

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ عَلَى الْعَالَمِينَ

مُعْتَمَدَاتُ الْمُسْلِمِينَ

مُعْتَمَدَاتُ الْمُسْلِمِينَ

مُعْتَمَدَاتُ الْمُسْلِمِينَ



فَدَجَّ كَثْرَ بَرْهَانٍ مِّنْ بَيِّنَاتٍ نَّزَّلْنَا إِلَيْكُمْ نُورًا مِّنْ نُّورِنَا

حُجَّةُ اللَّهِ عَلَى الْعَالَمِينَ

ف

مُعْجَزَاتُ رَسُولِ اللَّهِ ﷺ
بِحُجَّتِهَا

جلد دوم

تصنيف: حضرت علامہ محمد یوسف بن اسماعیل نہہانی رحمۃ اللہ علیہ

زیرنگرانی: ادارہ ضیاء المصنفین، بحیرہ شریف

ضیاء القرآن پبلی کیشنز

لاہور-کراچی-پاکستان

جملہ حقوق بحق ناشر محفوظ ہیں

نام کتاب	حجۃ اللہ علی العالمین فی معجزات سید المرسلین صلی اللہ علیہ وسلم (جلد دوم)
مصنف	حضرت علامہ محمد یوسف بن اسماعیل مہمانی رحمۃ اللہ علیہ
مترجم	علامہ ذوالفقار علی ساقی، فاضل دارالعلوم محمدیہ غوثیہ، بھیرہ شریف
ناشر	محمد حفیظ البرکات شاہ ضیاء القرآن پبلی کیشنز، لاہور
سال اشاعت	جون 2012ء
تعداد	ایک ہزار
کمپیوٹر کوڈ	ST17
قیمت	1500/- روپے فی سیٹ

ملنے کے پتے

ضیاء القرآن پبلی کیشنز

داتا دربار روڈ، لاہور۔ فون: 37221953 فیکس: 042-37238010
 9۔ الکریم مارکیٹ، اردو بازار، لاہور۔ فون: 37247350 فیکس: 37225085
 14۔ انفال سنٹر، اردو بازار، کراچی
 فون: 021-32212011-32630411 فیکس: 021-32210212
 e-mail:- info@zia-ul-quran.com
 Visit our website:- www.zia-ul-quran.com

فہرست

57	حضرت سفینہ رضی اللہ تعالیٰ عنہا اور شیر	پانچواں باب
58	ایک وحشی جانور کا ایمان افروز واقعہ	اس باب میں سرور کائنات ﷺ کے ان معجزات کو بیان کیا
58	چڑیا کی فریاد	جائے گا جن میں جمادات نے آپ سے گفتگو کی، آپ کی
58	کو بارگاہ رسالت میں	رسالت کی گواہی دی۔ آپ کی دعوت پر لبیک کہا اور آپ کی
59	ایک پالتو جانور کا عشق مصطفیٰ ﷺ	پیروی کی۔
59	ایک شیر خوار بچے کا آپ ﷺ کی رسالت کی گواہی دینا	کنکریوں اور کھانے کا تسبیح کرنا
	ساتواں باب	ستون حنا کا فراق رسول اللہ ﷺ میں گریہ بار ہونا
	اس باب میں نبی مکرم کے وہ معجزات کا بیان ہے جن کا تعلق	درود یوار کا آمین کہنا
60	غیب کی خبروں کے ساتھ ہے	پہاڑ کی حرکت
63	آپ ﷺ کا بعض صحابہ کرام کے متعلق غیب کی خبریں دینا	منبر کا حرکت کرنا
	حضرت ابو بکر اور حضرت عمر رضی اللہ عنہما کے متعلق غیب کی	بھونی ہوئی بکری اور زہرا لود بکری کا آپ کو خبر دینا
63	خبریں	اشارہ مصطفیٰ ﷺ سے بتوں کا سجدہ ریز ہو جانا
	حضرت ابو بکر صدیق، حضرت عمر فاروق اور حضرت عثمان غنی	چٹان میں آپ ﷺ کے قدموں کے نشان
64	رضی اللہ عنہم کے متعلق جنت کی بشارت	آپ ﷺ کی ضرب سے چٹان کا ٹکڑے ٹکڑے ہونا
	حضرت ابو بکر، حضرت عمر اور حضرت علی رضی اللہ عنہم کے لئے	چھٹا باب
66	جنت کا مشردہ جانفزاں	وہ معجزات جن میں جانور آپ ﷺ کے ساتھ ہم کلام ہوئے
66	چاروں خلفاء کے لئے جنت کی بشارت	آپ ﷺ کی رسالت کی گواہی دی، آپ کی آواز پر لبیک
	حضرت ابو بکر، حضرت عمر، حضرت عثمان، حضرت علی، حضرت	کہا اور آپ کی اطاعت بجالائے
67	طلحہ اور حضرت زبیر رضی اللہ عنہم کے متعلق غیب کی خبر	مکڑی کا جالا بننا اور کبوتری کا انڈا
67	حضرت عمر رضی اللہ عنہ کے متعلق غیب کی خبریں	حضور ﷺ کی مبارک اونٹنی
68	حضرت عثمان رضی اللہ تعالیٰ عنہ کے متعلق غیب کی خبریں	گھوڑے کا آپ ﷺ کی اطاعت کرنا
70	حضرت علی رضی اللہ عنہ کے متعلق غیب کی خبریں	خچر کا آپ ﷺ کے حکم کو بجالانا
	سیدۃ النساء خاتون جنت فاطمہ الزہراء رضی اللہ عنہا کے متعلق	گدھے کا آپ علیہ الصلوٰۃ والسلام سے ہم کلام ہونا
73	بشارت	بکریوں کا حضور ﷺ کے لئے سجدہ ریز ہونا
74	حضرت حسن بن علی رضی اللہ عنہما کے متعلق غیب کی خبریں	ایک ہرنی کا بارگاہ رسالت میں فریاد
74	حضرت امام حسین رضی اللہ عنہ کے متعلق مختلف خبریں	بھیڑیے کا ہم کلام ہونا
77	ام المومنین حضرت عائشہ صدیقہ رضی اللہ عنہا کے متعلق پیشگوئی	گاوہ کا حضور ﷺ کی رسالت کی گواہی دینا

96	حضرت عمیر بن عدی الخطمی رضی اللہ عنہ کے متعلق پیشین گوئی	77	حضرت ام سلمہ رضی اللہ عنہا کے متعلق ایک عجیب خبر
97	حضرت ابوقتاہہ رضی اللہ عنہ کے متعلق غیب کی خبر	77	ام المؤمنین حضرت زینب رضی اللہ عنہا کے متعلق غیب کی خبر
98	حضرت رافع بن خدیج رضی اللہ عنہ کی شہادت کی خبر	78	ام المؤمنین حضرت میمونہ رضی اللہ عنہا کے وصال کی خبر
98	حضرت ابوسعید خدری رضی اللہ عنہ کی امارت و ثروت	78	حضرت ریحانہ رضی اللہ عنہا کے اسلام لانے کی بشارت
99	حضرت ابوخیثمہ رضی اللہ عنہ کے متعلق غیب کی خبر	78	حضرت زبیر بن العوام کے متعلق غیب کی خبر
99	حضرت خالد بن ولید رضی اللہ عنہ کو اکیدر کے حالات بتانا	79	حضرت سعد بن ابی وقاص رضی اللہ عنہ کے لئے مژدہ جانفزا
101	عمرو بن سالم الخزاعی رضی اللہ عنہ کی استعانت	80	حضرت عبدالرحمن بن عوف رضی اللہ عنہ کے متعلق غیب کی خبر
102	حضور ﷺ کو عمیر بن وہب جمی رضی اللہ عنہ کے خفیہ منصوبے کا علم	80	حضرت جعفر طیار، حضرت زید اور حضرت ابن رواحہ رضی اللہ عنہم کی شہادت کی خبر
103	حضرت عمرو بن العاص رضی اللہ عنہ کی آمد کی خبر	84	حضرت عباس رضی اللہ عنہ کا راز
103	حضرت ابوموسیٰ الأشعری اور ان کی قوم کی آمد کی خبر	84	حضرت ام الفضل رضی اللہ عنہا کو ایک بشارت
104	حضرت ابوہریرہ، حضرت سمرہ بن جندب اور ایک شخص کے متعلق غیب کی خبر	84	حضرت عبداللہ ابن عباس رضی اللہ عنہما کے متعلق غیب کی خبر
104	حضرت عتاب، حضرت جیر، حضرت حکیم اور حضرت سہیل رضی اللہ عنہم کے اسلام لانے کی خبر	86	حضرت نوفل بن حارث رضی اللہ عنہ کے راز کو افشاء کرنا
105	حضرت سہیل بن عمرو رضی اللہ عنہ کے متعلق غیب کی خبر	86	حضرت عبداللہ بن مسعود رضی اللہ عنہ کے متعلق غیب کی خبر
105	حضرت ابوہشیمان بن حرب رضی اللہ عنہ کی آمد کی خبر	86	حضرت عمار بن یاسر رضی اللہ عنہما کی شہادت کی پیش گوئی
107	حضرت معاویہ رضی اللہ عنہ کے متعلق غیب کی خبر	87	حضور ﷺ کا عیاش بن ابی ربیعہ رضی اللہ عنہ کو غیب کی خبر بتانا
109	حضرت عکرمہ بن ابی جہل رضی اللہ عنہ کے متعلق غیب کی خبر	87	حضرت صہیب رضی اللہ عنہ کے منافع بخش سودے کی خبر
110	حضرت عثمان بن طلحہ رضی اللہ عنہ کے متعلق ایک خبر	88	حضرت ابوذر رضی اللہ عنہ کے متعلق غیب کی خبر
111	حضرت شیبہ بن عثمان بن ابی طلحہ رضی اللہ عنہ کا اسلام قبول کرنا	88	حضرت ابوالدرداء رضی اللہ عنہ کے متعلق غیب کی خبر
113	حضرت تمیم داری رضی اللہ عنہ کو زمین عطا فرمانا	90	حاطب بن ابی بلتعہ کے متعلق غائبانہ اطلاع
114	حضرت عبداللہ بن بسر کو طویل زندگی کی بشارت	91	حضرت عبداللہ بن سلام کو جنت کی بشارت
117	حضرت عروہ بن بن مسعود رضی اللہ عنہ کی شہادت کی خبر	92	انصار رضی اللہ عنہم کے متعلق خبریں
115	حضرت جریر بن عبداللہ السجلی رضی اللہ عنہ کی آمد کی خبر	92	حضرت ثابت بن قیس رضی اللہ عنہ کے متعلق غیب کی خبر
116	حضرت زید الخیر رضی اللہ عنہ کی موت کی پیشین گوئی	93	حضرت زید بن ارقم رضی اللہ عنہ کو جنت کا مژدہ
116	حضرت وائل بن حجر رضی اللہ عنہ کے متعلق غیب کی خبر	93	حضرت معاذ بن جبل رضی اللہ عنہ کے متعلق غیب کی خبر
116	حضرت صدق بن عبداللہ ازدی رضی اللہ عنہ کے متعلق غیب کی خبر	94	حضرت براء بن مالک رضی اللہ عنہ کی عظمت
116	ام المؤمنین حضرت جویریہ رضی اللہ عنہا کے والد حضرت حارث رضی اللہ عنہ کو غیب کی خبر بتانا	94	حضرت نعمان بن بشیر رضی اللہ عنہما کی قابل ستائش زندگی کا بیان
117		95	حضرت عبداللہ بن انیس رضی اللہ عنہ کی کامیابی کی خبر

- 128 غزوہ تبوک میں آپ ﷺ کے علم غیب کا اظہار
- 129 حضرت حارث بن سويد رضی اللہ عنہ کی موت کی خبر
- 130 آپ ﷺ نے دو آدمیوں کے دل کی بات بتادی
- 130 حضرت عیینہ بن حصن الفزاری رضی اللہ عنہ کی خفیہ سازش کا علم
- 130 قریش مکہ کے بعض افراد کے قتل کی خبر
- 136 قریش کی دستاویز کے متعلق نبی اکرم ﷺ کی خبر
- 138 بعض قبائل کے ساتھ جنگ کرنے اور بعض شہروں کے فتح ہونے کی خبر
- 142 قیصر وکسری کی ہلاکت اور فارس و روم کی فتح کی بشارت
- 147 حارث بن ابی شمر الغسانی کی ہلاکت کی خبر
- 148 مشرکین کے ایک سردار کی ہلاکت کی خبر
- 148 امت مسلمہ کی خوشحالی کی خبر
- 153 امت مسلمہ کی خلافت اور کثرت مال کی خبر
- 155 خلافت کے بعد ملوکیت کی خبر
- 156 نبی محترم ﷺ کا حضرت معاویہ رضی اللہ عنہ سے بعد کے حالات کی خبر دینا
- 159 بنو عباس کے حالات کی خبریں
- 161 غیب کی بعض خبریں جن کا ذکر پہلے نہیں ہوا
- 179 حضور ﷺ کا اپنی امت کے احوال کی خبر دینا
- 188 مدینہ طیبہ کا طاعون سے محفوظ ہونے کی خبر
- 188 حضرت زید بن صوحان اور حضرت جناب رضی اللہ عنہما کے متعلق پیش گوئی
- 124 آپ علیہ الصلوٰۃ والسلام کا یہ فرمانا کہ ایک مرد میرے بعد کلام کرے گا
- 190 حضرت صلہ بن اشیم رضی اللہ عنہ کی شفاعت کا تذکرہ
- 190 وہب بن منبہ اور غیلان القدری کے متعلق خبر
- 190 محمد بن کعب القرظی کے متعلق پیشین گوئی
- 191 حضرت اویس قرنی رضی اللہ عنہ
- 193 عذراء کے مقتولین کے متعلق خبر
- 117 حضرت ندی بن حاتم رضی اللہ عنہ کو غیب کی تین خبریں بتانا
- 118 حضرت عمرو بن بن الغفواء الخزاعی رضی اللہ عنہ کو ان کے رفیق راہ کے متعلق خبر
- 118 حضرت حارث بن سواء رضی اللہ عنہ کے مال میں برکت کی بشارت
- 119 حضرت مسعود بن الضحاک اللخمی رضی اللہ عنہ کو امارت کی بشارت
- 119 حضرت مسلمہ القہری رضی اللہ عنہ کی وفات کی خبر
- 119 حضرت سراقہ بن مالک رضی اللہ عنہ کو کسریٰ کے نکلنے پہنچنے کی پیش گوئی
- 120 حضرت قدر بن عمار رضی اللہ عنہ کے لئے امن و آتشی کی پیش گوئی
- 120 حضرت ذوالجوشن رضی اللہ عنہ کو غلبہ اسلام کی خوشخبری
- 120 حضرت ابوصفرہ رضی اللہ عنہ کے متعلق ایک نبی خبر
- 121 حضرت حارث بن عبدکلال الحمیری رضی اللہ عنہ کی آمد کی خبر
- 121 حضرت ام ورقہ رضی اللہ عنہا کی شہادت کی خبر
- 121 حضرت وابصہ الاسدی رضی اللہ عنہ کے دل کی بات بتائی
- 122 حضرت قیس بن خزیمہ رضی اللہ عنہ کے متعلق غیب کی خبر
- 122 حضرت ابوریحانہ رضی اللہ عنہ کو غیب کی خبر
- 123 حضرت عمرو بن الحمق رضی اللہ عنہ کے انتقال کی خبر
- 123 حضرت الاقرع بن شفی العکلی رضی اللہ عنہ کو زندگی اور ہجرت کی بشارت
- 123 حضرت نصر بن حارث رضی اللہ عنہ کے ارادہ کی خبر
- 124 حضرت قباث بن اشیم اللیثی کے دل کے ارادہ کی خبر
- 124 حضرت معاویہ اللیثی رضی اللہ عنہ کے وصال کی خبر
- 125 حضرت عوف ابن مالک الاشجعی رضی اللہ عنہ کے متعلق غیب کی ایک خبر
- 125 وفد عبد القیس کے متعلق نبی خبریں
- 127 ایک اعرابی کے وصال کی خبر
- 128 ایک منافق کی موت کی خبر

218	حضرت خالد بن ولید رضی اللہ عنہ کا خواب	193	مدینہ طیبہ کے عالم حضرت امام مالک رحمۃ اللہ علیہ
218	حضرت عبداللہ بن زید الانصاری کا اذان کے متعلق خواب	193	قریش کے عالم حضرت امام شافعی رحمۃ اللہ علیہ کے متعلق
219	حضرت عباس رضی اللہ عنہ کا ابولہب کے متعلق خواب	193	پیشین گوئی
219	بعض صحابہ کرام کا لیلۃ القدر کو خواب میں دیکھنا	193	امت مصطفویہ علی صاحبہا الصلوٰۃ والسلام کے اختلاف کی خبر
219	حضرت ابوسعید الخدری رضی اللہ عنہ کا خواب	196	نبی اکرم ﷺ کا خوارج کے متعلق پیشین گوئی کرنا
220	انصار کے ایک شخص کا خواب	198	رافضہ، قدریہ، مرجہ اور زنادقہ کے متعلق غیب کی خبر دینا
220	حضرت خیمہ رضی اللہ عنہ کا خواب	199	فتنہ انکار حدیث کی خبر
220	حضرت محرز بن فضلہ رضی اللہ عنہ کا خواب	199	نبی اکرم ﷺ کا پولیس کے متعلق خبر دینا
221	حضرت حنظلہ کی زوجہ محترمہ رضی اللہ عنہما کا خواب	200	حجاج بن یوسف اور مختار بن عبید اللہ ثقفی کے متعلق خبر
221	ایک صحابیہ کا خواب جنہوں نے بارہ شہداء کو جنت میں دیکھا	201	بغداد کی تعمیر کی خبر
221	حضرت طفیل بن عمرو رضی اللہ عنہ کا خواب	201	کوفہ اور بصرہ کے متعلق غیب کی خبریں
222	کسریٰ کا خواب	202	دوسری فصل
	آٹھواں باب		نبی اکرم ﷺ کے خواب اور ان کی تعبیریں
223	سرور دو عالم ﷺ کی دعاؤں کی قبولیت کے معجزات	208	صحابہ کرام رضی اللہ عنہم کے خواب اور رسول مکرم ﷺ کی
223	صحابہ کرام علیہم الرضوان کیلئے سرور کائنات ﷺ کی دعائیں	208	تعبیریں
223	حضرت عمر فاروق رضی اللہ عنہ کیلئے دعا	208	حضرت ابوبکر صدیق رضی اللہ عنہ کا خواب
226	حضرت علی کرم اللہ وجہہ الکریم کے لئے دعا	208	ابن زمیل الجہنی رضی اللہ عنہ کا خواب
228	حضرت عبدالرحمن بن عوف رضی اللہ عنہ کے لئے دعا	209	عبداللہ بن سلام رضی اللہ عنہ کا خواب
229	حضرت سعد بن ابی وقاص رضی اللہ عنہ کے لئے دعا	210	حضرت عبداللہ بن عمر رضی اللہ عنہ کا خواب
229	حضرت عبداللہ بن عباس رضی اللہ عنہما کیلئے دعا	211	حضرت زرارہ بن عمرو رضی اللہ عنہ کا خواب
230	حضرت عبداللہ بن جعفر رضی اللہ عنہما کیلئے دعا	212	ایک صحابی رضی اللہ عنہ کا خواب
230	حضرت مقداد رضی اللہ عنہ کے لئے دعا	212	حضرت طلحہ رضی اللہ عنہ کا خواب
	ولید بن ولید، سلمہ بن ہشام اور عیاش بن ابی ربیعہ رضی اللہ		حضور ﷺ کی پھوپھی حضرت عاتکہ بنت عبدالمطلب رضی
230	عنہم کیلئے دعا	213	اللہ عنہما کا خواب
230	حضرت حکیم بن حزام رضی اللہ عنہ کے لئے دعا	215	حضرت جہیم بن الصلت رضی اللہ عنہ کا خواب
231	حضرت سائب بن یزید رضی اللہ عنہ کے لئے دعا	215	ام المومنین حضرت سودہ رضی اللہ عنہا کا خواب
231	حضرت ابوسفیان رضی اللہ عنہ کے لئے دعا	215	ام المومنین حضرت جویریہ رضی اللہ عنہا کا خواب
231	حضرت معاویہ رضی اللہ عنہ کے لئے دعا	216	ام المومنین حضرت صفیہ رضی اللہ عنہا کا خواب
232	حضرت خباب بن الارت رضی اللہ عنہ کے لئے دعا	216	حضرت سعد بن ابی وقاص رضی اللہ عنہ کا خواب
232	حضرت انس بن مالک رضی اللہ عنہ کے لئے دعا	216	حضرت خالد بن سعید بن عاص رضی اللہ عنہ کا خواب

252	غزوہ خیبر میں حضور ﷺ کی دعائیں	233	حضرت خذیفہ بن یمان رضی اللہ عنہ کے لئے دعا
252	قریش کے لئے دعا	235	حضرت ابوقنادہ رضی اللہ عنہ کے لئے دعا
253	اہل طائف کے لئے دعا	235	حضرت محمد بن مسلمہ رضی اللہ عنہ کے لئے دعا
253	تھیبی غلام کے لئے دعا	235	حضرت ابوامامہ رضی اللہ عنہ کے لئے دعا
253	دیگر امور میں نبی اکرم ﷺ کی دعائیں	235	حضرت عبداللہ ذی الجبائین رضی اللہ عنہ کے لئے دعا
257	وہ افراد جن کے لئے حضور ﷺ نے بددعا فرمائی	236	حضرت ثابت بن یزید رضی اللہ عنہ کے لئے دعا
257	عتبہ بن ابی لہب کے لئے بددعا	236	حضرت ابی بن کعب رضی اللہ عنہ کے لئے دعا
259	قریش کے خلاف بددعا	236	حضرت ابو طلحہ اور ام سلیم رضی اللہ عنہما کے لئے دعا
261	نوفل بن خویلد کے لئے بددعا	237	حضرت ابوالیسر کعب بن عمرو رضی اللہ عنہ کے لئے دعا
261	ابن قمیئہ اور عتبہ بن ابی وقاص کے لئے بددعا	237	حضرت طفیل بن عمرو والدوسی رضی اللہ عنہ کے لئے دعا
262	غزوہ بنی انمار میں ایک شخص کے لئے بددعا	239	حضرت ابو ہریرہ رضی اللہ عنہ اور ان کی والدہ محترمہ کیلئے دعا
262	غزوہ خندق کے دن حضور ﷺ کی بددعائیں	240	حضرت عامر بن الاکوع رضی اللہ عنہ کے لئے دعا
263	عامر بن طفیل کے لئے بددعا	240	ثعلبہ بن حاطب کے لئے دعا
265	عزینہ کے خلاف بددعا	241	حضرت عبداللہ بن عتبہ رضی اللہ عنہ کے لئے دعا
265	حدیبیہ کے دن مشرکین کے لئے بددعا	241	حضرت مالک بن ربیعہ اسلولی رضی اللہ عنہ کے لئے دعا
266	کسری کے لئے بددعا	242	حضرت بشر بن معاویہ بن ثور رضی اللہ عنہ کے لئے دعا
266	بنو حارثہ بن قرہ کے لئے بددعا	242	زہیر بن ابی سلمہ رضی اللہ عنہ کے لئے دعا
266	معاویہ بن صیدہ پر بددعا کا اثر	242	حضرت عمروہ البارقی رضی اللہ عنہ کے لئے دعا
266	مکلم بن قیامہ کے لئے بددعا	243	حضرت ضمیرہ بن ثعلبہ السہزی رضی اللہ عنہ کے لئے دعا
267	الحکم بن ابی العاص کے لئے بددعا	243	حضرت عبداللہ بن ہشام رضی اللہ عنہ کے لئے دعا
267	مختلف مقامات پر مختلف بددعائیں	243	حضرت ابوسبرہ اور ان کے بیٹے رضی اللہ عنہما کے لئے دعا
270	حضور ﷺ کے دم، دعائیں اور ان کے اثرات	243	حضرت سراقہ بن مالک رضی اللہ عنہ کے لئے دعا
270	قرض کی ادائیگی کے لئے دعا	246	حضرت بکر بن شداد اللیثی رضی اللہ عنہ کے لئے دعا
271	جنات سے تحفظ کی دعا	247	حضرت قبیلہ بنت مخزومہ رضی اللہ عنہا کے لئے دعا
271	سانپ اور بچھونا	247	حضرت ام قیس رضی اللہ عنہا کے لئے دعا
272	نیند کی دعا	247	حضرت نابذہ بن جعدہ کے لئے دعائے مصطفیٰ ﷺ
273	رزق میں کشادگی کی دعا	248	حضرت عمیر بن سعد رضی اللہ عنہ کے لئے دعا
273	سانپ کے ڈسے کا دم	248	غزوہ بدر کے دن حضور ﷺ کی دعائیں
273	پاگل پن کا علاج	250	بکر بن وائل کے لئے دعا
274	چوری سے حفاظت کا وظیفہ	250	مدینہ طیبہ کے لئے خصوصی دعائیں

304	حضور ﷺ کی مبارک انگلیوں سے پانی کارواں ہونا	275	وہ معجزات جن کا تعلق کھانے اور پینے کی اشیاء کے ساتھ ہے
305	غزوة ذات الرقاع میں پانی کثیر ہونا		پہلی فصل
305	حدیبیہ کے دن پانی میں برکت	275	کم کھانے کا حضور ﷺ کی برکت سے زیادہ ہو جانا
	دوسری فصل	276	حضرت جابر رضی اللہ عنہ کے کھانے میں برکت
	حضور ﷺ کی برکت سے اور چھونے سے قلیل پانی کا کثیر ہونا	278	انڈوں میں برکت
310	غزوة تبوک میں پانی کا انتظام	278	حصیس میں برکت
311	قبا کے کنوئیں میں برکت	279	کھجوروں میں برکت
313	پانی کی کثرت	280	کھانے میں برکت
315	تیسری فصل	282	غزوة تبوک میں کھانے کا زیادہ ہونا
317	حضور ﷺ کی دعا سے بارانِ رحمت کا نزول	284	حضرت ابو طلحہ رضی اللہ عنہ کے کھانے میں برکت
	گیارہواں باب	284	ولیمہ کی نرالی دعوت
327	ان معجزات کا تذکرہ جن کا ذکر سابقہ ابواب میں نہیں ہوا	285	ثرید میں برکت
327	حضور ﷺ کی لوگوں سے حفاظت	286	آنے میں برکت
334	ہجرت سے قبل نبی محترم ﷺ کے معجزات	286	آسمان کا کھانا
340	ہجرت مصطفیٰ ﷺ میں رونما ہونے والے معجزات	286	حضرت ابو ایوب انصاری کے کھانے میں برکت
343	بعض غزوات میں ظہور پذیر ہونے والے معجزات	287	بکری کے گوشت میں برکت
347	غزوة احد میں رونما ہونے والے معجزات	287	حضرت فاطمہ الزہراء رضی اللہ عنہا کی ہنڈیا میں برکت
348	غزوة احزاب میں ظہور پذیر ہونے والے معجزات	290	کھانے میں برکت
349	غزوة بنی قریظہ میں حضور ﷺ کے معجزات	292	کھجوروں میں برکت
349	غزوة خیبر میں رونما ہونے والے معجزات	294	جو میں برکت
351	فتح مکہ کے دن رونما ہونے والے معجزات		سوکھوروں میں برکت
354	غزوة حنین میں رونما ہونے والے معجزات		دوسری فصل
356	غزوة تبوک میں رونما ہونے والے معجزات	297	وہ معجزات جن میں حضور ﷺ کی برکت سے دودھ میں
356	بعض دیگر فوجی مہموں میں رونما ہونے والے معجزات	300	اضافہ ہوا
357	نبوت مصطفیٰ ﷺ کی مزید علامات		سب سے با برکت ذات
	باراہوں باب		دسواں باب
369	حضور ﷺ کے معنوی معجزات کے بارے میں		اس باب میں ان معجزات کا ذکر ہے جن میں آپ ﷺ کی
369	حلامہ المادردی کی وضاحت	304	مبارک انگلیوں سے پانی جاری ہوا، آپ ﷺ کی برکت سے
			پانی زیادہ ہوا اور آپ کی دعا سے رحمت کی بارش نازل ہوئی

404	حضور ﷺ کا بے مثال حسن	370	کمال خلق کے چار اوصاف
412	الاخلاق المتبرئة المضافة من الحضرة المحمدية	371	کمال اخلاق
412	امام شعرانی کے فرمودات	381	حجت الاسلام امام غزالی کے فرمودات
424	چوتھی قسم	382	امام قسطلانی کے ارشادات
424	وہ معجزات جو حضور ﷺ کے وصال کے بعد رونما ہوئے	382	قاضی عیاض رحمۃ اللہ علیہ کے فرمودات
	پہلا باب	384	ابن تیمیہ کا قول
	وہ خلاف عادت واقعات جو نبی محترم ﷺ کے وصال کے	388	حضرت علامہ قاضی عیاض رحمۃ اللہ علیہ کے ارشادات
424	بعد رونما ہوئے	390	حضور ﷺ کی مبارک آنکھیں
438	حضرت ابو بکر صدیق رضی اللہ عنہ کا کلام عقیدت		سرور کائنات ﷺ کا وہ بن مبارک، لعاب مبارک اور دندان
	حضرت ابوسفیان بن حارث بن عبدالمطلب رضی اللہ عنہ کے	390	مبارک
439	گہبائے عقیدت	392	روئے تاباں
440	حضرت حسان بن ثابت رضی اللہ عنہ کا نذرانہ عقیدت	392	حضور ﷺ کی مبارک بغلیں
	حضرت صفیہ بنت عبدالمطلب رضی اللہ عنہا کے عقیدت کے	393	حضور ﷺ کی زبان اقدس
442	پھول	393	حضور ﷺ کا دل مبارک
443	مصنف کا بارگاہ رسالت ﷺ میں بدیہ خلوص	397	حضور ﷺ کی سماعت
445	حضور ﷺ کے وصال کی فیہی خبر	397	حضور ﷺ کی آواز مبارک
446	حضور ﷺ کے غسل کے وقت ایک فیہی آواز	398	نبی محترم ﷺ کی عقل مبارک
447	حضرت خارجہ بن زید رضی اللہ عنہ کی وصال کے بعد گفتگو	398	رسول مکرم ﷺ کا پسینہ مبارک
449	حضرت ملا، رضی اللہ عنہ کی قبر انور	400	حضور ﷺ کا قدم مبارک
452	حضرت سعد رضی اللہ عنہ کا خواب	400	حضور ﷺ کے جسم اطہر کا سایہ نہ تھا
454	حضرت عیسیٰ علیہ السلام کا وحی	400	جسد اطہر پر کبھی کانہ بیٹھنا
455	حاکم شام کے قاصد کا قبول اسلام	400	نبی مکرم ﷺ کے بال مبارک
456	اسکندریہ کے سردار کا اعتراف	401	رسول کریم ﷺ کا خون مبارک
457	لکین کا جن	401	حضور ﷺ کا قدم مبارک
458	کعب نامی جن کا واقعہ	401	رسول کریم ﷺ کی رفتار مبارک
458	سانپ اور بیت اللہ	402	تاجدارِ جیم ﷺ کی نیند مبارک
461	کعبہ معظمہ اور مقام ابراہیم کی ابدی نشانیاں	402	حضور ﷺ کی قوت مجامعت
462	کعبہ معظمہ کے وہ مقامات جہاں دعا قبول ہوتی ہے	402	اسلام سے حفاظت
465	کعبہ پر حملہ کرنے والوں کا عبرتناک انجام	403	حضور ﷺ کے بول مبارک اور بر از مبارک کی طہارت
465	شاہ تیغ کا کعبہ شریف پر حملہ کرنے کا ارادہ	404	نبی کریم ﷺ کے پیشاب مبارک سے شفاء

534	حضور ﷺ کا وصال فرما جانے کے بعد مدد طلب کرنے والے لوگوں کی مدد کرنا	465	حجاج بن یوسف کا کعبہ معظمہ کی بے حرمتی کرنا
534	پہلی فصل	466	ابوطاہر قرظی کا واقعہ
534	بارگاہ رسالت میں گناہوں کی مغفرت کے لئے فریاد	466	حرم کعبہ کی تعظیم کا ایک اور واقعہ
536	شہادت کی آرزو پوری ہوئی	467	حرم کعبہ سے چوری کی سزا
536	بیٹے کی آرزو پوری ہوئی	467	حرم کعبہ میں گناہ کی سزا
	دوسری فصل	467	اساف اور نائلہ کا خوفناک انجام
	قیدیوں، راہ گم کردہ مسافروں، مصیبت زدہ اور مریضوں کا	467	ایک شخص کے ہاتھ کاٹل ہو جانا
538	بارگاہ رسالت میں استغاثہ کرنا	468	ہرن کو پکڑنے کی سزا
538	امام قسطلانی کا مدد کے لئے پکارنا	473	زمزم
538	قید سے نجات مل گئی	474	منی
538	اسیری سے نجات	474	مزدلفہ
540	یا رسول اللہ صلی اللہ علیک وسلم کی دہائی	475	عرفات
541	مصیبت میں حضور ﷺ سے استمداد	479	حج میں ایک اور واضح نشانی
541	نعرہ یا رسول اللہ صلی اللہ علیک وسلم	480	مدینہ منورہ اور مکہ معظمہ کے کھانے میں برکت
542	بارگاہ نبوت میں مدد کی درخواست	481	بیت اللہ کا طواف کرنے والے پرندے کی داستان
542	ادائیگی قرضہ کے لئے استغاثہ	481	مدد کرنے والے پرندے کی داستان
543	متورم پاؤں ٹھیک ہو گئے	483	غزوہ بدر کا ابدی معجزہ
544	آنکھ کی شفا کے لئے استغاثہ	489	وہ خاتون جسے کھانے پینے کی احتیاج نہ تھی
544	جس دراہم کے لئے التجاء	490	نور الدین محمود بن زنگی کے عہد حکومت کا ایک واقعہ
544	وسعت رزق چاہتے ہو تو شام جاؤ	491	ایک اور حیرت انگیز واقعہ
544	ناظر عقائد کے لئے استغاثہ	492	رافضیوں کی سازش
545	حضور نبی محترم سے استمداد اور سند قرأت کا حصول	513	صالحین اور پاکباز افراد کے خواب
546	سب کے مشکل کشا سلام علیک	514	حضور ﷺ کی نبوت کی صداقت کے مزید دلائل
547	نبی مکرم ﷺ کی حاجت روائی	514	حضور ﷺ کے وصال شریف کے بعد آپ ﷺ کی نبوت کے دلائل
547	ہاشمیہ خاتون بارگاہ رسالت میں	523	اختلاف امت باعث رحمت
547	اور مجھے میرا نور نظر مل گیا	528	حضور ﷺ کی نبوت کے مزید دلائل
548	منکر و نکیر سے نجات مل گئی	529	نبوت مصطفیٰ ﷺ پر ایک اور بین دلیل
548	اونٹ کی دستیاں	532	حضور ﷺ کی رسالت کی صداقت کی ایک اور دلیل
548	مدینہ طیبہ کا راستہ مل گیا	534	دوسرا باب

آپ ﷺ کے توسل سے ہر روز کھانا ملتا رہا	549	ہر مشکل وقت میں حضور ﷺ سے استمداد کرو
عمدہ کھجوریں مل گئیں	549	شیر سے حفاظت
آپ ﷺ کی برکت سے کھانا مل گیا	549	ضیافت مصطفیٰ ﷺ
بابرکت درہم	550	کنوین کی گہرائی سے نجات
دریا بہا دیئے ہیں	550	حضور ﷺ کے وسیلہ سے نجات
رسول مکرم ﷺ کی ضیافت	551	میری نیا پار لگا دینا
باران رحمت کے لئے استغاثہ	552	راستے کا خطرہ ٹل گیا
علامہ حلی بیان فرماتے ہیں	552	نظر کرم سے بیٹائی مل گئی
تمہ	552	علاقت سے شفاء
نبوت مصطفیٰ ﷺ کی صداقت کی آید اور دلیل	553	قید سے نجات
تیسرا باب	553	واڑھی اُگ آئی
قیامت کی چھوٹی اور بڑی وہ نشانیاں جن کی خبر حضور نبی مہتمم	554	دست شفا بخش کی برکت
ﷺ نے دی تھی	554	شفا ملتی ہے بل بھر میں
پہلی قسم	555	بیماری سے شفا
وہ علامات جو ظاہر ہوئیں اور ختم ہوئیں	556	وسیلہ کی دعا
حضور ﷺ کا وصال	557	محبوب خدا ﷺ کا ہے کیا خوب شفا خانہ
صحابہ کرام رضی اللہ عنہم کا وصال	557	ہوتی ہے شفا دم میں دم آتا ہے بے دم میں
شہادت عثمان غنی رضی اللہ عنہ	558	مجوسی کا مشرف باسلام ہونا
فقتہ تار	559	روتی آنکھ بناتے یہ ہیں
حجازی آگ	559	تم نے فردوس لٹایا ہے سخاوت والے
دجال کذابوں کا ظہور	560	جب پڑے مشکل شاہ مشکل کشا کا ساتھ ہو
بیت المقدس کی فتح	560	مظلوم کی دعا
مدائن کی فتح	561	تاجدار حرم ﷺ کی نظر کرم
عرب کی سلطنت کا زوال	562	پانچ آیات کی برکت
مال و دولت کی فراوانی	563	آپ ﷺ کی برکت سے فرض کی ادائیگی میں آسانی
پہاڑوں کا اپنی چٹانوں سے حرکت کرنا	564	ظاہر بنا چکی کا نذرانہ
تین مرتبہ زمین دھنسا	564	تیسری فصل
زلزلوں کی کثرت	565	بھوک اور پیاس کے عالم میں نبی محترم ﷺ سے استغاثہ
مسخ اور قذف	565	بارگاہ رسالت میں دودھ ملنا
سرخ آندھی اور بڑے بڑے واقعات	565	کھانے کی خواہش پوری ہو گئی

641	بیاروں کا شفا یاب ہونا	600	حج کے راستے کا سدود ہونا اور حجر اسود کا اٹھایا جانا
641	حیوانات کا اطاعت کرنا	601	آسمان سے ستاروں کا ٹوٹنا
641	زمانے کا پھیل جانا اور سمٹ جانا	601	اموات کی کثرت
641	دعا کی قبولیت		بغاوت کی وہ علامات جن کا اظہار تو ہو چکا ہے لیکن وہ ابھی تک
641	مقام تصرف پر فائز ہونا	602	اختتام پذیر نہیں ہوئیں
641	زیادہ کھانا کھانے پر قدرت، حرام کھانے سے اجتناب	608	خاتمہ
642	دور سے دیکھ لینا	610	علامات قیامت کی تیسری قسم
642	ہیبت و رعب	610	امام مہدی کا ظہور
642	حفاظت خداوندی	611	مسح دجال کا ظہور
642	شکلیں تبدیل کر لینا	615	حضرت عیسیٰ علیہ السلام کا نزول فرماتا
643	زمینی حرائق کا علم ہونا	618	یا جوج اور ماجوج کا ظہور
643	تھوڑے عرصہ میں کثیر تصانیف کا مصنف ہونا	620	مدینہ طیبہ کی ویرانی
643	زہر اور دیگر مہلک اشیاء کا اثر نہ کرنا	621	کعبہ معظمہ کا گرنا
645	تیسری بحث صحابہ کرام کی کرامات	621	مغرب سے طلوع آفتاب اور دلبۃ الارض کا ظہور
645	حضرت ابو بکر صدیق رضی اللہ عنہ کی کرامات	622	تنبیہ
646	حضرت عمر فاروق رضی اللہ عنہ کی کرامات	623	چوپائے کا ظہور
648	حضرت عثمان غنی رضی اللہ عنہ کی کرامات	625	دھواں
650	حضرت علی بن ابی طالب رضی اللہ عنہ کی کرامات	625	معطر ہوا اور بت پرستی کا اعادہ
651	حضرت حمزہ رضی اللہ عنہ کی کرامات	626	مصاحف اور سینوں سے قرآن پاک کا اٹھ جانا
652	حضرت عبد اللہ بن جحش رضی اللہ عنہ کی کرامات	627	عدن سے آگ کا ظہور
652	حضرت عبد اللہ رضی اللہ عنہ کی کرامات	629	خاتمہ
653	حضرت عباس رضی اللہ عنہ کی کرامت	629	کرامات اولیاء کا جواز
654	حضرت سعد بن ابی وقاص رضی اللہ عنہ کی کرامات	629	پہلی بحث اولیاء کرام کی کرامات کے جواز پر دلائل
656	حضرت سعید بن زید رضی اللہ عنہ کی کرامات	639	دوسری بحث کرامات کی اقسام
657	حضرت عبد اللہ بن عمر رضی اللہ عنہما کی کرامت	639	مردہ کو زندہ کرنا
657	حضرت خالد بن ولید رضی اللہ عنہ کی کرامت	640	مردوں کا کلام کرنا
658	حضرت سعد بن معاذ رضی اللہ عنہ کی کرامت	640	سمندر کا پھٹنا اور پانی پر رواں ہونا
	حضرت عاصم بن ثابت اور حضرت ضیب رضی اللہ عنہما کی	640	مختلف اشیاء کا تبدیل ہو جانا
660	کرامات	640	زمین کا سمٹ جانا
663	حضرت اسید بن حفیر رضی اللہ عنہ کی کرامت	640	حیوانات اور جمادات کا محو کلام ہونا

669	حضرت حمزہ سلمی رضی اللہ عنہ کی کرامت	669	حضرت عباد بن بشر اور حضرت اسید بن حضیر رضی اللہ عنہما کی کرامت
670	حضرت ام ایمن رضی اللہ عنہا کی کرامت	663	حضرت سعد بن زینج رضی اللہ عنہ کی کرامت
670	حضرت زینرہ رضی اللہ تعالیٰ عنہا کی کرامت	663	حضرت انس بن نضر رضی اللہ عنہ کی کرامت
670	حضرت ام شریک دوسیدہ رضی اللہ عنہا کی کرامت	664	حضرت حنظلہ رضی اللہ عنہ کی کرامت
671	شہداء احد رضی اللہ عنہم کی کرامت	664	حضرت عبد اللہ بن عمرو بن حرام رضی اللہ عنہ کی کرامت
671	ایک صحابی رضی اللہ عنہ کی کرامت	664	حضرت عائشہ بنت فہیرہ رضی اللہ عنہا کی کرامت
672	ایک انصاری خاتون کی کرامت	665	حضرت غالب بن عبد اللہ اللہبی رضی اللہ عنہ کی کرامت
672	حضرت ابو مسلم الخولانی رضی اللہ عنہ کی کرامت	666	حضرت ابو موسیٰ الاشعری رضی اللہ عنہ کی کرامت
674	خاتمہ الکتاب	666	حضرت تمیم داری رضی اللہ عنہ کی کرامت
674	حج کی تعریف اور جھوٹ کی مذمت	666	حضرت ابو درداء اور حضرت سلمان رضی اللہ عنہما کی کرامت
674	پہلی بحث	667	حضرت عمران بن حصین رضی اللہ عنہما کی کرامت
674	حج کی مدح اور جھوٹ کی مذمت	667	حضرت سفینہ رضی اللہ تعالیٰ عنہ کی کرامت
677	دوسری بحث	667	حضرت ابن ام مکتوم رضی اللہ عنہ کی کرامت
	اللہ تعالیٰ اور اس کے رسول محترم ﷺ کی طرف جھوٹ	668	حضرت ابو امامہ الباہلی رضی اللہ عنہ کی کرامت
677	منسوب کرنے کی مذمت	668	حضرت ذؤیب بن کلاب رضی اللہ عنہ کی کرامت
678	تیسری بحث	668	حضرت ابو یسیٰ بن جبر رضی اللہ عنہ کی کرامت
678	جھوٹی حدیث روایت کرنے پر بحث	669	حضرت یحییٰ بن مرہ رضی اللہ عنہ کی کرامت
		669	

بِسْمِ اللّٰهِ الرَّحْمٰنِ الرَّحِیْمِ

پانچواں باب

اس باب میں سرور کائنات ﷺ کے ان معجزات کو بیان کیا جائے گا۔ جن میں جمادات نے آپ سے گفتگو کی، آپ کی رسالت کی گواہی دی، آپ ﷺ کی دعوت پر لبیک کہا اور آپ ﷺ کی پیروی کی

امام بیہقی نے ابن اسحاق کی سند سے بعض علماء سے روایت کیا ہے کہ جب اللہ تعالیٰ نے سید المرسلین کو عزت و کرامت سے نوازنے کا ارادہ فرمایا تو آپ ﷺ جس پتھر اور جس درخت کے پاس سے گزرتے وہ آپ ﷺ کو سلام عرض کرتا۔ حضور خاتم النبیین ﷺ ان کے سلام کو سنتے۔ جب آپ ﷺ اپنے پیچھے، دائیں اور بائیں نظر فرماتے تو آپ ﷺ و درختوں اور پتھروں کے علاوہ کوئی اور چیز نظر نہ آتی۔ درخت اور پتھر آپ ﷺ کو یوں سلام عرض کرتے: "السَّلَامُ عَلَيْكَ يَا رَسُولَ اللَّهِ"

ابونعیم نے معمر بن سلیمان سے اور وہ اپنے والد گرامی قدر سے روایت کرتے ہیں کہ حضرت جبرائیل علیہ السلام نے آپ ﷺ کو پکڑ کر ایک قالین نما چٹائی پر بٹھایا۔ اس قالین پر موتی اور یاقوت لگے ہوئے تھے۔ حضرت جبرائیل علیہ السلام نے آپ ﷺ سے کہا "اِقْدَأ بِاسْمِ رَبِّكَ الَّذِي خَلَقَ مَا لَمْ يَعْلَمْ (العلق: ۵ تا ۷)" پھر حضرت جبرائیل علیہ السلام نے عرض کی اے محمد مصطفیٰ صلی اللہ علیک وسلم خوفزدہ نہ ہوں بلاشبہ آپ اللہ کے رسول ہیں۔ حضور ﷺ وہاں سے واپس تشریف لائے آپ جس درخت یا پتھر کے پاس سے گزرتے وہ جھک کر آپ ﷺ کو یوں سلام عرض کرتا: "السَّلَامُ عَلَيْكَ يَا رَسُولَ اللَّهِ" یہ سن کر آپ ﷺ کا قلب اطہر مطمئن ہو گیا۔ آپ ﷺ نے اس عزت و کرامت کو جان لیا جس کے ساتھ اللہ تعالیٰ نے آپ ﷺ کو مختص فرمایا تھا۔

امام مسلم، الطیالسی، ترمذی اور امام بیہقی نے حرت جابر بن سمرہ رضی اللہ عنہما سے روایت کیا ہے کہ حضور نبی محترم ﷺ نے فرمایا مکہ میں ایک پتھر ہے جو مجھے بعثت سے قبل سلام کہتا تھا۔ میں اب بھی اس پتھر کو جانتا ہوں۔

بعض علماء فرماتے ہیں اس پتھر سے مراد "حجر اسود" ہے۔ بعض علماء فرماتے ہیں کہ یہ پتھر حجر اسود نہیں بلکہ ایک اور پتھر تھا جو مکہ میں زقاق الحجر (گلی کا نام) یا زقاق المرفق (گلی کا نام) میں موجود تھا لوگ اس سے تبرک حاصل کرتے تھے اور وہ کہتے تھے

کہ یہ وہ پتھر ہے جو حضور ﷺ پر سلام بھیجتا تھا۔ امام ابو حفص السیاشی جو مالکیہ آئمہ میں سے تھے وہ فرماتے تھے کہ میں نے مکہ مکرمہ میں جس شخص سے بھی ملاقات کی اس نے مجھے یہی بتایا کہ وہ پتھر جو حضور ﷺ پر سلام عرض کرتا تھا وہ حضرت ابو بکر صدیق رضی اللہ عنہ کے گھر کے بالمقابل دیوار میں تھا۔ وہ حضور ﷺ سے ہمکلام ہوتا تھا۔

دارمی، ترمذی، حاکم، الطبرانی، ابو نعیم اور امام بیہقی نے حضرت علی رضی اللہ عنہ سے روایت کیا ہے کہ ہم رسول مکرم ﷺ کے ساتھ تھے۔ آپ ﷺ مکہ مکرمہ میں تشریف لے گئے راستہ میں آپ ﷺ جس پتھر درخت یا پہاڑ کے پاس سے گذرتے وہ آپ ﷺ کو یوں سلام عرض کرتا ”السَّلَامُ عَلَيْكَ يَا رَسُولَ اللَّهِ“ میں ان اشیاء کے سلام کو سنتا تھا۔

ابو سعید اور ابو نعیم نے حضرت عائشہ صدیقہ رضی اللہ عنہا سے روایت کیا ہے وہ فرماتی ہیں کہ حضور ﷺ نے فرمایا ”جب مجھ پر وحی کی گئی تو اس وقت میں جس پتھر یا درخت کے پاس سے گذرتا وہ مجھے یوں سلام کرتا ”السَّلَامُ عَلَيْكَ يَا رَسُولَ اللَّهِ“

ابو سعید اور ابو نعیم نے حضرت برہ بنت ابی تجرہ رضی اللہ عنہا سے روایت کیا ہے کہ جب اللہ تعالیٰ نے حضور ﷺ کو عزت و کرامت سے نوازنے کا ارادہ کیا اور آپ کو مبعوث کرنا چاہا تو اس وقت آپ ﷺ قضائے حاجت کے لیے اتنی دور تشریف لے جاتے کہ آپ ﷺ کو کوئی گھر نظر نہ آتا آپ ﷺ گھائیوں کی طرف تشریف لے جاتے۔ آپ ﷺ جس پتھر یا درخت کے پاس سے بھی گذرتے وہ آپ ﷺ کو یوں سلام کرتا: ”السَّلَامُ عَلَيْكَ يَا رَسُولَ اللَّهِ“ دائیں، بائیں اور پیچھے کی طرف توجہ فرماتے۔ لیکن آپ کو کوئی شخص نظر نہ آتا۔ ابو نعیم نے اپنی روایت میں یہ اضافہ کیا ہے کہ حضور نبی کریم ﷺ ان کے سلام کا جواب ارشاد فرماتے تھے۔ آپ فرماتے: ”وَعَلَيْكَ السَّلَامُ“ حضرت جبرائیل امین نے آپ ﷺ کو سلام سکھایا تھا۔

علامہ سید احمد دحلان رحمۃ اللہ علیہ نے اپنی کتاب ”السیرۃ النبویہ“ میں فرمایا ہے۔ وہ روایات جن میں آپ ﷺ کے لیے درختوں کا محو کلام ہونا مذکور ہے وہ کثیر بھی ہیں اور مشہور بھی۔ علماء نے انہیں جلیل القدر صحابہ کرام مثلاً حضرت عمر بن خطاب، حضرت علی بن ابی طالب، حضرت عبداللہ بن عمر، حضرت جابر بن عبداللہ، حضرت اسامہ بن زید، حضرت انس بن مالک اور حضرت یعلیٰ بن مرہ رضی اللہ عنہم وغیرہم سے روایت کیا ہے۔ ان صحابہ کرام سے یہ روایات کثیر التعداد تابعین نے روایت کی ہیں۔ قاضی عیاض رحمۃ اللہ علیہ نے شفا میں فرمایا ہے۔ یہ روایات اپنی وسعت اور انتشار کی وجہ سے قوی ہو گئیں ہیں۔

شہاب خفاجی نے فرمایا ہے یہ روایات بہت سے صحابہ کرام اور کثیر تابعین سے روایت کی گئی ہیں۔ حتیٰ کہ یہ اب تو اتر معنوی کے درجہ کو پہنچ گئی ہیں اب یہ اپنے مرتبہ میں اتنی قوت اختیار کر چکی ہیں کہ کوئی بھی عقل مند ان میں شک نہیں کر سکتا۔

ابن ابی شیبہ، ابو یعلیٰ، دارمی اور ابو نعیم نے اعمش کی سند سے حضرت انس رضی اللہ عنہ سے روایت کیا ہے۔ کہ حضور ﷺ مکہ معظمہ سے باہر تشریف فرما تھے۔ مشرکین نے آپ ﷺ کو اتنی اذیتیں دیں۔ کہ آپ ﷺ خون میں لت پت تھے۔ حضرت جبرائیل علیہ السلام نے بارگاہ رسالت میں عرض کی یا رسول اللہ! صلی اللہ علیک وسلم آپ کو کیا ہوا ہے۔ آپ ﷺ نے فرمایا کہ اس قوم نے مجھے اذیتیں دے کر لہو لہان کر دیا ہے اور میرے ساتھ یہ سلوک کیا ہے۔ حضرت

جبرائیل علیہ السلام نے بارگاہ رسالت میں عرض کی کیا میں آپ ﷺ کو کوئی نشانی دکھاؤں۔ آپ ﷺ نے فرمایا ہاں حضرت جبرائیل علیہ السلام نے عرض کی آپ ﷺ اس درخت کو پکاریں۔ آپ ﷺ نے اس درخت کو آواز دی وہ زمین کو چیرتا ہوا آیا اور آپ ﷺ کے سامنے آکر کھڑا ہو گیا۔ آپ ﷺ نے اس درخت کو مخاطب کر کے فرمایا، واپس اپنی جگہ پر چلا جا، آپ ﷺ کا یہ فرمان سن کر درخت اپنی پہلی جگہ پر چلا گیا آپ ﷺ نے فرمایا میرے لیے یہی کافی ہے۔ میرے لیے یہی کافی ہے۔

امام بیہقی نے حضرت عمر رضی اللہ عنہ سے اور امام احمد نے حضرت جابر رضی اللہ عنہ سے یہی حدیث روایت کی ہے۔ امام بیہقی نے حضرت حسن رضی اللہ عنہ سے روایت کیا ہے کہ حضور نبی مکرم ﷺ مکہ کی ایک وادی کی جانب تشریف لے گئے آپ ﷺ اہل مکہ کے جھٹلانے کی وجہ سے از حد غمگین تھے۔ آپ ﷺ نے بارگاہ ربوبیت میں التجا کی مولا! مجھے ایسی نشانی دہا جس کو دیکھ کر میرا دل مطمئن ہو جائے اور میرا یہ فکر و اندیشہ اور غم ختم ہو جائے۔ اللہ رب العزت نے آپ کی جانب وحی فرمائی کہ آپ ﷺ اس درخت کی جس شاخ کو چاہیں بلا لیں۔ آپ ﷺ نے ایک شاخ کو آواز دی۔ وہ شاخ اپنے جگہ سے ٹوٹی اور زمین پر چلتی ہوئی بارگاہ رسالت میں حاضر ہو گئی اس کے بعد خاتم النبیین ﷺ نے فرمایا اے شاخ! اپنی جگہ پر چلی جا۔ وہ دوبارہ زمین پر چلتی ہوئی اسی درخت کے ساتھ متصل ہو گئی۔ یہ معجزہ دیکھ کر سرور کائنات ﷺ بارگاہ صمدیت میں مدح خواں ہوئے۔ آپ ﷺ کا قلب مطمئن ہو گیا اور آپ ﷺ واپس گھر تشریف لے آئے۔

ابن سعد، ابویعلیٰ، البزار، امام بیہقی اور ابو نعیم نے حسن سند کے ساتھ حضرت عمر بن خطاب رضی اللہ عنہ سے روایت کیا ہے کہ حضور ﷺ مقام، الحجون پر تشریف فرما تھے۔ مشرکین کی ایذا رسانیوں کی وجہ سے آپ ﷺ بہت غمگین تھے۔ آپ ﷺ نے اللہ رب العزت سے التجا کی مولا! آج مجھے ایک ایسی علامت دکھا جس کے بعد مجھے جھٹلانے والے کی کوئی پرواہ نہ رہے۔ اللہ رب العزت نے فرمایا آپ صلی اللہ علیہ وسلم اس درخت کی ٹہنی کو حکم فرمائیں وہ آپ صلی اللہ علیہ وسلم کی بارگاہ میں حاضر ہو جائے گی۔ آپ ﷺ نے اس وادی کے اس پار ایک شاخ کو صدا دی وہ شاخ زمین کو چیرتی ہوئی بارگاہ مصطفویہ ﷺ میں حاضر ہو گئی۔ وہ شاخ آپ ﷺ کے سامنے کھڑی ہو گئی اور آپ ﷺ پر سلام عرض کرنے لگے۔ پھر آپ ﷺ نے اس شاخ کو واپس جانے کا حکم دیا۔ آپ ﷺ کا فرمان سن کر وہ شاخ اپنی پہلی جگہ پر چلی گئی۔ آپ ﷺ نے یہ حیرت انگیز نشانی دیکھ کر فرمایا اب میری قوم میں جو آدمی بھی مجھے جھٹاتا رہے مجھے اس کی کوئی پرواہ نہیں۔

ابو نعیم نے حضرت جابر رضی اللہ عنہ سے روایت کیا ہے کہ مشرکین مکہ نے حضور نبی کریم ﷺ کو بہت زیادہ اذیتیں دیں۔ آپ ﷺ کی بارگاہ میں حضرت جبرائیل علیہ السلام حاضر ہوئے۔ اور آپ ﷺ کو لے کر ایک وادی کے بالائی کنارے کی طرف چلے گئے۔ اس وادی میں بہت زیادہ درخت تھے۔ حضرت جبرائیل علیہ السلام نے آپ صلی اللہ علیہ وآلہ وسلم سے عرض کی: آپ صلی اللہ علیہ وسلم جس درخت کو چاہتے ہیں بلا لیں آپ ﷺ نے ان درختوں میں سے ایک درخت کو بلایا۔ آپ کی بارگاہ میں حاضر ہوا اور آپ ﷺ کے سامنے کھڑا ہو گیا حضرت جبرائیل نے آپ علیہ الصلوٰۃ والسلام کو

مخاطب کر کے کہا ”آپ صلی اللہ علیک وسلم حق پر ہیں۔“

الہزار سے حضرت بریدہ نے انھیں رضی اللہ عنہ سے روایت کیا ہے کہ ایک اعرابی بارگاہ رسالت میں حاضر ہوا اس نے عرض کی یا رسول اللہ! صلی اللہ علیک وسلم آپ کی رسالت کی نشانی کیا ہے۔ آپ ﷺ نے فرمایا اے اعرابی! جا اس درخت کو جا کر حکم دے کہ رسول اللہ ﷺ تجھے بلا رہے ہیں۔ اعرابی نے اس درخت کو آپ ﷺ کا حکم سن کر وہ درخت پہلے دائیں پھر بائیں پھر آگے اور پیچھے جھکا اس کی جڑیں زمین سے اکھڑ گئیں۔ پھر اپنی جڑوں سمیت زمین کو چیرتا ہوا بارگاہ رسالت میں حاضر ہو گیا اور یوں سلام عرض کرنے لگا: ”السَّلَامُ عَلَيْكَ يَا رَسُولَ اللَّهِ“ اعرابی نے کہا اب آپ صلی اللہ علیک وسلم اس درخت کو حکم دیں کہ وہ دوبارہ اپنی جگہ پر چلا جائے۔ آپ ﷺ کا حکم سن کر وہ درخت دوبارہ اپنی جگہ پر چلا گیا۔ اس کی جڑیں زمین میں دھنس گئیں اور وہ سیدھا کھڑا ہو گیا۔ آپ ﷺ کا یہ معجزہ دیکھ کر وہ اعرابی عرض کرنے لگا۔ یا رسول اللہ صلی اللہ علیک وسلم! مجھے اجازت دیجئے کہ میں اسلام قبول کرنے کے بعد آپ صلی اللہ علیک وسلم کے سامنے سجدہ ریز ہو جاؤں۔ آپ ﷺ نے فرمایا اگر میں کسی کو کسی کے لئے سجدہ کرنے کا حکم دیتا تو میں عورت سے کہتا کہ وہ اپنے خاوند کو سجدہ کیا کرے۔ یہ ممانعت سن کر اعرابی نے کہا آپ ﷺ مجھے حکم فرمائیں کہ میں آپ ﷺ کے ہاتھ اور پاؤں کو بوسہ دوں۔ آپ ﷺ نے اجازت دی اس اعرابی نے آپ ﷺ کے ہاتھ اور پاؤں کو بوسہ دیا۔

ابونعیم نے حضرت بریدہ رضی اللہ عنہ سے روایت کیا ہے کہ ایک اعرابی بارگاہ رسالت میں حاضر ہوا اس نے عرض کی یا رسول اللہ! صلی اللہ علیک وسلم میں نے اسلام تو قبول کر لیا ہے۔ آپ ﷺ مجھے کوئی ایسا معجزہ دکھائیں جس سے میرے یقین میں اضافہ ہو جائے۔ آپ ﷺ نے اس اعرابی سے فرمایا تو کس قسم کا معجزہ طلب کرتا ہے۔ اس نے عرض کی آپ ﷺ اس درخت کو حکم دیں۔ وہ آپ ﷺ کی بارگاہ میں حاضر ہو۔ آپ ﷺ نے فرمایا جاؤ اور اس درخت کو بلاؤ۔ اعرابی اس درخت کے پاس آیا اور اس سے کہنے لگا۔ مصطفیٰ ﷺ کی آواز پر لبیک کہو۔ یہ سن کر وہ درخت ایک جانب جھکا حتیٰ کہ اس کی اس جانب کی تمام جڑیں زمین سے اکھڑ گئیں پھر وہ دوسری جانب جھکا حتیٰ کہ اس طرف کی بھی تمام جڑیں اکھڑ گئیں پھر وہ درخت بارگاہ رسالت میں حاضر ہو گیا اور یوں سلام عرض کرنے لگا: ”السَّلَامُ عَلَيْكَ يَا رَسُولَ اللَّهِ“ یہ معجزہ دیکھ کر اعرابی نے کہا میرے لیے یہی کافی ہے۔ میرے لیے یہی کافی ہے۔ حضور نبی مکرم ﷺ نے اس درخت سے کہا اپنی جگہ پر واپس چلا جا، آپ کا یہ فرمان سن کر وہ واپس چلا گیا۔ یہ حیرت انگیز معجزہ دیکھ کر اس اعرابی نے کہا یا رسول اللہ! صلی اللہ علیک وسلم مجھے اجازت دیجئے کہ میں آپ کے سر مبارک اور پاؤں مبارک کو بوسہ دوں۔ اس نے آپ ﷺ کے سر مبارک اور پاؤں مبارک کو بوسہ دیا پھر اس نے آپ کو سجدہ کرنے کی اجازت طلب کی آپ ﷺ نے فرمایا کوئی شخص بھی اپنے خالق کے علاوہ کسی مخلوق کو سجدہ نہ کرے۔

امام بخاری اور امام مسلم نے حضرت عبد اللہ بن مسعود رضی اللہ عنہ سے روایت کی ہے۔ وہ فرماتے ہیں کہ جس رات جنات نے آپ ﷺ کی زبان اقدس سے قرآن سنا تھا اس رات ایک درخت نے آپ ﷺ کی رسالت کی گواہی دی

تھی۔ جنات نے آپ ﷺ سے عرض کی کہ وہ کون سی چیز ہے جو آپ کی رسالت کی گواہی دے گی۔ آپ ﷺ نے فرمایا یہ درخت میری رسالت کی گواہی دے گا۔ آپ ﷺ نے اس درخت کو گواہی کے لیے بلایا۔ وہ درخت اپنی جڑوں کو گھسینا ہوا آیا اور آپ کی رسالت کی گواہی دی۔

امام بخاری نے تاریخ میں امام بیہقی، دارمی اور امام ترمذی نے صحیح سند کے ساتھ حضرت ابن عباس رضی اللہ عنہما سے روایت کی ہے۔ وہ فرماتے ہیں۔ کہ ایک اعرابی بارگاہ رسالت میں آیا اس نے عرض کی میں کس طرح پہچانوں کہ آپ صلی اللہ علیہ وسلم اللہ کے سچے نبی ہیں۔ آپ ﷺ نے فرمایا اگر میں اس کھجور کے خوشے کو بلا لوں تو کیا تو مجھ پر ایمان لے آئے گا۔ اس نے عرض کی ہاں۔ آپ ﷺ نے اس کھجور کے خوشے کو آواز دی وہ خوشہ اچھلتا ہوا آپ ﷺ کی بارگاہ میں حاضر ہو گیا۔ پھر حضور ﷺ نے فرمایا اپنی جگہ پر چلا جا وہ خوشہ اپنی جگہ پر چلا گیا یہ معجزہ دیکھ کر وہ اعرابی مسلمان ہو گیا۔

ایک روایت میں ہے کہ اس خوشے نے کھجور سے آہستہ آہستہ نیچے آنا شروع کیا حتیٰ کہ وہ زمین پر گر پڑا۔ پھر سجدہ ریزیاں کرتا ہوا بارگاہ رسالت میں حاضر ہو گیا۔ پھر جب آپ ﷺ نے اس کو واپس جانے کے لیے کہا تو وہ واپس چلا گیا۔

امام احمد، الطبرانی، اور امام بیہقی نے حضرت یعلیٰ بن مرہ الثقفی رضی اللہ عنہ سے روایت کیا ہے وہ فرماتے ہیں کہ ایک سفر میں حضور ﷺ کے ساتھ تھا۔ ہم اپنے سفر پر رواں دواں رہے حتیٰ کہ ہم نے ایک جگہ قیام کیا۔ اس جگہ حضور نبی اکرم ﷺ کو استراحت ہو گئے۔ ایک درخت زمین کو چیرتا ہوا آیا اور اس نے آپ ﷺ کا طواف کیا پھر اپنی جگہ پر واپس چلا گیا جب حضور نبی مکرم ﷺ نیند سے بیدار ہوئے تو میں نے آپ ﷺ کو تمام واقعہ عرض کیا۔ آپ ﷺ نے فرمایا یہ وہ درخت تھا۔ جس نے اپنے رب سے مجھے سلام کرنے کی اجازت حاصل کی تھی۔ اللہ تعالیٰ نے اس کو اجازت دے دی۔

امام مسلم نے اپنی صحیح میں حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ ایک غزوہ میں شہادت کے لیے ہم رسول اللہ ﷺ کے ہمراہ روانہ ہوئے۔ حتیٰ کہ ہم نے ایک وسیع وادی میں قیام کیا حضور پر نور ﷺ قضاے حاجت کے لیے تشریف لے گئے میں بھی پانی کا برتن لے کر آپ ﷺ کے پیچھے چل پڑا۔ حضور پر نور ﷺ نے یہاں تو آپ کو کوئی ایسی چیز نظر نہ آئی جس سے آپ ستر پوشی فرمائیں اس وادی کے کنارے پر دو درخت تھے۔ ان دونوں میں سے ایک کی طرف حضور ﷺ تشریف لے گئے۔ آپ ﷺ نے اس درخت کی شاخوں میں سے ایک شاخ کو پکڑا اور فرمایا اللہ کے حکم سے میرے ساتھ جھک جا۔ وہ شاخ فرمانبرداروں کی طرح آپ ﷺ کے ساتھ جھک گئی۔ آپ ﷺ نے اس درخت کے پاس تشریف لے گئے اتنی ہی حکم سنایا پھر آپ نے دونوں شاخوں کو جمع کیا اور فرمایا اللہ کے حکم سے مل جاؤ۔ وہ دونوں درخت آپس میں مل گئے۔ دوسری روایت میں ہے کہ جب نبی المصنوع ﷺ نے ان دونوں درختوں میں سے ایک کی شاخ کو پکڑا تو حضرت جابر رضی اللہ عنہ سے فرمایا اس درخت سے ہو کہ تمہیں رسول کریم ﷺ فرماتے ہیں کہ وہ اس درخت کے ساتھ مل جا حتیٰ کہ میں تم دونوں کے پرہ میں قضاے حاجت کر سوں حضرت جابر فرماتے ہیں کہ میں نے ان درخت کی ٹہنی کو کھینچا حتیٰ کہ وہ درخت دوسرے درخت کے ساتھ مل گیا۔ حضور ﷺ نے ان کے پرہ میں قضاے حاجت

فرمائی۔ میں دوڑتا ہوا واپس آ گیا اور ایک مقام پر بیٹھ کر اس عجیب و غریب واقعہ پر غور و فکر کرنے لگا۔ جب میں نے کچھ تو جہ کی تو مجھے حضور ﷺ کا پیکر دلربا نظر آیا۔ اب دونوں درخت بھی ایک دوسرے سے جدا ہو چکے تھے۔ ان میں سے ہر درخت اپنے تنے پر کھڑا تھا آقائے نامدار ﷺ نے ذرا توقف کیا پھر اپنے سر سے دائیں بائیں اشارہ فرمایا۔

امام البیہقی اور ابو یعلیٰ نے حضرت اسامہ بن زید رضی اللہ عنہما سے روایت کیا ہے کہ ایک غزوہ کے سفر کے دوران حضور ﷺ نے فرمایا کیا اس وادی میں قضائے حاجت کے لیے کوئی جگہ ہے میں نے عرض کی یہ وادی تو لوگوں سے بھر پور ہے یہاں تو اس مقصد کے لیے کوئی جگہ خالی نہیں ہے۔ آپ ﷺ نے مجھے فرمایا کیا تجھے کوئی پتھریا کھجور نظر آتی ہے۔ میں نے عرض کی مجھے بعض کھجوروں کے بعض ایسے درخت نظر آتے ہیں جو ایک دوسرے کے قریب ہیں۔ آپ ﷺ نے فرمایا جاؤ اور درختوں سے کہو کہ رسول اللہ ﷺ تمہیں حکم فرماتے ہیں کہ ایک دوسرے کے قریب ہو جاؤ۔ اور میرا یہی حکم پتھروں کو بھی جا کر سنا دو۔ میں نے کھجوروں اور پتھروں کو آپ ﷺ کا حکم سنایا تو تمام کھجوریں ایک جگہ جمع ہو گئیں اور تمام پتھرتہ بہتہ ہو گئے۔ حضور ﷺ نے قضائے حاجت فرمائی پھر مجھے ارشاد فرمایا کہ اب ان کھجوروں اور پتھروں سے کہہ دو کہ وہ جدا جدا ہو جائیں مجھے اس ذات کی قسم جس کے قبضہ قدرت میں میری جان ہے۔ میں نے انہیں دیکھا کہ وہ علیحدہ علیحدہ ہو رہے ہیں۔ حتیٰ کہ وہ اپنی جگہ پر جاگزین ہو گئے۔

امام احمد اور امام بیہقی، الطبرانی نے صحیح سند کے ساتھ یعلیٰ بن سیاہ رضی اللہ عنہ سے روایت کیا ہے۔ وہ فرماتے ہیں کہ ایک سفر میں میں حضور نبی اکرم ﷺ کی معیت میں تھا۔ آپ ﷺ نے دو کھجوروں کو آپس میں مل جانے کا حکم دیا۔ آپ ﷺ کا حکم سن کر وہ دونوں کھجوریں آپس میں مل گئیں۔

سیرت نگاروں نے روایت کیا ہے کہ جب حضور ﷺ اور حضرت ابو بکر صدیق رضی اللہ عنہ غار ثور میں داخل ہوئے اور کفار مکہ نے ان کا تعاقب کیا تو اللہ تعالیٰ نے غار کے دہانے پر ”ام غیلان“ کا درخت اگا دیا اس کا قد انسان کے قد کے برابر تھا۔ اس پر کانٹے بھی تھے اور سفید پھول بھی۔ وہ پھول پروں کی طرح نرم و نازک ہوتے ہیں۔ اس کے پھول تیکے میں بھرے جاتے ہیں۔ درخت کفار کے سامنے ایک آڑ بن گیا۔

امام بیہقی اور ابو نعیم نے حضرت ابو امامہ رضی اللہ عنہ سے روایت کیا ہے وہ فرماتے ہیں کہ بنی ہاشم کا ایک پہلوان تھا، اس کا نام رکانہ تھا، وہ تمام لوگوں سے زیادہ بہادر اور قوی تھا، وہ مشرک تھا اور وادی اضم میں بکریاں چرایا کرتا تھا۔ ایک دن حضور ﷺ اپنے کا شانہ اقدس سے نکلے اور اس وادی میں تشریف لے گئے۔ آپ ﷺ نے رکانہ سے ملاقات کی۔ اس وقت حضور نبی مکرم ﷺ کے ساتھ کوئی اور آدمی نہ تھا۔ رکانہ آپ کے پاس آ کر کہنے لگا۔ اے محمد! (صلی اللہ علیک وسلم) کیا آپ وہ شخص ہیں جو ہمارے بتوں لات و عزئی کو دشنام طرازی کرتے ہیں۔ اور اپنے حکیم اور عزیز رب کی طرف دعوت دیتے ہیں۔ اگر ہمارے اور آپ کے درمیان قرابت داری کا تعلق نہ ہوتا تو میں آپ سے کوئی گفتگو نہ کرتا بلکہ آپ کو قتل کر دیتا۔ آج آپ اپنے عزیز اور حکیم رب کو پکار لیں۔ کہ وہ آپ کو مجھ سے بچالے میں عنقریب آپ پر ایک معاملہ پیش کرنے لگا ہوں وہ یہ کہ کیا

آپ مجھے پچھاڑ دیں گے؟ آپ اپنے عزیز اور حکیم رب کو بلا لیں کہ وہ میرے خلاف آپ کی اعانت کرے میں بھی لات و عزی کو بلا لیتا ہوں۔ اگر آپ نے مجھے پچھاڑ دیا تو پھر میرے ریوڑ سے آپ کو اپنی پسند کی دس بکریاں لینے کی اجازت ہوگی اس وقت نبی کریم ﷺ نے فرمایا اگر تو کشتی لڑنا چاہتا ہے تو میں اس کے لیے تیار ہوں۔ حضور ﷺ نے دعا کے لئے اپنے ہاتھ بلند کیے پھر اس کو پچھاڑ دیا اور اس کے سینے پر بیٹھ گئے رکانہ نے کہا آپ (صلی اللہ علیہ وسلم) میرے سینے سے اٹھ جائیں۔ آپ وہ ذات نہیں جس نے مجھے پچھاڑا ہے بلکہ آپ ﷺ کے عزیز اور حکیم رب نے مجھے شکست دی ہے۔ اور لات و عزی نے مجھے ذلیل کر دیا ہے۔ آپ سے کشتی لڑنے سے پہلے کسی شخص نے بھی میرا پہلو زمین پر نہیں لگایا تھا۔ رکانہ نے کہا آئیں ہم دوبارہ کشتی لڑتے ہیں۔ اگر آپ نے مجھے اس کشتی میں مغلوب کر لیا پھر آپ ﷺ کو میرے اس ریوڑ سے اپنی پسند کی دس اور بکریاں لینے کی اجازت ہوگی۔ آپ ﷺ نے پھر دعا کے لیے اپنے ہاتھوں کو بلند کر دیا۔ حضور ﷺ نے کشتی میں رکانہ و پھر مغلوب کر دیا اور آپ اس کے سینے پر بیٹھ گئے۔ رکانہ نے کہا آپ اٹھ جائیں آپ (صلی اللہ علیہ وسلم) نے مجھے مغلوب نہیں کیا بلکہ آپ کے حکیم اور عزیز معبود نے مجھے شکست سے دوچار کیا ہے اور لات و عزی نے مجھ رسوا کر دیا ہے۔ آپ سے قبل کوئی شخص بھی میرا یہ پہلو زمین پر نہیں لگا سکا تھا۔ رکانہ نے پھر کہا اگر اب تیسری مرتبہ آپ نے مجھے پچھاڑ دیا تو پھر میں آپ کو اپنے ریوڑ کی دس ایسی بکریاں آپ کو دوں گا جو آپ پسند فرمائیں گے۔

آپ ﷺ نے تیسری مرتبہ بھی رکانہ کو پچھاڑ دیا۔ رکانہ نے کہا آپ (صلی اللہ علیہ وسلم) نے مجھے نہیں پچھاڑا آپ (صلی اللہ علیہ وسلم) کے عزیز اور حکیم رب نے مجھے مغلوب کیا ہے۔ مجھے لات و عزی نے رسوا کر دیا ہے۔ وہ میری بکریاں چر رہی ہیں ان میں سے آپ جو چاہیں پسند کر لیں۔ حضور ﷺ نے فرمایا میں بکریوں کی خواہش نہیں کرتا۔ میں تو تجھے اسلام کی دعوت دیتا ہوں۔ مجھے یہ پسند نہیں کہ تو آتش جہنم کا ایندھن بنے اگر تو اسلام قبول کرے گا تو بچ جائے گا۔ رکانہ نے کہا میں اس وقت تک ہرگز اسلام قبول نہیں کروں گا جب تک آپ ﷺ مجھے کوئی نشانی نہ دکھادیں۔ آپ ﷺ نے فرمایا کیا تیرا کوئی گواہ ہے کہ اگر میں اپنے رب سے دعا مانگوں اور وہ تجھے کوئی نشانی دکھادے تو تو میری دعوت پر لبیک کہے گا؟ رکانہ نے جواب دیا۔ ہاں، آپ ﷺ کے قریب ہی ایک بول کا درخت تھا۔ جس کی کئی چھوٹی اور بڑی شاخیں تھیں۔ حضور نبی کریم ﷺ نے اس کی طرف اشارہ کیا اور فرمایا اللہ کے حکم سے میری طرف آ جا، وہ درخت دو حصوں میں تقسیم ہو گیا اس کا ایک حصہ اپنے تنے اور شاخوں سمیت بارگاہ مصطفویہ ﷺ میں حاضر ہو گیا وہ درخت حضور نبی کریم ﷺ اور رکانہ کے درمیان آ کر کھڑا ہو گیا۔ یہ معجزہ دیکھ کر رکانہ نے کہا آپ (صلی اللہ علیہ وسلم) نے مجھے ایک عظیم عبادت دکھائی ہے اب آپ اس و حکم دیں کہ یہ دوبارہ اپنی جگہ پر چلا جائے۔ حضور ﷺ نے اس سے کہا کیا تو اللہ و واہ بناتا ہے کہ اگر میں اپنے رب سے دعا مانگوں اور یہ درخت واپس اپنی جگہ پر چلا جائے تو تو اسلام قبول کر لے گا۔ رکانہ نے جواب دیا ہاں میں آپ کی دعوت کو قبول کر لوں گا۔ وہ درخت اپنی شاخوں اور تنے سمیت واپس چلا گیا اور دوسرے حصہ کے ساتھ مل گیا۔ حضور ﷺ نے فرمایا: اب رکانہ! اسلام قبول کر لے تو بچ جائے گا۔ رکانہ نے جواب دیا۔ اگرچہ آپ (صلی اللہ علیہ وسلم) نے ایک عظیم معجزہ دکھایا ہے۔

لیکن میں صرف اس وجہ سے اسلام قبول نہیں کروں گا کہ شہر کی عورتیں اور بچے میرے متعلق کہیں گے کہ میں نے اسلام صرف اس خوف اور ڈر کی وجہ سے قبول کیا ہے جو آپ ﷺ کی وجہ سے میرے دل میں داخل ہو گیا۔ حالانکہ شہر کی تمام عورتیں اور بچے جانتے ہیں کہ آج تک نہ ہی کسی شخص نے مجھے پچھاڑا ہے اور نہ ہی میرا دل مرعوب ہوا ہے۔ اب آپ اپنی بکریاں لے لیجئے۔ آپ ﷺ نے فرمایا اگر تو اسلام قبول نہیں کرتا تو مجھے تیری بکریوں کی کوئی ضرورت نہیں۔ حضور ﷺ واپس تشریف لے آئے۔ حضرت ابو بکر صدیق اور حضرت عمر رضی اللہ عنہما بھی آپ ﷺ کو تلاش کرتے کرتے اس مقام پر آ گئے۔ انہیں اطلاع ملی تھی کہ حضور ﷺ وادی اضم کی طرف تشریف لے گئے ہیں۔ یہ بات مشہور تھی کہ رکانہ کی وادی میں کوئی شخص بھولے سے بھی قدم نہیں رکھ سکتا تھا۔ وہ دونوں حضرات آپ ﷺ کی جستجو میں نکلے۔ انہیں یہ خدشہ لاحق ہو گیا کہ حضور ﷺ کی ملاقات رکانہ سے ہو جائے اور وہ آپ ﷺ کو شہید نہ کر دے۔ انہوں نے ہر نشیب و فراز میں آپ ﷺ کو تلاش کرنا شروع کیا۔ اچانک انہوں نے دیکھا کہ نبی محترم ﷺ سامنے سے تشریف لارہے تھے۔ انہوں نے عرض کی یا رسول اللہ! صلی اللہ علیک وسلم آپ اس وادی میں اکیلے کیسے تشریف لے آئے۔ حالانکہ یہ بات سب لوگ جانتے ہیں کہ یہ رکانہ کی وادی ہے اور ہر تمام لوگوں سے زیادہ بہادر ہے اور آپ ﷺ کو جھٹلانے میں سب سے آگے ہے۔ حضور ﷺ نے مسکراتے ہوئے جواب دیا۔ اس کی رسائی مجھ تک ناممکن تھی۔ میرے ساتھ اللہ تعالیٰ ہے۔ حضور ﷺ نے انہیں تمام داستان سنانا شروع کیا۔ آپ ﷺ کے معجزہ کے متعلق سن کر ان دونوں نے تعجب کا اظہار کیا انہوں نے حیرت کا اظہار کرتے ہوئے پوچھا رسول اللہ! صلی اللہ علیک وسلم کیا آپ نے رکانہ کو پچھاڑ دیا تھا۔ ہمیں اس ذات کی قسم جس نے آپ صلی اللہ علیک وسلم کو حق کے ساتھ مبعوث کیا ہے ہم نہیں جانتے کہ کسی انسان نے اس کا پہلو زمین پر لگایا ہو۔ حضور ﷺ نے فرمایا میں نے اپنے رب سے دعا مانگی تھی۔ اسی نے اس کے خلاف میری اعانت کی تھی۔

ابو نعیم نے علقمہ کی سند سے حضرت ابن مسعود رضی اللہ عنہ سے روایت کیا ہے۔ وہ فرماتے ہیں کہ غزوہ خیبر میں ہم حضور ﷺ کی معیت میں تھے۔ آپ ﷺ نے قضائے حاجت کی خواہش فرمائی۔ آپ ﷺ نے فرمایا اے عبد اللہ! دیکھو کیا ہمیں کوئی ایسی چیز نظر آتی ہے جس کے پیچھے میں قضائے حاجت کر لوں میں نے غور سے دیکھا مجھے ایک اکیلا درخت نظر آیا۔ میں نے اس کے متعلق حضور ﷺ کو خبر دی۔ حضور ﷺ نے فرمایا پھر دیکھو کیا تمہیں کوئی چیز نظر آتی ہے۔ میں نے غور سے دیکھا تو مجھے دو درخت اور درخت نظر آیا میں نے اس کے متعلق آپ علیہ الصلوٰۃ والسلام کو خبر دی۔ حضور ﷺ نے فرمایا تم انہیں کر حکم دو کہ حضور ﷺ تمہیں حکم دے رہے ہیں کہ تم دونوں جمع ہو جاؤ میں نے انہیں سرور کائنات ﷺ کا فرمان سنایا تو وہ دونوں درخت جمع ہو گئے۔ حضور ﷺ ان درختوں کے پاس تشریف لائے ان کو اپنے لیے پردہ بنایا پھر آپ ﷺ قضائے حاجت کر کے تشریف لائے تو وہ دونوں درخت اپنی جگہ پر جا چکے تھے۔

ابن راہویہ، دارمی، ابن شیبہ اور امام بیہقی نے حضرت جابر رضی اللہ عنہ سے روایت کیا ہے وہ فرماتے ہیں کہ میں ایک سفر میں حضور ﷺ کے ساتھ تھا۔ جب آپ ﷺ قضائے حاجت کا ارادہ فرماتے تو آپ ﷺ اتنی دور تشریف لے جاتے

کہ آپ ﷺ کو کوئی شخص دیکھ نہیں سکتا تھا ہم ایک چٹیل میدان میں فروکش ہوئے اس میں کوئی جھاڑی یا درخت نہ تھا۔ حضور ﷺ نے مجھ سے فرمایا اے جابر! برتن پکڑو اور میرے ساتھ چلو۔ میں نے برتن کو پانی سے بھرا اور آپ ﷺ کے ساتھ ہو گیا۔ ہم اتنی دور نکل گئے کہ ہمیں کوئی شخص بھی دیکھ نہیں سکتا تھا۔ ہم نے دو درخت دیکھے جن کے مابین ایک گز کا فاصلہ تھا۔ حضور ﷺ مجھے فرما رہے ہیں۔ کہ اپنے دوسرے ساتھی کے ساتھ مل جاتا کہ میں تمہارے پیچھے بیٹھ کر قضائے حاجت کر سکوں میں نے اس درخت کو آپ ﷺ کا حکم سنایا وہ درخت دوسرے درخت کے ساتھ مل گیا۔ حضور ﷺ نے ان کے پیچھے بیٹھ کر قضائے حاجت کی پھر ہم واپس قافلہ میں آگئے اور ہمارا کارواں سفر پر رواں دواں ہو گیا۔ اچانک ایک خاتون بارگاہ رسالت میں حاضر ہوئی۔ وہ اپنے ننھے بچے کو اٹھائے ہوئے تھی۔ اس نے عرض کی یا رسول اللہ! صلی اللہ علیک وسلم شیطان روزانہ تین بار میرے اس بچے پر حملہ آور ہوتا ہے اور اس کو نہیں چھوڑتا۔ حضور نبی مکرم ﷺ نے اس خاتون سے بچہ لیکر اپنے آگے کجاوہ میں بٹھالیا۔ آپ ﷺ نے تین مرتبہ فرمایا اے اللہ کے دشمن! دفع ہو جا میں اللہ کا رسول ہوں پھر اس خاتون کو اس کا بچہ واپس کر دیا۔ جب ہم سفر سے واپس ہوئے تو پھر ہمیں وہی عورت ملی اس کے پاس دو مینڈھے تھے اور انہیں ہانک کر لارہی تھی اس نے اپنا بچہ بھی اٹھایا ہوا تھا۔

اس نے عرض کی یا رسول اللہ! صلی اللہ علیک وسلم اس ذات کی قسم جس نے آپ ﷺ کو حق کے ساتھ مبعوث کیا ہے۔ شیطان اس دن کے بعد میرے بچے کے پاس نہیں آیا۔ حضور ﷺ نے فرمایا ایک مینڈھا لے لو اور دوسرا واپس کر دو پھر ہم سفر پر روانہ ہو گئے۔ رسول کریم ﷺ بھی ہمارے ساتھ ہی تھے۔ آپ ﷺ کی خدمت اقدس میں ایک بھوکا ہوا اونٹ حاضر ہوا جب ہم اس وادی کو عبور کرنے ہی والے تھے تو اونٹ آپ ﷺ کے سامنے سجدہ ریز ہو گیا۔ آپ ﷺ نے فرمایا اس اونٹ کا مالک کون ہے۔ انصار کے ایک نوجوان نے کہا یہ ہمارا اونٹ ہے۔ آپ ﷺ نے فرمایا اس کو یہ ہوا ہے! اس نے عرض کی یا رسول اللہ! صلی اللہ علیک وسلم اس کی عمر بیس سال ہو گئی ہے۔ جب یہ ضعیف ہو گیا تو ہم نے ارادہ کیا کہ ہم اس کو ذبح کر کے اس کا گوشت جوانوں میں تقسیم کریں۔ آپ علیہ الصلوٰۃ والسلام نے فرمایا کیا تم اسے فروخت کرنا چاہتے ہو؟ انہوں نے عرض کی یا رسول اللہ! صلی اللہ علیک وسلم یہ سب مال آپ ہی کا تو ہے۔ آپ ﷺ نے فرمایا اس کے ساتھ اچھا سلوک کرو حتیٰ کہ اس کی موت کا وقت آجائے۔

الہزار، الطبرانی اور امام البیہقی نے حضرت ابن مسعود رضی اللہ عنہ سے روایت کیا ہے۔ وہ فرماتے ہیں کہ حضور ﷺ مدینہ معظمہ کی طرف سفر کر رہے تھے۔ میں بھی آپ علیہ الصلوٰۃ والسلام کے ساتھ تھا۔ (الطبرانی نے مدین جلد غزوہ حنین کا ذکر کیا ہے) حضور ﷺ قضائے حاجت کے لیے تشریف لے گئے۔ آپ ﷺ نے ایسی وہی چیز ملاحظہ نہ فرمائی جس کی آڑ میں آپ قضائے حاجت فرما سکیں۔ آپ ﷺ نے دو درخت دیکھے۔ (باقی حدیث حضرت جابر رضی اللہ عنہ کی حدیث کی طرح ہی ہے)

ابو نعیم اور ابن عساکر نے حضرت غیلان بن سلمہ رضی اللہ عنہ سے روایت کیا ہے وہ فرماتے ہیں کہ ہم نے حضور پر نور

ﷺ کی معیت میں سفر کیا۔ ہم نے آپ ﷺ کی طرف سے ایک عجیب چیز کا مشاہدہ کیا۔ دوران سفر ہم ایک ایسی زمین پر سے گذرے جس میں متفرق مقامات پر کھجوریں تھیں۔ آپ ﷺ نے مجھے مخاطب کر کے فرمایا اے غیلان! ان دو کھجوروں کے پاس جاؤ ان میں سے ایک کو حکم دو کہ وہ دوسری کے ساتھ مل جائے۔ ان دونوں میں سے ایک کھجور زمین کی طرف مائل ہوئی۔ زمین سے اس کی جڑیں نکل آئیں پھر وہ زمین کو چیرتی ہوئی جا کر دوسری کھجور سے مل گئی۔ حضور ﷺ ان دونوں کھجوروں کے پیچھے تشریف لے گئے۔ آپ ﷺ نے ان کے پردہ میں قضائے حاجت فرمائی اور وضو فرمایا پھر آپ ﷺ اپنی سواری پر سوار ہو گئے۔ اس کے بعد وہ کھجور زمین کو چیرتی ہوئی اپنے مقام پر چلی گئی۔ پھر ہم ایک اور منزل پر فروکش ہوئے۔ ایک عورت اپنے نور نظر کو لے کر بارگاہ رسالت میں حاضر ہوئی اور عرض کرنے لگی یا رسول اللہ! صلی اللہ علیک وسلم یہ فرزند دل بند مجھے اپنی تمام اولاد سے پیارا ہے۔ لیکن اس کو مرض جنون لاحق ہو گیا ہے۔ میری خواہش ہے کہ اللہ تعالیٰ اس کو موت دے دے آپ ﷺ اس کے لیے دعا فرمائیں۔ حضور نبی محترم ﷺ نے اس بچے کو اپنی گود میں لیا اور فرمایا: بِسْمِ اللّٰهِ اَنَا رَسُوْلُ اللّٰهِ اُخْرَجَ عَدُوُّ اللّٰهِ "اللہ کے نام سے شروع، میں اللہ کا رسول ہوں۔ اے اللہ کے دشمن! نکل جا" (آپ ﷺ نے تین مرتبہ یہ فرمایا) پھر آپ ﷺ نے اس عورت سے فرمایا اپنے لخت جگر کو لے جا ان شاء اللہ اب اسے کوئی تکلیف نہیں ہوگی۔ پھر ہم اپنے سفر پر رواں دواں ہو گئے۔ ہم ایک اور مقام پر ٹھہرے۔ ایک شخص بارگاہ رسالت میں حاضر ہوا اس نے عرض کی: یا رسول اللہ! صلی اللہ علیک وسلم میرا ایک باغ ہے۔ جس میں میرا اور میرے عیال کا تمام سنامان زیست موجود ہے۔ اس میں دو اونٹ ہیں جو شہوت پرست ہو چکے ہیں۔ انہوں نے مجھے اس باغ میں داخل ہونے سے روک دیا ہے۔ ہم میں سے کوئی بھی ان کے قریب نہیں جاسکتا۔ حضور ﷺ اپنے صحابہ کے ساتھ اس باغ کی جانب تشریف لے گئے۔ باغ کے مالک کو دروازہ کھولنے کے لیے کہا لیکن وہ خوف کی وجہ سے دروازہ نہ کھول سکا۔ آپ ﷺ نے فرمایا میں دروازہ کھولتا ہوں۔ جب چابی کی وجہ سے دروازے کو حرکت ہوئی تو ان اونٹوں نے آپ ﷺ کے رخ انور کو دیکھا تو وہ اونٹ فوراً وہیں بیٹھ گئے۔ پھر انہوں نے آپ کو سجدہ کیا۔ آپ علیہ الصلوٰۃ والسلام نے ان دونوں کو ان کے سروں سے پکڑا اور ان کے مالک کو دے دیا۔ آپ ﷺ نے فرمایا ان کو کام میں لاؤ اور ان سے اچھا سلوک کرو۔ یہ معجزہ دیکھ کر قوم نے کہا یا رسول اللہ! صلی اللہ علیک وسلم آپ کو جانور سجدہ کرتے ہیں۔ جبکہ ہم اس کے زیادہ مستحق ہیں آپ کو سجدہ کریں۔ آپ ﷺ نے فرمایا سجدہ تو صرف اس ذات کے لیے ہے جو زندہ ہے جسے موت نہیں۔ جب ہم اپنے سفر سے واپس ہوئے تو اس بچے کی والدہ بارگاہ رسالت میں حاضر ہوئی اس نے عرض کی مجھے اس ذات کی قسم! جس نے آپ کو حق کے ساتھ مبعوث کیا ہے۔ وہ بچہ قبیلے کے بچوں کے ساتھ کھیلتا تھا لیکن وہ انہیں کوئی تکلیف نہیں دیتا تھا۔

ابونعیم نے حضرت بریدہ رضی اللہ عنہ سے روایت کیا ہے کہ ایک اعرابی بارگاہ رسالت میں حاضر ہوا اور عرض کرنے لگا یا رسول اللہ! صلی اللہ علیک وسلم میں آپ کی خدمت میں حالت اسلام میں آیا ہوں۔ میں گواہی دیتا ہوں کہ اللہ کے علاوہ کوئی معبود نہیں اور آپ صلی اللہ علیک وسلم اللہ کے بندے اور رسول ہیں۔ میری خواہش ہے کہ آپ اس سرسبز شاداب درخت کو

بلائیں اور وہ آپ کی دعوت پر لبیک کہتا ہوا آپ کے پاس حاضر ہو۔ آپ ﷺ نے اس درخت کو مخاطب کر کے کہا ”آجا“ آپ ﷺ کی دنوازد صداسن کروہ درخت دائیں بائیں جھکا حتیٰ کہ اس کی جڑیں زمین سے نکل آئیں پھر وہ سیدھا کھڑا ہو گیا اور اپنی جڑوں کو گھسیٹتا ہوا بارگاہ رسالت میں حاضر ہو گیا۔ آقا علیہ الصلوٰۃ والسلام نے فرمایا اے درخت! تو کس چیز کی گواہی دیتا ہے۔ اس نے کہا میں گواہی دیتا ہوں کہ اللہ کے سوا کوئی معبود نہیں اور آپ صلی اللہ علیہ وسلم اللہ کے رسول ہیں۔ آپ ﷺ نے فرمایا تو نے سچ کہا ہے اعرابی نے عرض کی آپ صلی اللہ علیہ وسلم اب اس کو حکم فرمائیں یہ اپنی جگہ پر واپس چلا جائے۔ آپ ﷺ نے فرمایا اے درخت! اپنی جگہ پر چلا جا اور اپنی پہلی کیفیت میں ہو جا۔ وہ درخت اپنے گڑھے میں چلا گیا اس کی ہر جڑ اسی مقام پر چلی گئی جہاں وہ پہلے تھی۔ پھر ان جڑوں پر زمین ہموار ہو گئی۔ یہ معجزہ دیکھ کر اعرابی نے کہا میں ابھی اپنے گھر والوں اور اپنی قوم کے پاس جاتا ہوں، انہیں اس بھلائی کی خبر دیتا ہوں اور مومنین کے ایک گروہ کو لے کر ابھی آپ صلی اللہ علیہ وسلم کی خدمت میں حاضر ہو جاتا ہوں۔

دارمی، ابو نعیم، ابن حبان، امام بیہقی، ابو یعلیٰ، الطبرانی اور البزار نے صحیح سند کے ساتھ حضرت ابن عمر رضی اللہ عنہما سے روایت کیا ہے وہ فرماتے ہیں کہ ایک سفر میں ہم رسول کریم ﷺ کے ساتھ تھے۔ دوران سفر ایک اعرابی بارگاہ رسالت میں حاضر ہوا۔ جب وہ آپ ﷺ کے قریب ہوا تو آپ ﷺ نے فرمایا کیا تو بھلائی کا طلب گار ہے؟ اعرابی نے عرض کی بھلائی کیا ہے؟ آپ علیہ الصلوٰۃ والسلام نے فرمایا یہ گواہی دو کہ اللہ تعالیٰ کے علاوہ کوئی معبود نہیں وہ یکتا ہے اس کا کوئی شریک نہیں اور حضرت محمد مصطفیٰ ﷺ اس کے بندے اور رسول ہیں۔ اس اعرابی نے عرض کی جو کچھ آپ صلی اللہ علیہ وسلم فرما رہے ہیں اس پر کون سی چیز گواہ ہے۔ آپ ﷺ نے فرمایا یہ درخت اس بات کی گواہی دے گا۔ وہ درخت اس وادی کے ایک کنارے پر تھا۔ آپ ﷺ نے اس کو بلایا وہ زمین کو چیرتا ہوا آیا اور آپ ﷺ کے سامنے کھڑا ہو گیا اس نے گواہی دی کہ آپ صلی اللہ علیہ وسلم اللہ کے رسول ہیں۔ اس کے بعد وہ درخت اپنی پہلی جگہ پر چلا گیا۔ وہ اعرابی اپنی قوم کے پاس واپس آیا۔ اس نے بارگاہ رسالت میں عرض کی اگر میری قوم نے میری پیروی کی تو میں اسے لے کر آپ کی بارگاہ میں حاضر ہو جاؤں گا ورنہ میں اکیلا ہی آپ کی خدمت میں حاضر ہو جاؤں گا اور آپ کے ساتھ رہوں گا۔

امام بخاری نے احمد بن محمد کی سند سے حضرت ابو عبد اللہ الصادق سے روایت کیا ہے۔ وہ فرماتے ہیں کہ جب تاجدار مدینہ ﷺ رکن غربی کے پاس آئے اور اس کے پاس سے گزرے تو رکن نے عرض کی یا رسول اللہ! صلی اللہ علیہ وسلم کیا میں آپ کے رب کے گھر کی بنیادوں میں سے نہیں ہوں؟ پھر مجھے بوسہ کیوں نہیں دیا جاتا؟ آپ ﷺ اس رکن کے قریب ہوئے اور فرمایا اے رکن! خاموش ہو جا۔ تجھ پر سلامتی ہو اب تجھے ترک نہیں کیا جائے گا۔

کنکر یوں اور کھانے کا تسبیح پڑھنا

الہزار، الطبرانی، ابو نعیم اور امام بیہقی نے حضرت ابو ذر رضی اللہ عنہ سے روایت کیا ہے وہ فرماتے ہیں کہ حضور ﷺ اکیلے ہی تشریف فرماتے تھے۔ میں آپ ﷺ کی بارگاہ میں حاضر ہوا اور آپ ﷺ کے ساتھ بیٹھ گیا۔ حضرت ابو بکر صدیق

رضی اللہ عنہ وہاں حاضر ہوئے اور آپ ﷺ کو سلام عرض کر کے بیٹھ گئے۔ پھر حضرت عمر فاروق رضی اللہ عنہ بھی حاضر ہوئے اور ان کے بعد حضرت عثمان ذوالنورین رضی اللہ عنہ بھی حاضر خدمت ہوئے۔ آپ ﷺ کے سامنے کنکریاں پڑی ہوئی تھیں۔ آپ ﷺ نے ان کنکریوں کو پکڑا اور اپنی ہتھیلی پر رکھ لیا۔ دست مصطفیٰ ﷺ میں جا کر کنکریاں تسبیح پڑھنے لگیں۔ میں نے ان کی آواز کو سنا ان کی آواز مکھیوں کی جھنناہٹ کی طرح تھی۔ جب آپ ﷺ نے ان کنکریوں کو نیچے رکھا تو وہ خاموش ہو گئیں۔ پھر آپ ﷺ نے وہ کنکریاں حضرت ابو بکر صدیق رضی اللہ عنہ کے ہاتھ پر رکھ دیں تو انہوں نے پھر تسبیح پڑھنا شروع کی میں نے ان کنکریوں کی آواز کو سنا ان کی آواز مکھیوں کی جھنناہٹ کی طرح تھی۔ حضرت صدیق اکبر رضی اللہ عنہ نے ان کنکریوں کو نیچے رکھ دیا۔ آپ ﷺ نے ان کنکریوں کو پکڑا اور انہیں حضرت عمر فاروق رضی اللہ عنہ کے ہاتھ پر رکھ دیا۔ کنکریوں نے حضرت عمر فاروق رضی اللہ عنہ کے دست مبارک میں جا کر تسبیح خوانی کی ان سے مکھیوں کی جھنناہٹ کی سی آواز آرہی تھی۔ جب حضرت عمر رضی اللہ عنہ نے ان کنکریوں کو زمین پر رکھا تو وہ خاموش ہو گئیں۔ آپ ﷺ نے پھر ان کو پکڑا اور حضرت عثمان رضی اللہ عنہ کے ہاتھ پر رکھ دیا۔ کنکریوں نے حضرت عثمان رضی اللہ عنہ کے ہاتھ میں جا کر اللہ کی حمد بیان کی ان سے مکھیوں کی جھنناہٹ کی طرح آواز آئی۔ جب انہوں نے ان کو نیچے رکھا تو پھر وہ بھی خاموش ہو گئیں۔ آپ ﷺ نے فرمایا یہ نبوت کی خلافت ہے۔

ابن عساکر نے حضرت انس رضی اللہ عنہ سے روایت کیا ہے وہ فرماتے ہیں کہ حضور نبی مکرم ﷺ نے اپنے دست اقدس میں سات کنکریاں لیں۔ ان کنکریوں نے تسبیح پڑھنا شروع کی حتیٰ کہ ہم نے ان کنکریوں کی حمد کو سنا پھر آپ ﷺ نے وہ کنکریاں حضرت ابو بکر صدیق رضی اللہ عنہ کے ہاتھ پر رکھ دیں۔ انہوں نے آپ رضی اللہ عنہ کے ہاتھ مبارک میں بھی تسبیح خوانی کی۔ ہم نے ان کی تسبیح کو بھی سنا۔ پھر آپ ﷺ نے وہ کنکریاں حضرت عمر فاروق رضی اللہ عنہ کے ہاتھ پر رکھ دیں۔ انہوں نے پھر مدح سرائی شروع کی حتیٰ کہ ہم نے ان کی تسبیح کو سنا۔ پھر آپ علیہ الصلوٰۃ والسلام نے وہ سنگریزے حضرت عثمان غنی رضی اللہ عنہ کے ہاتھ پر رکھ دیے ان سنگریزوں نے پھر حمد سرائی شروع کی حتیٰ کہ ہم نے ان کی آواز کو سنا۔ پھر آپ ﷺ نے وہ کنکریاں ہم میں سے ہر شخص کے ہاتھ پر رکھیں لیکن انہوں نے تسبیح نہ کہی۔

ابو نعیم نے السدی کی سند سے حضرت ابن عباس رضی اللہ عنہما سے روایت کیا ہے۔ کہ حضرت موت کے رؤساء کا وفد بارگاہ رسالت میں حاضر ہوا ان میں حضرت اشعث بن قیس رضی اللہ عنہ موجود تھے۔ انہوں نے کہا ہم نے آپ صلی اللہ علیک وسلم سے ایک چیز چھپا رکھی ہے آپ فرمائیں کہ وہ کیا چیز ہے۔ حضور ﷺ نے فرمایا سبحان اللہ! اس طرح تو کاہنوں کے ساتھ کیا جاتا ہے۔ بلاشبہ کاہن اور کہانت جہنم میں جائیں گے۔ انہوں نے عرض کی پھر ہم کو کیسے معلوم ہوگا کہ آپ صلی اللہ علیک وسلم اللہ کے سچے رسول ہیں۔ حضور نبی کریم ﷺ نے اپنے ہاتھ میں کنکریاں لیں اور فرمایا ”یہ گواہی دیں گی کہ میں اللہ کا سچا رسول ہوں“ اور کنکریوں نے آپ ﷺ کے دست اقدس میں تسبیح خوانی کی آپ ﷺ کا یہ معجزہ دیکھ کر انہوں نے کہا ہم گواہی دیتے ہیں کہ آپ اللہ کے سچے رسول ہیں۔

ابوالشیخ نے اپنی کتاب ”العظمتہ“ میں حضرت انس بن مالک رضی اللہ عنہ سے روایت کیا ہے۔ وہ فرماتے ہیں کہ منبع کمالات، مجسمہ معجزات ﷺ کی خدمت اقدس میں کھانا لایا گیا۔ آپ ﷺ نے فرمایا یہ کھانا اللہ تعالیٰ کی حمد کر رہا ہے۔ صحابہ کرام علیہم الرضوان نے عرض کی یا رسول اللہ! صلی اللہ علیک وسلم کیا آپ کھانے کی حمد کو سمجھ رہے ہیں؟ آپ ﷺ فرمایا ہاں۔ آپ ﷺ نے فرمایا کھانے کا یہ پیالہ اس شخص کے قریب کرو۔ جب کھانا اس شخص کے قریب کیا گیا تو اس نے عرض کی یا رسول اللہ! صلی اللہ علیک وسلم یہ کھانا تو واقعی اللہ کی حمد بیان کر رہا ہے۔ پھر یکے بعد دیگرے وہ کھانا تمام افراد کے سامنے پیش کیا گیا۔ تمام لوگوں نے تصدیق کی کہ وہ اللہ کی حمد کے نغمے الاپ رہا ہے۔

قاضی عیاض رحمۃ اللہ علیہ فرماتے ہیں کہ ایک دفعہ نبی مکرم ﷺ کی طبیعت ناساز ہوئی تو حضرت جبرائیل علیہ السلام ایک تھال لے کر آپ ﷺ کی خدمت اقدس میں حاضر ہوئے۔ اس تھال میں انار اور انگور تھے۔ حضور ﷺ نے وہ پھل تناول فرمائے تو ان سے تسبیح کی آواز آرہی تھی۔

ستون حنانہ کا فراق رسول اللہ ﷺ میں گریہ بارہونا

علامہ التاج السبکی نے فرمایا ہے کہ کھجور کے تنے کا رونا (یہ معجزہ) متواتر ہے۔ کیونکہ صحابہ کرام رضی اللہ عنہم کی کثیر تعداد نے اسے روایت کیا ہے۔ تقریباً بیس صحابہ کرام علیہم الرضوان نے اس معجزہ کو روایت کیا ہے۔ ان تمام روایات کی اسناد بھی صحیح ہیں۔ یہ قطعی علم کا فائدہ دیتی ہیں۔ بعض دیگر علماء نے بھی علامہ سبکی کی پیروی کی ہے۔ انہوں نے اس معجزہ کو تواتر کے ساتھ نقل کیا ہے۔ اور ان علماء کے نزدیک ان لوگوں کو قطعی علم کا فائدہ دیتا ہے جنہیں علم حدیث سے آگاہی ہے۔ علامہ قاضی عیاض رحمۃ اللہ علیہ نے بھی فرمایا ہے کہ یہ معجزہ متواتر روایت ہے۔ امام بیہقی نے فرمایا ہے کہ کھجور کے تنے کا واقعہ اتنا مشہور اور عیاں ہے کہ جسے ہر زمانہ کے جید علماء نے جید علماء سے روایت کیا ہے۔

امام بخاری رحمۃ اللہ علیہ نے حضرت جابر رضی اللہ عنہ سے روایت کیا ہے کہ مسجد نبوی ﷺ میں کھجور کا ایک تھال تھا۔ جس کے ساتھ کھڑے ہو کر شہر یار مدینہ ﷺ خطبہ ارشاد فرماتے تھے۔ جب آپ ﷺ کے لیے منبر رکھا گیا۔ تو ہم نے اس تنے سے رونے کی آواز سنی۔ وہ اونٹنیوں کے بلبلانے کی طرح کی آواز تھی۔ حضور ﷺ منبر شریف سے نیچے تشریف لائے۔ اپنا دست اقدس اس پر رکھا۔ ہاتھ مبارک رکھتے ہی وہ تناخا موش ہو گیا۔

امام بخاری رحمۃ اللہ علیہ نے حضرت جابر رضی اللہ عنہ سے روایت کیا ہے۔ وہ فرماتے ہیں کہ آئینہ منبر ﷺ کھجور کے تنے کے ساتھ کھڑے ہو کر خطبہ ارشاد فرمایا کرتے تھے۔ لوگوں نے آپ ﷺ کے لیے منبر تیار کر دیا جب جمعہ کا مبارک دن آیا تو حضور ﷺ منبر پر تشریف فرما ہوئے۔ اس وقت کھجور کا تنے بچے کی طرح چیخا اٹھا۔ نبی مکرم ﷺ منبر سے نیچے تشریف لائے اور اس تنے کو اپنے سینہ اقدس کے ساتھ لگا لیا۔ وہ اس طرح سکیاں لینے لگا جس طرح ایک روتا ہوا بچہ سکیاں لیتا ہے اور بالآخر وہ سو جاتا ہے۔

دارمی عبد اللہ بن برید کی سند سے روایت کرتے ہیں۔ کہ حضور ﷺ کھجور کے تنے کے ساتھ کھڑے ہو کر خطبہ ارشاد فرمایا کرتے تھے۔ آپ ﷺ کے لیے منبر تیار کروایا گیا۔ جب آپ ﷺ تنے سے جدا ہوئے اور آپ ﷺ نے منبر پر جانے کا قصد فرمایا تو اس تنے نے اس طرح رونا شروع کر دیا جس طرح اونٹنی بلبلاتی ہے۔ نبی محترم ﷺ واپس تشریف لائے۔ اپنا دست اقدس تنے پر رکھا اور فرمایا اگر تو چاہتا ہے تو میں تجھے اسی مقام میں لگا دیتا ہوں۔ جہاں تو پہلے تھا تو پھر اسی طرح سرسبز و شاداب ہو جائے گا۔ جس طرح تو پہلے تھا اور اگر تو چاہتا ہے تو میں تجھے جنت میں لگا دیتا ہوں تو جنت کی نہروں اور اس کے چشموں سے سیراب ہوگا، تیری نشوونما عذگی سے ہوگی، تو زیادہ ثمر آور ہوگا اور اللہ کے دوست تیرے پھل کھائیں گے۔ آپ ﷺ نے اس تنے کی آواز سماعت فرمائی وہ کہہ رہا تھا۔ ہاں میں نے پسند کر لیا، ہاں میں نے پسند کر لیا۔ صحابہ کرام رضی اللہ عنہم نے آپ ﷺ سے پوچھا کہ تنے نے دنیا اور آخرت میں کس کو پسند کیا ہے۔ آپ ﷺ نے فرمایا اس نے یہ پسند کیا ہے کہ میں اس کو جنت میں لگا دوں۔

الطبرانی اور ابو نعیم نے یہ بھی یہ واقعہ اسی طرح روایت کیا ہے۔

البغوی، ابو نعیم اور ابن عساکر نے حضرت ابی بن کعب رضی اللہ عنہ سے روایت کیا ہے وہ فرماتے ہیں کہ حضور ﷺ ایک کھجور کے تنے کے ساتھ کھڑے ہو کر خطبہ ارشاد فرمایا کرتے تھے۔ آپ علیہ الصلوٰۃ والسلام کے لیے منبر تیار کروایا گیا۔ جب آپ ﷺ اس منبر شریف پر کھڑے ہوئے تو اس تنے نے رونا شروع کر دیا آپ ﷺ نے اس سے ارشاد فرمایا خاموش ہو جا۔ اگر تو چاہتا ہے تو میں تجھے جنت میں لگا دیتا ہوں اور اللہ کے نیک بندے تجھ سے پھل کھائیں گے۔ اور اگر تو پسند کرتا ہے تو میں تجھے اس زمین پر لگا دیتا ہوں اور پہلے کی طرح سرسبز و شاداب ہو جائے گا۔ تنے نے آخرت کو دنیا پر ترجیح دی۔

ابن ابی شیبہ، دارمی اور ابو نعیم نے حضرت ابو سعید الخدری رضی اللہ عنہ سے روایت کیا ہے۔ وہ فرماتے ہیں۔ کہ حضور ﷺ ایک تنے کے ساتھ کھڑے ہو کر خطبہ ارشاد فرما رہے تھے۔ آپ ﷺ کے لیے منبر تعمیر کروایا گیا اور آپ اس منبر پر تشریف لے گئے تو وہ تنے اس طرح رونے لگا جس طرح ایک اونٹنی اپنے بچے کے لیے بلبلاتی ہے۔ نبی کریم ﷺ منبر سے نیچے اترے۔ تنے کو اپنے سینے سے لگایا تو وہ خاموش ہو گیا۔

امام بخاری نے حضرت ابن عمر رضی اللہ عنہما سے روایت کیا ہے۔ وہ فرماتے ہیں کہ حضور ﷺ ایک تنے کے ساتھ کھڑے ہو کر خطبہ ارشاد فرمایا کرتے تھے۔ جب آپ ﷺ کے لیے منبر بنایا گیا تو آپ ﷺ منبر پر تشریف لے گئے۔ کھجور کے تنے نے آہ وزاری شروع کر دی۔ حضور ﷺ اس کا شوق دیکھ کر اس کے پاس تشریف لائے۔ اس پر اپنا دست اقدس پھیرا جس کی وجہ سے وہ پرسکون ہو گیا۔

امام احمد نے اپنی سند میں حضرت ابن عمر رضی اللہ عنہما سے روایت کیا ہے وہ فرماتے ہیں۔ کہ مسجد نبوی میں ایک کھجور کا تنے تھا حضور ﷺ اس کے ساتھ ٹیک لگایا کرتے تھے۔ جب جمعہ کا دن ہوتا یا کوئی اور عجیب واقعہ رونما ہوتا تو آپ ﷺ اس کے ساتھ کھڑے ہو کر وعظ ارشاد فرماتے تھے۔ صحابہ کرام علیہم الرضوان نے عرض کی یا رسول اللہ! صلی اللہ علیک وسلم کیا ہم آپ

کے قدمبارک کے برابر کوئی چیز نہ بنا لیں۔ آپ ﷺ نے اجازت مرحمت فرمائی۔ انہوں نے آپ ﷺ کے لیے بیکر، منبر بنایا جس کی تین سیڑھیاں تھیں۔ اس پر حضور ﷺ تشریف فرما ہوئے تو وہ تاحضور ﷺ کے فراق میں اس طرح آواز نکالنے لگا جس طرح گائے آواز نکالتی ہے۔ اس منے کی یہ کیفیت دیکھ کر نبی المرسلین ﷺ اس منے کے پاس تشریف لے گئے اور اس پر اپنا دست شفقت پھیرتے رہے۔ حتیٰ کہ وہ تار سکون ہو گیا۔

امام احمد، دارمی، ابن سعد، ابن ماجہ، ابو نعیم اور امام البیہقی نے حضرت ابن عباس رضی اللہ عنہما سے روایت کیا ہے وہ فرماتے ہیں۔ کہ منبر بنانے سے پہلے حضور ﷺ ایک کھجور کے تنے کے ساتھ کھڑے ہو کر خطبہ ارشاد فرماتے تھے۔ جب منبر تشریف بنا اور حضور ﷺ اس کی طرف تشریف لے گئے۔ تو تنے نے آپ ﷺ کے فراق میں رونا شروع کر دیا۔ حضور ﷺ منبر سے نیچے تشریف لائے اور تنے کو اپنے سینہ اطہر سے لگایا۔ جس کے بعد وہ خاموش ہو گیا۔ آپ ﷺ نے فرمایا اگر میں اسے اپنے سینے سے نہ لگاتا تو یہ قیامت تک اسی طرح چلاتا رہتا۔

دارمی، امام بیہقی، ترمذی، ابو یعلیٰ اور ابو نعیم نے حضرت انس رضی اللہ عنہ سے روایت کیا ہے وہ فرماتے ہیں۔ کہ شفیع المذنبین ﷺ ایک تنے کے ساتھ کھڑے ہو کر خطبہ ارشاد فرماتے تھے۔ جب آپ ﷺ کے لیے منبر بنایا گیا اور آپ ﷺ منبر پر جلوہ نما ہوئے تو تنے نے رونا شروع کر دیا۔ اس سے بیل کے چلانے کی طرح کی آواز آرہی تھی۔ مسجد نبوی اس کی آواز سے گونج اٹھی۔ حضور ﷺ نیچے تشریف لائے اور اس کو اپنے سینہ اقدس سے لگایا۔ جس کے بعد وہ پرسکون ہو گیا۔ آپ ﷺ نے فرمایا مجھے اس ذات کی قسم! جس کے دست قدرت میں میری جان ہے۔ اگر میں اس تنے کو اپنا ہاتھ نہ لگاتا تو یہ روز حشر تک فراق رسول ﷺ میں روتا۔ بتا۔

ابن سعد، امام بیہقی اور ابن راہویہ نے حضرت سہل بن سعد الساعدی رضی اللہ عنہ سے روایت کیا ہے۔ وہ فرماتے ہیں کہ حضور ﷺ ایک لکڑی کے ساتھ ٹیک لگا کر خطبہ ارشاد فرماتے تھے۔ جب آپ ﷺ کے لیے منبر تیار کیا گیا اور آپ اس پر جلوہ نما ہوئے تو اس لکڑی نے رونا شروع کر دیا۔ صحابہ کرام بھی اس کی آہ و زاری کی وجہ سے رونے لگے۔ حضور ﷺ منبر تشریف سے نیچے تشریف لائے، اس تنے کے پاس آئے اور اس پر اپنا دست شفقت رکھا جس کے بعد وہ پرسکون ہو گیا۔

امام البیہقی اور ابو نعیم نے حضرت ام سلمہ رضی اللہ عنہا سے روایت کیا ہے وہ فرماتی ہیں کہ حضور ﷺ کے لیے ایک کمری تھی جس کے ساتھ دوران خطبہ آپ ﷺ ٹیک لگایا کرتے تھے۔ جب آپ ﷺ کے لیے منبر بنایا گیا اور آپ اس پر جلوہ افروز ہوئے تو اس نے آپ علیہ الصلوٰۃ والسلام کی جدائی میں رونا شروع کر دیا۔ بیل کی آواز کی طرح کی آواز اس میں سے آرہی تھی۔ تمام اہل مسجد نے اس کی آواز کو سنا۔ حضور ﷺ نیچے تشریف لائے۔ تنے کو اپنے سینے سے لگایا جس کے بعد وہ پرسکون ہو گیا۔

دارمی، ابن ماجہ، ابن سعد، ابو نعیم، ابو یعلیٰ اور امام البیہقی نے حضرت ابی بن کعب رضی اللہ عنہ سے روایت کیا ہے وہ فرماتے ہیں کہ حضور ﷺ ایک تنے کے ساتھ کھڑے ہو کر خطبہ ارشاد فرماتے تھے۔ آپ ﷺ کے لیے منبر بنایا گیا۔ جب مجسمہ کمالات

ﷺ اس منبر پر جلوہ افروز ہوئے تو تانا آپ ﷺ کے فراق میں رونے لگا وہ اتنا زیادہ رویا کہ وہ غم و اندوہ کی وجہ سے پھٹ گیا۔ حضور ﷺ منبر شریف سے نیچے تشریف لائے اور اپنا دست اقدس اس پر پھیرا جس کی وجہ سے وہ پرسکون ہو گیا۔

ابو اسماعیل ترمذی نے عباس بن سہل بن سعد الساعدی رضی اللہ عنہما سے اور وہ اپنے باپ سے روایت کرتے ہیں کہ حضور ﷺ جب خطبہ ارشاد فرماتے تو آپ ﷺ دو چولوں والی لکڑی کے ساتھ ٹیک لگاتے تھے۔ وہ لکڑی مسجد نبوی ﷺ میں رکھی ہوئی تھی۔ جب لوگوں کی تعداد زیادہ ہوئی اور منبر شریف تیار ہوا تو آپ ﷺ منبر شریف پر جلوہ نما ہوئے۔ جب آپ ﷺ لوگوں سے محو کلام ہوئے تو اس لکڑی نے رونا شروع کر دیا۔ اس سے بیل کی آواز کی طرح آواز نکل رہی تھی۔ اس سے سسکیاں لینے اور آہیں بھرنے کی آوازیں بھی آرہی تھیں۔ حضرت عباس بن سہل نے اپنے ہاتھوں کو اس طرح لمبا کیا جس طرح انہوں نے اپنے والد محترم کو دیکھا تھا کہ وہ یہ معجزہ بیان کرتے ہوئے اپنے ہاتھ کو لمبا کیا کرتے تھے۔ لوگ اس تنے کی آہ روزاری کو دیکھ کر ڈر گئے۔ یہ معجزہ دیکھ کر آپ ﷺ نے فرمایا سبحان اللہ! اے لوگو! کیا تم اس تنے کو نہیں دیکھ رہے ہو اس کو اس جگہ سے نکال کر منبر کے نیچے دفن کر دو۔

زبیر بن بکار نے اخبار مدینہ میں مطلب بن ابی وداعہ رضی اللہ عنہ سے روایت کیا ہے وہ بیان فرماتے ہیں۔ کہ حضور ﷺ کے لیے منبر بنایا گیا اور آپ ﷺ اس پر جلوہ گر ہوئے تو اس نے رونا شروع کر دیا اس میں سے بیل کی آواز کی طرح کی آواز آرہی تھی۔ آپ ﷺ اس تنے کی طرف تشریف لائے اس کو اپنے سینہ اقدس سے لگایا جس کے بعد وہ پرسکون ہو گیا۔ آپ ﷺ نے اپنے صحابہ کرام کو مخاطب کر کے فرمایا ”اسے ملامت نہ کرو جس چیز سے بھی رسول اللہ ﷺ جدا ہوئے اس کو غم و اندوہ سے دوچار ہونا پڑا۔“

امام احمد نے یہ معجزہ حضرت انس رضی اللہ عنہ سے روایت کیا ہے۔ اس روایت کے آخر میں ہے کہ انہوں نے اس تنے کے رونے کی آواز کو سنا۔ اونٹنی کے رونے کی طرح کی آواز اس میں سے آرہی تھی۔ حضرت انس رضی اللہ عنہ فرماتے ہیں کہ وہ تاروتا ہی رہا حتیٰ کہ حضور ﷺ منبر شریف سے نیچے تشریف لائے۔ اور اس تنے کی جانب گئے۔ اس کو اپنے سینے سے لگایا جس کے بعد وہ خاموش ہو گیا۔ اس روایت کے آخر میں ہے کہ حضرت حسن بصری جب بھی اس روایت کو بیان فرماتے تو روتے پھر آپ فرماتے، اے اللہ کے بندو! جب ایک خشک لکڑی فراق نبی ﷺ میں روتی ہے۔ تو پھر تم اس بات کے زیادہ مستحق ہو کہ حضور ﷺ کی جدائی میں آہ وزاری کرو۔

امام بیہقی نے حضرت ابو حاتم الرازی کی سند سے روایت کیا ہے کہ عمر بن سواد نے بیان کیا ہے وہ فرماتے ہیں کہ مجھے حضرت امام شافعی رحمۃ اللہ علیہ نے بیان کیا ہے کہ جو معجزات بھی اللہ تعالیٰ نے دیگر انبیاء کو عطا فرمائے ہیں۔ ایسے ہی معجزات اس نے اپنے حبیب مکرم ﷺ کو عطا کیے ہیں۔ میں نے کہا اللہ تعالیٰ نے حضرت عیسیٰ علیہ السلام کو مردوں کو زندہ کرنے کا معجزہ عطا کیا انہوں نے کہا اللہ تعالیٰ نے اپنے حبیب لیب ﷺ کو کھجور کے تنے کے رونے کا معجزہ عطا فرمایا یہ معجزہ مردوں کو زندہ کرنے سے زیادہ عظیم ہے۔

درود یوار کا آمین کہنا

امام بیہقی، ابو نعیم اور ابن ماجہ نے حضرت ابواسید الساعدی رضی اللہ عنہ سے روایت کیا ہے وہ فرماتے ہیں کہ حضور ﷺ نے حضرت عباس رضی اللہ عنہ سے فرمایا آپ کل اپنے اہل و عیال سمیت اپنے گھر میں رہیں حتیٰ کہ میں آپ لوگوں کے پاس آجاؤں۔ کیونکہ مجھے آپ سے ایک ضروری کام ہے۔ حضرت عباس رضی اللہ عنہ اور ان کے تمام اہل خانہ حضور ﷺ کا انتظار فرماتے رہے۔ جب سورج کافی بلند ہوا تو حضور ﷺ ان کے گھر تشریف لائے۔ آپ ﷺ نے فرمایا السلام علیکم حضرت عباس اور ان کے اہل خانہ نے سلام کا جواب یوں دیا۔ ”وَعَلَيْكَ السَّلَامُ وَرَحْمَةُ اللَّهِ عَلَيْكَ وَبَرَكَاتُهُ“ حضور اکرم ﷺ نے ان سے پوچھا۔ آپ لوگ کیسے ہیں۔ انہوں نے جواب دیا۔ ”الحمد لله“ ہم خیریت سے ہیں۔ حضور ﷺ نے فرمایا قریب ہو جاؤ۔ جب وہ ایک دوسرے کے قریب ہو گئے۔ حتیٰ کہ وہ ایک دوسرے سے مل گئے تو آپ ﷺ نے اپنی چادر مبارک ان کے اوپر پھیلا دی اور اپنے مولا کی بارگاہ میں یوں عرض کناں ہوئے۔ مولا! یہ میرے چچا ہیں۔ جو میرے باپ کی طرح ہیں اور یہ لوگ میرے اہل بیت ہیں۔ ان کو جہنم کی آگ سے اسی طرح بچا جس طرح میں نے اپنی چادر کو ان پر ڈال کر انہیں محفوظ کر لیا ہے۔ آپ ﷺ کی اس دعا پر درود یوار سے تین دفعہ آواز آئی۔ آمین۔ آمین۔ آمین۔

ابو نعیم نے حضرت عبداللہ بن الغسل رضی اللہ عنہ سے روایت کیا ہے۔ وہ فرماتے ہیں۔ کہ میں حضور ﷺ سے رات بھر تھا۔ حضرت عباس رضی اللہ عنہ آپ ﷺ کے پاس سے گزرے آپ ﷺ نے فرمایا اے میرے عممختار! مجھے آپ سے اور آپ کی اولاد سے ایک ضروری کام ہے۔ آپ انہیں لے کر چلے حضور ﷺ نے انہیں ایک گھم میں داخل فرمایا۔ ان پر اپنے عمامہ پھیلا یا پھر دعا مانگی۔ مولا! یہ میرے اہل بیت اور میری عزت ہیں۔ ان کو آگ سے اسی طرح محفوظ رکھو جس طرح میں نے انہیں اپنے عمامہ کے نیچے محفوظ کر لیا ہے۔ حضرت عبداللہ فرماتے ہیں۔ کہ گھم کے ہر ذریعے اور ہر دروازے نے آپ ﷺ کی دعا پر آمین کہا۔ حضرت عباس رضی اللہ عنہ کی اولاد مندرجہ ذیل ہے۔
فضل، عبداللہ، قثم، معبد، عبدالرحمن اور ام حبیبہ رضی اللہ عنہم۔

پہاڑ کی حرکت

امام مسلم اور امام بخاری نے حضرت انس رضی اللہ عنہ سے روایت کیا ہے وہ فرماتے ہیں۔ کہ وہ رہا نات ﷺ وہ اسدیا کوہ حراء پر تشریف لے گئے۔ آپ ﷺ کے ساتھ حضرت ابوبکر صدیق، حضرت عمر فاروق اور حضرت عثمان رضی اللہ عنہم بھی تھے۔ ان کی وجہ سے پہاڑ حرکت کرنے لگا۔ حضور ﷺ نے اپنا پاؤں مبارک اس پر مارا اور کہا حالت سکون میں ہو جاؤ۔ تمہارے ایک نبی، ایک صدیق اور دو شہید ہیں۔

ابو یعلیٰ اور امام بیہقی نے حضرت سہل بن سعد سے یہی حدیث روایت کی ہے اس میں صرف وہ واحد کا ذکر ہے۔

امام مسلم نے اسی حدیث کو حضرت ابو ہریرہ رضی اللہ عنہ سے روایت کیا ہے اور اس میں موجود ہے کہ وہاں حضرت علی حضرت طلحہ اور حضرت زبیر بھی موجود تھے۔ آپ ﷺ نے فرمایا اے پہاڑ ٹھہر جا تجھ پر تو نبی ہے یا صدیق ہے یا شہید ہے۔ امام احمد رضی اللہ عنہ نے یہی حدیث حضرت بریدہ سے روایت کی ہے اور اس میں صرف کوہ حراء کا ذکر ہے۔

امام النسائی، امام ترمذی، اور دارقطنی نے حضرت عثمان بن عفان رضی اللہ عنہ سے روایت کیا ہے۔ وہ فرماتے ہیں کہ مالک کون و مکان ﷺ کوہ ثمیر پر تشریف لے گئے (یہ پہاڑ مکہ معظمہ میں ہے) آپ ﷺ کے ساتھ حضرت ابو بکر صدیق، حضرت عمر فاروق اور میں (رضی اللہ عنہم) تھا۔ پہاڑ نے اتنی شدید حرکت کی کہ اس کے پتھر لڑھک کر اس کے دامن میں گرنے لگے۔ آپ ﷺ نے اپنا پاؤں مبارک اس پر مارا اور فرمایا پرسکون ہو جا تجھ پر ایک نبی، ایک صدیق اور دو شہید ہیں۔

امام ترمذی نے حضرت سعید بن زید رضی اللہ عنہ سے روایت کیا ہے اس میں کوہ حراء کا ذکر ہے۔ اور اس میں یہ بھی موجود ہے کہ اس پہاڑ پر عشرہ مبشرہ موجود تھے۔ لیکن حضرت ابو عبیدہ وہاں موجود نہ تھے۔ حراء اور ثمیر دو بالمقابل معروف پہاڑ ہیں۔ جو مکہ معظمہ میں ہیں۔ امام الطبری وغیرہ نے بیان کیا ہے کہ ان روایات کے اختلاف کو اس بات پر محمول کیا جائے گا کہ ایسا واقعہ کئی بار رونما ہوا۔

شفا میں ہے کہ جب قریش مکہ نے حضور ﷺ کا تعاقب کیا تو کوہ ثمیر نے آپ ﷺ سے عرض کی یا رسول اللہ! صلی اللہ علیک وسلم مجھ سے نیچے تشریف لے جائیں مجھے خوف ہے کہ کہیں وہ لوگ آپ ﷺ کو مجھ پر شہید نہ کر دیں۔ اور اس وجہ سے اللہ تعالیٰ مجھے عذاب میں مبتلا کر دے۔ کوہ ثمیر کی یہ گفتگو سن کر کوہ حراء نے کہا یا رسول اللہ! صلی اللہ علیک وسلم آپ مجھ پر تشریف لے آئیں۔ کوہ حراء کوہ ثمیر کے بالمقابل ہے اور ان کے درمیان ایک وادی ہے۔ منیٰ کی طرف جاتے ہوئے کوہ ثمیر بائیں طرف ہے اور کوہ حراء کوہ ثمیر سے آگے ہے۔

منبر کا حرکت کرنا

امام احمد، امام مسلم، امام نسائی اور ابن ماجہ نے حضرت ابن عمر رضی اللہ عنہما سے روایت کیا ہے وہ فرماتے ہیں کہ میں نے حضور ﷺ کو منبر شریف پر خطبہ ارشاد فرماتے ہوئے سنا۔ آپ ﷺ فرما رہے تھے۔ جبار (اللہ تعالیٰ) اپنے دست اقدس میں آسمانوں اور زمین کو لے کر فرمائے گا۔ میں جبار ہوں۔ جبار کہاں ہیں۔ تکبر کرنے والے کہاں ہیں۔ اس وقت حضور ﷺ اپنے دائیں اور بائیں جھک رہے تھے۔ اچانک میری نظر منبر پر پڑی میں نے دیکھا کہ وہ خوف الہی کی وجہ سے لرزہ بر اندام تھا۔ مجھے ایسے محسوس ہوا کہ اس کی شدید حرکت کی وجہ سے ابھی حضور ﷺ نیچے گر جائیں گے۔

حاکم نے ابن عباس رضی اللہ عنہما سے روایت کیا ہے اور اس روایت کو صحیح کہا ہے حضرت ابن عباس بیان فرماتے ہیں کہ مجھے ام المومنین حضرت عائشہ رضی اللہ عنہا نے بیان کیا ہے۔ کہ میں نے حضور ﷺ کو سنا آپ ﷺ منبر شریف پر آیت تلاوت فرما رہے تھے:

وَمَا قَدَرُوا اللَّهَ حَتَّى قَدَّرَ لَهُ الْأَمْراضَ جَمِيعًا قَبْضَتُهُ يَوْمَ الْقِيَامَةِ وَالسَّوَاتُ مَطْوِيَّاتٌ
بِئْسَ مَا يَشْرُونَ

(الزمر: ۱۷)

”اور نہ قدر پہچانی انہوں نے اللہ تعالیٰ کی جس طرح پہچاننے کا حق تھا۔ اور (اس کی شان تو یہ ہے) ساری زمین اس مٹھی میں ہوگی قیامت کے دن اور سارے آسمان لپٹے ہوئے اس کے دائیں ہاتھ میں ہوں گے۔“

آپ ﷺ نے فرمایا اللہ فرمائے گا میں جبار ہوں۔ میں ہی ہوں اس دن اللہ رب العزت اپنی ذات کی تعریف فرمائے گا۔ آپ ﷺ کا یہ خطبہ سن کر منبر پر کپکپاہٹ طاری ہوئی ہم نے کہا یہ منبر آپ علیہ الصلوٰۃ والسلام کو ابھی گرا دے گا۔

الہزار اور ابن عدی نے حضرت ابن عمر رضی اللہ عنہما سے بھی یہی روایت بیان کی ہے۔

بھونی ہوئی بکری اور زہرا لود بکری کا آپ کو خبر دینا

ابو نعیم نے حضرت ابن عباس رضی اللہ عنہما سے روایت کیا ہے۔ وہ فرماتے ہیں کہ جب رسول کریم ﷺ غزوہ بدر کے دن مشرکین کو واصل جہنم کر کے واپس تشریف لائے تو اس وقت آپ ﷺ بھوک محسوس فرما رہے تھے۔ ایک یہودی عورت نے آپ علیہ الصلوٰۃ والسلام کا استقبال کیا اس کے سر پر ایک برتن تھا۔ اس میں بھونی ہوئی بکری تھی۔ اس عورت نے کہا یا محمد! (صلی اللہ علیک وسلم) تمام تعریفیں اللہ کے لیے ہیں۔ جس نے آپ (صلی اللہ علیک وسلم) کو سلامتی عطا فرمائی ہے۔ میں نے نذر مانی تھی کہ اگر آپ صحیح و سالم مدینہ تشریف لے آئے تو میں اس بکری کو ذبح کروں گی، اس کے گوشت کو پاونوں کی اور آپ کو پیش کروں گی۔ تاکہ آپ اس میں سے تناول فرمائیں۔ اللہ تعالیٰ نے اس بکری کو وقت دیانی۔ مگر فرمائی اس نے عرض کی یا محمد! صلی اللہ علیک وسلم مجھے بگڑ نہ کھاؤں مجھ میں زہرا لود ہے۔

امام بخاری نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ جب خبر فتح ہوئی اس وقت آپ ﷺ کی خدمت میں ایک بھونی ہوئی بکری پیش کی گئی۔ اس میں زہرا لود تھا۔ حضور نبی کریم ﷺ نے فرمایا یہاں سے تمام یہودیوں کو جمع کرو۔ جب تمام یہودی جمع ہوئے تو آپ ﷺ نے انہیں فرمایا میں تم سے ایک چیز کے متعلق جان رہا ہوں۔ یہ تم میری تصدیق کرو گے یا یہودیوں نے کہا ہاں آپ ﷺ نے فرمایا تمہارا پاپ من ہے۔ انہوں نے کہا ہاں اس کا جواب ہے۔ آپ ﷺ نے فرمایا تم نے جہنم بولا ہے تمہارا پاپ قفلان من ہے۔ انہوں نے کہا آپ (صلی اللہ علیک وسلم) نے سچ فرمایا ہے۔ حق کوئی آپ کی عادت ہے۔ آپ ﷺ نے پوچھا یہ تم نے اس بکری میں زہرا لود دیا تھا۔ انہوں نے کہا ہاں۔ آپ ﷺ نے پوچھا تمہیں زہرا لود ملنے پر کس چیز نے اجازت دی انہوں نے کہا تم نے زہرا لود دیا تھا۔ اور آپ جو لے (نعوذ باللہ) ہیں۔ تو ہم آپ سے نجات پا جائیں گے اور اگر آپ نبی ہیں تو یہ زہرا لود آپ کو ملی نہیں آسکتا۔

امام بیہقی اور ابو نعیم نے حضرت ابو ہریرہ رضی اللہ عنہ سے روایت کیا ہے کہ ایک یہودی عورت نے باہر سے زہرا لود لیا اور اس میں ایک زہرا لود بکری پیش کی۔ آپ ﷺ نے اپنے صحابہ سے فرمایا کھانے سے رک جاؤ۔ یہ زہرا لود ہے۔ آپ ﷺ نے

اس عورت سے پوچھا تجھے اس قبیح فعل پر کس نے ابھارا۔ اس نے کہا میں نے یہ معلوم کرنے کی خواہش کی کہ اگر آپ (صلی اللہ علیک وسلم) اللہ کے سچے نبی ہیں تو پھر اللہ تعالیٰ آپ (صلی اللہ علیک وسلم) کو اس کے متعلق بتا دے گا۔ اور اگر آپ جھوٹے (نعوذ باللہ) ہیں تو پھر ہم آپ سے نجات پا جائیں گے۔ آپ ﷺ نے اس عورت سے درگزر فرمایا۔

امام بخاری اور امام مسلم نے حضرت انس رضی اللہ عنہ سے روایت کیا ہے کہ ایک یہودی عورت آپ ﷺ کے پاس ایک زہر آلود بکری لے کر آئی۔ آپ ﷺ نے اس کا گوشت تناول فرمایا۔ پھر اس عورت کو آپ ﷺ کی بارگاہ میں پیش کیا گیا آپ ﷺ نے اس عورت سے اس کے متعلق پوچھا کہ تو نے اس گوشت میں زہر کیوں ملایا۔ اس نے جواب دیا میں آپ (صلی اللہ علیک وسلم) کو شہید کرنا چاہتی تھی۔ آپ ﷺ نے فرمایا اللہ تعالیٰ تجھے کبھی بھی اس برے کام پر قدرت عطا نہیں فرمائے گا۔

داری اور امام البیہقی نے حضرت جابر بن عبد اللہ رضی اللہ عنہما سے روایت کیا ہے کہ خیبر کی ایک یہودی عورت نے آپ ﷺ کو ایک بھونی ہوئی زہر آلود بکری پیش کی۔ آپ ﷺ نے اس بکری کے بازو کو تناول فرمایا اور آپ ﷺ کے بعض صحابہ نے بھی اس کو کھایا۔ آپ ﷺ نے اپنے صحابہ سے فرمایا اپنے ہاتھوں کو روک لو آپ ﷺ نے اس یہودی عورت کو بلایا اور فرمایا کیا تو نے اس بکری کے گوشت میں زہر ملایا تھا۔ اس عورت نے کہا آپ کو کس نے بتایا ہے؟ آپ ﷺ نے فرمایا مجھے اس بازو نے بتایا ہے۔ اس عورت نے کہا ہاں میں نے زہر ملایا تھا۔ آپ ﷺ نے اس عورت سے پوچھا اس سے تیرا مقصد کیا تھا۔ اس عورت نے کہا میں نے سوچا تھا۔ اگر آپ (صلی اللہ علیک وسلم) نبی ہیں تو یہ زہر آپ کو کوئی نقصان نہیں دے سکے گا اور اگر آپ نبی نہ ہوئے تو پھر ہم آپ سے نجات پا جائیں گے۔ آپ ﷺ نے اس عورت کو معاف کر دیا اور اس کا تعاقب نہ کیا۔

امام بیہقی اور ابو نعیم نے ایک اور سند سے حضرت جابر رضی اللہ عنہ سے روایت کیا ہے اس میں موجود ہے کہ آقائے دو جہاں ﷺ نے اپنے صحابہ کرام سے فرمایا اس گوشت کو کھانے سے رک جاؤ اس کے اعضاء میں سے ایک عضو مجھے بتا رہا ہے کہ اس میں زہر ملا ہوا ہے۔

الہزار، حاکم اور ابو نعیم نے حضرت ابوسعید خدری رضی اللہ عنہ سے روایت کیا ہے کہ ایک یہودی عورت نے بارگاہ رسالت میں ایک بھونی ہوئی زہر آلود بکری پیش کی جب صحابہ کرام نے اس کو کھانے کے لیے اپنے ہاتھ بڑھائے تو آپ ﷺ نے فرمایا اپنے ہاتھ روک لو اس کا ایک عضو مجھے یہ بتا رہا ہے کہ یہ زہر آلود ہے۔ آپ ﷺ نے اس عورت کو بلا کر پوچھا کیا تو نے اس کھانے میں زہر ملایا تھا۔ اس نے جواب دیا ”ہاں میں نے خواہش کی تھی کہ اگر آپ (صلی اللہ علیک وسلم) سچے ہوئے تو اللہ تعالیٰ آپ کو اس سے آگاہ کر دے گا۔ آپ ﷺ نے فرمایا اے میرے صحابہ! اللہ کا نام لیکر کھاؤ۔ تمام صحابہ نے گوشت کھایا اس گوشت نے کسی کو بھی نقصان نہ دیا۔

اشارہ مصطفیٰ ﷺ سے بتوں کا سجدہ ریز ہو جانا

امام بخاری، امام مسلم، البزار، الطبرانی اور ابو یعلیٰ نے حضرت جابر بن عبد اللہ رضی اللہ عنہما اور حضرت عبد اللہ بن مسعود رضی اللہ عنہ سے روایت کیا ہے۔ وہ فرماتے ہیں کہ بیت اللہ کے ارد گرد تین سو ساٹھ بت تھے۔ ان کو سیسہ کے ساتھ پتھروں میں نصب کیا گیا تھا۔ جب فتح مکہ کے دن حضور ﷺ مسجد حرام میں داخل ہوئے آپ ﷺ نے صرف چھڑی سے ان کی طرف اشارہ فرمایا۔ آپ ﷺ نے ان کو ہاتھ نہیں لگایا آپ ﷺ اپنی زبان مبارک سے فرما رہے تھے:

(بنی اسرائیل: ۸۱)

وَقُلْ جَاءَ الْحَقُّ وَذَهَقَ الْبَاطِلُ

”اور آگیا ہے حق اور مٹ گیا ہے باطل۔“

آپ ﷺ نے جس بت کے چہرے کی طرف اشارہ کیا۔ وہ پشت کے بل گر پڑا اور جس بت کی پشت کی طرف اشارہ کیا وہ منہ کے بل گر پڑا۔ ان میں سے کوئی بت بھی قائم نہ رہ سکا۔ حضرت ابن مسعود رضی اللہ عنہ کی روایت ہے کہ حضور ﷺ اپنا نیزہ ان کے ساتھ مس کر رہے تھے۔ اور اپنی زبان اقدس سے یہ آیت مبارک تلاوت فرما رہے تھے:

(سبا: ۴۹)

جَاءَ الْحَقُّ وَمَا يُبْدِي الْبَاطِلُ وَمَا يُعِيدُ ۝

ان دونوں روایات کو اس طرح جمع کیا جائے گا کہ آپ ﷺ نے کبھی تو صرف ہاتھ مبارک سے ان کی طرف اشارہ کیا اور کبھی اپنے نیزے سے ان کو مس کیا۔ کبھی آپ ﷺ نے اس آیت کی تلاوت کی اور کبھی اس آیت کی تلاوت فرمائی۔

چٹان میں آپ ﷺ کے قدموں کے نشان

علامہ شہاب الخفاجی نے ”شفا“ کی شرح میں لکھا ہے۔ یہ بات پورے عالم میں مشہور ہے اور شعراء نے اس کو اپنے کلام میں نظم کیا ہے۔ کہ آپ ﷺ بعض اوقات چلتے تھے تو آپ ﷺ کے قدمین شریفین کے نشانات پتھروں پر پڑ جاتے تھے۔ حتیٰ کہ وہ نشانات ابھی تک موجود ہیں۔ اور یہ ابھی تک جوں کے توں ہیں۔ لوگ ان کی زیارت کرتے ہیں اور ان کی تعظیم کر کے ان سے برکت حاصل کرتے ہیں۔ جیسا کہ ایک نشان ”قدس“ میں ایک پتھر پر تھا۔ پھر یہ پتھر مصر کے مختلف مقامات پر منتقل کیا گیا جیسا کہ کہا جاتا ہے کہ سلطان قایتبای نے اس کو بیس ہزار دینار میں خریدا تھا اور وصیت کی تھی کہ اس پتھر کو اس کی قبر کے پاس رکھ دیا جائے۔ اب بھی وہ مبارک پتھر سلطان کی قبر کے پاس موجود ہے۔

بعض اوقات جب حضور ﷺ ریت پر چلتے تھے تو آپ ﷺ کے قدموں کے نشانات نہیں پڑتے تھے۔

امام القسطلانی نے المواہب میں فرمایا ہے کہ جب حضور ﷺ کسی چٹان پر چلتے تھے۔ تو وہاں آپ کے قدموں کے نشانات پڑ جاتے تھے۔ جیسا کہ آپ ﷺ کا یہ معجزہ ہر جگہ مشہور ہے۔ ادباء اور شعراء نے اس کا تذکرہ کیا ہے۔ مقام ابراہیم پر حضرت ابراہیم علیہ السلام کے پاؤں کے نشانات بھی اسی معجزہ کی تائید کرتے ہیں۔ اللہ کے اس فرمان میں اسی طرف اشارہ ہے:

(آل عمران: ۹۷)

فِيهِ آيَاتٌ بَيِّنَاتٌ مَّقَامُ إِبْرَاهِيمَ

”اس میں روشن نشانیاں ہیں (ان میں سے ایک) مقام ابراہیم ہے۔“

آپ ﷺ کی ضرب سے چٹان کا ٹکڑے ٹکڑے ہونا

امام بخاری نے حضرت جابر رضی اللہ عنہ سے روایت کیا ہے وہ فرماتے ہیں کہ غزوہ خندق میں ہم خندق کھود رہے تھے۔ ہمارے سامنے ایک ایسی چٹان آگئی جس کو توڑنے سے کدال ناکام تھے۔ لوگ بارگاہ رسالت میں حاضر ہوئے اور عرض کرنے لگے یا رسول اللہ! صلی اللہ علیک وسلم خندق کی کھدائی کے دوران ایک سخت چٹان آگئی ہے۔ آپ ﷺ نے فرمایا اس چٹان پر پانی چھڑکو۔ آپ ﷺ اپنی جگہ سے اٹھے۔ اس وقت آپ ﷺ کے پیٹ پر بھوک کی وجہ سے پتھر بندھے ہوئے تھے۔ صحابہ کرام فرماتے ہیں کہ ہمیں تین دن گذر چکے تھے کہ ہم نے کوئی چیز نہیں چکھی تھی۔ حضور ﷺ نے کدال اپنے دست اقدس میں لی تین مرتبہ بسم اللہ پڑھی پھر اس چٹان پر ضرب لگائی۔ جونہی آپ ﷺ نے ضرب لگائی تو وہ چٹان ٹکڑے ٹکڑے ہو گئی اس کے ٹکڑے ریت کے ریزوں کی طرح بکھر گئے۔

ایک اور روایت میں ہے کہ حضور ﷺ نے پانی کا ایک برتن منگوایا اور اس میں اپنا لعاب مبارک پھینکا پھر آپ ﷺ نے دعا مانگی پھر وہ پانی چٹان پر پھینک دیا جو شخص وہاں موجود تھا۔ وہ کہتا ہے کہ مجھے اس ذات کی قسم! جس نے آپ کو حق کے ساتھ مبعوث کیا ہے وہ چٹان ریت کی طرف ریزہ ریزہ ہو گئی تھی۔

چھٹا باب

وہ معجزات جن میں جانور آپ ﷺ کے ساتھ ہم کلام ہوئے، آپ ﷺ کی رسالت کی گواہی دی، آپ کی آواز پر لبیک کہا اور آپ ﷺ کی اطاعت بجالائے

مکڑی کا جالا بننا اور کبوتری کا انڈا دینا

ابن سعد، امام بیہقی اور ابو نعیم نے حضرت ابو مصعب المکی سے روایت کیا ہے۔ وہ فرماتے ہیں کہ میں نے حضرت انس بن مالک، حضرت زید بن ارقم اور حضرت مغیرہ بن شعبہ رضی اللہ عنہم سے ملاقات کی وہ تمام بیان فرماتے تھے کہ جب حضور ﷺ نے غار حرا میں قیام فرمایا تو اللہ تعالیٰ نے ایک درخت کو حکم دیا وہ غار کے دہانے پر آگ آیا اور حضور ﷺ کے لیے آڑ بن گیا۔ اللہ تعالیٰ نے دو جنگلی کبوتروں کو حکم دیا۔ انہوں نے غار کے دہانے پر اپنا آشیانہ بنا لیا قریش کے نوجوان ڈنڈوں، لالھیوں اور تلواروں سے مسلح ہو کر آگئے۔ حضور ﷺ کے اور قریش کے جوانوں کے مابین صرف چالیس ہاتھ کا فاصلہ رہ گیا۔ ایک شخص نے غار میں دیکھا اس نے غار کے دہانے پر دو جنگلی کبوتر دیکھے وہ اپنے ساتھیوں کے پاس آیا۔ اس کے ساتھیوں نے اس سے پوچھا تو غار کے اندر کیوں دیکھ رہا تھا۔ اس نے کہا میں نے غار کے دہانے پر کبوتروں کو دیکھا ہے انہیں دیکھ کر مجھے معلوم ہو گیا کہ غار کے اندر کوئی آدمی نہیں ہے۔ جب حضور ﷺ نے اس کی گفتگو سنی تو آپ ﷺ کو معلوم ہو گیا کہ اللہ تعالیٰ نے ان کبوتروں کے ذریعے آپ ﷺ کی حفاظت فرمائی ہے۔ آپ ﷺ نے ان کے لیے دعا فرمائی اور ان کے لیے جزاء مقرر فرمائی وہ کبوتر حرم کعبہ میں آگئے۔ انہوں نے وہاں انڈے دیئے۔ اب حرم کعبہ میں تمام کبوتر اسی جوڑے کی اولاد ہیں۔

ابو نعیم نے واقدی کی سند سے موسیٰ بن محمد بن ابراہیم سے اور وہ اپنے والد محترم سے روایت کرتے ہیں کہ جب حضور ﷺ غار حرا میں داخل ہوئے تو ایک مکڑی نے غار کے دہانے پر ایک جالا تن دیا۔ جب قریش مکہ غار کے دہانے تک پہنچے تو ایک کہنے والے نے کہا غار میں داخل ہو جاؤ۔ امیہ بن خلف نے کہا تمہیں غار میں جانے کی کیا ضرورت ہے۔ اس کے دہانے پر ایک جالا نظر آ رہا ہے۔ جو محمد (ﷺ) کی ولادت سے بھی پہلے کا ہے۔ اس نے حضور ﷺ نے مکڑی کو ہلاک کرنے سے روک دیا آپ ﷺ نے فرمایا۔ یہ اللہ کی افواج میں سے ایک فوج ہے۔

ابو نعیم نے حلیہ میں عطاء بن میسرہ سے روایت کیا ہے وہ فرماتے ہیں کہ ثنابوت نے دو مرتبہ جالاتا تھا۔ ایک مرتبہ حضرت داؤد علیہ السلام کی حفاظت کے لیے ایک مکڑی نے جالاتا جبکہ طالوت ان کی جستجو میں تھا اور ایک مرتبہ حضور ﷺ کی حفاظت کے لیے غار حرا میں مکڑی نے جالاتا اس وقت قریش آپ ﷺ کو ڈھونڈ رہے تھے۔

حضور ﷺ کی مبارک اونٹنی

امام بیہقی نے حضرت عبداللہ ابن زبیر رضی اللہ عنہما سے روایت کیا ہے کہ جب حضور ﷺ مدینہ طیبہ تشریف لائے اور اپنی اونٹنی کو بٹھانا چاہا تو اہل مدینہ آپ ﷺ کے پاس حاضر ہوئے انہوں نے عرض کی یا رسول اللہ! صلی اللہ علیک وسلم ہمارے ہاں تشریف لائیں۔ آپ ﷺ کی اونٹنی سرعت کے ساتھ جا رہی تھی۔ آپ ﷺ نے فرمایا اس کو چھوڑ دو اس کو اللہ تعالیٰ نے حکم دیا ہے۔ پھر وہ اونٹنی آپ ﷺ کو لے کر آگے رواں ہو گئی حتیٰ کہ وہ منبر کی جگہ پر بیٹھ گئی۔

امام بیہقی نے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ مدینہ طیبہ تشریف لائے جب آپ ﷺ شہر میں داخل ہوئے تو انصار اپنے مردوں اور عورتوں سمیت آپ ﷺ کی خدمت اقدس میں حاضر ہوئے۔ انہوں نے عرض کی یا رسول اللہ! صلی اللہ علیک وسلم ہمارے ہاں تشریف لائیں آپ ﷺ نے فرمایا میری اونٹنی کو چھوڑ دو اسے اللہ تعالیٰ نے حکم دے دیا ہے۔ وہ اونٹنی حضرت ابو ایوب رضی اللہ عنہ کے دروازے پر بیٹھ گئی بنو نجار کی بچیاں اپنے گھروں سے باہر آگئیں۔ وہ دف بجا کر اپنی عقیدت کا یوں اظہار کر رہی تھیں:

نَحْنُ جَوَارِ مِنْ بَنِي النَّجَّارِ يَا حَبْدًا مُحَمَّدًا مِنْ جَارِ
 ”ہم بنو نجار کی نور نظر ہیں اور محمد عربی ﷺ کتنے اچھے ہمسائے ہیں۔“

اس وقت وہاں کی عورتیں اور بچیاں عقیدت کے پھول یوں نچھاور کر رہی تھیں:

طَلَعَ الْبَدْرُ عَلَيْنَا مِنْ نَيْبَاتِ الْوَدَاعِ
 ”ماہ تمام ثنیۃ الوداع سے طلوع ہو کر ہمارے ہاں تشریف لایا۔“

وَجَبَّ الشُّكْرُ عَلَيْنَا مَا دَعَا لِلَّهِ دَاعِ
 ”ہم پر اللہ کا شکر ادا کرنا واجب ہے اس وقت تک جب تک دعا کرنے والے اللہ کے حضور دعا مانگتے رہیں۔“

السیرۃ النبویہ میں ہے جب حضور ﷺ مدینہ طیبہ میں داخل ہوئے تو آپ ﷺ نے اپنی اونٹنی کی مہار کو چھوڑ دیا۔ وہ دائیں بائیں دیکھتی ہوئی آگے کی طرف رواں دواں تھی۔ جب حضور ﷺ انصار کے گھروں میں کسی گھر کے پاس سے گذرتے تو وہ آپ ﷺ کو اپنے ہاں قیام کے لیے عرض کرتے وہ یوں عرض کرتے انے ہمارے آقا! صلی اللہ علیک وسلم ہمارے ہاں تشریف لائیں ہمارے ہاں قوت بھی ہے اور ساز و سامان بھی۔ آقائے علیہ الصلوٰۃ والسلام نے فرمایا میری اونٹنی کا راستہ چھوڑ دو۔

علامہ دحلان لکھتے ہیں کہ اس میں ایک پیاری سی حکمت پوشیدہ ہے وہ یہ ہے آپ ﷺ جس سعید انسان کے گھر نزول اجلال فرمائیں اس کے لیے آپ ﷺ کی تشریف آوری ایک معجزہ اور نشانی بن جائے۔ نفوس کو اس سے مسرت اور شادمانی حاصل ہو اور ان سے منافقت کا خاتمہ ہو اور کسی انسان کے دل میں بھی کوئی برا اندیشہ پیدا نہ ہو۔

جب حضور ﷺ سالم بن عوف کے قبیلہ کے پاس سے گزرے تو حضرت عتبان بن مالک، حضرت نوفل بن عبد اللہ اور عبادہ بن الصامت رضی اللہ عنہم آپ ﷺ کی خدمت اقدس میں حاضر ہوئے۔ انہوں نے عرض کی یا رسول اللہ! صلی اللہ علیک وسلم ہمارے ہاں قیام فرمائیں ہمارے پاس مال و دولت بھی ہے، عزت و قدر اور ساز و سامان بھی ہے۔

ایک روایت میں ہے انہوں نے عرض کی ہمارے ہاں تشریف لائیں۔ ہمارے پاس افرادی قوت، ساز و سامان اور اسلحہ کے انبار ہیں۔ کئی قبائل ہمارے حلیف ہیں۔ ہم لوگوں کی حاجات کو پورا کرتے ہیں۔ جب اہل عرب سے کوئی شخص خوفزدہ ہو کر اس سرزمین پر قدم رکھتا ہے تو وہ ہمارے ہاں ہی پناہ ڈھونڈتا ہے۔ آپ ﷺ نے ان کا یہ خلوص دیکھ کر ان کے لیے بھلائی کی دعا کی آپ ﷺ نے ان سے فرمایا اس اونٹنی کا راستہ چھوڑ دو اسے اللہ تعالیٰ نے حکم دے رکھا ہے۔ اس وقت آپ ﷺ کے چہرہ اقدس پر مسرت کے آثار نمایاں تھے اور آپ ﷺ کے لبوں پر یہ دعا تھی اللہ تعالیٰ تم پر اپنی برکت نازل فرمائے۔ آپ ﷺ کی اونٹنی رواں دواں رہی حتیٰ کہ بنو بیاضہ کا محلہ آگیا بنو بیاضہ کے سردار حضرت زیاد بن لبید اور حضرت فروہ بن عمرو رضی اللہ عنہما بارگاہ رسالت میں حاضر ہوئے انہوں نے بھی اسی طرح عقیدت کا اظہار کیا اور یہ خواہش کی کہ حضور ﷺ ان کے ہاں قدم رنجہ فرمائیں۔ آپ ﷺ نے فرمایا اس کا راستہ چھوڑ دو اللہ تعالیٰ نے اس کو حکم دے رکھا ہے۔ آپ ﷺ کی اونٹنی چلتی رہی حتیٰ کہ بنو ساعدہ کا محلہ آگیا ان کے سردار حضرت سعد بن عبادہ، منذر بن عمرو اور ابودجانہ رضی اللہ عنہم آپ ﷺ کے پاس حاضر ہوئے اور عرض کی کہ آپ ﷺ ہمارے ہاں قیام فرمائیں۔ آپ ﷺ نے انہیں بھی یہی جواب مرحمت فرمایا۔ اونٹنی آگے بڑھتی جا رہی تھی حتیٰ کہ بنی نجار کا محلہ آگیا بنو نجار آپ ﷺ کے ماموں تھے۔ یعنی آپ ﷺ کے جد امجد حضرت عبدالمطلب کے ننھیال تھے۔ بنو عدی بن نجار نے بھی اسی طرح آپ ﷺ سے عرض کی جیسا کہ پہلے گذر چکا ہے ایک روایت میں ہے۔ انہوں نے عرض کی یا رسول اللہ! صلی اللہ علیک وسلم ہم آپ کے ماموں ہیں۔ آپ کا ہمارے ساتھ قریبی تعلق ہے۔ ہمارے ہاں عزت بھی ہے، ہماری افرادی قوت بھی زیادہ ہے اور ہمارے پاس اسلحہ کے بھی ڈھیر ہیں۔ ہمیں چھوڑ کر کسی اور شخص کے پاس تشریف نہ لے جائیں۔ اس قوم میں کوئی اور شخص ایسا نہیں جو آپ کا ہم سے زیادہ مستحق ہو۔ ہماری آپ سے قرابت داری بھی ہے۔ آپ ﷺ نے انہیں بھی یہی جواب دیا۔ اس کا راستہ چھوڑ دو اللہ کی جانب سے اسے حکم دے دیا گیا ہے۔ وہ اونٹنی آگے ہی رواں دواں رہی۔ حتیٰ کہ وہ ایک جگہ بیٹھ گئی۔ وہاں مالک بن النجار کا گھڑا تھا۔ وہ اونٹنی جہاں بیٹھی تھی۔ وہ حضرت سہل اور حضرت سہیل رضی اللہ عنہما کا مربد تھی۔ حضرت سہیل اور حضرت سہل رافع بن عمرو کے لخت جگر تھے۔ مربد سے مراد وہ جگہ ہے جہاں لوگ اپنی کھجوریں خشک کیا کرتے تھے۔ ابھی تک حضور ﷺ اونٹنی کے اوپر ہی تشریف فرما تھے۔ وہ اپنی جگہ سے اٹھی اور حضرت ابویوب خالد بن زید رضی اللہ عنہ کے دروازے کے پاس جا کر بیٹھ گئی۔ پھر وہاں سے اٹھی اور دوبارہ اس جگہ آ کر بیٹھ گئی جہاں پہلے بیٹھی تھی۔

حضرت علامہ ابن حجر رحمۃ اللہ علیہ فرماتے ہیں کہ یہ اس امر کی طرف اشارہ تھا کہ آپ ﷺ کی حیات مطہرہ بھی اسی جگہ بسر ہوگی اور آپ ﷺ کا روضہ اطہر بھی اسی جگہ ہوگا۔

وہاں اونٹنی نے اپنی گردن زمین پر رکھ دی اور اپنا منہ کھولے بغیر آواز نکالنے لگی حضور ﷺ اونٹنی سے نیچے تشریف لائے آپ ﷺ نے فرمایا ان شاء اللہ ہماری یہی قیام گاہ ہے۔ آپ ﷺ سے اجازت لے کر حضرت ابو ایوب انصاری رضی اللہ عنہ نے آپ ﷺ کا سامان اٹھایا اور اسے اپنے گھر میں لے جانے کا شرف حاصل کیا۔ حضور ﷺ کے ساتھ حضرت زید بن حارثہ رضی اللہ عنہ بھی تھے۔ بنو نجار کا محلہ انصار کے تمام محلوں سے بہترین اور افضل تھا۔ وہ آپ ﷺ کے جد امجد حضرت عبدالمطلب کے ننھیال تھے۔ اللہ تعالیٰ نے انہیں حضور ﷺ کی ابدی رفاقت کا شرف بخشا۔

ایک روایت ہے کہ جب پہلی مرتبہ اونٹنی بیٹھی تو لوگ آپ ﷺ کی خدمت اقدس میں حاضر ہوئے اور عرض کی یا رسول اللہ! صلی اللہ علیک وسلم ہمارے ہاں قیام فرمائیں آپ ﷺ نے فرمایا اس کا راستہ چھوڑ دو وہ اونٹنی اس جگہ سے کھڑی ہوگئی۔ حتیٰ کہ وہ منبر شریف کے پاس بیٹھ گئی۔ اس نے اپنی گردن زمین پر رکھ دی آپ علیہ الصلوٰۃ والسلام اس سے نیچے اترے اور یہ آیت مبارکہ چار مرتبہ تلاوت فرمائی۔

رَبِّ أَنْزِلْنِي مُنْزَلًا مُّبَرَّكَ ۖ وَآتِنِي حَيْثُ الْمُنْزِلِينَ
(المؤمنون: ۲۹)

”اے میرے رب! اتار مجھے ہر بابرکت منزل پر اور تو ہی سب سے بہتر اتارنے والا ہے۔“

آپ ﷺ پر وحی کی سی کیفیت طاری ہوگئی۔ جب یہ کیفیت ختم ہوئی تو آپ ﷺ نے فرمایا ان شاء اللہ یہی جگہ ہماری منزل ہوگی۔ حضرت ابو ایوب انصاری رضی اللہ عنہ آپ صلی اللہ علیک وسلم کی خدمت اقدس میں حاضر ہوئے اور عرض کی میرا گھر تمام گھروں سے زیادہ قریب ہے۔ آپ ﷺ مجھے اجازت مرحمت فرمائیں کہ میں آپ ﷺ کا سامان اپنے گھر منتقل کروں۔ آپ ﷺ نے انہیں سامان منتقل کرنے کی اجازت دی۔ انہوں نے آپ ﷺ کا سامان اپنے گھر منتقل کیا۔ آپ ﷺ نے اونٹنی کو سایہ میں بٹھایا۔ جب آپ صلی اللہ علیہ وسلم کا سامان منتقل ہو گیا تو آپ ﷺ نے فرمایا: الْمَرْءُ مَعَ رِجْلِهِ ”آدمی اپنے سامان کے ساتھ ہی ہوتا ہے۔“ پھر حضرت اسعد بن زرارہ رضی اللہ عنہ آپ ﷺ کی خدمت میں حاضر ہوئے اور اونٹنی کی تکمیل تھام لی۔ پھر وہ اونٹنی ان کے پاس ہی رہی۔

”السیرۃ النبویہ“ میں ہے جب حضور ﷺ نے خیبر پر لشکر کشی فرمائی تو آپ ﷺ نے حضرت محمد بن مسلمہ الانصاری رضی اللہ عنہ کو بلایا اور فرمایا۔ ہمارے لیے ایک ایسی قیام گاہ تلاش کرو جو یہودیوں کے قلعوں سے دور ہوتا کہ صحابہ کرام کو اس کے تیر نہ پہنچ سکیں۔ محمد بن مسلمہ الانصاری رضی اللہ عنہ نے جستجو کی تو ان کو ایک ایسی ہی محفوظ جگہ مل گئی وہ بارگاہ رسالت میں حاضر ہوئے اور عرض کی یا رسول اللہ! صلی اللہ علیک وسلم میں نے آپ کے لیے ایک ایسی قیام گاہ تلاش کر لی ہے جو محفوظ ہے۔ آپ ﷺ اس جگہ منتقل ہو گئے۔ جب شام ہوئی تو آپ ﷺ نے اپنے صحابہ کو بھی وہاں ہی منتقل ہونے کا حکم فرمایا۔ کچھ دیر بعد آپ ﷺ کی اونٹنی اٹھی اور اپنی مہار کو کھینچتے ہوئے چل پڑی۔ صحابہ کرام نے اس اونٹنی کو واپس لانے کے لیے پکڑ لیا۔ آپ ﷺ نے فرمایا اس کو چھوڑ دو۔ اللہ کی طرف سے اسے حکم دیا گیا ہے۔ جب وہ اونٹنی ایک دوسری چٹان کے پاس پہنچی تو وہ وہاں بیٹھ گئی۔ حضور ﷺ بھی اسی جگہ منتقل ہو گئے۔ لوگ بھی آپ ﷺ کے ساتھ وہاں منتقل ہو گئے اور اسی جگہ کو اپنی

چھاؤنی بنا لیا۔ وہ جگہ جہاں اونٹنی بیٹھی تھی۔ وہ اہل خیبر اور قبیلہ غطفان کے درمیان تھی۔ اونٹنی کے وہاں بیٹھنے میں یہی حکمت پنہاں تھی کہ غطفان اہل خیبر کی مدد نہ کر سکیں۔ کیونکہ یہ آپس میں ایک دوسرے کے حلیف تھے۔

امام بخاری نے حضرت مسور بن مخرمہ رضی اللہ عنہ سے روایت کیا ہے وہ فرماتے ہیں۔ کہ صلح حدیبیہ کے سال حضور ﷺ اپنے صحابہ کرام کے ساتھ روانہ ہوئے جب آپ ﷺ ذوالحلیفہ کے مقام پر آئے تو آپ ﷺ نے قربانی کے جانوروں کو قلا دے پہنا دیئے۔ ان پر علامات لگائیں اور وہاں سے عمرے کا احرام باندھا۔ آپ ﷺ نے قبیلہ خزاعہ کے ایک جاسوس کو روانہ فرمایا جب آپ ﷺ "غدير الاثطاط" کے مقام پر خیمہ زن ہوئے تو وہ جاسوس آپ ﷺ کی خدمت میں حاضر ہوا۔ اس نے عرض کی قریش مکہ نے آپ صلی اللہ علیہ وسلم کے لیے ایک عظیم لشکر جمع کیا ہے۔ انہوں نے آپ کے لیے جیشوں کو جمع کیا ہے۔ وہ آپ سے ضرور جنگ کریں گے۔ وہ آپ کو ضرور روکیں گے۔ وہ آپ ﷺ سے ضرور مدافعت کریں گے۔ آپ ﷺ نے صحابہ کرام سے فرمایا مجھے مشورہ دو کیا میں ان لوگوں کے اہل و عیال اور اولاد پر حملہ آور ہوں جو ہم کو بیت اللہ کی زیارت سے روکنے کا ارادہ کر رہے ہیں۔ یا تمہارا یہ خیال ہے کہ ہم بیت اللہ کا ہی ارادہ کریں۔ جو ہم کو روکے ہم اسی کے ساتھ جہاد کریں۔ حضرت ابو بکر صدیق رضی اللہ عنہ نے فرمایا یا رسول اللہ! صلی اللہ علیہ وسلم آپ صرف بیت اللہ کا ارادہ فرما کر ہی مدینہ طیبہ سے نکلے ہیں۔ آپ صلی اللہ علیہ وسلم کا ارادہ نہ ہی تو کسی کو قتل کرنے کا تھا اور نہ ہی کسی کے ساتھ ہمدرد آزما ہونے کا۔ آپ صرف بیت اللہ کا ہی ارادہ فرمائیں جو ہم کو اس سے روکے گا ہم اس سے جہاد کریں گے۔ حضور نبی مکرم ﷺ نے فرمایا تم اللہ کا نام مبارک لے کر روانہ ہو جاؤ۔ جب یہ سعادت سے لبریز کارواں ایک جگہ پہنچا تو حضور ﷺ نے فرمایا خالد بن ولید قریش کے ایک دستہ کے ساتھ آ رہا ہے۔ تم دایاں راستہ اختیار کر لو۔ اللہ کی قسم! خالد کو اس کا شعور بھی نہیں ہوگا۔ خالد بن ولید کو حضور ﷺ کی اس پالیسی اور حکمت عملی کی خبر تک نہ ہوئی۔ حتیٰ کہ انہوں نے لشکر اسلام کے پاؤں سے اٹھنے والا گرد و غبار دیکھ لیا۔ پھر وہ قریش مکہ کو خطرہ سے آگاہ کرنے کے لیے ان کی جانب دوڑ گئے۔ ادھر حضور ﷺ اپنے صحابہ کے ساتھ پیش قدمی فرماتے رہے۔ جب آپ صحیحہ کے مقام تک پہنچے تو آپ ﷺ کی اونٹنی بیٹھ گئی۔ اوٹوں نے اس کو اٹھانے کی بہت کوشش کی لیکن وہ نہ اٹھی۔ لوگوں نے کہا قصویٰ (آپ ﷺ کی مبارک اونٹنی کا نام) اڑ گئی ہے۔ حضور ﷺ نے فرمایا یہ اڑی نہیں ہے اور نہ ہی اس کی یہ عادت ہے بلکہ اس کو اسی ذات نے روک دیا ہے جس نے ہاتھیوں کو روکا تھا۔ آپ ﷺ نے فرمایا مجھے اس ذات کی قسم جس کے قبضہ قدرت میں میری جان ہے کہ اگر انہوں نے مجھ سے کسی بھی ایسی چیز کا مطالبہ کیا جس میں حرمتوں کی تعظیم پائی جاتی ہو تو میں انہیں وہ ضرور عطا کروں گا۔ پھر آپ ﷺ نے اپنی اونٹنی کو جھڑکا وہ اونٹنی کھڑی ہوئی۔ آپ ﷺ نے اپنا راستہ تبدیل کر لیا۔ حتیٰ کہ آپ ﷺ نے "حدیبیہ" کے مقام پر قیام فرمایا اور صلح کی گفتگو ہوئی۔ حدیبیہ کے مقام پر کئی معجزات رونما ہوئے جن کا تذکرہ ان کے متعلقہ ابواب میں کیا جائے گا۔

المزاورہ الطمرانی اور ابو نعیم نے حضرت جابر رضی اللہ عنہ سے روایت کیا ہے وہ بیان فرماتے ہیں کہ غزوہ ذات الرقاع میں ہم حضور ﷺ کے ساتھ سفر پر رواں ہوئے۔ پھر انہوں نے اس خاتون کا قصہ بیان فرمایا جو اپنے مجنون بچے کو لے کر بارگاہ

رسالت میں حاضر ہوئی۔ حضور ﷺ نے اپنا لعاب دہن اس کے منہ میں ڈالا۔ اللہ تعالیٰ نے اس کو شفا کاملہ عطا فرمائی۔ اسی طرح انہوں نے ان دو درختوں کا بھی قصہ بیان کیا جو آپس میں مل گئے تھے۔ غوث بن الحارث کا قصہ بیان کیا۔ انہوں نے فرمایا کہ غوث بن حارث کے ہاتھ لرز گئے۔ حتیٰ کہ اس کے ہاتھ سے تلوار گر پڑی (جیسا کہ یہ واقعہ پہلے نقل کیا جا چکا ہے) پھر حضرت جابر رضی اللہ عنہ نے فرمایا ہم وہاں سے واپس آ گئے۔ جب ہم مقام حسرہ کے نشیبی علاقہ میں پہنچے تو ایک اونٹ بھاگتا ہوا بارگاہ رسالت میں حاضر ہوا۔ آقا علیہ الصلوٰۃ والسلام نے فرمایا کیا تم جانتے ہو کہ یہ اونٹ کیا کہہ رہا ہے۔ یہ اونٹ میرے پاس اپنے مالک کے خلاف شکایت کر رہا ہے۔ یہ کہتا ہے کہ اس نے کئی سال اپنے مالک کی کھیتی باڑی کی اور اب وہ اسے فوج کرنا چاہتا ہے اے جابر! اس کے مالک کے پاس جاؤ اور اسے میری بارگاہ میں لے کر آؤ۔ میں نے عرض کی یا رسول اللہ! صلی اللہ علیک وسلم میں اس کے مالک کو نہیں جانتا۔ آپ ﷺ نے فرمایا یہ اونٹ تیری راہنمائی کرے گا۔ وہ اونٹ تیزی کے ساتھ میرے آگے آگے چلا اور مجھے اپنے مالک کے پاس لے گیا۔ میں اس کے مالک کو بارگاہ رسالت میں لے آیا۔ حضرت جابر رضی اللہ عنہ فرماتے ہیں کہ غزوة ذات الرقاع کو غزوة الاعاجیب کا نام بھی دیا جاسکتا ہے۔

امام احمد، ابن سعد اور الحاکم نے حضرت یعلیٰ بن حمرہ رضی اللہ عنہ سے روایت کیا ہے۔ وہ فرماتے ہیں۔ کہ میں نے حضور ﷺ کے ساتھ مکہ کی طرف سفر کیا۔ میں نے آپ ﷺ کی جانب سے عجیب چیز کا مشاہدہ کیا۔ آپ ﷺ نے مجھے فرمایا، ان کھجوروں کی طرف جاؤ اور ان سے کہو کہ رسول اللہ ﷺ تمہیں حکم فرما رہے ہیں کہ تم دونوں اکٹھی ہو جاؤ میں ان کے پاس گیا اور انہیں نبی کریم علیہ الصلوٰۃ والسلام کا حکم سنایا۔ ان میں سے ہر کھجور نے اپنی جڑوں کو زمین سے باہر نکالا اور وہ ایک دوسرے کے ساتھ مل گئیں۔ حضور ﷺ نے ان کے پیچھے قضائے حاجت فرمائی۔ پھر آپ ﷺ نے مجھے حکم فرمایا کہ ان کے پاس جاؤ اور انہیں کہو کہ وہ اپنی اپنی جگہ پر چلی جائیں۔ میں ان کھجوروں کے پاس آیا اور انہیں رسول کریم ﷺ کا حکم سنایا۔ آپ ﷺ کا حکم سنتے ہی دونوں کھجوریں اپنی اپنی جگہ پر چلی گئیں۔

ایک عورت بارگاہ مصطفویہ میں حاضر ہوئی۔ اس نے کہا میرے اس نور نظر کو سات سال سے آسیب ہے وہ دن میں دو مرتبہ اس پر حملہ کرتا ہے۔ آپ ﷺ نے اس عورت سے کہا مجھے اپنا بچہ دکھاؤ آپ ﷺ نے اس کے منہ میں اپنا لعاب دہن ڈالا اور فرمایا اے اللہ کے دشمن! نکل جا میں اللہ کا نبی ہوں۔ آپ ﷺ نے اس عورت سے فرمایا۔ جب ہم واپس آئیں تو ہمیں اس بچے کی کیفیت کے متعلق آگاہ کرنا۔ جب آپ ﷺ واپس آئے تو اس عورت کو آپ ﷺ سے ملاقات کا شرف حاصل ہوا عرض کی مجھے اس ذات کی قسم جس نے آپ صلی اللہ علیک وسلم کو عز و شرف سے نوازا ہے۔ جب سے آپ ہم سے جدا ہوئے ہیں۔ ہم نے دوبارہ اس آسیب کو نہیں دیکھا۔ پھر آپ ﷺ کی خدمت اقدس میں ایک اونٹ حاضر ہوا وہ آپ ﷺ کے سامنے کھڑا ہو گیا۔ اس کی آنکھوں میں آنسو چھلک رہے تھے۔ آپ ﷺ نے اس کے مالکوں کو بلایا اور فرمایا اس اونٹ کے ساتھ تمہارا رویہ کیسا ہے۔ یہ تمہاری شکایت کر رہا ہے۔ انہوں نے عرض کی، ہم اس اونٹ کو اپنے کام میں لاتے رہے جب یہ بوڑھا ہو گیا اور اس میں کام کرنے کی طاقت نہ رہی تو ہم نے عہد کیا کہ ہم کل اسے فوج کر دیں گے۔ آپ

ﷺ نے فرمایا اس کو ذبح نہ کرو۔ اس کو اپنے اونٹوں میں چھوڑ دو۔

امام بیہقی اور ابو نعیم نے یہی روایت ایک اور سند سے بیان کی ہے۔ اس میں ہے کہ حضور ﷺ نے فرمایا یہ اونٹ کہہ رہا ہے کہ میں نے ان کے ہاں نشوونما پائی۔ یہ مجھے اپنے کام کاج میں استعمال کرتے رہے۔ اب جبکہ میں بوڑھا ہو گیا ہوں تو یہ مجھے ذبح کرنا چاہتے ہیں۔

امام بیہقی اور ابو نعیم نے ایک اور سند سے حضرت یعلیٰ رضی اللہ عنہ سے روایت کیا ہے وہ فرماتے ہیں کہ میں نے حضور ﷺ سے تین اشیاء کا مشاہدہ کیا۔ ایک دفعہ ہم آپ ﷺ کے ساتھ ایک سفر میں جا رہے تھے۔ ہم ایک اونٹ کے پاس سے گزرے اس پر بہت سا سامان لدا ہوا تھا۔ جب اونٹ نے حضور ﷺ کو دیکھا تو اس نے بلبلا نا شروع کر دیا اور اپنی گردن نیچے رکھ دی۔ آپ ﷺ نے اس اونٹ کے مالک کو بلایا اور اس سے فرمایا یہ اونٹ کم چارہ اور زیادہ کام کی شکایت کر رہا ہے۔ اس کے ساتھ عمدہ سلوک کرو۔ پھر ہم اپنے سفر پر رواں ہو گئے۔ حتیٰ کہ ہم ایک جگہ فروکش ہوئے۔ حضور ﷺ کو استراحت ہو گئے۔ ایک درخت زمین کو چیرتا ہوا آیا اس نے آپ ﷺ کو ڈھانپ لیا پھر اپنی جگہ پر چلا گیا۔ جب آپ ﷺ نیند سے بیدار ہوئے تو میں نے آپ ﷺ سے یہ واقعہ عرض کیا۔ آپ ﷺ نے فرمایا اس درخت نے اپنے رب سے اجازت طلب کی تھی کہ وہ مجھے سلام عرض کرے۔ پھر اسی طرح انہوں نے بچے کا ذکر کیا۔

الطبرانی، ابو نعیم اور حاکم نے حضرت عبداللہ بن قرط رضی اللہ عنہ سے روایت کیا ہے کہ عید الاضحیٰ کے دن حضور ﷺ کے پاس پانچ یا چھ اونٹ لائے گئے۔ وہ تمام بارگاہ رسالت میں مسرت کے ساتھ حاضر ہوئے تاکہ آپ جس سے چاہیں ذبح کرنے کی ابتداء کریں۔

امام بیہقی حضرت جابر بن عبداللہ رضی اللہ عنہما سے روایت کیا ہے کہ بنی سلمہ کے ایک شخص کا اونٹ پاگل ہو گیا وہ بنی سلمہ پر حملہ آور ہوا اور انہیں اپنے پاس آنے سے روکنے لگا۔ حتیٰ کہ اس کے کھجوروں کے بانغات پانی نہ ملنے کی وجہ سے خشک ہونے لگے۔ انہوں نے حضور ﷺ کی بارگاہ میں اونٹ کی شکایت کی۔ حضور ﷺ ادھ تشریف لے گئے۔ حتیٰ کہ آپ ﷺ نخلستان کے دروازے تک پہنچ گئے۔ حضور ﷺ سے عرض کی گئی کہ ہمیں اونٹ کی طرف سے آپ کو نقصان پہنچنے کا اندیشہ ہے۔ آپ ﷺ نے فرمایا باغ میں داخل ہو جاؤ تمہیں کوئی نقصان نہیں پہنچے گا۔ جب اونٹ نے حضور ﷺ کو دیکھا تو وہ اپنے سر کو جھکا کر آپ ﷺ کی بارگاہ میں حاضر ہو گیا۔ حتیٰ کہ وہ آپ ﷺ کے سامنے کھڑا ہوا اور اس نے آپ ﷺ کو سجدہ کیا۔ آپ ﷺ نے حضرت جابر رضی اللہ عنہ سے فرمایا اپنے اونٹ کے پاس آو اور اس کو نیکل ڈالو۔

امام بیہقی اور ابو نعیم نے حضرت عبداللہ بن ابی اوفیٰ رضی اللہ عنہ سے روایت کیا ہے وہ فرماتے ہیں کہ ایک دن ہم حضور ﷺ کے سامنے بیٹھے ہوئے تھے۔ آپ ﷺ کے پاس ایک آنے والا آیا اور آپ ﷺ سے عرض کی کہ فلاں قبیلہ کا اونٹ بھاگ گیا ہے۔ حضور ﷺ اپنی جگہ سے اٹھے ہم بھی آپ ﷺ کیساتھ ہی کھڑے ہو گئے۔ ہم نے آپ ﷺ سے عرض کی یا رسول اللہ! صلی اللہ علیک وسلم آپ اس اونٹ کے قریب نہ جائیں۔ ہمیں اندیشہ ہے کہ کہیں وہ آپ صلی اللہ علیک وسلم

وسلم کو نقصان نہ پہنچائے۔ حضور ﷺ اونٹ کے قریب گئے۔ جب اس نے آپ ﷺ کی زیارت کی تو وہ فوراً سجدہ ریز ہو گیا۔ حضور نبی مکرم ﷺ نے اپنا دست اقدس اونٹ کے سر پر رکھا اور فرمایا اس کی مہار لے کر آؤ۔ ہم آپ ﷺ کے پاس مہار لے کر آئے۔ آپ ﷺ نے اسے مہار ڈالی اور فرمایا اس اونٹ کے مالک کو لاؤ جب اس کا مالک آپ ﷺ کی بارگاہ میں حاضر ہوا تو آپ ﷺ نے فرمایا ”اس اونٹ کو عمدہ چارہ دیا کرو اور اس کی طاقت سے زیادہ اس پر بوجھ نہ ڈالا کرو“۔

امام بیہقی، ابو نعیم اور الطبرانی نے حضرت ابن عباس رضی اللہ عنہما سے روایت کیا ہے وہ فرماتے ہیں کہ ایک قوم بارگاہ رسالت میں حاضر ہو کر عرض کناں ہوئی یا رسول اللہ! صلی اللہ علیک وسلم ہمارا ایک اونٹ مست ہو کر ہمارے باغ میں بیٹھ گیا ہے۔ حضور ﷺ اس اونٹ کے پاس آئے اور فرمایا اے اونٹ! میرے پاس آ۔ آپ ﷺ کی آواز پر اونٹ سر جھکاتے ہوئے آپ ﷺ کی بارگاہ میں حاضر ہو گیا۔ حضور ﷺ نے اس کو نکیل ڈالی اور اسے اس کے مالک کے حوالے کر دیا۔ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم گویا یہ اونٹ جانتا ہے کہ آپ اللہ کے رسول ہیں۔ آپ ﷺ نے فرمایا ان دو سخت زمینوں کے درمیان ہر چیز جانتی ہے کہ میں اللہ کا نبی ہوں۔ لیکن کافر انسان اور کافر جنات کو یہ علم نہیں۔

امام بیہقی نے حضرت حماد بن سلمہ سے روایت کیا ہے وہ فرماتے ہیں کہ میں نے بنی قیس کے ایک بزرگ سے سنا ہے۔ وہ اپنے باپ سے روایت کرتے ہیں۔ وہ فرماتے ہیں کہ ہمارے پاس ایک سرکش اونٹنی تھی۔ سرکشی کی وجہ سے ہم اسے قابو نہیں کر سکتے تھے۔ حضور ﷺ اس اونٹنی کے قریب تشریف لے گئے اور اس کی کھیری پر اپنا دست اقدس پھیرا۔ آپ ﷺ کے ہاتھ مبارک کی برکت سے اس کی کھیری دودھ سے لبریز ہو گئی۔ حضور ﷺ نے اس کا دودھ دوہا اور نوش فرمایا۔

ابن ابی شیبہ، امام بیہقی اور ابو نعیم نے حضرت عبداللہ بن جعفر رضی اللہ عنہما سے روایت کیا ہے وہ فرماتے ہیں کہ حضور ﷺ انصار کے ایک شخص کے باغ میں تشریف لے گئے۔ اس باغ میں ایک اونٹ تھا۔ جب اس نے حضور ﷺ کا رخ انور دیکھا تو وہ محبت کے ساتھ آپ ﷺ کی جانب آیا۔ اس کی آنکھیں آنسوؤں سے بھر آئیں۔ آپ ﷺ نے فرمایا اس اونٹ کا مالک کون ہے انصار کا ایک نوجوان آگے بڑھا۔ اس نے عرض کی یہ اونٹ میرا ہے۔ آپ ﷺ نے فرمایا کیا تو اس اونٹ کے بارے میں اللہ سے نہیں ڈرتا جس نے تجھے اس کا مالک بنایا ہے۔ یہ میرے پاس شکایت کر رہا ہے کہ تم اس کو بھوکا رکھتے ہو اور اس کی طاقت سے زیادہ اس سے کام لیتے ہو۔

امام احمد، ابن ابی شیبہ، دارمی اور ابو نعیم نے حضرت جابر بن عبداللہ رضی اللہ عنہما سے روایت کیا ہے۔ وہ فرماتے ہیں کہ ہم حضور نبی محترم ﷺ کے ساتھ بنی نجار کے ایک باغ میں گئے۔ ہم نے وہاں ایک اونٹ دیکھا جو شخص بھی باغ میں جاتا وہ اونٹ اس پر حملہ کر دیتا۔ حضور نبی کریم ﷺ اس کے پاس آئے اور اس کو اپنی جانب بلایا۔ وہ سر جھکا کر آپ ﷺ کی بارگاہ بے کس پناہ میں حاضر ہوا۔ وہ آپ ﷺ کے سامنے ادب سے بیٹھ گیا۔ آپ ﷺ نے فرمایا اس کی مہار لے کر آؤ۔ آپ ﷺ نے اونٹ کو مہار ڈالی اور اسے اس کے مالک کو دے دیا۔ پھر آپ ﷺ نے ہماری جانب توجہ فرمائی اور فرمایا زمین اور آسمان کے

مابین ہر چیز جانتی ہے کہ میں اللہ کا رسول ہوں۔ مگر نافرمان انسان اور عصیاں شعار جنات مجھ سے نا آشنا ہیں۔
ابن سعد نے حضرت حسن بصری رحمۃ اللہ علیہ سے روایت کیا ہے وہ فرماتے ہیں کہ زینت عرش معلیٰ ﷺ مسجد نبوی میں تشریف فرما تھے۔ ایک اونٹ بھاگتا ہوا آپ ﷺ کی خدمت میں حاضر ہوا اس نے اپنا سر حضور ﷺ کی آغوش میں رکھ دیا اور بلبلانے لگا۔ آپ ﷺ نے فرمایا کہ یہ اونٹ کہہ رہا ہے کہ وہ ایک شخص کی ملکیت میں ہے۔ وہ شخص اسے ذبح کر کے اپنے والد کی طرف سے کھانا دینا چاہتا ہے۔ یہ میرے پاس مدد طلب کرنے کے لیے آیا ہے۔ کچھ دیر بعد اس کا مالک بھی آپ ﷺ کے پاس آ گیا۔ آپ ﷺ نے اس کو اسے ذبح نہ کرنے کا حکم دیا۔

امام احمد اور ابو نعیم نے حضرت عائشہ صدیقہ رضی اللہ عنہا سے روایت کیا ہے کہ حضور ﷺ اپنے کچھ صحابہ میں تشریف فرما تھے۔ ایک اونٹ آپ ﷺ کی بارگاہ میں آیا وہ آپ ﷺ کے سامنے سجدہ ریز ہو گیا۔
الہزار نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ حضور ﷺ ایک باغ میں تشریف لے گئے۔ آپ ﷺ کے پاس ایک اونٹ آیا۔ وہ آپ ﷺ کے سامنے سجدہ کناں ہو گیا۔

ابو نعیم نے حضرت ثعلبہ بن ابی مالک رضی اللہ عنہ سے روایت کیا ہے وہ فرماتے ہیں کہ بنی سلمہ کے ایک شخص نے ایک اونٹ خریدا جس پر وہ پانی لایا کرتا تھا۔ ایک دن اس نے اس کو اپنے مرید میں باندھا تا کہ وہ اس پر کچھ سامان لادے۔ وہ اونٹ مست ہو گیا کوئی شخص بھی اس کے قریب جانے کی جرأت نہیں کرتا تھا۔ وہ شخص بارگاہ رسالت میں حاضر ہوا اور تمام داستان بیان کی۔ آپ ﷺ نے فرمایا اس اونٹ کو کھول دو۔

لوگوں نے عرض کی یا رسول اللہ! صلی اللہ علیک وسلم ہمیں خطرہ ہے کہ وہ اونٹ نہیں آپ کو کوئی نقصان نہ دے۔ آپ ﷺ نے دوبارہ فرمایا اس کو کھول دو۔ جب اونٹ نے مالک کون و مکان ﷺ کو دیکھا تو وہ فوراً سجدہ ریز ہو گیا۔ اس کی سجدہ ریزی دیکھ کر قوم نے اللہ تعالیٰ کی تسبیح بیان کی۔ انہوں نے عرض کی یا رسول اللہ! صلی اللہ علیک وسلم ہم اس اونٹ سے زیادہ مستحق ہیں کہ آپ ﷺ کو سجدہ کریں۔ آپ ﷺ نے فرمایا اگر اللہ و چیموز کر مخلوق و سجدہ کرنا جائز ہوتا تو میں عورت و غلام کرتا کہ وہ اپنے خاوند کو سجدہ کرے۔

الطبرانی اور ابو نعیم نے حضرت یعلیٰ بن مرہ سے روایت کیا ہے وہ فرماتے ہیں کہ ایک دن حضور ﷺ باہر تشریف لائے۔ ایک اونٹ بلبلاتا ہوا۔ آپ ﷺ کی خدمت میں حاضر ہوا۔ اس نے آپ علیہ الصلوٰۃ والسلام کو سجدہ کیا۔ انہوں نے کہا ہم اس بات کے زیادہ مستحق ہیں کہ ہم حضور نبی کریم ﷺ کو سجدہ کریں۔ آپ ﷺ نے فرمایا اگر میں کسی کو غلام دیتا کہ وہ اللہ کے علاوہ کسی اور کو سجدہ کرے تو میں عورت کو حکم کرتا کہ وہ اپنے خاوند کو سجدہ کرے۔ آپ ﷺ نے فرمایا یہ تمہیں معلوم ہے کہ یہ اونٹ کیا کہہ رہا ہے؟ یہ اونٹ شکایت کر رہا ہے کہ اس نے اپنے مالکوں کی چالیس سال خدمت کی۔ جب وہ بوڑھا ہو گیا تو انہوں نے اس کے چارہ میں کمی اور اس کے کام میں اضافہ کر دیا۔ اب ان کے ہاں ایک شادی ہے۔ انہوں نے اس کو ذبح کرنے کے لیے چھری پکڑی ہے۔ حضور ﷺ نے اس اونٹ کے مالکوں کی طرف پیغام بھیجا۔ جب وہ آپ

ﷺ کی خدمت میں حاضر ہوئے تو آپ ﷺ نے ان کو اونٹ کی تمام داستان سنائی۔ انہوں نے عرض کی یا رسول اللہ! صلی اللہ علیک وسلم اللہ کی قسم اونٹ نے سچ کہا ہے۔ آپ ﷺ نے فرمایا تم اسے میرے لیے چھوڑ دو۔

ابو نعیم نے حضرت بریدہ رضی اللہ عنہ سے روایت کیا ہے وہ فرماتے ہیں کہ انصار کا ایک شخص بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم! ہمارے گھر ایک اونٹ ہے جو ہم سب کو مارتا ہے۔ ہم میں سے کوئی بھی اس کے پاس جانے کی جرأت نہیں کرتا۔ حضور ﷺ اس شخص کے گھر کے دروازے پر پہنچے اور اونٹ نے آپ ﷺ کا دیدار کیا تو وہ سجدہ ریز ہو گیا اس نے اپنی گردن زمین پر رکھ دی۔ حضور ﷺ نے اس کو سر سے پکڑا اور اپنا دست اقدس اس پر پھیرا۔ پھر آپ ﷺ نے مہار منگوائی اور اونٹ کو ڈال کر اس کے مالک کو دے دیا۔ حضرت ابو بکر صدیق اور حضرت عمر فاروق رضی اللہ عنہما نے عرض کی یا رسول اللہ! صلی اللہ علیک وسلم اس اونٹ کو معلوم ہو گیا تھا کہ آپ ﷺ اللہ کے نبی ہیں۔ آپ ﷺ نے فرمایا کافر انسانوں اور کافر جنات کے علاوہ ہر چیز جانتی ہے کہ میں اللہ کا سچا نبی ہوں۔

ابو نعیم نے حضرت انس رضی اللہ عنہ سے روایت کیا ہے کہ انصار کے ایک شخص کے پاس ایک اونٹ تھا۔ اس نے اس شخص کے ساتھ سرکشی کی۔ وہ آدمی بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم میرا اونٹ سرکش ہو گیا ہے۔ میں اس ڈر سے اس کے قریب نہیں جاتا کہ وہ کہیں مجھ پر حملہ نہ کر دے۔ حضور ﷺ اس اونٹ کے پاس تشریف لے گئے۔ جب اس نے حضور ﷺ کو دیکھا تو وہ بلبلا تا ہوا آپ ﷺ کی خدمت میں حاضر ہوا اس نے اپنی گردن زمین پر رکھ دی اور حضور ﷺ کے ساتھ ہی بیٹھ گیا۔ اس کی دونوں آنکھوں سے آنسو بہنے لگے۔ آپ علیہ الصلوٰۃ والسلام نے فرمایا اے فلاں! تیرا اونٹ تیرے خلاف شکایت کر رہا ہے۔ اس کے ساتھ عمدہ سلوک کیا کرو وہ آدمی ایک رسی لے کر آیا اور اپنے اونٹ کے گلے میں ڈال دی۔

ابو نعیم نے حضرت ابو ہریرہ رضی اللہ عنہ سے روایت کیا ہے کہ حضور ﷺ انصار کے باغات میں سے ایک باغ میں داخل ہوئے۔ وہاں دو اونٹ تھے جو چیخ و پکار کر رہے تھے۔ جب نبی کریم ﷺ ان دونوں کے قریب ہوئے تو انہوں نے اپنی گردن کو زمین پر رکھ دیا۔ اس وقت حضور ﷺ کے ساتھ جو بھی افراد تھے انہوں نے اللہ کی حمد بیان کی۔

حاکم نے حضرت ابن عمر رضی اللہ عنہما سے روایت کیا ہے کہ ایک اعرابی نے بارگاہ رسالت میں شکایت کی کہ لوگ اس پر اونٹنی کو چرانے کا الزام لگاتے ہیں۔ اونٹنی نے دروازہ کے پیچھے سے حضور ﷺ سے عرض کی۔ مجھے قسم ہے اس ذات کی جس نے آپ کو حق کے ساتھ مبعوث کیا ہے۔ کہ اس شخص نے مجھے چوری نہیں کیا اور نہ ہی اس کے علاوہ کوئی اور شخص میرا مالک ہے۔ حاکم نے کہا ہے کہ اس روایت کے تمام راوی ثقہ ہیں۔ البتہ اس میں ایک راوی یحییٰ بن عبد اللہ المصری ہیں جو عبد الرزاق سے روایت کرتے ہیں۔ میں انہیں نہیں جانتا نہ ہی ان پر جرح کی گئی ہے۔ امام ذہبی فرماتے ہیں کہ یہ روایت اسی شخص کی گھڑی ہوئی ہے۔ علامہ سیوطی فرماتے ہیں کہ اس روایت کی ایک اور بھی سند ہے۔

الطبرانی نے حضرت زید بن ثابت رضی اللہ عنہ سے روایت کیا ہے وہ فرماتے ہیں کہ ایک شخص بارگاہ رسالت میں حاضر

ہوا اس نے کہا اس اعرابی نے اس اونٹ کو چوری کیا ہے۔ اسی وقت وہ اونٹ بلبلا یا اور حضور ﷺ نے اس کی آواز کو بڑے غور سے سنا پھر اس آدمی کو مخاطب کر کے کہا اس شخص سے اعراض کر لے تیرا اونٹ تیرے خلاف گواہی دے رہا ہے۔ وہ کہہ رہا ہے کہ تو جھوٹا ہے۔

ابن عبد الحکیم نے حضرت معاذ رضی اللہ عنہ سے روایت کیا ہے کہ حضور ﷺ نے انہیں یمن بھیجا۔ آپ ﷺ نے حضرت معاذ کو ایک اونٹنی پر سوار کیا اور فرمایا اے معاذ! اپنے سفر پر روانہ ہو جا حتی کہ جتد آجائے جس جگہ یہ اونٹنی بیٹھ جائے وہاں اذان دینا، نماز ادا کرنا اور اسی جگہ مسجد بنا دینا۔ حضرت معاذ رضی اللہ عنہ سفر پر روانہ ہوئے۔ حتی کہ جتد آ گیا اس جگہ اپنی اونٹنی کو گھومایا لیکن اس نے بیٹھنے سے انکار کر دیا۔ آپ نے وہاں کے لوگوں سے دریافت کیا۔ کیا اس کے علاوہ کوئی اور بھی جتد ہے؟ لوگوں نے کہا ہاں ایک اور بھی جتد ہے اس کا نام ”جتد رکامہ“ ہے۔ جب آپ رضی اللہ عنہ جندر کامہ پہنچے تو وہاں آپ ﷺ کی اونٹنی آسالی سے بیٹھ گئی۔ حضرت معاذ رضی اللہ عنہ اپنی اونٹنی سے نیچے اترے۔ اذان دی، اقامت کہی اور نماز ادا کی (جتد یمن کا ایک شہر ہے)۔

گھوڑے کا آپ ﷺ کی اطاعت کرنا

قاضی عیاض نے شفا میں فرمایا ہے کہ حضور ﷺ ایک سفر پر روانہ ہوئے۔ آپ ﷺ ایک گھوڑے پر سوار تھے۔ راستہ میں نماز کا وقت ہو گیا۔ آپ ﷺ نے اپنے گھوڑے کو کھلا چھوڑا اور فرمایا اللہ تعالیٰ تجھے بابرکت بنائے۔ اپنی جگہ سے حرکت نہ کرنا حتی کہ ہم نماز سے فارغ ہو جائیں۔ حضور ﷺ نے اس کو قبلہ کی جانب کھڑا کیا۔ حضور ﷺ کے نماز ادا فرمانے تک گھوڑے نے اپنے کسی عضو کو بھی حرکت نہ دی۔ اس واقعہ میں حضور ﷺ کا ایک عظیم معجزہ ہے وہ یہ کہ ایک حیوان نے آپ ﷺ کے کلام کو سمجھا اور آپ ﷺ کے حکم کی اطاعت کی۔

خچر کا آپ ﷺ کے حکم کو بجالانا

ابو القاسم البغوی، امام بیہقی، ابو نعیم اور ابن عساکر نے حضرت شیبہ بن عثمان رضی اللہ عنہ سے روایت کیا ہے وہ فرماتے ہیں۔ کہ غزوہ حنین کے دن حضور ﷺ نے حضرت عباس رضی اللہ عنہ سے فرمایا، مجھے کچھ سنگریزے زمین سے اٹھا کر دیں۔ آپ ﷺ کے اس کلام کو خچر نے سمجھ لیا۔ وہ نیچے جھکی حتی کہ اس کا پیٹ زمین کے ساتھ چھونے لگا۔ اس نے چھو کنکریاں آپ ﷺ کو پیش کیں۔ آپ ﷺ نے وہ کنکریاں دشمن کی طرف پھینکیں اور فرمایا:

شَاهَتِ الْوُجُوهُ حَمَّ لَا يُنْصَرُونَ

ابو نعیم نے حضرت انس رضی اللہ عنہ سے روایت کیا ہے۔ غزوہ حنین میں مسلمانوں میں شکست کے آثار نمودار ہو گئے اس وقت حضور ﷺ اپنی خچر پر سوار تھے۔ اس کا نام دلدل تھا۔ آپ ﷺ نے اپنی خچر کو مخاطب کر کے فرمایا اے خچر! نیچے ہو جا، آپ ﷺ کا حکم سن کرو خچر نیچے ہو گئی۔ حتی کہ اس کا پیٹ زمین کے ساتھ لگ گیا۔ آپ ﷺ نے منہی بھر منی لے کر دشمن کی

طرف پھینکی اور فرمایا: حَمَّ لَا يُنْصَرُونَ قوم شکست سے دوچار ہوئی حالانکہ نہ ہی ہم نے شمشیر زنی کی اور نہ ہی کوئی عمر پہنچا۔
گدھے کا آپ علیہ الصلوٰۃ والسلام سے ہم کلام ہونا

ابن عساکر نے ابن منظور سے روایت کیا ہے کہ جب حضور نبی محترم ﷺ نے خیبر فتح کیا تو اس وقت آپ ﷺ کو ایک کالا گدھا ملا۔ حضور ﷺ نے اس گدھے سے گفتگو فرمائی اور اس گدھے نے آپ ﷺ کے ساتھ گفتگو کی۔ حضور نبی کریم ﷺ نے پوچھا تیرا نام کیا ہے؟ اس نے عرض کی میرا نام یزید بن شہاب ہے۔ اس نے عرض کیا کہ اللہ تعالیٰ نے ہماری نسل میں ساٹھ گدھوں کو پیدا فرمایا ہے۔ ان پر صرف انبیاء علیہم السلام نے ہی سواری کی ہے۔ مجھے امید تھی کہ آپ ﷺ مجھ پر ضرور سواری فرمائیں گے۔ آپ ﷺ آخر الانبیاء ہیں۔ اور میں اپنی نسل میں سب سے آخری ہوں۔ آپ ﷺ سے پہلے میں ایک یہودی کی ملکیت میں تھا۔ ان کو جان بوجھ کر نیچے گرا دیا کرتا تھا۔ وہ مجھے بہت زیادہ بھوکا رکھتا تھا اور میری پیٹھ پر مارا کرتا تھا۔ حضور ﷺ نے اس گدھے سے فرمایا تیرا نام بھور ہے۔ حضور ﷺ اس گدھے کو کسی شخص کے دروازے پر بھیجتے۔ وہ اس شخص کے دروازے پر آتا اپنے سر سے دروازے پر دستک دیتا۔ جب گھر کا مالک باہر آتا تو گدھا اس کو اشارے سے کہتا تجھے نبی کریم ﷺ یاد فرما رہے ہیں۔ جب حضور ﷺ نے وصال فرمایا تو وہ گدھا ابوہشم بن العتیبان کے کنویں کی طرف چلا گیا اور حضور ﷺ کی جدائی اور فراق کے غم میں اپنے آپ کو کنویں میں گرا دیا۔

ابو نعیم نے حضرت معاذ بن جبل رضی اللہ عنہ سے روایت کیا ہے کہ جب حضور ﷺ خیبر تشریف لے گئے تو آپ ﷺ کی خدمت اقدس میں ایک سیاہ گدھا حاضر ہوا۔ وہ نبی کریم ﷺ کے سامنے کھڑا ہو گیا۔ حضور ﷺ نے پوچھا تو کون ہے؟ اس نے کہا میں عمرو بن فلاں ہوں ہم تین بھائی تھے۔ ہمیں یہ شرف حاصل ہے کہ ہم سب پر انبیاء علیہم السلام نے سواری کی ہے۔ میں اپنے بھائیوں میں سب سے چھوٹا ہوں۔ مجھے یہ شرف حاصل ہے کہ آپ ﷺ مجھ پر سواری فرمائیں گے اس سے قبل میں ایک یہودی کی ملکیت میں تھا۔ جب بھی میں آپ ﷺ کو یاد کرتا تھا تو میں اسے منہ کے بل گرا دیتا تھا۔ عمرو مجھے بہت زیادہ مارتا تھا۔

واقفی کہتے ہیں کہ حضور ﷺ کے حجۃ الوداع سے واپسی پر وہ گدھا مر گیا۔ امام نووی نے ابن الصلاح سے اسی پر جزم کیا ہے۔ (یعنی وہ گدھا اسی سال ہی مرا تھا) اس طرح وہ گدھا حضور ﷺ کے وصال سے پہلے مر چکا تھا۔ ابو نعیم نے یہی حدیث حضرت معاذ بن جبل سے روایت کی ہے۔ ابن حبان وغیرہ نے بھی اس کو روایت کیا ہے۔ یہ حدیث کئی اسناد سے روایت کی گئی ہے۔ علامہ رزقانی فرماتے ہیں کہ اس واقعہ میں کوئی ایسی چیز نہیں جس کا شرعی طور پر انکار کیا جائے اور نہ حضور ﷺ کے لیے اس کا وقوع کوئی انوکھی بات ہے۔

تنبیہ

تیسری قسم کے چوتھے باب میں وہ احادیث گذر چکی ہیں جن کا تعلق حیوانات مثلاً اونٹ، گھوڑے اور گدھے کی صفات کی

تبدیلی کے ساتھ تھا۔ مثلاً یہ کہ وہ جانور پہلے کمزور تھے حضور ﷺ کے طفیل انہیں طاقت ملی پہلے وہ ست رو تھے۔ لیکن تاجدار حرم ﷺ کی برکت سے وہ تیز رفتار ہو گئے۔ یہ تمام حضور ﷺ کے معجزات ہی تھے۔ میں نے یہ واقعات اس جگہ اس لیے ذکر کئے تھے۔ کیونکہ میرے نزدیک وہاں ان کا تذکرہ زیادہ مناسب تھا۔

بکریوں کا حضور ﷺ کے لیے سجدہ ریز ہونا

ابونعیم نے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ انصار کے ایک باغ میں تشریف لے گئے۔ حضرت ابو بکر صدیق، حضرت عمر فاروق اور کچھ انصار رضی اللہ عنہم بھی آپ ﷺ کے ساتھ تھے۔ باغ میں بکریوں کا ایک ریوڑ تھا۔ انہوں نے حضور اکرم ﷺ کو سجدہ کیا۔ حضرت ابو بکر صدیق رضی اللہ تعالیٰ عنہ نے عرض کی یا رسول اللہ! صلی اللہ علیک وسلم ہم ان بکریوں سے زیادہ اس بات کے مستحق ہیں کہ آپ کو سجدہ کریں۔ آپ ﷺ نے فرمایا میری امت کا کوئی شخص بھی کسی کو سجدہ نہ کرے اگر اللہ تعالیٰ کے علاوہ کسی اور ذات کو سجدہ کرنا روا ہوتا تو میں عورت کو یہ حکم دیتا کہ وہ اپنے خاوند کو سجدہ کرے۔

عبدالرزاق نے مصنف میں روایت کیا ہے۔ الرضین بن عطاء نے فرمایا ہے کہ ایک قصاب نے ایک بکری کو ذبح کرنے کے لیے دروازہ کھولا۔ لیکن وہ بکری وہاں سے بھاگ گئی۔ وہ بارگاہ رسالت میں حاضر ہوئی۔ قصاب بھی اس کے پیچھے پیچھے بارگاہ مصطفویہ حاضر ہوا اور اس بکری کو ناگوں سے پکڑ کر کھینچنے لگا۔ رسول اللہ ﷺ نے بکری سے فرمایا اللہ کے حکم پر صبر کر اور انے قصاب! تو اسے موت کی جانب نرمی سے لے جا۔

امام بیہقی نے حضرت موسیٰ بن عقبہ اور حضرت عروہ کی سند سے روایت کیا ہے۔ وہ فرماتے ہیں خیبر کا ایک سیاہ فام حبشی غلام حضور ﷺ کی خدمت اقدس میں حاضر ہوا۔ اس کے پاس اس کے آقا کار یوڑ تھا۔ اس نے نبی مکرم ﷺ سے عرض کی اگر میں نے اسلام قبول کر لیا تو مجھے کیا ملے گا۔ حضور ﷺ نے فرمایا تجھے جنت عطا کی جائے گی۔ وہ حبشی غلام دامن اسلام سے وابستہ ہو گیا۔ پھر اس نے عرض کی۔ یا رسول اللہ! صلی اللہ علیک وسلم یہ ریوڑ میرے پاس امانت ہے۔ آپ ﷺ نے اس کو فرمایا اسے ہمارے لشکر سے نکال کر لے جاؤ۔ پھر اس کی طرف کنکری پھینک کر اس کے مالک کی طرف ہانک دو۔ اللہ تعالیٰ تمہاری طرف سے اس امانت کو ادا فرمائے گا۔ اس غلام نے ایسا ہی کیا۔ وہ ریوڑ صحیح و سالم اپنے مالک کے پاس پہنچ گیا۔ جب یہودی کو معلوم ہوا کہ اس کے غلام نے اسلام قبول کر لیا ہے۔ تو اس نے اس کو شہید کر دیا۔ حضور ﷺ نے فرمایا اللہ تعالیٰ نے اس غلام کو عزت عطا فرمائی ہے اور بھلائی کی طرف لے گیا ہے۔ وہ سچا مسلمان تھا۔ میں نے دیکھا ہے کہ اس کے سر پر دو حوریں کھڑی ہیں۔ امام بیہقی نے یہ واقعہ حضرت جابر بن عبد اللہ رضی اللہ عنہما سے روایت کیا ہے۔

ایک ہرنی کی بارگاہ رسالت میں فریاد

الطبرانی نے الکبیر میں اور ابونعیم نے حضرت ام سلمہ رضی اللہ عنہا سے روایت کیا ہے۔ وہ فرماتی ہیں کہ حضور ﷺ صحراء

میں موجود تھے۔ اچانک آپ ﷺ کو ایک آواز سنائی دی کسی نے پکارا یا رسول اللہ! صلی اللہ علیک وسلم حضور ﷺ نے توجہ فرمائی لیکن آپ ﷺ نے کسی چیز کو ملاحظہ نہ فرمایا۔ پھر آپ ﷺ نے دوسری طرف توجہ فرمائی آپ ﷺ نے ایک بندھی ہوئی ہرنی دیکھی۔ اس نے عرض کی یا رسول اللہ! صلی اللہ علیک وسلم میرے قریب تشریف لائیں۔ حضور ﷺ اس کے قریب تشریف لے گئے۔ آپ ﷺ نے استفسار فرمایا کہ تو نے مجھے کیوں پکارا ہے۔ اس ہرنی نے عرض کی اس پہاڑ میں میرے دو بچے ہیں۔ آپ ﷺ مجھے اس شکنجے سے آزاد فرمائیں میں انہیں دودھ پلا کر ابھی آپ صلی اللہ علیک وسلم کی خدمت میں حاضر ہو جاتی ہوں۔ حضور ﷺ نے فرمایا کیا تو اپنے وعدے کو نبھائے گی۔ اس نے جواب دیا اگر میں وعدہ شکنی کروں تو اللہ تعالیٰ مجھے عشار کے عذاب میں مبتلا کرے۔

حضور ﷺ نے اس ہرنی کو آزاد فرمایا وہ وہاں سے چلی گئی اور اپنے بچوں کو دودھ پلا کر واپس آگئی آپ ﷺ نے اس کو دوبارہ وہاں ہی باندھ دیا۔ اسی اثناء میں وہ اعرابی آگیا حضور ﷺ کو وہاں تشریف فرما دیکھ کر اس نے عرض کی۔ یا رسول اللہ! صلی اللہ علیک وسلم کیا آپ کو مجھ سے کوئی کام ہے۔ آپ ﷺ نے فرمایا ہاں اس ہرنی کو آزاد کر دے۔ اس اعرابی نے اس ہرنی کو آزاد کر دیا۔ ہرنی وہاں سے بھاگتی جا رہی تھی اور ساتھ یہ کہتی ہوئی جا رہی تھی:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّكَ رَسُولُ اللَّهِ

علامہ سیوطی رحمۃ اللہ علیہ فرماتے ہیں کہ اس حدیث کی سند میں اغلب بن تمیم ہے۔ جو ضعیف ہے۔ لیکن اس روایت کی کئی اور بھی اسناد ہیں جو اس بات کی گواہی دیتی ہیں کہ اس داستان کی کوئی نہ کوئی اصل ہے۔

الطبرانی نے اوسط میں اور ابو نعیم نے حضرت انس رضی اللہ عنہ سے روایت کیا ہے۔ کہ حضور ﷺ ایک قوم کے پاس تشریف لے گئے۔ اس نے ایک ہرنی کو پکڑ کر باندھا ہوا تھا۔ اس ہرنی نے بارگاہ رسالت میں عرض کی یا رسول اللہ! صلی اللہ علیک وسلم میرے دو بچے ہیں آپ مجھے اجازت مرحمت فرمائیں تو میں انہیں دودھ پلا کر ابھی واپس آجاتی ہوں۔ حضور ﷺ نے اس قوم کو فرمایا اس ہرنی چھوڑ دو یہ اپنے بچوں کو دودھ پلا کر واپس آجائے گی۔ انہوں نے عرض کی کہ اس کا ضامن کون ہے۔ آپ ﷺ نے فرمایا میں اس کا ضامن ہوں۔ انہوں نے ہرنی کو چھوڑ دیا۔ وہ اپنے بچوں کو دودھ پلا کر واپس آگئی۔ انہوں نے دوبارہ اس کو باندھ دیا۔ آپ ﷺ نے ان سے فرمایا کیا تم اس ہرنی کو بیچنا چاہو گے۔ انہوں نے عرض کی یا رسول اللہ! صلی اللہ علیک وسلم یہ آپ ہی کی تو ہے۔ آپ ﷺ نے فرمایا پھر تم اس کو آزاد کر دو۔ انہوں نے ہرنی کو آزاد کر دیا۔ وہ واپس چلی گئی۔

امام بیہقی نے حضرت ابو سعید خدری رضی اللہ عنہ سے روایت کیا ہے وہ فرماتے ہیں کہ حضور ﷺ ایک ہرنی کے پاس سے گذرے وہ خیمے کی رسی کے ساتھ باندھی گئی تھی۔ اس نے عرض کی یا رسول اللہ! صلی اللہ علیک وسلم آپ مجھے آزاد فرمائیں۔ میں اپنے بچے کو دودھ پلا کر واپس آ جاؤں گی۔ آپ ﷺ نے فرمایا اس قوم نے تجھے شکار کیا ہے اور تجھے باندھا ہے۔ میرے ساتھ وعدہ کر کہ تو اپنے بچے کو دودھ پلانے کے بعد واپس آجائے گی۔ اس نے وعدہ کیا آپ ﷺ نے اس کو آزاد فرما دیا۔

تھوڑی ہی دیر گزری تھی کہ وہ ہرنی اپنے بچے کو دودھ پلا کر واپس آگئی۔ آپ ﷺ نے دوبارہ اسے خیمے کی رسی کے ساتھ باندھ دیا۔ کچھ دیر بعد ہرنی کو شکار کرنے والے بھی وہاں آگئے آپ ﷺ نے وہ ہرنی ان سے تحفہ طلب فرمائی انہوں نے بطور ہدیہ اسے آپ ﷺ کو پیش کر دیا۔ آپ ﷺ نے اس کو آزاد فرما دیا۔

امام بیہقی اور ابو نعیم نے حضرت زید بن ارقم رضی اللہ عنہ سے روایت کیا ہے وہ فرماتے ہیں کہ حضور ﷺ مدینہ طیبہ کی ایک گلی میں تشریف لے گئے۔ میں بھی آپ ﷺ کے ساتھ تھا۔ ہم ایک اعرابی کے خیمہ کے پاس سے گذرے۔ اس کے خیمہ کے ساتھ ایک ہرنی بندھی ہوئی تھی۔ اس نے آپ ﷺ سے عرض کی یا رسول اللہ! صلی اللہ علیک وسلم اس اعرابی نے مجھے شکار کیا ہے۔ جنگل میں میرے دو بچے ہیں۔ میری کھیری میں بہت زیادہ دودھ جمع ہو گیا ہے نہ تو یہ اعرابی مجھے ذبح کرتا ہے کہ مجھے آرام آجائے اور نہ ہی مجھے چھوڑتا ہے کہ میں جنگل میں اپنے بچوں کے پاس جاؤں۔ نبی محترم رحمت عالم ﷺ نے فرمایا اگر میں تجھے آزاد کر دوں۔ تو کیا تو دودھ پلا کر واپس آجائے گی اس نے کہا۔

اگر میں واپس نہ آؤں تو اللہ تعالیٰ مجھے عشار کے عذاب میں مبتلا کرے۔ حضور ﷺ نے اس کو آزاد فرمایا دیا۔ تھوڑی ہی دیر گزری تھی کہ وہ ہرنی اپنے بچوں کو دودھ پلا کر بارگاہ رسالت میں حاضر ہو گئی۔ آپ ﷺ نے دوبارہ اسے خیمے کے ساتھ باندھ دیا۔ کچھ دیر کے بعد وہ اعرابی بھی وہاں آگیا اس کے پاس مشک تھی۔ حضور ﷺ نے اس کو فرمایا کیا تو ہرنی مجھے فروخت کرے گا۔ اس نے عرض کی یا رسول اللہ! صلی اللہ علیک وسلم یہ ہرنی آپ ہی کی ہے۔ آپ ﷺ نے اس کو آزاد فرما دیا۔ حضرت زید بن ارقم رضی اللہ عنہ فرماتے ہیں اللہ کی قسم! میں نے اس ہرنی کو دیکھا وہ چیختی ہوئی جنگل کی طرف جا رہی تھی۔ اور ساتھ ساتھ یہ کہہ رہی تھی۔ ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ اسی حدیث کو امام بیہقی نے حضرت ابو سعید خدری رضی اللہ عنہ سے روایت کیا ہے یہ روایت کئی اسناد سے روایت کی گئی ہے جو ایک دوسرے کو قوی کرتی ہیں اس سے یہی معلوم ہوتا ہے کہ ان کی کوئی اصل ہے۔ یہ حدیث حسن لغیرہ ہو گئی اور علامہ ابن السبکی نے ابن الجاہل کی شرح میں لکھا ہے۔ کہ سنگریزوں کا تسبیح بیان کرنا اور ہرنی کا کلام کرنا اگرچہ یہ روایات آج متواتر نہیں ہیں۔ لیکن یہ اس زمانہ میں متواتر تھیں۔ علامہ ابن حجر فرماتے ہیں۔ میں یہی کہا کرتا ہوں کہ یہ تمام روایات لوگوں میں مشہور ہیں۔

بھیڑیئے کا ہم کلام ہونا

امام احمد، ابن سعد، البزار، حاکم بیہقی اور ابو نعیم نے کئی اسناد سے حضرت ابو سعید خدری رضی اللہ عنہ سے روایت کیا ہے۔ وہ فرماتے ہیں کہ ایک چرواہا ”حرہ“ کے مقام پر اپنی بکریاں چرا رہا تھا۔ اچانک ایک بھیڑیا اس کی بکریوں میں سے ایک بکری پر حملہ آور ہوا وہ چرواہا بکری اور بھیڑیئے کے درمیان حائل ہو گیا۔ بھیڑیا اپنی دم پر بیٹھ گیا اور چرواہے سے کہنے لگا اب چرواہے! کیا تو اللہ سے نہیں ڈرتا تو میرے اور میرے اس رزق کے درمیان حائل ہوتا ہے جس کو اللہ تعالیٰ نے میرے لیے بھیجا ہے۔ چرواہے نے کہا یہ بڑا تعجب خیز واقعہ ہے کہ ایک بھیڑیا انسان کی طرح گفتگو کر رہا ہے۔ بھیڑیئے نے کہا کیا میں

تجھے اس سے تعجب خیز بات نہ بتاؤں وہ یہ کہ دو سخت چٹانوں کے درمیان حضور ﷺ تشریف لائے ہیں وہ لوگوں کو غیب کی خبریں بیان فرما رہے ہیں۔ اس چرواہے نے اپنی بکریوں کو ہانکا اور مدینہ طیبہ آ گیا۔ وہ بارگاہ رسالت میں حاضر ہوا اور آپ ﷺ کو بھڑیے کا قصہ عرض کیا۔ آپ ﷺ نے فرمایا اس نے سچ کہا ہے۔

انسانوں کے ساتھ درندوں کا ہم کلام ہونا قیامت کی نشانی ہے۔ مجھے اس ذات کی قسم! جس کے دست قدرت میں میری جان ہے۔ قیامت اس وقت تک قائم نہیں ہوگی جب تک درندے انسانوں سے ہم کلام نہ ہوں گے۔ انسان اپنے جوتے کے تسمے اور اپنے عصا سے ہم کلام ہوگا۔ انسان کی ران اس کو بتائے گی کہ اس کے پیچھے اس کے گھروالوں نے کیا کیا۔

امام بخاری نے تاریخ میں، ابو نعیم اور امام بیہقی نے ابہان بن اوس رضی اللہ عنہ سے روایت کیا ہے کہ وہ اپنی بکریوں کے ریوڑ میں تھے۔ ان بکریوں میں سے ایک بکری پر بھڑیے نے حملہ کر دیا۔ حضرت ابہان رضی اللہ عنہ نے بھڑیے کا پیچھا کیا۔ بھڑیا اپنی دم پر بیٹھ گیا۔ وہ حضرت ابہان سے یوں ہم کلام ہوا۔ اے ابہان! جس دن آپ ان بھڑیوں سے غافل ہوں گے۔ اس دن ان کی حفاظت کون کرے گا۔ کیا آپ مجھ سے وہ رزق چھیننا چاہتے ہیں جو اللہ تعالیٰ نے مجھے عطا فرمایا ہے۔ حضرت ابہان فرماتے ہیں میں نے کہا میں نے اس سے زیادہ تعجب خیز چیز نہیں دیکھی کہ ایک بھڑیا مجھ سے جو گفتگو ہے۔ بھڑیے نے کہا آپ اس پر تعجب کر رہے ہیں۔ حالانکہ اس سے زیادہ تعجب خیز بات تو یہ ہے کہ ان کھجوروں میں سیدمرسلان ﷺ کا ظہور ہوا ہے۔ وہ لوگوں کو غیب کی خبریں سنا رہے ہیں۔ وہ انہیں ماضی اور مستقبل سے آگاہ فرما رہے ہیں۔ وہ اللہ تعالیٰ اور اس کی عبادت کی طرف بلا رہے ہیں۔ یہ واقعہ دیکھ کر حضرت ابہان رضی اللہ عنہ بارگاہ رسالت میں حاضر ہوئے اور دولت اسلام سے مالا مال ہوئے۔ انہوں نے حضور ﷺ سے اس بھڑیے کے متعلق بھی عرض کی۔

ابن عدی اور امام بیہقی نے حضرت ابن عمر رضی اللہ عنہما سے روایت کیا ہے وہ بیان فرماتے ہیں کہ حضور نبی مکرم ﷺ کے عہد ہمایوں میں ایک چرواہا اپنی بکریاں چارہا تھا۔ ایک بھڑیا ان بکریوں پر چاٹک حملہ آور ہوا اور اس نے ایک بکری پکڑ لی۔ چرواہے نے جھپٹ کر بھڑیے کے منہ سے بکری کو چھین لیا۔ بھڑیے نے اس چرواہے کو مخاطب کیا اور کہا ”کیا تو اپنے اللہ سے نہیں ڈرتا تو مجھے اس رزق سے روکتا ہے جو اللہ تعالیٰ نے مجھے عطا کیا ہے۔“ یہ عجیب واقعہ دیکھ کر چرواہے نے کہا عجیب بات ہے کہ ایک بھڑیا گفتگو کر رہا ہے۔ بھڑیے نے کہا میں تجھے اس سے بھی زیادہ تعجب خیز بات بتاتا ہوں۔ کھجوروں والی مبارک زمین پر حضور ﷺ تشریف لائے ہیں۔ وہ لوگوں کو اولین و آخرین کی باتیں سنا رہے ہیں۔ وہ چرواہا بارگاہ رسالت میں حاضر ہوا اور دامن اسلام سے وابستہ ہو گیا۔

امام احمد اور ابو نعیم نے صحیح سند سے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ایک بھڑیا کسی چرواہے کے ریوڑ میں آیا اور اس میں سے ایک بکری کو اٹھا لیا۔ چرواہے نے اس بھڑیے کا پیچھا کر کے اس سے بکری کو چھین لیا۔ بھڑیا ایک بلند ٹیلے پر چڑھ کر بیٹھ گیا اور کہنے لگا اے چرواہے! تو نے مجھ سے وہ رزق چھین لیا ہے جو اللہ تعالیٰ نے مجھے عطا فرمایا تھا۔ چرواہے نے کہا اللہ کی قسم! میں نے آج تک ایسا بھڑیا نہیں دیکھا جو انسانوں کی طرح گفتگو کرتا ہو۔ بھڑیے

نے کہا اس سے زیادہ تعجب خیز تو وہ ہستی والا ﷺ ہیں جو ان دو پہاڑوں کے درمیان تشریف فرما ہیں۔ وہ ماضی اور مستقبل کی خبریں بتا رہے ہیں۔ وہ شخص یہودی تھا۔ وہ بارگاہ رسالت میں حاضر ہوا اور آپ ﷺ کو اس تمام واقعہ کی خبر دی۔ حضور نبی کریم ﷺ نے اس واقعہ کی تصدیق فرمائی۔

ابن عساکر نے محمد بن جعفر الدمشقی سے روایت کیا ہے وہ فرماتے ہیں کہ لوگوں کا گمان ہے کہ حضرت رافع بن عمیر الطائی سے بھیڑیے نے گفتگو کی تھی۔ وہ اپنے ریوڑ میں تشریف فرما تھے۔ بھیڑیے نے ان کو حضور خاتم النبیین ﷺ کے متعلق بتایا اور اسلام قبول کرنے کے لیے کہا۔ حضرت رافع بن عمیر نے اپنے ان اشعار میں اسی واقعہ کی طرف اشارہ کیا ہے:

رَعَيْتُ الضَّانَ وَأَحْمِيهَا زَمَانًا
مِنَ الضَّبْعِ الْخَمِيعِ وَكُلِّ ذَنْبٍ

”میں نے بھیڑوں کو چرایا اور کافی مدت تک انہیں شریب بجوں اور بھیڑیوں سے بچاتا رہا۔“

فَلَمَّا أَنْ سَمِعْتُ الذَّنْبَ نَادَى
يُبَشِّرُنِي بِأَحْمَدٍ مِنْ قَرِيبٍ

”جب میں نے سنا کہ ایک بھیڑیا قریب سے میرے ساتھ محو کلام ہے۔ وہ مجھے حضور ﷺ کے متعلق بشارت دے

رہا ہے۔“

سَعَيْتُ إِلَيْهِ قَدْ شَمَرْتُ ثَوْبِي
عَنِ السَّاقَيْنِ أَقْصَدُ لِلرَّكِيبِ

”میں آپ ﷺ کے پاس بھاگ کر گیا میں نے اپنی پنڈلیوں سے اپنا کپڑا اٹھالیا تھا اور سفر پر رواں دواں تھا۔“

فَأَلْفَيْتُ النَّبِيَّ يَقُولُ قَوْلًا
صَدُوقًا لَيْسَ بِالْقَوْلِ الْكَذُوبِ

”میں نے حضور ﷺ سے ملاقات کا شرف حاصل کیا۔ آپ ﷺ اس وقت سچی بات بیان فرما رہے تھے۔ اس میں

جھوٹ بالکل نہیں تھا۔“

فَيْسَّرَنِي لِذِي الْحَقِّ حَتَّى
تَبَيَّنَتِ الشَّرِيعَةُ لِلْمُنِيبِ

”آپ ﷺ نے میرے لیے دین حق کو آسان فرما دیا حتیٰ کہ واضح ہو گیا کہ شریعت لوٹنے والے کے لیے ہے۔“

وَأَبْصَرْتُ الضِّيَاءَ بَضِيئًا حَوْلِي
أَمَامِي إِنْ سَعَيْتُ وَعَنْ جُنُوبِي

”میں نے ایک نور دیکھا جو میرے ارد گرد صوفشاں تھا جب میں چلتا تو میرے آگے پیچھے دائیں اور بائیں مجھے ایک اجالا

نظر آتا۔“

أَلَا أَبْلَغُ بَنِي عَمْرٍو بْنِ عَوْفٍ
وَإِخْوَتِهِمْ جَدِيلَةَ إِنْ أَجِيبِي

”اے لوگو! عمرو بن عوف کے قبیلے اور ان کے بھائیوں تک یہ پیغام پہنچا دو کہ

دُعَاءَ الْمُصْطَفَى لَا شَكَّ فِيهِ
فَإِنَّكَ إِنْ أَجَبْتِ فَلَنْ تُخَيَّبِي

تم حضور ﷺ کی دعوت پر لبیک کہو۔ ان کی دعوت ہر شک و شبہ سے بالاتر ہے۔ اگر تم نے ان کی دعوت پر لبیک کہا تو تم

خسارے میں نہیں رہو گے۔“

ابونعیم نے حضرت انس رضی اللہ عنہ سے روایت کیا ہے وہ فرماتے ہیں کہ میں حضور ﷺ کے ساتھ تھا۔ ہم غزوہ تبوک کے لیے جا رہے تھے۔ ایک بھیڑیا آیا اور ایک بکری کو پکڑ کر بھاگ گیا۔ تمام چرواہے اس بھیڑیے کے تعاقب میں نکلے۔ بھیڑیے نے کہا کیا تم میرے اس رزق کو مجھ سے چھین لینا چاہتے ہو۔ جو اللہ تعالیٰ نے مجھے عطا فرمایا ہے۔ وہ لوگ اس کے کلام پر تعجب کرنے لگے اس نے کہا کیا تم ایک بھیڑیے کی گفتگو پر تعجب کر رہے ہو۔ جبکہ حضور ﷺ پر وحی نازل ہو چکی ہے۔

بزار، سعید بن منصور اور امام بیہقی نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ایک بھیڑیا بارگاہ رسالت میں حاضر ہوا وہ آپ ﷺ کے سامنے بیٹھ گیا اور دم ہلانے لگا۔ آپ علیہ الصلوٰۃ والسلام نے صحابہ کرام کو مخاطب کر کے فرمایا۔ یہ تمام بھیڑیوں کا نمائندہ ہے۔ یہ تمہارے پاس یہ التجا لے کر آیا ہے کہ تم ان کے لیے اپنے مال کا ایک حصہ مقرر کر دو۔

امام بیہقی اور ابونعیم نے امام زہری کی سند سے حضرت حمزہ بن ابی اسید سے روایت کیا ہے۔ وہ فرماتے ہیں کہ حضور ﷺ ایک شخص کے جنازہ کے ساتھ تشریف لے گئے۔ راستہ میں آپ ﷺ کی خدمت میں بھیڑیا حاضر ہوا وہ راستہ میں اپنے ہاتھ پھیلا کر بیٹھ گیا۔ حضور ﷺ نے فرمایا یہ بھیڑیا تم سے اپنے حصے کا مطالبہ کر رہا ہے۔ تم اس کے لیے ایک حصہ مقرر کر دو۔ صحابہ کرام نے عرض کی یا رسول اللہ! صلی اللہ علیک وسلم آپ کی کیا رائے ہے اس کے لیے کیا مقرر کیا جائے۔ آپ ﷺ نے فرمایا ہر ریوڑ سے سالانہ ایک بکری اس کے لیے مقرر کر لی جائے۔ صحابہ نے عرض کی یا رسول اللہ! صلی اللہ علیک وسلم یہ تو بہت زیادہ ہے۔ آپ ﷺ نے بھیڑیے کی طرف اشارہ کیا۔ جس کا مطلب یہ تھا کہ تو ان سے چھین لیا کر آپ ﷺ کا یہ فرمان سن کر وہ بھیڑیا چلا گیا۔

ابونعیم اور ابن سعد نے مطلب بن عبد اللہ سے روایت کیا ہے وہ فرماتے ہیں کہ حضور ﷺ مدینہ طیبہ میں اپنے صحابہ کرام کے مابین تشریف فرما تھے۔ ایک بھیڑیا آپ ﷺ کی خدمت میں حاضر ہوا وہ آپ ﷺ کے سامنے بیٹھ کر آواز نکالنے لگا۔ حضور اکرم ﷺ نے فرمایا یہ بھیڑیا درندوں کا نمائندہ بن کر آیا ہے۔ اگر تم پسند کرو تو ان کے لیے ایک حصہ مقرر کر دو یہ اس سے تجاوز نہیں کریں گے اور اگر تم چاہو تو انہیں چھوڑ دو یہ تمہارے ریوڑ سے اپنے حصے کو چھین لیا کریں گے۔ جو یہ لے لیا کریں گے وہی ان کے لیے رزق ہوگا۔ صحابہ کرام نے عرض کی یا رسول اللہ! صلی اللہ علیک وسلم ہمارے نفس ان کے لیے کوئی بھی حصہ مقرر نہیں کرنا چاہتے۔ آپ ﷺ نے اپنی تین انگلیوں سے اس کی طرف اشارہ کیا کہ وہ ان کے ریوڑ سے اپنا حصہ چھین لیا کرے۔ یہ دیکھ کر بھیڑیا بھاگتا ہوا واپس چلا گیا۔

دارمی، ابن منیع اور ابونعیم نے شمر بن عطیہ کی سند سے مزینہ یا جہینہ کے ایک شخص سے روایت کیا ہے وہ کہتا ہے کہ حضور ﷺ نے فجر کی نماز ادا فرمائی۔ آپ ﷺ کی خدمت میں بھیڑیے حاضر ہوئے۔ وہ تعداد میں تقریباً ایک سو تھے۔ حضور ﷺ نے صحابہ کرام سے فرمایا یہ بھیڑیوں کے نمائندے ہیں۔ تم اپنی خوراک میں سے کوئی چیز ان کے لیے مقرر کر دو۔ پھر دیگر تمام اشیاء ان سے محفوظ ہوں گی۔ صحابہ کرام نے اپنی ضروریات بیان کیں۔ حضور ﷺ نے فرمایا ”انہیں اجازت دے دو انہیں اجازت دے دو۔ بھیڑیے آوازیں نکالتے ہوئے وہاں سے چلے گئے۔“

واقدی اور ابو نعیم نے سلیمان بن یسار سے روایت کیا ہے۔ وہ فرماتے ہیں کہ نبی الشقلین ﷺ ”حرہ“ تشریف لے گئے۔ آپ ﷺ کی خدمت میں ایک بھیڑیا حاضر ہوا۔ آپ ﷺ نے فرمایا یہ اولیس (بھیڑیا) ہے جو ہر یوز سے ایک بکری کا مطالبہ کر رہا ہے۔ لوگوں نے اس کا مطالبہ ماننے سے انکار کر دیا۔ حضور ﷺ نے اپنی مبارک انگلی سے اس کی طرف اشارہ فرمایا یہ دیکھ کر وہ بھیڑیا وہاں سے چلا گیا۔

قاضی عیاض رحمۃ اللہ علیہ نے شفا شریف میں لکھا ہے کہ ابن وہب سے روایت کیا گیا ہے کہ ایک بھیڑے نے ابوسفیان بن حرب اور صفوان بن امیہ سے کلام کیا یہ واقعہ ان کے اسلام قبول کرنے سے پہلے کا ہے انہوں نے ایک بھیڑے کو دیکھا جو ایک ہرن کو پکڑنا چاہتا تھا۔ بھیڑے نے حرم کعبہ سے باہر ہرن کا تعاقب کیا وہ ہرن حرم میں داخل ہو گیا۔ بھیڑیا وہاں سے پلٹ آیا۔ انہوں نے اس بات پر تعجب کیا۔ ان کا یہ تعجب دیکھ کر بھیڑے نے کہا۔ اس سے تعجب خیز بات تو یہ ہے کہ حضرت محمد بن عبد اللہ ﷺ مدینہ طیبہ میں جلوہ افروز ہیں وہ تمہیں جنت کی طرف بلا رہے ہیں جبکہ تم آپ ﷺ کو آگ کی طرف دعوت دے رہے ہو۔ ابوسفیان نے صفوان سے کہا۔ اگر تو اس واقعہ کو مکہ میں بیان کرتا تو وہ خلوف کو چھوڑ دیتے۔

گوہ کا حضور ﷺ کی رسالت کی گواہی دینا

امام الطبرانی نے اوسط اور صغیر میں، ابن عدی، حاکم نے معجزات میں، امام بیہقی، ابو نعیم اور ابن عساکر نے حضرت عمر بن خطاب رضی اللہ عنہ سے روایت کیا ہے کہ شفیع معظم، رحمت عالم ﷺ اپنے صحابہ کے درمیان تشریف فرما تھے۔ بنی سلیم کا ایک اعرابی بارگاہ رسالت میں حاضر ہوا۔ اس نے ایک گوہ پکڑ رکھی تھی۔ اس نے کہا مجھے لات و عزی کی قسم! میں اس وقت تک آپ پر ایمان نہیں لاؤں گا۔ جب تک یہ گوہ آپ (صلی اللہ علیہ وسلم) کی رسالت کی گواہی نہ دے گی۔ حضور ﷺ نے فرمایا اے صب! گوہ نے فصیح اور واضح عربی میں عرض کیا اور اس کی گفتگو کو تمام اہل محفل نے سمجھا وہ عرض کناں ہوئی:

یا رسول رب العالمین! صلی اللہ علیہ وسلم میں حاضر ہوں، میں حاضر ہوں۔ حضور ﷺ نے فرمایا تو اس کی عبادت کرتی ہے اس نے کہا میں اس ذات کی پرستش کرتی ہوں۔ جس کا عرش آسمانوں میں ہے۔ جس کی سلطنت زمین پر ہے۔ جس کا راستہ سمندر میں ہے۔ جنت میں اس کی رحمت ہے اور آگ میں اس کا عذاب ہے۔ حضور نبی محترم ﷺ نے فرمایا میں کون ہوں۔ وہ عرض کرنے لگی۔ آپ صلی اللہ علیہ وسلم رب العالمین کے رسول ہیں۔ آپ خاتم النبیین ہیں۔ جس نے آپ کی تصدیق کی وہ کامیاب ہو گیا اور جس نے آپ کو جھٹلایا وہ خسارہ پانے والوں میں سے ہو گیا۔ اب اعرابی نے یہ حیرت انگیز معجزہ دیکھا تو وہ اسی وقت مسلمان ہو گیا۔

امام بیہقی نے اس واقعہ کو حضرت عائشہ رضی اللہ عنہا اور حضرت ابو ہریرہ رضی اللہ عنہ سے کئی اسناد سے روایت کیا ہے۔ امام سیوطی فرماتے ہیں، مذکورہ بالا معجزہ جو حضرت عمر فاروق رضی اللہ عنہ سے روایت کیا گیا ہے۔ ابو نعیم نے اس کو ایک اور سند سے بھی روایت کیا ہے۔ ابن عساکر نے اسی طرح کا معجزہ حضرت علی رضی اللہ عنہ سے بھی روایت کیا ہے۔ دارقطنی نے یہی

معجزہ حضرت عمر فاروق رضی اللہ عنہ سے اس طرح روایت کیا ہے۔ کہ حضور نبی مکرم ﷺ اپنے صحابہ کرام کے درمیان تشریف فرماتے۔ بنی سلیم کا ایک اعرابی آپ ﷺ کی خدمت میں حاضر ہوا۔ اس نے ایک گوہ کو شکار کر کے اپنی آستین میں ڈال رکھا تھا۔ تاکہ اسے گھر لے جا کر بھون کر کھائے۔ جب اس اعرابی نے صحابہ کرام کی جماعت کو دیکھا تو پوچھنے لگا اس جماعت کا سردار کون ہے۔ اس کو بتایا گیا کہ اس جماعت کی سردار وہ عظیم الشان ہستی ہیں جو اللہ کے محبوب رسول ہیں۔ وہ بارگاہ رسالت میں آیا اور کہنے لگا۔ اے محمد! (صلی اللہ علیک وسلم) اگر مجھے اہل عرب جلد باز نہ کہتے تو میں آپ کو اسی وقت شہید کر دیتا۔ اور آپ کی شہادت کی وجہ سے تمام لوگ خوش ہو جاتے۔ حضرت عمر فاروق رضی اللہ عنہ نے اس کی گستاخانہ گفتگوں کو عرض کی یا رسول اللہ! صلی اللہ علیک وسلم آپ مجھے اجازت مرحمت فرمائیں میں اسے واصل جہنم کروں۔ حضور ﷺ نے فرمایا اے عمر کیا تم نہیں جانتے کہ قریب ہے کہ حلیم اور بردبار کے سر پر تاج نبوت سجا دیا جاتا۔ پھر اس اعرابی نے حضور نبی کریم ﷺ کی طرف توجہ کی اپنی آستین سے گوہ نکالی اور کہنے لگا۔ مجھے لات و عزیٰ کی قسم! جس وقت تک یہ گوہ آپ (صلی اللہ علیک وسلم) پر ایمان نہیں لائے گی۔ اس وقت تک میں آپ پر ایمان نہیں لاؤں گا۔ اس نے اس گوہ کو حضور ﷺ کے سامنے پھینک دیا۔ حضور نبی مکرم شفیع معظم ﷺ نے فرمایا اے نبی! آپ ﷺ کا فرمان سن کر وہ فصیح عربی زبان میں گفتگو کرنے لگی اس کی گفتگو کو تمام قوم نے سنا۔ اس نے رحمت عالمیاں ﷺ سے عرض کی میں حاضر ہوں، میں حاضر ہوں۔

حضور ﷺ نے پوچھا اے گوہ! تو کس ہستی والا کی عبادت کرتی ہے۔ اس نے عرض کی میں اس بزرگ و برتر معبود برحق کی پوجا کرتی ہوں جس کا عرش آسمان پر ہے۔ جس کی حکومت اور فرمانروائی زمین پر ہے۔ جس کا راستہ سمندر میں ہے۔ جس کی رحمت جنت میں ہے۔ جس کا عذاب آگ میں ہے۔ تاجدار مدینہ ﷺ نے پوچھا میں کون ہوں؟ اس نے کہا آپ صلی اللہ علیک وسلم عالمین کے پروردگار کے رسول ہیں۔ آپ ﷺ خاتم النبیین ہیں۔ جس نے آپ ﷺ کی تصدیق کی وہ فلاح پا گیا۔

جس نے آپ ﷺ کو جھٹلایا وہ گھاٹے میں رہا۔ اعرابی نے یہ خیرت انگیز معجزہ دیکھ کر کہا۔ میں گواہی دیتا ہوں کہ اللہ کے سوا کوئی معبود نہیں اور آپ صلی اللہ علیک وسلم اللہ کے سچے رسول ہیں۔ جب میں آپ کی بارگاہ میں حاضر ہوا اس وقت اس زمین پر کوئی شخص ایسا نہ تھا۔ جو میرے نزدیک آپ سے زیادہ قابل نفرت ہو۔ لیکن اللہ کی قسم! اب آپ مجھے میری جان اور میری اولاد سے بھی زیادہ عزیز ہیں۔ میں دل و جان سے آپ پر ایمان لایا ہوں۔ میں نہاں اور عیاں آپ کا غلام ہوں۔ میرے ظاہر کے مالک بھی آپ ﷺ ہی ہیں اور میرے باطن پر بھی آپ ﷺ ہی کا قبضہ ہے۔ حضور ﷺ نے فرمایا۔ تمام تعریفیں اس پروردگار کیلئے ہیں جس نے تجھے اس دین کی طرف ہدایت دی۔ جو غالب تو ہو سکتا ہے لیکن اس کو مغلوب نہیں کیا جاسکتا۔ اللہ تعالیٰ اس دین کو صرف ادائیگی نماز کے ساتھ ہی قبول فرماتا ہے۔ وہ نماز کو صرف قرآن پاک کے ساتھ ہی قبول کرتا ہے۔ اعرابی نے کہا یا رسول اللہ! صلی اللہ علیک وسلم مجھے کچھ تعلیم دیں۔ حضور ﷺ نے اس کو سورۃ فاتحہ اور سورۃ اخلاص کی تعلیم دی۔ قرآن پاک کو سن کر اس نے کہا یا رسول اللہ! صلی اللہ علیک وسلم میں نے شعر اور نثر میں اس جیسا دلنشین کلام نہیں

سنا۔ حضور ﷺ نے فرمایا یہ رب العالمین کا کلام ہے شعر نہیں ہے۔ جب تو نے ”قُلْ هُوَ اللَّهُ أَحَدٌ... الخ“ کو ایک مرتبہ پڑھ لیا تو تو نے گویا ایک تہائی قرآن کو پڑھ لیا اور اگر تو نے اس کو دو مرتبہ پڑھا تو تو نے قرآن پاک کے دو ٹکٹ کو پڑھ لیا اور اگر تو نے اس سورت کو تین مرتبہ پڑھا تو گویا تو نے سارا قرآن پاک ختم کر لیا۔ اعرابی نے کہا اللہ تعالیٰ ہی ہمارا معبود ہے۔ وہ معمولی چیز کو قبول کر لیتا ہے اور بہت زیادہ اجر عطا فرماتا ہے۔ پھر حضور ﷺ نے اس اعرابی سے فرمایا کیا تو مالدار ہے؟ اس نے عرض کی یا رسول اللہ! صلی اللہ علیک وسلم بنی سلیم میں مجھ سے زیادہ مفلس اور نادار کوئی شخص نہیں ہے۔ حضور نبی محترم ﷺ نے اپنے صحابہ سے فرمایا اس اعرابی کو مال دو۔ صحابہ کرام نے اس کو اتنا مال دیا کہ وہ مالدار ہو گیا۔ حضرت عبدالرحمن بن عوف رضی اللہ عنہ نے عرض کی یا رسول اللہ! صلی اللہ علیک وسلم میں اس کو وہ اونٹنی دیتا ہوں جو آپ صلی اللہ علیک وسلم نے مجھے غزوہ تبوک کے دن عطا فرمائی تھی۔ یہ سب اونٹنیوں سے زیادہ تیز رفتار ہے۔ کوئی اونٹنی اس کا مقابلہ نہیں کر سکتی میں اس سے صرف قرب الہی کا خواہاں ہوں۔ حضور نبی محترم ﷺ نے فرمایا جو کچھ تم نے راہ خدا میں دیا ہے تم اس کی تعریف کر چکے ہو۔ اب میں اس کی تعریف کرنے لگا ہوں۔ جو اللہ تعالیٰ تجھے اس کا بدلہ دے گا۔

حضرت عبدالرحمن بن عوف رضی اللہ عنہ نے عرض کی یا رسول اللہ! صلی اللہ علیک وسلم ضرور اس اجر کی توصیف فرمائیں۔ آپ ﷺ نے فرمایا، قیامت کے دن تجھے درخشاں موتی کی ایک اونٹنی عطا کی جائے گی۔ جس کے پاؤں سبز مرد کے ہوں گے۔ اس کی گردن سرخ موتی کی ہوگی۔ اس اونٹنی کے اوپر ایک ہودج ہوگا اس ہودج پر سندس واستبرق پھیلا ہوا ہوگا۔ وہ تجھے لے کر بجلی کی سرعت کی طرح پل صراط سے گذر جائے گی۔

اس کے بعد وہ اعرابی بارگاہ رسالت سے رخصت ہو گیا اسے راستہ میں بنی سلیم کے ایک ہزار جوان ملے وہ ایک ہزار جانوروں پر سوار تھے۔ ان کے پاس ایک ہزار نیزے اور ایک ہزار تلواریں تھیں۔ اعرابی نے ان سے پوچھا تم کہاں جا رہے ہو۔ انہوں نے کہا ہم اس شخص سے نبرد آزما ہونے جا رہے ہیں جو یہ گمان کرتا ہے کہ وہ نبی ہے۔ اعرابی نے کہا میں گواہی دیتا ہوں کہ اللہ کے علاوہ کوئی معبود نہیں اور محمد ﷺ اللہ کے رسول ہیں۔ یہ کلمہ شہادت سن کر انہوں نے کہا کیا تو بھی بے دین ہو گیا ہے۔ اس نے انہیں تمام واقعہ سنایا۔ وہ تمام کلمہ پڑھ کر مسلمان ہو گئے۔ پھر وہ بارگاہ رسالت میں حاضر ہوئے۔ حضور ﷺ نے ان کا استقبال کیا وہ اپنی سواریوں سے نیچے اترے وہ اپنی زبانوں سے ”لا الہ الا اللہ محمد رسول اللہ“ کا ورد کر رہے تھے۔ انہوں نے عرض کی یا رسول اللہ! صلی اللہ علیک وسلم ہمیں کوئی حکم فرمائیں۔ حضور ﷺ نے فرمایا تم خالد بن ولید رضی اللہ عنہ کی قیادت میں جہاد کرو۔ حضرت ابن عمر رضی اللہ عنہما فرماتے ہیں۔ کہ حضور ﷺ کی حیات مطہرہ میں اس سے قبل بیک وقت اتنے افراد نے کبھی بھی اسلام قبول نہیں کیا تھا۔

حضرت سفینہ رضی اللہ تعالیٰ عنہ اور شیر

ابن سعد، ابو یعلیٰ، المزرا، ابن مندہ، حاکم، امام بیہقی اور ابو نعیم نے خادم رسول حضرت سفینہ رضی اللہ عنہ سے روایت کیا

ہے۔ وہ فرماتے ہیں کہ میں سمندر میں ایک کشتی پر سوار ہوا وہ کشتی ٹوٹ گئی۔ میں اس کشتی کے ایک تختے پر سوار ہو گیا۔ وہ تختے مجھے درختوں کے ایک جھنڈ میں لے آیا۔ وہاں ایک شیر تھا جب میں نے شیر کو دیکھا تو میں نے اس سے کہا اے ابو الحارث! میں خادم رسول اللہ ﷺ ہوں میرا نام سفینہ ہے۔ وہ اپنی دم کو ہلاتا ہوا میرے پاس آیا۔ حتیٰ کہ وہ میرے پہلو کے ساتھ آ کر کھڑا ہو گیا۔ پھر وہ میرے ساتھ چلتا رہا۔ حتیٰ کہ اس نے سیدھے راستے کی طرف میری راہنمائی کی۔ اس کے بعد وہ تھوڑا سا غرایا۔ مجھے معلوم ہو گیا کہ وہ مجھے الوداع کر رہا ہے۔

امام بغوی اور ابن عساکر نے حضرت سفینہ رضی اللہ عنہ سے روایت کیا ہے۔ وہ فرماتے ہیں کہ مجھے راستہ میں ایک شیر ملا میں نے کہا میں سفینہ حضور ﷺ کا خادم ہوں۔ شیر نے اپنی دم زمین پر رکھی اور بیٹھ گیا۔ ایک وحشی جانور کا ایمان افروز واقعہ

امام احمد، ابو یعلیٰ، البزار، الطبرانی، امام بیہقی اور ابو نعیم نے کئی اسناد سے حضرت عائشہ رضی اللہ عنہا سے روایت کیا ہے وہ فرماتے ہیں کہ آل رسول اللہ ﷺ کا ایک وحشی جانور تھا۔ جب حضور ﷺ باہر تشریف لے جاتے تو وہ کھیلتا، کودتا اور اچھلتا تھا۔ جب حضور ﷺ گھر تشریف لاتے تو وہ گھٹنے کے بل بیٹھ جاتا۔ جب تک حضور ﷺ گھر میں رہتے وہ نہایت ادب سے بیٹھا رہتا۔ یہی تھی اس حدیث کو صحیح کہا ہے۔

چڑیا کی فریاد

امام بیہقی، ابو نعیم اور ابو الشیخ نے اپنی کتاب العظمت میں حضرت ابن مسعود رضی اللہ عنہ سے روایت کیا ہے وہ فرماتے ہیں کہ ایک سفر میں ہم حضور ﷺ کے ساتھ تھے۔ ہم ایک درخت کے پاس سے گزرے۔ اس میں چڑیا کے دو بچے تھے۔ ہم نے ان دونوں کو پکڑ لیا۔ وہ چڑیا چہچہاتی ہوئی بارگاہ رسالت میں حاضر ہوئی۔ آپ ﷺ نے اس کی عرض سن کر فرمایا اس چڑیا کو اس کے دو بچوں کی وجہ سے کس نے تکلیف دی ہے۔ ہم نے عرض کی یا رسول اللہ! صلی اللہ علیک وسلم ہم نے ہی اس کے بچوں کو اٹھایا ہے۔ آپ ﷺ نے فرمایا انہیں واپس ان کی جگہ پر لوٹا دو ہم نے انہیں اسی آشیانہ میں رکھ دیا۔

کو بارگاہ رسالت میں

ابو نعیم نے حضرت ابو امامہ رضی اللہ عنہ سے روایت کیا ہے وہ فرماتے ہیں۔ کہ حضور ﷺ نے اپنے نعلین مبارک منگوائے۔ ابھی ایک موزہ پہنا ہی تھا کہ دوسرا موزہ ایک کوالے اڑا۔ بلندی پر جا کر اس نے اس موزے کو نیچے پھینک دیا۔ جونہی موزہ نیچے گرا اس میں سے ایک سانپ نکل آیا۔ حضور اکرم رحمت عالم ﷺ نے فرمایا کہ جو شخص اللہ تعالیٰ اور روز آخرت پر ایمان رکھتا ہے اسے چاہیے کہ وہ جھاڑنے سے پہلے اپنے جوتے نہ پہنے۔

امام بیہقی اور ابو نعیم نے حضرت ابن عباس رضی اللہ عنہما سے روایت کیا ہے۔ وہ فرماتے ہیں کہ جب نبی کریم رؤف رحیم ﷺ قضائے حاجت کا ارادہ فرماتے تو آپ ﷺ بہت دور تشریف لے جاتے۔ ایک دن آپ ﷺ قضائے حاجت

کے لیے تشریف لے گئے۔ آپ ﷺ ایک درخت کے نیچے تشریف فرما ہوئے۔ آپ ﷺ نے اپنے نعلین مبارک اتار لیے کچھ دیر بعد آپ ﷺ نے انہیں پہننا چاہا۔ ابھی آپ ﷺ نے ایک ہی موزہ پہنا تھا کہ ایک پرندہ آیا۔ اس نے دوسرا موزہ اٹھایا اور اسے کافی بلندی تک لے گیا۔ جب اس نے وہ موزہ نیچے پھینکا تو اس میں سے ایک کالا سانپ نکلا حضور ﷺ نے اپنی یہ عزت افزائی دیکھ کر فرمایا۔ یہی وہ عزت و تکریم ہے جس کے ساتھ اللہ نے مجھے نوازا ہے۔

ایک پالتو جانور کا عشق مصطفیٰ ﷺ

امام احمد، البرز اور قاسم بن ثابت اندلسی نے حضرت عائشہ رضی اللہ عنہا سے روایت کیا ہے وہ فرماتی ہیں کہ ہمارے ہاں ایک پالتو جانور تھا۔ جب تک ہمارے ہاں حضور ﷺ تشریف فرما رہتے۔ وہ بھی پرسکون رہتا وہ کسی قسم کی حرکت نہ کرتا نہ ہی کسی قسم کی بے چینی کا اظہار کرتا۔ جب حضور ﷺ باہر تشریف لے جاتے تو اس کا چین اور آرام ختم ہو جاتا وہ اچھلنے اور بون شروع کر دیتا۔ کیونکہ گھر میں اب کوئی شخص نہ ہوتا جس سے وہ خوفزدہ ہوتا اور اس کا ایک مفہوم یہ بھی بیان کیا گیا ہے کہ حضور ﷺ کا دیدار نہ کرنے کی وجہ سے اس کو قرار نہ آتا تھا۔

ایک شیر خوار بچے کا آپ ﷺ کی رسالت کی گواہی دینا

امام بیہقی، دارقطنی، حاکم اور خطیب بغدادی نے حضرت معمر بن یساف رضی اللہ عنہ سے روایت کیا ہے وہ بیان فرماتے ہیں کہ میں نے حجۃ الوداع کے سال حضور ﷺ کی معیت میں حج ادا کیا۔ میں مکہ معظمہ کے ایک گھر میں داخل ہوا۔ وہاں حضور ﷺ تشریف فرما تھے۔ آپ ﷺ کا چہرہ ماہ تمام کی طرح چمک رہا تھا۔ میں نے وہاں ایک عجیب واقعہ دیکھا۔ اہل یہاں میں سے ایک شخص اپنے بچے کو لے کر بارگاہ رسالت میں حاضر ہوا۔ وہ بچہ اسی دن ہی اس جہان رنگ و بو میں آیا تھا۔ اس نے اس بچے کو ایک کپڑے میں لپیٹ رکھا تھا۔ مجسمہ معجزات ﷺ نے فرمایا اے بچے! میں کون ہوں؟

اس نے جواب دیا۔ آپ صلی اللہ علیہ وسلم اللہ کے رسول ہیں۔ حضور ﷺ نے فرمایا تو نے سچ کہا ہے اللہ تجھے باپ بنا دے۔ پھر اس بچے نے جو ان ہونے تک کوئی بات نہ کی ہم نے اس کا نام ”مبارک الیمامہ“ رکھا تھا۔ حضرت علامہ سیوطی نے خصائص کبریٰ میں فرمایا ہے۔ یہ حدیث کئی اسناد سے روایت کی گئی ہے اور یہ حدیث حسن ہے۔

امام بیہقی نے روایت کیا ہے کہ حضور ﷺ کے پاس ایک ایسا شخص لایا گیا جو گفتگو نہیں کر سکتا تھا۔ وہ انہماک سے جو ان تھا۔ حضور اکرم ﷺ نے اس کو مخاطب کر کے پوچھا میں کون ہوں۔ اس نے کہا آپ صلی اللہ علیہ وسلم اللہ کے رسول ہیں۔ اللہ تعالیٰ نے اسے معجزانہ طور پر کلام کرنے پر قدرت عطا فرمائی۔

ساتواں باب

اس باب میں نبی مکرم کے وہ معجزات بیان کیے جائیں گے جن کا تعلق غیب کی خبروں کے ساتھ ہے

اس باب میں دو فصلیں ہیں پہلی فصل ان واقعات کے بارے میں ہے جن کے واقعہ ہونے سے پہلے ہی حضور ﷺ نے ان کی خبر دے دی تھی یا پھر حضور ﷺ نے ان واقعات کے ظہور پذیر ہونے کے بعد ان کی خبر دی۔ اس باب میں قیامت کی علامات کا ذکر نہیں کیا جائے گا۔ میں انہیں کتاب کے آخر میں ذکر کروں گا۔

یہ فصل اس کتاب کی سب سے بڑی فصل ہے۔ معجزات کی کئی اقسام کی وجہ سے میں نے اس کو مختلف عنوانات میں تقسیم کیا ہے۔ یہ صرف ایک فصل نہیں بلکہ کئی فصلیں ہیں۔ جو علم غیب کے کئی عظیم فوائد پر مشتمل ہیں۔

یہ بات ذہن نشین رہے کہ علم غیب اللہ رب العزت کے ساتھ مختص ہے وہ غیب کی خبریں جو حضور ﷺ نے بیان فرمائیں یا آپ ﷺ کے علاوہ دیگر انبیاء نے بیان فرمائیں کہ وہ اللہ کی طرف سے ہیں۔ یا تو اللہ نے انہیں ان کی طرف وحی کیا ہے یا پھر الہام کے ذریعے انہیں آگاہ فرمایا ہے حدیث شریف میں ہے کہ حضور ﷺ نے فرمایا اللہ کی قسم میں نہیں جانتا سوائے اس علم کے جو اللہ تعالیٰ نے مجھے سکھایا ہے۔ حضور ﷺ نے جو بھی غیب کی خبریں دی ہیں وہ اللہ تعالیٰ کے بتانے کی وجہ سے ہی دی ہیں۔ ان کا مقصد آپ ﷺ کی نبوت کی صحت اور رسالت کے ثبوت پر دلالت کرنا ہے۔ غیب کی خبریں دینے کا معاملہ بہت معروف و مشہور ہے۔ حتیٰ کہ لوگ ایک دوسرے سے کہا کرتے تھے۔ خاموش ہو جاؤ اگر ہمارے پاس کوئی ایسا شخص موجود نہ بھی ہو جو حضور ﷺ کو بتائے تو پھر بھی وادی بطنیا کے پھر آپ ﷺ کو بتادیں گے۔

الطبرانی نے حضرت ابن عمر رضی اللہ عنہما سے روایت کیا ہے وہ فرماتے ہیں کہ حضور ﷺ نے فرمایا اللہ تعالیٰ نے میرے سامنے دنیا کو رکھا ہے۔ میں اس میں روزِ حشر تک رونما ہونے والے واقعات کو اس طرح ملاحظہ کر رہا ہوں جس طرح میں اپنی اس ہتھیلی کو دیکھ رہا ہوں۔

حضرت عبداللہ بن رواحہ رضی اللہ عنہ بارگاہ رسالت میں یوں مدح خوانی کرتے ہیں:

وَفِينَا رَسُولُ اللَّهِ يَتْلُو كِتَابَهُ إِذَا انشَقَّ مَعْرُوفٌ مِنَ الصُّبْحِ سَاطِعٌ

”ہمارے درمیان اللہ کے رسول ﷺ تشریف فرما ہیں۔ جو اللہ تعالیٰ کی کتاب کی تلاوت فرماتے ہیں۔ جب صبح سے کوئی پھیلنے والی بھلائی نکلتی ہے۔“

أَرَانَا الْهُدَىٰ بَعْدَ الْعَمَىٰ فَقُلُوبُنَا بِهِ مُوقِنَاتٌ أَنْ مَا قَالَ وَاقِعٌ

”آپ ﷺ نے ہم کو جہالت کے بعد ہدایت کا راستہ دکھایا ہمارے قلوب کو آپ ﷺ پر یہ پورا وثوق ہے کہ آپ ﷺ جو کچھ فرماتے ہیں وہ ہو کر رہتا ہے۔“

حضرت حسان بن ثابت رضی اللہ عنہ بارگاہ رسالت میں عقیدت کے پھول یوں پیش کرتے ہیں:

نَبِيٌّ يُّرَىٰ مَا لَا يَرَى النَّاسُ حَوْلَهُ وَيَتْلُو كِتَابَ اللَّهِ فِي كُلِّ مَشْهَدٍ

”آپ ﷺ وہ عظیم الشان نبی ہیں جو اپنے ارد گرد ان اشیاء کو ملاحظہ فرماتے ہیں جو لوگوں کو نظر نہیں آتیں۔ آپ ﷺ ہر محفل میں اللہ رب العزت کی کتاب کی تلاوت فرماتے ہیں۔“

فَإِنْ قَالَ فِي يَوْمٍ مَّقَالَةً غَائِبٍ فَتَصْدِيقُهَا فِي فَحْوَةِ الْيَوْمِ أَوْ غَدٍ

”اگر آپ ﷺ نے کسی دن کوئی غیب کی خبر بیان فرمائی تو اس کی تصدیق یا تو اسی روز چاشت کے وقت ہو جاتی ہے یا پھر اگلے روز وہ واقعہ رونما ہو جاتا ہے۔“

امام بخاری حضرت ابن عمر رضی اللہ عنہما سے روایت کرتے ہیں وہ بیان فرماتے ہیں کہ ہم اپنی عورتوں سے دل لگی اور گفتگو کرنے سے اس خوف کی وجہ سے اجتناب کرتے تھے کہ کہیں ہمارے متعلق کوئی وحی ہی نازل نہ ہو جائے۔ جب حضور ﷺ نے وصال فرمایا تو پھر ہم اپنی بیویوں سے بلا جھجک گفتگو کرتے تھے۔

امام بیہقی نے حضرت سہل بن سعد الساعدي رضی اللہ عنہ سے روایت کیا ہے وہ فرماتے ہیں کہ اللہ کی قسم! ہم میں سے ہر کوئی اپنی بیوی سے محبت کے معاملات کرنے سے رکا رہتا تھا حالانکہ وہ اور اس کی بیوی ایک ہی بستر میں ہوتے تھے اس خوف سے کہ کہیں ان کے بارے میں قرآن کی کوئی آیت نازل نہ ہو جائے۔ اس باب کے معجزات ان گنت ہیں۔ آپ ﷺ سے ایسے واقعات کا ظہور اکثر ہوتا تھا۔ کبھی تو ان معجزات کے بارے میں آپ ﷺ سے سوال کیا جاتا تھا اور کبھی بغیر کسی سوال کے وقت کے تقاضا کے مطابق ایسے معجزات رونما ہوتے تھے۔ یہ معجزات تعداد میں دیگر معجزات سے کہیں زیادہ ہیں۔

قاضی عیاض رحمۃ اللہ علیہ اپنی کتاب ”الشفاء“ میں فرماتے ہیں۔ حضور ﷺ کا علم غیب ان معجزات میں سے ہے جن کے بارے میں قطعی علم ہوتا ہے اور جو اپنے راویوں کی کثرت اور معانی کے اتفاق کی وجہ سے متواتر ہیں۔

امام احمد الطبرانی نے حضرت ابو ذر رضی اللہ عنہ سے روایت کیا ہے وہ فرماتے ہیں کہ حضور ﷺ نے ہم کو اس حالت میں چھوڑا کہ جو پرندہ فضا میں اپنے پروں کے ساتھ اڑتا تھا آقا علیہ الصلوٰۃ والسلام نے ہم کو اس کے متعلق بھی بتا دیا تھا۔

امام مسلم نے حضرت عمرو بن الخطاب الانصاری رضی اللہ عنہ سے روایت کیا ہے وہ فرماتے ہیں کہ حضور نبی کریم ﷺ نے ہمارے ساتھ فجر کی نماز ادا فرمائی پھر آپ ﷺ منبر پر تشریف لے گئے۔ آپ ﷺ نے ہمیں خطبہ ارشاد فرمایا حتیٰ کہ ظہر کا وقت ہو گیا۔ آپ ﷺ منبر سے نیچے تشریف لائے۔ نماز ظہر ادا فرمائی پھر منبر پر تشریف لے گئے اور ہمیں خطبہ ارشاد فرمایا پھر عصر کی نماز کا وقت ہو گیا۔ آپ ﷺ نیچے تشریف لائے عصر کی نماز ادا فرمائی پھر منبر پر تشریف لے گئے۔ پھر ہمیں

خطبہ ارشاد فرمایا حتی کہ سورج غروب ہو گیا آپ ﷺ نے ہم کو قیامت تک رونما ہونے والے واقعات کی خبر دی ہم میں سے جس کو وہ خطبہ زیادہ یاد تھا وہ زیادہ عالم تھا۔

امام بخاری اور امام مسلم نے حضرت حذیفہ رضی اللہ عنہ سے روایت کیا ہے وہ فرماتے ہیں کہ ایک دفعہ سرور کائنات نے ایک جگہ پر کھڑے ہو کر خطبہ ارشاد فرمایا۔ آپ ﷺ نے قیامت تک رونما ہونے والے تمام واقعات کی خبر دی۔ جس نے اسے یاد رکھا اس نے یاد رکھا جو بھول گیا سو وہ بھول گیا۔ جب کوئی ایسا واقعہ رونما ہوتا ہے جسے میں بھول چکا ہوتا ہوں تو وہ واقعہ مجھے فوراً یاد آ جاتا ہے جیسا کہ کوئی انسان کسی کے چہرہ کو یاد کر لیتا ہے جب وہ اس سے غائب ہوتا ہے پھر وہ شخص سامنے آتا ہے تو وہ اسے پہچان لیتا ہے۔ امام مسلم رحمۃ اللہ علیہ نے حضرت حذیفہ رضی اللہ عنہ سے روایت کیا ہے وہ فرماتے ہیں کہ حضور ﷺ نے مجھے قیامت تک ظہور پذیر ہونے والے واقعات کی خبر دی۔ میں نے ہر چیز کے متعلق آپ ﷺ سے سوال کیا۔ لیکن میں نے یہ سوال نہیں کیا کہ اہل مدینہ کو مدینہ طیبہ سے کون سی چیز باہر نکالے گی۔

ابوداؤد نے حضرت حذیفہ ہی سے روایت کیا ہے وہ فرماتے ہیں کہ اللہ کی قسم! میں نہیں جانتا کہ میرے ساتھی خود بھول گئے ہیں یا انہیں بھلا دیا گیا ہے۔ اللہ کی قسم! حضور ﷺ نے قیامت تک سر اٹھانے والے ہر فتنہ انگیز کے حالات کو کھول کر بیان کیا تھا۔ آپ ﷺ نے ہر اس فتنہ انگیز کے فتنہ کو بیان فرمایا تھا جس کے ساتھ اس کے تین سویا اس سے زائد ساتھی تھے۔ آپ ﷺ نے ہم کو اس کا نام، اس کے والد اور اس کے قبیلہ کا نام بھی بتایا تھا۔

ابویعلیٰ نے صحیح سند کے ساتھ حضرت انس رضی اللہ عنہ سے روایت کیا ہے وہ بیان فرماتے ہیں کہ حضور ﷺ غصے کی حالت میں باہر تشریف لائے اور لوگوں کو خطبہ ارشاد فرمایا۔ آپ ﷺ نے فرمایا آج تم مجھ سے جس چیز کے متعلق بھی سوال کرو گے میں تمہیں اس کے بارے میں بتاؤں گا۔

صحابہ کرام فرماتے ہیں۔ ہم دیکھ رہے تھے کہ حضرت جبرائیل حضور ﷺ کے ساتھ ہیں۔ حضرت عمر رضی اللہ عنہ نے عرش کی یارسول اللہ! صلی اللہ علیک وسلم ہم ابھی ابھی زمانہ جاہلیت سے نکلے ہیں۔ آپ ہمارے عیوب کو ظاہر نہ فرمائیں۔ آپ ہم سے درگزر فرمائیں اللہ تعالیٰ آپ کو عزتیں اور کرامتیں عطا فرمائے۔

ابویعلیٰ نے عمدہ سند کے ساتھ حضرت ابن عمر رضی اللہ عنہما سے روایت کیا وہ فرماتے ہیں کہ میں نے حضور ﷺ کو سنا آپ ﷺ فرما رہے تھے۔ ”قریش کا یہ قبیلہ حالت ایمان پر ہی رہے گا۔ حتیٰ کہ لوگ انہیں کفر کی طرف لوٹا دیں گے۔ ایک شخص کھڑا ہوا اور عرض کرنے لگا۔ یارسول اللہ! صلی اللہ علیک وسلم کیا میں جنتی ہوں یا جہنمی، آپ ﷺ نے فرمایا تو جنت میں جائے گا ایک اور شخص کھڑا ہوا اور عرض کی کیا میں جنتی ہوں یا جہنمی تو آپ ﷺ نے فرمایا تو جہنم میں جائے گا۔ پھر آپ ﷺ نے فرمایا جب تک میں خاموش رہا کروں تم بھی خاموش رہا کرو۔ اگر مجھے یہ خدشہ نہ ہوتا کہ تم ایک دوسرے کو دفن نہ کرو گے تو میں تمہیں جہنمیوں کے ایک گروہ کے متعلق بتا دیتا حتیٰ کہ تم انہیں جان لیتے۔ اگر مجھے ایسا کرنے کا حکم دیا جاتا تو میں ضرور ایسا کرتا۔

جان لینا چاہیے کہ غیب کی خبروں کے متعلق بہت سی احادیث ہیں۔ ان کو شمار کرنا ناممکن ہے۔ کیونکہ حضور ﷺ مختلف اسباب کی وجہ سے مختلف امور میں کئی غیب کی خبریں دیا کرتے تھے۔ محدثین نے ان خبروں کو اپنی کتابوں میں ذکر کیا ہے۔ تمام محدثین نے ان خبروں میں سے کچھ کا ہی تذکرہ کیا ہے۔ اللہ تعالیٰ نے مجھے ان میں سے ایک کثیر مقدار کو جمع کرنے کی توفیق دی ہے۔ میں نے انہیں مختلف کتابوں سے جمع کیا ہے۔ وہ کتابیں میری اس کتاب کی بنیاد ہیں۔ میں نے ان خبروں کو عمدہ ترتیب دی ہے۔ یہ ایک مستقل تالیف بن گئی ہے۔ جو ناظرین کی آنکھوں کو ٹھنڈک بخشتی ہے۔ میں نے قسم ثالث کی بڑی مقدار کو خصائص کبریٰ سے جمع کیا ہے۔ میں نے اس میں بڑی تحقیق کی ہے۔ میں نے تمام معجزات، فضائل اور دلائل کو ان کے متعلقہ باب میں رکھا ہے۔

خصائص کبریٰ انتہائی وسیع اور فائدہ مند کتاب ہے۔ وہ اس ضمن میں تالیف کردہ تمام کتابوں سے زیادہ جامع ہے۔ لیکن میری یہ کتاب پھر بھی اس سے برتر ہے۔ الحمد للہ یہ کتاب ترتیب، وضع، جمع اور ترتیب کے لحاظ سے اس سے کہیں افضل ہے۔ لیکن اس کتاب کی بنیاد اور اساس وہی کتاب ہی ہے۔ اگر خصائص کبریٰ نہ ہوتی تو پھر میری یہ کتاب ان صفات سے کبھی بھی متصف نہیں ہو سکتی تھی۔ اللہ تعالیٰ اس کے مؤلف پر رحم فرمائے اور قیامت کے دن ان کے زمرہ میں حضور سید المرسلین ﷺ کے جھنڈے کے نیچے میرا حشر فرمائے۔ (آمین)

آپ ﷺ کا بعض صحابہ کرام کے متعلق غیب کی خبریں دینا

حضرت امام مسلم اور حضرت امام بخاری نے حضرت عائشہ صدیقہ رضی اللہ عنہا سے روایت کیا ہے۔ وہ فرماتی ہیں کہ مجھے حضور نبی محترم ﷺ نے فرمایا اپنے بھائی اور والد محترم کو بلا کر میرے پاس لاؤ تاکہ میں حضرت ابو بکر رضی اللہ عنہ کے لیے ایک وصیت لکھ دوں مجھے خطرہ ہے کہ باتیں بنانے والے باتیں بنائیں گے اور خواہش کرنے والے خلافت کی خواہش کریں گے۔ لیکن اللہ رب العزت اور اہل ایمان حضرت ابو بکر صدیق رضی اللہ عنہ کے علاوہ کسی اور کو خلیفہ تسلیم نہیں کریں گے۔

حاکم نے حضرت ابن مسعود رضی اللہ عنہ سے روایت کیا ہے اور اس روایت کو صحیح کہا ہے۔ وہ فرماتے ہیں۔ کہ حضور ﷺ نے فرمایا ابھی ابھی تمہارے پاس ایک جنتی شخص آئے گا۔ اس وقت حضرت ابو بکر صدیق رضی اللہ عنہ تشریف لائے اور سلام کر کے بیٹھ گئے۔ اس بشارت سے پہلے بھی حضور ﷺ نے حضرت ابو بکر صدیق رضی اللہ عنہ کوئی مرتبہ جنت کا مشاہدہ جانفزا سنا یا تھا۔

حضرت ابو بکر اور حضرت عمر رضی اللہ عنہما کے متعلق غیب کی خبریں

ابن ماجہ اور حاکم نے حضرت حذیفہ رضی اللہ عنہ سے روایت کیا ہے کہ حضور ﷺ نے فرمایا میرے بعد حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کی اقتدا کرنا۔

حضرت ابو بکر صدیق، حضرت عمر فاروق اور حضرت عثمان غنی رضی اللہ عنہم کے متعلق جنت کی بشارت ابو نعیم، البزار، ابو یعلیٰ اور ابن ابی خنیثمہ نے حضرت انس رضی اللہ عنہ سے روایت کیا ہے وہ فرماتے ہیں کہ میں حضور ﷺ کے ساتھ تھا۔ ہم ایک باغ میں تھے۔ ایک آنے والا آیا اس نے دروازے پر دستک دی۔ آپ علیہ الصلوٰۃ والسلام نے فرمایا اے انس! جاؤ دروازہ کھولو اور اس کو میرے بعد خلافت اور جنت کی بشارت دو۔ جب میں نے دروازہ کھولا تو میں نے دیکھا کہ وہاں حضرت ابو بکر صدیق رضی اللہ عنہ کھڑے تھے۔ پھر ایک اور شخص آیا اس نے دروازہ کھٹکھٹایا۔ حضور ﷺ نے فرمایا جاؤ، دروازہ کھولو اور آنے والے کو جنت کو خوشخبری دو اور اسے حضرت ابو بکر صدیق رضی اللہ عنہ کے بعد خلیفہ بننے کی بشارت دو۔ میں نے دروازہ کھولا۔ وہاں حضرت عمر فاروق رضی اللہ عنہ کھڑے تھے۔ پھر ایک اور آدمی آیا اس نے دروازے پر دستک دی۔ حضور ﷺ نے مجھے فرمایا اس کے لئے دروازہ کھولو اور اسے حضرت عمر فاروق رضی اللہ عنہ کے بعد خلافت اور پھر جنت کا مژدہ سناؤ۔ اسے یہ بھی خوشخبری دو کہ اسے رتبہ شہادت نصیب ہوگا۔ میں نے دروازہ کھولا، تو وہاں حضرت عثمان غنی رضی اللہ عنہ موجود تھے۔

حاکم اور امام بیہقی نے حضرت سفینہ رضی اللہ عنہ سے روایت کیا ہے وہ فرماتے ہیں کہ جب حضور ﷺ نے مسجد تعمیر فرمائی تو حضرت ابو بکر رضی اللہ عنہ ایک پتھر لے کر آئے اور اسے رکھ دیا۔ پھر حضرت عمر رضی اللہ عنہ ایک پتھر لے کر آئے اور اسے رکھ دیا۔ پھر حضرت عثمان رضی اللہ عنہ ایک پتھر لے کر آئے اور اسے رکھ دیا۔ حضور ﷺ نے فرمایا یہ تینوں شخص میرے بعد امر (دین) کے والی ہوں گے۔ یعنی یہ اسی ترتیب سے خلیفہ منتخب ہوں گے۔ بعض روایات میں یہ بات صراحتاً مذکور ہے کہ حضور ﷺ سے خلافت کے متعلق سوال کیا گیا۔ آپ ﷺ نے فرمایا یہ میرے بعد خلفاء ہوں گے۔ ایک دوسری روایت میں اس طرح ہے آپ ﷺ نے فرمایا یہ میرے بعد امر کے والی ہوں گے۔

امام بیہقی اور ابو نعیم نے حضرت ابن عمر رضی اللہ عنہما سے روایت کیا ہے وہ فرماتے ہیں کہ میں نے حضور ﷺ کو یہ فرماتے ہوئے سنا۔ ”میرے بعد عنقریب بارہ خلفاء ہوں گے۔ حضرت ابو بکر صدیق رضی اللہ عنہ میرے بعد تھوڑی دیر ہی زندہ رہیں گے۔ دار عرب کی چکی کا مالک قابل رشک زندگی بسر کرے گا اور اسے شہادت کی موت نصیب ہوگی۔ ایک شخص نے پوچھا یا رسول اللہ! صلی اللہ علیک وسلم اس سے کون مراد ہے آپ ﷺ نے فرمایا اس سے مراد حضرت عمر فاروق رضی اللہ عنہ ہیں۔ پھر آپ ﷺ نے حضرت عثمان رضی اللہ عنہ کی طرف توجہ فرمائی اور فرمایا اے عثمان! تم سے لوگ مطالبہ کریں گے کہ تم اس قمیص کو اتار دو جسے اللہ تعالیٰ نے تمہیں پہنایا ہوگا۔ مجھے اس ذات کی قسم جس نے مجھے حق کے ساتھ مبعوث کیا ہے۔ اگر تم نے وہ قمیص اتار دی تو پھر جنت میں داخل نہیں ہو سکو گے۔ حتیٰ کہ سوئی کے نا کے میں اونٹ داخل ہو جائے۔“

ابن عساکر نے حضرت انس رضی اللہ عنہ سے روایت کیا ہے۔ وہ فرماتے ہیں کہ بنی مصطلق کے وفد نے مجھے بارگاہ رسالت میں بھیجا اور کہا کہ حضور ﷺ سے عرض کریں کہ اگر ہم آئندہ سال آئیں اور ہم آپ ﷺ سے ملاقات نہ کر سکیں تو

پھر ہم اپنے صدقات کس کے حوالے کریں۔ میں نے ان کی یہی بات آپ ﷺ سے عرض کی آپ ﷺ نے فرمایا۔ انہیں کہو میرے بعد صدقات حضرت ابو بکر صدیق رضی اللہ عنہ کے حوالے کر دینا۔ میں نے وفد بنی مصطلق کو یہی بات بتائی۔ انہوں نے کہا اگر ہم حضرت ابو بکر صدیق رضی اللہ عنہ سے بھی ملاقات نہ کر سکیں تو پھر یہ صدقات کس کے سپرد کریں۔ حضور ﷺ نے فرمایا پھر یہ صدقات حضرت عمر رضی اللہ عنہ کے سپرد کر دینا۔ میں نے یہ بات اس وفد کو بتائی انہوں نے کہا بارگاہ رسالت میں عرض کریں کہ اگر ہم حضرت عمر فاروق کو بھی نہ پائیں تو پھر صدقات کس کو دیں۔ آپ ﷺ نے فرمایا پھر صدقات حضرت عثمان غنی رضی اللہ عنہ کے حوالے کر دینا۔ آپ ﷺ نے فرمایا۔ جس دن حضرت عثمان رضی اللہ عنہ کو شہید کر دیا جائے گا وہ دن لوگوں کے لیے بربادی اور ہلاکت لے کر آئے گا۔

ابو یعلیٰ نے صحیح سند کے ساتھ حضرت ہبل رضی اللہ عنہ سے روایت کیا ہے وہ فرماتے ہیں کہ حضور ﷺ حضرت ابو بکر صدیق رضی اللہ عنہ حضرت عمر فاروق رضی اللہ عنہ اور حضرت عثمان غنی رضی اللہ عنہ کوہ احد پر تشریف لے گئے۔ کوہ احد پر لرزہ طاری ہو گیا۔ حضور ﷺ نے احد سے فرمایا اے احد! ٹھہر جا تجھ پر ایک نبی ایک صدیق اور دو شہید ہیں۔ حضرت ابو بکر صدیق رضی اللہ عنہ نے طبعی موت سے وصال فرمایا اور حضرت عمر اور حضرت عثمان رضی اللہ عنہما درجہ شہادت پر فائز ہوئے۔

الطبرانی نے ابن عمر رضی اللہ عنہما سے روایت کیا ہے کہ حضور ﷺ ایک باغ میں تشریف فرما تھے۔ حضرت ابو بکر صدیق رضی اللہ عنہ نے اجازت طلب کی۔ حضور ﷺ نے فرمایا انہیں اجازت دو اور انہیں جنت کی بشارت دو۔ پھر حضرت عمر فاروق رضی اللہ عنہ نے اجازت طلب کی آپ ﷺ نے فرمایا، انہیں اجازت دو اور انہیں جنت اور شہادت کی خوش خبری سناؤ۔ پھر حضرت عثمان غنی رضی اللہ عنہ نے اجازت طلب کی حضور نبی کریم ﷺ نے فرمایا انہیں بھی اجازت دے دو اور انہیں شہادت اور جنت کا مرثوہ سناؤ۔

حضرت امام بخاری اور حضرت امام مسلم نے حضرت ابو موسیٰ اشعری رضی اللہ عنہ سے روایت کیا ہے۔ وہ فرماتے ہیں۔ کہ حضور ﷺ اریس کے کنوئیں پر تشریف لے گئے۔ آپ ﷺ کنوئیں کی منڈیر پر بیٹھ گئے۔ کچھ دیر بعد آپ ﷺ نے اپنی پنڈلیوں سے کپڑا اٹھایا اور اپنی ٹانگوں کو کنوئیں میں لٹکا دیا۔ میں نے کہا کہ میں آج دربانی کے فرائض سرانجام دوں گا۔ کچھ دیر بعد حضرت ابو بکر صدیق رضی اللہ عنہ تشریف لائے۔ میں نے کہا کہیے! میں حضور ﷺ کی خدمت میں حاضر ہوا اور عرض کی یا رسول اللہ! صلی اللہ علیک وسلم حضرت ابو بکر صدیق رضی اللہ عنہ اجازت طلب کر رہے ہیں۔ آپ ﷺ نے فرمایا انہیں اجازت دے دو اور انہیں جنت کی بشارت سناؤ۔ حضرت ابو بکر صدیق وہاں تشریف لائے اور اسی منڈیر پر حضور ﷺ کے ایک پہلو کے ساتھ بیٹھ گئے۔ انہوں نے بھی اپنی ٹانگوں کو لٹکا لیا۔ پھر حضرت عمر فاروق رضی اللہ عنہ تشریف لائے۔ میں نے رسول اللہ ﷺ سے عرض کی یا رسول اللہ! صلی اللہ علیک وسلم حضرت عمر فاروق رضی اللہ عنہ اجازت طلب کر رہے ہیں۔ آپ ﷺ نے فرمایا انہیں اجازت بھی دے دو اور جنت کا مرثوہ بھی سناؤ۔ حضرت عمر رضی اللہ عنہ بھی وہاں تشریف لے آئے اور حضور ﷺ کے بائیں جانب بیٹھ گئے۔ انہوں نے بھی اپنی ٹانگوں کو نیچے لٹکا لیا۔ کچھ دیر بعد حضرت عثمان رضی اللہ

عنه تشریف لائے اور اذن باریابی چاہا۔ میں نے حضور ﷺ سے عرض کی یا رسول اللہ! صلی اللہ علیک وسلم حضرت عثمان رضی اللہ عنہ اجازت طلب کر رہے ہیں۔ آپ ﷺ نے فرمایا انہیں اجازت بھی دے دو اور انہیں جنت کی خوشخبری بھی سناؤ۔ لیکن انہیں کچھ مصائب کا سامنا کرنا پڑے گا۔ حضرت عثمان رضی اللہ عنہ تشریف لائے۔ لیکن انہیں منڈیر پر بیٹھنے کے لیے جگہ نہ ملی۔ وہ ان حضرات کے سامنے اپنے پاؤں لٹکا کر بیٹھ گئے۔ حضرت سعید ابن مسیب فرماتے ہیں کہ میں نے اس کی تعبیر یہ لی ہے کہ حضور ﷺ حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کی قبور اکٹھی ہوں گی۔ لیکن حضرت عثمان ذوالنورین رضی اللہ عنہ کی قبر مبارک ان سے جدا ہوگی۔

الطبرانی اور بیہقی نے حضرت زید بن ارقم رضی اللہ عنہ سے روایت کیا ہے۔ وہ فرماتے ہیں کہ حضور ﷺ نے مجھے بلایا اور فرمایا حضرت ابو بکر صدیق رضی اللہ عنہ کے پاس جاؤ وہ تمہیں اس حالت میں ملیں گے کہ وہ اپنے گھر گوٹھ مار کر بیٹھے ہوں گے۔ انہیں جنت کا مژدہ سناؤ پھر منیہ جانا وہاں حضرت عمر فاروق رضی اللہ عنہ ملیں گے۔ وہ ایک گدھے پر سوار ہوں گے۔ ان کا گنجا پن چمک رہا ہوگا۔ انہیں بھی جنت کی بشارت دو۔ پھر حضرت عثمان رضی اللہ عنہ کے پاس جانا وہ تجھے بازار میں خرید و فروخت کرتے ہوئے ملیں گے۔ انہیں بھی جنت کی خوشخبری دینا اور یہ بھی بتا دینا کہ انہیں شدید مشکلات کا سامنا کرنا پڑے گا۔ میں وہاں سے روانہ ہوا میں نے انہیں اسی حالت میں پایا جس طرح حضور ﷺ نے فرمایا تھا۔ میں نے انہیں جنت کی بشارت دی۔

حضرت ابو بکر حضرت عمر اور حضرت علی رضی اللہ عنہم کے لیے جنت کا مژدہ جانفزا

حاکم نے حضرت جابر رضی اللہ عنہ سے روایت کیا ہے وہ فرماتے ہیں کہ میں حضور ﷺ کی معیت میں ایک عورت کے پاس گیا اس نے ہمارے لیے بکری ذبح کی۔ آپ ﷺ نے فرمایا ابھی ابھی اہل جنت میں سے ایک شخص ضرور داخل ہوگا۔ اس وقت حضرت ابو بکر صدیق رضی اللہ عنہ وہاں تشریف لے آئے۔ پھر آپ ﷺ نے فرمایا ابھی ابھی ایک اور جنتی تمہارے پاس آئے گا۔ اسی وقت حضرت عمر فاروق رضی اللہ عنہ اس گھر میں داخل ہوئے۔ پھر آپ ﷺ نے فرمایا ابھی ابھی تمہارے پاس ایک اور جنتی آدی آئے گا۔ اے مولا! اگر تو چاہے تو اس کو علی بنادے۔ اس وقت حضرت علی اس گھر میں تشریف لائے۔

چاروں خلفاء کے لیے جنت کی بشارت

امام احمد، ابن ابی شیبہ اور الطبرانی میں حضرت جابر بن عبد اللہ رضی اللہ عنہما سے روایت کیا ہے کہ حضور ﷺ حضرت سعد بن ربیع رضی اللہ عنہ کی ملاقات کے لیے تشریف لے گئے۔ وہاں آپ ﷺ بیٹھ گئے۔ ہم بھی آپ ﷺ کے ساتھ بیٹھ گئے۔ آپ ﷺ نے فرمایا ابھی تمہارے پاس اہل جنت میں سے ایک شخص آئے گا۔ اس وقت حضرت ابو بکر صدیق رضی اللہ عنہ تشریف لائے۔ پھر آپ ﷺ نے فرمایا ابھی ابھی تمہارے پاس اہل جنت میں سے ایک آدمی آئے گا۔ اس وقت حضرت عمر فاروق رضی اللہ عنہ وہاں تشریف لے گئے۔ آپ ﷺ نے فرمایا ابھی جنتیوں میں سے ایک اور شخص تمہارے پاس آئے گا۔ اس

وقت حضرت عثمان غنی رضی اللہ عنہ وہاں تشریف لائے۔ پھر آپ ﷺ نے فرمایا ابھی ابھی اہل جنت میں سے ایک شخص تمہارے پاس آئے گا۔ اے بارالہ! اگر تو چاہتا ہے تو اس کو علی بنادے۔ اسی وقت وہاں حضرت علی رضی اللہ عنہ تشریف لے آئے۔

حضرت ابو بکر، حضرت عمر، حضرت عثمان، حضرت علی، حضرت طلحہ اور حضرت زبیر رضی اللہ عنہم کے متعلق غیب کی خبر

امام مسلم نے حضرت ابو ہریرہ رضی اللہ عنہ سے روایت کیا ہے کہ حضور ﷺ ”حرا“ پر تشریف لے گئے۔ آپ ﷺ کے ساتھ حضرت ابو بکر، حضرت عمر، حضرت عثمان، حضرت علی، حضرت طلحہ اور حضرت زبیر رضی اللہ عنہم تھے۔ پہاڑ پر لرزہ طاری ہو گیا۔ حضور ﷺ نے پہاڑ کو مخاطب کر کے کہا اے پہاڑ! پرسکون ہو جا۔ تجھ پر یا تو نبی ہے یا صدیق یا شہید ہے۔ حضرت ابو بکر صدیق رضی اللہ عنہ کے علاوہ مذکورہ بالا تمام صحابہ کو شہادت کا رتبہ نصیب ہوا۔ پہاڑ پر لرزہ طاری ہونے کے کئی واقعات ہیں۔ جن میں سے کچھ پانچویں باب میں گذر چکے ہیں۔

حضرت عمر رضی اللہ عنہ کے متعلق غیب کی خبریں

ابن سعد اور ابن ابی شیبہ نے ابوالاشہب سے اور وہ مزینہ کے ایک شخص سے روایت کرتے ہیں کہ حضور اکرم ﷺ نے حضرت عمر فاروق رضی اللہ عنہ پر ایک کپڑا دیکھا آپ ﷺ نے فرمایا کیا یہ نیا ہے یا دھلا ہوا ہے۔ انہوں نے عرض کی یہ کپڑا دھلا ہوا ہے۔ آپ ﷺ نے فرمایا اے عمر! نئے کپڑے پہنو، قابل ستائش زندگی بسر کرو اور شہادت کے رتبہ پر فائز ہو جاؤ۔ امام مسلم اور امام بخاری نے روایت کیا ہے کہ ایک دن حضرت عمر فاروق رضی اللہ عنہ نے پوچھا تم میں سے کون اس فتنے کے متعلق جانتا ہے جس کے متعلق حضور ﷺ نے فرمایا تھا کہ وہ سمندر کی طرح موجزن ہوگا۔ حضرت حذیفہ رضی اللہ عنہ نے فرمایا، یا امیر المؤمنین! اس فتنے سے آپ کو کوئی نقصان نہیں ہوگا۔ آپ کے اور اس فتنے کے درمیان ابھی ایک بند دروازہ ہے۔ حضرت عمر نے استفسار فرمایا کیا اس دروازے کو کھولا جائے گا یا توڑا جائے گا۔ حضرت حذیفہ رضی اللہ عنہ نے فرمایا اسے توڑا جائے گا اور پھر اسے کبھی بھی بند نہیں کیا جاسکے گا۔ حضرت حذیفہ رضی اللہ عنہ سے پوچھا گیا اس دروازے سے آپ کی مراد کیا ہے۔ انہوں نے فرمایا اس سے مراد حضرت عمر فاروق رضی اللہ عنہ کی ذات ہے ان سے پوچھا گیا کیا حضرت عمر کو اس کا علم ہے۔ فرمایا ہاں وہ اس کے متعلق آگاہ ہیں میں نے انہیں ایسی باتوں سے آگاہ کیا ہے جس غلطی کا شائبہ بھی نہیں ہے۔

المزار، الطبرانی اور ابو نعیم نے حضرت عثمان بن مظعون رضی اللہ عنہ سے روایت کیا ہے وہ فرماتے ہیں کہ میں نے حضور ﷺ کو سنا آپ ﷺ حضرت عمر رضی اللہ عنہ کے متعلق فرما رہے تھے۔ یہ فتنے کا بند دروازہ ہیں۔ جب تک تمہارے مابین حضرت عمر زندہ رہیں گے۔ فتنے کا دروازہ شدت سے بند رہے گا۔

الطبرانی نے حضرت ابو ذر رضی اللہ عنہ سے روایت کیا ہے کہ حضور ﷺ نے فرمایا جب تک یہ (عمر رضی اللہ عنہ) تم میں موجود رہیں گے تم کسی بھی فتنے میں مبتلا نہیں ہوو گے۔

ایک مرتبہ حضرت خالد بن ولید رضی اللہ عنہ نے شام میں تقریر کی ایک شخص نے آپ سے کہا اے امیر! صبر کیجئے فتنے ظاہر ہو چکے ہیں۔ حضرت خالد رضی اللہ عنہ نے فرمایا ابھی فتنے ظاہر نہیں ہوئے۔ ابھی حضرت عمر بن خطاب رضی اللہ عنہ زندہ ہیں۔ فتنوں کی ابتداء ان کے وصال کے بعد ہوگی۔ حضرت خالد رضی اللہ عنہ نے یہ بات اپنی رائے سے نہیں کہی تھی۔ یقیناً انہوں نے یہ یا تو حضور ﷺ سے سنا ہوگا یا کسی صحابی سے۔

حضرت عثمان رضی اللہ عنہ کے متعلق غیب کی خبر

الطبرانی نے حضرت زید بن ثابت رضی اللہ عنہ سے روایت کیا ہے۔ وہ فرماتے ہیں کہ میں نے حضور ﷺ کو یہ فرماتے ہوئے سنا کہ ایک دفعہ حضرت عثمان رضی اللہ عنہ میرے پاس سے گذرے۔ اس وقت میرے پاس ایک فرشتہ تھا۔ اس نے کہا یہ شخص درجہ شہادت پر فائز ہوگا۔ اس کی قوم ہی انہیں شہید کرے گی۔ حالانکہ ہم ان سے حیا کرتے ہیں۔ حاکم اور امام بیہقی نے حضرت ابو ہریرہ رضی اللہ عنہ سے روایت کیا ہے۔ انہوں نے یہ روایت اس وقت بیان کی جب حضرت عثمان رضی اللہ عنہ کا محاصرہ کیا گیا تھا۔ انہوں نے کہا میں نے حضور ﷺ کو یہ فرماتے ہوئے سنا ہے کہ عنقریب فتنہ اور اختلاف ہوگا۔ ہم نے عرض کی یا رسول اللہ! صلی اللہ علیک وسلم آپ ہم کو کس چیز کا حکم فرماتے ہیں۔ آپ ﷺ نے فرمایا تم پر امیر اور اس کے ساتھیوں کی اعانت کرنا لازم ہے۔ آپ ﷺ نے اپنے دست اقدس سے حضرت عثمان رضی اللہ عنہ کی طرف اشارہ فرمایا۔

ابن ماجہ، امام بیہقی اور ابو نعیم نے حضرت عائشہ صدیقہ رضی اللہ عنہا سے روایت کیا ہے کہ حضور نبی محترم ﷺ نے حضرت عثمان رضی اللہ عنہ کو بلایا اور آپ ﷺ نے سرگوشی فرمائی جس کے بعد حضرت عثمان غنی رضی اللہ عنہ کا رنگ متغیر ہو گیا۔ جب ان کے گھر کا محاصرہ کیا گیا تو ہم نے ان سے کہا آپ باعیوں سے جہاد کیوں نہیں فرماتے۔ انہوں نے فرمایا میں ان سے جنگ نہیں کروں گا۔ کیونکہ نبی کریم ﷺ نے مجھ سے ایک امر کے بارے میں عہد لیا تھا۔ میں اس عہد کی پاسداری کروں گا۔ حضور ﷺ نے فرمایا اے عثمان! میرے بعد عنقریب تجھے قبائے خلافت پہنائی جائے گی۔ منافق وہ قبائے تجھ سے اتارنے کی کوشش کریں گے۔ لیکن تم اسے ہرگز نہ اتارنا اس دن روزہ رکھ لینا اور اسے میرے پاس آکر افطار کرنا۔ (ابن عدی وابن عساکر)

حاکم اور ابن ماجہ نے حضرت مرہ بن کعب رضی اللہ عنہ سے روایت کیا ہے وہ فرماتے ہیں کہ ایک دفعہ میں بارگاہ رسالت میں حاضر تھا۔ حضور نبی کریم ﷺ ایک فتنے کا ذکر فرما رہے تھے۔ کپڑا میں لپٹا ہوا ایک شخص وہاں سے گذرا۔ آپ ﷺ نے اس شخص کی طرف اشارہ کر کے فرمایا کہ یہ اس دن ہدایت پر ہوں گے۔ میں نے اٹھ کر اسے غور سے دیکھا تو وہ حضرت عثمان غنی رضی اللہ عنہ تھے۔

حاکم نے ابن عباس رضی اللہ عنہما سے روایت کیا ہے۔ وہ فرماتے ہیں۔ حضور نبی محترم ﷺ نے خبر دی کہ عنقریب حضرت عثمان غنی رضی اللہ عنہ کا خون اللہ تعالیٰ کے اس فرمان فسب کفیکہم اللہ (البقرہ: ۱۳۸) پر گرے گا آپ کی شہادت

کے وقت آپ کا خون اسی آیت پر ہی گرا۔

حافظ سلفی نے حضرت حذیفہ رضی اللہ عنہ سے روایت کیا ہے وہ فرماتے ہیں کہ پہلا فتنہ حضرت عثمان غنی رضی اللہ عنہ کی شہادت ہوگی اور آخری فتنہ دجال کا ظہور ہوگا۔ مجھے اس ذات کی قسم جس کے دست قدرت میں میری جان ہے۔ جس آدمی کے دل میں قاتلین عثمان کی ذرا سی بھی محبت ہوئی تو اگر اس نے دجال کو پایا تو وہ اس کی ضرورتاً اتباع کرے گا اور اگر اس نے اس کے زمانہ کو نہ پایا تو وہ قبر میں ضرور اس پر ایمان لائے گا۔ یقیناً حضرت حذیفہ نے یہ بات حضور ﷺ سے ہی سنی ہوگی۔ کیونکہ اپنی طرف سے وہ ایسی بات نہیں کر سکتے تھے۔

الطبرانی نے صحیح سند کے ساتھ حضرت ابن مسعود رضی اللہ عنہ سے روایت کیا ہے وہ فرماتے ہیں کہ ایک غزوہ میں میں حضور ﷺ کے ساتھ تھا۔ لوگوں کو خوراک کی کمی کا سامنا کرنا پڑا حتیٰ کہ مسلمانوں کے چہروں پر اس تکلیف کے آثار نمودار ہوئے اور منافقین کے چہروں پر فرحت و انبساط کی علامات ظاہر ہوئیں۔ جب سرور کائنات ﷺ نے اس صورت حال کو ملاحظہ فرمایا تو آپ ﷺ نے فرمایا اللہ کی قسم! آج سورج غروب ہونے سے پہلے ہی تمہارے پاس رزق پہنچ جائیگا۔ حضرت عثمان رضی اللہ عنہ کو یقین تھا کہ اللہ تعالیٰ اور اس کے رسول مکرم ﷺ کا فرمان عنقریب سچ ثابت ہوگا۔ انہوں نے خوراک کے چودہ اونٹ خرید کر بارگاہ رسالت میں پیش کر دیئے۔ جس سے مسلمانوں کے چہروں پر مسرت و شادمانی کے آثار پیدا ہو گئے اور منافقین کے چہروں پر گردوغبار چھا گیا میں نے حضور ﷺ کو دیکھا آپ ﷺ نے اپنے ہاتھوں کو بلند فرمایا حتیٰ کہ آپ ﷺ کی مبارک بغلوں کی سفیدی نظر آنے لگی۔ آپ ﷺ نے حضرت عثمان غنی رضی اللہ عنہ کے لئے ایک عظیم دعا فرمائی اس سے قبل میں نے آپ ﷺ کو کسی کے متعلق ایسی دعا فرماتے ہوئے نہیں سنا تھا۔

امام بیہقی نے حضرت عروہ سے روایت کیا ہے کہ جب حضور ﷺ نے حدیبیہ کے مقام پر نزول اجلاں فرمایا تو آپ ﷺ نے حضرت عثمان رضی اللہ عنہ کو قریش کے پاس بھیجا۔ آپ ﷺ نے فرمایا انہیں اطلاع دیں کہ ہم جنگ لڑنے نہیں آئے بلکہ عمرہ کرنے کے لیے آئے ہیں۔ انہیں اسلام کی طرف دعوت دو۔ آپ ﷺ نے حضرت عثمان رضی اللہ عنہ کو یہ بھی حکم دیا کہ آپ مکہ معظمہ کے مومن مرد اور مومن عورتوں کے پاس جائیں اور انہیں فتح کی بشارت دیں اور انہیں خبر دیں کہ عنقریب اللہ تعالیٰ مکہ معظمہ میں اپنے دین کو غالب کر دے گا۔ حتیٰ کہ یہاں اپنے ایمان کو چھپانے کی ضرورت باقی نہیں رہے گی۔ حضرت عثمان غنی رضی اللہ عنہ مکہ معظمہ تشریف لے گئے اور کفار مکہ کو تمام حقیقت بتائی۔ لیکن انہوں نے اس حقیقت کو تسلیم نہ کیا اور جنگ لڑنے کا قصد کر لیا۔ حضور ﷺ نے بیعت کی طرف بلایا۔ ایک اعلان کرنے والے نے ایمان کیا کہ حضور نبی کریم ﷺ پر روح القدس نازل ہوئے ہیں۔ مسلمانوں نے اس بات پر حضور نبی کریم ﷺ سے بیعت کی کہ وہ میدان جنگ سے کبھی بھی راہ فرار اختیار نہیں کریں گے۔ اللہ تعالیٰ نے مشرکین کے دلوں میں رعب ڈال دیا۔ انہوں نے مکہ معظمہ میں موجود مسلمانوں کو بارگاہ رسالت میں بھیجا اور صلح کی دعوت دی۔ حضرت عثمان رضی اللہ عنہ کے واپس آنے سے قبل مسلمانوں نے کہا کہ حضرت عثمان رضی اللہ عنہ نے تو بیت اللہ کا طواف کر لیا ہوگا۔ لوگوں کی یہ بات سن کر حضور ﷺ نے فرمایا میں گمان نہیں کرتا کہ انہوں

نے طواف کعبہ کر لیا ہو حالانکہ ہم ادھر محصور ہیں۔ جب حضرت عثمان رضی اللہ عنہ واپس آئے تو صحابہ کرام نے ان سے پوچھا کیا آپ نے بیت اللہ کا طواف کیا ہے۔ آپ نے فرمایا تم نے میرے متعلق اچھا گمان نہیں کیا۔ مجھے اللہ کی قسم! اگر میں قریش مکہ کے ہاں ایک سال ٹھہرا رہتا اور حضور ﷺ حدیبیہ کے مقام پر تشریف فرما رہتے تو میں اس وقت تک طواف نہ کرتا جب تک حضور ﷺ طواف نہ کر لیتے۔ مجھے قریش نے بیت اللہ کا طواف کرنے کی دعوت دی لیکن میں نے انکار کر دیا یہ واقعہ دیکھ کر مسلمانوں نے کہا۔ حضور ﷺ ہم سب سے زیادہ عالم اور ہم سب سے زیادہ حسن ظن رکھنے والے ہیں۔

حضرت علی کرم اللہ وجہہ الکریم کے متعلق غیب کی خبریں

الطبرانی نے حضرت سلمیٰ جو حضرت ابو رافع رضی اللہ عنہ کی زوجہ تھیں سے روایت کیا ہے وہ فرماتی ہیں کہ میں حضور ﷺ کے ساتھ تھی۔ آپ ﷺ نے فرمایا ابھی تمہارے پاس ایک جنتی شخص آئے گا۔ کچھ دیر بعد کسی کے پاؤں کی آہٹ سنائی دی اور حضرت علی رضی اللہ عنہ اندر تشریف لے آئے۔

حاکم اور بیہقی نے ابو سعید رضی اللہ عنہ سے روایت کیا ہے وہ فرماتے ہیں کہ ایک سفر میں ہم سرور کائنات ﷺ کے ساتھ تھے۔ آپ ﷺ کے نعلین مبارک کے تسمے ٹوٹ گئے۔ حضرت علی رضی اللہ عنہ انہیں درست کرنے کے لیے رک گئے۔ جب ہم تھوڑی دیر چلے تو حضور ﷺ نے فرمایا تم میں ایک ایسا شخص بھی موجود ہے۔ جو قرآن کی تاویل پر اسی طرح جہاد کرے گا جس طرح میں نے اس کے نازل ہونے پر جہاد کیا ہے۔ حضرت ابو بکر صدیق رضی اللہ عنہ نے عرض کی کیا وہ سعادت مند شخص میں ہوں۔ آپ ﷺ نے فرمایا نہیں پھر حضرت عمر فاروق رضی اللہ عنہ نے عرض کی کیا وہ بلند اقبال آدمی میں ہوں۔ آپ ﷺ نے فرمایا نہیں بلکہ وہ فرخندہ فال شخص وہ ہے جو ابھی میرے نعلین درست کر رہا تھا۔

ابو یعلیٰ اور حاکم نے حضرت ابن عباس رضی اللہ عنہما سے روایت کیا ہے کہ حضور ﷺ نے حضرت علی رضی اللہ عنہ سے فرمایا اے علی! تمہیں پریشانی اور مصیبت کا سامنا کرنا پڑے گا۔ حضرت علی رضی اللہ عنہ نے عرض کیا، کیا اس مصیبت میں میرا دین سلامت رہے گا۔ آپ ﷺ نے فرمایا ہاں۔

الطبرانی نے حضرت علی رضی اللہ عنہ سے روایت کیا ہے کہ حضور ﷺ نے مجھ سے یہ عہد لیا کہ عہد شکنوں، ظالموں اور ملحدوں سے جہاد کروں۔

حمیدی اور حاکم وغیرہ نے ابو الاسود سے روایت کیا ہے وہ فرماتے ہیں کہ حضرت عبد اللہ بن سلام رضی اللہ عنہ حضرت علی رضی اللہ عنہ کے پاس تشریف لائے۔ آپ رضی اللہ عنہ اس وقت رکاب میں پاؤں رکھ چکے تھے۔ حضرت ابن سلام نے کہا اے علی! عراق کا قصد نہ فرمائیں اگر آپ عراق تشریف لے گئے تو آپ کو تلوار کی دھار برداشت کرنا پڑے گی۔ حضرت علی رضی اللہ عنہ نے فرمایا اللہ کی قسم! یہی بات آپ سے پہلے مجھے حضور ﷺ بھی بتا چکے ہیں۔

ابو نعیم نے حضرت علی رضی اللہ عنہ سے روایت کیا ہے وہ فرماتے ہیں کہ مجھے حضور نبی محتشم ﷺ نے فرمایا عنقریب فتنے

رونما ہوں گے اور تجھے اپنی قوم کی ضرورت محسوس ہوگی۔ حضرت علی رضی اللہ عنہ نے عرض کیا۔ اس وقت آپ صلی اللہ علیہ وسلم مجھے کیا کرنے کا حکم دیتے ہیں۔ حضور ﷺ نے فرمایا اس وقت قرآن پاک کے ساتھ فیصلہ کرنا۔

امام بیہقی نے حضرت علی رضی اللہ عنہ سے روایت کیا ہے وہ فرماتے ہیں کہ نبی مکرم ﷺ کے پاس سیدۃ النساء، خاتون جنت حضرت فاطمہ الزہراء رضی اللہ عنہا کے رشتے کے پیغام آنے لگے۔ مجھ سے میری خادمہ نے کہا۔ کیا آپ کو معلوم ہے۔ کہ حضرت فاطمہ رضی اللہ عنہا کے رشتے کے پیغام آنے لگے۔ آپ اس مقصد کے لیے بارگاہ رسالت میں حاضر کیوں نہیں ہوتے۔ حضور ﷺ کی ہیبت اور جلالت بہت زیادہ تھی۔ جب بھی میں آپ ﷺ کے سامنے بیٹھا تو مجھ سے بات نہ ہو سکی۔ حضور نبی محترم ﷺ نے پوچھا اے علی! آپ کس مقصد کے لیے آئے ہیں۔ میں خاموش رہا۔ آپ ﷺ نے فرمایا شاید آپ حضرت فاطمہ رضی اللہ عنہا کے رشتے کا پیغام لے کر آئے ہیں۔ میں نے کہا ”ہاں“

حاکم اور ابو نعیم نے حضرت عمار بن یاسر رضی اللہ عنہما سے روایت کیا ہے کہ حضور نبی کریم ﷺ نے حضرت علی کرم اللہ وجہہ الکریم سے فرمایا ”بدترین ہے وہ شخص جو آپ کے سر مبارک پر تلوار مارے گا۔ حتیٰ کہ آپ کی داڑھی مبارک خون سے تر ہو جائیگی۔“

حاکم نے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ حضرت علی رضی اللہ عنہ کے گھر تشریف لے گئے۔ اس وقت وہ علیل تھے۔ وہاں حضرت ابو بکر صدیق اور حضرت عمر فاروق رضی اللہ عنہما بھی تشریف فرما تھے۔ ان میں سے ایک نے دوسرے سے کہا، اب حضرت علی کی موت تو یقینی نظر آتی ہے۔ ان کی یہ گفتگو سن کر حضور ﷺ نے فرمایا ان کے سر پر شہادت کا تاج سجایا جائے گا۔ اور یہ اس وقت شہید ہوں گے جب یہ غصے سے بھر پور ہوں گے۔

حاکم نے ثور بن مجزہ سے روایت کیا ہے وہ فرماتے ہیں کہ جنگ جمل کے دن میں حضرت طلحہ رضی اللہ عنہ کے پاس سے گذرا۔ اس وقت ان کا آخری وقت تھا۔ انہوں نے مجھ سے پوچھا تو کون ہے؟ میں نے کہا میں حضرت علی رضی اللہ عنہ کے ساتھیوں میں سے ہوں۔ انہوں نے کہا اپنا ہاتھ آگے بڑھاؤ میں تمہاری بیعت کرنا چاہتا ہوں۔ میں نے اپنا ہاتھ آگے بڑھایا۔ انہوں نے میری بیعت کی اور ان کی روح جسد غضری سے پرواز کر گئی۔ میں حضرت علی رضی اللہ عنہ کی خدمت میں حاضر ہوا اور اس واقعہ کی خبر دی انہوں نے فرمایا اللہ اکبر! حضور ﷺ نے سچ فرمایا تھا کہ اللہ تعالیٰ حضرت طلحہ کو اس وقت تک جنت میں داخل نہیں کرے گا۔ جب تک وہ میری بیعت نہیں کر لیں گے۔

امام بیہقی نے محمد بن کعب سے روایت کیا ہے کہ حضور ﷺ کی طرف سے حدیبیہ کی صلح کے کاتب حضرت علی رضی اللہ عنہ تھے۔ حضور ﷺ نے آپ سے فرمایا لکھو یہ وہ شرائط ہیں جن پر محمد بن عبد اللہ (ﷺ) اور سہیل بن عمرو کے درمیان صلح ہوئی ہے۔ حضرت علی رضی اللہ عنہ آپ ﷺ کا اسم مبارک اس طرح لکھنے سے ہچکچائے آپ محمد رسول اللہ ﷺ لکھنا چاہتے تھے۔ حضور ﷺ نے فرمایا اسی طرح لکھو عنقریب تمہارے ساتھ بھی اسی طرح کی صورت حال پیش آئے گی۔ بعینہ اسی طرح کا واقعہ جنگ صفین کے بعد پیش آیا۔ جب حضرت علی رضی اللہ عنہ اور حضرت معاویہ رضی اللہ عنہ کے درمیان معاہدہ طے پایا تھا۔

عبداللہ بن احمد، المزار، ابو یعلیٰ اور حاکم نے حضرت علی رضی اللہ عنہ سے روایت کیا ہے وہ فرماتے ہیں۔ کہ مجھے حضور ﷺ نے فرمایا۔ ”اے علی! تمہاری ذات میں حضرت عیسیٰ علیہ السلام کی طرح ایک مثال پائی جاتی ہے۔ یہودیوں نے ان کے ساتھ بغض رکھا حتیٰ کہ ان کی والدہ ماجدہ پر بہتان لگایا اور عیسائیوں نے ان سے محبت کی حتیٰ کہ انہیں اس مقام کا مستحق قرار دیا جو ان کے شایان شان نہ تھا۔ میری محبت میں زیادتی کرنے والا بھی ہلاک ہوگا کیونکہ وہ مجھ سے وہ چیزیں منسوب کرے گا جو مجھ میں نہیں ہیں اور مجھ سے بغض رکھنے والا بھی ہلاک ہوگا کیونکہ وہ مجھ پر بہتان لگائے گا۔

طبرانی اور ابو نعیم نے حضرت جابر بن سمرہ رضی اللہ تعالیٰ عنہ سے روایت کیا ہے کہ حضور ﷺ نے فرمایا کہ اے علی تجھے امیر اور خلیفہ بنایا جائے گا اور تو شہادت سے سرخرو ہوگا اور یہاں تک خون سے رنگین ہو جائے گا آپ ﷺ نے حضرت علی کی ڈاڑھی سے لے کر سر مبارک تک اشارہ کیا۔

امام بخاری اور امام مسلم نے حضرت سلمہ بن اکوع رضی اللہ عنہ سے روایت کیا ہے وہ کہتے ہیں کہ غزوہ خیبر میں حضرت علی رضی اللہ عنہ حضور ﷺ سے پیچھے رہ گئے۔ انہیں آشوب چشم تھا۔ انہوں نے کہا میں تو حضور ﷺ سے پیچھے رہ گیا ہوں۔ وہ اپنے گھر سے روانہ ہوئے اور حضور ﷺ سے مل گئے۔ جب وہ شام آئی جس سے اگلے دن اللہ تعالیٰ نے مجھے خیبر فتح کرنے کی توفیق دینا تھی۔ تو حضور ﷺ نے فرمایا میں کل جھنڈا اس شخص کو عطا کروں گا۔ جس سے اللہ تعالیٰ اور اس کے رسول ﷺ پیار کرتے ہیں اور اللہ تعالیٰ انہیں فتح عطا فرمائے گا۔ اسی وقت حضرت علی رضی اللہ عنہ ہمارے کارواں میں تشریف لائے ہمیں ان کے آنے کی کوئی امید نہ تھی۔ صحابہ کرام نے عرض کی حضرت علی رضی اللہ عنہ تشریف لائے ہیں۔ حضور ﷺ نے انہیں علم عطا فرمایا۔ اللہ تعالیٰ نے ان کے دست اقدس پر اسلام کو فتح عطا فرمائی۔

امام مسلم نے ایک اور سند سے حضرت سلمہ رضی اللہ عنہ سے روایت کیا ہے کہ حضور ﷺ نے حضرت علی رضی اللہ عنہ کی آنکھوں پر لعاب دہن لگایا جس کے فوراً بعد وہ صحت یاب ہو گئیں۔

حارث اور ابو نعیم نے ایک اور سند کے ساتھ حضرت سلمہ سے روایت کیا ہے اس میں یہ اضافہ ہے کہ حضرت علی رضی اللہ عنہ نے جھنڈا پکڑا اور اسے قلعے کے نیچے گاڑ دیا۔ ایک یہودی نے قلعے سے نیچے دیکھا اور کہا۔ تم کون ہو؟ آپ نے فرمایا میں علی رضی اللہ عنہ ہوں۔ یہودی نے کہا مجھے اس کلام کی قسم! جو اللہ تعالیٰ نے حضرت موسیٰ علیہ السلام پر نازل کیا اب تم ہم پر غالب آ جاؤ گے۔ اللہ تعالیٰ نے حضرت علی رضی اللہ عنہ کو فتح عطا فرمائی۔

ابو نعیم کہتے ہیں کہ اس یہودی کی گفتگو سے یہی معلوم ہوتا ہے کہ اہل کتاب کی کتب میں مذکور تھا کہ خیبر کا قلعہ حضرت علی رضی اللہ عنہ کے ہاتھوں فتح ہوگا۔

ابن عمر، ابن عباس، سعد بن ابی وقاص، ابو ہریرہ، ابو سعید خدری، عمران بن حصین، جابر اور ابو یعلیٰ رضی اللہ عنہم نے بھی اس واقعہ کو روایت کیا ہے۔ تمام کی روایات میں یہ ذکر ہے کہ حضور ﷺ نے حضرت علی رضی اللہ عنہ کی آنکھوں پر لعاب دہن لگایا جس کے بعد وہ تندرست ہو گئیں۔

امام بیہقی اور ابو نعیم نے حضرت بریدہ رضی اللہ عنہ سے روایت کیا ہے کہ حضور ﷺ نے خیبر کے دن فرمایا میں کل جھنڈا اس شخص کو عطا کروں گا۔ جس سے اللہ تعالیٰ اور اس کا رسول ﷺ پیار کرتے ہیں۔ وہ خیبر کے قلعے بزور شمشیر فتح کرے گا۔ اس وقت وہاں حضرت علی رضی اللہ عنہ موجود نہ تھے۔ قریش کے ہر فرد نے اس دن جھنڈا لینے کی خواہش کی۔ اسی اثناء میں حضرت علی رضی اللہ عنہ بھی وہاں تشریف لے آئے۔ آپ اونٹ پر سوار تھے۔ انہیں آشوب چشم تھا۔ حضور ﷺ نے فرمایا اے علی! میرے قریب ہو جاؤ، آپ ﷺ نے ان کی آنکھوں پر اپنا لعاب لگایا وہ فوراً شفا یاب ہو گئیں۔ پھر انہیں جھنڈا عطا فرمایا۔

امام احمد، ابو یعلیٰ، امام بیہقی اور ابو نعیم نے حضرت علی رضی اللہ عنہ سے روایت کیا ہے۔ وہ فرماتے ہیں۔ کہ جس دن حضور ﷺ نے میری آنکھوں پر اپنا لعاب دہن لگایا تھا اس دن سے لے کر آج تک نہ تو میری آنکھوں میں کبھی درد ہوا ہے اور نہ ہی کبھی مجھے درد کی شکایت ہوئی ہے۔

ابن اسحاق نے حضرت عمار بن یاسر رضی اللہ عنہما سے روایت کیا ہے وہ فرماتے ہیں کہ غزوہ العشیرہ میں میں اور حضرت علی رضی اللہ عنہ دونوں ساتھی تھے۔ جب حضور ﷺ وہاں فروکش ہوئے۔ تو ہم نے وہاں بنی مدج کے لوگوں کو دیکھا۔ وہ اپنے باغات میں کام کر رہے تھے۔ حضرت علی رضی اللہ عنہ نے فرمایا اے ابوالیقظان! کیا تم پسند کرتے ہو کہ ہم ان لوگوں کے پاس جائیں اور دیکھیں کہ وہ کیسے کام کرتے ہیں۔ میں نے کہا اگر آپ پسند فرماتے ہیں تو ہم ان کے پاس جاتے ہیں۔ ہم ان کے نخلستانوں میں آئے اور کچھ دیر ان کے کام دیکھتے رہے پھر ہم پر نیند کا غلبہ ہو گیا۔ ہم دونوں وہاں سے روانہ ہوئے اور مٹی کے ایک ڈھیر پر سو گئے۔ اللہ کی قسم! ہم بڑے سکون سے محو خرام تھے۔ حتیٰ کہ رسول کریم ﷺ نے ہم کو اپنا پاؤں مبارک مار کر جگایا اس خاک کی وجہ سے ہم مٹی میں لت پت تھے۔ اس دن جب حضور ﷺ نے حضرت علی رضی اللہ عنہ کو مٹی سے لت پت دیکھا تو آپ نے انہیں ”ابو تراب“ کا لقب عطا فرمایا۔ پھر آپ ﷺ نے فرمایا کیا میں تمہیں دو بد بخت انسانوں کے متعلق نہ بتاؤں۔ ہم نے عرض کی یا رسول اللہ! صلی اللہ علیہ وسلم آپ ضرور ارشاد فرمائیں۔ آپ ﷺ نے فرمایا پہلا بد قسمت تو وہ شخص حمیر شمود تھا جس نے اونٹنی کی کوچیں کاٹی تھیں اور دوسرا بد قسمت شخص وہ ہوگا جو حضرت علی رضی اللہ عنہ کے سر پر تلوار کا وار کرے گا اور ان کی داڑھی مبارک لبو سے سرخ ہو جائے گی۔ وہ دوسرا تیرہ بخت شخص عبدالرحمن بن ملجم المرادی تھا۔ جس نے حضرت علی رضی اللہ عنہ کو شہید کیا۔

امام بیہقی نے حضرت علی رضی اللہ عنہ سے روایت کیا ہے وہ فرماتے ہیں کہ مجھے حضور نبی مکرم ﷺ نے ارشاد فرمایا عنقریب میرے بعد آپ کے ہاں ایک بچے کی ولادت ہوگی۔ ہم نے اس کو اپنا نام (مبارک) اور اپنی کنیت عطا کر دی ہے۔ (اس سے مراد حضرت محمد بن حنفیہ ہیں)۔

سیدۃ النساء خاتون جنت حضرت فاطمہ الزہراء رضی اللہ عنہا کے متعلق بشارات

سیرت کی کتب میں حضرت ابن عباس رضی اللہ عنہما سے روایت کیا گیا ہے کہ جب ”سورۃ النصر“ نازل ہوئی تو حضور ﷺ نے حضرت فاطمہ الزہراء رضی اللہ عنہا کو یاد فرمایا اور فرمایا اے فاطمہ! میرے وصال کا وقت قریب آچکا ہے یہ سن کر حضرت فاطمہ

رضی اللہ عنہا نے گریہ فرمایا آپ ﷺ نے فرمایا اے فاطمہ! مت رو! میرے اہل بیت میں سے تم سب سے پہلے مجھ سے ملاقات کرو گی۔ یہ بشارت سن کر حضرت فاطمہ رضی اللہ عنہا نے تبسم فرمایا۔ ام المومنین حضرت عائشہ صدیقہ رضی اللہ عنہا نے کہا اے فاطمہ! ہم نے آپ کو دیکھا کہ آپ پہلے روئیں اور پھر نہیں اس کی کیا وجہ ہے؟ آپ رضی اللہ عنہا نے فرمایا حضور ﷺ نے پہلے مجھے یہ بتایا کہ آپ ﷺ کے وصال کا وقت قریب آچکا ہے۔ یہ سن کر میں صدمے سے رونے لگی۔ میرا رونادیکھ کر آپ ﷺ نے فرمایا اے فاطمہ! مت رو تم میرے اہل خانہ میں سے سب سے پہلے ملو گی۔ یہ سن کر میں مسکرانے لگی۔ حضور ﷺ کے بعد وصال کے چھ ماہ تک حضرت فاطمہ الزہراء زندہ رہیں۔ صحیح روایت یہی ہے۔

حضرت حسن بن علی رضی اللہ عنہما کے متعلق غیب کی خبریں

امام بخاری نے حضرت ابو بکر صدیق رضی اللہ عنہ سے روایت کیا ہے کہ حضور ﷺ نے حضرت حسن رضی اللہ عنہ کے متعلق فرمایا میرا یہ بیٹا سردار ہے۔ اللہ تعالیٰ عنقریب اس کے ذریعے مسلمانوں کے دو گروہوں کے درمیان صلح کروائے گا۔ جس طرح آپ ﷺ نے ارشاد فرمایا تھا اسی طرح ہوا۔ جب حضرت علی کرم اللہ وجہہ الکریم شہید ہوئے تو لوگوں نے حضرت امام حسن رضی اللہ عنہ کے دست اقدس پر بیعت کی۔ بیعت کرنے والوں کی تعداد چالیس ہزار سے زیادہ تھی۔ وہ لوگ حضرت علی رضی اللہ عنہ کے ساتھیوں سے زیادہ باوفا تھے۔ حضرت حسن رضی اللہ عنہ عراق، خراسان اور ماوراء النہر پر سات ماہ تک حکمران رہے۔ پھر حضرت معاویہ رضی اللہ عنہ ایک عظیم لشکر لے کر حضرت حسن رضی اللہ عنہ کی طرف روانہ ہوئے۔ جب امام حسن رضی اللہ عنہ نے دو عظیم لشکر آمنے سامنے دیکھے تو آپ کو یقین ہو گیا کہ عنقریب بہت زیادہ خونریزی ہوگی اور بہت سے مسلمان شہید ہوں گے۔ حضرت معاویہ رضی اللہ عنہ کو بھی اس بات کا احساس ہو گیا۔ ایک جماعت نے دو گروہوں کے مابین صلح کروانے کی کوشش کی۔ جس میں وہ کامیاب ہو گئے۔

اللہ تعالیٰ نے مسلمان کے خون کو محفوظ رکھا اور اپنے نبی کریم ﷺ کے قول کو سچ کر دیا کہ میرا یہ بیٹا مسلمانوں کے دو عظیم گروہوں کے مابین صلح کروائے گا۔

حضرت امام حسین رضی اللہ عنہ کے متعلق مختلف خبریں

حاکم اور امام بیہقی نے حضرت ام الفضل بنت حارث رضی اللہ عنہا سے روایت کیا ہے وہ فرماتی ہیں کہ ایک دن میں حضرت امام حسین رضی اللہ عنہ کو لے کر بارگاہ رسالت میں حاضر ہوئی میں نے حضرت امام حسین کو آپ ﷺ کی آغوش میں رکھ دیا۔ کچھ دیر بعد آپ ﷺ نے اپنا رخ انور پھیر لیا۔ میں نے دیکھا کہ آپ ﷺ کی چشمان مبارک سے آنسو رواں دواں تھے۔ آپ ﷺ نے فرمایا ابھی میرے پاس حضرت جبرائیل امین آئے تھے۔ انہوں نے مجھے بتایا کہ عنقریب میری امت میرے اس بچے کو شہید کر دے گی۔ وہ ان کی شہادت گاہ کی سرخ مٹی لے کر میرے پاس آئے۔

ابن راہویہ، امام بیہقی اور ابو نعیم نے حضرت ام سلمہ رضی اللہ عنہا سے روایت کیا ہے وہ فرماتی ہیں۔ کہ ایک دن آقائے دو جہان ﷺ استراحت فرماتے تھے۔ کچھ دیر بعد آپ بیدار ہوئے تو آپ پریشان تھے۔ آپ ﷺ کے دست اقدس میں سرخ

رنگ کی مٹی تھی۔ آپ ﷺ اس کو الٹ پلٹ کر رہے تھے۔ میں نے عرض کی یا رسول اللہ! صلی اللہ علیک وسلم یہ کیسی مٹی ہے؟ آپ ﷺ نے فرمایا مجھے حضرت جبرائیل نے خبر دی ہے کہ میرا بیٹا (امام حسین) سرزمین عراق میں شہید کر دیا جائے گا۔ یہ اس سرزمین کی مٹی ہے۔

ابو نعیم نے حضرت ام سلمہ رضی اللہ عنہا سے روایت کیا ہے وہ فرماتی ہیں۔ کہ حضرات حسنین کریمین میرے گھر میں کھیل رہے تھے۔ حضرت جبرائیل بارگاہ رسالت میں حاضر ہوئے انہوں نے عرض کی یا رسول اللہ! صلی اللہ علیک وسلم آپ کا یہ بیٹا قتل کر دیا جائے گا۔ انہوں نے حضرت امام حسین رضی اللہ عنہ کی طرف اشارہ کیا۔ حضرت جبرائیل نے آپ ﷺ کو مٹی پیش کی آپ ﷺ نے اس مٹی کو سونگھا اور فرمایا اس میں کرب و بلا کی خوشبو ہے۔ آپ ﷺ نے حضرت ام سلمہ رضی اللہ عنہا کو مخاطب کر کے فرمایا اے ام سلمہ! جب یہ مٹی خون میں تبدیل ہو جائے تو سمجھ لینا کہ میرا یہ بیٹا شہید کر دیا گیا ہے۔ انہوں نے اس مٹی کو ایک شیشی میں رکھ دیا۔

ابن عساکر نے محمد ابن عمر بن حسن سے روایت کیا ہے وہ فرماتے ہیں کہ کربلا کی نہر پر ہم بھی حضرت امام حسین رضی اللہ عنہ کے ساتھ تھے۔ حضرت امام حسین رضی اللہ عنہ نے شمر بن ذی الجوشن کی طرف دیکھا اور فرمایا۔ اللہ تعالیٰ اور اس کے رسول مکرم ﷺ نے سچ فرمایا ہے۔ حضور نبی محترم ﷺ نے فرمایا ”گو یا کہ میں دیکھ رہا ہوں کہ ایک سفید داغوں والا کتا میرے اہل بیت کا خون پی رہا ہے۔“ شمر کے چہرے پر برص کے داغ تھے۔

ابن اسکن، البغوی اور ابو نعیم نے حضرت انس بن حارث رضی اللہ عنہ سے روایت کیا ہے وہ فرماتے ہیں کہ میں نے حضور نبی کریم ﷺ کو سنا آپ فرما رہے تھے۔ میرا یہ بیٹا (حسین) کربلا کی زمین پر شہید کر دیا جائے گا۔ جو شخص وہاں موجود ہو اسے حضرت امام حسین رضی اللہ عنہ کی مدد کرنا چاہیے۔“ حضرت انس بن حارث رضی اللہ عنہ کربلا کی طرف گئے اور حضرت امام حسین رضی اللہ عنہ کے ساتھ شہید ہو گئے۔

الطبرانی نے حضرت عائشہ رضی اللہ عنہ سے روایت کیا ہے کہ حضور ﷺ نے فرمایا کہ مجھے جبرائیل نے خبر دی ہے کہ میرا یہ بیٹا (حسین) میرے بعد طف کی سرزمین پر شہید کر دیا جائے گا۔ انہوں نے مجھے مٹی دی ہے۔ اور مجھے بتایا ہے کہ یہ حضرت امام حسین رضی اللہ عنہ کی شہادت کا گاہ کی مٹی ہے۔

احمد اور ابن سعد نے حضرت علی رضی اللہ عنہ سے یہ روایت اس طرح بیان کی ہے۔ حضرت امام حسین رضی اللہ عنہ کو دریائے فرات کے کنارے قتل کر دیا جائے گا۔

امام بغوی نے اپنی معجم میں حضرت انس بن مالک رضی اللہ عنہ سے روایت کیا ہے وہ فرماتے ہیں کہ بارش کے فرشتے نے بارگاہ ربوبیت سے حضور ﷺ کی زیارت کرنے کی اجازت طلب کی۔ اللہ تعالیٰ نے اس کو آپ ﷺ کی زیارت کرنے کی اجازت دے دی۔ اسی دن حضرت ام سلمہ رضی اللہ عنہا کی باری تھی۔ حضور ﷺ نے حضرت ام سلمہ سے فرمایا اے ام سلمہ! دروازے کی نگرانی کرنا کوئی شخص ہمارے پاس نہ آئے۔ حضرت ام سلمہ رضی اللہ عنہا دروازے کی نگہبانی میں مصروف تھیں۔

کہ حضرت امام حسین رضی اللہ عنہ اندر تشریف لائے۔ حضور ﷺ نے حضرت امام حسین رضی اللہ عنہ کو پیار کیا اور ان کا بوسہ لیا۔ فرشتے نے آپ علیہ الصلوٰۃ والسلام سے پوچھا کیا آپ حضرت امام حسین رضی اللہ عنہ سے محبت کرتے ہیں۔ آپ ﷺ نے فرمایا ”ہاں“ فرشتے نے کہا آپ صلی اللہ علیک وسلم کی امت عنقریب انہیں قتل کر دے گی۔ اگر آپ پسند فرمائیں تو آپ صلی اللہ علیک وسلم کو ان کی شہادت گاہ دکھا سکتا ہوں۔ فرشتے نے آپ ﷺ کو حضرت امام حسین رضی اللہ عنہ کی شہادت گاہ دکھائی۔ وہ فرشتہ وہاں کی سرخ مٹی لے کر آیا۔ حضرت ام سلمہ رضی اللہ عنہا نے اس مٹی کو لیا اور ایک کپڑے میں باندھ دیا۔

حضرت ثابت بنانی رضی اللہ عنہ حضرت انس رضی اللہ عنہ سے روایت کرتے ہیں۔ کہ ہم اسے کربلا کی مٹی کہا کرتے تھے۔ حضرت ام سلمہ رضی اللہ عنہا فرماتی ہیں۔ پھر حضور ﷺ نے مجھے مٹی بھر سرخ مٹی عطا فرمائی آپ ﷺ نے فرمایا یہ اس زمین کی مٹی ہے۔ جہاں حضرت امام حسین رضی اللہ عنہ شہید ہوں گے جب یہ مٹی خون میں تبدیل ہو جائے تو سمجھ لینا کہ حضرت امام حسین رضی اللہ عنہ کو شہید کر دیا گیا ہے۔ آپ رضی اللہ عنہا فرماتی ہیں میں نے وہ مٹی ایک شیشی میں رکھ لی۔ میں کہا کرتی تھی جب یہ مٹی خون میں تبدیل ہو جائے گی۔ وہ دن عظیم ہوگا۔ اس دن حضرت امام حسین شہادت کے درجہ پر فائز ہوں گے۔ انہیں عراق کی سرزمین میں کربلا کے مقام پر شہید کیا جائے گا۔ کوفہ کے قریب ہی کربلا کا مقام ہے۔ اسی جگہ کو طف کے نام سے بھی موسوم کیا جاتا ہے۔ اسی حدیث میں حضور ﷺ کا ایک اور معجزہ بھی ہے۔ وہ آپ علیہ الصلوٰۃ والسلام کا یہ خبر دینا ہے کہ حضرت ام سلمہ رضی اللہ عنہا حضرت امام حسین رضی اللہ عنہ کی شہادت کے بعد تک زندہ رہیں گی۔

ام المؤمنین حضرت عائشہ صدیقہ رضی اللہ عنہا کے متعلق پیش گوئی

امام حاکم اور امام بیہقی نے حضرت ام سلمہ رضی اللہ عنہا سے روایت کیا ہے وہ فرماتی ہیں کہ حضور ﷺ نے بعض امہات المؤمنین کے خروج کا ذکر فرمایا۔ جنہیں سن کر حضرت عائشہ صدیقہ رضی اللہ عنہا مسکرا پڑیں۔ آپ ﷺ نے فرمایا اے حمیراء دیکھنا کہیں تم ہی وہ نہ ہو۔ پھر آپ ﷺ نے حضرت علی رضی اللہ عنہ کی طرف التفات فرمایا اے علی! اگر ان کا کوئی معاملہ تمہارے سپرد ہو تو ان سے نرمی کرنا۔

امام احمد وغیرہ نے حضرت ابو رافع رضی اللہ عنہ سے روایت کیا ہے۔ کہ حضور ﷺ نے حضرت علی رضی اللہ عنہ سے فرمایا۔ اے علی! تمہارے اور عائشہ کے مابین ایک حاملہ ہوگا۔ جب ایسے حالات پیش آجائیں تو انہیں ان کے مقام امن کی طرف لوٹا دینا۔

الہزار اور ابو نعیم نے حضرت ابن عباس رضی اللہ عنہما سے روایت کیا ہے کہ حضور ﷺ نے فرمایا اے امہات المؤمنین! تم میں سے گھنے اور سرخ بالوں والی اونٹنی کی مالک کون ہے۔ وہ خروج کرے گی حتیٰ کہ اس پر حوآب کے کتے بھونکیں گے۔ اس کے ارد گرد قتل عام ہوگا لیکن وہ اس جنگ میں سلامت رہے گی۔

امام احمد وغیرہ نے حضرت قیس رضی اللہ عنہ سے روایت کیا ہے وہ فرماتے ہیں۔ کہ جب حضرت عائشہ رضی اللہ عنہا بنی عامر کے ایک شہر پہنچیں تو ان پر کتے بھونکے۔ آپ رضی اللہ عنہا نے استفسار فرمایا ”یہ کون سی جگہ ہے؟“ لوگوں نے کہا اس جگہ

کو ”الجواب“ کے نام سے موسوم کیا جاتا ہے۔ آپ رضی اللہ عنہا نے فرمایا میں واپس جانا مناسب خیال کرتی ہوں۔ حضرت زبیر رضی اللہ عنہ نے فرمایا آپ پیش قدمی فرمانے کے بعد واپس تشریف نہ لے جائیں لوگ آپ رضی اللہ عنہا کو دیکھیں گے تو اللہ تعالیٰ انہیں صلح کرنے کی توفیق دے گا۔ آپ نے دوبارہ فرمایا میرے نزدیک واپس جانا ہی بہتر ہے۔ میں نے حضور ﷺ کو یہ فرماتے ہوئے سنا اے امہات المؤمنین! تم میں سے ایک کی کیفیت اس وقت کیا ہوگی جب اس پر ”جواب“ کے کتے بھونکیں گے۔

خطیب اور ابن عساکر نے حضرت عائشہ رضی اللہ عنہا سے روایت کیا ہے کہ حضور ﷺ نے ان کو ایک ایسی عورت دیکھنے کے لیے بھیجا جسے آپ ﷺ نے نکاح کا پیغام دیا تھا۔ اس کو دیکھ لینے کے بعد حضرت عائشہ صدیقہ رضی اللہ عنہا نے عرض کی مجھے تو وہ نفع مند نظر نہیں آئی۔ آپ ﷺ نے فرمایا اے عائشہ! تم نے اس کے رخسار پر ایک تل دیکھا جس سے تیری مینڈھیاں کانپ لیں حضرت عائشہ صدیقہ رضی اللہ عنہا فرماتی ہیں میں نے عرض کی آپ صلی اللہ علیک وسلم سے تو کوئی بات پوشیدہ نہیں۔ آپ سے کون کسی چیز کو چھپا سکتا ہے۔

حضرت ام سلمہ رضی اللہ عنہا کے متعلق ایک عجیب خبر

امام بیہقی اور ابو نعیم نے حضرت ام سلمہ رضی اللہ عنہا سے روایت کیا ہے وہ فرماتی ہیں کہ کسی شخص نے میرے گھر تحفہ کے طور پر گوشت کا ایک ٹکڑا بھیجا۔ میں نے خادمہ سے کہا اس کو حضور ﷺ کے لیے رکھ دو۔ ایک سائل آیا اس نے دروازے میں کھڑے ہو کر یوں صدا لگائی۔ اللہ تعالیٰ تمہارے گھر برکت نازل فرمائے کچھ صدقہ دو۔ ہم نے اس سائل سے کہا، اللہ تعالیٰ تجھے برکت عطا کرے۔ وہ سائل چلا گیا۔ اتنے میں حضور ﷺ تشریف لائے۔ آپ ﷺ نے خادمہ سے فرمایا گوشت میرے قریب کرو۔ وہ خادمہ گوشت لے کر آپ ﷺ کے پاس آئی۔ جب آپ ﷺ نے اسے ملاحظہ فرمایا تو وہ پتھر بن چکا تھا۔ حضور ﷺ نے فرمایا۔ کیا تمہارے پاس کوئی سائل آیا تھا۔ جسے تم نے خالی ہاتھ واپس بھیج دیا ہو۔ میں نے کہا ہاں ہم نے ایک فقیر کو خالی ہاتھ واپس بھیج دیا تھا۔ آپ ﷺ نے فرمایا یہ گوشت اسی وجہ سے پتھر بنا ہے۔ وہ پتھر ان کے گھر کے کونے میں اسی طرح پڑا رہا حضرت ام سلمہ رضی اللہ عنہا اس سے چیزیں بیستی تھیں۔ حتیٰ کہ ان کا وصال ہو گیا۔

ام المؤمنین حضرت زینب رضی اللہ عنہا کے متعلق غیب کی خبر

امام مسلم نے حضرت عائشہ صدیقہ رضی اللہ عنہا سے روایت کیا ہے وہ فرماتی ہیں کہ حضور اکرم ﷺ شفیع معظم ﷺ نے فرمایا اے امہات المؤمنین! میرے وصال کے بعد تم میں سے سب سے پہلے مجھے وہ ملے گی جس کے ہاتھ سب سے زیادہ لمبے ہوں گے۔ یہ دیکھنے کے لیے کہ کس کے ہاتھ سب سے زیادہ لمبے ہیں انہوں نے اپنے ہاتھوں کی پیمائش کی حضرت زینب رضی اللہ عنہا کے ہاتھ سب سے زیادہ طویل تھے کیونکہ وہ اپنے ہاتھ سے کام کرتی تھیں اور بہت زیادہ صدقہ دیا کرتی تھیں۔

امام بیہقی نے شعی سے روایت کیا ہے وہ فرماتے ہیں کہ امہات المؤمنین رضی اللہ عنہن نے عرض کی یا رسول اللہ! صلی اللہ علیک وسلم آپ کے وصال کے بعد ہم میں سے سب سے پہلے آپ ﷺ سے کون ملاقات کرے گی۔ آپ ﷺ نے فرمایا:

مجھ سے سب سے پہلے وہ ام المومنین ملے گی جس کے ہاتھ طویل ہوں گے۔ ہاتھوں کی طوالت دیکھنے کے لیے انہوں نے اپنے ہاتھوں کی پیمائش کی حضرت زینب رضی اللہ عنہا کے ہاتھ سب سے لمبے تھے۔ کیونکہ وہ اپنے ہاتھ سے کام کرتی تھیں اور صدقہ کیا کرتی تھیں۔

امام بیہقی نے شععی سے روایت کیا ہے فرماتے ہیں کہ امہات المومنین رضی اللہ عنہن نے بارگاہ رسالت میں عرض کی یا رسول اللہ! صلی اللہ علیک وسلم سب سے پہلے ہم میں سے آپ سے کون ملاقات کرے گی۔ آپ ﷺ نے فرمایا جس کے ہاتھ لمبے ہوں گے۔ وہ مجھ سے سب سے پہلے ملاقات کرے گی۔ ہاتھ کی طوالت دیکھنے کے لیے انہوں نے اپنے ہاتھوں کی پیمائش کی۔ جب حضرت زینب رضی اللہ عنہا نے انتقال فرمایا تو انہیں معلوم ہوا کہ ہاتھ کی لمبائی سے مراد بھلائی اور صدقات کی زیادتی ہے۔

ام المومنین حضرت میمونہ رضی اللہ عنہا کے وصال کے خبر

ابن ابی شیبہ اور امام بیہقی نے حضرت یزید بن الاصم سے روایت کیا ہے وہ فرماتے ہیں۔ کہ حضرت میمونہ رضی اللہ عنہا مکہ معظمہ میں تشریف فرما تھیں آپ علیل ہو گئیں۔ آپ رضی اللہ عنہا نے فرمایا مجھے مکہ مکرمہ سے نکال لو میں اس جگہ نہیں مروں گی کیونکہ حضور ﷺ نے مجھے بتایا تھا کہ میں مکہ مکرمہ میں وصال نہیں کروں گی۔ آپ رضی اللہ عنہا کے گھر والوں نے آپ کو اٹھا لیا اور ”سرف“ کے مقام پر لے آئے۔ جب آپ اس درخت کے پاس پہنچیں جس کے نیچے سرور کائنات ﷺ نے آپ سے عقد نکاح فرمایا تھا تو آپ کا وصال ہو گیا۔

حضرت ریحانہ رضی اللہ عنہا کے اسلام لانے کی بشارت

امام بیہقی نے حضرت عبد اللہ بن ابی بکر بن محمد رضی اللہ عنہ سے روایت کیا ہے کہ حضور ﷺ نے بنی قریظہ کی خواتین میں سے ریحانہ بنت عمرو کو اپنی زوجیت کے لیے منتخب فرمایا۔ لیکن اس نے اسلام قبول کرنے سے انکار کر دیا۔ حضور اکرم ﷺ نے اس کو چھوڑ دیا۔ اس سے آپ کبیدہ خاطر ہوئے۔ اسی اثناء میں کہ حضور ﷺ اپنے صحابہ کرام رضی اللہ عنہم کی محفل میں تشریف فرما تھے۔ کہ آپ ﷺ نے اپنے پیچھے جو توں کی آواز سنی۔ آپ ﷺ نے فرمایا یہ ابن سعد کے جو توں کی آواز ہے وہ مجھے ریحانہ کے اسلام لانے کی بشارت دے رہا ہے۔

حضرت زبیر بن العوام کے متعلق غیب کی خبر

حاکم نے حضرت قیس رضی اللہ عنہ سے روایت کیا ہے وہ فرماتے ہیں کہ حضرت علی رضی اللہ عنہ نے حضرت زبیر رضی اللہ عنہ سے کہا کیا آپ کو وہ دن یاد ہے جب میں اور آپ بارگاہ رسالت میں حاضر تھے۔ حضور ﷺ نے آپ سے پوچھا، کیا تم حضرت علی رضی اللہ عنہ سے محبت کرتے ہو؟ آپ نے جواب دیا مجھے ان سے محبت کرنے سے کیا چیز روک سکتی ہے۔ حضور ﷺ نے فرمایا تم عنقریب حضرت علی رضی اللہ عنہ کے خلاف خروج کرو گے۔ اور ان کے ساتھ جنگ کرو گے۔ اس وقت تمہاری طرف سے ہی زیادتی ہوگی۔ یہ سن کر حضرت زبیر میدان جنگ سے واپس چلے گئے۔

ابن اسحاق نے کئی علماء سے روایت کیا ہے کہ غزوہ احد کے دن ایک مشرک اپنے اونٹ پر سوار ہو کر نکلا۔ اس نے مقابلہ کی دعوت دی۔ تین مرتبہ چیلنج کرنے کے باوجود کوئی شخص اس سے نبرد آزما ہونے کے لیے نہ آیا۔ حضرت زبیر رضی اللہ عنہ نے اس کے چیلنج کو قبول کیا اور چھلانگ لگا کر اس کے ساتھ ہی اونٹ پر سوار ہو گئے۔ اور وہاں ہی اس کے ساتھ معرکہ آزما ہو گئے۔ حضور ﷺ نے فرمایا جو شخص پہلے نیچے گر جائے گا وہ قتل ہو جائے گا۔ وہ مشرک اونٹ سے نیچے گر پڑا حضرت زبیر رضی اللہ عنہ اس پر سوار ہو گئے اور اسے ذبح کر دیا، حضور ﷺ نے حضرت زبیر رضی اللہ عنہ کی بہت زیادہ تعریف فرمائی۔ آپ ﷺ نے فرمایا ہر نبی کا کوئی نہ کوئی حواری ہوتا ہے۔ میرے حواری حضرت زبیر رضی اللہ عنہ ہیں۔ حضور ﷺ نے ابن صفیہ کے قاتل کو آگ میں جانے کی بشارت سنائی۔ جب ابن صفیہ جنگ جمل کے بعد واپس آرہے تھے۔ تو ابن جرموز نے انہیں دھوکے سے قتل کر دیا۔

حضرت سعد بن ابی وقاص رضی اللہ عنہ کے لیے مژدہ جانفزا

امام احمد نے حضرت عمرو بن العاص رضی اللہ عنہ سے روایت کیا ہے کہ حضور اکرم رحمت عالم ﷺ نے فرمایا جو سب سے پہلے اس دروازے سے داخل ہوگا۔ وہ جنتی ہے۔ اسی وقت حضرت سعد بن ابی وقاص رضی اللہ عنہ اس دروازے سے تشریف لائے۔

امام بیہقی اور المنزار نے بھی اس روایت کو نقل کیا ہے۔ اس میں یہ اضافہ ہے کہ حضور ﷺ تین دن لگا تار یہی فرماتے رہے۔ کہ جو اس دروازے سے سب سے پہلے داخل ہوگا وہ اہل جنت میں سے ہے۔ مسلسل تین دن حضرت سعد بن ابی وقاص رضی اللہ عنہ ہی اس دروازے سے تشریف لاتے رہے۔

حضرت امام بخاری اور حضرت امام مسلم نے حضرت سعد رضی اللہ عنہ سے روایت کیا ہے کہ حضور ﷺ نے نہیں فرمایا آپ ابھی زندہ رہیں گے۔ ایک قوم کو آپ سے نفع حاصل ہوگا جبکہ دوسری قوم کو آپ کی وجہ سے نقصان ہوگا۔ اس واقعہ کی تفصیل یہ ہے حضرت سعد رضی اللہ عنہ مکہ معظمہ میں علیل ہو گئے۔ وہ اس شہر میں مرنا ناپسند کرتے تھے۔ جس سے وہ ہجرت کر کے جا چکے تھے۔ ان کا مرض شدت اختیار کر گیا۔ ایسے محسوس ہوتا تھا۔ کہ ان کی موت کا وقت قریب آ گیا ہے۔ حضور نبی مکرم ﷺ عیادت کے لیے ان کے ہاں تشریف لائے۔ حضرت سعد رضی اللہ عنہ کی اولاد زینہ نہ تھی۔ ان کی صرف ایک بیٹی تھی۔ انہوں نے عرض کیا یا رسول اللہ! صلی اللہ علیک وآلک وسلم میں اپنے تمام مال کی وصیت کرتا ہوں۔ آپ ﷺ نے فرمایا نہیں ایک تہائی مال کی وصیت کرو۔ ایک تہائی بھی کثیر ہے پھر آپ علیہ الصلوٰۃ والسلام نے حضرت سعد رضی اللہ عنہ سے فرمایا ابھی تم زندہ رہو گے کچھ لوگ تم سے نفع حاصل کریں گے اور کچھ لوگوں کو تمہاری وجہ سے نقصان ہوگا۔

اللہ رب العزت نے انہیں اس مرض سے شفاء عطا فرمائی۔ انہیں عراق فتح کرنے کی توفیق دی اور ان کی وجہ سے بہت سے لوگوں کو ہدایت دی انہوں نے آپ کے دست اقدس پر اسلام قبول کیا اور آپ کے ساتھ مال غنیمت حاصل کیا۔ اللہ تعالیٰ نے ان کے ذریعے بہت سے کفار کو نقصان پہنچایا۔ انہوں نے ان کے ساتھ جہاد کیا۔ ان میں سے کچھ کو قتل کیا اور بعض کو قیدی

بنایا۔ اس مرض کے بعد حضرت سعد رضی اللہ عنہ پچاس سال زندہ رہے۔ حضرت امام نووی فرماتے ہیں کہ یہ حدیث بھی حضور ﷺ کے معجزات میں سے ہے کیونکہ اس میں حضور ﷺ نے جو کچھ فرمایا تھا وہ سب سچ ثابت ہوا۔
حضرت عبدالرحمن بن عوف رضی اللہ عنہ کے متعلق غیب کی خبر

امام واقدی اور زبیر بن بکار نے عبدالعزیز الزہری اور وہ اپنے چچاؤں سے روایت کرتے ہیں۔ کہتے ہیں کہ رسول کریم ﷺ نے حضرت عبدالرحمن بن عوف رضی اللہ عنہ کو دومہ کے مقام پر بنی کلب کی طرف جہاد کے لیے بھیجا۔ آپ ﷺ نے فرمایا ”اللہ تعالیٰ تم کو فتح عطا فرمائے گا اور فتح کے بعد ان کے سردار کی بیٹی سے شادی کرو گے۔ حضرت عبدالرحمن بن عوف رضی اللہ عنہ اس جہاد پر روانہ ہوئے۔ حتیٰ کہ آپ بنی کلب تک پہنچ گئے۔ تین دن تک انہیں اسلام کی دعوت دیتے رہے۔ اصمخ ابن عمر الکلسی نے اسلام قبول کر لیا وہ ان کا سردار تھا اور پہلے نصرانی تھا۔ اس کے ساتھ بہت سے لوگوں نے اسلام قبول کیا۔ باقی لوگوں نے جزیہ دینا پسند کیا۔ حضرت عبدالرحمن بن عوف رضی اللہ عنہ نے تمام بنت الاصمخ سے شادی کی اور اسے اپنے ساتھ مدینہ طیبہ لے آئے۔

حضرت جعفر طیار، حضرت زید اور حضرت ابن رواحہ رضی اللہ عنہم کی شہادت کی خبر

امام بخاری نے حضرت انس رضی اللہ عنہ سے روایت کیا ہے کہ حضور نبی کریم ﷺ نے حضرت زید، حضرت جعفر اور حضرت ابن رواحہ رضی اللہ عنہم کو میدان جہاد کی طرف روانہ فرمایا۔ آپ ﷺ نے حضرت زید رضی اللہ عنہ کو اسلام کا علم عطا فرمایا۔ حضرت زید، حضرت جعفر طیار اور ابن رواحہ رضی اللہ عنہم شہادت سے سرفرو ہوئے۔ حضور ﷺ نے وہاں ان کی شہادت کی خبر آنے سے پہلے ہی لوگوں کو ان کی شہادت کے متعلق بتا دیا تھا۔ آپ ﷺ نے فرمایا ”اب اسلام کا جھنڈا حضرت زید رضی اللہ عنہ نے تھام لیا ہے اب وہ شہید ہو گئے ہیں۔ پھر اسلام کا علم حضرت جعفر طیار رضی اللہ عنہ نے تھام لیا۔ پھر وہ بھی مرتبہ شہادت پر فائز ہوئے پھر علم اسلام حضرت عبداللہ بن رواحہ رضی اللہ عنہ نے پکڑا وہ بھی شہید ہو گئے۔ پھر اسلام کا جھنڈا حضرت خالد بن ولید رضی اللہ عنہ نے پکڑ لیا۔ اللہ تعالیٰ نے انہیں فتح عطا فرمائی۔

حضور ﷺ نے یہ خبر اس دن دی جب سرزمین ”بلغاء“ پر موتہ کے مقام پر جنگ ہو رہی تھی۔ امام بخاری نے ابن عمر رضی اللہ عنہما سے روایت کیا ہے وہ فرماتے ہیں۔ کہ حضور نبی کریم ﷺ نے غزوہ موتہ میں حضرت زید بن حارثہ رضی اللہ عنہ کو امیر مقرر فرمایا۔ آپ ﷺ نے فرمایا اگر زید شہید ہو جائیں تو حضرت جعفر امیر ہوں گے اور اگر حضرت جعفر شہید ہو جائیں تو ابن رواحہ امیر ہوں گے۔

واقدی نے روایت کیا ہے کہ نعمان بن رھطی یہودی بارگاہ رسالت میں آیا اس وقت حضور ﷺ لوگوں سے فرما رہے تھے۔ زید بن حارثہ لوگوں کے امیر ہیں۔ اگر وہ شہید ہو جائیں تو حضرت جعفر بن ابی طالب لوگوں کے امیر ہوں گے اگر وہ شہید ہو جائیں تو حضرت عبداللہ بن رواحہ امیر ہوں گے۔ اگر وہ بھی شہید ہو جائیں تو مسلمان جس شخص کو چاہیں اپنا امیر بنالیں۔ نعمان نے کہا اے ابوالقاسم! صلی اللہ علیک وسلم اگر آپ نبی ہیں تو آپ ﷺ نے جن صحابہ کرام کا بھی نام لیا ہے وہ

تمام شہید ہو جائیں گے۔ بنی اسرائیل کے انبیاء کرام علیہم السلام اگر کسی شخص کو امیر مقرر کرتے اور ساتھ یہ کہتے کہ اگر یہ شہید ہو جائیں تو فلاں امیر ہوگا۔ تو وہ جن کے نام بھی لیتے وہ تمام کے تمام شہید ہو جاتے۔ پھر یہودی نے حضرت زید رضی اللہ عنہ سے کہا وصیت کر لو۔ اگر محمد ﷺ نبی ہوئے تو تم ان کے پاس کبھی بھی نہ آسکو گے۔

حضرت زید رضی اللہ عنہ نے کہا میں گواہی دیتا ہوں کہ وہ سچے اور پاکباز ہیں (بیہقی و ابو نعیم)

امام واقدی اور امام بیہقی نے حضرت ابو ہریرہ رضی اللہ عنہ سے روایت کیا ہے۔ وہ فرماتے ہیں کہ میں غزوہ موتہ میں حاضر تھا۔ میں نے اتنی مقدار میں اسلحہ، دیباچ، ریشم اور سونا پہلے نہیں دیکھا تھا۔ یہ تمام اشیاء دیکھ کر میری آنکھیں چندھیا گئیں حضرت ثابت بن اقرم رضی اللہ عنہ نے مجھ سے کہا اے ابو ہریرہ! آپ کو کیا ہوا ہے شاید آپ اس کثرت کو دیکھ کر تعجب کا اظہار کر رہے ہیں۔ میں نے کہا ”ہاں“ انہوں نے کہا آپ غزوہ بدر میں ہمارے ساتھ شامل نہ تھے۔ ہمیں کثرت کی بنا پر فتح نہیں ملی تھی۔

امام بیہقی اور ابو نعیم نے ابن شہاب رضی اللہ عنہ سے روایت کیا ہے کہ صحابہ کرام بیان کرتے ہیں۔ کہ حضور ﷺ نے فرمایا ابھی ابھی حضرت جعفر بن ابی طالب رضی اللہ عنہ فرشتوں کے ساتھ میرے اوپر سے گذرے ہیں وہ فرشتوں کی طرح محو پرواز تھے۔ ان کے دو پر تھے۔ صحابہ کرام فرماتے ہیں۔ اہل موتہ کی خبر دینے کیلئے حضرت یعلیٰ بن منبہ رضی اللہ عنہ بارگاہ رسالت میں حاضر ہوئے۔ حضور نبی محترم ﷺ نے ان سے فرمایا اگر تم چاہو تو تم مجھے بتاؤ اور اگر تم پسند کرو تو میں تمہیں تمام حالات کی خبر دیتا ہوں۔ انہوں نے عرض کی یا رسول اللہ! صلی اللہ علیک وسلم آپ ہی بیان فرمائیں حضور ﷺ نے انہیں موتہ کے تمام واقعات کی خبر دی انہوں نے کہا مجھے اس ذات کی قسم! جس نے آپ صلی اللہ علیک وسلم کو حق کے ساتھ مبعوث کیا ہے۔ آپ نے ایک ایسا واقعہ بھی نہیں چھوڑا جس کا تذکرہ نہ کیا ہو۔ تمام واقعات اسی طرح رونما ہوئے جس طرح آپ نے ذکر فرمایا ہے۔ حضور ﷺ نے فرمایا اللہ تعالیٰ نے زمین کو اٹھا کر میرے سامنے کر دیا تھا۔ میں نے تمام معرکہ کو دیکھا۔

امام بیہقی نے حضرت ابو قتادہ رضی اللہ عنہ سے روایت کیا ہے وہ فرماتے ہیں کہ حضور اکرم ﷺ نے جیش الامام، (سپہ سالاروں کے لشکر) کو روانہ فرمایا تو فرمایا تمہارے امیر حضرت زید بن حارثہ رضی اللہ عنہ ہوں گے۔ اگر وہ شہید ہو گئے تو پھر تمہارے امیر حضرت جعفر رضی اللہ عنہ ہوں گے۔ اگر وہ بھی شہید ہو گئے تو پھر تمہارے سپہ سالار حضرت ابن رواحہ ہوں گے۔ وہ لشکر موتہ کی سمت روانہ ہو گیا۔ کچھ دن بعد حضور اکرم ﷺ منبر پر تشریف فرما ہوئے اور لوگوں کو نماز کے لیے جمع ہونے کا حکم دیا۔ جب تمام لوگ جمع ہو گئے تو حضور ﷺ نے فرمایا میں تمہیں ان مجاہدین کے متعلق بتاتا ہوں، یہاں سے روانہ ہونے کے بعد انہوں نے دشمن کے ساتھ جہاد کیا، پہلے حضرت زید شہید ہوئے، حضرت جعفر رضی اللہ عنہ نے جہنم کو تھام لیا۔ انہوں نے دشمن کو بہت نقصان پہنچایا۔ پھر وہ بھی رتبہ شہادت پر فائز ہوئے پھر حضرت عبد اللہ ابن رواحہ نے جہنم کو تھام لیا انہوں نے بھی ثابت قدمی سے دشمن کو غارت کیا پھر وہ بھی شہادت سے سرخرو ہوئے پھر لوہائے اسلام خالد بن ولید نے تھام لیا وہ بذات خود ہی امیر بن گئے۔ پھر نبی محترم ﷺ نے فرمایا اے مولا! خالد تیری تلواروں میں سے ایک تلوار ہے اس کی مدد

فرما۔ اسی دن سے لوگ حضرت خالد رضی اللہ عنہ کو سیف اللہ کے دل نواز لقب سے یاد کرنے لگے۔

امام واقدی نے عبد اللہ بن ابی بکر بن حزم رضی اللہ عنہ سے روایت کیا ہے وہ فرماتے ہیں کہ جب صحابہ کرام جنگ موتہ میں نبرد آزما ہوئے تو حضور ﷺ منبر پر جلوہ افروز ہوئے سرزمین شام کو آپ ﷺ کے سامنے رکھ دیا گیا۔ آپ ﷺ مجاہدین کے جہاد کو ملاحظہ فرما رہے تھے۔ حضور ﷺ نے فرمایا، اسلام کے جھنڈے کو حضرت زید نے پکڑ لیا ہے۔ شیطان ان کے پاس آیا اور زندگی کو محبوب بنا کر ان کے سامنے پیش کیا موت کو ناپسند بنا کر ان کے سامنے رکھا۔ انہوں نے کہا اب جبکہ مومنین کے دلوں میں ایمان مضبوط ہو چکا ہے۔ تو مجھے دنیا کی انگلیں دکھا رہا ہے۔ یہ سن کر شیطان وہاں سے بھاگ گیا۔ حضرت زید رضی اللہ عنہ نے ثابت قدمی کا مظاہرہ کیا حتیٰ کہ وہ شہادت کا بلند مرتبہ حاصل کر گئے اور جنت میں داخل ہو گئے۔ پھر حضرت جعفر رضی اللہ عنہ نے علم اسلام تھام لیا۔ شیطان ان کے پاس بھی آیا زندگی کو محبوب اور موت کو ناگوار بنا کر ان کے سامنے پیش کیا۔ انہیں دنیا کی آرزوئیں یاد دلائیں حضرت جعفر نے فرمایا اب جبکہ ایمان مومنین کے دلوں میں مستحکم ہو چکا ہے۔ تو مجھے دنیا کی آرزوئیں یاد دلا رہا ہے۔ انہوں نے بھی ثابت قدمی دکھائی اور شہادت سے سرخ رو ہوئے۔ وہ جنت میں داخل ہو گئے اب انہیں یا قوت کے دو پر عطا کیے گئے ہیں۔ وہ ان کے ساتھ جنت میں جہاں چاہتے ہیں چلے جاتے ہیں۔ پھر اسلام کا جھنڈا حضرت ابن رواحہ نے تھام لیا۔ وہ بھی شہید ہو گئے۔ وہ کچھ توقف کے ساتھ جنت میں داخل ہو گئے۔ آپ ﷺ کا یہ فرمان سن کر انصار بھی مسرور ہو گئے۔

امام واقدی نے اپنے شیوخ سے روایت کیا ہے وہ فرماتے ہیں جنگ موتہ میں زمین کو اٹھا کر حضور ﷺ کے سامنے رکھ دیا گیا تھا آپ ﷺ نے تمام معرکہ کا اپنی آنکھوں سے مشاہدہ کیا جب حضرت خالد بن ولید رضی اللہ عنہ نے جھنڈا تھاما تو آپ ﷺ نے فرمایا اب جنگ کی بھٹی خوب گرم ہوئی ہے۔

ابن سعد نے حضرت ابو عامر رضی اللہ عنہ سے روایت کیا ہے۔ کہ حضور ﷺ کو جب حضرت جعفر رضی اللہ عنہ اور ان کے ساتھیوں کی شہادت کی خبر ملی تو آپ غمزدہ ہو گئے پھر آپ ﷺ نے تبسم فرمایا، جب آپ علیہ الصلوٰۃ والسلام سے اس کا سبب پوچھا گیا تو آپ ﷺ نے فرمایا مجھے اپنے صحابہ کرام کی شہادت نے غمزدہ کر دیا تھا۔ حتیٰ کہ میں نے انہیں جنت میں ایک دوسرے کے آمنے سامنے پلنگوں پر بیٹھے ہوئے دیکھا ان میں سے کچھ کو میں نے توقف کرتے ہوئے دیکھا گویا کہ انہوں نے تلوار سے ناگواری محسوس کی میں حضرت جعفر رضی اللہ عنہ کو ملاحظہ کیا۔ وہ ملائکہ کے ساتھ تھے ان کے دو پر تھے ان کے پروں سے خون رواں دواں تھا۔

حاکم نے حضرت ابن عباس رضی اللہ عنہما سے روایت کیا ہے وہ فرماتے ہیں کہ ہم رسول اللہ ﷺ کے ساتھ بیٹھے ہوئے تھے۔ حضرت اسماء بنت عمیس رضی اللہ عنہا آپ ﷺ کے قریب ہی بیٹھی ہوئیں تھیں۔ آپ ﷺ نے اچانک سلام کا جواب ارشاد فرمایا۔ آپ ﷺ نے حضرت اسماء کو مخاطب کر کے فرمایا اے اسماء! حضرت جعفر حضرت جبرائیل، حضرت میکائیل اور حضرت اسرافیل کے ساتھ محو پرواز ہیں۔ وہ ہم پر سلام بھیج رہے ہیں۔ تو ان کے سلام کا جواب دے۔ حضرت جعفر

نے مجھے بتایا کہ میں نے فلاں دن مشرکین کے ساتھ جہاد کیا تھا۔ نیزے، تلوار اور تیر کے تہتر زخم میرے جسم پر آئے۔ میں نے اسلام کے جھنڈے کو اپنے دائیں ہاتھ میں تھام رکھا تھا۔ میرا وہ ہاتھ کٹ گیا میں نے لوائے اسلام کو بائیں ہاتھ میں پکڑ لیا۔ میرا وہ ہاتھ بھی جدا کر دیا گیا۔ اللہ رب العزت نے مجھے ان ہاتھوں کے بدلے دو پر عطا کر دیئے ہیں۔ جن کے ساتھ میں حضرت جبرائیل اور حضرت میکائیل کے ساتھ محو پرواز رہتا ہوں۔ جنت میں جہاں چاہتا ہوں جاتا ہوں۔ جس پھل سے چاہتا ہوں شاد کام ہوتا ہوں۔

ابن اسحاق، ابن سعد، امام بیہقی اور ابو نعیم نے اسماء بنت عمیس رضی اللہ عنہا سے روایت کیا ہے۔ وہ فرماتی ہیں کہ حضور نبی محترم ﷺ میرے گھر تشریف لائے اور فرمایا حضرت جعفر کے بیٹوں کو میرے پاس لاؤ۔ میں نے حضرت جعفر رضی اللہ عنہ کے فرزندوں کو آپ ﷺ کی خدمت میں پیش کیا۔ آپ ﷺ نے ان کو اپنے ساتھ چمٹا لیا آپ کی آنکھوں سے آنسو بہنے لگے۔ میں نے عرض کی یا رسول اللہ! صلی اللہ علیک وسلم کس چیز نے آپ کو گریہ بار کیا ہے۔ کیا آپ کے پاس حضرت جعفر اور ان کے ساتھیوں کے متعلق کوئی خبر پہنچی ہے۔ آپ ﷺ نے فرمایا ”ہاں“ آج وہ شہادت سے سرخرو ہوئے ہیں۔

واقدی، بیہقی اور ابن عساکر نے حضرت عبداللہ بن جعفر رضی اللہ عنہما سے روایت کیا ہے وہ فرماتے ہیں کہ مجھے اب تک وہ منظر یاد ہے۔ جب حضور ﷺ میری والدہ ماجدہ کے پاس تشریف لائے۔ انہیں میرے والد محترم کی شہادت کی خبر دی۔ آپ ﷺ نے فرمایا کیا میں تمہیں یہ مژدہ نہ سناؤں کہ اللہ رب العزت نے حضرت جعفر کو دو پر عطا کیے ہیں۔ وہ ان سے جنت میں اڑتے رہتے ہیں۔ جب حضور نبی کریم ﷺ ہمارے گھر تشریف لائے اس وقت میں اپنے بھائی کی بکری کا سودا کر رہا تھا۔ آپ ﷺ نے یوں دعا فرمائی، مولا! اس کے سودے میں برکت عطا فرما۔ میں جو چیز بھی خریدتا یا بیچتا وہ سب اپنا برکت بن جاتی تھی۔

حاکم نے ابن عباس رضی اللہ عنہما سے روایت کی ہے وہ فرماتے ہیں کہ حضور ﷺ نے فرمایا جب میں جنت میں داخل ہوا تو میں نے وہاں جعفر کو محو پرواز دیکھا اور حضرت حمزہ کو دیکھا وہ وہاں پلنگ پر ٹیک لگا کر بیٹھے ہوئے تھے۔

دارقطنی نے حضرت ابن عمر رضی اللہ عنہما سے روایت کیا ہے وہ فرماتے ہیں کہ ہم رسول اللہ ﷺ کے ساتھ تھے۔ آپ ﷺ نے اپنے سر مبارک کو آسمان کی طرف بلند فرمایا اور فرمایا **وَعَلَيْكُمْ السَّلَامُ وَرَحْمَةُ اللَّهِ وَبَرَكَاتُهُ** لوگوں نے عرض کی یا رسول اللہ! صلی اللہ علیک وسلم یہ کیا ہے؟ آپ ﷺ نے ارشاد فرمایا ابھی حضرت جعفر ملائکہ کی آیت جماعت میں میرے پاس سے گزرے انہوں نے مجھے سلام کیا۔

ابن سعد نے محمد بن عمر بن علی رضی اللہ عنہم سے روایت کیا ہے وہ فرماتے ہیں کہ میں نے حضرت جعفر کو فرشتہ کی شکل میں دیکھا وہ جنت میں اڑ رہے تھے۔ ان کے بازوؤں سے خون جاری تھا۔ میں نے حضرت زید رضی اللہ عنہ کو بھی جنت میں دیکھا لیکن وہ مرتبہ میں حضرت جعفر سے کم تھے۔ میں نے کہا میں حضرت زید کو حضرت جعفر سے کم مرتبہ نہیں سمجھتا تھا۔ اتنے میں حضرت جبرائیل امین میرے پاس تشریف لائے انہوں نے کہا۔ حضرت زید رضی اللہ عنہ مرتبہ میں حضرت جعفر سے کم نہ تھے۔

لیکن ہم نے حضرت جعفر رضی اللہ عنہ کو آپ ﷺ کی قرابت اور رشتہ داری کی وجہ سے فضیلت دی ہے۔ حاکم نے ابن عباس رضی اللہ عنہما سے بھی یہی روایت بیان کی ہے۔

حضرت عباس رضی اللہ عنہ کا راز

ابو نعیم نے صحیح سند کے ساتھ حضرت ابن عباس رضی اللہ عنہما سے روایت کیا ہے کہ جب غزوہ بدر کے بعد حضور ﷺ نے حضرت عباس رضی اللہ عنہ سے فدیہ وصول کیا تو انہوں نے کہا آپ نے تو مجھے تادم واپس قریش کا محتاج بنا دیا ہے۔ حضور ﷺ نے فرمایا آپ قریش کے محتاج کیسے ہو سکتے ہیں۔ آپ نے تو سونے کے کئی ڈھیرام الفضل کے سپرد کیے تھے۔ آپ نے کہا تھا اگر میں قتل ہو جاؤں تو پھر پوری زندگی کے لیے تجھے یہ مال کافی ہے حضرت عباس رضی اللہ عنہ نے کہا میں گواہی دیتا ہوں کہ آپ نے جس طرح فرمایا ہے بالکل اسی طرح ہے۔ اللہ تعالیٰ کے علاوہ اور کوئی شخص اس راز کو کسی پر افشا نہیں کر سکتا۔

ابن اسحاق اور امام بیہقی نے صحابہ کرام کی ایک جماعت سے روایت کیا ہے کہ حضرت عباس رضی اللہ عنہ نے حضور نبی کریم ﷺ سے عرض کی میرے پاس ایسی کوئی چیز نہیں جس سے میں فدیہ ادا کروں۔ آپ ﷺ نے فرمایا وہ مال کہاں ہے جس کو تم نے اور ام فضل نے دفن کر دیا تھا۔ تم نے اس سے کہا تھا اگر میں اس سفر میں قتل ہو جاؤں تو یہ مال میرے بیٹوں فضل اور قثم کے لیے کافی ہوگا۔ حضرت عباس نے کہا مجھے یقین ہو گیا ہے کہ آپ صلی اللہ علیہ وسلم اللہ کے رسول ہیں۔ ہتھ کی قسم! ہمارے اس راز کو میرے اور ام فضل کے علاوہ کوئی شخص نہیں جانتا تھا۔

حضرت ام الفضل رضی اللہ عنہا کو ایک بشارت

ابو نعیم نے حضرت ابن عباس رضی اللہ عنہما سے روایت کیا ہے وہ فرماتے ہیں کہ مجھے میری والدہ محترمہ حضرت ام الفضل رضی اللہ عنہا نے بیان کیا ہے کہ حضور نبی محترم ﷺ "حجر" میں تشریف فرماتے تھے۔ وہ آپ ﷺ کے پاس سے گذریں۔ آپ ﷺ نے حضرت ام فضل سے فرمایا اے ام فضل! تیرے بطن میں ایک بچہ ہے۔ جب وہ پیدا ہو تو اسے میرے پاس لے آنا۔ حضرت ام فضل فرماتی ہیں جب اس بچے کی پیدائش ہوئی تو میں اسے لے کر بارگاہ رسالت میں حاضر ہوئی۔ آپ ﷺ نے اس بچے کے دائیں کان میں اذان اور بائیں کان میں اقامت کہی اپنا لعاب مبارک اس کے منہ میں ڈالا اور اس کا نام عبد اللہ رکھنے کے بعد فرمایا "ابو الخلفاء (خلفاء کے باپ) کو لے جاؤ۔ حضرت ام الفضل رضی اللہ عنہا فرماتی ہیں میں نے یہ بات حضرت عباس رضی اللہ عنہ کو بتائی وہ بارگاہ رسالت میں حاضر ہوئے اور عرض کی مجھے ام فضل نے یوں بتایا ہے آپ ﷺ نے فرمایا میں اب تمہیں بھی بتاتا ہوں وہ بچہ ابو الخلفاء ہوگا اس سے سفاح پیدا ہوگا۔ اس سے مہدی پیدا ہوگا۔ حتیٰ کہ اس سے وہ عظیم شخص پیدا ہوگا جو حضرت عیسیٰ ابن مریم علیہا السلام کے ساتھ نماز ادا کرے گا۔

حضرت عبد اللہ ابن عباس رضی اللہ عنہما کے متعلق غیب کی خبر

امام بیہقی اور ابو نعیم نے حضرت عباس رضی اللہ عنہ سے روایت کیا ہے کہ انہوں نے اپنے بیٹے عبد اللہ کو بارگاہ رسالت میں

ایک ضروری کام کے لیے بھیجا۔ حضرت عبداللہ نے دیکھا کہ ایک اور شخص بھی بارگاہ رسالت میں حاضر ہے۔ جس سے حضور ﷺ کو کلام ہیں۔ انہوں نے گفتگو کرنا مناسب نہ سمجھا اور واپس آگئے۔ کچھ دیر بعد حضرت عباس رضی اللہ عنہ نے حضور ﷺ سے ملاقات کی اور عرض کی یا رسول اللہ! صلی اللہ علیک وسلم میں نے اپنا بیٹا آپ کی خدمت میں بھیجا تھا۔ لیکن آپ ﷺ کے پاس ایک اور شخص تھا۔ جس کی وجہ سے وہ گفتگو نہ کر سکا اور وہ واپس لوٹ گیا۔ حضور نبی مکرم ﷺ نے پوچھا کیا عبداللہ نے اس شخص کو دیکھا تھا حضرت عباس رضی اللہ عنہ نے عرض کی ہاں۔ حضور ﷺ نے فرمایا وہ حضرت جبرائیل تھے۔ اب عبداللہ اس وقت تک نہیں مرے گا۔ جب تک وہ نابینا نہ ہو جائے گا اور اس کو وافر مقدار میں علم عطا کیا جائے گا۔

ابو نعیم نے حضرت ابن عباس رضی اللہ عنہما سے روایت کیا ہے۔ وہ فرماتے ہیں کہ میں نبی کریم ﷺ کے پاس سے گذرا میں نے اس وقت سفید لباس پہنا ہوا تھا۔ میں نے دیکھا کہ حضور ﷺ حضرت دحیہ الکلمی رضی اللہ عنہ سے محو کلام ہیں۔ وہ حضرت جبرائیل تھے۔ لیکن مجھے علم نہ تھا۔ میں نے سلام نہ کیا حضرت جبرائیل نے فرمایا انہوں نے کتنے سفید کپڑے زیب تن کر رکھے ہیں۔ عنقریب ان کی اولاد سیاہ لباس پہنے گی۔ اگر وہ سلام کرتے تو میں ان کے سلام کا جواب دیتا۔ جب میں واپس آیا تو مجھے حضور ﷺ نے فرمایا جب تو نے مجھے دیکھا کہ میں دحیہ الکلمی کے ساتھ ہم کلام ہوں تو تو نے مجھے سلام کیوں نہ کیا۔ میں نے کہا میں آپ ﷺ کی قطع کلامی نہیں کرنا چاہتا تھا۔ حضور نبی مکرم ﷺ نے فرمایا کیا تو نے دحیہ الکلمی کو دیکھا تھا۔ میں نے کہا ہاں میں نے انہیں دیکھا تھا۔ آپ علیہ الصلوٰۃ والسلام نے فرمایا وہ حضرت جبرائیل امین تھے۔ عنقریب تیری بینائی ختم ہو جائے گی۔ تیری موت کے وقت تجھے دوبارہ بینا کر دیا جائے گا۔

حضرت عکرمہ رضی اللہ عنہ فرماتے ہیں۔ جب حضرت ابن عباس رضی اللہ عنہما نے وصال فرمایا اور انہیں چار پائی پر رکھ دیا گیا تو ایک سفید پرندہ آیا اور ان کے کفن میں داخل ہو گیا اس کے بعد وہ نظر نہ آیا۔ حضرت عکرمہ نے فرمایا: یہ رسول کریم ﷺ کی وہ بشارت تھی جو انہوں نے حضرت ابن عباس رضی اللہ عنہما کو دی تھی۔ جب انہیں حد مبارک میں رکھ دیا گیا تو قبر کے کنارے موجود لوگوں نے سنا کوئی کہہ رہا تھا:

يَا أَيُّهَا النَّفْسُ الْمُطْمَئِنَّةُ ۖ ارْجِعِي إِلَىٰ رَبِّكِ رَاضِيَةً مَّرْضِيَّةً ۖ فَادْخُلِي فِي عِبْدِي ۖ

(الانجیل: ۳۰۵۲۸)

وَادْخُلِي جَنَّتِي ۖ

”اے نفس مطمئن! واپس چلے آؤ اپنے رب کی طرف اس حال میں کہ تو اس سے راضی (اور) وہ تجھ سے راضی۔ پس شامل ہو جاؤ میرے (خاص) بندوں میں اور داخل ہو جاؤ میری جنت میں۔“

ابو نعیم نے حضرت ابن عباس رضی اللہ عنہما سے روایت کیا ہے کہ وہ فرماتے ہیں کہ حضور ﷺ نے مجھے فرمایا تھا۔ کہ عنقریب میری بصارت جاتی رہے گی اب میری بینائی چلی گئی آپ ﷺ نے فرمایا تھا۔ عنقریب میں غرق ہوں گا۔ میں ایک دفعہ بحیرہ طبریا میں ڈوب گیا تھا۔ آپ ﷺ نے مجھ سے فرمایا تھا۔ میں فتنہ کے بعد عنقریب ہجرت کروں گا۔ اے میرے مولا! آج میں تجھے گواہ بنا تا ہوں کہ میں محمد بن علی بن ابی طالب رضی اللہ عنہما کی طرف ہجرت کر رہا ہوں۔

حضرت نوفل بن حارث رضی اللہ عنہ کے راز کو افشاء کرنا

ابن سعد اور امام بیہقی نے عبد اللہ بن حارث بن نوفل سے روایت کیا ہے کہ جب غزوہ بدر میں نوفل بن حارث ایک قیدی کی حیثیت سے بارگاہ رسالت میں حاضر ہوئے تو رسول اللہ ﷺ نے فرمایا اے نوفل! اپنی جان کا فدیہ دو۔ انہوں نے عرض کی میرے پاس کوئی ایسی چیز نہیں جس کو میں اپنی جان کے فدیے میں دوں، آپ ﷺ نے فرمایا اس مال کو فدیہ میں دو جو تم نے جدہ میں رکھا ہے یہ سر نہاں سن کر حضرت نوفل نے عرض کی میں گواہی دیتا ہوں کہ آپ صلی اللہ علیہ وسلم اللہ کے رسول ہیں۔ پھر مال کا فدیہ ادا کیا۔

حضرت عبد اللہ بن مسعود رضی اللہ عنہ کے متعلق غیب کی خبر

امام بیہقی نے حضرت ابن مسعود رضی اللہ عنہ سے روایت کیا ہے۔ وہ فرماتے ہیں کہ جب حضور ﷺ نے پوچھا ہماری نگرانی کون کرے گا میں نے کہا میں پہرہ دوں گا۔ آپ ﷺ نے فرمایا تم سو جاؤ گے آپ ﷺ نے دوبارہ استفسار فرمایا کہ ہماری نگہبانی کون کرے گا۔ میں نے کہا ”میں“ میں ساری رات پہرہ دیتا رہا جب طلوع صبح کا وقت ہوا تو رسول مکرّم ﷺ کے قول ”تو سو جائے گا“ نے مجھ آلیا اور میں سو گیا سورج کی شعاعوں نے مجھے بیدار کیا جب ہم بیدار ہوئے تو حضور ﷺ نے فرمایا اگر اللہ تعالیٰ چاہتا تو تم نہ سوتے لیکن اس نے ارادہ فرمایا کہ ایسا ہوتا کہ تمہارے بعد آنے والی نسلوں کے لیے سنت قائم ہو جائے۔ پھر حضور ﷺ کھڑے ہو گئے اور آپ ﷺ نے صبح کی نماز پڑھی پھر آپ ﷺ نے فرمایا میری امت میں سے جو شخص سو جائے اور نماز کے وقت بیدار نہ ہو اس کو ایسے ہی کرنا چاہیے اس کے بعد تمام لوگوں نے اپنی سواریوں کو تلاش کیا۔ تمام لوگ اپنی اپنی سواریوں کو لے آئے لیکن سرور کائنات ﷺ کی سواری نہ آئی۔ حضور نبی کریم ﷺ نے مجھے فرمایا وہاں جاؤ میں اسی سمت گیا جس طرف حضور ﷺ نے مجھے اشارہ فرمایا تھا۔ وہاں اونٹنی موجود تھی اور اس کی مہار ایک درخت کے ساتھ لپٹی ہوئی تھی میں نے اس کی مہار کو کھولا اور اسے بارگاہ رسالت میں لے آیا میں نے عرض کی یا رسول اللہ! صلی اللہ علیہ وسلم میں نے اونٹنی کو دیکھا کہ اس کی مہار درخت کیساتھ اس طرح لپٹی ہوئی تھی کہ وہ صرف ہاتھ سے ہی کھولی جاسکتی تھی۔

حضرت عمار بن یاسر رضی اللہ عنہما کی شہادت کی پیش گوئی

حضرت امام بخاری اور حضرت امام مسلم نے حضرت ابوسعید رضی اللہ عنہ سے روایت کیا ہے نیز یہی حدیث حضرت ام سلمہ اور حضرت ابوقحادہ رضی اللہ عنہما سے بھی مروی ہے کہ حضور ﷺ نے حضرت عمار رضی اللہ عنہ سے فرمایا، تجھے ایک باغی گروہ شہید کرے گا۔ حضرت علامہ سیوطی فرماتے ہیں۔ کہ یہ حدیث متواتر ہے دس سے زیادہ صحابہ نے اس کو روایت کیا ہے۔ امام بیہقی اور ابو نعیم نے حضرت عمار رضی اللہ عنہ کی خادمہ سے روایت کیا ہے وہ فرماتی ہیں۔ کہ حضرت عمار رضی اللہ عنہ پر ایک مرض کا حملہ ہوا جس کی وجہ سے ان پر غشی طاری ہو گئی جب انہیں کچھ آفاقہ ہوا تو انہوں نے دیکھا کہ ہم ان کے ارد گرد رو رہے ہیں۔ انہوں نے فرمایا کیا تمہیں یہ خوف ہے کہ میں اپنے بستر پر جاؤں گا۔ میرے پیارے محبوب رسول کریم ﷺ

نے مجھے بتایا ہے۔ کہ مجھے ایک باغی گروہ شہید کرے گا اور دودھ دنیا میں میری آخری غذا ہوگا۔

حاکم وغیرہ نے روایت کیا ہے کہ حضرت عمار بن یاسر رضی اللہ عنہما کے پاس دودھ لایا گیا اس وقت صفین میں تھے۔ دودھ کو دیکھ کر آپ مسکرا دیئے۔ لوگوں نے پوچھا آپ کے مسکرانے کی وجہ کیا ہے۔ آپ نے فرمایا رسول کریم ﷺ نے مجھے فرمایا تھا کہ دنیا میں میرا آخری مشروب دودھ ہوگا۔ دودھ پی کر آپ میدان جہاد میں گھس گئے اور شہادت کے رتبہ پر فائز ہو گئے۔ ابن سعد نے حضرت ہذیل رضی اللہ عنہ سے روایت کیا ہے کہ حضور ﷺ کے پاس ایک شخص آیا اور عرض کرنے لگا کہ حضرت عمار رضی اللہ عنہ کے اوپر دیوار گری ہے اور وہ فوت ہو گئے ہیں۔ حضور ﷺ نے فرمایا نہیں عمار فوت نہیں ہوئے۔ امام احمد، الطبرانی اور حاکم نے حضرت عمرو بن العاص رضی اللہ عنہ سے روایت کیا ہے آپ نے فرمایا قریش عمار رضی اللہ عنہ کے لیے ویسے ہی آتش پاہیں ان کا قاتل اور ان پر تلوار سونٹنے والا جہنم میں جائے گا۔

حضرت عمار رضی اللہ عنہ جنگ صفین میں شہید ہوئے وہ حضرت سیدنا علی رضی اللہ عنہ کے ساتھ تھے۔ اور باغی گروہ نے ان کو شہید کیا باغی گروہ سے مراد حضرت معاویہ رضی اللہ عنہ کا گروہ ہے۔

حضور ﷺ کا عیاش بن ابی ربیعہ رضی اللہ عنہ کو غیب کی خبر بتانا

ابن سعد نے امام زہری سے روایت کیا ہے وہ فرماتے ہیں کہ نبی کریم ﷺ نے حارث مسروح اور نعیم بن عبد کلالم کو خط لکھا اور عیاش بن ابی ربیعہ الحزومی کو وہ خط دے کر بھیجا۔ آپ ﷺ نے روانگی کے وقت ان سے فرمایا جب تم ان کی سرزمین پر پہنچو تو وہاں رات کے وقت داخل نہ ہونا۔ جب صبح ہو جائے تو عمدہ طریقے سے طہارت حاصل کرنا، دو رکعتیں نماز ادا کرنا پھر اللہ تعالیٰ سے کامیابی اور قبولیت کی دعا مانگنا۔ اللہ تعالیٰ سے پناہ مانگنا میرے خط کو دائیں ہاتھ میں پکڑنا نہیں بھی دائیں ہاتھ میں دینا۔ جب وہ میرے خط کو قبول کر لیں تو انہیں یہ آیت پڑھ کر سنانا:

(البینہ: ۱)

لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفَكِينَ

جب یہ آیت تلاوت کر چکو تو کہنا میں محمد مصطفیٰ ﷺ پر ایمان لے آیا ہوں۔ اور میں سب سے پہلے ایمان لانے والا ہوں۔ تمہارے پاس جو بھی حجت آئے گی وہ باطل ہو جائے گی۔ جو بھی منور کتاب تمہارے پاس لائی جائے گی اس کا نور ختم ہو جائے گا۔ وہ تم پر کچھ پڑھیں گے جب وہ پڑھ چکیں تو ان کو اس کا ترجمہ کرنے کے لیے کہنا اور خود مندرجہ ذیل آیت تلاوت کرنا:

(الزمر: ۳۸)

قُلْ حَسْبِيَ اللَّهُ

اَمْسَتْ بِهَا أَنْزَلَ اللَّهُ مِنْ كِتَابٍ وَأَمَرْتُ لِأَعْدَائِكُمْ

وَإِنِّي الْمَصِيرُ (الشوری: ۵)

جب وہ دامن اسلام میں آجائیں تو ان سے ان کی ان تین شاخوں کے متعلق دریافت کرنا جن کے نام ملتے جلتے ہیں وہ سجدہ ریز ہو جاتے ہیں وہ ”اسل“ کی شاخیں ہوں گی۔ ایک شاخ پر سفید اور زرد رنگ کیا گیا ہوگا۔ ایک شاخ پر سیاہی والی ہوگی۔ ایسے محسوس ہوگا کہ وہ خیزران کی شاخ ہے۔ ایک شاخ بالکل کالی ہوگی۔ وہ آنوس کی شاخ محسوس ہوتی ہے۔ چنانچہ تمام شاخوں کو نکال کر انہیں سر بازار جلادینا حضرت عیاش رضی اللہ عنہ فرماتے ہیں، میں سفر پر روانہ ہوا میں نے اسی طرح کیا۔ جس

طرح حضور ﷺ نے مجھے فرمایا تھا۔ میں ان کے پاس گیا میں نے ان سے کہا میں رسول اللہ ﷺ کا قاصد ہوں۔ میں نے تمام افعال اسی طرح سرانجام دیئے جس طرح رسول اکرم ﷺ نے مجھے حکم دیا تھا۔ تمام قبائل نے اسلام قبول کر لیا تمام واقعات اسی طرح ظہور پذیر ہوئے جس طرح رسول اللہ ﷺ نے فرمایا تھا۔

حضرت صہیب رضی اللہ عنہ کے منافع بخش سودے کی خبر

حاکم، امام بیہقی نے حضرت صہیب رضی اللہ عنہ سے روایت کیا ہے وہ فرماتے ہیں کہ حضور ﷺ نے فرمایا میں نے تمہاری ہجرت گاہ کو دیکھا ہے وہ پہاڑوں کے درمیان دلہلی زمین ہے تمہاری ہجرت گاہ یا تو ”ہجر“ ہے یا یشرب۔ حضور ﷺ نے فرمایا میں نے حضرت ابو بکر رضی اللہ عنہ کے ساتھ مدینہ طیبہ کی طرف عازم سفر ہوئے۔ میں بھی ان کے ساتھ ہی جانا چاہتا تھا لیکن قریش کے جوانوں نے مجھے روک لیا۔ میں نے وہ رات بڑے قلق اور اضطراب میں گزاری میں نہ بیٹھ سکتا تھا اور نہ ہی کھڑا ہو سکتا تھا۔ نو جوانان قریش نے کہا اللہ نے اس کو پیٹ کی بیماری میں مبتلا کر دیا ہے۔ مگر مجھے کسی قسم کا کوئی درد نہ تھا۔ وہ تمام سو گئے۔ میں رات کے وقت وہاں سے کھسک آیا جب میں نے چار فرسخ کا فاصلہ طے کیا تو قریش نے مجھے پیچھے سے آلیا۔ وہ مجھے واپس لے جانا چاہتے تھے میں نے ان سے کہا میں تمہیں کچھ اوقیہ سونا دوں تو کیا تم مجھے مدینہ طیبہ جانے دو گے۔ انہوں نے وعدہ کیا کہ ہاں ہم تمہیں نہیں روکیں گے میں انہیں لے کر مکہ واپس آ گیا۔ میں نے ان سے کہا اس دروازے کی دہلیز کے نیچے کھدائی کرو یہاں سے تمہیں کئی اوقیہ سونا مل جائے گا۔ میں وہاں سے عازم سفر ہوا اور قبائلی حضور ﷺ کے ساتھ آ کر مل گیا جب حضور ﷺ نے مجھے دیکھا تو آپ ﷺ نے فرمایا ابو یحییٰ! تو نے بہت منافع بخش سودا کیا ہے آپ ﷺ نے تین مرتبہ یہ ارشاد فرمایا میں نے عرض کی یا رسول اللہ! صلی اللہ علیک وسلم مجھ سے پہلے آپ تک اور کوئی آدمی نہیں پہنچا حضرت جبرائیل علیہ السلام نے ہی آپ ﷺ کو اس واقعہ کی خبر دی ہوگی۔

حضرت ابو ذر رضی اللہ عنہ کے متعلق غیب کی خبر

حاکم اور امام بیہقی نے حضرت ام ذر رضی اللہ عنہا سے روایت کیا وہ فرماتی ہیں اللہ کی قسم! حضرت عثمان رضی اللہ عنہ نے حضرت ابو ذر رضی اللہ عنہ کو جلا وطن نہیں کیا تھا۔ بلکہ حضور نبی محترم ﷺ نے حضرت ابو ذر کو فرمایا تھا۔ جب مدینہ طیبہ کی عمارات سلع تک پہنچ جائیں تو یہاں سے چلے جانا جب مدینہ طیبہ کی عمارات سلع تک پہنچ گئیں تو حضرت ابو ذر رضی اللہ عنہ شام کی طرف تشریف لے گئے۔ سلع مدینہ منورہ کے ایک پہاڑ کا نام ہے۔ حضرت ابو ذر رضی اللہ عنہ کے نام مبارک میں علماء کا اختلاف ہے۔ صحیح قول یہ ہے کہ ان کا نام جناب رضی اللہ عنہ ہے۔

حاکم اور ابو نعیم نے حضرت ام ذر رضی اللہ عنہا سے روایت کیا ہے وہ فرماتی ہیں کہ جب حضرت ابو ذر رضی اللہ عنہ کے وصال کا وقت قریب آیا تو انہوں نے فرمایا میں نے نبی کریم ﷺ کو ایک گروہ سے فرماتے ہوئے سنا میں بھی اس گروہ میں شامل تھا۔ تم میں سے ایک شخص چنیل میدان میں مرے گا۔ اور مومنین کا ایک گروہ اس کو دفن کرے گا۔ اس گروہ کے تمام افراد یا تو اپنے شہر میں فوت ہوئے ہیں یا ان کی اپنی جماعت میں ان کا وصال ہوا ہے۔ صرف میں ہی باقی رہ گیا ہوں۔ اس راہ میں کسی شخص کو تلاش

کرد میں نے جواب دیا اب لوگ مجھے کیسے ملیں گے۔ حاجی جا چکے ہیں اور راستہ خالی پڑا ہوا ہے۔ اسی اثناء میں مجھے کچھ سوار نظر آئے۔ میں نے انہیں اپنے کپڑے سے اشارہ کیا وہ جلدی سے میرے پاس آ کر کھڑے ہو گئے۔ انہوں نے حضرت ابوذر رضی اللہ عنہ کی نماز جنازہ ادا کی اور ان کی تکفین کی اس گروہ میں حضرت عبداللہ بن مسعود رضی اللہ عنہ بھی تھے۔ حضرت ابوذر رضی اللہ عنہ وصال کے وقت ”زبد“ کے مقام پر تھے۔ یہ یمن اور مدینہ منورہ کے درمیان ایک جگہ کا نام ہے۔

ابن ابی شیبہ نے حضرت ابوذر رضی اللہ عنہ سے روایت کیا ہے۔ وہ فرماتے ہیں کہ حضور نبی کریم ﷺ نے مجھے فرمایا میرے بعد تجھ پر افسوس ہے۔ میں نے یہ سن کر رونا شروع کیا اور عرض کی یا رسول اللہ! صلی اللہ علیک وسلم کیا میں آپ ﷺ کے بعد زندہ رہوں گا۔ آپ ﷺ نے فرمایا ”ہاں“ جب دیکھو کہ مدینہ منورہ کی عمارات ”سُلع“ سے تجاوز کر گئی ہیں تو اس وقت سر زمین قضاعہ کی طرف چلے جانا۔

ابن سعد نے حضرت ابوذر رضی اللہ عنہ سے روایت کیا ہے کہ حضور ﷺ نے فرمایا اے ابوذر! اس وقت تیری کیفیت کیا ہوگی جب تجھ پر ایسے امراء ہوں گے جو مال غنیمت کو مخصوص کر لیں گے۔ آپ رضی اللہ عنہ نے عرض کی میں اس وقت تلوار سے جہاد کروں گا۔ حضور اکرم ﷺ نے فرمایا کیا میں تمہاری راہنمائی اس چیز کی طرف نہ کروں جو اس سے بہتر ہے۔ وہ یہ کہ صبر کرنا حتیٰ کہ تم مجھ سے ملاقات کر لو۔

ابو نعیم اور ابن عساکر نے حضرت ابوذر رضی اللہ عنہ سے روایت کیا ہے وہ فرماتے ہیں کہ حضور ﷺ نے مجھے بتایا کہ وہ لوگ میرے قتل پر قادر نہیں ہو سکیں گے۔ اور نہ ہی میرے دین میں فتنہ پیدا کر سکیں گے۔ آپ ﷺ نے مجھ کو خبر دی کہ میں نے اکیلے ہی اسلام قبول کیا ہے میں تنہا ہی مروں گا اور بروز حشر اکیلا ہی اٹھایا جاؤں گا۔

ابو نعیم نے اسماء بنت یزید رضی اللہ عنہا سے روایت کیا ہے کہ حضور اکرم ﷺ نے حضرت ابوذر رضی اللہ عنہ کو مسجد میں سوئے ہوئے دیکھا۔ آپ ﷺ نے پوچھا اے ابوذر! مسجد میں کیوں سو گئے تھے۔ انہوں نے عرض کی یا رسول اللہ! صلی اللہ علیک وسلم میں اور کہاں آرام کروں اس کے علاوہ میرا اور کوئی گھر نہیں ہے۔ آپ ﷺ نے فرمایا اس وقت تیرا کیا حال ہوگا جب تجھے یہاں سے نکال دیا جائے گا۔ آپ رضی اللہ عنہ نے عرض کی میں شام کی طرف چلا جاؤں گا۔ آپ ﷺ نے کہا اس وقت تیری کیفیت کیا ہوگی جب تجھے شام سے بھی نکال دیا جائے گا۔ آپ رضی اللہ عنہ نے عرض کی میں دوبارہ یہاں آ جاؤں گا۔ آپ ﷺ نے فرمایا اگر یہاں سے دوبارہ تمہیں نکال دیا گیا تو پھر کیا کرو گے؟ میں نے عرض کی میں شمشیر کو بے نیام کر لوں گا اور تار مرگ لڑتا رہوں گا۔ آپ ﷺ نے فرمایا کیا میں تجھے اس سے بہتر چیز نہ بتاؤں۔ وہ یہ کہ لوگ اس وقت تمہیں جس سمت جانے کو کہیں چلے جانا حتیٰ کہ تم مجھ سے ملاقات کر لو۔

حارث بن اسامہ نے ابوالمثنیٰ السملکی سے روایت کیا ہے کہ جب رسول کریم ﷺ اپنے صحابہ کرام کی طرف تشریف لے جاتے تو فرماتے عویر میری امت کے حکیم اور جناب میری امت کے طریقہ (تہا) ہیں۔ وہ تہا زندگی بسر کریں گے۔ تہا ہی وصال کریں گے۔ تہا اللہ ان کے لئے کافی ہے۔ عویر سے مراد حضرت ابوالدرداء اور جناب سے مراد ابوذر رضی اللہ عنہما ہیں۔

ابن سعد نے محمد بن سیرین رضی اللہ عنہ سے روایت کیا ہے وہ فرماتے ہیں کہ حضور نبی کریم ﷺ نے حضرت ابوذر رضی اللہ عنہ سے فرمایا جب عمارات ”سُلْع“ تک پہنچ جائیں تو یہاں سے نکل جانا۔ آپ ﷺ نے شام کی طرف اشارہ فرمایا۔ میرے خیال کے مطابق امراء تمہیں اس حالت میں نہیں رہنے دیں گے۔ انہوں نے عرض کی یا رسول اللہ! صلی اللہ علیک وسلم کیا میں اس شخص سے جہاد نہ کروں جو میرے اور آپ ﷺ کے معاملہ کے درمیان حائل ہو۔ آپ ﷺ نے فرمایا نہیں بلکہ حکم سنو اور اس پر عمل پیرا ہو جاؤ اگرچہ امیر حبشی غلام ہی کیوں نہ ہو۔ جب ایسے حالات پیدا ہو گئے تو حضرت ابوذر شام کی طرف چلے گئے۔ حضرت معاویہ رضی اللہ عنہ نے حضرت عثمان رضی اللہ عنہ کی طرف مکتوب لکھا کہ ابوذر شام میں لوگوں کے مابین فساد ڈال رہے ہیں حضرت عثمان رضی اللہ عنہ نے حضرت ابوذر رضی اللہ عنہ کو واپس بلا لیا۔ پھر آپ رضی اللہ عنہ ”زبدہ“ کی طرف تشریف لے گئے۔ جب آپ رضی اللہ عنہ وہاں پہنچے تو جماعت ہونے والی تھی۔ حضرت عثمان رضی اللہ عنہ کی طرف سے وہاں امامت پر ایک حبشی غلام مقرر تھا۔ وہ مصلی امامت سے پیچھے ہٹ گیا اور حضرت ابوذر کو جماعت کروانے کے لیے عرض کی گئی۔ حضرت ابوذر رضی اللہ عنہ نے فرمایا آگے آؤ اور جماعت کرواؤ مجھے سننے اور اطاعت بجالانے کا حکم دیا گیا ہے۔ اگرچہ امیر ایک حبشی غلام ہی کیوں نہ ہو، تو بھی ایک غلام ہے جس کا تعلق حبشہ سے ہے۔

ابن اسحاق اور امام بیہقی نے حضرت ابن مسعود رضی اللہ عنہ سے روایت کیا ہے وہ فرماتے ہیں کہ جب حضور ﷺ غزوہ تبوک پر تشریف لے گئے تو کچھ لوگ سفر میں پیچھے رہ گئے۔ ایک آدمی نے دیکھا تو اسے دور سے ایک شخص آتا ہوا دکھائی دیا۔ اس نے عرض کی یا رسول اللہ! صلی اللہ علیک وسلم ایک شخص راستہ پر چلتا آ رہا ہے۔ حضور ﷺ نے فرمایا ”کُنْ أَبَا ذَرٍّ“ (ابو ذر ہو جا)

جب لوگوں نے ذرا غور سے دیکھا تو انہوں نے عرض کی یا رسول اللہ! صلی اللہ علیک وسلم اللہ کی قسم وہ ابوذر ہی ہیں آپ ﷺ نے فرمایا اللہ تعالیٰ ابوذر پر رحم فرمائے وہ اکیلے ہی سفر پر روانہ ہوتے ہیں۔ وہ اکیلے ہی وصال کریں گے اور اکیلے ہی اٹھائے جائیں گے۔ پھر زمانے نے اپنی چال چلی حضرت ابوذر رضی اللہ عنہ ”زبدہ“ کی طرف تشریف لے گئے۔ وہاں ہی انہوں نے وصال فرمایا وقت وصال ان کے پاس ان کی زوجہ محترمہ اور ان کا غلام تھا۔ انہوں نے ان کے جسد اطہر کو سر راہ رکھ دیا۔ اتنے میں وہاں سے ایک قافلہ گذرا ان میں حضرت ابن مسعود رضی اللہ عنہ بھی موجود تھے۔ انہوں نے پوچھا یہ کیا ہے؟ انہوں نے کہا، یہ حضرت ابوذر رضی اللہ عنہ کا جنازہ ہے۔ یہ دیکھ کر حضرت ابن مسعود رضی اللہ عنہ رونے لگے اور فرمایا اللہ کے رسول اللہ ﷺ نے سچ فرمایا ہے۔ آپ علیہ الصلوٰۃ والسلام نے فرمایا اللہ تعالیٰ ابوذر پر رحم فرمائے وہ اکیلے چلتے ہیں، اکیلے ہی انتقال کریں گے اور اکیلے ہی اٹھایا جائے گا۔ پھر حضرت ابن مسعود رضی اللہ عنہ اپنی سواری سے نیچے تشریف لائے اور حضرت ابوذر کی نماز جنازہ پڑھائی۔

حضرت ابوالدرداء رضی اللہ عنہ کے متعلق غیب کی خبر

امام بیہقی اور ابو نعیم نے حضرت ابوالدرداء رضی اللہ عنہ سے روایت کی ہے وہ فرماتے ہیں کہ میں نے عرض کی یا رسول اللہ!

صلی اللہ علیک وسلم مجھے یہ معلوم ہوا ہے کہ آپ نے فرمایا ہے کہ عنقریب کچھ لوگ اسلام لانے کے بعد مرتد ہو جائیں گے۔ آپ ﷺ نے فرمایا ”ہاں“ لیکن تم ان لوگوں میں سے نہیں ہو۔ حضرت ابوالدرداء رضی اللہ عنہ حضرت عثمان رضی اللہ عنہ کی شہادت سے پہلے ہی وصال کر گئے۔

طیاسی نے حضرت یزید بن ابی حبیب رضی اللہ عنہ سے روایت کیا ہے کہ دو آدمی ایک ہاتھ زمین کا فیصلہ کروانے کے لیے حضرت ابوالدرداء رضی اللہ عنہ کے پاس گئے۔ حضرت ابوالدرداء رضی اللہ عنہ نے فرمایا میں نے حضور اکرم ﷺ کو یہ فرماتے ہوئے سنا ہے کہ جب تم کسی ایسے مقام پر ہو جہاں دو شخص ایک ہاتھ زمین پر جھگڑا کرنے لگیں تو اس جگہ سے چلے جانا۔ حضرت ابوالدرداء رضی اللہ عنہ ملک شام کی طرف چلے گئے۔

امام بیہقی اور ابو نعیم نے حضرت جبیر بن نفیر رضی اللہ عنہ سے روایت کیا ہے۔ وہ فرماتے ہیں کہ حضرت ابوالدرداء ایک بت کی پوجا کرتے تھے۔ حضرت عبداللہ بن رواحہ اور حضرت محمد بن مسلمہ ان کے گھر داخل ہوئے اور ان کے بت کو توڑ دیا۔ حضرت ابوالدرداء رضی اللہ عنہ جب واپس آئے اور انہوں نے بت کو پاش پاش دیکھا تو کہنے لگے تیرے لیے ہلاکت ہو تو نے اپنی ذات کی بھی حفاظت نہیں کی۔ پھر وہ بارگاہ رسالت میں حاضر ہوئے جب حضرت عبداللہ بن رواحہ رضی اللہ عنہ نے ان کو آتے ہوئے دیکھا تو کہنے لگے یہ ابوالدرداء ہیں جو ہماری ہی جستجو میں آئے ہیں۔ حضور نبی محترم ﷺ نے فرمایا نہیں یہ تو اسلام قبول کرنے آئے ہیں۔ میرے رب نے میرے ساتھ وعدہ کیا ہے کہ ابودرداء اسلام قبول کر لیں گے۔ حضرت ابودرداء بارگاہ رسالت میں حاضر ہوئے اور دامن اسلام سے وابستہ ہو گئے۔

حارث بن ابی اسامہ نے ابوالمثنیٰ السملکی سے روایت کیا ہے کہ حضور اکرم ﷺ نے فرمایا عویر میری امت کا حکیم اور جناب میری امت کا طرید ہے۔ یہ حدیث پیچھے گزر چکی ہے۔

حاطب بن ابی بلتعہ کے متعلق غائبانہ اطلاع

حضرت امام بخاری اور امام مسلم نے حضرت علی رضی اللہ عنہ سے روایت کیا ہے وہ فرماتے ہیں کہ سرور کائنات ﷺ نے مجھے، زبیر اور مقداد رضی اللہ عنہم کو ایک جگہ بھیجا اور فرمایا روانہ ہو جاؤ جب تم ”روضۂ خانہ“ کے مقام تک پہنچو گے تو وہاں تمہیں ایک عورت ملے گی۔ اس کے پاس ایک خط ہوگا۔ وہ اس سے لے لینا حضرت علی رضی اللہ عنہ فرماتے ہیں ہم روانہ ہو گئے۔ گھوڑے ہمیں لے کر سرپٹ ڈورتے رہے۔ حتیٰ کہ ہم روضۂ خانہ کے مقام تک پہنچ گئے۔ ہم نے وہاں اس عورت کو دیکھا ہم نے اس سے کہا ”وہ خط نکال کر ہمیں دو“ اس نے کہا میرے پاس کوئی مکتوب نہیں ہم نے کہا خط نکال دو ورنہ ہم تمہارا پیڑوں میں سے اسے نکال لیں گے۔ اس نے خوفزدہ ہو کر اپنی چوٹی میں سے ایک خط نکالا اور اسے ہمارے حوالے کر دیا۔ ہم وہ خط لے کر بارگاہ رسالت میں حاضر ہوئے جب خط کھولا گیا تو اس میں لکھا ہوا تھا ”حاطب بن ابی بلتعہ کی طرف سے مشرکین مکہ کی طرف“ حضرت حاطب نے اس خط میں حضور ﷺ کے بعض پوشیدہ امور کی خبر دی تھی۔ حضور نبی کریم ﷺ نے حضرت حاطب رضی اللہ عنہ سے پوچھا اے حاطب! یہ کیا ہے انہوں نے عرض کی یا رسول اللہ! صلی اللہ علیک وآلک وسلم جلدی نہ

فرمائیں میری قریش سے کچھ وابستگی تھی۔ میں صرف ان کا حلیف تھا۔ میری ان سے خونی رشتہ داری نہ تھی۔ آپ ﷺ کے ساتھ جو مہاجرین ہیں مکہ معظمہ میں ان کے قریبی رشتہ دار ہیں جو ان کے اموال اور اہل و عیال کی حفاظت کرتے ہیں۔ میں نے یہ چاہا کہ میں ان پر ایک احسان کر دیتا ہوں جس کے زیر بار ہو کر وہ میرے رشتہ داروں کی حفاظت کریں گے۔ میں نے یہ فعل اس لیے سرانجام نہیں دیا کہ میں دین سے مرتد ہو گیا ہوں یا اسلام قبول کر لینے کے بعد میں نے کفر کو پسند کر لیا ہے۔ تمام گفتگوں کو حضور ﷺ نے فرمایا تو نے سچ کہا ہے۔ حضرت عمر رضی اللہ عنہ نے عرض کی یا رسول اللہ! صلی اللہ علیک وآلک وسلم مجھے اجازت دیں میں اس منافق کی گردن اڑا دوں۔ آپ ﷺ نے فرمایا حاطب غزوہ بدر میں شریک ہوئے تھے۔ کیا تمہیں معلوم نہیں کہ اللہ تعالیٰ نے اہل بدر کی جانثاری اور فداکاری کو دیکھ کر فرمایا تھا۔ تم جو کچھ چاہو کرو، میں نے تمہیں معاف کر دیا ہے۔ اس وقت اللہ تعالیٰ نے یہ آیت نازل فرمائی:

يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ (الممتحنہ: ۱)

ابن اسحاق اور امام بیہقی نے حضرت عروہ رضی اللہ عنہ سے روایت کیا ہے کہ جب حضور ﷺ نے مکہ معظمہ جانے کا مصمم ارادہ کر لیا تو حضرت حاطب رضی اللہ عنہ نے قریش مکہ کی طرف ایک نامہ لکھا۔ جس میں انہوں نے حضور ﷺ کے ارادے کے متعلق مشرکین مکہ کو آگاہ کیا تھا۔ پھر مزینہ کی ایک عورت کو وہ خط دیا۔ انہوں نے اس عورت کو مناسب اجرت کا لالچ دے کر کہا یہ خط قریش مکہ کی طرف لے جا۔ اس عورت نے اس خط کو اپنی چوٹی میں باندھ لیا اور اسے لے کر عازم سفر ہوئی۔ حضرت حاطب رضی اللہ عنہ نے جو فعل سرانجام دیا تھا اس کے بارے میں حضور ﷺ کو آسمان سے خبر آگئی حضور نبی کریم ﷺ نے حضرت علی رضی اللہ عنہ اور حضرت زبیر رضی اللہ عنہ سے فرمایا اس عورت کو پکڑو اس کے پاس حاطب کا خط ہے جس میں ہمارے کئی خفیہ راز ظاہر کیے گئے ہیں۔

حضرت عبد اللہ بن سلام کو جنت کی بشارت

امام بخاری اور امام مسلم نے حضرت عبد اللہ بن سلام رضی اللہ عنہ سے روایت کیا ہے وہ فرماتے ہیں کہ حضور نبی کریم ﷺ نے مجھے فرمایا تو تادم واپس اسلام پر ہی رہے گا۔ امام بیہقی نے حضرت عبد اللہ بن سلام سے روایت کیا ہے۔ کہ حضور اکرم ﷺ نے انہیں فرمایا ”وہ شہداء کا مقام ہے تم اسے حاصل نہیں کر سکو گے۔ ابن سعد اور حاکم نے حضرت سعد رضی اللہ عنہ سے روایت کیا ہے کہ حضور اکرم ﷺ کی خدمت اقدس میں ایک پیالہ پیش کیا گیا۔ آپ ﷺ نے اس میں سے کچھ کھانا تناول فرمایا۔ کچھ کھانا بچ گیا آپ ﷺ نے فرمایا، اس گھاٹی کی طرف سے اہل جنت میں سے ایک شخص آئے گا۔ وہ اس بقیہ کھانے کو تناول کرے گا۔ اتنے میں حضرت عبد اللہ بن سلام اس گھاٹی کی جانب سے تشریف لائے اور اس پیالے سے کھانا کھایا۔

انصار رضی اللہ عنہم کے متعلق خبریں

حاکم اور ابو نعیم نے حضرت انس رضی اللہ عنہ سے روایت کیا ہے کہ حضور ﷺ نے انصار سے فرمایا ”عنقریب تم میرے بعد تقسیم اور امر میں ناگواری محسوس کرو گے۔ جب تم اس طرح کی کوئی چیز محسوس کرو تو صبر کرو حتیٰ کہ تم مجھ سے حوض پر ملاقات کر لو۔“

حاکم نے حضرت مقسم سے روایت کیا ہے کہ حضرت ابو ایوب انصاری رضی اللہ عنہ حضرت امیر معاویہ رضی اللہ عنہ کے پاس آئے اور انہیں اپنی حاجت بیان کی لیکن انہوں نے بے رخی کا اظہار کیا اور اپنا سر بھی اوپر نہ اٹھایا۔ حضرت ابو ایوب انصاری رضی اللہ عنہ نے فرمایا کہ حضور ﷺ نے ہمیں بتایا ہے کہ عنقریب ہم کو خود غرضی کا سامنا کرنا پڑے گا۔ حضرت معاویہ رضی اللہ عنہ نے پوچھا حضور اکرم ﷺ نے اس وقت تمہیں کیا کرنے کا حکم فرمایا ہے۔ انہوں نے فرمایا نبی کریم ﷺ نے ہم کو صبر کرنے کا حکم فرمایا ہے۔ حتیٰ کہ ہم آپ ﷺ سے حوض پر ملاقات کر لیں۔ حضرت معاویہ رضی اللہ عنہ نے فرمایا پھر صبر کرو۔ یہ سن کر حضرت ابو ایوب رضی اللہ عنہ حضرت معاویہ رضی اللہ عنہ سے ناراض ہو گئے اور قسم اٹھائی کہ وہ کبھی بھی حضرت معاویہ رضی اللہ عنہ سے کلام نہیں کریں گے۔

امام مسلم، طہ، اور امام بیہقی نے حضرت ابو ہریرہ رضی اللہ عنہ سے روایت کیا ہے کہ انصار رضی اللہ عنہم نے فتح مکہ کے دن کہا ایک انسان کی یہ فطرت ہے کہ وہ اپنے شہر اور قبیلے کی طرف میلان رکھتا ہے۔ جب آپ ﷺ پر نزول وحی کی کیفیت طاری ہوتی تو ہم میں سے کوئی شخص بھی نظر اٹھا کر آپ ﷺ کی جانب نہیں دیکھ سکتا تھا۔ حتیٰ کہ یہ کیفیت ختم ہو جاتی۔ جب نزول وحی ختم ہوئی تو آپ ﷺ نے فرمایا اے قبیلہ انصار! تم نے یہ کہا ہے کہ انسان میں اس کے شہر اور قبیلہ کی محبت فطرتاً موجود ہوتی ہے۔ ہرگز نہیں میں اللہ کا بندہ اور اس کا رسول ہوں۔ میرا جینا اور میرا مرنا تمہارے ساتھ ہوگا انصاری روتے ہوئے آپ صلی اللہ علیہ وسلم کے پاس آئے اور عرض کی اللہ کی قسم! ہم نے جو کچھ کہا ہے وہ صرف اس لیے کہ ہم اللہ تعالیٰ اور اس کے رسول مکرم ﷺ سے دل کی اتھاہ گہرائیوں سے محبت کرتے ہیں۔ آپ ﷺ نے فرمایا بیشک اللہ رب العزت اور اس کا رسول (ﷺ) تمہاری تصدیق کرتے ہیں اور تمہاری معذرت کو قبول کرتے ہیں۔

حضرت ثابت بن قیس رضی اللہ عنہ کے متعلق غیب کی خبر

حاکم، امام بیہقی اور ابو نعیم نے ابن محمد بن ثابت انصاری سے روایت کیا ہے کہ حضور ﷺ نے حضرت ثابت بن قیس رضی اللہ عنہ سے کہا اے ثابت! کیا تم راضی نہیں ہو کہ تم قابل ستائش زندگی بسر کرو، شہادت کا رتبہ حاصل کرو اور جنت میں داخل ہو جاؤ، انہوں نے عرض کی یا رسول اللہ! صلی اللہ علیہ وسلم میں راضی ہوں۔ انہوں نے قابل رشک زندگی بسر کی اور مسیلمہ کذاب کے ساتھ جہاد میں شہادت سے سرخرو ہوئے۔

حضرت زید بن ارقم رضی اللہ عنہ کو جنت کا مشرودہ

امام بیہقی نے حضرت زید بن ارقم رضی اللہ عنہ سے روایت کیا ہے وہ فرماتے ہیں کہ حضور ﷺ میری عیادت آئے ہمارے ہاں تشریف لائے اور فرمایا اس مرض سے آپ کو کوئی تکلیف نہیں ہوگی۔ لیکن اس وقت تیری حالت کیا ہوگی، جب آپ میرے بعد طویل عمر بسر کرو گے اور آپ کی بصارت ختم ہو جائے گی آپ نے عرض کی اس وقت میں ثواب کے حصول کے لیے صبر کروں گا۔ حضور ﷺ نے فرمایا پھر تو آپ حساب کے بغیر جنت میں داخل ہو جائیں گے۔ حضور اکرم ﷺ کے وصال کے بعد وہ نابینا ہو گئے۔ پھر اللہ تعالیٰ نے ان کی بصارت کو لوٹا دیا اور وہ انتقال کر گئے۔

حضرت معاذ بن جبل رضی اللہ عنہ کے متعلق غیب کی خبر

امام احمد اور امام بیہقی نے عاصم ابن حمید السکونی سے روایت کیا ہے کہ حضور نبی مختتم ﷺ نے حضرت معاذ بن جبل رضی اللہ عنہ کو یمن کی طرف بھیجا حضور ﷺ ان کو نصیحت فرماتے ہوئے مدینہ طیبہ سے باہر تشریف لے آئے۔ جب آپ ﷺ نصیحت سے فارغ ہوئے تو آپ ﷺ نے فرمایا اے معاذ! تم اس سال کے بعد مجھ سے ملاقات کا شرف حاصل نہیں کر سکو گے۔ اس وقت تم میری مسجد اور میری قبر کے پاس سے گزر دو گے یہ غم ناک خبر سن کر حضرت معاذ رضی اللہ عنہ رونے لگے۔

امام احمد نے اسی روایت کو ایک اور سند کے ساتھ حضرت عاصم بن معاذ رضی اللہ عنہما سے موصول روایت کیا امام بیہقی نے امام زہری کی سند سے حضرت کعب بن مالک رضی اللہ عنہ سے روایت کیا ہے۔ وہ فرماتے ہیں جب حضور نبی اکرم ﷺ نے حج ادا فرمایا تو آپ ﷺ نے حضرت معاذ رضی اللہ عنہ کو یمن کی طرف روانہ فرمایا۔ پھر آپ ﷺ کا انتقال ہو گیا۔

حضرت براء بن مالک رضی اللہ عنہ کی عظمت

امام ترمذی، حاکم اور امام بیہقی نے حضرت انس رضی اللہ عنہ سے روایت کیا ہے وہ فرماتے ہیں مجسمہ کمالات ﷺ نے فرمایا کتنے ہی ایسے شخص ہوتے ہیں۔ جنہیں لوگ ناتواں سمجھتے ہیں۔ وہ صرف دو چادروں میں ملبوس ہوتے ہیں۔ لیکن ان کی شان کا یہ عالم ہوتا ہے کہ اگر وہ کسی چیز پر اللہ تعالیٰ کی قسم اٹھالیں تو اللہ تعالیٰ اسے ضرور پورا کرتا ہے۔ ایسے ہی عظیم لوگوں میں سے ایک حضرت براء بن مالک رضی اللہ عنہ بھی ہیں۔

حضرت براء رضی اللہ عنہ "تستر" کے مقام پر دشمن سے نبرد آزما ہوئے۔ مسلمانوں میں ضعف کے آثار نمودار ہوئے۔ انہوں نے عرض کی اے براء! حضور نبی مکرم ﷺ نے آپ کے متعلق فرمایا تھا کہ اگر آپ کسی امر پر اللہ کی قسم اٹھالیں تو اللہ تعالیٰ اسے ضرور پورا فرماتا ہے۔ آپ دشمن کی اس فوج کے متعلق اللہ تعالیٰ سے قسم اٹھائیں آپ نے بارگاہ ایزدی میں عرض کی اے میرے رب میں تجھ پر قسم اٹھاتا ہوں ہمیں ان کی مشکلیں کسے کی توفیق عطا فرما۔ آپ کی دعا کے فوراً بعد دشمنان اسلام کو شکست ہو گئی۔ مسلمان سوس کے بل پر دوبارہ اسی دشمن سے معرکہ آزا ہوئے مسلمانوں میں پھر کمزوری نظر آنے لگی۔ انہوں نے عرض کی اے براء! اپنے رب پر قسم اٹھائیں انہوں نے عرض کی اے میرے پروردگار! ہمیں دشمن پر غلبہ عطا فرما اور مجھے اپنے نبی مکرم ﷺ سے ملنے کی توفیق دے۔ پھر مسلمان نئے جذبے سے ایرانیوں پر حملہ آور ہوئے اور انہیں شکست سے ہمکنار کیا۔ اسی جنگ میں حضرت براء رضی اللہ عنہ کے سر پر شہادت کا تاج سجایا گیا۔

حضرت نعمان بن بشیر رضی اللہ عنہما کی قابل ستائش زندگی کا بیان

ابن سعد نے عاصم بن عمر بن قتادہ رضی اللہ عنہ سے روایت کیا ہے وہ فرماتے ہیں کہ حضرت عمرہ بنت رواحہ رضی اللہ عنہا اپنے نور نظر نعمان بن بشیر کو لے کر بارگاہ رسالت میں حاضر ہوئیں۔ انہوں نے اپنے بیٹے کو ایک کپڑے میں لپیٹ رکھا تھا۔ انہوں نے عرض کی یا رسول اللہ! صلی اللہ علیک وسلم اللہ رب العزت سے دعا مانگیں کہ وہ میرے بیٹے کو کثیر اولاد اور کثیر مال عطا

کرے۔ آپ ﷺ نے فرمایا اے عمرہ! کیا تو اس بات پر راضی نہیں کہ یہ اسی طرح زندگی گزارے جس طرح اس کے ماموں نے زندگی بسر کی تھی حضرت نعمان بن بشیر رضی اللہ عنہ نے عمدہ زندگی گذاری اور شہادت کا رتبہ حاصل کر کے جنت میں داخل ہوئے۔

ابن سعد نے عبدالمالک بن عمیر سے روایت کیا ہے کہ بشیر بن سعد رضی اللہ عنہ اپنے بیٹے نعمان بن بشیر کو لے کر بارگاہ مصطفویٰ میں حاضر ہوئے۔ انہوں نے عرض کی یا رسول اللہ! صلی اللہ علیک وسلم میرے اس بیٹے کے لیے دعا فرمائیں آپ ﷺ نے فرمایا ”کیا تو راضی نہیں کہ یہ بھی اس عظمت کو پالے جس عظمت کو تو نے پایا ہے۔ پھر یہ ملک شام جائے تو اہل شام میں سے ایک منافق اس کو قتل کر دے۔“

مسلمہ بن محارب وغیرہ نے بیان کیا ہے کہ سیرت نگار کہتے ہیں کہ مروان بن حکم کی خلافت کے وقت جب ضحاک بن قیس کو مرج راہط کے مقام پر قتل کر دیا گیا تو حضرت نعمان بن بشیر رضی اللہ عنہما نے حمص سے نکل جانے کا ارادہ فرمایا آپ وہاں کے گورنر تھے۔ آپ نے مروان بن حکم کی مخالفت کر کے حضرت ابن زبیر رضی اللہ عنہما کی تائید کی تھی۔ لیکن اہل حمص نے آپ کو پکڑ کر شہید کر دیا۔ انہوں نے آپ کے سر کو تن سے جدا کر دیا۔

حضرت عبد اللہ بن انیس رضی اللہ عنہ کی کامیابی کی خبر

امام بیہقی اور ابو نعیم نے حضرت عبد اللہ بن انیس رضی اللہ عنہ سے روایت کیا ہے وہ فرماتے ہیں کہ مجھے حضور اکرم ﷺ نے اپنی بارگاہ میں طلب فرمایا آپ ﷺ نے فرمایا مجھے معلوم ہوا ہے کہ ابن نیج الہذلی نخلہ یا عرنہ کے مقام پر لوگوں کو جمع کر رہا ہے۔ وہ مجھ سے جنگ کرنا چاہتا ہے تم اس کو قتل کر دو۔ میں نے عرض کی یا رسول اللہ! صلی اللہ علیک وسلم مجھے اس کا حلیہ بیان فرمائیں تاکہ میں اس کو پہچان لوں۔ آپ ﷺ نے فرمایا اس کی ایک علامت یہ ہے کہ جب تم اس کو دیکھو گے، تم پر لرزہ طاری ہو جائیگا۔ میں اس کے قتل کے ارادہ سے مدینہ طیبہ سے روانہ ہوا۔ حتیٰ کہ میں اس تک پہنچ گیا جب میں نے اس کو دیکھا تو مجھ پر بالکل اسی طرح کپکپاہٹ طاری ہو گئی۔ جس طرح آقائے دو جہاں ﷺ نے بیان فرمایا تھا۔ میں اس کے ساتھ ساتھ چلتا رہا جب میرے لیے ممکن ہوا میں نے تلوار کے ساتھ اس پر حملہ کر کے اس کو واصل جہنم کر دیا۔ جب میں بارگاہ رسالت میں حاضر ہوا تو آپ ﷺ نے فرمایا: اَفْلَحَ الْوَجْهُ تَوَا۔ سے قتل کر کے کامیابی سے ہمکنار ہوا ہے۔ میں نے عرض کی یا رسول اللہ! صلی اللہ علیک وسلم میں نے اس کو قتل کر دیا ہے۔ آپ ﷺ نے فرمایا تو نے سچ کہا ہے۔ آپ ﷺ نے مجھے عصا مبارک عطا فرمایا آپ علیہ الصلوٰۃ والسلام نے فرمایا اسے اپنے پاس محفوظ رکھو میں نے عرض کیا یا رسول اللہ! صلی اللہ علیک وسلم آپ نے مجھے یہ عصا مبارک کیوں عطا فرمائی ہے۔ آپ ﷺ نے فرمایا یہ عصا قیامت کے دن میرے اور تیرے درمیان نشانی ہے۔ آپ ﷺ نے فرمایا اس دن ”مُتَخَضِرُونَ“ (اپنے پہلوؤں پر ہاتھ رکھنے والوں) کی تعداد بہت کم ہوگی۔ حضرت عبد اللہ بن انیس رضی اللہ عنہ نے اس مبارک عصا کو اپنی تلوار کے ساتھ رکھ لیا۔ جب آپ رضی اللہ عنہ کے انتقال کا وقت آیا۔ تو آپ نے اپنے اہل خانہ کو اس عصا کو اپنے کفن کے ساتھ رکھنے کی وصیت کی۔ آپ کے وصال

کے بعد وہ عصا مبارک آپ کے کفن کے ساتھ رکھ دیا گیا۔

امام بیہقی اور ابو نعیم نے موسیٰ بن عقبہ، ابن شہاب اور عروہ رحمہم اللہ وغیرہ سے روایت کیا ہے اس روایت میں ہے کہ حضور ﷺ نے حضرت عبد اللہ بن انیس رضی اللہ عنہ سے فرمایا جب تم اس کو دیکھو گے تو تم پر لرزہ اور کچکی طاری ہو جائے گی۔ حضرت عبد اللہ رضی اللہ عنہ فرماتے ہیں کہ اس سے قبل کسی چیز سے بھی میں لرزہ بر اندام نہیں ہوا تھا۔ جب میں نے اس کو دیکھا تو مجھ پر ہیبت طاری ہو گئی۔ میں نے کہا اللہ رب العزت اور اس کے رسول مکرم ﷺ نے سچ فرمایا ہے۔ پھر میں اس کو قتل کرنے کے لیے چھپ کر بیٹھ گیا۔ جب لوگ نیند میں ڈوب گئے تو میں چپکے سے اس کے پاس گیا اور اس کو واصل جہنم کر دیا صحابہ کرام علیہم الرضوان فرماتے ہیں کہ حضرت عبد اللہ رضی اللہ عنہ کے آنے سے قبل ہی حضور نبی مکرم ﷺ نے ہمیں ابن یحییٰ کے قتل کی خبر دے دی تھی۔

ابن سعد نے واقدی کی سند سے روایت کیا ہے اس میں ہے کہ حضور اکرم ﷺ نے حضرت عبد اللہ رضی اللہ عنہ سے فرمایا جب تم اس کو دیکھو گے تو تم پر کچکی طاری ہو جائے گی۔ میں کسی بھی شخص سے خوفزدہ نہیں ہوا تھا۔ لیکن جب میں نے ابن یحییٰ کو دیکھا تو مجھ پر رعب طاری ہو گیا میں نے کہا اللہ تعالیٰ اور اس کے رسول مکرم ﷺ نے سچ کہا ہے۔

حضرت عمیر بن عدی الخطمی رضی اللہ عنہ کے متعلق پیش گوئی

سیرت نگاروں نے عبد اللہ بن حارث بن فضل سے اور وہ اپنے والد محترم سے روایت کرتے ہیں وہ بیان فرماتے ہیں کہ عصماء بنت مروان بنی حنظلہ کے ایک شخص کی بیوی تھی۔ اس شخص کا نام یزید بن زید تھا۔ وہ عورت اسلام اور اہل اسلام کی عیب جوئی کرتی تھی اور کفار کو سرور و عالم ﷺ کے خلاف برا بیچتے کرتی تھی۔ جب حضور نبی اکرم ﷺ تک یہ خبر پہنچی تو آپ ﷺ نے فرمایا کیا کوئی ایسا آدمی نہیں جو میری وجہ سے بنت مروان کی خبر لے حضرت عمیر بن عدی الخطمی نے رسول مکرم ﷺ کا یہ قول سن لیا۔ جب رات ہوئی تو حضرت عمیر رضی اللہ عنہ اس عورت کے گھر جا کر اسے قتل کر آئے۔ صبح کے وقت بارگاہ رسالت میں حاضر ہوئے اور عرض کی یا رسول اللہ! صلی اللہ علیک وسلم میں نے اس عورت کو قتل کر دیا ہے۔ یہ خبر سن کر حضور ﷺ نے فرمایا اے عمیر! تو نے اللہ تعالیٰ اور اس کے نبی مکرم ﷺ کی مدد کی ہے۔ حضرت عمیر رضی اللہ عنہ نے عرض کی کیا اسے قتل کرنے کی وجہ سے مجھے کوئی نقصان ہوگا۔ حضور ﷺ نے فرمایا اس کے قتل کی وجہ سے دو بکریاں بھی آپس میں سر نہیں ٹکرائیں گی۔ حضرت عمیر رضی اللہ عنہ مطمئن ہو کر اپنے قبیلے میں آ گئے۔ اس وقت بنو حنظلہ کثیر تعداد میں تھے۔ وہ تمام بنت مروان کی وجہ سے مغموم تھے۔ بنت مروان کے بھی پانچ بیٹے تھے۔ حضرت عمیر رضی اللہ عنہ بارگاہ رسالت میں حاضری دینے کے بعد بنو حنظلہ کے پاس گئے اور انہیں کہا اے بنو حنظلہ! بنت مروان کو میں نے قتل کیا ہے۔ میرے خلاف تدبیر کر لو اور مجھے بالکل مہلت نہ دو لیکن انہیں اس عورت کو قتل کرنے کی وجہ سے ذرا سا نقصان بھی نہ اٹھانا پڑا۔ حضور ﷺ نے جس طرح فرمایا تھا کہ اس عورت کے قتل کی وجہ سے دو بکریاں بھی آپس میں نہ لڑیں گی۔

حضرت ابوققاده رضی اللہ عنہ کے متعلق غیب کی خبر

امام بیہقی نے حضرت عبداللہ بن ابوققاده رضی اللہ عنہما سے روایت کیا ہے کہ مدینہ طیبہ میں کچھ سواری کے جانور آئے حضرت ابوققاده رضی اللہ عنہ نے ان جانوروں میں سے ایک گھوڑے کو خرید لیا۔ مسعد الفزاری نے حضرت ققاده رضی اللہ عنہ سے ملاقات کی اور پوچھا اے ابوققاده! آپ نے یہ گھوڑا کس لیے خریدا ہے۔ انہوں نے جواباً ارشاد فرمایا میری خواہش ہے کہ میں اس گھوڑے کو خوب تیار کروں۔ پھر حضور اکرم ﷺ کے ساتھ جہاد کروں۔ مسعد نے کہا تمہارا قتل کرنا کتنا آسان اور تمہاری حرارت کتنی شدید ہے۔ حضرت ابوققاده رضی اللہ عنہ نے کہا میں اللہ تعالیٰ سے یہ درخواست کرتا ہوں کہ جب میں تجھ سے معرکہ آزما ہوں تو میں اسی گھوڑے پر سوار ہوں۔ مسعد نے آمین کہا۔

ایک دن حضرت ابوققاده رضی اللہ عنہ اپنے کپڑے کے پلو میں اپنے گھوڑے کو بھجور کا چارہ کھلا رہے تھے۔ کہ آپ کے گھوڑے نے اپنے کان کھڑے کر دیئے اور اپنا سر اوپر اٹھایا۔ انہوں نے کہا اللہ کی قسم! اس گھوڑے نے دیگر گھوڑوں کی بوسونگھ لی ہے۔ ان کی والدہ محترمہ نے کہا، اے میرے نور نظر! اللہ کی قسم ہم زمانہ جاہلیت میں بھی بزدل نہ تھے۔ اب تو حضرت محمد مصطفیٰ ﷺ تشریف لائے ہیں اب ہم کیسے ڈر پوک ہو سکتے ہیں۔ گھوڑے نے دوبارہ اپنے سر کو بلند کیا اور اپنے کان کھڑے کر لیے ابوققاده رضی اللہ عنہ نے فرمایا خدا کی قسم! اس نے گھوڑوں کی بوسونگھ لیا ہے انہوں نے زین ڈالی، اپنی تلوار کو پکڑا اور گھر سے نکل آئے۔ انہیں راستہ میں ایک شخص ملا اس نے بتایا کہ حضور اکرم ﷺ کی اونٹنیوں کو پکڑ لیا گیا ہے۔ (یہ غزوہ ذی قرد کا واقعہ ہے اس کو غزوہ الغابہ کے نام سے بھی موسوم کیا جاتا ہے) سرور کائنات ﷺ اور صحابہ کرام رضی اللہ عنہم ان کی تلاش میں جا چکے ہیں۔ حضرت ابوققاده نے حضور اکرم ﷺ سے ملاقات کی آپ ﷺ نے فرمایا، اے ابوققاده! چلو اللہ تعالیٰ تمہارے ساتھ ہے۔ حضرت ابوققاده رضی اللہ عنہ فرماتے ہیں میں وہاں سے روانہ ہوا۔ کچھ دیر بعد میں نے اونٹنیوں کو دیکھا۔ انہیں ہانکا جا رہا تھا۔ میں اس لشکر پر حملہ آور ہوا۔ میرے چہرے پر ایک تیر لگا۔ میں نے اس تیر کو چہرے سے نکال لیا میں سمجھا کہ شاید میں نے اس کا پیکان بھی نکال لیا ہے۔ اس کے بعد ایک گھوڑا سوار میرے سامنے آیا اس نے خود پہن رکھا تھا۔ اس نے مجھ سے کہا ابوققاده! اللہ تعالیٰ نے تمہیں میرے ساتھ ملاقات کرنے کا موقع دیا ہے۔ جب اس نے اپنے چہرے سے خود ہٹایا تو وہ مسعد فزاری تھا اس نے مجھ سے کہا ابوققاده تم کیا پسند کرو گے؟ شمشیر زنی، نیزہ بازی یا کشتی، میں نے اسے کہا میں تجھے انتخاب کا موقع دیتا ہوں۔ اس نے کہا میں کشتی کو منتخب کرتا ہوں۔ وہ اپنی سواری سے نیچے اتر آیا۔ میں بھی اپنی سواری سے نیچے اتر اہم ایک دوسرے سے زور آزما ہوئے۔ میں اچانک اس کے سینے پر سوار ہو گیا اور میرا ہاتھ اس کی تلوار تک پہنچ گیا۔ جب اسے معلوم ہوا کہ میرا ہاتھ تلوار تک پہنچ چکا ہے تو اس نے التجاء کی ابوققاده! میں تجھ سے زندگی کی درخواست کرتا ہوں میں نے کہا اللہ کی قسم! میں تمہیں معاف نہیں کروں گا۔ اس نے کہا میرے بچے کدھر جائیں گے۔ میں نے کہا آگ میں۔ پھر میں نے اس کو قتل کر دیا۔ میں نے اسے اپنی چادر میں لپیٹ کر اس کے کپڑے اتار لیے میں نے اس کے کپڑے پہن لئے اس کے ہتھیار زیب تن کر لئے اور اس کے گھوڑے پر سوار ہو گیا۔ ہماری زور آزمائی کے دوران میرا گھوڑا بھاگ گیا تھا۔ وہ دشمن کے

لشکر کی جانب چلا گیا تھا۔ انہوں نے اس کی کوچیں کاٹ ڈالی تھیں۔ میں بھی دشمن کے لشکر کی طرف روانہ ہوا میں نے مسعد کے بھتیجے کو دیکھا اس کے ساتھ سترہ گھوڑ سوار تھے میں نے اس کے بھتیجے کو مارا جس سے اس کی کمر ٹوٹ گئی۔ اس کے ساتھ بکھر گئے میں نے اپنے نیزے سے اونٹنیوں کو روک لیا۔ کچھ دیر بعد آپ ﷺ اور آپ ﷺ کے صحابہ کرام بھی وہاں پہنچ گئے۔ جب وہ لشکر کے مقام پر پہنچے تو انہوں نے حضرت ابو قتادہ کے گھوڑے کو دیکھا اس کی کوچیں کاٹی گئی تھیں ایک شخص نے عرض کی یا رسول اللہ! صلی اللہ علیک وسلم ابو قتادہ رضی اللہ عنہ کے گھوڑے کی کوچیں کاٹ دی گئی ہیں۔ آپ ﷺ نے فرمایا تیری ماں پر افسوس! تیرے کتنے ہی دشمن میدان جنگ میں ہیں (آپ نے یہ دو مرتبہ فرمایا) پھر حضور ﷺ اور آپ کے ساتھ اس جگہ آئے جہاں ہم نے کشتی کی تھی۔ انہوں نے وہاں ایک شخص کو دیکھا جو حضرت ابو قتادہ رضی اللہ عنہ کے کپڑے میں لپٹا ہوا تھا۔ ایک شخص نے عرض کی یا رسول اللہ! صلی اللہ علیک وسلم ابو قتادہ شہید ہو گئے ہیں۔ آپ ﷺ نے فرمایا اللہ تعالیٰ ابو قتادہ پر رحم فرمائے مجھے اس ذات کی قسم! جس نے مجھے عز و شرف سے نوازا ہے۔ حضرت ابو قتادہ دشمن کے تعاقب میں ہیں۔ حضرت ابو بکر صدیق اور حضرت عمر فاروق رضی اللہ عنہما لاش سے کپڑا ہٹانے کے لیے گئے انہوں نے کپڑا ہٹا کر دیکھا تو وہ مسعد کی لاش تھی۔ انہوں نے بلند آواز سے کہا، اللہ اکبر اللہ تعالیٰ اور اس کے رسول مکرم ﷺ نے سچ فرمایا ہے۔ اتنے میں میں بھی اونٹنیوں کو ہانکتا ہوا وہاں آ گیا۔ حضور اکرم ﷺ نے مجھے دیکھ کر فرمایا اے ابو قتادہ! اے سواروں کے سردار اللہ تعالیٰ تجھے برکت دے۔ وہ تیری اولاد اور اولاد کی اولاد میں برکت کرے۔ آج تو سرخرو ہو گیا ہے۔ آپ ﷺ نے پوچھا تیرے چہرے پر یہ کیسا نشان ہے میں نے عرض کی مجھے تیر کا زخم آیا ہے۔ آپ ﷺ نے فرمایا میرے قریب ہو جا۔ آپ ﷺ نے بڑی نرمی سے تیر کے پیکان کو نکالا اپنا لعاب مبارک اس پر لگایا اور اپنی ہتھیلی مبارک اس زخم پر رکھی مجھے اس ذات کی قسم! جس نے آپ ﷺ کو نبوت سے نوازا ہے۔ اس کے بعد نہ تو مجھے کبھی چوٹ آئی اور نہ ہی مجھے کبھی زخم لگا۔

حضرت رافع بن خدیج رضی اللہ عنہ کی شہادت کی خبر

طیلسی، ابن سعد اور امام بیہقی نے یحییٰ بن عبد الحمید کی سند سے روایت کیا ہے وہ اپنی دادی سے روایت کرتے ہیں کہ حضرت رافع رضی اللہ عنہ کو غزوہ احد یا یوم حنین کے دن سینے پر تیر لگا وہ بازگاہ رسالت میں حاضر ہوئے اور عرض کی یا رسول اللہ! صلی اللہ علیک وسلم یہ تیر نکالیں۔ آپ علیہ الصلوٰۃ والسلام نے فرمایا ”اگر تم چاہتے ہو تو میں تیر اور پیکان دونوں کو نکال لیتا ہوں اور اگر تم پسند کرتے ہو تو میں صرف تیر کو نکالتا ہوں اور پیکان کو چھوڑ دیتا ہوں اور بروز حشر تمہاری گواہی دوں گا کہ تم شہید ہوئے۔ حضرت رافع رضی اللہ عنہ نے عرض کی یا رسول اللہ! تیر نکال لیں اور پیکان کو چھوڑ دیں اور بروز حشر میری شہادت کی گواہی دیں۔ حضرت رافع رضی اللہ عنہ اس واقعہ کے بعد عرصہ دراز تک زندہ رہے۔ حضرت معاویہ رضی اللہ عنہ کے عہد حکومت میں یہ زخم دوبارہ پھوٹ پڑا جس سے آپ کا انتقال ہو گیا۔

حضرت ابو سعید خدری رضی اللہ عنہ کی امارت و ثروت

امام بیہقی نے حضرت ابو سعید خدری رضی اللہ عنہ سے روایت کیا ہے۔ وہ فرماتے ہیں کہ ایک دفعہ ہم کو اتنی سخت تنگ دستی

اور مفلسی کا سامنا کرنا پڑا کہ اس سے قبل ہم نے اس قدر تنگدستی اور ناداری نہیں دیکھی تھی۔ میری بہن نے مجھ سے کہا آپ بارگاہ رسالت میں جائیں اور آپ ﷺ سے سوال کریں۔ جب میں بارگاہ رسالت میں پہنچا تو آپ ﷺ خطبہ ارشاد فرما رہے تھے۔ جو شخص عفت اختیار کرنا چاہتا ہے اللہ تعالیٰ اس کو عفت عطا فرماتا ہے اور جو شخص سوال کرنے سے مستغنی رہتا ہے اللہ تعالیٰ اس کو غنی کر دیتا ہے۔ میں نے دل میں سوچا کہ یہ بات آپ علیہ الصلوٰۃ والسلام نے میرے لیے ہی ارشاد فرمائی ہے۔ اب میں آپ ﷺ سے کوئی سوال نہیں کروں گا۔ میں اپنی بہن کے پاس واپس آ گیا اور اسے تمام صورت حال سے آگاہ کیا۔ اس نے کہا آپ نے اچھا کیا ہے۔ جب دوسرا دن آیا تو اللہ کی قسم! میں لاچار ہو کر ایک دیوار کے سایہ میں لیٹ گیا۔ اچانک ایک یہودی کے کچھ درہم مجھے مل گئے۔ ہم نے اس سے کھانا خریدا اور اس سے کھایا پھر ہمارے ہاں بہت سی دنیا آئی۔ انصار کا کوئی گھرانہ بھی ہم سے زیادہ مالدار نہ تھا۔

حضرت ابوخیثمہ رضی اللہ عنہ کے متعلق غیب کی خبر

امام بیہقی نے ابن اسحاق کی سند سے حضرت عبداللہ بن ابی بکر بن حزم سے روایت کیا ہے کہ جب حضور ﷺ غزوہ تبوک پر تشریف لے گئے تو حضرت خیثمہ رضی اللہ عنہ پیچھے سے آپ ﷺ کو جا ملے آپ رضی اللہ عنہ ابھی دور ہی تھے کہ لوگوں نے کہا دور راستہ پر ایک سوار آتا ہوا دکھائی دے رہا ہے۔ آپ ﷺ نے فرمایا: کُنْ اَبَا خَيْثَمَةَ "ابوخیثمہ ہو جا" لوگوں نے عرض کی اللہ کی قسم وہ ابوخیثمہ ہی ہیں۔

حضرت خالد بن ولید رضی اللہ عنہ کو اکیدر کے حالات بتانا

امام بیہقی اور ابن مندہ نے ابن اسحاق کی سند سے یزید بن رومان اور عبداللہ بن ابی بکر رضی اللہ عنہم سے روایت کیا ہے کہ حضور نبی مکرم ﷺ نے حضرت خالد بن ولید رضی اللہ عنہ کو اکیدر کی طرف بھیجا۔ اکیدر کندہ کا ایک شخص تھا۔ وہ دومہ کا بادشاہ تھا اس نے نصرانیت اختیار کر رکھی تھی۔ حضور نبی محترم ﷺ نے حضرت خالد رضی اللہ عنہ سے فرمایا تم اسے اس حالت میں پاؤ گے کہ وہ جنگلی گائے کا شکار کر رہا ہوگا۔ حضرت خالد رضی اللہ عنہ اپنی مہم پر روانہ ہوئے۔ جب آپ اس قلعہ کے قریب پہنچ گئے تو وہ اس وقت اپنے قلعے کی چھت پر تھا۔ چاندنی رات تھی اس کے ساتھ اس کی بیوی بھی تھی۔ کچھ دیر بعد ایک جنگلی گائے آئی۔ وہ اپنے سینگ اس کے محل کے دروازے پر مارنے لگی۔ اس کی بیوی نے اس سے کہا! کیا اس سے پہلے بھی تم نے ایسا منظر دیکھا ہے۔ اکیدر نے کہا اللہ کی قسم! نہیں میں نے پہلے کبھی ایسا منظر نہیں دیکھا اس کی بیوی نے کہا ایسا شکار کون چھوڑ سکتا ہے۔ اکیدر نے جواب دیا کوئی شخص بھی ایسا شکار چھوڑنا پسند نہیں کرتا۔ وہ اپنے قلعے سے نیچے اترے۔ اپنا گھوڑا منگوا لیا اور اس پر زین کسی اور اپنے شکار کے لیے روانہ ہوا اس کے اہل خانہ کے کچھ لوگ بھی اس کے ہمراہ تھے۔ حضور ﷺ کا کاروواں اچانک ان کے سامنے آ گیا۔ انہوں نے اکیدر کو گرفتار کر لیا۔ بحیر بن بجرہ جس کا تعلق قبیلہ طے سے تھا۔ اس نے یہ اشعار اسی مناسبت سے کہے ہیں:

تَبَارَكَ سَانِقُ الْبَقَرَاتِ اِنِّي رَاَيْتُ اللّٰهَ يَهْدِي كُلَّ هَادٍ

”بابرکت ہے وہ ذات جو نیل گائیوں کو ہکانے والی ہے۔ میرا مشاہدہ ہے کہ اللہ تعالیٰ ہر اس شخص کو ہدایت دیتا ہے جو ہدایت کا خواہاں ہوتا ہے۔“

فَمَنْ يَكُ حَائِذَا عَنِ ذِي تَبُوكٍ فَإِنَّا قَدْ أَمَرْنَا بِالْجِهَادِ

”جو شخص صاحب تبوک ﷺ سے روگرداں ہوتا ہے ہمیں اس کے ساتھ جہاد کا حکم دیا گیا ہے۔“

نبی مکرم ﷺ نے اس شاعر کو یوں دعادی اللہ تعالیٰ تمہارے منہ کو سداسلامت رکھے۔ اس شاعر کی عمر نوے سال ہو چکی تھی لیکن اس کی کسی داڑھ یا دانت نے حرکت نہ کی۔

ابن مندہ اور ابن اسکن اور ابو نعیم نے ابوالمعارک کی سند سے بحیر بن بجرہ سے روایت کیا ہے۔ وہ فرماتے ہیں کہ حضور ﷺ نے جس لشکر کو اکیدر کی طرف روانہ کیا تھا میں بھی اس میں شامل تھا۔

حضور اکرم رحمت عالم ﷺ نے حضرت خالد رضی اللہ عنہ سے فرمایا تھا۔ تم اس کو اس حالت میں پاؤ گے کہ وہ گائے کا شکار کر رہا ہوگا۔ ہم چاندنی رات میں اس کے پاس پہنچے ہم نے اس کو اسی حالت میں پایا جس طرح نبی غیب داں ﷺ نے فرمایا تھا۔ ہم نے اس کو گرفتار کر لیا۔ جب ہم اسے لے کر بارگاہ رسالت میں حاضر ہوئے تو میں نے مندرجہ بالا اشعار آپ کی خدمت میں پیش کیے۔

امام بیہقی نے حضرت عروہ رضی اللہ عنہ سے روایت کیا ہے وہ فرماتے ہیں کہ جب نبی آخر الزمان ﷺ مدینہ منورہ سے واپس تشریف لائے تو آپ ﷺ نے حضرت خالد بن ولید رضی اللہ عنہ کو چار سو میں مجاہدین کے ساتھ اکیدر دومۃ الجندل کی طرف بھیجا۔ حضرت خالد بن ولید رضی اللہ عنہ نے عرض کی یا رسول اللہ! صلی اللہ علیک وسلم دومۃ الجندل اور اکیدر کے متعلق کچھ بیان فرمائیں۔ حضور ﷺ نے فرمایا تم اس سے اس حالت میں ملو گے کہ وہ شکار کر رہا ہوگا۔ اللہ تعالیٰ تمہیں اس پر غلبہ عطا فرمائے گا۔ اور تم اسے گرفتار کر لو گے۔ حضرت خالد رضی اللہ عنہ اپنی مہم پر روانہ ہو گئے۔ جب آپ رضی اللہ عنہ اس کے قلعے کے قریب گئے۔ تو آپ نے قلعے کی پچھلی جانب سے حملہ آور ہونے کا ارادہ کیا کیونکہ حضور ﷺ نے انہیں فرمایا تھا۔

تم اسے اس حالت میں ملو گے کہ وہ شکار کر رہا ہوگا۔ جب حضرت خالد رضی اللہ عنہ اور آپ کے ساتھی اکیدر کے قلعے کے قریب پہنچے تو ایک جنگلی گائے قلعے کے دروازے کے پاس آ کر رک گئی۔ اس وقت اکیدر اپنی بیگمات کے ساتھ لہو و لعب میں مشغول تھا۔ اس کی ایک بیوی نے گائے کو دیکھا اور کہا ”چاندنی رات میں گوشت کا مزہ فراموش نہیں کیا جاسکتا۔ اکیدر نے پوچھا تو نے یہ بات اس وقت کیوں کہی ہے۔ اس کی بیوی نے جواب دیا۔ میں نے یہ گفتگو اس لیے کی ہے۔ کیونکہ اس وقت ہمارے قلعے کے دروازے کے پاس ایک جنگلی گائے کھڑی ہے۔ اکیدر اسی وقت گھوڑے پر سوار ہو گیا۔ اس کے اہل خانہ اور غلام بھی اس کے ہمراہ ہو گئے۔ جب اکیدر اور اس کے ساتھی حضرت خالد رضی اللہ عنہ اور ان کے ساتھیوں کے پاس سے گزرے تو انہوں نے ان تمام کو گرفتار کر لیا حضرت خالد بن ولید رضی اللہ عنہ نے اکیدر کو حضور ﷺ کا یہ فرمان سنایا کہ جب تم اسے گرفتار کرو گے تو وہ جنگلی گائے کا شکار کر رہا ہوگا۔ یہ فرمان سن کر اکیدر نے کہا اللہ کی قسم! یہ گائے ہمارے قلعے میں پہلی مرتبہ

آئی ہے۔ اس نے اس سے قبل کبھی بھی ادھر کا رخ نہیں کیا۔
امام بیہقی نے بلال بن یحییٰ سے یہی واقعہ روایت کیا ہے۔

ابن سعد نے حضرت عباس بن عبد اللہ بن معبد سے روایت کیا ہے کہ حضرت خالد بن ولید رضی اللہ عنہ نے مکہ معظمہ جانے کا ارادہ کیا۔ انہوں نے بنی بکر کے ایک شخص کو ساتھ لے جانے کے لیے حضور اکرم ﷺ سے اجازت طلب کی۔ حضور اکرم ﷺ نے فرمایا اپنے بکری بھائی کو ساتھ تو لے جاؤ لیکن اس پر اعتماد نہ کرنا۔ حضرت خالد رضی اللہ عنہ اس شخص کو ساتھ لے کر عازم سفر ہوئے۔ راستہ میں حضرت خالد رضی اللہ عنہ سو گئے۔ جب بیدار ہوئے تو آپ نے دیکھا کہ اس شخص نے آپ کو قتل کرنے کے لیے اپنی تلوار سونت رکھی تھی۔ آپ نے جلدی سے اس کو قتل کر دیا۔

عمر بن سالم الخزاعی رضی اللہ عنہ کی استعانت

الطبرانی نے ام المومنین حضرت میمونہ رضی اللہ عنہا سے روایت کیا ہے وہ فرماتی ہیں کہ حضور اکرم ﷺ نے میرے پاس شب بسر فرمائی۔ آپ ﷺ نے وضو فرمایا دوران وضو میں نے سنا آپ ﷺ فرما رہے تھے: ”لَبَّيْكَ لَبَّيْكَ لَبَّيْكَ نَصْرَتْ نَصْرَتْ نَصْرَتْ“ جب حضور صلی اللہ علیہ وسلم وضو فرما کر تشریف لائے تو میں نے عرض کی یا رسول اللہ! ﷺ میں نے سنا آپ وضو کے دوران فرما رہے تھے ”لَبَّيْكَ نَصْرَتْ“ ایسے محسوس ہو رہا تھا کہ آپ ﷺ کسی انسان سے محکوم ہیں۔ کیا آپ ﷺ کے پاس کوئی انسان تھا؟ آپ ﷺ نے فرمایا یہ بنی کعب کا راجز (رجز پڑھنے والا) تھا۔ جو مدد کے لیے مجھے پکار رہا تھا۔ وہ کہتا تھا کہ قریش نے ان کے خلاف بنی بکر کی مدد کی ہے۔ وہ صلح حدیبیہ کے دن بنی بکر کے حلیف بن گئے تھے۔ اور قبیلہ خزاعہ حضور نبی کریم ﷺ کا حلیف بن گیا تھا۔ وعدہ کے مطابق آپ ﷺ کا خزاعہ کی مدد کرنا لازم تھا۔ قریش نے بنی بکر کی مدد کر کے صلح حدیبیہ کی مخالفت کی تھی۔ یہی واقعہ فتح مکہ کا سبب بن گیا۔ اس کے بعد حضور ﷺ نے فتح مکہ کے لئے تیاری فرمائی اور اسے فتح کر لیا۔

ابن اسحاق نے لکھا ہے کہ جب بنو بکر اور قریش بنو خزاعہ پر حملہ آور ہوئے اور انہیں نقصان پہنچایا تو انہوں نے اس وعدہ کو توڑ دیا جو انہوں نے حضور ﷺ کے ساتھ کیا تھا۔ حضرت عمر بن سالم الخزاعی رضی اللہ عنہ استعانت کے لیے بارگاہ رسالت میں حاضر ہوئے۔ اس وقت حضور ﷺ مسجد میں تشریف فرما تھے۔ حضرت عمر رضی اللہ عنہ لوگوں کے سامنے کھڑے ہو گئے اور یوں عرض کرنے لگے:

يَا رَبِّ اِنِّي نَاشِدُ مُحَمَّدًا خَلْفَ اَبِنَا وَاِبْنِهِ الْاَنْثَلَا

”اے میرے مولا! میں محمد مصطفیٰ ﷺ کو وہ عہد یاد دلا رہا ہوں جو ان کے اور ہمارے آباء کے مابین ہوا تھا۔“

قَدْ كُنْتَ وَالِدًا وَكُنَّا وَلَدًا ثُمَّ اَسْلَمْنَا فَلَمْ نَنْزِعْ يَدًا

”آپ ﷺ والد ہیں اور ہم اولاد ہیں پھر ہم نے اسلام بھی قبول کر لیا ہے اور ہم نے ہاتھ نہیں کھینچا۔“

فَانْصُرْ هَذَاكَ اللهُ اَبَدًا وَاذْعُ عِبَادَ اللهِ يَأْتُوا مَدَدًا

”آپ ﷺ ہماری مدد فرمائیں اللہ رب العزت آپ کو ہدایت کے راستے پر گامزن رکھے۔ اللہ کے بندوں کو بلائیں کہ وہ ہماری مدد کو پہنچیں۔“

فِيهِمْ رَسُولُ اللَّهِ قَدْ تَجَرَّدَا إِنَّ سِيمَ خَسَفًا وَجْهَهُ تَرَبَّدَا
 ”ان میں اللہ کے رسول مکرم ﷺ ہیں جو ہر خوبی و وصف میں یکتا ہیں اگر انہیں پریشان کیا جائے تو ان کے چہرہ مبارک کا رنگ تبدیل ہو جاتا ہے۔“

فِي نَيْلِي كَالْبَحْرِ تَجْرِي مَزْبَدًا إِنَّ قَرِيْشًا أَخْلَفُواكَ الْمَوْعِدَا
 ”ایسے عظیم لشکر کے ہمراہ تشریف لائیں جو سمندر کی طرح موجزن ہو قریش نے آپ ﷺ کے ساتھ کیے ہوئے وعدہ کی خلاف ورزی کی ہے۔“

وَنَقَضُوا مِيثَاقَكَ الْمُؤَكَّدَا وَ جَعَلُوا لِي كِدَاءَ رَصَدَا
 ”انہوں نے آپ ﷺ کے ساتھ کیا ہوا پختہ وعدہ توڑ دیا ہے۔ اور ”کیداء“ میں میرے لیے لوگوں کو گھات میں بٹھا دیا ہے۔“

وَزَعَمُوا أَنْ لَسْتُ أَدْعُو أَحَدًا وَ هُمْ أَذِلُّ وَأَقْلُّ عَدَدَا
 ”ان کا یہ گمان تھا کہ میں کسی کو نہیں پکاروں گا۔ حالانکہ وہ ذلیل بھی ہیں اور تعداد میں بھی کم ہیں۔“
 هُمْ بَيَّتُونَا بِالْوَتِيرِ هُجَّدَا وَقَتَلُونَا رُكْعَا وَسَجَّدَا
 ”انہوں نے و تیر کے مقام پر شب خون مارا اور ہمیں رکوع اور سجود کی حالت میں قتل کرنے لگے۔“
 ابن اسحاق کہتے ہیں کہ حضور اکرم ﷺ نے فرمایا اے عمرو بن سالم! تمہاری مدد ہو چکی ہے۔ اس کے بعد نبی مکرم ﷺ نے ابر کرم کو ملاحظہ فرمایا، آپ ﷺ نے فرمایا، یہ بادل بنو کعب کی مدد لے کر آیا ہے۔ پھر آپ ﷺ نے لشکر کشی فرمائی اور مکہ کو فتح فرمایا۔

حضور ﷺ کو عمیر بن وہب جمحی رضی اللہ عنہ کے خفیہ منصوبے کا علم

امام بیہقی، الطبرانی اور ابو نعیم نے حضرت موسیٰ بن عقبہ او حضرت عروہ بن زبیر رضی اللہ عنہما سے روایت کیا ہے وہ فرماتے ہیں کہ جب غزوہ بدر کی شکست کے بعد مشرکین مکہ واپس چلے گئے تو عمیر بن وہب جمحی صفوان بن امیہ کے پاس آیا وہ دونوں ”حجر“ میں بیٹھ گئے۔ صفوان نے کہا، بدر کے مقتولین کے بعد زندگی کتنی تلخ ہو گئی ہے۔ عمیر نے کہا ان کے بعد زندگی میں کوئی بھلائی نظر نہیں آتی۔ اگر مجھ پر یہ قرض نہ ہوتا جس سے سبکدوش ہونے کی مجھے کوئی سبیل نظر نہیں آتی اور نہ ہی میں عیالدار ہوتا تو میں محمد (مصطفیٰ ﷺ) کو قتل کر دیتا۔ (نَعُوذُ بِاللَّهِ) میری آنکھیں تو اس سے بھر چکی ہیں میرے پاس تو وہاں جانے کے لئے ایک بہانہ بھی ہے۔ میں انہیں کہوں گا کہ میں اپنے قیدی بچے کی خبر گیری کیلئے آیا ہوں۔ عمیر کی یہ گفتگو سن کر صفوان بہت خوش ہوا، اس نے کہا تیرے قرض اور اہل و عیال کی ذمہ داری مجھ پر ہے۔ میں اپنے اہل خانہ کی طرح ہی ان کا خرچہ برداشت

کروں گا۔ کوئی چیز بھی مجھے ان کی خدمت سے باز نہیں رکھ سکے گی۔ صفوان نے عمیر کو ترغیب دلائی اسے تیار کیا اور اس کی تلوار کو صیقل کر کے اسے زہر آلود کیا۔ عمیر نے کہا میرے اس منصوبے کو خفیہ رکھنا۔ عمیر اپنے سفر پر روانہ ہوا حتیٰ کہ وہ مدینہ طیبہ پہنچ گیا۔ مسجد نبوی کے دروازے کے سامنے اپنی سواری سے اترا، اپنی سواری کو باندھا اور رسول اللہ ﷺ کی خدمت اقدس میں جانے لگا۔ حضرت عمر رضی اللہ عنہ بھی اسی وقت مسجد میں تشریف لے آئے۔ حضور ﷺ نے حضرت عمر رضی اللہ عنہ کو پیچھے ہٹنے کے لیے کہا پھر عمیر کی طرف مخاطب ہو کر کہا اے عمیر! یہاں کیوں آئے ہو، عمیر نے کہا میں اپنے قیدی سے ملاقات کرنے کے لیے آیا ہوں۔ نبی محترم ﷺ نے فرمایا سچ بتاؤ تیرا یہاں آنا کس مقصد کے لیے ہے۔ عمیر نے پھر کہا، میں اپنے قیدی کی خبر لینے کے لیے آیا ہوں۔

حضور نبی کریم ﷺ نے فرمایا وہ کیا شرائط تھیں جو تم نے صفوان کے ساتھ اس وقت طے کی تھیں جب تم حجر میں بیٹھے ہوئے تھے۔ یہ سن کر عمیر گھبرا گیا اور کہنے لگا میں نے کیا شرائط طے کی تھیں۔ آپ ﷺ نے فرمایا تم اس شرط پر مجھے قتل کرنے کے لیے آئے ہو کہ وہ تمہارے اہل خانہ کی کفالت کرے گا۔ اور تیرے قرض کو ادا کرے گا۔ اللہ تعالیٰ تمہارے اور تمہارے ارادے کے درمیان حائل ہے۔ یہ سن کر عمیر نے کہا اَشْهَدُ اَنَّكَ رَسُوْلُ اللّٰهِ ”میں گواہی دیتا ہوں کہ آپ ﷺ اللہ کے رسول ہیں۔“ یہ تمام گفتگو صرف میرے اور صفوان کے درمیان ہی ہوئی تھی کوئی شخص بھی اس سے آگاہ نہ تھا۔ اللہ تعالیٰ نے آپ ﷺ کو اس گفتگو کی خبر دے دی۔ میں اللہ رب العزت اور اس کے حبیب مکرّم ﷺ پر ایمان لاتا ہوں پھر حضرت عمیر رضی اللہ عنہ اسلام کی دولت سے مالا مال ہو کر واپس مکہ چلے آئے اور لوگوں کو اسلام کی طرف دعوت دی۔ بہت سے لوگوں نے آپ کے ہاتھ پر اسلام قبول کیا۔

حضرت عمرو بن العاص رضی اللہ عنہ کی آمد کی خبر

خطیب بغدادی نے روایت کیا ہے کہ ایک دن نبی مکرّم ﷺ نے اپنے صحابہ کرام رضی اللہ عنہم سے فرمایا آج تمہارے پاس ایک حکیم شخص آئے گا۔ اسی دن حضرت عمرو بن العاص ہجرت فرما کر مدینہ طیبہ تشریف لے آئے۔

حضرت ابو موسیٰ الاشعری اور ان کی قوم (رضی اللہ عنہم) کی آمد کی خبر

ابن سعد اور امام بیہقی نے حضرت انس رضی اللہ عنہ سے روایت کیا ہے کہ حضور اکرم ﷺ نے فرمایا تمہارے پاس ایک ایسی قوم آرہی ہے جو تم سے زیادہ نرم دل ہے۔ کچھ دیر بعد حضرت ابو موسیٰ الاشعری اور ان کی قوم آئی۔

علامہ عبدالرزاق فرماتے ہیں کہ ہمیں معمر نے خبر دی ہے وہ فرماتے ہیں کہ ہمیں معلوم ہوا ہے کہ ایک دن حضور ﷺ اپنے صحابہ کے مابین تشریف فرما تھے۔ آپ ﷺ نے کہا کہ ”کشتی، الوان و نجات دے دے“ پھر کچھ دیر آپ نے توقف فرمایا اور کہا کشتی بخزیت نکل آئی ہے۔ جب وہ لوگ مدینہ طیبہ کے قریب پہنچے تو آپ ﷺ نے فرمایا وہ لوگ آرہے ہیں ان کا قائد ایک صالح آدمی ہے۔ راوی کہتے ہیں۔ کشتی میں بنو اشعر تھے اور ان کے قائد عمرو بن الحکم خزاعی تھے۔ حضور نبی کریم ﷺ نے ان سے فرمایا تم کہاں سے آئے ہو، انہوں نے عرض کی ”ہم زبید سے آئے ہیں“ آپ ﷺ نے فرمایا اللہ تعالیٰ

زبید میں برکت عطا فرمائے۔ لوگوں نے عرض کی ”زمع میں بھی“ آپ ﷺ نے فرمایا اللہ تعالیٰ زبید میں برکت نازل کرے لوگوں نے کہا ”زمع میں بھی“ تیسری مرتبہ آپ ﷺ نے فرمایا اللہ تعالیٰ زمع میں بھی برکت کرے۔ ابن سعد نے عیاض الاشعری سے روایت کیا ہے کہ اللہ تعالیٰ کے اس فرمان:

فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ

(المائدہ: ۵۴)

حضور ﷺ نے فرمایا اس قوم سے مراد حضرت ابو موسیٰ الاشعری رضی اللہ عنہ کی قوم ہے۔

حضرت ابو ہریرہ، حضرت سمرہ بن جندب اور ایک اور شخص کے متعلق غیب کی خبر

عبدالرزاق نے معمر سے اور وہ ابن طاؤس سے روایت کرتے ہیں کہ حضور نبی مکرم ﷺ نے حضرت ابو ہریرہ، حضرت سمرہ بن جندب اور ایک اور آدمی سے فرمایا ”تم میں سے آخری شخص آگ میں جلے گا“ تیسرا شخص حضرت ابو ہریرہ اور حضرت سمرہ رضی اللہ عنہ سے قبل وفات پا گیا اور حضرت ابو ہریرہ اور سمرہ رضی اللہ عنہ باقی رہ گئے۔ جب کوئی شخص حضرت ابو ہریرہ رضی اللہ عنہ کو غصہ دلانا چاہتا تو وہ یہ کہتا ”حضرت سمرہ رضی اللہ عنہ انتقال کر گئے ہیں“ آپ رضی اللہ عنہ کا اتنا سننا ہی ہوتا تھا کہ آپ بے ہوش ہو جاتے اور آپ پر غشی طاری ہو جاتی۔ بالآخر حضرت ابو ہریرہ رضی اللہ عنہ نے حضرت سمرہ رضی اللہ عنہ سے پہلے وصال فرمایا۔

ابن وہب نے ابو یزید المذہبی سے روایت کیا ہے وہ فرماتے ہیں کہ حضرت سمرہ رضی اللہ عنہ کو جب مرض الموت لاحق ہوا تو ایسی شدید سردی لگی۔ ان کے لیے آگ جلائی گئی۔ ایک انگلیٹھی ان کے سامنے ایک دائیں، ایک بائیں اور ایک پیچھے رکھی گئی۔ اس طرح بھی انہیں کوئی افاقہ نہ ہوا ان کی یہی کیفیت رہی حتیٰ کہ ان کا انتقال ہو گیا۔

ابن عساکر نے محمد بن سیرین رضی اللہ عنہ سے روایت کیا ہے کہ حضرت سمرہ رضی اللہ عنہ مرض کزاز میں مبتلا ہوئے (اس مرض میں بہت زیادہ سردی لگتی ہے) انہوں نے ایک بہت بڑی دیگ لانے کا حکم دیا۔ اسے پانی سے بھر دیا گیا اس کے نیچے آگ لگائی گئی اور حضرت سمرہ رضی اللہ عنہ اس کے اوپر بیٹھ کر حرارت حاصل کرنے لگے۔ جب پانی بخارات بن کر ان تک جاتا تو انہیں کچھ آرام آ جاتا۔ ایک دن اسی دیگ میں گر کر پیک اجل کو لبیک کہہ گئے۔

الطبرانی، ابو نعیم اور ابن عساکر نے رافع بن خدیج رضی اللہ عنہ سے روایت کیا ہے کہ رجال بن عوفہ بڑے خشوع اور خضوع سے نماز ادا کرتا تھا وہ ہر روز تلاوت کلام مقدس کرتا تھا۔ وہ ہر وقت بھلائی کے اعمال سرانجام دینے کے لیے سرگرم رہتا تھا۔ ایک دن حضور ﷺ ہمارے ہاں تشریف لائے۔ اس وقت رجال بھی ہمارے پاس بیٹھا ہوا تھا۔ حضور اکرم ﷺ نے فرمایا، اس گروہ میں سے ایک شخص آگ میں جائیگا۔ حضرت رافع رضی اللہ عنہ فرماتے ہیں۔ ”میں نے اس محفل میں دیکھا وہاں حضرت ابو ہریرہ رضی اللہ عنہ، حضرت ارویٰ الدوسی، حضرت طفیل بن عمرو اور رجال بن عوفہ موجود تھے۔ میں انہیں دیکھتا اور تعجب کا اظہار کرتا رہا میں نے سوچا، ان میں سے ایک تیرہ بخت کون ہو سکتا ہے۔ جب حضور ﷺ نے وصال فرمایا اور قبیلہ بنو حنیفہ مرتد ہو گیا تو میں نے لوگوں سے پوچھا رجال بن عوفہ کی کیفیت کیا ہے لوگوں نے مجھے بتایا کہ وہ بھی اس فتنہ میں مبتلا ہو

گیا ہے بلکہ وہ وہی شخص ہے جس نے یہ گواہی دی ہے۔ حضور ﷺ کے بعد مسلمہ بھی آپ ﷺ کی رسالت میں شریک ہے۔ (نَعُوذُ بِاللَّهِ مِنْهُ) میں نے یہ واقعہ سن کر کہا اللہ کے پیارے حبیب ﷺ نے جو کچھ فرمایا تھا وہ حق ہے۔ ابن عساکر نے کہا ہے کہ رجال (یا رجال) اس شخص کا لقب تھا۔ اس کا نام نہا تھا۔

سیف بن عمرو نے ”الفتوح“ میں مخلد بن قیس الجلی سے روایت کیا ہے وہ کہتے ہیں فرات بن حیان رضی اللہ عنہ رجال بن عنفوه اور ابو ہریرہ رضی اللہ عنہ بارگاہ رسالت سے نکلے تو حضور ﷺ نے فرمایا، ان میں سے ایک شخص کی داڑھ آگ میں کوہ احد سے بڑی ہوگی اس شخص کی گدی بھی دعا باز ہے۔ ان تینوں نے حضور ﷺ کے اس فرمان کو سن لیا۔ حتیٰ کہ جب حضرت ابو ہریرہ اور حضرت فرات بن حیان رضی اللہ عنہ کورجال کے مرتد ہونے کی خبر پہنچی تو ان دونوں نے اللہ کے حضور سجدہ کیا۔

حضرت عتاب بن اسید، حضرت جبیر بن مطعم، حضرت حکیم بن حزام اور حضرت سہیل بن عمرو رضی اللہ عنہم کے اسلام لانے کی خبر

ابن عساکر نے حضرت ابن عباس رضی اللہ عنہما سے روایت کیا ہے کہ حضور اکرم ﷺ رحمت عالم شفیع معظم ﷺ نے فرمایا قریش مکہ میں چار ایسے آدمی ہیں جو کفر سے متنفر اور اسلام کی طرف راغب ہیں۔ صحابہ کرام رضی اللہ عنہم نے عرض کی یا رسول اللہ! صلی اللہ علیک وسلم وہ کون ہیں؟ آپ ﷺ نے فرمایا وہ عتاب بن اسید، جبیر بن مطعم، حکیم بن حزام اور سہیل بن عمرو ہیں۔ یہ بات آپ ﷺ نے اس وقت ارشاد فرمائی جب آپ ﷺ مکہ فتح کرنے کے قریب پہنچ چکے تھے۔ آپ علیہ الصلوٰۃ والسلام نے جن چار افراد کے نام لیے تھے۔ اللہ تعالیٰ نے ان تمام کو اسلام قبول کرنے کی سعادت سے بہرہ اندوز فرمایا۔

حضرت سہیل بن عمرو رضی اللہ عنہ کے متعلق غیب کی خبر

یونس بن بکر رضی اللہ عنہ نے معازی میں اور ابن سعد نے ابن اسحاق کی سند سے محمد بن عمرو بن عطا سے روایت کیا ہے۔ وہ فرماتے ہیں کہ جب سہیل بن عمرو قیدی بن کر بارگاہ رسالت میں حاضر ہوئے تو حضرت عمر رضی اللہ عنہ نے عرض کی یا رسول اللہ! صلی اللہ علیک وسلم اس کے آگے کے دونوں دانت نکلو دیجئے تاکہ اس کی زبان باہر نکل آئے اور یہ کتابت کی شرف نشانی نہ کر سکے۔ سہیل کا اوپر والا ہونٹ چرا ہوا تھا۔ حضور نبی کریم ﷺ نے حضرت عمر رضی اللہ عنہ کو جواب ارشاد فرمایا، میں مشد بہ گز نہیں کروں گا۔ اگر میں نے مشدہ کر دیا تو پھر اللہ تعالیٰ میرا بھی مشدہ کر دے گا۔ اگرچہ میں نبی ہی ہوں۔ شاید یہ آئیں ایک دن اس مقام پر کھڑا ہو جہاں تمہیں ناپسندیدہ نہ لگے۔ جب سرور کائنات ﷺ نے اس جہان رنگ و بو سے انتقال فرمایا تو حضرت سہیل بن عمرو رضی اللہ عنہ نے مکہ معظمہ میں کھڑے ہو کر ایک روح پرور خطبہ ارشاد فرمایا تھا۔ ایسا محسوس ہوتا تھا کہ حضرت سہیل رضی اللہ عنہ نے حضرت ابوبکر صدیق رضی اللہ عنہ کا خطبہ پہلے سے سن رکھا تھا۔ جب حضرت عمر رضی اللہ عنہ نے حضرت سہیل رضی اللہ عنہ کے اس خطبے کے متعلق سنا تو انہوں نے کہا:

”أَشْهَدُ أَنَّ مُحَمَّدًا رَسُولُ اللَّهِ“

”میں گواہی دیتا ہوں کہ محمد ﷺ اللہ کے سچے رسول ہیں۔“

اور جو کلام مقدس لے کر آپ ﷺ مبعوث ہوئے ہیں وہ سراپا حق ہے۔ یہی وہ مقام ہے جس کی طرف مجھے رسول کریم ﷺ نے اس وقت اشارہ فرمایا تھا۔ جب آپ ﷺ نے مجھے فرمایا تھا۔ شاید یہ سہیل ایک دن اس مقام پر کھڑے ہوں جہاں تمہیں یہ ناگوار نہ لگیں۔

حضرت ابو بکر صدیق رضی اللہ عنہ کے خطبہ سے مراد آپ رضی اللہ عنہ کی وہ تقریر ہے جو آپ نے حضور اکرم ﷺ کے وصال کے وقت فرمائی تھی۔ جس کا آغاز آپ نے اس طرح کیا تھا۔

”جو محمد ﷺ کی عبادت کرتا ہے تو وہ سن لے کہ محمد ﷺ وصال فرما چکے ہیں۔ اور جو خدائے وحدہ لا شریک کی پرستش کرتا ہے۔ اس کو یقین ہونا چاہیے کہ اللہ رب العزت ہمیشہ زندہ رہنے والا ہے اس کو موت نہیں۔“

جب حضور اکرم ﷺ کے وصال مبارک کی خبر مکہ معظمہ میں پہنچی تو حضرت سہیل بن عمرو رضی اللہ عنہ نے بھی وہاں اسی قسم کا خطبہ دیا تھا۔

السیرۃ النبویہ میں ہے کہ حضرت سہیل رضی اللہ عنہ نے اس سال اسلام قبول کیا تھا جس سال مکہ فتح ہوا تھا۔ آپ نے اپنے اسلام کو عمدہ کیا جلد ہی آپ کا شمار فضلاء صحابہ کرام میں ہونے لگا۔ جب نبی کریم ﷺ کا وصال ہوا تو اکثر اہل مکہ نے اسلام سے رجوع کرنے کا ارادہ کر لیا اس وقت حضرت سہیل بن عمرو رضی اللہ عنہ نے خطبہ ارشاد فرمایا انہوں نے پہلے اللہ تعالیٰ کی حمد و ثناء بیان کی۔ پھر حضور اکرم ﷺ کے وصال کا ذکر کیا۔ ان کے خطبے کی وجہ سے اللہ تعالیٰ نے لوگوں کو ثابت قدمی عطا فرمائی ان کا خطبہ حضرت ابو بکر صدیق رضی اللہ عنہ کے اس خطبہ کے مشابہ ہے۔ جو انہوں نے مدینہ طیبہ میں اس وقت ارشاد فرمایا تھا۔ جب حضور ﷺ کا وصال ہوا۔ حضرت سہیل رضی اللہ عنہ نے اپنے خطبہ میں کہا۔

”اے لوگو! جو محمد ﷺ کی عبادت کرتا ہے۔ تو وہ سن لے کہ حضرت محمد مصطفیٰ ﷺ کا وصال ہو چکا ہے اور جو اللہ رب العزت کی عبادت کرتا ہے اسے یقین ہونا چاہیے کہ اللہ تعالیٰ ہمیشہ زندہ رہے گا۔ اسے موت نہیں ہے۔ کیا تم نہیں جانتے کہ اللہ تعالیٰ نے فرمایا ہے:

إِنَّكَ مَيِّتٌ وَإِنَّهُمْ مَيِّتُونَ

(الزمر: ۳۰)

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَى

أَعْقَابِكُمْ وَمَنْ يَنْقَلِبْ عَلَى عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ

(آل عمران: ۱۴۴)

پھر حضرت سہیل رضی اللہ عنہ نے کہا اللہ کی قسم! میں جانتا ہوں کہ یہ دین اس طرح پھیلے گا جس طرح سورج کا نور مشرق و مغرب کی طرف پھیلتا ہے۔ تم اپنے رب پر توکل کرو۔ اللہ کا دین ہمیشہ قائم رہے گا۔ اللہ کا کلمہ مکمل ہو کر رہے گا۔ اللہ تعالیٰ اس کا مددگار ہے جو اس کی حمایت کرنے والا ہے۔ اور اس کے دین کو قوت دینے والا ہے۔ اللہ تعالیٰ نے تمہیں بھلائی (حضرت ابو بکر صدیق رضی اللہ عنہ) پر جمع کر دیا ہے۔ وہ اسلام کو تقویت دیں گے۔ جس شخص کو ہم نے دیکھا کہ وہ مرتد ہو گیا ہے ہم اس

کی گردن اڑادیں گے۔ حضرت سہیل رضی اللہ عنہ کا یہ خطبہ سن کر لوگ اپنے ارادے سے باز آ گئے۔ حضرت سہیل رضی اللہ عنہ کا یہ خطبہ دینا حضور اکرم ﷺ کا معجزہ ہے کیونکہ آپ ﷺ نے کئی سال پہلے اس واقعہ کی خبر دے دی تھی۔ حضور ﷺ نے غزوہ بدر کے دن حضرت عمر رضی اللہ عنہ سے ارشاد فرمایا تھا۔

ایک دن یہ سہیل اس مقام پر کھڑے ہوں گے جہاں یہ تمہیں ناگوار نظر نہیں آئیں گے۔

حضرت ابوسفیان بن حرب رضی اللہ عنہ کی آمد کی خبر

الطبرانی نے حضرت میمونہ رضی اللہ عنہا سے اور ابن ہشام نے ابن اسحاق سے روایت کیا ہے کہ جب قریش نے قبیلہ خزاعہ کے خلاف بنی بکر کی اعانت کر کے حضور ﷺ کے ساتھ کیا ہوا وعدہ توڑ دیا۔ حضور اکرم ﷺ نے اپنے صحابہ رضی اللہ عنہم سے کہا، ابوسفیان تمہارے پاس آ رہا ہے۔ وہ عہد کی تجدید اور اس کی مدت میں اضافے کا مطالبہ کرے گا۔ لیکن اسے ناکام واپس جانا پڑے گا۔ کچھ دنوں کے بعد ابوسفیان مدینہ طیبہ میں آیا۔ اور عہد کی تجدید اور اس کی مدت میں اضافے کا مطالبہ کیا۔ لیکن حضور ﷺ نے اس کو کوئی جواب نہ دیا۔ اور وہ خائب و خاسر واپس چلا گیا۔

الطبرانی نے ابویعلیٰ رضی اللہ عنہ سے روایت کیا ہے وہ فرماتے ہیں کہ ہم حضور ﷺ کی معیت میں مرالطبر ان کے مقام پر فروکش تھے۔ حضور نبی کریم ﷺ نے فرمایا، ابوسفیان ”اراک“ کے مقام پر موجود ہے۔ اس کو پکڑ لو۔ ہم نے اس کو پکڑ کر بارگاہ رسالت میں پیش کر دیا۔

ابن سعد، امام بیہقی اور ابن عساکر نے ابواسحاق السبعی سے روایت کیا ہے کہ فتح مکہ کے بعد ایک دن ابوسفیان بیٹھا ہوا تھا۔ وہ اپنے دل میں کہنے لگا۔ کاش میں محمد (ﷺ) کے مقابلہ میں ایک عظیم لشکر کو جمع کر سکتا۔ ابھی وہ یہ بات اپنے دل میں سوچ رہا تھا کہ حضور اکرم ﷺ نے اس کے کندھوں کے درمیان اپنا دست اقدس مارا اور فرمایا، اللہ تعالیٰ پھر بھی تجھے رسوا ہی کرے گا۔ جب اس نے سر اٹھایا تو اس نے دیکھا کہ حضور ﷺ اس کے سر کے اوپر کھڑے ہیں۔ وہ آپ ﷺ کا یہ معجزہ دیکھ کر کہنے لگا۔ اس سے قبل مجھے یہ یقین نہیں تھا کہ آپ صلی اللہ علیہ وسلم اللہ کے نبی ہیں۔ یہ بات جو آپ نے بیان فرمادی ہے۔ یہ تو میں اپنے دل میں کہہ رہا تھا۔

امام بیہقی اور ابن عساکر نے حضرت ابن عباس رضی اللہ عنہما سے روایت کیا ہے کہ ابوسفیان نے نبی کریم ﷺ کو دیکھا آپ ﷺ چل رہے تھے۔ اور لوگ آپ ﷺ کے پیچھے پیچھے تھے۔ ابوسفیان نے دل میں کہا کاش میں اس شخص سے جنگ لڑ سکتا۔ حضور ﷺ ابوسفیان کے پاس تشریف لائے۔ اس کے سینے پر ہاتھ مارا اور فرمایا، اللہ تعالیٰ پھر بھی تجھے رسوا کرے گا۔ یہ معجزہ دیکھ کر ابوسفیان نے کہا میں اللہ تعالیٰ سے مغفرت طلب کرتا ہوں اور اس سے توبہ کی قبولیت کی درخواست کرتا ہوں اس واقعہ سے پہلے مجھے یقین نہ تھا کہ آپ صلی اللہ علیہ وسلم اللہ کے نبی ہیں۔ یہ بات جو آپ نے صراحتاً بیان کر دی ہے۔ یہ تو میں صرف اپنے دل میں کہہ رہا تھا۔

ابونعیم، امام بیہقی اور ابن عساکر نے حضرت سعید ابن مسیب رضی اللہ عنہ سے روایت کیا ہے۔ وہ فرماتے ہیں کہ جب

مسلمانوں نے مکہ معظمہ کو فتح کیا اور حرم کعبہ میں داخل ہوئے تو وہ ساری رات اللہ تعالیٰ کے ذکر میں مشغول رہے وہ اللہ تعالیٰ کی حمد و ثنائیاں کرتے رہے۔ اور بیت اللہ کا طواف کرتے رہے حتیٰ کہ صبح ہو گئی۔ ابوسفیان نے اپنی بیوی ہندہ سے کہا کیا تو گمان کرتی ہے کہ یہ سب کچھ اللہ کی طرف سے ہے۔ صبح کے وقت حضور ﷺ ابوسفیان کے پاس تشریف لے گئے اور اسے کہا تو نے ہند سے یہ کہا ہے کہ کیا وہ یہ گمان کرتی ہے کہ یہ سب کچھ اللہ کی طرف سے ہے۔ ہاں یہ سب کچھ اللہ کی طرف سے ہے۔ ابوسفیان نے کہا:

أَشْهَدُ أَنَّكَ عَبْدُ اللَّهِ وَرَسُولُهُ

”میں گواہی دیتا ہوں کہ آپ اللہ کے بندے اور اس کے رسول ہیں۔“

میرے اس قول کو اللہ تعالیٰ اور ہند کے علاوہ کسی اور نے نہیں سنا تھا۔

العقیلی اور ابن عسا نے حضرت ابن عباس رضی اللہ عنہما سے روایت کیا ہے نبی کریم ﷺ نے طواف کے دوران ابوسفیان سے ملاقات کی۔ آپ ﷺ نے فرمایا اے ابوسفیان! تیرے اور ہندہ کے مابین فلاں فلاں گفتگو ہوئی ہے۔ ابوسفیان نے کہا، ہند نے میرا راز فاش کر دیا ہے۔ میں اسے ضرور اس کی سزا دوں گا۔ جب حضور اکرم ﷺ طواف سے فارغ ہوئے تو آپ ﷺ نے ابوسفیان سے ملاقات کی اور فرمایا اس راز کے متعلق ہند سے کوئی بات نہ کرنا اس نے تیرے راز کو فاش نہیں کیا۔ ابوسفیان نے یہ معجزہ دیکھ کر کہا، میں گواہی دیتا ہوں کہ آپ صلی اللہ علیک وسلم اللہ کے رسول ہیں۔

ابن سعد، حارث بن ابی اسامہ اور ابن عسا نے عبد اللہ بن ابی بکر بن حزم سے روایت کیا ہے کہ ابوسفیان مسجد میں بیٹھے ہوئے تھے۔ اتنے میں حضور ﷺ وہاں تشریف لے آئے ابوسفیان نے کہا، میں نہیں جانتا کہ کس چیز کی وجہ سے محمد (ﷺ) ہم پر غالب آگئے ہیں۔ حضور ﷺ ابوسفیان کے پاس آئے ان کے سینے پر اپنا ہاتھ مار کر فرمایا اللہ کی قسم! محمد (ﷺ) تم پر غالب آ ہی گئے ہیں۔ ابوسفیان نے کہا میں گواہی دیتا ہوں کہ آپ ﷺ اللہ کے سچے نبی ہیں۔

علامہ سیوطی، احمد دحلان رحمۃ اللہ علیہا فرماتے ہیں حاصل کلام یہ ہے کہ ابوسفیان رضی اللہ عنہ کو ابتدا میں یہ انقلاب ناگوار گزرا حضور اکرم ﷺ برابر ان کے ساتھ نرمی اور محبت فرماتے رہے حتیٰ کہ اسلام ان کے دل میں جاگزیں ہو گیا۔ غزوہ طائف میں ان کی آنکھ نکل آئی وہ اسے اپنے ہاتھ پر رکھ کر بارگاہ رسالت میں حاضر ہوئے۔ حضور ﷺ نے فرمایا ”اگر تم چاہو تو اللہ تعالیٰ تمہاری یہ آنکھ درست کر دیتا ہے اور اگر تم پسند کرتے ہو تو اللہ تعالیٰ جنت میں تمہیں اس سے بہتر آنکھ عطا فرمائے گا۔ حضرت ابوسفیان رضی اللہ عنہ نے وہ آنکھ پھینک دی اور عرض کی دعا فرمائیں اللہ تعالیٰ مجھے جنت میں اس سے بہتر آنکھ عطا فرمائے۔ حضرت عمر فاروق رضی اللہ عنہ کی خلافت میں جنگ یرموک کے دن حضرت ابوسفیان رضی اللہ عنہ کی دوسری آنکھ بھی پھوٹ گئی وہ لوگوں کو جہاد پر برا بیچتے کرتے رہے اور کہتے رہے۔ یہ دن اللہ کے دنوں میں سے ایک ہے۔ اللہ کے دین کی مدد کرو وہ تمہاری مدد کرے گا۔

حضرت معاویہ رضی اللہ عنہ کے متعلق غیب کی خبر

ابن شیبہ نے عبدالمالک بن عمیر کی سند سے حضرت معاویہ رضی اللہ عنہ سے روایت کیا ہے وہ فرماتے ہیں کہ جب سے حضور اکرم ﷺ نے مجھے یہ فرمایا تھا۔ کہ ابے معاویہ! جب تمہیں سلطنت ملے تو عمدہ طریقے سے حکمرانی کرنا۔ اس وقت سے میں خلافت کا خواہش مند رہا۔

امام بیہقی نے عبد اللہ بن عمیر سے روایت کیا ہے وہ فرماتے تھے کہ حضرت معاویہ رضی اللہ عنہ نے فرمایا اللہ کی قسم! حضور ﷺ کے اس فرمان نے مجھے خلافت کا آرزو مند بنا دیا تھا۔ آپ ﷺ نے فرمایا اے معاویہ! جب تمہیں بادشاہی عطا کی جائے تو اللہ سے ڈرنا اور عدل کا دامن نہ چھوڑنا۔

حضور اکرم ﷺ کے اس فرمان کی وجہ سے مجھے ہمیشہ یہ یقین رہا کہ مجھے کسی عمل سے آزمایا جائے گا۔

الطبرانی نے حضرت عائشہ رضی اللہ عنہا سے روایت کیا ہے کہ حضور ﷺ نے حضرت امیر معاویہ رضی اللہ عنہ سے فرمایا اس وقت تمہاری کیا کیفیت ہوگی جب اللہ تعالیٰ تجھے خلافت کا پیر، بن پہنائے گا۔

حضرت ام حبیبہ رضی اللہ عنہا نے عرض کی یا رسول اللہ! صلی اللہ علیک وسلم کیا میرا بھائی خلافت کا لبادہ پہنے گا۔ آپ ﷺ نے فرمایا ہاں لیکن اس میں آزمائش، آزمائش، آزمائش ہوگی۔

ابن عساکر نے حضرت عائشہ رضی اللہ عنہا سے روایت کیا ہے کہ حضور ﷺ نے حضرت معاویہ رضی اللہ عنہ سے کہا اے معاویہ! جب اللہ تعالیٰ تمہیں اس امت کے امر کا والی بنائے تو اس وقت غور کرنا کہ تم کیا کہہ رہے ہو حضرت ام حبیبہ رضی اللہ عنہا نے عرض کی یا رسول اللہ! صلی اللہ علیک وسلم کیا میرے بھائی کو سلطنت عطا کی جائے گی۔ آپ ﷺ نے فرمایا ہاں لیکن اس میں آزمائش ہوگی۔

ابن عساکر نے حضرت حسن رضی اللہ عنہ سے روایت کیا ہے کہ حضرت معاویہ رضی اللہ عنہ نے فرمایا کہ حضور اکرم ﷺ نے مجھ سے فرمایا عنقریب میرے بعد تمہیں میری امت کا والی بنا دیا جائے گا۔ جب تجھے ولایت عطا کی جائے تو اس وقت میری امت کے صالحین کے ساتھ بھلائی کرنا اور گناہ گاروں سے تجاوز کرنا میں ہمیشہ اس سلطنت کی امید کرتا رہا حتیٰ کہ میں اس مقام پر فائز ہو گیا۔

دیلمی نے حضرت حسن بن علی رضی اللہ عنہما سے روایت کیا ہے وہ فرماتے ہیں کہ حضرت علی رضی اللہ عنہ نے فرمایا کہ میں نے حضور ﷺ کو یہ فرماتے ہوئے سنا زیادہ عرصہ نہیں گزرے گا کہ حضرت معاویہ رضی اللہ عنہ سلطنت کے مالک بن جائیں گے۔

ابن سعد اور ابن عساکر نے مسلمہ بن مخلد سے روایت کیا ہے وہ فرماتے ہیں کہ میں نے نبی محترم ﷺ کو سنا آپ ﷺ فرما رہے تھے۔ ”اے میرے مولا! معاویہ کو کتاب کا علم سکھا، اسے شہر پر تسلط عطا فرما اور اسے عذاب سے بچا۔“

ابن عساکر نے عروہ بن رویم رضی اللہ عنہ سے روایت کیا ہے وہ کہتے ہیں کہ ایک اعرابی بارگاہ رسالت میں آیا اور کہنے لگا مجھ سے کشتی کرو۔ حضرت معاویہ رضی اللہ عنہ فوراً کھڑے ہو گئے اور کہا میں تم سے کشتی لڑوں گا۔ حضور نبی کریم ﷺ نے فرمایا

معاویہ کو کبھی بھی مغلوب نہیں کیا جاسکتا۔ انہوں نے اعرابی کو پچھاڑ دیا۔ یوم صفین کو حضرت علی رضی اللہ عنہ نے فرمایا اگر مجھے یہ حدیث یاد ہوتی تو میں کبھی بھی حضرت معاویہ رضی اللہ عنہ کے ساتھ جنگ نہ کرتا۔

امام بیہقی نے شععی سے روایت کیا ہے۔ کہ جب حضرت علی رضی اللہ عنہ جنگ صفین سے واپس آئے تو فرمایا اے لوگو! حضرت معاویہ رضی اللہ عنہ کی امارت کو ناپسندیدگی کی نظر سے مت دیکھو وہ اتنے عظیم شخص ہیں کہ جب تم انہیں کھو، دو گے تو تم دیکھو گے کہ لوگوں کے سران کے کندھوں سے گر رہے ہیں۔

حضرت عکرمہ بن ابی جہل رضی اللہ عنہ کے متعلق غیب کی خبر

ابن عسا کرنے حضرت انس رضی اللہ عنہ سے روایت کیا ہے وہ فرماتے ہیں کہ عکرمہ بن ابی جہل نے اسلام لانے سے پہلے حضرت صحرا الانصاری کو قتل کر دیا۔ جب حضور ﷺ کو یہ خبر ملی تو آپ ﷺ مسکرا پڑے انصار نے عرض کی یا رسول اللہ صلی اللہ علیہ وسلم کیا آپ صلی اللہ علیہ وآلک وسلم اس وجہ سے مسکرا رہے ہیں کہ آپ صلی اللہ علیہ وآلک وسلم کی قوم کے ایک شخص نے ہماری قوم کے ایک شخص کو قتل کر دیا ہے۔ آپ ﷺ نے فرمایا میں اس وجہ سے نہیں مسکرا رہا بلکہ میرے مسکرانے کی وجہ یہ ہے کہ عکرمہ نے صحرا کو قتل تو کر دیا ہے لیکن وہ جنت میں اسی کے ساتھ ہوگا۔ اس کے بعد حضرت عکرمہ رضی اللہ عنہ نے اسلام قبول کر لیا۔

حضرت عثمان بن طلحہ رضی اللہ عنہ کے متعلق ایک خبر

ابن سعد نے ابراہیم بن محمد سے روایت کیا ہے وہ کہتے ہیں کہ حضرت عثمان بن طلحہ رضی اللہ عنہ نے فرمایا، میں نے ہجرت سے پہلے مکہ معظمہ میں حضور اکرم ﷺ سے ملاقات کی آپ ﷺ نے مجھے اسلام کی طرف دعوت دی۔ میں نے کہا اے محمد! (صلی اللہ علیہ وسلم) مجھے آپ صلی اللہ علیہ وسلم پر بہت تعجب ہوتا ہے۔ کیا آپ کی یہ خواہش ہے کہ میں آپ کی اتباع کروں گا۔ حالانکہ آپ نے اپنی قوم کی مخالفت کی ہے اور ایک تیا دین ایجاد کیا ہے۔ ہم زمانہ جاہلیت میں ہفتہ میں دو مرتبہ کعبہ کو کھولا کرتے تھے۔

(۱) سوموار کے دن (۲) جمعرات کے دن

ایک دن حضور اکرم شفیع معظم ﷺ تشریف لائے۔ آپ ﷺ لوگوں کے ساتھ کعبہ میں داخل ہونا چاہتے تھے۔ میں نے آپ ﷺ کے ساتھ سختی کا اظہار کیا اور آپ ﷺ کو نازیبا کلمات کہے۔ لیکن آپ ﷺ نے انتہائی بردباری سے کام لیا۔ آپ ﷺ نے فرمایا اے عثمان! تو دیکھے گا عنقریب یہ چابی میرے پاس ہوگی۔ میں جسے چاہوں گا عطا کروں گا۔ میں نے کہا کیا اس دن قریش ہلاک ہو جائیں گے۔ اور اس دن انہیں ذلت و رسوائی کا سامنا کرنا پڑے گا؟ آپ ﷺ نے فرمایا اس دن انہیں حیات نو نصیب ہوگی۔ اور انہیں عزت و توقیر ملے گی۔ یہ فرما کر آپ ﷺ کعبہ کے اندر تشریف لے گئے۔ آپ ﷺ کا فرمان میرے دل میں جاگزیں ہو گیا مجھے یقین ہو گیا کہ عنقریب معاملہ اسی طرح ہوگا جس طرح آپ ﷺ نے فرمایا ہے میں اسلام قبول کرنا چاہتا تھا لیکن میری قوم مجھے سختی سے روکتی رہی۔

جب مکہ مکرمہ فتح ہوا تو حضور ﷺ نے فرمایا عثمان! کعبہ کی چابی لے کر آؤ۔ آپ ﷺ نے چابی کو اپنے دست اقدس میں پکڑ لیا پھر مجھے عطا فرماتے ہوئے فرمایا۔ یہ لو چابی، اسے ہمیشہ ہمیشہ کے لیے اپنے پاس رکھ لو۔ ایک ظالم کے علاوہ اور کوئی شخص یہ تجھ سے نہیں چھین سکے گا۔ جب میں چابی لے کر واپس آنے لگا تو حضور ﷺ نے مجھے آواز دی۔ میں آپ ﷺ کے پاس آیا تو آپ ﷺ نے فرمایا کیا میں نے یہ بات تمہیں پہلے بتا نہیں دی تھی۔ مجھے اس وقت نبی کریم ﷺ کا یہ فرمان یاد آ گیا۔

”ایک دن یہ چابی میرے دست اقدس میں ہوگی میں اسے جسے چاہوں گا عطا کروں گا“۔ میں نے کہا بلاشبہ آپ صلی اللہ علیک وسلم نے اسی طرح فرمایا تھا۔ میں گواہی دیتا ہوں کہ آپ اللہ کے رسول ہیں۔

حضرت شیبہ بن عثمان بن ابی طلحہ رضی اللہ عنہ کا اسلام قبول کرنا

ابن سعد اور ابن عساکر نے عبد الملک بن عبید وغیرہ سے روایت کیا ہے وہ فرماتے ہیں کہ حضرت شیبہ بن عثمان رضی اللہ عنہ اپنے اسلام لانے کا واقعہ یوں بیان کرتے ہیں وہ کہتے ہیں۔ جس سال مکہ فتح ہوا اور حضور اکرم ﷺ ایک غالب کی حیثیت سے مکہ میں داخل ہوئے تو میں نے کہا میں قریش کے ساتھ ہوازن کی طرف چلا جاؤں گا ممکن ہے یہ آپس میں نبرد آزما ہوں تو میں دھوکے سے محمد (عربی ﷺ) کو قتل کر دوں گا (نَعُوذُ بِاللّٰهِ مِنْهُ) اس طرح میں تمام قریش کی طرف سے انتقام لے لوں گا۔ میں کہا کرتا تھا۔ اگر عرب و عجم کے تمام لوگ بھی محمد عربی ﷺ کی اتباع کرنے لگیں تو میں پھر بھی آپ ﷺ کی پیروی نہیں کروں گا۔ میں اپنے عزائم کی تکمیل کے لئے ہمہ وقت تیار رہتا۔ میرے دل میں آپ ﷺ کا بغض و عناد زیادہ ہوتا گیا۔ جب مسلمان اور کفار باہم معرکہ آزما ہوئے اس وقت حضور نبی کریم ﷺ اپنی خچر پر تشریف فرماتھے۔ میں نے اپنی تلوار کو سونتا اور اپنے ارادہ کی تکمیل کے لیے آگے بڑھا میں نے اپنی تلوار اٹھائی ابھی میں تلوار کا وار کرنا ہی چاہتا تھا کہ میرے لیے آگ کے شعلے بلند ہوئے۔ ان شعلوں کی روشنی بجلی کی طرح تیز تھی۔ قریب تھا کہ میری آنکھوں کا نور ختم ہو جاتا۔ میں نے اپنے دونوں ہاتھ اپنی آنکھوں پر رکھ لیے۔ حضور نبی مکرم ﷺ نے میری طرف توجہ فرمائی۔ آپ ﷺ نے فرمایا۔ شیبہ! میرے قریب آؤ میں آپ ﷺ کے قریب ہوں۔ آپ ﷺ نے میرے سینے پر اپنا دست اقدس پھیرا۔ اور فرمایا اللہم اعِذْهُ مِنَ الشَّيْطَانِ ”اے اللہ! اس کو شیطان سے محفوظ فرما“۔ حضرت شیبہ رضی اللہ عنہ فرماتے ہیں اللہ کی قسم! اس لئے حضور ﷺ مجھے اپنی سماعت، بصارت اور جان سے بھی پیارے ہو گئے۔ اللہ تعالیٰ نے مجھ سے کفر کے اندھیوں کو فوراً فرما دیا۔ پھر آپ ﷺ نے فرمایا ”جاؤ اور جہاد کرو“ میں حضور اکرم ﷺ کے سامنے شیبہ رضی اللہ عنہ نے کہا۔ مجھے اللہ کی قسم! میری خواہش یہ تھی کہ میں اپنی جان قربان کر کے حضور نبی مکرم ﷺ کا دفاع کروں۔ اگر اس وقت میں اپنے باپ سے بھی ملتا تو میں اسے بھی مار دیتا۔ جب جنگ اختتام پذیر ہوئی۔ تو حضور اکرم ﷺ اپنے لشکر گاہ کی طرف تشریف لائے۔ اور اپنے خیمے کے اندر تشریف لے گئے۔ میں بھی آپ ﷺ کے ساتھ خیمہ میں داخل ہوا آپ ﷺ نے فرمایا اے شیبہ! جو کچھ اللہ تعالیٰ نے تمہارے ساتھ ارادہ فرمایا ہے وہ اس سے کہیں بہتر ہے جو تو اپنے ساتھ کرنے کا خواہاں تھا۔ پھر آپ ﷺ نے میرے

دل کی پوشیدہ تمام گفتگو کو بیان فرمادیا۔ اس تمام گفتگو میں سے کوئی چیز بھی میں نے آپ ﷺ کو نہیں بتائی تھی۔ میں نے کہا میں گواہی دیتا ہوں کہ اللہ تعالیٰ کے علاوہ کوئی معبود نہیں اور آپ صلی اللہ علیہ وسلم اللہ کے رسول ہیں۔ میں نے عرض کی یا رسول اللہ! بارگاہ ربوبیت سے میرے لیے مغفرت کی دعا فرمائیں۔ آپ ﷺ نے فرمایا تجھے مغفرت کا مژدہ مل چکا ہے۔ ابوالقاسم، امام بیہقی، ابو نعیم اور ابن عساکر نے حضرت عکرمہ سے روایت کیا ہے وہ فرماتے ہیں۔ کہ جب نبی آخر الزمان ﷺ نے حنین کے دن لشکر کشی فرمائی تو شیبہ بن عثمان نے کہا، آج مجھے اپنا باپ اور چچا یاد آرہے ہیں۔ جن کو حضرت علی اور حضرت حمزہ رضی اللہ عنہما نے احد کے دن قتل کیا تھا۔ میں نے سوچا ”آج میں محمد (عربی ﷺ) سے اپنا انتقام ضرور لوں گا۔ میں اسی ارادہ سے حضور ﷺ کے پاس آیا۔ پہلے میں نے آپ ﷺ کے دائیں طرف سے حملہ آور ہونا چاہا لیکن وہاں آپ ﷺ کے چچا حضرت عباس رضی اللہ عنہ موجود تھے۔ میں نے سوچا یہ آپ ﷺ کے چچا ہیں جو آپ ﷺ کو کبھی نہیں چھوڑیں گے۔ پھر میں نے آپ ﷺ کے بائیں پہلو سے حملہ آور ہونا چاہا۔ وہاں حضرت ابوسفیان رضی اللہ عنہ موجود تھے۔ میں نے کہا یہ آپ ﷺ کے چچا زاد ہیں۔ یہ بھی آپ ﷺ کا ساتھ نہیں چھوڑیں گے۔ میں حضور اکرم ﷺ کے پیچھے سے حملہ کرنے کے لیے آیا۔ جب میرے اور حضور نبی کریم ﷺ کے درمیان صرف ایک تلوار جتنا فاصلہ رہ گیا تو وہ وہاں سے آگ کا ایک شعلہ نکلا وہ بجلی کی طرح شعلہ زن تھا۔ میں خوفزدہ ہو کر اٹے پاؤں پیچھے ہٹنے لگا۔ حضور ﷺ نے میری طرف توجہ فرمائی اور فرمایا اے شیبہ! آگے آؤ۔ حضور اکرم ﷺ نے اپنا دست اقدس میرے سینے پر رکھا اللہ تعالیٰ نے شیطان کو میرے دل سے نکال دیا۔ جب میں نے آپ ﷺ کے چہرہ انور پر نگاہ ڈالی تو آپ ﷺ میری سماعت، بصارت اور جان سے بھی محبوب لگے۔ آپ ﷺ نے فرمایا اے شیبہ! کفار کے ساتھ جہاد کرو۔ پھر آپ ﷺ نے فرمایا اے عباس! ان مہاجرین کو آواز دو جنہوں نے درخت کے نیچے بیعت کی تھی۔ اور ان انصار کو بھی صدا دو جنہوں نے ہمیں پناہ دے کر ہماری اعانت کی۔ انصار بارگاہ رسالت میں اس طرح مشتاقانہ انداز سے حاضر ہوئے جس طرح اونٹنی اپنی اولاد کے پاس جاتی ہے۔ انہوں نے آپ ﷺ کا احاطہ کر لیا۔ ایسا محسوس ہوتا تھا کہ حضور اکرم ﷺ درختوں کے جھنڈ کے درمیان ہیں۔ انصار کے نیزے حضور اکرم ﷺ کے اتنے قریب تھے۔ کہ وہ کفار کے نیزوں سے زیادہ خوفناک دکھائی دے رہے تھے۔ پھر آپ ﷺ نے حضرت عباس رضی اللہ عنہ کو مخاطب کر کے فرمایا اے عباس! مجھے کنکریاں پکڑاؤ۔ اللہ تعالیٰ نے آپ ﷺ کی خچر کو آپ ﷺ کا کلام سمجھنے کی توفیق دی۔ وہ نیچے جھک گئی حتیٰ کہ اس کا پیٹ زمین کو چھونے لگا۔ حضور اکرم ﷺ نے چند سنگریزے پکڑے اور کفار کی طرف پھینک دیئے اور فرمایا شَهِتِ الْوُجُوهُ حَمَّ لَا يُنْصَرُونَ اللہ رب العزت نے مسلمانوں کی اعانت فرمائی اور کفار کو شکست سے دوچار کیا۔

ابن الاثیر نے ”اسد الغابہ“ لکھا ہے۔ غزوہ حنین کے دن حضرت شیبہ، حضور ﷺ کو شہید کرنے کی نیت سے آپ ﷺ کے قریب ہوئے۔ نبی کریم ﷺ نے انہیں دیکھ لیا۔ آپ ﷺ نے فرمایا اے شیبہ! میرے پاس آؤ۔ اللہ تعالیٰ نے شیبہ کے دل میں رعب ڈال دیا۔ وہ نبی مکرم ﷺ کے پاس گئے آپ ﷺ نے اپنا دست شفا بخش ان کے سینے پر پھیرا اور

فرمایا اے شیطان! اس کے سینے سے نکل جا اللہ تعالیٰ نے ان کے سینے کو ایمان سے لبریز کر دیا اور وہ دامن اسلام سے وابستہ ہو گئے اور حضور نبی اکرم ﷺ کے ساتھ مل کر جہاد کیا اور استقامت اور پامردی سے مصروف جہاد رہے۔

بعض علماء فرماتے ہیں کہ حضرت شیبہ رضی اللہ عنہ کا حضور ﷺ کو شہید نہ کرنے کی ایک وجہ اور بھی ہے۔ ابن اسحاق سے روایت کیا گیا ہے کہ غزوہ حنین میں جب مسلمانوں میں شکست کے آثار نمودار ہوئے تو شیبہ بن عثمان نے کہا میں آج اپنا بدلہ ضرور لوں گا۔ ان کا والد عثمان بن ابی طلحہ غزوہ احد کے دن مسلمانوں کے ہاتھ قتل ہوا تھا۔ شیبہ نے دل میں کہا آج میں محمد (مصطفیٰ ﷺ) کو ضرور قتل کروں گا۔ (نَعُوذُ بِاللَّهِ مِنْهُ)

شیبہ کہتے ہیں کہ میں اس برے ارادے سے نبی کریم ﷺ کے قریب ہوا۔ جب میں آپ ﷺ کے پاس پہنچا تو میرے دل پر کوئی چیز چھا گئی۔ مجھ میں اپنے مذموم ارادہ کو مکمل کرنے کی طاقت نہ تھی۔ مجھے معلوم ہو گیا کہ مجھے اس کام سے روک دیا گیا ہے۔ حضرت شیبہ رضی اللہ عنہ عمدہ مسلمانوں میں سے تھے۔ حضور اکرم ﷺ نے انہیں اور ان کے چچا زاد بھائی عثمان طلحہ بن ابی طلحہ رضی اللہ عنہ کو کعبہ مشرفہ کی چابی عنایت فرمائی تھی آپ ﷺ نے چابی عطا کرتے ہوئے فرمایا اے ابو طلحہ کے بیٹو! یہ لو چابی یہ قیامت تک تمہارے پاس رہے گی۔ ایک ظالم کے علاوہ اور کوئی شخص تم سے یہ چابی نہیں چھین سکے گا۔ ابو طلحہ بنو شیبہ کا دادا تھا۔ آج تک کعبہ معظمہ کی چابی انہیں کے خاندان کے افراد کے پاس ہے۔

حضور اکرم رحمت عالم ﷺ کے اس فرمان خَالِدَةُ مُخَلَّدَةٌ تَالِدَةُ إِلَى يَوْمِ الْقِيَامَةِ میں حضور اکرم ﷺ کا ایک اور معجزہ بھی ہے۔ وہ یہ ہے کہ آپ ﷺ کو یہ علم بھی تھا کہ بنو شیبہ باقی رہے گی۔ اور کعبہ کی چابی انہیں کے پاس رہے گی اور ایک ظالم کے علاوہ اور کوئی شخص ان سے یہ چابی نہیں چھین سکے گا۔ آج تک کسی دوسرے خاندان کے کسی فرد کو یہ سعادت حاصل نہیں ہو سکی۔

حضرت تمیم داری رضی اللہ عنہ کو زمین عطا فرمانا

السيرة النبوية میں ہے کہ داریوں کا ایک وفد بارگاہ رسالت میں حاضر ہوا۔ اس وفد میں تمیم داری، ان کے بھائی نعیم اور چار دیگر افراد تھے۔ وہ پہلے عیسائیت پر تھے۔ بعد میں انہوں نے اسلام قبول کر لیا اور اپنے اسلام کو عمدہ کیا۔ ان کا وفد دو مرتبہ بارگاہ رسالت میں حاضر ہوا۔ ایک دفعہ وہ وفد ہجرت سے پہلے مکہ معظمہ میں حاضر ہوا تھا۔ اور دوسری مرتبہ ہجرت کے بعد مدینہ طیبہ میں حاضر ہوا۔ جب وہ پہلی مرتبہ بارگاہ رسالت میں حاضر ہوئے تو انہوں نے حضور ﷺ سے عرض کی کہ آپ صلی اللہ علیک وسلم انہیں سرزمین شام سے کچھ علاقہ عطا فرمائیں۔ نبی مکرم ﷺ نے انہیں فرمایا جہاں سے چاہو زمین مانگ لو۔ حضرت ابو ہند جو اس وفد میں شامل تھے نے کہا کہ ہم حضور اکرم ﷺ کے پاس سے اٹھ آئے تاکہ ہم باہم مشاورت کر سکیں کہ ہمیں کون سی زمین لینا ہے۔

تمیم نے کہا ہم بیت المقدس اور اس کے گرد و نواح کا علاقہ مانگتے ہیں۔ ابو ہند نے کہا یہ علاقہ ایران کے شہنشاہ کے کنٹرول میں ہے۔ عنقریب اہل عرب اس پر قابض ہو جائیں گے۔ ہم اس کی حفاظت نہیں کر سکیں گے۔ میں تمیم نے کہا ہم

آپ ﷺ سے بیت حبرون اور اس کے ارد گرد کا علاقہ مانگتے ہیں۔ ہم مشاورت کرنے کے بعد بارگاہ رسالت میں حاضر ہوئے اور آپ ﷺ سے یہی درخواست کی۔ آپ ﷺ نے چمڑے کا ایک ٹکڑا منگوایا اور اس پر لکھا:

بِسْمِ اللّٰهِ الرَّحْمٰنِ الرَّحِیْمِ

”یہ وہ خط ہے جس میں ان علاقوں کا تذکرہ ہے جن کو محمد رسول اللہ ﷺ نے دارین کو عطا کیا تھا۔ اللہ تعالیٰ نے حضور اکرم ﷺ کو تمام زمین عطا کر دی ہے۔ رسول کریم ﷺ نے انہیں بیت عینون، حبرون، مرطوم اور بیت ابراہیم کا علاقہ ہمیشہ کے لیے عطا کر دیا ہے۔“

حضرت عباس بن عبدالمطلب، خزیمہ بن قیس اور شرجیل بن حسد اس خط کے گواہ مقرر کیے گئے آپ ﷺ نے وہ خط ہمیں عطا فرمایا اور کہا یہاں سے چلے جاؤ اور اب اس وقت میرے پاس آنا جب تمہیں معلوم ہو جائے کہ میں یہاں سے ہجرت کر کے جا چکا ہوں۔

ابوہند کہتے ہیں کہ ہم وہاں سے واپس چلے آئے جب نبی مکرم ﷺ نے ہجرت فرمائی تو ہم مدینہ طیبہ میں آپ ﷺ کی خدمت میں حاضر ہوئے اور درخواست کی آپ ﷺ ہمارے لیے اس خط کی تجدید فرمائیں۔ آپ ﷺ نے ہمارے لیے ایک اور خط لکھا:

بِسْمِ اللّٰهِ الرَّحْمٰنِ الرَّحِیْمِ

”اس خط میں ان علاقوں کا ذکر ہے۔ جو محمد رسول اللہ ﷺ نے تمیم داری اور ان کے ساتھیوں کو عطا کیے تھے۔ میں انہیں بیت عینون، حبرون، مرطوم اور بیت ابراہیم عطا کرتا ہوں۔ ان تمام علاقوں میں اب ان کا تصرف ہے۔ یہ تا ابد اس علاقے کا انتظام کریں گے۔ ان پر کوئی گرفت نہیں ہے۔ جنہوں نے ان کو اذیت دی اللہ تعالیٰ انہیں اذیت دے گا۔ حضرت ابو بکر صدیق، حضرت عمر فاروق، حضرت عثمان غنی، حضرت علی اور حضرت معاویہ رضی اللہ عنہم اس خط کے گواہ مقرر ہوئے۔“

حضرت عبداللہ بن بسر کو طویل زندگی کی بشارت

حاکم، امام بیہقی اور ابو نعیم نے حضرت عبداللہ بن بسر رضی اللہ عنہ سے روایت کیا ہے کہ حضور ﷺ نے اپنا دست عطا ان کے سر پر رکھا اور فرمایا ”یہ جوان ایک صدی زندہ رہے گا۔“ انہوں نے ایک سو سال زندگی پائی۔ ان کے چہرے پر مسہ تھا۔ حضور نبی کریم ﷺ نے فرمایا یہ اس وقت تک نہیں مرے گا جب تک اس کا یہ مسہ ختم نہیں ہوگا۔ حضرت عبداللہ بن بسر نے اس وقت انتقال فرمایا جب ان کا مسہ ختم ہو گیا۔

حضرت عروہ بن مسعود رضی اللہ عنہ کی شہادت کی خبر

حاکم، امام بیہقی اور ابو نعیم نے حضرت عروہ بن زبیر کی سند سے روایت کیا ہے جو فرماتے ہیں کہ حضرت عروہ بن مسعود اشقی رضی اللہ عنہ بارگاہ رسالت میں حاضر ہوئے اور پھر اپنی قوم کے پاس واپس جانے کی اجازت طلب کی۔ حضور ﷺ

نے فرمایا وہ تمہیں شہید کر دیں گے۔ حضرت عروہ رضی اللہ عنہ نے عرض کی یا رسول اللہ! صلی اللہ علیک وآلک وسلم ان میں تو اتنی جرأت بھی نہیں کہ وہ مجھے نیند سے بیدار کر سکیں۔ وہ لوٹ کر اپنی قوم کے پاس واپس آگئے اور انہیں اسلام کی طرف دعوت دی۔ ان کی قوم نے ان کی نافرمانی کی اور ان کو تکلیف دہ باتیں سنائیں۔ جب صبح طلوع ہوئی تو وہ اپنے گھر کی چھت پر کھڑے ہو گئے اور اذان دی۔ قبیلہ ثقیف کے ایک شخص نے ان کی طرف ایک تیر پھینکا اور انہیں شہید کر دیا۔ جب حضور اکرم ﷺ نے حضرت عروہ رضی اللہ عنہ کی شہادت کے متعلق سنا تو آپ ﷺ نے فرمایا، عروہ کی مثال صاحب لیسن کی طرح ہے۔ اس نے اپنی قوم کو اللہ کی طرف بلایا۔ لیکن اس کی قوم نے اسے شہید کر دیا۔

حضرت عروہ رضی اللہ عنہ کی شہادت کے بعد بنی ثقیف کا ایک وفد بارگاہ رسالت میں حاضر ہوا۔ اس وفد میں کنانہ بن عبد یالیل اور عثمان بن ابی العاص موجود تھے۔ انہوں نے اسلام قبول کر لیا۔

ابن سعد نے واقدی کی سند سے حضرت عبد اللہ بن یحییٰ سے روایت کیا ہے کہ جب حضرت عروہ رضی اللہ عنہ کو تیر مارا گیا تو انہوں نے کہا:

أَشْهَدُ أَنَّ مُحَمَّدًا رَسُولُ اللَّهِ

”میں گواہی دیتا ہوں کہ محمد ﷺ اللہ کے رسول ہیں۔“

انہوں نے ہی مجھے یہ خبر دی تھی کہ میری قوم مجھے شہید کر دے گی۔

ابونعیم نے واقدی سے روایت کیا ہے کہ جب حضور ﷺ طائف سے واپس تشریف لائے تو عروہ بن مسعود نے غیلان بن مسلمہ سے کہا کیا تو نہیں دیکھتا کہ اللہ تعالیٰ نے اس شخص کے معاملہ کو کتنا قریب کر دیا ہے۔ اب تو تمام لوگ اس کی پیروی کرنے لگے ہیں۔ بعض لوگ رغبت سے اور بعض لوگ خوف سے اس کی اتباع کر رہے ہیں۔ لوگوں کے نزدیک ہم تمام اہل عرب سے زیادہ ذہین ہیں۔ ہم جیسا شخص دعوت محمدیہ سے کیسے نا آشنا رہ سکتا ہے۔ بلاشبہ وہ سچے نبی ہیں۔ میں تمہیں ایک ایسا واقعہ بیان کرنے لگا ہوں۔ جسے میں نے اور کسی شخص کو نہیں بتایا۔ میں حضور اکرم ﷺ کی بعثت سے پہلے تجارت کی غرض سے ملک شام گیا۔ وہاں کا ایک پادری میرا دوست تھا۔ اس پادری نے مجھ سے کہا اے ابو یعفور! تمہارے حرم میں ایک نبی کا ظہور ہونے والا ہے۔ وہ نبی آخر الزمان ہوگا۔ وہ عادی کی طرح اپنی قوم کو قتل کریگا۔ جب اس کا ظہور ہو اور وہ اللہ کی دعوت دے تو اس کی پکار پر لبیک کہنا۔ میں نے یہ واقعہ بنی ثقیف کے کسی فرد سے بھی بیان نہیں کیا۔ اب میں ان کی اتباع کرنے جا رہا ہوں۔ حضرت عروہ رضی اللہ عنہ مدینہ طیبہ حاضر ہوئے اور دولت اسلام سے مالا مال ہو گئے۔

حضرت جریر بن عبد اللہ الجلی رضی اللہ عنہ کی آمد کی خبر

امام بیہقی نے حضرت جریر بن عبد اللہ الجلی سے روایت کیا ہے وہ فرماتے ہیں کہ میں بارگاہ رسالت میں حاضر ہوا میں نے جب پہن رکھا تھا۔ جب میں آپ کی خدمت اقدس میں گیا تو اس وقت آپ ﷺ خطبہ ارشاد فرما رہے تھے۔ لوگوں نے نظریں اٹھا کر میری طرف دیکھا میں نے اپنے قریب بیٹھے ہوئے ایک شخص سے کہا کیا حضور ﷺ نے میرے متعلق ارشاد

فرمایا ہے۔ اس آدمی نے کہا ہاں رسول اللہ ﷺ نے تمہارا ذکر عمدہ انداز سے فرمایا ہے۔ آپ ﷺ نے دوران خطبہ فرمایا ابھی ابھی تمہارے پاس اس دروازے سے یا اس گھاٹی سے ایک ایسا شخص آئے گا جو تمام اہل یمن سے بہترین ہے۔ اس کا چہرہ اتنا نورانی ہے کہ گویا کسی فرشتے نے اس کے چہرے پر ہاتھ پھیر دیا ہو۔

حضرت زید الخیر رضی اللہ عنہ کی موت کی پیشین گوئی

امام بیہقی نے ابن اسحاق سے روایت کیا ہے کہ بنی طے کا ایک وفد بارگاہ رسالت میں حاضر ہوا ان میں سے ایک شخص کا نام زید الخیل تھا۔ انہوں نے اسلام قبول کر لیا حضور اکرم ﷺ نے حضرت زید الخیل کا نام بدل کر زید الخیر رکھ دیا۔ پھر حضرت زید الخیر رضی اللہ عنہ اپنی قوم کے پاس گئے۔ حضور نبی مکرم ﷺ نے فرمایا زید مدینہ طیبہ کے بخار سے نہیں بچ سکیں گے۔ جب وہ نجد کے علاقے میں پہنچے تو انہیں بخار نے آیا۔ جس میں ان کی موت واقع ہوئی

حضرت وائل بن حجر رضی اللہ عنہ کے متعلق غیب کی خبر

امام بخاری نے تاریخ میں اور امام بیہقی نے وائل بن حجر رضی اللہ عنہ سے روایت کیا ہے وہ فرماتے ہیں کہ مجھے حضور ﷺ کے ظہور کی خبر مل گئی۔ میں بارگاہ رسالت میں حاضر ہوا تو صحابہ کرام رضی اللہ عنہم نے مجھے بتایا کہ میرے وہاں پہنچنے سے تین دن قبل حضور ﷺ نے میری آمد کی بشارت دے دی تھی۔

حضرت سرد بن عبد اللہ ازدی رضی اللہ عنہ کے متعلق غیب کی خبر

امام بیہقی اور ابو نعیم نے ابن اسحاق سے روایت کیا ہے وہ فرماتے ہیں کہ حضرت سرد بن عبد اللہ ازدی کے وفد کے ساتھ بارگاہ رسالت میں حاضر ہوئے اور دامن اسلام سے وابستہ ہو گئے۔ حضور نبی کریم ﷺ نے انہیں قوم کا امیر مقرر فرمایا اور فرمایا اپنی قوم کے ساتھ مل کر اہل شرک کے ساتھ جہاد کرو۔ حضرت سرد رضی اللہ عنہ اپنی قوم کو لے کر نکلے اور ”جرش“ کے مقام پر فروس ہوئے۔ انہوں نے ایک ماہ تک ”جرش“ کا محاصرہ کیا۔ پھر وہ محاصرہ اٹھا کر واپس آنے لگے حتیٰ کہ کوہ کشر کے پاس اقامت اختیار کی۔ اہل جرش نے سمجھا کہ شاید حضرت سرد رضی اللہ عنہ شکست کھا کر واپس چلے گئے ہیں۔ وہ ان کے تعاقب میں نکلے۔ جب وہ کوہ کشر کے پاس پہنچے تو حضرت سرد رضی اللہ عنہ نے پلٹ کر ان پر حملہ کر دیا اور ان کے نہت سے افراد کو قتل کیا۔ اہل جرش نے اپنے دو آدمیوں کو بارگاہ رسالت میں بھیجا تھا۔ تاکہ وہ حضور اکرم ﷺ کے پیغام کا جائزہ لیں۔ وہ دونوں شخص عید الفطر کی شام کو بارگاہ مصطفویہ میں پہنچے۔ نبی مکرم ﷺ نے ان سے پوچھا اللہ کے شہروں میں سے ”کشر“ کس مقام پر ہے۔ ان دو آدمیوں نے کہا ہمارے شہر میں ایک پہاڑ ہے اس کا نام ”کشر“ ہے۔ حضور نبی اکرم ﷺ نے فرمایا اس کے پاس اللہ تعالیٰ کی بھیڑیں ذبح ہو رہی ہیں۔ اس کے بعد وہ دونوں آدمی حضرت ابو بکر صدیق اور حضرت عثمان غنی رضی اللہ عنہما کے پاس بیٹھ گئے۔ انہوں نے ان دو جرش آدمیوں سے کہا تمہارے لیے ہلاکت ہوئی کہ تمہاری قوم کی ہلاکت کی خبر دی ہے۔ تم بارگاہ رسالت میں جاؤ اور عرض کرو کہ آپ ﷺ دعا فرمائیں کہ اللہ تعالیٰ تمہاری قوم کو اس عذاب سے نجات دے۔ وہ دونوں بارگاہ نبویہ ﷺ میں حاضر ہوئے۔ اور یہ درخواست پیش کی۔ مجسمہ کمالات ﷺ نے دعا فرمائی۔

”مولا! اس قوم سے عذاب اٹھالے۔“ وہ دونوں شخص بارگاہ رسالت سے نکل کر اپنی قوم کی طرف روانہ ہوئے۔ انہوں نے دیکھا کہ ان کی قوم مصیبت میں مبتلا ہے۔ جس وقت حضور اکرم ﷺ نے انہیں فرمایا تھا کہ وہاں اللہ کی بھیڑیں ذبح ہو رہی ہیں۔ اسی وقت حضرت صد رضی اللہ عنہ نے ان پر حملہ کر دیا تھا۔

انہوں نے اس واقعہ کا ذکر اپنی قوم سے کیا۔ اس عجیب واقعہ کو سن کر ان کے دل اسلام کی طرف مائل ہو گئے۔ اور ان سب نے اسلام قبول کر لیا۔

ام المؤمنین حضرت جویریہ رضی اللہ عنہا کے والد حضرت حارث رضی اللہ عنہ کو غیب کی خبر بتانا

ابن عساکر نے ابن عائد کی سند سے عبد اللہ بن زیاد سے روایت کیا ہے وہ فرماتے ہیں کہ اللہ تعالیٰ نے حضور ﷺ کو مریسج کے سال غزوہ بنی مصطلق میں حضرت جویریہ بنت حارث رضی اللہ عنہا عطا کی۔ ان کے والد حضرت حارث اپنی لخت جگر کا فدیہ لے کر بارگاہ رسالت میں آئے۔ جب وہ عقیق کے مقام پر تھے تو انہوں نے اپنے ان اونٹوں کی طرف دیکھا جنہیں وہ اپنی نور نظر کے فدیہ میں دینے والے تھے۔ انہیں ان اونٹوں میں سے دو اونٹ بہت پسند آئے۔ انہوں نے وادی عقیق کی ایک گھاٹی میں انہیں غائب کر دیا۔ باقی تمام اونٹ لے کر بارگاہ رسالت میں حاضر ہو گئے اور عرض کرنے لگے اے محمد عربی! (صلی اللہ علیک وسلم) آپ نے میری بیٹی کو گرفتار کر لیا تھا۔ میں یہ اونٹ اپنی بیٹی کے لیے بطور فدیہ پیش کرتا ہوں۔ حضور نبی محترم ﷺ نے فرمایا وہ دو اونٹ کہاں ہیں جنہیں تم نے وادی عقیق کی ایک گھاٹی میں غائب کر دیا تھا۔ حضرت حارث رضی اللہ عنہ نے جب آپ ﷺ کے علم کی یہ وسعتیں دیکھیں تو کہنے لگے:

أَشْهَدُ أَنَّكَ رَسُولُ اللَّهِ

”میں گواہی دیتا ہوں کہ آپ صلی اللہ علیک وسلم اللہ کے سچے رسول ہیں۔“

اس فدیہ میں واقعی دو اونٹ بھی تھے جنہیں میں نے وہاں چھپا دیا تھا۔

حضرت عدی بن حاتم رضی اللہ عنہ کو غیب کی تین خبریں بتانا

امام بخاری نے حضرت عدی بن حاتم رضی اللہ عنہ سے روایت کیا ہے وہ فرماتے ہیں کہ میں بارگاہ رسالت میں حاضر تھا۔ ایک شخص آپ ﷺ کی خدمت میں حاضر ہوا۔ اس نے آپ ﷺ سے فاقہ کشی کی شکایت کی پھر ایک اور شخص حاضر خدمت ہوا اس نے راہ زنی اور قزاقی کی شکایت کی۔ آپ ﷺ نے فرمایا اے عدی بن حاتم! اگر اللہ تعالیٰ نے تمہیں زندگی عطا فرمائی تو تم ضرور دیکھو گے کہ ایک خاتون حیرہ سے روانہ ہوگی اور بیت اللہ کا طواف کر کے واپس چلی جائے گی۔ اس کو اللہ کے علاوہ کسی اور کا کوئی خوف نہ ہوگا۔ میں نے دل میں کہا قبیلہ طے کے وہ قزاق اور شیرے کہاں ہوں گے۔ جنہوں نے شہروں میں فساد پھا کر رکھا ہے۔ آپ ﷺ نے مزید پیش گوئی فرمائی۔ آپ ﷺ نے فرمایا اگر اللہ تعالیٰ نے تمہیں لمبی زندگی عطا کی تو پھر تم کسریٰ کے خزانوں کو فتح کرو گے۔ میں نے عرض کی کیا کسریٰ سے مراد کسریٰ بن ہرمز ہے۔ آپ ﷺ نے فرمایا ہاں! کسریٰ بن ہرمز کے خزانے ہی فتح ہوں گے۔ آپ ﷺ نے مزید ارشاد فرمایا اگر اللہ تعالیٰ نے تمہیں زندگی دی

تو تم ضرور دیکھو گے کہ ایک شخص سونے اور چاندی کو اپنے ہاتھ میں لے کر نکلے گا لیکن کوئی شخص اس سے وہ مال قبول کرنے کے لیے تیار نہیں ہوگا۔

حضرت عدی رضی اللہ عنہ فرماتے تھے میں نے ایک ایسی خاتون کو دیکھا جو حیرہ سے مکہ معظمہ میں آئی اور بیت اللہ کا طواف کر کے واپس چلی گئی۔ اسے اللہ کے علاوہ کسی اور ذات کا کوئی خوف نہ تھا۔ کسریٰ کے خزانوں کو تو میں نے اپنے ہاتھ سے فتح کیا تھا۔ اور اگر اللہ نے تمہیں زندگی دی تو تم دیکھو گے کہ حضور ﷺ کی تیسری پیش گوئی بھی سچ ثابت ہوگی۔ امام بیہقی فرماتے ہیں۔ تیسری پیش گوئی حضرت عمر بن عبدالعزیز رحمۃ اللہ علیہ کے زمانہ میں پوری ہوئی تھی۔ انہوں نے حضرت عبد الرحمن بن زید بن خطاب رضی اللہ عنہما سے روایت کیا ہے وہ فرماتے ہیں کہ حضرت عمر بن عبدالعزیز نے صرف اڑھائی سال حکومت کی۔ اللہ کی قسم! ان کے عہد حکومت میں ایک شخص اپنا کثیر مال لے کر ہمارے پاس آیا اور کہنے لگا۔ اس مال کو جن فقراء میں چاہتے ہو تقسیم کر دو۔ لیکن کچھ دیر بعد اس کا مال اسی طرح واپس آ گیا اسے کوئی لینے والا نہیں تھا۔ حضرت عمر بن عبدالعزیز رضی اللہ عنہ نے لوگوں کو غنی کر دیا تھا۔

حضرت عمرو بن الغفواء الخزاعی رضی اللہ عنہ کو ان کے رفیق راہ کے متعلق خبر

ابو نعیم نے ”معرفة“ میں اور ابن سعد نے حضرت عمرو بن الغفواء الخزاعی رضی اللہ عنہ سے روایت کیا ہے۔ وہ فرماتے ہیں کہ حضور ﷺ نے مجھے یاد فرمایا۔ آپ ﷺ کی خواہش تھی کہ آپ ﷺ مجھے کچھ مال دے کر حضرت ابوسفیان رضی اللہ عنہ کے پاس بھیجیں تاکہ وہ اس مال کو قریش میں تقسیم کر دیں۔ یہ واقعہ فتح مکہ کے بعد کا ہے۔ آپ ﷺ نے مجھے فرمایا اپنے کسی رفیق راہ کو تلاش کر لو۔ میرے پاس عمرو بن امیہ الضمری آیا اس نے کہا مجھے معلوم ہوا ہے کہ تو مکہ معظمہ جانا چاہتا ہے۔ میں تیرے ساتھ جانا چاہتا ہوں۔ جب میں نے نبی کریم ﷺ کو اس کے متعلق بتایا تو آپ ﷺ نے فرمایا جب اس کے قبیلے کے علاقہ میں پہنچنا تو اس سے محتاط رہنا کسی کہنے والے نے کہا ہے اپنے بکری بھائی پر کبھی بھروسہ نہ کرو۔ ہم سفر پر روانہ ہوئے۔ جب ہم مقام ”الابواء“ پر پہنچے تو اس نے کہا میں ایک ضروری کام کے لئے اپنی قوم کے پاس جا رہا ہوں تم یہاں میرا انتظار کرو۔ میں نے کہا جاؤ اور جلدی آ جانا۔ جب میرے پاس سے چلا آیا تو مجھے حضور اکرم ﷺ کا فرمان یاد آ گیا۔ میں نے اسی وقت اپنے اونٹ پر سامان لادنا اور تیزی سے سفر کرنے لگا۔ جب میں ”اصافر“ پہنچا تو وہ بھی اپنے قبیلے کے چند افراد کے ہمراہ وہاں پہنچ گیا۔ وہ اپنے قبیلے کے افراد کو ساتھ ملا کر مجھ سے جھگڑنے لگا۔ لیکن جب انہوں نے وہاں میری قوت کو دیکھا تو وہ سب واپس آ گئے۔ عمرو بن امیہ میرے پاس آ کر کہنے لگا۔ مجھے اپنی قوم کے ساتھ ایک ضروری کام تھا۔ میں نے کہا ہاں، پھر ہم اپنے سفر پر رواں دواں ہوئے حتیٰ کہ ہم مکہ معظمہ پہنچ گئے۔

حضرت حارث بن سواہ رضی اللہ عنہ کے مال میں برکت کی بشارت

ابن شاہین اور ابن مندہ نے مطلب بن عبد اللہ سے روایت کیا ہے وہ کہتے ہیں کہ میں نے بنی حارث سے کہا تمہارا باپ وہی نہیں تھا۔ جس نے حضور اکرم ﷺ کی بیعت سے انکار کیا تھا۔ حارث رضی اللہ عنہ کے بیٹوں نے مجھ سے کہا آپ ایسا ہر

گزنہ کہیں۔ نبی کریم ﷺ نے ہمارے والد محترم کو ایک پھڑی عطا فرمائی تھی اور فرمایا تھا اللہ تعالیٰ تجھے اس میں برکت دے ہم صبح و شام جو مویشی باہر لے کر جاتے ہیں یا وہاں سے لاتے ہیں یہ سب اسی پھڑی میں سے ہیں۔

حضرت مسعود بن الضحاک اللخمی رضی اللہ عنہ کو امارت کی بشارت

ابو نعیم نے مسعود بن الضحاک اللخمی رضی اللہ عنہ سے روایت کیا ہے کہ حضور نبی مکرم ﷺ نے ان کا نام ”مطاع“ رکھا تھا۔ آپ ﷺ نے حضرت ابن الضحاک رضی اللہ عنہ سے فرمایا تھا۔ تیری قوم تیری اطاعت کرے گی۔ آپ ﷺ نے انہیں فرمایا اپنے ساتھیوں کے پاس جاؤ جو تمہارے اس جھنڈے کے نیچے آجائے گا وہ امن سے رہے گا۔ حضرت مسعود رضی اللہ عنہ اپنی قوم کے پاس گئے ان کی ساری قوم نے ان کی اتباع کی اور وہ سب بارگاہ رسالت میں حاضر ہو گئے۔

حضرت مسلمہ الفہری رضی اللہ عنہ کی وفات کی خبر

ابو نعیم اور ابن عساکر نے ابو ملیکہ سے روایت کیا ہے حضرت حبیب بن مسلمہ الفہری رضی اللہ عنہما جہاد کی غرض سے بارگاہ رسالت میں حاضر ہوئے ان کے بعد ان کے والد حضرت مسلمہ رضی اللہ عنہ بھی مدینہ طیبہ حاضر ہوئے۔ حضرت مسلمہ رضی اللہ عنہ نے عرض کی اے اللہ کے نبی! صلی اللہ علیک وسلم یہ میرا کلوتا بیٹا ہے۔ اس کے علاوہ میرا اور کوئی بیٹا نہیں جو میرے خاندان، مال اور مویشیوں کی نگرانی کرے۔ حضور ﷺ نے حضرت حبیب رضی اللہ عنہ کو ان کے والد کے ہمراہ واپس لوٹا دیا اور فرمایا شاید تمہارا باپ اسی سال دنیا سے رخصت ہو جائے اس لیے اپنے باپ کے ساتھ واپس چلے جاؤ۔ حضرت حبیب رضی اللہ عنہ واپس چلے آئے اسی سال حضرت مسلمہ رضی اللہ عنہ کا انتقال ہو گیا۔

ابن سعد، البغوی، ابو نعیم اور امام بیہقی نے حضرت حبیب رضی اللہ عنہ سے ہی روایت کیا ہے۔ وہ فرماتے ہیں کہ میں حضور ﷺ کی زیارت کیلئے مدینہ طیبہ حاضر ہوا میرے والد محترم بھی میرے پیچھے پیچھے آ گئے۔ انہوں نے بارگاہ رسالت میں عرض کی یا رسول اللہ! صلی اللہ علیک وآلک وسلم میرے ہاتھ میرے پاؤں (کتنے ضعیف ہو چکے ہیں) حضور نبی مکرم ﷺ نے حضرت حبیب رضی اللہ عنہ سے فرمایا اپنے والد کے ساتھ واپس لوٹ جاؤ ان کے وصال کا وقت قریب ہے۔ اسی سال حضرت مسلمہ رضی اللہ عنہ اس دار فانی سے کوچ کر گئے۔

حضرت سراقہ بن مالک رضی اللہ عنہ کو کسریٰ کے کنگن پہننے کی پیش گوئی

امام بیہقی نے روایت کیا ہے کہ جب حضور ﷺ ہجرت فرما کر مدینہ طیبہ تشریف لے جا رہے تھے اور سراقہ کا آپ ﷺ سے سامنا ہوا تو آپ علیہ الصلوٰۃ والسلام نے فرمایا اے سراقہ! اس وقت تیری شان لیا ہوگی جب تو کسریٰ کے کنگن پہنے گا۔ حضرت سراقہ رضی اللہ عنہ فتح مکہ کے سال مشرف باسلام ہوئے۔ جب حضرت عمر رضی اللہ عنہ کی خلافت میں کسریٰ سے اس کا ملک چھین لیا گیا تو حضرت عمر رضی اللہ عنہ کی خلافت میں کسریٰ کے کنگن پیش کیے گئے۔ انہوں نے وہ کنگن حضرت سراقہ رضی اللہ عنہ کو پہنا دیئے تاکہ حضور اکرم ﷺ کے اس فرمان کی تصدیق ہو جائے۔ حضرت عمر رضی اللہ عنہ نے فرمایا تمام تعریفیں اللہ رب العزت کیلئے ہیں جس نے یہ کنگن کسریٰ سے چھین کر بنو مدینہ کے ایک اعرابی سراقہ رضی اللہ عنہ کو پہنا دیئے۔

وہ ننگن سونے کے تھے۔

حضرت قدر بن عمار رضی اللہ عنہ کے لیے امن و آشتی کی پیش گوئی

ابن سعد نے حضرت ہشام بن محمد سے اور وہ بنی سلیم کے ایک شخص سے روایت کرتے ہیں کہ حضرت قدر بن عمار رضی اللہ عنہ وفد کی صورت میں بارگاہ رسالت میں حاضر ہوئے اور دولت اسلام سے مالا مال ہوئے انہوں نے حضور نبی کریم ﷺ سے وعدہ کیا کہ وہ آپ ﷺ کی بارگاہ میں ایک ہزار گھوڑ سوار پیش کریں گے۔ سو سوار اپنے قبیلے میں ہی ٹھہرے رہے۔ حضور نبی محترم ﷺ نے نو سو سواروں کو دیکھ کر فرمایا باقی سو کہاں ہیں۔ حضرت قدر نے عرض کی باقی سو سوار اپنے قبیلہ میں ہی موجود ہیں کیونکہ ہم کو کسی قبیلہ کے حملہ آور ہونے کا خطرہ ہے کیونکہ ہمارے اور بنی کنانہ کے درمیان عداوت ہے۔ حضور اکرم ﷺ نے فرمایا باقی سو سواروں کو بھی بلا واسطہ سال تمہیں کسی بھی ناپسندیدہ چیز کا سامنا نہیں کرنا پڑے گا۔ حضرت قدر رضی اللہ عنہ نے باقی سواروں کو بھی حاضر ہونے کے لیے پیغام بھیج دیا۔ جب کارواں ”ہداۃ“ کے مقام پر پہنچا تو انہوں نے گھوڑوں کے ٹاپو کی آواز کوسنا۔ انہوں نے عرض کی یا رسول اللہ! صلی اللہ علیک وآلک وسلم وہ ہمارے پاس آگئے ہیں۔ آپ ﷺ نے فرمایا وہ تمہارے ساتھی ہی ہیں۔ تمہارے مخالفین نہیں ہیں۔ یہ بنی سلیم کے جوان ہیں۔

حضرت ذوالجوشن رضی اللہ عنہ کو غلبہ اسلام کی خوشخبری

ابن سعد نے ابو اسحاق سبعی سے روایت کیا ہے۔ وہ فرماتے ہیں کہ ذوالجوشن کلابی بارگاہ رسالت میں حاضر ہوئے آپ ﷺ نے فرمایا کون سی چیز تیرے اسلام لانے کے مانع ہے۔ انہوں نے کہا میں دیکھتا ہوں کہ آپ صلی اللہ علیک وسلم کی قوم نے آپ کو جھٹلایا ہے۔ انہوں نے آپ کو اپنے شہر سے نکال دیا ہے اور آپ کے ساتھ جنگ کی ہے۔ میں صورت حال کا جائزہ لے رہا ہوں۔ اگر آپ ان پر غالب آجائیں گے تو میں آپ پر ایمان لے آؤں گا۔ اور آپ کی اتباع کروں گا۔ اور اگر انہوں نے آپ کو مغلوب کر دیا تو پھر میں آپ کی اتباع نہیں کروں گا۔ حضور اکرم ﷺ نے فرمایا اے ذوالجوشن! اگر تو کچھ عرصہ زندہ رہا تو تجھے معلوم ہو جائے گا کہ میں ان پر غالب آ گیا ہوں۔ حضرت ذوالجوشن رضی اللہ عنہ فرماتے ہیں کہ میں بصریہ کے مقام پر تھا۔ میرے پاس مکہ معظمہ کی جانب سے ایک سوار آیا۔ میں نے اس سے کہا کوئی نئی خبر سناؤ اس نے کہا محمد (مصطفیٰ ﷺ) اہل مکہ پر غالب آگئے ہیں۔ حضرت ذوالجوشن رضی اللہ عنہ اس بات پر افسوس کرتے تھے کہ انہوں نے اس وقت اسلام قبول کیوں نہ کر لیا۔ جب حضور اکرم ﷺ نے انہیں اسلام کی دعوت دی تھی۔

حضرت ابو صفہ رضی اللہ عنہ کے متعلق ایک غیبی خبر

ابن مندہ اور ابن عساکر نے محمد بن غالب بن عبد الرحمن بن یزید بن مہلب بن ابی صفہ سے روایت کیا ہے کہ ابو صفہ رضی اللہ عنہ حضور اکرم ﷺ کی بیعت کرنے کیلئے مدینہ طیبہ میں حاضر ہوئے اس وقت انہوں نے سبز حلہ پہن رکھا تھا۔ وہ اس کے دامن کو زمین پر گھسیٹ رہے تھے۔ وہ دراز قد، حسین و جمیل اور فصیح شخص تھے۔ حضور نبی مکرم ﷺ نے ان سے پوچھا تم

کون ہو؟ انہوں نے کہا میں قاطع بن سارق بن ظالم بن عمرو بن شہاب بن مرة بن بلقاسم بن جلدی بن مستکبر بن جلدی ہوں جو ہر کشتی کو چھین لیا کرتا تھا میں شہزادہ ہوں حضور ﷺ نے فرمایا سارق اور ظالم کو چھوڑو تم ابو صفرہ ہو۔ ابو صفرہ نے یہ سن کر کہا میں گواہی دیتا ہوں کہ اللہ کے علاوہ کوئی معبود نہیں اور آپ صلی اللہ علیہ وسلم اللہ کے سچے رسول ہیں۔ میرے اٹھارہ بیٹے ہیں۔ آخر میں اللہ تعالیٰ نے مجھے بیٹی عطا کی میں نے اس کا نام ”صفرہ“ رکھا ہے۔

حضرت حارث بن عبد کلال الحمیری رضی اللہ عنہ کی آمد کی خبر

ہمدانی نے ”انساب“ میں لکھا ہے حارث بن عبد کلال جو یمن کے بادشاہوں میں سے تھے بارگاہ رسالت میں حاضر ہوئے۔ حضور اکرم ﷺ نے اس کی آمد سے پہلے ہی صحابہ کرام علیہم الرضوان سے فرمایا اس سمت سے تمہارے پاس ایک شخص آ رہا ہے۔ جو کریم الحدین (معزز) ہے۔ کچھ دیر بعد حضرت حارث رضی اللہ عنہ بارگاہ رسالت میں داخل ہوئے اور دامن اسلام سے وابستہ ہو گئے۔

حضرت ام ورقہ رضی اللہ عنہا کی شہادت کی خبر

ابوداؤد اور ابو نعیم نے حضرت ام ورقہ بنت نوفل رضی اللہ عنہا سے روایت کیا ہے کہ جب نبی کریم ﷺ غزوہ بدر پر تشریف لے گئے تو حضرت ام ورقہ رضی اللہ عنہا نے عرض کی:

یا رسول اللہ! صلی اللہ علیہ وسلم مجھے بھی غزوہ میں شریک ہونے کی اجازت مرحمت فرمائیں۔ شاید اللہ تعالیٰ مجھے مرتبہ شہادت پر فائز کر دے۔ آپ ﷺ نے فرمایا اپنے گھر میں ہی ٹھہری رہو۔ اللہ تعالیٰ تجھے شہادت سے سرنخ رو کرے گا۔ آپ ﷺ کے اسی فرمان کی وجہ سے ان کا نام شہیدہ پڑ گیا تھا۔ وہ قرآن پاک کی تلاوت عمدہ انداز سے کرتی تھیں۔ ان کے پاس ایک غلام اور ایک لونڈی تھی۔ رات کے وقت انہوں نے حضرت ام ورقہ کو ایک موٹے کپڑے سے ڈھانپ دیا۔ جس کی وجہ سے ان کی موت واقع ہو گئی۔ حضرت عمر رضی اللہ عنہ نے انہیں تختہ دار پر لٹکا دینے کا حکم دیا۔ مدینہ طیبہ میں یہ پہلے دو آدمی تھے۔ جنہیں پھانسی دی گئی۔

امام بیہقی نے اسی روایت کو کچھ اضافہ کے ساتھ بیان کیا ہے۔ اس روایت کے آخر میں انہوں نے لکھا ہے کہ حضرت عمر رضی اللہ عنہ نے فرمایا اللہ کے پیارے رسول ﷺ نے سچ فرمایا ہے۔ آپ رضی اللہ عنہ فرمایا کرتے تھے۔ چو شہیدہ کی زیارت کرتے ہیں۔

حضرت وابصہ الاسدی رضی اللہ عنہ کے دل کی بات بتائی

امام احمد وغیرہ نے حضرت وابصہ الاسدی رضی اللہ عنہ سے روایت کیا ہے وہ فرماتے ہیں کہ میں بارگاہ رسالت میں حاضر ہوا تاکہ نیکی اور گناہ کے متعلق سوال کروں۔ حضور اکرم ﷺ نے میرے عرض کرنے سے پہلے ہی فرمایا اے وابصہ! کیا میں بتاؤں کہ تم کس لیے میرے پاس آئے ہو۔ میں نے عرض کی یا رسول اللہ! صلی اللہ علیہ وسلم آپ بتائیں کہ میں کس مقصد کے لیے حاضر ہوا ہوں۔ آپ ﷺ نے فرمایا تم مجھ سے نیکی اور گناہ کے متعلق پوچھنے آئے ہو۔ میں نے کہا

مجھے اس ذات کی قسم! جس نے آپ صلی اللہ علیہ وسلم کو حق کے ساتھ مبعوث کیا ہے میں اپنی وجہ سے حاضر خدمت ہوا ہوں آپ ﷺ نے فرمایا نیکی وہ ہے جس سے تیرا سینہ کھل جائے اور بدی وہ ہے جو تیرے دل میں کھٹکتی رہے۔ اگرچہ لوگ اس کے بارے میں فتویٰ دیں۔

حضرت قیس بن خرشہ رضی اللہ عنہ کے متعلق غیب کی خبر

الطبرانی اور امام بیہقی نے محمد بن یزید بن ابی زیادہ رضی اللہ عنہ سے روایت کیا ہے وہ فرماتے ہیں کہ حضرت قیس بن خرشہ رضی اللہ عنہ حضور ﷺ کی بارگاہ میں حاضر ہوئے اور عرض کی یا رسول اللہ! صلی اللہ علیہ وسلم اللہ کی جانب سے آپ پر جو کلام نازل ہوا ہے۔ اس پر آپ کی بیعت کرتا ہوں۔ نیز میں اس بات پر بھی آپ کی بیعت کرتا ہوں کہ میں حق بات کہوں گا۔ حضور نبی اکرم ﷺ نے فرمایا اے قیس! ممکن ہے میرے بعد ایک ایسا زمانہ آئے جس میں تم حق بات نہ کہہ سکو۔

حضرت قیس رضی اللہ عنہ نے عرض کی یا رسول اللہ! صلی اللہ علیہ وسلم میں جس بات پر بھی آپ ﷺ کی بیعت کروں گا۔ اسے ضرور پورا کروں گا۔ حضور ﷺ نے فرمایا پھر کوئی شخص تمہارا کچھ نہیں بگاڑ سکے گا۔

حضرت قیس رضی اللہ عنہ زیاد اور عبد اللہ بن زیاد کے عیب نکالتے تھے۔ جب ابن زیاد کو یہ خبر پہنچی تو اس نے حضرت قیس رضی اللہ عنہ کو اپنے پاس بلایا اور کہا کیا تم ہی وہ شخص ہو جو اللہ تعالیٰ اور اس کے رسول ﷺ پر بہتان باندھتے ہو۔ حضرت قیس رضی اللہ عنہ نے فرمایا۔ میں اللہ تعالیٰ اور اس کے رسول ﷺ پر بہتان نہیں باندھتا البتہ اگر تو پسند کرتا ہے تو میں تمہیں اس شخص کے متعلق بتا سکتا ہوں جو اللہ تعالیٰ اور اس کے رسول مکرّم ﷺ پر بہتان باندھتا ہے اور جو اللہ تعالیٰ کی کتاب اور اس کے محبوب ﷺ کی سنت پر عمل پیرا نہیں ہوتا۔ ابن زیاد نے پوچھا وہ کون شخص ہے۔ حضرت قیس رضی اللہ عنہ نے فرمایا وہ آدمی تو اور تیرا باپ ہے اور وہ شخص ہے جس نے تم کو امیر مقرر کیا ہے۔ حضرت قیس رضی اللہ عنہ نے کہا میں نے اللہ تعالیٰ اور اس کے رسول مکرّم ﷺ پر کیا بہتان باندھا ہے؟

ابن زیاد نے کہا تم یہ گمان کرتے ہو کہ کوئی انسان تجھے کوئی نقصان نہیں پہنچا سکتا۔ آپ رضی اللہ عنہ نے کہا ہاں میں ایسا ہی کہتا ہوں۔ ابن زیاد نے کہا آج تجھے معلوم ہو جائے گا کہ تم جھوٹ بولا کرتے تھے۔ پھر اس نے جلاو کو بلانے کا حکم دیا۔ اس وقت حضرت قیس رضی اللہ عنہ ایک جانب جھکے اور ان کی روح عالم بالا کو پرواز کر گئی۔

حضرت ابوریحانہ رضی اللہ عنہ کو غیب کی خبر

محمد ابن ربیع البجزی نے حضرت ابوریحانہ رضی اللہ عنہ سے روایت کیا ہے کہ حضور ﷺ نے فرمایا اے ابوریحانہ! اس وقت تمہاری کیا کیفیت ہوگی جب تم ایک ایسی قوم کے پاس سے گزرے جس نے ایک جانور کو قید کر رکھا ہوگا۔ تم ان سے کہو گے کہ حضور نبی مکرّم ﷺ نے اس کام سے منع فرمایا ہے۔ وہ تم سے کہیں گے ہمیں وہ آیت پڑھ کر سناؤ جو اس کے متعلق نازل ہوئی ہے۔

حضرت ابوریحانہ رضی اللہ عنہ ایک قوم ایسی قوم کے پاس سے گزرے جس نے ایک مرغی کو باندھ رکھا تھا۔ انہوں نے

اس قوم کو اس فعل سے منع فرمایا انہوں نے کہا ہمیں وہ آیت سناؤ جو اس کے متعلق نازل ہوئی ہے اس وقت حضرت ابو ریحانہ رضی اللہ عنہ نے فرمایا اللہ تعالیٰ اور اس کے حبیب ﷺ نے سچ فرمایا ہے۔

حضرت عمرو بن النخوع رضی اللہ عنہ کے انتقال کی خبر

ابن عساکر نے رفاعہ بن شداد الجبلی رضی اللہ عنہ سے روایت کیا ہے کہ جب حضرت معاویہ رضی اللہ عنہ نے حضرت عمرو بن النخوع رضی اللہ عنہ کو طلب کیا تو میں بھی ان کے ہمراہ گیا۔ حضرت عمرو رضی اللہ عنہ نے مجھ سے کہا اے رفاعہ! یہ لوگ مجھے قتل کرنے لگے ہیں۔ مجھے رسول کریم ﷺ نے خبر دی تھی کہ جن و انس میرے خون میں شریک ہوں گے۔ حضرت رفاعہ رضی اللہ عنہ فرماتے ہیں کہ ابھی انہوں نے اپنی بات مکمل کی ہی تھی کہ میں نے گھوڑوں کی لگاموں کو دیکھا انہوں نے مجھے الوداع کہا۔ ایک سانپ نے ان پر حملہ کیا اور ان کو ڈس لیا۔ گھوڑسواروں نے ان کو پکڑا اور ان کا سرتن سے جدا کر دیا۔ یہ پہلا سر تھا جو اسلام میں ہدیہ دیا گیا۔

حضرت الاقرع بن شفی العلی رضی اللہ عنہ کو زندگی اور ہجرت کی بشارت

ابن السکن، ابن مندہ اور ابن عساکر نے کئی اسناد سے حضرت الاقرع بن شفی العلی رضی اللہ عنہ سے روایت کیا ہے۔ وہ فرماتے ہیں کہ حضور ﷺ میری عیادت کے لیے میرے پاس تشریف لائے۔ میں نے عرض کی یا رسول اللہ! صلی اللہ علیک وسلم میں اس مرض سے نجات حاصل نہیں کر سکوں گا۔ آپ ﷺ نے فرمایا ہرگز نہیں۔ ابھی تم بحیات رہو گے تم سر زمین شام کی طرف ہجرت کرو گے۔ وہاں تمہیں موت آئے گی۔ اور فلسطین کے ایک علاقے رملہ میں تمہیں دفن کیا جائے گا۔ حضرت الاقرع رضی اللہ عنہ حضرت عمر رضی اللہ عنہ کے دور خلافت میں وصال فرما گئے اور ”رملہ“ میں انہیں دفن کیا گیا۔

حضرت نصر بن حارث رضی اللہ عنہ کے ارادہ کی خبر

امام واقدی نے ابراہیم بن محمد سے روایت کیا ہے کہ حضرت نصر بن حارث رضی اللہ عنہ فرماتے ہیں کہ میں قریش کے ساتھ حنین کی طرف نکلا۔ ہمارا ارادہ یہ تھا کہ اگر مسلمانوں نے قریش کو شکست دے دی۔ تو ہم قریش کی مدد کریں گے۔ لیکن ہمارے لیے ایسا کرنا ممکن نہ ہوا۔ جب ہم جعرانہ کے مقام تک پہنچے تو میں ابھی تک اپنے ارادے پر ہی قائم تھا۔ وہاں حضور نبی محترم ﷺ نے میرے ساتھ ملاقات فرمائی اور فرمایا اے نصر! میں نے کہا ”لیک“ آپ ﷺ نے فرمایا کیا یہ بہت بے یاوہ بہتر تھا جس کا حنین کے دن تو نے ارادہ کیا تھا۔ لیکن اللہ تعالیٰ نے تیرے ارادے کو پورا نہ کیا۔ میں جدی سے آپ ﷺ کے قریب ہوا اور کہا ”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ“ آپ ﷺ نے دعا فرمائی مولا! اسے ثابت قدمی عطا فرما۔ حضرت نصر نے فرمایا مجھے اس ذات کی قسم! جس نے آپ علیہ الصلوٰۃ والسلام کو حق کے ساتھ مبعوث کیا ہے۔ دین پر استقامت اور حق کی بصیرت کے لحاظ سے میرا دل پتھر سے بھی زیادہ سخت ہے۔

حضرت قباث بن اشیم اللیثی کے دل کے ارادہ کی خبر

الطبرانی نے ابان بن سلیمان سے اور وہ اپنے والد سے روایت کرتے ہیں کہ حضرت قباث اللیثی رضی اللہ عنہ کے اسلام قبول کرنے کا سبب یہ تھا کہ عرب کے چند لوگ ان کے پاس آئے اور کہا محمد (ﷺ) کا ظہور ہوا ہے۔ وہ ہمارے اس دین کے علاوہ ایک اور دین کی طرف دعوت دیتے ہیں۔ حضرت قباث رضی اللہ عنہ اسی وقت وہاں سے چل پڑے اور بارگاہ رسالت میں حاضر ہو گئے۔ حضور نبی محترم (ﷺ) نے فرمایا ابے قباث! بیٹھ جاؤ لیکن حضرت قباث حیران و ششدر کھڑے تھے۔ حضور نبی مکرم (ﷺ) نے اس سے فرمایا اگر قریش کی عورتیں مقابلہ کے لیے نکلتیں تو محمد (ﷺ) اور ان کے ساتھیوں کو شکست کا سامنا کرنا پڑتا۔ قباث نے کہا مجھے اس ذات کی قسم! جس نے آپ (ﷺ) کو حق کے ساتھ مبعوث کیا ہے۔ اس بات کو میری زبان نے ادا نہیں کیا۔ یہ بات میرے ہونٹوں نے نہیں کہی کسی شخص نے مجھ سے یہ بات نہیں سنی۔ یہ بات تو صرف میرے نہاں خانہ دل میں پیدا ہوئی تھی۔

میں گواہی دیتا ہوں کہ اللہ تعالیٰ وحدہ لا شریک ہے۔ میں گواہی دیتا ہوں محمد (ﷺ) اللہ کے رسول ہیں اور آپ (ﷺ) جو پیغام لے کر آئے ہیں وہ حق ہے۔

امام بیہقی نے امام واقدی سے روایت کیا ہے۔ وہ کہتے ہیں کہ حضرت قباث بن اشیم رضی اللہ عنہ کہا کرتے تھے۔ کہ میں غزوہ بدر میں موجود تھا۔ میں نے محمد (ﷺ) کے ساتھیوں کو دیکھا وہ مجھے قلیل نظر آئے۔ لیکن ہمارے پاس افرادی قوت بھی زیادہ تھی۔ اور ساز و سامان کی بھی کثرت تھی۔ اس کے باوجود قریش مکہ کو شکست سے دوچار ہونا پڑا۔ میں مشرکین کے ہر فرد کے چہرے کی طرف غور سے دیکھتا رہا۔ میں نے دل میں کہا۔ میں نے ساری زندگی اتنا عجیب معاملہ (اس طرح کی شکست) نہیں دیکھا۔ ہم عورتوں کی طرح میدان بدر سے بھاگ رہے تھے۔ غزوہ خندق کے بعد میرے دل میں اسلام کی محبت جاگزیں ہو گئی۔ میں بارگاہ رسالت میں حاضر ہوا اور آپ (ﷺ) کو سلام عرض کیا۔ آپ (ﷺ) نے فرمایا ابے قباث! کیا تو نے غزوہ بدر کے دن یہ نہیں کہا تھا کہ عورتوں کی طرح بھاگنے کا منظر میں نے پہلی دفعہ دیکھا ہے۔ میں نے کہا ”أَشْهَدُ أَنْكَ رَسُولُ اللَّهِ“ میں نے یہ بات کسی شخص سے نہیں کی تھی اور نہ ہی یہ بات میرے منہ سے نکلی یہ بات تو صرف میرے دل میں پیدا ہوئی تھی۔ اگر آپ صلی اللہ علیک وسلم نبی نہ ہوتے تو پھر اللہ تعالیٰ کبھی بھی آپ کو اس پر مطلع نہ فرماتا۔ آپ (ﷺ) نے مجھ پر اسلام پیش کیا۔ میں نے اسلام قبول کر لیا۔

حضرت معاویہ اللیثی رضی اللہ عنہ کے وصال کی خبر

ابن سعد اور امام بیہقی نے علاء بن محمد الثقفی رضی اللہ عنہ کی سند سے روایت کیا ہے وہ فرماتے ہیں کہ غزوہ تبوک میں ہم رسول اللہ (ﷺ) کے ساتھ تھے۔ سورج بڑی آب و تاب سے طلوع ہوا اس سے پہلے ہم نے سورج کی تابناکیاں اتنی زیادہ نہیں دیکھی تھیں۔ حضرت جبرائیل امین بارگاہ رسالت میں حاضر ہوئے۔ آپ علیہ الصلوٰۃ والسلام نے پوچھا۔ اے جبرائیل! آج سورج بڑی آب و تاب اور ضیاء پاشیوں کے ساتھ طلوع ہوا ہے۔ میں نے اس سے قبل اس کے نور کو اس طرح نہیں

دیکھا۔ انہوں نے عرض کی۔ اس کی وجہ یہ ہے کہ آج حضرت معاویہ ابن معاویہ اللیشی مدینہ طیبہ میں انتقال کر گئے ہیں۔ اللہ تعالیٰ نے ستر ہزار ملائکہ کو بھیجا ہے۔ وہ ان کی نماز جنازہ ادا کر رہے ہیں۔ حضور اکرم ﷺ نے فرمایا انہیں یہ مرتبہ کیسے نصیب ہوا۔ حضرت جبرائیل علیہ السلام نے کہا وہ صبح و شام اٹھتے، بیٹھتے اور چلتے ہوئے سورۃ اخلاص کی تلاوت کرتے تھے۔ اگر آپ صلی اللہ علیہ وسلم ان کی نماز جنازہ ادا کرنا چاہیں تو میں آپ کے لئے زمین کو سمیٹ دیتا ہوں۔ آپ ﷺ نے ان کی نماز جنازہ ادا فرمائی۔

ابن سعد اور امام بیہقی نے حضرت انس رضی اللہ عنہ سے روایت کیا ہے کہ حضرت جبرائیل بارگاہ رسالت میں حاضر ہوئے انہوں نے عرض کی یا رسول اللہ! صلی اللہ علیہ وسلم معاویہ بن معاویہ المزنی رضی اللہ عنہ کا انتقال ہو گیا ہے۔ کیا آپ ان کی نماز جنازہ ادا کرنا پسند فرمائیں گے۔ آپ ﷺ نے فرمایا ہاں حضرت جبرائیل نے اپنے پر کو زمین پر مارا جس سے تمام نیسے اور درخت پست ہو گئے۔ حضرت معاویہ رضی اللہ عنہ کی چار پائی اٹھا کر حضور اکرم ﷺ کے سامنے رکھ دی گئی۔ آپ ﷺ نے ان کی نماز جنازہ ادا فرمائی۔ آپ ﷺ کے پیچھے ملائکہ کی دو صفیں تھیں۔ ہر صف میں ستر ہزار فرشتے تھے۔ حضور اکرم ﷺ نے فرمایا اے جبرائیل! حضرت معاویہ نے یہ رتبہ کیسے حاصل کیا۔ حضرت جبرائیل نے کہا وہ سورۃ اخلاص سے پیرا کرتے تھے۔ وہ اٹھتے بیٹھتے، آتے جاتے اور ہر حال میں اس سورۃ کی تلاوت کرتے تھے۔

حضرت عوف ابن مالک الأشجعی رضی اللہ عنہ کے متعلق غیب کی ایک خبر

ابن اسحاق اور امام بیہقی نے حضرت عوف بن مالک الأشجعی رضی اللہ عنہ سے روایت کیا ہے۔ وہ فرماتے ہیں کہ میں غزوہ ذات السلاسل میں موجود تھا۔ حضرت ابو بکر صدیق رضی اللہ عنہ اور حضرت عمر فاروق رضی اللہ عنہ میرے رفیق رہتے تھے۔ ہم ایک ایسی قوم کے پاس سے گذرے۔ جنہوں نے ایک اونٹ کو ذبح کیا ہوا تھا۔ لیکن وہ اس کے گوشت کو تقسیم کرنے کی قدرت نہیں رکھتے تھے۔ میں گوشت تقسیم کرنے کا ماہر تھا۔ میں نے ان سے کہا تم مجھے اونٹ کے گوشت کا دسواں حصہ دو میں اس کا گوشت تمہارے درمیان تقسیم کر دیتا ہوں۔ انہوں نے مجھے دسواں حصہ دینے کا وعدہ کیا۔ میں نے گوشت ان کے مابین تقسیم کیا اور اپنا حصہ لے کر اپنے ہمراہیوں کے پاس آ گیا۔ ہم نے اس گوشت کو پکایا اور کھا لیا۔ حضرت ابو بکر اور حضرت عمر فاروق رضی اللہ عنہما نے پوچھا اے عوف! تم نے یہ گوشت کہاں سے لیا۔ میں نے انہیں تمام واقعہ سنایا۔ انہوں نے کہا تم نے اس کو یہ گوشت کھلا کر اچھا نہیں کیا۔ ان دونوں نے قے کر کے اپنے پیٹ کو خالی کر دیا۔ جب لوگ اس سفر سے واپس آئے تو میں سب سے پہلے بارگاہ رسالت میں حاضر ہوا۔ آپ ﷺ نے فرمایا عوف! میں نے عرض کی تھی ہاں آپ ﷺ نے فرمایا اونٹوں کو تقسیم کرنے والے اس کے علاوہ مزید کچھ ارشاد نہ فرمایا۔

وفد عبد القیس کے متعلق غیبی خبریں

ابو یعلیٰ اور امام بیہقی نے حضرت مزیدہ الغضری رضی اللہ عنہ سے روایت کیا ہے۔ وہ فرماتے ہیں کہ حضور ﷺ اپنے صحابہ کرام رضی اللہ عنہم سے گفتگو فرما رہے تھے۔ آپ ﷺ نے دوران گفتگو فرمایا "عنقریب تمہارے پاس ایک کارواں آ رہا

ہے۔ وہ کارواں ایسے لوگوں پر مشتمل ہے۔ جو تمام اہل مشرق سے بہترین ہیں۔ حضرت عمر رضی اللہ عنہ کھڑے ہوئے اور اسی سمت تشریف لے گئے۔ جس طرف حضور ﷺ نے اشارہ فرمایا تھا۔ آپ رضی اللہ عنہ کو تیرہ افراد ملے آپ رضی اللہ عنہ نے پوچھا تمہارا تعلق کس قبیلہ سے ہے۔ انہوں نے کہا ہمارا تعلق بنو عبد القیس سے ہے۔

ابن شاہین نے صحار بن عباس اور مزیدہ بن مالک سے روایت کیا ہے۔ وہ کہتے ہیں۔ اشج عبد القیس دارین کے ایک راہب کا دوست تھا۔ ایک سال عبد القیس کی اس سے ملاقات ہوئی۔ اس راہب نے اسے بتایا کہ ایک نبی ﷺ کا مکہ میں ظہور ہونے والا ہے۔ وہ ہدیہ تناول فرمائیں گے۔ لیکن صدقہ نہیں کھائیں گے۔ ان کے کندھوں کے درمیان ایک علامت ہوگی۔ وہ تمام دینوں پر غالب آجائیں گے۔ اس کے بعد اس راہب کا انتقال ہو گیا۔ اشج نے اپنے بھانجے کو مکہ معظمہ بھیجا وہ ہجرت کے سال مکہ معظمہ میں آیا اور حضور ﷺ سے ملاقات کی اور تمام علامات کو دیکھا۔ وہ دامن اسلام میں آ گیا۔ حضور اکرم ﷺ نے اس کو سورۃ الفاتحہ اور سورۃ العلق کی تعلیم دی اور فرمایا جاؤ اپنے ماموں کو اسلام کی دعوت دو۔ اس آدمی نے واپس آ کر اشج کو دعوت اسلام دی۔ اس نے بھی اسلام قبول کر لیا۔

کچھ دیر تک وہ اپنے اسلام کو چھپاتا رہا پھر سولہ افراد کے ساتھ مدینہ طیبہ میں حاضر ہوا۔ جس صبح وفد عبد القیس بارگاہ رسالت میں حاضر ہوا۔ اس سے ایک رات پہلے حضور نبی کریم ﷺ اپنے کاشانہ اقدس سے باہر تشریف لائے۔ آپ ﷺ نے فرمایا مشرق کی سمت سے ایک ایسا کارواں آرہا ہے۔ جو کسی مجبوری کی وجہ سے اسلام کی طرف نہیں آرہے۔ ان کے امیر کی ایک علامت ہے۔ صبح عبد القیس اپنی قوم کے کچھ افراد کے ساتھ بارگاہ رسالت میں حاضر ہو گیا۔ یہ کارواں فتح مکہ کے سال بارگاہ رسالت میں حاضر ہوا تھا۔

ابن سعد نے حضرت عروہ رضی اللہ عنہ سے روایت کیا ہے کہ ایک دفعہ حضور ﷺ نے افق کی طرف دیکھا اور فرمایا مشرق کی سمت سے تمہارے پاس ایک ایسا قافلہ آرہا ہے۔ جس نے کسی مجبوری کی بنا پر اسلام قبول نہیں کیا۔ انہوں نے اپنے جانوروں کو کمزور کر دیا ہے۔ ان کا سامان ختم ہو چکا ہے اور ان کے امیر کی ایک خاص نشانی ہے۔ اے مولا! عبد القیس کے وفد کو معاف فرما وہ میرے پاس مال کا مطالبہ کرنے کے لیے نہیں آرہے۔ وہ اہل مشرق میں سے بہترین ہیں۔ صبح کو بیس افراد کا قافلہ بارگاہ رسالت میں حاضر ہوا۔ حضرت عبد اللہ بن عوف اشج ان کے امیر تھے۔ اس وقت حضور نبی محترم ﷺ مسجد نبوی میں تشریف فرما تھے۔ اس کارواں نے آپ علیہ الصلوٰۃ والسلام کو سلام عرض کیا۔ آپ ﷺ نے ان کے سلام کا جواب دیا۔ آپ ﷺ نے پوچھا تم میں سے عبد اللہ بن عوف کون ہے؟ حضرت عبد اللہ نے عرض کی یا رسول اللہ! صلی اللہ علیک وسلم میں ہی ابن عوف ہوں حضرت عبد اللہ بن عوف خوبرونہ تھے۔ آپ ﷺ نے ان کی طرف دیکھا اور فرمایا! مردوں کی کھال میں پانی نہیں بھرا جاتا۔ انسان میں صرف دو چیزیں لازمی ہوتی ہیں۔

(۱) اس کا دل (۲) اس کی زبان

حضور ﷺ نے فرمایا تم میں دو ایسی خصلتیں ہیں۔ جن سے اللہ تعالیٰ پیار کرتا ہے۔ حضرت عبد اللہ رضی اللہ عنہ نے

عرض کی یا رسول اللہ! صلی اللہ علیک وسلم وہ کون سی خصلتیں ہیں۔ آپ ﷺ نے فرمایا وہ حلم اور وقار ہیں۔ انہوں نے عرض کی کیا یہ خصلتیں فطری ہیں یا بعد میں پیدا کی گئی ہیں۔ حضور ﷺ نے فرمایا یہ تمہاری دونوں خصلتیں فطری ہیں۔

حاکم نے حضرت انس رضی اللہ عنہ سے روایت کیا ہے کہ اہل ہجر سے عبد القیس کا وفد بارگاہ رسالت میں حاضر ہوا۔ حضور نبی محترم ﷺ ان کے پاس تشریف فرما تھے۔ آپ ﷺ نے اس وفد کی طرف توجہ فرمائی اور فرمایا تمہارے ہاں کئی اقسام کی کھجوریں پیدا ہوتی ہیں۔ جن کا تم نے فلاں فلاں نام رکھا ہوا ہے۔ حتیٰ کہ آپ ﷺ نے ان کی تمام کھجوروں کے رنگ بھی بیان فرمائے۔ اس قوم کے ایک شخص نے عرض کی یا رسول اللہ! صلی اللہ علیک وسلم میرے ماں باپ آپ صلی اللہ علیک وسلم پر قربان ہوں۔ اللہ کی قسم اگر سر زمین ہجر پر آپ ﷺ کی ولادت ہوتی پھر بھی آپ ان کھجوروں کے متعلق اتنا ہی جانتے۔ میں گواہی دیتا ہوں کہ آپ اللہ کے رسول ہیں۔ نبی کریم ﷺ نے فرمایا جب سے تم یہاں بیٹھے ہو تمہاری زمین کو اٹھا کر میرے سامنے رکھ دیا گیا ہے۔ میں نے اس زمین کے تمام نشیب و فراز کو دیکھا ہے۔ البرنی تمہاری عمدہ ترین کھجور ہے۔ جو بر بیماری کو ختم کرتی ہے۔ لیکن اس میں کوئی بیماری نہیں ہے۔

امام احمد نے شہاب بن عباد سے روایت کیا ہے کہ انہوں نے عبد القیس کے وفد کے ایک شخص سے سنا وہ کہتا تھا۔ کہ اللہ نے عرض کی یا رسول اللہ! صلی اللہ علیک وسلم ہماری زمین کی آب و ہوا ثقیل اور مضرت ہے۔ اگر ہم شراب نہ پییں تو ہمارے رنگ تبدیل ہو جاتے ہیں۔ اور ہمارے پیٹ بڑے ہو جاتے ہیں۔ ہمیں کچھ شراب پینے کی اجازت مرحمت فرمائیں۔ انہوں نے اپنے ہاتھ سے چلو کا اشارہ کیا۔ آپ ﷺ نے فرمایا اگر میں تمہیں چلو بھر شراب پینے کی اجازت دے دوں تو پھر تم اتنی زیادہ شراب پینا شروع کر دو گے۔ آپ ﷺ نے اپنے ہاتھوں کو کھولا اور انہیں پھیلا دیا۔ حتیٰ کہ تم میں سے کوئی ایک نشے میں لت پت ہو کر اپنے چچا زاد بھائی کے پاس جائے گا اور اس کی پنڈلی کو تلووار سے زخمی کر دے گا۔ اس وفد میں ایک شخص موجود تھا۔ اس کا نام حارث تھا۔ اس نے اشعار میں ایک عورت کا تذکرہ کیا تھا۔ ایک شخص نے شراب پی کر اس کی پنڈلی کو زخمی کر دیا تھا۔ حضور ﷺ کا مذکورہ بالا فرمان سن کر اس نے اپنی پنڈلی کو ڈھانپ دیا تاکہ اس کا وہ زخم نظر نہ آئے۔ حالانکہ اللہ تعالیٰ نے اپنے نبی مکرم ﷺ کے لیے اس کو ظاہر کر دیا تھا۔

ایک اعرابی کے وصال کی خبر

ابن خزیمہ، امام بیہقی اور الطبرانی نے کدیر النضی سے روایت کیا ہے کہ ایک اعرابی بارگاہ رسالت میں حاضر ہوا اور عرض کرنے لگا: یا رسول اللہ! صلی اللہ علیک وسلم مجھے کسی ایسے عمل کے متعلق بتائیں جو مجھے جنت کے قریب اور آگ سے دور رکھے۔ آپ ﷺ نے فرمایا عدل و انصاف کی بات کیا کرو۔ اور اپنا فال تو مال راہ خدا میں صرف کیا کرو اس اعرابی نے کہا اللہ کی قسم! ہر وقت میں عدل کی بات کہنے کی طاقت نہیں رکھتا اور نہ ہی میں اپنا ضرورت سے زیادہ مال کسی کو دے سکتا ہوں۔ آپ علیہ الصلوٰۃ والسلام نے فرمایا پھر لوگوں کو کھانا کھلایا کرو اور سلام کیا کرو۔ اس اعرابی نے کہا مجھ سے یہ بھی نہیں ہو سکے گا۔ آپ ﷺ نے اس سے پوچھا کیا تمہارے پاس اونٹ ہے اس نے کہا ہاں۔ آپ ﷺ نے فرمایا اپنے اونٹ اور مشک کے

ذریعے پانی لایا کرو اور ان لوگوں تک پانی پہنچایا کرو جن تک پانی کی رسائی ممکن نہیں۔ اس سے قبل کہ تیرا اونٹ ہلاک ہو اور تیری مشک پھٹے اللہ تعالیٰ تجھ پر جنت واجب کر دے گا۔ اعرابی چلا گیا۔ وہ حضور ﷺ کے بتائے ہوئے کام میں مشغول ہو گیا۔ ابھی اس کا اونٹ بھی نہ مرا تھا اور نہ ہی اس کی مشک کا کوئی نقصان ہوا تھا کہ اللہ تعالیٰ نے اس کو شہادت کا رتبہ دے دیا۔ امام منذری کہتے ہیں کہ اس کے تمام راوی صحیح ہیں۔ سوائے کدیر تابعی کے یہ حدیث مرسل ہے۔ (اس کی سند سے صحابی ساقط ہے) حضرت علامہ امام سیوطی رحمۃ اللہ علیہ فرماتے ہیں۔ یہ روایت ایک اور سند سے بھی مروی ہے جو متصل ہے۔ ایک منافق کی موت کی خبر

امام بیہقی اور ابو نعیم نے موسیٰ بن عقبہ اور عروہ سے روایت کیا ہے کہ نبی محترم ﷺ غزوہ بنی مصطلق سے واپس تشریف لا رہے تھے۔ جب آپ ﷺ مدینہ طیبہ کے قریب پہنچے تو اتنی شدید آندھی آئی قریب تھا کہ پورا کارواں ریت میں دفن ہو جاتا۔ حضور ﷺ نے فرمایا یہ ہوا ایک منافق کی موت کی خبر لے کر آئی ہے۔ جب ہم مدینہ پہنچے تو منافقین کا ایک سردار جہنم واصل ہو چکا تھا۔ اس کا نام رفاعہ بن زید بن تابوت تھا۔ دن کے آخری حصہ میں ہوا تھم گئی۔ لوگوں نے اپنی سواریوں کو اکٹھا کیا۔ حضور ﷺ کی اونٹنی دوسرے اونٹوں کے ساتھ نہ تھی۔ صحابہ کرام رضی اللہ عنہم نے آپ ﷺ کی سواری کی جستجو شروع کی۔ ایک منافق نے انصاری کی محفل میں کہا۔ محمد (ﷺ) اس اونٹنی سے عظیم خبریں تو ہمیں بیان کرتے ہیں۔ کیا اللہ تعالیٰ انہیں یہ نہیں بتا دیتا کہ ان کی اونٹنی کہاں ہے۔ یہ بات کر کے وہ منافق بارگاہ رسالت میں آیا۔ اس نے سنا کہ حضور اکرم ﷺ بیان فرما رہے ہیں۔ کہ ایک منافق طعنہ دے رہا تھا کہ رسول اللہ ﷺ کی اونٹنی گم ہو گئی ہے۔ کیا اللہ تعالیٰ انہیں یہ نہیں بتا سکتا کہ ان کی اونٹنی کہاں ہے۔ اللہ رب العزت نے مجھے اس کے مقام سے آگاہ کر دیا ہے۔ اللہ تعالیٰ کے علاوہ اور کوئی شخص بذات خود غیب نہیں جان سکتا۔ میری اونٹنی اس گھاٹی میں ہے جو تمہارے سامنے ہے اس کی نیل ایک درخت کے ساتھ معلق ہو گئی ہے صحابہ کرام اس اونٹنی کی طرف گئے اور اسے بارگاہ رسالت میں پیش کر دیا۔ وہ منافق دوڑتا ہوا اس گروہ کے پاس آیا جس کے سامنے اس نے یہ بات کی تھی۔ وہ لوگ ابھی تک اپنی جگہ پر ہی بیٹھے ہوئے تھے۔ ان میں ایک بھی اپنی جگہ سے نہیں اٹھا تھا۔ منافق نے ان لوگوں کو مخاطب کر کے کہا میں تمہیں اللہ کا واسطہ دے کر پوچھتا ہوں کہ کیا تم میں سے کوئی محمد (ﷺ) کے پاس گیا ہے اور اس نے وہاں گفتگو بتائی ہے۔ جو میں نے کچھ دیر پہلے یہاں کی تھی۔ لوگوں نے کہا نہیں اللہ کی قسم نہیں ہم تو ابھی تک یہاں ہی بیٹھے ہوئے ہیں۔ منافق نے کہا میں حضور ﷺ سے سن کر آیا ہوں۔ آپ ﷺ میری ہی بات کو بیان فرما رہے تھے۔ اس سے قبل میں آپ ﷺ کی نبوت میں شک کرتا تھا۔ اب گواہی دیتا ہوں کہ وہ اللہ کے سچے رسول ہیں۔

غزوہ تبوک میں آپ ﷺ کے علم غیب کا اظہار

امام بیہقی اور ابو نعیم نے ابن اسحاق کی سند سے حضرت عاصم بن عمر بن قتادہ سے روایت کیا ہے وہ فرماتے ہیں کہ مجھے انصار نے بتایا کہ غزوہ تبوک کے دن حضور ﷺ کی اونٹنی گم ہو گئی۔ ایک منافق جس کی منافقت معروف تھی۔ اس نے کہا کیا محمد (ﷺ) یہ نہیں کہتے کہ وہ اللہ کے رسول ہیں۔ اور تمہیں آسمان کی خبریں دیتے ہیں۔ لیکن انہیں تو اتنا بھی معلوم نہیں کہ ان

کی اونٹنی کہاں ہے۔ حضور اکرم رحمت عالم ﷺ نے فرمایا (اس وقت عمارہ بن حزن بھی وہاں موجود تھا) ایک منافق کہتا ہے کہ محمد (عربی ﷺ) گمان کرتے ہیں کہ وہ اللہ کے نبی ہیں۔ وہ تمہیں آسمان کی خبریں دیتے ہیں۔ لیکن انہیں اتنا معلوم نہیں کہ ان کی اونٹنی کہاں ہے۔ اللہ کی قسم! میں وہی کچھ جانتا ہوں جو کچھ اللہ نے مجھے سکھایا ہے۔ اللہ تعالیٰ نے مجھے اس اونٹنی کے متعلق بتایا ہے وہ فلاں گھاٹی میں ہے۔ ایک درخت کے ساتھ اس کی نیل انگی ہوئی ہے۔ جاؤ اور اسے لے آؤ۔ عمارہ اپنے اہل خانہ کے پاس آیا اور انہیں بتایا کہ حضور ﷺ ایک شخص کے متعلق یوں ارشاد فرما رہے تھے۔ ایک شخص جو عمارہ کے گھر میں تھا اس نے کہا اللہ کی قسم! میں نے ایک منافق کو سنا وہ ایسی ہی بات کر رہا تھا۔

حضرت حارث بن سوید رضی اللہ عنہ کی موت کی خبر

ابن سعد نے واقدی کی سند سے روایت کیا ہے کہ سوید بن صامت نے زیاد ابو مجدر کو قتل کر دیا۔ کچھ عرصہ بعد موقع پا کر مجدر نے سوید کو قتل کر دیا۔ یہ واقعہ اسلام کے ظہور سے پہلے کا ہے۔ جب حضور ﷺ مدینہ طیبہ تشریف لائے تو حارث بن سوید اور مجدر بن زیاد دونوں نے اسلام قبول کر لیا۔ اور غزوہ بدر میں شرکت کی حارث مجدر کی تلاش میں رہے تاکہ انہیں قتل کر کے اپنے باپ کا بدلہ لے سکیں۔ لیکن وہ ایسا نہ کر سکے۔ جب غزوہ احد رونما ہوا اور مسلمان اس مصیبت سے دو چار ہوئے۔ تو حارث چپکے سے مجدر کے پیچھے سے آئے اور ان کی گردن اڑادی جب حضور ﷺ حراء الاسد سے واپس تشریف لائے تو حضرت جبرائیل علیہ السلام آپ ﷺ کی بارگاہ میں حاضر ہوئے اور خبر دی کہ حارث بن سوید نے مجدر بن زیاد کو دھوکے سے قتل کر دیا ہے۔ اسی دن حضور ﷺ قبا کی طرف تشریف لے گئے۔ سخت گرمی پڑ رہی تھی۔ آپ ﷺ مسجد قباء میں داخل ہوئے اور وہاں نماز ادا فرمائی۔ جب انصاری نے آپ ﷺ کی آمد کے متعلق سنا تو وہ سلام عرض کرنے کے لیے وہاں حاضر ہونے لگے۔ انہوں نے آپ علیہ الصلوٰۃ والسلام کے اس وقت وہاں تشریف لانے کو عجیب سمجھا۔ حارث بن سوید بھی وہاں آئے۔ انہوں نے زرد رنگ کی چادر اوڑھ رکھی تھی۔ جب حضور اکرم ﷺ نے انہیں دیکھا تو عویم بن ساعدہ کو بلایا اور فرمایا حارث بن سوید کو مسجد کے دروازے کی طرف لے جاؤ اور مجدر بن زیاد کے قصاص میں ان کی گردن اڑادو۔ انہوں نے اس کو دھوکے سے قتل کیا ہے۔ حارث نے کہا اللہ کی قسم! اس کو میں نے ہی قتل کیا ہے۔ لیکن میں نے اس کو اس وجہ سے قتل نہیں کیا کہ میں نے اسلام سے رجوع کر لیا ہے یا مجھے اس میں کوئی شک ہوا ہے۔ بلکہ یہ قتل شیطان اور نفس کی ترغیب کی وجہ سے ہوا ہے۔ اب میں اللہ تعالیٰ اور اس کے رسول مکرم ﷺ کی بارگاہ میں توبہ کرتا ہوں۔ اس کی دیت دیتا ہوں۔ لگا تار دو ماہ روزے رکھتا ہوں اور غلام آزاد کرتا ہوں۔ جب انہوں نے اپنے کلام کو ختم کیا تو حضور اکرم ﷺ نے فرمایا اے عویم! ان کا سرتن سے جدا کر دو۔ آپ ﷺ کا یہ فرمان سن کر انہوں نے حارث کا سرتن سے جدا کر دیا۔

يَا حَارُّ فِي سِنَةِ مَنْ نَوْمِ أَدْلُكُمْ أَمْ كُنْتَ وَنَحَكَ فَعْتَرًا بِجَبْرِيلِ

أَمْ كَيْفَ بَابِنِ زِيَادٍ حِينَ تَقْتُلُهُ نَعْرَةً فِي فِضَاءِ الْأَرْضِ مَجْهُولِ

اے حارث تو نیند کی وادی میں پڑا رہا اور جبریل کی وحی سے غافل رہا تجھ پر افسوس ہے کہ اس وقت تیری کیا حالت تھی

جب تو نے ابن زیاد کو ایک ایسی زمین میں قتل کر دیا جو معروف نہ تھی۔

آپ ﷺ نے دو آدمیوں کے دل کی بات بتادی

امام بیہقی اور ابو نعیم نے حضرت انس رضی اللہ عنہ سے روایت کیا ہے وہ فرماتے ہیں کہ مسجد خیف میں حضور اکرم ﷺ کے ساتھ بیٹھا ہوا تھا۔ دو شخص بارگاہ رسالت میں حاضر ہوئے ان میں سے ایک انصاری اور دوسرا ثقفی تھا۔ انہوں نے عرض کی یا رسول اللہ! صلی اللہ علیک وسلم ہم آپ سے کچھ پوچھنے آئے ہیں۔ حضور نبی محترم ﷺ نے فرمایا اگر تم پسند کرو تو میں تمہیں بتا دیتا ہوں کہ کیا پوچھنا چاہتے ہو اور اگر تم چاہتے ہو کہ میں خاموش رہوں تو پھر اپنا اپنا سوال کرو۔ انہوں نے عرض کی یا رسول اللہ! صلی اللہ علیک وسلم آپ خود ہی بیان فرمائیں اس سے ہمارے ایمان میں اضافہ ہوگا۔ حضور نبی محترم ﷺ نے ثقفی سے کہا تو رات کے وقت ادائیگی نماز، اپنے رکوع اور سجدے، روزے اور غسل جنابت کے متعلق پوچھنے آیا ہے۔ آپ ﷺ نے انصاری کو مخاطب کر کے کہا، تو اپنے گھر سے نکلنے، بیت اللہ میں قیام کرنے، حج کے واجبات، عرفات میں ٹھہرنے، سر کو منڈوانے، بیت اللہ کا طواف کرنے اور رمی جمار کرنے کے متعلق پوچھنے آیا ہے۔ انہوں نے عرض کی ہمیں اس ذات کی قسم جس نے آپ ﷺ کو حق کے ساتھ مبعوث کیا ہے۔ ہم یہی پوچھنے آئے تھے۔ اسی قسم کی روایت حضرت ابن عمر رضی اللہ عنہما سے بھی نقل کی گئی ہے۔

حضرت عیینہ بن حصن الفزازی رضی اللہ عنہ کی خفیہ سازش کا علم

امام بیہقی اور ابو نعیم نے حضرت عروہ رضی اللہ عنہ سے روایت کیا ہے کہ عیینہ بن حصن رضی اللہ عنہ نے بارگاہ رسالت سے طائف جانے کی اجازت طلب کی۔ تاکہ وہ اہل طائف سے بات چیت کریں ممکن ہے اللہ تعالیٰ انہیں ہدایت مرحمت فرمادے حضور ﷺ نے انہیں اجازت دے دی۔ وہ طائف گئے انہوں نے اہل طائف سے کہا تم اپنے مقام پر برقرار رہو اللہ کی قسم! ہم غلاموں سے بھی بدتر زندگی بسر کر رہے ہیں۔ میں تمہیں اللہ کی قسم دے کر بتاتا ہوں۔ کہ اگر کوئی حادثہ ظہور پذیر ہو تو اہل عرب دوبارہ عزت و شرافت حاصل کر لیں گے۔ تم اپنے قلعوں میں ٹھہرے رہو۔ اپنے ہاتھ کبھی بھی ان کے ہاتھوں میں نہ دینا۔ کہیں وہ تعداد میں تم سے زیادہ نہ ہو جائیں۔ ورنہ وہ ان درختوں کو بھی کاٹ کر رکھ دیں گے۔

یہ پیغام دے کر وہ واپس مکہ معظمہ آ گئے۔ نبی کریم ﷺ نے ان سے کہا تو نے اہل طائف کو کیا پیغام دیا۔ انہوں نے عرض کی میں نے انہیں اسلام کی طرف دعوت دی انہیں اسلام قبول کرنے کے لیے کہا۔ انہیں آگ سے ڈرایا اور جنت کی طرف ان کی راہنمائی کی۔ حضور اکرم ﷺ نے فرمایا تو نے جھوٹ بولا ہے۔ تو نے تو انہیں یہ یہ کہا ہے۔ ابن حصن نے عرض کی یا رسول اللہ! صلی اللہ علیک وآلک وسلم آپ نے سچ فرمایا ہے۔ میں بارگاہ ایزدی میں توبہ کرتا ہوں۔

قریش مکہ کے بعض افراد کے قتل کی خبر

ابن اسحاق، امام بیہقی اور ابو نعیم نے حضرت عروہ رضی اللہ عنہ سے روایت کیا ہے وہ فرماتے ہیں۔ میں نے حضرت

عبداللہ بن عمرو بن العاص رضی اللہ عنہما سے پوچھا قریش حضور اکرم ﷺ سے اکثر عداوت کا اظہار کرتے تھے۔ لیکن وہ اہم چیز کیا تھی جس کی وجہ سے وہ آپ ﷺ سے اتنا زیادہ بغض و عناد رکھتے تھے۔ انہوں نے کہا میں نے ایک دن دیکھا کہ قریش کے سردار مقام حجر میں جمع تھے۔ انہوں نے رسول کریم ﷺ کا تذکرہ شروع کیا۔ انہوں نے کہا جتنا ہم نے اس (محمد ﷺ) پر صبر کا مظاہرہ کیا ہے کسی اور پر اتنا نہیں کیا۔ اس نے ہم کو عقل و دانش سے نا آشنا کہا ہمارے آباء کی دشنام طرازی کی ہمارے دین میں عیب نکالے ہماری جماعت میں تفرقہ ڈالا اور ہمارے خداؤں کو سب و شتم کیا۔ اس پر ہمارا صبر کتنا عظیم ہے۔ وہ اسی قسم کی گفتگو میں مشغول تھے کہ حضور نبی کریم ﷺ وہاں تشریف لے آئے۔ آپ ﷺ نے رکن کو بوسہ دیا پھر بیت اللہ کا طواف کرنے لگے۔

سرداران قریش میں سے ایک نے حضور اکرم ﷺ پر جملہ کسا۔ اس کے اثرات حضور ﷺ کے چہرہ انور پر دیکھے جاسکتے تھے۔ لیکن حضور ﷺ طواف میں مشغول رہے۔ جب حضور نبی کریم ﷺ دوسری مرتبہ وہاں سے گزرے تو پھر اس نے آپ ﷺ پر طنز کیا اس کا اثر بھی آپ ﷺ کے رخ زیا پر دیکھا جاسکتا تھا۔ لیکن آپ ﷺ مصروف طواف رہے۔ جب آپ ﷺ تیسری مرتبہ وہاں سے گذرے تو انہوں نے پھر طعن و تشنیع کے تیر آپ پر برسائے آپ ﷺ نے فرمایا اے سرداران قریش! کیا تم سن رہے ہو مجھے اس ذات کی قسم جس کے دست قدرت میں میری جان ہے۔ میں تمہارے لیے موت کا پیغام لے کر آیا ہوں۔ آپ ﷺ کا یہ فرمان سن کر تمام لوگ مبہوت ہو کر رہ گئے۔ ایسے محسوس ہوتا تھا کہ ان کے سروں پر پرندے بیٹھے ہوئے تھے۔

ان میں سے ایک نے کہا:

اے ابوالقاسم! (صلی اللہ علیک وسلم) آپ بھلائی کے ساتھ تشریف لے چلیں۔ آپ جاہل نہیں ہیں۔ ابو نعیم نے اس روایت کو حضرت عبداللہ بن عمر رضی اللہ عنہما سے اور حضرت عمرو بن عاص رضی اللہ عنہ سے روایت کیا ہے۔ اس میں ہے۔ حضور نبی محترم ﷺ نے فرمایا میں تمہارے لیے موت کا پیغام دے کر بھیجا گیا ہوں۔ ابو جہل نے کہا اے محمد! (صلی اللہ علیک وسلم) آپ جاہل نہیں ہیں۔ آپ ﷺ نے فرمایا اے ابو جہل تیرے لیے بھی میں موت کا قاصد ہوں۔

الہزار نے حضرت طلحہ بن عبید اللہ رضی اللہ عنہ سے روایت کیا ہے۔ وہ فرماتے ہیں کہ بعض قریش مکہ بیت اللہ کے ارد گرد بیٹھے ہوئے تھے۔ ان میں ابو جہل بھی تھا۔ حضور ﷺ وہاں تشریف لائے۔ آپ ﷺ کھڑے ہوئے اور فرمایا "قبحت الوجوه" یہ چہرے بگڑ جائیں۔ آپ ﷺ کی یہ بدو عاں کروہ تمام لوگ خاموش ہوئے ان میں سے کسی نے بھی بات تک نہ کی۔ میں نے ابو جہل کو دیکھا وہ حضور ﷺ سے معذرت کر رہا تھا۔ اور کہہ رہا تھا۔ کہ ہم سے اس عذاب کو روک لیجئے۔ آپ (صلی اللہ علیک وسلم) اس کی طاقت رکھتے ہیں۔ آپ ﷺ نے فرمایا اللہ تعالیٰ تمہیں قتل کرے گا۔

ابو نعیم نے حضرت عمرو کی سند سے حضرت عثمان بن عفان رضی اللہ عنہ سے روایت کیا ہے۔ وہ فرماتے ہیں کہ قریش مکہ حضور ﷺ کو اکثر اذیتیں دیتے رہتے تھے۔ میں نے ایک دن دیکھا حضور ﷺ مشغول طواف تھے۔ عقبہ بن ابی معیط، ابو

جہل اور امیہ بن خلف حجر میں بیٹھے ہوئے تھے۔ جب حضور ﷺ ان کے پاس سے گذرے تو انہوں نے نازیبا کلمات کہے۔ جن کا اثر حضور نبی محترم ﷺ کے چہرہ اقدس پر دیکھا جاسکتا تھا۔ دوسرے اور تیسرے چکر میں بھی انہوں نے طعنہ زنی کی۔ حضور ﷺ وہاں ہی رک گئے۔ آپ ﷺ نے فرمایا اللہ کی قسم! تم اس وقت تک نہیں رکو گے جب تک اللہ تعالیٰ تم پر اپنا عذاب نازل نہیں فرمائے گا۔ حضرت عثمان ذوالنورین رضی اللہ عنہ فرماتے ہیں۔ اللہ کی قسم! وہاں تمام لوگوں پر کپکپاہٹ طاری ہو گئی۔ پھر حضور ﷺ گھر تشریف لے گئے۔ ہم بھی آپ ﷺ کے پیچھے پیچھے تھے۔ آپ ﷺ نے فرمایا تم خوش ہو جاؤ اللہ تعالیٰ اپنے دین کو غلبہ عطا فرمانے والا ہے۔ اپنے کلمہ کو مکمل کرنے والا ہے۔ اپنے دین کی مدد فرمانے والا ہے۔ یہ تمام لوگ ہیں جنہیں اللہ تعالیٰ تمہارے ہاتھوں سے ذبح فرمائے گا۔ اللہ کی قسم! میں انہیں دیکھ رہا ہوں کہ اللہ تعالیٰ انہیں ہمارے ہاتھوں سے واصل جہنم کرنے والا ہے۔

صحیح مسلم میں ہے کہ غزوہ بدر کے دن مشرکین سے نبرد آزما ہونے سے پہلے حضور نبی کریم ﷺ اپنی جگہ پر کھڑے ہو گئے اور فرمانے لگے یہ فلاں کے قتل ہونے کی جگہ ہے۔ اس جگہ پر آپ ﷺ نے اپنا ہاتھ رکھا۔ یہ فلاں کا قتل ہے۔ اس جگہ پر اپنا ہاتھ مبارک رکھا۔ اسی طرح حضور ﷺ نے تمام مقتولین بدر کی قتل گاہوں کی نشان دہی فرمائی۔ کسی ایک مشرک نے بھی قتل ہونے میں اس جگہ سے تجاوز نہ کیا جس کی طرف نبی محترم ﷺ نے اشارہ فرمایا تھا۔

ابو نعیم نے حضرت جابر رضی اللہ عنہ سے روایت کیا ہے کہ ابو جہل نے کہا محمد (مصطفیٰ ﷺ) کہتے ہیں کہ اگر تم نے میری پیروی نہ کی تو پھر میں تمہارے لیے موت کا پیغام ہوں۔ نبی مکرم ﷺ نے فرمایا ہاں میں یہ کہتا ہوں۔ اے ابو جہل! تیرے لیے بھی میں موت کا قاصد ہوں۔ جب حضور ﷺ نے غزوہ بدر کے دن ابو جہل کو مرا ہوا دیکھا تو عرض کی اے میرے مولا! تو نے میرے ساتھ کیے ہوئے وعدے کو پورا فرما دیا ہے۔

امام احمد، حاکم، امام بیہقی اور ابو نعیم نے ابن عباس رضی اللہ عنہما کی سند سے حضرت فاطمہ الزہراء رضی اللہ عنہا سے روایت کیا ہے۔ وہ فرماتی ہیں کہ مشرکین قریش حجر میں جمع تھے۔ انہوں نے مشاورت کی کہ جب محمد (عربی ﷺ) یہاں آئیں تو تم سب انہیں ایک ایک چوٹ لگاؤ۔ ان کا یہ بکواس حضرت فاطمہ الزہراء رضی اللہ عنہا نے سن لیا اور جا کر اپنی والدہ محترمہ خدیجہ الکبریٰ رضی اللہ عنہا کو سنایا۔ حضرت خدیجہ الکبریٰ رضی اللہ عنہا نے یہی بات حضور اکرم ﷺ سے عرض کی۔ آپ ﷺ نے فرمایا اے میری نور نظر! پرسکون رہو۔ آپ ﷺ اپنے کا شانہ اقدس سے باہر تشریف لائے اور مسجد حرام میں ان مشرکین کے پاس چلے گئے۔ جب انہوں نے آپ ﷺ کو دیکھا تو وہ کہنے لگے۔ یہ وہی ہیں یہ وہی ہیں۔ انہوں نے اپنی نگاہوں کو جھکا لیا۔

اپنی گردنوں کو اپنے سینوں پر جھکا لیا۔ وہ اپنی محفل میں ہی بیٹھے رہے کسی نے بھی نگاہ اٹھا کر آپ کی طرف نہ دیکھا۔ نبی محترم ﷺ ان کے پاس کھڑے ہو گئے۔ مٹھی بھر کنکریاں لے کر ان کی طرف پھینک دیں۔ اور فرمایا: شَاهَتِ الْوُجُوهُ "برباد ہو گئے چہرے" وہ کنکریاں جس جس شخص کو بھی لگیں وہ غزوہ بدر کے دن جہنم واصل ہو گیا۔

امام بیہقی نے ابن اسحاق سے روایت کیا ہے وہ کہتے ہیں کہ حضور ﷺ ابوسفیان اور ابو جہل کے پاس سے گذرے۔ وہ دونوں بیٹھے ہوئے تھے۔ ابو جہل نے کہا اے بنی عبد مناف! یہ تمہارے نبی ہیں۔ ابوسفیان نے کہا مجھے تو اس بات پر تعجب ہوتا ہے کہ کوئی نبی ہم میں سے ہو۔ ابو جہل نے کہا کیا تمہیں اس بات پر تعجب ہو رہا ہے کہ تمام بزرگوں میں سے ایک نوجوان نبی بن کر ظاہر ہو۔ حضور ﷺ ان کی گفتگو سن رہے تھے۔ آپ ﷺ ان کے پاس تشریف لائے اور فرمایا اے ابوسفیان! تو نے اللہ اور اس کے رسول ﷺ سے ناراضگی کا اظہار نہیں کیا بلکہ تو نے قبیلہ کی حمیت کا سہارا لیا ہے۔ لیکن اے ابوالحکم! تو بہت کم ہنسے گا اور بہت زیادہ روئے گا۔ ابو جہل نے کہا اے میرے بھتیجے! آپ صلی اللہ علیک وسلم اپنی نبوت سے مجھے کتنی بری خبر سنا رہے ہیں۔

امام مسلم، ابوداؤد اور امام بیہقی نے حضرت انس رضی اللہ عنہ سے روایت کیا ہے کہ غزوہ بدر کی رات حضور ﷺ نے فرمایا یہ فلاں کا قتل ہے۔ ان شاء اللہ کل فلاں یہاں قتل ہوگا۔ فلاں کی قتل گاہ یہ ہے۔ اللہ کی قسم! تمام مشرکین ان ہی مقامات پر قتل ہوئے۔ جن کی طرف حضور ﷺ نے اشارہ فرمایا تھا۔ جب مشرکین کی لاشوں کو گڑھے میں پھینک دیا گیا تو نبی مکرم ﷺ وہاں تشریف لائے۔ آپ ﷺ نے فرمایا اے فلاں ابن فلاں! اے فلاں ابن فلاں! کیا تم نے اس وعدہ کو پورا پایا ہے جو اللہ تعالیٰ نے تم سے کیا تھا۔ میں نے تو اس وعدہ کو سچ پایا ہے جو اللہ تعالیٰ نے میرے ساتھ فرمایا تھا۔ صحابہ کرام نے عرض کی یا رسول اللہ! صلی اللہ علیک وسلم آپ ایسے جسموں سے محکوم ہیں جن میں ارواح نہیں ہیں۔ آپ ﷺ نے فرمایا تم کوئی ان سے زیادہ تو نہیں سن رہے لیکن یہ مجھے جواب دینے کی طاقت نہیں رکھتے۔

امام بیہقی نے حضرت عروہ بن زبیر رضی اللہ عنہما سے روایت کیا ہے۔ کہ جب صحابہ کرام رضی اللہ عنہم نے بدر کی طرف جہاد پر جانے کے لیے مشاورت کی تو نبی اکرم ﷺ نے فرمایا اللہ کا مبارک نام لے کر رواں دواں ہو جاؤ میں مشرک قوم کی قتل گاہوں کو دیکھ رہا ہوں۔

ابونعیم نے ابن مسعود رضی اللہ عنہ سے روایت کیا ہے۔ وہ فرماتے ہیں کہ جب سرور کائنات ﷺ نے غزوہ بدر کے دن مشرکین کو دیکھا تو فرمایا اے اللہ کے دشمنو! ایسے محسوس ہوتا ہے کہ اس پہاڑی کے سرخ دامن میں تمہارے لاشے تڑپیں گے۔ امام بخاری نے حضرت ابن مسعود رضی اللہ عنہ سے روایت کیا ہے۔ وہ فرماتے ہیں کہ حضرت سعد بن معاذ رضی اللہ عنہ عمرہ ادا کرنے کے لیے مکہ معظمہ گئے اور امیہ بن خلف بن صفوان کے ہاں بطور مہمان ٹھہرے۔ امیہ بھی جب شام کا سفر کرتے ہوئے مدینہ طیبہ ٹھہرتا تو ان کے ہاں ہی قیام کرتا تھا۔ امیہ نے حضرت سعد رضی اللہ عنہ سے کہا انتظار کرو۔ دوپہر کے وقت طواف کر لینا کیونکہ اس وقت لوگ غافل ہو جاتے ہیں اور حرم کعبہ میں رش نہیں ہوتا۔ حضرت سعد رضی اللہ عنہ فرماتے ہیں۔ اسی اثنا میں کہ وہ طواف کعبہ میں مشغول تھے کہ ابو جہل ان کے پاس آیا اور پوچھا یہ طواف کرنے والا کون ہے؟ حضرت سعد رضی اللہ عنہ نے فرمایا میں سعد بن معاذ ہوں ابو جہل نے کہا تم کتنے امن سے طواف کعبہ کر رہے ہو۔ حالانکہ تم نے محمد (ﷺ) اور ان کے ساتھیوں کو پناہ دے رکھی ہے۔ وہ دونوں آپس میں تلخ کلامی کرنے لگے۔ امیہ نے حضرت سعد رضی اللہ

عنه سے کہا اے سعد! ابوالحکم سے اپنی آواز بلند نہ کرو وہ اس وادی کا سردار ہے۔ حضرت سعد رضی اللہ عنہ نے ابو جہل سے کہا اللہ کی قسم! اگر تو نے مجھے طواف کعبہ سے منع کر دیا۔ تو میں تمہارے لیے شاہراہ شام کو بند کر دوں گا۔ امیہ برابر حضرت سعد رضی اللہ عنہ کو پرسکون کرتا رہا انہیں آواز بلند نہ کرنے کے لیے کہتا رہا لیکن حضرت سعد رضی اللہ عنہ آتش پار ہے۔ انہوں نے فرمایا مجھے چھوڑ دو۔ میں نے اپنے حبیب محمد مصطفیٰ ﷺ سے سنا ہے کہ وہ تمہیں جہنم واصل کر دیں گے۔ امیہ نے کہا کیا محمد ﷺ مجھے قتل کر دیں گے۔ حضرت سعد رضی اللہ عنہ نے فرمایا ہاں، اللہ کی قسم! محمد مصطفیٰ ﷺ جھوٹ نہیں بولا کرتے۔ یہ تمام گفتگو سننے کے بعد امیہ اپنے گھر گیا اور اپنی بیوی سے کہنے لگا کیا تو جانتی ہے کہ میرے بیٹے بھائی نے کیا کہا ہے۔ اس کی بیوی نے کہا نہیں میں نہیں جانتی اس نے کیا کہا امیہ نے کہا وہ کہتا ہے کہ اس نے محمد (عربی ﷺ) کو یہ فرماتے ہوئے سنا ہے کہ وہ مجھے قتل کر دیں گے۔ امیہ کی بیوی نے کہا اللہ کی قسم محمد (ﷺ) نے کبھی جھوٹ نہیں بولا۔ جب مشرکین مکہ بدر کی لڑائی کے لیے نکلے تو امیہ کی بیوی نے اس سے کہا کیا تمہیں وہ بات یاد نہیں جو تیرے بیٹے بھائی نے تمہیں بتائی تھی۔ امیہ نے کہا میں اس جنگ میں ہرگز شرکت نہیں کروں گا۔ ابو جہل نے امیہ سے کہا تو اس وادی کا سردار ہے۔ ایک دو دن تک ہمارے ساتھ چلو پھر واپس چلے آنا۔ امیہ مشرکین کے ساتھ روانہ ہو گیا اور پھر قتل ہو گیا۔

ابو نعیم نے صحیح سند کے ساتھ حضرت ابن عباس رضی اللہ عنہما سے روایت کیا ہے۔ وہ فرماتے ہیں کہ ابن ابی معیط نے حضور ﷺ کی دعوت کی۔ آپ ﷺ نے فرمایا جب تک تو ایمان نہیں لائے گا۔ میں کھانا نہیں کھاؤں گا۔ اس نے اسی وقت کلمہ پڑھ لیا۔ اس کے بعد اس کا ایک دوست اس سے ملا۔ ایمان لانے کی وجہ سے اس نے ابن ابی معیط کو ملامت کی۔ ابن ابی معیط نے کہا میری طرف سے قریش کے سینے کبھی صاف نہیں ہو سکتے اس کے یار نے اس سے کہا اگر تو ایک کام کرے تو ہمارے سینے تیری طرف سے صاف ہو سکتے ہیں۔ وہ یہ کہہ کر محمد (ﷺ) کی محفل میں جائے اور ان کے رخ زیبا پر (خاکم بدہن) تھو کے (نعوذ باللہ منہ) اس بد بخت نے ایسا ہی کیا۔ حضور ﷺ نے اپنے چہرے کو صاف کیا اور فرمایا اگر تو مکہ کے پہاڑوں سے باہر نکلے گا تو میں تمہیں قتل کر دوں گا۔ بدر کی جنگ میں شرکت کے لئے تمام مشرکین مکہ سے باہر آئے لیکن ابن ابی معیط نے مکہ سے باہر جانے سے انکار کر دیا اس نے کہا مجھ سے اس شخص (محمد ﷺ) نے وعدہ کیا تھا۔ کہ اگر وہ مجھے مکہ کے پہاڑوں کے باہر پائیں گے تو وہ مجھے قتل کر دیں گے۔ اس کے ساتھیوں نے کہا تیرے پاس سرخ اونٹ ہے۔ اگر جنگ میں ہمیں شکست ہوگی تو یہ تمہیں لے کر بھاگ جائے گا۔ یہ سن کر وہ کفار مکہ کے ساتھ روانہ ہوا۔ جب مشرکین کو شکست ہوئی تو وہ اپنے اونٹ پر سوار ہو کر بھاگنے لگا لیکن اس کو گرفتار کر لیا گیا۔ حضور ﷺ نے اس کی گردن کو تن سے جدا کر دیا۔

امام بیہقی نے حضرت سعید بن مسیب رضی اللہ عنہ سے روایت کیا ہے وہ فرماتے ہیں کہ جب ابی بن خلف فدیہ دے کر رہا ہوا تو اس نے کہا اللہ کی قسم! میرے پاس ایک عمدہ گھوڑا ہے۔ میں اس کو روزانہ چارہ ڈالتا ہوں۔ میں اس پر سوار ہو کر محمد (ﷺ) کو (خاکم بدہن) قتل کروں گا۔ (نعوذ باللہ منہ) جب سرور کائنات ﷺ نے یہ سنا تو آپ ﷺ نے فرمایا ان شاء اللہ میں اسے قتل کروں گا۔ ابی بن خلف اپنے گھوڑے پر سوار ہو کر آیا اس نے زرہ پہن رکھی تھی۔ اس کی زبان پر

تھا۔ اگر محمد ﷺ نجات پا گئے تو پھر میں نہیں بچ سکوں گا۔ ابی حضور ﷺ کو قتل کرنے کے لیے آپ ﷺ پر حملہ آور ہوا صحابہ کرام درمیان میں آ گئے۔ حضور ﷺ نے فرمایا اس کو آنے دو اس کا راستہ چھوڑ دو۔ حضور اکرم ﷺ نے زرہ کے سوراخ میں دیکھا۔ آپ ﷺ کو اس کی ہنسی کی ہڈی نظر آئی۔ آپ ﷺ نے اس ہڈی پر ہی وار کیا۔ جس کی وجہ سے ابی گھوڑے سے نیچے گر گیا۔ لیکن اس کے زخم سے خون نہ نکلا۔ حضرت سعید رضی اللہ عنہ فرماتے ہیں۔ اس کی پسلیوں میں سے ایک پسلی ٹوٹ گئی اور

(الانفال: ۱۷)

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ.....

”اور (اے محبوب ﷺ) نہیں پھینکی آپ نے وہ (مشت خاک) جب آپ نے پھینکی بلکہ اللہ تعالیٰ نے پھینکی ہے۔“

اس واقعہ کے متعلق نازل ہوئی اس کے ساتھی اسے اٹھا کر لے آئے۔ وہ نیل کی آواز نکال رہا تھا۔ اس کے ساتھیوں نے کہا تم اتنی آہو بکا کیوں کر رہے ہو حالانکہ تمہیں صرف ایک خراش آئی ہے۔ اس نے حضور اکرم ﷺ کا یہ قول اپنے ساتھیوں کو سنایا میں ابی کو قتل کروں گا۔ ابی نے کہا مجھے اس ذات کی قسم! جس کے دست قدرت میں میری جان ہے۔ جو چوٹ مجھے لگی ہے اگر وہ اہل ذی الجواز تو لگتی تو وہ تمام اس وقت مر جاتے ابی مکہ آنے سے پہلے راستہ میں ہی جہنم داخل ہو گیا۔

امام بیہقی فرماتے ہیں کہ اسے عبدالرحمن بن خالد بن مسافر نے ابن شہاب سے اور وہ حضرت سعید بن مسیب رضی اللہ تعالیٰ عنہ سے روایت کرتے ہیں امام سیوطی رحمۃ اللہ علیہ فرماتے ہیں کہ اس حدیث کو ابن سعد اور ابو نعیم نے اسی سند سے روایت کیا ہے پھر امام بیہقی اور ابو نعیم نے حضرت عروہ بن زبیر رضی اللہ تعالیٰ عنہ سے اسی طرح روایت کیا ہے لیکن انہوں نے یہ ذکر نہیں کیا کہ ابی کی کوئی پسلی بھی ٹوٹی تھی اور نہ ہی انہوں نے آیت کے نزول کا ذکر کیا ہے۔ امام بیہقی نے ابن اسحاق کی سند سے روایت کیا ہے کہ ابی بن خلف نے حضور ﷺ سے ملاقات کی اور کہنے لگا۔ اے محمد مصطفیٰ ﷺ آ رہے آپ آج بچ گئے تو میں نہیں بچ سکوں گا۔ صحابہ کرام علیہم الرضوان نے عرض کیا۔ یا رسول اللہ ﷺ! ہم میں سے کوئی شخص اس کا کام تمام کر دیتا ہے۔ حضور ﷺ نے فرمایا اسے چھوڑ دو جب وہ قریب ہوا تو حضور ﷺ نے حضرت حارث بن اصرم کا نیزہ لیا۔ بعض صحابہ کرام بیان کرتے ہیں کہ جب حضور ﷺ نے اس نیزے کو حرکت دی تو ہمارے بال اس طرح کھڑے ہو گئے جس طرح اونٹ کی پشت سے اس وقت کھڑے ہوتے ہیں۔ جب وہ دودھ پینے کے لئے حرکت کرتا ہے۔ حضور ﷺ نے ابی کی گردن پر نیزہ مارا جس سے وہ اپنے گھوڑے سے لڑکھڑا کر گر پڑا۔ ابو نعیم نے اسی سند سے معمر بن مقسم سے روایت کیا ہے کہ ابی نے کہا کہ اللہ کی قسم اگر حضور کا لعاب بھی مجھے لگ جاتا تو میں پھر بھی مر جاتا کیا حضور نے یہ نہیں فرمایا تھا کہ میں نے اس کو قتل کر دیا ہے۔

امام واقدی فرماتے ہیں کہ حضرت ابن عمر رضی اللہ عنہما فرماتے تھے۔ کہ ابی بن خلف ”بطن رابع“ میں مرا تھا۔ ایک دفعہ میں اسی وادی سے گذر رہا تھا۔ رات کی تاریکی چھا چکی تھی۔ وہاں مجھے آگ نظر آئی اس سے شعلے نکل رہے تھے۔ اس آگ

سے ایک شخص لکلا وہ اپنی زنجیروں کو کھینچ رہا تھا۔ وہ اپنی زبان سے کہہ رہا تھا۔ پیاس پیاس ایک دوسرا شخص کہہ رہا تھا۔ اس کو پانی نہ پلانا یہ ابی بن خلف ہے۔ اس کو رسول کریم ﷺ نے قتل کیا ہے۔
قریش کی دستاویز کے متعلق نبی اکرم ﷺ کی خبر

امام بیہقی اور ابو نعیم نے امام زہری سے روایت کیا ہے کہ مشرکین مکہ نے مسلمانوں کو بڑی تکالیف دیں۔ انہوں نے مسلمانوں کو اتنا تنگ کیا کہ مسلمان نجاشی کی طرف ہجرت کر گئے۔ نجاشی نے مسلمانوں کی عزت و اکرام میں کوئی کسر نہ اٹھا رکھی۔ قریش مکہ نے مشاورت کی کہ حضور اکرم ﷺ کو سرعام شہید کر دیا جائے۔ جب ابوطالب کو معلوم ہوا تو انہوں نے بنی عبدالمطلب کو جمع کیا اور انہیں حکم دیا کہ وہ حضور ﷺ کو لے کر شعب ابی طالب میں چلے جائیں اور مشرکین سے ان کا دفاع کریں۔ قبیلہ بنی عبدالمطلب کے مومنین اور کافرین حضور ﷺ کا دفاع کرنے کے لئے ڈٹ گئے جب قریش کو علم ہوا کہ بنی عبدالمطلب ہر حالت میں نبی محترم ﷺ کا دفاع کریں گے۔ تو انہوں نے ایک میٹنگ کی۔ جس میں انہوں نے یہ طے کیا کہ وہ نہ تو بنی عبدالمطلب کے ساتھ مل کر بیٹھیں گے نہ ان کے ساتھ خرید و فروخت کریں گے اور نہ ہی ان کے گھروں میں داخل ہوں گے۔ حتیٰ کہ وہ رسول اکرم ﷺ کو ان کے حوالے کر دیں۔ انہوں نے ایک عہد نامہ لکھا جس میں لکھا تھا کہ وہ بنی ہاشم کے ساتھ کبھی بھی صلح نہیں کریں گے۔ حتیٰ کہ وہ نبی مکرم ﷺ کو قتل کے لیے ان کے سپرد نہ کر دیں۔ بنو ہاشم شعب ابی طالب میں تین سال تک محصور ہے۔ ان پر رنج و الم کے پہاڑ ٹوٹ گئے۔ وہ بازار جانے سے روک دیئے گئے۔ مکہ معظمہ میں جو بھی کھانا یا غلہ وغیرہ آتا قریش مکہ جلدی سے جا کر اسے خرید لیتے۔ جب اس قطع تعلق کو تین سال گذر گئے۔ تو بنی عبدمناف اور بنی قصی کے کچھ افراد نے ایک دوسرے کو ملامت کی انہوں نے کہا کہ انہیں بنو ہاشم کی خواتین نے ہی جنم دیا ہے۔ لیکن وہ انہیں سے قطع تعلق کر رہے ہیں۔ انہی کے حقوق کو پامال کر رہے ہیں۔ انہوں نے اس رات اس مکر و فریب کے معاہدہ کو ختم کرنے پر اتفاق کیا اور اس سے بری ہونے کا اعلان کیا۔ اللہ رب العزت نے ان کی اس دستاویز کو ختم کے لیے دیمک کو بھیجا وہ دستاویز خانہ کعبہ میں معلق تھی۔ دیمک اس عہد و میثاق کی تمام شقوں کو چٹ کر گئی۔ اس دستاویز میں اللہ تعالیٰ کے اسماء بھی دیمک کھا گئی۔ صرف وہ شرائط باقی رہیں۔ جن میں شرک، ظلم یا قطع رحمی کا تذکرہ تھا۔ اللہ تعالیٰ نے اس واقعہ کی خبر اپنے رسول مکرم ﷺ کو دی حضور ﷺ نے یہ بات ابوطالب کو بتائی ابوطالب نے کہا مجھے تاباں ستاروں کی قسم! آپ (صلی اللہ علیہ وسلم) کبھی جھوٹ نہیں بولتے وہ بنی عبدالمطلب کے جوانوں کو ساتھ لے کر چلے۔ جب وہ مسجد حرام میں آئے تو وہاں قریش مکہ کی محفلیں جمی ہوئیں تھیں۔ جب انہوں نے ابوطالب اور نوجوانوں کو آتے ہوئے دیکھا۔ تو انہیں عجیب لگا انہوں نے گمان کیا کہ بنو ہاشم مصائب کی شدت سے گھبرا گئے ہیں۔ اب وہ نبی مکرم (ﷺ) کو ہمارے حوالے کرنے آئے ہیں۔

ابوطالب یوں محو کلام ہوئے ”تمہارے درمیان کچھ ایسے معاملات رونما ہوئے ہیں۔ ہم نے جن کا تذکرہ نہیں کیا۔ ذرا اپنا عہد نامہ تولے کر آؤ۔ شاید ہمارے اور تمہارے درمیان صلح کی کوئی صورت نکل آئے۔“

آپ کا اس طرح گفتگو کرنے کا مقصد یہ تھا۔ کہ وہ اس دستاویز کو یہاں لانے سے پہلے ہی نہ دیکھ لیں۔ وہ تعجب کرتے

ہوئے اس دستاویز کو لے کر آئے انہیں اب کوئی شبہ نہ رہا تھا کہ حضور ﷺ کو ان کے حوالے کر دیا جائے گا۔ انہوں نے اس عہد نامہ کو اپنے درمیان رکھا۔ ابوطالب نے کہا ہم تمہارے پاس ایک خبر لے کر آئے ہیں۔ وہ یہ ہے کہ میرے بھتیجے (ﷺ) نے مجھے بتایا ہے۔ کہ اللہ تعالیٰ اس عہد نامے سے براءت کا اظہار کرتا ہے۔ اس لیے اس دستاویز پر اس کے تمام اسماء محو ہو گئے ہیں۔ اب اس پر صرف تمہارا مکرو فریب باقی ہے۔ اس پر تمہاری قطع رحمی اور تمہارے ظلم و ستم کی داستان باقی رہ گئی ہے۔ اگر میرے بھتیجے (ﷺ) کا قول سچا ہوا تو پھر انہیں ہم تمہارے حوالے کبھی نہیں کریں گے۔ ہم ان کی حفاظت کے لیے اپنے خون کا آخری قطرہ بہا دیں گے۔ لیکن اگر ان کا فرمان سچ نہ ہوا تو ہم انہیں تمہارے سپرد کر دیں گے۔ پھر تمہاری مرضی خواہ انہیں قتل کرو یا زندہ رکھو۔ قریش مکہ نے کہا ہم آپ کی اس رائے سے متفق ہیں۔ انہوں نے اپنے عہد نامہ کو کھولا تو اسے اسی طرح پایا جس طرح صادق و مصدوق نبی ﷺ نے فرمایا تھا۔ جب قریش نے یہ حیرت انگیز منظر دیکھا تو کہنے لگے۔ یہ تو تمہارے ساتھی کا جادو ہے۔ یہ بکو اس سن کرنو جو انان بنی عبدالمطلب نے کہا جھوٹ اور جادو تو ہمارے مخالفین کا شیوہ ہے۔ یہ قطع رحمی جس پر تم جمع ہوئے ہو یہ ظلم اور جادو کے قریب تر ہے۔ اگر تم جادو پر اتفاق نہ کرتے تو پھر تمہارا یہ عہد نامہ اس طرح ضائع نہ ہوتا۔ جبکہ یہ تمہارے ہی پاس تھا۔ اللہ تعالیٰ نے اس میں سے اپنے تمام ناموں کو مٹا دیا ہے اور تمہارے ظلم اور تعدی کو باقی رکھا ہے۔

کیا جادو گر ہم ہیں یا تم اس وقت عبد مناف اور بنی قصی کے کچھ افراد نے کہا ہم اس عہد نامے سے بری ہیں۔ اس وقت حضور نبی مکرم ﷺ اور آپ ﷺ کا قبیلہ اس گھاٹی سے باہر نکل آیا اور معاشی اور معاشرتی زندگی حسب معمول گزارنے لگے۔

ابن سعد نے قریش کے ایک بزرگ سے روایت کیا ہے وہ کہتے تھے کہ جب قریش مکہ نے یہ دستاویز نامی اور اس پر عمل پیرا ہوتے ہوئے تین سال بیت گئے تو اللہ تعالیٰ نے اپنے نبی مکرم ﷺ کو صحیفہ کے معاملہ میں خبردار کیا کہ دینک اس عہد نامے کی ظلم و ستم کی تمام شقوں کو کھا گئی ہے اور صرف اللہ تعالیٰ کا ذکر باقی رہ گیا ہے۔ حضور ﷺ نے یہ بات ابوطالب کو بتائی انہوں نے کہا اللہ کی قسم! میرے بھتیجے نے کبھی جھوٹ نہیں بولا پھر ابوطالب قریش مکہ کے پاس آئے اور انہیں اس دستاویز کے متعلق بتایا۔ انہوں نے وہ نبی نامہ نکالا وہ بالکل اسی طرح تھا جس طرح رسول کریم ﷺ نے فرمایا تھا۔ یہ دیکھ کر وہ اسے قریش کے سر جھک گئے۔ ابوطالب نے کہا اے قوم قریش! تم ہمیں کس وجہ سے قیدہ بند کی صعوبتوں میں مبتلا کرتے ہو۔ حالانکہ اب معاملہ ظاہر ہو چکا ہے۔ اور یہ بھی عیاں ہو چکا ہے تم ظلم و ستم اور قطع رحمی کے والد ہو۔

ابن سعد نے حضرت ابن عباس رضی اللہ عنہما وغیرہ سے روایت کیا ہے کہ جب قریش مکہ کو اس عزت و توقیر کی خبر ملی جو نجاشی نے مسلمانوں کی کی تھی۔ تو انہوں نے اسے برا محسوس کیا انہوں نے ایک عہد نامہ لکھا کہ وہ نہ تو کبھی بنو ہاشم سے شادی کریں گے۔ نہ ان سے خرید و فروخت کریں گے اور نہ ہی کبھی ان سے میل ملاپ رکھیں گے۔ منصور بن مکرّم نے اس عہد نامہ کو لکھا تھا۔ اسی وجہ سے اس کا ہاتھ شل ہو گیا تھا۔ اس عہد نامہ کو کعبہ میں لٹکایا گیا۔ بنو ہاشم شعب ابی طالب میں منصور ہو گئے۔

یہ محصوری ماہ محرم میں ہوئی اس وقت حضور ﷺ کی بعثت کو سات سال گزر چکے تھے۔ کھانے کی کوئی چیز بھی گھائی کے اندر نہیں جاسکتی تھی۔ بنو ہاشم صرف ایام حج میں ہی اس گھائی سے باہر نکل سکتے تھے۔ حتیٰ کہ وہ اس اسیری سے تنگ آ گئے۔

قریش مکہ میں سے جس شخص کو یہ بایکاٹ برالگتا وہ کہتا ذرا دیکھو منصور بن عکرمہ کو اپنے کرتوت کی کیا سزا ملی ہے۔ بنو ہاشم تین سال تک شعب ابی طالب میں رہے۔ پھر اللہ تعالیٰ نے اپنے حبیب لیبیب ﷺ کو اس عہد نامہ کے متعلق آگاہ کیا کہ دیکھ نے ظلم و ستم کی تمام شقوں کو ختم کر دیا ہے۔ صرف اللہ تعالیٰ کا نام باقی رہ گیا ہے۔

ابن سعد نے عکرمہ اور محمد بن علی سے روایت کیا ہے کہ اللہ تعالیٰ نے اس دستاویز پر ایک ایسا کیڑا مسلط کیا جو اس میں سے ہر چیز کو صاف کر گیا وہاں صرف اللہ تعالیٰ کا نام باقی رہ گیا تھا۔ اس دستاویز میں اللہ تعالیٰ کا نام اس طرح لکھا ہوا تھا۔ ”بِاسْمِكَ اللَّهُمَّ“

ابن عساکر نے زبیر بن بکار سے روایت کیا ہے کہ ابو طالب نے اس واقعہ کے متعلق بہت سے اشعار لکھے تھے ان میں سے ایک شعر یہ بھی تھا:

أَلَمْ يَأْتِكُمْ أَنَّ الصَّحِيفَةَ مَزَقَتْ وَأَنَّ كُلَّ مَا لَمْ يَرْضَهُ اللَّهُ يَفْسُدْ

”کیا تمہیں یہ خبر نہیں ملی کہ معاشرتی قطع تعلقی کا عہد نامہ ٹکڑے ٹکڑے ہو گیا ہے۔ ہر وہ شئی جس کو اللہ تعالیٰ پسند نہیں کرتا وہ تباہ ہو جاتی ہے۔“

ابو نعیم نے عثمان بن ابی سلیمان بن جبیر بن مطعم رضی اللہ عنہم سے روایت کیا ہے وہ کہتے ہیں کہ اس عہد نامے کو منصور بن عکرمہ العبدری نے رقم کیا تھا۔ جس کی وجہ سے اس کا ہاتھ ٹھیل ہو کر خشک ہو گیا۔ وہ اس ہاتھ سے کوئی فائدہ نہیں اٹھا سکتا تھا۔ قریش ایک دوسرے سے کہتے تھے ہم نے بنو ہاشم پر ظلم کیا ہے۔ اس کی سزا اگر دیکھنا چاہتے ہو تو منصور بن عکرمہ کا ہاتھ دیکھ لو۔ بعض قبائل کے ساتھ جنگ کرنے اور بعض شہروں کے فتح ہونے کی خبر

امام بخاری نے حضرت ابو ہریرہ رضی اللہ عنہ سے روایت کیا ہے کہ حضور نبی محترم ﷺ نے فرمایا: اس وقت تک قیامت قائم نہ ہوگی جب تک تم خوز اور کرمان سے جنگ نہ کرو گے۔ خوز اور کرمان کا تعلق عجمی اقوام سے ہوگا۔ ان کے چہرے سرخ اور ناک چپٹے ہوں گے۔ ان کی آنکھیں چھوٹی ہوں گی۔ انکے چہرے کوئی ہوئی ڈھالوں کی طرح ہوں گے۔ اور قیامت اس وقت تک قائم نہ ہوگی جب تک تم ایسی قوم سے معرکہ آزمانہ ہو جاؤ گے۔ جن کے جوتے بالوں کے ہوں گے۔ امام بیہقی فرماتے ہیں کہ نبی مکرم ﷺ کی یہ پیش گوئی سچ ثابت ہو چکی ہے۔ ”رے“ کے گرد نواح میں خوارج کے ایک قبیلے نے بغاوت کی۔ ان کے جوتے بالوں کے تھے۔

امام بیہقی نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ نبی محترم ﷺ نے ہمارے ساتھ غزوہ ہند کا وعدہ کیا تھا۔ ابن سعد اور حاکم نے ذومحجر رضی اللہ عنہ سے روایت کیا ہے وہ فرماتے ہیں کہ میں نے حضور ﷺ کو سنا آپ ﷺ فرما رہے تھے کہ عنقریب تم اہل روم کے ساتھ صلح کرو گے۔ امام بیہقی نے حضرت عبداللہ بن حواری الازدی رضی اللہ عنہ

سے روایت کیا ہے وہ کہتے ہیں۔ کہ عرب کے بدر منیر ﷺ نے فرمایا عنقریب تم مختلف سمتوں میں لشکر روانہ کرو گے ایک لشکر شام کی طرف، ایک لشکر عراق کی طرف اور ایک لشکر یمن کی طرف بھیجا جائے گا۔ حضرت عبداللہ بن حواری رضی اللہ عنہ نے عرض کی یا رسول اللہ! صلی اللہ علیک وسلم میرے لیے کسی لشکر کا انتخاب فرمائیں۔ آپ ﷺ نے ان سے فرمایا تم شام کے لشکر میں شرکت کرو گے۔ جو لشکر شام میں شرکت نہ کرنا چاہے وہ یمن کے لشکر میں شرکت کرے اور اس کے تالاب سے پانی پئے اللہ تعالیٰ نے مجھے ملک شام اور وہاں کی عوام کی ضمانت دی ہے۔

ابن سعد نے سعد بن ابراہیم سے روایت کیا ہے وہ کہتے ہیں کہ حضرت عبدالرحمن بن عوف رضی اللہ عنہ نے فرمایا حضور ﷺ نے مجھے سرزمین شام پر ایک جاگیر عطا فرمائی۔ اس کو سبیل کے نام سے موسوم کیا جاتا تھا۔ آپ علیہ الصلوٰۃ والسلام نے تادم وصال میرے لیے کوئی تحریر نہ لکھی آپ ﷺ صرف یہی فرماتے تھے۔ کہ جب اللہ تعالیٰ ہم کو ملک شام فتح کرنے کی توفیق دے گا وہ جاگیر تمہاری ہی ہوگی۔ ابن سعد نے ذوالاصابع رضی اللہ عنہ سے روایت کیا ہے وہ فرماتے ہیں۔ میں نے عرض کی یا رسول اللہ! صلی اللہ علیک وسلم اگر آپ وصال کے بعد ہمیں زندگی کے امتحانوں میں گزرنا پڑے تو آپ ہمیں کہاں جانے کا حکم دیتے ہیں۔ آپ ﷺ نے فرمایا بیت المقدس چلے جانا اللہ رب العزت تمہیں ایسی اولاد عطا فرمائے گا جو مسجد اقصیٰ کو آباد کرے گی اور صبح و شام اس میں آیا کرے گی۔

امام مسلم نے حضرت ابوذر رضی اللہ عنہ سے روایت کیا ہے وہ فرماتے ہیں کہ نبی مکرم ﷺ نے فرمایا عنقریب تم ایک ایسی زمین کو فتح کرو گے۔ جہاں قیراط کا تذکرہ کیا جاتا ہے۔ تم وہاں کے رہائشیوں کے ساتھ امن و آشتی سے پیش آنا کیونکہ وہ رحم اور نرمی کے مستحق ہیں۔

تم وہاں دو ایسے افراد دیکھو جو ایک اینٹ بھرز میں پر لڑ رہے ہوں تو وہاں سے نکل جانا حضرت ابوذر رضی اللہ عنہ ایک دفعہ ربیعہ اور عبدالرحمن بن شریبیل بن حسنہ کے پاس سے گزرے وہ ایک اینٹ بھرز میں پر لڑ رہے تھے۔ حضرت ابوذر رضی اللہ عنہ اسی وقت سرزمین مصر سے نکل گئے۔

الطبرانی اور حاکم نے حضرت کعب بن مالک رضی اللہ عنہ سے روایت کیا ہے وہ فرماتے ہیں کہ حضور نبی اکرم ﷺ نے فرمایا جب تم مصر فتح کرو تو قبٹیوں کے ساتھ بھلائی کرنا۔ ان کے ساتھ ہمارا تعلق اور رشتہ ہے۔ اس سے مراد یہ ہے حضرت اسماعیل علیہ السلام کی والدہ ماجدہ کا تعلق انہی سے تھا اور ام المؤمنین حضرت ماریہ رضی اللہ عنہا بھی قبٹیہ تھیں۔

ابو نعیم نے حضرت ام سلمہ رضی اللہ عنہا سے روایت کیا ہے کہ حضور اکرم ﷺ نے اپنے وصال کے وقت وصیت فرمائی آپ ﷺ نے فرمایا مصر کے قبٹیوں کے بارے اللہ تعالیٰ سے ڈرنا عنقریب تم ان پر غالب آ جاؤ گے۔ وہ اللہ کی راہ میں تمہارے مددگار اور معاون ہوں گے۔

ابن اسحاق رضی اللہ عنہ نے براء بن عازب رضی اللہ عنہ سے روایت کیا ہے وہ فرماتے ہیں کہ غزوہ خندق میں خندق کو کھودتے ہوئے ہمیں ایک ایسی چٹان سے سامنا ہوا جس پر کدال کوئی اثر نہیں کرتے تھے۔ ہم نے اس کی شکایت بارگاہ

رسالت میں کی۔ آپ ﷺ وہاں تشریف لائے اور حضرت سلمان رضی اللہ عنہ سے کدال لی اور بسم اللہ پڑھ کر اس چٹان پر کدال ماری چٹان کا ایک تہائی حصہ ریزہ ریزہ ہو گیا۔ اس سے ایک ایسا نور نکلا جس سے مدینہ طیبہ کے پہاڑوں کا درمیانی علاقہ جگمگا اٹھا۔ آپ ﷺ نے فرمایا اللہ اکبر! مجھے ملک شام کی چابیاں عطا کر دی گئی ہیں۔ اللہ کی قسم! میں یہاں کھڑے ہو کر وہاں کے سرخ محلات دیکھ رہا ہوں۔ پھر آپ ﷺ نے اس چٹان پر دوسری چوٹ لگائی۔ جس سے اس کا دوسرا تہائی حصہ بھی پاش پاش ہو گیا۔ اس وقت فارس کی جانب سے نور نکلا آپ ﷺ نے فرمایا اللہ اکبر! مجھے فارس کی چابیاں بھی عطا کر دی گئی ہیں۔ اللہ کی قسم! میں حیرہ کے محلات اور مدائن کسری کو دیکھ رہا ہوں۔ وہ کتوں کے جڑوں کی طرح دکھائی دے رہے ہیں۔ حضرت جبرائیل نے مجھے بتایا ہے کہ ان پر میری امت کا تسلط ہو گا تم مدد اور اعانت پر خوش ہو جاؤ۔ اس پر مسلمانوں نے مسرت و شادمانی کا اظہار کیا۔ پھر آپ ﷺ نے اس چٹان پر تیسری چوٹ لگائی۔ آپ ﷺ نے اپنی زبان اقدس سے فرمایا ”بسم اللہ“ چٹان کا باقی حصہ بھی ٹکڑے ٹکڑے ہو گیا۔ اس میں سے یمن کی جانب سے ایک نور نکلا جس سے مدینہ طیبہ کے میدان جگمگا اٹھے ایسا محسوس ہوتا تھا کہ رات کی تاریکی میں چراغ ضوفشاں ہو گیا ہے۔ آپ ﷺ نے فرمایا ”اللہ اکبر“ مجھے یمن کی چابیاں بخش دی گئی ہیں۔ اللہ کی قسم! میں اس جگہ کھڑے ہو کر ”صنعاء“ کے دروازے دیکھ رہا ہوں۔ جب منافقین نے حضور اکرم ﷺ کی یہ گفتگوسنی تو انہوں نے آپس میں بکواسات کرنا شروع کر دیئے انہی کی گفتگو سے نقاب کشائی کرتے ہوئے اللہ رب العزت نے فرمایا:

مَا وَعَدْنَا اللَّهُ وَسَأُولَهُ إِلَّا عُرُوسًا
(الاحزاب: ۱۲)

”نہیں وعدہ کیا تھا ہم سے (فتح کا) اللہ اور اس کے رسول نے مگر صرف دھوکا دینے کے لیے۔“

ابن اسحاق نے حضرت ابو ہریرہ رضی اللہ عنہ سے روایت کیا ہے۔ جب حضرت عمر فاروق اور حضرت عثمان غنی رضی اللہ عنہما کی خلافت میں یہ علاقے فتح ہوئے تو حضرت ابو ہریرہ رضی اللہ عنہ فرماتے تھے ان علاقوں کو فتح کرتے چلو اس ذات کی قسم جس کے دست قدرت میں ابو ہریرہ رضی اللہ عنہ کی جان ہے کہ تم نے جو علاقے بھی فتح کر لیے ہیں یا قیامت تک فتح کرو گے۔ اللہ تعالیٰ نے اس سے پہلے ہی ان علاقوں کی چابیاں حضور اکرم ﷺ کو عطا فرمادی ہیں۔

ابو نعیم نے حضرت انس رضی اللہ تعالیٰ عنہ سے روایت کیا ہے کہ غزوہ خندق کے دن ایک چٹان کو کدال کے ساتھ چوٹ لگائی تو اس میں سے نور نکلا۔ نور کی شعاعیں یمن کی سمت بڑھیں۔ پھر آپ ﷺ نے اس چٹان پر ایک اور ضرب لگائی اب اس میں سے فارس کی طرف سے نور نکلا۔ حضور ﷺ نے تیسری بار ضرب لگائی تو اس چٹان میں سے پھر نور نکلا جو روم کی طرف پھیل گیا۔ حضرت سلمان رضی اللہ عنہ نے اس پر تعجب کا اظہار کیا۔ آپ ﷺ نے فرمایا اے سلمان! کیا تم نے اس نور کو دیکھا ہے۔ انہوں نے عرض کی ہاں آپ ﷺ نے فرمایا میرے لیے مدائن روشن ہو گیا۔ اللہ رب العزت نے اسی مقام پر مجھے یمن، روم اور فارس کے فتح ہونے کی خبر دی ہے۔

ابو نعیم نے حضرت عبداللہ بن عمرو رضی اللہ عنہما سے روایت کیا ہے وہ فرماتے ہیں کہ غزوہ خندق کے دن حضور اکرم ﷺ

نے کلباڑے سے ایک ضرب لگائی آپ ﷺ نے فرمایا اس ضرب کے ساتھ اللہ تعالیٰ نے روم کے خزانے کو کھول دیا ہے۔ پھر نبی مکرم ﷺ نے دوسری چوٹ لگائی اور فرمایا اس چوٹ کے ساتھ اللہ تعالیٰ نے فارس کے خزانوں کو کھول دیا ہے پھر نبی محترم ﷺ نے تیسری ضرب لگائی اور فرمایا اس چوٹ کے ساتھ اللہ تعالیٰ نے اہل یمن پر تسلط کی بشارت دی ہے۔ لیکن وہ تمہارے مددگار اور معاون ہوں گے۔

امام بیہقی نے ابن اسحاق کی سند سے حضرت سلمان رضی اللہ عنہ سے روایت کیا ہے۔ وہ فرماتے ہیں کہ میں خندق کے ایک کونے کو کھود رہا تھا۔ نبی مکرم ﷺ مجھے دیکھ رہے تھے۔ آپ ﷺ نے ملاحظہ فرمایا کہ میں جس زمین کو کھود رہا ہوں وہ بہت سخت ہے۔ آپ ﷺ میرے پاس تشریف لائے میرے ہاتھ سے کدال لی اور اس زمین پر چوٹ لگائی۔ آپ ﷺ کی ضرب کی وجہ سے کدال کے نیچے سے نور نکلا۔ جب آپ ﷺ نے دوسری ضرب لگائی تو پھر نور خارج ہوا۔ پھر آپ ﷺ نے تیسری ضرب لگائی تو پھر نور ظاہر ہوا۔ میں نے عرض کی یا رسول اللہ! صلی اللہ علیک وسلم تین مرتبہ نور کیوں خارج ہوا ہے۔ نبی محتشم ﷺ نے فرمایا پہلی چوٹ کے ساتھ اللہ تعالیٰ نے یمن کو، دوسری کے ساتھ شام اور مغرب کو اور تیسری ضرب کے ساتھ مشرق کو ہمارے لیے مغلوب کر دیا۔

امام بیہقی اور ابو نعیم نے حضرت براء بن عازب رضی اللہ عنہ سے روایت کیا ہے وہ فرماتے ہیں کہ غزوہ خندق کے دن ہمیں ایک سخت چٹان کا سامنا کرنا پڑا۔ کدال اس پر کارگر نہیں ہو سکتی تھی۔ ہم نے اس کی شکایت بارگاہ رسالت میں کی۔ جب آپ ﷺ نے اس چٹان کو ملاحظہ فرمایا تو آپ ﷺ نے کدال اپنے ہاتھ میں لی۔ بسم اللہ پڑھ کر اس چٹان پر ایک ضرب لگائی۔ آپ ﷺ کی اس ضرب سے چٹان کا تہائی حصہ ٹوٹ کر گر پڑا۔ آپ ﷺ نے فرمایا اللہ اکبر! مجھے شام کی چابیاں عطا کر دی گئی ہیں۔ اللہ کی قسم! میں اس کے سرخ محلات کو دیکھ رہا ہوں۔ پھر آپ علیہ الصلوٰۃ والسلام نے دوسری ضرب لگائی جس سے اس چٹان کا دوسرا تہائی حصہ بھی جدا ہو گیا۔ آپ ﷺ نے فرمایا اللہ اکبر! مجھے فارس کی چابیاں بھی عطا کر دی گئیں ہیں۔ اللہ کی قسم! میں اس جگہ کھڑے ہو کر صنعاء کے دروازوں کو دیکھ رہا ہوں۔

ابن سعد، ابن جریر، ابن حاتم، امام بیہقی اور ابو نعیم نے عبد اللہ بن عمرو بن عوف المزنی سے روایت کیا ہے وہ فرماتے ہیں کہ غزوہ خندق کے دن ہمیں اتنی سخت چٹان کا سامنا کرنا پڑا کہ اس نے ہمارے لوہے کے اوزاروں کو توڑ دیا۔ ہم نے بارگاہ رسالت میں اس چٹان کی سختی کے بارے میں عرض کی۔ آپ ﷺ نے حضرت سلمان رضی اللہ عنہ سے کدال لی اور چٹان پر چوٹ لگائی جس کی وجہ سے کچھ حصہ جدا ہو گیا۔ اس چٹان سے ایک نور نکلا جس سے مدینہ طیبہ کے پہاڑوں کے دامن روشن ہو گئے۔ ایسا محسوس ہوتا تھا کہ تاریک رات میں چراغ روشن ہو گیا ہے۔ اس وقت عرب کے ماہ تمام ﷺ نے تکبیر بلند فرمائی، پھر آپ ﷺ نے دوسری ضرب لگائی جس سے اس چٹان کا کچھ حصہ علیحدہ ہو گیا۔ اس سے پھر ایک نور نکلا جس سے مدینہ طیبہ کے پہاڑوں کے دامن منور ہو گئے۔ آپ ﷺ نے اللہ اکبر کہا پھر حضور ﷺ نے تیسری ضرب لگائی۔ اب وہ چٹان کھڑے کھڑے ہو گئی اس وقت بھی اس سے ایک نور نکلا۔ آپ ﷺ نے تکبیر بلند کی ہم نے عرض کی یا رسول اللہ! صلی اللہ

علیک وسلم ہم نے دیکھا ہے کہ آپ جب بھی چٹان پر ضرب لگاتے ہیں وہاں سے موج کی طرح نور نکلتا ہے۔ پھر آپ بکیر بلند کرتے ہیں۔ اس کی کیا وجہ ہے؟

آپ ﷺ نے فرمایا جب میں نے پہلی چوٹ لگائی میرے لیے حیرہ کے محلات اور مدائن کسریٰ روشن ہو گیا۔ وہ مجھے کتوں کی جڑوں کی طرح دکھائی دے رہے تھے۔ حضرت جبرائیل علیہ السلام نے مجھے بتایا ہے کہ عنقریب میری امت ان کے شہر پر غلبہ پائے گی۔ جب میں نے دوسری مرتبہ ضرب لگائی تو اس وقت میرے لیے سرزمین روم کے محلات روشن ہوئے وہ بھی کتوں کے جڑوں کی طرح نظر آ رہے تھے۔ مجھے حضرت جبرائیل نے خبر دی کہ میری امت انہیں بھی فتح کرے گی۔ اے میرے صحابہ! اللہ کی نصرت پر مسرت کا اظہار کرو۔ جب یہ گفتگو منافقین تک پہنچی تو انہوں نے کہا محمد (عربی ﷺ) تمہیں یہ خبر دے رہے ہیں کہ انہوں نے سرزمین یثرب سے حیرہ کے محلات اور مدائن کسریٰ کو دیکھا ہے اور انہوں نے کہا ہے کہ عنقریب تم انہیں فتح کر لو گے۔ حالانکہ اس وقت تم اپنے دفاع کے لیے خندق کھود رہے ہو اور اس سے باہر نکلنے کی قوت نہیں رکھتے۔ جب منافقین نے حضور ﷺ کے علم پر اعتراضات کیے تو اس وقت درج ذیل آیت نازل ہوئی:

وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَا وَعَدَنَا اللَّهُ وَمَا سُوءُ مَا وَعَدْنَا

(الاحزاب: ۱۲)

”اور جب کہنے لگے تھے منافق اور جن کے دلوں میں روگ تھا کہ نہیں وعدہ کیا تھا ہم سے (فتح کا) اللہ اور اس کے رسول نے مگر صرف دھوکا دینے کے لیے“۔

امام مسلم اور امام احمد نے حضرت عقبہ بن عامر رضی اللہ عنہ سے روایت کیا ہے۔ وہ فرماتے ہیں کہ حضور اکرم ﷺ نے فرمایا عنقریب تمہارے لیے زمین مغلوب کر دی جائے گی۔ اللہ رب العزت تمہارے لیے کافی ہوگا۔ اس وقت تمہیں کوئی عاجز نہیں کر سکے گا۔

الطبرانی نے ابو حنیفہ سے صحیح سند کے ساتھ روایت کیا ہے وہ فرماتے ہیں کہ حضور ﷺ نے فرمایا عنقریب تمہارے لیے دنیا کو فتح کر دیا جائے گا تم اپنے گھر کو اس طرح سجاؤ گے جس طرح کعبہ کو آراستہ کیا جاتا ہے۔ تم آج اس دن سے بہتر ہو۔ ابو نعیم نے حلیہ میں حضرت حسن بصری رحمۃ اللہ علیہ سے روایت کیا ہے کہ سرور عالم ﷺ نے فرمایا عنقریب میری امت کے لیے زمین کے مشارق و مغارب کو فتح کر دیا جائے گا۔ لیکن اس کے حکمران آتش جہنم کا ایندھن بنیں گے۔ سوائے ان حکمرانوں کے جنہوں نے تقویٰ اختیار کیا اور امانت میں خیانت نہ کی۔

قیصر و کسریٰ کی ہلاکت اور فارس و روم کی فتح کی بشارت

البزار، ابو نعیم اور امام بیہقی نے حضرت دحیہ رضی اللہ عنہ سے روایت کیا ہے کہ جب سرور کائنات ﷺ نے کسریٰ کی طرف گرامی نامہ لکھا تو کسریٰ نے صنعاء کے گورنر کی طرف خط لکھا اس میں اس نے لکھا ”کیا تو اس شخص کے لیے کافی نہیں ہو سکتا جس کا ظہور تیری زمین سے ہوا ہے۔ جو مجھے اپنے دین کی طرف بلاتا ہے۔ کیا تو اس کے لیے کافی ہو جائے گا یا پھر مجھے

اس کا بندوبست کرنا پڑے گا۔“

صنعا کے گورنر نے ایک قاصد کو بارگاہ رسالت میں خط دے کر بھیجا۔ جب حضور اکرم ﷺ نے اس خط کو پڑھا تو پندرہ دن تک اس قاصد کو کوئی جواب ارشاد نہ فرمایا پھر فرمایا اپنے گورنر کے پاس جاؤ اور اسے بتاؤ کہ میرے رب نے تیرے مالک کو آج قتل کر دیا ہے۔ وہ قاصد صنعا واپس چلا گیا اور اپنے گورنر کو آپ ﷺ کا پیغام سنایا۔ حضرت وحیہ رضی اللہ عنہ فرماتے ہیں کہ بعد میں معلوم ہوا کہ کسریٰ کو اس رات قتل کر دیا گیا تھا۔

ابن اسحاق، ابو نعیم، امام بیہقی اور خرائطی نے ابو سلمہ بن عبد الرحمن بن عوف رضی اللہ عنہ سے روایت کیا ہے کہ ایک دن کسریٰ اپنے محل میں بیٹھا ہوا تھا۔ ایک آنے والا اس کے پاس آیا اور اس کو حق کا پیغام سنایا۔ کسریٰ نے اچانک دیکھا کہ اس کے سامنے ایک شخص چل رہا ہے۔ اس کے ہاتھ میں عصا ہے۔ اس نے کسریٰ سے کہا اے کسریٰ! اسلام قبول کر لو ورنہ میں اس عصا کو توڑ دوں گا۔ کسریٰ نے کہا اس عصا کو نہ توڑو۔ اس عصا کو نہ توڑو میں اسلام قبول کر لوں گا۔ کسریٰ کا یہ جواب سن کر وہ شخص غائب ہو گیا۔ کسریٰ اپنے نگران کے پاس گیا اور کہنے لگا۔ اس شخص کو کس نے میرے پاس آنے کی اجازت دی تھی۔ اس کے نگران نے کہا ہم نے کسی شخص کو تمہارے پاس آتے ہوئے نہیں دیکھا۔ کسریٰ نے کہا تو نے جھوٹ بولا ہے۔ لیکن آئندہ محتاط رہنا میری اجازت کے بغیر کوئی آدمی میرے پاس نہ آنے پائے۔

ایک سال بعد وہی شخص دوبارہ کسریٰ کے پاس آیا۔ اس کے پاس وہی عصا تھا۔ اس نے کہا اے کسریٰ! اسلام قبول کر لو ورنہ میں اس عصا کو توڑ دوں گا۔ کسریٰ نے کہا اسے نہ توڑنا اسے نہ توڑنا میں ضرور اسلام قبول کروں گا۔ جب وہ شخص غائب ہو گیا تو کسریٰ نے اپنے نگران کو بلایا اور کہا اس شخص کو میرے پاس آنے کی اجازت کس نے دی۔ نگران نے تعجب کا اظہار کیا اور کہا میری اجازت کے بغیر تمہارے پاس کوئی شخص نہیں آیا۔ آئندہ سال پھر وہی شخص ظاہر ہوا۔ اس کے ہاتھ میں وہی عصا تھی اس نے کہا اے کسریٰ! میرے عصا کو توڑنے سے پہلے اسلام لے آؤ۔ اس نے کہا اس عصا کو نہ توڑو اس عصا کو نہ توڑو۔ لیکن اس شخص نے اس عصا کو توڑ دیا اسی وقت اللہ تعالیٰ نے کسریٰ کو ہلاک کر دیا۔

علامہ سیوطی فرماتے ہیں کہ یہ روایت مرسل ہے اور اس کی اسناد صحیح ہیں اور کئی راویوں نے اسے روایت کیا ہے۔ ابو نعیم نے اس روایت کو حضرت عکرمہ رضی اللہ عنہ سے روایت کیا ہے۔ انہوں نے اس میں یہ اضافہ کیا ہے۔ اسی وجہ سے ابن کسریٰ نے باذان گورنر یمن کو لکھا کہ حضور اکرم ﷺ سے کسی قسم کا کوئی تعرض نہ کیا جائے۔ وہ اپنے باپ کے انجام سے خوفزدہ ہو گیا تھا۔

ابو نعیم نے ابو امامہ الباہلی سے روایت کیا ہے کہ کسریٰ کے سامنے ایک شخص ظاہر ہوا اس نے دو سبز چادریں اوڑھ رکھی تھیں۔ اس کے پاس ایک سبز چھتری تھی اس نے کہا اے کسریٰ! اسلام قبول کر لو ورنہ میں تمہارا ملک توڑ دوں گا۔ جس طرف میں یہ عصا توڑ رہا ہوں۔ کسریٰ نے اس شخص سے کہا۔ ایسا نہ کرو۔ اس کے بعد وہ شخص وہاں سے غائب ہو گیا۔

ابو نعیم نے حضرت سعید بن جبیر رضی اللہ عنہ سے روایت کیا ہے کہ کسریٰ نے باذان گورنر یمن کی طرف لکھا۔ اس شخص کی

طرف قاصد بھیجو اور اسے حکم دو کہ وہ اپنی قوم کے دین کی طرف لوٹ آئے۔ ورنہ ایک دن مقرر کر کے اس کے ساتھ جنگ کرو اور اس کو قتل کر دو۔ باذان نے تاجدار ختم نبوت ﷺ کی طرف دو شخص بھیجے۔ حضور نبی کریم ﷺ نے انہیں ٹھہرنے کے لیے کہا وہ کچھ دن مدینہ طیبہ میں قیام پذیر رہے۔ پھر ایک دن نبی کریم ﷺ نے ان کو طلب فرمایا اور فرمایا باذان کی طرف جاؤ اور اسے بتاؤ کہ آج رات میرے رب نے تیرے مالک کو قتل کر دیا ہے۔ انہوں نے باذان کو یہی بات بتائی۔ کچھ دنوں کے بعد یہ خبر پھیل چکی تھی کہ کسریٰ اسی رات ہلاک ہو گیا تھا۔

ابن سعد نے حضرت ابن عباس رضی اللہ عنہما اور دیگر کئی صحابہ کرام رضی اللہ عنہم سے روایت کیا ہے کہ جب حضور نبی مکرم ﷺ نے کسریٰ کی طرف خط لکھا تو اس نے اپنے یمن کے گورنر "باذان" کی طرف یہ پیغام بھیجا۔ اپنے دو مضبوط شخص اس آدمی کی طرف بھیجو۔ جو سرزمین حجاز میں ظاہر ہوا ہے۔ تاکہ وہ اسے گرفتار کر کے لے آئیں۔ باذان نے دو شخص مدینہ طیبہ بھیجے۔ ان کے ہمراہ ایک خط بھی بھیجا۔ حضور اکرم ﷺ نے جب اس خط کو پڑھا تو آپ ﷺ نے تبسم فرمایا آپ ﷺ نے ان دونوں کو اسلام کی دعوت دی۔ وہ نبی کریم ﷺ کی ہیبت سے لرزہ بر اندام تھے۔ آپ ﷺ نے فرمایا۔ آج چلے جاؤ۔ کل میرے پاس آنا میں تمہیں اپنے ارادے سے آگاہ کر دوں گا۔ جب دوسرے دن وہ دونوں حاضر خدمت ہوئے تو آپ ﷺ نے فرمایا اپنے صاحب کو بتادینا کہ آج رات میرے رب نے تمہارے کسریٰ کو اس وقت قتل کر دیا جب رات کی سات گھنٹیاں گزر چکی تھیں۔ اللہ تعالیٰ نے اس پر اسی کے بیٹے شیروہ کو مسلط کر دیا۔ اسی نے اپنے باپ کو قتل کر دیا۔ وہ دونوں باذان کے پاس آئے اور اسے تمام واقعہ سنایا۔ اس کے بعد باذان اور اس کے بیٹوں نے اسلام قبول کر لیا۔

ابو نعیم اور ابن سعد نے امام زہری کی سند سے حضرت ابوسلمہ بن عبدالرحمن رضی اللہ عنہ سے روایت کیا ہے وہ کہتے ہیں۔ جب رسول کریم ﷺ نے کسریٰ کو خط لکھا تو کسریٰ نے یمن کے گورنر باذان کو لکھا۔ حجاز کے اس شخص کی جانب دو مضبوط شخص بھیج جو اسے پکڑ کر میرے پاس لے آئیں۔ اس نے اپنے منتظم اور ایک اور شخص کو مدینہ بھیجا اور نبی اکرم ﷺ کی طرف خط لکھا کہ آپ ﷺ ان دونوں آدمیوں کے ساتھ کسریٰ کے پاس جائیں۔ گورنر یمن نے اپنے منتظم سے کہا اس شخص کے پاس جا کر اس کا جائزہ لو اس سے گفتگو کرو اور پھر مجھے اس کے متعلق آگاہ کرو۔ وہ دونوں بارگاہ رسالت میں حاضر ہوئے اور کسریٰ اور گورنر یمن کا پیغام دیا۔ آپ ﷺ نے فرمایا ابھی چلے جاؤ صبح میرے پاس آنا۔ جب وہ دونوں صبح آپ ﷺ کی خدمت میں حاضر ہوئے۔ تو آپ ﷺ نے فرمایا اللہ تعالیٰ نے کسریٰ کو قتل کر دیا ہے۔ فلاں مہینے کی فلاں رات کو اللہ تعالیٰ نے اس کے بیٹے شیروہ کو اس پر مسلط کر دیا۔ جب رات کی اتنی ساعتیں گزر چکی تھیں تو اس نے اپنے باپ کو قتل کر دیا۔

ان قاصدوں نے کہا کیا آپ ﷺ کو معلوم ہے کہ آپ کیا فرما رہے ہیں۔ ہم اپنے بادشاہ کو یہ بات بتائیں گے۔ آپ ﷺ نے فرمایا اپنے شہنشاہ کے پاس جاؤ اور اسے یہ خبر سناؤ۔ مزید اسے یہ بھی بتانا کہ میرا دین اور میری سلطنت عنقریب اس جگہ تک پہنچ جائے گی۔ جہاں تک کسریٰ کی حکومت پہنچی ہے اور وہاں تک پہنچے گی جہاں تک خف اور حافر (اونٹ اور گھوڑوں کے پاؤں) پہنچ سکیں گے۔ اپنے سلطان کو میرا یہ پیغام بھی دینا کہ اگر تو نے اسلام قبول کر لیا تو پھر تیری مملکت تجھے

ہی عطا کر دی جائے گی۔

وہ دونوں وہاں سے روانہ ہو کر باذان کے پاس آئے اور اسے تمام حالات سے آگاہ کیا۔ تمام گفتگو سن کر اس نے کہا اللہ کی قسم! یہ کسی بادشاہ کا کلام نہیں جو کچھ انہوں نے کہا ہے ہم اس کی صداقت کے ظہور کا انتظار کریں گے۔ کچھ ہی دن گزرے تھے کہ اس کے پاس شیرویہ کا یہ خط پہنچ گیا۔

”میں نے کسریٰ کو قتل کر دیا ہے۔ میں نے یہ اقدام فارس کے تحفظ کے لیے کیا ہے۔ اس نے فارس کے معزز لوگوں کے خون کو جائز سمجھ رکھا تھا۔ اپنی عوام سے میری شہنشاہی کی بیعت اور اس شخص کے ساتھ کوئی تعرض نہ کرنا جس کے لیے کسریٰ نے تجھے خط لکھا تھا۔“

جب باذان نے شیرویہ کا یہ خط پڑھا تو اس نے کہا بلاشبہ یہ شخص نبی اور مرسل ہے۔ اس نے بھی اسلام قبول کر لیا اور اس کے ساتھ اہل فارس کے کئی لوگ بھی مسلمان ہو گئے۔ باذان نے اپنے منتظم سے پوچھا مدینہ کے تاجدار ﷺ کیسے ہیں۔ اس نے کہا میں نے پہلے ایسے شخص سے کبھی گفتگو نہیں کی جو اتنا رعب اور جلال کا مالک ہو۔ باذان نے پوچھا کیا ان کے پاس دنیاوی مال و دولت تھی۔ منتظم نے کہا نہیں!

امام احمد، ابو نعیم، الطبرانی اور بزار نے ابو بکر رضی اللہ عنہ سے روایت کیا ہے کہ جب سرور کائنات ﷺ نے کسریٰ کی طرف مکتوب مبارک لکھا تو کسریٰ نے باذان کی طرف لکھا۔ مجھے خبر ملی ہے کہ تمہاری طرف ایک ایسے شخص کا ظہور ہوا ہے جو اپنے نبی ہونے کا دعویٰ کرتا ہے۔ اسے کہو کہ اپنی رسالت و نبوت سے باز آ جائے ورنہ میں اس کی طرف ایسا لشکر روانہ کروں گا جو اسے اور اس کی قوم کو قتل کر دے گا۔

باذان نے ایک قاصد کو کسریٰ کا پیغام دے کر بارگاہ رسالت میں بھیجا۔ آپ ﷺ نے فرمایا اگر میں یہ کام اپنی طرف سے سرانجام دے رہا ہوتا تو میں اس سے رک جاتا لیکن مجھے تو اللہ تعالیٰ نے رسول بنا کر بھیجا ہے۔ وہ قاصد کئی دن حضور ﷺ کے پاس ٹھہرا رہا۔ حضور نبی محترم ﷺ نے فرمایا میرے مولانا نے کسریٰ کو ہلاک کر دیا ہے۔ آج کے بعد کوئی کسریٰ نہیں ہوگا۔ قیصر بھی مر چکا ہے۔ آج کے بعد کوئی قیصر بھی نہیں ہوگا۔ جب حضور ﷺ نے یہ پیش گوئی فرمائی تو قاصد نے وہ وقت، دن اور مہینہ لکھ لیا۔ پھر باذان کی طرف واپس آیا اسے معلوم ہوا کہ کسریٰ اور قیصر دونوں اس وقت ہلاک ہوئے تھے جس وقت نبی مکرم ﷺ نے ان کی ہلاکت کی خبر دی تھی۔

دیلمی نے حضرت عمر بن خطاب رضی اللہ عنہ سے روایت کیا ہے کہ حضور ﷺ نے باذان کے قاصد سے فرمایا آج رات میرے رب نے تمہارے مالک کو قتل کر دیا ہے۔ اس کے بیٹے نے اسے قتل کر دیا ہے۔ اللہ تعالیٰ نے اس کے بیٹے کو اس پر مسلط کر دیا ہے۔ اپنے صاحب سے کہنا کہ اگر تو نے اسلام قبول کر لیا تو میں تیرا ملک تیرے ہی قبضہ میں رہنے دوں گا۔ اور اگر تو نے اسلام کی دعوت پر لبیک نہ کہا تو اللہ تعالیٰ تجھ پر لعنت برسائے گا۔

امام بیہقی نے عبد الرحمن بن عبد مقاری سے روایت کیا ہے کہ نبی مکرم ﷺ نے اپنا مکتوب مبارک کسریٰ کی طرف

روانہ فرمایا جب اسے گرامی نامہ ملا تو اس نے اسے پھاڑ دیا۔ حضور اکرم ﷺ نے فرمایا کسریٰ نے اپنے ملک کو تخت لخت کر دیا ہے۔

امام بیہقی نے عمیر بن اسحاق سے روایت کیا ہے کہ حضور ﷺ نے کسریٰ و قیصر کی طرف اپنا نامہ مبارک لکھا۔ قیصر نے آپ ﷺ کے مکتوب مبارک کو پڑھا اور رکھ دیا۔ جبکہ کسریٰ نے آپ ﷺ کے خط مبارک کو چاک کر دیا۔ جب نبی محترم ﷺ تک یہ خبر پہنچی تو آپ ﷺ نے فرمایا اس (کسریٰ) اپنی سلطنت کو پارہ پارہ کر دیا ہے اور جہاں تک قیصر کا تعلق ہے تو اس کا ملک برقرار رہے گا۔

امام بیہقی نے روایت کیا ہے کہ نبی محترم ﷺ نے کسریٰ کے قاصد کو کسریٰ کے مرنے کی خبر دی۔ اس کی تفصیل یہ ہے کہ جب نبی مکرم ﷺ نے کسریٰ کو وہ خط لکھا جس میں اسلام کی طرف دعوت تھی۔ تو کسریٰ نے گورز زمین باذان کی طرف لکھا۔ قریش مکہ کا ایک شخص یہ گمان کرتا ہے کہ وہ نبی ہے تم اس کے پاس جاؤ اور اسے نبوت سے توبہ کرنے کے لیے کہو اور اگر توبہ نہ کرے تو اس کا (خاکم بدہن) سر لے کر میرے دربار میں حاضر ہو جاؤ۔

دوسری روایت میں ہے کہ کسریٰ نے اپنے گورز کی طرف لکھا۔ کیا تجھے علم نہیں کہ تیری زمین پر ایک ایسے شخص کا ظہور ہوا ہے جو مجھے اپنے دین کی طرف دعوت دے رہا ہے۔ اگر تو نے اس کا بندوبست نہ کیا تو میں تمہیں عبرت ناک سزا دوں گا۔ اس شخص کے پاس دو شخص بھیجو جو اسے پکڑ کر میرے پاس لے آئیں۔ باذان نے اپنے منتظم اور اپنے ایک شاہ سوار کو بارگاہ رسالت میں کسریٰ کا خط دے کر بھیجا۔ وہ دونوں وہاں سے روانہ ہو کر طائف پہنچے۔ انہیں وہاں قریش کا ایک شخص ملا۔ انہوں نے اس سے حضور ﷺ کے متعلق سوال کیا۔ اس نے ان کو بتایا کہ سرور کائنات ﷺ مدینہ طیبہ میں تشریف فرما ہیں۔ وہ دونوں مدینہ طیبہ پہنچے اور حضور ﷺ سے کہنے لگے۔ کسریٰ نے ہمارے گورز باذان کو یہ حکم دیا ہے کہ وہ کسی ایسے شخص کو آپ (صلی اللہ علیہ وسلم) کے پاس بھیجے جو آپ کو گرفتار کر کے کسریٰ کے پاس لے جائے۔ باذان نے ہمیں آپ کے پاس بھیجا ہے۔ اگر آپ نے وہاں جانے سے انکار کر دیا تو پھر آپ خود بھی ہلاک ہو گئے اور اپنی قوم کو بھی ہلاک کر دیا اور اپنے شہروں کو بھی برباد کر دیا۔ ان قاصدوں نے فارسی لباس پہنا ہوا تھا۔ وہ بے ریش تھے۔ ان کی مونچھیں بڑھی ہوئی تھیں۔ حضور ﷺ نے ان کی طرف دیکھنا ناپسند فرمایا، حضور ﷺ نے فرمایا تم نے یہ حلیہ کیوں بنا رکھا ہے؟ انہوں نے کہا ہمارے مالک کسریٰ نے ہمیں اسی طرح حکم دیا ہے۔ شہنشاہ عرب و عجم ﷺ نے فرمایا لیکن اللہ تعالیٰ نے تو مجھے داڑھی کے لمبا کرنے اور مونچھوں کو کٹوانے کا حکم دیا ہے۔ آپ ﷺ نے انہیں فرمایا اب واپس چلے جاؤ صبح میرے پاس آنا۔

ایک روایت میں ہے کہ رسول اکرم ﷺ نے باذان کی طرف لکھا میرے پروردگار نے میرے ساتھ وعدہ کیا ہے کہ فلاں مہینے کے فلاں دن کسریٰ قتل کر دیا جائے گا۔ جب باذان کو نبی اکرم ﷺ کا گرامی نامہ موصول ہوا تو اس نے توقف کیا اس نے کہا اگر وہ نبی ہوئے تو ان کا قول سچا ہوگا۔ اللہ تعالیٰ نے کسریٰ کو اسی دن قتل کر دیا جس دن کا وعدہ حضور اکرم ﷺ نے فرمایا تھا۔ اس کے بیٹے شیروہ نے ہی اس کو جہنم واصل کیا تھا۔ دوسری روایت میں ہے کہ آپ ﷺ نے باذان کے قاصد

سے کہا ”اپنے صاحب کے پاس جاؤ اور اس سے کہو میرے رب نے آج تمہارے مالک کو قتل کر دیا ہے“۔ اس کے بعد یہ معلوم ہوا کہ کسریٰ اسی رات قتل ہو گیا تھا۔ جس رات نبی مکرم ﷺ نے اس کے قتل کی خبر دی تھی۔ باذان کو شیرویہ کا خط موصول ہوا اس میں مرقوم تھا۔ میں نے کسریٰ کو قتل کر دیا ہے۔ میں نے اسے صرف فارس کے تحفظ کے لیے ہی مارا ہے۔ اس نے لوگوں کے سرداروں کو مار دیا تھا۔ جس کی وجہ سے لوگوں میں انتشار پھیل گیا تھا۔ جو نبی میرا خط تمہارے پاس پہنچے اسی وقت لوگوں سے میری بیعت لو اور کسریٰ نے تمہیں جس شخص کی طرف آدمی بھیجنے کے لیے کہا تھا اس سے کوئی تعرض نہ کرنا۔ باذان نے اپنے ساتھیوں سمیت اسلام قبول کیا۔ پھر اللہ تعالیٰ نے مسلمانوں کو کسریٰ کے ملک و قوم اور اس کے خزانوں پر تسلط عطا فرمایا اور حضرت عمر رضی اللہ عنہ کی خلافت میں حضور اکرم ﷺ کی دعا کی قبولیت پر مہر تحقیق ثبت کرتے ہوئے کسریٰ کے ملک کو پارہ پارہ کر دیا۔

حارث بن ابی شمر الغسانی کی ہلاکت کی خبر

ابن سعد نے واقدی کی سند سے روایت کیا ہے وہ فرماتے ہیں کہ حضور اکرم ﷺ نے حضرت شجاع بن وہب الاسدی رضی اللہ عنہ کو حارث بن ابی شمر الغسانی کی طرف اپنا مکتوب دے کر بھیجا۔ حضرت شجاع رضی اللہ عنہ فرماتے ہیں۔ جب میں حارث کے پاس پہنچا اس وقت وہ غوطہ دمشق میں تھا۔ میں حارث کے چوکیدار کے پاس آیا اور کہا میں رسول اکرم ﷺ کا قاصد ہوں اور حارث سے ملاقات کرنا چاہتا ہوں اس نے کہا تم حارث سے فلاں دن مل سکتے ہو کیونکہ وہ صرف اسی دن ہی اپنے محل سے باہر آتا ہے۔ چوکیدار ایک رومی شخص تھا۔ اس کا نام تری تھا۔ وہ مجھ سے حضور ﷺ کے متعلق مختلف سوالات کرنے لگا۔ میں اسے نبی مکرم ﷺ کی صفات بتانے لگا۔ آپ علیہ الصلوٰۃ والسلام کی دعوت کے متعلق معلومات دینے لگا۔ آپ ﷺ کے متعلق سن کر اس پر رقت طاری ہو گئی حتیٰ کہ اس پر گریہ غالب آ گیا۔ اس نے کہا میں نے انجیل میں پڑھا تھا۔ وہاں میں نے نبی آخر الزمان ﷺ کی بالکل یہی صفات پائی تھیں۔ میں آپ ﷺ پر ایمان لاتا ہوں اور آپ ﷺ کی تصدیق کرتا ہوں مجھے یہ بھی ڈر ہے کہ حارث مجھے قتل کر دے گا۔

حارث اپنے محل سے باہر آیا اور اپنے تخت پر بیٹھ گیا۔ اس نے اپنا تاج اپنے سر پر رکھا میں نے حضور ﷺ کا نام مبارک اس کو دیا۔ اس نے آپ ﷺ کا خط مبارک پڑھ کر نیچے پھینک دیا اور کہنے لگا۔ میرا ملک مجھ سے کون چھین سکتا ہے۔ میں اس شخص کی طرف جانے لگا ہوں اگرچہ وہ آدمی یمن میں ہی ہو میں اپنی فوج کو لے کر اس کے پاس جاؤں گا۔ وہ اپنے مقام سے اٹھا اور گھوڑوں کو تیار کرنے کا حکم دیا اور کہا اپنے ساتھی کو اس لشکر کشی کی اطلاع دے، اس نے قیصر کو آکاہ کرنے کے لیے اس کی طرف ایک خط لکھا قیصر نے جواب میں اسے لکھا اس شخص کی طرف نہ جانا اس سے کنارہ کشی اختیار کر لینا ہی بہتر ہے۔ جب اس کے پاس قیصر کا خط پہنچا تو اس نے مجھے بلایا اور کہا تو یہاں سے کب روانہ ہوگا۔ میں نے کہا کل چلا جاؤں گا۔ اس نے مجھے ایک سو سونے کے مثقال عطا کیے اور کہا رسول اللہ ﷺ کی بارگاہ میں میرا سلام عرض کرنا جب میں بارگاہ رسالت میں حاضر ہوا تو میں نے حارث کے تمام حالات عرض کیے۔ آپ ﷺ نے فرمایا ”حارث نے اپنے وطن کو ہلاک کر دیا ہے۔“ فتح مکہ

کے سال حارث مر گیا۔

مشرکین کے ایک سردار کی ہلاکت کی خبر

امام بیہقی نے حضرت انس رضی اللہ عنہ سے روایت کیا ہے کہ نبی محترم ﷺ نے ایک صحابی کو مشرکین کے ایک سردار کی طرف بھیجا تا کہ وہ اسے اسلام کی طرف دعوت دیں۔ مشرک نے پیغام حق سن کر کہا اے ساتھی! وہ بت جس کی طرف تو مجھے بلا رہا ہے وہ سونے کا یا چاندی کا یا تانبے کا ہے۔ وہ صحابی وہاں سے واپس آگئے۔ اللہ رب العزت نے آسمان سے بجلی گرائی جس نے اس مشرک کو خاکستر بنا دیا۔ حضور ﷺ کے قاصد کو اس مشرک کی ہلاکت کی کوئی خبر نہ تھی۔ حضور اکرم ﷺ نے اس صحابی سے فرمایا اللہ تعالیٰ نے اس مشرک کو ہلاک کر دیا ہے جس کی طرف تو پیغام توحید لے کر گیا تھا۔ اسی وقت یہ ارشاد ربانی نازل ہوا:

وَيُرْسِلُ الصَّوَاعِقَ فَيُصِيبُ بِهَا مَن يَشَاءُ

(الرعد: ۱۳)

”اور اللہ تعالیٰ کڑکتی بجلیاں بھیجتا ہے پھر گراتا ہے انہیں جس پر چاہتا ہے۔“

امت مسلمہ کی خوشحالی کی خبر

امام بیہقی، ابو نعیم اور ثابت نے دلائل میں حضرت عبداللہ ابن حوالہ رضی اللہ عنہ سے روایت کیا ہے وہ فرماتے ہیں کہ ہم بارگاہ رسالت میں حاضر تھے ہم نے وہاں تنگ دستی، غربت اور مفلسی کی شکایت کی آپ ﷺ نے فرمایا تمہیں بشارت ہو اللہ کی قسم! مجھے اشیاء کی قلت سے اتنا خوف نہیں جتنا اشیاء کی کثرت سے ہے۔ اللہ کی قسم! یہ دین برقرار رہے گا حتیٰ کہ اللہ تعالیٰ تمہارے لیے فارس، روم اور حمیر کی زمین کو فتح فرمائے گا۔ تم تین لشکروں میں منقسم ہو جاؤ گے۔ ایک لشکر شام کی طرف، دوسرا عراق کی طرف اور تیسرا یمن کی طرف روانہ ہوگا۔ ایک وقت وہ بھی آئے گا کہ ایک آدمی کو سو دینار دیئے جائیں گے۔ لیکن وہ پھر بھی ناراض ہی رہے گا۔ میں نے عرض کی یا رسول اللہ! صلی اللہ علیک وسلم شام پر حملہ آور ہونے کی جرأت کون کرے گا۔ حالانکہ وہاں رومی سکونت پذیر ہیں جو طاقت و قوت سے بھرپور ہیں۔ آپ علیہ الصلوٰۃ والسلام نے فرمایا اللہ کی قسم! اللہ تعالیٰ تم کو ان پر غلبہ و تسلط عطا فرمائے گا۔ تم ضرور ان پر خلیفہ مقرر کیے جاؤ گے۔ حتیٰ کہ وہ سفید رومی ایک سیاہ قام کے سامنے باندھ کر کھڑے ہوں گے۔

علامہ سیوطی رحمۃ اللہ علیہ فرماتے ہیں کہ عبدالرحمن بن جبیر بن نصیر کہتے تھے کہ صحابہ کرام کو معلوم تھا کہ اس حدیث کے مصداق حضرت جز بن سہیل السلمی رضی اللہ عنہ ہیں وہ اس وقت عجمیوں پر حاکم مقرر ہوئے۔ جب صحابہ کرام علیہم الرضوان مسجد کی طرف تشریف لے جاتے تو وہ حضرت جز اور رومیوں کی طرف دیکھتے وہ ملاحظہ کرتے کہ رومی ان کے ارد گرد کھڑے ہیں وہ نبی محترم ﷺ کی پیش گوئی پر تعجب کا اظہار کرتے۔

حضرت امام بخاری اور حضرت امام مسلم نے حضرت خباب بن الارت رضی اللہ عنہ سے روایت کیا ہے وہ فرماتے ہیں۔

کہ تاجدار عرب و عجم کعبہ معظمہ کے ساتھ ٹیک لگا کر بیٹھے ہوئے تھے میں آپ ﷺ کی خدمت میں حاضر ہوا ان ایام میں ہمیں مشرکین کی طرف سے بہت زیادہ تکالیف اور مصائب کا سامنا تھا۔ میں نے عرض کی یا رسول اللہ! صلی اللہ علیک وسلم آپ ہمارے لیے دعا فرمائیں کہ اللہ تعالیٰ ہمیں ان ظالموں سے نجات عطا فرمائے میری یہ بات سن کر آپ ﷺ سیدھے ہو کر بیٹھ گئے۔ رخ انور کا رنگ سرخ ہو گیا۔ آپ ﷺ نے فرمایا ہم سے پہلے ایسے لوگ بھی تھے۔ جن کے جسم سے گوشت لوہے کی گنگھیوں کے ساتھ نوج لیا جاتا پھر بھی وہ لوگ اپنے دین پر ثابت قدم رہتے ان کے سروں پر آری رکھ کر انہیں دو حصوں میں تقسیم کر دیا جاتا لیکن پھر بھی وہ اپنے مذہب سے منحرف نہ ہوتے اللہ رب العزت اس دین کو ضرور مکمل فرمائے گا۔ حتیٰ کہ ایک سوار صنعاء سے حضرموت تک جا۔ گا لیکن اسے اللہ کے علاوہ کسی اور ذات کا کوئی خوف نہ ہوگا۔

امام بیہقی اور ابو نعیم نے حضرت ابن عباس رضی اللہ عنہما سے روایت کیا ہے وہ فرماتے ہیں کہ مجھے حضرت علی بن ابی طالب رضی اللہ عنہ نے بیان فرمایا کہ جب رسول اکرم ﷺ کو حکم ہوا کہ قبائل کو دین حق کی دعوت دیں تو آپ ﷺ مختلف قبائل میں تشریف لے گئے۔ میں اور حضرت ابو بکر صدیق رضی اللہ عنہما بھی آپ ﷺ کے ساتھ تھے۔ ہم اہل عرب کی ایک محفل میں پہنچے وہاں بنو شیبان کے سردار مفروق بن عمرو اور ہانی بن فبیصہ بیٹھے ہوئے تھے مفروق نے کہا یا رسول اللہ! صلی اللہ علیک وسلم آپ کس چیز کی طرف دعوت دیتے ہیں۔ آپ علیہ الصلوٰۃ والسلام نے فرمایا میں تمہیں اس گواہی کی طرف دعوت دیتا ہوں کہ ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ“ میں تمہیں یہ بھی کہتا ہوں کہ تم مجھے پناہ دو اور میری مدد کرو قریش نے تو اللہ کے دین کے خلاف سرکشی کا اظہار کیا ہے۔ اس کے رسل کو جھٹلایا ہے اور حق کے خلاف باطل کی مدد کی ہے۔ لیکن اللہ تعالیٰ غنی اور حمید ہے مفروق نے کہا اللہ کی قسم! میں نے آج تک اتنا عمدہ کلام نہیں سنا اس وقت نبی اکرم ﷺ نے یہ آیت مبارکہ تلاوت فرمائی: ”قُلْ تَعَالَوْا أَتْلُ مَا حَرَّمَ رَبِّي“ (الانعام: ۱۵۱) یہ شک و شبہ سے بالا کلام سن کر مفروق نے کہا اللہ کی قسم یہ کلام اس زمین پر رہنے والی مخلوق کا نہیں اس کے بعد نبی مکرم ﷺ نے یہ آیت پڑھی: ”إِنَّ اللَّهَ يَأْمُرُ بِالْعَدْلِ وَالْإِحْسَانِ“ (النحل: ۹۰) مفروق نے کہا اللہ کی قسم! آپ صلی اللہ علیک وسلم عمدہ اخلاق اور نیک اعمال کی طرف دعوت دیتے ہیں۔ اس قوم کے لیے ہلاکت ہے جس نے آپ کی تکذیب کی اور آپ کے خلاف لوگوں کی اعانت کی حضور ﷺ نے فرمایا اب بالکل تھوڑا عرصہ ہی باقی رہ گیا ہے تم دیکھو گے کہ اللہ تعالیٰ تمہیں سر زمین کسریٰ، ان کے شہروں اور ان کی عورتوں کا مالک بنا دے گا۔ کیا تم اس وقت اللہ کی حمد و ثنا بیان کرو گے؟

امام بخاری نے تاریخ میں، الطبرانی، امام بیہقی اور ابو نعیم نے خزیم بن اوس بن حارثہ بن لام رضی اللہ عنہ سے روایت کیا ہے کہ جب حضور ﷺ غزوہ تبوک سے واپس تشریف لائے تو میں آپ ﷺ کی بارگاہ میں حاضر ہوا۔ حضور اکرم ﷺ نے فرمایا ”یہ حیرہ بیضاء ہے جسے تمام حجابات اٹھا کر میرے سامنے رکھ دیا گیا ہے۔ یہ شہباء بنت نفیلہ الازدیہ ہے جو ایک خچر پر سوار ہے اس نے کالا دوپٹہ اوڑھ رکھا ہے۔ میں نے عرض کی یا رسول اللہ! صلی اللہ علیک وسلم اگر ہم حیرہ میں داخل ہوں اور ہم شہباء کو اسی کیفیت میں پائیں جس طرح آپ نے بیان کی ہے تو کیا وہ میری ہوگی آپ ﷺ نے فرمایا ہاں وہ تیری ہوگی۔

جب حضرت ابو بکر صدیق رضی اللہ عنہ کے زمانہ خلافت میں مسیلمہ سے نبرد آزما ہوئے تو ہم حیرہ کی طرف بھی گئے۔ جب ہم شہر میں داخل ہوئے تو سب سے پہلے ہم شہباء ہی سے ملے۔ وہ اسی کیفیت پر تھی جس طرح حضور ﷺ نے فرمایا تھا۔ وہ نجر پر سوار تھی اور اس نے سیاہ دوپٹہ اوڑھ رکھا تھا۔ میں پکارا اٹھایا وہی خاتون ہے جسے رسول اللہ ﷺ نے مجھے بہہ فرمایا تھا۔ حضرت خالد بن ولید رضی اللہ عنہ نے مجھ سے گواہ طلب کیا۔ میں نے حضرت محمد بن مسلمہ اور حضرت محمد بن بشری الانصاری رضی اللہ عنہما کو بطور گواہ پیش کیا۔ انہوں نے شہباء کو میرے حوالے کر دیا۔

شہباء کا بھائی میرے پاس آیا وہ صلح کرنے کا خواہش مند تھا اس نے کہا شہباء کو میرے ہاتھوں فروخت کرو میں نے کہا میں اس کے بدلے دس سو درہم لوں گا اور اس رقم سے کچھ بھی کم نہیں کروں گا اس نے مجھے ایک ہزار درہم دیئے اور شہباء لے گیا لوگوں نے مجھ سے کہا اگر تو شہباء کی قیمت ایک لاکھ درہم بھی بتا دیتا پھر بھی اس کا بھائی وہ رقم تجھے دے دیتا میں نے کہا کہ میں نہیں جانتا تھا کہ دس سو سے زیادہ بھی کتنی ہوتی ہے۔

امام بیہقی اور ابو نعیم نے عدی بن حاتم رضی اللہ عنہ سے روایت کیا ہے وہ فرماتے ہیں کہ حضور ﷺ نے فرمایا میرے لیے حیرہ کے محلات کو عیاں کیا گیا وہ مجھے کتوں کے جڑوں کی طرح دکھائی دیئے ہیں۔ عنقریب تم ان محلات کو فتح کر لو گے۔ ایک آدمی کھڑا ہوا اور کہنے لگا۔ یا رسول اللہ! صلی اللہ علیک وآلک وسلم کیا بنت نفیلہ میری ہوگی؟ آپ ﷺ نے فرمایا ہاں بنت نفیلہ تیری ہوگی۔ جب حیرہ فتح ہوا تو صحابہ کرام نے بنت نفیلہ کو اسی شخص کے سپرد کر دیا۔ بنت نفیلہ کا باپ آیا اور اس شخص سے کہنے لگا۔ کیا تو اس کو میرے ہاتھوں فروخت کرے گا۔ اس آدمی نے کہا ہاں میں اسے فروخت کر دوں گا۔ اس کے باپ نے کہا تو اس کی کتنی قیمت لے گا۔ اس آدمی نے کہا میں اس کے ایک ہزار درہم وصول کروں گا۔ اس کے باپ نے کہا آج اگر تو تیس ہزار درہم بھی مانگتا تو میں تجھے دے دیتا۔ یہ سن کر اس شخص نے کہا کیا ایک ہزار سے زیادہ بھی تعداد ہوتی ہے؟

ابو نعیم نے عثمان بن ابی العاص رضی اللہ عنہ سے روایت کیا ہے وہ فرماتے ہیں کہ میں نے نبی کریم ﷺ کو سنا آپ ﷺ فرما رہے تھے۔ مسلمانوں کے لئے تین شہر فتح ہوں گے ایک شہر وہاں ہے جہاں دو سمندر آپس میں ملتے ہیں۔ ایک شہر حیرہ میں واقع ہے جبکہ دوسرا شہر شام میں ہے۔

امام بیہقی اور ابو نعیم نے حضرت عبد اللہ بن بسر رضی اللہ عنہ سے روایت کیا ہے وہ کہتے ہیں کہ حضور اکرم ﷺ نے فرمایا مجھے اس ذات کی قسم جس کے قبضہ میں محمد (فداہ روحی) ﷺ کی جان ہے تمہارے لیے فارس و روم کو مغلوب کر دیا جائے گا۔ تمہارے پاس کھانے کی کثرت ہو جائے گی۔ لیکن اس پر اللہ کا ذکر نہیں کیا جائے گا۔

ابو نعیم اور امام بیہقی نے حضرت ابن عمر رضی اللہ عنہما سے روایت کیا ہے وہ فرماتے ہیں کہ حضور اکرم ﷺ نے فرمایا جب میری امت تکبر سے چلے گی اور فارس و روم کے بیٹے اس کے خادم ہوں گے تو اس کے نیکو کاروں پر فاسق و فاجر حکمران مقرر کر دیئے جائیں گے۔

حاکم نے حضرت زبیر رضی اللہ عنہ سے روایت کیا ہے کہ رسول کریم ﷺ نے فرمایا تم ایسے حالات سے اس وقت تک

دو چار نہیں ہو گے۔ جب تک تم فارس و روم پر غلبہ نہیں پالو گے اس وقت تمہاری کیفیت یہ ہوگی کہ تم صبح کے وقت ایک لباس پہنو گے جبکہ وقت شام دوسرا لباس پہن لو گے۔ صبح کے وقت تمہارے پاس ایک کھانا ہوگا۔ جبکہ شام کے وقت تمہارے سامنے دوسرا کھانا موجود ہوگا۔

ابو نعیم نے حضرت عوف بن مالک رضی اللہ عنہ سے روایت کیا ہے وہ فرماتے ہیں کہ تاجدار مدینہ ﷺ اپنے صحابہ کرام کے درمیان کھڑے ہو گئے۔ آپ ﷺ نے فرمایا کیا تم تنگ دستی سے خوفزدہ ہو اللہ تعالیٰ تمہارے لیے فارس اور روم کی سر زمین کو فتح فرمانے والا ہے۔ دنیا لوٹدی بن کر تمہارے پاس آئے گی۔ میرے بعد جو تم میں کچی پیدا ہوگی وہ صرف اور صرف دنیا کی وجہ سے ہی ہوگی۔

حاکم اور ابو نعیم نے حضرت ہاشم بن عتبہ رضی اللہ عنہ سے روایت کیا ہے وہ فرماتے ہیں کہ ایک غزوہ میں حضور ﷺ کے ساتھ تھا۔ میں نے سنا آپ ﷺ فرما رہے تھے۔ تم جزیرہ عرب پر لشکر کشی کرو گے۔ اللہ تعالیٰ تمہیں اس پر غلبہ عطا کرے گا۔ پھر تم فارس پر حملہ آور ہو گے۔ اللہ تعالیٰ اسے بھی تمہارے لیے مغلوب کر دے گا۔ پھر تم اہل روم سے نبرد آزما ہو گے پھر بھی فتح تمہاری ہی ہوگی پھر تم دجال سے جنگ کرو گے پھر بھی اللہ تعالیٰ تمہیں ہی غالب کرے گا۔

امام بیہقی نے حضرت عمر بن شریک رضی اللہ عنہ سے روایت کیا ہے کہ رسول مکرم ﷺ نے فرمایا میں نے آج رات دیکھا کہ کالی بھیڑیں میری اتباع کر رہی ہیں۔ پھر ان کے بعد سفید بھیڑیں اتباع کرنے لگیں ان میں ایک بھی کالی بھیڑ نہ تھی۔ تو حضرت ابوبکر نے عرض کی: یا رسول اللہ! صلی اللہ علیک وسلم اس خواب کی تعبیر یہ ہے کہ اہل عرب آپ کی اتباع کریں گے۔ اس کے بعد عجمی آپ کی اتباع کریں گے ان میں ایک بھی عربی نہیں ہوگا۔ آپ ﷺ نے فرمایا وقت سحر فرشتے نے مجھ سے یہی تعبیر بیان کی ہے۔

امام مسلم اور امام بیہقی نے حضرت جابر بن سمرہ رضی اللہ عنہما سے روایت کیا ہے کہ آپ ﷺ نے فرمایا مسلمانوں کا ایک گروہ کسریٰ کے ان خزانوں پر قبضہ کرے گا جو قصر ابیض (سفید محل) میں ہیں۔ میں اور میرے والد محترم بھی اس لشکر میں شامل تھے جس نے کسریٰ کے محل کے خزانوں کو لوٹا تھا۔ ہمیں وہاں سے ایک ہزار درہم ملے۔ امام احمد، ابو یعلیٰ اور الطبرانی نے عقیف الکندی رضی اللہ عنہ سے روایت کیا ہے وہ کہتے ہیں کہ میں مکہ معظمہ گیا اور خرید و فروخت کے لیے حضرت عباس رضی اللہ عنہ کے ہاں قیام کیا میں اور حضرت عباس رضی اللہ عنہما میں بیٹھے ہوئے تھے کہ قریب کے خیمہ سے ایک شخص نکلا اس نے آسمان کی طرف دیکھا جب اس نے دیکھا کہ سورج مائل ہو گیا ہے تو اس نے کھڑے ہو کر نماز ادا کرنا شروع کی پھر ایک عورت بھی اسی خیمہ سے نکلی اس نے بھی اس شخص کے پیچھے نماز ادا کرنا شروع کی پھر ایک بچہ خیمہ سے باہر آیا اس نے اس شخص کے ساتھ کھڑے ہو کر نماز ادا کرنا شروع کی، میں نے حضرت عباس رضی اللہ عنہ سے پوچھا یہ کیسا مذہب ہے؟

انہوں نے کہا یہ محمد (ﷺ) ان کی زوجہ خدیجہ رضی اللہ عنہا اور ان کا چچا زاد بھائی علی رضی اللہ عنہ ہیں۔ حضرت محمد ﷺ اپنے آپ کو اللہ کا نبی سمجھتے ہیں۔ ابھی تک ان کی بیوی اور ان کے چچا زاد بھائی علی رضی اللہ عنہ نے ہی ان کی پیروی کی

ہے وہ گمان کرتے ہیں کہ عنقریب قیصر و کسریٰ کے خزانوں کو ان کے لیے کھول دیا جائے گا۔

امام بیہقی نے حضرت حسن رحمۃ اللہ علیہ سے روایت کیا ہے کہ حضرت عمر فاروق رضی اللہ عنہ کے پاس کسریٰ کے کنگن لائے گئے۔ انہوں نے وہ کنگن حضرت سراقہ بن مالک رضی اللہ عنہ کو پہنا دیئے۔ وہ کنگن ان کے کندھوں تک پہنچ گئے۔ حضرت عمر رضی اللہ عنہ نے اللہ تعالیٰ کی یوں حمد بیان کی، تمام تعریفیں اللہ کے لیے ہیں جس نے کسریٰ بن ہرمز کے کنگن سراقہ بن مالک کو پہنا دیئے۔

علامہ سیوطی فرماتے ہیں کہ حضرت امام شافعی نے فرمایا کہ حضرت عمر رضی اللہ عنہ نے سراقہ کو وہ کنگن اس لیے پہنائے تھے کیونکہ حضور اکرم ﷺ نے سراقہ کی کلائیوں کی طرف دیکھا اور فرمایا مجھے ایسے محسوس ہو رہا ہے کہ تو نے کسریٰ کے کنگن اور اس کا تاج پہنا ہوا ہے اور اس کا پٹکا باندھا ہوا ہے۔

امام بیہقی نے حضرت حسن رحمۃ اللہ علیہ ہی سے روایت کیا ہے کہ حضور نبی اکرم ﷺ نے سراقہ بن مالک سے کہا اے سراقہ! اس وقت تیری شان کتنی زالی ہوگی جب تو کسریٰ کے کنگن پہنے گا۔ جب حضرت عمر فاروق رضی اللہ عنہ کے پاس کسریٰ کے کنگن لائے گئے تو انہوں نے حضرت سراقہ رضی اللہ عنہ کو بلا کر کنگن پہنا دیئے اور فرمایا تمام تعریفیں اللہ کے لیے ہیں جس نے کسریٰ سے یہ کنگن چھین کر سراقہ کو پہنا دیئے۔

حضرت امام بخاری اور حضرت امام مسلم نے حضرت جابر بن سمرہ رضی اللہ عنہما سے روایت کیا ہے کہ حضور ﷺ نے فرمایا جب کسریٰ ہلاک ہو جائے گا تو اس کے بعد کوئی کسریٰ نہ ہوگا۔ اور جب قیصر ہلاک ہو جائیگا تو اس کے بعد کوئی قیصر نہ ہوگا۔ مجھے اس ذات کی قسم جس کے دست قدرت میں میری جان ہے۔ تم قیصر و کسریٰ کے خزانوں کو اللہ کی راہ میں خرچ کرو گے۔

امام بخاری نے حضرت ابو ہریرہ رضی اللہ عنہ سے روایت کیا ہے کہ حضرت امام شافعی فرماتے ہیں کہ اس حدیث کا معنی یہ ہے کہ عراق میں کوئی کسریٰ اور شام میں کوئی قیصر نہ رہے گا۔ جس طرح کہ حضور ﷺ کے زمانہ میں وہاں کسریٰ اور قیصر موجود تھے۔ آپ ﷺ نے ان دو سلطنتوں کے خاتمہ کی ہمیں خبر دی ہے۔ حضور اکرم ﷺ کا یہ فرمان سچ ثابت ہوا کسریٰ کی شہنشاہیت کا مکمل خاتمہ ہو گیا اس کا تمام ملک ٹوٹ پھوٹ کا شکار ہو گیا۔ جس طرح ان نے حضور اکرم ﷺ کا گرامی نامہ پارہ پارہ کیا تھا۔ اسی طرح اس کا ملک بھی ٹکڑے ٹکڑے ہو گیا۔ قیصر کو بھی شام میں شکست سے دوچار ہونا پڑا۔ مسلمانوں نے اس کے شہروں کو فتح کر لیا اس کی حکومت دور کے شہروں تک سمٹ کر رہ گئی۔ مسلمانوں نے اس کے شہروں کو فتح کر لیا اس کی حکومت دور کے شہروں تک سمٹ کر رہ گئی۔ مسلمانوں کو یہ تمام فتوحات حضرت عمر رضی اللہ عنہ کے زمانہ خلافت میں حاصل ہوئی تھیں۔ اللہ رب العزت کا یہ فرمان بھی اسی حدیث کی تائید کرتا ہے:

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا (النور: ۵۵)

”وعدہ فرمایا ہے اللہ تعالیٰ نے ان لوگوں سے جو ایمان لائے تم میں سے اور نیک عمل کیے کہ وہ ضرور خلیفہ بنائے گا انہیں زمین میں جس طرح اس نے خلیفہ بنایا ان کو جو ان سے پہلے تھے اور مستحکم کر دے گا ان کے لیے ان کے دین کو جسے اس نے پسند فرمایا ہے ان کے لئے اور وہ ضرور بدل دے گا انہیں ان کی حالت خوف کو امن سے۔“

مواہب میں ہے کہ اللہ تعالیٰ نے اپنے رسول مکرم ﷺ سے یہ وعدہ کیا تھا کہ وہ عنقریب آپ ﷺ کی امت میں سے خلفاء، امام اور والی بنائے گا۔ ان سے شہروں کی اصلاح ہوگی لوگ ان کیلئے سر تسلیم خم کریں گے۔ اللہ تعالیٰ نے اپنے رسول مکرم ﷺ سے کیا ہوا وعدہ پورا فرمایا۔ اللہ رب العزت نے آپ ﷺ علیہ الصلوٰۃ والسلام کے وصال سے پہلے ہی مکہ معظمہ، خیبر، بحرین، جزیرہ عرب اور سرزمین یمن کو فتح فرمادیا تھا۔ آپ ﷺ نے ہجر کے آتش پرستوں سے جزیہ وصول فرمایا، شام کے کچھ علاقوں سے بھی جزیہ وصول کیا۔ ہرقل روم، شہنشاہ مصر، بادشاہ سکندریہ اور ملک عمان نے بارگاہ رسالت میں تحائف بھیجے۔ پھر جب نبی محترم ﷺ نے وصال فرمایا اور اللہ تعالیٰ نے آپ ﷺ کو اپنی بارگاہ سے خاص عزت و کرامات سے نوازا تو آپ ﷺ کے بعد حضرت ابو بکر صدیق رضی اللہ عنہ خلیفہ مقرر ہوئے۔ انہوں نے کچھ اسلامی فوج کو حضرت خالد بن ولید رضی اللہ عنہ کی قیادت میں فارس کی طرف روانہ فرمایا انہوں نے فارس کے کئی مقامات کو فتح کر لیا۔ ایک لشکر حضرت ابو عبیدہ رضی اللہ عنہ کی قیادت میں سرزمین شام کی طرف روانہ کیا گیا اور ایک لشکر حضرت عمرو بن العاص کی زیرکمان مصر کی جانب روانہ کیا اللہ تعالیٰ نے مسلمانوں کو بصری اور دمشق جیسے شہروں پر غلبہ عطا فرمایا۔ اس کے بعد حضرت ابو بکر صدیق رضی اللہ عنہ بھی وصال فرما گئے اللہ تعالیٰ نے حضرت ابو بکر صدیق رضی اللہ عنہ پر یہ الہام کیا کہ حضرت عمر فاروق کو مسلمانوں کا خلیفہ بنایا جائے دیدہ فلک نے انبیاء کے بعد کسی ایسے شخص کو نہیں دکھا جو قوت، سیرت اور مال عدل میں حضرت عمر فاروق رضی اللہ عنہ کا ہم سر ہو آپ رضی اللہ عنہ کے عہد حکومت میں شام کے تمام شہر فتح ہو گئے۔ مصر کے شہروں پر غلبہ ہوا فارس کی آتش سلطنت مغلوب ہوئی۔ کسریٰ کی شہنشاہیت ختم ہوئی۔ اس کو ذلت و رسوائی کا سامنا کرنا پڑا وہ سمٹ کر تھوڑے سے علاقے تک محدود ہو گیا۔ قیصر کی سلطنت بھی لخت لخت ہوئی۔ اس کے ہاتھ سے ملک شام نکل گیا وہ صرف قسطنطنیہ تک محدود ہو گیا۔ قیصر و کسریٰ کے خزانوں کو راہ مولا میں صرف کیا گیا جس طرح نبی کریم ﷺ نے پیش گوئی فرمائی تھی۔ پھر حضرت عثمان غنی رضی اللہ عنہ کی خلافت کے وقت مملکت اسلامیہ زمین کے مشارق و مغارب تک پھیل گئی مغرب کے کئی شہر مثلاً اندلس، قیروان اور ریہ، قیروان کے کئی علاقے مفتوح ہوئے۔ مشرق میں چین تک کے علاقے مغلوب ہوئے۔ کسریٰ ہلاک ہوا اس کی بادشاہی باطل ختم ہو گئی۔ مدائن، خراسان اور اہواز کے شہر فتح ہوئے۔ مسلمانوں نے بہت سے جھیوں کو فتح کیا اور مشرق و مغرب کے شہروں سے خراج حضرت امیر المومنین عثمان بن عفان رضی اللہ عنہ کے دربار میں پہنچنے لگا۔

امت مسلمہ کی خلافت اور کثرت مال کی خبر

امام مسلم نے حضرت ابوسعید الخدري رضی اللہ عنہ سے روایت کیا ہے وہ فرماتے ہیں کہ نبی اکرم ﷺ نے فرمایا ہے شک دنیا شیریں اور شاداب ہے۔ بلاشبہ اللہ تعالیٰ تمہیں دنیا میں خلافت عطا فرمائے گا۔ تاکہ وہ تمہارے اعمال اور کردار کی آزمائش

کرے۔ دنیا سے بچو اسی طرح عورتوں سے بھی کنارہ کش رہو۔ بنی اسرائیل کا پہلا فتنہ عورتوں میں ہی ظہور پذیر ہوا تھا۔ ابو نعیم نے حضرت ابن مسعود رضی اللہ عنہ سے روایت کیا ہے وہ فرماتے ہیں کہ ایک شخص بارگاہ رسالت میں آیا۔ اور عرض کرنے لگا یا رسول اللہ! صلی اللہ علیک وسلم ہمیں قحط سالی نے ختم کر دیا ہے۔ آپ ﷺ نے فرمایا میں تمہارے بارے میں قحط سالی کے علاوہ ایک اور چیز سے خوفزدہ ہوں وہ یہ کہ دنیا تمہارے پاس ہاتھ باندھ کر حاضر ہوگی۔

ابوداؤد نے حضرت ابن مسعود رضی اللہ عنہ سے روایت کیا ہے کہ حضور ﷺ نے فرمایا تمہاری مدد کی جائے گی، تمہارے پاس دنیا لوٹنی بن کر آئے گی اور تمہارے لیے کئی ممالک مغلوب کر دیئے جائیں گے۔ جو آدی یہ زمانہ پائے اس کو چاہیے کہ وہ اللہ سے ڈرے نیکی کا حکم دے اور برائی سے منع کرے۔

امام مسلم نے حضرت ثوبان رضی اللہ عنہ سے روایت کیا ہے کہ نبی مکرم ﷺ نے فرمایا اللہ تعالیٰ نے زمین کو میرے لیے سمیٹ دیا۔ میں نے اس کے مشارق اور مغارب کو دیکھا جہاں تک میں نے زمین کو دیکھا ہے وہاں تک میری امت کی سلطنت ہوگی، مجھے سرخ اور سفید دو خزانے دیئے گئے۔ میں نے اپنے رب سے التجا کی کہ وہ عام قحط سالی سے میری امت کو ہلاک نہ کرے اور نہ ہی ان پر کسی ایسے دشمن کو مسلط کرے (سوائے اس کے کہ وہ خود ایک دوسرے کے دشمن بن جائیں) جو ان کو نیست و نابود کر دے۔ میرے مولانا مجھے فرمایا اے محمد! صلی اللہ علیک وسلم جب میں کوئی فیصلہ کر لیتا ہوں تو پھر اسے لوٹایا نہیں جاسکتا۔ میں آپ کی امت کے متعلق آپ سے یہ وعدہ کرتا ہوں کہ انہیں عام قحط سالی سے ہلاک نہ کروں گا۔ نہ ان پر ایسا دشمن مسلط کروں گا جو ان کی نسل کو مٹا دے۔ اگر روئے زمین کے تمام لوگ بھی اکٹھے ہو جائیں پھر بھی انہیں مٹا نہ سکیں گے۔ بلکہ وہ خود ہی ایک دوسرے کو ہلاک کریں گے۔

ابو نعیم نے حضرت عبداللہ بن یزید رضی اللہ عنہ سے روایت کیا ہے کہ انہیں کھانے کی دعوت دی گئی۔ جب انہوں نے اس گھر کو مزین دیکھا تو باہر بیٹھ کر رونے لگے جب ان سے اس گریہ زاری کا سبب پوچھا گیا تو انہوں نے کہا حضور اکرم ﷺ نے فرمایا ”دنیا تمہارے پاس آئے گی لیکن آج تم اس وقت سے بہتر صبح کے وقت تم اور کھانا کھاؤ گے شام کے وقت تمہیں اور کھانا پیش کیا جائے گا۔ ایک شخص صبح کے وقت اور لباس پہنے گا شام کے وقت اس نے دوسرا لباس زیب تن کیا ہوگا۔ تم اپنے گھروں میں اس طرح پردے لٹکاؤ گے جس طرح بیت اللہ پر پردے لٹکائے جاتے ہیں۔ حضرت عبداللہ رضی اللہ عنہ نے فرمایا میں گریہ بار کیوں نہ ہوں۔ جبکہ میں دیکھ رہا ہوں کہ تم نے اپنے گھروں میں اسی طرح پردے لٹکالیے ہیں۔ جس طرح بیت اللہ میں پردے لٹکائے جاتے ہیں۔

حاکم، امام بیہقی اور امام احمد نے حضرت طلحہ نضری رضی اللہ عنہ سے روایت کیا ہے وہ فرماتے ہیں کہ حضور ﷺ نے فرمایا عنقریب ایسا وقت بھی آئے گا۔ جب صبح کے وقت تمہیں اور کھانا اور شام کے وقت دوسرا کھانا پیش کیا جائے گا۔ تم کعبہ معظمہ کے پردوں کی طرح پردے لٹکا لو گے۔ صحابہ کرام علیہم الرضوان نے عرض کیا۔ یا رسول اللہ! صلی اللہ علیک وسلم کیا ہم آج بہتر حالت پر ہیں یا اس دن ہماری کیفیت زیادہ بہتر ہوگی۔ آپ ﷺ نے فرمایا آج تمہاری حالت بہتر ہے۔ آج تم باہم پیار

اور محبت سے رہتے ہو۔ اس وقت تم ایک دوسرے سے غصے کا اظہار کرو گے۔ اور ایک دوسرے کی گردن کشی کرو گے۔ ابو نعیم نے حضرت عوف بن مالک رضی اللہ عنہ سے روایت کیا ہے کہ رسول مکرم ﷺ نے فرمایا کیا تم تنگ دستی سے خوف زدہ ہو اللہ تعالیٰ فارس و روم کو تمہارے لیے فتح فرمائے گا۔ بارش کی طرح دنیا تم پر انڈیلی جائے گی۔ میرے بعد اگر تم نے کبھی اختیار کر لی تو اس کا سبب دنیا ہی ہوگی۔

امام مسلم اور امام بخاری نے حضرت جابر رضی اللہ عنہ سے روایت کیا ہے کہ حضور ﷺ نے فرمایا کیا تمہارے پاس قالین ہیں۔ میں نے عرض کی یا رسول اللہ! صلی اللہ علیک وسلم ہمارے پاس قالین کہاں سے آئیں گے۔ حضور نبی محترم ﷺ نے فرمایا عنقریب تمہارے پاس قالین ہوں گے۔ اب میں اپنی بیوی سے کہتا ہوں اس قالین کو مجھ سے دور لے جاؤ تو وہ بہتی ہے کیا رسول مکرم ﷺ نے نہیں فرمایا تھا کہ میرے بعد تمہارے پاس قالین ہوں گے۔

امام بخاری اور امام مسلم نے حضرت عمرو بن عوف رضی اللہ عنہ سے روایت کیا ہے کہ نبی مکرم ﷺ نے فرمایا اللہ کی قسم! میں تمہارے بارے تنگ دستی سے زیادہ خوف زدہ نہیں ہوں۔ مجھے خوف یہ ہے کہ میرے بعد دنیا تم پر اسی طرح فدا ہوگی جس طرح تم سے پہلے لوگوں پر تھی۔ تم بھی اسی طرح دنیا کے حصول میں مقابلہ کرو گے۔ جس طرح انہوں نے مقابلہ کیا تھا۔ یہ دنیا تمہیں بھی اسی طرح ہلاک کر دے گی۔ جس طرح اس نے تم سے پہلے لوگوں کو ہلاک کر دیا تھا۔

خلافت کے بعد ملوکیت کی خبر

امام مسلم نے حضرت ابو ہریرہ رضی اللہ عنہ سے روایت کیا ہے کہ آپ ﷺ نے فرمایا بنی اسرائیل کی سیاست ان کے انبیاء کرام لیا کرتے تھے۔ جب ایک نبی کا وصال ہو جاتا تو اس کے بعد دوسرا نبی آ جاتا۔ میرے بعد کوئی نبی نہیں ہوگا۔ میرے بعد خلفاء ہوں گے۔ ان خلفاء کی کثرت ہوگی۔ صحابہ کرام نے عرض کی ہمارے لئے کیا حکم ہے؟ آپ صلی اللہ علیہ وسلم نے فرمایا ان خلفاء کی یکے بعد دیگرے بیعت کرو اور ان کے حقوق ادا کرو۔ اللہ تعالیٰ ان کی عوام کے متعلق ضرور پوچھے گا۔

امام مسلم نے حضرت جابر بن سمرہ رضی اللہ عنہما سے روایت کیا ہے وہ فرماتے ہیں کہ میں نے حضور سید عالم صلی اللہ علیہ وسلم کو یہ فرماتے ہوئے سنا "یہ دین متین قائم رہے گا حتیٰ کہ قریش میں سے بارہ خلفاء ظاہر ہوں گے۔ پھر قیامت تک کذاب ظاہر ہوتے رہیں گے۔"

امام بخاری اور امام مسلم نے حضرت ابن مسعود رضی اللہ عنہ سے روایت کیا ہے کہ نبی محترم ﷺ نے فرمایا عنقریب ایسے امور کا اظہار ہوگا۔ جسے تم عجیب سمجھو گے۔ صحابہ کرام نے عرض کی: یا رسول اللہ! صلی اللہ علیک وسلم ہم میں سے جو ایسا زمانہ پائے اسے کیا کرنا چاہیے؟ آپ ﷺ نے فرمایا: اپنے حقوق ادا کرو اور اللہ تعالیٰ سے بھلائی کیا کی دعا کرو۔

ابن ماجہ، حاکم اور امام بیہقی نے حضرت عرابض بن ساریہ رضی اللہ عنہ سے روایت کیا ہے وہ فرماتے ہیں کہ حضور ﷺ نے ہمیں ایک بلیغ خطبہ ارشاد فرمایا اس سے ہمارے دل خوف زدہ ہوئے۔ ہماری آنکھوں سے آنسو بہنے لگے صحابہ کرام نے عرض کی یا رسول اللہ! صلی اللہ علیک وسلم آپ کا یہ آخری خطبہ معلوم ہوتا ہے۔ آپ ہمیں کس چیز کی وصیت فرماتے ہیں۔ آپ

علیہ الصلوٰۃ والسلام نے فرمایا میں تمہیں تقویٰ اختیار کرنے، اچھی بات کو سننے اور اطاعت کرنے کی وصیت کرتا ہوں۔ اگرچہ تمہارا امیر حبشی غلام ہی ہو، عنقریب تم میں بہت زیادہ اختلاف رونما ہوں گے۔ نئی نئی باتیں (امور) بنانے سے بچو، بلاشبہ یہ گمراہی اور ضلالت ہیں۔ تم میں سے جو ایسا شرانگیز زمانہ پائے تو اس پر لازم ہے کہ وہ میری اور خلفاء راشدین کی سنت کو مضبوطی سے پکڑ لے۔

ابن عساکر نے حضرت عبدالرحمن بن سہل الانصاری رضی اللہ عنہ سے روایت کیا ہے کہ حضور ﷺ نے فرمایا ہر نبوت کے بعد خلافت اور ہر خلافت کے بعد ملوکیت ہوتی ہے اور صدقہ کا نظام ٹیکس کے نظام سے تبدیل ہو جاتا ہے۔
امام ترمذی نے حضرت سفینہ رضی اللہ عنہ سے روایت کیا ہے کہ نبی مکرم ﷺ نے فرمایا نبوت کی خلافت تیس سال ہوگی، پھر ملوکیت کا دور دورہ ہوگا۔

حضرت ابو بکر صدیق رضی اللہ عنہ سوادو سال حضرت عمر فاروق رضی اللہ عنہ کا دور خلافت ساڑھے دس سال حضرت عثمان غنی رضی اللہ عنہ کا دور خلافت تقریباً بارہ سال حضرت علی رضی اللہ عنہ کا دور خلافت پونے پانچ سال اور حضرت امام حسن رضی اللہ عنہ کا دور خلافت چھ ماہ ہے۔ یہ کل عرصہ تیس سال بنتا ہے۔

امام بیہقی نے حضرت ابو بکر رضی اللہ عنہ سے روایت کیا ہے وہ فرماتے ہیں کہ میں نے حضور ﷺ کو یہ فرماتے ہوئے سنا کہ نبوت کی خلافت تیس سال ہوگی، پھر اللہ تعالیٰ جسے چاہے گا ملوکیت عطا فرمادے گا۔ حضرت معاویہ رضی اللہ عنہ نے کہا ہم ملوکیت پر بھی راضی ہیں۔

امام بیہقی نے حضرت حذیفہ رضی اللہ عنہ سے روایت کیا ہے کہ نبی مکرم ﷺ نے فرمایا جب تک اللہ چاہے گا تم نبوت میں رہو گے پھر جب اللہ چاہے گا وہ نبوت کو اٹھالے گا وہ خلافت بھی اٹھالے گا پھر ظلم و جبر کا دور دورہ ہوگا۔ پھر اللہ تعالیٰ اس دور کا بھی خاتمہ فرمادے گا۔ پھر اس کے بعد نبوت کے طریقہ پر خلافت قائم ہوگی۔ جب حضرت عمر بن عبدالعزیز رحمۃ اللہ علیہ خلیفہ مقرر ہوئے تو انہیں یہ حدیث سنائی گئی اور ان سے کہا گیا کہ ہم امید کرتے ہیں کہ جبر و تشدد کے بعد دوبارہ خلافت قائم ہوگئی ہے۔ یہ سن کر انہوں نے مسرت کا اظہار کیا۔

نبی محترم ﷺ کا حضرت معاویہ رضی اللہ عنہ سے بعد کے حالات کی خبر دینا

ابن منیع، ابویعلیٰ، امام بیہقی اور ابو نعیم نے حضرت ابو عبیدہ بن الجراح رضی اللہ عنہ سے روایت کیا ہے کہ حضور ﷺ نے فرمایا یہ امر عدل و انصاف پر مبنی رہے گا۔ حتیٰ کہ بنو امیہ کا ایک شخص اس میں بگاڑ پیدا کرے گا۔ اس کا نام یزید ہوگا۔

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے۔ نبی محتشم ﷺ نے فرمایا میری امت کی ہلاکت قریش کے نوجوانوں کے ہاتھوں ہوگی۔ حضرت ابو ہریرہ رضی اللہ عنہ فرمایا کرتے تھے کہ اگر تم پسند کرو تو میں ان کے نام بھی بتا سکتا ہوں کہ وہ بنی فلاں بنی فلاں ہوگا۔

امام بیہقی نے حضرت ابوسعید الخدری رضی اللہ عنہ سے روایت کیا ہے وہ کہتے ہیں کہ میں نے نبی کریم ﷺ کو سنا آپ

ﷺ فرما رہے تھے۔ کہ ساٹھ سال کے بعد ایسے لوگ مسند خلافت پر بیٹھیں گے جو نماز کو ضائع کریں گے۔ خواہشات کی پیروی کریں گے وہ جلدی ہلاک ہو جائیں گے۔ پھر ایسے لوگ خلافت کی مسند پر بیٹھیں گے جو قرآن پاک کی تلاوت کریں گے۔ لیکن قرآن ان کے گلوں سے نیچے نہیں اترے گا۔

امام احمد اور بزار نے صحیح سند کے ساتھ حضرت ابو ہریرہ رضی اللہ عنہ سے روایت کیا ہے کہ حضور ﷺ فرمایا کرتے تھے کہ اللہ تعالیٰ سے ساٹھ سال کے آغاز اور لڑکوں کی حکومت سے پناہ مانگا کرو۔ دنیا ختم نہیں ہوگی حتیٰ کہ ایسے ایسے لوگ حکمران بنیں گے۔

امام بیہقی نے حضرت ابو ہریرہ رضی اللہ عنہ سے روایت کیا ہے کہ وہ بازار مدینہ میں چلتے پھرتے یہ دعا مانگا کرتے تھے۔ ”اے میرے مولا! مجھے ساٹھواں سال دیکھنا نصیب نہ فرما، اے لوگو! معاویہ رضی اللہ عنہ کے وجود کو غنیمت سمجھو۔ اے میرے مالک! مجھے لڑکوں کی امارت دیکھنے کی مہلت عطا نہ فرمانا۔“

ابن ابی شیبہ ابو یعلیٰ اور امام بیہقی نے حضرت ابو ذر رضی اللہ عنہ سے روایت کیا ہے کہ وہ فرماتے ہیں کہ میں نے رسول اللہ ﷺ کو یہ فرماتے ہوئے سنا وہ شخص جو سب سے پہلے میری سنت کو تبدیل کرے گا۔ وہ بنو امیہ میں سے ہوگا۔ امام بیہقی فرماتے ہیں کہ اس حدیث میں مذکور شخص سے مراد یزید جو حضرت معاویہ رضی اللہ عنہ کا بیٹا ہے۔

ابو نعیم نے حضرت معاذ رضی اللہ عنہ سے روایت کیا ہے کہ حضور ﷺ نے فرمایا تمہارے پاس فتنے تاریک رات کی طرح آئیں گے۔ ایک فتنہ کے ختم ہوتے ہی دوسرا فتنہ پیدا ہو جائیگا۔ خورشید نبوت ماند پڑ جائے گا۔ ملوکیت کا دور دورہ ہوگا۔ اے معاذ ذرا ٹھہرو اور گنو! جب میں نے پانچ تک تعداد گنی تو آپ ﷺ نے فرمایا ”یزید“ اللہ تعالیٰ یزید میں برکت نازل نہ فرمائے۔ آپ ﷺ کی آنکھیں اشکبار ہو گئیں۔ آپ علیہ الصلوٰۃ والسلام نے فرمایا مجھے حضرت امام حسین رضی اللہ عنہ کی شہادت کی خبر دی گئی ہے میں نے ان کی شہادت گاہ کی مٹی کو دیکھا ہے مجھے ان کے قاتل سے بھی آگاہ کیا گیا ہے۔ جب میں شمار کرتے کرتے دس تک پہنچا تو آپ ﷺ فرمایا ”ولید“ یہ فرعون کا نام ہے۔ یہ اسلامی شریعت کی بنیادیں منہدم کرے گا۔ اس کے گھرانے کا ایک شخص ہی اسے قتل کرے گا۔

حاکم نے حضرت ابو ہریرہ رضی اللہ عنہ سے روایت کیا ہے اور اس حدیث کو صحیح کہا ہے۔ آپ رضی اللہ عنہ نے حضور نبی مکرم ﷺ سے روایت کیا ہے۔ آپ ﷺ نے فرمایا اہل عرب پر افسوس ہے۔ ۶۰ ہجری کا سال قریب آ گیا ہے۔ اس وقت امانت مال غنیمت بن جائے گی، صدقہ تاوان ہو جائے گا، گواہی پہچان اور عرفان کی وجہ سے دی جائے گی اور فیصلہ خواہشات نفسانی کے مطابق دیا جائے گا۔

امام بیہقی نے ابن مہلب سے روایت کیا ہے کہ وہ حضرت معاویہ رضی اللہ عنہ کے پاس بیٹھے ہوئے تھے ان کے پاس مروان آیا اور کہنے لگا اے امیر المؤمنین! میری ضرورت پوری کریں مجھ پر بہت بڑی ذمہ داری ہے۔ میرے دس بیٹے، دس بھتیجے اور دس بھائی ہیں۔ جب مروان وہاں سے رخصت ہو گیا تو حضرت معاویہ رضی اللہ عنہ نے حضرت ابن عباس رضی اللہ

عنہما سے کہا اے ابن عباس! کیا آپ کو معلوم ہے کہ نبی محترم ﷺ نے فرمایا تھا۔ جب بنو حکم کی تعداد تیس ہو جائے گی۔ تو اس وقت وہ اللہ کے مال (غنیمت) کو ذاتی دولت سمجھیں گے اور اللہ کے بندوں کو اپنا غلام تصور کریں گے اور اللہ کی کتاب (قرآن پاک) کو مصیبت گمان کریں گے۔ جب ان کی تعداد ۴۹۹ ہو جائے تو ان کی تباہی کھجور کو چبانے سے پہلے ہو جائے گی۔ یہ گفتگو سن کر حضرت ابن عباس رضی اللہ عنہما نے فرمایا، اللہ کی قسم! حضور اکرم ﷺ نے اسی طرح فرمایا تھا۔

مردان نے عبدالمالک کو کسی ضرورت کے لیے حضرت معاویہ رضی اللہ عنہ کے پاس بھیجا۔ مروان کے اپنے کام کے متعلق حضرت معاویہ رضی اللہ عنہ سے گفتگو کی جب عبدالمالک وہاں سے آ گیا تو حضرت معاویہ رضی اللہ عنہ نے حضرت ابن عباس رضی اللہ عنہما سے فرمایا اے ابن عباس! کیا آپ کو معلوم نہیں کہ حضور نبی محترم ﷺ نے اس شخص کا ذکر کر کے فرمایا تھا۔ یہ چار جابر بیٹوں کا باپ ہے۔ حضرت ابن عباس رضی اللہ عنہما نے کہا ہاں نبی مکرم ﷺ نے فرمایا تھا۔

ابو یعلیٰ، حاکم اور امام بیہقی نے حضرت عمر بن مرہ الجبلی رضی اللہ عنہ سے روایت کیا ہے کہ وہ بارگاہ رسالت میں حاضر تھے۔ حکم بن ابی العاص نے درگاہ مصطفویہ میں حاضر ہونے کی اجازت طلب کی۔ آپ ﷺ نے فرمایا اسے اجازت دے دو وہ سانپ کا بیٹا سانپ ہے۔ اس پر اور اس کی اولاد پر اللہ کی لعنت ہو مگر مومنین اولاد اس لعنت سے بری ہیں۔ لیکن اس کی اولاد میں سے مومن کم ہی ہوں گے۔ دنیا میں انہیں عز و شرف نصیب ہوگا۔ لیکن آخرت میں وہ ذلیل ہوں گے۔ مکرو فریب اور دھوکا دہی ان کی فطرت ہوگی۔ دنیا میں انہیں بہت کچھ عطا کیا جائے گا۔ لیکن آخرت میں ان کے لیے کچھ نہیں ہوگا۔

فاکھی نے امام زہری اور عطاء الخراسانی سے روایت کیا ہے کہ نبی اکرم ﷺ نے حاکم کے متعلق فرمایا، میں اس کے بیٹوں کو دیکھ رہا ہوں کہ وہ میرے منبر پر چڑھ اور اتر رہے ہیں۔ فاکھی نے حضرت معاویہ رضی اللہ عنہ سے روایت کیا ہے کہ حضور اکرم ﷺ نے حکم بن ابی العاص کے متعلق فرمایا جب اس کی اولاد کی تعداد تیس یا چالیس ہو جائے گی تو وہ امر (دین) کو تباہ کریں گے۔

ابن نجیب نے حضرت جبیر بن مطعم رضی اللہ عنہ سے روایت کیا ہے وہ فرماتے ہیں کہ ہم رسول کریم ﷺ کی خدمت اقدس میں حاضر تھے۔ حکم بن ابی العاص وہاں سے گذرا نبی مکرم ﷺ نے فرمایا اس کی پشت میں جو کچھ ہے اس کی وجہ سے میری امت ہلاک ہوگی۔

ابن ابی اسامہ نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ حضور اکرم ﷺ نے فرمایا بنو امیہ کے جابر حکمرانوں میں سے ایک ظالم حکمران میرے منبر پر نکسیر پھینکے گا۔ عمرو بن سعید بن العاص نے منبر رسول پر نکسیر پھینکی حتیٰ کہ منبر کی سیڑھیوں پر خون بہنے لگا۔

امام بیہقی اور ابو نعیم نے حضرت سعید بن مسیب رضی اللہ عنہ سے روایت کیا ہے وہ فرماتے ہیں کہ حضرت ام سلمہ رضی اللہ عنہا کے ایک بھائی کے گھر بچہ پیدا ہوا انہوں نے اس کا نام ولید رکھا۔ حضور ﷺ نے فرمایا کیا تم اپنے فرعونوں کے ناموں پر اپنے بچوں کے نام رکھ رہے ہو میری امت میں ایک شخص پیدا ہوگا اس کا نام ولید ہوگا۔ وہ میری امت کے لیے فرعون سے بھی

زیادہ فتنہ باز ثابت ہوگا۔ امام اوزاعی فرماتے ہیں کہ لوگ کہا کرتے تھے کہ ولید بن عبد الملک حضور اکرم ﷺ کی اس پیش گوئی کا مصداق ہے۔ پھر ہمیں معلوم ہوا کہ یہ پیش گوئی ولید بن یزید کے متعلق ہے۔ امام بیہقی فرماتے ہیں کہ یہ حدیث مرسل اور حسن ہے حاکم نے اسی حدیث کو حضرت ابو ہریرہ رضی اللہ عنہ سے روایت کیا ہے۔ یہ حدیث متصل بھی ہے اور صحیح بھی۔ امام احمد نے اسی حدیث کو حضرت عمر بن خطاب رضی اللہ عنہ سے روایت کیا ہے۔

امام بیہقی اور ابو نعیم نے حضرت ابن مسعود رضی اللہ عنہ سے روایت کیا ہے وہ فرماتے ہیں کہ نبی دو جہاں ﷺ نے فرمایا میرے بعد عنقریب تم پر ایسے امراء مسلط ہوں گے جو سنت مصطفویہ کے اجابے کو ختم کر دیں گے، وہ بدعت پیدا کریں گے اور نمازوں کو تاخیر سے ادا کریں گے۔

ابن ماجہ اور امام بیہقی نے حضرت ابن مسعود رضی اللہ عنہ سے روایت کیا ہے وہ بیان کرتے ہیں کہ سلطان دو عالم ﷺ نے فرمایا عنقریب تم پر ایسے امراء مسلط ہوں گے جو نماز کو مقررہ وقت پر ادا نہیں کرے گی اگر تم ایسی قوم سے ملو تو نماز کو وقت مقررہ پر اپنے گھر میں ادا کر لینا۔ ان کے ساتھ نقلی نماز ادا کرنا۔

ابن ماجہ نے حضرت عبادہ بن صامت رضی اللہ عنہ سے روایت کیا ہے وہ بیان کرتے ہیں کہ حضور نبی مکرم ﷺ نے فرمایا عنقریب ایسے امیر ہوں گے جنہیں مختلف اشیاء دنیا میں مصروف کر دیں گی وہ نماز کو وقت مقررہ سے موخر کر کے ادا کریں گے۔ جب تم ایسے امیروں سے ملو تو پھر ان کے ساتھ نقلی نماز ادا کرنا۔

علامہ سیوطی فرماتے ہیں۔ بنو امیہ کے امراء کی یہی عادت تھی وہ اپنی اس خصلت کی وجہ سے مشہور تھے۔ لیکن جب حضرت عمر بن عبدالعزیز خلیفہ مقرر ہوئے تو انہوں نے تمام نمازوں کو بروقت ادا کیا۔

بنو عباس کے حالات کی خبریں

بزار وغیرہ نے حضرت ابو ہریرہ رضی اللہ عنہ سے روایت کیا ہے کہ حضور نبی محترم ﷺ نے حضرت عباس رضی اللہ عنہ سے فرمایا اے عباس! تم میں نبوت اور سلطنت کا امتزاج ہے۔

ابو نعیم نے حضرت ابن عباس رضی اللہ عنہما سے روایت کیا ہے وہ فرماتے ہیں کہ مجھے حضرت ام الفضل رضی اللہ عنہا نے بیان کیا ہے۔ وہ فرماتی ہیں کہ میں نبی مکرم ﷺ کے پاس سے گذری آپ ﷺ نے فرمایا تیرے بطن اطہر میں آیت بچہ ہے۔ جب وہ اس جہان رنگ و بو میں آجائے تو اسے میرے پاس لے کر آنا۔ آپ فرماتی ہیں کہ جب میں نے اس بچے کو جنم دیا تو میں اسے لے کر بارگاہ رسالت میں حاضر ہوئی۔ آپ ﷺ نے اس کے دائیں کان میں اذان دی بائیں کان میں اقامت کہی، اپنا لعاب دہن اس کے منہ میں ڈالا اور اس کا نام عبد اللہ رکھا آپ ﷺ نے مجھے مخاطب کر کے فرمایا ابو الخلفاء کو لے جاؤ میں نے یہ واقعہ حضرت عباس رضی اللہ عنہ کو سنایا انہوں نے بارگاہ رسالت میں اس واقعہ کا ذکر کیا آپ ﷺ نے فرمایا میں تمہیں آگاہ کرتا ہوں کہ یہ بچہ ابو الخلفاء "خلفا کا باپ" ہے حتیٰ کہ اس کی نسل سے سفاک پیدا ہوگا۔ اسی کی نسل سے مہدی پیدا ہوگا۔

ابن عدی، امام بیہقی اور ابو نعیم نے حضرت ابن عباس رضی اللہ عنہما سے روایت کیا ہے وہ فرماتے ہیں کہ میں نبی مکرم ﷺ کے پاس سے گذرا، آپ ﷺ کے ساتھ حضرت جبرائیل امین تھے۔ میں نے گمان کیا کہ شاید وہ حضرت وحیہ الکلمی رضی اللہ عنہ ہیں۔ اس وقت میں نے سفید کپڑے پہن رکھے تھے۔ حضرت جبرائیل نے نبی مکرم ﷺ سے عرض کی، انہوں نے تو سفید لباس زیب تن کر رکھا ہے لیکن ان کی اولاد سیاہ لباس پہنے گی۔ جب میں واپس آیا تو میں نے حضور نبی کریم ﷺ سے عرض کی یا رسول اللہ! صلی اللہ علیک وسلم کیا آپ کے پاس حضرت وحیہ الکلمی بیٹھے ہوئے تھے پھر حضرت ابن عباس رضی اللہ عنہما نے تمام واقعہ بیان کیا۔ جس میں ان کی بصارت کے ختم ہو جانے اور وصال کے وقت دوبارہ بصارت کے مل جانے کا بھی تذکرہ ہے۔ یہ روایت پہلے گذر چکی ہے۔

امام بیہقی اور ابو نعیم نے حضرت ابو ہریرہ رضی اللہ عنہ سے روایت کیا ہے کہ نبی محترم ﷺ نے فرمایا، خراسان سے کالے جھنڈے ظاہر ہوں گے۔ انہیں دنیا کی کوئی چیز نہیں روک سکے گی۔ حتیٰ کہ وہ ایلیاء کے مقام پر نصب ہوں گے۔ حاکم اور ابو نعیم نے ابن مسعود رضی اللہ عنہ سے روایت کیا ہے کہ حضور ﷺ نے فرمایا ہم اہل بیت ہیں اللہ تعالیٰ نے ہمارے لیے آخرت کو پسند فرمایا ہے۔ میرے بعد میرے اہل بیت مصائب اور تکالیف کا سامنا کریں گے۔ حتیٰ کہ اس طرف سے ایک قوم کا ظہور ہوگا۔ آپ ﷺ نے اپنے دست اقدس سے مشرق کی طرف اشارہ فرمایا ان کے جھنڈوں کا رنگ سیاہ ہوگا۔ وہ اپنا حق مانگیں گے لیکن انہیں ان کا حق نہیں دیا جائے گا۔ پھر وہ جنگ کریں گے اور غالب آجائیں گے۔ حتیٰ کہ انہیں ان کا حق مل جائے گا۔ پھر وہ ایک ایسے شخص کو اپنا امیر منتخب کریں گے جو زمین کو اسی طرح عدل و انصاف سے بھر دے گا جس طرح اس سے پہلے وہ ظلم و ستم سے بھری ہوئی تھی۔

امام بیہقی اور ابو نعیم نے حضرت ابوسعید الخدری رضی اللہ عنہ سے روایت کیا ہے کہ نبی مکرم ﷺ نے فرمایا جب زمانہ ختم ہونے لگے گا اور فتنوں کا ظہور ہوگا۔ تو اس وقت میرے اہل بیت میں سے ایک شخص کا ظہور ہوگا۔ اس کا نام سفاح ہوگا۔ وہ مال و ثروت کو بے دریغ خرچ کرے گا۔

امام بیہقی اور ابو نعیم نے حضرت ابن عباس رضی اللہ عنہما سے روایت کیا ہے کہ حضور ﷺ نے فرمایا ہم میں سفاح، مہدی اور منصور ہوں گے۔ امام بیہقی نے صحیح سند کے ساتھ اس حدیث کو روایت کیا ہے۔

زبیر بن بکار نے حضرت علی ابن ابی طالب رضی اللہ عنہ سے روایت کیا کہ جب ابن ملجم ان پر حملہ آور ہوا تو انہوں نے وصیت کی انہوں نے اپنی وصیت میں کہا مجھے حضور ﷺ نے ان اختلافات کے متعلق بتا دیا تھا۔ جو آپ ﷺ کے بعد رونما ہونے تھے۔ آپ ﷺ نے مجھے ناکشین (وعدہ توڑنے والوں) مارقین (دین سے نکل جانے والوں) اور قاسطین (ظلم کرنے والوں) کے خلاف جہاد کرنے کا حکم دیا۔ آپ ﷺ نے مجھے میری شہادت کی بھی خبر دی تھی اور مجھے یہ بھی بتایا تھا کہ حضرت معاویہ رضی اللہ عنہ امیر بن جائیں گے۔ پھر ان کے بعد ان کا بیٹا یزید امیر بن جائے گا۔ پھر یہ حکمرانی بنو مروان کے پاس چلی جائے گی۔ بلاشبہ یہ امر (خلافت) بنو امیہ کے پاس جانے والا ہے پھر یہ اقتدار بنو عباس میں منتقل ہو جائے گا۔ آپ

ﷺ نے مجھے وہ مٹی بھی دکھائی تھی جہاں حضرت امام حسین رضی اللہ عنہ نے شہادت سے سرخرو ہوتا ہے۔
حاکم نے حضرت ابوسعید خدری رضی اللہ عنہ سے روایت کیا ہے کہ نبی مکرم ﷺ نے فرمایا، میرے بعد میرے اہل بیت
قتل و غارت اور جلا وطنی جیسے مصائب سے دوچار ہوں گے۔

غیب کی بعض خبریں جن کا ذکر پہلے نہیں ہوا

امام بیہقی نے حضرت ام کلثوم رضی اللہ عنہا سے روایت کیا ہے۔ کہ جب نبی کریم ﷺ نے ام المومنین حضرت ام سلمہ
رضی اللہ عنہا سے عقد مبارک فرمایا تو آپ ﷺ نے فرمایا میں چند اوقیہ مشک اور ایک حلہ نجاشی کے پاس بھیج رہا ہوں لیکن
میں دیکھ رہا ہوں کہ ان اشیاء کے وہاں تک پہنچنے سے پہلے ہی وہ اس دار فانی سے رخصت ہو جائے گا۔ اور میں یہ بھی مشاہدہ کر
رہا ہوں کہ میرے یہ تحائف واپس آجائیں گے۔ امام بیہقی فرماتے ہیں کہ حضور ﷺ کا یہ فرمان ”وَلَا أَرَاهُ أَوْ قَدْ مَاتَ“
اس بات پر دلالت کرتا ہے کہ نجاشی اس تحفہ کے وہاں پہنچنے سے پہلے ہی فوت ہو جائے گا۔ آپ ﷺ کا یہ فرمان نجاشی کی
موت سے پہلے کا ہے۔ جب نجاشی کا انتقال ہوا تو نبی محترم ﷺ نے اسی روز اس کے انتقال کی خبر دی اور اس پر غانا نہ نماز
جنازہ پڑھی۔

حضرت امام بخاری اور حضرت امام مسلم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ نبی اکرم
ﷺ نے ہم کو اسی روز نجاشی کے انتقال کی خبر دی تھی جس روز وہ اس دنیا سے رخصت ہوا تھا۔ حضور ﷺ اپنے صحابہ کرام
کے ساتھ جنازہ گاہ کی طرف تشریف لے گئے۔ صحابہ کرام رضی اللہ عنہم نے صفیں باندھ لیں اور حضور نبی مکرم ﷺ نے چار
تکبیروں کے ساتھ نماز جنازہ پڑھائی۔

امام بیہقی نے ولید بن عقبہ سے روایت کیا ہے کہ جب سرور کائنات عام ﷺ نے مکہ معظمہ فتح فرمایا تو اس روز اہل مکہ
اپنے بچوں کو لے کر آپ ﷺ کی بارگاہ میں حاضر ہوئے آپ ﷺ ان کے سروں پر اپنا دست اقدس پھیرتے اور ان کے
لیے دعا فرماتے۔ میری والدہ بھی مجھے لے کر آپ ﷺ کی خدمت اقدس میں حاضر ہوئی میں نے اس وقت خدق کی خوشبو کا
رکھی تھی۔ نبی اکرم ﷺ نے نہ تو میرے سر پر اپنا دست اقدس پھیرا اور نہ ہی مجھے مس کیا۔

امام بیہقی کہتے ہیں کہ اس کی وجہ یہ ہے کہ اللہ تعالیٰ نے رسول مکرم ﷺ کو ولید کے مستقبل کے متعلق آگاہ فرمایا تھا۔ اسی
وجہ سے وہ نبی مکرم ﷺ کی برکت سے محروم رہا۔

حضرت عثمان رضی اللہ عنہ کی خلافت میں اس کی شراب نوشی اور نماز کی تاخیر مشہور تھی۔ اسی وجہ سے حضرت عثمان رضی اللہ
عنہ پر ایک الزام یہ بھی لگایا جاتا ہے۔

خطیب نے حضرت اسلم رضی اللہ عنہ سے روایت کیا ہے کہ حضرت عمر بن خطاب رضی اللہ عنہ نے خیبر کے ایک رئیس سے
کہا کیا تو یہ سمجھتا ہے کہ مجھے رسول مکرم ﷺ کا فرمان بھول گیا ہے آپ علیہ الصلوٰۃ والسلام نے فرمایا تھا اس وقت تیری کیا
کیفیت ہوگی جب تیرا اونٹ شام کا قصد کرے گا۔ پھر روز بروز فتوحات کا دائرہ وسیع ہو جائے گا۔

سیف نے ”کتاب الردہ“ میں ضحاک بن فیروز سے روایت کیا ہے۔ وہ شیش الدیلی سے روایت کرتے ہیں وہ فرماتے ہیں کہ ویرہ بن نحیس رضی اللہ عنہ ہمارے پاس نبی مکرم ﷺ کا خط مبارک لے کر آئے اس مکتوب میں نبی اکرم ﷺ نے ہمیں دین کو قائم کرنے، جہاد کرنے اور اسود کذاب کے خلاف معرکہ آزما ہونے کا حکم دیا تھا۔ ہم نے اسود کے ساتھ جہاد کیا، میں نے اسود کو قتل کر کے اس کا سر اس کے ساتھیوں کی طرف پھینک دیا۔ ہم نے نبی مکرم ﷺ کی خدمت اقدس میں ایک خط لکھا جس میں ہم نے اپنے تمام حالات اور اسود کے قتل کے متعلق لکھا۔ اسی رات آپ ﷺ کو اسود کے قتل کی خبر آسمان سے پہنچ گئی اور آپ ﷺ نے اپنے صحابہ کو اس کے متعلق بتایا۔ ہمارے قاصد آپ ﷺ کے وصال کے بعد مدینہ طیبہ پہنچے اور انہوں نے حضرت صدیق اکبر رضی اللہ عنہ سے ملاقات کی اور آپ رضی اللہ عنہ نے ہی ہمیں اس خط کا جواب لکھا۔

دیلی نے حضرت ابن عمر رضی اللہ عنہما سے روایت کیا ہے وہ فرماتے ہیں کہ جس رات اسود قتل ہوا تھا اسی رات آپ ﷺ کو آسمانوں سے یہ خبر پہنچ گئی تھی کہ اسود جہنم واصل ہو گیا ہے۔ حضور ﷺ ہمارے پاس تشریف لائے اور فرمایا آج رات اسود لعنسی قتل ہو گیا ہے۔ مبارک گھرانے کے مبارک شخص نے اس کو قتل کیا ہے۔ آپ ﷺ سے عرض کی گئی کہ وہ مبارک شخص کون ہے آپ ﷺ نے فرمایا اس کے قاتل کا نام فیروز ہے۔ فیروز کامیاب و کامران ہو گیا۔

امام بخاری اور امام مسلم نے حضرت ابن عباس رضی اللہ عنہما سے روایت کیا ہے کہ خواجہ بدر حنین ﷺ نے فرمایا اللہ تعالیٰ مسیلمہ کذاب کو ہلاک کر دے گا۔ دوسری روایت میں ہے کہ آپ ﷺ نے فرمایا اللہ تعالیٰ اسے قتل کر دے گا۔ مسیلمہ کذاب نے حضور ﷺ کی حیات مبارکہ کے آخر میں نبوت کا دعویٰ کر دیا تھا۔ حضرت ابو بکر صدیق رضی اللہ عنہ نے اپنی خلافت کے اوائل میں ایک لشکر مسیلمہ کذاب کی طرف روانہ فرمایا، حضرت خالد بن ولید رضی اللہ عنہ کو اس کا امیر مقرر کیا مسلمانوں نے مسیلمہ کذاب اور اس کے ساتھیوں کے ساتھ جہاد کیا۔ بالآخر مسیلمہ کو اس وحشی نے واصل جہنم کر دیا جس نے حضرت حمزہ رضی اللہ عنہ کو شہید کیا تھا۔ اس وحشی کی معاونت میں دیگر افراد بھی شامل تھے۔

امام شافعی نے ”الام“ میں حضرت عائشہ رضی اللہ عنہا سے روایت کیا ہے کہ نبی مکرم ﷺ نے اہل مدینہ کے لیے ذوالحلیفہ کو اور مصر اور شام کے ساکنین کے لیے ”حجفہ“ کو میقات مقرر فرمایا تھا۔ حالانکہ آپ ﷺ کے وصال کے بعد یہ شہر فتح ہوئے اور وہاں کے لوگوں نے اسلام قبول کیا۔

امام بیہقی نے حضرت علی رضی اللہ عنہ سے روایت کیا ہے وہ فرماتے ہیں کہ جب غزوہ بدر کے دن ہم مشرکین مکہ کے ساتھ نبرد آزما ہونے کے لیے صف آرا ہوئے تو ایک شخص کفار کی فوج میں گھوم رہا تھا۔ وہ سرخ اونٹ پر سوار تھا۔ نبی دو جہاں ﷺ نے فرمایا سرخ اونٹ پر سوار کون ہے؟ پھر آپ ﷺ نے فرمایا ”اگر اس مشرک قوم میں کوئی بھلائی کا حکم دے سکتا ہے تو پھر وہ یہی آدمی ہے جو سرخ اونٹ پر سوار ہے۔ حضرت حمزہ رضی اللہ عنہ اس سوار کے پاس آئے آپ رضی اللہ عنہ نے دیکھا وہ عقبہ بن

ربیعہ تھا۔ وہ اپنی قوم کو جنگ کرنے سے روک رہا تھا اور واپس جانے کے لیے کہہ رہا تھا۔ وہ کہہ رہا ہے اے میری قوم! آج کی رسوائی اور ندامت میرے سر پر باندھ دو اور کہو کہ عتبہ بزدل ہے۔ لیکن ابو جہل واپس جانے سے مسلسل انکار کر رہا تھا۔ ایک اور روایت میں ہے کہ نبی مکرم ﷺ نے فرمایا ”اگر وہ عتبہ کی بات مان لیں گے تو کامیاب ہو جائیں گے۔“

امام بیہقی اور ابو نعیم نے امام زہری اور عروہ بن زبیر کی اسناد سے روایت کیا ہے وہ فرماتے ہیں کہ نبی محترم ﷺ بنو نضیر کے پاس تشریف لے گئے تاکہ کلابیوں کی دیت کے متعلق ان سے گفتگو کریں۔ بنو نضیر نے کہا اے ابوالقاسم! (صلی اللہ علیک وسلم) آپ تشریف رکھیں اور کھانا تناول فرمائیں اس کے بعد بات چیت کریں گے۔ حضور ﷺ اور آپ ﷺ کے صحابہ کرام ایک دیوار کے سایہ کے نیچے تشریف فرما ہوئے۔ آپ ﷺ یہ انتظار فرما رہے تھے کہ شاید صلح کی کوئی صورت نکل آئے۔ جب یہودی اپنے شیطانوں کے پاس گئے تو انہوں نے نبی محترم ﷺ کو شہید کرنے کا مشورہ دیا انہوں نے کہا، تمہیں آپ ﷺ کو شہید کرنے کا اس سے بہتر موقع نہیں مل سکتا۔ ایک یہودی نے کہا اگر تم پسند کرو تو میں اس گھر کی چھت کے اوپر چڑھ جاتا ہوں جس کے سایہ دیوار کے نیچے حضور ﷺ تشریف فرما ہیں اور آپ ﷺ پر ایک پتھر پھینک کر آپ ﷺ کو خاکم بدہن (نعوذ باللہ منہ) اللہ تعالیٰ نے نبی محترم ﷺ پر وحی نازل فرمائی اور آپ ﷺ کو یہودی مشاورت سے آگاہ فرمایا اسی وقت حضور نبی محترم ﷺ اور آپ کے صحابہ کرام وہاں سے واپس تشریف لے آئے قرآن پاک کی درج ذیل آیت میں اسی واقعہ کی طرف اشارہ ہے:

يَا أَيُّهَا الَّذِينَ آمَنُوا إِذْ كُورِئْتُمْ أَنَّ يَبْسُطُوا إِلَيْكُمْ أَيْدِيَهُمْ فَكَفَّ
أَيْدِيَهُمْ عَنْكُمْ

(المائدہ: ۱۱)

”اے ایمان والو! یاد کرو اللہ کی نعمت جو تم پر ہوئی جب پختہ ارادہ کر لیا تھا ایک قوم نے کہ بڑھائیں تمہاری طرف اپنے ہاتھ تو اللہ نے روک دیا ان کے ہاتھوں کو تم سے۔“

جب اللہ تعالیٰ نے آپ علیہ الصلوٰۃ والسلام کو ان کی خیانت سے آگاہ فرمایا تو آپ ﷺ نے انہیں حکم فرمایا کہ وہ ان شہروں کو چھوڑ کر جہاں چاہیں چلے جائیں۔ جب منافقین کو نبی اکرم ﷺ کے اس ارادہ کا علم ہوا تو انہوں نے یہودیوں کی طرف پیغام بھیجا انہوں نے کہا ہم زندگی اور موت میں تمہارے ساتھ ہیں۔ اگر تم نے مسلمانوں کے ساتھ جنگ کی تو ہم تمہارے ساتھ ہیں اگر تم اپنے گھروں سے نکلو گے تو ہم تم سے پیچھے نہیں رہیں گے۔ جب یہودیوں نے منافقین کے ساتھ پختہ معاہدہ کر لیا اور شیطان نے ان کو غلبہ اور تسلط کی جھوٹی امید دلائی تو ان کے حوصلے بلند ہوئے۔ انہوں نے حضور ﷺ اور آپ ﷺ کے ساتھیوں کو پیغام بھیجا اللہ کی قسم! ہم اپنے شہروں سے نہیں نکلیں گے اگر تم نے ہمارے ساتھ جنگ کی تو ہم بھی تمہارے ساتھ جنگ کریں گے۔ نبی مکرم ﷺ نے ان کا محاصرہ کر لیا ان کے گھروں کو نرا دیا ان کے باغات کو کاٹ کر نذر آتش کر دیا۔ اللہ تعالیٰ نے یہودیوں اور منافقین کے ہاتھوں کو روک رکھا منافقین یہودیوں کی کوئی مدد نہ کر سکے اللہ تعالیٰ نے یہودیوں اور منافقین کے دلوں میں رعب ڈال دیا۔ جب یہودی منافقین کی مدد سے مایوس ہو گئے تو انہوں نے نبی اکرم

ﷺ سے پہلی شرائط پر صلح کرنے کی درخواست کی۔ حضور ﷺ نے ان کے لیے جلاوطنی کا فیصلہ فرمایا اور انہیں اجازت دی کہ وہ ہتھیاروں کے علاوہ اپنا تمام سامان اپنے ساتھ لے جاسکتے ہیں۔

ایک دوسری روایت میں ہے کہ یہودی ایک بہت بڑی چکی کا پاٹ لے کر آئے تاکہ وہ اسے حضور ﷺ پر گرا دیں۔ لیکن اللہ تعالیٰ نے انہیں ایسا کرنے سے روک رکھا حتیٰ کہ جبرائیل علیہ السلام بارگاہ رسالت ﷺ میں حاضر ہوئے اور یہودیوں کی اس خفیہ تدبیر سے آپ ﷺ کو آگاہ کیا۔

امام واقدی نے ابراہیم بن جعفر اور وہ اپنے والد محترم سے روایت کرتے ہیں کہ جب بنو نضیر کو مدینہ طیبہ سے جلاوطن کر دیا گیا تو عمرو بن سعدی وہاں آیا اس نے بنو نضیر کے گھروں کا چکر لگایا ان کے کھنڈرات کو دیکھا۔ پھر وہ بنو قریظہ کے پاس آیا اور کہنے لگا۔ آج میں نے عبرت انگیز منظر دیکھا ہے۔ میں نے دیکھا ہے کہ ہمارے بھائیوں کو شان و شوکت کے بعد جلاوطن کر دیا گیا ہے۔ انہیں عزت و شرف اور قدر و منزلت سے محروم کر دیا گیا ہے۔ انہوں نے اپنے مال و دولت کو چھوڑ دیا ہے اور ذلیل ہو گئے ہیں مجھے تورات کی قسم! اللہ تعالیٰ نے محمد عربی ﷺ کو بلا وجہ ان پر مسلط نہیں کیا تم سب میری پیروی کرو آؤ ہم محمد مصطفیٰ ﷺ کی اتباع کرتے ہیں۔ اللہ کی قسم! تم جانتے ہو کہ وہ اللہ تعالیٰ کے سچے نبی ہیں۔ ہمیں ان کے متعلق بشارت دی گئی ہے۔ ابن الہیثم ابو عمرو اور ابن حوشب نے ہمیں آپ ﷺ پر ایمان لانے کا حکم دیا تھا۔ وہ یہودیوں کے سب سے بڑے عالم تھے انہوں نے بیت المقدس کو اسی لیے چھوڑا تھا اور ہم کو نبی آخر الزمان ﷺ پر ایمان لانے کا حکم دیا تھا۔ اور انہوں نے ہمیں یہ بھی فرمایا تھا کہ ہم ان کا سلام حضور ﷺ تک پہنچائیں۔ پھر وہ دونوں مر گئے۔ ہم نے انہیں حیرہ (سنگلاخ پہاڑ) میں دفن کر دیا تھا۔

زبیر بن بطن نے کہا میں نے آپ ﷺ کی صفات اس تورات میں پڑھی تھیں جو حضرت موسیٰ علیہ السلام پر نازل ہوئی تھی۔ لیکن اب جو نسخہ ہمارے پاس موجود ہے۔ اس میں آپ ﷺ کا تذکرہ نہیں ہے۔ کعب بن اسد نے زبیر سے کہا پھر تو نبی اکرم ﷺ کی اتباع کیوں نہیں کرتا زبیر نے کہا میری آپ ﷺ کی اتباع نہ کرنے کا سب سے بڑا سبب تو ہے۔ کعب نے کہا میں محمد مصطفیٰ ﷺ اور تیرے مابین کبھی رکاوٹ نہیں بنا پھر میں تیرے اسلام قبول نہ کرنے کا سبب کیسے ہو سکتا ہوں۔ زبیر نے کہا تو ہمارا راہبر و راہنما ہے اگر تو نے آپ علیہ الصلوٰۃ والسلام کی اتباع کی تو پھر ہم بھی آپ ﷺ کی اتباع کریں گے اور اگر تو نے اسلام قبول کرنے سے انکار کر دیا تو ہم بھی انکار کر دیں گے۔ اس کے بعد عمرو بن سعدی کعب کے پاس آیا۔ دونوں میں خوب بحث و تکرار ہوا آخر میں کعب نے کہا میرا دل نہیں مانتا کہ میں محمد (عربی ﷺ) کی اتباع کروں۔

ابونعیم نے حضرت جابر رضی اللہ عنہ سے روایت کیا ہے وہ فرماتے ہیں کہ جب نبی اکرم ﷺ نے بنو نضیر کا محاصرہ کیا اور یہ محاصرہ طوالت اختیار کر گیا۔ آپ ﷺ کی بارگاہ میں حضرت جبرائیل حاضر ہوئے۔ اس وقت سرور دو عالم ﷺ اپنے سر مبارک کو دھور ہے تھے۔ حضرت جبرائیل نے عرض کی یا رسول اللہ! صلی اللہ علیک وسلم اللہ تعالیٰ آپ کے مراتب کو بلند فرمائے۔ آپ نے محاصرہ اٹھانے میں جلدی کی ہے۔ اللہ کی قسم! ہم نے تو ابھی تک اپنے ہتھیار نہیں اتارے۔ آپ

اپنے ہتھیار باندھ لیجئے اور ان کا محاصرہ کیجئے۔ اللہ کی قسم! میں ان کے اس طرح ٹکڑے ٹکڑے کر دوں گا۔ جس طرح انڈیا چٹان پر مار کر ریزہ ریزہ کر دیا جاتا ہے۔ سپہ سالار اعظم ﷺ اپنے صحابہ کے ساتھ دوبارہ وہاں تشریف لے گئے اور بنو نضیر کو مغلوب کر لیا۔

امام بخاری اور امام مسلم نے حضرت سہل بن سعد رضی اللہ عنہ سے روایت کیا ہے کہ ایک غزوہ میں نبی اکرم ﷺ کفار کے ساتھ نبرد آزما ہوئے۔ سارا دن دونوں لشکر لڑتے رہے۔ شام کے وقت انہوں نے اپنی چھاؤنیوں کا رخ کیا۔ مسلمانوں میں ایسا شخص تھا جو بڑی جرأت اور بہادری سے جنگ لڑ رہا تھا اس کی شمشیر زنی قابل دید تھی۔ صحابہ کرام علیہم الرضوان نے عرض کی، یا رسول اللہ! صلی اللہ علیک وسلم آج فدا کرنا شخص کو جتنا اجر ملے گا اتنا اجر اور کوئی شخص نہیں حاصل کر سکے گا۔ آپ ﷺ نے فرمایا نہیں وہ تو جہنمی ہے۔ صحابہ کرام رضی اللہ عنہم نے نبی اکرم ﷺ کے اس فرمان کو عجیب گمان کیا انہوں نے کہا اگر وہ جہنمی ہے تو پھر ہم میں سے جنتی کون ہو سکتا ہے۔ ایک شخص نے کہا اللہ کی قسم! میں ہمیشہ اس شخص کے تعاقب میں رہوں گا۔ اب وہ شخص اس آدمی کے پیچھے پیچھے تھا اگر وہ جلدی کرتا تو یہ جلدی کرتا اگر وہ ست رفتار ہو جاتا تو یہ بھی ست رفتار ہو جاتا۔ حتیٰ کہ اس شخص کو زخم آ گیا۔ اس کا زخم شدت اختیار کرتا گیا۔ اس مصیبت سے نجات حاصل کرنے کے لیے وہ جلدی مرنے کا خواہش مند تھا۔ اس نے اپنی تلوار کو زمین پر کھڑا کیا اور اپنا سینہ اس کی نوک پر رکھ کر اوپر سے دباؤ ڈالا۔ اس طرح اس نے خودکشی کر لی۔ تعاقب کرنے والا شخص بارگاہ رسالت میں حاضر ہوا اور عرض کرنے لگا:

أَشْهَدُ أَنَّكَ رَسُولُ اللَّهِ يَا رَسُولَ اللَّهِ ﷺ نے فرمایا تیری اس گواہی اور شہادت کا سبب کیا ہے۔ پھر اس شخص نے مذکورہ بالا واقعہ حضور ﷺ کو سنایا۔

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ہم غزوہ خیبر میں حضور ﷺ کے ساتھ تھے۔ آپ ﷺ نے ایک شخص کے متعلق کہا کہ وہ جہنمی ہے۔ حالانکہ وہ شخص مسلمان ہونے کا دعویٰ کرتا تھا۔ جب حق و باطل کا معرکہ برپا ہوا تو اس شخص نے خوب جنگ کی حتیٰ کہ وہ شدید زخمی ہو گیا۔ لیکن پھر بھی وہ ثابت قدم رہا۔ ہم نے عرض کی یا رسول اللہ! صلی اللہ علیک وآلک وسلم جس شخص کے متعلق آپ ﷺ نے فرمایا ہے کہ وہ جہنمی ہے اس نے جہاد کرنے میں کمال کیا ہے۔ وہ شدید زخمی بھی ہے کیا اب بھی وہ دوزخ میں جائے گا۔ بعض لوگ اس کے متعلق اسی طرح متحسب رہے۔ بالآخر اس شخص نے اپنی ہی تلوار سے خودکشی کر لی اور جہنم کا ایندھن بن گیا۔ اس کی یہ کیفیت دیکھ کر صحابہ کرام نے فرمایا اللہ کے رسول ﷺ نے سچ فرمایا ہے۔

امام بیہقی نے حضرت زید بن خالد الجہنی رضی اللہ عنہ سے روایت کیا ہے۔ حضور ﷺ کے صحابہ میں سے ایک شخص غزوہ خیبر کے دن انتقال کر گیا۔ آپ ﷺ نے فرمایا اپنے ساتھی کی نماز جنازہ ادا کرو۔ آپ ﷺ کا یہ فرمان سن کر بعض لوگوں کے چہرے متغیر ہوئے۔ آپ ﷺ نے فرمایا تمہارے اس ساتھی نے راہ خدا میں خیانت کی ہے۔ جب ہم نے اس کے سامان کی تلاشی لی تو وہاں سے ہمیں ایک ہار ملا۔ اس ہار کی قیمت دو درہم بھی نہ تھی۔

امام بیہقی اور ابو نعیم نے حضرت عمرو رضی اللہ عنہ سے روایت کیا ہے کہ وہ فرماتے ہیں کہ جب ہم رسول مکرم ﷺ کے ساتھ طائف کی طرف گئے تو راستہ میں ہم ایک قبر کے پاس سے گزرے۔ آپ ﷺ نے فرمایا یہ ابو رغال کی قبر ہے۔ یہی ابو ثقیف ہے۔ اس کا تعلق قوم ثمود سے تھا۔ جب تک وہ حرم شریف میں رہا عذاب الہی سے بچا رہا۔ لیکن جونہی وہ حرم سے باہر آیا تو وہ بھی اسی عذاب میں گرفتار ہو گیا۔ جو عذاب اس کی قوم کو ملا تھا۔ جب وہ مر گیا تو اسے اس جگہ دفن کر دیا گیا۔ میری صداقت کی علامت یہ ہے کہ اس کے ساتھ سونے کا ایک ٹکڑا دفن کیا گیا تھا۔ اگر تم اس کی قبر کھودو گے۔ تو تمہیں وہاں سونے کا ٹکڑا مل جائے گا۔ لوگوں نے جلدی جلدی اس کی قبر کو کھودنا شروع کیا۔ کچھ دیر بعد انہیں وہاں سے سونے کا ٹکڑا مل گیا۔

امام بیہقی نے حضرت عمرو رضی اللہ عنہ سے روایت کیا ہے کہ وہ فرماتے ہیں کہ نبی اکرم ﷺ سفر تبوک سے واپس تشریف لارہے تھے۔ جب آپ ﷺ ایک مقام پر پہنچے تو کچھ منافقین نے آپ ﷺ کے خلاف خفیہ تدبیر کی۔ انہوں نے باہم مشاورت کی کہ حضور ﷺ کو اس گھاٹی سے نیچے گرا دیا جائے۔ اپنے مکروہ مقصد کی تکمیل کے لئے انہوں نے اپنی تیاری مکمل کر لی۔ جب وہ گھاٹی تک پہنچے تو رسول اللہ ﷺ نے حضرت حذیفہ کو حکم دیا کہ ان منافقین کے منہ پھیر دو۔ حضرت حذیفہ رضی اللہ عنہ نے اپنی ڈھال کے ساتھ ان کی سواریوں کو روک دیا۔ تمام منافقین نے نقاب پہن رکھے تھے۔ اللہ تعالیٰ نے ان کے دلوں میں رعب ڈال دیا۔ جب انہیں معلوم ہوا کہ اللہ تعالیٰ نے ان کے اس منصوبہ کے متعلق رسول اللہ ﷺ کو آگاہ کر دیا ہے۔ تو انہوں نے جلدی کی اور لوگوں میں مل گئے۔ جب حضرت حذیفہ رضی اللہ عنہ واپس آئے تو حضور اکرم ﷺ نے فرمایا کیا تمہیں معلوم ہے کہ وہ حملہ آور کون لوگ تھے اور ان کا مقصد کیا تھا۔ حضرت حذیفہ رضی اللہ عنہ نے عرض کی ”نہیں“ حضور اکرم ﷺ نے فرمایا ان کا منصوبہ یہ تھا کہ وہ میرے ساتھ چلیں۔ جب ہم گھاٹی پر پہنچیں تو وہ مجھے گھاٹی سے نیچے گرا دیں۔

امام بیہقی نے یہی روایت ابن اسحاق سے نقل کی ہے اس میں ہے کہ نبی اکرم ﷺ شفیع معظم ﷺ نے فرمایا اللہ تعالیٰ نے مجھے ان منافقین اور ان کے باپوں کے نام بتا دیئے ہیں۔ میں عنقریب تمہیں ان کے متعلق بتاؤں گا۔ پھر نبی مکرم ﷺ نے بارہ منافقین کے نام صحابہ کرام رضی اللہ عنہم کو بتا دیئے۔

امام بیہقی نے صحیح سند کے ساتھ حضرت حذیفہ بن یمان رضی اللہ عنہ سے روایت کیا ہے کہ وہ بیان فرماتے ہیں کہ ایک سفر میں میں نے رسول اللہ ﷺ کی اونٹنی کی مہار کو پکڑا ہوا تھا۔ اور حضرت عمار رضی اللہ عنہ پیچھے سے اسے ہانک رہے تھے۔ جب ہم ایک بلند گھاٹی پر پہنچے تو میں نے بارہ سواریوں کو دیکھا۔ وہ ہمارا راستہ روک کر کھڑے تھے۔ میں نے رسول اللہ ﷺ کو ان کے متعلق بتایا۔ جب آپ ﷺ نے انہیں جھڑکا تو وہ پیٹھ پھیر کر بھاگ گئے۔ آپ ﷺ نے ہمیں فرمایا! کیا تم ان لوگوں کو جانتے ہو ہم نے کہا نہیں وہ نقاب پوش تھے۔ آپ ﷺ نے فرمایا یہ قیامت تک کے لیے منافق ہیں۔

آپ ﷺ نے فرمایا کیا تم جانتے ہو کہ ان کا ارادہ کیا تھا۔ ہم نے عرض کی نہیں۔ آپ ﷺ نے فرمایا ان کا منصوبہ یہ تھا کہ وہ اچانک رسول کریم ﷺ پر حملہ آور ہو کر انہیں گھاٹی میں گرا دیں۔ پھر آپ ﷺ نے بارگاہ ربوبیت میں التجا کی

مولا! ان پر دبیلا نازل فرما ہم نے عرض کی یا رسول اللہ! صلی اللہ علیک وسلم یہ دبیلا کیا چیز ہے۔ آپ ﷺ نے فرمایا ”یہ آگ کا ایک شعلہ ہے جو ان میں سے ہر ایک کے دل کی رگ پر گرے گا اور انہیں تباہ کر دیگا“۔

امام مسلم نے حضرت حذیفہ رضی اللہ عنہ سے روایت کیا ہے کہ حضور ﷺ نے فرمایا میرے ساتھیوں میں بارہ منافق ہیں۔ جو جنت میں نہیں جاسکتے حتیٰ کہ اونٹ سوئی کے سوراخ میں داخل ہو جائے۔ ان میں سے آٹھ کو دبیلا ہی کافی ہے۔ دبیلا آگ کا ایک انگارہ ہے جو ان کے کندھوں کے درمیان سے ظاہر ہو کر ان کے سینوں میں داخل ہو جائے گا۔

امام بیہقی نے ابن مسعود رضی اللہ عنہ سے روایت کیا ہے وہ فرماتے ہیں کہ حضور اکرم ﷺ نے ہمیں ایک خطبہ ارشاد فرمایا آپ ﷺ نے اپنے خطبہ میں ارشاد فرمایا اے لوگو! تم میں منافقین موجود ہیں جس شخص کا میں نام لوں وہ کھڑا ہو جائے۔ آپ ﷺ نے فرمایا اے فلاں! تو کھڑا ہو جا۔ اے فلاں تو بھی کھڑا ہو جا، اے فلاں تو بھی کھڑا ہو جا، اس طرح آپ ﷺ نے چھتیس آدمیوں کے نام گئے۔

ابن سعد نے حضرت ثابت بنانی رحمۃ اللہ علیہ سے روایت کیا ہے۔ انہوں نے کہا ہے کہ ایک دفعہ منافقین ایک جگہ جمع ہوئے اور باہم مشاورت کی شہنشاہ عرب و عجم ﷺ نے فرمایا تم میں سے کچھ لوگ فلاں جگہ جمع ہوئے ہیں اور انہوں نے یہ یہ گفتگو کی ہے۔ اے فلاں جگہ اکٹھے ہونے والے لوگو! اٹھو اور اللہ تعالیٰ سے معافی طلب کرو میں بھی تمہارے لیے اللہ تعالیٰ سے استغفار کرتا ہوں۔ آپ ﷺ نے تین مرتبہ یہی فرمایا لیکن کوئی منافق بھی کھڑا نہ ہوا آپ ﷺ نے فرمایا کھڑے ہو جاؤ ورنہ میں تمہیں تمہارے ناموں سے پکارنے لگا ہوں۔ پھر آپ ﷺ نے فرمایا اے فلاں! تو کھڑا ہو جا، اے فلاں! تو بھی کھڑا ہو جا، تمام منافقین ذلیل ہو کر سر جھکائے کھڑے ہو گئے۔

امام احمد، حاکم اور امام بیہقی نے حضرت ابن عباس رضی اللہ عنہما سے روایت کیا ہے کہ ایک دفعہ رسول کریم ﷺ حجر کے سایہ کے نیچے تشریف فرما تھے۔ کچھ مسلمان بھی آپ ﷺ کی خدمت اقدس میں حاضر تھے۔ جب سایہ سمت جانے کے قریب تھا۔ تو حضور نبی محترم ﷺ نے فرمایا عنقریب ایک ایسا شخص تمہارے پاس آئے گا۔ جو تمہیں شیطانی نگاہ سے دیکھے گا۔ لیکن تم اس سے کوئی کلام نہ کرنا کچھ دیر بعد وہاں نیلی آنکھوں والا شخص آیا نبی کریم ﷺ نے فرمایا تو، فلاں اور فلاں مجھے برے الفاظ سے کیوں یاد کرتے ہو وہ شخص اپنے ساتھیوں کے پاس چلا گیا اور انہیں لے کر بارگاہ رسالت میں حاضر ہو گیا انہوں نے قسمیں اٹھائیں کہ ہم نے آپ ﷺ کو برے الفاظ سے یاد نہیں کیا اس وقت اللہ تعالیٰ نے یہ آیت مبارکہ نازل فرمائی:

(المجادلہ: ۱۸)

يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا يَحْلِفُونَ لَكُمْ

”جس روز اللہ تعالیٰ نے ان سب کو اٹھائے گا تو وہ قسمیں کھائیں گے اللہ کے سامنے جس طرح تمہارے سامنے قسمیں کھاتے ہیں۔“

خطیب نے ابو سلمہ بن عبد الرحمن سے روایت کیا ہے وہ فرماتے ہیں کہ قیس بن عیظاط ایک ایسی محفل میں آیا جہاں حضرت

سلمان فارسی، حضرت صہیب رومی اور حضرت بلال حبشی رضی اللہ عنہم تشریف فرما تھے۔ قیس نے کہا یہ اوس اور خزرج تو اس شخص (پیغمبر اسلام ﷺ) کے معاون و مددگار ہیں۔ لیکن ان لوگوں (حضرت بلال، حضرت صہیب اور حضرت سلمان رضی اللہ عنہم) کے یہاں آنے کا مقصد کیا ہے؟

حضرت معاذ رضی اللہ عنہ اسی وقت کھڑے ہو گئے اور قیس کو گریبان سے پکڑ لیا اور اسے بارگاہ رسالت میں لے آئے نبی کریم ﷺ کو اس کے بکواس سے آگاہ کیا۔ نبی کریم ﷺ غصے کی حالت میں کھڑے ہو گئے۔ آپ ﷺ اپنی چادر کو گھسیٹتے ہوئے تشریف لے جا رہے تھے۔ آپ ﷺ مسجد نبوی میں داخل ہو گئے۔ پھر صدالگائی گئی کہ نماز کا وقت ہو گیا ہے۔ جب تمام لوگ حاضر ہو گئے تو آپ ﷺ نے اللہ تعالیٰ کی حمد و ثنایاں کی پھر فرمایا اے لوگو! بے شک اللہ تعالیٰ وعدہ لا شریک ہے۔ بلاشبہ باپ ایک ہے۔ اس میں بھی شک نہیں کہ دین بھی ایک ہے۔ عربیت نہ تو تمہاری ماں ہے نہ ہی تمہارا باپ ہے۔ یہ تو صرف ایک زبان ہے۔ جس آدمی نے عربی زبان میں گفتگو کی وہ عربی ہے۔

حضرت معاذ رضی اللہ عنہ، جو ابھی تک قیس کے گریبان کو پکڑے ہوئے تھے، نے عرض کی یا رسول اللہ! صلی اللہ علیک وسلم اس منافق کے متعلق آپ صلی اللہ علیک وسلم کا کیا فیصلہ ہے۔ آپ ﷺ نے فرمایا اسے آگ کے سپرد کر دو۔ بالآخر اس شخص کا انجام یہ ہوا کہ وہ مرتد ہو گیا اور ارتداد کی حالت میں ہی واصل جہنم ہو گیا۔

امام مسلم نے حضرت جابر رضی اللہ عنہ سے روایت کیا ہے کہ نبی اکرم ﷺ نے فرمایا، جو شخص ”الثنیہ“ یعنی حنیئہ المرار پر چڑھے گا اس کے اتنے گناہ معاف ہوں گے جتنے گناہ بنی اسرائیل کے معاف ہوئے تھے۔ سب سے پہلے بنو خزرج کے قافلہ نے اس چوٹی کو سر کیا پھر تمام لوگ جلدی جلدی وہاں جانے لگے۔ حضور ﷺ نے تمام لوگوں کو یہ مژدہ جانفزا سنایا ایک سرخ اونٹ والے کے علاوہ تمام لوگوں کو اللہ تعالیٰ نے معاف کر دیا ہے۔ ہم نے سرخ اونٹ والے سے کہا بارگاہ رسالت میں جلدی سے حاضر ہو جاؤ تا کہ رسول کریم ﷺ تیرے لیے مغفرت کی دعا فرمادیں۔ اس شخص نے کہا اللہ کی قسم! مجھے اپنے گم شدہ اونٹ کامل جانا یہ اس سے کہیں پسندیدہ ہے کہ تمہارے صاحب (ﷺ) میرے لیے بخشش کی دعا کریں وہ ایک اعرابی تھا جو اپنی گم شدہ اونٹنی کو تلاش کر رہا تھا۔

ابونعیم نے حضرت ابوسعید خدری رضی اللہ عنہ سے روایت کیا ہے وہ فرماتے ہیں کہ صلح حدیبیہ کے سال ہم نبی اکرم ﷺ کے ساتھ سفر پر رواں دواں ہوئے۔ جب ہم عسفان پہنچے تو ہم نے رات کے آخری حصے تک اپنے سفر کو جاری رکھا حتیٰ کہ ہم ”ذات الخنظل“ کی گھاٹی پر پہنچ گئے۔ حضور ﷺ نے فرمایا یہ ثنیہ اسی طرح ہے جس طرح وہ دروازہ تھا جس کے متعلق اللہ تعالیٰ نے بنی اسرائیل کو فرمایا تھا:

وَادْخُلُوا الْبَابَ سُجَّدًا وَقُولُوا حِطَّةٌ نَّغْفِرْ لَكُمْ خَطِيئَتِكُمْ ۗ

(البقرہ: ۵۸)

”اور داخل ہونا دروازہ سے سر جھکائے ہوئے اور کہتے جانا بخشش دے (ہمیں) ہم بخشش دیں گے تمہاری خطائیں“۔

آج رات جو شخص بھی اس ثنیۃ (گھائی) سے نیچے اتر جائے گا اللہ تعالیٰ اس کے سارے گناہ بخش دے گا۔ جب ہم اس گھائی سے نیچے اتر آئے تو میں نے عرض کی اے رسول الثقلین! صلی اللہ علیک وسلم ممکن ہے کہ قریش ہماری آگ کو دیکھ لیں۔ آپ ﷺ نے فرمایا وہ تمہیں نہیں دیکھ سکیں گے۔ جب صبح ہوئی تو نبی محترم ﷺ نے ہمیں صبح کی نماز پڑھائی پھر فرمایا مجھے اس ذات کی قسم جس کے دست قدرت میں میری جان ہے۔ آج سارے کارواں کی بخشش ہوگئی ہے۔ لیکن ایک پست قد ایسا ہے جس کی مغفرت نہیں ہوئی۔ تمام اہل قافلہ نے ایک دوسرے کو غور سے دیکھا لیکن انہیں کوئی پست قد شخص نظر نہ آیا۔ ہم اس شخص کو تلاش کرنے نکل گئے کچھ دیر بعد ہم نے ایک پست قد اعرابی کو دیکھ لیا۔

ابونعیم نے واقدی سے روایت کیا ہے۔ وہ حضرت عمر بن عمیر بن عدی رضی اللہ عنہ سے روایت کرتے ہیں۔ وہ فرماتے ہیں کہ ہم ”ذات الحنظل“ تک پہنچ گئے۔ اس گھائی کی تنگی کی وجہ سے میں پریشان تھا۔ پہلے یہ تسمے کی طرح تھی۔ پھر اس میں وسعت آگئی اور اس میں راستے محسوس ہونے لگے لوگ اس گھائی کی وسعت کی وجہ سے پرسکون انداز سے چل رہے تھے۔ وہ رات خوب روشن تھی۔ ایسے محسوس ہوتا تھا کہ ماہتاب کامل ضیا بار ہے۔ جب صبح ہوئی تو نبی مکرم ﷺ نے فرمایا اللہ تعالیٰ نے آج رات تمام کارواں کو بخش دیا ہے۔ لیکن ایک پست قد آدمی جو سرخ اونٹ پر سوار ہے اس کی مغفرت نہیں ہوئی تمام لوگ ایک دوسرے کو بڑے غور سے دیکھنے لگے۔ لیکن انہیں کوئی پست قد شخص نظر نہ آیا۔ جب لوگوں نے اپنی قیام گاہ کے ارد گرد جستجو کی تو انہیں بنو ضمیرہ کا ایک شخص ملا وہ ”سیف البحر“ کا رہنے والا تھا۔ لوگوں نے اس سے کہا بارگاہ رسالت میں جاتا کہ رسول اکرم ﷺ تیرے لیے بخشش کی دعا کریں۔ اس تیرہ بخت آدمی کا اونٹ گم ہو چکا تھا وہ اپنے اونٹ کی جستجو میں تھا۔ بعد میں ایک پہاڑ سے اس کا پاؤں پھسلا۔ جس کی وجہ سے وہ وہاں گر پڑا اور ہلاک ہو گیا۔ اس کے متعلق کوئی نہ جان سکا حتیٰ کہ درندے اس کو کھا گئے۔

امام بیہقی نے حضرت قتادہ رضی اللہ عنہ سے روایت کیا ہے وہ فرماتے ہیں کہ غزوہ احزاب کے دن حضور ﷺ نے ہم فرمایا آج کے بعد مشرکین تم پر لشکر کشی نہیں کر سکیں گے۔ اس کے بعد قریش کبھی بھی مسلمانوں پر لشکر کشی نہ کر سکے۔ امام بخاری نے سلیمان بن صرد رضی اللہ عنہ سے روایت کیا ہے کہ غزوہ خندق کے دن حضور ﷺ نے فرمایا آج کے بعد ہم ان (کفار) کی طرف لشکر کشی کریں گے۔ وہ ہم پر لشکر کشی نہیں کر سکیں گے۔ بعد میں حضور ﷺ کے فرمان کے مطابق مسلمانوں نے ہی لشکر کشی کی۔

امام بیہقی نے حضرت عامر بن عقبہ الجبہنی رضی اللہ عنہ سے روایت کیا ہے کہ اہل کتاب کے چند آدمی مدینہ طیبہ آئے ان کے پاس کچھ کتابیں تھیں۔ انہوں نے بارگاہ رسالت میں حاضر ہونے کی خواہش کی۔ میں بارگاہ رسالت میں حاضر ہوا اور ان لوگوں کے متعلق بتایا۔ آپ ﷺ نے فرمایا میرا اور ان لوگوں کا کیا تعلق ہے۔ وہ لوگ مجھ سے ان چیزوں کے متعلق پوچھتے ہیں جنہیں میں نہیں جانتا، میں تو اللہ کا بندہ ہوں اور وہی جانتا ہوں جو کچھ مجھے اللہ نے سکھایا ہے۔ پھر آپ ﷺ نے وضو فرمایا اور مسجد کی طرف تشریف لے گئے۔ آپ ﷺ نے دو رکعت نفل ادا فرمائے۔ آپ ﷺ کے چہرہ انور پر خوشی

مسرت کے آثار نمودار ہو گئے۔ آپ ﷺ نے مجھ سے فرمایا ان اہل کتاب کو میرے پاس لے آؤ۔ جب وہ آپ ﷺ کی خدمت میں حاضر ہوئے تو آپ ﷺ نے فرمایا اگر تم پسند کرو تو میں تمہیں بتا سکتا ہوں کہ تم کس لیے میرے پاس آئے ہو اور تمہارے سوالات کیا ہیں۔ اہل کتاب نے کہا آپ (صلی اللہ علیہ وسلم) بیان فرمائیں۔ نبی محترم ﷺ نے فرمایا ”تم مجھ سے ذوالقرنین کے متعلق پوچھنے آئے ہو اور اس کے ابتدائی حالات دریافت کرنے آئے ہو وہ ایک رومی غلام تھا۔ اسے سلطنت عطا کی گئی۔ وہ ایک سفر پر نکلا حتیٰ کہ وہ سرزمین مصر تک پہنچ گیا۔ وہاں اس نے ایک شہر آباد کیا اس شہر کو اسکندریہ کہا جاتا ہے۔ جب وہ اپنے شہر کی تعمیر سے فارغ ہوا تو اللہ تعالیٰ نے ایک فرشتہ بھیجا جو ذوالقرنین کو اٹھا کر بلندی تک لے گیا۔ زمین اور آسمان کے درمیان جا کر فرشتے نے ذوالقرنین سے کہا، نیچے دیکھو کیا وہاں تمہیں کوئی چیز نظر آرہی ہے اس نے کہا مجھے دو شہر نظر آرہے ہیں۔ فرشتہ اسے مزید بلندی پر لے گیا اور اس سے کہنے لگا نیچے دیکھو تمہیں نیچے کیا نظر آرہا ہے۔ ذوالقرنین نے کہا اب تو مجھے کوئی چیز نظر نہیں آرہی، فرشتے نے ذوالقرنین سے کہا اللہ تعالیٰ نے تیرے لیے ایک راستہ متعین فرمایا ہے تو اسی راستہ پر گامزن ہوگا۔ تو جاہل کو علم سے آشنا کرائے گا اور عالم کو علم میں مستحکم کرے گا۔ پھر فرشتہ اسے نیچے لے آیا۔ پھر ذوالقرنین نے دو چکنے پہاڑوں کے درمیان ایک دیوار بنائی اس دیوار پر کوئی چیز نہیں ٹھہر سکتی تھی جب وہ دیوار کی تعمیر سے فارغ ہوا تو وہ سیاحت پر نکل پڑا۔ دوران سفر وہ ایک ایسی قوم کے پاس آیا جن کے چہرے کتوں کے چہروں کی طرح تھے ان پر تسلط پالینے کے بعد وہ ایک ایسی قوم کے پاس پہنچا جو پست قد تھی۔ جب اس نے ان پر بھی غلبہ پالیا تو وہ ایک ایسی جگہ پہنچا جہاں بڑے بڑے سانپ تھے۔ ان میں سے ایک سانپ ایک عظیم چٹان کو نگل سکتا تھا۔ پھر ذوالقرنین غرائیق کے پاس آیا۔“

یہ تمام قصہ سن کر اہل کتاب نے کہا ہم اس داستان کو اپنی کتاب میں اسی طرح پاتے ہیں۔

امام بیہقی نے ابوالبختری رضی اللہ عنہ سے روایت کیا ہے وہ فرماتے ہیں کہ ایک فحش گوعورت بارگاہ رسالت میں حاضر ہوئی جب شام ہوئی تو حضور ﷺ نے اسے کھانا کھانے کی دعوت دی اس نے کہا میں روزہ دار ہوں آپ ﷺ نے فرمایا ”تو نے روزہ نہیں رکھا“ دوسرے دن اس خاتون نے فحش گوئی سے کچھ اجتناب کیا شام کے وقت نبی کریم ﷺ نے فرمایا تو نے جھوٹ بولا ہے۔ تیسرے دن اس عورت نے پھر روزہ رکھا اور فحش گوئی بالکل نہ کی شام کے وقت رسول کریم ﷺ نے اس کو کھانے پر دعوت دی تو اس نے کہا میں روزے سے ہوں تو حضور ﷺ نے فرمایا تیرا روزہ آج درست ہے۔

الطیالسی، امام بیہقی اور ابن ابی الدنیانے حضرت انس رضی اللہ عنہ سے روایت کیا ہے کہ حضور ﷺ نے ایک دن روزہ رکھنے کا حکم دیا اور فرمایا میری اجازت کے بغیر کوئی شخص روزہ نہ کھولے۔ تمام لوگوں نے روزے رکھ لیے جب شام ہوئی تو ایک شخص حاضر خدمت ہوا اس نے عرض کی یا رسول اللہ! صلی اللہ علیہ وسلم میں آج سارا دن روزے سے رہا اب آپ مجھے اجازت مرحمت فرمائیں کہ میں روزہ افطار کر لوں، آپ ﷺ نے اسے روزہ افطار کرنے کی اجازت دے دی۔ ایک اور شخص بارگاہ رسالت میں حاضر ہوا اور عرض کی یا رسول اللہ! صلی اللہ علیہ وسلم دو عورتوں نے روزہ رکھا ہے۔ لیکن اب وہ آپ کی بارگاہ میں حاضر ہونے سے شرمارہی ہیں۔ آپ ﷺ انہیں روزہ افطار کرنے کی اجازت دیں۔ آپ ﷺ نے اس

شخص سے منہ موڑ لیا۔ اس شخص نے دوبارہ عرض کی آپ ﷺ نے پھر اعراض فرمایا اس شخص نے تیسری مرتبہ عرض کی لیکن آپ ﷺ نے اس سے روگردانی فرمائی، آپ ﷺ نے فرمایا ان دونوں عورتوں کے پاس جا اور انہیں حکم دے کہ اگر انہوں نے روزہ رکھا تھا تو قے کریں وہ شخص ان دو عورتوں کے پاس گیا اور انہیں نبی اکرم ﷺ کا فرمان سنایا، ان عورتوں نے قے کی تو اس میں گوشت کے لوٹھڑے تھے۔ اس شخص نے بارگاہ رسالت میں حاضر ہو کر تمام کیفیت عرض کی آپ ﷺ نے فرمایا مجھے اس ذات کی قسم! جس کے دست قدرت میں میری جان ہے اگر یہ گوشت کے لوٹھڑے ان کے پیٹوں میں رہتے تو وہ جہنم کی آگ کا لقمہ بن جاتیں۔

امام احمد وغیرہ نے خادم رسول! حضرت عبید رضی اللہ عنہ سے روایت کیا ہے کہ دو عورتوں نے روزہ رکھا ایک شخص بارگاہ رسالت میں حاضر ہوا اور عرض کرنے لگا، یا رسول اللہ! صلی اللہ علیک وآلک وسلم ان دو عورتوں نے روزہ رکھا ہے۔ لیکن اب وہ پیاس کی وجہ سے قریب مرگ ہیں۔ آپ ﷺ نے فرمایا ان دونوں عورتوں کو بلاؤ، وہ دونوں عورتیں بارگاہ مصطفویہ میں حاضر ہو گئیں۔ ایک بڑا پیالہ منگوایا گیا آپ علیہ الصلوٰۃ والسلام نے ان میں سے ایک کو اس پیالے میں قے کرنے کے لیے کہا اس نے خون، پیپ اور گوشت کی قے کی۔ یہاں تک کہ نصف پیالہ بھر گیا پھر آپ ﷺ نے دوسری عورت کو قے کے لیے کہا، اس نے بھی خون، پیپ اور گوشت کی قے کی حتیٰ کہ پیالہ بھر گیا۔ آپ ﷺ نے فرمایا، ان دونوں عورتوں نے اللہ تعالیٰ کی حلال کردہ اشیاء سے روزہ رکھا لیکن اسے افطار اس چیز سے کیا جسے اللہ تعالیٰ نے حرام کیا ہوا ہے۔ وہ ایک دوسرے کے پاس بیٹھ گئیں اور لوگوں کا گوشت کھانے لگیں۔ یعنی ایک دوسرے کی غیبت کرنے لگیں۔

حاکم نے حضرت زید بن ثابت رضی اللہ عنہ سے روایت کیا ہے کہ حضور نبی مکرم ﷺ اپنے صحابہ کرام کے ساتھ تشریف فرماتے تھے۔ کچھ دیر بعد آپ ﷺ اٹھ کر اندر تشریف لے گئے۔ ایک شخص گوشت کا ایک ٹکڑا بارگاہ رسالت میں بطور ہدیہ پیش کرنے کے لیے لایا گیا۔ بعض لوگ کہنے لگے اے زید! آپ بارگاہ رسالت میں حاضر ہوں اور آپ ﷺ سے گزارش کریں کہ آپ ﷺ گوشت کا یہ ٹکڑا ہمیں عطا فرمادیں۔ آپ ﷺ نے فرمایا اے زید! واپس جاؤ انہوں نے تمہارے بعد گوشت کھا لیا ہے۔ میں نے واپس آ کر انہیں آپ ﷺ کی یہ گفتگو سنائی۔ وہ کہنے لگے ہم نے تو کوئی گوشت نہیں کھائی، وہ تمام بارگاہ رسالت میں حاضر ہوئے۔ آپ ﷺ نے فرمایا مجھے ایسے محسوس ہو رہا ہے کہ میں زید رضی اللہ عنہ کے گوشت سے نکلنے والے ٹکڑے تمہارے دانتوں میں دیکھ رہا ہوں، انہوں نے عرض کی یا رسول اللہ! صلی اللہ علیک وسلم ہمارے لیے استغفار کیجئے۔

الضیاء المقدسی نے مختارہ میں حضرت انس رضی اللہ عنہ سے روایت کیا ہے وہ فرماتے ہیں کہ اہل عرب سفر میں ایک دوسرے کی مدد کرتے تھے۔ ایک شخص حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کی خدمت کرتا تھا۔ حضرت ابو بکر اور حضرت عمر رضی اللہ عنہما ایک سفر میں سو گئے جب بیدار ہونے تو ان کے لیے کھانا تیار نہ تھا۔ انہوں نے کہا، یہ ہمارا خادم بہت زیادہ سونے والا ہے، انہوں نے اپنے خادم کو جگا لیا اور کہا بارگاہ رسالت میں جاؤ اور عرض کرو یا رسول اللہ! صلی اللہ علیک وسلم ابو بکر اور عمر رضی اللہ عنہما آپ صلی اللہ علیک وسلم کی خدمت میں سلام پیش کرتے ہیں اور مجھے کچھ لانے کے لیے کہا

ہے۔ جب ان کا خادم حضور نبی اکرم ﷺ کی خدمت اقدس میں حاضر ہوا تو آپ ﷺ نے فرمایا ”انہوں نے تو سالن کھا لیا ہے۔“ جب حضرت ابو بکر اور حضرت عمر رضی اللہ عنہما نے حضور صلی اللہ علیہ وسلم کا یہ فرمان سنا تو وہ دونوں آپ صلی اللہ علیہ وسلم کی خدمت اقدس میں حاضر ہوئے اور عرض کی حضور! صلی اللہ علیہ وسلم ہم نے کس چیز کا سالن کھایا ہے؟ حضور ﷺ نے فرمایا تم نے اپنے بھائی کا گوشت کھایا ہے۔ مجھے اس ذات کی قسم جس کے دست قدرت میں میری جان ہے مجھے تمہارے دانتوں میں تمہارے بھائی کا گوشت نظر آ رہا ہے۔ انہوں نے عرض کی یا رسول اللہ! صلی اللہ علیہ وسلم ہمارے لیے استغفار فرمائیں۔ آپ ﷺ نے فرمایا اللہ تعالیٰ تمہارے گناہوں کو معاف فرمائے۔

ابن عساکر نے حضرت ابو ہریرہ رضی اللہ عنہ سے روایت کیا ہے کہ ایک شخص کا انتقال ہو گیا وہ بہت زیادہ صالح اور باعمل نہ تھا۔ خواجہ بدر وحین ﷺ نے فرمایا اے میرے صحابہ! کیا تمہیں علم ہے کہ اللہ تعالیٰ نے فلاں شخص کو جنت میں داخل فرما دیا ہے۔ حضور ﷺ کے اس فرمان پر صحابہ کرام نے تعجب کا اظہار کیا۔ ان میں سے ایک شخص فوت ہو جانے والے شخص کی زوجہ محترمہ کے پاس گیا اور اس سے اس کے اعمال کے متعلق پوچھا اس خاتون نے کہا میرا خاوند کوئی زیادہ باعمل نہ تھا۔ البتہ اس کی یہ عمدہ عادت تھی کہ وہ شب و روز میں جب بھی موذن کو اذان دیتے ہوئے سنتا تھا۔ تو وہ بھی موذن ہی کی طرح کہتا تھا۔ یہ سن کر وہ شخص دوبارہ بارگاہ رسالت میں حاضر ہونے کے لیے آیا جب وہ اتنا دور تھا جہاں سے آسانی سے آواز سنی جاسکتی تھی تو حضور ﷺ کے منادی نے کہا تو فلاں شخص کی زوجہ کے پاس گیا تھا۔ تو نے اس کے خاوند کے اعمال کے متعلق سوال کیا اور اس نے تجھے اس کا یہ عمل بتایا۔ اس شخص نے کہا میں گواہی دیتا ہوں کہ آپ ﷺ اللہ کے سچے رسول ہیں۔

ابن سعد، ترمذی، حاکم، ابن حبان، دارقطنی اور امام بیہقی نے حضرت حارث بن مالک رضی اللہ عنہ سے روایت کیا ہے کہ میں نے حضور ﷺ کو سنا آپ ﷺ یہ فرما رہے تھے کہ آج کے بعد تا قیامت مکہ معظمہ پر لشکر کشی نہ ہوگی، آپ ﷺ نے فتح مکہ کے دن یہ فرمایا تھا۔ امام بیہقی فرماتے ہیں کہ اس حدیث کا مفہوم یہ ہے کہ اہل مکہ کبھی کفر نہیں کریں گے کہ ان پر لشکر کشی کی جائے۔ آپ علیہ الصلوٰۃ والسلام کا یہ فرمان سچ ثابت ہوا۔

امام ماوردی نے اپنی کتاب ”اعلام النبوة“ میں لکھا ہے کہ حضور ﷺ نے ایک دن صحابہ کرام رضی اللہ عنہم سے فرمایا، آج اہل عرب کو عجمیوں پر نصرت دے دی گئی ہے۔ ان کی یہ اعانت میری وجہ سے کی گئی ہے۔ جب آپ ﷺ یہ فرما رہے تھے اسی وقت ذی قار کے واقعہ کی خبر پہنچ گئی۔ اس جنگ میں اللہ تعالیٰ نے اہل عرب کو عجمیوں پر فتح عطا فرمائی۔ اسی جنگ میں بنو شیبان اور بکر بن وائل قتل ہوئے۔ یہ پہلا موقع تھا کہ اہل عرب کو عجمیوں پر غلبہ ملا۔ اس تسلط کی خبر اسی دن پہنچ گئی جب نبی اکرم ﷺ نے یہ فرمایا تھا کہ آج اہل عرب کو عجمیوں پر فتح دے دی گئی ہے۔

سدی نے بیان کیا ہے کہ نبی اکرم ﷺ نے اپنے صحابہ سے کہا تمہارے پاس ربیعہ کا ایک شخص آئے گا جو شیطانی زبان سے گفتگو کرے گا۔ کچھ دیر بعد خطیم بن ہند البکری آپ ﷺ کی بارگاہ میں اکیلا حاضر ہوا، وہ اپنے باقی قافلہ کو مدینہ طیبہ کے باہر ہی چھوڑ آیا تھا۔ خطیم نے حضور ﷺ سے پوچھا آپ مجھے کس چیز کی طرف دعوت دیتے ہیں۔ آپ ﷺ نے اسے

اپنے پیغام سے آگاہ کیا۔ اس نے عرض کی میں اپنے ساتھیوں سے مشورہ کرنا چاہتا ہوں جب وہ آپ ﷺ کی بارگاہ سے چلا گیا تو آپ ﷺ نے فرمایا خطیم ایک کافر کا چہرہ لے کر آیا تھا اور ایک دھوکے باز کی پشت کے ساتھ یہاں سے گیا ہے۔ جب خطیم مدینہ طیبہ کے اونٹوں کے پاس سے گذرا تو انہیں ہانک کر اپنے ساتھ لے گیا۔

ابن سعد نے حضرت ابن عباس رضی اللہ عنہما سے روایت کیا ہے کہ جب حضور ﷺ نے خیبر کو مفتوح فرمایا تو نبی اکرم ﷺ نے ان کے ساتھ اس شرط پر صلح فرمائی کہ وہ اپنے اہل و عیال کو لے کر یہاں سے چلے جائیں لیکن سونے اور چاندی کو وہ اپنے ساتھ نہیں لے جاسکیں گے۔ پھر کنانہ اور ربیع بارگاہ رسالت میں حاضر ہوئے تو حضور نبی مکرم ﷺ نے پوچھا، تمہارے وہ برتن کہاں ہیں جو تم اہل مکہ کو ادھار دیا کرتے تھے۔ انہوں نے جواب دیا ہم یہاں سے افراتفری میں بھاگ گئے ایک زمین نے ہمیں ذلیل کر دیا جبکہ دوسری نے ہمیں عزت بخشی، اس سفر میں ہم نے اپنے تمام مال کو خرچ کر دیا ہے۔ حضور ﷺ نے فرمایا اگر تم نے کوئی چیز مجھ سے چھپائی تو مجھے اس پر آگاہی ہو جائے گی، پھر تمہارا خون میرے لیے مباح ہو جائے گا اور میں تمہاری اولاد کو بھی قتل کر دوں گا۔ انہوں نے کہا ہمیں آپ (صلی اللہ علیہ وسلم) کا فیصلہ منظور ہے۔ تاجدار مدینہ ﷺ نے ایک انصاری شخص کو بلایا اور فرمایا، فلاں زمین کی طرف جاؤ پھر فلاں کھجوروں کے باغ کی طرف جانا اپنے دائیں بائیں دیکھنا وہاں تمہیں ایک لمبی کھجور نظر آئے گی۔ اس کھجور کے نیچے سے جو کچھ ملے وہ لے آنا وہ صحابی رضی اللہ عنہ اس مقام پر گئے اور وہاں سے بہت سا مال اور برتن لے کر آئے۔ حضور اکرم ﷺ نے ان دونوں کی گردنوں کو اڑا دیا اور ان کی اولاد کو قیدی بنا لیا۔

ابو یعلیٰ حضرت معاویہ ابن خدیج رضی اللہ عنہ سے روایت کیا ہے وہ فرماتے ہیں کہ میں حضرت معاویہ رضی اللہ عنہ کے پاس بیٹھا ہوا تھا کہ ان کے ایک گورنر کا خط آیا ہے جس میں لکھا ہوا تھا کہ اس نے ترکوں پر حمد کر کے انہیں شکست سے دوچار کر دیا ہے۔ حضرت معاویہ رضی اللہ عنہ اس خط کو پڑھ کر بہت ناراض ہوئے پھر اس گورنر کو خط لکھا جس میں لکھا کہ جب تک میں حکم نہ دوں اس وقت تک جہاد کو بند کر دو کیونکہ میں نے حضور ﷺ سے سنا ہے آپ ﷺ نے فرمایا، ترک اہل عرب پر حمد آور ہوں گے یہاں تک کہ وہ شیخ اور قیسوم کے اگنے کی جگہ تک پہنچ جائیں گے۔ (شیخ اور قیسوم دو بوئیاں ہیں جو عرب میں پائی جاتی ہیں)

حضرت امام بخاری اور حضرت امام مسلم نے حضرت عائشہ صدیقہ رضی اللہ عنہا سے روایت کیا ہے۔ آپ فرماتی ہیں کہ نبی مکرم ﷺ پر جادو کیا گیا حتیٰ کہ آپ ﷺ کو ایسا محسوس ہونے لگا کہ آپ ﷺ نے کسی ہام و زنیات سے۔ حالانکہ آپ ﷺ نے وہ کام سرانجام نہ دیا ہوتا تھا۔ آپ ﷺ نے اپنی صحت کے لیے اللہ کے حضور التجا کی پھر آپ ﷺ نے مجھے مخاطب کر کے فرمایا کیا تجھے معلوم ہے کہ اللہ تعالیٰ نے اس حقیقت کو مجھ پر منکشف کر دیا ہے۔ جس کے لیے میں نے اس کی بارگاہ میں التجا کی تھی۔ میں نے کہا کیا انکشاف ہوا ہے؟ آپ ﷺ نے فرمایا، میرے پاس دو شخص آئے ایک میرے سر کے پاس بیٹھ گیا دوسرا میری ٹانگ کے پاس بیٹھ گیا۔ ایک نے دوسرے سے کہا اس شخص کو لایا ہوا ہے؟ دوسرے نے کہا نہیں جاؤ کر

دیا گیا ہے پہلے نے کہا کس تیرہ بخت نے ان پر جادو کیا ہے؟ دوسرے نے جواب دیا لبید بن الاعصم نے ان پر جادو کیا ہے پہلے شخص نے پوچھا انہیں کس میں جادو کیا گیا ہے؟ دوسرے نے کہا بالوں، کنگھی اور کھجور کے خوشہ میں انہیں جادو کیا گیا ہے۔ پہلے شخص نے استفسار کیا یہ اشیاء کہاں ہیں؟ دوسرے نے جواب دیا۔ تمام اشیاء ذروان کے کنویں میں ہیں۔ حضور ﷺ اس کنویں کے پاس تشریف لائے۔

ابن سعد، حاکم اور ابو نعیم نے حضرت زید بن ارقم رضی اللہ عنہ سے روایت کیا ہے وہ فرماتے ہیں کہ ایک انصاری شخص بارگاہ رسالت میں آیا کرتا تھا۔ وہ آپ علیہ الصلوٰۃ والسلام کو امین سمجھتا تھا۔ اس نے آپ ﷺ کے لیے گرہ لگائی اور اسے کنویں میں پھینک دیا۔ اس کی وجہ سے سرور کائنات ﷺ کو تکلیف ہوئی۔

آپ ﷺ کی عیادت کے لیے دو فرشتے آپ ﷺ کی خدمت میں حاضر ہوئے انہوں نے آپ ﷺ کو بتایا کہ فلاں شخص نے آپ ﷺ کے لیے گرہ لگائی ہے اور اسے فلاں کنویں میں پھینک دیا ہے اس گرہ کی شدت کی وجہ سے اس کنویں کا پانی زرد ہو گیا ہے۔ نبی مکرم ﷺ نے ایک شخص کو اس کنویں پر بھیجا اس نے وہاں سے گرہ نکالی اس نے پانی کو دیکھا کہ وہ زرد ہو چکا تھا۔ اس نے گرہ کھولی جس کے بعد نبی مکرم ﷺ آرام سے سو گئے۔ اس کے بعد میں نے اس شخص (جادوگر) کو دیکھا وہ بارگاہ رسالت میں حاضر ہوتا تھا لیکن رحمۃ للعالمین ﷺ نہ تو اس واقعہ کا تذکرہ کرتے تھے۔ اور نہ ہی اس کو عتاب فرماتے تھے۔

ابن سعد نے حضرت عبدالرحمن بن کعب بن مالک رضی اللہ عنہ سے روایت کیا ہے کہ حضور ﷺ کو جادو اعصم کی بیٹیوں نے کیا تھا۔ وہ لبید کی بہنیں تھیں اور لبید نے ان اشیاء کو کنویں میں پتھر کے نیچے رکھ دیا تھا۔

امام بیہقی نے حضرت جابر بن سمرہ رضی اللہ عنہما سے روایت کیا ہے وہ فرماتے ہیں کہ ایک شخص بارگاہ رسالت میں حاضر ہوا اس نے عرض کی "فلاں شخص فوت ہو گیا ہے۔" آپ ﷺ نے فرمایا وہ مرا نہیں ہے اس نے دوسری مرتبہ کہا فلاں شخص فوت ہو گیا ہے۔ آپ علیہ الصلوٰۃ والسلام نے فرمایا وہ مرا نہیں ہے جب اس آدمی نے تیسری مرتبہ یہ بات کہی تو آپ ﷺ نے فرمایا وہ فوت نہیں ہوا بلکہ اس نے اپنے ہی تیر کے ساتھ خودکشی کر لی ہے۔ آپ ﷺ نے اس کی نماز جنازہ نہ پڑھائی۔

امام بیہقی نے حضرت ابن عباس رضی اللہ عنہما سے روایت کیا ہے وہ فرماتے ہیں کہ ہم پر بارش کی گھٹاسا یہ فگن ہو گئی۔ نبی مکرم ﷺ ہمارے پاس تشریف لائے اور فرمایا اس گھٹا کا موکل فرشتہ ابھی ابھی میرے پاس آیا اس نے مجھے سلام کیا اور بتایا کہ وہ اس بادل کو یمن کی وادی کی طرف لے کر جا رہا ہے اس وادی کو ضریح کہتے ہیں۔ اس کے بعد ہمارے پاس ایک سوار آیا۔ ہم نے اس سے بادل کے متعلق پوچھا اس نے بتایا کہ اس دن ان کے ہاں بارش ہوئی تھی۔

حضرت بکر بن عبداللہ المزنی سے روایت ہے کہ شہنشاہ دو عالم صلی اللہ علیہ وآلہ سلم نے فرمایا کہ بادل کے فرشتے نے مجھے بتایا کہ وہ فلاں شہر سے آرہا ہے اور فلاں دن وہاں بارش ہوئی ہے نبی اکرم ﷺ نے پوچھا ہمارے شہر میں بارش کب ہوگی اس فرشتے نے کہا فلاں دن یہاں ابر کریم بر سے گا۔ جب حضور اکرم ﷺ نے فرمایا اس وقت آپ ﷺ کے پاس کچھ

منافقین بیٹھے ہوئے تھے۔ انہوں نے اس دن کو یاد کر لیا۔ پھر انہوں نے لوگوں سے اس دن کی تصدیق کی لوگوں نے بھی بتایا کہ فلاں دن یہاں بارش ہوئی، آپ ﷺ کا یہ معجزہ دیکھ کر وہ منافقین سچے مسلمان بن گئے جب ان کے ایمان کا تذکرہ بارگاہ رسالت میں کیا گیا تو آپ ﷺ نے فرمایا:

زَادَكُمْ اللَّهُ إِيمَانًا

”اللہ تعالیٰ تمہارے ایمان کو زیادہ کرے“

امام بیہقی نے انصار کے ایک آدمی سے روایت کیا ہے وہ کہتے ہیں کہ ایک عورت نے نبی اکرم ﷺ کو کھانے کی دعوت دی۔ جب آپ ﷺ کے سامنے کھانا رکھا گیا تو نبی اکرم ﷺ نے ایک لقمہ اٹھایا اور اسے چبانا شروع کیا۔ آپ ﷺ نے فرمایا مجھے ایسے معلوم ہوتا ہے کہ گوشت کا یہ ٹکڑا ناجائز ہے۔ جب عورت سے اس کے متعلق پوچھا گیا تو اس نے کہا کہ اس کی خادمہ نے اپنے خاوند کی اجازت بغیر اسے بھیجا ہے۔

امام نسائی اور حاکم نے حضرت جابر رضی اللہ عنہ سے روایت کیا ہے کہ حضور ﷺ اور آپ ﷺ کے صحابہ کرام ایک عورت کے پاس سے گزرے اس خاتون نے آپ ﷺ کے لئے بکری ذبح کی اور کھانا تیار کیا۔ جب آپ ﷺ واپس آئے تو اس عورت نے عرض کی یا رسول اللہ! صلی اللہ علیک وسلم ہم نے آپ کے لیے کھانا تیار کیا ہے۔ آپ تشریف لائیں اور کھانا تناول فرمائیں۔ آپ ﷺ اور صحابہ کرام دسترخوان پر تشریف لے گئے۔ آپ ﷺ نے لقمہ اٹھا کر منہ میں ڈالا لیکن پیچھے اس کو نگل نہ سکے آپ ﷺ نے فرمایا یہ بکری اس کے مالکوں کی اجازت کے بغیر ذبح کی گئی ہے اس عورت نے عرض کی یا رسول اللہ! صلی اللہ علیک وسلم ہمارے اور آل معاذ کے مابین تکلفات کے پردے ختم ہو گئے ہیں۔ ہم ان کی اشیاء کو استعمال کر لیتے ہیں اور وہ ہماری اشیاء کو تصرف میں لے آتے ہیں۔ وہ ہم سے اشیاء لے لیتے ہیں۔ ہم ان سے اشیاء لے لیتے ہیں۔

حضرت حارث بن حاطب رضی اللہ عنہ سے روایت ہے کہ حضور اکرم ﷺ کے عہد رزیں میں ایک شخص نے چوری کی اسے بارگاہ رسالت میں پیش کیا گیا۔ نبی مکرم ﷺ نے فرمایا اسے قتل کر دو۔ صحابہ کرام رضی اللہ عنہم نے عرض کی یا رسول اللہ! صلی اللہ علیک وسلم اس نے صرف چوری کی ہے۔ نبی اکرم ﷺ نے فرمایا اس کا ہاتھ کاٹ دو اس نے دوسرا ہاتھ کاٹا اور اس کا دوسرا ہاتھ بھی کاٹ دیا گیا۔ پھر اس نے حضرت ابو بکر صدیق رضی اللہ عنہ کے زمانہ خلافت میں چوری کی تو اس کا ایک پاؤں کاٹ دیا گیا۔ جب اس نے چوتھی بار چوری کی تو اس کا دوسرا پاؤں بھی کاٹ دیا گیا۔ اس کے بعد اس نے پانچویں مرتبہ چوری کی تو حضرت ابو بکر صدیق رضی اللہ عنہ نے کہا کہ نبی کریم ﷺ اسے مستقبل کے حالات جانتے تھے۔ اسی لیے آپ ﷺ نے اسے قتل کر دینے کا حکم دیا تھا۔ اسے لے جا کر قتل کر دو۔

حضرت امام بخاری اور حضرت امام مسلم نے حضرت ابن مسعود رضی اللہ عنہ سے روایت کیا ہے انہوں نے فرمایا، پانچ نشانیاں تو گزر چکی ہیں۔

(۳) دخان

(۲) روم

(۱) لزام

(۵) قمر

(۴) بطحہ

امام بیہقی نے اس قول کی وضاحت کرتے ہوئے لکھا ہے کہ حضرت ابن مسعود رضی اللہ عنہ گویا کہ فرما رہے تھے کہ یہ پانچ نشانیاں تو اسی طرح درست ثابت ہوئیں جس طرح نبی اکرم ﷺ نے ان کے ظہور سے پہلے ارشاد فرمایا تھا۔

امام مسلم نے ابو حمید رضی اللہ عنہ سے روایت کیا ہے وہ فرماتے ہیں کہ ہم نبی اکرم ﷺ کی معیت میں غزوہ تبوک کے سفر پر رواں دواں ہوئے۔ ہم وادی قری میں پہنچے وہاں ایک عورت کا باغ تھا۔ آپ ﷺ نے ہمیں فرمایا اس باغ کے پھل کا اندازہ لگاؤ ہم نے اس کے پھل کا اندازہ لگایا۔ نبی اکرم ﷺ نے اس کے پھل کا اندازہ دس اوسق لگایا۔ آپ ﷺ نے اس عورت سے کہا اس باغ کے پھل کا حساب رکھنا۔ ہم ان شاء اللہ تیرے پاس واپس آئیں گے۔ پھر ہم اپنے سفر پر رواں ہو گئے حتیٰ کہ ہم مقام تبوک تک پہنچ گئے۔ حضور ﷺ نے فرمایا آج تم پر شدید آندھی چلے گی۔ اس آندھی میں کوئی شخص باہر نہ نکلے اور تمام لوگ اپنے اپنے اونٹوں کو باندھ کر رکھیں۔ اس رات بہت سخت آندھی چلی ایک شخص اپنی جگہ سے اٹھا آندھی نے اسے کوہ طے پر پھینک دیا۔ پھر ہم اپنے واپسی سفر پر رواں ہوئے جب ہم وادی قری میں پہنچے تو نبی کریم ﷺ نے اس عورت سے اس کے باغ کے پھل کے متعلق پوچھا اس عورت نے عرض کی ”اس کا پھل دس اوسق ہی ہوا تھا۔“

ابن اسحاق اور امام بیہقی نے سہل بن سعد الساعدی رضی اللہ عنہ سے روایت کیا ہے کہ جب نبی مکرم ﷺ ”حجر“ کے مقام پر خیمہ زن ہوئے تو آپ ﷺ نے فرمایا آج اپنے ساتھی کے بغیر کوئی تنہا باہر نہ نکلے لوگوں نے آپ ﷺ کے حکم کی بیسیوں لیکن دو شخص آپ ﷺ کے حکم پر عمل پیرا نہ ہوئے۔ ایک شخص اکیلے رفع حاجت کے لیے چلا گیا اور دوسرا تنہا ہی اپنے اونٹ کی جستجو میں نکل گیا۔ وہ شخص جو اونٹ کی تلاش میں نکلا تھا۔ آندھی نے اسے کوہ طے پر پھینک دیا اور جو رفع حاجت کے لیے گیا تھا۔ اس کا گلا گھونٹ دیا گیا۔ جب سرور دو عالم ﷺ کو اس سے آگاہ کیا گیا تو آپ ﷺ نے فرمایا، کیا میں نے تمہیں منع نہیں کیا تھا کہ کوئی شخص اپنے ساتھی کے بغیر باہر نہ نکلے۔ پھر آپ ﷺ نے اس شخص کے لیے دعا کی جس کا گلا گھونٹ دیا گیا تھا۔ اللہ تعالیٰ نے اسے شفا دی۔ جبکہ اونٹ کا متلاشی حضور اکرم ﷺ کے مدینہ طیبہ میں تشریف لانے کے بعد وہاں پہنچ گیا۔ ابو نعیم نے حضرت ابو ہریرہ رضی اللہ عنہ سے روایت کیا ہے کہ حضور ﷺ نے سرزمین مدینہ کے ایک ٹکڑے کی طرف دیکھا اور فرمایا اس زمین کے ٹکڑے میں کئی ایسی قسمیں ہیں جو اللہ رب العزت کی طرف بلند نہیں ہوتیں۔ حضرت ابو ہریرہ رضی اللہ عنہ فرماتے ہیں کہ میں نے دیکھا کہ اس زمین کے ٹکڑے میں غلاموں کو بیچنے والے جھوٹی قسمیں اٹھایا کرتے تھے۔

ابو نعیم نے حضرت سہل بن سعد رضی اللہ عنہ سے روایت کیا ہے وہ فرماتے ہیں کہ ہم غزوہ خندق میں رسول اللہ ﷺ کے ساتھ تھے۔ خندق کی کھدائی کرتے ہوئے ایک چٹان سے سامنا ہوا۔ نبی دو جہاں ﷺ اس چٹان کو دیکھ کر مسکرانے لگے۔ صحابہ کرام نے عرض کی یا رسول اللہ! صلی اللہ علیک وسلم آپ نے تبسم کیوں فرمایا ہے۔ آپ ﷺ نے فرمایا مجھے ان لوگوں کی وجہ سے ہنسی آئی ہے جنہیں زنجیروں میں جکڑ کر مشرق کی سمت سے لایا جائے گا اور ان کے نہ چاہتے ہوئے بھی انہیں

جنت کی طرف ہانکا جائے گا۔

امام مسلم، امام بیہقی اور ابو نعیم نے حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ غزوہ ذات الرقاع میں ہم رسول اللہ ﷺ کے ہمراہ سفر پر رواں دواں تھے لوگوں نے آپ ﷺ کی بارگاہ میں بھوک کی شکایت کی۔ آپ ﷺ نے فرمایا، عنقریب اللہ تعالیٰ تمہیں کھلائے گا۔ کچھ دیر بعد ہم سمندر کے کنارے پہنچ گئے۔ سمندر نے ایک بہت بڑا جانور کنارے پر پھینک دیا ہم نے آگ جلائی اس جانور کو بھونا اور خوب سیر ہو کر کھایا۔

حضرت جابر رضی اللہ عنہ فرماتے ہیں کہ ہم پانچ آدمی اس کی آنکھ کے سوراخ میں داخل ہو گئے۔ ہم میں سے کوئی ایک بھی نظر نہیں آتا تھا۔ پھر ہم اس سوراخ سے باہر آ گئے۔ ہم نے اس جانور کی پسلیوں میں سے ایک پسلی کو باہر نکالا اور اس کی قوس (کمان) بنائی۔ پھر ہم نے اپنے کارواں کے سب سے بڑے انسان کو بلایا کہ وہ سب سے طویل اونٹ کو لے کر آئے وہ شخص اور وہ اونٹ اس کمان کے نیچے سے گذر گئے۔ وہ کمان اتنی بڑی تھی کہ اس شخص نے اپنا سر بھی نہ جھکایا۔

حضرت جابر بن عبد اللہ رضی اللہ عنہما سے روایت ہے کہ ایک شخص بارگاہ رسالت میں حاضر ہوا اور عرض کرنے لگا۔ یا رسول اللہ! صلی اللہ علیک وسلم میرا باپ میرا مال لینا چاہتا ہے۔ نبی مکرم ﷺ نے اس کے والد کو بلایا حضرت جبرائیل امین بارگاہ رسالت میں حاضر ہوئے اور عرض کی اس بوڑھے نے اپنے دل میں وہ بات کہی ہے جس کو اس کے کان بھی نہیں سن سکے۔ حضور اکرم ﷺ نے اس بوڑھے سے کہا تو نے اپنے دل میں وہ بات کہی ہے جس کو تیرے کان بھی نہیں سن سکے۔ اس ضعیف و ناتواں بوڑھے نے عرض کی یا رسول اللہ! صلی اللہ علیک وسلم اللہ تعالیٰ آپ کے ذریعہ سے ہمارے یقینوں اور ہماری بصیرت میں اضافہ کرتا رہتا ہے۔ آپ علیہ الصلوٰۃ والسلام نے فرمایا اپنی بات بیان کرو تو اس وقت اس کمزور بوڑھے نے یہ اشعار پڑھے:

غَدُوْتُكَ مَوْلُودًا وَ مَنُوكَ يَافِعًا تَعَلُّ بِمَا اخْتَلَىٰ عَلَيْكَ وَ تَهْلُ

”جب تو بچہ تھا تو میں تجھے خوراک دیتا رہا اور جب تو جوان ہو گیا تو میں نے تیرے ساتھ امیدیں وابستہ کر لیں۔ میری اس محبت کی وجہ سے جو میں تجھ پر نچھاور کرتا رہا تو پروان چڑھتا رہا۔“

اِذَا لَيْلَةٌ ضَاقَتْ بِالسُّقْمِ لَمْ اَبْتَ لِسُقْمِكَ اِلَّا سَاهِرًا اَتَمَلَمَلُ

”جب بیماری کی وجہ سے رات تم پر تنگ ہو جاتی تو میں تیرے مرض کی وجہ سے وہ رات بیدار رہتا اور غصہ اب میں گذارتا۔“

تَخَافُ الرَّدَىٰ نَفْسِي عَلَيْكَ وَ اِنَّهَا لَتَعْلَمُ اَنَّ الْمَوْتَ حَتْمًا مُّوَكَّلًا

”میرا نفس تیری ہلاکت کی وجہ سے پریشان رہتا بلاشبہ تو جانتا ہے کہ موت یقینی ہے اور وقت مقرر پر ضرور آئے گی۔“

كَانِي اَنَا الْمَطْرُوقُ ذُوْنِكَ بِالذِّي طَرَفَتْ بِهِ ذُوْنِي فَعِيْنَايَ تَهْمَلُ

”مجھے ایسے محسوس ہوتا تھا کہ میں بھی اسی مرض میں مبتلا ہوں جس میں تو گرفتار ہوتا تھا اسی وجہ سے میری آنکھیں اشکبار ہو

جاتی تھیں۔“

فَلَمَّا بَلَغْتَ السِّنَّ وَالْغَايَةَ الَّتِي إِلَيْكَ مُدَى مَا كُنْتُ فِيكَ أَوْمِلُ
”جب تو بالغ ہو اور اس کمال کو پہنچا جس میں میں نے تیرے ساتھ اپنی امنگیں لگا رکھی تھیں۔“

جَعَلْتَ جَزَائِي غِلْطَةً وَ فِظَاظَةً كَأَنَّكَ أَنْتَ الْمُنْعِمُ الْمُتَفَضِّلُ
”تو نے مجھے تشدد اور سختی کے ساتھ جزا دی گویا کہ تو ہی نعمتیں عطا کرنے والا اور فضل و کرم کرنے والا ہے۔“

فَلَيْتَكَ إِذْ لَمْ تَرَعْ حَقَّ أَبَوَيْي فَعَلْتَ كَمَا الْجَارُ الْمُجَاوِرُ يَفْعَلُ
”جب تو میرا یہ حق ادا نہیں کرتا کہ میں تیرا باپ ہوں تو پھر میرے ساتھ اس طرح حسن سلوک سے پیش آ جس طرح ایک پڑوسی دوسرے پڑوسی کے ساتھ حسن سلوک کرتا ہے۔“

جب آپ ﷺ نے اس بوڑھے کے دردناک اور کرب انگیز اشعار سنے تو آپ ﷺ رونے لگے آپ ﷺ نے اس بوڑھے کے بیٹے کے گریبان کو پکڑا اور فرمایا:

أَنْتَ وَمَالِكَ لَا بِيكَ

”تو اور تیرا مال سب کچھ تیرے باپ کا ہے۔“

حضرت امام مسلم نے حضرت جابر رضی اللہ عنہ سے روایت کیا ہے وہ فرماتے ہیں کہ حضور ﷺ نے فرمایا شیطان اب اس بات سے مایوس ہو گیا ہے کہ اب گمراہ جزیرہ عرب میں اس کی عبادت کریں گے۔ لیکن اب بھی اہل عرب کے مابین عداوت رہے گی۔

امام بخاری اور امام مسلم نے حضرت عقبہ بن عامر رضی اللہ عنہ سے روایت کیا ہے کہ غزوة احد کے آٹھ سال بعد آپ ﷺ نے شہدائے احد کے لیے دعا فرمائی ایسے محسوس ہوتا تھا کہ آپ ﷺ زندوں اور مردوں کو الوداع کہہ رہے ہوں۔ پھر آپ ﷺ منبر شریف پر تشریف لائے اور فرمایا اے لوگو! میں تم سے پہلے یہاں سے جانے والا ہوں۔ میں تم پر گواہ ہونگا۔ مجھ سے تم حوض کوثر پر ملو گے۔ میں اس مقام پر کھڑے ہو کر اپنے حوض کو دیکھ رہا ہوں۔ مجھے زمین کے خزانوں کی چابیاں عطا کر دی گئی ہیں۔ مجھے یہ ڈر نہیں کہ تم میرے بعد شرک میں مبتلا ہو گے۔ لیکن مجھے یہ اندیشہ ہے کہ تم دنیا کے حصول میں ایک دوسرے سے مقابلہ کرو گے۔ ایک دوسرے کے خلاف جنگ کرو گے اور اسی طرح ہلاک ہو جاؤ گے جس طرح تم سے پہلے قومیں ہلاک ہوئیں۔

حضرت امام بخاری اور حضرت امام مسلم نے حضرت ابوسعید الخدری رضی اللہ عنہ سے روایت کیا کہ حضور اکرم ﷺ منبر پر تشریف فرما ہوئے اور فرمایا ایک بندے کو اللہ تعالیٰ نے اختیار دیا ہے کہ وہ یا تو دنیا کی نمود و نمائش اور شوکت و سطوت کو پسند کر لے یا پھر اس چیز کو چن لے جو اللہ تعالیٰ کے پاس ہے۔ یہ سن کر حضرت ابو بکر صدیق رضی اللہ عنہ نے رونا شروع کر دیا۔ انہوں نے عرض کی یا رسول اللہ! صلی اللہ علیک وسلم ہمارے والدین آپ پر فدا ہوں۔ لوگوں نے حضرت ابو بکر صدیق رضی اللہ عنہ کی

اس بات پر تعجب کا اظہار کیا اور کہا اس بزرگ کو دیکھو کہ حضور اکرم ﷺ نے اپنے اختیار کی بات کی ہے اور یہ بزرگ کہہ رہے ہیں کہ ہمارے والدین آپ ﷺ پر نثار ہوں۔ وہ بندہ جسے اختیار دیا گیا تھا وہ سرور کائنات ﷺ کی ذات تھی اور حضرت ابو بکر صدیق رضی اللہ عنہ ہم سب سے زیادہ عالم تھے۔

سیرت شامیہ میں ہے کہ ابن اسحاق نے لکھا ہے کہ حضور ﷺ نے حجۃ الوداع کے دن خطبہ ارشاد فرمایا آپ ﷺ نے اللہ تعالیٰ کی حمد و ثنایاں کی پھر فرمایا اے لوگو! میرا فرمان غور سے سنو کیونکہ میں نہیں جانتا کہ اس سال کے بعد میں تم سے مل سکوں گا۔ پھر آپ علیہ الصلوٰۃ والسلام نے خطبہ ارشاد فرمایا۔ حضور ﷺ کی یہ پیش گوئی بھی سچ ثابت ہوئی اور آپ ﷺ نے اس سال کے اختتام سے پہلے ہی وصال فرمایا۔

حضور ﷺ کا اپنی امت کے احوال کی خبر دینا

امام مسلم نے حضرت عمران بن حصین رضی اللہ عنہ سے روایت کیا ہے کہ حضور ﷺ نے فرمایا میرا زمانہ تمام زمانوں سے بہترین ہے۔ پھر اس کے بعد وہ زمانہ بہتر ہے جو اس کے ساتھ ملا ہوگا۔ پھر وہ زمانہ بہتر ہے جو اس کے ساتھ ملحق ہوگا۔ پھر ان کے بعد ایسی قوم آئے گی جو خیانت کرے گی۔ امانت سے کام نہیں لے گی۔ وہ گواہی خود ہی دینے آئے گی حالانکہ اسے گواہی کے لیے طلب نہیں کیا جائے گا۔ وہ نذر مانے گی لیکن اپنی نذر کو پورا نہیں کرے گی، اس قوم میں موٹا پانچا ظاہر ہوگا۔

الہز ار اور حاکم نے حضرت ابن عباس رضی اللہ عنہما سے روایت کیا ہے کہ نبی مکرم ﷺ نے فرمایا تم اپنے سے پہلے لوگوں کی پیروی کرو گے اور بالکل ان کے پیچھے چلو گے۔ حتیٰ کہ ان میں سے کوئی شخص گوہ کے سوراخ میں داخل ہوا ہوگا تو تم بھی اسی طرح گوہ کے سوراخ میں داخل ہو گے اور حتیٰ کہ اگر ان میں سے کسی نے اپنی ماں سے بدکاری کی ہوگی تو تم بھی یہ فعل بد کرو گے۔

حاکم نے حضرت ابو ہریرہ رضی اللہ عنہ سے روایت کیا ہے کہ حضور نبی مکرم ﷺ نے فرمایا تم اپنے سے پہلے لوگوں کی مکمل پیروی کرو گے۔ حتیٰ کہ اگر ان میں سے کوئی گوہ کے سوراخ میں داخل ہوا ہوگا تو تم بھی اس سوراخ میں ضرور داخل ہو جاؤ گے۔ صحابہ کرام رضی اللہ عنہم کے عرض کیا یا رسول اللہ! صلی اللہ علیک وسلم کیا اس قوم سے مراد یہودی اور عیسائی ہیں۔ آپ ﷺ نے الصلوٰۃ والسلام نے فرمایا اگر وہ قوم میں مراد نہیں تو پھر اور کون سی قوم مراد ہو سکتی ہے۔

طبرانی اوسط میں حسن سند کے ساتھ حضرت مستورد بن شداد رضی اللہ عنہ سے روایت کیا ہے کہ مراد وہ قوم ہے جو حضور ﷺ نے فرمایا یہ امت سابقہ امتوں کے ہر فعل کو اپنائے گی۔

امام بخاری اور امام مسلم نے حضرت اسامہ بن زید رضی اللہ عنہما سے روایت کیا ہے کہ حضور ﷺ مدینہ طیبہ کے ایک قلعے پر کھڑے ہوئے اور فرمایا کیا تمہیں وہ چیز نظر آرہی ہے جسے میں دیکھ رہا ہوں۔ میں فتنوں کو دیکھ رہا ہوں کہ بارش کے قطرات کی طرح تمہارے گھروں میں گر رہے ہیں۔

الطبرانی نے صحیح سند کے ساتھ روایت کیا ہے کہ نبی کریم ﷺ نے فرمایا عنقریب تم میں ٹھیسوں کی کثرت ہو جائے گی وہ

تمہارے مالوں کو کھا جائیں گے اور تمہیں تہ تیغ کر دیں گے۔ یہ واقعات اسی طرح رونما ہوئے جس طرح حضور ﷺ نے فرمایا تھا۔

امام بغوی وغیرہ نے روایت کیا ہے ”یہ امت اپنے انجام کو اس وقت تک نہیں پہنچے گی حتیٰ کہ اس کے بعد آنے والے پہلوؤں کو لعنت کریں گے“۔ بہت سے اہل بدعت صحابہ کرام کو نازیبا کلمات سے یاد کرتے ہیں۔

ابوداؤد اور امام بیہقی نے حضرت ثوبان رضی اللہ عنہ سے روایت کیا ہے کہ حضور اکرم ﷺ نے فرمایا عنقریب دیگر اقوام تمہارے خلاف اس طرح جمع ہو جائیں گی جس طرح لوگ دسترخوان پر جمع ہوتے ہیں۔ ایک شخص نے عرض کی یا رسول اللہ! صلی اللہ علیک وآلک وسلم کیا اس دن ہماری تعداد کم ہو جائے گی آپ ﷺ نے فرمایا نہیں اس دن تمہاری تعداد کثیر ہوگی۔ لیکن تم خس و خاشاک کی طرح ہو جاؤ گے۔ اللہ تعالیٰ تمہارے دشمنوں کے سینوں سے تمہارے رعب کو ختم کر دے گا اور تمہارے دلوں میں ”وہن“ ڈال دے گا۔ صحابہ کرام رضی اللہ عنہم نے عرض کیا۔ یا رسول اللہ! صلی اللہ علیک وسلم یہ وہن کیا ہے؟ آپ ﷺ نے فرمایا وہن سے مراد دنیا کی محبت اور موت سے نفرت ہے۔

امام بخاری نے حضرت ابو ہریرہ رضی اللہ عنہ سے روایت کیا ہے کہ حضور ﷺ نے فرمایا لوگوں پر ایک ایسا زمانہ بھی آئے گا جس میں وہ مال کے حصول میں حلال اور حرام کی تمیز نہیں کریں گے۔

ابن ماجہ اور امام بیہقی نے ابو ہارون العبیدی سے روایت کیا ہے۔ وہ فرماتے ہیں کہ جب ہم حضرت ابوسعید خدری رضی اللہ عنہ کے پاس جاتے تھے تو حضور ﷺ کی وصیت کی وجہ سے ہمیں خوش آمدید کہتے تھے۔ وہ فرماتے تھے کہ حضور ﷺ نے ہمیں فرمایا عنقریب آفاق سے لوگ تمہارے پاس علم سیکھنے کے لیے آئیں گے۔ جب وہ تمہارے پاس آئیں تو انہیں بھلائی کی نصیحت کرنا۔

ابونعیم نے حضرت ابو ہریرہ رضی اللہ عنہ سے روایت کیا ہے کہ نبی مکرم ﷺ نے فرمایا اگر علم شریا پر بھی ہوتا پھر بھی فارس کے بیٹے اسے حاصل کر لیتے۔ فارس کے بیٹوں سے مراد امام ابوحنیفہ اور فارس کے محدثین اور فقہاء ہیں۔

ابونعیم نے حضرت عباس بن مطلب رضی اللہ عنہ سے روایت کیا ہے وہ فرماتے ہیں کہ حضور ﷺ نے فرمایا اس دین کا اتنا غلبہ ہوگا کہ وہ سمندروں کو تجاوز کر جائے گا۔ حتیٰ کہ رضائے الہی کے لیے گھوڑوں کو سمندروں میں ڈال دیا جائے گا۔ پھر اس کے بعد ایک ایسی قوم آئے گی جو قرآن پاک کی تلاوت کرے گی وہ کہے گی ہم نے قرآن پڑھا ہے ہم سے زیادہ قاری کون ہے؟ ہم سے زیادہ فقیہ کون ہے؟ ہم سے زیادہ عالم کون ہے؟ پھر آپ ﷺ نے صحابہ کرام رضی اللہ عنہم کی طرف توجہ فرمائی اور فرمایا کیا ایسے لوگوں میں کوئی بھلائی ہوگی ایسے لوگ تو آگ کا ایندھن ہوں گے۔

امام احمد، بزار اور الطبرانی نے حضرت سمرہ رضی اللہ عنہ سے روایت کیا ہے کہ حضور ﷺ نے فرمایا اللہ تعالیٰ عنقریب تمہیں عجیبوں پر غلبہ عطا فرمائے گا۔ پھر اللہ تعالیٰ اہل عجم کو شیر بنا دے گا۔ وہ تمہیں دیکھ کر راہ فرار اختیار نہیں کریں گے۔ وہ تمہارے بہادروں کو قتل کریں گے اور تمہارے مال کھا جائیں گے۔

ابن قانع نے حجر بن عدی رضی اللہ عنہ سے روایت کیا ہے کہ حضور ﷺ نے فرمایا میری امت کا ایک گروہ شراب پئے گا اور اس کا نام تبدیل کر کے دوسرے نام سے موسوم کرے گا۔

ابویعلیٰ نے حضرت انس رضی اللہ عنہ سے روایت کیا ہے کہ خواجہ کونین ﷺ نے فرمایا یہ سلسلہ روز و شب جاری رہے گا۔ حتیٰ کہ ایک کھڑا ہونے والا کھڑا ہو جائے گا۔ اور کہے گا کہ چند درہموں کے عوض میرا دین کون خریدے گا۔

امام احمد نے حضرت عمران بن حصین رضی اللہ عنہ سے روایت کیا ہے کہ وہ بصرہ میں آئے وہاں کے گورنر حضرت عبد اللہ بن عباس رضی اللہ عنہما تھے۔ وہاں انہوں نے ایک ایسے شخص کو دیکھا جو بار بار صدق اللہ و رسوله کہہ رہا تھا۔ حضرت عمران نے اس شخص سے اس کے متعلق سوال کیا تو اس نے کہا میں ایک معزز شخص کا فدیہ لے کر بارگاہ رسالت میں حاضر ہوا۔ آپ ﷺ نے فرمایا وہ شخص جس کا تو فدیہ لے کر آیا ہے وہ وہاں ہے اسے اس کے باپ کے پاس لے جاؤ۔ میں نے عرض کی یا نبی اللہ! صلی اللہ علیک وسلم یہ اس کا فدیہ ہے۔ آپ ﷺ نے فرمایا ہم آل محمد کے لیے جائز نہیں کہ ہم آل اسماعیل میں سے کسی شخص کا فدیہ لیں پھر آپ ﷺ نے فرمایا میں تو اہل قریش کی جانوں سے خوفزدہ ہوں میں نے عرض کی یا رسول اللہ! صلی اللہ علیک وسلم انہیں کیا ہوگا۔ آپ ﷺ نے فرمایا اگر تمہیں طویل عمر ملی تو تم خود مشاہدہ کرو گے کہ لوگ اس طرح ہوں گے جس طرح بکریاں دو حوضوں کے درمیان ہوتی ہیں۔ کبھی وہ اس حوض پر جاتی ہیں کبھی وہ دوسرے حوض پر جاتی ہیں۔ اب میں لوگوں کو دیکھ رہا ہوں کہ کبھی وہ حضرت ابن عباس رضی اللہ عنہما سے اجازت طلب کر رہے ہوتے ہیں اور کبھی حضرت معاویہ رضی اللہ عنہ سے اذن باریابی چاہتے ہیں جب میں ان کی یہ کیفیت دیکھتا ہوں تو مجھے حضور ﷺ کا فرمان یاد آ جاتا ہے۔

امام احمد نے حضرت ابن عباس رضی اللہ عنہما سے روایت کیا ہے کہ نبی محترم ﷺ نے فرمایا آخری زمانہ میں کچھ لوگ سیاہ خضاب استعمال کریں گے۔ وہ پرندوں کی پونوں کی طرح نظر آئیں گے۔ وہ جنت کی خوشبو بھی نہیں سونگھ سکیں گے۔

ابن سعد اور ابن ماجہ نے حضرت سلامہ بنت المحر رضی اللہ عنہا سے روایت کیا ہے وہ فرماتی ہیں میں نے سرور عالم ﷺ کو سنا آپ ﷺ فرما رہے تھے کہ میری امت پر ایک ایسا وقت بھی آئے گا کہ وہ صف باندھے کھڑے ہوں گے انہیں امامت کروانے کے لیے کوئی آدمی نہیں ملے گا۔

امام بخاری اور امام مسلم نے حضرت ابن عمر رضی اللہ عنہما سے روایت کیا ہے کہ حضور ﷺ نے فرمایا اللہ تعالیٰ لوگوں سے علم چھینے گا نہیں بلکہ وہ علماء کو مار کر علم ختم کر دے گا۔ جب علم ناپید ہو جائے گا تو لوگ جاہلوں کو اپنا رہنما بنا لیں گے۔ لوگ ان جاہلوں سے سوال کریں گے وہ علم کے بغیر فتوے دیں گے وہ خود بھی گمراہ ہو جائیں گے اور لوگوں کو بھی گمراہ کر دیں گے۔

ابویعلیٰ نے حضرت انس رضی اللہ عنہ سے روایت کیا ہے کہ نبی دو جہاں ﷺ نے فرمایا مجھے اپنی امت کے متعلق یہ اندیشہ ہے کہ وہ تقدیر کو جھٹلا دیں گے اور ستاروں کی تصدیق کریں گے۔

الطبرانی نے ابو امامہ رضی اللہ عنہ سے روایت کیا ہے کہ حضور اکرم ﷺ نے فرمایا یہ دین عظمت و رفعت کی بلندیوں تک بھی پہنچے گا اور زوال پذیر بھی ہوگا۔ یہ اتنا رفع الشان ہو جائے گا کہ پورے کا پورا قبیلہ ہی دینی تعلیم سے آشنا ہوگا اس میں

صرف ایک یا دو فاسق تعلیم سے بے بہرہ رہیں گے وہ اپنے قبیلے میں ذلیل و خوار ہوں گے۔ جب بھی وہ گفتگو کریں گے انہیں جھڑک دیا جائے گا۔ اور یہ دین یہاں تک زوال پذیر ہو جائے گا کہ ایک قبیلہ پورے کا پورا جفا پیشہ اور گناہ گار ہوگا۔ اس میں سے صرف ایک یا دو شخص ہی دینی تعلیم سے آشنا ہوں گے۔ وہ بھی اپنے قبیلے میں ذلیل و خوار ہوں گے۔ اگر وہ بات کرنا چاہیں گے تو انہیں ڈانٹ دیا جائے گا۔ اس وقت بعد میں آنے والے پہلے لوگوں پر لعنت کریں گے۔ حالانکہ وہ خود ہی لعنت کے مستحق ہوں گے۔ وہ اعلانیہ شراب نوشی کریں گے۔ اس وقت کیفیت یہ ہو جائے گی کہ ایک عورت ایک قوم کے پاس سے گذرے گی ایک شخص اس کی طرف جا کر اس کے دامن کو اٹھا کر یوں بدکاری کرنا شروع کرے گا۔ جس طرح کہ بھیڑ کی دم کو اٹھایا جاتا ہے۔ ایک کہنے والا اس سے صرف اتنا ہی کہے گا۔ تو اس عورت کو دیوار کے پیچھے ہی لے جاتا۔ وہ کہنے والا اس زمانہ میں اسی شان کا حامل ہوگا جیسے اس دور میں حضرت ابو بکر اور حضرت عمر رضی اللہ عنہما ہیں۔ وہ شخص جو اس وقت نیکی کا حکم دے گا اور برائی سے منع کرے گا اسے پچاس ایسے افراد کا اجر ملے گا جنہوں نے مجھے دیکھا، مجھ پر ایمان لائے، میری اطاعت کی اور میری بیعت کی۔

الطبرانی نے اوسط میں حضرت ابو بکر رضی اللہ عنہ سے روایت کیا ہے وہ فرماتے ہیں کہ میں نے حضور ﷺ کو یہ فرماتے ہوئے سنا کہ لوگوں پر ایک ایسا وقت بھی آئے گا جب وہ نہ تو برائی سے روکیں گے نہ بھلائی کا حکم دیں گے۔

ابو یعلیٰ اور الطبرانی نے اوسط میں حضرت ابو ہریرہ رضی اللہ عنہ سے روایت کیا ہے کہ رسول مکرم ﷺ نے فرمایا اے لوگو! اس وقت تمہاری کیفیت کیا ہوگی جب تمہاری عورتیں سرکش ہو جائیں گی اور تمہارے نوجوان فاسق و فاجر ہو جائیں گے۔ صحابہ کرام رضی اللہ عنہم نے عرض کی یا رسول اللہ! صلی اللہ علیک وسلم کیا ایسا بھی ہوگا؟ آپ ﷺ نے فرمایا ہاں بلکہ حالات اس سے بھی زیادہ شدت اختیار کر جائیں گے اس وقت تمہاری حالت کیا ہوگی جب تم نیکی کا حکم دینے اور برائی سے روکنے سے رک جاؤ گے۔ صحابہ کرام نے عرض کی یا رسول اللہ! صلی اللہ علیک وسلم کیا ایسا بھی ممکن ہے۔ آپ ﷺ نے فرمایا ہاں بلکہ حالات اس سے بھی زیادہ شدت اختیار کر جائیں گے اس وقت تمہاری کیفیت کیا ہوگی جب تم برائی کو بھلائی اور بھلائی کو برائی سمجھو گے۔

حاکم نے حضرت علی رضی اللہ عنہ سے روایت کیا ہے وہ فرماتے ہیں کہ حضور ﷺ نے فرمایا جب مسلمان اپنے علماء سے بغض رکھیں گے اپنے بازاروں کو بارونق بنائیں گے اور مال و دولت کے حصول کے لیے نکاح کریں گے۔ تو اللہ تعالیٰ انہیں چار مصائب میں مبتلا کر دے گا۔

(۱) وہ قحط میں مبتلا ہوں گے۔

(۲) ظالم حکمران ان پر مسلط ہوں گے۔

(۳) حکام خیانت کریں گے۔

(۴) دشمن کا دبدبہ ان کے دلوں میں بیٹھ جائے گا۔

حاکم نے صحیح سند کے ساتھ حضرت ابن عمرو رضی اللہ عنہما سے روایت کیا ہے کہ نبی محترم ﷺ نے فرمایا اس امت کے آخر میں ایسے لوگ آئیں گے جو بلند و بالا سوار یوں پر ہوں گے۔ حتیٰ کہ وہ مساجد کے دروازوں پر آئیں گے۔ ان کی عورتیں کپڑے پہننے کے باوجود عریاں ہوں گی۔ بختی اونٹوں کی طرح ان کے سراؤ پر کواٹھے ہوں گے۔

امام احمد، الطبرانی اور حاکم نے حضرت امامہ الباہلی رضی اللہ عنہ سے روایت کیا ہے کہ نبی مکرم ﷺ نے فرمایا اسلام کی تمام گرہیں ایک ایک کر کے کھل جائیں گی، جب ایک گرہ کھلے گی تو لوگ دوسری گرہ کو پکڑ لیں گے۔ سب سے پہلے فیصلے کرنے کی گرہ کھلے گی اور سب سے آخر میں نماز کی گرہ کھلے گی۔

بزار اور طبرانی نے حضرت ابن مسعود رضی اللہ عنہ سے روایت کیا ہے۔ کہ نبی مکرم ﷺ نے فرمایا تمہارے بعد صبر کرنے کے دن ہوں گے ان ایام میں صبر کرنے والے کو اسی طرح محسوس ہوگا گویا کہ اس نے انکارے کو ہاتھ میں پکڑ رکھا ہے لیکن اس صابر کو پچاس آدمیوں کا ثواب ملے گا۔ حضرت عمر رضی اللہ عنہ نے عرض کی کیا ہم میں سے پچاس افراد کا ثواب اسے ملے گا یا ان میں سے سرور کائنات ﷺ نے فرمایا تم میں سے پچاس آدمیوں کا ثواب اسے عطا ہوگا۔

بزار، طبرانی اور حاکم نے حضرت ابن مسعود رضی اللہ عنہ سے روایت کیا ہے وہ فرماتے ہیں کہ میں نے رسول مکرم ﷺ کو سنا آپ ﷺ فرما رہے تھے ایک وقت آئے گا کہ تم کسی شخص کی غربت اور کنگالی پر اسی طرح رشک کرو گے۔ جس طرح آج تم کثرت مال اور کثرت اولاد پر رشک کرتے ہو۔ حتیٰ کہ تم میں سے کوئی ایک جب اپنے بھائی کی قبر کے پاس سے گذرے گا تو وہ اس پر جانور کی طرح لپٹ جائے گا۔ اور بے گاہے کاش! میں تیری جگہ ہوتا اس کی موت کی خواہش اللہ تعالیٰ کی محبت کی وجہ سے نہیں ہوگی نہ ہی اس نے زیادہ عمدہ اعمال آگے بھیجے ہوں گے بلکہ اس خواہش کا سبب صرف مصیبت ہوگی جس میں وہ مبتلا ہوگا۔

الطبرانی نے حضرت ام سلمہ رضی اللہ عنہا سے روایت کیا ہے وہ فرماتی ہیں کہ میں نے سرور دو عالم ﷺ کو یہ فرماتے ہوئے سنا کہ لوگوں پر ایک ایسا زمانہ بھی آئے گا۔ جس میں سچے کی تکذیب کی جائے گی، جھوٹے کو سچا کہا جائے گا، امین امانت میں خیانت کرے گا، امانتیں خیانت کرنے والے کے حوالے کی جائیں گی، آدمی گواہی دے گا جبکہ اس سے گواہی کا مطالبہ نہیں کیا جائے گا، آدمی قسم اٹھائے گا حالانکہ اس سے قسم کا مطالبہ نہیں کیا جائے گا۔ اور لئیم اور کینے کو سب سے زیادہ سعادت مند تصور کیا جائے گا۔

الطبرانی نے حضرت ابو امامہ الباہلی رضی اللہ عنہ سے روایت کیا ہے کہ نبی ﷺ نے فرمایا آج لوگ شر اور درخت ہیں۔ عنقریب لوگ خاردار درخت بن جائیں گے۔ اگر تم ان سے نفرت کرو گے تو وہ تم سے نفرت کریں گے۔ اگر تم انہیں چھوڑ دو گے تو وہ تمہیں نہیں چھوڑیں گے۔ اگر تم ان سے بھاگ جاؤ گے تو وہ تمہیں تلاش کر لیں گے۔ راوی نے عرض کی یا رسول اللہ! صلی اللہ علیک وسلم ان لوگوں سے نجات کیسے ممکن ہے۔ آپ ﷺ نے فرمایا اپنی عزت بچانے کے لیے انہیں قرض دے دو۔ خواہ اس دن تمہیں فاقہ کشی کرنی پڑے۔

طبرانی نے حضرت ابو امامہ رضی اللہ عنہ سے ہی روایت کیا ہے کہ حضور ﷺ نے فرمایا اس امر (دین) میں شدت آجائے گی، مال میں اضافہ ہو جائے گا، لوگ بخیل ہو جائیں گے اور شریر لوگوں پر قیامت قائم ہوگی۔

الطبرانی نے اوسط میں حضرت حذیفہ رضی اللہ عنہ سے روایت کیا ہے وہ فرماتے ہیں کہ میں نے بارگاہ رسالت میں عرض کی یا رسول اللہ! صلی اللہ علیک وسلم نیکی کا حکم کرنے اور برائی سے منع کرنے کو کب ترک کیا جائے گا۔ آپ ﷺ نے فرمایا جب تم میں بنی اسرائیل جیسا فساد پیدا ہو جائے گا۔ جب تمہارے صالح بدکاروں سے پہلو تہی کریں گے۔ جب دین کی سمجھ بوجھ شریر لوگوں میں ہوگی اور حکمرانی بدکاروں کے پاس چلی جائے گی۔

ابن ماجہ نے حضرت جابر رضی اللہ عنہ سے روایت کیا ہے وہ فرماتے ہیں کہ مجسمہ کمالات ﷺ نے فرمایا جب اس امت کے آخری لوگ اس کے پہلے لوگوں کو نازیبا کلمات سے یاد کریں گے۔ تو جس نے حدیث مصطفیٰ ﷺ کو چھپایا اس نے اللہ تعالیٰ کی وحی کو پوشیدہ رکھا۔

بزار اور طبرانی نے حضرت معاذ بن جبل رضی اللہ عنہ سے روایت کیا ہے کہ نبی محتشم ﷺ نے فرمایا آخری وقت میں کئی لوگ ایسے ہوں گے۔ جو اعلانیہ تو بھائی ہونے کا دعویٰ کریں گے لیکن دراصل وہ دشمن ہوں گے۔ صحابہ کرام رضی اللہ عنہم نے عرض کی یا رسول اللہ! صلی اللہ علیک وسلم یہ کیسے ممکن ہے۔ آپ ﷺ نے فرمایا کچھ تو ایک دوسرے سے خوف کی وجہ سے ایسا کریں گے اور کچھ ایک دوسرے میں رغبت کرتے ہوئے ایسا کریں گے۔ الطبرانی نے اوسط میں حضرت ابن عباس رضی اللہ عنہما سے روایت کیا ہے۔ وہ فرماتے ہیں کہ حضور ﷺ نے فرمایا آخری زمانہ میں ایسے لوگ بھی ہوں گے جن کے چہرے تو انسانوں کی طرح ہوں گے لیکن ان کے دل شیاطین کی طرح ہوں گے۔ وہ کسی بھی برائی کی کوئی پرواہ نہیں کریں گے اگر تو ان کی پیروی کرے گا تو وہ تمہیں ہلاک کر دیں گے اور تو ان سے پنہاں رہے گا تو وہ تیری غیبت کریں گے۔ اگر وہ تیرے ساتھ گفتگو کریں گے تو وہ جھوٹ بولیں گے اگر تو انہیں امین بنائے گا تو وہ خیانت کریں گے۔ ان کے بچے بدتمیز ہوں گے۔ ان کے نوجوان چالاک ہوں گے۔ ان کے بزرگ نہ تو بھلائی کا حکم دیں گے اور نہ ہی برائی سے روکیں گے۔ ان سے معذرت کرنا باعث ذلت ہوگا۔ ان سے کچھ طلب کرنا فقر ہوگا۔ ان میں حلیم گمراہ ہوگا۔ نیکی کا حکم دینے والے پر تہمت لگائی جائے گی۔ مومن ان میں کمزور ہوگا۔ فاسق ان میں صاحب شرف ہوگا۔ سنت ان میں بدعت اور بدعت ان میں سنت ہوگی، اس وقت اللہ تعالیٰ ان پر ان کے اشرار کو مسلط فرمادے گا۔ اس قوم کے صالحین دعائیں مانگیں گے لیکن وہ دعائیں قبول نہیں ہوں گی۔

الطبرانی نے اوسط میں حضرت انس رضی اللہ عنہ سے روایت کیا ہے کہ رسول مکرم ﷺ نے فرمایا کہ ایک ایسا وقت آئے گا۔ جس میں لوگ بھیڑیے کی طرح ہوں گے۔ جو بھیڑیے کی طرح نہ ہوگا اسے بھیڑیے کھا جائیں گے۔

امام احمد، ابو یعلیٰ اور امام بیہقی نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ میں نے سیاح لا مکان ﷺ کو سنا آپ ﷺ فرما رہے تھے کہ لوگوں پر ایک ایسا وقت آئے گا۔ جب ایک شخص کو عاجزی اور فسق و فجور میں اختیار دیا جائے گا۔ جو شخص اس وقت کو پائے اسے چاہیے کہ وہ عاجزی کو فسق و فجور پر ترجیح دے۔

الطبرانی نے اوسط میں حضرت ابو ہریرہ رضی اللہ عنہ سے روایت کیا ہے کہ نبی اکرم ﷺ نے فرمایا عنقریب میری امت کو بھی دیگر امتوں کی بیماری لگ جائے گی۔ صحابہ کرام نے عرض کی یا رسول اللہ! صلی اللہ علیک وسلم دیگر امتوں کی بیماری کیا ہے آپ ﷺ نے فرمایا برائی کا اعلانیہ اظہار کرنا، مال پر تکبر کرنا، پیٹھ پیچھے ایک دوسرے سے دشمنی کرنا، مال میں ایک دوسرے سے مقابلہ کرنا، ایک دوسرے سے بغض کرنا اور کجوسی کرنا حتیٰ کہ بے حیائی عام ہو جائے گی پھر قتل و غارت ہوگی۔

امام احمد اور الطبرانی نے ایک صحابی سے روایت کیا ہے کہ رسول مکرم ﷺ نے فرمایا یہ دنیا ختم نہیں ہوگی حتیٰ کہ مکینہ بن مکینہ اس کا مالک بن جائے گا۔

الطبرانی نے مستورد بن شداد رضی اللہ عنہ سے روایت کیا ہے کہ حضور ﷺ نے فرمایا صالحین کے بعد دیگرے ختم ہو جائیں گے۔ گھٹیا لوگ باقی رہ جائیں گے اللہ تعالیٰ کو ان کی کوئی پرواہ نہ ہوگی۔

ابو یعلیٰ نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ رسول کریم ﷺ نے فرمایا وہ چیز جو سب سے پہلے اس امت سے اٹھائی جائے گی وہ حیا اور امانت ہے۔ نماز اس امت میں آخر تک رہے گی۔

حاکم نے حضرت انس رضی اللہ عنہ سے روایت کیا ہے کہ رسول مکرم ﷺ نے فرمایا آخری زمانہ میں جاہل عبادت گذار اور فاسق قاری ہوں گے۔

حاکم نے حضرت جابر رضی اللہ عنہ سے روایت کیا ہے کہ حضور ﷺ نے فرمایا وہ چیز جس کے بارے میں میں اپنی امت کے متعلق سب سے زیادہ خوفزدہ ہوں وہ حضرت لوط علیہ السلام کی قوم کا عمل (لواطت) ہے۔

ابو نعیم نے ”معرفت“ میں حضرت عبد اللہ الجہنی رضی اللہ عنہ سے روایت کیا ہے وہ فرماتے ہیں کہ رسول اللہ ﷺ نے فرمایا میرے پاس حضرت جبرائیل امین آئے۔ انہوں نے کہا آپ ﷺ کی امت میں تین ایسے اعمال ہوں گے جو سابقہ امتوں میں نہ ہوں گے۔

(۱) کفن چور ہوں گے۔

(۲) بڑھے ہوئے پیٹوں والے ہوں گے۔

(۳) عورتیں عورتوں کے ساتھ مباشرت کریں گی۔

امام بیہقی نے ”الشعب“ میں حضرت حسن بصری رحمۃ اللہ علیہ سے روایت کیا ہے وہ فرماتے ہیں کہ رسول اللہ ﷺ نے فرمایا لوگوں میں ایک ایسا وقت بھی آئے گا جب وہ مساجد میں دنیاوی گفتگو کیا کریں گے ان کی مٹھل میں ہرزہ بیننا اللہ تعالیٰ کو ان کی کوئی ضرورت نہیں ہے۔

زبیر بن بکار نے ”الموفقیات“ میں حضرت عمر بن حفص رضی اللہ عنہ سے روایت کیا ہے کہ رسول اللہ ﷺ نے فرمایا میری امت پر ایک ایسا وقت بھی آئے گا۔ جس میں امیر لوگ حج کو سیر و تفریح، غنی اسے تجارت اور فقیر اسے گداگری بنا لیں گے۔

امام احمد نے ”زہد“ میں حضرت بکر بن سوادہ رضی اللہ عنہ سے روایت کیا ہے وہ فرماتے ہیں کہ حضور ﷺ نے فرمایا میری امت میں کچھ ایسے لوگ بھی ہوں گے جو ناز و نعم میں پروان چڑھیں گے، مال و دولت میں جوان ہوں گے، رنگارنگ کے کپڑے انہیں بہت پسند ہوں گے اور وہ سخت کلام ہوں گے۔ میری امت کے شریر لوگ یہی ہیں۔

امام بیہقی نے ”الزہد“ میں حضرت ابو ہریرہ رضی اللہ عنہ سے روایت کیا ہے کہ سرور کائنات ﷺ نے فرمایا لوگوں پر ایک ایسا وقت بھی آئے گا۔ جس میں کسی دین دار کا دین سلامت نہیں رہ سکے گا۔ وہ شخص اپنے دین کی سلامتی کے لیے ایک چوٹی سے دوسری چوٹی تک اور ایک سوراخ سے دوسرے سوراخ کی طرف دوڑے گا۔ جب ایسا وقت آجائے تو اپنی اولاد اور اپنی بیوی کے ہاتھوں ہلاک ہوگا اور اگر اس کی بیوی اور اولاد نہ ہوگی تو وہ اپنے والدین کے ہاتھوں ہلاک ہوگا اور اگر اس کے والدین بھی نہ ہوئے تو وہ اپنے رشتہ داروں اور ہمسایوں کے ہاتھوں ہلاک ہوگا۔ صحابہ کرام رضی اللہ عنہم نے عرض کی یا رسول اللہ! صلی اللہ علیک وسلم یہ کیسے ہو سکتا ہے؟ آپ ﷺ نے فرمایا وہ اسے معیشت کی تنگی (کم رزق) کی عار دلائیں گے۔ رزق کے حصول کے لیے وہ اپنے آپ کو ایسے امور میں داخل کر دے گا جن میں اس کے لیے ہلاکت ہوگی۔

امام بیہقی اور ابو نعیم نے حضرت ابن عمر رضی اللہ عنہما سے روایت کیا ہے کہ نبی اکرم ﷺ نے فرمایا جب میری امت میں تکبر پیدا ہوگا اور فارس و روم کے بیٹے اس کے خادم ہوں گے تو اس وقت اللہ تعالیٰ اس کے صالحین پر ان کے شہریروں کو مسلط کر دے گا۔

زبیر بن بکار رحمۃ اللہ علیہ نے اخبار مدینہ میں حضرت ابو ہریرہ رضی اللہ عنہ سے روایت کیا ہے کہ تاجدار مدینہ ﷺ نے فرمایا اگر میری مسجد میں صنعاء تک بھی توسیع کر دی جائے گی تو پھر بھی یہ میری ہی مسجد رہے گی۔

علامہ سیوطی رحمۃ اللہ علیہ نے کہا ہے کہ علامہ زرکشی ”احکام المساجد“ میں فرماتے ہیں کہ اگر یہ حدیث صحیح ہے تو پھر یہ نبی اکرم ﷺ کی نبوت کی علامات میں سے ایک علامت ہے۔ کیونکہ یہ اس بات پر دلالت کر رہی ہے کہ عنقریب آپ ﷺ کی مسجد میں وسعت کر دی جائے گی اور اسے آپ ﷺ کے عہد مبارک سے کھلا کر دیا جائے گا۔ حضرت عمر رضی اللہ عنہ کے زمانہ خلافت میں مسجد نبوی کو وسیع کیا گیا۔ پھر حضرت عثمان رضی اللہ عنہ کے زمانہ میں اسے وسعت دی گئی پھر مختلف ادوار میں اس میں توسیع ہوتی رہی۔

امام بخاری نے حضرت ابو ہریرہ رضی اللہ عنہ سے روایت کیا ہے کہ نبی مکرم ﷺ نے فرمایا ایک ایسا وقت آئے گا جس میں لوگ مال کے حرام یا حلال ہونے کی کوئی پروا نہیں کریں گے۔

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے کہ حضور ﷺ نے فرمایا قیامت اس وقت تک قائم نہ ہوگی جب تک مسلمانوں کے دو گروہ آپس میں جنگ نہ کر لیں گے ان کا دعویٰ بھی ایک ہوگا۔

امام احمد اور بزار نے صحیح سند کے ساتھ حضرت ابو ہریرہ رضی اللہ عنہ سے روایت کیا ہے کہ حضور ﷺ نے فرمایا دنیا اس وقت تک ختم نہ ہوگی حتیٰ کہ یہ کینے کے بیٹے کینے کو مل جائے گی۔

امام مسلم نے حضرت ابو ہریرہ رضی اللہ عنہ سے روایت کیا ہے کہ حضور ﷺ نے فرمایا عراق نے اپنے درہم اور قفیز کو روک لیا۔ شام نے اپنے مد اور دینار کو روک لیا۔ مصر نے اپنے اردب اور دینار کو روک لیا اور تم وہاں ہی چلے گئے جہاں سے تم نے ابتدا کی تھی۔

حضرت علامہ سیوطی نے لکھا ہے کہ حضرت علامہ یحییٰ بن آدم فرماتے ہیں کہ حضور اکرم ﷺ نے قفیز اور درہم کا ذکر فرمایا دیا تھا حالانکہ حضرت عمر رضی اللہ عنہ نے انہیں بعد میں راجع کیا۔ علامہ ہروی فرماتے ہیں کہ حضور اکرم ﷺ نے ان سکوں کی خبر دی جو ابھی ظہور پذیر نہیں ہوئے تھے اور آپ ﷺ نے انہیں ماضی کے صیغہ کے ساتھ تعبیر فرمایا کیونکہ علم الہی میں ان کا ہونا متحقق تھا۔

ابوداؤد وغیرہ نے حضرت عائشہ صدیقہ رضی اللہ عنہا سے روایت کیا ہے کہ حضور اکرم ﷺ نے اہل عراق کے لیے ذات عرق کو میقات مقرر فرمایا حالانکہ اس وقت عراق کے کسی ایک شخص نے بھی اسلام قبول نہیں کیا تھا اور عراق نبی مکرم ﷺ کے وصال کے بعد فتح ہوا۔

امام بیہقی نے حضرت ابوسعید خدری رضی اللہ عنہ سے روایت کیا ہے وہ فرماتے ہیں کہ میں نے حضور ﷺ کو یہ فرماتے ہوئے سنا ساٹھ سال بعد ایسے لوگ پیدا ہوں گے۔ جو نماز کو ضائع کریں گے اور خواہشات نفسانی کی پیروی کریں گے وہ گمراہ ہو جائیں گے۔ وہ قرآن پڑھیں گے لیکن قرآن ان کے گلوں سے نیچے نہیں اترے گا۔ اہل حرہ کے قتل کی خبر دینا

امام بیہقی نے حضرت ایوب بن بشر رضی اللہ عنہ سے روایت کیا ہے کہ سرور دو عالم ﷺ ایک سفر پر تشریف لے گئے۔ جب آپ ﷺ حرہ زہرہ کے مقام سے گذرے تو آپ ﷺ رک گئے۔ آپ ﷺ نے فرمایا: انا لله وانا اليه راجعون جب صحابہ کرام رضی اللہ عنہم نے اس کی وجہ پوچھی تو آپ ﷺ نے فرمایا اس جگہ میرے صحابہ کے بعد میری امت کے بہترین لوگ شہید کئے جائیں گے۔

امام بیہقی فرماتے ہیں کہ حضرت ابن عباس رضی اللہ عنہما سے بھی اسی طرح کی ایک حدیث روایت ہے۔ حضرت ابن عباس رضی اللہ عنہ نے فرمایا کہ

(الحزاب: ۱۲)

وَلَوْ دَخَلَتْ عَلَيْهِمْ مِنْ أَقْطَارِهَا ثُمَّ سَبَلُوا الْفِتْنَةَ لَأَتَوْهَا

”اور اگر گھس آتے (کفار کے لشکر) ان پر مدینہ کے اطراف سے پھر ان سے درخواست کی جاتی فتنہ انگیزی میں

شرکت کی تو اسے قبول کر لیتے۔“

کی تاویل ہجرت کے ساٹھ سال بعد واضح ہوئی انہوں نے لا توھا کو اغطوھا کر کے پڑھا ہے۔ یعنی بنو حارثہ نے اہل شام کو مدینہ طیبہ میں داخل کیا۔

امام بیہقی نے حضرت مالک بن انس سے روایت کیا ہے کہ یوم حرہ کو چھ سو حفاظ کرام شہید ہوئے جن میں تین سو صحابہ کرام

رضی اللہ عنہم بھی تھے۔ یہ واقعہ یزید کے دور حکومت میں رونما ہوا۔ لیث بن سعد سے روایت ہے کہ واقعہ حرہ بروز بدھ ستائیس ذی الحجہ ۶۳ ہجری کو پیش آیا۔

مدینہ طیبہ کا طاعون سے محفوظ ہونے کی خبر

امام احمد نے معاذ ابن جبل رضی اللہ عنہ سے روایت کیا ہے وہ فرماتے ہیں کہ میں نے نبی مکرم ﷺ کو سنا آپ ﷺ فرما رہے تھے۔ عنقریب تم سرزمین شام کی طرف جاؤ گے۔ اسے تمہارے لیے مغلوب کر دیا جائے گا۔ وہاں ایک بیماری پھیلے گی جو گلشی کی طرح ہوگی۔ وہ گوشت کے ایک ٹکڑے کی طرح ہوگی۔ اس بیماری کی وجہ سے اللہ تعالیٰ تمہیں مرتبہ شہادت پر فائز فرمائے گا اور تمہارے اعمال کو پاک کرے گا۔

الطبرانی نے حضرت معاذ رضی اللہ عنہ سے روایت کیا ہے وہ فرماتے ہیں کہ رسول مکرم ﷺ نے فرمایا تم ایک منزل پر فروکش ہو گے۔ جس کا نام جابیہ ہے۔ وہاں تمہیں ایک بیماری لگ جائے گی۔ جو اونٹ کی غدود کی طرح ہوگی اس کی وجہ سے اللہ تعالیٰ تمہیں اور تمہاری اولاد کو مرتبہ شہادت سے سرفراز فرمائے گا اور تمہارے اعمال پاک کر دے گا۔

حاکم وغیرہ نے حضرت ابو موسیٰ اشعری رضی اللہ عنہ سے روایت کیا ہے کہ آپ علیہ الصلوٰۃ والسلام نے فرمایا میری امت طعن (نیزے) اور طاعون سے ہلاک ہوگی، صحابہ کرام علیہم الرضوان نے عرض کی یا رسول اللہ! صلی اللہ علیہ وآلہ وسلم ہم طعن کو تو جانتے ہیں۔ لیکن ہم طاعون سے آشنا نہیں ہیں۔ آپ ﷺ نے فرمایا یہ طاعون ان جنات کا کاٹنا ہے جو تمہارے دشمن ہیں۔ طعن (نیزے) اور طاعون دونوں سے مرنے والا شہید ہے۔

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے کہ تاجدار مدینہ ﷺ نے فرمایا، مدینہ طیبہ کے دروازوں پر ملائکہ مقرر ہیں وہ یہاں نہ تو طاعون کو آنے دیتے ہیں اور نہ ہی دجال کو آنے دیں گے۔

علامہ سیوطی رحمۃ اللہ علیہ فرماتے ہیں۔ مدینہ طیبہ میں طاعون کا نہ جانا یہ نبی اکرم ﷺ کا معجزہ ہے۔ کیونکہ تمام اطباء مل کر بھی ایک شہر کو کیا ایک گاؤں کو بھی طاعون سے محفوظ نہیں کر سکتے۔ مدینہ طیبہ میں طاعون کے نہ پھیلنے کی وجہ صرف یہ ہے کہ آپ ﷺ نے اس بیماری سے نجات کی دعا فرمائی تھی اور اپنے صحابہ کرام کو خبر دی تھی کہ یہ بیماری مدینہ طیبہ میں نہیں پھیلے گی۔

حضرت علامہ سیوطی رحمۃ اللہ علیہ کا وصال ۹۱۳ھ میں ہوا۔ لیکن آج ۱۳۱۶ھ ہے۔ ہم نے آج تک نہیں سنا کہ مدینہ طیبہ میں طاعون کی وبا پھیلی ہو یہ سب کچھ سرور دو عالم شفیع معظم ﷺ کی برکت کی وجہ سے ہے۔

حضرت زید بن صوحان اور حضرت جناب رضی اللہ عنہما کے متعلق پیش گوئی

ابن مندہ اور ابن عساکر نے حضرت بریدہ رضی اللہ عنہ سے روایت کیا ہے وہ فرماتے ہیں کہ نبی مکرم ﷺ اپنے صحابہ کے ساتھ ایک سفر پر رواں دواں تھے۔ آپ ﷺ فرمانے لگے۔ جناب! کیا شان ہے جناب کی، زید، زید تو قطع الخیر ہے۔ جب صحابہ کرام نے آپ ﷺ سے اس فرمان کے متعلق پوچھا تو آپ ﷺ نے فرمایا جناب ایک ایسی چوٹ لگائے گا۔

جس میں وہ ایک میری پوری امت کی مثل ہوگا۔ اور زید وہ شخص ہے جس کا ہاتھ اس کے جسم سے پہلے جنت میں جائے گا۔ حضرت عثمان رضی اللہ عنہ کے زمانہ خلافت میں ولید بن عقبہ گورنر کوفہ بنا تو اس نے ایک شخص کو اپنے پاس بٹھایا تا کہ وہ جادو کر کے لوگوں کو دکھادے کہ وہ زندہ بھی کر سکتا ہے اور مار بھی سکتا ہے۔ حضرت جناب تلوار لے کر آئے اور اسے جادوگر کی گردن پر مار کر فرمایا اب اپنے آپ کو زندہ کرو۔ حضرت زید بن صوحان کا ہاتھ جنگ قادسیہ میں کاٹا گیا اور جنگ جمل کے دن شہید ہو گئے۔

ابن سعد نے عبید بن لائق سے روایت کیا ہے کہ سرور کائنات رحمت عالمیان ﷺ ایک سفر پر تھے۔ ایک شخص اپنی سواری سے اتر اور رجز پڑھنے لگا۔ پھر دوسرا شخص بھی اپنی سواری سے اتر کر رجز پڑھنے لگا۔ پھر رسول مکرم ﷺ بھی صحابہ کرام کو تسلی دینے کے لیے اپنی سواری سے نیچے تشریف لے آئے۔ آپ فرمانے لگے جناب کی کیا شان ہے اور زید اس قطع الخیر ہے۔ پھر آپ ﷺ اپنی سواری پر تشریف فرما ہوئے۔ صحابہ کرام آپ علیہ الصلوٰۃ والسلام کے قریب ہوئے اور عرض کرنے لگے۔ یا رسول اللہ! صلی اللہ علیک وسلم آپ کے اس فرمان کا کیا مطلب ہے۔ آپ ﷺ نے فرمایا یہ دونوں شخص اسی امت میں سے ہوں گے۔ ان میں سے ایک شخص ایک ایسی ضرب لگائے گا۔ جس سے وہ حق و باطل میں فرق کر دے گا۔ دوسرے شخص کا ہاتھ اللہ کے راستہ میں کٹ جائے گا اس کا باقی جسم بعد میں جنت میں جائے گا۔ حضرت انجلی فرماتے ہیں حضرت جناب رضی اللہ عنہ نے اس جادوگر کو قتل کر دیا جو ولید بن عقبہ کے پاس رہتا تھا اور حضرت زید رضی اللہ عنہ کا ہاتھ جنگ جمل کے دن کٹ گیا اور جنگ جمل کے دن آپ شہید ہوئے۔

حاکم نے حضرت حسن رضی اللہ عنہ نے روایت کیا ہے کہ کوفہ کے امیر نے ایک جادوگر کو بلایا جو لوگوں کے سامنے کھیل تماشا کیا کرتا تھا۔ جب حضرت جناب رضی اللہ عنہ کو یہ معلوم ہوا تو آپ تلوار لے کر آئے اور جادوگر پر حملہ کر دیا آپ کا یہ منہ دیکھ کر لوگ ڈر گئے آپ رضی اللہ عنہ نے فرمایا اے لوگو! نہ ڈرو میں تو صرف جادوگر کو قتل کرنا چاہتا تھا۔

ابن عساکر نے حضرت حارث اعمور رضی اللہ عنہ سے روایت کیا ہے وہ فرماتے ہیں۔ جب رسول کریم ﷺ زید الخیر کا تذکرہ فرماتے تھے تو اس سے مراد حضرت زید بن صوحان ہوتے تھے۔ آپ ﷺ نے فرمایا عنقریب تابعین میں سے ایک شخص ہوگا وہ زید الخیر ہوگا۔ اس کے کچھ اعضاء اس کی وفات کے بیس سال پہلے جنت میں چلے جائیں گے۔ ان کا بیان ہاتھ کٹ گیا اس کے بعد وہ بیس سال زندہ رہے پھر جنگ جمل کے دن شہید ہو گئے۔ آپ رضی اللہ عنہ نے شہادت سے قبل فرمایا میں اپنے ہاتھ کو دیکھ رہا ہوں وہ آسمان سے نکل کر مجھے آنے کے لئے اشارہ کر رہا ہے۔ میں اب اس ہاتھ کے پاس جانے والا ہوں۔

ابو یعلیٰ، ابن مندہ اور امام بیہقی نے حضرت علی رضی اللہ عنہ سے روایت کیا ہے وہ فرماتے ہیں کہ رسول کریم ﷺ نے فرمایا جسے اس سے خوشی حاصل ہوتی ہو کہ وہ ایک ایسے جنتی شخص کو دیکھے جس کے کچھ اعضاء اس سے پہلے جنت میں جائیں گے تو وہ حضرت زید بن صوحان کو دیکھ لے۔ علامہ سیوطی فرماتے ہیں۔ حضرت زید بن صوحان کے متعلق ماہی کا اختلاف ہے کہ کیا

آپ صحابی تھے یا نہیں۔ علامہ ابن حجر نے اس قول کو ترجیح دی ہے کہ وہ مخضری تھے۔ انہوں نے حضور اکرم ﷺ کا زمانہ اقدس تو پایا تھا۔ لیکن وہ آپ ﷺ کا دیدار نہ کر سکے تھے۔

آپ علیہ الصلوٰۃ والسلام کا یہ فرمانا کہ ایک مردہ میرے بعد کلام کرے گا

الطبرانی نے اوسط میں جید سند کے ساتھ حضرت حذیفہ رضی اللہ عنہ سے روایت کیا ہے کہ رسول مکرم ﷺ نے فرمایا میری امت کا ایک شخص مرنے کے بعد گفتگو کرے گا۔

امام بیہقی و ابو نعیم نے حضرت ربیع بن خراش سے روایت کیا ہے وہ فرماتے ہیں کہ میرا بھائی ربیع انتقال کر گیا۔ وہ گرم دنوں میں ہم سب سے زیادہ روزے رکھتا تھا۔ وہ ٹھنڈی راتوں میں ہم سب سے زیادہ قیام کرتا تھا۔ میں نے اسے چادر سے ڈھانپا تو وہ مسکرانے لگا میں نے کہا اے میرے بھائی کیا تو مرنے کے بعد زندہ ہو گیا ہے اس نے کہا نہیں بلکہ میں نے تو اپنے رب سے ملاقات کی ہے اس نے میرے ساتھ روح و ریحان کے ساتھ ملاقات کی ہے۔ جب میں نے اپنے مولا سے ملاقات کی تو وہ مجھ سے راضی تھا۔ میں نے کہا اے میرے محترم بھائی! آخرت کیسی ہے اس نے کہا تمہارے گمان سے زیادہ آسان ہے۔ جب حضرت عائشہ صدیقہ رضی اللہ عنہا سے یہ واقعہ ذکر کیا گیا تو آپ رضی اللہ عنہا سے فرمایا ”ربیع نے سچ کہا ہے میں نے رسول مکرم ﷺ نے سنا تھا۔ آپ ﷺ نے فرمایا میرا ایک امتی مرنے کے بعد گفتگو کرے گا وہ تابعین میں سے بہترین ہوگا۔ علامہ سیوطی فرماتے ہیں کہ اس حدیث کی کئی اسناد ہیں۔ میں نے اپنی کتاب ”البرزخ“ میں ان روایات کو جمع کیا ہے۔ جن میں مردوں کے کلام کرنے کا تذکرہ ہے۔

حضرت صلہ بن اشیم رضی اللہ عنہ کی شفاعت کا تذکرہ

ابن سعد، امام بیہقی اور ابو نعیم نے عبد الرحمن بن یزید بن جابر سے روایت کیا ہے کہ حضور ﷺ نے فرمایا میری امت میں ایک شخص ہوگا۔ جس کا نام صلہ بن اشیم ہوگا۔ اس کی شفاعت سے اتنے اتنے شخص جنت میں جائیں۔ وہب بن منبہ اور غیلان القدری کے متعلق خبر

ابن عدی نے حضرت عبادہ بن صامت رضی اللہ عنہ سے روایت کیا ہے وہ فرماتے ہیں کہ رسول کریم ﷺ نے فرمایا میری امت میں ایک شخص ہوگا۔ جس کا نام وہب ہوگا اللہ تعالیٰ اسے حکمت و دانائی عطا فرمائے گا۔ ایک اور شخص ہوگا جس کا نام غیلان ہوگا۔ وہ لوگوں کے لیے ابلیس سے زیادہ نقصان دہ ہوگا۔ امام بیہقی فرماتے ہیں کہ اس حدیث میں غیلان القدری کی طرف اشارہ ہے۔

محمد بن کعب القرظی کے متعلق پیشین گوئی

امام بیہقی اور ابن سعد نے ابو بردہ الظفری رضی اللہ عنہ سے روایت کیا ہے وہ فرماتے ہیں۔ کہ میں نے رسول اللہ ﷺ کو یہ فرماتے ہوئے سنا کہ دو کاہنوں میں سے ایک ایسے شخص کا ظہور ہوگا جو قرآن پاک کو اتنے خوبصورت انداز سے پڑھے

گا کہ اس کے بعد کوئی اور شخص اتنا عمدہ قرآن پاک نہیں پڑھ سکے گا۔ نافع بن یزید فرماتے ہیں کہ ہم کہا کرتے تھے کہ اس شخص سے مراد محمد بن کعب القرظی ہیں۔ کاہنوں سے مراد دو قبیلے قریظہ اور نضیر ہیں۔

امام بیہقی نے عون بن عبد اللہ سے روایت کیا ہے وہ فرماتے ہیں کہ ہم نے کوئی ایسا عالم نہیں دیکھا جو تاویل قرآن کو قرظی سے زیادہ جانتا ہو۔

حضرت اولیس قرنی رضی اللہ عنہ

امام مسلم نے حضرت عمر رضی اللہ عنہ سے روایت کیا ہے وہ فرماتے ہیں کہ ہمیں حضور ﷺ نے ارشاد فرمایا تمہارے پاس یمن کا ایک شخص آئے گا۔ اب اس کے پاس اس کی والدہ ہی ہے۔ اس شخص کے جسم پر برص کے داغ تھے۔ اس نے اپنے رب سے دعا مانگی کہ وہ اس کے داغ کو ختم کر دے۔ اللہ تعالیٰ نے اس کے داغ مٹا دیئے صرف ایک درہم جتنا داغ باقی رہ گیا۔ اس کا نام اولیس ہے تم میں سے جو شخص اس سے ملاقات کرے اسے چاہیے کہ اس سے بخشش کی دعا کروائے۔

امام بیہقی نے ایک اور سند سے حضرت عمر رضی اللہ عنہ سے روایت کیا ہے کہ نبی اکرم ﷺ نے فرمایا تابعین میں سے ایک شخص ہوگا۔ اس کا نام اولیس بن عامر ہوگا۔ وہ قرن کا رہائشی ہوگا اس کے جسم پر برص کے داغ ظاہر ہوں گے۔ وہ اللہ تعالیٰ سے ان داغوں کے ختم ہونے کی دعا مانگیں گے۔ اللہ تعالیٰ اس کے داغ کو مٹا دے گا۔ وہ عرض کرے گا مولا! میرے جسم پر اتنا داغ رہنے دے جسے دیکھ کر میں تیری نعمت کو یاد کر سکوں اس کے جسم پر درہم جتنا داغ باقی رہے گا۔ تم میں سے جو شخص اسے پالے اس سے بخشش کی دعا کروائے۔

ابن سعد اور حاکم نے عبد الرحمن بن ابی لیلیٰ سے روایت کیا ہے وہ فرماتے ہیں کہ جنگ صفین کے دن شام کے ایک شخص نے پکارا کیا تم میں اولیس قرنی موجود ہیں۔ لوگوں نے کہا ہاں موجود ہیں۔ انہوں نے فرمایا میں نے نبی مکرم ﷺ سے سنا ہے۔ آپ ﷺ نے فرمایا اولیس قرنی تابعین میں سے بہترین ہے۔ پھر انہوں نے اپنے گھوڑے کو ایزہ لگائی اور اس لشکر میں شامل ہو گئے۔

ابن سعد اور حاکم نے حضرت عمر رضی اللہ عنہ سے روایت کیا ہے کہ انہوں نے حضرت اولیس قرنی رضی اللہ عنہ سے کہا میرے لیے مغفرت کی دعا کریں۔ حضرت اولیس قرنی رضی اللہ عنہ نے فرمایا میں آپ رضی اللہ عنہ کے لیے کیسے بخشش کی دعا کروں حالانکہ آپ رضی اللہ عنہ رسول کریم ﷺ کے ساتھی ہیں۔ حضرت عمر رضی اللہ عنہ نے فرمایا میں نے حضور ﷺ سے سنا ہے آپ ﷺ فرما رہے تھے کہ تابعین میں سے بہترین وہ شخص ہے جس کا نام اولیس قرنی ہوگا۔

سید احمد و حلان سیرۃ نبویہ میں فرماتے ہیں۔ وہ غیب کی خبریں جن کے متعلق نبی اکرم ﷺ نے روایت کیا ہے اس روایت سے حضرت اولیس قرنی رضی اللہ عنہ کی شان آشکار ہوتی ہے وہ اپنی والدہ کی خدمت میں مصروفیت کی وجہ سے بارگاہ رسالت میں حاضر نہ ہو سکے۔ حالانکہ انہوں نے نبی اکرم ﷺ کو یہ فرماتے ہوئے سنا تمہارے پاس اولیس قرنی آئے گا وہ یمن کی فوج کے ساتھ ہوگا۔ اس کا تعلق بنو قرن سے ہوگا۔ اسے برص کے داغوں سے نجات مل جائے گی لیکن اس کے جسم پر

ایک درہم جتنا داغ باقی رہے گا۔ تم میں سے جو شخص اسے ملے وہ اس سے مغفرت کی دعا کروائے۔ حضور اکرم ﷺ نے حضرت اویس قرنی کا حلیہ اس طرح بیان کیا تھا۔ ان کی سیاہ آنکھوں میں سرخ ڈورے ہوں گے، ان کے بال سفید ہوں گے، کند ہوں گے درمیان جگہ چوڑی ہوگی، ان کا رنگ گورا اور گردن نیچے جھکی ہوئی ہوگی، ان کی نظر سجدہ کی جگہ پر ہوگی وہ اپنے نفس کی وجہ سے گریہ بار ہوں گے، وہ چیتھڑوں میں ملبوس ہوں گے، کوئی شخص ان کی خبر گیری کرنے والا نہیں ہوگا اور اہل زمین میں وہ معروف نہیں ہوں گے لیکن اہل آسمان میں وہ مشہور ہوں گے۔ اگر وہ اللہ تعالیٰ پر قسم اٹھادیں گے تو اللہ تعالیٰ ان کی قسم کو ضرور پورا کرے گا۔ ان کے بائیں کندھے کے نیچے ایک داغ ہوگا۔ جب قیامت کے دن لوگوں سے کہا جائے گا کہ جنت میں داخل ہو جاؤ تو حضرت اویس قرنی سے کہا جائے گا۔ رک جاؤ اور شفاعت کرو۔ وہ شفاعت کریں گے۔ اللہ تعالیٰ ان کی شفاعت کو قبول فرمائیں گے اور ان کی شفاعت سے بنور بیعہ اور بنومضرت جتنے لوگ جنت میں جائیں گے۔

آپ ﷺ نے فرمایا اے عمر! اے علی! اگر تم ان سے ملاقات کرو تو انہیں مغفرت کی دعا کے لیے کہنا۔ حضرت عمر اور حضرت علی رضی اللہ عنہما دس سال تک حضرت اویس قرنی کو ڈھونڈتے رہے۔ لیکن وہ ان سے ملاقات نہ کر سکے جب وہ سال آیا جس میں حضرت عمر رضی اللہ عنہ نے وصال فرمایا تو حضرت عمر رضی اللہ عنہ کو ابی قیس پر چڑھے اور آواز دی اے اہل یمن! کیا تم میں اویس قرنی موجود ہیں۔ اس محفل سے ایک بزرگ کھڑے ہوئے انہوں نے کہا ہم اویس کو نہیں جانتے لیکن میرا ایک گناہ سا بھائی ہے۔ لیکن وہ اس قابل نہیں کہ آپ کے پاس اس کا تذکرہ کیا جائے وہ ہمارے اونٹوں کو چراتا ہے۔ پھر آپ رضی اللہ عنہ نے پوچھا وہ تمہارا بھائی کہاں ہے اس بزرگ نے جواب دیا وہ اراک عرفات میں ہے۔ حضرت عمر اور حضرت علی رضی اللہ عنہما سوار ہو کر ان کی طرف روانہ ہوئے۔ انہوں نے حضرت اویس قرنی کو اس حال میں دیکھا کہ وہ ادائیگی نماز میں مشغول تھے۔ انہوں نے ان کو سلام دیا اور پوچھا آپ کون ہیں۔ انہوں نے کہا میں اونٹوں کو اجرت پر چرانے والا ہوں۔ انہوں نے فرمایا اس استفسار سے ہماری مراد یہ نہیں ہم تو آپ کا نام پوچھ رہے ہیں۔ انہوں نے کہا میرا نام عبد اللہ ہے۔ انہوں نے کہا ہم سب اللہ ہی کے بندے ہیں ہم آپ سے اس نام کے متعلق پوچھ رہے ہیں جسے آپ کی والدہ نے رکھا ہے۔

حضرت اویس رضی اللہ عنہ نے پوچھا تم مجھ سے کیا چاہتے ہو۔ انہوں نے حضور ﷺ کا فرمان انہیں سنایا اور ان سے کہا کہ ہمیں وہ سفید داغ دکھائیں جو آپ کے بائیں کندھے کے نیچے ہے تاکہ ہمیں آپ کی مخصوص علامت کا علم ہو جائے۔ جب اویس قرنی رضی اللہ عنہ نے اپنے کندھے سے کپڑا ہٹایا تو انہوں نے اس داغ کو دیکھا۔ وہ داغ بالکل اسی طرح تھا جس طرح رسول مکرم ﷺ نے انہیں فرمایا تھا۔ انہوں نے حضرت اویس قرنی سے التجاء کی جس طرح کہ نبی اکرم ﷺ نے انہیں حکم دیا تھا۔ پھر حضرت اویس قرنی رضی اللہ عنہ نے ان سے پوچھا تم کون ہو؟ انہوں نے اپنا تعارف کروایا۔ ان کے متعلق جان کر حضرت اویس قرنی کھڑے ہو گئے۔ ان کی تعظیم بجالائے اور انہیں سلام کیا اور کہا اللہ تعالیٰ تمہیں امت محمدیہ کی جانب سے بہتر جزا دے۔ پھر انہوں نے ان کے لیے بخشش کی دعا کی حضرت عمر رضی اللہ عنہ نے کہا اللہ تم پر رحم کرے اسی جگہ ٹھہرو تاکہ میں تمہارے لیے کھانے اور لباس کا بندوبست کر سکوں۔ حضرت اویس قرنی نے کہا میرا کوئی وعدہ نہیں ہے نہ ہی آپ مجھے

اس کے بعد دیکھ سکیں گے۔ میں نے کھانے اور لباس کو کیا کرنا ہے۔ پھر وہ اپنی عبادت میں مشغول ہو گئے۔
صحیح احادیث میں ہے کہ اویس قرنی بہترین تابعی ہیں۔

عذراء کے مقتولین کے متعلق غیبی خبر

یعقوب بن سفیان، امام بیہقی اور ابن عساکر نے ابوالاسود سے روایت کیا ہے وہ فرماتے ہیں کہ حضرت معاویہ رضی اللہ عنہ حضرت عائشہ رضی اللہ عنہا کے پاس آئے۔ حضرت عائشہ رضی اللہ عنہا نے پوچھا آپ نے عذراء حجر کے لوگوں کو کیوں قتل کیا ہے۔ حضرت معاویہ رضی اللہ عنہ نے کہا میں نے ان کے قتل میں امت کی بہتری اور ان کی زندگی میں امت کے فساد کو دیکھا۔ آپ رضی اللہ عنہا نے فرمایا میں نے نبی اکرم ﷺ کو یہ فرماتے ہوئے سنا تھا کہ عنقریب عذراء کے مقام پر ایسے لوگ قتل ہوں گے۔ جن کے قتل کی وجہ سے اللہ تعالیٰ اور اہل آسمان ناراض ہوں گے۔

امام بیہقی اور ابن عساکر نے حضرت علی رضی اللہ عنہ سے روایت کیا ہے انہوں نے فرمایا اہل عراق! عنقریب تم میں سے سات افراد عذراء کے مقام پر قتل ہوں گے۔ وہ اصحاب اخذ و کی طرح ہوں گے۔ اس کے بعد حجر اور ان کے ساتھی قتل ہوئے۔ امام بیہقی فرماتے ہیں کہ حضرت علی رضی اللہ عنہ نے یہ بات حضور ﷺ سے سن کر ہی ارشاد فرمائی ہوگی۔

مدینہ طیبہ کے عالم حضرت امام مالک رحمۃ اللہ علیہ

حاکم نے حضرت ابو ہریرہ رضی اللہ عنہ سے روایت کیا ہے کہ حضور نبی محترم ﷺ نے فرمایا عنقریب لوگ علم کی جستجو میں اونٹوں کے جگر پگھلا دیں گے۔ لیکن انہیں مدینہ حبیبہ کے عالم سے زیادہ اہل علم نہیں ملے گا۔ حضرت سفیان ثوری رحمۃ اللہ علیہ فرماتے ہیں۔ ہم سمجھتے ہیں کہ اس سے مراد حضرت امام مالک بن انس رحمۃ اللہ علیہ ہیں۔

قریش کے عالم حضرت امام شافعی رحمۃ اللہ علیہ کے متعلق پیشین گوئی

طیلسی اور امام بیہقی نے حضرت ابن مسعود رضی اللہ عنہ سے روایت کیا ہے وہ فرماتے ہیں کہ حضور اکرم ﷺ نے فرمایا قریش کو برے الفاظ سے یاد نہ کرو کیونکہ ان کا ایک عالم روئے زمین کو علم سے بھر دے گا۔ امام احمد و غیرہ فرماتے ہیں کہ اس عالم سے مراد حضرت امام شافعی رحمۃ اللہ علیہ ہیں۔ کیونکہ کسی عالم (خواہ اس کا تعلق کسی بہرامت ہو یا کسی اور روئے زمین) کے علم روئے زمین پر اتنا نہیں پھیلا جتنا علم حضرت امام شافعی کا پھیلا ہے۔

امت مصطفویہ علی صاحبہا الصلوٰۃ والسلام کے اختلاف کی خبر

حاکم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ رسول اکرم ﷺ نے فرمایا نبیوں کی امت یہ بہتر فرقوں میں تقسیم ہوئے۔ لیکن میری امت بہتر فرقوں میں تقسیم ہوگی۔

حاکم اور امام بیہقی نے حضرت معاویہ رضی اللہ عنہ سے روایت کیا ہے کہ حضور ﷺ نے فرمایا اہل کتاب اپنے دین میں بہتر فرقوں میں تقسیم ہوئے۔ لیکن اس امت کے بہتر فرقے ہوں گے۔ ایک فرقہ کے علاوہ تمام فرقے جہنم میں جائیں گے اور

وہ فرقہ ”جماعت“ ہے۔ میری امت میں کچھ ایسے لوگ ہوں گے جن کے ساتھ خواہشات اس طرح متصل ہوں گی جس طرح کتا اپنے مالک کے ساتھ رہتا ہے۔ ایسے لوگوں کی ہر ہرگ اور ہر ہر عضو میں خواہشات شامل ہوں گی۔

حاکم نے ابن عمرو رضی اللہ عنہما سے روایت کیا ہے کہ شہر یار مدینہ ﷺ نے فرمایا میری امت میں بھی بالکل وہی حالات پیدا ہوں گے۔ جو حالات بنی اسرائیل میں پیدا ہوئے تھے۔ اگر ان میں سے کسی نے اپنی ماں کے ساتھ اعلانیہ نکاح کیا تھا تو میری امت میں بھی ایسا ہو کر رہے گا۔ بنی اسرائیل اکہتر فرقوں میں بٹے تھے۔ لیکن میری امت تہتر فرقوں میں تقسیم ہوگی ایک فرقہ کے علاوہ تمام فرقے جہنم کا ایندھن بنیں گے۔ آپ ﷺ سے عرض کی گئی کہ وہ فرقہ کون سا ہوگا۔ آپ ﷺ نے فرمایا وہ فرقہ میرے اور میرے صحابہ کے طریقہ پر گامزن ہوگا وہ نجات پا جائے گا۔

حاکم نے حضرت عمرو بن عوف رضی اللہ عنہ سے روایت کیا ہے کہ حبیب مکرم ﷺ نے فرمایا تم پہلے لوگوں کے طریقوں پر چلو گے۔

بزار اور حاکم نے حضرت عبداللہ بن عباس رضی اللہ تعالیٰ عنہما سے روایت کیا ہے کہ تم بھی اپنے سے ماقبل امتوں کی پوری پوری پیروی کرو گے اگر ان میں سے کوئی گواہ کے بل میں داخل ہوگا تو تم بھی ایسا ہی کرو گے اور اگر کسی نے اپنی ماں سے بدکاری کی ہوگی تو تم بھی ایسا ہی کرو گے۔

الطبرانی نے حضرت ابن مسعود رضی اللہ عنہ سے روایت کیا ہے کہ رسول معظم ﷺ نے فرمایا تمہارے حالات بھی بنی اسرائیل کی طرح ہو جائیں گے۔ تم پوری طرح ان کی پیروی کرو گے۔ جو چیز ان میں رونما ہوئی تھی وہ تم میں بھی ظہور پذیر ہوگی، حتیٰ کہ ایک قوم کے پاس سے ایک عورت گذرے گی ان میں سے ایک شخص اس عورت کی طرف جائے گا اور اس سے بدکاری کرے گا۔ پھر وہ اپنے ساتھیوں کی طرف آجائے گا۔ اس کے ساتھی اسے دیکھ کر نہیں گے اور وہ اپنے ساتھیوں کو دیکھ کر مسکرائے گا۔

الطبرانی نے اوسط میں حسن سند کے ساتھ مستورد بن شداد سے روایت کیا ہے کہ رحمت عالم ﷺ نے فرمایا یہ امت پہلی امتوں کے طریقوں کو ترک نہیں کرے گی بلکہ ان پر عمل پیرا ہوگی۔ الطبرانی نے عوف بن مالک اشجعی رضی اللہ عنہ سے روایت کیا ہے۔ کہ شفیع معظم ﷺ نے فرمایا اس وقت تمہاری کیفیت کیا ہوگی جب یہ امت تہتر فرقوں میں منقسم ہوگی۔ ایک فرقہ جنت میں جائے گا باقی تمام فرقے آگ کا ایندھن بنیں گے۔ میں نے عرض کیا یا رسول اللہ! صلی اللہ علیک وسلم ایسا کب ہوگا۔ آپ ﷺ نے فرمایا جب پولیس (شرطوں) کی کثرت ہو جائے گی۔ لونڈیاں مالک بن جائیں گی، جاہل منبروں پر بیٹھیں گے، قرآن کو مزامیر بنایا جائے گا، مساجد کی آرائش کی جائے گی، مال غنیمت کو ذاتی دولت اور زکوٰۃ کو ٹیکس سمجھا جائے گا، امانت کو غنیمت جانا جائے گا، دینی تعلیم اللہ تعالیٰ کی خوشنودی کے لیے نہیں ہوگی، مرد اپنی بیوی کی اطاعت اور ماں کی نافرمانی کرے گا، اپنے والد کو اپنے آپ سے دور کر دے گا، اس امت کے بعد میں آنے والے پہلوں پر لعنت کیس گے، فاسق شخص قبیلے کا سردار ہوگا، لوگ پریشان ہو کر شام کی طرف جائیں گے۔ راوی کہتے ہیں میں نے عرض کی کیا شام فتح ہو جائے گا؟ آپ علیہ

الصلوة والسلام نے فرمایا ہاں! عنقریب شام فتح ہو جائے گا۔ اس کی فتح کے بعد فتنوں کا ظہور ہوگا۔

حاکم نے حضرت ابو ہریرہ رضی اللہ عنہ سے روایت کیا ہے کہ نبی مکرم ﷺ نے فرمایا تم اپنے سے پہلے لوگوں کے طریقوں پر چلو گے اور ٹھیک ٹھیک ان کی پیروی کرو گے۔ اگر ان میں سے کوئی گوہ کے سوراخ میں داخل ہوا ہوگا تم بھی وہاں داخل ہو گے۔ آپ ﷺ سے عرض کی گئی یا رسول اللہ! صلی اللہ علیک وسلم کیا پہلی اقوام سے مراد یہود اور نصاریٰ ہیں۔ آپ ﷺ نے فرمایا ان کے علاوہ اور کون ہو سکتا ہے؟

شیخ ابراہیم العزیزی ”جامع صغیر“ کی شرح میں حضور ﷺ کے فرمان، کہ میری امت تہتر فرقوں میں تقسیم ہوگی، کی تشریح میں لکھتے ہیں۔ یہ خبر دینا بھی نبی آخر الزمان ﷺ کا معجزہ ہے کیونکہ آپ ﷺ نے غیب کی خبر دی پھر یہ پیش گوئی سچ ثابت ہوئی۔ علامہ علقمی فرماتے ہیں کہ ہمارے بزرگ کہتے تھے کہ امام ابو منصور عبد القاہر بن طاہر اسمعیلی نے اس حدیث کی شرح میں ایک کتاب رقم کی جس میں انہوں نے لکھا ہے علماء کرام جانتے ہیں کہ نبی کریم ﷺ کی مذمومہ فرقوں سے مراد فقہ کے فروعی مسائل میں اختلاف کرنے والے لوگ نہیں ہیں۔ بلکہ اس سے مراد وہ لوگ ہیں جنہوں نے اہل حق کے ساتھ توحید، تقدیر، شروط نبوت و رسالت اور موالات صحابہ جیسے بنیادی مسائل میں اختلاف کیا۔ کیونکہ ان مسائل میں اختلاف کرنے والے لوگ ایک دوسرے کو کافر و فاسق کہتے تھے۔ جبکہ فقہ کے فروعی مسائل میں اختلاف والے ایک دوسرے پر فسق کا فتویٰ نہیں لگاتے۔ اس لیے اس حدیث کی تاویل امت کے اس اختلاف کی طرف جائے گی۔

بعض صحابہ کرام مثلاً حضرت عبد اللہ بن عمر، حضرت جابر اور حضرت انس رضی اللہ عنہم کی زندگی میں ہی پہلا اختلاف رونما ہو چکا تھا۔ پھر بعد میں کئی فرقوں کا ظہور ہوتا رہا حتیٰ کہ ان کی تعداد بہتر ہو گئی اور تہتر و اہل فرقہ اہل السنۃ و الجماعت ہے۔ یہی فرقہ نجات حاصل کرنے والا ہے۔ بنیادی چھ فرقے یہ ہیں۔

(۱) حروریہ (۲) قدریہ (۳) جہمیہ

(۴) مرجہ (۵) رافضہ (۶) جبریہ

پھر ان میں سے ہر فرقہ بارہ فرقوں میں منقسم ہے۔ اس طرح یہ بہت فرقے بن جاتے ہیں۔

ابن ارسلان کہتے ہیں۔ اس کی تفصیل میں کہا گیا ہے کہ

روافض... بیس فرقے، خوارج... بیس فرقے، قدریہ... بیس فرقے، مرجہ... چھ فرقے، جہمیہ... ایک فرقہ،

جہمیہ... ایک فرقہ اور کرامیہ... تین فرقے

قطب ربانی سید عبدالقادر جیلانی رحمۃ اللہ علیہ فرماتے ہیں۔ یہ اختلاف جس کا نام نبی مکرم ﷺ نے فرمایا تھا۔ نبی مکرم

ﷺ کے زمانہ میں نہیں تھا۔ اور نہ ہی یہ اختلاف حضرت ابو بکر، حضرت عمر اور حضرت عثمان رضی اللہ عنہم کے زمانہ میں تھا۔

بلکہ یہ اختلاف تو کئی سال گذر جانے، صحابہ کرام کے انتقال فرما جانے، تابعین سات فقہاء مدینہ اور ہمدان، کرام کے انتقال

فرما جانے کے بعد رونما ہوا۔ ان کے وصال کے علم ختم ہو گیا اور قلیل تعداد میں علماء کرام باقی رہ گئے۔ ان ہی علماء کا تعلق فرقہ

ناجیہ سے ہے۔ ان کے ذریعے ہی اللہ تعالیٰ نے اپنے دین کی حفاظت فرمائی ہے۔ پھر حضور غوث اعظم رحمۃ اللہ علیہ نے فرمایا ہے۔ ان تہتر فرقوں کی بنیادوں فرقتے ہیں۔

(۱) اہل سنت (۲) خوارج (۳) شیعہ (۴) معتزلہ (۵) مرجئہ

(۶) مشبہ (۷) جہمیہ (۸) ضراریہ (۹) نجاریہ (۱۰) کلابیہ

اہلسنت کا ایک ہی گروہ ہے۔ خوارج کے پندرہ، معتزلہ کے چھ، مرجئہ کے بارہ، شیعہ کے بتیس، جہمیہ کا ایک، نجاریہ کا ایک، ضراریہ کا ایک اور کلابیہ کا بھی ایک گروہ ہے اور مشبہ کے تین گروہ ہیں یہ کل تہتر فرقے بنتے ہیں۔ نجات پانے والا فرقہ اہلسنت والجماعت ہے۔ پھر حضرت غوث اعظم جیلانی رحمۃ اللہ علیہ نے ان تمام فرقوں کے نام اور ان کے عقائد تفصیل سے بیان کیے ہیں۔ اسی طرح شہرستانی کی کتب ملل اور نخل میں بھی ان کا تذکرہ بڑی تفصیل سے کیا گیا ہے۔

نبی اکرم ﷺ کا خوارج کے متعلق پیش گوئی کرنا

امام مسلم اور امام بخاری نے حضرت ابوسعید الخدری رضی اللہ عنہ سے روایت کیا ہے وہ فرماتے ہیں کہ ہم بارگاہ رسالت میں حاضر تھے۔ نبی مکرم ﷺ مال تقسیم فرما رہے تھے آپ ﷺ کے پاس ذوالنحویصرہ آیا اور کہنے لگا یا رسول اللہ! صلی اللہ علیک وسلم عدل فرمائیں۔ آپ ﷺ نے فرمایا تیرے لیے ہلاکت ہو اگر میں عدل نہیں کروں گا تو پھر کون عدل کرے گا۔ اگر میں نے عدل نہ کیا تو خائب و خاسر رہوں گا۔ حضرت عمر فاروق رضی اللہ عنہ نے عرض کی یا رسول اللہ! صلی اللہ علیک وسلم مجھے اجازت دیں میں اس کی گردن اڑا دوں۔ نبی مکرم ﷺ نے فرمایا اسے چھوڑ دو اس کے ساتھی ایسے ہوں گے جن کے روزوں اور نمازوں کے سامنے تم اپنے روزوں اور نمازوں کو حقیر سمجھو گے۔ وہ قرآن کی تلاوت کریں گے لیکن قرآن ان کے حلق سے نیچے نہیں اترے گا۔ وہ اسلام سے اس طرح نکل جائیں گے جس طرح تیر کمان سے نکل جاتا ہے۔ ان کی نشانی ایک ایسا شخص ہوگا جس کی رنگت سیاہ ہوگی۔ اس کے ایک بازو پر عورت کے پستان کی طرح گوشت لٹک رہا ہوگا۔ وہ لوگوں میں سے بہترین گروہ کے خلاف بغاوت کریں گے۔ حضرت ابوسعید رضی اللہ عنہ فرماتے تھے۔ میں گواہی دیتا ہوں کہ میں نے اللہ کے رسول ﷺ سے یہ فرمان سنا ہے اور میں یہ بھی گواہی دیتا ہوں کہ حضرت علی کرم اللہ وجہہ الکریم نے ان کے خلاف جہاد کیا ہے۔

انہوں نے اس آدمی کو تلاش کرنے کا حکم دیا۔ جب اس کو ڈھونڈ کر لایا گیا تو آپ رضی اللہ عنہ نے ملاحظہ فرمایا کہ اس شخص میں وہ تمام علامات پائی جاتی تھیں جنہیں نبی اکرم ﷺ نے بیان فرمایا تھا۔

ابویعلیٰ نے بھی اس روایت کو نقل کیا ہے انہوں نے اضافہ کیا ہے کہ جب اس شخص کو مولا علی رضی اللہ عنہ کے سامنے پیش کیا گیا تو آپ نے فرمایا تم میں سے اس شخص کو کون جانتا ہے۔ ایک شخص نے کہا اس کا نام حرقوص ہے اور اس کی ماں بھی ادھر ہی ہے۔ حضرت علی رضی اللہ عنہ نے اس کی ماں کو بلایا اور فرمایا یہ کس کا بیٹا ہے اس نے کہا میں نہیں جانتی میں زمانہ جاہلیت میں زبدہ کے مقام پر بکریاں چرا رہی تھی کہ مجھ پر تاریک شے چھا گئی۔ اس کے بعد میں اس سے حاملہ ہوئی اور اسے جنم دیا۔

امام مسلم نے حضرت ابو سعید خدری رضی اللہ عنہ سے روایت کیا ہے کہ نبی اکرم ﷺ نے فرمایا مسلمانوں میں اختلاف کے وقت ان سے ایک گروہ کا ظہور ہوگا۔ جو گروہ اس فرقہ سے جہاد کرے گا۔ وہ حق کے قریب تر ہوگا۔

امام مسلم نے حضرت عبیدہ رضی اللہ عنہ سے روایت کیا ہے کہ حضرت علی رضی اللہ عنہ نہروان کی جنگ سے فارغ ہوئے تو آپ رضی اللہ عنہ نے فرمایا ان کی تلاشی لو کیا یہ وہی قوم ہے۔ جس کا تذکرہ نبی اکرم ﷺ نے کیا تھا ان میں ایک ایسا شخص بھی ہوگا جس کا ہاتھ ناقص ہوگا۔ ہم نے اس قوم کی تلاشی لی جب ہم نے مطلوبہ شخص کو ڈھونڈ لیا تو ہم نے حضرت علی رضی اللہ عنہ سے عرض کی آپ رضی اللہ عنہ اس کے سر کے اوپر کھڑے ہو گئے اور تین مرتبہ فرمایا "اللہ اشکر" آپ نے فرمایا اگر مجھے تمہارے تلبہ میں پڑ جانے کا اندیشہ نہ ہوتا تو میں تمہیں اس اجر سے ضرور آگاہ کرتا جسے اللہ تعالیٰ نے اپنے رسول کریم ﷺ کی زبان اقدس سے ان لوگوں کے لیے بیان کیا تھا جو اس گروہ کے خلاف جہاد کرے گا۔ میں نے کہا کیا آپ نے واقعی رسول کریم ﷺ سے روایت فرماتے ہوئے سنا تھا۔ آپ رضی اللہ عنہ نے تین مرتبہ فرمایا رب کعبہ کی قسم! میں نے واقعی آپ ﷺ سے سنا تھا۔

حام نے سعید بن جہمان سے روایت کیا ہے وہ فرماتے ہیں کہ میں عبد اللہ بن ابی اوفی کے پاس آیا اور ان سے کہا آپ کے والد کو کیا ہوا۔ انہوں نے کہا انہیں ازرقہ نے شہید کر دیا ہے۔ انہوں نے فرمایا اللہ تعالیٰ ازرقہ پر لعنت کرے۔ رسول کریم ﷺ نے ہمیں بیان فرمایا تھا کہ وہ جہنم کے کتے ہیں۔

ابن ابی شیبہ نے حضرت انس رضی اللہ عنہ سے روایت کیا ہے وہ فرماتے ہیں کہ صحابہ کرام نے حضور ﷺ کے پاس ایک شخص کا تذکرہ کیا۔ انہوں نے جہاد میں اس کی قوت اور عبادت میں اس کی توانائی کا ذکر کیا۔ ان اشخاص میں وہ شخص بھی ان سے پاس آ گیا۔ نبی کریم ﷺ نے فرمایا میں اس کے چہرے پر شیطان کا داغ دیکھ رہا ہوں۔ جب وہ رسول کریم ﷺ کے پاس آیا تو اس نے سلام کیا۔ آپ ﷺ نے فرمایا کیا تو دل میں یہ کہتا ہے کہ اس قوم میں مجھ سے بہتر کوئی نہیں اس نے کہا میں یہ سوچتا ہوں۔ پھر اس نے مسجد میں ایک خط کھینچا اور کھڑے ہو کر نماز ادا کرنے لگا۔ حضور کریم ﷺ نے فرمایا وہی ہے جو اسے جا کر قتل کر دے۔ حضرت ابو بکر رضی اللہ عنہ کھڑے ہوئے اور اس وقت مرنے کے لیے روانہ ہوئے۔ انہوں نے دیکھا کہ وہ نماز ادا کر رہا تھا وہ واپس آ گئے۔ انہوں نے ہر کارہ رسالت میں عرض کی۔ میں نے اس شخص کو دیکھا۔ وہ نماز ادا کر رہا تھا۔ اس لیے میں خوفزدہ ہو گیا کہ میں ایسے انسان کو قتل کروں نبی کریم ﷺ نے وہ میری متیہ فرمایا وہی ہے جو اس وقت قتل کر دے۔ حضرت عمر رضی اللہ عنہ کھڑے ہوئے لیکن ان کے ساتھ نہیں رہی، وہ ہمیشہ آیا جو ان سے بددعا دیتی تھی اللہ عزوجل کے ساتھ پیش آچکا تھا۔ حضرت علی رضی اللہ عنہ نے فرمایا میں اسے قتل کروں گا۔ آپ ﷺ نے فرمایا تم نے اسے پایا تو تم اسے قتل کر دو گے۔ حضرت علی رضی اللہ عنہ جب اس جگہ پہنچے تو وہ وہاں سے جا چکا تھا۔ وہ واپس آئے رسول کریم ﷺ نے فرمایا یہ شیطان کا پہلا سینک ہے جو میری امت سے نجا رہا ہے۔ اگر تم اسے قتل کر دیتے تو میری امت بھی وہی حصوں میں منتشر نہ ہوتی۔

رافضہ، قدریہ، مرجہ اور زنادقہ کے متعلق غیب کی خبر دینا

عبد اللہ ابن احمد نے زوائد المسند میں، بزار، ابو یعلیٰ اور حاکم نے حضرت علی رضی اللہ عنہ سے روایت کیا ہے۔ آپ ﷺ نے فرمایا اے علی! تجھ میں حضرت عیسیٰ علیہ السلام کی مثال موجود ہے۔ یہودیوں نے ان سے بغض کیا حتیٰ کہ ان کی والدہ ماجدہ پر بہتان لگایا اور عیسائی ان کی محبت میں اتنا غلو کر گئے کہ انہیں مرتبہ الوہیت تک پہنچا دیا۔ اسی لیے حضرت علی رضی اللہ عنہ فرمایا کرتے تھے۔ میری وجہ سے دو شخص ہلاک ہوں گے۔

(۱) مجھ سے بہت زیادہ محبت کرنے والا حتیٰ کہ وہ مجھ سے ان چیزوں کو منسوب کرے گا جو مجھ میں نہیں ہیں۔

(۲) مجھ سے بغض رکھنے والا، اس کا بغض اس کو برا بیچتے کرے گا کہ وہ مجھ پر تہمت لگائے۔

امام بیہقی نے حضرت علی رضی اللہ عنہ سے روایت کیا ہے کہ نبی مکرم ﷺ نے فرمایا میری امت میں ایک ایسا گروہ ہوگا۔ جسے رافضہ کہا جائے گا۔ وہ اسلام کو ترک کر دیں گے۔

الطبرانی نے حضرت معاذ ابن جبل رضی اللہ عنہ سے روایت کیا ہے کہ نبی محترم ﷺ نے فرمایا اللہ تعالیٰ نے جو نبی بھی مبعوث کیا اس کی امت میں جبریہ اور قدریہ تھے جو امت کے معاملہ میں اضطراب پیدا کرتے ہیں۔

الطبرانی نے اوسط میں حضرت انس رضی اللہ عنہ سے روایت کیا ہے کہ نبی الحرمین ﷺ نے فرمایا قدریہ اور مرجہ اس امت کے آتش پرست ہیں۔

الطبرانی نے حضرت ابوسعید الخدري رضی اللہ عنہ سے روایت کیا ہے وہ فرماتے ہیں کہ نبی مکرم ﷺ نے فرمایا میری امت میں دو ایسے گروہ ہیں۔ جن کا اسلام میں کوئی حصہ نہیں۔ (۱) قدریہ (۲) مرجہ

الطبرانی نے کبیر میں حضرت ابن عباس رضی اللہ عنہما سے روایت کیا ہے کہ نبی کریم ﷺ نے فرمایا تو میرے بعد زندہ رہے گا اور تو ایسی قوم کو پائے گا۔ جو اللہ تعالیٰ کی تقدیر کو جھٹلائے گی۔ جب تو ایسی قوم سے ملے تو ان سے برأت کا اظہار کر کے اللہ کی طرف رجوع کرنا۔

امام بیہقی نے حضرت ابن عمر رضی اللہ عنہما سے روایت کیا ہے وہ فرماتے ہیں کہ میں نے حضور ﷺ کو یہ فرماتے ہوئے سنا عنقریب اس امت میں مسخ ہوگا۔ وہ مسخ تقدیر کو جھٹلانے والوں اور زنادقہ میں ہوگا۔

بزار اور الطبرانی نے حضرت ابو ہریرہ رضی اللہ عنہ سے روایت کیا ہے کہ حضور ﷺ نے فرمایا تقدیر میں بحث و تکرار اس امت کے شریر لوگوں کے لیے مؤخر کر دیا گیا ہے۔

امام احمد نے صحیح سند کے ساتھ حضرت ابن عمر رضی اللہ عنہما سے روایت کیا ہے وہ فرماتے ہیں کہ میں نے رسول اللہ ﷺ کو فرماتے ہوئے سنا کہ میری امت میں مسخ اور قذف ہوگا یہ مسخ اور قذف زنادقہ میں ہوگا۔

الطبرانی نے حضرت ابو موسیٰ اشعری رضی اللہ عنہ سے روایت کیا ہے کہ نبی مکرم صلی اللہ علیہ وسلم نے فرمایا میری امت

دامن دین کو مضبوطی سے تھامے رکھے گی۔ حتیٰ کہ وہ تقدیر کو جھٹلائے گی۔ اس وقت وہ ہلاک ہو جائے گا۔

فتنہ انکار حدیث کی خبر

امام بیہقی نے مقدم ابن معدیکرب رضی اللہ عنہ سے روایت کیا ہے کہ نبی مکرم ﷺ نے فرمایا سن لو! مجھے کتاب الہی اور اس کے مثل (حدیث) بھی عطا کیا گیا ہے۔ عنقریب ایک شکم سیر شخص تیکے سے ٹیک لگا کر کہے گا کہ تم پر صرف قرآنی احکام پر عمل پیرا ہونا ضروری ہے۔ جو اس کتاب میں حلال دیکھو اسے حلال جانو اور جو حرام دیکھو اسے حرام سمجھو۔

ابوداؤد اور امام بیہقی نے حضرت ابورافع رضی اللہ عنہ سے روایت کیا ہے کہ حضور ﷺ نے فرمایا تم میں سے کوئی کسی ایک شخص کو نہ پائے جو تیکے کے ساتھ ٹیک لگا کر بیٹھا ہو اور جب اس کے پاس میرا کوئی حکم یا نہی پہنچے تو وہ کہے ہم اسے نہیں جانتے ہم تو صرف اسے جانتے ہیں۔ جو ہم قرآن میں پاتے ہیں۔

حضرت عائشہ صدیقہ رضی اللہ عنہا سے روایت ہے کہ حضرت نبی محترم ﷺ نے اس آیت کو تلاوت فرمایا: ”هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ“ (ال عمران: ۷) ”وہی ہے جس نے نازل فرمائی آپ پر کتاب اس کی کچھ آیتیں محکم ہیں۔“

پھر فرمایا اگر تم ایسے شخص کو دیکھو جو متشابہ چیزوں کی پیروی کر رہا ہو تو سمجھ جاؤ کہ اللہ تعالیٰ نے اسی کا ذکر کیا ہے۔ اس سے کنارہ کشی اختیار کر لو۔

امام بیہقی نے اس روایت کو ان الفاظ سے نقل کیا ہے کہ ”جب تم جھگڑا کرنے والے کو دیکھو“ ایوب سختیانی فرماتے ہیں کہ میں نے جس خواہشات نفسانی کے غلام کو بھی دیکھا ہے۔ وہ متشابہ آیات میں جھگڑا کرتا ہے۔

نبی اکرم ﷺ کا پولیس کے متعلق خبر دینا

امام مسلم نے حضرت ابو ہریرہ رضی اللہ عنہ سے روایت کیا کہ نبی اکرم ﷺ نے فرمایا اگر تمہاری عمر دراز ہوئی تو عنقریب تم ایسی قوم دیکھو گے۔ جس کے ہاتھوں میں گائے کی دم کی طرح کے ڈنڈے ہوں گے وہ صبح بھی اللہ کی ناراضگی میں اور شام بھی اللہ کی ناراضگی میں کریں گے۔

امام مسلم نے حضرت ابو ہریرہ رضی اللہ عنہ سے روایت کیا ہے کہ نبی اکرم ﷺ نے فرمایا دو گروہ آگ میں جائیں گے۔ (۱) ایسے لوگ جن کے پاس گائے کی دم کی طرح کے ڈنڈے ہوں گے وہ ان سے لوگوں کو ماریں گے۔

(۱۱) وہ عورتیں جو لباس پہن کر بھی عریاں ہوں گی، جو خود گناہ گار ہوں گی اور دوسروں کو گناہ کی طرف مائل کریں گی۔ ان کے سر بختی اونٹ کی کوبان کی طرح ہوں گے۔

ابونعیم فرماتے ہیں کہ مذکورہ حدیث میں عورتوں سے مراد عراقی گلوکارائیں ہیں جنہوں نے اپنے سروں پر رومال باندھ کر اوپر ڈوپٹے اوڑھ رکھے ہوتے ہیں۔

حجاج بن یوسف اور مختار بن عبید الثقفی کے متعلق خبر

امام مسلم نے حضرت اسماء بنت ابی بکر رضی اللہ عنہما سے روایت کیا ہے کہ انہوں نے حجاج سے فرمایا میں نے رسول مکرم ﷺ کو سنا آپ ﷺ فرما رہے تھے۔ ثقیف میں ایک کذاب اور ایک ظالم ہوگا۔ کذاب کو تو ہم نے دیکھ لیا ہے اور ظالم سے مراد تمہاری ہی ذات ہے۔ کذاب سے مراد مختار بن عبید ہے۔

ابن سعد اور امام بیہقی نے حضرت عمر بن خطاب رضی اللہ عنہ سے روایت کیا ہے کہ ایک آنے والا ان کے پاس آیا اور انہیں بتایا کہ اہل عراق نے اپنے امام پر پتھر برسائے ہیں۔ یہ سن کر حضرت عمر رضی اللہ عنہ غصے کی حالت میں باہر تشریف لائے۔ نماز ادا فرمائی پھر یوں دعا گو ہوئے۔ اے مولا! انہوں نے میرے مسئلہ کو الجھاد دیا ہے۔ تو ان کے مسئلہ کو الجھاد دے اور اس ثقیفی لڑکے کو ان پر جلدی مسلط کر جو زمانہ جاہلیت جیسے فیصلے ان پر نافذ کرے جو ان کے محسن کی کوئی بات نہ سنے اور ان کے گناہ گار سے درگزر نہ کرے۔ جب حضرت عمر رضی اللہ عنہ نے یہ دعا مانگی اس وقت حجاج ابھی پیدا بھی نہیں ہوا تھا۔ ابوالیمان کہتے ہیں کہ حضرت عمر رضی اللہ عنہ کو یقین تھا کہ حجاج کا ظہور ضرور ہوگا۔ جب حضرت عمر رضی اللہ عنہ ناراض ہوئے تو آپ رضی اللہ عنہ نے اس عذاب کے جلد نازل ہونے کی دعا فرمائی جو ان کی تقدیر میں لکھا جا چکا تھا۔

امام احمد، بیہقی نے حضرت حسن بصری رحمۃ اللہ علیہ سے روایت کیا ہے۔ وہ فرماتے ہیں کہ حضرت علی رضی اللہ عنہ نے کوفہ والوں کے لیے یوں بد دعا فرمائی۔ اے میرے مالک! جس طرح کہ میں نے ان کے ساتھ امانت کا اظہار کیا انہوں نے مجھ سے خیانت کی۔ میں نے ان کے لیے خلوص کا اظہار کیا انہوں نے میرے ساتھ فریب کیا۔ تو ان پر ثقیفی نو جوان کو مسلط فرما جو ظالم اور متکبر ہوگا۔ جو ان کی شادابی کو کھا جائے گا۔ ان کی عمدہ پوشاکیں پہن لے گا اور ان کے درمیان جاہلیت کی طرح فیصلہ کرے گا۔ حضرت حسن بصری رحمۃ اللہ علیہ فرماتے ہیں کہ جب حضرت علی رضی اللہ عنہ نے یہ دعا فرمائی اس وقت تک حجاج پیدا نہیں ہوا تھا۔

امام بیہقی نے مالک بن اوس سے روایت کیا ہے وہ حضرت علی رضی اللہ عنہ سے روایت کرتے ہیں کہ آپ رضی اللہ عنہ نے فرمایا وہ جو ان ہوگا، تکبر کی وجہ سے اس کا دامن طویل ہوگا، وہ اہل مصر کا اجیر ہوگا، وہ اس کے لباس پہنے گا۔ اس کی شادابی ختم کر دے گا، وہ معزز لوگوں کو قتل کر دے گا اور اس سے لوگوں کا خوف زیادہ ہو جائے گا۔

امام بیہقی نے حضرت صہیب بن ابی ثابت سے روایت کیا ہے کہ حضرت علی کرم اللہ وجہہ الکریم نے ایک آدمی سے فرمایا تو اس وقت تک نہیں مرے گا حتیٰ کہ تو ایک ثقیفی نو جوان سے ملاقات نہ کر لے گا۔ آپ سے عرض کی گئی کہ ثقیفی نو جوان کیا ہے؟ آپ نے فرمایا اسے بروز حشر کہا جائے گا کہ جہنم کے زاویوں میں سے ایک زاویہ کو منتخب کر لے۔ وہ بیس سال یا اس سے کچھ زائد عرصہ حکومت کرے گا۔ وہ ہر قسم کی معصیت کا ارتکاب کرے گا۔ صرف ایک گناہ کا ارتکاب نہ کر سکے گا۔ اس کے اور اس گناہ کے درمیان ایک بند دروازہ ہوگا۔ وہ اس دروازے کو توڑ کر اس گناہ کا مرتکب ہوگا۔ وہ نافرمان اور مطیع دونوں کو قتل کر

دے گا۔

بغداد کی تعمیر کی خبر

ابونعیم نے حضرت جریر بن عبداللہ رضی اللہ عنہ سے روایت کیا ہے وہ فرماتے ہیں کہ میں نے سرور کائنات ﷺ کو یہ فرماتے ہوئے سنا کہ دجلہ، دجل، صراۃ اور قطر بل کے درمیان ایک شہر بنایا جائے گا۔ جس میں زمین کے جابر حکمران جمع ہوں گے۔ زمین کا خراج اس کی طرف آئے گا۔ وہ شہر دھنسنے میں شورزدہ زمین سے زیادہ تیز ہوگا۔

ابونعیم نے حضرت حذیفہ رضی اللہ عنہ سے روایت کیا ہے۔ وہ فرماتے ہیں کہ میں نے رسول کریم ﷺ کو یہ فرماتے ہوئے سنا کہ دو دریاؤں کے درمیان ایک شہر بنایا جائے گا۔ روئے زمین کے خزانے اس کی طرف آئیں گے۔ مخلوق خدا میں سے شریر ترین لوگ اس میں رہیں گے۔ تلوار کے ساتھ عذاب دینے کے بعد اللہ تعالیٰ انہیں زمین میں دھنسا دے گا۔ علامہ سیوطی فرماتے ہیں۔ یہ شہر دوسری صدی میں تعمیر ہوا۔ ساتویں صدی میں تاتاری اس پر تلوار کا عذاب بن کر مسلط ہوئے ان کا زمین میں دھنسا بھی باقی ہے۔

کوفہ اور بصرہ کے متعلق غیب کی خبریں

ابونعیم نے حضرت ابوذر رضی اللہ عنہ سے روایت کیا ہے وہ فرماتے ہیں کہ میں نے رسول کریم ﷺ سے سنا آپ ﷺ فرما رہے تھے کہ میں ایک ایسی زمین سے آشنا ہوں۔ جس کا نام بصرہ ہے۔ وہ قبلہ کے لحاظ سے باطل درست ہے۔ وہاں مساجد کی کثرت ہوگی۔ وہاں مؤذن کثیر ہوں گے۔ اس شہر سے اتنے مصائب دور کیے جائیں گے اتنے مصائب کسی اور شہر سے دور نہیں کیے جائیں گے۔

عبداللہ بن امام احمد نے حضرت ابوذر رضی اللہ عنہ سے روایت کیا ہے کہ نبی اکرم ﷺ نے اہل کوفہ کا ذکر فرمایا اور فرمایا عنقریب ان پر بہت زیادہ مصائب نازل ہوں گے۔ پھر آپ ﷺ نے اہل بصرہ کا تذکرہ فرمایا اور فرمایا وہ شہر قبلہ کے لحاظ سے تمام شہروں سے درست ہے۔ وہاں مؤذن بہت زیادہ ہوں گے۔ اللہ تعالیٰ انہیں ناپسندیدہ چیزوں سے دور فرمائے گا۔

ابونعیم نے حضرت عثمان بن ابی العاص رضی اللہ عنہ سے روایت کیا ہے وہ کہتے ہیں کہ میں نے حضور ﷺ کو یہ فرماتے ہوئے سنا مسلمانوں کے لیے تین شہر ہوں گے۔ ایک شہر وہاں ہوگا جہاں دو سمندر ملتے ہیں ایک شہر جیزہ کے قریب اور ایک شہر شام میں ہوگا۔

ابونعیم نے حضرت انس رضی اللہ عنہ سے روایت کیا ہے کہ حضور ﷺ نے فرمایا کہ تین شہر بہت قریب ہوں گے۔ ان شہروں میں سے ایک شہر کا نام بصرہ ہوگا۔ وہاں حسف اور مسیح ہوگا۔

دوسری فصل

نبی اکرم ﷺ کے خواب اور ان کی تعبیریں

امام بخاری نے حضرت عبداللہ بن عباس رضی اللہ عنہما سے روایت کیا ہے وہ فرماتے ہیں کہ سرورِ دو عالم ﷺ نے مجھے فرمایا: ”اسی اثناء میں کہ میں سویا ہوا تھا میں نے خواب میں دیکھا کہ میرے ہاتھ میں دو سونے کے کنگن پہنائے گئے۔ میں نے انہیں اتار دیا اور ناپسندیدگی کا اظہار کیا مجھے کہا گیا کہ انہیں پھونک سے اڑا دو میں نے انہیں پھونک ماری تو وہ دونوں کنگن اڑ گئے۔ میں نے اس کی تعبیر یہ کی ہے کہ دو جھوٹے مدعیانِ نبوت کا ظہور ہوگا۔“

امام مسلم اور امام بخاری نے حضرت ابو ہریرہ رضی اللہ عنہ سے روایت کیا ہے کہ نبی مکرم ﷺ نے فرمایا ”اسی اثناء میں کہ میں سویا ہوا تھا تو مجھے زمین کے خزانے عطا کیے گئے۔ میرے ہاتھ میں دو سونے کے کنگن ڈالے گئے۔ میں نے انہیں دیکھ کر ناگواری کا اظہار کیا۔ اللہ تعالیٰ نے مجھ پر وحی کی کہ ان دونوں کو پھونک مارو۔ میں نے انہیں پھونک ماری تو وہ دونوں کنگن غائب ہو گئے۔ میں نے اس خواب کی تعبیر یہ کی ہے کہ میری زندگی میں دو جھوٹے نبی نبوت کا دعویٰ کریں گے۔“ ان میں سے ایک اسود عنسی ہے۔ جس کو فیروز نے حضور ﷺ کے وصال سے ایک دن قبل واصلِ جہنم کیا تھا حضرت جبرائیل نے آپ ﷺ کو اس کے قتل کی خبر دی تھی۔ پھر آپ ﷺ کے وصال کے بعد یمن سے اس خبر کی تصدیق ہو گئی۔ اور دوسرا مسیلہ کذاب جس کو حضرت ابو بکر صدیق رضی اللہ عنہ کی خلافت میں قتل کیا گیا۔

امام مسلم اور امام بخاری نے حضرت ابن عباس رضی اللہ عنہما سے روایت کیا ہے کہ مسیلہ کذاب مدینہ طیبہ آیا اس کے ساتھ اس کی قوم کے بہت سے لوگ تھے۔ وہ کہنے لگا اگر محمد (عربی ﷺ) اپنے بعد معاملہ میرے سپرد کر دیں تو میں آپ ﷺ کی اتباع کروں گا۔ اس وقت نبی مکرم ﷺ کے دستِ اقدس میں کھجور کی ایک شاخ تھی۔ آپ ﷺ نے مسیلہ کذاب کے سامنے کھڑے ہو کر فرمایا اگر تو مجھ سے یہ شاخ بھی مانگے گا تو میں تجھے نہیں دوں گا۔ یہ معاملہ تیرے سپرد نہیں ہوگا۔ اگر تو نے پیٹھ پھیری تو وہ تیری کونچیں کاٹ دے گا۔ میں تجھے وہی دیکھ رہا ہوں جو مجھے خواب میں دکھایا گیا ہے۔ یہ ثابت بن قیس ہیں جو میری طرف سے تجھے جواب دیں گے۔ پھر آپ ﷺ واپس تشریف لے گئے۔

حضرت ابن عباس رضی اللہ عنہما فرماتے ہیں کہ میں نے حضور ﷺ کے فرمان ”میں تجھے وہی دیکھ رہا ہوں جو مجھے خواب میں دکھایا گیا ہے“ کے متعلق سوال کیا تو مجھے حضرت ابو ہریرہ رضی اللہ عنہ نے بتایا کہ نبی اکرم ﷺ نے فرمایا ”اسی اثناء میں کہ میں سویا ہوا تھا۔ میں نے دیکھا کہ میرے ہاتھ میں سونے کے دو کنگن ہیں۔ یہ بات مجھے ناگوار گذری۔ خواب میں مجھ پر وحی کی گئی کہ انہیں پھونک مارو جب میں نے انہیں پھونک ماری تو وہ اڑ گئے۔ میں نے اس کی تاویل یہ کی ہے کہ میرے بعد دو جھوٹے نبی ظاہر ہوں گے“ ان میں سے ایک اسود عنسی اور دوسرا مسیلہ کذاب ہے۔

امام بخاری نے حضرت عبداللہ بن عمر رضی اللہ عنہما سے روایت کیا ہے کہ نبی اکرم ﷺ نے فرمایا ”میں نے خواب میں ایک عورت دیکھی جس کے بال بکھرے ہوئے تھے۔ وہ مدینہ منورہ سے نکل کر جھہ کی طرف چلی گئی۔ میں نے اسکی تعبیر یہ کی ہے کہ مدینہ منورہ کی وبا جھہ کی طرف منتقل ہوگئی۔ میں نے دیکھا کہ مکہ معظمہ سے ہجرت کر کے کھجوروں والی زمین کی طرف جا رہا ہوں مجھے گمان ہوا کہ وہ زمین شاید یمامہ یا ہجر کی ہو۔ لیکن وہ زمین تو مدینہ طیبہ کی تھی۔

ابونعیم نے کندہ کے ایک شخص سے روایت کیا ہے کہ رسول مکرم ﷺ نے خواب میں دیکھا کہ کھجوروں والے اور ڈھیلے والے لوگ آپ ﷺ کی مدد کر رہے ہیں۔

امام مسلم نے حضرت انس رضی اللہ عنہ سے روایت کیا ہے وہ فرماتے ہیں کہ میں نے نبی کریم ﷺ کو یہ فرماتے ہوئے سنا میں نے ایک رات خواب میں دیکھا کہ میں عقبہ بن رافع کے گھر میں ہوں۔ میرے پاس ابن طاب کی تر کھجوریں لائی گئیں۔ میں نے اس خواب کی تعبیر یہ کی ہے کہ ہمیں دنیا میں رفعت نصیب ہوگی اور آخرت میں ہمیں عاقبت نصیب ہوگی اور ہمارا دین پھلے پھولے لگا۔

امام بخاری اور امام مسلم نے حضرت انس رضی اللہ عنہ سے اور وہ اپنی خالہ حضرت ام حرام بنت ملحان رضی اللہ عنہا سے روایت کرتے ہیں کہ ایک رات سرور دو عالم ﷺ استراحت فرما ہوئے۔ جب آپ ﷺ بیدار ہوئے تو آپ تبسم فرما رہے تھے۔ انہوں نے عرض کی یا رسول اللہ! صلی اللہ علیک وسلم آپ کیوں مسکر رہے ہیں۔ آپ علیہ الصلوٰۃ والسلام نے فرمایا مجھ پر میری امت کے ایسے لوگ پیش کیے گئے جو جہاد کے لیے سمندر کے وسط میں سفر کریں گے وہ اس طرح نظر آئیں گے جس طرح بادشاہ اپنے تخت پر بیٹھے ہوئے ہوں۔ حضرت ام حرام رضی اللہ عنہا نے عرض کی یا رسول اللہ! صلی اللہ علیک وسلم دنا فرمائیں کہ اللہ تعالیٰ مجھے ان میں سے بنا دے۔ آپ ﷺ نے ان کے لیے دعا فرمائی۔ پھر آپ ﷺ استراحت فرما ہو گئے۔ خواب میں پھر وہی منظر دیکھا۔ میں نے آپ ﷺ سے پوچھا آپ ﷺ نے مجھے وہی جواب ارشاد فرمایا میں نے عرض کی آپ ﷺ دعا فرمائیں کہ اللہ تعالیٰ مجھے ان میں سے بنا دے۔ آپ ﷺ نے فرمایا تم ان میں سے پہلے دستے میں ہو۔ حضرت ام حرام رضی اللہ عنہا اپنے خاوند کے ساتھ اس لشکر کے ساتھ روانہ ہوئیں جس کے امیر حضرت معاویہ رضی اللہ عنہ تھے۔ وہ سمندر پر رواں دواں ہوئے۔ جب لشکر اسلام واپس آیا تو لوگوں نے حضرت ام حرام کے لیے سواری پیش کی تاکہ آپ اس پر سوار ہو جائیں۔ جب آپ سوار ہونے لگیں تو آپ نیچے گر پڑیں جس سے آپ کی شہادت واقع ہوئی۔

امام بخاری اور امام مسلم نے حضرت عائشہ صدیقہ رضی اللہ عنہا سے روایت کیا ہے۔ وہ فرماتی ہیں کہ نبی اکرم ﷺ نے فرمایا میں نے خواب میں دو مرتبہ ایسے شخص کو دیکھا جس نے تجھے ریشمی کپڑے میں لپیٹ کر اٹھا رکھا تھا۔ وہ مجھ سے کہہ رہا تھا۔ ”یہ آپ ﷺ کی زوجہ ہیں“ جب میں نے ریشم کے کپڑے کو کھولا تو اس سے تم نکلیں۔ مجھے یقین ہو گیا کہ یہ خواب اللہ کی طرف سے ہے اور یہ بشارت پوری ہو کر رہے گی۔

امام بیہقی نے مجاہد سے روایت کیا ہے کہ حضور ﷺ نے حدیبیہ کے مقام پر خواب میں دیکھا کہ آپ ﷺ اور

آپ ﷺ کے صحابہ کرام امن و آشتی کے ساتھ سرمنڈا کر مکہ معظمہ میں داخل ہو رہے ہیں۔ جب حدیبیہ میں ہی جانوروں کو ذبح کر دیا گیا تو صحابہ کرام نے عرض کی یا رسول اللہ! صلی اللہ علیک وسلم آپ کے خواب کی تعبیر کیا نکلی اس وقت اللہ تعالیٰ نے یہ آیت نازل فرمائی:

لَقَدْ صَدَقَ اللَّهُ رَسُولَهُ الرُّءْيَا بِالْحَقِّ فَتَحَّا قُرَيْبًا (الفصح: ۲۷)

حضور اکرم ﷺ اور صحابہ کرام حدیبیہ سے واپس آئے خیبر کو فتح کیا پھر آئندہ سال عمرہ ادا کرنے کے لیے مکہ معظمہ آئے۔ امام احمد وغیرہ نے صحیح سند کے ساتھ حضرت جابر رضی اللہ عنہ سے روایت کیا ہے کہ حضور ﷺ نے فرمایا کہ میں نے خواب میں اپنے آپ کو دیکھا کہ میں ایک محفوظ زرہ میں ہوں۔ میں نے ایک گائے کو دیکھا جسے ذبح کیا جا رہا تھا۔ میں نے محفوظ زرہ سے مراد مدینہ طیبہ لیا ہے اور گائے کے ذبح سے میں نے اس کا پھٹ جانا مراد لیا ہے۔ اس سے مراد وہ تکلیف تھی جو مسلمانوں کو غزوہ احد کے دن اٹھانی پڑی۔

امام بخاری اور امام مسلم نے حضرت ابو موسیٰ رضی اللہ عنہ سے روایت کیا ہے کہ حضور ﷺ نے فرمایا میں نے خواب میں ایک تلوار لہرائی جس سے اس کا اگلا حصہ ٹوٹ کر نیچے گر پڑا۔ اس سے مراد وہ مصیبت ہے جو غزوہ احد کے دن مسلمانوں کو اٹھانی پڑی۔ پھر میں نے دوبارہ تلوار لہرائی تو وہ تلوار پہلے کی طرح مکمل اور خوبصورت ہو گئی اس کی تعبیر مسلمانوں کی فتح اور ان کا جمع ہونا ہے۔ میں نے خواب میں ایک گائے کو دیکھا اور اس کے بعد بھلائی کو دیکھا۔ گائے سے مراد غزوہ احد میں مسلمانوں کا شہید ہونا ہے اور بھلائی سے مراد فتوحات ہیں جو مسلمان بعد میں حاصل کریں گے۔

امام احمد وغیرہ نے حضرت ابن عباس رضی اللہ عنہما سے روایت کیا ہے کہ حضور ﷺ نے غزوہ بدر کے دن اپنے صحابہ سے کہا میں نے خواب میں دیکھا ہے کہ میں ایک مضبوط زرہ میں ہوں میں نے اس مضبوط زرہ کی تعبیر مدینہ منورہ سے کی ہے میں نے خواب میں دیکھا کہ میں نے اپنے پیچھے ایک مینڈھے کو بٹھا رکھا ہے۔ میں نے اس کی تاویل لشکر کے مینڈھے سے کی ہے۔ نیز میں نے خواب میں دیکھا کہ میری تلوار ذوالفقار کند ہو گئی۔ میں نے اس کی تعبیر یہ کی ہے کہ تمہیں نقصان اٹھانا پڑے گا۔ میں نے ایک گائے کو بھی ذبح ہوتے ہوئے دیکھا ہے۔ اللہ کی قسم اس میں بھلائی ہی بھلائی ہے۔

امام احمد، حاکم، بزار اور امام بیہقی نے حضرت انس رضی اللہ عنہ سے روایت کیا ہے کہ سرور دو عالم ﷺ نے فرمایا میں نے خواب میں دیکھا کہ میں نے ایک مینڈھے کو پیچھے بٹھا رکھا ہے۔ میری تلوار کی دھار ٹوٹ گئی ہے۔ میں نے اس کی تعبیر یہ کی ہے کہ میں قوم کے سپہ سالار کو قتل کروں گا۔ اور دھار ٹوٹنے سے مراد یہ ہے کہ میرے خاندان کا ایک شخص شہید ہوگا غزوہ احد میں حضرت حمزہ رضی اللہ عنہ شہید ہو گئے۔ اور رسول اللہ ﷺ (کے صحابہ کرام) نے قبیلہ عبدالدار کے طلحہ کو قتل کیا۔ اس نے لشکر کفار کا جھنڈا اٹھا رکھا تھا۔

امام بیہقی نے ابن شہاب سے روایت کیا ہے کہ بعض علماء تلوار کے کند ہونے سے آپ ﷺ کے رخ انور کا رخمی ہونا مراد لیتے ہیں۔

امام بیہقی نے ابن شہاب اور عروہ سے روایت کیا ہے کہ غزوہ بدر کے دن نبی اکرم ﷺ آرام فرما ہوئے۔ آپ ﷺ نے فرمایا جب تک میں حکم نہ دوں اس وقت تک لڑائی شروع نہ کی جائے۔ آپ ﷺ سو گئے۔ اللہ تعالیٰ نے اپنے حبیب ﷺ کو خواب میں مشرکین کم تعداد میں دکھائے اور مشرکین کی نظر میں مسلمانوں کو زیادہ تعداد میں ظاہر کیا۔ حتیٰ کہ مسلمانوں نے مشرکین کو قتل کرنے میں بڑی رغبت کا اظہار کیا۔

ابن اسحاق فرماتے ہیں کہ مجھے یہ روایت پہنچی ہے کہ جب سپہ سالار اعظم ﷺ نے بنو ثقیف کا محاصرہ کیا تو آپ ﷺ نے حضرت ابو بکر صدیق رضی اللہ عنہ سے فرمایا میں نے خواب میں دیکھا ہے کہ مجھے مکھن کا ایک بھرا ہوا پیالہ دیا گیا ایک مرغ نے پیالے میں چونچ مار کر اس کا تمام مکھن نیچے گرا دیا۔ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم آج ان پر غلبہ نہیں پایا جاسکے گا۔ حضور ﷺ نے فرمایا میرا بھی یہی خیال ہے۔

حاکم نے حضرت عائشہ صدیقہ رضی اللہ عنہا سے روایت کیا ہے کہ رسول مکرّم ﷺ نے فرمایا میں نے خواب میں دیکھا ہے کہ ابو جہل میری بیعت کر رہا ہے۔ جب خالد بن ولید رضی اللہ عنہ نے اسلام قبول کیا تو صحابہ کرام نے عرض کی یا رسول اللہ! صلی اللہ علیک وسلم اللہ تعالیٰ نے آپ ﷺ کے خواب کو سچ کر دکھایا ہے۔ نبی مکرّم ﷺ نے فرمایا اس خواب کی ایک اور تعبیر ہوگی۔ جب عکرمہ بن ابی جہل رضی اللہ عنہ نے اسلام قبول کیا تو اس وقت نبی اکرم ﷺ کے خواب کی تعبیر سامنے آئی۔

حاکم نے حضرت ام سلمہ رضی اللہ عنہا سے روایت کیا ہے۔ وہ فرماتی ہیں کہ حضور ﷺ نے فرمایا میں نے ابو جہل کو خواب میں دیکھا وہ جنت کی کھجوروں کی دیکھ بھال کر رہا تھا۔ اس کی تعبیر یہ تھی کہ مکرّمہ نے اسلام قبول کیا۔

امام بخاری نے حضرت ابو ہریرہ رضی اللہ عنہ سے روایت کیا ہے کہ نبی اکرم ﷺ نے فرمایا میں نے خواب میں دیکھا کہ میں ایک کنویں پر ہوں اس کنویں پر ایک ڈول تھا۔ میں نے اس میں سے اتنا پانی نکالا جتنا اللہ نے چاہا پھر ابن ابی قحافہ (حضرت ابو بکر صدیق رضی اللہ عنہ) نے وہ ڈول پکڑ لیا۔ انہوں نے کنویں سے پانی کے دو ڈول نکالے ان کے ڈول نکالنے میں کمزوری تھی اللہ تعالیٰ انہیں معاف فرمائے پھر حضرت عمر رضی اللہ عنہ نے اس ڈول کو تھام لیا۔ انہوں نے اتنی تیزی سے پانی کے ڈول نکالے کہ میں نے کسی جوان کو اتنی تیزی سے ڈول نکالتے ہوئے نہیں دیکھا۔ انہوں نے اتنا پانی نکالا کہ تمام لوگوں نے اپنے اپنے حوضوں کو بھر لیا۔

اس حدیث شریف کی شرح میں امام نووی فرماتے ہیں اس مثال میں حضرت ابو بکر صدیق اور حضرت عمر فاروق رضی اللہ عنہما کی عظمت کی علامات موجود ہیں۔ نیز اس میں یہ بھی اشارہ ہے کہ لوگ اس قدر ان سے ستائید ہوئے۔ یہ تمام نبی اکرم ﷺ کا ہی فیض ہے کیونکہ آپ ﷺ ہی صاحب الامر ہیں۔ آپ ﷺ نے دین و دنیا اور اس کی بنیادوں کو استقامت بخشا۔ پھر حضرت ابو بکر صدیق رضی اللہ عنہ خلیفہ مقرر ہوئے۔ انہوں نے مرتدین کو قتل کیا ان کی جڑوں کو اھیرا دیا۔ پھر حضرت عمر فاروق رضی اللہ عنہ خلیفہ مقرر ہوئے۔ ان کے زمانہ میں اسلام کو دو عتیس نصیب ہوئیں۔

آپ ﷺ کے ارشاد، کہ حضرت ابو بکر رضی اللہ عنہ کے پانی نکالنے میں ضعف تھا، میں ان کی مدت خلافت مہربانی کی

طرف اشارہ ہے۔ اور آپ ﷺ کے فرمان، کہ اللہ تعالیٰ انہیں معاف فرمائے میں کوئی عیب نہیں ہے۔ کیونکہ اہل عرب کا انداز تکلم تھا۔ حضرت عمر فاروق رضی اللہ عنہ کی خلافت کی مدت کافی طویل تھی، لوگوں نے اس میں خوب فائدہ اٹھایا اسلام کا دائرہ وسیع ہوا، فتوحات کثرت سے ہوئیں اور نئے شہر بسائے گئے۔

امام بیہقی حضرت ابو ہریرہ رضی اللہ عنہ سے روایت کرتے ہیں کہ رسول مکرم ﷺ نے فرمایا میں نے خواب میں دیکھا کہ میں کالی بھیتروں کو پانی پلا رہا ہوں۔ پھر ان بھیتروں میں کچھ خاکستری بھیتریں بھی شامل ہو گئیں۔ کچھ دیر بعد حضرت ابو بکر رضی اللہ عنہ آئے انہوں نے دو ڈول پانی نکالا۔ ان میں کچھ کمزوری تھی۔ پھر وہ ڈول حضرت عمر رضی اللہ عنہ نے پکڑ لیا۔ انہوں نے کنویں سے بہت سا پانی نکالا حتیٰ کہ لوگ سیراب ہو گئے اور جانوروں نے بھی پانی پی لیا۔ نبی مکرم ﷺ نے فرمایا میں نے اس خواب کی تعبیر یہ کی ہے کہ کالی بھیتروں سے مراد اہل عرب ہیں۔ خاکستری بھیتروں سے مراد تمہارے عجمی بھائی ہیں۔ امام شافعی فرماتے ہیں کہ انبیاء کرام علیہم السلام کے خواب وحی ہوتے ہیں اور حضرت ابو بکر صدیق رضی اللہ عنہ کی کمزوری سے مراد آپ رضی اللہ عنہ کی خلافت کی کم مدت کی طرف اشارہ ہے۔

حاکم اور امام بیہقی نے حضرت جابر رضی اللہ عنہ سے روایت کیا ہے کہ سرور کائنات ﷺ نے فرمایا، آج رات ایک صالح شخص نے یہ خواب دیکھا ہے کہ حضرت ابو بکر صدیق رضی اللہ عنہ رسول مکرم ﷺ سے وابستہ ہو گئے ہیں اور حضرت عمر رضی اللہ عنہ حضرت ابو بکر رضی اللہ عنہ سے وابستہ ہو گئے ہیں اور حضرت عثمان رضی اللہ عنہ حضرت عمر رضی اللہ عنہ کے ساتھ مربوط ہو گئے ہیں۔ حضرت جابر رضی اللہ عنہ فرماتے ہیں کہ جب ہم بارگاہ رسالت سے واپس آئے تو ہم نے اس خواب کی یہ تعبیر کی کہ مرد صالح سے مراد خود نبی مکرم ﷺ کی ذات مقدس ہے اور جو آپ ﷺ نے حضرت ابو بکر، حضرت عمر اور حضرت عثمان رضی اللہ عنہم کو ایک دوسرے کے ساتھ مربوط دیکھا ہے۔ اس سے مراد یہ ہے کہ وہ اس دین اسلام کی اسی طرح نیابت کریں گے جیسے اللہ کے پیارے رسول ﷺ لے کر تشریف لائے ہیں۔

ابن سعد نے ابن شہاب سے روایت کیا ہے کہ نبی اکرم ﷺ نے ایک خواب دیکھا۔ پھر آپ ﷺ نے وہ خواب حضرت ابو بکر صدیق رضی اللہ عنہ کو سنایا۔ آپ ﷺ نے فرمایا اے ابو بکر! میں نے خواب میں دیکھا ہے کہ میرا اور تمہارا ایک بیڑھی پر چڑھنے میں مقابلہ ہوا ہے۔ لیکن میں تجھ سے اڑھائی درجے آگے نکل گیا ہوں۔ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم آپ ﷺ مجھ سے پہلے جو رحمت و مغفرت میں تشریف لے جائیں گے اور میں آپ ﷺ کے وصال کے بعد اڑھائی سال زندہ رہوں گا۔

امام بیہقی نے عمرو بن شریح سے روایت کیا ہے کہ رسول مکرم ﷺ نے فرمایا آج رات میں نے خواب میں دیکھا ہے کہ کالی بھیتریں میری اتباع کر رہی ہیں۔ پھر ان کے بعد سفید بھیتریں آئیں۔ حتیٰ کہ کالی بھیتریں ان میں گم ہو گئیں۔ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم پہلی سیاہ بھیتروں سے مراد اہل عرب ہیں جو آپ ﷺ کی پیروی کریں گے۔ پھر ان کے بعد اہل عجم آپ ﷺ کی پیروی کریں گے۔ آپ ﷺ نے فرمایا وقت سحر ایک فرشتے

نے اس خواب کی یہی تعبیر بیان کی ہے۔

ابو یعلیٰ اور حاکم نے حضرت ابو ہریرہ رضی اللہ عنہ سے روایت کیا ہے کہ رسول اکرم ﷺ نے فرمایا میں نے خواب میں دیکھا ہے کہ بنو حکم میرے منبر پر بندروں کی طرح اچھل رہے تھے۔ اس خواب کے بعد تا وصال نبی اکرم ﷺ نہیں مسکرائے۔ امام بیہقی نے حضرت ابن مسیب رضی اللہ عنہ سے روایت کیا ہے کہ نبی اکرم ﷺ نے خواب میں دیکھا کہ بنو امیہ آپ ﷺ کے منبر پر اچھل رہے تھے۔ آپ ﷺ کو یہ بات بڑی ناگوار گذری۔ اللہ تعالیٰ نے آپ علیہ الصلوٰۃ والسلام پر وحی نازل فرمائی وہ یہ جو نہیں دیا گیا ہے وہ دنیا ہے۔ آپ ﷺ کی آنکھوں کو ٹھنڈک ملے گی۔

امام ترمذی، حاکم اور امام بیہقی نے حضرت حسن بن علی رضی اللہ عنہما سے روایت کیا ہے کہ نبی مکرم ﷺ نے خواب میں بنو امیہ کو دیکھا کہ وہ ایک ایک کر کے آپ ﷺ کے منبر پر خطبے دے رہے تھے۔ آپ ﷺ کو اس بات سے تکلیف ہوئی۔ اس وقت یہ آیات نازل ہوئیں۔

(الکوثر: ۱)

إِنَّا أَعْطَيْنَكَ الْكَوْثَرَ

”بے شک ہم نے آپ کو (جو کچھ عطا کیا) بے حد بے حساب عطا کیا۔“

إِنَّا أَنْزَلْنَاهُ فِي لَيْلَةِ الْقَدْرِ ۚ وَمَا أَدْرَاكَ مَا لَيْلَةُ الْقَدْرِ ۗ لَيْلَةُ الْقَدْرِ خَيْرٌ مِّنْ أَلْفِ شَهْرٍ ۚ

(القدر: ۳ تا ۱)

”بے شک ہم نے اس (قرآن) کو اتارا ہے شب قدر میں۔ اور آپ کچھ جانتے ہیں کہ شب قدر کیا ہے۔ شب قدر بہتر ہے ہزار مہینوں سے۔“

یعنی لیلۃ القدر ان ہزار مہینوں سے بہتر ہے جن ہزار مہینوں میں بنو امیہ نے بادشاہت کی۔ القاسم ابن الفضل کہتے ہیں۔ جب ہم نے بنو امیہ کے عہد حکومت کا حساب لگایا تو وہ ایک ہزار مہینہ نکلی۔

صحابہ کرام رضی اللہ عنہم کے خواب اور رسول مکرم ﷺ کی تعبیریں

حضرت ابو بکر صدیق رضی اللہ عنہ کا خواب

امام بیہقی نے ابن شہاب سے روایت کیا ہے کہ جب حضرت ابو بکر صدیق رضی اللہ عنہ یوم فتح مکہ کو مکہ معظمہ کی طرف عازم سفر تھے۔ تو آپ نے رسول مکرم ﷺ سے عرض کی: یا رسول اللہ! صلی اللہ علیک وسلم میں نے خواب میں دیکھا ہے کہ ہم مکہ مشرفہ کے قریب پہنچ گئے ہیں۔ وہاں سے ایک غراتی ہوئی کتیا نکلی ہے۔ جب ہم اسکے قریب ہوئے ہیں تو وہ پیٹھ کے بل لیٹ گئی ہے اور اس کے تھنوں سے دودھ رواں دواں ہے۔ حضور ﷺ نے فرمایا ان کا کتا چلا گیا ہے۔ ان کی خوش حالی ہماری طرف آگئی ہے۔ اب وہ تم سے اپنی رشتہ داری کا واسطہ دے کر سوال کریں گے۔ ان میں سے بعض افراد کے ساتھ تم ملو گے۔ اگر تم ابوسفیان سے ملو تو اسے قتل نہ کرنا۔ صحابہ کرام نے ابوسفیان اور حکیم بن حزام سے ”مرالظہر ان“ کے مقام پر ملاقات کی۔ آپ ﷺ کی یہ پیش گوئی سچ ثابت ہوئی۔

ابن زمیل الجہنی رضی اللہ عنہ کا خواب

الطبرانی اور امام بیہقی نے ابن زمیل الجہنی رضی اللہ عنہ سے روایت کیا ہے۔ وہ فرماتے ہیں کہ میں نے ایک خواب دیکھا میں نے اس کا تذکرہ بارگاہ رسالت میں کیا میں نے عرض کی میں نے تمام لوگوں کو دیکھا ہے کہ وہ ایک وسیع اور آسان راستے پر گامزن ہیں وہ اسی طرح رواں دواں رہے حتیٰ کہ وہ ایک چراگاہ پر پہنچ گئے۔ وہ چراگاہ اتنی حسین تھی کہ اتنی حسین چراگاہ میری آنکھوں نے نہیں دیکھی تھی۔ وہاں گھاس کی مختلف اقسام تھیں۔ جن پر شبنم کے قطرات جگمگا رہے تھے۔ جب وہ چراگاہ پر پہنچے تو مجھے معلوم ہوا کہ میں ان کے پہلے دستہ میں ہوں۔ لوگوں نے وہاں ایک نعرہ تکبیر بلند کیا پھر راستہ پر ہی ڈیرہ لگالیا۔ وہ اس راستہ سے دائیں یا بائیں نہ ہٹے۔ گویا کہ اب بھی ان لوگوں کو آتے ہوئے دیکھ رہا ہوں۔ پھر دوسرا کارواں وہاں پہنچ آیا وہ تعداد میں پہلے کارواں سے کہیں زیادہ تھا۔ جب وہ اس چراگاہ پر پہنچے تو انہوں نے نعرہ تکبیر بلند کیا اور اسی راستہ پر ہی اپنا ڈیرہ جمالیا۔ ان میں سے بعض نے اس چراگاہ میں اپنے جانور چرائے اور بعض نے گھاس کے گٹھے بنائے۔ پھر وہ سفر پر روانہ ہو گئے۔ پھر لوگوں کا تیسرا قافلہ بھی وہاں پہنچ گیا وہ کارواں بہت عظیم تھا۔ انہوں نے کہا یہ منزل کتنی عمدہ ہے۔ مجھے ایسے محسوس ہو رہا تھا کہ میں اب بھی نہیں دیکھ رہا ہوں وہ دائیں بائیں جھک رہے تھے۔ جب میں نے اس قافلہ کو دیکھا تو میں بھی اسی راستہ پر گامزن ہو گیا۔ حتیٰ کہ میں اس چراگاہ کے آخری کنارہ تک پہنچ گیا۔ یا رسول اللہ! صلی اللہ علیک وسلم وہاں میں نے آپ کا دیدار کیا۔ آپ ایک ایسے منبر پر تشریف فرما تھے۔ جس کے ساتھ درجے تھے۔ آپ سب سے بلند درجے پر تشریف فرما تھے آپ کے دائیں طرف ایک گندم گوں اور ستواں ناک والا نوجوان ایستادہ تھا جب وہ محو کلام ہوتا تھا تو وہ سب پر غالب آجاتا تھا۔ آپ کے بائیں جانب ایک میانہ قد سرخ رنگ اور چھریرے بدن والا نوجوان دیکھا اس کے چہرے پر بہت زیادہ تل

تھے۔ اس کے بال انتہائی سیاہ تھے۔ جب وہ گفتگو کرتا تو تمام بڑے غور سے اس کی گفتگو سنتے۔ پھر میں نے آپ کے سامنے ایک بزرگ دیکھا جو شکل و صورت میں آپ کے ساتھ مشابہت رکھتا تھا۔ تمام لوگ اس کے ہر حکم پر عمل پیرا ہوتے پھر میں نے دیکھا کہ اس بزرگ کے سامنے ایک کمزور سی اونٹنی ہے۔ آپ صلی اللہ علیہ وسلم اس اونٹنی کو ہانک رہے تھے۔ جب حضور نبی اکرم ﷺ نے اس خواب کو سنا تو آپ ﷺ کے چہرے کا رنگ متغیر ہو گیا۔ کچھ وقت بعد یہ کیفیت ختم ہو گئی۔ آپ ﷺ نے فرمایا:

”اے ابن زمیل! تو نے جو کشادہ اور وسیع راستہ دیکھا ہے وہ ہدایت کا راستہ ہے جس پر میں نے تمہیں گامزن کیا ہے۔ اور وہ چراگاہ جو تو نے خواب میں دیکھی ہے وہ دنیا اور اس کی عیش و عشرت ہے۔ میں اور میرے صحابہ اس چراگاہ میں سے گزر گئے۔ ہم نے اس کے ساتھ کوئی تعلق نہ جوڑا اور نہ دنیا نے ہمارے ساتھ واسطہ رکھا۔ پھر ہمارے بعد دوسرا کارواں آیا۔ جو تعداد میں ہم سے زیادہ تھا ان میں سے بعض نے جانور چرائے اور بعض نے گھاس کے گٹھے بنائے وہ بھی نجات پا گئے۔ پھر لوگ بہت زیادہ کثیر تعداد میں وہاں آئے۔ وہ اس چراگاہ میں دائیں بائیں پھیل گئے۔ جہاں تک تیرا تعلق ہے تو تو سواط مستقیم پر گامزن ہے اور اسی پر رواں دواں رہے گا حتیٰ کہ تو مجھ سے ملاقات کر لے گا اور جو تو نے منبر دیکھا ہے۔ جس کے ساتھ زینے تھے اور میں سب سے بلند زینے پر تھا۔ یہ دنیا کی تمثیل تھی۔ جس کی عمر سات ہزار سال ہے اور میں اس کے آخری ہزار سال میں ہوں اور وہ شخص جسے تو نے میرے دائیں طرف دیکھا ہے وہ حضرت موسیٰ علیہ السلام ہیں وہ جب نشتو کرتے ہیں تو لوگوں پر چھا جاتے ہیں۔ اس کی وجہ یہ ہے کہ انہیں اللہ تعالیٰ کے ساتھ ہم کلام ہونے کا شرف ملا ہے۔ جس شخص کو تو نے بائیں طرف دیکھا ہے وہ حضرت عیسیٰ علیہ السلام تھے۔ ہم ان کی عزت کرتے ہیں۔ کیونکہ اللہ تعالیٰ نے ان کی عزت و تکریم کی اور جس بزرگ کو تو نے دیکھا ہے وہ ہمارے باپ حضرت ابراہیم علیہ السلام تھے۔ ہم سب ان کو اپنا امام تسلیم کرتے ہیں اور ان کی اقتداء کرتے ہیں۔ جو تو نے اونٹنی دیکھی ہے وہ قیامت ہے۔ جو ہم پر قائم ہوگی میرے بعد کوئی نبی نہیں ہوگا اور میری امت کے بعد کوئی امت نہیں ہوگی۔

عبداللہ بن سلام رضی اللہ عنہ کا خواب

امام بخاری نے حضرت قیس بن عباد رضی اللہ عنہ سے روایت کیا ہے۔ وہ فرماتے ہیں کہ میں ایک شخص میں تھا۔ اس میں حضرت سعد بن ابی وقاص رضی اللہ عنہ اور عبداللہ بن عمر رضی اللہ عنہما بھی موجود تھے۔ وہاں سے حضرت عبداللہ بن سلام رضی اللہ عنہ کا گذر ہوا۔ انہوں نے فرمایا یہ شخص اہل جنت میں سے ہے۔ میں نے ابن سلام رضی اللہ عنہ سے کہا کہ فلاں فلاں شخص آپ کے متعلق یہ بات کر رہے تھے۔ حضرت عبداللہ بن سلام رضی اللہ عنہ نے فرمایا انہیں ایسی گفتگو نہیں کرنی چاہیے تھی جس کے متعلق انہیں علم نہیں ہے۔ میں نے خواب میں دیکھا ہے کہ بنو شاداب باغ میں ایک ستون نصب کیا گیا ہے۔ اس ستون کے سر پر ایک حلقہ ہے اس کے نیچے ایک خادم کھڑا ہے۔ اس نے مجھے ستون پر چڑھنے کے لیے کہا۔ میں نے اس ستون پر

چڑھ کر اس حلقہ کو پکڑ لیا۔ میں نے یہ خواب حضور ﷺ کے سامنے بیان کیا۔ آپ ﷺ نے فرمایا وہ باغ گلشن اسلام ہے اور وہ ستون اسلام کا ستون ہے۔ اور وہ حلقہ عروۃ الوثقیٰ ہے اور تو تادم واپس اسلام پر ہی رہے گا۔

امام مسلم نے حضرت خرشہ بن الحر الغزالی رضی اللہ عنہ سے روایت کیا ہے وہ حضرت عبداللہ بن سلام رضی اللہ عنہ سے روایت کرتے ہیں۔ انہوں نے فرمایا میں تمہیں بتاتا ہوں کہ لوگ مجھے جنتی کیوں کہتے ہیں۔ اسی اثناء میں کہ میں محو خواب تھا۔ میرے پاس ایک شخص آیا۔ اس نے مجھ سے کہا ”اٹھو“ اس نے میرا بازو پکڑ لیا۔ میں اس کے ساتھ روانہ ہو گیا۔ اچانک میں اس جگہ پہنچ گیا۔ جہاں میرے بائیں طرف کئی راستے تھے۔ میں نے ان میں سے ایک راستہ پر چلنے کا ارادہ کیا۔ اس شخص نے مجھ سے کہا اس راستہ پر نہ چلو یہ اصحاب شمال (وہ لوگ جن کے اعمال نامے ان کے بائیں ہاتھ میں پکڑائے جائیں گے) کا راستہ ہے۔ پھر میں نے اپنی دائیں طرف ایک راستہ دیکھا۔ اس نے کہا یہ راستہ اختیار کرو۔ میں اس راستہ پر رواں دواں ہو گیا۔ میں ایک پہاڑ پر پہنچا۔ اس نے مجھے پہاڑ پر چڑھنے کے لیے کہا، میں پہاڑ پر چڑھنے لگا۔ لیکن جونہی میں کچھ بلند ہوتا۔ میں نیچے گر پڑتا۔ میں نے یہ عمل کئی بار دہرایا۔ پھر وہ شخص مجھے ایک ستون کے پاس لے آیا۔ جس کا سرا آسمان تک بلند تھا اور جو زمین کے اندر دبایا گیا تھا۔ اس نے مجھ سے کہا اس کے اوپر چڑھو میں نے کہا میں اس کے اوپر کیسے چڑھ سکتا ہوں اس کا سرا تو فلک بوس ہے۔ اس شخص نے میرا ہاتھ پکڑا اور مجھے بلند کیا میں نے فوراً اس ستون کے حلقہ کو تھام لیا۔ پھر اس آدمی نے ستون پر ضرب لگائی۔ جس سے وہ نیچے گر پڑا میں اس حلقہ کے ساتھ ہی لٹکار ہاتھی کہ صبح ہو گئی۔ صبح میں بارگاہ رسالت میں حاضر ہوا اور اپنا خواب بیان کیا۔

امام نسائی اور ابن ماجہ نے حضرت خرشہ رضی اللہ عنہ سے روایت کیا ہے کہ جب حضرت عبداللہ بن سلام رضی اللہ عنہ نے حضور نبی اکرم ﷺ کے سامنے اپنا خواب بیان کیا تو آپ ﷺ نے فرمایا تم نے بھلائی کو دیکھا ہے۔ وہ راستہ جو تم نے خواب میں دیکھا ہے وہ راہ محترم تھا وہ پہاڑ شہداء کی منزل تھی۔

امام مسلم کی روایت میں یہ اضافہ ہے کہ تم وہ منزل حاصل نہیں کر سکو گے۔

مواہب میں ہے کہ یہ پیش گوئی نبی کریم ﷺ کی نبوت کی علامات میں سے ایک علامت ہے۔ حضرت عبداللہ بن سلام کو شہادت حاصل نہ ہو سکی انہوں نے مدینہ منورہ میں بستر مرگ پر ہی وصال فرمایا۔

حضرت عبداللہ بن عمر رضی اللہ عنہما کا خواب

امام بخاری نے حضرت عبداللہ بن عمر رضی اللہ عنہما سے روایت کیا ہے۔ کہ نبی اکرم ﷺ کے عہد رزیں میں صحابہ کرام خواب دیکھا کرتے تھے۔ پھر انہیں بارگاہ رسالت میں سنا تے تھے اور حضور اکرم ﷺ ان خوابوں کی تعبیریں فرمایا کرتے تھے۔ میں اس وقت اپنے لڑکپن میں تھا اور شادی سے پہلے مسجد میں میرا گھر تھا۔ میں نے دل میں کہا اگر تجھ میں کوئی بھلائی ہوئی تو تو بھی اسی طرح کا خواب دیکھے گا۔ جس طرح کے خواب صحابہ کرام دیکھتے ہیں۔ جب رات کو میں سونے لگا تو میں نے دعا مانگی مولا! اگر مجھ میں کوئی بھلائی ہے تو مجھے خواب دکھا۔ اسی رات خواب میں میرے پاس دو فرشتے آئے ان میں سے ہر

ایک کے ہاتھ میں لوہے کا ایک گرز تھا۔ وہ مجھے جہنم کی طرف لے گئے۔ اسی دوران میں دعا کرتا رہا۔ اے مولا! میں جہنم سے تیری پناہ مانگتا ہوں۔ پھر مجھے ایک اور فرشتہ ملا جس کے ہاتھ میں لوہے کا گرز تھا۔ اس نے مجھ سے کہا تو خوفزدہ نہ ہو تو ایک عمدہ انسان ہے۔ کاش تو زیادہ نوافل ادا کرتا۔ پھر وہ فرشتے مجھے لے کر چلے انہوں نے مجھے جہنم کے کنارے پر کھڑا کر دیا۔ میں نے دیکھا کہ جہنم کنویں کی طرح گہری تھی اور کنویں کی طرح ہی اس کے قرون (لکڑی رکھنے کی جگہیں) تھے۔ ہر دو قرون کے درمیان ایک فرشتہ تھا۔ جس کے ہاتھ میں لوہے کا گرز تھا۔ میں نے وہاں لوگوں کو دیکھا وہ زنجیروں سے لٹکے ہوئے تھے۔ میں نے وہاں قریش کے کئی افراد دیکھے پھر وہ فرشتے مجھے دائیں طرف لے گئے۔ میں نے یہ خواب حضرت حفصہ رضی اللہ عنہا کو سنایا اور انہوں نے بارگاہ رسالت میں اس کا تذکرہ کیا۔ حضور ﷺ نے فرمایا عبد اللہ ایک صالح آدمی ہے۔

امام بخاری نے حضرت ابن عمر رضی اللہ عنہما سے روایت کیا ہے وہ فرماتے ہیں کہ میں نے خواب میں دیکھا کہ میرے ہاتھ میں ریشم کا ایک ٹکڑا ہے۔ میں جنت میں جہاں چاہتا ہوں وہاں مجھے وہ لے جاتا ہے۔ میں نے وہ خواب حضرت حفصہ رضی اللہ عنہا کو سنایا انہوں نے حضور ﷺ کو سنایا آپ علیہ الصلوٰۃ والسلام نے فرمایا تیرا بھائی ایک نیک آدمی ہے۔

حضرت زرارہ بن عمرو رضی اللہ عنہ کے خواب

ابن سعد اور ابن شاہین نے ابو الحسن المدائنی سے اور وہ اپنے بزرگوں سے روایت کرتے ہیں۔ ماہ محرم ہجری کو نخب کا وفد بارگاہ رسالت میں حاضر ہوا۔ وہ وفد دو سو افراد پر مشتمل تھا۔ ان سب نے اسلام قبول کر لیا۔ اس وفد میں حضرت زرارہ بن عمرو رضی اللہ عنہ بھی تھے۔ انہوں نے عرض کی یا رسول اللہ! صلی اللہ علیک وسلم میں نے اس سفر میں ایک عجیب اور ہیبت ناک خواب دیکھا ہے۔ نبی مکرم ﷺ نے فرمایا تو نے کیا دیکھا ہے۔ انہوں نے عرض کی میں نے خواب میں اس گدھی کو دیکھا جو میں قبیلے میں چھوڑ آیا تھا۔ اس نے سرخی مائل کالا بچہ جنا۔ نبی مکرم ﷺ نے فرمایا کیا تو اپنے پیچھے کوئی حاملہ لونڈی چھوڑ آیا ہے۔ انہوں نے کہا ”ہاں“ آپ ﷺ نے فرمایا اس لونڈی نے بچہ جنا ہے۔ وہ تیرا بیٹا ہے حضرت زرارہ رضی اللہ عنہ نے عرض کی یا رسول اللہ! صلی اللہ علیک وسلم اس کا رنگ سرخی مائل کالا کیوں تھا۔ نبی اکرم ﷺ نے فرمایا میرے قریب ہو جا۔ جب زرارہ رضی اللہ عنہ حضور ﷺ کے قریب ہوئے تو آپ ﷺ نے فرمایا کیا تیرے جسم پر برص کا داغ ہے جسے تو لوگوں سے پوشیدہ رکھتا ہے۔ حضرت زرارہ رضی اللہ عنہ نے کہا مجھے اس ذات کی قسم! جس نے آپ صلی اللہ علیک وسلم کو حق کے ساتھ دعوت لیا ہے۔ اس داغ کا کسی شخص کو کوئی علم نہ تھا۔ نہ ہی آپ کے علاوہ اس سے کوئی مطلع ہوا آپ ﷺ نے فرمایا اس کی یہ رنگت اس وجہ سے ہے۔ حضرت زرارہ رضی اللہ عنہ نے عرض کی یا رسول اللہ! صلی اللہ علیک وسلم میں نے خواب میں نعمان بن منذر کو دیکھا ہے۔ اس کے جسم پر دو لباس، دو بازو بند اور دو انگوٹھیاں تھیں۔ آپ ﷺ نے فرمایا وہ عرب کا بادشاہ ہے۔ اس نے بہترین لباس اور حسن و آرائش کی طرف رجوع کیا ہے۔

حضرت زرارہ رضی اللہ عنہ نے عرض کی یا رسول اللہ! صلی اللہ علیک وسلم میں نے ایک ضعیف اور ناتواں بڑھیا کو دیکھا جو زمین سے ظاہر ہوئی۔ آپ ﷺ نے فرمایا یہ دنیا کی باقی عمر ہے۔ پھر انہوں نے عرض کی یا رسول اللہ! صلی اللہ علیک وسلم میں

نے خواب میں آگ کو دیکھا جو زمین سے ظاہر ہوئی وہ میرے اور میرے بیٹے کے درمیان حائل ہوگئی۔ میرے اس بیٹے کا نام عمرو ہے۔ وہ آگ پکار رہی تھی۔ ”آگ بھڑکی ہے، آگ بھڑکی ہے وہ بیٹا اور اندھی ہے۔ مجھے کھلاؤ میں تمہیں تمہارے اہل و عیال اور تمہارے مال کھا جاؤں گی“ نبی اکرم ﷺ نے فرمایا یہ ایک فتنہ ہے۔ انہوں نے عرض کی یا رسول اللہ! صلی اللہ علیک وسلم یہ کیسا فتنہ ہے؟ آپ ﷺ نے فرمایا لوگ اپنے امام کو قتل کر دیں گے۔ لوگوں کے سر ایک دوسرے کے ساتھ یوں مل جائیں گے۔ آپ ﷺ نے ایک ہاتھ کی انگلیوں کو دوسرے ہاتھ کی انگلیوں میں ڈال کر وضاحت فرمائی۔ اس فتنہ میں گناہ گار اپنے آپ کو محسن شمار کرے گا۔ مومن کے نزدیک مومن کا خون ٹھنڈے پانی سے بھی زیادہ شیریں ہوگا۔ اگر تیرا بیٹا وفات پا گیا تو تو اس فتنہ کو پالے گا اور اگر تو مر گیا تو تیرا بیٹا اسے پالے گا۔ حضرت زرارہ رضی اللہ عنہ نے عرض کی یا رسول اللہ! صلی اللہ علیک وسلم میرے لیے دعا فرمائیں کہ میں اس فتنے کو نہ پاؤں نبی مکرم ﷺ نے دعا فرمائی اے مولا! زرارہ اس فتنہ کو نہ پائے۔ حضرت زرارہ رضی اللہ عنہ انتقال کر گئے اور ان کا بیٹا زندہ رہا وہ ان لوگوں میں سے تھا۔ جنہوں نے حضرت عثمان غنی رضی اللہ عنہ سے بیعت توڑ دی تھی۔

ایک صحابی رضی اللہ عنہ کا خواب

امام احمد اور ابو داؤد نے حضرت سمرہ بن جندب رضی اللہ عنہ سے روایت کیا ہے کہ ایک شخص نے عرض کی یا رسول اللہ! صلی اللہ علیک وسلم میں نے ایک خواب دیکھا ہے کہ ایک ڈول کو آسمان سے لٹکایا گیا۔ حضرت ابو بکر رضی اللہ عنہ تشریف لائے اور انہوں نے اس میں سے کچھ پانی پیا۔ پھر حضرت عمر رضی اللہ عنہ تشریف لائے انہوں نے خوب سیر ہو کر پانی پیا۔ پھر حضرت عثمان رضی اللہ عنہ تشریف لائے۔ انہوں نے بھی اس سے کافی پانی پیا۔ پھر حضرت علی رضی اللہ عنہ تشریف لائے تو اس ڈول کو اوپر کھینچ لیا گیا۔ البتہ اس ڈول میں سے چند قطرات ان کے اوپر گر پڑے۔

اس خواب میں ان فتنوں اور اختلافات کی طرف اشارہ ہے۔ جو حضرت علی رضی اللہ عنہ کے زمانہ خلافت میں رونما ہوئے۔ لوگوں نے آپ رضی اللہ عنہ کی خلافت پر اجماع کیا۔ پھر اہل جمل نے ان کے خلاف بغاوت کی۔ حضرت معاویہ رضی اللہ عنہ نے اہل شام کے ہمراہ ان کی بیعت توڑ دی۔ پھر مقام صفین میں ان کے خلاف معرکہ آرا ہوئے۔ پھر مصر پر قبضہ کر لیا۔ پھر حرور یہ نے حضرت علی رضی اللہ عنہ کے خلاف بغاوت کی اسی طرح آپ کرم اللہ وجہہ الکریم کو اپنی خلافت کے زمانہ میں کسی قسم کا سکون حاصل نہ ہوا۔

حضرت طلحہ رضی اللہ عنہ کا خواب

امام بیہقی نے حضرت طلحہ بن عبید اللہ رضی اللہ عنہ سے روایت کیا ہے کہ دو شخص مقام بلی سے بارگاہ رسالت میں حاضر ہوئے انہوں نے اکٹھا اسلام قبول کیا۔ ان میں سے ایک جدوجہد میں دوسرے سے برتر تھا۔ وہ جنگ میں شریک ہوا اور شہادت سے سرخرو ہوا۔ پھر اس کے بعد اس کا ساتھی ایک سال تک زندہ رہا۔ حضرت طلحہ رضی اللہ عنہ فرماتے ہیں کہ میں نے

خواب میں دیکھا کہ میں جنت کے دروازے کے پاس کھڑا ہوں مجھے وہاں دونوں ساتھی بھی نظر آئے۔ ایک شخص جنت سے باہر آیا۔ اس نے بعد میں مرنے والے کو جنت میں جانے کی اجازت دے دی پھر وہ واپس آیا اور اس نے شہید ہونے والے کو بھی جنت میں جانے کی اجازت دے دی۔ پھر وہ میری طرف متوجہ ہوا اور کہنے لگا۔ آپ واپس لوٹ جائیں آپ کو ابھی جنت میں جانے کی اجازت نہیں۔

حضرت طلحہ رضی اللہ عنہ نے صبح کے وقت لوگوں کو یہ خواب بیان کیا لوگوں نے تعجب کیا رسول مکرم ﷺ نے فرمایا بعد میں مرنے والے نے اتنی نمازیں ادا نہیں کی تھیں۔ اس نے اتنے سجدے نہیں کیے تھے۔ اس نے رمضان المبارک کے روزے نہیں رکھے تھے۔

اب میں مناسب سمجھتا ہوں کہ ان خوابوں کا بھی کچھ تذکرہ کروں۔ جو حضور ﷺ کے علم غیب پر دلالت کرتے ہیں۔ خواہ ان خوابوں کو آپ ﷺ نے خود دیکھا ہو یا کسی دوسرے شخص نے دیکھا ہو اور آپ ﷺ نے اس کی تعبیر کی ہو۔ پھر وہ واقعات اسی طرح ظہور پذیر ہوئے جس طرح آپ علیہ الصلوٰۃ والسلام نے ان کی تعبیر فرمائی تھی۔ آئندہ بیان کردہ خوابوں کا تعلق اگرچہ اس صنف سے نہیں ہے۔ لیکن ان تمام خوابوں میں ایک چیز مشترک ہے وہ یہ کہ یہ تمام نبی اکرم ﷺ کی نبوت کی صحت پر دلالت کرتے ہیں۔

حضور ﷺ کی پھوپھی حضرت عاتکہ بنت عبدالمطلب رضی اللہ عنہا کا خواب

حاکم اور امام بیہقی نے حضرت ابن عباس رضی اللہ عنہما سے اور ابن اسحاق نے ابن عباس اور عروہ بن زبیر رضی اللہ عنہما سے روایت کیا ہے۔ وہ فرماتے ہیں کہ ضمضم (الغفاری) کے مکہ معظمہ آنے سے تین راتیں پہلے حضرت عاتکہ بنت عبدالمطلب نے ایک خوفناک خواب دیکھا۔ انہوں نے اپنے بھائی حضرت عباس بن عبدالمطلب رضی اللہ عنہ کو بلا بھیجا۔ جب وہ آئے تو کہنے لگیں اے میرے بھائی! آج رات میں نے ایک خوفناک خواب دیکھا ہے۔ اس خواب نے مجھے خوفزدہ کر دیا ہے۔ مجھے خطرہ ہے کہ کہیں آپ کی قوم پر کوئی مصیبت اور شر نازل نہ ہو۔ میں جو خواب آپ کو بیان کرنے لگی ہوں۔ اسے پوشیدہ رکھنا حضرت عباس رضی اللہ عنہ نے حضرت عاتکہ رضی اللہ عنہا سے پوچھا تم نے کیا خواب دیکھا ہے انہوں نے کہا میں نے ایک سواری دیکھا جو اپنے اونٹ پر سوار ہو کر آیا۔ وہ وادی بطنحا میں کھڑا ہو گیا۔ پھر وہ بلند آواز سے چلانے لگا۔ اب وہو کا بازو کی اولاد! اپنی قتل گاہوں کی طرف نکلو۔ اس نے تین مرتبہ ایسا ہی کہا۔ میں نے دیکھا کہ لوگ اس کے ارد گرد جمع ہو گئے ہیں۔ پھر وہ سواری مسجد میں داخل ہو گیا۔ لوگ اس کے پیچھے پیچھے تھے۔ پھر اس کا اونٹ کعبہ کی چپت سے اوپر چڑھ گیا۔ پھر اس نے کہا اے دعا بازو کی اولاد! اپنی قتل گاہوں کی طرف نکلو پھر اس کا اونٹ کوہ ابی قیس پر چڑھ گیا اس نے وہاں بھی یہ اعلان کیا۔ پھر اس نے چٹان کو پکڑ کر نیچے کھینچا وہ چٹان نیچے گرتی گئی۔ جب وہ چٹان دامن تک پہنچی تو وہ ریزہ ریزہ ہو گئی۔ مکہ کے ہر گھر اور ہر خیمہ میں اس کے ٹکڑے پہنچے۔

حضرت عباس رضی اللہ عنہ نے کہا اللہ کی قسم! یہ خواب بڑا ہولناک ہے۔ اس کو پوشیدہ رکھنا اور کسی شخص سے اس کا تذکرہ

نہ کرنا۔ پھر حضرت عباس رضی اللہ عنہ نے ولید بن عتبہ سے ملاقات کی وہ ان کا دوست تھا۔ انہوں نے اس سے اس خواب کا تذکرہ کیا اور اسے پوشیدہ رکھنے کا وعدہ لیا۔ ولید نے وہ خواب اپنے باپ عتبہ سے بیان کیا اس طرح یہ خواب مکہ معظمہ میں پھیل گیا۔ قریش کی ہر محفل میں اس کا تذکرہ ہونے لگا۔ حضرت عباس رضی اللہ عنہ فرماتے ہیں کہ میں بیت اللہ کا طواف کرنے کے لیے خانہ کعبہ میں گیا۔ وہاں قریش کی مجلس میں ابو جہل بیٹھا ہوا تھا۔ تمام قریش عاتکہ رضی اللہ عنہا کے خواب کے متعلق گفتگو کر رہے تھے۔ جب ابو جہل نے مجھے دیکھا تو کہنے لگا۔ اے ابو الفضل! طواف سے فارغ ہو کر ہمارے پاس آنا۔ میں طواف سے فارغ ہو کر اس کے پاس آیا۔ ابو جہل نے مجھ سے کہا اے بنو عبد المطلب! تم میں یہ نبیہ کب پیدا ہوئی ہے۔ کیا تم اس بات پر راضی نہ تھے کہ تمہارے مرد ہی نبوت کا دعویٰ کرتے تمہاری عورتوں نے بھی نبوت کا دعویٰ کرنا شروع کر دیا ہے۔ میں نے پوچھا بات کیا ہے؟ اس نے حضرت عاتکہ رضی اللہ عنہا کا خواب بیان کیا۔ اور کہا عاتکہ خیال کرتی ہے کہ اس نے اپنے خواب میں ایک کہنے والے کو یوں کہتے ہوئے سنا۔ ”تین دن میں اپنی قتل گاہوں کی طرف نکل جاؤ“ ہم آئندہ تین دن تک انتظار کریں گے۔ اگر اس کا یہ خواب سچا ہو تو وہ ظاہر ہو جائے گا۔ اور اگر تین دن گزر گئے اور کوئی بات ظاہر نہ ہوئی تو ہم ایک تحریر لکھ دیں گے کہ تم تمام اہل عرب سے جھوٹے ہو۔

حضرت عباس رضی اللہ عنہ نے فرمایا اللہ کی قسم! میں ابو جہل کی اس گستاخی کا زیادہ رد عمل نہ کر سکا۔ میں نے صرف انکار کیا کہ حضرت عاتکہ نے کوئی ایسا خواب نہیں دیکھا۔ پھر ہماری محفل برخواست ہو گئی۔ جب شام ہوئی تو بنو عبد المطلب کی ہر خاتون میرے پاس آئی اور کہنے لگی، کیا تم نے برداشت کر لیا ہے کہ وہ خبیث تمہارے مردوں کی بے عزتی کرے اور تمہاری خواتین کی توہین کرے اور تم خاموشی سے سب کچھ سنتے رہے۔ کیا اس وقت تمہاری غیرت نہ جاگی۔ میں نے کہا اللہ کی قسم! میں اس کا رد عمل زیادہ نہ کر سکا۔ اللہ کی قسم! اگر اب وہ میرے سامنے آ گیا اور اس نے اس بات کو دہرایا تو میں اسے کافی ہو جاؤں گا۔

جب حضرت عاتکہ رضی اللہ عنہا کے خواب کو تین دن گزر گئے تو میں بہت غصے میں تھا۔ میں نے محسوس کیا کہ میں نے ایک اہم موقع ضائع کر دیا ہے۔ میں مسجد میں داخل ہوا مجھے ایسے محسوس ہو رہا تھا کہ میں بے خود ہو کر اسکی سمت بڑھ رہا ہوں۔ ابو جہل ایک چست و چالاک، تیز زبان اور تیز بین تھا۔ وہ دوڑ کر مسجد کے دروازے سے باہر نکل گیا میں نے اپنے دل میں کہا، اللہ اس پر لعنت کرے اس کی یہ تمام کوشش اس لیے ہے کہ میں اسے گالیاں دوں۔ اسی اثناء میں ابو جہل نے ضمضم بن عمرو الغفاری کی آواز کو سنا لیکن میں اس کی آواز کو نہ سن سکا۔ وہ وادی کے وسط میں کھڑا تھا۔ اس نے اپنے اونٹ کی ناک کاٹ دی تھی۔ اس کے کجاوہ کو الٹ دیا تھا۔ اپنی قمیض کو پھاڑ دیا تھا۔ وہ کہہ رہا تھا۔ اے قوم قریش! اپنے تجارتی قافلہ کی خبر لو۔ اپنے اس تجارتی قافلہ کی خبر لو جو ابوسفیان کی قیادت میں روانہ ہوا تھا۔ محمد (ﷺ) اپنے صحابہ کے ساتھ اس کے مقابلہ کے لیے روانہ ہو چکے ہیں۔ میرے گمان کے مطابق اب تم اس قافلے کو نہیں مل سکو گے۔ المدد المدد! حضرت عباس رضی اللہ عنہ نے فرمایا یہ خبر سن کر میں ابو جہل کو بھول گیا اور اسے میری کچھ خبر نہ رہی لوگوں نے جلدی جلدی تیاری کی اور بدر کی طرف روانہ ہو گئے۔ وہاں جو حالت سرداران قریش کی ہوئی تاریخ اس پر شاہد ہے۔

حضرت جہیم بن الصلت رضی اللہ عنہ کا خواب

امام بیہقی نے ابن شہاب اور عروہ بن زبیر سے روایت کیا ہے کہ جب قریش مکہ بدر کی طرف روانہ ہوئے تو انہوں نے ایک شام جھمکے کے مقام پر قیام کیا۔ ان میں بنو عبدالمطلب بن عبدمناف کا بھی ایک شخص تھا۔ اس کا نام جہیم بن الصلت بن مخزمہ تھا۔ جہیم نے سونے کے لیے سر بستر پر رکھا اسے اونگھ آگئی۔ لیکن وہ فوراً گھبرا کر اٹھ گیا۔ اس نے اپنے ساتھیوں سے کہا کیا تم نے ابھی اس سوار کو دیکھا ہے جو میرے سر پر کھڑا تھا۔ انہوں نے کہا نہیں ہم نے تو کسی ایسے سوار کو نہیں دیکھا کیا تو پاگل ہو گیا ہے۔ اس نے کہا ابھی ایک سوار میرے سر پر کھڑا تھا اس نے کہا ابو جہل، عتبہ، شیبہ، زمعہ، ابوالنختری اور امیہ بن خلف قتل ہو گئے ہیں۔ اس نے قریش کے تمام سرداروں کے نام گئے۔ اس کے ساتھیوں نے اس سے کہا تیرے ساتھ شیطان کھیل رہا ہے۔ جب ابو جہل کو اس خواب کے متعلق معلوم ہوا تو اس نے کہا بنی عبدالمطلب کے ساتھ اب بنو ہاشم کا جھوٹ بھی میرے پاس آنے لگا ہے کل معلوم ہو جائے گا کہ کون قتل ہوتا ہے۔ غزوہ بدر میں وہ تمام سردار واصل جہنم ہوئے جن کے نام اس سوار نے لیے تھے۔

ام المؤمنین حضرت سودہ رضی اللہ عنہا کا خواب

ابن سعد نے حضرت ابن عباس رضی اللہ عنہما سے روایت کیا ہے۔ حضرت سودہ رضی اللہ عنہا سکران بن عمرو کے نکاح میں تھیں۔ انہوں نے خواب میں دیکھا کہ نبی اکرم ﷺ ان کی طرف چلتے ہوئے تشریف لائے اور ان کی گردن کو روندنا حضرت سودہ رضی اللہ عنہا نے یہ خواب اپنے شوہر کو سنایا اس نے کہا اگر تمہارا یہ خواب سچا ہے تو اس کی تعبیر یہ ہے کہ میں مرجاؤں گا اور تم محمد (ﷺ) سے شادی کر لو گی۔

پھر انہوں نے ایک اور خواب دیکھا چاند آسمان سے ٹوٹ کر ان کی آغوش میں آ گیا ہے۔ اس وقت حضرت سودہ رضی اللہ عنہا لیٹی ہوئی تھیں۔ انہوں نے یہ خواب بھی اپنے خاوند کو بتایا اس نے کہا اگر تمہارا خواب سچا ہے تو پھر میں تھوڑا عرصہ ہی زندہ رہوں گا۔ اور تم میرے بعد نکاح کر لو گی۔ اسی دن سکران بیمار ہو گیا اور کچھ مدت بعد مر گیا۔ حضور ﷺ نے حضرت سودہ رضی اللہ عنہا کو عقد نکاح میں لے لیا۔

ام المؤمنین حضرت جویریہ رضی اللہ عنہا کا خواب

امام بیہقی نے واقدی سے وہ حرام بن ہشام سے اور وہ اپنے والد سے روایت کرتے ہیں کہ حضرت جویریہ رضی اللہ عنہا نے فرمایا حضور اکرم ﷺ کی تشریف آوری سے تین رات قبل میں نے خواب دیکھا کہ ایک چاندی بڑے سے چل کر میری آغوش میں آ گیا ہے۔ میں نے ناپسند کیا کہ میں کسی کو اس خواب کے متعلق بتاؤں۔ حتیٰ کہ رسول مکرم ﷺ ہمارے پاس تشریف لے آئے۔ جب انہوں نے ہمیں قید کر لیا تو اس خواب کی وجہ سے مجھے رہائی کی توقع تھی۔ نبی اکرم ﷺ نے مجھے آزاد فرما کر میرے ساتھ عقد نکاح فرمایا۔

ام المؤمنین حضرت صفیہ رضی اللہ عنہا کا خواب

امام بیہقی نے حضرت ابن عمر رضی اللہ عنہما سے روایت کیا ہے کہ سرور کائنات ﷺ نے جب حضرت صفیہ رضی اللہ عنہا کی آنکھ میں سبز رنگ ملاحظہ فرمایا تو فرمایا یہ رنگ سبز کس لیے ہے۔ حضرت صفیہ رضی اللہ عنہا نے عرض کی۔ ایک دن میرا سر ابن ابی حقیق (میرے شوہر) کی گود میں تھا۔ میں سوئی ہوئی تھی۔ میں نے خواب میں دیکھا کہ چاند میری آغوش میں آ گیا ہے۔ میں نے یہ خواب اپنے خاوند کو سنایا اس نے مجھے تھپڑ مارا اور کہا کیا تو یثرب کے بادشاہ کی تمنا کرتی ہے؟

ابن سعد نے حمید بن ہلال سے روایت کیا ہے کہ حضرت صفیہ رضی اللہ عنہا نے فرمایا ابھی میں اپنی قوم میں ہی تھی کہ میں نے خواب دیکھا کہ مجھ پر اور اس نبی ﷺ پر ایک فرشتہ سایہ فگن تھا۔ جب میں نے یہ خواب اپنی قوم کو سنایا تو اس نے شدید رد عمل کا اظہار کیا اور مجھے برا بھلا کہا۔

ابو یعلیٰ نے حمید بن ہلال سے روایت کیا ہے کہ حضرت صفیہ رضی اللہ عنہا نے فرمایا جب میں نبی اکرم ﷺ کے پاس پہنچی تو اس وقت مجھے سب سے زیادہ نفرت آپ ﷺ سے تھی۔ آپ ﷺ نے فرمایا تیری قوم نے اس طرح کیا ہے اس نے فلاں کام کیا ہے۔ جب میں آپ ﷺ کے پاس سے اٹھی تو اس وقت آپ ﷺ میرے لیے تمام دنیا سے محبوب ترین شخص بن چکے تھے۔

حضرت سعد بن ابی وقاص رضی اللہ عنہ کا خواب

ابن ابی الدنیا اور ابن عساکر نے حضرت سعد بن ابی وقاص سے روایت کیا ہے۔ وہ فرماتے ہیں کہ اسلام قبول کرنے سے پہلے میں نے خواب میں دیکھا کہ میں ایک ظلمت میں ہوں وہاں مجھے کوئی چیز بھی دکھائی نہیں دیتی۔ اچانک میرے لیے ایک چاند نور فشاں ہو گیا۔ میں اس چاند کے پیچھے پیچھے چلنے لگا۔ میں ان لوگوں کو دیکھ رہا تھا جو اس چاند تک پہنچنے میں مجھ سے سبقت لے گئے تھے۔ میں نے خواب میں حضرت زید بن حارثہ، حضرت علی اور حضرت ابو بکر صدیق رضی اللہ عنہم کو دیکھا میں نے ان سے سوال کیا، تم یہاں کب پہنچے ہو؟ انہوں نے جواب دیا۔ ابھی۔ اس کے بعد مجھے معلوم ہوا کہ نبی اکرم ﷺ خفیہ اسلام کی دعوت دے رہے ہیں۔ میں نے اجیاد کی گھاٹی میں نبی اکرم ﷺ سے ملاقات کی میں نے عرض کی، یا رسول اللہ! صلی اللہ علیک وسلم آپ کس چیز کی طرف دعوت دیتے ہیں۔ آپ ﷺ نے فرمایا تم یہ گواہی دو کہ اللہ کے علاوہ کوئی معبود نہیں اور میں اللہ کا رسول ہوں۔ میں نے یہ گواہی دی اور دامن اسلام سے وابستہ ہو گیا۔

حضرت خالد بن سعید بن عاص رضی اللہ عنہ کا خواب

ابن سعد اور امام بیہقی نے محمد بن عبد اللہ بن عمرو بن عثمان سے روایت کیا ہے کہ حضرت خالد بن سعید رضی اللہ عنہ قدیم الاسلام تھے۔ آپ نے اپنے تمام بھائیوں سے پہلے اسلام قبول کیا۔ انہوں نے قبولیت اسلام سے پہلے خواب دیکھا کہ وہ آگ کے گڑھے کے کنارے پر کھڑے ہیں۔ وہ گڑھا اتنا وسیع ہے کہ اس کی حدود صرف اللہ تعالیٰ ہی جانتا ہے۔ انہوں نے

خواب میں دیکھا کہ ان کا باپ انہیں اس گڑھے میں پھینک رہا ہے۔ جبکہ سرور کائنات ﷺ نے انہیں دامن سے پکڑ رکھا ہے تاکہ وہ گڑھے میں نہ گر پڑیں۔ آپ گھبرا کر بیدار ہوئے اور کہا میں اللہ کی قسم اٹھاتا ہوں کہ یہ خواب سچا ہے وہ حضرت ابو بکر رضی اللہ عنہ کے پاس آئے اور انہیں اپنا خواب بیان کیا انہوں نے کہا تمہارے ساتھ بھلائی کا ارادہ کیا گیا ہے۔ یہ نبی مکرم ﷺ ہیں تم ان کی پیروی کرو۔ حضرت خالد بن سعید رضی اللہ عنہ بارگاہ رسالت میں حاضر ہوئے اور عرض کی یا رسول اللہ! صلی اللہ علیک وسلم آپ کس چیز کی طرف دعوت دیتے ہیں۔ آپ ﷺ نے فرمایا میں دعوت دیتا ہوں کہ اللہ تعالیٰ وحدہ لا شریک ہے اور محمد ﷺ اس کے بندے اور رسول ہیں۔ اور تم ان پتھروں کی پرستش چھوڑ دو۔ یہ نہ سن سکتے ہیں نہ دیکھ سکتے ہیں نہ نقصان دے سکتے ہیں نہ نفع پہنچا سکتے ہیں۔ یہ تو اتنا بھی نہیں جانتے کہ کس نے ان کی پوجا کی ہے اور کون ان کی عبادت سے انکار کر رہا ہے۔ یہ اثر انگیز گفتگو سن کر حضرت خالد نے اسلام قبول کر لیا۔ جب ان کے باپ کو علم ہوا تو اس نے آپ کی جستجو میں اپنے آدمیوں کو روانہ کیا۔ وہ آپ کو تلاش کر کے آپ کے والد کے پاس لے آئے آپ کے والد نے آپ کو سخت مارا اور کہنے لگا۔ میں تیرا کھانا بند کر دوں گا۔ حضرت خالد نے فرمایا اگر تو میرا کھانا بند کر دے گا تو اللہ تعالیٰ مجھے کھانا دے گا۔ جس سے میں زندگی بسر کر لوں گا۔

ابن سعد نے صالح بن کیسان سے روایت کیا ہے کہ حضرت خالد بن سعید رضی اللہ عنہ فرماتے ہیں کہ میں نے حضور ﷺ کی بعثت سے پہلے خواب میں دیکھا کہ مکہ معظمہ پر ایک تاریکی چھا گئی ہے۔ وہ ظلمت اتنی شدید ہو گئی کہ مکہ معظمہ کا کوئی پہاڑ یا میدان نظر نہیں آ رہا تھا۔ پھر میں نے ایک نور دیکھا جو زمزم سے خارج ہوا وہ چراغ کی روشنی کی طرح تھا۔ جوں جوں وہ نور بلند ہو رہا تھا وہ پہلے سے عظیم تر ہوتا جا رہا تھا۔ جب وہ نور کافی بلند ہو گیا تو سب سے پہلے بیت اللہ جملگاً اٹھا پھر تمام پہاڑ اور تمام میدان اس نور سے منور ہو گئے۔ پھر وہ نور آسمان کی سمت پھیل گیا۔ پھر وہ آہستہ آہستہ نیچے آتا گیا۔ حتیٰ کہ میں نے یثرب کے نخلستانوں کو دیکھا۔ میں نے ایک کہنے والے کو سنا وہ کہہ رہا تھا پاک ہے وہ ذات پاک ہے وہ ذات اللہ کا کلمہ مکمل ہو گیا۔ ابن مرقہ ادرج اور اکمہ کے درمیان ہلاک ہو گیا یہ امت سعادت مند ہوگی امین (ان پڑھ لوگوں) کا نبی آ گیا کتاب اپنی مقررہ مدت تک پہنچ گئی اس بستی والوں نے نبی مکرم ﷺ کی تکذیب کی۔ اسے دو مرتبہ عذاب میں مبتلا کیا جائے گا۔ تیسری مرتبہ انہیں توبہ کرنے کی توفیق نصیب ہوگی۔ تین عذاب باقی رہ گئے ہیں۔ دو عذاب مشرق میں اور ایک مغرب میں۔

حضرت خالد بن سعید رضی اللہ عنہ نے یہ خواب اپنے بھائی کو بیان کیا اس نے کہا تم نے بڑا عجیب خواب دیکھا ہے۔ میری رائے کے مطابق اس امر کا ظہور بنو عبدالمطلب میں سے ہوگا۔ کیونکہ تو نے نور کو زمزم سے نکلتے ہوئے دیکھا ہے۔

دارقطنی نے افراد، میں اور ابن عساکر نے موسیٰ بن عقبہ سے روایت کیا ہے وہ کہتے ہیں کہ میں نے ام خالد، جو خالد بن سعید کی بیٹی تھی کو کہتے ہوئے سنا ہے۔ پھر انہوں نے مندرجہ بالا روایت ذکر کی اس روایت کے آخر میں ہے کہ حضرت خالد رضی اللہ عنہ نے فرمایا اسی خواب کی وجہ سے اللہ تعالیٰ نے مجھے ہدایت کی توفیق عطا فرمائی۔

حضرت ام خالد فرماتی ہیں سب سے پہلے میرے باپ نے اسلام قبول کیا تھا کیونکہ انہوں نے اپنا ایک خواب بارگاہ

رسالت میں بیان کیا آپ علیہ الصلوٰۃ والسلام نے فرمایا اے خالد اللہ کی قسم میں ہی وہ نور ہوں اور میں اللہ کا رسول ہوں۔ اس کے بعد حضرت خالد نے اسلام قبول کر لیا۔

حضرت خالد بن ولید رضی اللہ عنہ کا خواب

ابن سعد اور امام بیہقی نے حضرت خالد بن ولید رضی اللہ عنہ سے روایت کیا ہے وہ فرماتے ہیں کہ میں نے خواب میں دیکھا کہ میں ایک تنگ اور قحط زدہ علاقے میں ہوں۔ پھر میں وہاں سے نکل کر ایک وسیع اور سبز و شاداب علاقے میں آ گیا ہوں میں نے اپنے آپ سے کہا یہ عجیب خواب ہے۔ جب میں مدینہ طیبہ آیا تو میں نے کہا میں اس خواب کو حضرت ابو بکر رضی اللہ عنہ کے سامنے ضرور بیان کروں گا۔ جب میں نے آپ کے سامنے خواب بیان کیا تو انہوں نے فرمایا اس تنگی سے تیرے نکل جانے سے مراد یہ ہے کہ اللہ تعالیٰ نے تمہیں اسلام قبول کرنے کی توفیق دی ہے اور تنگی سے مراد مشرکانہ زندگی ہے۔

حضرت عبد اللہ بن زید الانصاری کا اذان کے متعلق خواب

ابن ماجہ نے حضرت عبد اللہ بن زید رضی اللہ عنہ سے روایت کیا ہے وہ فرماتے ہیں کہ جب تاجدار مدینہ نے ناقوس یا بوق کے ذریعے لوگوں کو نماز کے لیے جمع فرمانے کا ارادہ فرمایا تو میں نے خواب میں دیکھا کہ ایک شخص نے دو سبز چادریں اوڑھ رکھیں ہیں۔ اس نے ناقوس اٹھایا ہوا ہے۔ میں نے اس آدمی سے کہا اے اللہ کے بندے! کیا تو ناقوس فروخت کرے گا؟ اس نے کہا تو اس کے ساتھ کیا کرے گا؟ میں نے کہا میں اس کے ذریعے لوگوں کو نماز کی طرف بلاؤں گا۔ جس نے کہا کیا میں تمہاری راہنمائی اس چیز کی طرف نہ کروں جو اس سے بہتر ہے وہ یہ ہے کہ تو یہ کہے اللّٰهُ اَكْبَرُ اللّٰهُ اَكْبَرُ۔ پھر اس نے تمام اذان بیان کر دی۔ میں بارگاہ رسالت میں حاضر ہوا اور اس خواب کا تذکرہ کیا۔ اتنے میں حضرت عمر رضی اللہ عنہ بھی وہاں آئے۔ انہوں نے عرض کی اللہ کی قسم! میں نے بھی اسی قسم کا خواب دیکھا ہے۔

ابوداؤد اور امام بیہقی نے ابن ابی لیلیٰ کی سند سے روایت کیا ہے۔ وہ فرماتے ہیں کہ مجھے اپنے کچھ ساتھیوں نے بتایا ہے کہ رسول مکرم ﷺ نے فرمایا میں نے ارادہ کیا کہ میں آدمیوں کو لوگوں کے گھروں میں بھیجوں تاکہ وہ نماز کے وقت لوگوں کو بلائیں جب میں نے یہ ارادہ کیا ہی تھا تو میرے پاس انصار میں سے ایک شخص آیا۔ اس نے عرض کی یا رسول اللہ! صلی اللہ علیک وسلم جب میں نے آپ کا یہ ارادہ دیکھا تو میں نے خواب میں ایک شخص کو دیکھا اس نے دو سبز کپڑے پہن رکھے تھے۔ وہ شخص مسجد میں آیا اس نے اذان کہی۔ پھر ذرا توقف کیا پھر اذان کی طرح اقامت کہی۔ لیکن اس نے ”قَدْ قَامَتِ الصَّلٰوَةُ“ کا اضافہ کیا۔ پھر اس شخص نے کہا تم اس طرح اذان اور اقامت کیوں نہیں کہتے۔ اس وقت مجھے ایسے محسوس ہو رہا تھا کہ میں بیداری کے عالم میں ہوں۔ رسول اللہ ﷺ نے فرمایا اللہ تعالیٰ نے تجھے بھلائی دکھائی ہے۔ بلال کو حکم دو کہ وہ اذان دیں۔ حضرت عمر رضی اللہ عنہ فرماتے ہیں میں نے بھی اسی قسم کا خواب دیکھا تھا لیکن جب وہ مجھ سے سبقت لے گئے تو پھر مجھے حیا آئی کہ میں اسے بیان کروں۔

الطبرانی نے اوسط میں حضرت بریدہ رضی اللہ عنہ سے روایت کیا ہے کہ انصار کے ایک شخص کے خواب میں ایک آنے

والا آیا اور اسے اذان سکھلائی۔ حضور ﷺ نے فرمایا تم نے اسی طرح بیان کیا ہے جس طرح حضرت ابو بکر پہلے بیان کر چکے ہیں۔ حضرت بلال کو حکم دو کہ وہ اذان دیں۔

ابوداؤد نے مراسیل میں عبید بن عمیر سے روایت کیا ہے کہ حضرت عمر رضی اللہ عنہ نے جب خواب میں اذان کو سنا تو بارگاہ رسالت میں حاضر ہوئے تاکہ حضور اکرم ﷺ کو اپنے خواب کے متعلق بتائیں لیکن آپ کی آمد سے پہلے وحی نازل ہو چکی تھی۔ حضور ﷺ نے فرمایا اس میں وحی تجھ سے سبقت لے گئی ہے۔ احادیث معراج میں بیان ہو چکا ہے کہ شب معراج اللہ تعالیٰ نے آپ ﷺ پر اذان وحی کی تھی۔

حضرت عباس رضی اللہ عنہ کا بولہب کے متعلق خواب

امام بخاری اور امام مسلم نے حضرت عروہ سے روایت کیا ہے کہ بولہب نے ثویبہ کو آزاد کیا اور اس نے سرور دو عالم ﷺ کو دودھ پلایا۔ بولہب کے مرنے کے بعد اس کے گھر کے کسی شخص نے اس کو خواب میں دیکھا وہ بڑا مفلوک الحال تھا۔ اس نے بولہب سے پوچھا تو کن حالات سے دوچار ہوا اس نے کہا تمہارے بعد میں نے سکون اور آرام نہیں پایا۔ سوائے اس کے کہ مجھے اس انگلی کے ذریعے پانی پلایا جاتا ہے جس انگلی سے اشارہ کر کے میں نے مصطفیٰ ﷺ کی ولادت کی خوشی میں ثویبہ کو آزاد کیا تھا۔ ثویبہ بولہب کی لونڈی تھی اس نے بولہب کو حضور ﷺ کی ولادت کی بشارت دی تھی۔ اسی خوشی میں بولہب نے اسے آزاد کر دیا تھا۔ روایت ہے کہ بولہب نے سوموار کی رات کو ثویبہ کو آزاد کیا تھا اور اس میلاد کی خوشی میں ہر سوموار اس کے عذاب میں تخفیف ہوتی ہے۔ یہ بھی روایت ہے کہ اس خواب کو حضرت عباس رضی اللہ عنہ نے دیکھا تھا۔

بعض صحابہ کرام کا لیلۃ القدر کو خواب میں دیکھنا

امام بخاری اور امام مسلم نے حضرت ابن عمر رضی اللہ عنہما سے روایت کیا ہے وہ فرماتے ہیں کہ کچھ صحابہ کرام نے لیلۃ القدر کو خواب میں دیکھا۔ انہوں نے دیکھا کہ لیلۃ القدر رمضان المبارک کی آخری سات راتوں میں ہے۔ نبی اکرم ﷺ نے فرمایا تمہارے خواب اس پر متفق ہیں کہ لیلۃ القدر ماہ رمضان کی آخری سات راتوں میں ہے۔ جولیلۃ القدر کا متلاشی ہو اسے آخری سات راتوں میں اسے تلاش کرنا چاہیے۔

حضرت ابوسعید الخدری رضی اللہ عنہ کا خواب

امام بیہقی نے حضرت ابوسعید الخدری رضی اللہ عنہ سے روایت کیا ہے وہ فرماتے ہیں کہ میں نے خواب میں دیکھا کہ میں سورۃ ”ص“ کی تلاوت کر رہا ہوں۔ جب میں آیت سجدہ پر پہنچا تو ہر چیز سجدہ ریز ہوئی۔ میں نے دوات لوح اور قلم کو سجدہ کناں دیکھا میں صبح بارگاہ رسالت میں حاضر ہوا اور آپ ﷺ سے اپنا خواب بیان کیا۔ آپ ﷺ نے اس سورت میں سجدہ کرنے کا حکم دیا۔

ابن ماجہ اور امام بیہقی نے حضرت ابن عباس رضی اللہ عنہما سے روایت کیا ہے کہ ایک شخص بارگاہ رسالت میں حاضر ہوا اس

نے عرض کی یا رسول اللہ! صلی اللہ علیک وسلم آج رات میں نے خواب دیکھا کہ میں ایک درخت کے پیچھے نماز ادا کر رہا ہوں۔ میں نے نماز میں سورۃ ”ص“ کی تلاوت کی جب میں آیت سجدہ پر پہنچا تو میں نے سجدہ کیا میرے ساتھ درخت بھی سجدہ ریز ہو گیا میں نے درخت کی آواز کو سنا وہ یوں عرض کناں تھا مولا! میرے اس سجدہ کو اپنے پاس میرے لیے ذکر لکھ دے اپنے پاس اسے میرے لیے ذخیرہ بنا اور اس پر مجھے اجر عظیم عطا فرما۔ حضرت ابن عباس فرماتے ہیں کہ میں نے نبی اکرم ﷺ کو سنا آپ ﷺ نے سورۃ ”ص“ تلاوت فرمائی۔ جب آپ ﷺ آیت سجدہ پر پہنچے تو آپ ﷺ نے سجدہ کیا۔ میں نے سنا کہ آپ ﷺ بھی سجدہ میں وہی دعا کر رہے تھے۔ جو اس درخت نے بارگاہ ایزدی میں کی تھی۔

انصار کے ایک شخص کا خواب

امام بیہقی نے حضرت زید بن ثابت رضی اللہ عنہ سے روایت کیا ہے وہ فرماتے ہیں کہ رحمت عالم ﷺ نے ہمیں حکم دیا کہ ہم ہر نماز کے بعد تینتیس مرتبہ سبحان اللہ تینتیس مرتبہ الحمد للہ اور تینتیس مرتبہ اللہ اکبر کہیں۔ اس وقت ایک انصاری شخص نے خواب دیکھا اس سے کہا گیا کہ رسول مکرم ﷺ نے تمہیں حکم دیا ہے کہ تم ہر نماز کے بعد یوں تسبیح خوانی کرو۔ اس شخص نے کہا ہاں، خواب میں آنے والے نے کہا ان تسبیحات کی تعداد پچیس پچیس کر لو اور ان میں ”لَا إِلَهَ إِلَّا اللَّهُ“ کا اضافہ کر لو۔ صبح کے وقت وہ شخص بارگاہ رسالت میں حاضر ہوا اور اپنا خواب بیان کیا۔ آپ ﷺ نے فرمایا ایسا ہی کر لو۔

حضرت خیشمہ رضی اللہ عنہ کا خواب

امام بیہقی نے حضرت خیشمہ رضی اللہ عنہ کے واقعہ میں ذکر کیا ہے کہ انہوں نے غزوہ احد کے دن بارگاہ مصطفویہ میں عرض کی۔ یا رسول اللہ! صلی اللہ علیک وسلم میں غزوہ بدر میں شرکت نہ کر سکا حالانکہ مجھے وہاں جہاد کرنے کا بڑا شوق تھا۔ حتیٰ کہ میں نے غزوہ بدر میں جانے کے لیے اپنے بیٹے کے ساتھ قرعہ اندازی کی۔ قرعہ میں اس کا نام نکل آیا اللہ تعالیٰ نے اس کو شہادت سے بہرہ مند فرمایا، میں نے آج رات خواب میں اپنے بیٹے کو دیکھا ہے وہ بڑی حسین شکل میں تھا۔ وہ جنت کے پھلوں سے لطف اندوز ہو رہا تھا۔ وہ اس کی نہروں پر چہل قدمی کر رہا تھا۔ میرے بیٹے نے مجھ سے کہا، ہمارے ساتھ رفاقت اختیار کرو، ہم جنت میں اکٹھے رہیں گے۔ میں نے اپنے رب کے وعدے کو سچ پایا ہے یا رسول اللہ! صلی اللہ علیک وسلم میں اپنے بیٹے کی رفاقت کا بہت مشتاق ہو گیا ہوں۔ میرے لیے دعا مانگیں اللہ تعالیٰ مجھے شہادت سے سعادت اندوز فرمائے۔ اور مجھے جنت میں اپنے بیٹے سعد کی رفاقت عطا فرمائے۔ رسول مکرم ﷺ نے ان کے لیے یہی دعا فرمائی۔ اللہ تعالیٰ نے غزوہ احد میں انہیں شہادت سے سرخرو فرمایا۔

حضرت محرز بن نضلہ رضی اللہ عنہ کا خواب

ابن سعد نے صالح بن کیسان سے روایت کیا ہے کہ حضرت محرز بن نضلہ رضی اللہ عنہ نے فرمایا میں نے خواب میں دیکھا کہ آسمان دنیا میرے لیے کھول دیا گیا۔ حتیٰ کہ میں اس میں داخل ہو گیا۔ پھر میں ہر آسمان میں داخل ہوتا گیا۔ حتیٰ کہ میں

ساتویں آسمان تک پہنچ گیا۔ پھر میں سدرۃ المنتہیٰ تک گیا۔ مجھ سے کہا گیا تیری منزل یہی ہے۔ میں نے یہ خواب حضرت ابو بکر صدیق رضی اللہ عنہ کو بتایا۔ انہوں نے فرمایا تجھے شہادت کی بشارت ہو۔ اس واقعہ کے ایک دن بعد غزوہ ذی قرد میں حضرت محرز بن نضله رضی اللہ عنہ شہادت کے مرتبہ پر فائز ہو گئے۔

حضرت حنظلہ کی زوجہ محترمہ رضی اللہ عنہما کا خواب

ابن سعد نے حضرت ہشام بن عروہ کی سند سے روایت کیا ہے کہ جب حضرت حنظلہ بن عامر انصاری رضی اللہ عنہ غزوہ احد میں حالت جنابت میں شہید ہو گئے۔ تو ان کی زوجہ محترمہ نے فرمایا۔ میں نے خواب میں دیکھا کہ حضرت حنظلہ رضی اللہ عنہ کے لیے آسمان کھول دیا گیا۔ جب وہ آسمان میں داخل ہو گئے تو پھر اسے بند کر دیا گیا وہ فرمانے لگیں میں نے کہا کہ یہ حضرت حنظلہ رضی اللہ عنہ کی شہادت کی طرف اشارہ تھا۔

ایک صحابیہ کا خواب جنہوں نے بارہ شہداء کو جنت میں دیکھا

امام احمد اور امام بیہقی نے صحیح سند کے ساتھ حضرت انس رضی اللہ عنہ سے روایت کیا ہے کہ ایک خاتون بارگاہ رسالت میں حاضر ہوئی اس نے عرض کی یا رسول اللہ! صلی اللہ علیک وسلم میں نے خواب میں دیکھا کہ میں جنت میں داخل ہو گئی ہوں۔ میں نے وہاں دھماکہ کی آواز سنی۔ اس دھماکہ کی وجہ سے جنت کانپ گئی۔ میں نے دیکھا وہاں فلاں ابن فلاں اور فلاں ابن فلاں کو لایا گیا۔ اس طرح اس خاتون نے بارہ افراد کے نام شمار کیے ان لوگوں کو حضور ﷺ نے ایک سریہ پر بھیجا تھا۔ اس خاتون نے اپنے خواب کو جاری رکھتے ہوئے عرض کی۔ ان افراد نے خاکستری کپڑے پہن رکھے تھے۔ ان کی رگوں سے خون رواں دواں تھا۔ کہا گیا کہ ان آدمیوں کو نہر بیدخ کی طرف لے جاؤ اور انہیں غسل دو۔ وہ جب نہر بیدخ میں غسل کرنے کے بعد واپس آئے تو ان کے چہرے ماہتاب کامل کی طرح درخشاں تھے۔ پھر ان کے پاس سونے کی کرسیاں لائیں گئیں وہ ان پر بیٹھ گئے۔ ان کے پاس سونے کے طشت لائے گئے۔ ان میں تروتازہ کھجوریں تھیں۔ انہوں نے وہاں سے حسب منشاء کھجوریں کھائیں۔ میں نے بھی ان کے ساتھ کھجوریں کھائیں۔ کچھ دیر بعد اس سریہ سے ایک شخص واپس آیا۔ اس نے عرض کی یا رسول اللہ! صلی اللہ علیک وسلم وہاں ہمیں اس طرح تکالیف کا سامنا کرنا پڑا اور فلاں فلاں شخص شہید ہوا۔ اس نے بھی انہیں افراد کے نام شمار کیے جنہیں وہ خاتون پہلے گن چکی تھی۔

حضور اکرم ﷺ نے فرمایا اس خاتون کو میرے پاس لاؤ۔ جب وہ خاتون حاضر خدمت ہوئی تو آپ ﷺ نے فرمایا اس شخص کے سامنے اپنا خواب بیان کرو۔ جب اس نے اپنا خواب بیان کر لیا تو اس شخص نے جواب دیا۔ یا رسول اللہ! صلی اللہ علیک وسلم واقعات بالکل اسی طرح ظہور پذیر ہوئے ہیں۔

حضرت طفیل بن عمرو رضی اللہ عنہ کا خواب

حاکم نے حضرت جابر رضی اللہ عنہ سے روایت کیا ہے کہ طفیل بن عمرو رضی اللہ عنہ نے ہجرت کی تو ان کے ساتھ ان کے

ایک ساتھی نے بھی ہجرت کی۔ ان کا رفیق راہ بیمار ہو گیا۔ اس نے تیر کے پیکان سے اپنی انگلیوں کے پورے کاٹ ڈالے اور مر گیا حضرت طفیل بن عمرو رضی اللہ عنہ نے اسے خواب میں دیکھا اور پوچھا اللہ تعالیٰ نے تیرے ساتھ کیا سلوک کیا ہے۔ اس نے کہا اللہ تعالیٰ نے مجھے میری ہجرت کی وجہ سے معاف کر دیا ہے۔ انہوں نے پوچھا تیرے ہاتھ کی کیا کیفیت ہے اس نے کہا مجھ سے کہا گیا۔ ہم تیرے ان اعضاء کو درست نہیں کریں گے۔ جنہیں تو نے خود بگاڑا ہے۔ حضرت طفیل رضی اللہ عنہ نے یہ خواب حضور ﷺ کے سامنے بیان کیا۔ حضور نبی اکرم ﷺ نے دعا فرمائی اے مولا! اس کے ہاتھ کو بھی بخش دے۔

کسریٰ کا خواب

ابونعیم نے محمد بن کعب القرظی سے روایت کیا ہے کہ مدائن میں ایک بزرگ نے انہیں روایت بیان کی کہ کسریٰ نے خواب میں دیکھا کہ زمین سے لے کر آسمان تک ایک سیڑھی لگا دی گئی ہے۔ لوگ اس کے ارد گرد جمع ہیں۔ ایک شخص اس سیڑھی کے پاس آیا اس نے عمامہ، ازار اور چادر زیب تن کر رکھی تھی وہ سیڑھی پر چڑھنے لگا۔ جب کچھ بلند ہوا تو آواز آئی فارس کہاں ہے، اس کے مرد اور عورتیں کہاں ہیں، ان کی لونڈیاں اور خزانے کہاں ہیں۔ لوگوں نے یہ تمام اشیاء بوروں میں بھریں اور اس شخص کے حوالے کر دیں۔ جب کسریٰ نے یہ خواب دیکھا تو وہ پریشان ہو گیا۔ اس نے اپنے وزراء سے اس خواب کا تذکرہ کیا انہوں نے کہا یہ خواب اتنی اہمیت کا حامل نہیں ہے۔ لیکن کسریٰ لگا تار مضطرب اور پریشان رہا۔ حتیٰ کہ اس کے پاس سرور دو عالم ﷺ کا نامہ مبارک پہنچ گیا۔ ابونعیم نے اس روایت کو حضرت سعید بن جبیر سے روایت کیا ہے۔

آٹھواں باب

سرورِ دو عالم ﷺ کی دعاؤں کی قبولیت کے معجزات

وہ احادیث جن میں حضور ﷺ کی دعاؤں کی قبولیت کا تذکرہ ہے بے شمار ہیں ان کو شمار کرنا ناممکن ہے۔ قاضی عیاض 'شفا' میں فرماتے ہیں۔ کسی قوم کے لیے نبی آخر الزمان ﷺ کی دعایا بددعا کا قبول ہو جانا متواتر اور مشہور ہے۔ امام احمد نے حضرت حذیفہ بن یمان رضی اللہ عنہ سے روایت کیا ہے کہ شہر یار مدینہ ﷺ جب کسی شخص کے لیے دعا فرماتے تو اس کا اثر اس کی اولاد اور پوتوں تک ہوتا میں نے سرور کائنات ﷺ کے ایسے معجزات اس باب کے علاوہ دیگر مناسب مقامات پر ذکر کیے ہیں۔ بالخصوص آپ ﷺ کی برکت سے بیماروں کا شفا یاب ہونا، کھانے اور پانی کا کثیر ہونا اور ابر کرم کا برسنا وغیرہ کئی معجزات ذکر کیے گئے ہیں۔ یہ تمام معجزات اپنے اپنے مناسب مقام پر ذکر کیے گئے ہیں۔ میں نے انہیں عمدہ ترتیب سے رکھا ہے جیسا کہ عنقریب ان کا تذکرہ آئے گا۔

صحابہ کرام علیہم الرضوان کے لیے سرور کائنات ﷺ کی دعائیں

حضرت عمر فاروق رضی اللہ عنہ کے لیے دعا

الطبرانی اور حاکم نے حضرت ابن مسعود رضی اللہ عنہ سے روایت کیا ہے کہ نبی الثقلمین ﷺ نے عرض کی: اللّٰهُمَّ اعزّ الإسلام بعمرٍ أو بابی جہل "مولا! عمر یا ابو جہل کے ذریعے اسلام کو عزت و توقیر عطا فرما۔ اللہ تعالیٰ نے حضرت عمر رضی اللہ عنہ کے متعلق حضور ﷺ کی دعا کو شرف قبولیت عطا کیا اور سلطنت اسلام کی بنیاد ان کے ایمان پر رکھی گئی۔

ابن سعد نے حضرت عثمان بن الارقم رضی اللہ عنہ سے روایت کیا ہے کہ حضور ﷺ نے دعا کی مولا عمر بن خطاب اور عمرو بن ہشام میں سے جو تجھے پسندیدہ ہے اس کے ذریعے اسلام کو عزت عطا فرما۔ اس دعا کے بعد انکی صحیح حضرت عمر رضی اللہ عنہ بارگاہ رسالت میں حاضر ہوئے اور اسلام قبول کیا۔

الطبرانی نے اوسط میں حضرت انس رضی اللہ عنہ سے روایت کیا ہے۔ حضور نبی کریم ﷺ نے جمعرات کی شام کو دعائے مولا! عمر بن خطاب یا عمرو بن ہشام کے ذریعے اسلام کو تکریم عطا فرما۔ جمعہ کے دن صحیح صحیح حضرت عمر رضی اللہ عنہ بارگاہ رسالت میں حاضر ہوئے اور اسلام قبول کیا۔

ابن سعد، ابو یعلیٰ، حاکم اور امام بیہقی نے حضرت انس رضی اللہ عنہ سے روایت کیا ہے کہ جمعرات میں حضور نبی کریم ﷺ نے دعا کی

تکوارجمال کیے گھر سے نکلے۔ انہیں بنو زہرہ کا ایک شخص ملا۔ اس نے حضرت عمر رضی اللہ عنہ سے پوچھا کہاں کا ارادہ ہے؟ حضرت عمر رضی اللہ عنہ نے جواب دیا۔ میں محمد (مصطفیٰ ﷺ) کو قتل (خاکم بدہن) کرنے جا رہا ہوں۔ اس شخص نے کہا، پھر تم بنو ہاشم اور بنو زہرہ سے کیسے بچ سکو گے۔ حضرت عمر رضی اللہ عنہ نے کہا مجھے لگتا ہے کہ تو بھی صابی ہو گیا ہے اور تو نے اپنے دین کو چھوڑ دیا ہے۔ اس شخص نے کہا کیا میں تجھے اس سے عجیب تر بات نہ بتاؤں؟ تیرا بہنوئی اور تیری بہن بھی صحابی ہو گئے ہیں۔ انہوں نے اپنا دین ترک کر دیا ہے۔ حضرت عمر رضی اللہ عنہ غصے کی حالت میں چل پڑے وہ اپنی بہن اور بہنوئی کے پاس آئے۔ ان کے پاس حضرت خباب رضی اللہ عنہ موجود تھے۔ جب انہوں نے حضرت عمر رضی اللہ عنہ کے پاؤں کی آہٹ سنی تو وہیں چھپ گئے۔ حضرت عمر رضی اللہ عنہ نے اپنی بہن اور بہنوئی سے پوچھا یہ گنگناہٹ کیسی تھی۔ جو میں نے ابھی ابھی سنی ہے۔ اس وقت وہ سورہ طہ کی تلاوت کر رہے تھے۔ انہوں نے کہا ہم ویسے ہی گفتگو میں مصروف تھے۔ حضرت عمر رضی اللہ عنہ نے فرمایا شاید تم صابی ہو گئے ہو ان کے بہنوئی سعید بن زید رضی اللہ عنہ نے کہا اے عمر! اگرچہ حق تیرے دین کے علاوہ ہو۔ یہ سن کر حضرت عمر رضی اللہ عنہ اپنے بہنوئی حضرت سعید بن زید رضی اللہ عنہ پر جھپٹ پڑے اور انہیں بہت زیادہ مارا۔ جب ان کی بہن اپنے خاوند کو بچانے کے لیے آئی تو انہیں بھی مکار سید کیا۔ جس سے ان کا چہرہ لہولہان ہو گیا۔ حضرت عمر رضی اللہ عنہ نے فرمایا تمہارے پاس جو کتاب ہے مجھے بھی دکھاؤ تاکہ میں بھی اسے پڑھوں ان کی بہن نے کہا آپ ابھی پنا پاک ہیں جبکہ قرآن پاک کو پاکیزہ لوگ ہی چھو سکتے ہیں۔ پہلے وضو کریں حضرت عمر رضی اللہ عنہ نے وضو کیا اپنی بہن سے قرآن پاک لیا اور سورہ طہ کی تلاوت کرنا شروع کی۔ جب اس آیت پر پہنچے:

إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي (طہ: ۱۳)

”یقیناً میں ہی اللہ ہوں نہیں ہے کوئی معبود میرے سوا پس تو میری عبادت کیا کر اور ادا کیا کر نماز مجھے یاد کرنے کے لئے۔“

تو آپ رضی اللہ عنہ نے فرمایا مجھے محمد مصطفیٰ ﷺ کے پاس لے چلو، حضرت خباب رضی اللہ عنہ نے جب حضرت عمر رضی اللہ عنہ کی بات سنی تو کمرے سے باہر آئے اور کہا اے عمر! بشارت ہو مجھے یقین ہے کہ آپ رسول مکرّم ﷺ کی وہ دعائیں گئے ہیں جو انہوں نے جمعرات کو مانگی تھی۔ انہوں نے دعا مانگی تھی اے میرے مالک! عمر بن خطاب یا عمرو بن ہشام کے ذریعے اسلام کو عزت عطا فرما حضرت عمر فاروق رضی اللہ عنہ اپنی بہن کے گھر سے چل کر بارگاہ رسالت میں حاضر ہو گئے۔

بزار، امام بیہقی اور الطبرانی نے حضرت عمر رضی اللہ عنہ سے روایت کیا ہے۔ وہ فرماتے ہیں کہ قبول اسلام سے پہلے میں حضور ﷺ سے شدید عداوت رکھتا تھا۔ موسم گرما کے ایک گرم دن میں مکہ کے ایک راستہ پر چل رہا تھا۔ مجھے وہاں ایک شخص ملا اس نے مجھ سے کہا اے ابن خطاب! کہاں جا رہے ہو میں نے کہا میں اس شخص کو (خاکم بدہن) قتل کرنے جا رہا ہوں اس شخص نے کہا اے عمر ابن خطاب! تیری کیفیت کتنی تعجب خیز ہے۔ تو یہ گمان کر رہا ہے کہ تو اس شخص (مصطفیٰ ﷺ) کو (خاکم بدہن) قتل کر دے گا حالانکہ ان کا دین تیرے گھر میں داخل ہو گیا ہے۔ میں نے کہا تو کیا کہنا چاہتا ہے۔ اس نے کہا تیری بہن نے

اسلام قبول کر لیا ہے حضرت عمر فرماتے ہیں کہ میں غصے کی حالت میں وہاں سے واپس آ گیا اور اپنی بہن کے دروازے پر دستک دی۔ جب کوئی ایک یا دو غریب شخص اسلام قبول کر لیتے تو رسول کریم ﷺ انہیں کسی صاحب حیثیت شخص کے ساتھ ملا دیتے تاکہ انہیں وہاں کھانا وغیرہ باسانی مل سکے۔ رسول کریم ﷺ نے میرے بہنوئی کے ساتھ بھی دو شخص ملا دیئے تھے۔ جب میں نے دروازے پر دستک دی تو اندر سے آواز آئی کون؟ میں نے کہا عمر۔ ان افراد نے جلدی کی اور مجھ سے روپوش ہو گئے۔ حالانکہ اس سے پہلے وہ اس کتاب کی تلاوت کر رہے تھے جو ان کے سامنے پڑی ہوئی تھی۔ انہوں نے اس کتاب کو وہیں چھوڑ دیا یا وہ بھول گئے۔ میری بہن نے دروازہ کھولا میں نے اس سے کہا اے اپنی جان کی دشمن! تو صابی بن گئی ہے۔ میرے ہاتھ میں کوئی چیز تھی میں نے وہ چیز اس کے سر پر ماری اس کے سر سے خون جاری ہو گیا۔ جب اس نے خون کو دیکھا تو دو روئے لگی۔ اس نے کہا اے ابن خطاب! میں نے اسلام قبول کر لیا ہے۔ جو تو کرنا چاہتا ہے کر لے۔ میں اندر داخل ہو گیا۔ جب میں چار پائی پر بیٹھ گیا تو مجھے وہ صحیفہ نظر آیا جو گھر کے وسط میں پڑا ہوا تھا۔ میں نے اپنی بہن سے کہا یہ صحیفہ مجھے دو تاکہ میں اسے پڑھ سکوں۔ اس نے کہا تم اس صحیفے کو نہیں پڑھ سکتے۔ کیونکہ تم جنابت سے غسل نہیں کرتے۔ اس صحیفے کو صرف پاک لوگ ہی چھو سکتے ہیں۔ میں لگا تار اصرار کرتا رہا حتیٰ کہ اس نے وہ صحیفہ مجھے دیا۔ میں نے اسے کھولا تو وہاں لکھا ہوا تھا۔ بسم اللہ الرَّحْمَنِ الرَّحِيمِ۔ جب میں نے اللہ تعالیٰ کے اسماء کو دیکھا تو میں مرعوب ہو گیا۔ میں نے اس کو رکھ دیا اور غور و فکر کیا۔ پھر میں نے صحیفہ کھولا تو میری نظر اس آیت پر پڑی۔

”سَبَّحَ لِلَّهِ مَا فِي السَّمَوَاتِ وَالْأَرْضِ“ (الحمدید: ۱) جب میں نے اللہ تعالیٰ کا نام پڑھا تو مجھ پر گھبراہٹ طاری ہوئی میں نے پھر صحیفہ بند کر کے خوب غور کیا میں نے تیسری مرتبہ اس کتاب کو کھولا اور اسے پڑھنے لگا۔ حتیٰ کہ میں ”امِنُوا بِآيَاتِ رَسُولِهِ“ (الحمدید: ۷) تک پہنچ گیا۔ میں نے کہا ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“ پوشیدہ ہونے والے لوگ جلدی سے میرے پاس پہنچے اور انہوں نے نعرہ تکبیر بلند کیا۔ انہوں نے کہا اے ابن خطاب! تمہیں مبارک ہو حضور ﷺ نے اپنے رب سے یہ دعا مانگی تھی اے مولا! عمر بن خطاب یا عمر و بن ہشام میں سے پسندیدہ شخص کے ذریعے اسلام کو عزت عطا فرما ہمیں امید ہے کہ حضور ﷺ کی یہ دعا بارگاہِ صمدیت میں قبول ہوئی ہے۔

امام احمد نے حضرت عمر بن خطاب رضی اللہ عنہ سے روایت کیا ہے وہ فرماتے ہیں کہ میں حبیب حبیب ﷺ کو شک کرنے کے لیے نکلا میں نے دیکھا آپ ﷺ مجھ سے پہلے مسجد میں پہنچ چکے تھے۔ میں آپ ﷺ سے پہنچے ہوا ہوں کیا۔ آپ ﷺ نے سورۃ ”الحاقہ“ کی تلاوت شروع کی۔ میں قرآن پاک کی تالیف پر توجہ کرنے لگا۔ میں نے کہا اللہ کی قسم! یہ تو شاعر ہیں جس طرح قریش کہتے ہیں اس وقت نبی مکرم ﷺ نے اس آیت کی تلاوت کی:

إِنَّهُ لَقَوْلُ رَسُولٍ كَرِيمٍ ﴿١﴾ وَمَاهُوَ بِقَوْلِ شَاعِرٍ قَبِيلًا مَا تُؤْمِنُونَ ﴿٢﴾ (الحاقہ: ۱-۲)

”بے شک یہ قول ہے ایک عزت والے رسول کا، اور یہ کسی شاعر کا کلام نہیں (لیکن) تم بہت کم ایمان لائے ہو“

میں نے کہا یہ تو کاہن ہیں اس وقت آپ ﷺ نے اس آیت کی تلاوت کی:

وَلَا يَقُولُ كَاهِنٌ قَلِيلًا مَّا تَذَكَّرُونَ ﴿٣٢﴾

(الحاقہ: ۳۲)

”اور نہ ہی یہ کسی کاہن کا قول ہے۔ تم لوگ بہت کم توجہ کرتے ہو“

اس وقت اسلام میرے دل میں پوری طرح جاگزیں ہو گیا۔

ابن ابی شیبہ نے مسند میں حضرت جابر رضی اللہ عنہ سے روایت کیا ہے وہ فرماتے ہیں کہ حضرت عمر رضی اللہ عنہ نے فرمایا ایک رات میری بہن دروزہ میں مبتلا تھی۔ میں اپنے گھر سے نکل کر خانہ کعبہ میں آ گیا۔ حضور اکرم ﷺ بیت اللہ میں تشریف لائے۔ آپ ﷺ نے نماز ادا فرمائی۔ میں نے آپ ﷺ سے وہ کلام سنا جسے میں نے پہلے نہیں سنا تھا۔ پھر آپ ﷺ بیت اللہ سے واپس تشریف لائے۔ آپ ﷺ نے فرمایا اے عمر! شب و روز مجھے کیوں نہیں چھوڑتے؟ میں ڈر گیا کہ کہیں آپ ﷺ میرے لئے بددعا نہ فرمائیں میں نے کہا میں گواہی دیتا ہوں کہ اللہ کے علاوہ کوئی معبود نہیں اور آپ صلی اللہ علیہ وسلم اللہ کے رسول ہیں۔

الطبرانی نے اوسط میں حسن سند کے ساتھ حضرت ابن عمر رضی اللہ عنہما سے روایت کیا ہے کہ حضرت عمر رضی اللہ عنہ نے اسلام قبول کیا حضور ﷺ نے ان کے سینے پر اپنا دست اقدس پھیرا اور دعا کی مولا! عمر کے سینے سے کھوٹ کو نکال دے اور ان کے ایمان کو مداومت عطا فرما۔

حضرت علی کرم اللہ وجہہ الکریم کے لیے دعا

ابن سعد نے واقدی کی سند سے ان کے شیوخ سے روایت کیا ہے کہ غزوہ خندق کے دن عمرو بن عبدود نے مبارزت کی دعوت دی۔ حضرت علی رضی اللہ عنہ نے فرمایا میں اس کے ساتھ نبرد آزما ہوں گا۔ حضور ﷺ نے انہیں اپنی مبارک تلوار اور عمامہ شریف عطا فرمایا اور دعا کی مولا! ابن عبدود پر ان کی اعانت فرما پھر حضرت علی رضی اللہ عنہ عمرو بن عبدود کے مقابلہ کے لیے تشریف لے گئے۔ حضرت علی رضی اللہ عنہ اور عمرو ایک دوسرے کے قریب ہوئے اور ایک دوسرے سے زور آزمائی کرنے لگے۔ حضرت علی رضی اللہ عنہ نے تلوار کے ایک ہی وار سے اس کو واصل جہنم کر دیا۔ یہ عبرت ناک انجام دیکھ کر اسکے ساتھی بھاگ گئے۔

سیرۃ نبویہ میں ہے کہ جب مشرکین کے گروہ حضور ﷺ سے جنگ لڑنے کے لیے جمع ہوئے تو نبی اکرم ﷺ اور آپ ﷺ کے صحابہ کرام نے خندق کھودی۔ نبی کریم ﷺ اور آپ کے صحابہ خندق کے اندر تھے۔ جبکہ اہل شرک خندق کے باہر تھے۔ مشرکین کی ایک جماعت نے خندق کو ایک تنگ جگہ سے عبور کر لیا۔ وہ گھوڑوں پر سوار تھے ان میں عمرو بن عبدود بھی تھا۔ وہ عرب کے مشہور بہادروں میں سے تھا۔ اس نے مقابلہ کی دعوت دی۔ حضرت علی کھڑے ہوئے اور کہا میں اس کے ساتھ مقابلہ کے لیے جاتا ہوں۔ حضور ﷺ نے فرمایا بیٹھ جاؤ وہ عمرو ہے۔ عمرو نے دوبارہ یہی صدا لگائی۔ اس نے مسلمانوں کو غیرت دلائی اس نے کہا کہاں ہے تمہاری جنت جس کے متعلق تم گمان کرتے ہو کہ قتل ہونے کے بعد وہاں داخل ہو جاؤ گے۔ میرا مقابلہ کرنے کے لیے کون آئے گا؟ حضرت علی رضی اللہ عنہ دوبارہ کھڑے ہوئے اور عرض کی یا رسول اللہ! صلی اللہ علیہ وسلم

وسلم میں اس کا مقابلہ کرنے کے لیے جاتا ہوں۔ آپ ﷺ نے فرمایا بیٹھ جاؤ وہ عمرو ہے۔ حضرت علی رضی اللہ عنہ نے عرض کی اگرچہ وہ عمرو ہی ہو۔ حضور ﷺ نے ان کو مبارزت کی اجازت دے دی۔ انہیں اپنی تلوار ذوالفقار عطا فرمائی۔ اپنی لوہے کی زرہ انہیں پہنائی اور اپنا عمامہ مبارک انہیں دیا اور دعا کی اے میرے مالک! عمرو پر حضرت علی کی مدد فرما، یہ میرا بھائی ہے میرا چچا زاد ہے تو مجھے تنہا نہ چھوڑ، تو بہترین وارث ہے۔

حضرت علی رضی اللہ عنہ مقابلہ کے لیے تشریف لے گئے اللہ تعالیٰ نے ان کی نصرت فرمائی انہوں نے ابن عبدود کو جہنم رسید کیا۔

ایک روایت میں ہے کہ نبی اکرم ﷺ نے اپنا عمامہ شریف آسمان کی طرف بلند فرمایا اور عرض کی اے مولا! غزوہ بدر کے دن تو نے مجھ سے عبیدہ رضی اللہ عنہ لے لیا۔ غزوہ احد کے دن حمزہ رضی اللہ عنہ کو لے لیا۔ یہ میرا بھائی علی ہے یہ میرا چچا زاد ہے مجھے تنہا نہ چھوڑ تو بہترین وارث ہے۔

تفسیر کبیر میں ہے کہ جب حضرت علی رضی اللہ عنہ نے عمرو کو قتل کیا تو حضور ﷺ نے پوچھا تم نے اس کے ساتھ اپنے آپ کو کیسے پایا؟ حضرت علی رضی اللہ عنہ نے عرض کی اس وقت میری کیفیت یہ تھی کہ اگر تمام اہل مدینہ ایک طرف ہوتے اور میں دوسری طرف ہوتا تو میں انہیں مغلوب کر سکتا تھا۔

امام بیہقی، ابو نعیم اور الطبرانی نے عبدالرحمن بن ابی لیلیٰ سے روایت کیا ہے کہ حضرت علی رضی اللہ عنہ شدید گرمی میں ہر دری اونی قبازیب تن فرمایا کرتے تھے لیکن گرمی کی کوئی پرواہ نہیں ہوتی تھی اور سخت سردی میں دو بلکے کپڑے پہنا کرتے تھے انہیں سردی بھی نہیں لگتی تھی۔ جب ان سے اس کے متعلق پوچھا گیا تو انہوں نے فرمایا حضور ﷺ نے خیبر کے دن فرمایا ”میں یہ علم ایسے شخص کو عطا کروں گا جو اللہ تعالیٰ اور اس کے رسول اکرم ﷺ سے محبت کرتا ہے اور اللہ تعالیٰ اس کے ہاتھوں اس قاعدہ کو فتح فرمائے گا۔ حضور نبی محترم ﷺ نے مجھے بلایا اور جھنڈا عطا فرمایا پھر دعا مانگی اے میرے پروردگار! علی و گُرمی اور سردی سے بچا۔ نبی محترم ﷺ کی اس دعا کے بعد میں نے کبھی گرمی یا سردی محسوس نہیں کی۔

ابو نعیم شبرمہ بن طفیل سے روایت کرتے ہیں۔ وہ فرماتے ہیں۔ میں نے حضرت علی کو ذوقاران کے مقام پر دیکھا اس وقت آپ نے صرف ایک ازار اور ایک چادر زیب تن فرما رکھی تھی آپ اونٹ پر قطر ان مل رہے تھے۔ میں نے دیکھا کہ سخت سردی میں بھی آپ کی پیشانی پر پسینے کے قطرات بہ رہے تھے۔

الطبرانی نے اوسط میں سوید بن غفلہ سے روایت کیا ہے وہ کہتے ہیں ہم نے حضرت علی رضی اللہ عنہ سے ملاقات کی اس وقت سخت سردی تھی آپ نے صرف دو کپڑے پہن رکھے تھے۔ ہم نے کہا ہمارا علاقہ آپ ودھوکے میں نہ ڈال دے یہ سخت ٹھنڈا علاقہ ہے۔ یہ زمین آپ کی زمین کی طرح نہیں ہے۔ آپ رضی اللہ عنہ نے فرمایا میں گرمی اور سردی سے محفوظ ہوں۔ جب رسول کریم ﷺ نے مجھے خیبر کی طرف روانہ کیا تو میں نے آشوب چشم کی شکایت کی آپ ﷺ نے میری آنکھوں پر لعاب دہن لگایا۔ اس دن سے نہ تو کبھی میری آنکھوں میں تکلیف ہوئی اور نہ ہی میں نے گرمی اور سردی محسوس کیا۔

حاکم اور امام بیہقی نے حضرت علی رضی اللہ عنہ سے روایت کیا ہے وہ فرماتے ہیں کہ حضور سید عالم ﷺ نے مجھے یمن کی طرف قاضی بنا کر بھیجا تو میں عرض کی کہ حضور صلی اللہ علیہ وسلم آپ مجھے یمن کی طرف روانہ فرما رہے ہیں تاکہ میں ان میں حج کے فرائض انجام دوں حالانکہ میں ابھی جوان ہوں اور میں نہیں جانتا کہ فیصلہ کیسے کیا جاتا ہے۔ حضور ﷺ نے اپنا دست اقدس میرے سینے پر مارا اور دعا کی اے میرے مالک! اس کے دل کو ہدایت نصیب فرما اور اس کی زبان کو استقامت عطا فرما۔ مجھے اس ذات کی قسم جو دانا کو پھاڑتا ہے۔ اس دعا کے بعد میں نے کبھی بھی دو آدمیوں میں فیصلہ کرتے ہوئے تردد محسوس نہیں کیا۔

ابن سعد نے حضرت علی رضی اللہ عنہ سے روایت کیا ہے وہ فرماتے ہیں کہ مجھے سرور کائنات ﷺ نے یمن کی طرف بھیجا میں نے عرض کیا یا رسول اللہ! صلی اللہ علیہ وسلم آپ مجھے بزرگ لوگوں میں بھیج رہے ہیں۔ مجھے اندیشہ ہے کہ میں ان میں فیصلہ نہیں کر سکوں گا۔ آپ ﷺ نے فرمایا اللہ تعالیٰ تیری زبان کو استحکام اور دل کو ہدایت نصیب فرمائے گا۔

حاکم، امام بیہقی اور ابو نعیم نے حضرت علی رضی اللہ عنہ سے روایت کیا ہے وہ فرماتے ہیں کہ ایک دفعہ میں بیمار ہو گیا رسول مکرم ﷺ میری عیادت کے لیے تشریف لائے اس وقت میں یہ دعا مانگ رہا تھا۔ اے میرے پروردگار! اگر میری وفات کا وقت قریب آ گیا ہے تو مجھ پر رحم فرما اور اگر میری وفات متاخر ہے تو مجھے اس بیماری سے نجات عطا فرما اور اگر یہ آزمائش ہے تو مجھے صبر کرنے کی توفیق دے۔ حضور ﷺ نے فرمایا مولا! اسے شفاء عطا فرما اسے عافیت عطا فرما۔ پھر آپ ﷺ نے مجھے فرمایا اٹھو میں اسی وقت کھڑا ہو گیا۔ اس کے بعد وہ درد مجھے کبھی نہیں ہوا۔

حضرت عبدالرحمن بن عوف رضی اللہ عنہ کے لیے دعا

امام بخاری اور امام مسلم نے حضرت انس رضی اللہ عنہ سے روایت کیا ہے کہ نبی مکرم ﷺ نے حضرت عبدالرحمن بن عوف سے کہا اللہ تعالیٰ تجھے بابرکت کرے۔

ابن سعد اور امام بیہقی نے روایت کیا ہے اس دعا کے بعد حضرت عبدالرحمن رضی اللہ عنہ فرمایا کرتے تھے۔ اب میری کیفیت یہ ہے کہ اگر میں کسی پتھر کو بھی اٹھاؤں تو مجھے امید ہے کہ مجھے ان کے نیچے سے بھی سونایا چاندی ملے گا۔ اللہ تعالیٰ نے ان کے لیے خیرات و بھلائی کے دروازوں کو کھول دیا۔ جب آپ رضی اللہ عنہ مدینہ طیبہ تشریف لائے تو آپ کے پاس کوئی چیز نہ تھی۔ حضور ﷺ نے انہیں حضرت سعد بن الربیع انصاری رضی اللہ عنہ کا بھائی بنا دیا۔ حضرت سعد رضی اللہ عنہ نے ارادہ کیا کہ وہ اپنی دو بیویوں میں سے ایک کو طلاق دے دیتے ہیں تاکہ حضرت عبدالرحمن رضی اللہ عنہ اس سے نکاح کر لیں اور اپنا آدھا مال بھی انہیں دینے کا ارادہ کیا۔ حضرت عبدالرحمن نے حضرت سعد سے فرمایا مجھے اس کی کوئی ضرورت نہیں ہے اللہ تعالیٰ تیری بیویوں اور تیری مال میں برکت فرمائے۔ آپ صرف مجھے بازار کا راستہ بتا دیجئے۔ انہوں نے تجارت کا پیشہ اختیار کیا۔

حضور ﷺ کی دعا کی برکت سے اللہ تعالیٰ نے انہیں وافر مال عطا فرمایا۔ جب ۳۱ ہجری یا ۳۲ ہجری میں آپ نے مدینہ طیبہ میں انتقال فرمایا تو آپ کے ورثہ میں سے سونے کو کدالوں سے کھودا گیا کئی ہزار مزدوروں کے ہاتھ زخمی ہو گئے ان کی

بیویوں میں سے ہر بیوی نے آٹھویں حصے میں سے چوتھا حصہ اسی ہزار دینار حاصل کیے اور ایک اور روایت کے مطابق ان میں سے ہر ایک کا حصہ ایک لاکھ دینار تھا ان میں سے ایک بیوی نے اسی ہزار دینار سے زیادہ لے کر صلح کر لی۔ انہوں نے ایک ہزار گھوڑے اور پانچ ہزار دینار راہ خدا میں خیرات کرنے کی وصیت کی۔ اپنا ایک باغ امہات المؤمنین رضی اللہ عنہن کو دینے کی وصیت کی وہ باغ چار لاکھ دینار میں فروخت کیا گیا۔ آپ رضی اللہ عنہ نے ہر بدری صحابی کو چار ہزار دینار دینے کی وصیت کی اس وقت بدری صحابہ کی تعداد ایک سو تھی ان تمام نے یہ دینار حاصل کیے۔ حضرت عثمان رضی اللہ عنہ نے بھی یہ دینار حاصل کیے۔ یہ تمام اشیاء ان صدقات کے علاوہ ہے جو وہ اپنی زندگی میں دیا کرتے تھے۔

ایک دن آپ نے تیس غلام آزاد کیے۔ ایک دفعہ آپ نے ایک کارواں تجارت پر روانہ کیا۔ وہ قافلہ سات سو اونٹوں پر مشتمل تھا۔ جب وہ کارواں واپس آیا تو وہ ہر قسم کی اشیاء پر مشتمل تھا۔ آپ نے وہ تمام اونٹ اور تمام اشیاء فی سبیل اللہ صدقہ کر دیں۔ ایک دفعہ انہوں نے اپنے مال کا ایک حصہ اللہ کے راستہ میں دے دیا وہ حصہ چار ہزار دینار پر مشتمل تھا۔ پھر چالیس ہزار درہم صدقہ کیے پھر چالیس ہزار دینار صدقہ کیے۔ پانچ سو اونٹ اللہ تعالیٰ کے راستہ میں دیئے پھر پانچ سو اونٹ صدقہ کیے۔

روایت میں ہے کہ جب حضور ﷺ نے صدقہ کی ترغیب دلائی تو وہ چار ہزار درہم لے کر بارگاہ رسالت میں حاضر ہوئے اور عرض کی یا رسول اللہ! صلی اللہ علیہ وسلم میرے پاس آٹھ ہزار درہم تھے۔ میں نے چار ہزار درہم اپنے رب کو قرض دے دیئے ہیں اور چار ہزار درہم اپنے اہل خانہ کے لیے رکھ لیے ہیں۔ حضور ﷺ نے فرمایا اللہ تعالیٰ تیرے اس مال میں بھی برکت دے جو تو نے اللہ کی راہ میں صدقہ کیا ہے اور تیرے اس مال کو بھی بابرکت کر۔ جو تو نے اپنے گھر میں رکھا ہے۔ اللہ تعالیٰ نے ان کے مال میں برکت دی۔

حضرت سعد بن ابی وقاص رضی اللہ عنہ کے لیے دعا

ترمذی اور حاکم نے حضرت سعد رضی اللہ عنہ سے روایت کیا ہے کہ حضور ﷺ نے فرمایا اے میرے مولا! سعد جب بھی تجھ سے دعا کرے اس کی دعا کو قبول فرمایا اس دعا کا ہی ثمرہ تھا کہ وہ جب بھی دعا کرتے تھے ان کی دعا قبول ہوتی تھی۔ طہرانی نے اسے حضرت ابن عباس رضی اللہ عنہما سے روایت کیا ہے۔

ابن سعد نے حضرت ابو بکر صدیق رضی اللہ عنہ سے روایت کیا ہے وہ فرماتے ہیں کہ میں نے حضور ﷺ کو یہ فرماتے ہوئے سنا اے مولا! حضرت سعد کے تیرے کونشانے پر لگا ان کی ہر دعا کو قبول فرما۔ اللہ تعالیٰ نے ان کی دعا کو قبول فرمایا۔ دعا کو قبول فرمایا آپ ﷺ کی دعا کے طفیل وہ محبوب ہو گئے۔ ان کا تیرے نشانے سے خطا نہیں ہوتی اور ان کی دعا نہیں ہوتی تھی۔

حضرت عبد اللہ بن عباس رضی اللہ عنہما کے لیے دعا

امام بخاری اور امام مسلم نے حضرت ابن عباس سے روایت لیا ہے وہ فرماتے ہیں کہ نبی اکرم ﷺ نے میرے لیے یوں دعا فرمائی:

اللَّهُمَّ فَفِّهْهُ فِي الدِّينِ "اے مولا! اسے دین کی سمجھ عطا فرما۔"

حاکم، امام بیہقی اور ابو نعیم نے حضرت ابن عباس رضی اللہ عنہما سے ہی اس روایت کو نقل کیا ہے اس میں یہ اضافہ ہے۔
عَلِمَهُ التَّوِيلَ ”اے مولا! اسے تاویل کا علم بھی عطا فرما“۔ یہ اسی دعا کا نتیجہ ہی تھا کہ آپ اس امت کے جید عالم ہوئے
خصوصاً علم تفسیر میں آپ لا ثانی تھے۔

امام احمد نے حضرت ابن عباس رضی اللہ عنہما سے روایت کیا ہے وہ فرماتے ہیں کہ رسول مکرم ﷺ نے میرے سر پر اپنا
دست اقدس پھیرا اور میرے لیے حکمت کی دعا فرمائی، حضور ﷺ کی دعا نے دراجابت پر شرف قبولیت حاصل کیا۔
حضرت عبد اللہ بن جعفر رضی اللہ عنہما کے لیے دعا

ابن ابی شیبہ، ابو یعلیٰ اور امام بیہقی نے حسن سند کے ساتھ عمرو بن حریث رضی اللہ عنہ سے روایت کیا ہے کہ حضور ﷺ
حضرت عبد اللہ رضی اللہ عنہ کے پاس سے اس وقت گذرے جب وہ کوئی چیز بیچ رہے تھے۔ حضور نبی محترم ﷺ نے دعا
فرمائی، اے میرے مولا! ان کی ہر تجارت میں برکت دے۔ اسی دعا کی وجہ سے انہیں بہت زیادہ نفع حاصل ہوتا تھا۔
حضرت مقداد رضی اللہ عنہ کے لیے دعا

ابو نعیم نے حضرت ضباعہ بنت الزبیر بن عبد المطلب، جو حضرت مقداد رضی اللہ عنہ کی زوجہ تھیں، سے روایت کیا ہے وہ
فرماتی ہیں کہ ایک دن حضرت مقداد رضی اللہ عنہ ضروری کام کے لیے بقیع کی طرف گئے۔ اسی اثناء میں کہ وہ وہاں ٹپٹھے ہوئے
تھے ایک چوہے نے ایک سوراخ سے ایک دینار نکالا پھر وہ یکے بعد دیگرے دینار نکالتا رہا حتیٰ کہ ان کی تعداد ستر ہو گئی۔ وہ
انہیں لے کر بارگاہ رسالت میں حاضر ہو گئے اور تمام واقعہ عرض کیا آپ علیہ الصلوٰۃ والسلام نے فرمایا کیا تم نے اپنا ہاتھ اس کے
سوراخ میں ڈالا تھا۔ انہوں نے کہا نہیں حضور ﷺ نے فرمایا یہ صدقہ ہے جو اللہ تعالیٰ نے تجھے عطا کیا ہے۔ اللہ تعالیٰ تجھے
اس میں برکت عطا کرے۔ حضرت ضباعہ رضی اللہ عنہا فرماتی ہیں پھر وہ دینار ختم نہ ہوئے۔ حتیٰ کہ میں نے حضرت مقداد رضی
اللہ عنہ کے گھر چاندی کے بورے دیکھے۔

ولید بن ولید، سلمہ بن ہشام اور عیاش بن ابی ربیعہ رضی اللہ عنہم کے لیے دعا

امام بیہقی اور ابو نعیم نے حضرت ابو ہریرہ رضی اللہ عنہ سے روایت کیا ہے کہ حضور ﷺ جب عشاء کی نماز ادا فرماتے تو
آخری رکعت میں یہ دعا مانگتے مولا! ولید بن ولید کو نجات عطا فرما مولا! سلمہ بن ہشام کو نجات دے مولا! عیاش بن ابی ربیعہ کو
نجات دے۔ میرے مالک! کمزور مومنین کو نجات دے مولا مضر پر اپنی گرفت سخت کر مولا! ان پر ایسا قحط نازل فرما جیسا قحط
حضرت یوسف علیہ السلام کے زمانہ میں نازل ہوا تھا۔ پھر وہ ”علہز“ کھائیں۔ نبی اکرم ﷺ کمزور مسلمانوں کے لیے لگاتار
دعا کرتے رہے حتیٰ کہ اللہ تعالیٰ نے انہیں نجات عطا فرمائی۔ پھر آپ ﷺ نے دعا کرنا ترک کر دی۔

حضرت حکیم بن حزام رضی اللہ عنہ کے لیے دعا

ابن سعد نے ابو حصین کی سند سے مدینہ طیبہ کے ایک بزرگ سے روایت کیا ہے سرور کائنات ﷺ نے حضرت حکیم بن

حزام کو ایک دینار دے کر بھیجاتا کہ وہ آپ ﷺ کے لیے قربانی کا جانور لے کر آئیں۔ انہوں نے پہلے ایک دینار کا ایک جانور خریدا پھر اسے دو دینار میں فروخت کر دیا۔ پھر ایک دینار کا ایک اور جانور خریدا وہ جانور بھی اور وہ دینار بھی بارگاہ رسالت میں پیش کر دیا۔ حضور اکرم ﷺ نے دعا فرمائی کہ اللہ تعالیٰ ان کی تجارت میں برکت کرے۔

حکیم بن حزام رضی اللہ عنہ سے روایت کیا ہے کہ وہ تجارت میں ایک خوش قسمت آدمی تھے جب بھی کوئی چیز بیچتے انہیں نفع ہوتا۔

حضرت سائب بن یزید رضی اللہ عنہ کے لیے دعا

امام بخاری نے جعید بن عبد الرحمن سے روایت کیا ہے کہ حضرت سائب بن یزید رضی اللہ عنہ نے چورانوے سال کی عمر میں انتقال کیا۔ اس وقت بھی وہ ایک مضبوط اور تندرست و توانا شخص تھے۔ وہ کہتے تھے میں جانتا ہوں کہ مجھے یہ تمام نعمتیں حضور ﷺ کی دعا کے طفیل ملی ہیں۔

حضرت ابوسفیان رضی اللہ کے لیے دعا

امام سیوطی نے ”تحفة الابد“ میں لکھا ہے کہ قزوینی نے اپنی تاریخ میں حضرت ابن عباس رضی اللہ عنہما سے روایت کیا ہے۔ وہ فرماتے ہیں کہ بعثت نبوی ﷺ کے آغاز میں ابو جہل نے حضرت فاطمہ رضی اللہ عنہا کو تھپڑ مارا۔ انہوں نے بارگاہ رسالت میں اس کی شکایت کی۔ آپ ﷺ نے فرمایا ابوسفیان کے پاس جاؤ اور انہیں بتاؤ۔ حضرت فاطمہ رضی اللہ عنہا ابوسفیان کے پاس آئیں اور انہیں بتایا۔ ابوسفیان نے حضرت فاطمہ رضی اللہ عنہا کا ہاتھ پکڑا اور انہیں ابو جہل کے پاس لے گئے اور کہا جس طرح اس نے آپ کو تھپڑ مارا ہے۔ آپ بھی اسی طرح اسے تھپڑ ماریں حضرت فاطمہ رضی اللہ عنہا نے ایسے ہی کیا۔ پھر آپ رضی اللہ عنہا بارگاہ رسالت میں حاضر ہوئیں اور یہ واقعہ عرض کیا آپ علیہ الصلوٰۃ والسلام نے دعا کے لئے ہاتھ بلند فرمائے اور عرض کی مولا! ابوسفیان کو اپنی رحمت سے محروم نہ کرنا۔ حضرت ابن عباس رضی اللہ عنہما فرماتے ہیں کہ مجھے اس میں کوئی شک نہیں کہ ان کا اسلام قبول کرنا حضور اکرم ﷺ کی دعا کی وجہ سے تھا۔

حضرت معاویہ رضی اللہ عنہ کے لیے دعا

امام مسلم اور امام بیہقی نے حضرت ابن عباس رضی اللہ عنہما سے روایت کیا ہے کہ سرور دو عالم ﷺ نے مجھے فرمایا معاویہ کو بلاؤ میں نے عرض کی کہ وہ کھانا کھا رہے ہیں۔ جب میں نے تیسری مرتبہ بھی یہی عرض کیا تو آپ ﷺ نے فرمایا اللہ تعالیٰ معاویہ کے پیٹ کو نہ بھرے اس دعا کے بعد وہ کبھی شکم سیر نہیں ہوئے۔

امام بخاری نے تاریخ میں وحشی سے روایت کیا ہے کہ ایک دفعہ حضرت معاویہ رضی اللہ عنہ حضور ﷺ کے پیچھے بیٹھے ہوئے تھے۔ آپ ﷺ نے پوچھا تیرے جسم کا کون سا حصہ میرے ساتھ ملا ہوا ہے۔ حضرت معاویہ رضی اللہ عنہ نے عرض کی پیٹ۔ آپ علیہ الصلوٰۃ والسلام نے دعا فرمائی اے مولا! اس کے پیٹ کو علم اور حلم سے بھر دے۔ حضرت معاویہ رضی اللہ عنہ کا

علم اور حلم کسی سے پوشیدہ نہیں۔

ابن سعد نے روایت کیا ہے کہ سرور دو عالم ﷺ نے حضرت معاویہ رضی اللہ عنہ کے لیے دعا فرمائی:

اللَّهُمَّ عَلِّمَهُ الْكِتَابَ وَ مَكِّنْ لَهُ الْبِلَادَ وَ قِهِ الْعَذَابَ

”اے مولا! ان کو کتاب کی تعلیم دے اور ان کی سلطنت کو استحکام عطا فرما اور انہیں عذاب سے بچا۔“

سب سے پہلے حضرت ابو بکر صدیق رضی اللہ عنہ کے زمانہ خلافت میں حضرت امیر معاویہ رضی اللہ عنہ امیر مقرر ہوئے۔ پھر حضرت عمر فاروق رضی اللہ عنہ اور حضرت عثمان غنی رضی اللہ عنہ کے زمانہ میں امیر رہے وہ بیس سال تک شام کے امیر رہے۔ پھر بیس سال تک خلیفہ رہے۔ جب حضرت امام حسن رضی اللہ عنہ خلافت سے کنارہ کش ہوئے تو ان کی خلافت پر امت کا اجماع ہو گیا اور لوگوں نے ان کی بیعت کی۔

حضرت خباب بن الارت رضی اللہ عنہ کے لیے دعا

سیرت نبوی ﷺ میں ہے کہ حضرت خباب بن ارت رضی اللہ عنہ ان صحابہ کرام میں سے تھے۔ جنہیں مشرکین اذیتیں دیا کرتے تھے وہ اپنے حالات خود بیان کرتے ہیں۔ وہ فرماتے ہیں کہ ایک دن میں نے دیکھا کہ لوگوں نے میرے لیے آگ جلائی پھر مجھے اس پر پشت کے بل لٹا دیا میری پیٹھ کی چربی کی وجہ سے وہ آگ بجھ گئی۔

حضرت خباب رضی اللہ عنہ آہن گر تھے۔ زمانہ جاہلیت میں انہیں قیدی بنایا گیا انہیں انہیں خرید لیا۔ جب آپ نے اسلام قبول کیا تو وہ آپ کو بہت اذیتیں دیا کرتی تھی۔ وہ لوہا لیتی اسے آگ میں گرم کرتی پھر اسے حضرت خباب رضی اللہ عنہ کے سر پر رکھ دیتی۔ انہوں نے بارگاہ رسالت میں اس کی شکایت کی آپ علیہ الصلوٰۃ والسلام نے دعا فرمائی مولا! خباب کی مدد فرما۔ ان کی مالک کے سر میں کوئی تکلیف ہوگئی جس کی وجہ سے وہ کتوں کے ساتھ بھونکا کرتی تھی۔ بعض لوگوں نے اسے داغ لگوانے کا مشورہ دیا۔ اس نے حضرت خباب رضی اللہ عنہ کو داغ لگانے کا حکم دیا۔ آپ لوہے کو گرم کر کے اس کے سر کو داغ لگاتے تھے۔

حضرت انس بن مالک رضی اللہ عنہ کے لیے دعا

امام بخاری نے حضرت انس رضی اللہ عنہ سے روایت کیا ہے وہ فرماتے ہیں کہ میری والدہ محترمہ نے بارگاہ رسالت میں عرض کی یا رسول اللہ! صلی اللہ علیک وسلم اپنے خادم انس کے لیے دعا فرمائیں حضور ﷺ نے دعا فرمائی مولا! اس کے مال اور اس کی اولاد کو زیادہ فرما اور جو نعمت تو اسے عطا کرے اس میں برکت فرما۔ حضرت انس رضی اللہ عنہ فرماتے اللہ کی قسم! میرے پاس بہت زیادہ مال ہے اور آج میرے بیٹے اور پوتے ایک سو سے زائد ہیں۔ ایک روایت میں ہے آپ نے فرمایا زندگی کی جتنی سہولت مجھے میسر رہی کسی اور شخص کو اتنی آسائش نہ مل سکی۔ میں نے اپنے ان ہاتھوں سے ایک سو بیٹوں کو دفن کیا ہے۔ حضرت انس رضی اللہ عنہ نے طاعون جارف میں وصال فرمایا اس وقت ان کے ستر بیٹے تھے۔

امام مسلم نے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ ہمارے گھر تشریف لائے اس

وقت میں، میری امی جان اور میری خالہ محترمہ ہی گھر میں تھے۔ میری والدہ محترمہ نے کہا یا رسول اللہ! صلی اللہ علیک وسلم اپنے چھوٹے خادم انس کے لیے دعا فرمائیں۔ آپ ﷺ نے ان کے لیے ہر قسم کی دعا فرمائی، آخری دعا یہ تھی مولا! ان کے مال اور ان کی اولاد کو کثیر فرما ان کی ہر چیز میں برکت نازل فرما ان کی عمر کو طویل اور جنت میں انہیں میرا رفیق بنا۔

امام مسلم اور امام بخاری نے حضرت انس رضی اللہ عنہ سے روایت کیا ہے وہ فرماتے ہیں کہ نبی مکرم ﷺ نے میرے لیے دعا فرمائی اے میرے مالک! انس کے مال اور اس کی اولاد کو زیادہ فرما اور ان کے رزق میں برکت فرما۔

حضرت انس رضی اللہ عنہ فرماتے ہیں اللہ کی قسم! مجھے کثیر مال عطا ہوا، میرے بیٹے اور میرے پوتے سو سے زائد ہیں۔ میری لخت جگر آمنہ کہتی ہیں کہ میں نے ایک سو اسی بیٹوں کو دفن کیا۔

ابن سعد نے حضرت انس رضی اللہ عنہ سے روایت کیا ہے وہ فرماتے ہیں کہ رسول کریم ﷺ نے میرے لیے کثیر مال، کثیر اولاد، طویل عمر اور مغفرت کی دعا فرمائی میں نے اپنے ایک سو بیس بیٹوں کو سپرد خاک کیا ہے۔ میرا باغ سال میں دو دفعہ ثمر آور ہوتا ہے۔ میں نے اتنی طویل زندگی گزاری ہے کہ اب میں اس سے تنگ آ گیا ہوں۔ مجھے حضور ﷺ کی چوتھی دعا (مغفرت) کی قبولیت کی بھی امید ہے۔

ابن سعد نے حضرت انس رضی اللہ عنہ سے روایت کیا ہے۔ وہ فرماتے ہیں کہ مجھے اب بھی وہ دعا یاد ہے۔ جو حضور ﷺ نے میرے لیے، میرے مال اور میری اولاد کے لیے مانگی تھی۔

امام بیہقی نے حمیہ سے روایت کیا ہے کہ حضرت انس نے ننانوے سال زندگی بسر فرمائی اور 91 ہجری میں وفات فرمایا۔ ترمذی اور بیہقی نے ابو العالیہ سے روایت کی ہے کہ حضرت انس کا ایک ایسا باغ تھا جو سال میں دو مرتبہ پھل دیتا تھا۔ اس باغ میں ریحان تھا جس سے کستوری کی خوشبو آتی تھی۔

حضرت حذیفہ بن یمان رضی اللہ عنہ کے لیے دعا

امام بیہقی نے حضرت حذیفہ بن یمان رضی اللہ عنہ سے روایت کیا ہے وہ بیان فرماتے ہیں کہ غزوہ خندق کی رات ہم حضور ﷺ کے ساتھ تھے۔ اس رات بہت شدید آندھی تھی۔ حضور ﷺ نے فرمایا کوئی ایسا آدمی ہے۔ جو شرک قوم کی خبر لے کر آئے وہ قیامت کے دن میرے ساتھ ہوگا۔ لیکن ہم سے کسی نے بھی جواب نہ دیا آپ ﷺ نے دوسری اور تیسری مرتبہ یہی ارشاد فرمایا پھر فرمایا اے حذیفہ! اٹھو اور اس قوم کی خبر لے کر آؤ میں شریکین کی خبر لینے چلا گیا مجھے اپنے مسوں ہو رہا تھا کہ میں موت کی راہ پر گامزن ہوں۔ جب میں واپس آیا اس وقت بھی میری یہی کیفیت تھی۔ جب میں اپنے ہاتھ سے فارغ ہوا تو مجھے شدید سردی لگی۔ دوسری روایت میں ہے کہ حضرت حذیفہ رضی اللہ عنہ نے غنم کی یا رسول اللہ! صلی اللہ علیک وسلم اتنی شدید سردی میں صرف آپ کے شرم و حیا کے لیے جا رہا ہوں۔ حضور اکرم ﷺ نے فرمایا جاؤ سردی یا سردی کا تجھ پر کوئی اثر نہیں ہوگا حتیٰ کہ تو میرے پاس واپس آجائے۔

ایک اور سند سے حضرت حذیفہ رضی اللہ عنہ سے ہی روایت ہے وہ فرماتے ہیں کہ جب میں وہاں جانے کے لیے کھڑا ہوا

تو آپ ﷺ نے فرمایا مشرکین کے لشکر میں ایک اہم واقعہ رونما ہوا ہے۔ جاؤ اور پھر مجھے اس واقعہ کے متعلق بتاؤ میں بہت زیادہ ڈر پوک تھا۔ سردی کا احساس بھی مجھے بہت زیادہ ہوتا تھا۔ جب میں باہر نکلنے لگا تو نبی مکرم ﷺ نے دعا فرمائی آپ ﷺ نے فرمایا مولا! سامنے سے، پیچھے سے، دائیں سے، بائیں سے، اوپر سے، نیچے سے اس کی حفاظت فرما۔ حضرت حذیفہ رضی اللہ عنہ فرماتے ہیں۔ اللہ کی قسم! میرا تمام خوف ختم ہو گیا میں دشمن کی فوج میں گھس گیا وہاں لوگ بلند آواز سے پکار رہے تھے۔ ”کوچ، کوچ، کوچ“ اب یہاں قیام کرنے کا کوئی فائدہ نہیں۔ اس وقت آندھی بڑی شدت سے چل رہی تھی۔ میں ان کے کجاووں پر پتھر گرنے کی آواز سن رہا تھا۔ انہیں سخت آندھی کا سامنا تھا۔ پھر میں وہاں سے واپس آنے لگا۔ جب میں نے آدھا راستہ طے کیا تو مجھے بیس شاہ سوار ملے۔ انہوں نے عمامے باندھ رکھے تھے۔ انہوں نے کہا اپنے صاحب ﷺ کو بتانا کہ اللہ تعالیٰ اس قوم کو کافی ہو گیا ہے۔ پھر میں اپنی قیام گاہ میں واپس آ گیا۔ اللہ کی قسم! مجھے سردی کا بالکل احساس نہ ہوا اس وقت اللہ تعالیٰ اس آیت کو نازل فرمایا:

يَا أَيُّهَا الَّذِينَ آمَنُوا إِذْ كُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَّمْ تَرَوْهَا وَكَانَ اللَّهُ بِمَا تَعْمَلُونَ بَصِيرًا
(الاحزاب: ۹)

”اے ایمان والو! یاد کرو اللہ تعالیٰ کے احسان کو جو اس نے تم پر کیا۔ جب (حملہ آور ہو کر) آگے تھے تم پر (کفار کے) لشکر پس ہم نے بھیج دی ان پر آندھی اور ایسی فوجیں جنہیں تم دیکھ نہیں سکے تھے۔“

ایک اور روایت میں ہے کہ حذیفہ رضی اللہ عنہ نے فرمایا انہیں شدید آندھی نے آیا تیز ہوانے ان کے سامان کو الٹ پلٹ کر دیا۔ جب میں واپس آیا تو مجھے شاہ سواروں کا ایک دستہ ملا ان میں سے دو افراد میرے پاس آئے اور کہنے لگے۔ رسول مکرم ﷺ کے پاس جاؤ اور انہیں بتاؤ کہ اللہ تعالیٰ لشکر اور ہوا کے ساتھ انہیں کافی ہو گیا ہے۔

ایک اور روایت میں ہے کہ رسول کریم ﷺ نے حضرت حذیفہ سے فرمایا کیا تم اس لشکر میں جاؤ گے؟ انہوں نے کہا اللہ کی قسم مجھے قتل ہو جانے کی کوئی پرواہ نہیں لیکن میں قیدی بن جانے سے ڈرتا ہوں۔ حضور اکرم ﷺ نے فرمایا تجھے قیدی نہیں بنایا جاسکے گا اللہ تعالیٰ نے ان پر تیز آندھی کو مسلط کیا جس نے ان کے تمام خیموں کو اکھیڑ دیا اور تمام برتنوں کو اوندھا کر دیا۔

ابو نعیم نے حضرت ابن عمر رضی اللہ عنہما سے روایت کیا ہے کہ غزوة خندق کے دن نبی اکرم ﷺ نے فرمایا جو شخص دشمن کے لشکر کی خبر لے کر آئے گا۔ اللہ تعالیٰ اس کو جنت میں میرا رفیق بنائے گا۔ آپ ﷺ نے تین مرتبہ ایسے فرمایا لیکن کسی شخص نے جواب نہ دیا پھر آپ علیہ الصلوٰۃ والسلام نے فرمایا اے حذیفہ! انہوں نے عرض کی بلیک میں حاضر ہوں۔ آپ ﷺ نے فرمایا کیا تو نے میری آواز نہیں سنی، انہوں نے عرض کیا یا رسول اللہ! صلی اللہ علیک وسلم میں نے آپ کی آواز کو سنا ہے۔ آپ ﷺ نے فرمایا پھر تو نے مجھے جواب کیوں نہیں دیا انہوں نے عرض کی سردی بہت شدید ہے آپ ﷺ نے فرمایا تمہیں سردی نہیں لگے گی۔ پھر حضرت حذیفہ رضی اللہ عنہ دشمن کی فوج کی خبر لینے چلے گئے۔ انہیں بالکل سردی محسوس نہ ہوئی اور جب وہ واپس آگئے تو انہیں سردی محسوس ہونے لگی۔

حضرت ابو قتادہ رضی اللہ عنہ کے لیے دعا

امام بیہقی نے دلائل میں روایت کیا ہے کہ حضور ﷺ نے حضرت ابو قتادہ رضی اللہ عنہ کے لیے دعا فرمائی۔

أَفْلَحَ وَجْهَكَ اللَّهُمَّ بَارِكْ لَهُ فِي شَعْرِهِ وَبَشَرِهِ

”اللہ تعالیٰ تمہارے چہرے کو کامیاب و کامران کرے۔ اے میرے مولا اس کے بالوں اور اس کی جلد میں برکت عطا کر۔“

حضرت محمد بن مسلمہ رضی اللہ عنہ کے لیے دعا

ابن اسحاق، حاکم اور امام بیہقی نے حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ مرحب قلمی خیبر سے باہر آیا اور مبارزت کی دعوت دینے لگا۔ حضرت محمد بن مسلمہ رضی اللہ عنہ نے کہا میں اسے واصل جہنم کروں گا۔ آپ ﷺ نے انہیں جانے کی اجازت دی پھر بارگاہ ایزدی میں دعا کے لیے ہاتھ بلند کیے۔ مولا! مرحب پر اس کی لعنت فرما۔ حضرت محمد بن مسلمہ رضی اللہ عنہ نے مرحب کو قتل کر دیا۔

حضرت ابو امامہ رضی اللہ عنہ کے لیے دعا

ابو یعلیٰ اور امام بیہقی نے حضرت ابو امامہ رضی اللہ عنہ سے روایت کیا ہے وہ فرماتے ہیں کہ نبی کریم ﷺ ایک غزوہ پر تشریف لے گئے۔ میں آپ ﷺ کی خدمت میں حاضر ہوا اور عرض کی یا رسول اللہ! صلی اللہ علیک وسلم میرے لیے شہادت کی دعا فرمائیں۔ آپ علیہ الصلوٰۃ والسلام نے دعا فرمائی مولا! انہیں سلامتی عطا فرما اور انہیں مال غنیمت دے۔ پھر تم نے جہاد کیا تو اللہ تعالیٰ نے ہمیں سلامتی بخشی اور مال غنیمت عطا فرمایا پھر آپ ﷺ ایک اور غزوہ پر تشریف لے گئے۔ میں نے آپ ﷺ کی خدمت میں حاضر ہوا اور عرض کی یا رسول اللہ! صلی اللہ علیک وسلم میرے لیے شہادت کی دعا فرمائیں۔ آپ ﷺ نے دعا فرمائی مولا! انہیں سلامتی عطا فرما اور مال غنیمت عطا فرما۔ اس غزوہ میں اللہ تعالیٰ نے نہ صرف انہیں فتح عطا فرمائی بلکہ سلامتی اور مال غنیمت سے بھی نوازا۔

حضرت عبد اللہ ذی الجباجین رضی اللہ عنہ کے لیے دعا

ابو نعیم نے واقدی سے روایت کیا ہے کہ حضرت عبد اللہ ذی الجباجین رضی اللہ عنہ فرماتے ہیں۔ جب رسول اللہ ﷺ تبوک کی طرف تشریف لے گئے۔ تو میں نے عرض کی یا رسول اللہ! صلی اللہ علیک وسلم میرے لیے شہادت کی دعا فرمائیں۔ آپ ﷺ نے فرمایا اے میرے مالک! میں اس کا خون کفار پر حرام کرتا ہوں۔ تو جب بھی راہ خدا میں نکلے گا تجھے بنی ہو جائے گا تجھے بخار کی وجہ سے موت آئے گی لیکن تجھے شہادت کا مرتبہ ملے گا۔ جب صحابہ کرام تبوک پہنچے تو وہاں حضرت عبد اللہ رضی اللہ عنہ کو بخار ہو گیا اور اسی بخار میں ہی ان کا انتقال ہو گیا۔

حضرت ثابت بن یزید رضی اللہ عنہ کے لیے دعا

الطبرانی نے مسند الشامیین میں ابن مندہ اور البارورودی نے ”المعرفہ“ میں ابن عائدہ سے روایت کیا ہے کہ حضرت ثابت بن یزید نے بارگاہ رسالت میں عرض کی یا رسول اللہ! صلی اللہ علیک وسلم میرے پاؤں میں لنگڑا پن ہے۔ جس کی وجہ سے میرا پاؤں زمین پر نہیں لگ سکتا۔ آپ ﷺ نے میرے لیے دعا فرمائی حتیٰ کہ میرا پاؤں دوسرے پاؤں کی طرح ہو گیا۔

حضرت ابی بن کعب رضی اللہ عنہ کے لیے دعا

امام بیہقی نے سلیمان بن سرد سے روایت کیا ہے کہ حضرت ابی بن کعب رضی اللہ عنہ دو آدمیوں کو لے کر بارگاہ رسالت میں حاضر ہوئے۔ ان دونوں میں قرآت کا اختلاف تھا۔ ان میں سے ہر ایک یہ دعویٰ کرتا تھا کہ میں نے حضور ﷺ سے قرآن پاک پڑھا ہے۔ حضور ﷺ نے دونوں کی قرآت کو سنا اور فرمایا تم دونوں نے عمدہ قرآت کی ہے۔ حضرت ابی بن کعب فرماتے ہیں کہ اس سے میرے دل میں زمانہ جاہلیت سے بھی زیادہ شک اور تردد پیدا ہوا۔ حضور ﷺ نے اپنا دست اقدس میرے سینے پر مارا اور دعا مانگی مولا! اس سے شیطان کو دور فرما میں اس وقت پسینے سے شرابور ہو گیا۔ مجھے ایسے محسوس ہوا کہ میں اپنے رب کی طرف دیکھ رہا ہوں۔

حضرت ابو طلحہ اور ام سلیم رضی اللہ عنہما کے لیے دعا

امام بخاری اور امام مسلم نے اسحاق بن عبد بن ابی طلحہ کی سند سے حضرت انس رضی اللہ عنہ سے روایت کیا ہے وہ فرماتے ہیں کہ حضرت ابو طلحہ رضی اللہ عنہ کے نور نظر کو مرض لاحق ہوا جس میں ان کا انتقال ہو گیا۔ اس وقت حضرت ابو طلحہ رضی اللہ عنہ گھر میں موجود نہ تھے۔ جب ان کی زوجہ محترمہ نے دیکھا کہ ان کا لخت جگر وفات پا چکا ہے۔ تو انہوں نے اس کے کپڑے ڈھانپ کر گھر کے ایک کونے میں رکھ دیا۔ جب حضرت ابو طلحہ آئے تو انہوں نے پوچھا میرا نور نظر کیسا ہے۔ اس کی زوجہ نے جواب دیا اب وہ بڑا پرسکون ہے۔ میں امید کرتی ہوں کہ اب اسے آرام آ گیا ہوگا۔

ابو طلحہ رضی اللہ عنہ سمجھے کہ ان کی بیوی سچ کہہ رہی ہے۔ انہوں نے شب بسر کی صبح کے وقت غسل فرمایا جب وہ گھر سے باہر جانے لگے تو ان کی زوجہ نے انہیں تمام حالات بتائے کہ ان کا نور نظر انتقال کر گیا ہے۔ حضرت طلحہ رضی اللہ عنہ نے حضور ﷺ کے ساتھ نماز جنازہ ادا کی اور پھر آپ ﷺ کو یہ واقعہ سنایا۔ آپ ﷺ نے فرمایا اللہ تعالیٰ تمہاری اس رات میں برکت دے۔ حضرت سفیان فرماتے ہیں کہ میں نے دیکھا کہ ایک انصاری شخص کے سات بیٹے تھے۔ وہ تمام کے تمام قرآن کے قرآء تھے۔ وہ شخص حضرت ابو طلحہ رضی اللہ عنہ تھے۔

امام بیہقی نے حضرت ثابت کی سند سے حضرت انس رضی اللہ عنہ سے روایت کیا ہے وہ فرماتے ہیں کہ حضرت ابو طلحہ اور حضرت ام سلیم رضی اللہ عنہما کا ایک فرزند تھا وہ انتقال کر گیا۔ جب حضرت ابو طلحہ رضی اللہ عنہ گھر آئے تو آپ نے پوچھا میرے بچے نے آج شام کیسے گذاری ہے؟ ان کی زوجہ نے کہا وہ بڑا پرسکون ہے۔ پھر کہنے لگیں۔ کہ آپ کا کیا خیال ہے کہ اگر کوئی شخص آپ کو کوئی چیز عاریتاً دے پھر وہ آپ سے وہ چیز واپس لے لے تو کیا آپ اس آدمی سے جھگڑا کریں گے۔

حضرت ابو طلحہ نے فرمایا نہیں حضرت ام سلیم رضی اللہ عنہا نے کہا اللہ تعالیٰ نے آپ کو عاریتاً بیٹا عطا فرمایا تھا۔ اب اس نے وہ واپس لے لیا ہے۔ حضرت ابو طلحہ رضی اللہ عنہ بارگاہ رسالت میں حاضر ہوئے اور اپنی بیوی کے یہ کلمات حضور ﷺ کو بتائے۔ اس رات حضرت ابو طلحہ رضی اللہ عنہ نے حقوق زوجیت ادا کیے تھے۔ حضور ﷺ نے فرمایا اللہ تعالیٰ تمہاری اس رات میں برکت فرمائے۔ پھر ان کے ہاں بچہ ہوا۔ انہوں نے اس کا نام عبد اللہ رکھا۔ صحابہ کرام بیان فرماتے تھے کہ وہ اپنے زمانہ کا بہترین جوان تھا۔

ابن سعد نے روایت کیا ہے کہ انصار کا کوئی جوان بھی اس سے افضل نہ تھا۔

امام بیہقی نے اسی روایت کو حضرت انس رضی اللہ عنہ سے روایت کیا ہے اس میں یہ اضافہ ہے کہ اس بچے کو بارگاہ رسالت میں پیش کیا گیا۔ آپ ﷺ نے اس کو گھٹی دی۔ اس کی پیشانی پر اپنا ہاتھ پھیرا اور اس کا نام عبد اللہ رکھا۔ حضور ﷺ کے دست اقدس کی برکت سے ان کی پیشانی پر ایک نورانی داغ بن گیا۔

حضرت ابو الیسر کعب بن عمرو رضی اللہ عنہ کے لیے دعا

ابن اسحاق نے حضرت بریدہ سے اور انہوں نے سفیان اسلمی سے اور وہ بنو سلمہ کے بعض افراد سے روایت کرتے ہیں۔ وہ بیان کرتے ہیں کہ اللہ کی قسم! ہم اس وقت حضور ﷺ کے ساتھ خیبر کے مقام پر موجود تھے۔ جب یہودی بھینٹیں آئیں وہ اپنے قلعے میں جانا چاہتی تھیں۔ حالانکہ ہم نے ان کا محاصرہ کر رکھا تھا۔ حضور ﷺ نے فرمایا ہمیں اس بھینٹ کا گوشت کھانے کا کھلائے گا۔ ابو الیسر رضی اللہ عنہ کہتے ہیں۔ میں نے عرض کی یا رسول اللہ! صلی اللہ علیہ وسلم میں آپ کو اس کا گوشت کھانے کا۔ آپ ﷺ نے فرمایا پھر جاؤ اور اسے پکڑ کر لے آؤ۔ میں شتر مرغ کی طرح بھاگتا ہوا گیا۔ جب حضور ﷺ نے مجھے جاتے ہوئے دیکھا تو آپ ﷺ نے دعا فرمائی مولا! ہمیں اس لطف اندوز فرما۔ حضرت ابو الیسر رضی اللہ عنہ فرماتے ہیں۔ میں نے بھینٹوں کو اس وقت جالیجا جب ان کا ابتدائی حصہ قلعے میں داخل ہو رہا تھا۔ میں نے ریوڑ کے آخری حصہ سے دو بکریاں اٹھائیں۔ انہیں اپنی بغل میں دبایا اور اس طرح دوڑتا ہوا آیا گویا کہ میں خالی ہاتھ ہوں۔ میں نے حضور ﷺ کے سامنے انہیں پھینک دیا۔ صحابہ کرام رضی اللہ عنہم نے انہیں ذبح کیا اور ان کا گوشت تناول کیا۔ ابو الیسر رضی اللہ عنہ نے صحابہ کرام میں سے سب سے آخر میں انتقال فرمایا جب وہ یہ واقعہ بیان کرتے تو رونے لگتے اور کہتے تمام صحابہ کرام رضی اللہ عنہم نے میری زندگی سے فائدہ اٹھایا میں ان سب کے آخر میں انتقال کرنے والا ہوں۔

حضرت طفیل بن عمرو والدوسی رضی اللہ عنہ کے لیے دعا

امام بیہقی نے ابن اسحاق سے روایت کیا ہے۔ وہ فرماتے ہیں کہ حضرت طفیل بن عمرو رضی اللہ عنہ بیان فرماتے تھے کہ جب رسول مکرم ﷺ مکہ معظمہ میں تشریف فرما تھے اس وقت میں مکہ مکرمہ میں آیا۔ قریش مکہ طفیل بن عمرو کے پاس گئے۔ طفیل ایک صاحب شرف انسان اور عمدہ شاعر تھے۔ انہوں نے ان سے کہا تم ہمارے شہر میں آئے ہو تو سن لو وہ شخص جو سامنے ہے اس نے ہماری جماعت میں انتشار پیدا کر دیا ہے اور ہمارے معاملہ میں افتراق پیدا کر دیا ہے۔ اس کا کلام جادو کی طرح ہے۔

وہ آدمی کو اس کے باپ، اس کے بھائی اور اس کی بیوی سے جدا کر دیتا ہے۔ ہمیں تمہارے متعلق اور تمہاری قوم کے متعلق بھی یہی خطرہ ہے۔ جب وہ شخص تمہارے پاس آئے تو نہ اس کی بات سنا اور نہ ہی اس سے گفتگو کرنا۔ وہ مجھ سے برابر یہی اصرار کرتے رہے حتیٰ کہ میں نے ان سے وعدہ کر لیا کہ میں اس سے نہ کوئی کلام سنوں گا اور نہ اس سے کوئی بات کروں گا۔ حتیٰ کہ میری کیفیت یہ تھی کہ جب میں مسجد جاتا تو اپنے کانوں میں روئی ٹھونس لیتا تاکہ میں آپ ﷺ کا کلام نہ سن سکوں۔ ایک دفعہ میں مسجد حرام میں گیا۔ حضور ﷺ کعبہ مشرفہ کے قریب نماز ادا فرما رہے تھے۔ میں آپ ﷺ کے قریب ہوا اور آپ ﷺ کا کلام کسی نہ کسی طرح میرے کانوں تک پہنچ گیا۔ وہ بہت عمدہ کلام تھا۔ میں نے دل میں کہا میں ایک شاعر ہوں۔ میں کلام کی اچھی اور بری صفات سے آشنا ہوں۔ مجھے اس شخص کے کلام کو سننا چاہیے کہ یہ کیا کہتا ہے اگر یہ کلام اچھا ہوا تو میں اسے قبول کر لوں گا اور اگر عمدہ نہ ہو تو اسے چھوڑ دوں گا۔ جب نبی کریم ﷺ گھر واپس آنے لگے تو میں بھی آپ ﷺ کے پیچھے پیچھے آیا۔ میں نے عرض کی آپ ﷺ کی قوم نے مجھے آپ (صلی اللہ علیہ وسلم) کے متعلق اس طرح کہا ہے۔ آپ مجھے اپنے معاملہ کے متعلق بتائیں۔ نبی کریم نے مجھ پر اسلام پیش کیا۔ قرآن پاک پڑھا، اللہ کی قسم! اس سے عمدہ کلام میں نے آج تک نہیں سنا تھا۔ اس سے زیادہ عادل معاملہ میں نے آج تک نہیں دیکھا تھا۔ میں نے اسلام قبول کر لیا۔ میں نے کہا یا نبی اللہ! صلی اللہ علیہ وسلم میری قوم میری اطاعت کرتی ہے۔ میں ان کی طرف جا رہا ہوں میں انہیں اسلام کی دعوت دوں گا۔ آپ میرے لیے دعا فرمائیں کہ اللہ تعالیٰ مجھے کوئی علامت عطا فرمادے آپ ﷺ نے دعا فرمائی مولا! اسے کوئی علامت عطا فرما میں اپنی قوم کے پاس جانے کے لیے روانہ ہوا جب میں ثنیہ کداء پر پہنچا تو میری آنکھوں کے درمیان ایک نور صوفشاں ہو گیا۔ وہ چراغ کی طرح تھا۔ میں نے دعا کی اے میرے پروردگار! اس کو میرے چہرے کے علاوہ کسی اور جگہ منتقل کر دے۔ ورنہ وہ سمجھیں گے کہ یہ مثلہ ہے جو میرے چہرے پر ظاہر ہوا ہے۔ وہ نور میرے عصا کے سرے پر منتقل ہو گیا وہ ایک معلق قدیل کی طرح تھا۔ میں نے اپنی قوم کو اسلام کی طرف بلایا لیکن انہوں نے میری اس دعوت میں دلچسپی نہ لی۔ میں بارگاہ رسالت میں حاضر ہوا میں نے عرض کی یا رسول اللہ! صلی اللہ علیہ وسلم دوس کا قبیلہ مجھ پر غالب آ گیا ہے۔ آپ ﷺ نے فرمایا اپنی قوم کی طرف جاؤ ان کو اسلام کی طرف دعوت دو اور ان کے ساتھ نرمی اختیار کرو میں اپنی قیام گاہ میں آ گیا میں قبیلہ دوس کو لگا تا ردعوت اسلام دیتا رہا حتیٰ کہ رسول کریم ﷺ نے ہجرت فرمائی، جب میں آپ ﷺ کی خدمت میں حاضر ہوا اس وقت آپ ﷺ خیبر کے مقام پر تشریف فرما تھے۔ اس وقت میرے ساتھ قبیلہ دوس کے ستر یا اسی گھرانوں کے افراد تھے

ابوالفرج الاصبہانی نے الاغانی میں روایت کیا ہے کہ حضرت طفیل دوسی رضی اللہ عنہ مکہ مکرمہ میں آئے تو اس وقت حضور ﷺ مبعوث ہو چکے تھے۔ قریش نے انہیں بارگاہ رسالت میں بھیجا تاکہ وہ حضور ﷺ کا جائزہ لیں۔ جب وہ بارگاہ رسالت میں حاضر ہوئے تو حضور ﷺ نے انہیں اسلام پیش کیا۔ حضرت طفیل نے کہا میں ایک شاعر ہوں آپ میرا کلام سنیں نبی مکرم ﷺ نے فرمایا اپنا کلام سناؤ انہوں نے اپنا کلام سنا بعد میں حضور نبی محتشم ﷺ نے فرمایا اب میں جو کچھ پڑھتا ہوں اسے غور سے سنو۔ آپ ﷺ نے اعوذ باللہ اور بسم اللہ کے بعد سورۃ اخلاص اور سورۃ فلق کی تلاوت فرمائی اور انہیں

اسلام کی طرف بلایا انہوں نے اسلام قبول کیا۔ وہ ایک تاریک رات میں قوم کے پاس پہنچے۔ انہیں اپنا راستہ دکھائی نہیں دے رہا تھا۔ اچانک ان کے عصا کے ایک کونے سے نور نکلنے لگا ان کی قوم ان کے پاس آئی اور ان سے وہ ڈنڈا پکڑ لیا۔ پھر وہ نور ان کی انگلیوں سے نکلنے لگا۔ انہوں نے اپنے والدین کو اسلام کی دعوت دی ان کی والدہ نے اسلام قبول کر لیا لیکن باپ نے انکار کر دیا۔ پھر انہوں نے اپنی قوم کو اسلام کی دعوت دی۔ حضرت ابو ہریرہ رضی اللہ عنہ کے علاوہ کسی اور شخص نے اسلام قبول نہ کیا۔ پھر حضرت طفیل رضی اللہ عنہ بارگاہ رسالت میں حاضر ہوئے اور آپ ﷺ کو قوم دوس کی ہدایت کی دعا کے لیے عرض کی۔ حضور نبی اکرم ﷺ نے ان کی ہدایت کے لیے دعا کی۔ حضرت طفیل رضی اللہ عنہ نے کہا یا رسول اللہ! صلی اللہ علیک وسلم میری قوم کا کفر پر اصرار کرنا مجھے برا لگتا ہے۔ حضور ﷺ نے فرمایا ان میں بہت سے لوگ تمہاری طرح ہوں گے۔

ابن جریر نے کلبی سے روایت کیا ہے کہ اسی واقعہ کی وجہ سے حضرت طفیل رضی اللہ عنہ کو ذوالنور کے لقب سے پکارا جاتا تھا۔

حضرت ابو ہریرہ رضی اللہ عنہ اور ان کی والدہ محترمہ رضی اللہ عنہا کے لیے دعا

امام مسلم نے حضرت ابو ہریرہ رضی اللہ عنہ سے روایت کیا ہے۔ انہوں نے فرمایا روئے زمین پر ہر مومن مرد اور مومن عورت مجھ سے پیار کرتے ہیں۔ راوی کہتے ہیں میں نے کہا آپ کو یہ کیسے علم ہوا۔ انہوں نے فرمایا میں اپنی والدہ و اسلام کی دعوت دیتا تھا۔ لیکن وہ انکار کرتی تھیں۔ ایک دفعہ میں نے بارگاہ رسالت میں عرض کی یا رسول اللہ! صلی اللہ تعالیٰ سے دعا مانگیں کہ وہ ابو ہریرہ کی ماں کو اسلام قبول کرنے کی توفیق دے۔ حضور ﷺ نے میری والدہ کے لیے دعا فرمائی جب میں گھر میں داخل ہوا تو میری والدہ نے اسلام قبول کر لیا۔ میں واپس بارگاہ رسالت میں حاضر ہوا میں خوشی سے اسی طرح کہہ رہا تھا جس طرح میں پہلے غم سے روتا تھا۔ میں نے عرض کی یا رسول اللہ! صلی اللہ تعالیٰ نے آپ کی دعا کو قبول فرمایا ہے اور ابو ہریرہ کی والدہ کو ہدایت دی ہے۔ اب اللہ تعالیٰ سے یہ دعا مانگیں کہ وہ مجھے اور میری والدہ کو تمام مومنوں کے نزدیک محبوب بنا دے اور انہیں ہمارے نزدیک پسندیدہ بنا دے۔ آپ ﷺ نے دعا فرمائی اے میرے مولا! اپنے اس بندے کو اور اس کی والدہ کو تمام لوگوں کے نزدیک محبوب بنا دے۔ اور تمام لوگوں کو ان کے نزدیک پسندیدہ بنا دے۔ میں جس مومن یا مومنہ کو جانتا ہوں وہ مجھ سے محبت کرتا ہے۔ میں اس سے پیار کرتا ہوں۔

حاکم نے محمد بن قیس ابن مخزمہ سے روایت کیا ہے کہ ایک شخص حضرت زید بن ثابت رضی اللہ عنہ کے پاس آیا اور ان سے کسی چیز کے متعلق پوچھا انہوں نے فرمایا حضرت ابو ہریرہ رضی اللہ عنہ کے پاس جاؤ۔ وہ، میں اور فلاں مسجد ما کر رہے تھے کہ ہمارے پاس رسول اکرم ﷺ تشریف لائے ہم نے دعا کی اور نبی محترم ﷺ نے ہماری دعا پر آمین کہا پھر حضرت ابو ہریرہ رضی اللہ عنہ نے دعا کی مولا! میں تجھ سے وہ سب کچھ طلب کرتا ہوں جو میرے ساتھی نے طلب کیا ہے اور علاوہ ازیں میں تجھ سے نہ بھولنے والے علم کا سوال کرتا ہوں۔ حضور ﷺ نے فرمایا آمین! ہم نے عرض کی یا رسول اللہ! صلی اللہ علیک وسلم ہم بھی اللہ تعالیٰ سے ایسے علم کے لیے دعا کرتے ہیں جو نہ بھولنے والا ہو حضور ﷺ نے فرمایا دوسی (حضرت ابو ہریرہ رضی اللہ عنہ) تم سے سبقت لے گیا ہے۔

حضرت عامر بن الاکوع رضی اللہ عنہ کے لیے دعا

امام بخاری اور امام مسلم نے حضرت سلمہ بن اکوع رضی اللہ عنہ سے روایت کیا ہے وہ فرماتے ہیں کہ غزوہ خیبر کے دن ہم رسول کریم ﷺ کے ساتھ نکلے ہم نے رات کے وقت سفر کیا ایک شخص نے حضرت عامر رضی اللہ عنہ سے کہا کیا تم ہمیں حدی خوانی نہیں سناؤ گے۔ حضرت عامر رضی اللہ عنہ شاعر تھے۔ فوراً اپنی سواری سے نیچے اترے اور یہ اشعار پڑھنے لگے:

اللَّهُمَّ لَوْلَا أَنْتَ مَا اهْتَدَيْنَا وَلَا تَصَدَّقْنَا وَلَا صَلَّيْنَا

”اے میرے مالک! اگر تو نہ ہوتا تو ہم نہ ہدایت کی راہ پر گامزن ہو سکتے نہ صدقہ کر سکتے اور نہ ہی نماز ادا کر سکتے۔“

فَاغْفِرْ فِدَاءً لَكَ مَا افْتَيْنَا وَثَبَّتِ الْأَقْدَامَ إِنْ لَاقَيْنَا

”اے مولا! ہمیں بخش دے ہم تجھ پر فدا ہوں اور اگر ہم دشمنوں کے ساتھ نبر آزما ہوں تو ہمیں ثابت قدم فرما۔“

حضور ﷺ نے فرمایا یہ حدی خوان کون ہے۔ صحابہ کرام نے عرض کی یہ حضرت عامر رضی اللہ عنہ ہیں۔ آپ علیہ الصلوٰۃ والسلام نے فرمایا اللہ تعالیٰ اس پر رحم فرمائے۔ ایک شخص نے عرض کی یا رسول اللہ! صلی اللہ علیک وسلم اب وہ شہادت سے ضرور سرخرو ہوں گے۔ آپ ﷺ نے ہمیں ان سے مزید لطف اندوز نہیں ہونے دیا۔ جب مسلمان دشمن کے ساتھ معرکہ آزما ہوئے۔ حضرت عامر رضی اللہ عنہ نے تلوار لہرائی تاکہ یہودی کی پنڈلی پروار کرے لیکن وہ تلوار ان کے اپنے ہی گھٹنے پر لگی۔ جس سے وہ مرتبہ شہادت پر فائز ہوئے۔

امام مسلم نے ایک اور سند سے روایت کیا ہے۔ جس میں ہے کہ نبی مکرم ﷺ نے پوچھا یہ حدی خوان کون ہے۔ صحابہ کرام نے عرض کی یہ عامر رضی اللہ عنہ ہیں۔ حضور نبی کریم ﷺ نے فرمایا تمہارا رب تمہیں معاف فرمائے راوی کہتے ہیں کہ جس شخص کے لیے نبی مکرم ﷺ نے یہ الفاظ فرمائے اسے مرتبہ شہادت ملا۔ حضرت عامر رضی اللہ عنہ نے عرض کی یا رسول اللہ! صلی اللہ علیک وسلم آپ نے تادیر ہمیں عامر رضی اللہ عنہ سے لطف اندوز ہونے نہیں دیا۔

ثعلبہ بن حاطب کے لیے دعا

برودی، ابن شاہین، ابن سکین اور امام بیہقی نے حضرت ابوانامہ رضی اللہ عنہ سے روایت کیا ہے کہ ثعلبہ بن حاطب بارگاہ رسالت میں حاضر ہوا اور عرض کرنے لگا یا رسول اللہ! صلی اللہ علیک وسلم میرے لیے دعا فرمائیں کہ اللہ تعالیٰ مجھے مال و ثروت اولاد و عطا فرمائے۔ حضور ﷺ نے فرمایا اے ثعلبہ! تیرے لیے ہلاکت ہو وہ کم مال جس کا تو شکریہ ادا کر سکتے اس کثیر مال کے کہیں بہتر ہے جس کا تو شکریہ ادا کر نہ سکے۔ لیکن اس نے انکار کر دیا۔ حضور اکرم ﷺ نے فرمایا اے ثعلبہ! کیا تو میری طرح نہیں ہونا چاہتا۔ اگر میں چاہتا تو یہ پہاڑ سونے کے بن کر میرے ساتھ رواں ہو جاتے ثعلبہ نے پھر یہی اصرار کیا یا رسول اللہ! صلی اللہ علیک وسلم میرے لیے مال و دولت اور اولاد کی دعا فرمائیں مجھے اس ذات کی قسم جس نے آپ کو حق کے ساتھ مبعوث کیا ہے۔ اگر اللہ تعالیٰ نے مجھے مال عطا فرمایا تو میں ہر حق دار کا حق ادا کروں گا۔ نبی مکرم ﷺ نے اس کے لیے دعا فرمائی اس نے ایک بکری خریدی جس میں بہت برکت پیدا ہوئی۔ اس کی بکریاں کیڑوں کی طرح بڑھنے لگیں حتیٰ کہ مدینہ طیبہ

کی زمین ان کے لیے تنگ ہوگئی۔ وہ انہیں مدینہ منورہ سے باہر لے گیا۔ وہ دن کے وقت حضور ﷺ کے ساتھ نماز ادا کرتا تھا لیکن رات کے وقت مسجد نبوی میں نماز کے لیے نہیں آتا تھا۔ پھر اس کے ریوڑ میں اور اضافہ ہوا وہ اپنی بکریوں کو مدینہ طیبہ سے اور دور لے گیا۔ اب وہ دن اور رات کی کسی نماز میں بھی حضور ﷺ کے ساتھ شرکت نہیں کر سکتا تھا۔ صرف جمعہ کے دن مسجد نبوی میں آیا کرتا تھا۔ پھر اس کے ریوڑ میں اور اضافہ ہوا وہ اپنی بکریوں کو اور دور لے گیا۔ اب نہ وہ جمعہ کے دن حاضر ہو سکتا تھا اور نہ ہی جنازہ میں شرکت کرتا۔ حضور ﷺ نے فرمایا ثعلبہ ہلاک ہو گیا۔ پھر اللہ تعالیٰ نے اپنے رسول مکرم ﷺ کو صدقات لینے کا حکم دیا۔ آپ ﷺ نے اونٹ اور بکریوں کا نصاب لکھا اور اسے دو آدمیوں کو دے کر روانہ فرمایا آپ صلی اللہ علیہ وآلہ وسلم نے انہیں حکم فرمایا کہ وہ ثعلبہ کے پاس جائیں اور اس سے زکوٰۃ کا مطالبہ کریں۔ وہ دونوں شخص روانہ ہوئے۔ جب وہ ثعلبہ کے پاس پہنچے اور اس سے زکوٰۃ کا مطالبہ کیا۔ ثعلبہ نے کہا مجھے دستاویز دکھاؤ۔ جب انہوں نے وہ حکم نامہ دکھایا تو وہ کہنے لگے یہ تو جزیہ ہے تم ابھی چلے جاؤ اور فارغ ہو کر میرے پاس آنا۔ وہ دونوں شخص فارغ ہونے کے بعد اس کے پاس آئے اور اسے زکوٰۃ دینے کا حکم دیا۔ اس نے کہا یہ تو جزیہ ہے۔ تم ابھی چلے جاؤ تاکہ میں غور و فکر کر سکوں۔ وہ دونوں وہاں سے چلے آئے۔ جب وہ بارگاہ رسالت میں پہنچے تو حضور ﷺ نے ان کے کلام کرنے سے پہلے ہی فرمایا ثعلبہ ہلاک ہو گیا۔ اس وقت اللہ تعالیٰ نے یہ آیت مبارکہ نازل فرمائی:

وَمِنْهُمْ مَّنْ عٰهَدَ اللّٰهَ لَئِن اٰتٰنَا مِنْ فَضْلِهٖ اَلَّا نَسْأَلَهُمْ اَشْيًا وَّكَانَ عٰهْدُهُمْ حٰثِرًا مِّنْ ذٰلِكَ (التوبہ: ۷۵)

”اور کچھ ان میں سے وہ ہیں جنہوں نے وعدہ کیا اللہ کے ساتھ کہ اگر اس نے دیا ہمیں اپنے فضل سے تو ہم دل کھول کر خیرات دیں گے اور ضرور ہو جائیں گے نیکو کاروں میں۔“

جب ثعلبہ نے ان آیات کے متعلق سنا تو وہ اپنا صدقہ لے کر بارگاہ رسالت میں حاضر ہوا آپ ﷺ نے فرمایا اللہ تعالیٰ نے مجھے تمہارا صدقہ لینے سے منع فرمایا ہے۔ ثعلبہ رونے لگا اپنے سر پر خاک ڈالنے لگا۔ حضور ﷺ نے فرمایا یہ تیرا اپنا ہی عمل ہے۔ میں نے تجھے حکم دیا تھا لیکن تو نے میری اطاعت نہیں کی حضرت ابو بکر صدیق رضی اللہ عنہ اور حضرت عمر فاروق رضی اللہ عنہ نے بھی اس کا صدقہ قبول نہ کیا۔ حتیٰ کہ وہ حضرت عثمان غنی رضی اللہ عنہ کی خلافت کے وقت ہلاک ہو گیا۔

حضرت عبداللہ بن عتبہ رضی اللہ عنہ کے لیے دعا

امام بیہقی نے حضرت عبداللہ بن عتبہ رضی اللہ عنہ کی ام ولد سے روایت کیا ہے۔ وہ کہتی ہیں کہ میں نے اپنے آقا حضرت عبداللہ بن عتبہ رضی اللہ عنہ سے پوچھا کیا آپ کو حضور ﷺ کا کوئی تذکرہ یاد ہے۔ حضرت عبداللہ رضی اللہ عنہ نے فرمایا مجھے یاد ہے کہ میں ابھی پانچ یا چھ سال کا بچہ تھا۔ نبی اکرم ﷺ نے مجھے اپنی گواہ مبارک میں بٹھایا اور میرے لیے اور میری اولاد کے لیے برکت کی دعا کی۔ ام ولد کہتی ہیں ہم جانتے تھے کہ ہم پر بڑھاپا نہ آنے کی وجہ یہی دعا ہے۔

حضرت مالک بن ربیعہ السلولی رضی اللہ عنہ کے لیے دعا

ابن مندہ اور ابن عساکر نے مالک بن ربیعہ رضی اللہ عنہ سے روایت کیا ہے کہ حضور ﷺ نے ان کی اولاد میں برکت

کے لیے دعا فرمائی اللہ تعالیٰ نے انہیں اسی بچے عطا فرمائے۔

حضرت بشر بن معاویہ بن ثور رضی اللہ عنہ کے لیے دعا

ابن سعد، ابن شاہین اور ثابت نے دلائل میں جعد بن عبد اللہ بن عامر البرکائی سے روایت کیا ہے وہ اپنے باپ سے روایت کرتے ہیں وہ فرماتے ہیں کہ تین افراد معاویہ بن ثور، ان کا بیٹا بشر اور نجیح بن عبد اللہ ۹ ہجری کو بارگاہ رسالت میں حاضر ہوئے۔ اور ان کے ساتھ عبد عمرو بھی تھے حضرت معاویہ رضی اللہ عنہ نے عرض کی یا رسول اللہ! صلی اللہ علیک وسلم میں تو آپ صلی اللہ علیک وسلم کو چھو کر برکت حاصل کر لیتا ہوں۔ میرے فرزند احمد بشر کے چہرے پر اپنا دست اقدس پھیریں۔ حضور ﷺ نے اس کے چہرے پر اپنا دست اقدس پھیرا۔ اسے خاکستری رنگ کی بکریاں عطا کیں اور ان میں برکت کی دعا فرمائی۔ حضرت جعد فرماتے ہیں کہ بنو بکاء پر اکثر قحط سالی ہوتی تھی لیکن بشر بن معاویہ رضی اللہ عنہ اس کے اثرات سے محفوظ رہتے تھے۔ محمد بن بشر بن معاویہ رضی اللہ عنہم کے درج ذیل اشعار اسی واقعہ کے متعلق ہیں:

وَأَبَى الَّذِي مَسَحَ الرَّسُولُ بِرَأْسِهِ وَدَعَا لَهُ بِالْخَيْرِ وَالْبَرَكَاتِ

”میرے والد محترم وہ عظیم انسان تھے جن کے سر پر رسول اللہ ﷺ نے اپنا دست مبارک پھیرا تھا اور ان کے لئے خیر و برکت کی دعا فرمائی تھی۔“

أَعْطَاهُ أَحْمَدُ إِذْ آتَاهُ أَعْنَزَا عَفْرًا نَوَاجِلَ لَسَنٍ بِاللُّجَبَاتِ

”جب وہ حضور ﷺ کی بارگاہ میں حاضر ہوئے تو آپ ﷺ نے انہیں خاکستری رنگ کی عمدہ بکریاں عطا فرمائیں بکریاں کم دودھ دینے والی نہیں تھیں۔“

يَمْلَأَنَّ وَقَدْ أَحْيَى كُلَّ عَشِيَّةٍ وَ يَعُوذُ ذَلِكَ الْمَلِيُّ بِالْغُدَوَاتِ

”وہ ہر شام قبیلے کے برتن کو بھر دیتی تھیں اور اسی طرح صبح کے وقت بھی پیالہ ان کے دودھ سے لبریز ہوتا تھا۔“

بُورِكُنْ مِنْ مَّنْحٍ وَ بُورِكْ مَا نَحَا وَعَلَيْهِ مِنِّي مَا حَيْثُ صَلَاتِي

”وہ عطیہ کتنا مبارک تھا اور عطیہ دینے والے بھی کتنے بابرکت تھے۔ جب تک میں زندہ ہوں میری طرف سے ان پر

سلام ہو۔“

زہیر بن ابی سلمیٰ رضی اللہ عنہ کے لیے دعا

ابو الفرج نے اغانی میں ابراہیم بن محمد الزہری سے روایت کیا ہے کہ سرور کائنات ﷺ نے زہیر بن ابی سلمیٰ رضی اللہ عنہ کی طرف دیکھا۔ اس وقت ان کی عمر ایک سو سال تھی۔ آپ علیہ الصلوٰۃ والسلام نے دعا فرمائی مولا! اسے شیطان سے محفوظ رکھ۔ اس دعا کے بعد حضرت زہیر رضی اللہ عنہ نے شعر نہیں کہے حتیٰ کہ ان کا انتقال ہو گیا۔

حضرت عروہ البارقی رضی اللہ عنہ کے لیے دعا

امام بیہقی اور ابو نعیم نے عروہ بارقی رضی اللہ عنہ سے روایت کیا ہے کہ حضور ﷺ نے ان کی تک و دو میں برکت کی دعا

فرمائی، اس کے بعد اگر وہ مٹی بھی خرید لیتے تو انہیں نفع ہوتا۔ ابو نعیم نے روایت کیا ہے وہ فرماتے ہیں کہ نبی محترم ﷺ نے میری خرید و فروخت میں برکت کے لیے دعا فرمائی اس کے بعد میں جو بھی سودا کرتا مجھے نفع ہوتا۔ ایک اور روایت کے مطابق حضور ﷺ نے ان کی خرید و فروخت میں برکت کے لیے دعا فرمائی وہ فرماتے ہیں کہ میں کناسہ کے مقام پر تھا۔ جب میں گھر واپس آیا تو مجھے چالیس ہزار دینار کا نفع ہو چکا تھا۔

حضرت ضمیرہ بن ثعلبہ البہزی رضی اللہ عنہ کے لیے دعا

الطبرانی نے حضرت بن ثعلبہ البہزی رضی اللہ عنہ سے روایت کیا ہے کہ وہ بارگاہ رسالت میں حاضر ہوئے اور عرض کی یا رسول اللہ! صلی اللہ علیک وسلم میرے لیے شہادت کی دعا فرمائیں آپ ﷺ نے فرمایا مولا! میں مشرکین پر ابن ثعلبہ کا خون حرام کرتا ہوں۔ اس دعا کے بعد وہ ایک طویل عرصہ زندہ رہے وہ دشمن قوم پر حملہ آور ہوتے اور ان کی صفیں چیر کر واپس آجاتے۔

حضرت عبد اللہ بن ہشام رضی اللہ عنہ کے لیے دعا

امام بخاری نے ابو عقیل سے روایت کیا ہے وہ فرماتے ہیں کہ ان کے دادا حضرت عبد اللہ بن ہشام بازار میں غلہ وغیرہ فروخت کرنے کے لیے جاتے تو راستے میں انہیں حضرت ابن زبیر اور حضرت ابن عمر رضی اللہ عنہم ملتے وہ کہتے ہمیں بھی اپنے سودے میں شریک کر لو۔ رسول کریم ﷺ نے تمہارے لیے برکت کی دعا کی تھی۔ وہ انہیں بھی اپنے سودے میں شریک کر لیتے بعض اوقات انہیں اتنا نفع ہوتا کہ وہ پورے کا پورا اونٹ ہی بے عینہ گھر واپس بھیج دیتے۔

حضرت ابوسبرہ اور ان کے بیٹے رضی اللہ عنہما کے لیے دعا

الطبرانی نے حضرت سبرہ سے روایت کیا ہے کہ ان کے والد محترم بارگاہ رسالت میں حاضر ہوئے حضور ﷺ نے ان کے بیٹے کے لیے دعا فرمائی۔ اسی دعا کی برکت ہے کہ ان کی ساری اولاد آج تک شان و شوکت کی زندگی بسر کر رہی ہے۔ ابن اثیر اسد الغابہ میں فرماتے ہیں کہ ابوسبرہ کا نام یزید بن مالک الجعفی ہے۔ وہ بارگاہ رسالت میں حاضر ہوئے۔ حضور ﷺ نے ان سے پوچھا تمہاری اولاد کتنی ہے۔ انہوں نے عرض کی میرے تین بیٹے حارث، سبرہ اور عبد العزی ہیں۔ آپ ﷺ نے عبد العزی کا نام تبدیل کر کے عبد الرحمن رکھا۔ حضور ﷺ نے ان کے لیے اور ان کی اولاد کے لیے برکت کی دعا فرمائی۔

حضرت سراقہ بن مالک رضی اللہ عنہ کے لیے دعا

امام بخاری اور امام مسلم نے حضرت ابوبکر رضی اللہ عنہ سے روایت کیا ہے۔ وہ فرماتے ہیں کہ ہجرت کے وقت لوگوں نے ہماری جستجو کی لیکن وہ ہمیں تلاش نہ کر سکے لیکن سراقہ نے ہمیں ڈھونڈ لیا۔ وہ ایک گھوڑے پر سوار تھا۔ میں نے عرض کی یا رسول اللہ! صلی اللہ علیک وسلم سراقہ تلاش کرتے کرتے ہمارے قریب آ گیا ہے۔ آپ ﷺ نے فرمایا نعم نہ کرو اللہ تعالیٰ ہمارے ساتھ ہے۔ جب ہمارے اور سراقہ کے درمیان دو تین نیزوں کا فاصلہ رہ گیا تو حضور ﷺ نے اس کے لیے بددعا کی آپ ﷺ نے بارگاہ ایزدی میں عرض کی مولا! اپنی منشاء کے مطابق تو اسے کافی ہو جا۔ سراقہ کا گھوڑا پیٹ تک زمین میں دھنس

گیا۔ سراقہ نے کہا اے محمد (مصطفیٰ صلی اللہ علیہ وسلم) میں جانتا ہوں کہ یہ آپ کا عمل ہے۔ آپ (صلی اللہ علیہ وسلم) دعا فرمائیں کہ اللہ تعالیٰ مجھے اس مصیبت سے نجات عطا فرمائے۔ اللہ کی قسم! میں اپنے پیچھے آنے والے لوگوں کو آپ کے متعلق نہیں بتاؤں گا۔ نبی محترم ﷺ نے ان کے لیے دعا فرمائی وہ اس مصیبت سے نجات حاصل کر کے واپس چلا گیا۔

ابن سعد، ابو نعیم اور امام بیہقی نے حضرت انس رضی اللہ عنہ سے روایت کیا ہے وہ فرماتے ہیں کہ جب سرور کائنات دو عالم ﷺ اور حضرت ابو بکر صدیق رضی اللہ عنہ مدینہ طیبہ کی طرف ہجرت کے لیے روانہ ہوئے تو حضرت ابو بکر صدیق رضی اللہ عنہ عندائیں بائیں متوجہ ہوئے تو انہیں ایک گھوڑ سوار نظر آیا جو ان کے بالکل قریب پہنچ چکا تھا۔ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیہ وسلم ایک گھوڑ سوار بالکل ہمارے قریب پہنچ چکا ہے۔ آپ ﷺ نے فرمایا مولا! اسے پچھاڑ دے۔ وہ فوراً اپنے گھوڑے سے نیچے گر پڑا۔ سراقہ نے عرض کی یا رسول اللہ! صلی اللہ علیہ وسلم مجھے حکم فرمائیں۔ آپ ﷺ نے فرمایا اسی جگہ ٹھہر جاؤ اور ہمارے تعاقب میں نکلنے والوں کو روکو۔ وہ دن کے ابتدائی حصہ میں حضور ﷺ کو گرفتار کرنے کے لیے کوشش کر رہا تھا اور دن کے آخری حصہ میں وہ آپ ﷺ کا دفاع کرنے والوں میں سے تھا۔

السیرۃ النبویۃ میں سراقہ کا قصہ بڑی تفصیل کے ساتھ بیان کیا گیا ہے۔ جب حضور ﷺ اور حضرت ابو بکر صدیق رضی اللہ عنہ ہجرت کے سفر پر رواں دواں تھے تو انہیں راستہ میں سراقہ بن مالک ملا۔ سراقہ نے بعد میں اسلام قبول کر لیا تھا۔

امام بخاری کی نقل کردہ روایت میں وہ سبب بھی مذکور ہے جس کی وجہ سے اس نے حضور ﷺ کا تعاقب کیا تھا۔ امام بخاری نے حضرت سراقہ رضی اللہ عنہ سے روایت کیا ہے کہ ہمارے پاس قریش کے قاصد آئے انہوں نے کہا قریش نے حضور ﷺ اور حضرت ابو بکر صدیق رضی اللہ عنہ کے قتل یا گرفتاری کا انعام ایک سواونٹ مقرر کیا ہے۔ میں اس وقت اپنی قوم بنی مدج کی محفل میں بیٹھا ہوا تھا۔ ایک شخص ہمارے پاس آیا اس نے کہا اے سراقہ! میں نے ساحل کے قریب چند افراد دیکھے ہیں۔ میں گمان کرتا ہوں کہ وہ محمد ﷺ اور ان کے ساتھی ہیں۔ سراقہ کہتے ہیں کہ مجھے یقین ہو گیا کہ وہ وہی ہیں۔ لیکن میں نے اس شخص سے کہا وہ لوگ محمد ﷺ اور ان کے ساتھی نہیں ہیں۔ وہ تو فلاں فلاں آدمی ہیں۔ جو ہمارے سامنے سے گزرے ہیں۔ پھر میں وہاں سے اٹھا اور اپنے گھر چلا گیا میں نے اپنی لونڈی کو حکم دیا کہ وہ میرے گھوڑے کو فلاں ٹیلے کے پیچھے لے جائے اور وہاں میرا انتظار کرے۔ میں نے اپنا نیزہ لیا اور چپکے سے گھر کے پچھلے حصہ سے نکل گیا۔ حضرت ابو بکر صدیق رضی اللہ عنہ فرماتے ہیں۔ جب سراقہ نے ہمارا تعاقب کیا اس وقت ہم سخت زمین پر تھے۔ میں نے عرض کی یا رسول اللہ! صلی اللہ علیہ وسلم ایک شخص ہمارا تعاقب کرتے ہوئے ہمارے بالکل قریب پہنچ چکا ہے۔ حضور ﷺ نے فرمایا: لَا تَحْزَنْ إِنَّ اللَّهَ مَعَنَا (التوبہ: ۴۰) ”نہ غم کرو اللہ تعالیٰ ہمارے ساتھ ہے“ حضور ﷺ دائیں بائیں متوجہ نہیں فرما رہے تھے۔ جبکہ حضرت ابو بکر صدیق رضی اللہ عنہ بار بار بائیں دائیں دیکھ رہے تھے۔ آپ فرماتے ہیں۔ جب سراقہ ہمارے قریب تر ہو گیا ہمارے اور اس کے درمیان دو یا تین نیزوں کا فاصلہ رہ گیا تو میں نے پھر آپ ﷺ سے عرض کی کہ ڈھونڈنے والا بالکل قریب پہنچ چکا ہے۔ اس کے ساتھ ہی میری آنکھوں میں آنسو آ گئے۔ حضور نبی محترم ﷺ نے پوچھا تجھے کس چیز نے رلایا ہے۔ میں نے

عرض کی اللہ کی قسم! میں اپنی جان کی وجہ سے نہیں رو رہا۔ میرا رونا تو صرف آپ صلی اللہ علیہ وسلم کے لیے ہے۔ حضور ﷺ نے فرمایا۔ اے میرے مولا! اس کو کافی ہو جا۔ اس کے گھوڑے کے سم زمین میں دھسنے لگے حتیٰ کہ وہ گھٹنوں تک زمین میں دھنس گیا۔ ایک روایت کے مطابق وہ پیٹ تک زمین میں دھنس گیا۔ بعض تفاسیر میں ہے کہ حضرت سراقہ نے سات مرتبہ اللہ تعالیٰ سے عہد کیا اور سات مرتبہ اس عہد کو توڑا۔ جب وہ عہد کو توڑتے ان کا گھوڑا زمین میں دھنس جاتا۔ ایک روایت میں ہے کہ جب سراقہ حضور ﷺ کے قریب ہوئے تو بلند آواز سے کہنے لگے۔ (اے محمد! صلی اللہ علیہ وسلم) آج آپ (صلی اللہ علیہ وسلم) کو مجھ سے کون بچائے گا۔ حضور ﷺ نے فرمایا مجھے واحد، جبار، قہار بچائے گا۔ حضرت جبرائیل امین وحی لے کر حاضر ہوئے اور عرض کی یا رسول اللہ! صلی اللہ علیہ وسلم اللہ تعالیٰ فرماتا ہے کہ زمین آپ کے تابع کر دی گئی ہے۔ جو چاہیں اسے حکم فرمائیں۔ حضور ﷺ نے فرمایا اے زمین اسے پکڑ لے۔ زمین نے سراقہ کے گھوڑے کو پکڑ لیا۔ ان کا گھوڑا گھٹنوں تک زمین میں دھنس گیا۔ سراقہ نے گھوڑے کو نکالنے کی کوشش کی لیکن کامیاب نہ ہو سکے۔ انہوں نے عرض کی اے محمد! (صلی اللہ علیہ وسلم) مجھے امان عطا فرمائیں۔ اگر آپ نے مجھے امان دی تو میں آپ کا معاون و مددگار ثابت ہوں گا۔ آپ سے عداوت ہرگز نہیں کروں گا۔ آپ ﷺ نے فرمایا اے زمین! اسے چھوڑ دو۔ زمین نے ان کے گھوڑے کو چھوڑ دیا۔ جب سراقہ مایوس ہو گئے اور انہوں نے اس معجزے کا مشاہدہ کر لیا تو کہنے لگے۔ آپ (صلی اللہ علیہ وسلم) مجھے بات کرنے کی مہلت دیں۔ اللہ کی قسم! اب آپ میرے لیے دعا فرمائیں۔ ایک روایت میں ہے کہ حضرت سراقہ نے کہا یا محمد! میں جانتا ہوں کہ یہ سب کچھ آپ کی دعا کی وجہ سے ہے۔ آپ دعا فرمائیں کہ اللہ تعالیٰ مجھے اس تکلیف سے نجات دے۔ میں خود بھی آپ کو کوئی تکلیف نہیں دوں گا اور لوگوں کو بھی آپ کا تعاقب کرنے سے روکوں گا۔ حضرت ابن عباس رضی اللہ عنہما کی روایت میں ہے کہ سراقہ نے عرض کی میں آپ کے لیے فائدہ مند ہوں گا۔ میں آپ کو نقصان نہیں پہنچاؤں گا۔ شاید میرا قبیلہ میرے اس اچانک سفر سے گھبرا گیا ہو اور میرے پیچھے آ رہا ہو اب میں انہیں بھی واپس لے جاؤں گا۔ نبی محترم ﷺ نے ان کے لیے دعا فرمائی اللہ تعالیٰ نے ان کو نجات دی۔ حضرت سراقہ کہتے ہیں۔ میں اپنے گھوڑے پر سوار ہوا۔ جب میں نے اپنے ساتھ پیش آنے والے واقعات میں غور کیا تو مجھے یقین ہو گیا۔ کہ عنقریب آپ ﷺ کے دین کو غلبہ نصیب ہو گا۔ میں نے حضور ﷺ کو لوگوں کے لالچ اور حرص کے متعلق بھی بتایا جو لوگوں کے دلوں میں موجود تھا کہ وہ آپ (صلی اللہ علیہ وسلم) کو گرفتار کریں اور ایک سو سرخ اونٹ انعام پائیں۔ حضرت ابن عباس رضی اللہ عنہما کی روایت میں ہے۔ حضرت سراقہ نے وعدہ کیا کہ وہ آپ علیہ الصلوٰۃ والسلام کے ساتھ جنگ نہیں کرے گا اور نہ ہی کسی آپ ﷺ کے متعلق بتائے گا۔ حضرت سراقہ نے فرمایا میں نے حضور ﷺ کو زاد راہ اور سامان پیش کیا۔ لیکن آپ ﷺ نے میری کسی بھی چیز میں دلچسپی نہ لی۔ میں نے عرض کیا یہ میرا ترکش ہے اس سے تیر لے لیں۔ آپ صلی اللہ علیہ وسلم میرے اونٹوں اور بکریوں کے پاس سے گزریں گے۔ آپ صلی اللہ علیہ وسلم اپنی ضروریات کے مطابق وہاں سے اونٹ اور بکریاں حاصل کر لینا۔ حضور ﷺ نے فرمایا ہمیں تمہارے اونٹوں کی کوئی ضرورت نہیں ہے۔ آپ علیہ الصلوٰۃ والسلام نے اس کے لیے دمانیہ فرمائی۔ ایک روایت

میں ہے کہ میں نے آپ ﷺ کو زوراہ اور سامان پیش کیا۔ حضور ﷺ نے فرمایا اے سراقہ! جب تو دین اسلام میں رغبت نہیں رکھتا تو ہمیں بھی تیرے جانوروں میں کوئی رغبت نہیں ہے۔ سراقہ کہتے ہیں کہ مجھے یقین ہو گیا تھا کہ جہاں رنگ و بو میں آپ ﷺ کے دین کو غلبہ نصیب ہوگا اور آپ ﷺ لوگوں کی گردنوں کے مالک بن جائیں گے۔ میں نے آپ ﷺ سے وعدہ لیا کہ جب آپ ﷺ کو تسلط اور غلبہ نصیب ہوگا اور میں آپ ﷺ کی خدمت میں حاضر ہوں گا تو آپ ﷺ میری عزت افزائی فرمائیں گے۔ آپ ﷺ نے حضرت عامر بن فہیرہ رضی اللہ عنہ کو ایک عہد نامہ لکھنے کے لیے کہا۔ جب سراقہ اپنی قوم کے پاس گئے تو انہوں نے کہا میں نے تمام راستوں میں تلاش کیا ہے۔ میں نے وہاں کوئی چیز نہیں دیکھی یہ سن کر ان کی قوم واپس آگئی۔ جب سراقہ مکہ معظمہ پہنچے تو لوگ ان کے ارد گرد جمع ہو گئے۔ انہوں نے کہا میں نے رسول کریم ﷺ کو نہیں دیکھا مگر ابو جہل برابر اصرار کرتا رہا۔ حتیٰ کہ انہوں نے تمام واقعہ سنایا ابو جہل کو یہ بات سن کر بری لگی کہ سراقہ نے حضور ﷺ کو چھوڑ دیا ہے۔ اس وقت سراقہ نے یہ شعر پڑھے:

أَبَا حَكْمٍ وَاللَّاتِ لَوْ كُنْتُ شَاهِدًا لِأَمْرِ جَوَادِي إِذْ تَسِيخُ قَوَائِمُهُ

”اے ابو جہل! اگر تو میرے گھوڑے کو دیکھ لیتا کہ اس کے پاؤں کس طرح زمین میں دھنس گئے تھے تو تیرے غصے کی آگ ٹھنڈی ہو جاتی۔“

عَلِمْتُ وَلَمْ تُشَكِّكَ بَانَ مُحَمَّدًا رَسُولَ بَرُّهَانَ فَمَنْ ذَا يُقَاوِمُهُ

”تو یہ بھی یقین کر لیتا اور تجھے کوئی شک نہ رہتا کہ محمد عربی ﷺ اللہ کے رسول ہیں جو ایک عظیم دلیل لیکر تشریف لائے ہیں اب کون ان سے مقابلہ کر سکتا ہے۔“

عَلَيْكَ بِكَفِّ الْقَوْمِ عَنْهُ فَإِنِّي أَرَى أَمْرَهُ يَوْمًا سَتَبْدُو مَعَالِمُهُ

”تجھ پر لازم ہے کہ اپنی قوم کو ان سے روک لے میں دیکھ رہا ہوں کہ ایک دن ان کے دین کو رفعت نصیب ہوگی۔“

حضرت بکر بن شداد اللیثی رضی اللہ عنہ کے لیے دعا

ابن مندہ اور ابن عساکر نے عبد الملک بن یعلیٰ اللیثی رضی اللہ عنہ سے روایت کیا ہے کہ حضرت بکر رضی اللہ عنہ ان افراد میں سے تھے جنہوں نے بچپن میں حضور ﷺ کی خدمت کی سعادت حاصل کی۔ جب بالغ ہوئے تو وہ بارگاہ رسالت میں حاضر ہوئے اور عرض کرنے لگے یا رسول اللہ! صلی اللہ علیک وسلم میں آپ کے شانہ اقدس میں بچپن میں داخل ہوا اور یہاں تک کہ عالم شباب کو پہنچ چکا ہوں تو آپ ﷺ نے ان کے لیے دعا کی اے میرے مولا! اس کے قول کو سچ فرما اور اسے کامیابی سے ہم کنار فرما۔

حضرت عمر رضی اللہ عنہ کے زمانہ خلافت میں انہوں نے ایک یہودی کو قتل کر دیا۔ حضرت عمر رضی اللہ عنہ کو یہ بات بڑی ناگوار گزری۔ آپ پریشانی کے عالم میں منبر پر تشریف لے گئے اور فرمایا اللہ تعالیٰ نے مجھے اس لیے خلیفہ نہیں بنایا کہ لوگ قتل ہوتے رہیں۔ میں تمہیں اللہ کا واسطہ دیتا ہوں کہ جس شخص کے پاس اس قتل کے متعلق کوئی علم ہے وہ مجھے بتائے۔

حضرت بکر بن شداخ رضی اللہ عنہ کھڑے ہوئے اور کہا اس یہودی کو میں نے قتل کیا ہے۔ حضرت عمر رضی اللہ عنہ نے فرمایا اللہ اکبر! اب تو ان کا خون بہا ادا کیا جائے۔ حضرت بکر بن شداخ نے کہا اے امیر المؤمنین! فلاں شخص جہاد پر گیا اور اپنے اہل و عیال کو میرے سپرد کر گیا۔ جب میں اس مجاہد کے دروازے پر آیا تو میں نے دیکھا کہ یہ یہودی وہاں موجود تھا اور یہ اشعار پڑھ رہا تھا:

وَأَشَعْتُ غَرَّةَ الْإِسْلَامِ حَتَّى خَلَوْتُ بِعَرْسِهِ لَيْلَ التَّمَامِ

”اور وہ پراگندہ بال شخص جس کو اسلام نے دھوکا میں رکھا ہے میں نے اس کی بیوی کے پاس تمام رات گزار دی۔“

أَبَيْتُ عَلَى تَرَائِبِهَا وَيُمْسِي عَلَى قَوْدِ الْأَعْنَةِ وَالْحَزَامِ

”میں اس کی بیوی کے سینے پر رات بسر کرتا ہوں اور وہ شخص گھوڑے کی لگام اور اس کی پشت پر سوار رہتا ہے۔“

كَانَ مُجَامِعَ الرِّيَّالَاتِ مِنْهَا قِيَامٌ يَسْمَعُ إِلَى قِيَامِ

گویا کہ اس کی رانوں میں جماع کرنے والا ایک نگہبان ہے جو دوسرے نگہبان کی آواز سنتا ہے۔

حضرت عمر رضی اللہ عنہ نے حضرت بکر رضی اللہ عنہ کے قول کی تصدیق کی اور اس یہودی کے قتل کو باطل قرار دیا۔ یہ سب

کچھ حضور ﷺ کی دعا کی وجہ سے ہی تھا۔

حضرت قیلہ بنت مخرمہ رضی اللہ عنہا کے لیے دعا

ابن سعد نے حضرت قیلہ بنت مخرمہ رضی اللہ عنہا سے روایت کیا ہے۔ وہ فرماتی ہیں کہ میں بارگاہ رسالت میں حاضر ہوئی

اس وقت حضور ﷺ اکڑوں تشریف فرما تھے۔ جب میں نے آپ علیہ الصلوٰۃ والسلام کی طرف دیکھا تو مجھ پر پکپکاہٹ

طاری ہو گئی۔ آپ ﷺ کے ایک ساتھی نے عرض کی یا رسول اللہ! صلی اللہ علیک وسلم یہ مسکینہ آپ کو دیکھ کر کانپنے لگی ہے۔

اس وقت میں حضور ﷺ کے پیچھے تھی۔ آپ ﷺ نے مجھے دیکھے بغیر فرمایا یا مسکینۃ علیک السکینۃ ”اے مسکینہ

پر سکون ہو جا“۔ جب آپ ﷺ نے یہ فرمایا اسی وقت میرا تمام خوف اور دل سے رعب جاتا رہا۔

حضرت ام قیس رضی اللہ عنہا کے لیے دعا

امام بخاری نے ادب میں اور امام نسائی نے روایت کیا ہے کہ حضرت ام قیس رضی اللہ عنہا کا بیٹا فوت ہو گیا وہ فرماتی ہیں

جب میرا لخت جگرنوت ہو گیا۔ تو میں نے بہت آہ و زاری کی میں نے اسے غسل دینے والے سے کہا میرے بیٹے کو ٹھنڈے پانی

سے غسل نہ دینا ورنہ وہ مر جائے گا۔ حضرت عکاشہ بن محسن رضی اللہ عنہ بارگاہ رسالت میں حاضر ہوئے اور یہ واقعہ سنایا۔ آپ

ﷺ یہ واقعہ سن کر مسکرائے اور فرمایا اللہ تعالیٰ اس کی عمر دراز کرے اس دعا کے طفیل حضرت ام قیس رضی اللہ عنہا نے اتنی عمر

پائی کہ کوئی عورت ان کی عمر کے متعلق نہیں جانتی تھی۔

حضرت نابغہ بن جعدہ رضی اللہ عنہ کے لیے دعائے مصطفیٰ ﷺ

امام بیہقی اور ابو نعیم نے یعلیٰ بن الاشدق کی سند سے روایت کیا ہے وہ کہتے ہیں کہ میں نے نابغہ بن جعدہ رضی اللہ عنہ کو سنا

وہ کہہ رہے تھے کہ میں نے سرور کائنات ﷺ کو شعر سنائے آپ ﷺ نے ان اشعار کو بہت پسند فرمایا اور دعا فرمائی ”اللہ تعالیٰ تمہارے منہ کو سلامت رکھے“ یعنی فرماتے ہیں کہ جب میں نے انہیں دیکھا اس وقت ان کی عمر ایک سو سال سے زائد تھی۔ لیکن ان کے تمام دانت سلامت تھے۔

امام بیہقی نے ابو اسامہ سے روایت کیا ہے کہ حضرت نابغہ رضی اللہ عنہ کے دانت تمام لوگوں سے حسین تھے۔ جب ان کا کوئی دانت گر جاتا اس کی جگہ نیا دانت آگ آتا۔ ابن سکن کی روایت کے مطابق حضرت یعلیٰ نے فرمایا کہ میں نے نابغہ رضی اللہ عنہ کے دانتوں کو دیکھا وہ برف سے زیادہ سفید تھے۔ یہ سب کچھ حضور ﷺ کی دعا کی برکت کی وجہ سے تھا۔

سیرت النبی میں ہے کہ نابغہ الجعدی کا اصل نام قیس بن عبد اللہ ہے۔ ایک دن وہ نبی اکرم ﷺ کی مدح سرائی کر رہے تھے جب وہ ان اشعار پر پہنچے:

فَلَا خَيْرَ فِي حِلْمٍ إِذَا لَمْ يَكُنْ لَهُ
بِوَأْدُرُ تَحْمِي صَفْوَةٌ أَنْ يَكْدِرَا

”حلم میں اس وقت تک کوئی بھلائی نہیں جب تک اس کے ساتھ ایسی تلواریں نہ ہوں جو اسے گندہ ہونے سے بچالیں۔“

وَلَا خَيْرَ فِي جَهْلٍ إِذَا لَمْ يَكُنْ لَهُ
حَلِيمٌ إِذَا مَا أُوْرَدَ الْأَمْرَ أَصْدَرَا

”نہ ہی جہالت میں اس وقت تک بھلائی ہے جب تک اس میں ایسا حلیم نہ ہو جو جب بھی جہالت کوئی فساد پیدا کرنے لگے اس کا منہ پھیر دے۔“

یہ اشعار سن کر حضور ﷺ نے فرمایا اللہ تعالیٰ تمہارے منہ کو سلامت رکھے اس دعائے مصطفیٰ ﷺ کی برکت سے ان کا ایک دانت بھی نہیں گرا تھا۔ آپ کے دانت تمام لوگوں کے دانتوں سے حسین تھے۔ جب بھی کوئی دانت گرتا اس کی جگہ نیا دانت نکل آتا۔ آپ نے ایک سو بیس یا ایک سو چالیس یا دو سو اسی سال عمر پائی۔ روایات میں اختلاف ہے۔

حضرت عمیر بن سعد رضی اللہ عنہ کے لیے دعا

شفاء میں ہے کہ نبی اکرم ﷺ نے حضرت عمیر بن سعد کے سر پر اپنا دست شفقت پھیرا اور ان کے لیے برکت کی دعا کی۔ ان کے لیے صحت اور تندرستی کی دعا کی۔ حضرت عمیر رضی اللہ عنہ نے اسی سال کی عمر میں وفات پائی اس وقت بھی ان کا چہرہ تروتازہ تھا۔

غزوة بدر کے دن حضور ﷺ کی دعائیں

ابن سعد اور امام بیہقی نے حضرت ابن عمر رضی اللہ عنہما سے روایت کیا ہے کہ غزوة بدر کے دن حضور ﷺ طالوت کی طرح تین سو تیرہ مجاہدین لے کر مقام بدر کی طرف روانہ ہوئے۔ نبی اکرم ﷺ نے ان کے لیے دعا فرمائی۔ آپ ﷺ نے بارگاہ ایزدی میں عرض کی مولا! یہ مجاہدین ننگے پاؤں ہیں انہیں سواریاں عطا کر۔ مالک! یہ ننگے ہیں انہیں لباس دے۔ پروردگار! یہ بھوکے ہیں انہیں شکم سیر کر۔ اللہ تعالیٰ نے غزوة بدر کے دن مسلمانوں کو فتح عطا فرمائی۔ جب وہ میدان بدر سے واپس آئے تو ان میں سے ہر شخص کے پاس ایک یا دو سواریاں ضرور تھیں، انہیں لباس بھی مل چکے تھے اور ان کے پیٹ بھی بھر

چکے تھے۔

امام بیہقی نے ابن مسعود رضی اللہ عنہ سے روایت کیا ہے وہ فرماتے ہیں کہ غزوہ بدر کے دن جس طرح حضور ﷺ نے واسطہ دیا تھا اس طرح واسطہ دیتے ہوئے میں نے کسی شخص کو نہیں سنا۔ آپ فرما رہے تھے: ”مولا! میں تجھے تیرے عہد کا واسطہ دیتا ہوں۔ مولا! میں تجھے تیرے وعدے کا واسطہ دیتا ہوں۔ اے میرے پروردگار! اگر یہ گروہ ہلاک ہو گیا تو پھر تیری عبادت نہیں کی جائے گی۔“

پھر جب آپ ﷺ نے ہماری طرف رخ انور پھیرا تو آپ ﷺ کا چہرہ ماہتاب کامل کی طرح درخشاں تھا۔ آپ ﷺ نے فرمایا میں مشرکین کی قتل گاہوں کو دیکھ رہا ہوں۔

امام بخاری نے حضرت ابن عباس رضی اللہ عنہما سے روایت کیا ہے کہ غزوہ بدر کے دن حضور ﷺ اپنے قبہ میں تشریف فرما تھے۔ آپ ﷺ بارگاہ ایزدی میں یوں دعا کر رہے تھے: ”مولا! میں تجھے تیرے وعدہ اور عہد کا واسطہ دیتا ہوں۔ مولا! اگر یہ گروہ ہلاک ہو گیا تو پھر روئے زمین پر تیری عبادت نہیں کی جائے گی۔“

حضرت سیدنا صدیق اکبر رضی اللہ عنہ نے آپ ﷺ کے دست اقدس کو تھام لیا اور عرض کی یا رسول اللہ! صلی اللہ علیہ وسلم آپ نے آہ وزاری کی انتہا کر دی ہے۔ اللہ تعالیٰ آپ کی دعاؤں کو قبول فرمائے گا۔

پھر نبی کریم ﷺ اپنے خیمہ سے باہر تشریف لائے۔ آپ ﷺ نے اس وقت زرہ پہن رکھی تھی۔ آپ ﷺ اس آیت کی تلاوت فرما رہے تھے:

(اتمر: ۴۵)

سَيَهْرُمُ الْجَمْعُ وَيَوْلُونَ الدُّبُرَ

”عنقریب پسپا ہوگی یہ جماعت اور پیٹھ پھیر کر بھاگ جائیں گے۔“

امام مسلم اور امام بیہقی نے حضرت ابن عباس رضی اللہ عنہما سے روایت کیا ہے وہ فرماتے ہیں کہ مجھے حضرت عمر بن خطاب رضی اللہ عنہ نے بیان کیا کہ غزوہ بدر کے دن حضور ﷺ نے مشرکین مکہ کی طرف دیکھا اس وقت ان کی تعداد ایک ہزار تھی۔ حضور ﷺ کے صحابہ کرام کی تعداد تین سو سترہ تھی۔ حضور ﷺ قبلہ رو ہو گئے اور اپنے ہاتھوں کو بلند فرمایا کہ اللہ تعالیٰ ان کو مانگنے لگے۔ اسی محویت میں آپ کی چادر مبارک آپ کے کندھوں سے گر پڑی حضرت ابو بکر صدیق رضی اللہ عنہ نے اس وقت ہونے لگے۔ آپ ﷺ کی چادر کو اٹھایا اور آپ ﷺ کے کندھے پر رکھ دی۔ پھر آپ ﷺ پیچھے سے چپکے سے اور عرض کی یا رسول اللہ! صلی اللہ علیہ وسلم آج آپ نے واسطہ دینے کی انتہا کر دی ہے۔ آج اللہ تعالیٰ آپ کے ساتھ ہے وہ وعدے ضرور پورا کرے گا۔ اس وقت یہ آیت مبارک نازل ہوئی:

إِذْ تَسْتَعِينُونَ رَبَّنَا فَاسْتَجَابَ لَكُمْ أَنِّي مُمِدُّكُمْ بِالْفِ عَنِ الْمَلَأِكَةِ مُرْدِفِينَ (۱۱ انفال: ۹)

”یاد کرو جب تم فریاد کر رہے تھے۔ اپنے رب سے تو سن لی اس نے تمہاری (اور فرمایا) یقیناً میں مدد کرنے والا ہوں تمہاری ایک ہزار فرشتوں کے ساتھ تو جو پے درپے آنے والے ہیں۔“

اللہ تعالیٰ نے ملائکہ کے ذریعے اپنے محبوب ﷺ کی مدد فرمائی۔

امام بیہقی، حاکم، ابن سعد اور نسائی نے حضرت علی کرم اللہ وجہہ سے روایت کیا ہے وہ فرماتے ہیں غزوة بدر کے دن میں نے کافی دیر تک جہاد کیا۔ پھر میں جلدی جلدی بارگاہ رسالت میں آیا تاکہ دیکھوں کہ آپ ﷺ کیا کر رہے ہیں۔ میں نے دیکھا کہ آپ ﷺ سجدہ ریز ہیں اور یا حییٰ یا قیوّم کی صدا میں بلند فرما رہے ہیں۔ پھر میں وہاں سے واپس آیا کافی دیر مصروف جہاد رہا۔ پھر آپ ﷺ کا دیدار کرنے کے لیے آیا۔ میں نے دیکھا کہ آپ ﷺ ابھی تک سجدہ ریز تھے اور یا حییٰ یا قیوّم کی صدا میں لگا رہے تھے۔ جب میں چوتھی مرتبہ چہرہ مصطفیٰ ﷺ دیکھنے کے لیے حاضر ہوا تو اللہ تعالیٰ نے ہمیں فتح عطا فرمادی۔

امام بیہقی نے حضرت ابن عباس اور حکیم بن حزام رضی اللہ عنہم سے روایت کیا ہے وہ فرماتے ہیں جب غزوة بدر رونما ہوا تو حضور ﷺ اپنے ہاتھوں کو بلند فرما کر دعائے مانگنے لگے۔ آپ ﷺ نے عرض کی مولا! اگر یہ گروہ ہلاک ہو گیا تو شرک غالب آجائے گا اور تیرا دین قائم نہیں رہ سکے گا۔ حضرت ابو بکر رضی اللہ عنہ عرض کناں تھے۔ یا رسول اللہ! صلی اللہ علیک وسلم اللہ تعالیٰ ضرور آپ کی مدد فرمائے گا۔ وہ آپ ﷺ کے چہرہ اقدس کو ضرور منور فرمائے گا۔ اس وقت اللہ تعالیٰ نے ایک ہزار ملائکہ کو نازل فرمایا۔ حضور ﷺ نے فرمایا اے ابو بکر! آپ کو بشارت ہو یہ حضرت جبرائیل آگئے ہیں۔ انہوں نے زرد عمامہ پہن رکھا ہے۔ وہ اپنے گھوڑے کی لگام تھامے ہوئے زمین و آسمان کے درمیان کھڑے ہیں۔ جب وہ زمین پر نازل ہوئے تو کچھ دیر کے لیے مجھ سے غائب ہو گئے۔ پھر وہ ظاہر ہوئے تو ان کے پاؤں گرد آلود تھے۔ وہ کہہ رہے تھے آپ صلی اللہ علیک وسلم نے اللہ تعالیٰ سے دعائے مانگی اللہ تعالیٰ کی مدد آپ کے پاس پہنچ چکی ہے۔

بکر بن وائل کے لیے دعا

حضرت علامہ سیوطی رحمۃ اللہ علیہ خصائص کبریٰ میں فرماتے ہیں کہ میں نے دیوان اعشیٰ میں پڑھا ہے کہ ذی قار کی جنگ حضور ﷺ کی بعثت کے بعد ہوئی۔ حضرت جبرائیل نے حضور ﷺ کو یہ جنگ دکھائی۔ حضور نبی محترم ﷺ نے دو مرتبہ فرمایا اے بارالہ! بکر بن وائل کی مدد فرما۔ نبی محترم ﷺ اس کے لیے تیسری مرتبہ یہ دعا کرنا چاہتے تھے کہ اللہ تعالیٰ ان کی ہمیشہ مدد فرمائے تو حضرت جبرائیل نے عرض کی یا رسول اللہ! صلی اللہ علیک وسلم آپ کی دعا قبول ہو گئی ہے۔ اگر آپ نے ان کے لیے ابدی نصرت کی دعا فرمادی تو ان کی یہ نصرت ایک واقعہ کی وجہ سے دائمی نہیں رہ سکے گی۔ جب حضور ﷺ نے ان کے لیے دعا فرمائی تو اہل فارس کو شکست ہوئی۔ یہ منظر دیکھ کر حضور ﷺ نے تبسم فرمایا اور فرمایا یہ پہلا موقع ہے کہ اہل عرب نے عجموں کو شکست دی اور میری وجہ سے ان کی مدد کی گئی۔

مدینہ طیبہ کے لیے خصوصی دعائیں

امام بخاری اور امام مسلم نے حضرت عائشہ صدیقہ رضی اللہ عنہا سے روایت کیا ہے وہ فرماتی ہیں کہ جب حضور ﷺ مدینہ طیبہ تشریف لائے تو یہ زمین و باؤں کا مرکز تھا۔ آپ علیہ الصلوٰۃ والسلام نے دعا فرمائی مولا! مدینہ طیبہ ہمیں اسی طرح

محبوب بنا دے جس طرح مکہ معظمہ ہمارے لیے محبوب ہے یا اس کو اس سے بھی زیادہ محبوب بنا دے۔ مولا! ہمارے صاع اور ہمارے مد میں برکت فرما اور اس کے بخار کو جھہ کی طرف منتقل فرما دے۔

امام بیہقی نے حضرت ہشام بن عروہ سے روایت کیا ہے وہ فرماتے ہیں کہ زمانہ جاہلیت میں مدینہ طیبہ کی وبا مشہور تھی۔ حضور ﷺ نے دعا فرمائی کہ اس کے بخار کو جھہ کی طرف منتقل کر دیا جائے۔ جھہ میں پیدا ہونے والے ہرنچے کو بلوغت سے قبل ایک مرتبہ بخار ضرور آتا تھا۔

زبیر بن بکار نے موسیٰ بن محمد سے روایت کیا ہے کہ جب تاجدار کائنات ﷺ مدینہ طیبہ میں تشریف لائے تو آپ کے صحابہ کرام بخار میں مبتلا ہو گئے مہاجرین کے ساتھ ایک شخص ایسا بھی آیا تھا جس نے ایک مہاجرہ خاتون سے شادی کی تھی۔ حضور ﷺ منبر پر تشریف فرما ہوئے اور فرمایا اے لوگو! اعمال کا دار و مدار نیتوں پر ہے۔ آپ ﷺ نے تین مرتبہ یہ ارشاد فرمایا جس کی ہجرت اللہ تعالیٰ اور اس کے رسول ﷺ کے لیے ہوگی اس کی ہجرت اللہ تعالیٰ اور اس کے رسول کریم ﷺ کے لیے ہی ہوگی اور جس کی ہجرت دنیا کے لیے یا کسی عورت کے لیے ہوگی تو پھر اس کی ہجرت اسی چیز کے لیے ہوگی جس کا اس نے قصد کیا۔ پھر آپ ﷺ نے اپنے ہاتھ بلند فرمائے اور عرض کی مولا! اس وبا کو ہم سے دور فرما صبح ہوئی تو حضور ﷺ نے فرمایا آج رات میرے پاس بخار کو لایا گیا وہ ایک کالی بڑھیا کی شکل میں تھا۔ اس کو ایک شخص نے پکڑ رکھا تھا۔ اس نے مجھ سے کہا یا رسول اللہ! صلی اللہ علیک وسلم یہ بخار ہے۔ اس کے متعلق آپ کا فیصلہ کیا ہے۔ میں نے کہا اس کو تالاب میں پھینک دو۔

ہشام بن عروہ ہی سے روایت ہے کہ ایک دن ایک شخص مکہ معظمہ کے راستے سے مدینہ طیبہ آیا نبی محترم ﷺ نے اس سے پوچھا کیا تو نے راستہ میں کسی سے ملاقات کی ہے۔ اس نے عرض کی نہیں میں نے راستہ میں کسی سے ملاقات نہیں کی البتہ ایک کالی اور ضعیف بڑھیا کو دیکھا ہے جس کے بال بکھرے ہوئے تھے۔ حضور ﷺ نے فرمایا وہ بخار تھا آج کے بعد وہ کبھی بھی واپس نہیں آئے گا۔

امام بخاری اور امام مسلم نے عبداللہ بن زید رضی اللہ عنہ سے روایت کیا ہے کہ حضور ﷺ نے فرمایا حضرت ابراہیم علیہ السلام نے مکہ معظمہ کو حرم بنایا تھا۔ میں مدینہ طیبہ کو حرم بناتا ہوں اور جس طرح انہوں نے مکہ کے صاع اور مد میں برکت کے لیے دعا کی تھی میں بھی مدینہ طیبہ کے صاع اور مد میں برکت کے لیے دعا کرتا ہوں۔

امام بخاری نے تاریخ میں عبداللہ بن فضل بن عباس رضی اللہ عنہم سے روایت کیا ہے کہ حضور ﷺ نے دعا کی مولا! میں تجھ سے اہل مدینہ کے لیے وہی بھلائیاں مانگتا ہوں جن سے تو نے اہل مکہ کو نوازا ہے۔ عبداللہ کہتے ہیں کہ ہم جانتے ہیں کہ مدینہ طیبہ کا صاع اور مد بھی وہی کام کرتے تھے جو مکہ معظمہ کے صاع اور مد کرتے تھے۔

زبیر بن بکار نے اخبار مدینہ میں اسماعیل بن النعمان سے روایت کیا ہے کہ حضور ﷺ نے مدینہ طیبہ میں چہ نے والی بکریوں کے لیے دعا فرمائی آپ ﷺ نے عرض کی مولا! ان کے آدھے پیٹ میں وہی برکتیں دے جو برکتیں تو نے دوسرے شہر کی بکریوں کے پورے میں دی ہیں۔

غزوہ خیبر میں حضور ﷺ کی دعائیں

امام بیہقی نے ابن اسحاق کی سند سے بنو اسلم کے بعض افراد سے روایت کیا ہے کہ وہ خیبر کے مقام پر بارگاہ رسالت میں حاضر ہوئے اور عرض کی ہم نے بہت کوشش کی لیکن ہمارے ہاتھ کچھ نہ آیا۔ حضور ﷺ نے دعا فرمائی مولا! تو ان کے حالات سے آشنا ہے ان کے پاس قوت و توانائی بھی نہیں ہے۔ میرے پاس بھی ایسی کوئی چیز نہیں جو انہیں عطا کروں۔ اے بارالہ! ان کے لیے ایسا قلعہ فتح فرما جس میں زیادہ مال و دولت اور کثیر غلہ ہو۔

ایک اور روایت میں ہے کہ غزوہ خیبر میں قلعوں کو فتح کرنے سے قبل مسلمانوں کو بھوک نے ستایا بنو اسلم نے اسماء بن حارثہ اور ان کی بیوی کو بارگاہ رسالت میں بھیجا۔ انہوں نے عرض کی یا رسول اللہ! صلی اللہ علیک وسلم بنو اسلم سلام پیش کرتے ہیں اور عرض کرتے ہیں کہ ہمیں بھوک نے تنگ کیا ہوا ہے۔ ایک شخص نے انہیں ملامت کی کہ اہل عرب میں سے صرف تم نے ہی بھوک کی شکایت کی ہے۔ ہند بن حارثہ رضی اللہ عنہ نے کہا اللہ کی قسم! مجھے یقین ہے کہ رسول کریم ﷺ کی طرف ان کا جانا یہ کامیابی کی کنجی ہے۔ اس وقت حضور ﷺ نے دعا فرمائی اے میرے مالک! تو ان کے حال سے خوب آشنا ہے ان کے پاس قوت و طاقت کی کمی ہے۔ میرے ہاتھ میں بھی کوئی ایسی چیز نہیں جو انہیں عطا کروں۔ مولا! ان کے لیے وہ قلعہ فتح فرما جس میں کثیر غلہ اور زیادہ کھانا ہو۔ پھر آپ ﷺ نے حضرت حباب بن منذر رضی اللہ عنہ کو جھنڈا عطا فرمایا اور لوگوں کو جہاد کی دعوت دی۔ اللہ تعالیٰ نے اپنے نبی مکرم ﷺ کی دعا کو قبول کیا اور صعب کے قلعہ کو ان کے لیے غروب آفتاب سے پہلے فتح فرمادیا حالانکہ انہوں نے دو دن سے اس کا محاصرہ کیا ہوا تھا۔ یہ قلعہ دوسرے تمام قلعوں سے زیادہ سامان زیست رکھتا تھا۔

ابن سعد نے ابو بکر بن محمد بن عمرو بن حزم سے روایت کیا ہے۔ وہ فرماتے ہیں کہ حضرت عمر بن عبدالعزیز رحمۃ اللہ علیہ نے میری طرف لکھا کہ میں کشیہ کے متعلق تحقیق کروں کہ کیا وہ خمس میں سے تھا یا حضور اکرم ﷺ کے لیے خاص تھا۔ میں نے اس کے متعلق عمرہ بنت عبدالرحمن رضی اللہ عنہا سے پوچھا انہوں نے فرمایا جب حضور ﷺ نے بنو حنیق سے صلح کی تو حضور ﷺ نے نطاۃ اور شق کے پانچ حصے کیے۔ کشیہ بھی ان حصوں میں سے ایک حصہ تھا۔ پھر حضور ﷺ نے ان حصوں میں قرعہ اندازی فرمائی اور دعا مانگی مولا! اپنا حصہ کشیہ میں بنا وہ قرعہ جو پہلے حصے کا نام نکلا اس پر لکھا ہوا تھا۔ لِلّٰہِ عَلٰی الْکِشِیۃِ کشیہ اللہ کے لیے ہے۔ کشیہ حضور ﷺ کا خمس تھا۔ دو حصوں پر کوئی علامت نہیں رکھی گئی تھی۔ ان کے اٹھارہ حصے کر کے انہیں مسلمانوں میں تقسیم کر دیا گیا۔ ابو بکر فرماتے ہیں کہ میں نے یہی تحقیق حضرت عمر بن عبدالعزیز رحمۃ اللہ علیہ کو لکھی۔

قریش کے لیے دعا

امام بخاری نے تاریخ میں، ابن ابی اسامہ، ابو یعلیٰ اور ابو نعیم نے حضرت عبداللہ بن عباس رضی اللہ عنہما سے روایت کیا ہے کہ حضور ﷺ نے عرض کی مولا! جس طرح تو نے قریش کے پہلے لوگوں کو عذاب کا مزہ چھکایا ہے اب اس قبیلے کے بعد والے لوگوں کو نعمت کا مزہ چکھا۔ یہ امر مخفی نہیں کہ اس کے بعد قریش کو نعمتیں ملیں اور ان کے ہاتھوں کئی علاقے فتح ہوئے۔

اہل طائف کے لیے دعا

امام بیہقی اور ابو نعیم نے عروہ سے روایت کیا ہے کہ جب حضور ﷺ نے طائف کا محاصرہ کیا تو فرمایا نہ تو ہمیں اہل طائف کا محاصرہ کرنے کی اجازت دی گئی ہے اور نہ ہی ہم گمان کرتے ہیں کہ ہم اس کو فتح کر لیں گے۔ حضرت عمر رضی اللہ عنہ نے بارگاہ رسالت میں عرض کی یا رسول اللہ! صلی اللہ علیک وسلم آپ اہل طائف کے لیے بددعا کیوں نہیں فرماتے اور نہ ہی آپ پیش قدمی فرماتے ہیں شاید ہم اسے فتح کر لیں حضور نبی اکرم ﷺ نے فرمایا ہمیں ان کے ساتھ جنگ کرنے کی اجازت نہیں دی گئی۔ پھر حضور ﷺ طائف کا محاصرہ اٹھا کر واپس آگئے واپسی پر آپ ﷺ نے دعا کی اے میرے مالک! اہل طائف کو ہدایت دے اور ہمیں اس ذمہ داری کو نبھانے کی توفیق دے۔ امام بیہقی نے روایت کیا ہے کہ ماہ رمضان میں اہل طائف کا وفد آیا اور انہوں نے اسلام قبول کر لیا۔

تجیبی غلام کے لیے دعا

ابن سعد نے ابوالحورث سے روایت کیا ہے وہ فرماتے ہیں کہ تجیب کا وفد بارگاہ رسالت میں حاضر ہوا ان کے ساتھ ایک غلام بھی تھا۔ اس غلام نے عرض کی یا رسول اللہ! صلی اللہ علیک وسلم میرا ایک کام کر دیں۔ آپ ﷺ نے فرمایا کون سا کام؟ اس غلام نے عرض کی آپ اللہ سے دعا کریں کہ وہ مجھے بخش دے، مجھ پر رحم فرمائے اور مجھے دل کا غنا عطا فرمائے۔ حضور ﷺ نے دعا فرمائی مولا! اس کو بخش دے، اس پر رحم فرما اور اس کو دل کا غنا عطا فرما۔ اس کے بعد وہ وفد واپس آ گیا۔ آئندہ سال وہ وفد دوبارہ رسالت میں حاضر ہوا۔ حضور ﷺ نے ان سے اس غلام کے متعلق پوچھا انہوں نے عرض کی کہ ہم نے اس سے زیادہ قناعت شعار شخص نہیں دیکھا۔

دیگر امور میں نبی اکرم ﷺ کی دعائیں

سیرت نگاروں نے لکھا ہے کہ جب سرور کائنات ﷺ اور حضرت ابو بکر صدیق رضی اللہ عنہما ثور میں تشریف لے گئے تو مشرکین نے ان کا تعاقب کیا۔ جب وہ غار کے دبانے تک پہنچ گئے تو حضور ﷺ نے دعا کی اے مولا! ان کی بصارت ختم کر دے تاکہ وہ ہمیں نہ دیکھ سکیں۔ اسی وجہ سے وہ حضور ﷺ کو نہ دیکھ سکے اور دائیں بائیں دیکھ کر چلے گئے۔

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے کہ حضور ﷺ نے دعا کی اے مولا! آل محمد کو قوت (وہ رزق جس سے گزارہ ہو سکے) عطا فرما۔ امام بیہقی فرماتے ہیں کہ انہیں قوت ہی عطا ہو اور انہوں نے صبر اور شکر کا مظاہرہ کیا۔

امام بیہقی نے حضرت ابن مسعود رضی اللہ عنہ سے روایت کیا کہ حضور ﷺ کے ہاں ایک مہمان آیا۔ آپ علیہ الصلوٰۃ والسلام نے ازواج مطہرات سے کھانا لانے کے لیے کسی شخص کو بھیجا۔ لیکن ان میں سے کسی کے پاس بھی کھانے کی کوئی چیز نہ تھی۔ حضور اکرم ﷺ نے دعا فرمائی:

اللَّهُمَّ إِنِّي أَسْأَلُكَ مِنْ فَضْلِكَ وَرَحْمَتِكَ

”اے مولا! میں تجھ سے تیرے فضل اور رحمت کا سوال کرتا ہوں۔“

اسی وقت ایک شخص نے ایک بھونی ہوئی بکری بطور ہدیہ بھیجی حضور ﷺ نے فرمایا، یہ اللہ کا فضل ہے۔ اب ہم اس کی رحمت کے منتظر ہیں۔

امام بیہقی نے بھی یہ روایت نقل کی ہے۔ اس میں یہ اضافہ ہے کہ تمام صحابہ کرام نے اس بکری کو خوب سیر ہو کر کھایا۔ حضور ﷺ نے فرمایا ہم نے اللہ تعالیٰ سے اس کے فضل اور رحمت کا سوال کیا تھا۔ اللہ تعالیٰ نے ہمیں اپنا فضل تو عطا کر دیا ہے اور رحمت کو ہمارے لیے ذخیرہ کر دیا ہے۔

امام بیہقی نے حضرت انس رضی اللہ عنہ سے روایت کیا ہے کہ حضور ﷺ کے سامنے ایک یہودی بیٹھا ہوا تھا۔ حضور ﷺ کو چھینک آئی، یہودی نے کہا یَرْحَمُكَ اللَّهُ ”اللہ تعالیٰ آپ ﷺ پر رحم کرے“۔ جواب میں آپ ﷺ ارشاد فرمایا هَذَاكَ اللَّهُ ”اللہ تعالیٰ تجھے ہدایت دے“۔ اس یہودی نے اسلام قبول کر لیا۔

ابن سعد نے عبد الحمید بن سلمہ سے وہ اپنے باپ اور وہ اپنے باپ سے روایت کرتے ہیں کہ ان کے والدین میں رنجش پیدا ہو گئی وہ اپنے جھگڑے کا فیصلہ کروانے کے لیے بارگاہ رسالت میں گئے۔ ان میں سے ایک مسلمان تھا۔ جبکہ دوسرا کافر تھا۔ حضور ﷺ نے کافر کی طرف توجہ فرمائی اور دعا کی مولا! اسے ہدایت دے پھر مسلمان کی طرف توجہ کی تو اس کے حق میں فیصلہ کر دیا۔

امام احمد اور امام بیہقی نے حضرت ابو امامہ رضی اللہ عنہ سے روایت کیا ہے کہ ایک جوان بارگاہ رسالت میں حاضر ہوا اور عرض کرنے لگا یا رسول اللہ! صلی اللہ علیک وسلم مجھے بدکاری کی اجازت دے دیں۔ اس کی یہ بات سن کر صحابہ کرام اس کو جھڑکنے لگے۔ حضور ﷺ نے اس جوان سے کہا میرے قریب ہو جا۔ وہ حضور اکرم ﷺ کے قریب ہو گیا۔ آپ ﷺ نے فرمایا بیٹھ جا وہ بیٹھ گیا۔ آپ ﷺ نے فرمایا کیا تو پسند کرتا ہے کہ کوئی شخص تیری ماں سے بدکاری کرے اس جوان نے عرض کی میری جان آپ صلی اللہ علیک وسلم پر فدا ہو ”نہیں“ آپ ﷺ نے فرمایا دوسرے لوگ بھی یہ پسند نہیں کرتے کہ کوئی شخص ان کی ماں سے بدکاری کرے۔ پھر آپ ﷺ نے فرمایا کیا تو پسند کرتا ہے کہ کوئی شخص تیری بیٹی سے یہ فعل کرے؟ اس جوان نے عرض کی یا رسول اللہ! صلی اللہ علیک وسلم میری جان آپ پر فدا ”نہیں میں یہ پسند نہیں کرتا“ آپ ﷺ نے فرمایا لوگ بھی یہ پسند نہیں کرتے کہ کوئی شخص ان کی بیٹیوں سے بد فعلی کرے۔ پھر آپ ﷺ نے فرمایا کیا تو پسند کرتا ہے کہ کوئی شخص تیری بہن کے ساتھ بدکاری کرے اس جوان نے عرض کی یا رسول اللہ! صلی اللہ علیک وسلم میری جان آپ پر قربان! نہیں میں یہ پسند نہیں کرتا کہ کوئی شخص میری بہن کے ساتھ بدکاری کرے۔ آپ ﷺ نے فرمایا لوگ بھی یہ پسند نہیں کرتے کہ کوئی شخص ان کی بہن کے ساتھ بدکاری کرے۔ پھر آپ ﷺ نے فرمایا کیا تو پسند کرتا ہے کہ کوئی شخص تیری پھوپھی کے ساتھ فعل شنیع کرے اس جوان نے عرض کی یا رسول اللہ! صلی اللہ علیک وسلم میری جان آپ پر فدا میں یہ پسند نہیں کرتا کہ کوئی شخص میری پھوپھی کے ساتھ بدکاری کرے۔ آپ ﷺ نے فرمایا لوگ بھی یہ پسند نہیں کرتے کہ کوئی شخص ان کی پھوپھیوں سے بد فعلی کرے۔ پھر آپ ﷺ

نے فرمایا کیا تو پسند کرتا ہے کہ کوئی شخص تیری خالہ کے ساتھ بدکاری کرے اس نے عرض کی میری جان آپ پر شمار میں یہ پسند نہیں کرتا کہ کوئی شخص میری خالہ سے بدکاری کرے۔ آپ ﷺ نے فرمایا لوگ بھی یہ پسند نہیں کرتے کہ ان کی خالوں کے ساتھ کوئی بدکاری کرے۔ پھر آپ ﷺ نے اپنا ہاتھ اس نوجوان پر رکھا اور دعا مانگی:

اللَّهُمَّ اغْفِرْ ذَنْبَهُ وَطَهِّرْ قَلْبَهُ وَأَحْصِنْ فَرْجَهُ

”اے میرے مولا! اس جوان کے گناہ معاف فرما، اس کے دل کو صاف فرما اور اس کی ترم گاہ کی حفاظت فرما۔“

اس دعا کے بعد وہ جوان بدکاری کے متعلق سوچتا بھی نہیں تھا۔

امام احمد، ابن حزمہ اور امام بیہقی نے صحیح الغامدی سے روایت کیا ہے وہ فرماتے ہیں کہ حضور ﷺ نے یہ دعا مانگی:

اللَّهُمَّ بَارِكْ لِأُمَّتِي فِي بُكُورِهَا

”اے مولا! میری امت کی صبح میں برکت فرما۔“

صحیح الغامدی تاجر پیشہ تھے۔ وہ صبح سویرے اپنے بیٹوں کو کام پر بھیجتے تھے۔ انہیں اتنا کثیر مال حاصل ہوتا کہ وہ نہیں جانتے تھے کہ وہ اسے کہاں رکھیں۔

امام بیہقی نے حضرت ابن عمر رضی اللہ عنہما سے روایت کیا ہے کہ ایک عورت نے بارگاہ رسالت میں اپنے خاوند کی شکایت کی۔ آپ ﷺ نے فرمایا کیا تو اس سے نفرت کرتی ہے۔ اس عورت نے عرض کی ہاں۔ آپ ﷺ نے اس عورت اور اس کے خاوند سے کہا تم دونوں اپنے سر میرے قریب کرو۔ آپ ﷺ نے اس عورت کی پیشانی کو اس مرد کی پیشانی پر رکھا اور یہ دعا کی۔

”اے میرے پروردگار! ان کے درمیان محبت ڈال دے اور انہیں ایک دوسرے کا محبوب بنا دے۔“

کچھ عرصہ بعد آپ علیہ الصلوٰۃ والسلام کو وہ عورت ملی، آپ ﷺ نے فرمایا اب تیرے اور تیرے خاوند کے تعلقات کیسے ہیں۔ اس نے عرض کی کہ کوئی مال و دولت اور اولاد مجھے اپنے خاوند سے محبوب نہیں ہے۔ آپ ﷺ نے فرمایا میں گواہی دیتا ہوں کہ میں اللہ کا رسول ہوں۔ حضرت عمر رضی اللہ عنہ نے کہا، میں بھی یہ گواہی دیتا ہوں کہ آپ صلی اللہ علیہ وسلم اللہ کے رسول ہیں۔

امام بیہقی نے حضرت زید بن ثابت رضی اللہ عنہ سے روایت کیا ہے کہ حضور اکرم ﷺ نے یمن کی طرف دیکھا تو دعا کی مولا! ان کے دلوں کو متوجہ فرما پھر آپ ﷺ نے شام کی طرف دیکھا اور دعا مانگی مولا! ان کے دلوں کو بھی متوجہ کر۔ پھر آپ ﷺ نے اپنی نظر مبارک عراق کی طرف کی اور عرض کیا مولا! ان کے دلوں کو بھی متوجہ کر یہ تینوں سلطنتیں جس قدر تیزی سے فتح ہوئیں اور جتنی تیزی سے ان میں اسلام پھیلا یہ سب کچھ حضور ﷺ کی دعا کا ہی ثمرہ تھا۔

امام بخاری اور امام مسلم نے حضرت ابن عباس رضی اللہ عنہما سے روایت کیا ہے کہ ایک عورت بارگاہ رسالت میں حاضر ہوئی اور عرض کی یا رسول اللہ! صلی اللہ علیہ وسلم مجھے مرگی ہے۔ جس کی وجہ سے میں گر پڑتی ہوں۔ حضور ﷺ نے فرمایا اگر تو صبر کرے گی تو تجھے جنت ملے گی اور اگر تجھے یہ پسند ہے کہ تجھے صحت ملے تو میں تیرے لیے دعا کر دیتا ہوں۔ اس عورت نے عرض کی میں صبر کر لیتی ہوں۔ لیکن جب گرتی ہوں تو میرا جسم عریاں ہو جاتا ہے۔ آپ ﷺ دعا فرمائیں کہ اللہ تعالیٰ میری

ستر پوشی فرمائے۔ آپ ﷺ نے اس عورت کے لیے دعا فرمائی۔

امام بیہقی نے حضرت مجاہد سے روایت کیا ہے کہ ایک شخص نے ایک اونٹ خرید اوہ بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم میں نے ایک اونٹ خریدا ہے دعا فرمائیں کہ اللہ تعالیٰ اس میں برکت دے۔ آپ ﷺ نے دعا کی اے اللہ! اس کے اونٹ میں برکت دے۔ کچھ دیر کے بعد وہ اونٹ مر گیا۔ پھر اس شخص نے ایک اور اونٹ خریدا اور حضور ﷺ سے دعا کی التجا کی۔ نبی اکرم ﷺ نے اس میں برکت کی دعا کی۔ وہ اونٹ بھی کچھ مدت کے بعد مر گیا۔ پھر اس شخص نے ایک اور اونٹ خریدا اور حضور ﷺ سے عرض کی یا رسول اللہ! صلی اللہ علیک وسلم آپ اس پر سواری فرمائیں آپ ملیہ الصلوٰۃ والسلام اس اونٹ پر سوار ہوئے۔ وہ اونٹ بیس سال اس شخص کے پاس رہا۔

حضرت زید بن ثابت رضی اللہ عنہ سے روایت ہے کہ تاجدار مدینہ ﷺ نے فرمایا، اللہ تعالیٰ اس شخص کو شاداب رکھے۔ جس نے میرا فرمان سنا اس کو یاد کیا۔ پھر کسی اور شخص کو اسی طرح سنا دیا جس طرح سنا تھا۔

علماء فرماتے ہیں کہ تمام محدثین کے چہروں پر رونق اور شادابی ہوتی ہے۔ اس کی وجہ حضور ﷺ کی یہ دعا ہے۔

وہ افراد جن کے لیے حضور ﷺ نے بددعا فرمائی

عتبہ بن ابی لہب کے لیے بددعا

امام بیہقی اور ابو نعیم نے ابو نوفل کی سند سے روایت کیا ہے کہ عتبہ حضور ﷺ کے پاس آیا اور آپ ﷺ کو برے الفاظ سے یاد کیا۔ آپ علیہ الصلوٰۃ والسلام نے اس کے لیے بددعا فرمائی:

اللَّهُمَّ سَلِّطْ عَلَيْهِ كَلْبًا

”اے میرے معبود! اس پر کوئی کتا مسلط فرما۔“

ابولہب شام سے اونی کپڑا لایا کرتا تھا وہ اپنے لڑکے کے ساتھ اپنے وکیل اور غلام بھیجا کرتا تھا۔ وہ کہتا مجھے اپنے بیٹے کے متعلق حضور (ﷺ) کی بددعا کا خطرہ ہے۔ لیکن وہ اس سے عتبہ کی حفاظت کرنے کا وعدہ کرتے۔ جب وہ کسی جگہ پر قیام کرتے تو وہ عتبہ کو دیوار کے ساتھ لگاتے اور اس پر اپنے کپڑے اور دیگر سامان پھینک دیتے۔ کافی عرصہ تک وہ یہی کرتے رہے۔ پھر ایک دن ایک درندہ آیا اس نے عتبہ کو ہلاک کر دیا۔ جب یہ خبر ابولہب تک پہنچی تو اس نے کہا میں نہیں کہا کرتا تھا کہ مجھے اپنے بیٹے کے متعلق محمد عربی (ﷺ) کی بددعا کا خطرہ ہے۔

امام بیہقی نے قتادہ سے روایت کیا ہے کہ عتبہ بن ابی لہب نے بارگاہ رسالت میں گستاخی کی تو حضور آرم ﷺ نے فرمایا میں دعا کرتا ہوں کہ اللہ تعالیٰ اس پر اپنا کتا مسلط فرمائے۔ وہ قریش کے ایک قافلہ کے ساتھ نکلا مقام زرقاء پر وہ قافلہ قیام پذیر ہوا۔ ایک شیر نے ان کے گرد گھومنا شروع کیا۔ عتبہ نے کہا، ہائے بلاکت! یہ شیر تو مجھے ہا جا جائے گا۔ جس طرح محمد (ﷺ) نے مجھے بددعا دی تھی۔ محمد (ﷺ) نے مجھے قتل کر دیا ہے۔ حالانکہ وہ مکہ میں ہیں اور میں شام میں ہوں۔ عتبہ اس کا رواں کے وسط میں تھا۔ شیر نے وہاں سے اسے اٹھایا اور اس کا سر کچل کر اسے موت کے گھاٹ اتار دیا۔

امام بیہقی نے عروہ سے روایت کیا ہے کہ اس رات شیر اس کا رواں کے ارد گرد چکر لگا کر چلا گیا۔ لوگوں نے عتبہ کو اپنے درمیان سلایا رات کو شیر آیا اور عتبہ کو وسط سے اٹھا کر چلا گیا۔ اس کے سر کو دانتوں میں چبا کر اسے ہلاک کر دیا۔

ابو نعیم نے اور ابن عساکر نے جبار بن الاسود سے روایت کیا ہے وہ فرماتے ہیں کہ ابولہب اور اس کے بیٹے عتبہ نے شام جانے کی تیاری کی۔ میں بھی ان کے ساتھ جانے کے لیے تیار ہوا۔ عتبہ بن ابی لہب نے کہا اللہ ن قسم! میں ضرور محمد (عربی ﷺ) کے پاس جاؤں گا۔ میں ضرور انہیں تکلیف دوں گا۔ وہ حضور ﷺ کے پاس آیا اور کہنے لگا کہ وہ اس ذات کا انکار کرتا ہے۔ جو قریب ہوئی پھر اور قریب ہوئی۔ حتیٰ کہ دو کمانون کا فاصلہ رہ گیا یا اس سے بھی کم فاصلہ رہ گیا۔ حضور ﷺ نے دعائے مولا! اپنے کتوں میں سے ایک کتا اس پر مسلط فرما پھر عتبہ وہاں سے واپس آ گیا ابولہب نے عتبہ سے کہا اے بیٹے! تو نے محمد (ﷺ) سے کیا کہا اور انہوں نے تجھے کیا جواب دیا۔ عتبہ نے اپنی نفلتوں اور حضور ﷺ کی بددعا کے متعلق بتا دیا۔

ابولہب نے کہا اللہ کی قسم! مجھے تجھ پر محمد (ﷺ) کی بددعا کا خطرہ ہے۔ پھر ہم اپنے سفر پر روانہ ہوئے۔ دوران سفر ہم الشراۃ کے مقام پر خیمہ زن ہوئے۔ یہ جگہ شیروں کی آماجگاہ تھی۔ ابولہب نے ہم سے کہا تم میری عمر اور میرے حق کو جانتے ہو اور یہ بھی جانتے ہو کہ محمد (ﷺ) نے میرے بیٹے کو بددعا دی ہے۔ اللہ کی قسم! اب میں اپنے بیٹے کو محفوظ نہیں سمجھتا تم سب اس عبادت گاہ کے قریب اپنا سامان اکٹھا کرو۔ پھر اس پر میرے بیٹے کے لیے بستر بچھاؤ پھر اس کے ارد گرد اپنے بستر لگا دو۔ ہم نے ایسے ہی کیا عتبہ سامان کے اوپر تھا اور ہم اس کے ارد گرد تھے۔ ایک شیر آیا اس نے ہمیں سونگھا جب اسے اپنا شکار نہ ملا تو وہ اچھل کر سامان پر چڑھ گیا اور عتبہ کے منہ کو سونگھا اور اس کا سر کچل کر چلا گیا۔ ابولہب نے کہا اللہ کی قسم! میں جانتا ہوں کہ محمد (حضور اکرم ﷺ) کی دعا ضرور قبول ہوتی ہے۔

ابن اسحاق اور ابو نعیم نے ایک اور سند سے محمد بن کعب القرظی سے روایت کیا ہے اور اس میں حسان بن ثابت رضی اللہ عنہ کے درج ذیل اشعار کا اضافہ کیا ہے:

سَأْتِلُ بَنِي الْأَشْقَرِ إِنْ جَنَّتْهُمْ مَا كَانَ أَنْبَاءُ أَبِي وَاسِعٍ
 ”اگر تمہارا گزر بنو الاشقر کے پاس سے ہو تو ان سے پوچھو کہ ابو واسع کے متعلق کیا خبریں ہیں۔“

لَا وَسِعَ اللَّهُ قَبْرَهُ بَلْ ضَيَّقَ اللَّهُ عَلَى الْقَاطِعِ
 ”اللہ تعالیٰ اس کی قبر کو وسیع نہ کرے۔ بلکہ اس قاطع رحم کی قبر کو اور تنگ کرے۔“

رَحِمَ بَنِي أَجْدَادِهِ ثَابِتٌ يَدْعُو إِلَى نُورٍ لَهُ سَاطِعٍ
 ”اس نے اپنے آباء کے بیٹوں سے قطع تعلقی کی اور اس نبی مکرم ﷺ سے بھی رشتہ توڑا جو ایک عظیم نور کی طرف دعوت دیتے ہیں۔“

أَسْبَلُ بِالْحَجْرِ التَّكْذِيبِ دُونَ قَرَيْشٍ فَهَزَةَ الْفَادِعِ
 ”وہ نبی مکرم ﷺ کی تکذیب کے لیے حجر میں آیا۔“

فَاسْتَوْجِبَ الدَّعْوَةَ مِنْهُ بِمَا بَيْنَ لَنَا ظِرِّ وَالسَّامِعِ
 ”وہ حضور ﷺ کی جانب سے ایسی بددعا کا سزاوار ٹھہرا جو دیکھنے والے اور سننے والے کے لیے عیاں تھی۔“

إِذْ سَلَطَ اللَّهُ بِهَا كَلْبَهُ يَمْشِي الْهَوَيْنَا مِشْيَةَ الْخَادِعِ
 ”اس بددعا کی وجہ سے اللہ تعالیٰ نے اس پر ایک کتا مسلط فرمایا جو اس پر ایک دھوکا کرنے والے کی طرح حملہ آور ہوا۔“

حَتَّى آتَاهُ وَسْطَ أَصْحَابِهِ وَقَدْ غَلَّتْهُمْ مِثْنَةُ الْهَاجِعِ
 ”جب ان پر گہری نیند کا غلبہ ہوا تو کتا اس کے ساتھیوں کے وسط میں پہنچ گیا۔“

بِفَالْتَقَمَ الرَّأْسَ بِبِافْوَحِهِ وَالنَّخْرَ مِنْهُ فَغَرَّةَ الْجَائِعِ
 ”پس اس درندے نے اس کا سر اور گلا پکڑ لیا اور ایک بھوکے آدمی کی طرح اس کو ہڑپ کر گیا۔“

ابونعیم نے حضرت طاوس سے روایت کیا ہے وہ فرماتے ہیں کہ حضور ﷺ نے وَالنَّجْمِ إِذَا هَوَىٰ (النجم: ۱) تلاوت فرمائی عتبہ نے کہا میں نجم کے رب کا انکار کرتا ہوں۔ حضور ﷺ نے فرمایا اللہ تعالیٰ اپنے کتوں میں سے ایک کتا تجھ پر مسلط فرمائے گا۔ وہ اپنے ساتھیوں کے ساتھ شام کی طرف عازم سفر ہوا۔ راستہ میں اس نے شیر دیکھا۔ جس سے اس کے اعضاء کانپنے لگے۔ اس کے ساتھیوں نے کہا تیرے اعضاء پر لرزہ کیوں طاری ہو گیا ہے۔ ہم بھی تو تیرے ساتھ ہیں۔ عتبہ نے کہا محمد (ﷺ) نے میرے خلاف بددعا کی تھی۔ اللہ کی قسم! اس آسمان کے نیچے کوئی شخص بھی محمد (ﷺ) سے زیادہ سچا نہیں ہے۔ پھر عتبہ کے ساتھیوں نے اس کے سامنے کھانا رکھا۔ لیکن اس نے کھانے کو ہاتھ تک نہ لگایا۔ جب سونے کا وقت آیا تو انہوں نے اپنے ارد گرد ساز و سامان رکھا اور وسط میں بستر لگائے اور سو گئے۔ کچھ دیر بعد شیر آیا اس نے ہر شخص کو الگ الگ سونگھا۔ حتیٰ کہ وہ عتبہ تک پہنچ گیا اسے اپنے دانتوں میں لے کر چبا ڈالا۔ عتبہ نے جو سب سے آخر میں الفاظ کہے وہ یہ تھے۔ ”کیا میں نہیں کہتا تھا کہ محمد (ﷺ) تمام لوگوں سے زیادہ سچے ہیں۔“

قریش کے خلاف بددعا

امام بخاری اور امام مسلم نے حضرت ابن مسعود رضی اللہ عنہ سے روایت کیا ہے کہ جب قریش نے نبی اکرم ﷺ کی نافرمانی کی اور اسلام سے کنارہ کش رہے تو حضور ﷺ نے ان کے لیے بددعا کی۔ اے میرے مولا! ان پر اس طرح سات سال کا قحط مسلط فرما۔ جس طرح حضرت یوسف علیہ السلام کے وقت شدید قحط پڑا تھا۔ حضور ﷺ کی یہ بددعا قبول ہوئی قریش کو سخت قحط کا سامنا کرنا پڑا حتیٰ کہ ہر چیز کا خاتمہ ہو گیا۔ لوگ مردار ہانے پر مجبور ہو گئے۔ بھوک کی وجہ سے انہیں زمین اور آسمان کے درمیان دھواں سا دکھائی دیتا تھا۔ پھر انہوں نے دعا کی:

(الدخان: ۱۲)

رَبَّنَا كَشِفْنَا عَنَّا الْعَذَابَ إِنَّا مُؤْمِنُونَ

”اے مولا! ہم سے عذاب دور فرما ہم ایمان لے آئیں گے۔“

اللہ تعالیٰ نے اپنے نبی اکرم ﷺ پر وحی فرمائی کہ اگر ہم ان سے عذاب دور نہ کر دیں تو یہ دوبارہ بغاوت و سرکشی کا مظاہرہ کریں گے۔ جب اللہ تعالیٰ نے ان سے عذاب دور فرمایا تو انہوں نے پھر سرکشی و عناد و اپنا وظیفہ بنا لیا۔ غزوہ بدر کے دن اللہ تعالیٰ نے ان سے انتقام لیا۔

امام بیہقی نے حضرت ابن مسعود رضی اللہ عنہ سے روایت کیا ہے کہ جب حضور ﷺ نے قریش مکہ کی اسلام سے روگردانی دیکھی تو بارگاہ ایزدی میں عرض کی مولا! ان پر اتنا سخت قحط نازل فرما جس قدر سخت قحط مسرت یوسف علیہ السلام کے زمانہ میں آیا تھا۔ قریش پر اتنا سخت قحط آیا کہ وہ مردار، چمڑے اور ہڈیاں ہانے پر مجبور ہو گئے۔ اوسفیان اور قریش کے دوسرے سردار بارگاہ رسالت میں آئے اور کہنے لگے اے محمد! (صلی اللہ علیک وسلم) آپ فرماتے ہیں کہ اللہ تعالیٰ نے آپ کو رحمۃ للعالمین بنا کر بھیجا ہے۔ آپ ﷺ کی قوم قحط سالی سے ہلاک ہو گئی ہے۔ اللہ تعالیٰ سے دعا فرمائیں کہ وہ ہمیں اس مصیبت سے نجات عطا فرمائے۔ حضور نبی اکرم ﷺ نے دعا کی تو بارانِ رحمت اتر آیا۔ مسلسل سات دن تک بارش ہوتی

رہی لوگوں نے زیادہ بارش کی شکایت کی حضور ﷺ نے دعا کی:

اللَّهُمَّ حَوَالَيْنَا وَلَا عَلَيْنَا

”مولا! ہم پر اب بارش نہ برسا ہمارے گرد و نواح میں برسا نبی اکرم ﷺ کی اس دعا کے فوراً بعد آسمان صاف ہو گیا۔“
حضرت ابن مسعود رضی اللہ عنہ فرماتے ہیں کہ دھواں کا معجزہ گذر چکا ہے۔ اس سے مراد وہ قحط سالی سے جس سے قریش مکہ دوچار ہوئے۔ اسی طرح روم کا غلبہ، بطشہ کبریٰ (بڑی پکڑ) اور چاند کے شق ہونے کا معجزہ گذر چکا ہے۔
امام نسائی، حاکم اور ابو نعیم بیہقی نے حضرت ابن عباس رضی اللہ عنہما سے روایت کیا ہے کہ ابوسفیان بارگاہ رسالت میں حاضر ہوا اور کہنے لگا اے محمد! (صلی اللہ علیک وسلم) میں تمہیں اللہ تعالیٰ اور اپنی رشتہ داری کا واسطہ دیتا ہوں۔ آپ اس قحط سے نجات کے لیے دعا فرمائیں۔ کیونکہ اب مردار اور گندگی کھانے پر مجبور ہو گئے ہیں۔ اس وقت اللہ تعالیٰ نے یہ آیت نازل فرمائی:

وَلَقَدْ أَخَذْنَاهُم بِالْعَذَابِ فَمَا اسْتَكَانُوا لِرَبِّهِمْ وَمَا يَتَضَرَّعُونَ ﴿٥٦﴾ (المومنون: ٥٦)

”اور ہم نے پکڑ لیا انہیں عذاب سے پھر بھی وہ نہ جھکے اپنے رب کی بارگاہ میں اور نہ وہ اب گڑ گڑا کر (توبہ کرتے) ہیں۔“

حضور ﷺ نے دعا کی اللہ تعالیٰ نے اپنے حبیب لیب ﷺ کی دعا کے صدقے انہیں قحط سالی سے نجات دی۔
السیرۃ النبویہ میں حضرت عبد اللہ بن مسعود رضی اللہ عنہ سے روایت ہے وہ فرماتے ہیں کہ ہم رسول کریم ﷺ کے ساتھ مسجد حرام میں تھے۔ نبی اکرم ﷺ نماز میں مصروف تھے۔ ایک شخص نے اونٹ ذبح کیا تھا۔ اس کا اوجھ پڑا ہوا تھا۔ ابو جہل نے کہا کیا کوئی شخص یہ جرات کر سکتا ہے کہ اس اونٹ کی اوجھ کو لے کر آئے اور جب محمد (ﷺ) سجدہ ریز ہوں تو ان کے اوپر پھینک دے۔ قوم قریش میں سے سب سے بد بخت عقبہ بن ابی معیط اٹھا اور وہ اوجھ اٹھا کر لے آیا اور جب حضور ﷺ نے بارگاہ صمدیت میں جبین نیاز جھکائی تو اس نے اس گندگی کو آپ ﷺ پر پھینک دیا۔ کفار مکہ یہ کیفیت دیکھ کر ہنسنے لگے۔

حضرت ابن مسعود فرماتے ہیں کہ میں وہاں کھڑے ہو کر یہ منظر دیکھ رہا تھا اگر مجھ میں طاقت ہوتی تو میں یہ اوجھ نبی اکرم ﷺ کی پشت مبارک سے اتار پھینکتا۔ ایک شخص حضرت فاطمہ الزہراء رضی اللہ عنہا کی خدمت میں حاضر ہوا اور اس واقعہ کی خبر دی۔ وہ مسجد حرام میں تشریف لائیں۔ حضور ﷺ ابھی تک اللہ کے حضور سجدہ ریز ہی تھے۔ حضرت فاطمہ الزہراء رضی اللہ عنہا نے وہ اوجھ اتاری اور قریش مکہ کی مجلس میں آ کر انہیں برا بھلا کہا۔ حضور ﷺ کھڑے ہو گئے۔ آپ ﷺ نے بددعا کی اے میرے مالک! ان پر اپنا عذاب سخت کر دے۔ مولا! ان پر سخت قحط نازل فرما۔ اے میرے پروردگار! ابو جہل، عقبہ بن ربیعہ، شیبہ بن ربیعہ، ولید بن عقبہ، عقبہ بن ابی معیط، عمارہ بن ولید اور امیہ بن خلف کی خبر لے۔

ایک روایت میں ہے کہ نبی اکرم ﷺ نے نماز ادا فرمانے کے بعد اپنے ہاتھوں کو بلند فرمایا اور ان کے لیے بددعا کی۔ حضور ﷺ جب دعا فرماتے تو تین مرتبہ دعا فرماتے آپ ﷺ نے تین مرتبہ التجا کی:

اللَّهُمَّ عَلَيْكَ بِقُرَيْشٍ

”اے میرے مولا! قریش کو تباہ کر۔“

جب قریش مکہ نے آپ ﷺ کی آواز سنی تو ان کی مسکراہٹ ختم ہو گئی وہ آپ ﷺ کی دعا سے خوفزدہ ہو گئے۔ آپ ﷺ نے عرض کی مولا! ابو جہل کو ہلاک فرما۔

حضرت ابن مسعود رضی اللہ عنہ فرماتے ہیں کہ حضور ﷺ نے جن جن مشرکوں کے نام لیے تھے۔ وہ غزوہ بدر میں واصل جہنم ہوئے پھر ان کی لاشوں کو ایک گڑھے میں پھینک دیا گیا۔ حضرت ابن مسعود رضی اللہ عنہ کے قول کا مفہوم یہ ہے کہ ان میں سے اکثر اسی دن موت کے گھاٹ اترے۔ کیونکہ عمارہ بن ولید حبشہ میں مرا تھا۔ عتبہ بن ابی معیط غزوہ بدر کے دن قید ہوا تھا اور عرق ظبیہ کے مقام پر واصل جہنم ہوا۔ امیہ غزوہ بدر کے دن قتل تو ہوا تھا لیکن اسے گڑھے میں نہیں پھینکا گیا تھا۔ کیونکہ اس کی لاش متعفن ہو گئی تھی۔ اس لیے اس پر ویسے ہی مٹی پھینک دی گئی۔

اللہ تعالیٰ نے اپنے محبوب ﷺ کی قحط سالی کی بددعا کو بھی قبول کر لیا۔ انہیں شدید قحط سالی سے دوچار ہونا پڑا۔ وہ مردار، چمڑے، ہڈیاں اور گندگی کے کھانے پر مجبور ہو گئے۔ انہیں شدت بھوک کی وجہ سے زمین و آسمان کے درمیان دھواں نظر آتا تھا۔ ان کی ایک جماعت بارگاہ رسالت میں حاضر ہوئی۔ انہوں نے کہا اے محمد! (مصطفیٰ ﷺ) آپ کہتے ہیں کہ اللہ تعالیٰ نے آپ (صلی اللہ علیہ وسلم) کو رحمۃ للعالمین بنا کر بھیجا ہے۔ آپ کی قوم برباد ہو گئی ہے۔ آپ ان کے لیے دعا فرمائیں۔ حضور ﷺ نے ان کے لیے دعا فرمائی اور ان پر بارش نازل ہوئی۔ مسلسل سات دن تک بارش ہوتی رہی لوگوں نے زیادہ بارش کی شکایت کی تو حضور علیہ الصلوٰۃ والسلام نے بارگاہ ایزدی میں عرض کی مولا! ہم پر اب بارش نہ برسنا ہمارے گرد و نواح میں برسنا نبی کریم ﷺ کی اس دعا کے بعد آسمان صاف ہو گیا۔

امام بیہقی کہتے ہیں کہ ابوسفیان کے قصہ سے یہ ظاہر ہوتا ہے کہ یہ قحط ہجرت کے بعد پڑا تھا۔ شاید قریش مکہ دو دو مرتبہ قحط سالی سے سامنا کرنا پڑا ہو۔ ایک مرتبہ ہجرت سے پہلے اور دوسری مرتبہ ہجرت کے بعد کیونکہ یہ دونوں روایتیں صحیح ہیں۔ یہ روایت امام بخاری اور امام مسلم نے بھی نقل کی ہے۔

نوفل بن خویلد کے لیے بددعا

امام واقدی اور امام بیہقی نے امام زہری سے روایت کیا ہے کہ نبی اکرم ﷺ نے غزوہ بدر کے دن دعا فرمائی اب میرے مولا! نوفل بن خویلد کو کافی ہو جا۔ پھر آپ ﷺ نے پوچھا نوفل کو کون جانتا ہے۔ حضرت علی رضی اللہ عنہ نے عرض کی میں نے اس کو قتل کیا ہے۔ حضور ﷺ نے نعرہ تکبیر بلند فرمایا اور کہا الحمد للہ! اللہ تعالیٰ نے میری دعا کو شرف قبولیت بخشا۔ ایک روایت میں ہے کہ جب مقام بدر پر حق و باطل کا معرکہ رونما ہوا تو نوفل نے بلند آواز سے کہا اب قوم قریش! آج رفعت اور سر فرازی کا دن ہے۔ اس وقت حضور ﷺ نے فرمایا مولا! نوفل کو کافی ہو جا۔

ابن قمیئہ اور عتبہ بن ابی وقاص کے لیے بددعا

سیرت نبویہ میں ہے کہ غزوہ احد کے دن عبد اللہ بن قمیئہ نے حضور ﷺ کی طرف تیر پھینکا اور کہا لیجئے میں ابن قمیئہ

ہوں حضور ﷺ نے اپنے چہرہ انور سے خون صاف کرتے ہوئے فرمایا اَقْمَاكَ اللهُ "اللہ تجھے ذلیل کرے"۔ اللہ تعالیٰ نے ابن قمیہ پر ایک پہاڑی تیل کو مسلط فرمایا اس نے اس کو سینگ مار مار کر ٹکڑے ٹکڑے کر دیا۔ اللہ تعالیٰ نے اس کی مصیبت، رسوائی اور عذاب میں اضافہ کر دیا۔ عبدالرزاق نے مقسم سے روایت کیا ہے کہ جب عتبہ بن ابی وقاص نے غزوہ احد کے دن حضور ﷺ کے دانت مبارک شہید کیے اور آپ ﷺ کے رخ انور کو زخمی کیا تو حضور ﷺ نے اس کے لیے بددعا کی اے مولا! ایک سال میں یہ حالت کفر میں مر جائے۔ ابھی ایک سال گزرنے نہیں پایا کہ وہ حالت کفر میں مر گیا۔

غزوہ بنی انمار میں ایک شخص کے لیے دعا

امام بیہقی نے حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ ہم رسول کریم ﷺ کی معیت میں غزوہ بنی انمار کے لیے روانہ ہوئے۔ راستہ میں نبی اکرم ﷺ نے ایک شخص کے متعلق فرمایا اللہ تعالیٰ اس کی گردن اڑا دے اس شخص نے آپ ﷺ کی یہ بات سن لی اس نے عرض کی یا رسول اللہ! صلی اللہ علیک وسلم کیا میری گردن اللہ کی راہ میں جدا ہوگی۔ حضور ﷺ نے فرمایا ہاں راہ خدا میں تیری گردن اڑے گی۔ وہ شخص غزوہ بنی انمار میں شہید ہو گیا۔ غزوہ بنی انمار سے مراد غزوہ ذات الرقاع ہے۔

غزوہ خندق کے دن حضور ﷺ کی بددعائیں

امام مسلم اور امام بخاری نے حضرت عبد اللہ بن ابی اوفی رضی اللہ عنہ سے روایت کیا ہے کہ غزوہ خندق کے دن حضور ﷺ نے مشرکین کے گروہوں کے لیے یہ دعا فرمائی: "اے کتاب کو نازل کرنے والے! اے جلدی حساب لینے والے! ان گروہوں کو شکست سے دوچار فرما اور انہیں ہلاکت کے گڑھے میں پھینک دے۔"

امام مسلم اور امام بخاری نے حضرت ابو ہریرہ رضی اللہ عنہ سے روایت کیا ہے کہ نبی اکرم ﷺ نے فرمایا:
لَا إِلَهَ إِلَّا اللَّهُ وَحْدَهُ أَعَزَّ جُنْدُهُ وَنَصْرَ عَبْدِهِ وَهَزَمَ الْأَحْزَابَ وَحْدَهُ فَلَا شَيْءَ بَعْدَهُ
"اللہ کے سوا کوئی معبود نہیں وہ یکتا ہے اس نے اپنی فوج کو عزت دی۔ اپنے بندے کی اعانت فرمائی مختلف گروہوں کو شکست سے دوچار کیا۔ وہ وحدہ لا شریک ہے اس کے بعد کوئی چیز نہیں۔"

ابن سعد نے ابن مسیب سے روایت کیا ہے کہ غزوہ احزاب کے موقع پر حضور ﷺ اور آپ ﷺ کے صحابہ کرام رضوان اللہ علیہم اجمعین کو دس دن تک محصور رہنا پڑا جس کی وجہ سے انہیں شدید مشکلات کا سامنا کرنا پڑا۔ نبی اکرم ﷺ نے یہ دعا کی:

"مولا! میں تجھے تیرے عہد کا واسطہ دیتا ہوں۔ میں تجھے تیرے وعدے کا واسطہ دیتا ہوں مولا! اگر یہ گروہ ہلاک ہو گیا تو پھر تیری عبادت نہیں کی جائے گی۔"

ابن سعد نے حضرت جابر بن عبد اللہ رضی اللہ عنہما سے روایت کیا ہے کہ حضور ﷺ نے مسجد احزاب میں سوموار، منگل اور بدھ کے روز دعا فرمائی۔ بدھ کے دن ظہر اور عصر کی نماز کے درمیان آپ ﷺ کی دعا کو قبولیت کا شرف ملا۔ ہم نے حضور ﷺ

کے رخ انور سے اس بشارت کے اثرات محسوس کر لیے۔ السیرۃ النبویہ میں ہے کہ حضور ﷺ نے ان الفاظ سے دعا مانگی:

يَا صَرِيحَ الْمَكْرُوبِينَ يَا مُجِيبَ الْمُضْطَرِّينَ اكْشِفْ هَمِّي وَغَمِّي وَكُرْبِي فَإِنَّكَ تَرَى مَا نَزَلَ بِي وَأَصْحَابِي

”اے مصیبت زدوں کے فریادرس، اے پریشان لوگوں کی دعا کو قبول کرنے والے میرے غم، پریشانی اور دکھ کو دور فرما تو دیکھ رہا ہے کہ میں اور میرے ساتھی کس مصیبت سے دوچار ہیں۔“

سماںوں نے عرض کی یا رسول اللہ! صلی اللہ علیک وسلم کیا ہم بھی بارگاہ ایزدی میں عرض کریں۔ اب تو روح گلے تک آگئی ہے۔ آپ ﷺ نے فرمایا ہاں اس طرح عرض کرو، اے مولا! ہماری غلطیوں کی پردہ پوشی فرما اور ہمیں خطرات سے محفوظ فرما۔ حضرت جبرائیل امین حاضر خدمت ہوئے اور بشارت دی کہ اللہ تعالیٰ نے مشرکین کے لیے آندھی اور لشکر بھیجا ہے۔ جب حضور ﷺ نے یہ بشارت اپنے صحابہ کو سنائی تو انہوں نے اپنے ہاتھ بلند کیے اور اللہ تعالیٰ کا شکر یہ ادا کیا۔

اللہ تعالیٰ نے اپنے رسول مکرم ﷺ کی دعا کو قبول فرمایا اور مشرکین کے لیے تیز آندھی اور لشکر بھیجے اور بغیر جنگ کے انہیں شکست دی اس کے بعد حضرت عمرو بن العاص اور حضرت خالد بن ولید رضی اللہ عنہما نے اسلام قبول کیا۔ وہ مشرکین کی فوج کے درمیان اس لیے کھڑے رہے کہ کہیں انہیں تلاش نہ کر لیا جائے۔ مشرکین پر آنے والی آندھی کا نام ”رتح الصبا“ تھا۔ اس آندھی نے ان کے خیموں کو اکھیڑ دیا، ان کی آگ بجھادی اور ان کی ہنڈیوں کو اوندھا کر دیا۔ ان کے چہروں پر مٹی پڑی اور انہیں سنگریزوں کا سامنا کرنا پڑا۔ انہوں نے لشکر کی ایک سمت سے نعرہ تکبیر اور ہتھیاروں کی آواز سنی۔ جس کی وجہ سے وہ بھاگ گئے اور اپنا بہت سا سامان چھوڑ گئے۔ جسے بعد میں مسلمانوں نے بطور مال غنیمت حاصل کر لیا۔ اللہ تعالیٰ نے یہ آیات نازل فرمائیں:

يَا أَيُّهَا الَّذِينَ آمَنُوا إِذْ كُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَمْ تَرَوْهَا

(الاحزاب: ۹)

”اے ایمان والو! یاد کرو اللہ تعالیٰ کے احسان کو جو اس نے تم پر کیا۔ جب (حملہ آور ہو کر) آگئے تھے تم پر (کفار کے) لشکر پس ہم نے بھیج دی ان پر آندھی اور ایسی فوجیں جنہیں تم دیکھ نہیں سکتے تھے۔“

وَرَادَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَكَفَى اللَّهُ الْمُؤْمِنِينَ الْقِتَالَ وَكَانَ اللَّهُ قَوِيًّا عَزِيزًا

(الاحزاب: ۲۵)

”اور (ناکام) لوٹا دیا اللہ تعالیٰ نے کفار کو در آنحالیکہ اپنے غصہ میں (بچ و تاب ہارے) تھے۔ (اس لشکر کشی سے) انہیں کوئی فائدہ نہ ہوا اور بچا لیا اللہ تعالیٰ نے مومنوں کو جنگ سے۔ اور اللہ تعالیٰ بڑا طاقتور ہر چیز پر غالب ہے۔“

عامر بن طفیل کے لیے بددعا

امام بیہقی نے حضرت عبد اللہ بن ابی طلحہ رضی اللہ عنہ سے روایت کیا ہے کہ حضور ﷺ تین روز صبح کے وقت عامر بن طفیل

کے لیے بددعا فرماتے رہے:

اللَّهُمَّ اكْفِنِي عَامِرَ ابْنِ الطُّفَيْلِ بِمَا شِئْتَ وَابْعَثْ عَلَيْهِ دَاءً يَقْتُلُهُ

”مولا! عامر بن طفیل کو اپنی منشاء کے مطابق میری طرف سے کافی ہو جا اور اس پر ایسی بیماری مسلط فرما جو اس کو ہلاک کر دے۔“

اللہ تعالیٰ نے اس کو طاعون میں مبتلا کیا اور اسے ہلاک کر دیا۔

امام بیہقی نے ابن اسحاق سے روایت کیا ہے کہ بنی عامر کا وفد بارگاہ رسالت میں حاضر ہوا اس وفد میں عامر بن طفیل، اربد بن قیس اور خالد بن جعفر بھی تھے۔ یہ تینوں اس قوم کے سردار اور ان کے شیطان تھے۔ عامر بن طفیل حضور نبی اکرم ﷺ کے پاس آیا۔ وہ حضور ﷺ سے فریب کرنا چاہتا تھا۔ اس نے اربد سے کہا جب میں اس شخص کے ساتھ محو کلام ہوں اور میں اپنا چہرہ تیری سمت سے پھیر لوں تو اس وقت تلوار سے اس پر حملہ کر دینا۔ جب یہ تمام بارگاہ رسالت میں حاضر ہوئے تو عامر نے کہا اے محمد! (صلی اللہ علیک وسلم) مجھے اپنا دوست بنا لو۔ آپ ﷺ نے فرمایا جب تک تو خدا وحدہ لا شریک پر ایمان نہیں لاتا میں تجھے اپنا دوست نہیں بنا سکتا۔ جب نبی آخر الزمان ﷺ نے اس کو اپنا دوست بنانے سے انکار کیا تو اس نے کہا اللہ کی قسم! میں آپ کے خلاف پیادہ لوگوں اور گھڑ سواروں کا ایک عظیم لشکر لے کر آؤں گا۔ جب وہ چلا گیا تو حضور ﷺ نے دعا کی اے میرے مالک! عامر بن طفیل پر لعنت بھیج۔ جب وہ وفد چلا گیا تو عامر نے اربد سے کہا اے اربد! تجھے ہلاکت ہو میں نے تجھے کیا حکم دیا تھا۔ اربد نے کہا جب میں نے اپنے ارادہ پر عمل پیرا ہونا چاہا تو اس وقت میرے اور اس شخص کے درمیان تو آ گیا کیا اب میں تجھ پر تلوار چلاتا؟ وہ اپنے شہر کی طرف چلے گئے۔ ابھی وہ راستے میں ہی تھے کہ اللہ تعالیٰ نے عامر کو طاعون کی مرض میں مبتلا کر دیا اور بنو سلول کی ایک عورت کے گھر اس کو ہلاک کر دیا۔ جب اس کے ساتھی بنو عامر کے علاقے میں پہنچے تو اس کی قوم نے کہا اے اربد! اپنے پیچھے کیا چھوڑ آئے ہو اربد نے کہا اس شخص نے ایک ایسی ذات کی عبادت کی طرف دعوت دی ہے جس کے متعلق میں نے سوچا کہ میں اسے اپنے نیزے سے قتل کر دوں اپنی اس گستاخانہ گفتگو کے ایک یا دو دن بعد وہ اپنا اونٹ فروخت کرنے کے لیے گیا۔ اللہ تعالیٰ نے اس پر اور اس کے اونٹ پر بجلی گرائی جس نے ان دونوں کو خاکستر بنا دیا۔

امام بیہقی نے مؤد بن جمیل سے روایت کیا ہے کہ عامر بن طفیل بارگاہ رسالت میں آیا۔ نبی محترم ﷺ نے فرمایا اے عامر! اسلام قبول کر لو اس نے کہا میں اس شرط پر ایمان لاتا ہوں کہ شہری علاقہ آپ کا اور دیہاتی علاقہ میرا ہو۔ لیکن سرور کائنات ﷺ نے انکار کر دیا۔ عامر نے واپس جاتے ہو کہا اے محمد! (صلی اللہ علیک وسلم) اللہ کی قسم! میں آپ کے خلاف سپہ سالاروں اور گھوڑوں سے اس وادی کو بھر دوں گا حتیٰ کہ اس وادی کی ہر کھجور کے تنے کے ساتھ ایک گھوڑا نظر آئے گا۔ حضور نبی محترم ﷺ نے دعا کی مولا! عامر کو کافی ہو جا اور اس کی قوم کو ہدایت دے۔ عامر بن طفیل مدینہ طیبہ سے روانہ ہو گیا۔ جب وہ بنو سلول کی ایک عورت کے گھر آیا تو اس کی گردن پر ایک گلٹی نکل آئی۔ وہ چھلانگ لگا کر اپنے گھوڑے پر سوار ہو گیا۔ اپنا نیزہ لیا اور چکر لگانے لگا وہ کہہ رہا تھا۔ طاعون طاعون اور سلولی عورت کے گھر موت۔ یہی کہتے کہتے وہ اپنے گھوڑے سے گرا اور

ہلاک ہو گیا۔

عرنبین کے خلاف بددعا

امام بیہقی نے حضرت جابر بن عبد اللہ رضی اللہ عنہما سے روایت کیا ہے کہ قبیلہ عسکل اور عرینہ کا ایک وفد بارگاہ رسالت میں حاضر ہوا اور اسلام کے متعلق گفتگو کی۔ انہوں نے عرض کی یا رسول اللہ! صلی اللہ علیک وسلم ہم دیہاتی لوگ ہیں شہری زندگی سے نا آشنا ہیں۔ ہم کو مدینہ طیبہ میں قیام کرنے کی اجازت دی جائے۔ حضور ﷺ نے انہیں اپنے پاس ٹھہرایا۔ کچھ عرصہ بعد انہیں مدینہ طیبہ کی وبانے آیا۔ حضور ﷺ نے انہیں مدینہ سے باہر جانے کا حکم دیا اور وہاں کی اونٹنیوں کا دودھ اور پیشاب پینے کا حکم دیا کیونکہ ان کو استقاء کی بیماری لگ گئی تھی۔ وہ تمام روانہ ہوئے۔ جب وہ حرہ کے ایک کنارے پر پہنچے تو مرد ہو گئے اور نبی اکرم ﷺ کے چرواہے کو قتل کر دیا اور تمام اونٹنیوں کو ہانک کر لے گئے۔ جب نبی اکرم ﷺ کو اس واقعہ کا علم ہوا تو آپ ﷺ نے صحابہ کرام کو ان کے تعاقب میں روانہ کیا اور ان کے لیے بددعا کی مولا انہیں گمراہ کر دے اور غور و فکر کی صلاحیتیں سلب کر لے۔ اللہ تعالیٰ نے انہیں راستہ سے بھٹکا دیا۔ صحابہ کرام نے انہیں پکڑ لیا اور بارگاہ رسالت میں انہیں پیش کر دیا۔ ان کے ہاتھ اور ٹانگیں کاٹ دی گئیں اور ان کی آنکھوں میں سلاخیاں پھیر دی گئیں۔

حدیبیہ کے دن مشرکین کے لیے بددعا

امام احمد، نسائی اور حاکم نے عبد اللہ بن مغفل سے روایت کیا ہے وہ فرماتے ہیں کہ ہم حضور ﷺ کے ساتھ اس درخت کے نیچے تھے جس کا تذکرہ قرآن پاک میں ہوا ہے۔ اس درخت کی شاخیں حضور ﷺ اور حضرت علی رضی اللہ عنہ کی مبارک پشتوں کو چھو رہی تھیں۔ سہیل بن عمرو حضور ﷺ کے سامنے بیٹھا ہوا تھا۔ حضور نبی محترم ﷺ نے حضرت علی رضی اللہ عنہ سے فرمایا اے علی! لکھو 'بِسْمِ اللّٰهِ الرَّحْمٰنِ الرَّحِیْمِ' سہیل نے حضرت علی رضی اللہ عنہ کے ہاتھ کو پکڑ لیا اس نے کہا ہم کسی رحمان اور کسی رحیم کو نہیں جانتے۔ ان شرائط کے اوپر وہ نام لکھو جس سے ہم آشنا ہوں۔ حضور نبی مکرم ﷺ نے فرمایا لکھو۔ "بِاسْمِکَ اللّٰہِ"

یہ لکھ کر حضرت علی رضی اللہ عنہ نے لکھا۔ یہ وہ شرائط ہیں جن پر محمد رسول اللہ ﷺ نے اہل مکہ سے مصالحت کی ہے۔ سہیل نے پھر حضرت علی رضی اللہ عنہ کے ہاتھ کو پکڑ لیا اور کہا اگر آپ اللہ کے رسول ہیں تو پھر ہم نے ظلم کیا ان شرائط کے اوپر وہ نام لکھو جو ہم جانتے ہیں۔ حضور اکرم ﷺ نے فرمایا لکھو یہ وہ شرائط ہیں جن پر محمد بن عبد اللہ (ﷺ) نے قریش مکہ کے ساتھ مصالحت کی ہے۔ ہم اسی کیفیت میں تھے کہ ہم پر تمیں جو ان حملہ آور ہوئے اور شکر کرنے لگے۔ حضور ﷺ نے ان کے خلاف بددعا کی۔ اللہ تعالیٰ نے انہیں بہرہ کر دیا۔ دوسری روایت کے مطابق انہیں اندھا کر دیا۔ ہم ان کی طرف گئے اور انہیں قید کر لیا۔ حضور ﷺ نے ان سے فرمایا کیا تم کسی کے ساتھ وعدہ کر کے آئے ہو یا کسی کی امان میں آئے ہو انہوں نے عرض کی نہیں۔ حضور ﷺ نے انہیں آزاد کر دیا۔ اس وقت یہ آیت مبارکہ اتری:

(الف: ۲۴)

وَهُوَ الَّذِي كَفَّ أَيْدِيَهُمْ عَنْكُمْ

”اور اللہ وہی ہے جس نے روک دیا تھا ان کے ہاتھوں کو تم سے۔“

کسریٰ کے لیے بددعا

امام بخاری نے حضرت ابن عباس رضی اللہ عنہما سے روایت کیا ہے کہ حضور نبی محترم ﷺ نے کسریٰ کی طرف اپنا خط مبارک بھیجا۔ کسریٰ نے اس خط کو پڑھ کر پھاڑ دیا۔ حضور ﷺ نے بددعا کی کہ اللہ تعالیٰ انکی سلطنت کو ٹکڑے ٹکڑے کر دے۔ بنو حارثہ بن قرہ کے لیے بددعا

ابونعیم نے واقدی کی سند سے ان کے شیوخ سے روایت کیا ہے کہ نبی اکرم ﷺ نے بنی حارثہ بن قرہ کی طرف گرامی نامہ لکھا اور انہیں اسلام کی طرف دعوت دی۔ انہوں نے خط مبارک لیا اس کو دھو کر اپنے ڈول کے ساتھ لگا دیا۔ نبی اکرم ﷺ نے فرمایا ان کی عقلوں کو کیا ہو گیا تھا۔ وہ لوگ کتنے جلد باز، ڈرپوک، بے وقوف اور زبان کی لکنت والے ہیں۔ واقدی کہتے ہیں کہ میں نے اس قبیلے کے کئی افراد کو دیکھا کہ وہ اچھی طرح گفتگو نہیں کر سکتے تھے۔

معاویہ بن حیدہ پر بددعا کا اثر

امام بیہقی نے معاویہ بن حیدہ سے روایت کیا ہے وہ کہتے ہیں کہ میں بارگاہ رسالت میں حاضر ہوا نبی اکرم ﷺ نے فرمایا کہ وہ ان تلواروں سے تمہارے خلاف میری مدد کرے جو تمہیں نیست و نابود کر دیں اور تمہارے دلوں میں میرا رعب ڈال دے میں نے کہا یا رسول اللہ! صلی اللہ علیک وسلم یہ تمام باتیں سچ ثابت ہو چکی ہیں۔ میں نے قسمیں اٹھا کر عہد کیا تھا کہ میں نہ تو آپ پر ایمان لاؤں گا اور نہ آپ کی پیروی کروں گا لیکن میرے دل پر آپ صلی اللہ علیک وسلم کا رعب اور دبدبہ مسلسل چھایا رہا حتیٰ کہ میں آپ کی بارگاہ میں حاضر ہو گیا۔

محکم بن جثامہ کے لیے بددعا

ابن جریر اور امام بیہقی نے حضرت ابن عمر رضی اللہ عنہما سے روایت کیا ہے کہ نبی مکرم ﷺ نے محکم بن جثامہ الکنافی اللہی کے لیے بددعا کی وہ آپ ﷺ کی بددعا فرمانے کے سات دن بعد مر گیا۔ جب لوگوں نے اس کو زمین میں دفن کیا تو زمین نے اسے باہر پھینک دیا۔ لوگوں نے اسے دوبارہ دفن کیا لیکن زمین نے اسے پھر باہر نکال پھینکا اسی طرح کئی بار ہوا۔ بالآخر لوگوں نے اس کو الگ گھائی میں پھینک کر اوپر پتھر جوڑ دیئے۔ حضور ﷺ کی بددعا کا سبب یہ تھا کہ حضور ﷺ نے اسے ایک فوجی دستے کے ساتھ بھیجا عامر بن الاضبط اس کا امیر تھا۔ جب دستہ وادی کے دامن میں پہنچا تو محکم نے عامر کو دھوکے سے قتل کر دیا۔ جب حضور ﷺ تک یہ خبر پہنچی تو آپ علیہ الصلوٰۃ والسلام نے اس کے لیے بددعا فرمائی۔ جب لوگوں نے حضور ﷺ کو یہ بات بتائی کہ زمین نے اس کو قبول نہیں کیا تو آپ ﷺ نے فرمایا زمین اس سے بھی بد کردار لوگوں کو قبول کر لیتی ہے۔ لیکن اللہ تعالیٰ اسے تمہارے لیے عبرت بنا نا چاہتا تھا۔

امام بیہقی نے حضرت اسامہ بن زید رضی اللہ عنہما سے روایت کیا ہے کہ حضور نبی مکرم ﷺ نے ایک شخص کو کسی کام کے

لیے بھیجا اس نے واپس آ کر حضور ﷺ سے کذب بیانی کی۔ نبی محترم ﷺ نے اس کے لیے بددعا فرمائی کچھ عرصہ بعد اس کا پیٹ پھٹ گیا اور زمین نے اس کو قبول نہ کیا۔

الحکم بن ابی العاص کے لیے بددعا

امام بیہقی نے مالک بن دینار سے روایت کیا ہے کہ مجھے ہند بن خدیج رضی اللہ عنہما نے بیان فرمایا ہے۔ جب حضور ﷺ حکم کے پاس سے گزرے وہ اپنی آنکھوں سے نبی اکرم ﷺ کی طرف اشارے کرتا۔ حضور ﷺ نے اس کے لیے بددعا فرمائی مولا! اسے رعشہ کی بیماری میں مبتلا کر دے۔ وہ اسی جگہ اس بیماری میں مبتلا ہو گیا۔ امام بغوی فرماتے ہیں کہ حکم سے مراد ابو مروان ہے۔

عبداللہ بن احمد نے زوائد الزہد میں یہ بھی روایت بیان کی ہے وہ فرماتے ہیں کہ حکم سے مراد بن ابی العاص ہے۔ امام بیہقی نے صحیح سند کے ساتھ روایت کیا ہے کہ نبی اکرم ﷺ نے حکم بن ابی العاص کے لیے بددعا کی وہ نبی اکرم ﷺ کا مذاق اڑاتے ہوئے اپنے چہرے، ابروؤں اور اپنے ہونٹوں کو عجیب طرح حرکت دیتا تھا۔ حضور ﷺ نے اس کے لیے بددعا فرمائی ”تو اسی طرح ہو جا“۔ پھر وہ تادم مرگ رعشہ کی بیماری میں مبتلا رہا۔

مختلف مقامات پر مختلف بددعائیں

ابو نعیم نے عطیہ السعدی سے روایت کیا ہے عطیہ ان افراد میں شامل تھے۔ جنہوں نے ہوازن کے قیدیوں کے متعلق حضور ﷺ سے گفتگو کی تھی۔ رسول مکرم ﷺ اور آپ ﷺ کے صحابہ کرام نے ان سے گفتگو کی تمام لوگوں نے اپنے اپنے قیدی واپس کر دیئے۔ لیکن ایک شخص نے قیدی لوٹانے سے انکار کر دیا۔ حضور ﷺ نے اس کے لیے بددعا کی مولا! اس کے حصہ کو کھوٹا کر دے۔ وہ ایک دو شیزہ اور ایک لڑکے کے پاس سے گذرا تھا لیکن اس نے ان کو چھوڑ دیا۔ پھر وہ ایک بڑھیا کے پاس سے گذرا اور کہنے لگا میں اس بڑھیا کو لوں گا۔ یہ قبیلے کی ماں ہے وہ بہت بڑا فدیہ دے کر اسے آزاد کروائیں گے۔ اسی وقت حضرت عطیہ نے نعرہ تکبیر بلند کیا اور کہا اللہ کی قسم! اس نے اس بڑھیا کو حاصل کیا ہے جس کے ہونٹ ٹھنڈے ہیں جس کے سینے میں کوئی ابھار نہیں اور اس کی سرین بھی دلکش نہیں ہے۔ انہوں نے بارگاہ رسالت میں عرض کی یا رسول اللہ! سلی اللہ علیک وسلم وہ تو ایک بڑھیا ہے جس کے پاس نہ حسین شکل ہے اور نہ ہی کثیر مال، جب اس شخص نے دیکھا کہ وہی شخص اس بڑھیا کو چھڑانے کے لیے نہیں آیا تو اس نے خود ہی اسے چھوڑ دیا۔ اس طرح نبی محترم ﷺ کی دعا قبول ہوئی۔

ابوداؤد اور امام بیہقی نے غزوان سے روایت کیا ہے کہ انہوں نے تبوک میں ایک ایسے شخص کو دیکھا وہ فرماتے ہیں کہ میں نے اس سے اپنا حج ہونے کا سبب پوچھا اس نے کہا ایک دفعہ رسول معظم ﷺ مقام تبوک پر تشریف لائے۔ آپ ﷺ نماز ادا فرمانے کے لیے ایک کھجور کی طرف چلے گئے۔ میں بھی آپ ﷺ کی طرف چلا گیا۔ میں اس وقت اپنے لڑپن میں تھا۔ میں دوڑتا ہوا حضور ﷺ کے سامنے سے گذر گیا آپ ﷺ نے بددعا فرمائی، جس نے ہماری نماز کو قطع کیا اللہ تعالیٰ اس کے پیچھے کو قطع کرے۔ اس دن سے لے کر آج تک میری یہی کیفیت ہے۔

ابن ابی شیبہ نے مصنف میں یزید بن نمر سے روایت کیا ہے وہ فرماتے ہیں کہ میں نے ایک معذور شخص کو دیکھا جب میں نے اس سے اس کی معذوری کا سبب پوچھا تو اس نے کہا میں اپنے گدھے پر سوار ہو کر حضور ﷺ کے سامنے سے گذرا اس وقت حضور ﷺ نماز ادا فرما رہے تھے۔ اس وقت نبی اکرم ﷺ نے بددعا فرمائی کہ اس کی پشت کو کاٹ دے۔ اس دن سے لے کر آج تک میں چل نہیں سکا۔

ابن فتحوان نے الطبرانی کے حوالے سے ذکر کیا ہے کہ حضور نبی کریم ﷺ نے حارث بن ابی حارثہ کو اس کی بیٹی کے رشتہ کا پیغام دیا۔ اس نے کہا میری بیٹی بیمار ہے حالانکہ اس وقت وہ بالکل ٹھیک تھی جب وہ اپنے گھر واپس آیا تو اس نے دیکھا کہ اس کی بیٹی کے چہرے پر برص کے داغ بن چکے تھے۔

امام مسلم نے حضرت سلمہ بن اکوع سے روایت کیا ہے کہ حضور ﷺ کے سامنے ایک شخص نے اپنے بائیں ہاتھ سے کھایا۔ آپ ﷺ نے اس کو فرمایا اپنے دائیں ہاتھ سے کھاؤ اس نے کہا میں اس ہاتھ سے کھانے کی قدرت نہیں رکھتا۔ آپ ﷺ نے فرمایا اللہ کرے تو ساری زندگی اس ہاتھ سے نہ کھا سکے۔ اس کے بعد وہ کبھی بھی اپنے دائیں ہاتھ کو اپنے منہ تک نہ لے جاسکا۔

امام بیہقی نے حضرت عقبہ بن عامر رضی اللہ عنہ سے روایت کیا ہے کہ سرور دو عالم ﷺ نے سبیحہ الاسلمیہ کو دیکھا وہ بائیں ہاتھ سے کچھ کھا رہی تھی۔ آپ ﷺ نے فرمایا اللہ کرے اسے غزہ کی بیماری لگ جائے جب وہ غزہ کے مقام سے گزری تو وہ طاعون میں مبتلا ہو گئی جس نے اسے ہلاک کر دیا۔

امام بیہقی نے حضرت بریدہ سے روایت کیا ہے کہ نبی محترم ﷺ نے ایک شخص سے پوچھا کہ تیرا مسکن کہاں ہے اس نے کہا میں کسی جگہ نہیں ٹھہرتا۔ اس گستاخانہ جواب کے بعد اسے کسی جگہ بھی ٹھہرنا نصیب نہ ہوا وہ جس مقام پر بھی جاتا وہاں سے اسے نکلنا پڑتا۔

امام بیہقی نے ابو یحییٰ سے وہ فروخ جو حضرت عثمان رضی اللہ عنہ کے غلام تھے، سے روایت کرتے ہیں کہ حضرت عمر رضی اللہ عنہ سے عرض کی گئی کہ آپ کا فلاں غلام آپ کے کھانے کو ذخیرہ کرتا ہے۔ انہوں نے فرمایا میں نے رسول کریم ﷺ کو یہ فرماتے ہوئے سنا۔ جو مسلمانوں کے کھانے کو ذخیرہ کرتا ہے۔ اللہ تعالیٰ اس کو جذام یا افلاس کی بیماری میں مبتلا کر دیتا ہے۔ جب اس غلام کو یہ معلوم ہوا تو اس نے کہا ہم اپنے مال سے خریدتے اور فروخت کرتے ہیں۔ ابو یحییٰ کہتے ہیں کہ میں نے اس غلام کو دیکھا وہ جذام کی بیماری میں مبتلا تھا۔

ابو نعیم نے حضرت ابو ثروان سے روایت کیا ہے جو ایک چرواہا تھا وہ بنی عمرو بن تمیم کے اونٹ چرایا کرتا تھا۔ ایک دفعہ حضور ﷺ قریش کی اذیتوں سے تنگ آ کر ان اونٹوں میں تشریف لے گئے۔ جب ابو ثروان نے آپ ﷺ کو دیکھا تو کہنے لگا۔ آپ (صلی اللہ علیک وسلم) کون ہیں؟ آپ (ﷺ) نے فرمایا میں ایک آدمی ہوں۔ میں تمہارے اونٹوں سے انس حاصل کرنا چاہتا ہوں ابو ثروان نے کہا مجھے تو لگتا ہے کہ آپ وہ شخص ہیں جو نبی ہونے کا دعویٰ کرتا ہے۔ آپ ﷺ نے

فرمایا ہاں میں وہی شخص ہوں۔ ابو ثروان نے کہا آپ میرے اونٹوں میں سے نکل جائیں۔ کیونکہ جن اونٹوں میں آپ ہوں وہ عمدہ نشوونما نہیں پاتے۔ حضور ﷺ نے اس کے لیے بددعا کی مولا! اس کی عمر اور بدبختی میں اضافہ فرما۔ اس حدیث کے راوی حضرت ہارون کہتے ہیں کہ میں نے ابو ثروان کو دیکھا وہ ایک بوڑھا آدمی تھا۔ جو ہر وقت مرنے کی تمنا کرتا رہتا تھا۔ لوگوں نے اس سے کہا تیری اس ہلاکت کا سبب وہ بددعا ہے۔ جو حضور ﷺ نے تیرے لیے کی تھی وہ کہتا نہیں۔ جب اسلام کو غلبہ نصیب ہوا تو میں حضور نبی محترم ﷺ کی بارگاہ میں حاضر ہوا۔ آپ ﷺ نے میرے لیے دعا فرمائی اور بخشش کی دعا مانگی۔ لیکن نبی اکرم ﷺ کی بددعا سبقت لے گئی۔

ابن سعد اور ابن عساکر نے ابن عباس رضی اللہ عنہما سے روایت کیا ہے کہ لیلیٰ بنت خطیم بارگاہ رسالت میں حاضر ہوئی اس وقت آپ ﷺ دھوپ کی طرف پشت مبارک کیے ہوئے تھے۔ لیلیٰ نے آپ ﷺ کے شانہ اقدس پر ہاتھ مارا۔ حضور ﷺ نے فرمایا یہ لون ہے؟ اسے درندے کھائیں! اس نے کہا میں اس شخص کی بیٹی ہوں جو پرندوں کو کھلاتا ہے اور ہوا کے ساتھ مقابلہ کرتا ہے۔ میں لیلیٰ بنت خطیم ہوں۔ میں آپ ﷺ کی بارگاہ میں اس لیے حاضر ہوئی ہوں کہ آپ ﷺ مجھ سے نکاح فرمائیں۔ حضور ﷺ نے فرمایا میں تجھ سے نکاح کرتا ہوں۔ لیلیٰ اپنی قوم کے پاس گئی اور کہنے لگی۔ حضور ﷺ نے مجھ سے نکاح کر لیا ہے۔ لوگوں نے اس سے کہا تو نے یہ اچھا نہیں کیا۔ تو ایک غیرت والی عورت ہے اور حضور ﷺ کی کنی بیویاں ہیں۔ جب تجھے غیرت آئے گی تو حضور ﷺ تیرے لیے بددعا کریں گے۔ اب بھی تیرے لیے یہی بہتر ہے کہ تو نکاح کو فسخ کر لے۔ لیلیٰ بارگاہ رسالت میں گئی اور کہنے لگی یا رسول اللہ! صلی اللہ علیک وسلم میں نکاح ختم کرنا چاہتی ہوں۔ حضور ﷺ نے فرمایا میں اس نکاح کو فسخ کرتا ہوں۔ بعد میں مسعود بن اوس نے اس سے شادی کی۔ ایک دفعہ مدینہ طیبہ کے ایک باغ میں غسل کر رہی تھی کہ ایک بھیڑے نے اس پر حملہ کر کے ہلاک کر دیا۔

ابو الفرج الاصبہانی نے الاغانی میں ابراہیم بن مہدی سے روایت کیا ہے وہ فرماتے ہیں کہ عبیدہ بن اشعب نے اپنے والد سے روایت کیا ہے کہ وہ ۹ ہجری کو پیدا ہوئے ان کی والدہ ازواج مطہرات رضی اللہ عنہن کی باتیں ایک دوری کوتاہی تھی اور ان کے مابین فتنہ و فساد پھاڑتی تھی۔ حضور ﷺ نے اس کے لیے بددعا کی۔ جس کی وجہ سے وہ مر گئی۔

حضور ﷺ کے دم، دعائیں اور ان کے اثرات

امام بیہقی نے حضرت انس رضی اللہ عنہ سے روایت کیا ہے کہ حضور ﷺ حضرت عائشہ رضی اللہ عنہا کے ہاں تشریف لائے اس وقت حضرت عائشہ رضی اللہ عنہا بخار میں مبتلا تھیں وہ بخار کو برا بھلا کہہ رہی تھیں۔ آپ ﷺ نے فرمایا، بخار کو برے الفاظ سے یاد نہ کرو اسے حکم دیا گیا ہے۔ لیکن اگر تو پسند کرے تو میں تمہیں وہ کلمات بتاتا ہوں جن کے پڑھنے سے اللہ تعالیٰ تمہیں بخار سے نجات دے گا۔ حضرت عائشہ صدیقہ رضی اللہ عنہا نے عرض کی آپ صلی اللہ علیک وسلم مجھے ضرور ایسے کلمات سکھائیں۔ آپ ﷺ نے فرمایا بارگاہ ایزدی میں یوں عرض کرو:

اللَّهُمَّ ارْحَمْ جِلْدِي الرَّقِيقَ وَعَظْمِي الدَّقِيقَ مِنْ شِدَّةِ الْحَرِيقِ يَا أُمَّ مَلْدَمٍ إِنْ كُنْتُ
أَمَنْتُ بِاللَّهِ الْعَظِيمِ فَلَا تَصْدَعِي الزَّاسَ وَلَا تَنْتَبِي الْفَمَّ وَلَا تَأْكُلِي اللَّحْمَ وَلَا تَشْرَبِي
الدَّمَ وَتَحْوِلِي إِلَيَّ مِنْ اتَّخَذَ مَعَ اللَّهِ إِلَهًا آخَرَ

”اے مولا میری نرم جلد پر رحم فرما۔ اور میری کمزور ہڈی سے بخار دور فرما کر مجھ پر رحم فرما اے ام ملام! اگر تو اللہ تعالیٰ پر ایمان رکھتی ہے تو پھر میرے سر کو تکلیف میں مبتلا نہ کر میرے منہ کو بدبودار نہ کر، میرا گوشت نہ کھا میرا خون نہ پی اور تو اس شخص کی طرف منتقل ہو جا جو اللہ تعالیٰ کے ساتھ کسی دوسرے کو شریک کرتا ہے۔“

حضرت انس رضی اللہ عنہ فرماتے ہیں کہ جب حضرت عائشہ صدیقہ رضی اللہ عنہا نے یہ کلمات کہے تو اللہ تعالیٰ نے انہیں بخار سے نجات دی۔

قرض کی ادائیگی کے لیے دعا

امام بیہقی نے حضرت عائشہ صدیقہ رضی اللہ عنہا سے روایت کیا ہے کہ ان کے والد محترم ان کے پاس تشریف لائے۔ حضرت عائشہ صدیقہ رضی اللہ عنہا نے فرمایا میں نے رسول مکرم ﷺ سے ایک ایسی دعا سنی ہے کہ اگر کسی پر سونے کے پہاڑ جتنا بھی قرض ہو تو اللہ تعالیٰ اس دعا کے پڑھنے سے اس کا قرض ادا فرماتا ہے۔ وہ دعا یہ ہے:

اللَّهُمَّ فَارِجَ الْهَمِّ كَاشِفَ الْغَمِّ مُجِيبَ دَعْوَةِ الْمُضْطَرِّينَ رَحْمَنَ الدُّنْيَا وَالْآخِرَةِ

وَرَحِيمَهُمَا أَنْتَ تَرْحَمُنِي فَارْحَمْنِي بِرَحْمَةٍ تُغْنِينِي بِهَا عَنْ رَحْمَةِ مَنْ سِوَاكَ

”اے مالک! اے غم کو دور کرنے والے! اے مجبور لوگوں کی دعا کو سننے والے! اے دنیا و آخرت کے رحمن! اے

دنیا و آخرت کے رحیم تو ہی مجھ پر رحم فرماتا ہے! تو مجھ پر رحم فرما! مجھ پر وہ رحمت نازل فرما جو مجھے تیرے علاوہ دیگر

افراد کی رحمت سے مستغنی کر دے۔“

حضرت ابو بکر صدیق رضی اللہ عنہ فرماتے ہیں کہ مجھ پر کسی شخص کا قرض تھا۔ مجھے مقروض ہونا سخت ناپسند تھا۔ میں نے یہ دعا

مانگی کچھ مدت بعد اللہ تعالیٰ نے مجھے مال عطا کیا۔ جس سے میرا تمام قرض اتر گیا۔ حضرت عائشہ رضی اللہ عنہا فرماتی ہیں کہ حضرت اسماء رضی اللہ عنہا کا مجھ پر قرض تھا۔ جب میں اسے دیکھتی تو مجھے شرم آتی۔ میں اللہ تعالیٰ سے یہ دعا مانگا کرتی تھی۔ کچھ مدت بعد اللہ تعالیٰ نے مجھے وہ رزق عطا فرمایا جو نہ صدقہ تھا اور نہ ہی میراث۔ اس مال سے میں نے حضرت اسماء کا قرض ادا کر دیا۔

جنات سے تحفظ کی دعا

ابن سعد اور امام بیہقی نے ابو عالیہ الریاحی سے روایت کیا ہے کہ حضرت خالد بن ولید رضی اللہ عنہ نے عرض کی یا رسول اللہ! صلی اللہ علیک وسلم ایک جن مجھ سے دھوکا کرتا ہے آپ ﷺ نے فرمایا یہ دعا مانگو:

أَعُوذُ بِكَلِمَاتِ اللَّهِ التَّامَّاتِ الَّتِي لَا يَجَاوِزُ هُنَّ بَرًّا وَلَا فَاجِرٌ مِنْ شَرِّ مَا ذَرَأَ فِي الْأَرْضِ وَ
مِنْ شَرِّ مَا يَخْرُجُ مِنْهَا وَ مِنْ شَرِّ مَا يَعْرُجُ فِي السَّمَاءِ وَمَا يَنْزِلُ فِيهَا وَمِنْ كُلِّ طَارِقَةٍ إِلَّا
طَارِقًا يَطْرُقُ بِخَيْرٍ يَا رَحْمَنُ۔

”میں اللہ تعالیٰ کی پناہ ان مکمل کلمات کے ذریعے حاصل کرتا ہوں جن کو کوئی صالح یا بدکار تجاوز نہیں کر سکتا میں اس شر سے پناہ مانگتا ہوں جو زمین میں پھینتا ہے۔ میں اس شر سے پناہ مانگتا ہوں جو زمین سے نکلتا ہے۔ میں اس شر سے پناہ مانگتا ہوں جو آسمان کی طرف بلند ہوتا ہے اور جو زمین میں نیچے اترتا ہے اور ہر رات کے وقت آنے والے سے میں پناہ مانگتا ہوں سوائے اس کے جو رات کو بھلائی کے ساتھ آئے۔ اے رحمن!“

حضرت خالد بن ولید رضی اللہ عنہ فرماتے ہیں کہ میں نے یہ کلمات پڑھے اللہ تعالیٰ نے مجھے اس مصیبت سے نجات عطا فرمائی۔

ابن سعد نے حضرت عمران بن حصین رضی اللہ عنہما سے روایت کیا ہے وہ اپنے والد محترم سے روایت کرتے ہیں کہ بارگاہ رسالت میں آئے جب وہ واپس جانے لگے تو حضور ﷺ نے فرمایا یوں ہو:

اللَّهُمَّ قِنِي شَرَّ نَفْسِي وَاعْزِمْ لِي عَلَى رُشْدِي

”مولا! مجھے میرے نفس کے شر سے بچا اور میری ہدایت کا ارادہ فرما۔“

انہوں نے ابھی تک اسلام قبول نہیں کیا تھا۔ جد ہی وہ مشرف بہ اسلام ہو گئے وہ بارگاہ رسالت میں آئے اور عرض کی یا رسول اللہ! صلی اللہ علیک وسلم آپ نے مجھے یوں کہنے کے لیے فرمایا تھا۔ میں نے یہ کلمات پڑھے اللہ تعالیٰ نے نکتہ اسلام قبول کرنے کی توفیق دی۔

سانپ اور بچھو کا دم

امام بیہقی نے سہیل بن ابی صالح کی سند سے بنو اسلم کے ایک شخص سے روایت کیا ہے وہ کہتے ہیں کہ ایک شخص کو بچھو نے کاٹ لیا جب حضور ﷺ کو اس کے بارے میں علم ہوا تو آپ ﷺ نے فرمایا اے روہ شام کے وقت یہ کلمات کہہ لیتا تو بچھو کا زہر اسے نقصان نہ دیتا:

أَعُوذُ بِكَلِمَاتِ اللَّهِ التَّامَّةِ مِنْ شَرِّ مَا خَلَقَ

”میں اللہ تعالیٰ کے مکمل کلمات سے ہر اس چیز کے شر سے پناہ مانگتا ہوں جسے اس نے تخلیق فرمایا۔“

راوی کہتے ہیں کہ میرے گھر کی ایک خاتون کو سانپ نے ڈس لیا۔ اس نے یہ کلمات پڑھے تو سانپ کے زہر نے اس پر

اثر نہ کیا۔

نیند کی دعا

ابن سعد نے عبد الرحمن بن سابط سے روایت کیا ہے وہ فرماتے ہیں کہ حضرت خالد بن ولید رضی اللہ عنہ کو نیند نہ آنے کی بیماری لاحق ہو گئی حضور ﷺ نے انہیں فرمایا کیا میں تمہیں اپنے کلمات نہ سکھا دوں۔ جب تم انہیں پڑھو تو تمہیں فوراً نیند آجائے۔ تم یہ دعا مانگا کرو:

اللَّهُمَّ رَبَّ السَّمَوَاتِ السَّبْعِ وَ مَا أَظَلَّتْ وَ رَبَّ الْأَرْضِينَ وَ مَا أَقَلَّتْ وَ رَبَّ الشَّيَاطِينِ
وَ مَا أَضَلَّتْ كُنْ جَارِي مِنْ شَرِّ خَلْقِكَ كُلِّهِمْ جَمِيعًا أَنْ يَفْرُطَ عَلَيَّ أَحَدٌ مِنْهُمْ أَوْ أَنْ
يَطْفِي عَزَّ جَارُكَ وَلَا إِلَهَ غَيْرُكَ

”اے میرے مالک! جو ساتوں آسمانوں اور ہر اس چیز کا رب ہے جس پر وہ سایہ فلکین ہیں۔ اے زمینوں اور ہر اس چیز کے رب جس کو انہوں نے اٹھا رکھا ہے۔ اے شیطانوں کے رب اور اس چیز کے رب جس سے وہ گمراہ کرتے ہیں۔ تمام مخلوق کے شر سے میری پناہ گاہ بن جاتا کہ ان میں سے کوئی مجھ پر زیادتی نہ کرے یا میرے ساتھ سرکشی نہ کرے۔ تیری پناہ بڑی محفوظ اور تیرے علاوہ کوئی معبود نہیں۔“

ابن سعد نے ابان بن ابی عیاش سے روایت کیا ہے کہ حضرت انس بن مالک رضی اللہ عنہ نے حجاج سے گفتگو کی۔ حجاج نے کہا اگر آپ رسول مکرم ﷺ کے خادم نہ ہوتے اور امیر المؤمنین کا آپ کے متعلق خط نہ ہوتا تو پھر میں تمہارے ساتھ اور سلوک کرتا۔ حضرت انس رضی اللہ عنہ نے حجاج کی اس بات پر تعجب کیا اور فرمایا جب میری ناک موٹی ہوئی اور میری آواز میں تبدیلی پیدا ہوئی (جب میں جوان ہوا) تو حضور ﷺ نے مجھے وہ کلمات سکھائے جن کی وجہ سے کسی سرکش حکمران کی زیادتی مجھے کوئی نقصان نہیں دیتی۔ اور ان کلمات کی برکت سے میری مشکلات بھی آسان ہو جاتی ہیں۔ حجاج نے کہا کیا آپ مجھے وہ کلمات سکھائیں گے۔ حضرت انس رضی اللہ عنہ نے کہا تو ان کا اہل نہیں ہے۔ حجاج نے اپنے بیٹوں کو دو لاکھ درہم دے کر حضرت انس رضی اللہ عنہ کے پاس بھیجا اور ان سے کہا اس بزرگ کے ساتھ نرمی اختیار کرنا ممکن ہے کہ وہ تمہیں وہ کلمات سکھا دیں۔ لیکن حضرت انس نے اس کے بیٹوں کو بھی وہ کلمات نہ سکھائے۔ وہ کلمات یہ ہیں:

اللَّهُ أَكْبَرُ اللَّهُ أَكْبَرُ اللَّهُ أَكْبَرُ بِسْمِ اللَّهِ عَلَى نَفْسِي وَ دِينِي بِسْمِ اللَّهِ عَلَى أَهْلِي وَ مَالِي
بِسْمِ اللَّهِ عَلَى كُلِّ شَيْءٍ أَعْطَانِي رَبِّي بِسْمِ اللَّهِ خَيْرِ الْأَسْمَاءِ بِسْمِ اللَّهِ رَبِّ الْأَرْضِ
وَ رَبِّ السَّمَاءِ بِسْمِ اللَّهِ الَّذِي لَا يَضُرُّمَعِ اسْمُهُ دَاءٌ بِسْمِ اللَّهِ افْتَحْتُ وَعَلَى اللَّهِ

تَوَكَّلْتُ اللَّهَ اللَّهَ لَا أُشْرِكُ بِهِ أَحَدًا أَسْأَلُكَ اللَّهُمَّ بِخَيْرِكَ مِنْ خَيْرِكَ الَّذِي لَا يُعْطِيهِ غَيْرُكَ عَزَّ جَارُكَ وَجَلَّ ثَنَانُكَ وَلَا إِلَهَ إِلَّا أَنْتَ اجْعَلْنِي فِي عِبَادِكَ وَجَوَارِكَ مِنْ كُلِّ سُوءٍ وَمِنَ الشَّيْطَانِ الرَّجِيمِ اللَّهُمَّ إِنِّي أَسْتَجِيرُكَ مِنْ جَمِيعِ كُلِّ شَيْءٍ خَلَقْتَ وَأَخْتَرِسُ بِكَ مِنْهُنَّ وَأَقْدِمُ بَيْنَ يَدَيَّ.

بِسْمِ اللَّهِ الرَّحْمَنِ الرَّحِيمِ

قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝ وَلَمْ يَكُنْ لَهُ كُفُوًا أَحَدٌ ۝ مِنْ خَلْفِي وَمِنْ أَمَامِي وَعَنْ يَمِينِي وَعَنْ شِمَالِي وَمِنْ فَوْقِي وَمِنْ تَحْتِي (اس میں چھ بار سورہ اخلاص پڑھی جائے۔)

رزق میں کشادگی کی دعا

خطیب نے حضرت ابن عمر رضی اللہ عنہما سے روایت کیا ہے کہ ایک شخص نے عرض کی یا رسول اللہ! صلی اللہ علیک وسلم دنیا مجھ سے پیٹھ پھیر گئی ہے اور مجھ سے روگرداں ہو گئی ہے۔ حضور اکرم ﷺ نے اس کو فرمایا کیا تجھ کو ملائکہ کی وہ دعا اور مخلوق کی وہ تسبیح یاد نہیں جس کے طفیل تمام مخلوق کو رزق دیا جاتا ہے۔ طلوع فجر کے وقت یہ وظیفہ ایک سو بار پڑھا کرو۔ دنیا تیرے پاس ذلیل ہو کر آئے گی۔ وہ شخص یہ وظیفہ یاد کر کے بارگاہ رسالت سے چلا گیا کچھ مدت گزرنے کے بعد وہ دوبارہ بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم میرے پاس اتنی دنیا آگئی ہے کہ میں نہیں جانتا کہ اسے کہاں رکھوں۔ وہ وظیفہ یہ ہے:

سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ

سانپ کے ڈسے کا دم

امام بخاری اور امام مسلم نے حضرت ابوسعید الخدری رضی اللہ عنہ سے روایت کیا ہے کہ کچھ صحابہ کرام اپنے سفر پر رواں دواں تھے۔ راستہ میں وہ عرب کے قبیلوں میں سے ایک قبیلے کے پاس سے گزرے اس قبیلے کے ایک شخص کو سانپ نے ڈس لیا تھا صحابہ کرام میں سے ایک شخص نے سورۃ الفاتحہ پڑھ کر اسے دم کیا اسے فوراً شفا مل گئی۔

پاگل پن کا علاج

امام بیہقی نے خارجہ بن الصلت التمیمی سے روایت کیا ہے وہ اپنے چچا سے روایت کرتے ہیں کہ وہ ایک قوم کے پاس سے گزرے اس قوم میں ایک پاگل تھا۔ جسے انہوں نے زنجیروں سے باندھ رکھا تھا۔ کچھ افراد نے مجھ سے کہا کیا تمہارے پاس کوئی ایسی چیز ہے جس سے ہم اس کا علاج کر سکیں کیونکہ تمہارے نبی مکرم ﷺ تو وہ کلام لے کر آئے ہیں جو سہرا پا بھلائی ہے۔ انہوں نے اس پاگل کو روزانہ تین دفعہ سورۃ فاتحہ کے ساتھ دم کیا۔ انہوں نے تین دن مسلسل دم کیا تو اس پاگل کو شفا مل گئی۔

ان لوگوں نے انہیں سو بکریاں دیں وہ بارگاہ رسالت میں حاضر ہوئے اور تمام واقعہ عرض کیا۔ حضور ﷺ نے فرمایا، تم نے تو حق دم کا ہدیہ کھایا ہے جبکہ لوگ باطل دم کا ہدیہ بھی کھا جاتے ہیں۔

چوری سے حفاظت کا وظیفہ

حضور ﷺ نے فرمایا قرآن پاک میں ایک ایسی آیت ہے جس کو پڑھ لینے سے چوری سے امان مل جاتی ہے وہ آیت یہ ہے: ”قُلْ اِذْعُوا لِلّٰهِ اَوْ اِذْعُوا لِلرَّحْمٰنِ ۗ اَيُّهَا تَدْعُوْا فَلَهُ الْاَسْمَاءُ الْحُسْنٰى ۗ وَلَا تَجْهَرُوْا بِصَلٰتِكُمْ وَلَا تَخَافُتُمْهَا وَابْتَغُوْا بَيْنَ ذٰلِكَ سَبِيْلًا ۝۱۱۰“ (بنی اسرائیل: ۱۱۰) یا اللہ کہہ کر پکارو یا رحمن کہہ کر پکارو۔

ایک صحابی رضی اللہ عنہ ہر رات سونے سے قبل اس آیت کو پڑھ لیتے تھے۔ ایک دفعہ ان کے گھر ایک چور داخل ہوا اس نے گھر کا تمام مال و متاع جمع کیا اور اس کو اٹھالیا۔ وہ صحابی اس وقت جاگ رہے تھے۔ جب چور دروازے تک پہنچا تو اس نے دیکھا کہ دروازہ بند تھا۔ جب اس نے سامان رکھا تو دروازہ کھل گیا۔ تین مرتبہ ایسا ہی ہوا۔ وہ صحابی مسکرانے لگے انہوں نے کہا میں نے اپنے گھر کو محفوظ کر دیا تھا۔

نواں باب

وہ معجزات جن کا تعلق کھانے اور پینے کی اشیاء کے ساتھ ہے

اس باب کی دو تفصیلات ہیں

پہلی فصل

کم کھانے کا حضور ﷺ کی برکت سے زیادہ ہو جانا

ابن اسحاق اور امام بیہقی نے حضرت علی رضی اللہ عنہ سے روایت کیا ہے کہ جب یہ آیت مبارکہ اتری:

(الشعراء: ۲۱۳)

وَأَنْذِرْ عَشِيرَتَكَ الْأَقْرَبِينَ ۝

”اور آپ ڈرایا کریں اپنے قریبی رشتہ داروں کو۔“

تو حضور ﷺ نے فرمایا اے علی! ایک بکری کے گوشت اور ایک صاع غلہ سے ہمارے لیے کھانا تیار کرو۔ ہمارے لیے ایک بڑا پیالہ دودھ کا مہیا کرو۔ پھر بنو عبدالمطلب کو جمع کرو۔ میں نے پہلے کھانا تیار کیا پھر بنو عبدالمطلب کو جمع کیا اس وقت وہ چالیس افراد تھے۔ ان میں عباس رضی اللہ عنہ، حمزہ رضی اللہ عنہ، ابوطالب اور ابولہب بھی شامل تھے۔ میں نے کھانے کا برتن ان کے سامنے رکھا۔ حضور ﷺ نے اس کھانے میں سے ایک لقمہ اٹھایا اس کو منہ مبارک میں ڈال کر اسے دوبارہ اس برتن میں پھینک دیا۔ اور اہل محفل سے کہا، بسم اللہ پڑھ کر شروع کرو۔ بنو عبدالمطلب نے وہ کھانا خوب یہ ہو کر کھایا۔ کھانے میں حضور ﷺ کی انگلیوں کے نشانات نظر آ رہے تھے۔ اللہ کی قسم! وہ کھانا صرف اتنا تھا جس سے ایک آدمی اپنا پیٹ بھر سکتا تھا۔ پھر آپ علیہ الصلوٰۃ والسلام نے فرمایا اے علی! انہیں دودھ پلاؤ۔ میں وہ دودھ کا پیالہ لے کر آیا۔ تمام بنو عبدالمطلب نے خوب سیر ہو کر دودھ پیا حالانکہ وہ دودھ صرف اتنی مقدار میں تھا جس سے صرف ایک شخص اپنی پیاس بجھا سکتا تھا۔ جب نبی محترم ﷺ نے گفتگو کرنا چاہی تو ابولہب نے کہا تمہارے صاحب نے تمہیں جادو کر دیا تھا۔ یہ سن کر تمام اہل محفل وہاں سے چلے گئے اور حضور ﷺ ان تک اپنا پیغام نہ پہنچا سکے۔ دوسرے روز حضور ﷺ نے پھر مجھے فرمایا اے علی! وہی کھانا اور وہی دودھ تیار کرو جو کل تیار کیا تھا۔ میں نے اسی طرح کھانا بنایا اور دودھ جمع کیا۔ حضور ﷺ نے فرمایا اے بنو عبدالمطلب! اللہ کی قسم! میں کسی ایک جوان کو نہیں جانتا جو میرے اس پیغام سے افضل پیغام لے کر آیا ہو۔ میں تمہارے پاس دنیا و آخرت کی بھلائی لے کر آیا ہوں۔

ابن سعد نے حضرت علی رضی اللہ عنہ سے روایت کیا ہے۔ وہ فرماتے ہیں کہ حضور ﷺ نے حضرت خدیجہ رضی اللہ عنہا

کو کھانا تیار کرنے کے لیے کہا پھر آپ ﷺ نے مجھ سے فرمایا بنو عبدالمطلب کو بلاؤ۔ میں نے انہیں بلا یا وہ چالیس افراد تھے۔ حضور ﷺ نے مجھے فرمایا ان کے سامنے کھانا رکھو میں ان کے پاس اتنا خرید لے کر آیا جسے ایک شخص آسانی سے کھا سکتا تھا۔ لیکن ان تمام افراد نے اسے خوب سیر ہو کر کھایا۔ پھر آپ ﷺ نے دودھ لانے کے لیے کہا میں صرف اتنا دودھ لے کر آیا جسے ایک شخص پی سکتا تھا۔ لیکن ان تمام نے خوب جی بھر کر دودھ پیا۔ ابولہب نے کہا محمد (ﷺ) نے تم پر جادو کر دیا ہے۔ لوگ منتشر ہو گئے۔ حضور ﷺ انہیں اسلام کی دعوت نہ دے سکے کچھ دنوں کے بعد پھر اسی طرح کا کھانا تیار کیا گیا۔ نبی محترم ﷺ نے مجھے بنو عبدالمطلب کو جمع کرنے کے لیے کہا تمام بنو عبدالمطلب آئے انہوں نے جی بھر کر کھانا کھایا پھر آپ ﷺ نے ان سے فرمایا میرے اس دین پر میری حمایت کون کرے گا؟ میں نے کہا یا رسول اللہ! صلی اللہ علیک وسلم میں آپ کی اعانت کروں گا۔ اگرچہ میں اس قوم میں سب سے کم عمر ہوں تمام لوگ خاموش رہے۔ پھر وہ لوگ ابوطالب کی طرف متوجہ ہوئے اور کہنے لگے۔ اے ابوطالب! کیا تم اپنے بیٹے کو نہیں دیکھ رہے۔ ابوطالب نے کہا اسے چھوڑ دو وہ اپنے چچا زاد کی بھلائی سے نہیں رکے گا۔

حضرت جابر رضی اللہ عنہ کے کھانے میں برکت

امام بخاری اور امام مسلم وغیرہ نے حضرت جابر بن عبد اللہ رضی اللہ عنہما سے روایت کیا ہے۔ انہوں نے خندق کی کھدائی کے قصہ میں یہ واقعہ بیان کیا ہے وہ فرماتے ہیں کہ میں نے دیکھا کہ حضور ﷺ نے بھوک کی شدت کی وجہ سے پیٹ پر پتھر باندھ رکھے تھے۔ نبی مکرم ﷺ کی یہ حالت دیکھ کر میں گھر آیا۔ میں نے گھر سے ایک تھیلا نکالا۔ اس میں ایک صاع جو تھے۔ میرے پاس بکری کا ایک چھوٹا سا بچہ تھا۔ میں نے اسے بھی ذبح کیا۔

دوسری روایت میں ہے کہ حضرت جابر رضی اللہ عنہ فرماتے ہیں کہ جب ہم خندق کھود رہے تھے تو ہمیں ایک سخت چٹان کا سامنا کرنا پڑا صحابہ کرام رضی اللہ عنہم اجمعین حضور ﷺ کی بارگاہ میں حاضر ہوئے اور عرض کی یا رسول اللہ! صلی اللہ علیک وسلم ہمیں ایک سخت چٹان کا سامنا ہے۔ حضور ﷺ نے فرمایا چلو میں تمہارے ساتھ چلتا ہوں۔ جب حضور ﷺ اٹھے تو مجھے آپ ﷺ کے بطن مبارک پر ایک بندھا ہوا پتھر نظر آیا۔ تین دن سے ہم نے کچھ نہیں کھایا تھا۔ حضور نبی محترم ﷺ نے کدال لے کر چٹان پر ایک ضرب لگائی۔ جس سے وہ چٹان ریزہ ریزہ ہو گئی۔ میں نے عرض کی یا رسول اللہ! صلی اللہ علیک وسلم مجھے گھر جانے کی اجازت مرحمت فرمائیں۔ آپ ﷺ نے مجھے اجازت دی میں گھر آیا۔ میں نے اپنی زوجہ سے کہا میں نے حضور ﷺ کی وہ کیفیت دیکھی ہے جو میں برداشت نہیں کر سکتا۔ کیا تمہارے پاس کوئی چیز ہے۔ اس نے کہا میرے پاس جو اور بکری کا ایک بچہ ہے۔ میں نے بکری کو ذبح کیا میری بیوی نے آٹا گوندھا جب کھانا تیار ہو گیا۔ تو میں نے اسے ایک بڑے پیالے میں رکھا میری بیوی نے مجھ سے کہا۔ مجھے حضور ﷺ اور آپ ﷺ کے صحابہ کے سامنے شرمندہ نہ کرنا۔ میں بارگاہ رسالت میں حاضر ہوا اور سرگوشی کے انداز میں کہا۔ یا رسول اللہ! صلی اللہ علیک وسلم ہم نے ایک بکری کا بچہ ذبح کیا ہے اور ایک صاع جو کے آنے کی روٹیاں پکائی ہیں۔ آپ ﷺ اپنے چند صحابہ کے ساتھ تشریف لائیں اور کھانا تناول فرمائیں۔

ایک اور روایت میں ہے میں نے عرض کی یا رسول اللہ! صلی اللہ علیک وسلم ہم نے آپ کے لیے کھانا تیار کیا ہے۔ اپنے ایک یا دو صحابہ کے ساتھ تشریف لائیں۔ میری خواہش تھی کہ حضور ﷺ تنہا تشریف لے چلیں۔ نبی محترم ﷺ نے مجھ سے پوچھا کتنا کھانا ہے۔ میں نے کھانے کی مقدار بتائی آپ ﷺ نے فرمایا بہت ہے عمدہ ہے۔ اپنی بیوی سے کہو کہ جب تک میں نہ آؤں ہنڈیا کو آگ سے نہ اتارے اور روٹی کو تنور سے نہ نکالے حضور نبی محترم ﷺ نے بلند آواز سے پکارا۔ اے اہل خندق! جابر نے تمہارے لیے ضیافت کا بندوبست کیا ہے تم جلدی سے اس کے گھر پہنچو۔ ایک اور روایت میں ہے کہ حضور ﷺ نے فرمایا کھڑے ہو جاؤ مہاجرین و انصار کھڑے ہو گئے جب حضرت جابر اپنی بیوی کے پاس آئے تو کہنے لگے حضور ﷺ مہاجرین اور انصار کے ساتھ تشریف لارہے ہیں۔ ان کی بیوی نے کہا کیا آپ نے نبی محترم ﷺ کو کھانے کی مقدار کے متعلق بتا دیا تھا؟ میں نے کہا ہاں میں نے عرض کی تھی۔

ایک اور روایت میں ہے کہ حضرت جابر رضی اللہ عنہ فرماتے ہیں کہ جب حضور ﷺ نے تمام مہاجرین اور انصار کو دعوت میں شرکت کے لیے بلایا تو مجھے بہت حیا آئی۔ میں نے سوچا کہ ایک صاع جو اور ایک بکری کے بچے کو کھانے کے لیے اتنی کثیر مخلوق آرہی ہے۔ میں اپنی بیوی کے پاس آیا میں نے اس سے کہا آج بہت ندامت ہوگی۔ نبی محترم ﷺ اپنے لشکر سمیت تشریف لارہے ہیں۔ اس نے مجھ سے پوچھا کیا آپ نے کھانے کے متعلق حضور ﷺ کو بتا دیا تھا؟ میں نے کہا ہاں اس خاتون نے کہا اللہ تعالیٰ اور اس کے رسول معظم ﷺ ہی بہتر جانتے ہیں۔ ہم نے تو حضور ﷺ کو اس کھانے کے متعلق بتا دیا ہے جو ہمارے پاس موجود ہے۔ ایک اور روایت میں ہے کہ پہلے تو حضرت جابر رضی اللہ عنہ کی زوجہ محترمہ نے ان سے جھگڑا کیا اور کہا آپ کو جب تمام حالات کا علم تھا تو آپ نے حضور ﷺ سے عرض کیوں نہیں کی؟ جب حضرت جابر رضی اللہ عنہ نے فرمایا میں نے نبی محترم ﷺ کو تمام حالات بتا دیئے ہیں۔ تو اس وقت ان کی بیوی نے کہا اللہ ورسولہ اعلیٰ اللہ تعالیٰ اور اس کا رسول محترم صلی اللہ علیہ وسلم بہتر جانتے ہیں۔ حضرت جابر رضی اللہ عنہ کی زوجہ محترمہ کا یہ جملہ اس بات کی عکاسی کرتا ہے کہ انہیں حضور ﷺ کے معجزہ کے ظہور کا امکان نظر آ رہا تھا۔ یہ چیز ان کی ذہانت اور فضیلت پر دلالت کرتی ہے۔ ان کا نام مبارک سہیلہ بنت معوذ رضی اللہ عنہا تھا۔

حضور ﷺ نے فرمایا میرے آنے سے پہلے ہنڈیا بھی نہ اتارنا اور نہ ہی آنے کی روٹیاں پکانا۔ حضرت جابر رضی اللہ عنہ فرماتے ہیں کہ حضور ﷺ ہمارے غریب خانہ میں تشریف لائے۔ میری بیوی نے آپ ﷺ کے سامنے آنا رکھا۔ آپ ﷺ نے اپنا لعاب مبارک اس میں ملایا اور برکت کی دعا کی پھر حضور نبی محترم ﷺ ہماری ہنڈیا کی طرف تشریف لے گئے۔ اس میں بھی اپنا لعاب مبارک ڈالا اور برکت کی دعا کی پھر آپ ﷺ نے فرمایا روٹی پکانے والی کو بلا لوتا کہ وہ تمہاری بیوی کے ساتھ مل کر روٹیاں پکائے حضور ﷺ نے حضرت جابر رضی اللہ عنہ کی بیوی سے فرمایا تم ہنڈیا کو آگ کے اوپر ہی رہنے دو اور اس سے سالن نکالتی رہو۔ وہ صحابہ کرام جو حضور ﷺ کے ساتھ کاشانہ جابر میں تشریف لائے تھے۔ ان کی تعداد ایک ہزار تھی۔ حضور ﷺ انہیں دس دس کے گروپ میں بٹھاتے رہے اور وہ کھانا کھاتے رہے۔ اللہ کی قسم! وہ لوگ جی بھر کر

کھاتے رہے۔ لیکن ہماری ہنڈیا اسی طرح لبریز رہی اور ہمارا آٹا بھی اسی طرح رہا۔

ایک اور روایت میں ہے کہ حضور ﷺ نے صحابہ کرام سے فرمایا اندر داخل ہو جاؤ لیکن بھیڑ نہ بنانا حضور ﷺ روٹیوں کو توڑ توڑ کر صحابہ کو دیتے رہے حتیٰ کہ تمام صحابہ کرام سیر ہو گئے۔ پھر آپ ﷺ نے حضرت جابر رضی اللہ عنہ کی زوجہ محترمہ سے فرمایا خود بھی کھاؤ اور دیگر افراد کو بھی ہدیہ دو۔ تمام لوگ کھانا کھاتے رہے لیکن ہنڈیا اور تنور اسی طرح بھرے رہے۔ حضرت جابر فرماتے ہیں کہ ہم نے خود بھی خوب کھایا اور اہل محلہ کو دیا۔ جب حضور ﷺ ہمارے گھر سے تشریف لے گئے تو ساتھ ہی کھانے کی برکت بھی ختم ہو گئی۔

انڈوں میں برکت

امام واقدی اور ابو نعیم نے حضرت جابر رضی اللہ عنہ سے روایت کیا ہے کہ جب سپہ سالار اعظم ﷺ غزوہ ذات الرقاع کے لیے روانہ ہوئے تو علیہ ابن زید حارثی رضی اللہ عنہ شتر مرغ کے تین انڈے لے کر حاضر خدمت ہوئے۔ انہوں نے عرض کی یا رسول اللہ! صلی اللہ علیک وسلم میں نے یہ انڈے شتر مرغ کے گھونسلے سے حاصل کیے ہیں۔ حضور ﷺ نے فرمایا اے جابر! ان انڈوں کو پکاؤ۔ میں نے ان انڈوں کو پکایا پھر انہیں ایک پلیٹ میں رکھ کر حضور ﷺ کو پیش کیا۔ لیکن مجھے روٹی نہ ملی۔ حضور ﷺ اور صحابہ کرام نے ان انڈوں کو روٹی کے بغیر ہی کھانا شروع کیا۔ حتیٰ کہ وہ تمام سیر ہو گئے۔ پھر تمام صحابہ کرام رضی اللہ عنہم تشریف لائے انہوں نے بھی ان انڈوں میں سے کھایا پھر ہم خوشی خوشی اپنے سفر پر روانہ ہوئے۔

حیس میں برکت

امام واقدی اور ابن عساکر نے عبداللہ بن مغیث بن ابی بردہ الانصاری سے روایت کیا ہے کہ ام عامر رضی اللہ عنہا نے ایک پیالہ بارگاہ رسالت میں بھیجا۔ اس پیالے میں حیس (کھجور، پنیر اور گھی سے تیار کیا ہوا کھانا) تھا۔ اس وقت حضور ﷺ حضرت ام سلمہ رضی اللہ عنہا کے خیمہ میں تشریف فرما تھے۔ حضرت ام سلمہ رضی اللہ عنہا نے اس پیالے سے خوب سیر ہو کر کھایا۔ حضور ﷺ باقی کھانا لے کر خیمہ سے باہر تشریف لائے اور بلند آواز سے کھانے کی دعوت دی۔ تمام اہل خندق نے اسے جی بھر کر کھایا۔

کھجوروں میں برکت

امام بیہقی اور ابو نعیم نے بشیر بن سعد کی بیٹی سے روایت کیا ہے۔ وہ بیان کرتی ہیں کہ جب میرے والد اور خالو خندق کھود رہے تھے۔ تو میری امی نے مجھے کچھ کھجوریں دے کر ان کی طرف بھیجا۔ میں رسول مکرم ﷺ کے پاس سے گذری تو آپ ﷺ نے مجھے آواز دی۔ جب میں حاضر خدمت ہوئی تو آپ ﷺ نے کھجوریں میرے ہاتھ سے لے لیں اور اپنے دست اقدس پر رکھ لیں۔ پھر آپ علیہ الصلوٰۃ والسلام نے ایک کپڑا بچھایا اور ان پر ان کھجوروں کو بکھیر دیا کھجوریں اس کپڑے کے اطراف سے گرنے لگیں۔ پھر آپ ﷺ نے تمام اہل خندق کو بلایا تمام صحابہ کرام جمع ہو گئے۔ آپ ﷺ نے انہیں

کھجوریں کھانے کا حکم دیا۔ کھجوریں کپڑے کی اطراف سے گرتی جا رہی تھیں اور صحابہ کرام انہیں کھاتے جا رہے تھے۔ حتیٰ کہ وہ خوب سیر ہو گئے۔

امام مسلم نے سلمہ بن الاکوع سے روایت کیا ہے وہ فرماتے ہیں کہ ہم نے حضور ﷺ کی معیت میں ایک غزوہ کے لیے نکلے ہمیں راستہ میں بہت تکالیف کا سامنا کرنا پڑا۔ خوراک کی شدید کمی ہو گئی ہم نے ارادہ کیا کہ ہم ایک اونٹ کو ذبح کر لیں۔ حضور اکرم ﷺ نے ہمیں اپنے اپنے زادراہ اکٹھا کرنے کا حکم دیا۔ تمام لوگوں نے ایک چادر پر اپنا اپنا زادراہ رکھ دیا۔ میں نے اندازہ لگایا وہ سامان ایک بکری کے بچے جتنا تھا۔ صحابہ کرام کی تعداد چودہ سو کے برابر تھی۔ ہم نے اس کھانے کو خوب سیر ہو کر کھایا پھر ہم نے اپنے توشہ دانوں کو بھی بھریا۔ پھر رسول کریم ﷺ نے فرمایا کیا کسی شخص کے پاس پانی ہے؟ ایک آدمی پانی کا برتن لے کر بارگاہ رسالت میں حاضر ہوا۔ اس برتن میں تھوڑا سا پانی تھا۔ حضور اکرم ﷺ نے اس پانی کو بڑے برتن میں ڈال دیا۔ ہم سب نے اس پانی سے وضو بھی کیا اور دیگر ضروریات بھی پوری کیں۔ وہ پانی چودہ سو افراد کو کافی ہو گیا۔

کھانے میں برکت

امام بیہقی نے حضرت ابن عباس رضی اللہ عنہما سے روایت کیا ہے کہ جب رسول معظم ﷺ حدیبیہ سے واپس آئے تو بعض صحابہ کرام نے عرض کی یا رسول اللہ! صلی اللہ علیک وسلم ہمیں سخت بھوک لگی ہے۔ ہمارے لیے اونٹ ذبح فرمائیں تاکہ ہم اس کا گوشت کھائیں، اس کی چربی سے تیل بنائیں اور اس کے چمڑے سے جوتے بنائیں۔ حضرت عمر رضی اللہ عنہ نے عرض کی یا رسول اللہ! صلی اللہ علیک وسلم ایسا نہ کریں اگر لوگوں کے پاس زائد سواریاں ہونگی تو بہتر ہے۔ حضور ﷺ نے فرمایا اپنے دسترخوان اور اپنی چادریں بچھا دیں۔ صحابہ کرام آپ ﷺ کے حکم پر عمل پیرا ہوئے۔ پھر حضور ﷺ نے پوچھا کیا تمہارے پاس کچھ زادراہ ہے؟ جس کے پاس کھانے کا سامان ہے وہ ان چادروں پر بکھیر دے۔ نبی محترم ﷺ نے ان کے کھانے میں برکت کی دعا مانگی۔ تمام صحابہ کرام اپنے اپنے برتن لے آئے اور حسب توفیق زادراہ حاصل کر لیا۔

امام احمد اور امام بیہقی نے حضرت ابن عباس رضی اللہ عنہما سے روایت کیا ہے کہ حضور ﷺ نے عمرہ کے سفر میں ”مراتظہر ان“ پر نزول فرمایا۔ آپ ﷺ کے صحابہ کو معلوم ہوا کہ قریش مکہ کہہ رہے ہیں کہ رسول کریم ﷺ کے ساتھی کمزوری کی وجہ سے اٹھ بھی نہیں سکتے۔ صحابہ کرام نے کہا اگر ہم اپنی سواریوں کو ذبح کر لیں ان کا گوشت کھائیں اور صبح ان کا شور باپی کر دشمن پر حملہ آور ہوں تو ہم میں قوت و طاقت ہوگی۔ حضور ﷺ نے فرمایا ایسا نہ کرو۔ بد تم اپنے زادراہ کو ایک چادر پر جمع کر لو۔ تمام صحابہ کرام نے اپنا اپنا زادراہ ایک چادر پر جمع کیا آپ علیہ الصلوٰۃ والسلام نے برکت کی دعا فرمائی تمام نے خوب جی بھر کر کھانا کھایا ہر ایک شخص نے اپنا توشہ دان بھی بھریا۔ جب سرور کائنات ﷺ مسجد حرام میں داخل ہوئے تو آپ ﷺ نے صحابہ کرام کو رٹل کرنے کا حکم دیا۔ یہ عجیب چال دیکھ کر قریش مکہ نے کہا یہ لوگ کیسی چال پسند کرتے ہیں یہ ہرن کی طرح اچھل اچھل کر چل رہے ہیں۔

غزوہ تبوک میں کھانے کا زیادہ ہونا

حضرت امام مسلم نے حضرت ابو ہریرہ رضی اللہ عنہ سے روایت کیا ہے۔ غزوہ تبوک کے دن صحابہ کرام رضی اللہ عنہم کو بہت زیادہ بھوک کا سامنا کرنا پڑا۔ صحابہ کرام نے عرض کی یا رسول اللہ! صلی اللہ علیک وسلم اگر آپ اجازت مرحمت فرمائیں تو ہم اپنی سواریوں کو ذبح کر لیں۔ ہم ان کا گوشت کھائیں اور ان کی چربی سے تیل بنائیں۔ حضرت عمر رضی اللہ عنہ نے عرض کی یا رسول اللہ! صلی اللہ علیک وسلم اگر آپ نے ایسا کرنے کی اجازت دے دی تو پھر سواریاں کم ہو جائیں گی۔ آپ ان کے زاد راہ کو جمع فرمائیں پھر اس پر برکت کی دعا فرمائیں۔ اللہ تعالیٰ اس کھانے میں برکت دے گا۔ حضور ﷺ نے فرمایا یہ بالکل ٹھیک ہے۔ آپ ﷺ نے ایک دسترخوان بچھانے کا حکم دیا اور لوگوں کو اپنا اپنا زاد راہ لانے کے لیے کہا۔ آپ ﷺ کا حکم سن کر کوئی شخص منھی بھر مٹی لا رہا تھا اور کوئی روٹی کا ٹکڑا پیش کر رہا تھا حتیٰ کہ دسترخوان پر تھوڑا سا کھانا جمع ہو گیا۔ حضور ﷺ نے برکت کی دعا کی پھر فرمایا اپنے اپنے توشہ دانوں کو لے آؤ اور کھانا لے جاؤ صحابہ کرام رضی اللہ عنہم برتن لے آئے اور انہیں کھانے سے بھر لیا حتیٰ کہ پورے لشکر میں ایک برتن بھی خالی نہ رہا۔ تمام لوگ اس کھانے کو کھا کر خوب سیر ہوئے۔ لیکن کھانا ابھی تک باقی تھا۔ حضور ﷺ نے فرمایا: أَشْهَدُ أَنْ لَا إِلَهَ إِلَّا اللَّهُ وَ أَنِّي رَسُولُ اللَّهِ جَوْشَخْشُ بھي توحيد و رسالت پر يقين رکھ کر اللہ تعالیٰ سے ملے گا۔ اللہ اسے جنت میں داخل فرمائے گا۔

ابن راہویہ، ابو یعلیٰ، ابو نعیم اور ابن عساکر نے حضرت عمر بن خطاب رضی اللہ عنہ سے روایت کیا ہے وہ فرماتے ہیں کہ غزوہ تبوک میں ہم رسول مکرم ﷺ کے ساتھ عازم سفر ہوئے۔ راستے میں ہمیں شدید بھوک لگی میں نے عرض کی یا رسول اللہ! صلی اللہ علیک وسلم ہم نے رومیوں کے ساتھ معرکہ آزما ہونا ہے۔ وہ شکم سیر ہیں جبکہ ہم بھوکے ہیں۔ انصار نے اپنے اونٹوں کو ذبح کرنے کا ارادہ کر لیا۔ حضور ﷺ نے فرمایا جس شخص کے پاس جو بھی زاد راہ ہے وہ اسے لے کر ہمارے پاس آئے۔ ہم نے ان کا تمام زاد راہ جمع کر لیا۔ وہ کل تقریباً ستائیس صاع ہوا۔ حضور ﷺ اس کھانے کے پاس تشریف فرما ہو گئے اور اس میں برکت کی دعا کی پھر آپ ﷺ نے فرمایا لوگو اپنا کھانا لے جاؤ اور چھینا جھپٹی نہ کرنا۔ لوگوں نے اپنے دسترخوان اور توشہ دان طعام سے بھر لیے حتیٰ کہ بعض لوگوں نے اپنی قمیصوں میں بھی کھانا بھر لیا۔ لوگ خوب سیر ہو کر اپنے اپنے خیموں میں چلے گئے۔ حضور ﷺ نے فرمایا ”میں گواہی دیتا ہوں کہ اللہ کے علاوہ کوئی معبود نہیں اور میں اللہ کا رسول ہوں۔“ جو شخص بھی صدق دل سے یہ گواہی دے گا اللہ تعالیٰ اس کو جہنم کی آگ سے بچالے گا۔

ابو نعیم نے محمد بن حمزہ بن عمرو سلمی سے وہ اپنے باپ سے اور وہ اپنے والد محترم سے روایت کرتے ہیں۔ وہ فرماتے ہیں کہ سرور کائنات ﷺ غزوہ تبوک پر تشریف لے گئے۔ میری ڈیوٹی یہ تھی کہ میں گھی کے مشکیزہ کی حفاظت کروں جب میں نے اس مشکیزہ کو دیکھا تو مجھے یوں محسوس ہوا کہ گھی مسلسل کم ہو رہا ہے۔ اتنے میں نبی محترم ﷺ کے لیے کھانا تیار ہو گیا۔ میں نے مشکیزے کو دھوپ میں رکھا اور سو گیا۔ مجھے گھی کے بہنے کی آواز سنائی دی۔ میں نے بیدار ہو کر مشکیزہ کے منہ کو پکڑ لیا۔ نبی مکرم ﷺ مجھے دیکھ رہے تھے۔ آپ ﷺ نے مجھے فرمایا اگر تو مشکیزہ کا منہ کھلا چھوڑ دیتا تو پوری وادی گھی سے بھر جاتی۔

امام واقدی، ابو نعیم اور ابن عساکر نے حضرت عرباض بن ساریہ رضی اللہ عنہ سے روایت کیا ہے۔ وہ فرماتے ہیں۔ کہ غزوہ تبوک میں میں حضور ﷺ کے ساتھ تھا۔ ایک رات نبی مکرم ﷺ نے حضرت بلال رضی اللہ عنہ سے فرمایا کیا تمہارے پاس کوئی کھانے کی چیز ہے؟ انہوں نے عرض کی اس ذات کی قسم جس نے آپ صلی اللہ علیہ وسلم کو حق کے ساتھ مبعوث کیا ہے۔ ہمارے توشہ دان خالی ہیں۔ آپ ﷺ نے فرمایا اپنے اپنے توشہ دان میں غور سے دیکھو شاید تمہیں کوئی چیز مل جائے۔ ہم سب نے اپنے اپنے توشہ دان جھاڑے کسی میں سے ایک اور کسی میں سے دو کھجوریں گریں۔ حتیٰ کہ مجھے تاجدار مدینہ ﷺ کے دست اقدس پر سات کھجوریں نظر آئیں۔ پھر حضور ﷺ نے ایک طشت منگوا یا اور اس میں کھجوریں رکھیں۔ ان کھجوروں پر اپنا ہاتھ رکھا اور فرمایا اللہ کا نام لے کر کھاؤ۔ ہم تینوں نے کھجوریں کھانا شروع کیں۔ میرے حصے میں چون کھجوریں آئیں ان کی گٹھلیاں میرے ہاتھ میں تھیں۔ میرے دونوں ساتھیوں نے بھی اتنی اتنی کھجوریں کھائیں۔ ہم خوب سیر ہو گئے تھے۔ جب ہم نے اپنے ہاتھ اٹھائے تو وہاں سات ہی کھجوریں باقی تھیں۔ آپ علیہ الصلوٰۃ والسلام نے فرمایا اے بلال! ان کھجوروں کو اٹھا لو جو بھوکا بھی ان میں سے ایک کھائے گا وہ سیر ہو جائے گا۔

دوسرے دن پھر حضور نبی کریم ﷺ نے حضرت بلال سے فرمایا وہ کھجوریں لے کر آؤ جب وہ کھجوریں لے کر حاضر ہوئے تو آپ ﷺ نے ان پر اپنا ہاتھ مبارک رکھا پھر فرمایا اللہ کا نام لے کر کھاؤ اس دن ہم تعداد میں دس تھے ہم نے کھجوریں جی بھر کر کھائیں۔ جب ہم نے ہاتھ اٹھائے تو کھجوریں بعینہ اسی طرح موجود تھیں۔ نبی مکرم ﷺ نے فرمایا اگر مجھے اپنے رب سے حیا نہ ہوتی تو مدینہ طیبہ جانے تک ہم انہیں کھجوروں کو کھاتے رہتے۔ آپ ﷺ نے وہ کھجوریں ایک بچے کو عطا کیں۔ وہ انہیں چباتا ہوا کھا گیا۔

ابو نعیم نے واقدی سے روایت کیا ہے وہ فرماتے ہیں کہ بنو سعد کے ایک شخص نے کہا میں غزوہ تبوک کے موقع پر بارگاہ رسالت میں حاضر ہوا اس وقت حضور ﷺ اپنے صحابہ کرام میں تشریف فرما تھے۔ اس وقت نبی محترم ﷺ کے ہمراہ سات صحابہ کرام تھے۔ میں نے اسلام قبول کیا۔ حضور ﷺ نے فرمایا اے بلال! ہمیں کھانا کھلاؤ انہوں نے دسترخوان بچھایا پھر اپنے توشہ دان سے کھجوریں نکالنا شروع کیں۔ ان کھجوروں میں گھی اور پنیر ملا ہوا تھا۔ نبی مکرم ﷺ نے فرمایا انہیں کھاؤ ہم نے وہ کھجوریں کھانا شروع کیں۔ حتیٰ کہ ہم سیراب ہو گئے میں نے عرض کی یا رسول اللہ! صلی اللہ علیہ وسلم یہ کھجوریں تو اتنی تھوڑی تھیں کہ میں اکیلا ہی ان سے سیراب ہو سکتا تھا۔

دوسرے دن میں پھر حاضر خدمت ہوا اس وقت بارگاہ رسالت میں دس صحابہ کرام موجود تھے۔ حضور ﷺ نے فرمایا اے بلال! ہمیں کھانا کھلاؤ۔ حضرت بلال رضی اللہ عنہ نے اپنے توشہ دان سے مٹھی بھر کھجوریں نکالیں۔ حضور ﷺ نے فرمایا کھلے دل سے کھجوریں نکالو اور اللہ تعالیٰ سے کمی کا فکر نہ کرو۔ پھر حضرت بلال رضی اللہ عنہ اپنا دسترخوان لے کر آئے اور ان پر کھجوریں رکھ دیں۔ میں اندازہ لگایا وہ کھجوریں دو ہمتھیں۔ حضور ﷺ نے اپنا ہاتھ مبارک ان کھجوروں پر رکھا اور فرمایا اللہ کا نام لے کر کھاؤ۔ ساری قوم نے وہ کھجوریں کھائیں میں بھی ان میں شامل تھا۔ شکم سیر ہو چکے تھے لیکن دسترخوان پر ابھی اتنی ہی

کھجوریں باقی تھیں۔ ایسے محسوس ہوتا تھا کہ ہم نے بالکل کھجوریں نہیں کھائیں۔ پھر میں تیسرے دن بارگاہ رسالت میں حاضر ہوا اس وقت بارگاہ رسالت میں دس، گیارہ یا بارہ افراد تھے۔ حضور ﷺ نے فرمایا اے بلال! کھانا کھاؤ۔ حضرت بلال بعینہ وہی توشہ دان لے کر آئے اور اسے پھیلا دیا۔ حضور ﷺ نے اس پر اپنا ہاتھ مبارک رکھا اور فرمایا اللہ کا نام لے کر کھاؤ۔ جب ہم کھجوریں کھا چکے تو آپ ﷺ نے اپنا ہاتھ مبارک اٹھالیا۔ ہم سب نے جی بھر کر کھجوریں کھائی تھیں۔ لیکن ان میں ذرہ بھر بھی کمی نہیں ہوئی تھی۔ حضور ﷺ نے تین دن ایسے ہی کیا۔

امام احمد، الطبرانی اور امام بیہقی نے حضرت نعمان بن مقرن رضی اللہ عنہ سے روایت کیا ہے وہ فرماتے ہیں کہ ہم قبیلہ مزینہ اور جہینہ کے چار سو افراد بارگاہ رسالت میں حاضر ہوئے۔ آپ علیہ الصلوٰۃ والسلام نے ہم کو اسلام کی دعوت دی۔ پھر فرمایا اے عمر! ان کو زادراہ دو۔ انہوں نے عرض کی میرے پاس بقیہ کھجوروں کے علاوہ اور کچھ نہیں ہے۔ آپ ﷺ نے دوبارہ فرمایا اے عمر! انہیں زادراہ دو۔ آپ کا یہ حکم سن کر حضرت عمر رضی اللہ عنہ نے ایک بورا کھولا اس میں سے چار سو سواروں کو زادراہ دیا۔ راوی کہتے ہیں کہ میں سب سے آخر میں زادراہ لینے والا تھا۔ جب میں نے پلٹ کر بورے کو دیکھا تو اس میں سے ایک کھجور بھی کم نہیں ہوئی تھی۔

امام احمد، الطبرانی اور ابو نعیم نے دیکین بن سعد سے روایت کیا ہے وہ فرماتے ہیں کہ ہم ایک کارواں کی شکل میں بارگاہ رسالت میں حاضر ہوئے ہماری تعداد چار سو تھی۔ ہم خوراک کی التجالے کر حاضر ہوئے تھے۔ آپ ﷺ نے فرمایا اے عمر! انہیں جی بھر کر کھاؤ اور انہیں زادراہ بھی دو۔ حضرت عمر رضی اللہ عنہ نے عرض کیا یا رسول اللہ! صلی اللہ علیک وسلم میرے پاس تو صرف اتنی کھجوریں ہیں جس سے میرے اہل خانہ کا گزارہ ہو سکتا ہے۔ حضرت ابو بکر رضی اللہ عنہ نے فرمایا اے عمر فاروق! حضور سید عالم ﷺ کا فرمان غور سے سنو اور اطاعت کرو حضرت عمر رضی اللہ عنہ نے کہا میں نے غور سے سنا اور اطاعت کی۔ حضرت عمر رضی اللہ عنہ کھجوروں کے ڈھیر کے پاس تشریف لے آئے اور قوم سے کہا داخل ہوتے جاؤ اور کھجوریں لیتے جاؤ۔ ہر شخص نے اپنی خواہش کے مطابق کھجوریں لیں۔ میں نے سب سے آخر میں کھجوریں لیں۔ میں پلٹ کر ڈھیر کو دیکھا تو مجھے ایسے محسوس ہوا کہ ہم نے اس میں سے ایک کھجور بھی نہیں لی۔

حضرت ابو طلحہ رضی اللہ عنہ کے کھانے میں برکت

امام مسلم نے حضرت انس رضی اللہ عنہ سے روایت کیا ہے وہ فرماتے ہیں ایک دن میں بارگاہ رسالت میں حاضر ہوا میں نے دیکھا کہ حضور ﷺ اپنے صحابہ کرام کے ساتھ تشریف فرما ہیں اور محو گفتگو ہیں۔ آپ ﷺ نے اپنے بطن مبارک کو باندھ رکھا تھا۔ میں نے ایک صحابی سے پوچھا کہ حضور ﷺ نے اپنا پیٹ مبارک کیوں باندھ رکھا ہے۔ انہوں نے جواب دیا بھوک کی وجہ سے یہ سن کر میں حضرت ابو طلحہ رضی اللہ عنہ کے پاس آیا اور انہیں حضور ﷺ کی کیفیت بتائی وہ میری والدہ محترمہ کے پاس تشریف لائے اور پوچھا کیا تمہارے پاس کھانے کو کچھ ہے۔ انہوں نے کہا ہاں میرے پاس روٹی کے چند ٹکڑے اور کھجوریں ہیں۔ اگر حضور ﷺ ہمارے پاس اکیلے تشریف لائیں تو یہ کھانا آپ کو کافی ہو جائے گا اور اگر آپ ﷺ کے

ساتھ کوئی ایک شخص بھی ہو تو یہ کھانا کم ہو جائے گا۔ مجھ سے ابو طلحہ رضی اللہ عنہ نے کہا اے انس! بارگاہ رسالت میں جاؤ اور حضور ﷺ کے قریب کھڑے ہو جاؤ جب آپ ﷺ کھڑے ہو جائیں اور صحابہ کرام اپنے اپنے گھروں کو جانے لگیں تو تم حضور ﷺ کے پیچھے چلنا جب آپ ﷺ اپنے کا شانہ اقدس کی دہلیز تک پہنچیں تو عرض کرنا میرے والد عرض کر رہے ہیں کہ ہمارے غریب خانہ میں قدم رنجہ فرمائیں میں نے ایسے ہی کیا جب میں نے عرض کی کہ میرے والد عرض کر رہے ہیں کہ ہمارے گھر تشریف لائیں تو آپ ﷺ نے اپنے صحابہ سے فرمایا اے صحابہ! آؤ ابو طلحہ کے گھر چلیں۔ آپ ﷺ نے میرا ہاتھ سختی سے پکڑ لیا اور اپنے صحابہ سمیت ہمارے گھر تشریف لائے۔ جب گھر کے قریب پہنچے تو آپ ﷺ نے میرا ہاتھ چھوڑ دیا میں گھر میں داخل ہوا میں کثیر تعداد صحابہ کرام کی وجہ سے پریشان تھا۔ میں نے کہا اے میرے والد محترم! میں نے حضور ﷺ سے اسی طرح عرض کی تھی۔ جس طرح آپ نے مجھے کہا تھا۔ لیکن آپ ﷺ نے اپنے صحابہ کو دعوت میں شامل کر لیا ہے اور اب حضور ﷺ مع صحابہ کرام تشریف لا رہے ہیں۔ حضرت ابو طلحہ باہر تشریف لائے اور عرض کی یا رسول اللہ! صلی اللہ علیک وسلم میں نے انس کو اس لیے بھیجا تھا کہ وہ تنہا آپ ﷺ کو دعوت دے۔ صحابہ کرام کو کھلانے کے لیے میرے پاس کچھ نہیں ہے۔ آپ ﷺ نے فرمایا اپنا تمام کھانا اکٹھا کر کے میرے پاس لے آؤ۔ ہم نے روٹی کے چند ٹکڑے اور کچھ کھجوریں آپ ﷺ کے سامنے رکھیں۔ حضور ﷺ نے ان میں برکت کے لیے دعا فرمائی۔ حضور ﷺ نے فرمایا آٹھ آدمیوں کو اندر لے آؤ۔ میں نے آٹھ افراد اندر داخل کیے۔ حضور ﷺ نے کھانے کے اوپر ہاتھ مبارک رکھ لیا اور فرمایا اللہ کا نام لے کر کھانا کھاؤ صحابہ کرام نے حضور ﷺ کی مبارک انگلیوں کے درمیان سے کھانا شروع کیا۔ حتیٰ کہ وہ خوب سیر ہو گئے۔ پھر حضور نبی محترم ﷺ نے مجھے اور آٹھ صحابہ کو اندر بھیجنے کے لیے کہا۔ اس طرح آٹھ آٹھ صحابہ کرام اندر جاتے رہے اور کھانا کھاتے رہے۔ حتیٰ کہ تمام صحابہ کرام جن کی تعداد اسی تھی، نے کھانا کھالیا۔ پھر حضور ﷺ نے مجھے میری والدہ اور ابو طلحہ کو بلایا اور فرمایا کھاؤ ہم نے جی بھر کر کھانا کھایا پھر آپ ﷺ نے اپنا ہاتھ مبارک اٹھالیا فرمایا اے ام سلیم! وہ کھانا کہاں ہے جو تو نے پیش کیا تھا؟ میری امی نے کہا میرے ماں باپ آپ صلی اللہ علیک وسلم پر فدا! اگر میں صحابہ کرام کو اپنی نگاہوں سے کھانا کھاتے ہوئے نہ دیکھتی تو میں کہتی کہ ہمارے کھانے میں کوئی کمی واقع نہیں ہوئی۔

امام مسلم اور امام بخاری نے حضرت انس رضی اللہ عنہ سے روایت کیا ہے۔ حضرت ابو طلحہ رضی اللہ عنہ نے حضرت ام سلیم رضی اللہ عنہا سے کہا میں نے رسول مکرم ﷺ کی آواز کو سنا ہے۔ مجھے آواز میں کمزوری کا احساس ہوا ہے۔ کیا تمہارے پاس کھانے کو کچھ ہے۔ انہوں نے کہا ہاں میرے پاس جو کی روٹی کے چند ٹکڑے ہیں۔ انہوں نے وہ ٹکڑے مجھے دینے اور میں انہیں لے کر بارگاہ رسالت میں حاضر ہو گیا۔ آپ ﷺ نے مجھے فرمایا کیا تمہیں ابو طلحہ نے بھیجا ہے۔ میں نے عرض کی ہاں۔ حضور ﷺ نے صحابہ کرام سے فرمایا اٹھو ابو طلحہ کے گھر دعوت پر چلتے ہیں۔ میں نے حضرت ابو طلحہ رضی اللہ عنہ کو خبر دی انہوں نے حضرت ام سلیم رضی اللہ عنہا سے کہا اے ام سلیم! حضور ﷺ نے اپنے صحابہ سمیت ہمارے گھر تشریف لا رہے ہیں۔ لیکن ہمارے پاس انہیں کھلانے کے لئے کچھ نہیں ہے۔ ام سلیم نے کہا اللہ تعالیٰ اور اس کا رسول ﷺ بہتہ جانتے ہیں اتنے میں

حضور ﷺ ہمارے گھر تشریف لائے آپ ﷺ نے فرمایا اے ام سلیم! وہ کھانا میرے پاس لے آؤ۔ حضرت ام سلیم نے وہ روٹی کے چند ٹکڑے حضور ﷺ کو پیش کر دیئے۔ حضور نبی محترم ﷺ نے ان کے مزید ٹکڑے بنائے۔ حضرت ام سلیم رضی اللہ عنہا نے ان پر سرکہ ڈال دیا۔ حضور ﷺ نے ان ٹکڑوں پر کچھ کلام پڑھا۔ پھر مجھے فرمایا دس افراد کو اندر لے آؤ۔ میں دس آدمی اندر لے گیا۔ انہوں نے جی بھر کر کھانا کھایا پھر مجھے فرمایا دس اور آدمیوں کو اندر لے آؤ۔ انہوں نے بھی خوب سیر ہو کر کھانا کھایا۔ اسی طرح تمام صحابہ کرام نے شکم سیر ہو کر کھانا کھایا ان کی تعداد ستر یا اسی تھی۔

امام مسلم کی روایت میں ہے کہ صحابہ کرام کے بعد حضور ﷺ نے کھانا کھایا پھر اہل بیت نے کھانا کھایا اور باقی کھانا پڑوسیوں کو بھی بھیجا گیا۔ بعض روایت میں ہے۔ حضور ﷺ نے کھانے پر یہ دعا پڑھی تھی:

بِسْمِ اللّٰهِ اللّٰهُمَّ عَظِّمْ فِيْهِ الْبِرَّكَهٗ

”اللہ کے نام سے شروع اے میرے مولا! اس کھانے میں بہت بڑی برکت نازل فرما۔“

ولیمہ کی نرالی دعوت

ابو نعیم اور ابن عساکر نے حضرت انس رضی اللہ عنہ سے روایت کیا ہے وہ فرماتے ہیں کہ جب سرور دو عالم ﷺ نے حضرت زینب بنت جحش رضی اللہ عنہا سے نکاح فرمایا تو میری والدہ محترمہ نے مجھ سے کہا انس! نبی مکرم ﷺ آج دولہا ہیں۔ لیکن میرے خیال کے مطابق آپ ﷺ نے ابھی تک ناشتہ نہیں کیا۔ وہ سرکہ اور کھجوریں میرے پاس لے کر آؤ۔ میں نے سرکہ اور کھجوریں پیش کیں۔ میری امی جان نے ان کا حیس تیار کیا اور مجھ سے کہا اسے بارگاہ رسالت میں لے جاؤ۔ حضور ﷺ اور آپ ﷺ کی زوجہ محترمہ رضی اللہ عنہا کو پیش کرو۔ میں وہ حیس پتھر کے ایک برتن میں لے کر بارگاہ رسالت میں حاضر ہوا۔ آپ ﷺ نے فرمایا اسے گھر کے کونے میں رکھ دو۔ جاؤ ابو بکر، عمر، عثمان و علی اور دیگر صحابہ کرام (رضی اللہ عنہم اجمعین) کو بلاؤ۔ پھر مسجد نبوی میں موجود صحابہ کو بھی بلا لینا۔ جو آدمی راستے میں ملے اسے بھی دعوت دینا۔ میں کھانے کی قلت اور مدعوین کی کثرت پر تعجب کرنے لگا۔ میں نے صحابہ کرام کو بلا یا حتی کہ سارا گھر اور حجرہ مبارک لوگوں سے بھر گیا۔ آپ ﷺ نے فرمایا اے انس! میرے پاس وہ کھانے کا برتن لے کر آؤ۔ میں نے وہ برتن پیش کیا آپ ﷺ نے تین انگلیاں کھانے میں ڈالیں وہ کھانا بڑھنے لگا۔ لوگ کھانا کھاتے جاتے تھے اور باہر نکلتے جاتے تھے۔ جب تمام لوگ کھانے سے فارغ ہوئے تو اس برتن میں اب بھی اتنا ہی کھانا تھا۔ جتنا میں لے کر آیا تھا۔ حضور ﷺ نے مجھ سے فرمایا اس کھانے کو زینب رضی اللہ عنہا کے سامنے رکھ دو۔ حضرت ثابت رضی اللہ عنہ نے فرمایا اے انس! تمہارے اندازے کے مطابق کتنے افراد نے وہ کھانا کھایا تھا حضرت انس رضی اللہ عنہ نے کہا وہ ستر یا اسی افراد تھے۔

ثرید میں برکت

الطبرانی، ابو نعیم اور ابن عساکر نے واثلہ بن الاسقع رضی اللہ عنہ سے روایت کیا ہے۔ مجھے اصحاب صفہ جو بیس کے لگ

بھگ تھے، نے بارگاہ رسالت میں بھیجا اور بھوک کی شکایت کی حضور ﷺ نے اپنے کاشانہ اقدس کی طرف توجہ فرمائی اور فرمایا کیا کھانے کو کچھ ہے۔ ازواج مطہرات رضی اللہ عنہن نے عرض کی روٹی کے چند ٹکڑے اور کچھ دودھ ہے۔ وہ روٹی اور دودھ آپ ﷺ کی خدمت میں پیش کیا گیا۔

نبی رحمت ﷺ نے روٹی کے مزید ٹکڑے کیے۔ پھر ان پر دودھ اٹھایا پھر اپنے دست مبارک سے انہیں مل کر ٹرید کی طرح بنا دیا۔ مجھے فرمایا اے وائلہ! اپنے ساتھیوں کو دس دس کر کے بلاؤ۔ میں نے ایسے ہی کیا۔ پہلے دس صحابہ کرام حاضر خدمت ہوئے حضور اکرم ﷺ نے فرمایا اللہ کا نام لے کر اس کے ارد گرد سے کھاؤ اس کے وسط کو چھوڑ دینا کیونکہ برکت اس میں آ رہی ہے۔ پھر وہ پھیل رہی ہے۔ میں اصحاب صفہ کو دیکھ رہا تھا وہ اپنی انگلیوں کو صاف کر رہے تھے۔ جب پہلے دس خوب سیر ہو گئے تو دوسرے دس آگئے حضور ﷺ نے انہیں بھی اسی طرح ہدایت کی حتیٰ کہ انہوں نے بھی جی بھر کر کھایا۔ لیکن ابھی اس برتن میں اتنا ہی کھانا موجود تھا۔ میں تعجب کرتا ہوا کھڑا ہو گیا اور کاشانہ اقدس سے باہر نکل آیا۔

الطمرانی اور ابو نعیم نے حضرت وائلہ بن اسقع سے روایت کیا ہے۔ وہ فرماتے ہیں کہ میں اصحاب صفہ میں سے تھا۔ میرے ساتھیوں نے بھوک کی شکایت کی اور مجھے کہا اے وائلہ بارگاہ رسالت میں جاؤ اور کھانا لے کر آؤ میں حضور ﷺ کی خدمت میں حاضر ہوا اور عرض کی میرے ساتھی بھوک کی شکایت کر رہے ہیں۔ آپ ﷺ نے فرمایا اے عائشہ! کیا تمہارے پاس کھانے کے لیے کچھ ہے۔ انہوں نے عرض کی روٹی کے چند ٹکڑوں کے علاوہ میرے پاس کھانے کو کچھ نہیں۔ آپ ﷺ نے فرمایا انہیں میرے پاس لے آؤ۔ آپ ﷺ نے روٹی کے ٹکڑوں کو ایک ٹرے میں رکھا اور ٹرید بنانے لگے وہ کھانا مسلسل بڑھتا رہتا حتیٰ کہ وہ ٹرے بھر گیا۔ نبی محترم ﷺ نے مجھے فرمایا جاؤ اپنے دس ساتھیوں کو بلا کر لے آؤ۔ میں دس صحابہ کرام کو بلا لایا حضور ﷺ نے مجھے فرمایا بسم اللہ پڑھ کر اس کے کناروں سے کھاؤ اس کے اوپر سے نہ کھانا کیونکہ برکت اس کے اوپر نازل ہو رہی ہے۔ ان صحابہ نے خوب جی بھر کر کھانا تناول کیا۔ پھر وہ چلے گئے۔ ٹرے میں پہلے جتنا کھانا موجود تھا۔ آپ ﷺ نے پھر اپنے ہاتھوں سے ٹرید بنانا شروع کی وہ کھانا پھر بڑھنے لگا۔ حتیٰ کہ ٹرے بھر گیا۔ پھر دس صحابہ آئے انہوں نے شکر سیر ہو کر کھانا کھایا۔ آپ ﷺ نے پھر ٹرید بنائی کھانا اور زیادہ ہو گیا۔ آپ ﷺ نے پوچھا کیا کوئی آدمی کھانا کھانے سے رہ گیا ہے؟ میں نے کہا ”ہاں“ میں اور دس صحابہ کو بلا کر لے آیا۔ انہوں نے خوب کھانا کھایا آپ ﷺ نے پھر ٹرید بنائی اور فرمایا کیا کوئی شخص رہ گیا ہے؟ میں نے کہا ہاں میں بقیہ دس صحابہ کو بلا کر لے کر آیا۔ انہوں نے خوب جی بھر کر کھانا کھایا۔ لیکن ٹرے میں ابھی تک اتنا ہی کھانا موجود تھا۔ حضور ﷺ نے فرمایا یہ کھانا عائشہ رضی اللہ عنہا کو لے آؤ۔

آٹے میں برکت

الطمرانی نے ام المومنین حضرت صفیہ رضی اللہ عنہا سے روایت کیا ہے وہ فرماتی ہیں کہ نبی محترم ﷺ میرے حجرہ میں تشریف لائے اور مجھے فرمایا کیا تیرے پاس کھانے کی کوئی چیز ہے۔ مجھے بھوک لگی ہے۔ میں نے کہا میرے پاس ایک مد آنے کے علاوہ اور کوئی چیز نہیں۔ آپ ﷺ نے فرمایا اس کو پکاؤ میں نے اس آٹے کو ہنڈیا میں ڈال کر پھلایا پھر میں نے عرض کی کہ

آنا پک گیا ہے۔ پھر آپ ﷺ نے تیل کی شیشی منگوائی اس میں تھوڑا سا تیل تھا۔ آپ ﷺ نے اس کو ہنڈیا میں نچوڑا اور نیچے اتار لیا اور فرمایا اپنی بہنوں کو بلاؤ میں جانتا ہوں کہ وہ بھی میری طرح بھوکی ہیں۔ میں نے تمام ازواج مطہرات کو بلایا انہوں نے وہ کھانا کھایا حتیٰ کہ وہ خوب سیر ہو گئیں۔ پھر حضرت ابو بکر رضی اللہ عنہ تشریف لائے۔ پھر حضرت عمر رضی اللہ عنہ اور ایک اور صحابی آئے ان سب نے جی بھر کر کھانا کھایا لیکن کھانا پھر بھی باقی تھا۔

امام احمد، ابن ابی شیبہ، ترمذی، حاکم، امام بیہقی اور ابو نعیم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ایک اعرابی بارگاہ رسالت میں بطور مہمان آیا۔ حضور ﷺ نے ان ٹکڑوں کو لیا ان کے مزید ٹکڑے کیے ان پر اپنا دست اقدس رکھا اور فرمایا انہیں کھاؤ اعرابی نے ان ٹکڑوں کو کھانا شروع کیا حتیٰ کہ وہ خوب سیر ہو گیا کھانا پھر بھی باقی تھا۔ اعرابی بقیہ کھانے کی طرف دیکھ رہا تھا۔ اس نے کہا آپ صلی اللہ علیک وسلم ایک صالح انسان ہیں۔

آسمان کا کھانا

دارمی، ابن ابی شیبہ، ترمذی، حاکم، امام بیہقی اور ابو نعیم نے حضرت سمرہ بن جندب رضی اللہ عنہ سے روایت کیا ہے کہ رسول مکرم ﷺ ایک پیالہ لے کر آئے اس میں کھانا تھا۔ لوگ صبح سے لے کر شام تک اس میں سے کھانا کھاتے رہے ایک قوم کے بعد دوسری قوم آتی رہی اور کھانا کھاتی رہی ایک شخص نے حضرت سمرہ رضی اللہ عنہ سے کہا کیا وہ کھانا زیادہ رہا ہوتا ہے؟ انہوں نے فرمایا ہاں اس کھانے میں وہاں سے اضافہ ہوتا رہا انہوں نے آسمان کی طرف اشارہ کیا۔

حضرت ابو ایوب انصاری کے کھانے میں برکت

امام بیہقی، الطبرانی اور ابو نعیم نے حضرت ابو ایوب انصاری رضی اللہ عنہ سے روایت کیا ہے وہ فرماتے ہیں کہ میں نے سرور عالم ﷺ اور حضرت ابو بکر صدیق رضی اللہ عنہ کے لیے اتنا کھانا تیار کروایا جو ان کے لیے کافی تھا۔ میں نے وہ کھانا بارگاہ رسالت میں پیش کیا۔ حضور ﷺ نے مجھے فرمایا جاؤ اور انصار کے تیس معزز افراد کو بلاؤ مجھ پر یہ بات بڑی گراں گزری میں نے کہا میرے پاس تو اور کوئی چیز بھی نہیں جسے میں آپ ﷺ کو پیش کر سکوں۔ میں نے جان بوجھ کر سستی کی آپ ﷺ نے مجھے دوبارہ فرمایا جاؤ اور انصار کے تیس معزز افراد کو بلاؤ۔ وہ تمام افراد بارگاہ رسالت میں حاضر ہوئے انہوں نے خوب جی بھر کر کھانا کھایا پھر گواہی دی کہ حضور ﷺ اللہ کے رسول ہیں۔ باہر نکلنے سے پہلے انہوں نے حضور ﷺ کی بیعت کی۔ پھر آپ ﷺ نے مجھے فرمایا جاؤ اور ساٹھ افراد کو بلاؤ میں انہیں بلا لایا۔ اسی طرح انصار کے لوگ آتے رہے اور کھانا کھاتے رہے۔ اس کھانے کو ایک سو اسی افراد نے کھایا۔

بکری کے گوشت میں برکت

امام بخاری نے حضرت عبدالرحمان بن ابی بکر رضی اللہ عنہما سے روایت کیا ہے وہ فرماتے ہیں کہ نبی اکرم ﷺ کے ہمراہ ایک سو تیس افراد تھے۔ حضور ﷺ نے فرمایا تم میں سے کسی کے پاس کھانا ہے۔ ایک شخص کے پاس ایک صاع آنا تھا اس کو

گوندھا گیا۔ پھر ایک شخص ایک بکری لے کر آیا۔ حضور ﷺ نے وہ بکری خریدی اس کو ذبح کر کے اس کا گوشت بنایا گیا۔ آپ ﷺ نے حکم فرمایا اس بکری کی کلیجی کو بھونا جائے۔ اللہ کی قسم! ایک سو میں افراد میں حضور ﷺ نے اس کلیجی کو تقسیم کیا۔ اگر کوئی شخص وہاں موجود تھا تو نبی اکرم ﷺ نے اس کو اس کا حصہ عطا کیا اور اگر کوئی غائب تھا۔ اس کے لیے اس کا حصہ رکھ دیا گیا۔ پھر نبی اکرم ﷺ نے حکم فرمایا کہ اس بکری کے گوشت کو دو علیحدہ علیحدہ برتنوں میں ڈالا جائے۔ ایک برتن سے ہم سب نے خوب سیر ہو کر کھایا دوسرے برتن کو ہم نے اپنے اونٹ پر رکھ لیا۔

حضرت فاطمہ الزہراء رضی اللہ عنہا کی ہنڈیا میں برکت

ابن سعد نے حضرت علی رضی اللہ عنہ سے روایت کیا ہے وہ فرماتے ہیں کہ ہم نے ایک رات بغیر کھانے کے گذاری۔ صبح میں روزگار کی تلاش میں نکلا۔ مجھے کچھ درہم ملے۔ میں نے ان میں سے ایک درہم کا کھانا اور گوشت خریدا اور اسے لے کر حضرت فاطمہ رضی اللہ عنہا کے پاس آیا۔ انہوں نے گوشت اور روٹیاں پکائیں۔ جب وہ فارغ ہوئیں تو انہوں نے فرمایا کاش آپ میرے والد محترم ﷺ کو بھی بلا لیتے۔ میں کھانے کی دعوت دینے کے لیے بارگاہ رسالت میں حاضر ہوا اس وقت حضور ﷺ لیٹے ہوئے تھے۔ آپ ﷺ فرما رہے تھے۔

أَعُوذُ بِاللَّهِ مِنَ الْجُوعِ ”میں بھوک سے اللہ کی پناہ مانگتا ہوں۔“

میں نے عرض کی یا رسول اللہ! صلی اللہ علیک وسلم میرے پاس کھانا ہے۔ جب حضور اکرم ﷺ ہمارے گھر تشریف لائے تو ہنڈیا اہل رہی تھی۔ آپ ﷺ نے فرمایا عائشہ کے لیے کھانا نکال لو۔ میں نے ایک پیالے میں ان کے لیے کھانا نکالا۔ پھر فرمایا حصہ کے لیے کھانا نکال لو۔ میں نے ان کے لیے بھی ایک پیالے میں کھانا نکالا اسی طرح آپ ﷺ نے اپنی تمام ازواج کے لیے کھانا نکلوایا۔ پھر فرمایا اپنے والد (ﷺ) اور اپنے شوہر کے لیے بھی کھانا نکال لو۔ پھر مجھے فرمایا اپنے لیے بھی کھانا نکال لو۔ میں نے اپنے لیے بھی کھانا نکال لیا۔ جب میں نے ہنڈیا کو اٹھایا تو وہ اسی طرح بھری ہوئی تھی۔ ہم نے اس میں اتنا کھایا جتنا اللہ نے چاہا۔

کھانے میں برکت

ابن سعد، ابن ابی شیبہ، الطبرانی اور ابو نعیم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ حضور ﷺ کا شانہ اقدس سے باہر تشریف لائے اور مجھے فرمایا اصحاب صفہ و باؤں۔ میں نے اصحاب صفہ و باؤں حضور ﷺ کے ہمارے سامنے ایک پیالہ رکھا اس میں جو کھا بنا یا ہوا کھانا تھا۔ میرے اندازے کے مطابق اس کی مقدار ایک مد تھی۔ نبی محترم ﷺ نے اپنا دست مبارک اس پر رکھا اور فرمایا اللہ کا نام لے کر کھاؤ۔ ہم نے اس میں سے حسب ضرورت کھایا۔ اس وقت ہماری تعداد ستر اور اسی کے درمیان تھی۔ جب ہم نے اپنے ہاتھ اٹھائے تو اس وقت کھانا جوں کا توں تھا۔ اس پر صرف انگلیوں کے نشانات نظر آ رہے تھے۔

الطبرانی نے اوسط میں حسن سند کے ساتھ حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ میری

والدہ محترمہ نے کھانا تیار کیا اور مجھے حکم دیا کہ میں حضور ﷺ کو کھانے کی دعوت دوں۔ میں بارگاہ رسالت میں آیا اور آپ ﷺ کو سرگوشی کر کے کھانے کی دعوت دی۔ حضور نبی محترم ﷺ نے اپنے صحابہ کرام سے فرمایا آؤ چلیں۔ نبی اکرم ﷺ کے ساتھ پچاس افراد آئے۔ حضور ﷺ نے فرمایا دس دس افراد اندر داخل ہوتے جاؤ اور کھانا کھاتے جاؤ۔ تمام لوگوں نے کھانا کھالیا لیکن وہ کھانا ابھی تک ویسے ہی تھا۔ اس میں کسی قسم کی کوئی کمی نہیں ہوئی تھی۔

ابو نعیم نے حضرت صہیب رضی اللہ عنہ سے روایت کیا ہے وہ فرماتے ہیں کہ میں نے نبی اکرم ﷺ کے لیے کھانا تیار کیا۔ جب میں کھانے کی دعوت دینے کے لیے بارگاہ رسالت میں حاضر ہوا تو اس وقت حضور ﷺ اپنے صحابہ کے درمیان تشریف فرما تھے۔ میں حیا کی وجہ سے کھڑا ہو گیا۔ جب حضور ﷺ نے میری طرف نظر کرم کی تو میں نے اشارہ کیا۔ آپ ﷺ نے فرمایا یہ لوگ؟ آپ ﷺ نے دو یا تین مرتبہ ایسے ہی کہا میں نے عرض کی یہ لوگ بھی تشریف لے آئیں۔ میں نے صرف آپ ﷺ کے لیے کھانا تیار کیا ہے۔ پھر تمام صحابہ کرام نے وہ کھانا کھالیا لیکن پھر بھی بچا رہا۔

امام احمد، ابن سعد اور ابو نعیم نے ابو سلمہ بن عبد الرحمن سے اور وہ عبد اللہ بن طہفہ سے وہ اپنے والد محترم سے روایت کرتے ہیں وہ فرماتے ہیں کہ نبی اکرم ﷺ کی یہ عادت مبارک تھی کہ جب مسلمان جمع ہو جاتے تو آپ ﷺ اپنے صحابہ سے کہتے کہ ہر شخص ایک مہمان کو لے جائے۔ ایک رات مسجد نبوی میں بہت سے مہمان جمع ہو گئے۔ حضور ﷺ نے فرمایا ہر شخص ایک مہمان کو لے جائے۔ مجھے حضور ﷺ کے ساتھ جانے کا شرف ملا۔ آپ ﷺ نے فرمایا اے عائشہ! کیا تمہارے پاس کھانے کی کوئی چیز ہے۔ انہوں نے کہا ہاں میرے پاس حریرہ ہے۔ میں نے اسے افطاری کے لیے رکھا ہے وہ ایک پیالہ میں حریرہ کو رکھ کر حاضر خدمت ہوئیں۔ حضور ﷺ نے اسے اس میں سے کچھ تناول فرمایا پھر ہمیں عطا کرتے ہوئے فرمایا ”بسم اللہ پڑھ کر کھاؤ“ ہم نے اس میں سے جی بھر کر کھایا۔ حتیٰ کہ ہماری آنکھیں سیر ہو گئیں۔ پھر نبی اکرم ﷺ نے حضرت عائشہ رضی اللہ عنہا سے استفسار فرمایا کیا پینے کے لیے کوئی چیز ہے۔ انہوں نے عرض کی میرے پاس دودھ ہے جو میں نے آپ صلی اللہ علیہ وسلم کی افطاری کے لیے رکھا ہے۔ حضرت عائشہ رضی اللہ عنہا دودھ لے کر آئیں۔ آپ ﷺ نے اس میں سے حسب منشاء نوش فرمایا پھر دودھ کا پیالہ ہمیں دیتے ہوئے فرمایا اللہ کا نام لے کر پیو۔ ہم نے اس پیالے سے خوب دودھ پیا حتیٰ کہ ہم سیر ہو گئے۔

ابو نعیم نے یعیث بن طہفہ رضی اللہ عنہما سے روایت کیا ہے وہ فرماتے ہیں کہ میرے والد محترم اصحاب صفہ میں سے تھے۔ وہ فرماتے ہیں کہ حضور ﷺ صحابہ کرام سے فرماتے اصحاب صفہ میں سے ایک ایک شخص کو اپنے ساتھ لے جاؤ اور انہیں کھانا کھلاؤ۔ میں ان خوش نصیب لوگوں میں سے تھا جو حضور ﷺ کے مہمان بنے۔ آپ ﷺ نے فرمایا اے عائشہ! ہمیں کھانا کھلاؤ۔ حضرت عائشہ رضی اللہ عنہا حریرہ لے کر حاضر خدمت ہوئیں۔ ہم نے وہ جی بھر کر کھایا۔ پھر آپ ﷺ نے فرمایا اے عائشہ! ہمیں پلاؤ۔ حضرت عائشہ رضی اللہ عنہا دودھ کا ایک چھوٹا سا پیالہ لے کر آئیں ہم نے اس میں سے دودھ پیا۔

ابو یعلیٰ نے حضرت جابر رضی اللہ عنہ سے روایت کیا ہے کہ کئی روز گزر گئے لیکن تاجدار مدینہ ﷺ نے کھانا تناول نہ

فرمایا۔ آپ ﷺ حضرت فاطمہ رضی اللہ عنہا کے گھر تشریف لائے اور فرمایا اے میری لخت جگر! کیا تمہارے پاس کھانے کے لیے کوئی چیز ہے۔ انہوں نے عرض کی نہیں۔ جب حضور ﷺ حضرت فاطمہ الزہراء رضی اللہ عنہا نے کاشانہ اقدس سے تشریف لے گئے تو آپ رضی اللہ عنہا نے دو روٹیاں اور گوشت کا ایک ٹکڑا ایک برتن میں رکھا اور اسے ڈھانپ کر بارگاہ رسالت میں بھیج دیا۔ حضور ﷺ دوبارہ خاتون جنت کے گھر تشریف لائے انہوں نے عرض کی اللہ نے یہ کھانا بھیجا ہے جسے میں نے آپ ﷺ کے لیے تیار کیا ہے۔ حضور ﷺ نے فرمایا اے میرے پاس لے آؤ سیدۃ النساء رضی اللہ عنہا وہ برتن لے کر حاضر خدمت ہوئیں۔ وہ برتن روٹیوں اور گوشت سے بھرا ہوا تھا۔ جب حضرت فاطمہ رضی اللہ عنہا نے اسے ملاحظہ فرمایا تو ششدر رہ گئیں۔ انہیں معلوم ہو گیا کہ یہ اللہ کی طرف سے برکت ہے۔ حضور ﷺ نے پوچھا اے میری نور نظر! یہ کھانا کہاں سے آیا ہے؟ انہوں نے عرض کی اے میرے والد محترم! صلی اللہ علیہ وسلم یہ کھانا اللہ کی طرف سے ہے۔ اللہ تعالیٰ جسے چاہتا ہے بے حساب رزق عطا کرتا ہے۔ حضور ﷺ نے فرمایا تمام تعریفیں اللہ کے لیے ہیں جس نے تمہیں حضرت مریم رضی اللہ عنہا کے مشابہ بنایا۔ انہیں بھی جب رزق دیا جاتا اور لوگ اس رزق کے متعلق سوال کرتے تو وہ بھی یہی کہتیں یہ اللہ کی طرف سے ہے۔ اللہ تعالیٰ جسے چاہتا ہے بے حساب رزق عطا کرتا ہے۔ حضور ﷺ نے حضرت علی رضی اللہ عنہ کی طرف بھی پیغام بھیجا۔ پھر اس کھانے کو حضور ﷺ، حضرت علی، حضرت فاطمہ، حضرت امام حسن، حضرت امام حسین اور تمام ازواج مطہرات رضی اللہ عنہم و عنہن نے کھایا آپ ﷺ کے تمام اہل بیت نے اسے کھایا حتیٰ کہ سب شکر یہ ہو گئے۔ لیکن کھانا پھر بھی بچا رہا۔ پھر وہ کھانا پڑوسیوں میں تقسیم کیا گیا۔ اللہ تعالیٰ نے اس کھانے میں بہت سی برکت نازل فرمائی۔

ابن سعد نے حضرت ام عامر اسماء بنت یزید بن سکن رضی اللہ عنہما سے روایت کیا ہے وہ فرماتی ہیں کہ میں نے رسول مکرم ﷺ کو دیکھا آپ ہماری مسجد میں مغرب کی نماز ادا فرما رہے تھے۔ میں اپنے گھر آئی اور گوشت اور روٹیوں کے بارگاہ رسالت میں حاضر ہوئی۔ میں نے کہا میری ماں اور باپ آپ ﷺ پر خدا کا کھانا تناول فرمائیں۔ حضور ﷺ نے اپنے صحابہ کرام سے فرمایا اللہ کا نام لے کر کھاؤ۔ نبی محترم ﷺ اور صحابہ نے کھانا کھایا تمام حاضرین نے کھانا کھایا لیکن اللہ کی قسم! مجھے ایسے محسوس ہو رہا تھا کہ گوشت اور روٹیوں کو کسی نے ہاتھ نہیں لگایا۔ اس کھانے کو چالیس افراد نے کھایا پھر حضور ﷺ نے ہمارے ایک مشکیزہ سے پانی نوش فرمایا۔ پھر آپ ﷺ وہاں سے تشریف لے آئے میں نے اس مشکیزہ سے ہاتھ باندھ دیا۔ ہم وہ پانی مریضوں کو پلاتے اللہ تعالیٰ انہیں شفاء عطا فرمادیتا۔

امام بیہقی نے حضرت خالد بن عبد العزی رضی اللہ عنہ سے روایت کیا ہے کہ حضرت خالد رضی اللہ عنہ حضرت خدیجہ اللہی رضی اللہ عنہا کے بھتیجے، مقام جعرانہ پر رہائش پذیر تھے۔ ایک مرتبہ حضور ﷺ وہاں سے گذرے۔ حضرت خالد رضی اللہ عنہ نے حضور ﷺ کی ضیافت کے لیے ایک بکری پیش کی تاکہ آپ ﷺ اس بکری کو ذبح کریں اور اس کا گوشت تناول فرمائیں۔ حضرت خالد رضی اللہ عنہ کثیر اولاد والے تھے۔ وہ اپنی اولاد کے لیے اگر ایک بکری بھی ذبح کرتے تو انہیں ایک ایک بوٹی بھی نہیں آتی تھی۔ نبی مکرم ﷺ نے اس بکری کے گوشت میں سے کچھ تناول فرمایا اور باقی گوشت حضرت خالد رضی اللہ عنہ

عنه کے ڈول میں ڈال دیا۔ آپ ﷺ نے ان کے لیے برکت کی دعا کی پھر اس گوشت کو ان کے خاندان کے لیے پھیلا دیا۔ ان کے تمام خاندان نے وہ گوشت کھایا۔ لیکن حضور ﷺ کی دعا کی برکت سے وہ گوشت پھر بھی بچا رہا۔

الطبرانی نے یہی روایت حضرت ابن سعد رضی اللہ عنہ سے ان الفاظ میں بیان کی ہے کہ حضرت خالد رضی اللہ عنہ فرماتے ہیں کہ میں نے حضور ﷺ کی بارگاہ میں ایک بکری بھیجی پھر خود بھی کسی ضرورت کے لیے بارگاہ رسالت میں حاضر ہوا۔ حضور ﷺ نے گوشت کا کچھ حصہ میرے خاندان کے لیے واپس بھیج دیا۔ جب میں گھر واپس آیا تو میں نے گوشت دیکھ کر ام خناس سے پوچھا اے ام خناس! یہ گوشت کہاں سے آیا ہے؟ اس نے کہا نبی محترم ﷺ نے ہمیں یہ گوشت واپس بھیجا ہے۔ یہ اسی بکری کا گوشت ہے جو ہم نے بارگاہ رسالت میں پیش کی تھی۔ میں نے کہا تو یہ بابرکت گوشت اپنے خاندان کو کیوں نہیں دیتی اس نے کہا تمام اہل خانہ اس گوشت کو کھا چکے ہیں۔ یہ ان کا بقیہ حصہ ہے۔ حالانکہ اس سے پہلے وہ دو یا تین بکریاں ذبح کرتے تھے۔ پھر بھی وہ گوشت ان کے لیے ناکافی ہوتا تھا۔

کھجوروں میں برکت

طبرانی نے اوسط میں حسن سند کے ساتھ حضرت ابو ہریرہ رضی اللہ عنہ سے روایت کیا ہے۔ حضرت ابو ہریرہ رضی اللہ عنہ فرماتے ہیں کہ نبی اکرم ﷺ نے مجھے طلب فرمایا۔ آپ ﷺ نے حکم فرمایا گھر جا کر کہو کہ جو طعام تمہارے پاس موجود ہے وہ مجھے دو۔ اہل خانہ نے مجھے ایک پیالہ دیا۔ اس میں کھجور کا عصیدہ تھا۔ میں اسے لے کر بارگاہ رسالت میں حاضر ہو گیا۔ نبی اکرم ﷺ نے مجھے فرمایا اہل مسجد کو بلاؤ۔ میں نے دل میں کہا میرے لیے ہلاکت ہو یہ کھانا کتنا کم نظر آ رہا ہے۔ میں حضور ﷺ کی نافرمانی بھی نہیں کر سکتا تھا۔ میں نے تمام اہل مسجد کو بلایا نبی محترم ﷺ نے اپنی انگلیوں کو پیالہ میں رکھا اور پیالے کے اطراف کو حرکت دی اور فرمایا اللہ کا نام لے کر شروع کرو۔ تمام اہل مسجد نے بھی وہ کھانا کھایا میں نے بھی وہ کھانا کھایا حتیٰ کہ ہم سب سیر ہو گئے۔ جب حضور ﷺ نے اپنا ہاتھ مبارک اٹھایا تو وہ کھانا بالکل پہلے کی طرح تھا۔ اس میں کوئی کمی نہیں ہوئی تھی اس پر نبی اکرم ﷺ کی انگلیوں کے نشانات موجود تھے۔

ابن سعد نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ایک دن میں اپنے گھر سے نکل کر مسجد کی طرف آیا میں اپنے گھر سے بھوک کی شدت کی وجہ سے نکلا تھا۔ راستہ میں میں نے کئی افراد دیکھے ان تمام نے یہی بتایا کہ وہ بھوک کی وجہ سے ہی باہر آئے ہیں۔ سب بارگاہ رسالت میں حاضر ہوئے اور آپ ﷺ کو اپنی بھوک کے متعلق بتایا۔ نبی اکرم ﷺ نے ایک ٹرے منگوایا اس میں کھجوریں تھیں۔ آپ ﷺ نے ہم میں سے ہر شخص کو دو دو کھجوریں دیں اور فرمایا یہ دو دو کھجوریں کھا لو اور پھر پانی پی لو آج کے دن کے لیے تمہیں یہی کافی ہیں۔

ابن سعد، امام بیہقی اور ابو نعیم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ میں چند کھجوریں لے کر بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم ان میں برکت کے لیے دعا فرمائیں۔ حضور ﷺ نے وہ کھجوریں اپنے دست اقدس پر رکھیں اور برکت کی دعا کی آپ ﷺ نے فرمایا، انہیں اپنے توشہ دان میں رکھ لو۔ جب تم

ان سے لینا چاہو تو توشہ دان میں اپنا ہاتھ داخل کر کے کھجوریں لے لینا۔ انہیں باہر نہ بکھیرنا، حضرت ابو ہریرہ فرماتے ہیں کہ ان کھجوروں میں سے اتنے وسق میں نے راہ خدا میں صدقہ دیئے۔ ابن سعد کی روایت کے مطابق حضرت ابو ہریرہ رضی اللہ عنہ نے فرمایا میں نے ان میں سے کئی اونٹ اللہ کی راہ میں صدقہ کیے۔ میں خود بھی وہ کھجوریں کھاتا تھا۔ لوگوں کو بھی کھلاتا تھا۔ جب حضرت عثمان غنی رضی اللہ عنہ شہید ہوئے وہ توشہ دان کہیں گر گیا اور ساری برکتیں ختم ہو گئیں۔

امام بیہقی اور ابو نعیم نے حضرت ابو ہریرہ رضی اللہ عنہ سے روایت کیا ہے کہ حضور ﷺ ایک غزوہ میں تھے تمام لشکر کو غذائی قلت کا سامنا ہو گیا۔ حضور نبی محترم ﷺ نے فرمایا اے ابو ہریرہ کیا تمہارے پاس کوئی کھانے کی چیز ہے۔ میں نے عرض کی میرے توشہ دان میں کوئی چیز ہوگی۔ آپ ﷺ نے مجھے توشہ دان لانے کا حکم دیا۔ جب میں توشہ دان لے کر آیا تو آپ ﷺ نے فرمایا دسترخوان بچھا دو۔ میں نے دسترخوان بچھا دیا۔ حضور ﷺ نے توشہ دان میں اپنا ہاتھ داخل کیا اور تمام کھجوریں نکال لیں۔ توشہ دان میں اکیس کھجوریں تھیں۔ پھر نبی محترم ﷺ نے ہر کھجور پر بسم اللہ پڑھی اور کھجور کو اکٹھا کر کے فرمایا فلاں فلاں صحابہ کرام کو بلاؤ وہ صحابہ کرام حاضر خدمت ہوئے اور جی بھر کر کھجوریں کھا کر چلے گئے۔ پھر فرمایا اب فلاں فلاں صحابہ کرام کو بلاؤ وہ صحابہ بھی حاضر ہوئے اور پیٹ بھر کر چلے گئے۔ اسی طرح تمام صحابہ کرام آتے رہے اور کھجوروں سے شکم سیر ہو کر جاتے رہے۔ لیکن توشہ دان میں کھجوریں اب بھی باقی تھیں آپ ﷺ نے فرمایا بیٹھ جاؤ۔ میں بیٹھ گیا میں نے بھی کھجوریں کھائیں اور آپ ﷺ نے بھی کھجوریں تناول فرمائیں۔ لیکن وہ کھجوریں پھر بھی ختم نہ ہوئیں۔ نبی اکرم ﷺ نے بقیہ کھجوروں کو پکڑ کر توشہ دان میں ڈال دیا۔ آپ علیہ الصلوٰۃ والسلام نے مجھے فرمایا جب تم کھجوریں کھانے کا ارادہ کرو تو اپنا ہاتھ توشہ دان میں ڈال لینا اور کھجوریں لے لینا۔ لیکن اس توشہ دان کو الٹا نہیں جب مجھے کھجوروں کی خواہش ہوتی میں اپنا ہاتھ توشہ دان میں داخل کرتا اور کھجوریں حاصل کر لیتا۔ میں نے ان کھجوروں میں سے پچاس وسق صدقہ کیے۔ وہ توشہ دان میری سواری کے پیچھے بندھا رہتا تھا۔ لیکن حضرت عثمان غنی رضی اللہ عنہ کے زمانہ خلافت میں وہ کہیں گر گیا۔

امام بیہقی اور ابو نعیم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ مجھے اسلام میں تین سخت مصائب کا سامنا کرنا پڑا۔

(۱) سرور کائنات ﷺ کا وصال

(۲) حضرت عثمان رضی اللہ عنہ کی شہادت

(۳) توشہ دان کا گم ہونا

لوگوں نے پوچھا اے ابو ہریرہ وہ توشہ دان کیسا تھا۔ جس کے گم ہونے کا آپ و اتنا صدمہ ہوا۔ وہ فرماتے ہیں ایک سفر میں ہم حضور ﷺ کے ساتھ تھے۔ آپ ﷺ نے پوچھا اے ابو ہریرہ! کیا تمہارے پاس کھانے کی کوئی چیز ہے۔ میں نے عرض کی میرے توشہ دان میں کچھ کھجوریں ہیں۔ آپ ﷺ نے فرمایا انہیں میرے پاس لے کر آؤ۔ میں نے توشہ دان میں سے کھجوریں نکالیں اور انہیں بارگاہ رسالت میں پیش کر دیا۔ نبی محترم ﷺ نے انہیں مس فرمایا اور ان میں برکت کی دعا کی

آپ ﷺ نے فرمایا اپنے دس ساتھیوں کو بلاؤ میں نے دس افراد کو بلایا انہوں نے جی بھر کر کھجوریں کھائیں اسی طرح دس دس افراد آتے رہے اور کھجوریں کھاتے رہے۔ حتیٰ کہ تمام لشکر سیر ہو گیا۔ توشہ دان میں اب بھی کھجوریں باقی تھیں۔ حضور ﷺ نے فرمایا اے ابو ہریرہ! جب بھی تم اس میں سے کھجوریں لینا چاہو توشہ دان میں اپنا ہاتھ ڈال کر کھجوریں لے لینا۔ لیکن توشہ دان کو الٹا نہیں کرنا۔ میں حضور ﷺ کے عہد ہمایوں میں، حضرت ابو بکر، حضرت عمر اور حضرت عثمان رضی اللہ عنہم کی خلافت میں اس توشہ دان سے کھجوریں حاصل کرتا رہا۔ جب حضرت عثمان غنی رضی اللہ عنہ شہید ہوئے تو وہ توشہ دان کہیں گر گیا کیا میں تمہیں نہ بتاؤں کہ میں نے کتنی کھجوریں کھائی تھیں۔ میں نے اس میں سے دو سو و سق کھجوریں کھائی تھیں۔

جو میں برکت

امام بخاری اور امام مسلم نے حضرت عائشہ رضی اللہ عنہا سے روایت کیا ہے وہ فرماتی ہیں کہ جب سرور دو عالم ﷺ نے وصال فرمایا تو میرے گھر میں صرف چند و سق جو تھے میں عرصہ دراز تک انہیں کھاتی رہی ایک دن میں نے انہیں ماپ لیا تو وہ ختم ہو گئے۔

امام مسلم، امام بیہقی اور بزار نے حضرت جابر رضی اللہ عنہ سے روایت کیا ہے کہ ایک شخص بارگاہ رسالت میں آیا اور کھانے کی التجا کی حضور ﷺ نے اسے کچھ اوسق جو عطا کیے۔ وہ شخص، اس کی بیوی اور ان کے مہمان اسی میں سے کھاتے رہے۔ ایک دن اس شخص نے جو ماپ لیے پھر بارگاہ رسالت میں حاضر ہوا۔ حضور ﷺ نے فرمایا اگر تم ان کو نہ ماپتے تو ساری عمر انہیں کھاتے رہتے۔ پھر بھی وہ ختم نہ ہوتے۔

امام حاکم اور امام بیہقی نے نوفل بن حارث بن عبد المطلب رضی اللہ عنہ سے روایت کیا ہے کہ انہوں نے اپنی شادی پر نبی محترم ﷺ سے مدد طلب کی حضور ﷺ نے انہیں تیس صاع جو دیئے حضرت نوفل فرماتے ہیں کہ ہم آدھے سال تک وہ جو کھاتے رہے۔ پھر ہم نے ان کو ماپا تو وہ ختم ہو گئے۔ حضور ﷺ نے فرمایا اگر تم ان کو نہ ماپتے تو پھر تم انہیں ساری زندگی کھاتے رہتے۔

امام احمد اور بزار نے حضرت عبد اللہ بن ابی اوفی رضی اللہ عنہ سے روایت کیا ہے وہ فرماتے ہیں کہ ہم بارگاہ رسالت میں حاضر تھے۔ آپ ﷺ کی بارگاہ میں ایک بچہ حاضر ہوا اس نے عرض کی یا رسول اللہ! جلی اللہ علیک وسلم میرے ماں باپ آپ پر خدا! میں یتیم ہوں میری ایک بیوہ ماں ہے اور ایک یتیم بہن ہے۔ ہمیں کھانے کو کچھ دیں۔ اللہ تعالیٰ آپ کو اجر عطا کرے گا۔ حضور ﷺ نے اسے فرمایا ہمارے اہل خانہ کے پاس جاؤ اور تمہیں جو کچھ ملے اسے ہمارے پاس لے آؤ۔ وہ بچہ اکیس کھجوریں لے کر آیا۔ حضور ﷺ نے ان کھجوروں کو اپنے دست اقدس میں لیا اور پھر اپنے منہ کی طرف اشارہ کیا ہمیں معلوم ہو گیا کہ نبی مکرم ﷺ برکت کی دعا فرما رہے ہیں۔ آپ ﷺ نے فرمایا اے بچے! سات تیرے لیے ہیں۔ سات تیری والدہ کے لیے اور سات تیری بہن کے لیے ہیں۔ ایک ایک صبح کے وقت کھا لینا اور ایک ایک شام کو۔

امام بخاری نے حضرت جابر رضی اللہ عنہ سے روایت کیا ہے کہ ان کے والد محترم غزوہ احد کے دن شہید ہو گئے انہوں نے

اپنے پیچھے چھ بیٹیاں چھوڑیں۔ ان پر بہت زیادہ قرض تھا۔ جب کھجوروں کو توڑنے کا وقت آیا میں نے عرض کی یا رسول اللہ! صلی اللہ علیک وسلم آپ کو معلوم ہے کہ میرے والد محترم شہید ہو چکے ہیں۔ ان پر بہت زیادہ قرض ہے۔ آپ میرے ساتھ میرے باغ میں تشریف لے چلیں۔ تاکہ قرض خواہ آپ کو دیکھ لیں اور مجھ پر سختی نہ کریں۔ آپ ﷺ نے فرمایا جاؤ اور تمام کھجوروں کو ایک کونے میں جمع کرو۔ میں نے تمام کھجوریں ایک کونے میں جمع کیں اور سرور کائنات ﷺ کو اپنے باغ میں تشریف لانے کے لیے عرض کی۔ نبی محترم ﷺ نے کھجوروں کے ڈھیر کے ارد گرد تین چکر لگائے۔ پھر آپ ﷺ اس ڈھیر پر تشریف فرما ہو گئے۔ آپ ﷺ نے فرمایا اپنے قرض خواہوں کو بلاؤ۔ میں نے اپنے قرض خواہوں کو بلایا اور ان کے قرض کے مطابق انہیں کھجوریں دیتا رہا یہاں تک کہ میرے والد مکرم کا تمام قرض ختم ہو گیا۔ میں اس بات پر بھی راضی تھا کہ میرے والد محترم کا سارا قرض ادا ہو جائے خواہ میں اپنی بہنوں کے پاس ایک کھجور بھی نہ لے جا سکوں۔ اللہ کی قسم! جب میں نے ڈھیر کی طرف دیکھا وہ جوں کا توں پڑا ہوا تھا۔ اس میں سے ایک کھجور بھی کم نہ ہوئی۔

امام مسلم اور امام بخاری نے حضرت جابر بن عبد اللہ رضی اللہ عنہما سے روایت کیا ہے کہ ان کے والد محترم انتقال فرمائے۔ ان کے ذمہ ایک یہودی کا تیس وسق کھجور قرض تھا۔ حضرت جابر رضی اللہ عنہ بارگاہ رسالت میں حاضر ہوئے تاکہ آپ ﷺ اس یہودی سے سفارش کریں۔ حضور ﷺ نے یہودی سے کہا کہ وہ حضرت جابر کے والد کے قرض کے بدلے آپ کے باغ کی کھجوریں لے لے۔ لیکن اس نے انکار کر دیا۔ حضور ﷺ ان کے باغ میں تشریف لے گئے اور اس میں سے یہودی کی اور فرمایا اے جابر! ان کھجوروں کو جلدی توڑو اور اس یہودی کا قرض ادا کرو۔ حضور ﷺ کی روانگی کے بعد حضرت جابر رضی اللہ عنہ نے وہ کھجوریں توڑ لیں اور اس یہودی کے تیس وسق ادا کیے۔ ابھی تک کھجوروں کے سترہ وسق باقی تھے۔ حضرت جابر رضی اللہ عنہ نے اس کے متعلق حضرت عمر رضی اللہ عنہ کو بتایا۔ انہوں نے فرمایا جب حضور ﷺ نے اس میں سے فرمائی تو مجھے معلوم ہو گیا تھا کہ اب اللہ تعالیٰ اس میں برکت نازل فرمائے گا۔

امام بیہقی فرماتے ہیں کہ اس روایت اور اس سے پہلی روایت میں کوئی اختلاف نہیں ہے وہ روایت ان قرض خواہوں کے متعلق ہے۔ جو پہلے آئے اور انہوں نے حضور ﷺ کی موجودگی میں اپنا اپنا قرض لیا۔ یہ یہودی حضور نبی محترم ﷺ کے بعد آیا اور اپنے قرض کا مطالبہ کیا۔ حضور ﷺ نے باقی کھجوروں کو جلدی توڑ کر اس کو قرض ادا کرنے کے لیے کہا۔

حاکم نے حضرت جابر رضی اللہ عنہ سے روایت کیا ہے اس میں یہ اضافہ ہے کہ وہ فرماتے ہیں کہ میں نے اپنی بیوی سے کہا آج دوپہر کے وقت سرور دو عالم ﷺ ہمارے ہاں تشریف لائیں گے۔ جب نبی محترم ﷺ ہمارے ہاں تشریف لائے تو میری بیوی نے آپ ﷺ کے لیے بستر بچھا دیا اور میں نے آپ ﷺ کے لیے ایک بکری ذبح کی۔ جب نبی محترم ﷺ غنیمت سے بیدار ہوئے تو میں نے آپ ﷺ کے سامنے گوشت رکھا۔ آپ ﷺ نے مجھے فرمایا ابو بکر اور ان کے ساتھیوں کو بلاؤ میں نے ان سب کو بلایا انہوں نے جی بھر کر کھانا کھایا لیکن گوشت پھر بھی باقی بچا رہا۔

سو کھجوروں میں برکت

الطبرانی، ابو نعیم اور ابن عساکر نے حضرت ابو جبار رضی اللہ عنہ سے روایت کیا ہے وہ فرماتے ہیں کہ نبی محترم ﷺ اپنے کاشانہ اقدس سے باہر تشریف لائے اور ایک انصاری کے باغ میں تشریف لے گئے وہ اپنے باغ کو سیراب کر رہے تھے۔ حضور ﷺ نے فرمایا اگر میں تمہارے باغ کو سیراب کر دوں تو تم مجھے کیا اجرت دو گے۔ اس انصاری نے کہا میں بڑی محنت کر رہا ہوں لیکن یہ باغ پھر بھی مجھ سے سیراب نہیں ہو رہا۔ آپ ﷺ نے فرمایا اگر میں نے اس کو سیراب کر دیا تو کیا تم مجھے ایک سو کھجوریں دو گے۔ اس نے کہا ہاں، حضور نبی محترم ﷺ نے اس کے ڈول کو پکڑا اور تھوڑی دیر بعد سارے باغ کو سیراب کر دیا۔ اس باغ میں اتنی کثیر مقدار میں پانی تھا کہ اس انصاری نے کہا ابھی میرا باغ غرق ہو جائے گا۔ حضور ﷺ نے اس سے ایک سو کھجوریں لیں آپ ﷺ کے صحابہ نے انہیں جی بھر کر کھایا، کھجوریں پھر بھی ایک سو پوری تھیں۔ نبی اکرم ﷺ نے وہ کھجوریں اس انصاری کو واپس کر دیں۔

امام بیہقی نے حضرت ابو ہریرہ رضی اللہ عنہ سے روایت کیا ہے کہ قبیلہ دوس کی ایک عورت تھی اس کا نام ام شریک تھا۔ اس نے اسلام قبول کر لیا۔ وہ ایسے شخص کی جستجو میں تھی جو اسے بارگاہ رسالت میں لے جائے وہ ایک یہودی شخص سے ملی اس نے کہا آؤ میرے ساتھ چلو میں تمہیں حضور ﷺ کی بارگاہ تک پہنچا دوں گا۔ اس خاتون نے کہا کچھ دیر انتظار کرو تا کہ میں اپنے مشکیزے کو پانی سے بھریوں یہودی نے کہا میرے پاس کافی مقدار میں پانی ہے وہ خاتون اس یہودی کے ساتھ عازم سفر ہوئی اس کے ساتھ اس کی بیوی بھی تھی۔ وہ سارا دن سفر پر رواں دواں رہے۔ وقت شام وہ اپنی سواریوں سے نیچے آئے۔ یہودی نے اپنا دسترخوان بچھایا اور کہا اے ام شریک! آؤ ہمارے ساتھ کھانا کھاؤ ام شریک رضی اللہ عنہا نے کہا پہلے مجھے پانی پلاؤ مجھے بہت شدید پیاس لگی ہے۔ پانی پینے سے پہلے میں کھانے کی طاقت نہیں رکھتی۔ یہودی نے کہا میں تمہیں ایک قطرہ بھی پانی نہیں دوں گا۔ حتیٰ کہ تو یہودیت اختیار کر لے اس خاتون محترمہ نے کہا میں ہرگز یہودیت اختیار نہیں کروں گی وہ اپنے اونٹ کے پاس آئی اس کو باندھا اس کے گھٹنے کے ساتھ سر رکھ کر سو گئی۔ وہ فرماتی ہیں جب میری آنکھ کھلی تو مجھے ٹھنڈک سی محسوس ہوئی کوئی سرد چیز میری پیشانی پر گر رہی تھی۔ میں نے سر اٹھایا تو میں نے پانی دیکھا جو دودھ سے بھی زیادہ سفید تھا۔ شہد سے زیادہ میٹھا تھا۔ میں نے اسے پیا حتیٰ کہ خوب سیر ہو گئی۔ میں نے اس پانی سے اپنا مشکیزہ بھی بھریا پھر وہ پانی میری نگاہوں کے سامنے آسمان کی طرف چلا گیا۔ صبح کے وقت یہودی آیا اس نے کہا اے ام شریک میں نے کہا اللہ کی قسم مجھے اللہ نے پانی پلایا ہے یہودی نے پوچھا کیا تم پر آسمان سے پانی نازل ہوا میں نے کہا ہاں، اللہ تعالیٰ نے میرے سامنے آسمان سے پانی نازل کیا۔ پھر میری نگاہوں کے سامنے وہ پانی آسمان کی طرف چلا گیا۔ حتیٰ کہ وہ آسمان میں پوشیدہ ہو گیا۔ پھر حضرت ام شریک رضی اللہ عنہا بارگاہ رسالت میں حاضر ہوئیں اور اپنا آپ پیش کر دیا۔ حضور ﷺ نے حضرت زید رضی اللہ عنہ کے ساتھ ان کی شادی کر دی۔ انہیں تیس صاع جو عطا کیے اور فرمایا انہیں کھاؤ ان کا ماپ ہرگز نہ کرنا۔ حضرت ام شریک رضی اللہ عنہا کے پاس تیل کی ایک شیشی تھی۔ انہوں نے اس کو بارگاہ رسالت میں بطور ہدیہ بھیجا۔ اپنی خادمہ سے کہا یہ تیل کی شیشی بارگاہ رسالت میں پیش

کراؤ۔ وہ اس شیشی کو حضور ﷺ کے پاس لے گئی صحابہ کرام نے اس شیشی کو پکڑا اور اس کا تمام تیل نکال لیا۔ حضور ﷺ نے خادمہ کو شیشی واپس کرتے ہوئے کہا اس شیشی کو لٹکا دینا اور اس کا منہ بند نہ کرنا۔ خادمہ نے اس کو اس جگہ پر لٹکا دیا۔ جب حضرت ام شریک رضی اللہ عنہا تشریف لائیں تو انہوں نے دیکھا کہ وہ شیشی تیل سے لبریز تھی انہوں نے پوچھا اے خادمہ! کیا میں نے تمہیں نہیں کہا تھا کہ اس شیشی کو بارگاہ رسالت میں بطور ہدیہ دے آنا۔ خادمہ نے کہا اللہ کی قسم! میں آپ کے فرمان کے مطابق اسے بارگاہ رسالت میں لے کر گئی تھی۔ پھر میں اسے واپس لے کر آئی اس وقت اس میں تیل کا ایک قطرہ بھی نہیں تھا۔ لیکن سرور کائنات ﷺ نے فرمایا اس کو لٹکا دینا اور اس کا ڈھکنا بند نہ کرنا۔ اس لیے میں نے اس کو اپنی جگہ پر لٹکا دیا ہے۔ وہ سارا خاندان اسی شیشی سے کھاتا رہا۔ حتیٰ کہ حضرت ام شریک رضی اللہ عنہا کا انتقال ہو گیا۔

امام مسلم نے حضرت جابر رضی اللہ عنہ سے روایت کیا ہے کہ حضرت ام مالک رضی اللہ عنہا ایک برتن میں رسول مکرّم ﷺ کو گھی بھیجا کرتی تھیں۔ ان کے بیٹے ان کے پاس آتے اور سالن کا مطالبہ کرتے۔ جب ان کے پاس کوئی چیز نہ ہوتی تو وہ انہیں اس برتن کی طرف لے جاتیں۔ انہیں وہاں سے اتنا گھی حاصل ہو جاتا جو ان کے لیے کافی ہوتا۔ ایک دن ان کے اہل خانہ کے پاس سالن نہ تھا۔ حضرت ام مالک رضی اللہ عنہا تیل کے برتن کے پاس آئیں۔ انہوں نے دیکھا کہ اس میں حسب ضرورت تیل موجود ہے۔ انہوں نے تمام تیل نچوڑ لیا۔ پھر حضرت ام مالک رضی اللہ عنہا بارگاہ رسالت میں حاضر ہوئیں۔ حضور ﷺ نے پوچھا کیا تو نے اس کو نچوڑ لیا ہے۔ انہوں نے عرض کی ہاں نبی محترم ﷺ نے فرمایا اگر تم اسے نہ نچوڑتی تو تمہیں وہاں سے ہمیشہ تیل ملتا رہتا۔ ابن ابی شیبہ، الطبرانی اور ابو نعیم نے یحییٰ بن جعدہ رضی اللہ عنہ سے روایت کیا ہے وہ حضرت ام مالک انصاریہ سے روایت کرتے ہیں کہ وہ ایک شیشی میں کچھ تیل لے کر بارگاہ رسالت میں حاضر ہوئیں۔ حضور ﷺ نے حضرت بلال رضی اللہ عنہ کو حکم دیا۔ انہوں نے تمام تیل نچوڑ کر شیشی واپس کر دی۔ حضرت ام مالک رضی اللہ عنہا جب شیشی لے کر واپس آنے لگیں تو انہوں نے دیکھا کہ وہ شیشی اسی طرح لبریز ہے۔ انہوں نے حضور ﷺ کو بتایا آپ ﷺ نے فرمایا یہ وہ برکت ہے جس کا ثواب اللہ تعالیٰ نے جلدی دیا ہے۔

امام الطبرانی اور امام بیہقی نے حضرت ام اولیس السہزیہ رضی اللہ عنہا سے روایت کیا ہے وہ فرماتی ہیں میں نے گھی گرم کیا اور اسے ایک برتن میں ڈالا اور بارگاہ رسالت میں بطور ہدیہ پیش کیا۔ نبی اکرم ﷺ نے اس تحفہ کو قبول کر لیا۔ لیکن تھوڑا سا تیل اس برتن میں رہنے دیا۔ حضور ﷺ نے اس پر پھونک ماری اور برکت کی دعا کی پھر فرمایا ام اولیس کو اس کا برتن واپس کر دو صحابہ کرام نے ان کا برتن واپس کیا وہ اسی طرح تیل سے بھرا ہوا تھا۔ انہوں نے سمجھا کہ شاید نبی اکرم ﷺ نے ان کا ہدیہ قبول نہیں کیا۔ وہ روتی ہوئی بارگاہ رسالت میں حاضر ہوئیں اور عرض کی یا رسول اللہ! صلی اللہ علیک وسلم میں نے آپ کے لیے تیل گرم کیا تاکہ آپ اسے نوش فرمائیں۔ نبی محترم ﷺ کو یقین ہو گیا کہ ان کی دعا قبول ہو گئی ہے۔ حضور ﷺ نے صحابہ کرام سے فرمایا اسے لے جاؤ اور اسے کہو کہ یہ اس تیل کو کھائے بھی اور اس میں برکت کی دعا بھی کرے۔ حضرت ام اولیس رضی اللہ عنہا اسی برتن میں سے کھاتی رہیں۔ حتیٰ کہ حضرت علی رضی اللہ عنہ اور حضرت معاویہ رضی اللہ عنہ کے مابین ناخوشگوار واقعات ظہور پذیر ہوئے۔

ابو یعلیٰ، الطبرانی، ابو نعیم اور ابن عساکر نے حضرت انس رضی اللہ عنہ سے روایت کیا ہے کہ ان کی والدہ محترمہ ام سلیم ایک برتن میں بکری کا گھی جمع کرتی رہیں۔ پھر اسے بارگہ رسالت میں بطور ہدیہ بھیجا حضور ﷺ نے گھی نکال لیا اور وہ برتن ام سلیم کو واپس کر دیا۔ انہوں نے وہ برتن ایک کیل کے ساتھ لٹکا دیا جب وہ دوبارہ اس برتن کے پاس آئیں تو انہوں نے دیکھا کہ وہ برتن گھی سے بھرا ہوا ہے اور اس میں سے گھی کے قطرات گر رہے تھے وہ بارگاہ رسالت میں حاضر ہوئیں اور اس عجیب واقعہ کے متعلق عرض کی، آپ ﷺ نے فرمایا کیا تو تعجب کر رہی ہے اللہ تعالیٰ نے تمہیں اس طرح کھلایا ہے جس طرح تو نے اس کے نبی مکرم ﷺ کو کھلایا۔ اب اس میں سے خود بھی کھاؤ اور دیگر افراد کو بھی کھلاؤ۔ وہ واپس تشریف لائیں اور اپنے کئی برتن اس گھی سے بھر لیے اب بھی اس برتن میں اتنا گھی تھا۔ جو انہیں ایک یا دو ماہ کے لیے کافی تھا۔

الطبرانی، البیہقی اور ابو نعیم نے کثیر بن زید کی سند سے محمد بن عمرو بن حمزہ الاسلمی سے روایت کیا ہے وہ اپنے باپ اور وہ اپنے باپ اور وہ اپنے والد سے روایت کرتے ہیں کہ صحابہ کرام باری باری حضور ﷺ کی ضیافت کرتے تھے۔ کبھی کسی کو یہ شرف اور کبھی کسی اور کو یہ سعادت نصیب ہوتی ایک دفعہ یہ مجھے سعادت حاصل ہوئی میں نے تاجدار مدینہ ﷺ کا کھانا تیار کیا اور اسے لے کر بارگاہ رسالت میں حاضر ہو گیا۔ مجھ سے گھی والا برتن گر پڑا اور اس کا تمام گھی زمین پر گر گیا مجھے افسوس ہوا کہ میرے ہاتھ سے حضور ﷺ کا کھانا گر پڑا ہے۔ حضور نبی اکرم ﷺ نے مجھے فرمایا قریب ہو جاؤ۔ میں نے عرض کی یا رسول اللہ! صلی اللہ علیک وسلم میں قریب نہیں ہو سکتا۔ جب میں واپس آیا تو اس برتن سے قب قب کی آواز آرہی تھی۔ میں نے کہا شاید یہ تیل گرنے سے بچ گیا ہے۔ جب میں نے اس برتن کو غور سے دیکھا تو وہ پھرا ہوا تھا۔ میں پھر اسے بارگاہ رسالت میں لے گیا۔ حضور ﷺ نے فرمایا اگر تم اس کو کچھ دیر اور وہیں رہنے دیتے تو یہ کپڑوں تک بھر جاتا۔

ابن سعد نے سالم بن ابی جعد سے روایت کیا ہے کہ حضور ﷺ نے دو افراد کو کسی کام کے لیے بھیجا انہوں نے عرض کی یا رسول اللہ! صلی اللہ علیک وسلم ہمارے پاس زادراہ نہیں ہے۔ حضور ﷺ نے فرمایا میرے پاس مشکیزے لے کر آؤ۔ انہوں نے اپنے مشکیزے بارگاہ رسالت میں پیش کر دیئے۔ حضور ﷺ نے انہیں مشکیزوں کو پانی سے بھرنے کا حکم دیا۔ انہوں نے مشکیزوں کو پانی سے بھر لیا۔ آپ ﷺ نے فرمایا روانہ ہو جاؤ جب تم فلاں مقام تک پہنچو گے تو اللہ تعالیٰ اسے تمہارے لیے رزق بنا دے گا۔ وہ دونوں روانہ ہوئے جب وہ اس مقام تک پہنچے تو انہوں نے اپنے مشکیزوں کو کھولا۔ انہوں نے دیکھا کہ اس میں دودھ اور مکھن ہے انہوں نے مکھن سیر ہو کر کھایا اور دودھ جی بھر کر پیا۔

ابو نعیم نے حضرت ابو ہریرہ رضی اللہ عنہ سے روایت کیا ہے کہ ایک مرتبہ حضور ﷺ نے اپنی بکری کو ذبح کیا اور فرمایا اے غلام! میرے لیے بکری کا بازو لے کر آؤ۔ غلام نے آپ ﷺ کو بکری کا بازو پیش کیا۔ آپ ﷺ نے پھر دوسرا بازو لانے کے لیے کہا غلام نے دوسرا بازو بھی پیش کر دیا۔ پھر تیسری مرتبہ آپ ﷺ نے بازو طلب کیا غلام نے عرض کی یا رسول اللہ! صلی اللہ علیک وسلم ایک بکری کے دو ہی بازو ہوتے ہیں وہ میں آپ ﷺ کو پیش کر چکا ہوں۔ حضور ﷺ نے فرمایا اگر تو خاموش رہتا تو جب تک میں بازو مانگتا رہتا تو مجھے پیش کرتا رہتا۔

دوسری فصل

وہ معجزات جن میں حضور ﷺ کی برکت سے دودھ میں اضافہ ہوا

امام بغوی، ابن شاہین، ابن سکین، ابن مندہ، الطبرانی، الحاکم، امام بیہقی اور ابو نعیم نے روایت کیا ہے کہ جب سرور کائنات ﷺ نے مکہ معظمہ سے مدینہ طیبہ کی طرف ہجرت فرمائی تو اس وقت آپ ﷺ کے ساتھ حضرت ابو بکر صدیق، حضرت عامر بن فہیرہ اور حضرت عبداللہ بن الاریق رضی اللہ عنہم تھے۔ وہ حضرت ام معبد خزاہیہ رضی اللہ عنہا کے خیمہ کے پاس سے گذرے وہ ایک عمر رسیدہ خاتون تھیں جو اپنے خیمہ سے باہر بیٹھی رہتی تھیں اور مہمانوں کی ضیافت کرتی تھیں۔ انہوں نے ام معبد سے گوشت اور کھجور کے متعلق پوچھا تا کہ وہ ان سے خرید لیں لیکن انہیں وہاں سے کوئی چیز نہ ملی رسول مکرم ﷺ نے خیمہ کے کونے میں ایک بکری کو دیکھا آپ ﷺ نے فرمایا اے ام معبد! یہ بکری کیسی ہے؟ انہوں نے عرض کی یہ بکری اپنی کمزوری اور لاغرگی کی وجہ سے پیچھے رہ گئی ہے۔ حضور ﷺ نے پوچھا کیا یہ دودھ دیتی ہے۔ انہوں نے عرض کی یہ دودھ دینے سے بھی عاجز ہے۔ حضور ﷺ نے فرمایا کیا تو مجھے اجازت دیتی ہے کہ میں اس کا دودھ دوہ لوں۔ حضرت ام معبد نے عرض کی آپ صلی اللہ علیہ وسلم کو اجازت ہے حضور ﷺ نے اس بکری کو بلایا اور اپنے دست اقدس سے اس کی کھیری کو مس کیا۔ اللہ کا نام لیا بکری نے ٹانگیں پھیلا دیں۔ اس کی کھیری میں دودھ اتر آیا۔ حضور ﷺ نے ایک ایسا برتن منگوایا جو تمام قافلہ کے لیے کافی ہو۔ آپ ﷺ نے وہ دودھ اپنے ساتھیوں کو پلایا انہوں نے بھی جی بھر کر دودھ پیاسب سے آخر میں نبی مکرم ﷺ نے خود دودھ نوش فرمایا۔ پھر نبی مکرم ﷺ نے بکری کا دوبارہ دودھ دوہا یہاں تک کہ ام معبد کے گھر کے تمام برتن بھر گئے۔ اس بکری کو حضرت ام معبد کے پاس چھوڑا اس کو بیعت کیا اور وہاں سے روانہ ہوئے۔ پچھویر بعد ابو معبد بھی بکریوں کو ہانکتا ہوا آگیا۔ جب اس نے گھر کے تمام برتن دودھ سے لبریز دیکھے تو اس نے تعجب کا اظہار کیا اس نے ام معبد سے پوچھا یہ دودھ کہاں سے آیا؟ گھر میں تو دودھ دینے والا کوئی جانور نہیں۔ ام معبد نے کہا اے ابو معبد! اللہ کی قسم واقعی گھر میں کوئی دودھ دینے والا جانور نہ تھا۔ لیکن ابھی یہاں سے ایک مبارک شخص نڈرا ہے۔ ابو معبد نے کہا ذرا اس بارکت شخص کا حلیہ تو بیان کرو ام معبد نے کہا۔

”میں نے ایک ایسا شخص دیکھا جس کا حسن نمایاں تھا۔ جس کی ساخت بڑی خوبصورت اور چہرہ بڑی تھیں۔ نہ بڑھی ہوئی توند اسے معیوب بنا رہی تھی نہ پتلی گردن اور چھوٹا سر اس میں نقص پیدا کر رہا تھا۔ بڑا سین، بہت خوبصورت آنکھیں سیاہ اور بڑی اور پلکیں لانی اس کی آواز گونج دار تھی، سیاہ چشم سر ملیں، دونوں ابرو باریک اور ملے ہوئے۔ گردن چمکدار تھی ریش مبارک گھنی تھی۔ جب وہ خاموش ہوتے تو پروقار ہوتے۔ جب گفتگو فرماتے تو چہرہ پر نور اور بارونق ہوتا۔ شہیں گفتار، گفتگو واضح ہوتی نہ بے فائدہ نہ بیہودہ، گفتگو موتیوں کی لڑی ہوتی جس سے موتی جھڑ رہے ہوتے۔ دور سے دیکھنے پر سب سے زیادہ بارعب اور

جمیل نظر آتے اور قریب سے دیکھا جائے تو سب سے زیادہ خوب رو اور حسین دکھائی دیتے، قدمیانا تھا۔ نہ اتنا طویل کہ آنکھوں کو برا لگے نہ اتنا پست کہ آنکھیں حقیر سمجھنے لگیں۔ آپ دو شاخوں کے درمیان ایک شاخ کی مانند تھے۔ جو سب سے زیادہ سرسبز و شاداب اور قد آور ہو۔ ان کے ساتھی ایسے تھے۔ جو ان کے گرد حلقہ بنائے ہوئے تھے۔ اگر آپ انہیں کچھ کہتے تو فوراً اس کی تعمیل کرتے۔ اگر آپ انہیں حکم دیتے تو وہ فوراً اس کو بجالاتے۔ سب کے مخدوم، سب کے محترم، نہ وہ ترش رو تھے۔ نہ ان کے فرمان کی مخالفت کی جاتی تھی۔

ابو معبد نے اپنی زوجہ ام معبد سے جب سرور خوبان شاہ حسینا صلی اللہ علیہ وسلم کا یہ دلکش اور دل آویز حلیہ سنا تو وہ کہنے لگا۔ بخدا یہ تو وہی شخص ہے۔ جس کی جستجو میں قریش مارے مارے پھر رہے ہیں۔ صبح مکہ معظمہ کی ایک بلند چوٹی پر آواز سنائی دی۔ لوگ صدا تو سن سکتے تھے۔ لیکن صدا دینے والا دکھائی نہیں دیتا تھا۔ وہ کہہ رہا تھا:

جَزَى اللَّهُ رَبُّ النَّاسِ خَيْرَ جَزَائِهِ رَفِيقَيْنِ حَلَا خَيْمَتِي أُمِّ مَعْبِدٍ

”اللہ رب العزت جو لوگوں کا پروردگار ہے وہ ان دو ساتھیوں کو بہترین جزا دے جو ام معبد کے خیمہ میں تشریف فرما ہوئے۔“

هُمَا نَزَلَا بِالْهُدَى وَاهْتَدَتْ بِهِ فَقَدْ فَازَ مَنْ أَمْسَى رَفِيقَ مُحَمَّدٍ
”وہ دونوں ہدایت کے ساتھ تشریف فرما ہوئے اور ام معبد بھی ہدایت پا گئیں اور جو شخص بھی محمد مصطفیٰ صلی اللہ علیہ وسلم کا ساتھی ہو گیا وہ فلاح و کامرانی پا گیا۔“

فِيَا لِقْصِي مَا زَوَى اللَّهُ عَنْكُمْ بِهِ مِنْ فَعَالٍ لَا تُجَارِي وَ سُودِدِ

”اے قصی! اللہ تعالیٰ نے تمہیں کس قدر عالی شان اور بے مثال کارناموں سے محروم کر دیا ہے۔“

لِيَهْنُ بَنِي كَعْبٍ مَقَامَ فَتَاتِهِمْ وَمَقْعَدِهَا لِلْمُؤْمِنِينَ بِمَرْصِدِ

”بنو کعب اس خاتون محترمہ کے مقام و مرتبہ کی وجہ سے مبارکباد کے مستحق ہیں۔ جو مؤمنین کے راستہ پر خیمہ زن تھی۔“

سَلُّوا أُخْتَكُمْ عَنْ شَاتِهَا وَإِنَائِهَا فَإِنَّكُمْ إِنْ تَسَأَلُوا الشَّاةَ تَشْهَدُ

”اے بنو کعب! تم اپنی بہن ام معبد سے اس کی بکری اور اس کے برتن کے متعلق پوچھو اگر تم بکری سے پوچھو گے تو وہ بھی تمہیں گواہی دے گی۔“

دَعَاَهَا بِشَاةٍ حَائِلٍ فَتَحَلَّبَتْ لَهُ بِصَرِيحِ صُرَّةِ الشَّاةِ مَزْبِدِ

”حضور صلی اللہ علیہ وسلم نے حضرت ام معبد سے ایک کمزور بکری مانگی پھر اس بکری کی کھیری نے ایسا دودھ پیش کیا جو کھن سے بھر پور تھا۔“

فَعَادَرَهَا رَهْنَا لَدَيْهَا بِحَالٍ يُرَدِّدُهَا فِي مَضْرِبِ ثُمَّ مَوْرِدِ

”آپ علیہ الصلوٰۃ والسلام نے وہ بکری ام معبد کے پاس ہی چھوڑ دی۔ آپ صلی اللہ علیہ وسلم کی برکت سے دودھ دوہنے والا اس

بکری کو صبح و شام دو مرتبہ دوہتا تھا۔“

ابو یعلیٰ، الطبرانی، الحاکم، البیہقی اور ابو نعیم نے حضرت قیس بن نعمان رضی اللہ عنہ سے روایت کیا ہے وہ فرماتے ہیں کہ جب تاجدار مدینہ ﷺ اور یار غار حضرت ابو بکر صدیق رضی اللہ عنہ سفر ہجرت پر رواں ہوئے وہ ایک غلام کے پاس سے گذرے جو بکریاں چرا رہا تھا۔ انہوں نے اس غلام سے دودھ مانگا۔ اس نے کہا میرے پاس کوئی دودھ دینے والی بکری نہیں ہے۔ البتہ ایک بکری ہے جو موسم سرما کے آغاز میں حاملہ ہوئی تھی۔ پھر اس نے حمل گرا دیا اور اس کا دودھ بھی ختم ہو گیا۔ نبی محترم ﷺ نے فرمایا اسی بکری کو بلاؤ، اس نے وہ بکری بلانی سرور کائنات ﷺ نے اس کو باندھا اس کی کھیری پر اپنا دست مبارک لگایا اور دعا کی۔ حضرت ابو بکر صدیق رضی اللہ عنہ کو پلایا پھر دوہا اور اس غلام کو پلایا اور پھر خود دودھ نوش فرمایا چرواہے نے پوچھا، آپ صلی اللہ علیک وسلم کون ہیں اللہ کی قسم! میں نے آپ جیسا انسان نہیں دیکھا آپ ﷺ نے فرمایا میں محمد رسول اللہ ﷺ ہوں۔ چرواہے نے کہا کیا آپ صلی اللہ علیک وسلم وہی ہیں۔ جن کے متعلق قریش کہتے ہیں کہ وہ اپنے دین سے نکل گیا ہے۔ آپ نے فرمایا قریش ایسے ہی کہتے ہیں۔ اس غلام نے کہا میں گواہی دیتا ہوں کہ آپ اللہ کے رسول ہیں اور آپ کا پیغام حق ہے اور جو معجزہ آپ سے ظہور پذیر ہوا ہے اور وہ ایک نبی سے ہی رونما ہو سکتا ہے۔

ابن سعد، امام بیہقی، ابو نعیم اور ابن سلک نے حضرت نافع بن حارث بن کلدہ رضی اللہ عنہ سے روایت کیا ہے وہ فرماتے ہیں کہ ہم ایک سفر میں رسول مکرم ﷺ کے ساتھ تھے۔ ہم ایک ایسے مقام پر خیمہ زن ہوئے جہاں پانی کا نام و نشان بھی نہ تھا۔ لوگوں کو شدید پیاس لگی ہم نے دیکھا کہ ایک بکری چلتی ہوئی آرہی تھی۔ وہ پارگاہ رسالت میں حاضر ہوئی۔ نبی اکرم ﷺ نے اس کا دودھ نکالا اور تمام لشکر کو پلایا۔ مجاہدین کی تعداد چار سو تھی۔ آپ ﷺ نے فرمایا اے نافع! یہ بکری لے لو، لیکن یہ تمہارے پاس ٹھہرے گی نہیں میں نے ایک لکڑی لی اور اس کو زمین میں ٹھونکا اور ایک رسی لے کر بکری کو باندھ دیا۔ رسول اکرم ﷺ استراحت فرما ہو گئے۔ لوگ بھی سو گئے اور میری بھی آنکھ لگ گئی۔ جب میں بیدار ہوا تو رسی کھل چکی تھی اور بکری بھاگ گئی تھی۔ میں نے رسول مکرم ﷺ کو اس بکری کے متعلق بتایا آپ ﷺ نے فرمایا، میں نے تجھے بتایا نہیں تھا کہ تو اس بکری کا مالک نہیں بن سکے گا۔ جو ذات اسے یہاں لے کر آئی تھی وہی اس کو یہاں سے لے کر گئی ہے۔

ابن عدی، امام بیہقی، الطبرانی اور ابو نعیم نے حضرت سعد رضی اللہ عنہ جو حضرت ابو بکر رضی اللہ عنہ کے غلام تھے، سے روایت کیا ہے۔ وہ فرماتے ہیں کہ ایک سفر میں ہم رسول مکرم ﷺ کے ساتھ تھے ہم ایک جگہ فروکش ہوئے۔ نبی اکرم ﷺ نے مجھے فرمایا اے سعد! اس بکری کا دودھ نکال کر لے آؤ قسم بخدا اس مقام پر کوئی بکری نظر نہیں آ رہی تھی۔ جب میں وہاں پہنچا تو وہاں مجھے ایک دودھ دینے والی بکری نظر آئی، میں نے اس کا دودھ نکالا اور کئی مرتبہ نکالا۔ میں نے خود بھی اس بکری پر نظر رکھی اور لوگوں سے بھی کہا کہ وہ اس کی نگرانی کریں۔ جب ہم اپنی سواریوں کی طرف مشغول ہوئے تو وہ بکری غائب ہو گئی۔ میں نے عرض کی یا رسول اللہ! صلی اللہ علیک وسلم وہ بکری تو غائب ہو گئی ہے۔ آپ علیہ الصلوٰۃ والسلام نے فرمایا اس کا رب اس کو یہاں سے لے گیا ہے۔

سب سے بابرکت ذات

طیلسی، ابن سعد اور امام بیہقی نے حضرت خباب بن الارت کی نور نظر رضی اللہ عنہا وعن والدیہا سے روایت کیا ہے وہ فرماتی ہیں کہ وہ ایک بکری لے کر بارگاہ رسالت میں حاضر ہوئیں نبی محترم ﷺ نے اس کو باندھا اور اس کا دودھ نکالا آپ ﷺ نے فرمایا بہت بڑا برتن لے کر آؤ میں آئے والا نب لے کر حاضر ہوئی آپ ﷺ نے اس میں دودھ نکالا یہاں تک کہ وہ ٹب بھر گیا۔ آپ ﷺ نے فرمایا تم بھی پیو اور اپنے پڑوسیوں کو بھی پلاؤ۔ ہم کبھی کبھی اس بکری کو بارگاہ رسالت میں لے جاتے اور اس کا دودھ نکلاتے۔ ایک دن میرے والد محترم آئے انہوں نے بکری کو پکڑا اور اس کا دودھ نکالا۔ بکری اپنا دودھ کم کر گئی۔ میری امی جان نے کہا آپ نے تو ہماری بکری کو خراب کر دیا ہے۔ میرے والد نے پوچھا وہ کیسے؟ امی جان نے کہا، ہم تو اس سے یہ ٹب دودھ نکالا کرتے تھے۔ میرے باپ نے کہا کیا تم نے مجھے رسول مکرم ﷺ کے برابر سمجھ لیا ہے۔ اللہ کی قسم! وہ تو سب سے زیادہ بابرکت ذات ہے۔

ایک اور روایت میں ہے حضرت خباب رضی اللہ عنہ کی لخت جگر بیان کرتی ہیں کہ حضور ﷺ کے عہد رزیں میں والد محترم ایک محاذ پر تشریف لے گئے۔ نبی محترم ﷺ ہمارے گھر تشریف لاتے اور ہماری بکری کا دودھ نکالتے۔ آپ ﷺ جس بڑے ٹب میں دودھ نکالتے وہ دودھ سے لبریز ہو جاتا جب حضرت خباب رضی اللہ عنہ میدان جنگ سے واپس آئے تو انہوں نے بکری کو دوہا۔ اب دودھ پہلی حالت پر آ گیا۔

ابو نعیم نے حضرت ابو قریصہ رضی اللہ عنہ سے روایت کیا ہے وہ فرماتے ہیں کہ آغاز اسلام میں، میں یتیم تھا۔ میں اپنی والدہ اور خالہ کا اکلوتا تھا۔ میں اپنی بکریاں چرایا کرتا تھا۔ میری خالہ مجھ سے اکثر کہتی اے میرے بیٹے! اس شخص (نبی محترم ﷺ) کے پاس کبھی نہ جانا وہ تمہیں گمراہ کر دیں گے اور راہ راست سے بھٹکا دیں گے۔ میں چراگاہ کی طرف گیا وہاں اپنی بکریوں کو چھوڑا اور بارگاہ رسالت میں حاضر ہو گیا۔ میں سارا دن بارگاہ رسالت میں موجود رہا شام کے وقت میں اپنی بکریاں واپس لے گیا۔ اس وقت ان کی کھیریاں دودھ سے خشک تھیں۔ میری خالہ نے مجھ سے کہا بیٹے! تیری بکریوں کو کیا ہو گیا ہے۔ ان کی کھیریاں خشک ہو گئی ہیں۔ میں نے کہا میں نہیں جانتا میں دوسرے اور تیسرے دن بھی بارگاہ رسالت میں حاضر ہوا پھر اسلام قبول کر لیا۔ میں نے اپنی بکریوں اور اپنی خالہ کا معاملہ بارگاہ رسالت میں پیش کیا۔ آپ ﷺ نے فرمایا میرے پاس اپنی بکریاں لے کر آنا۔ میں بکریاں لے کر حاضر ہوا۔ آپ ﷺ نے ان کے پٹھوں پر اور کھیر یوں پر اپنا ہاتھ مبارک پھیرا اور ان کے لیے برکت کی دعا کی۔ اسی وقت وہ موٹی ہو گئیں اور ان کا دودھ اتر آیا۔ میں انہیں لے کر اپنی خالہ کے پاس گیا۔ اس نے کہا بیٹے اسی طرح بکریاں چرایا کرو، میں نے اسے تمام حالات بتائے اسی وقت میری امی اور میری خالہ اسلام لے آئیں۔

امام مسلم نے حضرت مقداد بن الاسود رضی اللہ عنہ سے روایت کیا ہے وہ فرماتے ہیں کہ میں اور میرے دو ساتھی مدینہ طیبہ حاضر ہوئے بھوک اور پیاس کی وجہ سے ہماری بصارت اور سماعت زائل ہونے کے قریب تھی۔ حضور ﷺ نے ہمیں اپنا مہمان ٹھہرایا، آل محمد ﷺ کے گھر تین بکریاں تھیں۔ وہ ان کا دودھ نکالتے اور پیتے تھے۔ حضور ﷺ ہمارے درمیان

دودھ تقسیم فرمادیتے تھے۔ ہم حضور ﷺ کا حصہ رکھ لیتے تھے۔ حضور ﷺ اتنے دھیمے لہجے سے سلام کرتے جو بیدار شخص تو سن لیتا لیکن سونے والے کی نیند میں کوئی خلل نہ ہوتا۔ شیطان نے مجھ سے کہا اگر تو یہ گھونٹ دودھ جو حضور ﷺ کے لیے رکھا ہے پی لے تو پھر کیا حرج ہے۔ حضور ﷺ انصار کے پاس تشریف لے جاتے ہیں اور وہ آپ ﷺ کی خدمت بجالاتے ہیں۔ شیطان مجھے ترغیب دلاتا رہا حتیٰ کہ میں نے وہ دودھ پی لیا۔ بعد میں مجھے ندامت ہوئی میں نے اپنے آپ سے کہا یہ تو نے کیا کیا ہے۔ ابھی رسول مکرم ﷺ آئیں گے وہ دودھ کو نہیں پائیں گے تو تیرے لیے بددعا کریں گے۔ جس سے تو ہلاک ہو جائے گا۔ حضور ﷺ اپنے معمول کے مطابق تشریف لائے اور حسبِ توفیق نماز ادا کی پھر اپنے دودھ کی طرف دیکھا لیکن آپ کو برتن خالی نظر آیا آپ ﷺ نے اپنے ہاتھ دعا کے لیے بلند کر دیئے میں نے کہا آپ ﷺ میرے لیے بددعا فرمائیں گے اور میں ہلاک ہو جاؤں گا۔ حضور ﷺ نے دعا کی مولا! جو مجھے کھلائے اس کو کھلا جو مجھے پلائے اس کو پلا۔ میں نے چھری پکڑی اور برنی کی طرف گیا تاکہ میں سب سے موٹی بکری حضور ﷺ کے لیے ذبح کروں میں نے دیکھا کہ ان تمام کی کھیریاں دودھ سے لبریز تھیں۔ میں نے آل محمد ﷺ کا وہ برتن لیا۔ جس کو دودھ سے بھر نہیں سکتے تھے۔ میں نے ان بکریوں کا دودھ دو ہاتھی کہ وہ برتن بھر گیا۔

امام بیہقی نے ابو عالیہ سے روایت کیا ہے کہ ایک دفعہ سرورِ دو عالم ﷺ نے ازواجِ مطہرات کے پاس ایک شخص کو ہانا لانے کے لیے بھیجا۔ لیکن کسی ام المومنین رضی اللہ عنہا کے پاس کوئی کھانے کی چیز نہ تھی۔ حضور ﷺ نے ایک بکری کی طرف دیکھا اس کی کھیری پر اپنا ہاتھ مبارک رکھا تو اس کی کھیری دودھ سے بھر گئی۔ حضور ﷺ نے ایک برتن منگوا یا اس میں بکری کا دودھ نکالا اور ازواجِ مطہرات رضی اللہ عنہن کو ایک ایک پیالہ بھیجا۔ پھر دوبارہ دودھ نکالا اور صحابہ کرام رضی اللہ عنہم کو پانی۔

امام بیہقی نے حضرت عبداللہ بن مسعود رضی اللہ عنہ کی بکری کا قصہ روایت کیا ہے اس کا خلاصہ یہ ہے کہ حضرت عبد اللہ بن مسعود رضی اللہ عنہ بچپن میں عقبہ بن ابی معیط کی بکریاں چرایا کرتے تھے۔ ایک مرتبہ حضور ﷺ اور حضرت ابو بکر صدیق رضی اللہ عنہ ان کے پاس سے گذرے۔ حضور ﷺ نے حضرت ابن مسعود رضی اللہ عنہ سے کہا کیا تمہارے پاس دودھ ہے؟ انہوں نے عرض کی دودھ تو ہے لیکن وہ امانت ہے۔ آپ ﷺ نے فرمایا میرے پاس وہ بکری لے کر آؤ جس کے ساتھ بکرے نے جفتی نہ کی ہو۔ حضرت ابن مسعود رضی اللہ عنہ فرماتے ہیں کہ میں ایک ایسی ہی بکری لے کر حاضر ہوا۔ نبی کریم ﷺ نے اس کی کھیری کو مس کیا اور اللہ تعالیٰ سے دعا مانگی۔ حضرت ابو بکر صدیق رضی اللہ عنہ ایک پیالہ لے کر آئے۔ آپ ﷺ نے اس میں دودھ نکالا اور حضرت ابو بکر رضی اللہ عنہ کو پینے کے لیے کہا، پھر بکری کی کھیری سے فرمایا پیالے کی طرح سلز جا۔ یہی واقعہ حضرت عبداللہ بن مسعود کے اسلام لانے کا سبب بنا، امام احمد نے اس روایت کو عمدہ سند کے ساتھ روایت کیا ہے الطبرانی نے اس کو المعجم الصغیر میں روایت کیا ہے اس میں حضرت عبداللہ رضی اللہ عنہ کے اس قول کا اضافہ ہے۔ وہ فرماتے ہیں۔ جب میں نے حضور ﷺ کا یہ معجزہ دیکھا میں نے عرض کی یا رسول اللہ! صلی اللہ علیک وسلم مجھے علم سکھائیں۔ آپ ﷺ نے میرے سر پر دست اقدس پھیرا اور فرمایا اللہ تعالیٰ تجھ میں برکت دے۔ تو ایک استاذ (معلم) غلام ہے۔

امام بیہقی نے حضرت ابو بکر صدیق رضی اللہ عنہ سے روایت کیا ہے وہ فرماتے ہیں کہ میں تاجدار حرم ﷺ کے ساتھ مکہ معظمہ سے نکلا۔ ہم عرب کے قبیلوں میں سے ایک قبیلہ کے پاس پہنچے۔ حضور ﷺ نے ایک گھر دیکھا جو تمام گھروں سے جدا تھا۔ آپ ﷺ نے اس طرف قصد فرمایا۔ جب ہم اس گھر میں پہنچے تو وہاں صرف ایک عورت تھی۔ اس نے کہا اے عبد اللہ! میں ایک تنہا عورت ہوں۔ میرے ساتھ اور کوئی نہیں ہے۔ تم اس قبیلے کے سردار کے پاس جاؤ۔ حضرت ابو بکر صدیق فرماتے ہیں کہ حضور ﷺ نے اس عورت کو کوئی جواب نہ دیا۔ شام کے وقت اس خاتون کا بیٹا بکریاں ہانکتا ہوا آ گیا۔ اس عورت نے کہا اے میرے نور نظر! یہ چھری لو اور اس بکری کو ان دو افراد کے پاس لے جاؤ اور کہو کہ میری امی کہہ رہی ہیں کہ اس بکری کو ذبح کریں خود بھی کھائیں اور ہمیں بھی کھلائیں۔ جب وہ لڑکانی محترم ﷺ کے پاس آیا۔ تو آپ ﷺ نے فرمایا میرے پاس پیالہ لے کر آؤ۔ اس نے عرض کی یہ بکری دودھ نہیں دیتی۔ حضور ﷺ نے فرمایا پیالہ تو لے کر آؤ۔ وہ لڑکا پیالہ لے آیا حضور ﷺ نے اس بکری کی کھیری کو ہاتھ مبارک لگایا پھر اس کا دودھ نکالنا شروع کیا حتیٰ کہ پیالہ بھر گیا۔ پھر اس لڑکے سے فرمایا اسے اپنی ماں کے پاس لے جاؤ اور اسے پینے کے لیے کہو اس خاتون نے دودھ پیا حتیٰ کہ وہ سیر ہو گئی۔ پھر وہ لڑکا پیالہ لے کر آیا حضور ﷺ نے دودھ نکال کر حضرت ابو بکر رضی اللہ عنہ کو پلایا پھر خود دودھ نوش فرمایا ہم نے وہ رات وہاں بسر کی پھر ہم اپنے سفر پر روانہ ہوئے۔ اس خاتون نے حضور ﷺ کا نام ”مبارک“ رکھا اس کی بکریاں اتنی زیادہ ہو گئیں کہ وہ مدینہ طیبہ تک پہنچ گئیں۔ ایک دفعہ حضرت ابو بکر صدیق رضی اللہ عنہ وہاں سے گزرے اس عورت کے بیٹے نے انہیں دیکھ کر پہچان لیا۔ اس نے اپنی ماں سے کہا امی جان یہ وہی شخص ہیں۔ جو اس مبارک شخص کے ساتھ تھے۔ وہ خاتون حضرت صدیق اکبر رضی اللہ عنہ کے پاس آئیں اور کہا آپ کے ساتھ وہ مبارک شخص کون تھا۔ انہوں نے فرمایا کیا تو انہیں نہیں جانتی کہ وہ کون ہیں۔ عورت نے کہا نہیں آپ رضی اللہ عنہ نے فرمایا وہ نبی کریم ﷺ تھے۔ خاتون نے حضرت ابو بکر صدیق رضی اللہ عنہ سے کہا مجھے ان کی خدمت میں لے چلیے۔ وہ فرماتے ہیں کہ میں اس خاتون کو بارگاہ رسالت میں لے گیا۔ اس نے کچھ اشیاء بارگاہ رسالت میں بطور ہدیہ پیش کیں اور اسلام قبول کر لیا۔

امام بخاری نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ مجھے اس ذات کی قسم! جس کے علاوہ کوئی معبود نہیں میں بھوک کی وجہ سے اپنے پیٹ کو زمین پر نہیں لگا سکتا تھا۔ اور اگر بھوک زیادہ تنگ کرتی تو میں اپنے پیٹ پر پتھر باندھ لیتا ایک دن میں سر راہ بیٹھ گیا۔ حضرت ابو بکر صدیق رضی اللہ عنہ وہاں سے گزرے میں نے ان سے قرآن پاک کی ایک آیت کے متعلق پوچھا۔ میں نے یہ سوال اس لیے کیا تھا تا کہ وہ میری حالت زار کو سمجھ سکیں۔ لیکن وہ گزر گئے انہوں نے کوئی توجہ نہ کی پھر حضور ﷺ کا وہاں سے گزر ہوا آپ ﷺ نے مجھے دیکھ کر تبسم فرمایا اور میری کیفیت کو سمجھ لیا۔ پھر فرمایا اے ابو ہریرہ! میں نے کہا لبیک یا رسول اللہ! صلی اللہ علیک وسلم آپ ﷺ نے فرمایا میرے ساتھ آؤ میں حضور ﷺ کے پیچھے پیچھے آنے لگا۔ آپ ﷺ اپنے کاشانہ اقدس میں تشریف لے گئے۔ میں نے اجازت طلب کی آپ ﷺ نے مجھے اندر آنے کی اجازت دے دی میں اندر داخل ہوا۔ سرور کائنات ﷺ نے ایک پیالہ دیکھا وہ دودھ سے لبریز تھا۔

آپ ﷺ نے اپنے اہل خانہ سے پوچھا یہ دودھ کہاں سے آیا ہے۔ انہوں نے عرض کی فلاں شخص یا فلاں عورت نے آپ صلی اللہ علیہ وسلم کے لیے تحفہ بھیجا ہے۔ حضور ﷺ نے فرمایا اے ابو ہریرہ! رضی اللہ عنک میں نے کہا لبیک یا رسول اللہ! صلی اللہ علیہ وسلم آپ نے فرمایا اہل صفہ کے پاس جاؤ اور انہیں بلا کر لے آؤ۔ حضرت ابو ہریرہ رضی اللہ عنہ نے فرمایا اہل صفہ اسلام کے مہمان تھے ان کے پاس مال و دولت تھی نہ اہل و عیال۔ جب حضور ﷺ کے پاس صدقہ آتا تو آپ ﷺ اسے اہل صفہ کے پاس بھیج دیتے اور خود تناول نہ فرماتے۔ جب آپ ﷺ کے پاس ہدیہ آتا تو آپ ﷺ خود بھی نوش فرمالتے اور اہل صفہ کو بھی عطا فرماتے۔ سرور کائنات ﷺ کا یہ فرمان مجھے بڑا عجیب لگا میں نے دل میں کہا اتنا قلیل مقدار دودھ اہل صفہ کو کیسے پورا ہوگا۔ میں آرزو کر رہا تھا کہ میں ہی اس دودھ کو پی لوں تاکہ میں کچھ تو سیر ہو سکوں۔ لیکن میں سرور دو عالم ﷺ کے حکم سے سرتابی نہیں کر سکتا تھا۔ جب تمام اہل صفہ آگئے تو حضور ﷺ نے فرمایا کہ میں انہیں دودھ کا پیالہ دوں۔ میں تو امید کر رہا تھا کہ یہ دودھ کا پیالہ مجھے ملے گا۔ لیکن اللہ تعالیٰ اور اس کے رسول مکرم ﷺ کے حکم سے سرتابی کی مجال کس کو تھی۔ میں نے ان میں سے ہر شخص کو وہ دودھ کا پیالہ پیش کیا ان سب نے جی بھر کر دودھ پیا۔ بالآخر میں نے وہ پیالہ حضور ﷺ کو پیش کر دیا۔ آپ ﷺ نے فرمایا اے ابو ہریرہ! میں نے عرض کی لبیک یا رسول اللہ! صلی اللہ علیہ وسلم آپ ﷺ نے فرمایا بیٹھ جاؤ اور دودھ پیو میں نے دودھ پیا۔ آپ ﷺ نے فرمایا اور پیو میں نے اور دودھ پیا پھر حضور ﷺ فرماتے رہے اور پیو اور میں دودھ پیتا رہا۔ حتیٰ کہ میں نے عرض کی اب مزید دودھ پینے کی گنجائش نہیں ہے۔ میں نے آپ ﷺ کو وہ دودھ کا پیالہ پیش کیا۔ آپ ﷺ نے اللہ کی تعریف بیان کی، بسم اللہ پڑھی اور بقیہ دودھ نوش فرمایا۔

دسواں باب

اس باب میں ان معجزات کا ذکر ہے۔ جن میں آپ ﷺ کی مبارک انگلیوں سے پانی جاری ہوا، آپ ﷺ کی برکت سے پانی زیادہ ہوا اور آپ ﷺ کی دعا سے رحمت کی بارش نازل ہوئی

اس باب میں تین فصلیں ہیں۔

پہلی فصل

حضور ﷺ کی مبارک انگلیوں سے پانی کا رواں ہونا

امام قرطبی فرماتے ہیں کہ نبی محترم ﷺ کی مبارک انگلیوں سے پانی کے رواں ہونے کے معجزے کو کثیر افراد نے دیکھا۔ یہ معجزہ کئی اسناد سے روایت ہے ان کا مجموعہ ہمیں اس قطعی علم کا فائدہ دیتا ہے جو تو اتر معنوی سے حاصل ہوتا ہے۔ علماء فرماتے ہیں یہ معجزہ ہمارے نبی محترم ﷺ کے علاوہ کسی اور نبی سے ثابت نہیں ہے۔ اس معجزہ میں پانی آپ ﷺ کے گوشت، پٹھوں، ہڈیوں اور خون کے درمیان سے جاری ہوا۔

ابن عبد البر نے علامہ مزنی سے روایت کیا ہے کہ سرور کائنات ﷺ کی مبارک انگلیوں سے پانی کے جاری ہونے کا معجزہ پتھر سے پانی جاری ہو جانے کے معجزہ سے زیادہ ابلغ ہے۔ حضرت موسیٰ علیہ السلام نے پتھر پر اپنا عصا مبارک مارا تو پتھر سے پانی کے کئی چشمے بہ نکلے۔ کیونکہ یہ ایک فطرتی امر ہے کہ پتھر سے پانی نکلتا رہتا ہے۔ جبکہ گوشت اور خون سے پانی کا جاری ہونا یہ فطرت نہیں ہے۔

نبی اکرم ﷺ کا یہ معجزہ کثیر صحابہ کرام نے روایت کیا ہے۔ حضرت انس، حضرت جابر، حضرت ابن مسعود، حضرت ابن عباس، حضرت ابو لیلیٰ، حضرت ابورافع، حضرت عبداللہ بن حطب، حضرت حبان بن نج اور حضرت زیاد بن حارث الصدائی رضی اللہ عنہم سے روایت کیا گیا ہے۔

امام القسطلانی فرماتے ہیں ظاہر ہے کہ حضور ﷺ کی مبارک انگلیوں سے پانی کا جاری ہونا دیکھنے والے کی نظر کی نسبت کے لحاظ سے تھا۔ یہ اس برکت کی وجہ سے تھا جو پانی کو فوراً میسر ہوئی۔ جب حضور ﷺ کا مبارک ہاتھ پانی میں گیا تو دیکھنے والے نے دیکھا کہ پانی حضور ﷺ کی مبارک انگلیوں سے جاری ہو گیا ہے۔

علامہ قرطبی فرماتے ہیں کہ پانی حضور ﷺ کی مبارک انگلیوں سے ہی جاری ہوا تھا۔ امام نووی نے شرح مسلم میں بھی اسی قول کی تائید کی ہے اور حضرت جابر رضی اللہ عنہ کا قول بھی اسی نکتہ نظر کی تائید کرتا ہے۔ وہ فرماتے ہیں کہ میں نے دیکھا کہ پانی نبی محترم ﷺ کی مبارک انگلیوں سے رواں دواں ہے۔ یہ دونوں صورتیں نبی اکرم ﷺ کے لیے معجزہ ہیں۔ نبی مکرم ﷺ نے اپنے معجزہ کے لیے اس انداز کو منتخب فرمایا اور بغیر مس کیے اور بغیر برتن رکھے پانی جاری نہ کیا اس کی وجہ یہ ہے کہ معدوم چیز کو ابتداً پیدا فرمانا اللہ رب العزت کے ساتھ مخصوص ہے اور اشیاء کو بغیر کسی اصل کے ایجاد کرنا اللہ تعالیٰ کے ساتھ خاص ہے۔ امام بیہقی فرماتے ہیں کہ حضور ﷺ کی مبارک انگلیوں سے پانی نکلنے کا معجزہ کئی مرتبہ رونما ہوا۔

غزوة ذات الرقاع میں پانی کثیر ہونا

امام مسلم، امام بیہقی اور ابو نعیم نے حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ غزوة ذات الرقاع کے وقت ہم حضور ﷺ کے ساتھ روانہ ہوئے۔ نبی مکرم ﷺ نے فرمایا اے جابر! پانی لے کر آؤ میں نے کارواں میں صدا لگائی کسی کے پاس پانی ہے؟ کسی کے پاس پانی ہے؟ لیکن مجھے کسی سمت سے جواب نہ ملا میں نے عرض کی یا رسول اللہ! صلی اللہ علیک وسلم کارواں میں کسی شخص کے پاس پانی کا ایک قطرہ بھی نہیں ہے۔ ایک انصاری صحابی رسول مکرم ﷺ کے لیے پانی ٹھنڈا کیا کرتے تھے۔ حضور ﷺ نے مجھے فرمایا فلاں صحابی کے پاس جاؤ اور دیکھو کہ ان کے برتن میں کچھ پانی ہے؟ میں اس صحابی کے پاس گیا میں نے ان کا مشکیزہ دیکھا مجھے اس کی تہہ میں پانی کا ایک قطرہ نظر آیا۔ میں بارگاہ رسالت میں حاضر ہوا اور آپ ﷺ کو تمام صورت حال بتائی آپ ﷺ نے فرمایا جاؤ اور وہ قطرہ ہی میرے پاس لے آؤ میں وہ قطرہ آب لے کر بارگاہ رسالت میں حاضر ہو گیا۔ اس قطرے کو اپنے ہاتھ مبارک پر رکھا اور کچھ پڑھنا شروع کیا پھر وہ قطرہ مجھے عطا فرمایا اور فرمایا اے جابر! اہل قافلہ سے پوچھو کہ کسی شخص کے پاس بڑا سا پیالہ ہے۔ میں نے اہل کارواں سے بڑے پیالے کے متعلق سوال کیا مجھے ایک پیالہ مل گیا۔ میں اسے نبی محترم ﷺ کے پاس لے آیا۔ نبی اکرم ﷺ نے اپنا دست اقدس پیالے میں رکھا اور اپنی مبارک انگلیوں کو پھیلایا اور فرمایا اے جابر! وہ پانی کا قطرہ میرے ہاتھ پر رکھ دو اور صد اگاؤ کہ اہل قافلہ میں سے جس کو بھی پانی کی ضرورت ہو وہ آکر لے جائے۔ تمام لوگ آئے انہوں نے پانی پیا حتیٰ کہ وہ سیراب ہو گئے۔ جب حضور ﷺ نے اپنا ہاتھ مبارک پیالے سے اٹھایا تو وہ ابھی تک بھرا ہوا تھا۔

حدیبیہ کے دن پانی میں برکت

امام بخاری نے حضرت جابر رضی اللہ عنہ سے روایت کیا ہے وہ فرماتے ہیں کہ صلح حدیبیہ کے دن لوگوں کو شدید پیاس لگ گئی۔ حضور ﷺ کے سامنے پانی کا ایک برتن پڑا ہوا تھا آپ ﷺ نے اس سے وضو فرمایا پھر لوگوں کی طرف توجہ فرمائی اور فرمایا اے لوگو! تمہیں کیا ہو گیا ہے انہوں نے عرض کیا یا رسول اللہ! صلی اللہ علیک وسلم ہمارے پاس پانی نہیں ہے۔ جس سے ہم وضو کر سکیں یا اسے پی سکیں۔ ہمارے پاس صرف وہی پانی ہے جو اس برتن میں ہے۔ نبی محترم ﷺ نے اس برتن میں اپنا دست مبارک رکھا۔ پانی آپ ﷺ کی مبارک انگلیوں سے چشموں کی طرح رواں دواں ہو گیا۔ ہم نے خوب سیر ہو کر پانی پیا

اور اس سے وضو بھی کیا۔ راوی کہتے ہیں میں نے حضرت جابر رضی اللہ عنہ سے پوچھا کہ اس دن وہاں کتنے لوگ موجود تھے۔ انہوں نے فرمایا اس دن ہماری تعداد پندرہ سو تھی۔ اگر ہم اس دن ایک لاکھ بھی ہوتے پھر بھی وہ پانی کافی ہو جاتا۔

امام بخاری نے حضرت جابر بن عبد اللہ رضی اللہ عنہما ہی سے روایت کیا ہے وہ فرماتے ہیں کہ ایک سفر میں میں رسول مکرم ﷺ کے ساتھ تھا۔ دوران سفر عصر کی نماز کا وقت ہو گیا۔ اس وقت ہمارے پاس تھوڑا سا پانی تھا۔ میں نے اس پانی کو ایک برتن میں ڈالا اور حضور ﷺ کی بارگاہ میں پیش کر دیا۔ حضور ﷺ نے اس پانی میں اپنا ہاتھ مبارک ڈالا اور اپنی انگلیوں کو کھولا آپ ﷺ نے فرمایا لوگو! وضو کے لیے پانی حاصل کر لو۔ لوگو! اللہ کی برکت کی طرف بھاگو! میں نے دیکھا کہ پانی حضور ﷺ کی مبارک انگلیوں سے جاری تھا۔ لوگوں نے اس پانی سے وضو بھی کیا اور خوب سیر ہو کر پانی پیا اس دن ہماری تعداد چودہ سو تھی۔

امام احمد نے حضرت جابر رضی اللہ عنہ سے روایت کیا ہے وہ فرماتے ہیں کہ صحابہ کرام رضی اللہ عنہم نے پیاس کی شکایت کی حضور ﷺ نے ایک برتن منگوایا اور اس میں تھوڑا سا پانی ڈالا اور اپنا دست اقدس اس میں رکھا اور لوگوں سے فرمایا پانی پی لو۔ تمام لوگوں نے پانی پیا۔ میں دیکھ رہا تھا کہ سرور کائنات ﷺ کی مبارک انگلیوں سے پانی کے چشمے رواں دواں تھے۔ دوسری روایت میں ہے کہ حضور ﷺ نے اپنا مبارک ہاتھ برتن میں ڈالا اور اللہ کا نام لیا اور فرمایا لوگو وضو کر لو۔ حضرت جابر رضی اللہ عنہ فرماتے ہیں مجھے اس ذات کی قسم جس نے مجھے بصارت دی ہے۔ مجھے ایسے محسوس ہو رہا تھا کہ حضور ﷺ کی مبارک انگلیوں سے پانی کے چشمے رواں دواں ہیں۔ نبی محترم ﷺ نے اپنا ہاتھ اسی برتن میں رکھا حتیٰ کہ تمام لوگوں نے وضو کر لیا۔

امام مسلم اور امام بخاری نے حضرت انس رضی اللہ عنہ سے روایت کیا ہے وہ فرماتے ہیں میں نے رسول مکرم ﷺ کو دیکھا عصر کی نماز کا وقت قریب آچکا تھا۔ لوگوں نے وضو کرنے کے لیے پانی تلاش کیا۔ لیکن انہیں پانی نہ مل سکا۔ بارگاہ رسالت میں پانی کا ایک برتن پیش کیا گیا۔ سرور کائنات ﷺ نے اپنا دست اقدس اس برتن میں رکھا اور لوگوں کو اس پانی سے وضو کرنے کا حکم دیا۔ میں نے دیکھا کہ پانی آپ ﷺ کی انگلیوں کے نیچے سے نکل رہا تھا۔ تمام لوگوں نے وضو کر لیا۔ حتیٰ کہ اس قافلہ کے سب سے آخری شخص نے بھی وضو کر لیا۔

امام مسلم اور امام بخاری نے حضرت ثابت رضی اللہ عنہ کی سند سے روایت کیا ہے کہ حضور ﷺ نے پانی طلب فرمایا۔ آپ ﷺ کو ایک چھوٹا سا پیالہ پیش کیا گیا جس میں تھوڑا سا دودھ تھا۔ آپ ﷺ نے اپنی مبارک انگلیاں اس پیالے میں رکھیں۔ میں دیکھ رہا تھا کہ پانی حضور ﷺ کی مبارک انگلیوں سے رواں دواں ہے۔ تمام لوگ اس پانی سے وضو کرنے لگے۔ ان لوگوں کی تعداد ستر اور اسی کے درمیان تھی۔

امام بیہقی نے ایک اور سند سے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ قبا کی طرف تشریف لے گئے۔ کسی گھرانے سے ایک چھوٹا سا پیالہ بارگاہ رسالت میں پیش کیا گیا۔ آپ ﷺ نے اپنا ہاتھ مبارک اس میں داخل کیا وہ پیالہ تنگ تھا۔ اس لیے آپ ﷺ کی چار انگلیاں تو اس میں داخل ہو گئیں۔ لیکن انگوٹھا اندر نہ جاسکا۔ پھر آپ

ﷺ نے صحابہ کرام رضی اللہ عنہم سے کہا اے صحابہ! پانی لے جاؤ۔ حضرت انس فرماتے ہیں میں نے اپنی ظاہری آنکھوں سے دیکھا کہ پانی آپ ﷺ کی انگلیوں کے درمیان سے جاری ہے۔ صحابہ کرام اسی پیالے سے پانی پیتے رہے۔ حتیٰ کہ تمام سیراب ہو گئے۔ اس وقت وہاں موجود صحابہ کرام کی تعداد اسی سے زائد تھی۔

امام بیہقی فرماتے ہیں یہ تمام روایات اس بات کی عکاسی کرتی ہیں کہ ان میں ایک ہی معجزہ کا بیان ہے۔ وہ معجزہ اس وقت رونما ہوا تھا جب تاجدار مدینہ ﷺ قبا کی طرف تشریف لے گئے تھے اور حضرت قتادہ رضی اللہ عنہ کی سند سے جو روایت حضرت انس رضی اللہ عنہ سے نقل کی گئی ہے اس میں ایک اور واقعہ کی طرف اشارہ ہے۔ امام بخاری اور امام مسلم نے حضرت قتادہ رضی اللہ عنہ کی سند سے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ اور صحابہ کرام ”زوار“ کی طرف تشریف لے گئے۔ حضور ﷺ نے ایک پیالہ منگوا یا اس میں کچھ پانی تھا۔ آپ علیہ الصلوٰۃ والسلام نے اپنا ہاتھ مبارک اس پیالے میں رکھا پانی آپ ﷺ کی انگلیوں اور ان کی اطراف سے رواں دواں ہو گیا۔ تمام صحابہ کرام نے اسی پانی سے وضو کیا۔ میں نے حضرت انس رضی اللہ عنہ سے پوچھا اس دن حضور ﷺ کی رفاقت میں کتنے صحابہ کرام تھے۔ حضرت انس رضی اللہ عنہ نے فرمایا ”تین سو“

حارث بن ابی اسامہ امام بیہقی اور ابو نعیم نے حضرت زیاد بن حارث الصدائی رضی اللہ عنہ سے روایت کیا ہے وہ فرماتے ہیں کہ ایک سفر میں ہم رسول مکرم ﷺ کے ساتھ تھے۔ طلوع فجر کے وقت آپ ﷺ ایک جگہ پر خیمہ زن ہوئے۔ آپ ﷺ نے میری طرف توجہ فرمائی اور فرمایا اے صدائی بھائی! کیا تمہارے پاس پانی ہے میں نے عرض کی یا رسول اللہ! صلی اللہ علیک وسلم میرے پاس تھوڑا سا پانی ہے جو آپ کے لئے کافی نہ ہوگا۔ آپ ﷺ نے فرمایا اس پانی کو کسی برتن میں ڈال کر میرے پاس لے آؤ۔ میں نے وہ پانی ایک برتن میں آپ ﷺ کو پیش کر دیا۔ آپ ﷺ نے اپنا دست اقدس اس پانی میں رکھا میں نے دیکھا آپ ﷺ کی مبارک انگلیوں کے درمیان سے پانی کا ایک چشمہ ابل رہا تھا۔ آپ ﷺ نے فرمایا میرے صحابہ میں صدالگاؤ کہ جسے پانی کی ضرورت ہو وہ آکر پانی لے جائے۔ میں نے آواز دی صحابہ کرام رضی اللہ عنہم نے حسب ضرورت پانی لے لیا۔ ہم نے عرض کی یا رسول اللہ! صلی اللہ علیک وسلم ہمارے ہاں ایک کنواں ہے موسم سرما میں اس کا پانی زیادہ ہو جاتا ہے۔ ہم اس سے پانی حاصل کر لیتے ہیں۔ موسم گرما میں اس کا پانی قلیل ہو جاتا ہے۔ اس وقت دوسرے کنوؤں پر جانا پڑتا ہے۔ ہم سب نے اسلام قبول کر لیا ہے ہمارے ارد گرد تمام کے تمام دشمن ہیں۔ اللہ تعالیٰ سے دعا مانگیں کہ ہمارے کنویں کے پانی کو زیادہ کرے تاکہ ہم گرمیوں اور سردیوں میں اس سے پانی حاصل کر سکیں۔ آپ ﷺ نے سات سنگریزے منگوائے انہیں اپنے دست اقدس میں رکھا اور ان پر کچھ پڑھا آپ ﷺ نے فرمایا ان کنکریوں کو کنویں پر لے جاؤ اور اللہ کا نام لے کر ایک ایک کر کے پھینکتے جاؤ۔ حضرت حارث صدائی فرماتے ہیں ہم نے ایسے ہی کیا۔ آپ ﷺ کی برکت سے کنویں میں اتنا پانی ہوا کہ ہمیں اس کا پیندہ نظر نہیں آتا تھا۔

امام احمد، ابن ماجہ، ابو نعیم، امام بیہقی اور الطبرانی نے حضرت ابن عباس رضی اللہ عنہما سے روایت کیا ہے۔ ایک دفعہ حضور

ﷺ نے مجاہدین اسلام کے ساتھ اس حالت میں صبح کی کہ لشکر اسلام میں پانی نہ تھا۔ ایک شخص نے عرض کی یا رسول اللہ! صلی اللہ علیک وسلم لشکر میں پانی نہیں ہے۔ آپ ﷺ نے فرمایا کیا تمہارے پاس تھوڑا سا پانی ہے۔ اس شخص نے کہا ہاں وہ ایک برتن میں تھوڑا سا پانی لے کر آیا۔ حضور ﷺ نے اس برتن میں اپنی مبارک انگلیاں ڈالیں میں نے دیکھا کہ حضور ﷺ کی مبارک انگلیوں سے پانی کے چشمے رواں دواں تھے۔ آپ ﷺ نے حضرت بلال رضی اللہ عنہ کو حکم دیا کہ وہ لوگوں میں اعلان کریں کہ وہ مبارک پانی لے جائیں۔

دارمی اور ابو نعیم نے حضرت بلال رضی اللہ عنہ سے روایت کیا ہے وہ فرماتے ہیں کہ حضور ﷺ نے حضرت بلال رضی اللہ عنہ کو طلب فرمایا اور کہا کیا تمہارے پاس پانی ہے۔ انہوں نے عرض کی قسم بخدا میرے پاس تو پانی نہیں ہے۔ حضور ﷺ نے فرمایا کیا کسی کے پاس چھاگل ہے۔ بارگاہ رسالت میں ایک چھاگل پیش کی گئی۔ آپ علیہ الصلوٰۃ والسلام نے اس میں اپنا ہاتھ مبارک پھیلا یا۔ اس کے نیچے سے پانی کا چشمہ بہ نکلا۔ حضرت ابن مسعود رضی اللہ عنہ نے وہ پانی پیا اور دیگر صحابہ کرام نے اس پانی سے وضو کیا۔

امام بخاری نے حضرت ابن مسعود رضی اللہ عنہ سے روایت کیا ہے۔ آج تم علامات اور نشانیوں کو عذاب کہتے ہو جبکہ ہم عہد مصطفیٰ ﷺ میں ان کو برکت کہا کرتے تھے۔ ہم حضور ﷺ کے ساتھ کھانا کھایا کرتے تھے۔ تو ہم کھانے کی تسبیح سنا کرتے تھے۔ جب حضور ﷺ کسی چھوٹے برتن میں اپنا مبارک ہاتھ ڈالتے تو آپ ﷺ کی مبارک انگلیوں سے پانی نکلنے لگتا تھا۔ حضور ﷺ فرماتے مبارک پانی کی طرف آؤ اللہ کی برکت حاصل کرو۔ ہم سب اسی پانی سے وضو کر لیتے۔

طبرانی اور ابو نعیم نے ابویلیٰ انصاری رضی اللہ عنہ سے روایت کیا ہے وہ فرماتے ہیں کہ ایک سفر میں ہم رسول کریم ﷺ کے ساتھ تھے۔ ہمیں پیاس لگ گئی۔ ہم نے بارگاہ رسالت میں شکوہ کیا۔ آپ ﷺ نے ایک مشکیزہ لانے کا حکم دیا۔ مشکیزہ لایا گیا۔ آپ ﷺ نے اس پر چڑے کا ایک ٹکڑا رکھا اور اس ٹکڑے پر اپنا دست مبارک رکھا۔ پھر فرمایا کیا تھوڑا سا پانی میسر ہے۔ تھوڑا سا پانی پیش کیا گیا۔ آپ ﷺ نے اس برتن والے سے کہا میرے ہاتھ پر پانی انڈیلو اور بسم اللہ پڑھو۔ اس نے ایسے ہی کیا۔ ابویلیٰ فرماتے ہیں۔ میں نے دیکھا کہ پانی حضور ﷺ کی مبارک انگلیوں سے رواں دواں ہے۔ تمام صحابہ کرام نے خود بھی پانی پیا اور اپنی سواریوں کو سیراب کیا۔

ابو نعیم نے حضرت ابورافع رضی اللہ عنہ سے روایت کیا ہے وہ فرماتے ہیں کہ ہم ایک سفر میں حضور ﷺ کی معیت میں روانہ ہوئے۔ ایک مقام پر ہم نے رات بسر کی۔ آپ ﷺ نے فرمایا لوگو! ہر شخص اپنے اپنے برتن میں پانی تلاش کرے۔ ایک برتن کے علاوہ کسی اور برتن سے پانی نہ مل سکا۔ آپ ﷺ نے اس برتن میں ہاتھ ڈالا اور فرمایا صحابہ! وضو کر لو۔ میں نے دیکھا کہ پانی نبی اکرم ﷺ کی انگلیوں سے رواں دواں ہے۔ یہاں تک کہ تمام کارواں نے وضو کیا۔ جب آپ ﷺ نے اپنا ہاتھ مبارک اٹھایا تو اس میں صرف وہی پانی تھا جو پہلے موجود تھا۔

ابو نعیم نے حضرت ابو عمرو انصاری رضی اللہ عنہ سے روایت کیا ہے وہ فرماتے ہیں کہ ایک سفر میں ہم حضور ﷺ کے

ساتھ تھے۔ لوگوں کو پیاس لگ گئی۔ آپ علیہ الصلوٰۃ والسلام نے ایک مشکیزہ منگوایا اسے اپنے سامنے رکھا پھر پانی طلب فرمایا اس سے کلی کی اور پانی کو اس مشکیزہ میں ڈال لیا۔ پھر آپ ﷺ نے کچھ کلام پڑھا پھر اپنی دو انگلیاں اس مشکیزہ میں ڈال دیں۔ حضرت ابو عمر فرماتے ہیں مجھے اللہ کی قسم! میں نے دیکھا کہ پانی حضور ﷺ کی مبارک انگلیوں سے رواں دواں ہے۔ پھر آپ ﷺ نے لوگوں کو حکم فرمایا انہوں نے خوب سیر ہو کر پانی پیا اپنی سوارریوں کو پانی پلایا اور اپنے برتنوں کو بھی بھر لیا۔ یہ معجزہ دیکھ کر حضور ﷺ مسکرانے لگے یہاں تک کہ آپ علیہ الصلوٰۃ والسلام کی مبارک داڑھیں نظر آنے لگیں۔ آپ ﷺ نے فرمایا ”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ“ جو شخص بھی توحید و رسالت کا اقرار کرتے ہوئے اللہ تعالیٰ سے ملاقات کرے گا۔ اللہ تعالیٰ اسے جنت میں داخل فرمائے گا۔

امام بغوی، ابن ابی شیبہ، باوردی اور الطبرانی نے حبان بن نج رضی اللہ عنہ سے روایت کیا ہے وہ فرماتے ہیں کہ میری قوم نے اسلام قبول کر لیا۔ مجھے معلوم ہوا کہ حضور ﷺ نے میری قوم کے خلاف اپنے صحابہ کو تیاری کرنے کا حکم دیا ہے۔ میں بارگاہ رسالت میں حاضر ہوا۔ میں نے عرض کی کہ میری قوم مسلمان ہے۔ آپ ﷺ نے فرمایا کیا یہ حقیقت ہے۔ میں نے کہا ہاں، میں نے وہ رات حضور ﷺ کے کا شانہ اقدس میں بسر کی میں نے اذان دی جب نماز کا وقت ہوا۔ تو حضور ﷺ نے مجھے ایک برتن دیا میں نے اس سے وضو کیا حضور ﷺ نے اپنی مبارک انگلیاں اس برتن میں رکھیں۔ انگلیوں سے پانی کے چشمے بہ نکلے آپ ﷺ نے فرمایا جو وضو کرنا چاہتا ہے وہ وضو کر لے۔

دوسری فصل

حضور ﷺ کی برکت سے اور چھونے سے قلیل پانی کا کثیر ہونا

امام بخاری نے حضرت مسود بن مخرمہ رضی اللہ عنہ سے روایت کیا ہے کہ حضور ﷺ حدیبیہ میں ایک ایسے کنویں کے پاس خیمہ زن ہوئے جس کا پانی بہت کم تھا۔ لوگوں نے اس کنویں سے پانی نکالنا شروع کیا۔ تھوڑی دیر کے بعد سارا پانی ختم ہو چکا تھا۔ صحابہ کرام نے بارگاہ رسالت میں پیاس کی شکایت کی۔ نبی محترم ﷺ نے اپنے ترکش سے ایک تیر نکالا اور صحابہ کرام کو حکم فرمایا کہ اسے کنویں میں گاڑھ دیں۔ اللہ کی قسم اس تیر کی برکت سے کنویں سے اتنا کثیر پانی نکلا کہ تمام لشکر سیراب ہو گیا۔ اس وقت وہاں ایک ہزار سے زائد مجاہدین موجود تھے۔

امام بخاری نے حضرت براء رضی اللہ عنہ سے روایت کیا ہے وہ فرماتے تھے۔ تم تو افح سے مراد فتح مکہ لیتے ہو۔ فتح مکہ بھی ایک شاندار فتح ہے۔ لیکن ہم افح سے مراد بیعت رضوان لیتے ہیں۔ حدیبیہ کے دن ہم رسول اللہ ﷺ کے ساتھ تھے۔ ہماری تعداد چودہ سو تھی۔ حدیبیہ ایک کنویں کا نام تھا۔ ہم وہاں فروکش ہوئے ہم نے اس کنویں سے سارا پانی نکال لیا۔ ہم نے اس میں پانی کا ایک قطرہ بھی نہ چھوڑا۔ جب یہ خبر سرور کائنات ﷺ تک پہنچی تو آپ ﷺ اس کنویں پر تشریف لائے اور اس کے کنارے پر بیٹھ گئے۔ آپ ﷺ نے پانی کا ایک برتن منگوایا اس سے وضو فرمایا پھر دعا فرمائی اور بقیہ پانی کنویں میں پھینک دیا۔ کچھ دیر کے لیے ہم نے کنویں کو چھوڑ دیا۔ پھر اس میں اتنا پانی ہوا کہ ہم نے بھی جی بھر کر پیا اور ہمارے جانور بھی سیر ہو گئے اس دن ہماری تعداد چودہ سو یا اس سے کچھ زائد تھی۔

امام احمد، الطبرانی اور ابو نعیم نے حضرت براء رضی اللہ عنہ سے روایت کیا ہے اس میں ہے کہ میں ایک ڈول حضور ﷺ کے پاس لے گیا۔ حضور ﷺ نے اپنے مبارک ہاتھ اس میں ڈالے پھر کچھ کلام پڑھا پھر میں نے ڈول کے پانی کو کنویں میں پھینک دیا۔ کنویں سے پانی کی نہریں جاری ہو گئیں۔ ہم نے ایک شخص کو کنویں سے جلدی جلدی نکال لیا تا کہ وہ ڈوب نہ جائے۔

امام مسلم نے حضرت سلمہ بن الاکوع رضی اللہ عنہ سے روایت کیا ہے۔ وہ فرماتے ہیں کہ ہم رسول اللہ ﷺ کے ساتھ حدیبیہ کے مقام پر خیمہ زن ہوئے۔ ہم تعداد میں چودہ سو تھے۔ اس کنویں میں صرف اتنا پانی تھا جس سے پچاس بکریاں سیراب ہو سکتی تھیں۔ رسول مکرم ﷺ اس کنویں کے کنارے پر بیٹھ گئے۔ آپ ﷺ نے یا تو دعا فرمائی یا اپنا لعاب وہاں مبارک کنویں میں پھینکا۔ کنویں میں پانی موجزن ہو گیا۔ ہم نے خود بھی پانی پیا اور جانوروں کو بھی پلایا۔ امام بیہقی کی روایت کے مطابق پانی اتنا کثیر ہو گیا کہ صحابہ کرام وہاں سے اپنے چلو بھرنے لگے حالانکہ وہ کنارے پر بیٹھے ہوئے تھے۔

ابو نعیم نے حضرت ابن عباس رضی اللہ عنہما سے روایت کیا ہے وہ فرماتے ہیں کہ میں نے سرور کائنات ﷺ کو دیکھا آپ ﷺ نے حدیبیہ کے مقام پر نزول اجلال فرمایا۔ اس وقت شدید گرمی تھی۔ لوگ بھی کثیر تعداد میں تھے۔ نبی محترم

ﷺ نے پانی کا ایک برتن منگوایا۔ ایک ڈول میں وضو کیا اس میں کلی کی اور اس ڈول کو کنویں میں انڈیل دیا۔ آپ ﷺ کی برکت سے پانی جوش مارنے لگا۔ کنواں کناروں تک بھر گیا۔ صحابہ کرام کناروں پر بیٹھ کر پانی کے چلو بھرنے لگے۔ ابو نعیم نے واقدی سے روایت کیا ہے وہ فرماتے ہیں کہ ناحبہ بن اعجم کہا کرتے تھے جب لوگوں نے پانی کی قلت کی شکایت کی تو حضور ﷺ نے مجھے بلایا آپ علیہ الصلوٰۃ والسلام نے اپنے ترکش سے ایک تیر نکالا اور مجھے عطا کیا۔ کنویں کے پانی کا ایک ڈول منگوایا۔ آپ ﷺ نے وضو فرمایا اور ڈول میں کلی کی آپ ﷺ نے مجھے فرمایا اس ڈول اور اس تیر کو لے کر کنویں میں اتر جاؤ۔ اس ڈول کو کنویں کے اندر انڈیل دینا اور اس تیر سے کنویں کا پانی نکالنا۔ میں نے سے ایسے ہی کیا مجھے اس ذات کی قسم جس نے آپ ﷺ کو حق کے ساتھ مبعوث کیا وہ پانی اتنا کثیر ہو گیا کہ میرے لیے باہر نکلنا مشکل ہو گیا قریب تھا کہ میں اسی پانی میں ڈوب جاتا وہ پانی اس طرح جوشن مار رہا تھا۔ جس طرح ہنڈیا ابلتی ہے۔ حتیٰ کہ وہ کنواں بھر گیا۔ صحابہ کرام علیہم الرضوان کنویں کی منڈیر پر بیٹھ کر پانی کے چلو بھرنے لگے۔ اس وقت اس کنویں پر چند منافقین بھی موجود تھے وہ اس پانی کو دیکھ رہے تھے جس نے پورے لشکر کو سیراب کر دیا تھا۔ حضرت اوس بن خولی رضی اللہ عنہ نے عبد اللہ بن ابی سے کہا، اے ابو الخباب! کیا اب مناسب وقت نہیں ہے کہ تو اپنی منافقت پر نظر ثانی کرے کیا یہ دلیل حضور ﷺ کی نبوت کے لیے کافی نہیں ہے کہ ہم ایک ایسے کنویں پر آئے جس میں چند گھونٹ پانی تھا۔ حضور ﷺ نے وضو فرمایا اور کلی کی پھر اس پانی کو کنویں میں انڈیل دیا گیا۔ اس کی برکت سے وہ پانی موجزن ہو گیا حتیٰ کہ تمام لشکر سیراب ہو گیا۔ ابن ابی نے کہا ہم اس قسم کے کئی واقعات دیکھتے رہتے ہیں۔ یہ جواب سن کر حضرت اوس رضی اللہ عنہ نے کہا اللہ تعالیٰ تجھے بھی ہلاک کرے اور تیری رائے کو بھی تباہ کرے۔ ابن ابی بارگاہ رسالت میں حاضر ہوا۔ حضور ﷺ نے اس سے فرمایا تو نے آج کیسا معجزہ دیکھا ہے۔ اس نے عرض کی اس سے قبل میں نے اتنا عظیم الشان معجزہ نہیں دیکھا۔ آپ ﷺ نے فرمایا پھر تو نے وہ بات کیوں کی ابن ابی نے کہا میں اللہ تعالیٰ سے مغفرت طلب کرتا ہوں۔ ابن ابی کے بیٹے نے عرض کی یا رسول اللہ! صلی اللہ علیک وسلم میرے باپ کے لیے مغفرت طلب کریں۔ آپ ﷺ نے اس کے لیے مغفرت طلب کی۔

ابو نعیم نے حضرت سلمہ بن اکوع رضی اللہ عنہ سے روایت کیا ہے وہ فرماتے ہیں کہ ہم حضور ﷺ کی معیت میں غزوة ہوازن میں شریک ہوئے ہمیں زیادہ پیاس لگ گئی۔ حضور ﷺ نے ایک برتن میں تھوڑا سا پانی منگوایا۔ آپ ﷺ نے اس پر کچھ پڑھا پھر اسے ایک بڑے برتن میں انڈیل دیا۔ ہم سب نے اسی پانی سے وضو کیا حتیٰ کہ تمام لوگ با وضو ہو گئے۔ اس وقت ہماری تعداد کئی ہزار تھی۔

غزوة تبوک میں پانی کا انتظام

امام بیہقی اور ابو نعیم نے حضرت عروہ رضی اللہ عنہ سے روایت کیا ہے۔ جب حضور ﷺ نے مقام تبوک پر نزول فرمایا تو وہاں کے چشمے کا پانی کم تھا۔ آپ ﷺ نے وہاں سے چلو بھر پانی لیا اس کی کلی کی پھر اسے چشمے پر پھینک دیا۔ اس چشمے سے اسی وقت پانی ابلنے لگا حتیٰ کہ وہ پانی سے بھر گیا وہ چشمہ قیامت تک اسی طرح رہے گا۔

حضرت معاذ بن جبل رضی اللہ عنہ سے روایت ہے کہ غزوہ تبوک کے سال ہم حضور ﷺ کی معیت میں عازم سفر ہوئے۔ آپ ﷺ نے فرمایا ان شاء اللہ کل تم تبوک کے چشمے پر پہنچو گے۔ تم چاشت کے وقت وہاں پہنچو گے۔ تم میں سے جو شخص وہاں پہلے پہنچے وہ اس چشمے کو ہاتھ نہ لگائے۔ جب سرور کائنات ﷺ اس چشمے پر پہنچے تو اس سے تھوڑا تھوڑا پانی رس رہا تھا۔ نبی محترم ﷺ نے اس چشمے سے تھوڑا تھوڑا پانی جمع کیا۔ جب کچھ پانی جمع ہو گیا تو آپ ﷺ نے اس سے اپنا چہرہ انور اور ہاتھ مبارک دھوئے۔ پھر وہ پانی اسی چشمے پر پھینک دیا۔ اب اس چشمے سے بہت زیادہ پانی نکلنے لگا۔ جس سے لوگوں نے خوب پیاس بجھائی۔ حضور ﷺ نے فرمایا اے معاذ! اگر تمہیں طویل زندگی ملی تو تم دیکھو گے کہ یہ علاقہ سرسبز و شاداب ہو جائے گا۔

امام مسلم کی روایت میں ہے کہ حضرت معاذ رضی اللہ عنہ نے فرمایا جب ہم تبوک کے چشمے پر پہنچے تو دو شخص پہلے ہی وہاں پہنچ چکے تھے۔ اس چشمے کا پانی جوتے کے تسمے کی طرح آہستہ آہستہ رواں تھا۔ حضور ﷺ نے ان دونوں سے پوچھا کیا تم نے پانی کو مس کیا ہے۔ انہوں نے عرض کی ہاں۔ حضور ﷺ نے انہیں سخت ست کہا پھر اس چشمے سے تھوڑا تھوڑا پانی جمع کیا۔ آپ ﷺ نے اس پانی سے چہرہ انور اور دست مبارک دھوئے اور کلی کی پھر اس پانی کو اسی چشمے پر پھینک دیا۔ اس سے بہت زیادہ پانی نکلنے لگا۔ لوگوں نے خوب جی بھر کر پیاس بجھائی۔ آپ ﷺ نے فرمایا اے معاذ! اگر تمہیں لمبی زندگی عطا ہوئی تو تم دیکھو گے کہ یہ علاقہ باغات سے بھر جائے گا۔ حضرت معاذ رضی اللہ عنہ نے اپنی نگاہوں سے مشاہدہ کیا کہ وہ علاقہ سرسبز و شاداب باغات سے بھر گیا۔

ابن عبدالبر سے روایت کیا گیا ہے وہ فرماتے تھے کہ میں نے وہ علاقہ دیکھا ہے وہ ہرے بھرے باغات سے بھر پور تھا۔ قاضی عیاض رحمۃ اللہ علیہ نے شفا میں ابن اسحاق کی سند سے روایت کیا ہے کہ چشمہ تبوک سے زیادہ پانی نکلا تو اس طرح آواز آئی جس طرح بجلی کے کڑکنے کی آواز آتی ہے۔

واقفی اور ابو نعیم نے حضرت ابو قتادہ رضی اللہ عنہ سے روایت کیا ہے وہ فرماتے ہیں کہ ہمارا لشکر حضور ﷺ کے ہمراہ رواں دواں تھا۔ راستہ میں ہمیں اتنی شدید پیاس لگ گئی کہ قریب تھا کہ لوگ، اونٹ اور گھوڑے مرجائیں۔ حضور ﷺ نے ایک مشکیزہ منگوایا جس میں تھوڑا سا پانی تھا۔ آپ ﷺ نے اپنی مبارک انگلیاں مشکیزے پر رکھیں پانی آپ ﷺ کی مبارک انگلیوں سے رواں دواں ہو گیا۔ تمام لوگوں نے پیاس بجھائی پانی اسی طرح بہتا رہا لوگوں نے اپنے گھوڑوں اور اونٹوں کو بھی پانی پلایا اس وقت لشکر اسلام میں بارہ ہزار اونٹ، بیس ہزار لوگ اور بارہ ہزار گھوڑے تھے۔ جب حضور ﷺ واپس مدینہ طیبہ کی طرف رجوع فرما رہے تھے تو راستہ میں لشکر کو تیسری مرتبہ پیاس لگ گئی۔ کسی شخص کے پاس تھوڑا بہت پانی بھی نہ تھا۔ حضور ﷺ نے اسید بن حضیر رضی اللہ عنہ کو پانی کی تلاش میں بھیجا۔ وہ پانی کی جستجو کے لیے تبوک اور حجر کی طرف تشریف لے گئے۔ انہوں نے ہر جگہ پانی تلاش کیا۔ بالآخر انہوں نے ایک عورت کے پاس پانی کا مشکیزہ دیکھ لیا۔ انہوں نے اس کے ساتھ گفتگو کی اور اسے بارگاہ رسالت میں لے آئے۔ حضور ﷺ نے اس مشکیزہ میں برکت کے لیے دعا کی آپ ﷺ نے

فرمایا آؤ میں تمہیں سیراب کروں۔ لوگوں نے اپنے تمام مشکیزوں کو بھریا۔ انہوں نے اپنے گھوڑوں اور اونٹوں کو بھی پانی پلایا۔ دوسری روایت میں ہے کہ حضرت اسید رضی اللہ عنہ کچھ پانی لے کر آئے۔ آپ علیہ الصلوٰۃ والسلام نے اس پانی کو ایک بڑے برتن میں انڈیل دیا۔ اپنا ہاتھ مبارک اس میں ڈالا اس سے وضو کیا اور دو رکعت نماز ادا کی پھر دعا کے لیے اپنے ہاتھ بلند فرمائے۔ جب آپ ﷺ نماز ادا کر کے واپس تشریف لائے تو وہ برتن پانی سے ابل رہا تھا۔ آپ ﷺ نے فرمایا لوگو! آؤ اور پانی لے جاؤ۔ لوگوں نے ایک ایک سو اور دو سو کی صفیں بنالیں۔ انہوں نے جی بھر کر پانی پیا لیکن وہ برتن پانی سے اسی طرح لبریز رہا۔

قبا کے کنویں میں برکت

امام بیہقی نے حضرت انس رضی اللہ عنہ سے روایت کیا ہے کہ ان سے قبا کے کنویں کے متعلق سوال کیا گیا انہوں نے فرمایا اس کنویں میں اتنا پانی تھا کہ ایک شخص اسے اپنے گدھے پر سوار کر سکتا تھا۔ نبی محترم ﷺ اس کنویں پر تشریف لائے۔ آپ ﷺ نے ایک بہت بڑا ڈول منگوایا پھر اسے پانی سے بھر کر اس سے وضو فرمایا یا اس میں اپنا لعاب دہن پھینکا پھر اس ڈول کو کنویں میں پھینک دینے کا حکم دیا۔ اس کے بعد اس کنویں سے کبھی پانی ختم نہیں ہوا۔

ابن سعد نے حضرت انس رضی اللہ عنہ سے روایت کیا ہے وہ فرماتے ہیں کہ ہم نبی محترم ﷺ کے ہمراہ قبا کی طرف آئے۔ حضور ﷺ بئر غرس کی طرف تشریف لے گئے۔ اس کا پانی اتنا تھا کہ اسے ایک گدھے پر لاد جا سکتا تھا۔ حضور ﷺ نے پانی کا ڈول منگوایا اس میں کلی کی اور پھر پانی کو کنویں میں پھینکنے کا حکم دیا۔ اس پانی کے پھینکنے ہی وہ کنواں پانی سے موزن ہو گیا۔

امام بخاری اور امام مسلم نے حضرت عمران بن حصین رضی اللہ عنہ سے روایت کیا ہے وہ فرماتے ہیں کہ ایک سفر میں ہم رسول اکرم ﷺ کے ہمراہ تھے۔ لوگوں نے پیاس کی شکایت کی۔ حضور اکرم ﷺ نے حضرت علی رضی اللہ عنہ اور ایک اور شخص کو بلایا اور فرمایا پانی تلاش کر کے میرے پاس لاؤ۔ وہ دونوں پانی کی جستجو میں نکلے۔ انہوں نے ایک عورت کو دیکھا جو اپنے اونٹ پر پانی کے دو مشکیزے اٹھائے آرہی تھی۔ ان دونوں نے اس عورت سے پوچھا پانی کہاں ہے؟ اس عورت نے بتایا پانی یہاں کہیں بھی موجود نہیں ہے۔ انہوں نے اس عورت کو بارگاہ رسالت میں پیش کیا۔ نبی اکرم ﷺ نے ایک برتن منگوایا ان مشکیزوں سے تھوڑا تھوڑا پانی اس برتن میں ڈالا اور مشکیزوں کے منہ بند کر دیئے آپ ﷺ نے لوگوں کو آواز دی لوگو! پانی پی لو اور لے بھی جاؤ۔ جس شخص نے چاہا اس نے پانی پی لیا اور جس نے چاہا وہ حسب ضرورت لے گیا وہ عورت حیرت زدہ ہو کر دیکھ رہی تھی کہ اس کے پانی کے ساتھ کیا ہو رہا ہے۔ اللہ کی قسم! تمام لوگوں نے جی بھر پانی پیا اور ادھر برتن کی کیفیت یہ تھی کہ وہ پہلے سے بھی زیادہ لبریز نظر آتا تھا۔ حضور ﷺ نے فرمایا اس عورت کے لیے کچھ جمع کرو۔ لوگوں نے کچھ مقدار میں آٹا، کھجور اور جو جمع کیے۔ حضور ﷺ نے اس عورت سے کہا تو جانتی ہے کہ ہم نے تیرے پانی میں کوئی کمی نہیں کی۔ لیکن اللہ تعالیٰ نے ہم سب کو پانی پلایا ہے۔ اب تو اپنے گھر جاسکتی ہے۔ اس کے گھر والے کافی پریشان تھے۔ جب وہ گھر پہنچی تو انہوں نے کہا تو اتنی دیر کہاں رہی اس نے یہ عجیب واقعہ سنایا اس نے کہا راستہ میں مجھے دو شخص ملے وہ مجھے اس آدمی کے پاس لے گئے

جنہیں لوگ صابی کہتے ہیں۔ اس نے میرے پانی کے ساتھ اس طرح کیا اللہ کی قسم! یا تو وہ شخص اللہ کے سچے رسول ہیں یا پھر زمین اور آسمان کا سب سے بڑا جادو گر ہے۔ اس واقعہ کے بعد مسلمان ارد گرد کے مشرکین کے ساتھ معرکہ آزار ہے۔ لیکن وہ اس قوم سے کبھی نبرد آزمانہ ہوئے جس میں وہ عورت تھی اس عورت نے ایک دن اپنی قوم سے کہا میری رائے کے مطابق وہ رسول مکرم ﷺ تمہیں عمدہ چیز کی طرف دعوت دے رہے ہیں۔ کیا تم اسلام نہیں لے آتے۔ اس کی قوم نے اس عورت کی بات مان لی اور اسلام قبول کر لیا۔

امام بیہقی نے ایک اور سند سے حضرت عمران بن حصین رضی اللہ عنہ سے روایت کیا ہے کہ حضور ﷺ اپنے ستر صحابہ کے ساتھ ایک سفر پر روانہ ہوئے۔ راستے میں ایک جگہ قیام فرمایا جب رسول مکرم ﷺ اور صحابہ کرام بیدار ہوئے تو سورج طلوع ہو چکا تھا۔ سب سے پہلے حضرت ابو بکر صدیق رضی اللہ عنہ جاگے جب انہوں نے سورج کو دیکھا کہ طلوع ہو چکا ہے تو انہوں نے تسبیح و تکبیر بیان کی۔ انہوں نے حضور ﷺ کو بیدار کرنا مناسب نہ سمجھا ان کے بعد حضرت عمر رضی اللہ عنہ بیدار ہوئے پھر ایک ایسا شخص جاگا جس کی آواز بہت بلند تھی۔ اس نے بلند آواز سے تسبیح اور تکبیر کی حتیٰ کہ حضور ﷺ بیدار ہو گئے۔ ایک شخص نے عرض کی یا رسول اللہ! صلی اللہ علیک وسلم ہماری نماز فوت ہو چکی ہے۔ آپ ﷺ نے فرمایا نہیں تمہاری نماز فوت نہیں ہوئی۔ پھر حضور ﷺ نے اہل قافلہ کو سوار ہونے کا حکم دیا۔ کچھ دیر چلنے کے بعد نبی محترم ﷺ اپنی سواہی سے اتر آئے صحابہ کرام رضی اللہ عنہم بھی آپ ﷺ کے ساتھ ہی اپنی اپنی سواریوں سے اتر آئے۔ آپ ﷺ نے ناپسند فرمایا کہ اس جگہ نماز ادا کی جائے۔ جہاں آپ ﷺ سو گئے تھے۔ آپ ﷺ نے پانی لانے کا حکم دیا آپ ﷺ کو ایک برتن میں پانی پیش کیا گیا۔ آپ ﷺ نے اس پانی کو ایک کھلے برتن میں اٹیل دیا۔ اپنا دست اقدس اس برتن میں رکھا اور اپنے صحابہ سے فرمایا وضو کرو تقریباً ستر افراد نے اس پانی سے وضو کیا۔ پھر آپ ﷺ نے اذان دینے کا حکم دیا۔ اذان دی گئی سرور کائنات ﷺ نے دو رکعت نماز ادا فرمائی۔ پھر جماعت کروانے کا حکم دیا۔ اقامت کہی گئی اور حضور اکرم ﷺ نے جماعت کروائی۔ جب آپ ﷺ نماز ادا فرما کر واپس آئے تو آپ ﷺ نے دیکھا کہ ایک صحابی وہیں کھڑے تھے۔ آپ ﷺ نے ان سے فرمایا تم نے نماز کیوں نہیں پڑھی؟ انہوں نے عرض کی یا رسول اللہ! صلی اللہ علیک وسلم میں جنبی ہو گیا تھا۔ نبی محترم ﷺ نے ان سے فرمایا مٹی سے تیمم کر کے نماز پڑھ لو۔ جب پانی مل جائے تو غسل کر لینا۔ حضور ﷺ اور صحابہ کرام نے اس حالت میں صبح کی کہ ان کے پاس پانی نہیں تھا۔ آپ علیہ الصلوٰۃ والسلام نے حضرت علی رضی اللہ عنہ کی معیت میں چند صحابہ کرام کو پانی کی جستجو میں بھیجا۔ وہ ایک دن اور ایک رات محو سفر رہے۔ پھر انہوں نے ایک عورت کو دیکھا وہ اپنے اونٹ پر سوار تھی۔ اس کے پاس دو مشکیزے تھے۔ حضرت علی رضی اللہ عنہ نے اس عورت سے پوچھا تو کہاں سے آرہی ہے۔ اس نے جواب دیا میں تیمم کے لیے پانی لے کر آرہی ہوں۔ اس عورت نے بتایا کہ پانی یہاں سے ایک رات سے زیادہ کی مسافت پر ہے۔ حضرت علی رضی اللہ عنہ نے فرمایا اللہ کی قسم! اگر پانی کی جستجو میں ہم آگے گئے تو پھر ہم بھی اور ہمارے جانور بھی پیاس سے ہلاک ہو جائیں گے۔ انہوں نے کہا ہم یہ دو مشکیزے لے کر بارگاہ رسالت میں حاضر ہوتے ہیں۔ تاکہ آپ ﷺ اس

میں غور کریں جب حضرت علیؑ، آپ کے ساتھی اور عورت بارگاہ رسالت میں حاضر ہوئے تو حضرت علی رضی اللہ عنہ نے عرض کی یا رسول اللہ! صلی اللہ علیک وسلم میرے والدین آپ صلی اللہ علیک وسلم پر فدا ہم نے اس عورت کو فلاں مقام پر دیکھا ہم نے اس سے پانی کے متعلق پوچھا اس نے ہمیں بتایا کہ پانی یہاں سے ایک دن اور ایک رات کی مسافت پر ہے۔ باقی حدیث اسی طرح ہے جو پہلے بیان ہو چکی ہے۔

پانی کی کثرت

امام مسلم نے حضرت ابوقادہ رضی اللہ عنہ سے روایت کیا ہے کہ سروردو عالم صلی اللہ علیہ وسلم ایک سفر پر روانہ ہوئے۔ آپ صلی اللہ علیہ وسلم رات بھر محو سفر رہے پھر آپ آرام فرما ہو گئے۔ جب آپ صلی اللہ علیہ وسلم بیدار ہوئے تو سورج کافی بلند ہو چکا تھا حضور صلی اللہ علیہ وسلم نے پانی طلب فرمایا میرے پاس تھوڑا سا پانی تھا میں نے وہ پانی بارگاہ رسالت میں پیش کر دیا آپ صلی اللہ علیہ وسلم نے اس پانی سے وضو فرمایا پھر مجھے فرمایا اپنے اس برتن کی حفاظت کرو۔ عنقریب اس سے عجیب واقعہ رونما ہوگا۔ پھر حضور صلی اللہ علیہ وسلم عازم سفر ہوئے لوگوں نے کہا ہم پیاس سے ہلاک ہو گئے۔ نبی محترم صلی اللہ علیہ وسلم نے فرمایا تم ہلاک نہیں ہو گے۔ آپ صلی اللہ علیہ وسلم نے فرمایا ابوقادہ رضی اللہ عنہ کے چھوٹے سے پیالے کی طرف آؤ۔ حضور صلی اللہ علیہ وسلم اس پیالے سے پانی انڈیل رہے تھے اور حضرت ابوقادہ رضی اللہ عنہ لوگوں کو پانی پلا رہے تھے آپ صلی اللہ علیہ وسلم نے فرمایا اپنے اپنے برتن بھر لو عنقریب یہ تمہیں سیراب کر دیں گے۔ تمام نے خوب سیر ہو کر پانی پیا ایک شخص بھی پیسا سا نہ رہا۔

ابن عدی، ابویعلیٰ اور امام بیہقی نے حضرت انس رضی اللہ عنہ سے روایت کیا ہے کہ حضور صلی اللہ علیہ وسلم نے مشرکین کے لیے ایک لشکر تیار کیا۔ اس لشکر میں حضرت ابوبکر صدیق رضی اللہ عنہ بھی موجود تھے۔ حضور صلی اللہ علیہ وسلم نے ان سے کہا اپنی رفتار تیز کرنا تمہارے اور مشرکین کے درمیان پانی کا ایک چشمہ ہے۔ اگر مشرکین نے اس چشمے پر قبضہ کر لیا تو پھر لوگوں کو وہی مشکل کا سامنا کرنا پڑے گا۔ انہیں شدید پیاس سے دوچار ہونا پڑے گا۔ حضور صلی اللہ علیہ وسلم اپنے آٹھ صحابہ سمیت پیچھے رہ گئے۔ میں ان میں نواں تھا۔ حضور صلی اللہ علیہ وسلم نے اپنے صحابہ سے کہا کیا ہم تھوڑی دیر کے لیے آرام نہ کر لیں؟ پھر ہم دوسرے لوگوں سے جا ملیں گے۔ صحابہ کرام نے عرض کی بہت اچھا۔ حضور صلی اللہ علیہ وسلم اور صحابہ کرام آرام فرما ہو گئے۔ سورج کی حرارت نے انہیں بیدار کیا۔ حضور صلی اللہ علیہ وسلم نے صحابہ کرام سے فرمایا آگے بڑھ چلو انہوں نے آپ صلی اللہ علیہ وسلم کے حکم پر عمل کیا۔ لیکن کچھ دیر بعد پھر بارگاہ رسالت میں واپس آ گئے۔ نبی محترم صلی اللہ علیہ وسلم نے پوچھا کیا تم میں سے کسی کے پاس پانی ہے؟ ایک صحابی نے عرض کی میرے برتن میں تھوڑا سا پانی ہے۔ آپ صلی اللہ علیہ وسلم نے اسے پانی لانے کے لیے کہا وہ پانی لے کر خانہ خدمت ہوئے۔ حضور صلی اللہ علیہ وسلم نے پانی کا برتن لے کر پانی کو مس کیا اور برکت کے لیے دعا کی حضور صلی اللہ علیہ وسلم نے اپنے صحابہ سے کہا آؤ وضو کرو۔ صحابہ کرام آئے حضور صلی اللہ علیہ وسلم پانی انڈیلنے لگے حتیٰ کہ تمام صحابہ نے وضو کر لیا اور حضور صلی اللہ علیہ وسلم نے انہیں امامت کروائی۔ حضور صلی اللہ علیہ وسلم نے برتن والے صحابی سے کہا اپنے برتن کی حفاظت کرو عنقریب اس سے ایک عجیب واقعہ ظہور پذیر ہوگا۔ حضور صلی اللہ علیہ وسلم اپنی سواری پر تشریف فرما ہو گئے۔ آپ صلی اللہ علیہ وسلم نے اپنے صحابہ سے فرمایا کیا تمہیں معلوم ہے کہ لوگوں کو کیا ہوا صحابہ کرام نے عرض کی اللہ

تعالیٰ اور اس کے رسول مکرم ﷺ ہی بہتر جانتے ہیں۔ آپ ﷺ نے فرمایا اس لشکر میں حضرت ابو بکر صدیق اور حضرت عمر رضی اللہ عنہما بھی ہیں۔ وہ لوگوں کی راہنمائی کریں گے۔ مشرکین نے اس پانی کے چشمہ پر قبضہ کر لیا ہے۔ لوگوں کو بڑی تکلیف کا سامنا ہے۔ انہیں سخت پیاس لگی ہے۔ ان کے گھوڑوں اور اونٹوں کو بھی شدید پیاس لگی ہے۔ حضور ﷺ نے اس برتن والے شخص سے کہا، میرے پاس وہ برتن لے کر آؤ وہ برتن لے کر بارگاہ رسالت میں حاضر ہو گئے۔ اس برتن میں تھوڑا سا پانی تھا۔ حضور ﷺ نے صحابہ کرام سے فرمایا آؤ اور پانی پیو سرور کائنات ﷺ نے انڈیلنا شروع کیا حتیٰ کہ تمام لوگ سیراب ہو گئے۔ ان کے گھوڑوں اور اونٹوں نے بھی جی بھر کر پانی پیا۔ تمام لوگوں نے اپنے مشکیزوں، چھاگلوں اور برتنوں کو بھر لیا۔ پھر حضور ﷺ اور صحابہ کرام اٹھے اور مشرکین کی طرف چلے گئے۔ اللہ تعالیٰ نے ہوا بھیجی جس نے مشرکین کے چہروں کو پھیر دیا۔ اللہ تعالیٰ نے اپنی نصرت بھیجی۔ مسلمانوں کو کفار پر مسلط فرمایا مسلمانوں نے ان کا قتل عام کیا۔ بہت سے مشرکین کو پابند سلاسل کیا اور بہت سا مال غنیمت اکٹھا کیا۔ حضور ﷺ اور صحابہ کرام فتح یاب ہو کر خوش و خرم واپس لوٹے۔

تیسری فصل

حضور ﷺ کی دعا سے بارانِ رحمت کا نزول

حاکم، امام بیہقی اور ابو نعیم نے حضرت ابن عباس رضی اللہ عنہما سے روایت کیا ہے کہ حضرت عمر بن خطاب رضی اللہ عنہ سے گزارش کی گئی کہ ہمیں ساعة العسرة "مشکل گھڑی" کے متعلق بتائیں۔ انہوں نے فرمایا ہم سخت گرمی کے موسم میں تبوک کی طرف روانہ ہوئے۔ ہم ایک جگہ فروکش ہوئے۔ ہمیں شدید پیاس نے آیا۔ ہمیں محسوس ہوا کہ پیاس کی شدت ہم کو ہلاک کر دے گی۔ حتیٰ کہ کیفیت یہ ہو گئی کہ لوگ اپنے اونٹوں کو ذبح کر کے ان کے پانی نکال کر پینے لگے۔ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم اللہ تعالیٰ نے آپ صلی اللہ علیک وسلم کی دعا قبول کرنے کا وعدہ کیا ہے۔ اللہ کی بارگاہ میں دعا مانگیں کہ وہ رحمت کی بارش نازل کرے۔ حضور ﷺ نے اپنے ہاتھ دعا کے لیے بلند کر دیے۔ ابھی آپ ﷺ نے اپنے ہاتھ اپنے رخ انور پر پھیرے ہی تھے کہ آسمان سے گرج کی آواز سنائی دی۔ بادل سایہ فگن ہو گیا پھر ابر کرم برسنے لگا۔ لوگوں نے اپنے برتن پانی سے بھر لیے جب ہم بارش کی کیفیت دیکھنے گئے تو ہم حیران رہ گئے کہ بارش صرف اتنی جگہ پر ہی ہوئی تھی۔ جہاں تک ہمارے لشکر کا پڑاؤ تھا۔

ابو نعیم نے حضرت عیاش بن سہل رضی اللہ عنہ سے روایت کیا ہے وہ فرماتے ہیں کہ لوگوں نے اس حالت میں صبح کی کہ ان کے پاس پانی نہ تھا۔ انہوں نے بارگاہ رسالت میں عرض کی حضور ﷺ نے بارگاہِ صمدیت میں دعا کی۔ اسی وقت آسمان پر بادل چھا گئے اور بارانِ رحمت کا نزول شروع ہوا۔ یہاں تک کہ لوگ خوب سیر ہو گئے اور انہوں نے اپنی ضرورت کے مطابق پانی اکٹھا کر لیا۔

ابن ابی حاتم نے حضرت ابو حرزہ رضی اللہ عنہ سے روایت کیا ہے کہ یہ آیت "وَتَجْعَلُونَ رِزْقَكُمْ أَنَّكُمْ تُكْفِرُونَ" (الواقعة: ۸۲) ایک انصاری شخص کے بارے میں نازل ہوئی غزوہ تبوک کا موقع تھا۔ صحابہ کرام حجر کے مقام پر خیمہ زن ہوئے۔ حضور ﷺ نے حکم فرمایا کہ اس مقام کا پانی استعمال نہ کرنا کیونکہ وہ قوم شموذ کا پانی تھا اور اس قوم پر اللہ تعالیٰ کا غضب نازل ہوا تھا۔ صحابہ کرام رضی اللہ عنہم وہاں سے عازم سفر ہوئے اور ایک جگہ پر پڑاؤ کیا۔ ان کے پاس پانی نہ تھا۔ انہوں نے رسول مکرم ﷺ سے عرض کی یا رسول اللہ! صلی اللہ علیک وسلم پانی نہیں ہے۔ حضور ﷺ نے دو رکعت نماز ادا فرمائی اور اللہ تعالیٰ کے حضور بارش کے لیے عرض کی۔ اسی وقت آسمان پر بادل چھا گئے اور بہت زیادہ بارش ہوئی۔ حتیٰ کہ لوگ سیراب ہو گئے۔ ایک انصاری شخص نے ایک دوسرے آدمی سے کہا (یہ آدمی منافق تھا) تیرے لیے ہلاکت ہو اب تو اسلام قبول کر لے کیا تو نے نہیں دیکھا کہ اللہ تعالیٰ نے حضور ﷺ کی دعا کے طفیل ہم پر بارش نازل کی ہے۔ اس آدمی نے جواب دیا۔ یہ بارش تو فلاں ستارے کی وجہ سے ہوئی ہے۔ اس وقت مندرجہ بالا آیت نازل ہوئی۔

امام بیہقی اور ابو نعیم نے لہذا عبدالاشہل کے چند افراد سے روایت کیا ہے وہ کہتے ہیں کہ لوگوں نے اس حالت میں صبح کی کہ ان کے پاس پانی کا نام و نشان تک بھی نہ تھا۔ انہوں نے بارگاہ رسالت میں شکایت کی۔ حضور نبی محترم ﷺ نے بارگاہ ایزدی میں دعا کی اللہ تعالیٰ نے رحمت کی بارش فرمائی حتیٰ کہ سب لوگ سیراب ہو گئے اور انہوں نے اپنے برتن بھی پانی سے بھر لیے۔ حضرت عاصم کہتے ہیں کہ مجھے اپنی قوم کے بعض افراد نے بتایا ایک منافق آدمی تھا۔ اس کا نفاق معروف تھا۔ جب باران رحمت کا نزول ہوا اور لوگ سیراب ہوئے تو ہم نے اس سے کہا تیرے لیے ہلاکت ہو۔ کیا اس واضح دلیل کے بعد بھی تجھے کسی اور دلیل کی ضرورت ہے۔ اس نے جواب دیا۔ بادل تو چلتے پھرتے رہتے ہیں۔

امام بیہقی نے دلائل میں ابو وجزہ یزید بن عبید اللہ سلمی رضی اللہ عنہ سے روایت کیا ہے وہ فرماتے ہیں کہ جب حضور ﷺ غزوہ تبوک سے واپس تشریف لائے تو بنی قزارہ کا وفد آپ ﷺ کی خدمت میں حاضر ہوا۔ یہ وفد دس افراد پر مشتمل تھا۔ ان میں خارجہ بن حصن رضی اللہ عنہ اور حریس رضی اللہ عنہ بھی تھے۔ وہ حضرت رملہ بنت حارث رضی اللہ عنہا کے گھر اپنی سواریوں سے اترے وہ کمزور اور چھوٹے چھوٹے اونٹوں پر سوار تھے۔ ان پر شدید قحط سالی طاری تھی۔ وہ مسلمان ہو کر بارگاہ رسالت میں حاضر ہوئے۔ حضور ﷺ نے ان سے ان کے شہروں کے متعلق پوچھا انہوں نے عرض کی یا رسول اللہ! صلی اللہ علیک وسلم ہمارے شہر قحط زدہ ہیں۔ ہمارے باغ خشک ہو گئے ہیں۔ ہمارے اہل و عیال عریاں ہو گئے ہیں۔ ہمارے مویشی ہلاک ہو گئے ہیں۔ آپ اپنے رب سے دعا مانگیں کہ وہ ہم پر رحمت کی بارش نازل کرے۔ آپ صلی اللہ علیک وسلم اپنے رب کی بارگاہ میں ہمارے شافع بن جائیں۔ اللہ تعالیٰ آپ کی شفاعت کو قبول فرمائے گا۔ حضور ﷺ نے فرمایا سبحان اللہ میں اللہ کی بارگاہ میں شفاعت کروں گا؟ کون ہے جو ہمارے رب کی بارگاہ میں شفاعت کرنے کی جرأت کرے۔ اس کے سوا کوئی معبود نہیں وہ عظیم ہے اس کی کرسی زمین و آسمان کو محیط ہے اس کی کرسی اس کے جلال اور عظمت کے سامنے اس طرح بے بس ہے جس طرح انسان لوہے کو روندتا ہے۔ اللہ تعالیٰ تمہارے اس ڈر سے اور تمہاری جلدی جلدی بارش طلب کرنے کی وجہ سے مسکرا رہا ہے۔ اعرابی نے کہا یا رسول اللہ! صلی اللہ علیک وسلم کیا ہمارا رب مسکراتا ہے؟ آپ ﷺ نے فرمایا ہاں۔

حضور ﷺ منبر پر تشریف فرما ہوئے اور چند کلمے ارشاد فرمائے۔ اپنے ہاتھوں کو بلند فرمایا۔ حضور نبی محترم ﷺ کا یہ معمول مبارک تھا کہ آپ ﷺ بارش کے لیے دعا کے علاوہ کسی دعا میں ہاتھ نہیں اٹھاتے تھے۔ آپ علیہ الصلوٰۃ والسلام نے اپنے ہاتھ اتنے بلند کیے کہ آپ ﷺ کے بغلوں کی سفیدی نظر آنے لگی۔ آپ ﷺ نے یہ دعا کی:

اللَّهُمَّ اسْقِ بَلَدَكَ وَبِهِمَّتَكَ وَأَنْشُرْ رَحْمَتَكَ وَأَخِي بَلَدَكَ الْمَيِّتَ اللَّهُمَّ اسْقِنَا
غَيْثًا مُغِيثًا مَرِينًا مَرِينًا طَبَقًا وَأَسْعًا عَاجِلًا غَيْرَ آجِلٍ نَافِعًا غَيْرَ ضَارٍ اللَّهُمَّ سُقِيَا رَحْمَةً لَا
سُقِيَا عَذَابٍ وَلَا هَدْمٍ وَلَا غَرَقٍ وَلَا مَحَقٍ اللَّهُمَّ اسْقِنَا الْغَيْثَ وَأَنْصُرْنَا عَلَى الْأَعْدَاءِ

”اے مولا! اپنے اس شہر پر بارش برسا، اپنے مویشیوں پر ابر کرم نازل فرما، اپنی رحمت کو پھیلا، اپنے مردہ شہر کو زندہ فرما، اے مولا! ایسی بارش برسا جو مددگار ہو، خوشگوار اور سیراب کرنے والی ہو۔ جو وسیع اور جلدی آنے والی

ہو۔ تاخیر کرنے والی نہ ہو، نافع ہو، نقصان دہ نہ ہو۔ اے مولا! وہ رحمت کی بارش ہو عذاب کی بارش نہ ہو۔ نہ ہی اس میں عذاب ہو نہ ہی کسی مکان کا گرنا ہو نہ کسی کا غرق ہونا ہو نہ ہی کسی کا مٹنا ہو۔ اے مولا رحمت کی بارش کر اور دشمن پر ہماری مدد فرما۔“

حضرت ابولبابہ رضی اللہ عنہ اسی وقت کھڑے ہو کر عرض کرتے ہیں یا رسول اللہ! صلی اللہ علیک وسلم کھجوریں مرید میں ہیں۔ حضور ﷺ نے پھر دعا کی بارش کر، حضرت ابولبابہ نے پھر عرض کی لیکن نبی محترم ﷺ نے پھر رحمت کی بارش کی دعا کی۔ تین مرتبہ ایسا ہی ہوا۔ ابولبابہ ننگے پاؤں اٹھ کر مرید کی طرف بھاگے تاکہ اس کی نالی کو کپڑے سے بند کر دیں۔ راوی کہتے ہیں اللہ کی قسم! اس وقت آسمان پر نہ کوئی گھٹا تھی نہ ہی بادل کا ٹکڑا تھا۔ مسجد نبوی اور سلع کے مابین کوئی عمارت اور گھر بھی نہ تھا۔ سلع پہاڑ کے پیچھے سے سیاہ گھٹائیں اٹھیں۔ جب وہ آسمان کے وسط میں پہنچیں تو پھیل گئیں لوگ سیاہ بادلوں کی طرف دیکھ رہے تھے۔ پھر موسلا دھار بارش ہوئی اللہ کی قسم! لوگوں نے ایک ہفتہ تک سورج کو نہ دیکھا وہی شخص اٹھا جس نے بارش کی دعا کے لیے عرض کی تھی۔ اس نے عرض کی یا رسول اللہ! صلی اللہ علیک وسلم مال و مویشی ہلاک ہو گئے اور راستے منقطع ہو گئے۔ حضور ﷺ منبر پر جلوہ نما ہوئے۔ دعا مانگی آپ ﷺ نے اپنے ہاتھوں کو اتنا بلند کیا کہ بغلوں کی سفیدی نظر آنے لگی۔ آپ ﷺ نے یہ دعا مانگی مولا! اب ہم پر بارش نہ برسنا ہمارے ارد گرد بارش برسنا، ٹیلوں پر، پہاڑوں پر، دامن کوہ پر اور درختوں کے اگنے کی جگہ پر بارش برسنا، مدینہ طیبہ سے بادل اس طرح چھٹ گئے جس طرح کپڑا پھٹ جاتا ہے۔ امان بیہقی اور ابو نعیم نے یہی روایت حضرت ابولبابہ رضی اللہ عنہ سے روایت کی ہے۔

ابو نعیم نے حضرت کعب بن مرہ رضی اللہ عنہ سے روایت کیا ہے وہ فرماتے ہیں کہ حضور ﷺ نے مضر کے خلاف بددعا کی میں بارگاہ رسالت میں حاضر ہوا۔ میں نے عرض کی یا رسول اللہ! صلی اللہ تعالیٰ نے آپ کی مدد فرمائی ہے۔ آپ کو بخشش و عطا سے نوازا ہے۔ آپ کی دعا کو قبولیت کا شرف بخشا ہے۔ آپ کی قوم قحط سالی سے ہلاک ہو گئی ہے۔ آپ کی اللہ علیک وسلم ان کے لیے رحمت کی بارش کی دعا فرمائیں۔ آپ ﷺ نے دعا فرمائی:

اللَّهُمَّ اسْقِنَا غَيْثًا مُغِيثًا هَبْنِنَا مَرِينًا مَرِينًا غَدَقًا طَبَقًا نَافِعًا غَيْرَ ضَارٍ

حضرت کعب فرماتے ہیں کہ ابھی تک جمعہ کا دن نہیں آیا تھا کہ اللہ رب العزت نے ہم پر رحمت کی بارش نازل کر دی۔ ابو نعیم نے حضرت ابن عباس رضی اللہ عنہما سے روایت کیا ہے کہ قبیلہ مضر کے کچھ لوگ بارگاہ رسالت میں حاضر ہوئے اور عرض کی کہ یا رسول اللہ! صلی اللہ علیک وسلم آپ اللہ تعالیٰ سے دعا مانگیں کہ وہ ہم پر رحمت کی بارش کرے۔ حضور ﷺ نے اوپر مذکور دعا پڑھی اسی وقت کالی گھٹا آسمان پر چھا گئی اور لگاتار سات روز تک بارش ہوتی رہی۔

ابن سعد اور ابو نعیم نے واقدی کی سند سے روایت کیا ہے کہ بنی مرہ کا وفد بارگاہ رسالت میں حاضر ہوا اس سال ہجرت کا نواں سال تھا اور حضور ﷺ غزوہ تبوک سے واپس تشریف لے آئے تھے۔ نبی محترم ﷺ نے ان سے شہروں کے متعلق پوچھا انہوں نے عرض کی یا رسول اللہ! صلی اللہ علیک وسلم ہمارا علاقہ قحط زدہ ہے۔ جانوروں کی ہڈیوں سے گودا ختم ہو گیا ہے۔

اللہ تعالیٰ سے دعائیں کہ وہ ہم پر رحمت کی بارش نازل فرمائے۔ آپ ﷺ نے بارگاہ ایزدی میں دعائیں مولا! ان پر باران رحمت کا نزول فرما جب وہ اپنے شہر پہنچے تو انہیں معلوم ہوا کہ اسی روز ان پر رحمت کی بارش ہوگئی تھی۔ جس روز سرور دو عالم ﷺ نے ان کے لیے دعائیں مانی تھی۔ پھر ایک آنے والا بارگاہ رسالت میں آیا۔ اس نے عرض کی یا رسول اللہ! صلی اللہ علیک وسلم جب ہم اپنے علاقے میں پہنچے تو ہم نے دیکھا کہ زمین گیلی تھی۔ ہمیں معلوم ہوا کہ اللہ تعالیٰ نے اسی روز رحمت کی بارش فرمادی تھی۔ جس روز آپ نے رحمت کی بارش کی دعا کی تھی۔ حضور ﷺ نے فرمایا:

الْحَمْدُ لِلَّهِ الَّذِي هُوَ صَنَعَ ذَلِكَ "تمام تعریفیں اللہ کے لیے ہیں جس نے ہم پر رحمت کی بارش نازل کی"۔ ابو نعیم نے واقدی کی سند سے روایت کیا ہے کہ سلامان کا وفد شوال ۱۰ ہجری کو بارگاہ رسالت میں حاضر ہوا۔ حضور ﷺ نے ان سے شہروں کی کیفیت پوچھی انہوں نے عرض کی یا رسول اللہ! صلی اللہ علیک وسلم ہم سخت قحط سالی کا شکار ہیں۔ اللہ تعالیٰ سے دعائیں کہ ہم پر ابر کرم برسائے۔ انہوں نے عرض کی یا رسول اللہ! صلی اللہ علیک وسلم اپنے ہاتھوں کو بلند فرما کر دعا فرمائیں اس طرح عمدہ اور کثیر بارش ہوتی ہے۔ نبی محترم ﷺ نے تبسم فرمایا اپنے ہاتھوں کو بلند فرمایا یہاں تک کہ آپ ﷺ کی مبارک بخلوں کی سفیدی نظر آنے لگی پھر وہ اپنے علاقے میں آئے تو انہیں معلوم ہوا کہ وہاں اسی روز بارش ہوگئی تھی۔ جس روز سرور کائنات ﷺ نے بارش کی دعا کی تھی۔

امام بخاری نے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ کے عہد رز میں قحط سالی ہوگئی۔ جمعہ کے دن حضور ﷺ منبر پر جلوہ نما ہو کر خطبہ ارشاد فرما رہے تھے کہ ایک اعرابی کھڑا ہو گیا۔ اس نے عرض کی یا رسول اللہ! صلی اللہ علیک وسلم مال ہلاک ہو گیا اور اہل و عیال بھوکے مر گئے۔ دعا فرمائیں کہ اللہ تعالیٰ رحمت کی بارش نازل کرے۔ حضور ﷺ نے دعا کے لیے اپنے ہاتھ بلند کیے اس وقت آسمان پر بادل کا نام و نشان بھی نہیں تھا۔ اللہ کی قسم! ابھی تک حضور ﷺ منبر شریف پر ہی تھے۔ کہ سحاب کرم بر سنا شروع ہو گیا۔ بارش کے قطرات آپ ﷺ کی داڑھی مبارک سے ٹپکنے لگے۔ پھر اگلے جمعہ المبارک تک لگا تار بارش ہوتی رہی۔ جمعہ کے روز وہی بدو کھڑا ہو گیا اس نے عرض کی یا رسول اللہ! صلی اللہ علیک وسلم عمارات گر گئی ہیں۔ حضور ﷺ نے اپنے ہاتھ بلند فرمائے اور دعا کی:

اللَّهُمَّ حَوِّالِنَا وَلَا عَلَيْنَا "مولا! ہم پر بارش نہ برسا ہمارے ارد گرد بارش برسا۔"

جو نبی حضور ﷺ نے اپنے دست اقدس سے بادل کی سمت اشارہ کیا اسی وقت وہ گھٹا پھٹ گئی۔ مدینہ طیبہ کا مطلع صاف ہو گیا۔ ایک ماہ تک مدینہ طیبہ کی وادیاں بہتی رہیں۔ گرد و نواح سے جو شخص بھی آتا وہ بارش کی خبر دیتا۔

امام مسلم نے اس روایت کو حضرت انس رضی اللہ عنہ سے اس طرح روایت کیا ہے وہ فرماتے ہیں کہ جمعہ کے روز ایک شخص اس دروازے سے داخل ہوا جو دارقضاء کی طرف تھا۔ اس وقت حضور ﷺ منبر پر کھڑے ہو کر خطبہ ارشاد فرما رہے تھے۔ اس نے عرض کی یا رسول اللہ! صلی اللہ علیک وسلم مال ہلاک ہو گئے راستے مسدود ہو گئے۔ اللہ تعالیٰ سے دعائیں کہ وہ ہم پر رحمت کی بارش نازل کرے۔ حضور ﷺ نے دست اقدس بلند فرمائے اور دعا کی "اللَّهُمَّ اغْفِنَا" آپ ﷺ نے

تین مرتبہ یہ فرمایا حضرت انس رضی اللہ عنہ فرماتے ہیں اللہ کی قسم! اس دعا سے قبل ہم کو آسمان پر نہ بادل اور نہ ہی گھٹنا نظر آرہی تھی۔ ہمارے درمیان اور سلع پہاڑ کے درمیان کوئی گھریا کوئی عمارت بھی نظر نہیں آرہی تھی۔ اس پہاڑ کے پیچھے سے ڈھال کی طرح بادل نمودار ہوئے۔ جب وہ آسمان کے وسط میں پہنچے تو پھیل گئے۔ پھر موسلا دھار بارش ہو گئی۔ اللہ کی قسم! ہم نے پورا ہفتہ سورج نہ دیکھا۔ دوسرے جمعہ کو وہی شخص اسی دروازے سے داخل ہوا اس وقت بھی سرور کائنات، مجسمہ معجزات ﷺ کھڑے ہو کر خطبہ ارشاد فرما رہے تھے۔ اس نے عرض کی یا رسول اللہ! صلی اللہ علیک وسلم ہمارے مویشی ہلاک ہو گئے اور ہمارے راستے بند ہو گئے۔ اللہ تعالیٰ سے دعا مانگیں کہ وہ اس بارش کو بند کرے۔ حضور ﷺ نے اپنے ہاتھ بلند فرمائے اور عرض کی مولا! ہمارے ارد گرد بارش نازل فرما اب ہم پر مزید بارش نہ کر مولا اب نیلوں پہاڑیوں، دامن کوہ اور درختوں کے اگنے کی جگہ پر بارش برسا حضرت انس فرماتے ہیں کہ اسی وقت بادل چھٹ گئے ہم دھوپ میں چلنے لگے حضرت شریک نے حضرت انس سے پوچھا کیا بارش کے بند ہونے کی دعا کے لیے اسی شخص نے عرض کی تھی۔ جس نے پہلے بارش برسنے کی دعا کے لیے التجا کی تھی۔ حضرت انس رضی اللہ عنہ نے فرمایا مجھے معلوم نہیں۔

امام بیہقی اور ابو نعیم نے حضرت ابو امامہ رضی اللہ عنہ سے روایت کیا ہے کہ حضور ﷺ چاشت کے وقت مسجد نبوی میں کھڑے ہو گئے۔ آپ ﷺ نے تین تکبیریں کہیں۔ پھر تین مرتبہ دعا کی:

اللَّهُمَّ ارْزُقْنَا سَمْنًا وَلَبْنًا وَشَحْمًا وَلَحْمًا

”مولا! ہمیں جانور کے موٹا ہونے، ان کے دودھ، ان کی چربی اور ان کے گوشت سے رزق عطا فرما۔“

اس وقت آسمان پر کوئی بادل نہ تھا۔ اسی وقت گردوغبار اڑنے لگا پھر بادل اکٹھے ہو گئے اور خوب بارش ہوئی۔ اہل بازار چیخ اٹھے حضور ﷺ کھڑے تھے۔ وادیاں بہہ پڑیں وہ سال دودھ، جانور کے موٹے ہونے، چربی اور گوشت کی کثرت کے لحاظ سے ایک منفر دسال تھا۔ لوگ بازاروں میں یہ چیزیں فروخت کرتے تھے۔ لیکن انہیں خریدنے والا کوئی نہ تھا۔

ابو نعیم نے حضرت ربیع بنت معوذ بن عفرہ رضی اللہ عنہا سے روایت کیا ہے وہ فرماتی ہیں کہ ایک سفر میں ہم رسول مکرم ﷺ کے ساتھ تھے۔ لوگوں کو وضو کرنے کے لیے پانی کی ضرورت پڑی۔ انہوں نے قافلہ میں پانی ڈھونڈا لیکن انہیں پانی نہ ملا۔ حضور ﷺ نے دعا فرمائی خوب بارش نازل ہوئی۔ حتیٰ کہ لوگ خود بھی سیراب ہو گئے اور اپنے جانوروں کو بھی پانی پلایا۔

ابو نعیم نے حضرت عائشہ رضی اللہ عنہا سے روایت کیا ہے وہ فرماتی ہیں کہ لوگوں نے حضور ﷺ کی بارگاہ میں بارش کے نہ ہونے کی شکایت کی۔ حضور ﷺ عید گاہ کی طرف تشریف لے گئے اور منبر پر جلوہ نما ہوئے۔ اپنے ہاتھ بلند کیے۔ حتیٰ کہ آپ ﷺ کی مبارک بغلوں کی سفیدی نظر آنے لگی۔ اسی وقت بادل نمودار ہوئے۔ پھر کرن اور چمک ہوئی اور خوب بارش برسی حضور ﷺ ابھی تک مسجد میں تشریف نہیں لائے تھے کہ راستے پانی سے بہہ پڑے۔ حضور ﷺ نے فرمایا میں گواہی دیتا ہوں کہ اللہ تعالیٰ ہر چیز پر قادر ہے اور میں اس کا بندہ اور اس کا رسول ہوں۔

ابن ماجہ اور امام بیہقی نے کعب بن مرہ السہزی سے روایت کیا ہے وہ فرماتے ہیں کہ حضور ﷺ نے مضر کے لیے بد دعا

کی ابوسفیان بارگاہ رسالت میں حاضر ہوئے اور عرض کی یا رسول اللہ! صلی اللہ علیک وسلم آپ کی قوم ہلاک ہو گئی ہے۔ رسول اللہ ﷺ نے ان کے لیے دعا کی: ”اللَّهُمَّ اسْقِنَا غَيْثًا مُغِيثًا غَدَقًا طَبَقًا مُرِينًا نَافِعًا غَيْرَ ضَارٍّ عَاجِلًا غَيْرَ رَاقِبٍ“ اس دعا کے بعد ابھی جمعہ بھی نہیں آیا حتیٰ کہ خوب کھل کر بارش ہوئی۔ پھر وہ لوگ بارگاہ رسالت میں حاضر ہوئے اور بارش کی زیادتی کی شکایت کی اور عرض کی یا رسول اللہ! صلی اللہ علیک وسلم ہمارے گھر گر گئے ہیں۔ آپ ﷺ نے دعا فرمائی مولا ہمارے ارد گرد بارش برسا ہم پر بارش نہ برسا اسی وقت بادل دائیں بائیں پھر گیا۔

ابن ماجہ نے حضرت ابن عباس رضی اللہ عنہما سے روایت کیا ہے کہ ایک اعرابی بارگاہ رسالت میں حاضر ہوا اس نے عرض کی یا رسول اللہ! صلی اللہ علیک وسلم میں ایک ایسی قوم کے پاس سے آیا ہوں جن کے چرواہے نہ تو اپنے ریوڑ چرا سکتے ہیں اور نہ ہی قحط سالی کی وجہ سے ان کی کھجوریں شمر آور ہوتی ہیں۔ حضور ﷺ منبر پر جلوہ افروز ہوئے۔ اللہ تعالیٰ کی حمد و ثنائیاں کی پھر یہ دعا مانگی:

”اللَّهُمَّ اسْقِنَا غَيْثًا مُغِيثًا مُرِينًا طَبَقًا مُرِينًا غَدَقًا عَاجِلًا غَيْرَ رَاقِبٍ“

پھر آپ ﷺ منبر سے نیچے تشریف لے آئے۔ جو شخص بھی جس سمت سے آتا وہ یہی کہتا ہمیں اس بارش سے حیات نصیب ہوتی ہے۔

امام بخاری نے حضرت ابن عمر رضی اللہ عنہما سے روایت کیا ہے وہ فرماتے ہیں کہ حضور ﷺ جب بھی منبر شریف پر جلوہ افروز ہو کر بارش کے لیے دعا کرتے ہیں اور میں آپ ﷺ کے رخ زیا کی طرف دیکھتا ہوں تو مجھے کسی (حضرت ابو طالب) شاعر کا یہ شعر یاد آ جاتا ہے۔

وَأَبْيَضُ يُسْتَسْقَى الْغَمَامُ بِوَجْهِهِ نِمْالُ الْيَتَامَى عِصْمَةٌ لِأَلْدَامِلِ

”وہ سفید رنگ والے ہیں ان کے چہرہ اقدس کا واسطہ دے کر بارانِ رحمت طلب کی جاتی ہے وہ یتیموں کی پناہ گاہ اور بیواؤں کی عصمت کے محافظ ہیں۔“

خطابی اور ابن عساکر نے حضرت ابن عباس رضی اللہ عنہما سے روایت کیا ہے وہ فرماتے ہیں کہ رسول مکرم ﷺ کے عہد ہمایوں میں لوگ قحط سالی کا شکار ہوئے۔ حضور ﷺ مدینہ طیبہ سے بقیع الغرقد کی طرف تشریف لے گئے۔ آپ ﷺ نے کالا عمامہ باندھا ہوا تھا اس کا ایک پلو سامنے اور دوسرا کندھوں کے درمیان لٹکایا ہوا تھا۔ کندھے پر عربی کمان لٹک رہی تھی۔ آپ ﷺ نے قبلہ کی طرف رخ انور کیا، تکبیر کہی اور صحابہ کرام کو دو رکعت نماز پڑھائی۔ ان دونوں رکعتوں میں بلند آواز سے قرآت کی پہلی۔ رکعت میں ”اذا الشمس كورت“ اور دوسری رکعت میں سورہ والضحیٰ کی تلاوت کی پھر آپ ﷺ نے اپنی چار مبارک پلٹ دی تاکہ قحط سالی خوشحالی میں تبدیل ہو جائے۔ پھر اللہ تعالیٰ کی حمد و ثنائیاں کی اپنے ہاتھ بلند فرما کر یہ دعا کی:

”اے میرے مولا! ہمارے شہر ویران ہو گئے ہیں۔ ہماری زمین بنجر ہو گئی ہے۔ ہمارے جانور ہلاک ہو گئے ہیں۔ اے مولا! اے برکات نازل فرمانے والے! اے رحمت پھیلانے والے! ہم تجھ سے بارش کی التجا کرتے ہیں۔ تو ہی گناہوں کو معاف

کرنے والا ہے۔ ہم تجھ سے اپنے تمام گناہوں کی معافی مانگتے ہیں اور اپنے عظیم گناہوں سے تیری ہی بارگاہ میں توبہ کرتے ہیں۔ اے میرے پروردگار! آسمان سے موسلا دھار بارش نازل فرما، اپنے عرش کے نیچے سے ہم پر بارانِ رحمت نازل فرما ایسی بارش نازل فرما جو ہمیں نفع دے۔ ہمارے لیے مددگار ثابت ہو۔ وہ بارش جو گھاس اگانے والی اور خوشحالی لانے والی ہو وہ سطح زمین کا احاطہ کرنے والی ہو اور عام فیض رساں ہو جس سے ہمارے لیے چارہ زیادہ ہو۔ برکات کثیر ہوں اور جس سے ہماری بھلائیاں تیری بارگاہ میں مقبول ہوں۔ اے بارالہ! بے شک تو نے اپنی کتاب میں فرمایا میں نے ہر چیز کو پانی سے زندہ کیا ہے۔ اے مولا! جو چیز پانی سے پیدا کی گئی ہو اس کی زندگی کا دار و مدار بھی پانی پر ہوتا ہے۔ اے خالق اعصار و دہور! لوگ مایوس ہو چکے ہیں وہ بدگمانی کا شکار ہو چکے ہیں۔ ان کے جانور پیاس سے جاں بلب ہیں۔ وہ اس طرح چلا رہے ہیں جس طرح والدہ اپنے بچوں کے لیے چلاتی ہے۔ مولا! جب سے یہ بارش رک گئی ہے۔ ان کی ہڈیاں کمزور ہو گئی ہیں۔ ان کا گوشت ختم ہو کر رہ گیا ہے۔ ان کی جڑ بی ختم ہو گئی ہے۔ اے میرے معبودِ برحق! آہ و بکا کرنے والوں پر رحم فرما۔ روزے والوں پر ترس کر۔ تیرے علاوہ انہیں کون رزق دینے والا ہے۔ اے میرے مالکِ حقیقی! پیاسے جانوروں پر، چرنے والے جانوروں پر اور پیاسے بچوں پر رحم فرما۔ مولا! جھکے ہوئے بوڑھوں پر رحم فرما۔ شیرخوار بچوں پر رحم فرما مولا! ہماری قوت میں اضافہ فرما مولا! ہمیں محروم نہ فرما بلاشبہ تو دعاؤں کو سننے والا ہے۔ اے ارحم الراحمین! اپنی رحمت کے صدقے ہماری دعاؤں کو قبول فرما۔ جو نبی نبی محترم ﷺ اس رقت انگیز دعا سے فارغ ہوئے اسی وقت آسمان پر رحمت کے بادل چھا گئے۔ ہر شخص یہ سوچ کر پریشان ہو گیا کہ وہ گھر کیسے جائے گا۔ اس بارش کے بعد جانوروں کو حیات نو نصیب ہوئی۔ زمین کو شادابی ملی اور لوگ پھر زندگی کے مشاغل میں مصروف ہو گئے۔ یہ سب کچھ حضور ﷺ کی برکت کی وجہ سے ہی تھا۔

امام بیہقی اور ابن عساکر نے حضرت انس بن مالک رضی اللہ عنہ سے روایت کیا ہے وہ فرماتے ہیں کہ ایک اعرابی بارگاہ رسالت میں آیا۔ اس نے عرض کی یا رسول اللہ! صلی اللہ علیک وسلم قحط سالی کی وجہ سے ہمارے بچوں کی آوازیں نہیں نکلتیں اور ہمارے اونٹ چلنے کی قوت سے محروم ہو گئے ہیں۔ پھر اس اعرابی نے یہ شعر پڑھے:

أَتَيْنَاكَ وَالْعَذْرَاءُ تَذْمِي لِسَانَهَا وَقَدْ شَغَلَتْ أُمُّ الصَّبِيِّ عَنِ الطِّفْلِ

”یا رسول اللہ! صلی اللہ علیک وسلم ہم اس حالت میں آپ ﷺ کی خدمت میں حاضر ہوئے ہیں۔ کہ کنواری لڑکیوں کی زبانوں سے خون جاری ہے اور ماں نے اپنے بچوں کو بھلا دیا ہے۔“

أَلْقَى بِكَفِّهِ الْفَتَى لِاسْتِكَابَةِ مَنْ الْجُوعَ ضَعْفًا مَا يَمُرُّ وَلَا يُنْحَلِي

”کمزوری کی وجہ سے نوجوان سر راہ گزر رہے ہیں اور ان میں اتنی ہمت نہیں کہ وہ کوئی تلخ و شیریں اُفتلگو کر سکیں۔“

وَلَا شَيْءٌ مِمَّا يَأْكُلُ النَّاسُ عِنْدَنَا سِوَى الْجَنْظَلِ الْقَانِي وَالْعَلْهَزِ الْغَسَلِ

”یا رسول اللہ! صلی اللہ علیک وسلم ہمارے پاس وہ اشیاء بالکل نہیں رہیں جو لوگوں کی خوراک ہوتی ہیں۔ ہمارے پاس

کھانے کے لیے یا تو اندرائن ہے یا پھر مردار ہیں۔“

وَلَيْسَ لَنَا إِلَّا إِلَيْكَ فِرَارُنَا وَأَيْنَ فِرَارُ النَّاسِ إِلَّا إِلَى الرَّسُولِ
 ”آپ صلی اللہ علیک وسلم کی بارگاہ کے علاوہ ہم بھاگ کر کہاں جائیں اور لوگ اپنے رسل علیہم السلام سے بھاگ کر کہاں
 جاسکتے ہیں۔“

حضور ﷺ اپنی چادر مبارک کو گھسیٹتے ہوئے اٹھے۔ آپ ﷺ منبر شریف پر جلوہ نما ہوئے اپنے ہاتھوں کو بلند فرمایا اور
 یہ دعا کی:

اللَّهُمَّ اسْقِنَا غَيْثًا مَرِيئًا غَدَقًا طَبَقًا نَافِعًا غَيْرَ ضَارٍّ عَاجِلًا غَيْرَ رَائِبٍ تَمَلَّا بِهِ الصَّرْعُ وَ

تَنْبَتُ بِهِ الزَّرْعُ وَتُحَيِّ بِهِنَّ الْأَرْضُ بَعْدَ مَوْتِهَا وَكَذَلِكَ تُخْرِجُونَ

”اے میرے مولا! ہم پر ایسی بارش برسا جو ہماری مددگار ہو۔ جو ہمیں خوشحال بنانے والی ہو وہ کثیر ہو وہ بارش

ہمارے لیے فائدہ مند ہو۔ نقصان دہ نہ ہو۔ اس باران رحمت کی وجہ سے کھیریاں دودھ سے لبریز ہو جائیں۔

کھیتیاں اس کی وجہ سے زمین سے اگ آئیں اور زمین کو مرنے کے بعد حیات نو نصیب ہو اور اے لوگو! اسی

طرح تمہیں بھی زمین سے نکالا جائے گا۔“

راوی کہتے ہیں اللہ کی قسم! حضور ﷺ نے ابھی تک اپنے ہاتھ اپنے رخ زیا پر نہیں پھیرے تھے کہ آسمان سیاہ بادلوں
 سے بھر گیا۔ خوب بارش ہوئی یہاں تک کہ دامن کوہ میں رہنے والے لوگ بارگاہ رسالت میں حاضر ہو گئے۔ وہ الْغُرُقُ الْغُرُقُ
 ”ڈوب گئے، ڈوب گئے“ کی صدا لگا رہے تھے۔ حضور ﷺ نے اپنے ہاتھ آسمان کی طرف بلند فرمائے اور عرض کی:

اللَّهُمَّ حَوِّالَيْنَا وَلَا عَلَيْنَا ”مولا! ہم پر بارش نازل نہ فرما ہمارے ارد گرد بارش برسا۔“

اسی وقت مدینہ طیبہ سے بادل چھٹ گئے۔ اس کی فضا مہر عالم تاب سے پر نور ہو گئی۔ اسی وقت حضور ﷺ مسکرا پڑے۔

آپ ﷺ کے دندان مبارک نظر آنے لگے۔ آپ ﷺ نے فرمایا اللہ کی شان! حضرت ابوطالب نے کیا خوب کہا تھا۔ اگر

آج وہ زندہ ہوتے تو ان کی آنکھوں کو ٹھنڈک نصیب ہوتی۔ کون ہے جو ان کے اشعار مجھے سنائے حضرت علی کرم اللہ وجہہ نے

عرض کی یا رسول اللہ! صلی اللہ علیک وسلم کیا آپ ان کے درج ذیل اشعار سننے کا ارادہ رکھتے ہیں:

وَأَبْيَضُ يُسْتَسْقَى الْعَمَامُ بِوَجْهِهِ نِمَالُ الْيَتَامَى عِصْمَةٌ لِلْأَرَامِلِ

”ان کی رنگت سفید ہے ان کے رخ انور کا واسطہ دے کر بارش کی بھیک مانگی جاتی ہے وہ یتیموں کی پناہ ہیں اور بیواؤں کی

عصمت کی محافظ ہیں۔“

يُطِيفُ بِهِ الْهَلَاكُ مِنْ آلِ هَاشِمٍ فَهُمْ عِنْدَهُ فِي نِعْمَةٍ وَ فَوَاضِلِ

”خاندان ہاشم کے مسکین ہلاک ہونے سے ان کے دامن کرم میں پناہ لیتے ہیں وہ لوگ آپ ﷺ کے پاس ہر قسم کے

انعامات اور احسانات سے مالا مال کر دیئے جاتے ہیں۔“

كَذِبْتُمْ وَبَيْتِ اللَّهِ نَبْرِي مُحَمَّدًا وَلَمَّا نَطَاعِنُ حَوْلَهُ وَ نَنَاضِلِ

”اللہ کی قسم! یہ تم نے جھوٹ بولا ہے کہ ہم محمد مصطفیٰ ﷺ کو تمہارے حوالے کر دیں گے۔ حالانکہ ہم نے ان کے ارد گرد ابھی تک نہ نیزہ بازی کی ہے اور نہ ہی تیر اندازی کے جوہر دکھائے ہیں۔“

وَنُسَلِمُهُ حَتَّى نَضْرَعَ حَوْلَهُ وَنَذْهَلُ عَنْ أَبْنَانِنَا وَالْحَلَالِ
 ”ہم ان کو اس وقت تک تمہارے حوالے نہیں کریں گے جب تک ہم ان کے ارد گرد قتل نہ ہو جائیں اور ہم اپنے فرزندوں اور بیویوں کو بھول نہ جائیں۔“

حضور ﷺ نے یہ اشعار سن کر فرمایا ہاں میری مراد یہی اشعار تھے۔ اس وقت بنو کنانہ میں سے ایک شخص اٹھا اور اس نے درج ذیل اشعار کہے:

لَكَ الْحَمْدُ وَالْحَمْدُ مِمَّنْ شَكَرَ سُقِينَا بِوَجْهِ النَّبِيِّ الْمَطْرُ
 ”اے مولا! تیرے لیے حمد و ثنا ہے اور یہ حمد ہر اس فرد کی طرف سے ہے جس نے تیرا شکر یہ ادا کیا۔ تو نے ہمیں حضور ﷺ کے رخِ زیبا کے طفیل بارش سے نوازا۔“

دَعَا اللَّهَ خَالِقَهُ دَعْوَةً إِلَيْهِ وَأَشْخَصَ مِنْهُ الْبَصْرُ
 ”حضور ﷺ نے اپنے خالق کریم، اللہ تعالیٰ سے دعا مانگی وہ ذات جس کے دیدار سے آنکھیں چندھیا جاتی ہیں۔“

فَلَمْ يَكْ إِلَّا كَمَا سَاعَةٌ وَأَسْرَعُ حَتَّى رَأَيْنَا الدُّرُزَ
 ”ایک لمحہ میں یا اس سے بھی کم مدت میں ہم نے دیکھا کہ آسمان سے موتی گر رہے ہیں۔“

دِفَاقُ الْعَزَالِي كَثِيرُ الْبُعَاقِ أَغَاثُ بِهِ اللَّهُ غَلِيًا مُضْرُ
 ”ایسے محسوس ہوتا تھا کہ مشک کا منہ کھل گیا ہے اور کئی جگہ سے وہ پھٹ گیا ہے۔ اللہ تعالیٰ نے اس بارش کے ذریعے مضر کے بلند علاقوں کی مدد کی۔“

فَكَانَ كَمَا قَالَهُ عَمَّةُ أَبُو طَالِبٍ ذَا رِوَاءٍ أَعْرُ
 ”آپ ﷺ خندہ رو اور روشن جبیں ہیں۔ بالکل اسی طرح جس طرح حضرت ابوطالب نے فرمایا ہے۔“

فَمَنْ يَشْكُرُ اللَّهَ يُلْقَى الْمَزِيدَ وَمَنْ يَكْفُرُ اللَّهَ يُلْقَى الْعُورُ
 ”جو اللہ تعالیٰ کا شکر ادا کرتا ہے وہ مزید نعمتوں سے نوازا جاتا ہے اور جو ناشکری کرتا ہے اس کو نقصان اٹھانا پڑتا ہے۔“

یہ اشعار سن کر حضور ﷺ نے فرمایا اگر شعراء عمدہ کلام کہہ سکتے ہیں تو پھر تم نے ایسا کلام کہا ہے۔ ابو نعیم نے بدیع بن سدرہ سے روایت کیا ہے۔ وہ اپنے دادا سے روایت کرتے ہیں۔ انہوں نے فرمایا ہم حضور ﷺ کی

معیت میں ایک سفر پر روانہ ہوئے ہم نے ”قاحہ“ کے مقام پر قیام کیا۔ آج کل اس جگہ کو سقیا کے نام سے موسوم کیا جاتا ہے۔ اس وقت وہاں پانی کا نام و نشان تک نہ تھا۔ حضور ﷺ نے اپنے چند صحابہ کو پانی لینے کے لیے بنو غفار کے پاس بھیجا یہ علاقہ

قاحہ سے ایک میل دور تھا۔ حضور ﷺ اس وادی کے وسط میں خیمہ زن ہوئے کچھ صحابہ کرام دامن کوہ میں آرام فرمانے

لگے۔ حضور نبی محترم ﷺ نے اس وادی کی زمین کو کریدنا شروع کیا۔ اچانک وہاں سے ایک چشمہ بہہ نکلا۔ حضور ﷺ اور تمام صحابہ کرام نے جی بھر کر پانی پیا۔ حضور نبی کریم ﷺ نے فرمایا یہ سُقیا ہے سُقیا۔ یہ نعمت اللہ تعالیٰ نے تمہیں عطا کی ہے۔ اسی وجہ سے اس چشمے کا نام سقیا پڑ گیا۔

ابن سعد اور ابن عساکر نے عمر بن شعیب سے روایت کیا ہے۔ کہ حضرت ابوطالب نے فرمایا میں اپنے بھتیجے محمد مصطفیٰ ﷺ کے ساتھ محو سفر تھا۔ ہم نے ذوالحجاز کے مقام پر قیام کیا۔ مجھے سخت پیاس لگ گئی۔ میں نے نبی کریم ﷺ سے شکایت کی۔ میں نے عرض کی اے میرے بھتیجے! مجھے شدید پیاس لگی ہے۔ میں اس وقت یہ ہی سمجھ رہا تھا کہ میرا بھتیجا میرے لیے کچھ نہیں کر سکے گا۔ انہوں نے مجھ سے فرمایا اے میرے چچا جان! کیا آپ کو پیاس لگی ہے؟ میں نے کہا ہاں، حضور ﷺ نے اپنی ایزھی مبارک زمین پر ماری اچانک وہاں سے پانی کا چشمہ بہہ نکلا، آپ ﷺ نے مجھ سے فرمایا چچا جان! پانی نوش کریں۔ پس انہوں نے پانی پیا۔ اس قسم کے (ارہاسات) واقعات جن کا تعلق بعثت سے پہلے کا ہے، پیچھے گزر چکے ہیں۔

گیارہواں باب

ان معجزات کا تذکرہ جن کا ذکر سابقہ ابواب میں نہیں ہوا

حضور ﷺ کی لوگوں سے حفاظت

ترمذی، حاکم، امام بیہقی اور ابو نعیم سے حضرت عائشہ رضی اللہ عنہا سے روایت کیا ہے وہ فرماتی ہیں کہ حضور ﷺ کی حفاظت کی جاتی تھی۔ حتیٰ کہ یہ آیت مبارک نازل ہوئی: ”وَاللَّهُ يَعْصِمُكَ مِنَ النَّاسِ“ (المائدہ: ۶۷) آپ ﷺ نے خیمہ مبارک سے اپنا سر باہر نکالا، اور فرمایا اے لوگو! چلے جاؤ اللہ تعالیٰ نے میری حفاظت فرمانے کا وعدہ کیا ہے۔

امام احمد، الطبرانی اور ابو نعیم نے حضرت جعدہ رضی اللہ عنہ سے روایت کیا ہے وہ فرماتے ہیں کہ میں بارگاہ رسالت میں حاضر ہوا۔ آپ ﷺ کے پاس ایک شخص حاضر کیا گیا۔ آپ ﷺ سے عرض کی گئی کہ یہ شخص آپ صلی اللہ علیہ وسلم کو شہید کرنا چاہتا تھا۔ نبی محترم ﷺ نے فرمایا نہ گھبراؤ اگر اس نے ارادہ کر بھی لیا تو اللہ تعالیٰ اس کو یہ قوت عطا نہیں کرے گا۔

واقدی نے حضرت خدیج رضی اللہ عنہ سے روایت کیا ہے وہ فرماتے ہیں کہ ہم غزوہ انمار کے لیے حضور ﷺ کی معیت میں روانہ ہوئے۔ جب لوگوں نے حضور ﷺ کے متعلق سنا تو وہ دوڑتے ہوئے پہاڑوں کی چوٹیوں سے اترتے ہوئے دیدار مصطفیٰ ﷺ کے لیے حاضر ہوئے۔ حضور ﷺ ”ذوامر“ کے مقام پر خیمہ زن ہوئے۔ حضور ﷺ رفع حاجت کے لیے تشریف لے گئے۔ راستہ میں بارش شروع ہو گئی جس سے آپ ﷺ کے مبارک کپڑے گیلے ہو گئے آپ ﷺ نے وہ کپڑے ایک درخت پر لٹکا دیئے تاکہ وہ خشک ہو جائیں۔ قبیلہ غطفان کے لوگوں نے دشمنوں بن حارث سے کہا محمد (ﷺ) اس وقت بالکل اکیلے ہیں۔ ان کے ساتھ ان کا کوئی بھی ساتھی نہیں ہے۔ اس سے بہتر لمحہ پھر تجھے نہیں مل سکے گا۔ دشمنوں نے شمشیر بے نیام لی پھر گھائی سے نیچے اتر گیا۔ اس وقت سرور کائنات ﷺ لیٹے ہوئے تھے۔ آپ ﷺ اپنے کپڑوں کے خشک ہونے کا انتظار فرما رہے تھے۔ آپ ﷺ نے دیکھا کہ دشمنوں آپ ﷺ کے سر پر کھڑا تھا وہ اپنی تلوار لہرا رہا تھا۔ اس نے کہا اے محمد! (صلی اللہ علیہ وسلم) آج آپ کو مجھ سے کون بچائے گا؟ حضور ﷺ نے فرمایا ”اللہ“ حضرت جبرائیل امین نے دشمنوں کے سینے پر مارا جس کی وجہ سے اس کی تلوار اس کے ہاتھ سے گر پڑی۔ حضور ﷺ نے اس کی تلوار تھامی اور اس کے سر پر کھڑے ہو کر کہا اب تجھے مجھ سے کون بچائے گا؟ دشمنوں نے کہا کوئی نہیں حضور ﷺ نے فرمایا اٹھو اور اپنا کام کرو۔ جب وہ واپس جانے لگا تو اس نے کہا آپ ﷺ مجھ سے بہتر ہیں۔ آپ ﷺ نے فرمایا میں اس عفو و درگزر کا تم سے زیادہ حقدار

ہوں۔ جب دعوہ اپنی قوم کے پاس واپس آیا تو اس کی قوم نے کہا اللہ کی قسم! آج تو نے بڑا عجیب کام کیا ہے۔ تو تلوار لے کر ان کے سر پر کھڑا رہا۔ لیکن تو نے ان کا کام تمام نہ کیا۔ دعوہ نے کہا میں ان کے خلاف کبھی بھی لشکر کشی نہیں کروں گا۔ اس واقعہ کے بعد دعوہ نے اسلام قبول کر لیا۔ اس واقعہ کو ابن اثیر نے ”اسد الغابہ فی معرفۃ الصحابہ“ میں ذکر کیا ہے اور اس کے بعد لکھا ہے کہ اسے ابو موسیٰ نے روایت کیا ہے۔ اسی طرح ابو سعید الخدری نے بھی اس واقعہ کو روایت کیا ہے۔ مشہور یہ ہے کہ اس شخص کا نام غوث بن حارث تھا۔ اس روایت کے علاوہ اور کسی روایت میں اس کے اسلام لانے کا ذکر نہیں ہے۔ ابو احمد العسکری نے اس روایت کو اسی طرح نقل کیا ہے جس طرح اسے ابو سعید نقاش نے روایت کیا ہے۔ انہوں نے اس شخص کا نام دعوہ لکھا ہے۔ حضرت علامہ السیوطی یہی روایت خصائص کبریٰ میں نقل کی ہے۔ اس میں یہ اضافہ ہے کہ اس وقت نبی محترم ﷺ کے ساتھ ۴۵۰ چار سو پچاس صحابہ کرام تھے۔ ان کے پاس گھوڑے بھی تھے۔ جب حضور ﷺ اس درخت کے نیچے آرام فرمانے لگے اور اس درخت کی شاخوں کے ساتھ اپنے کپڑے لٹکائے اس وقت نبی مکرم ﷺ اور صحابہ کرام رضی اللہ عنہم کے درمیان وادی ذی امر تھی۔ جب اعرابیوں نے دیکھا کہ حضور ﷺ تنہا ہیں انہوں نے اپنے سردار دعوہ کو حضور ﷺ کو شہید کرنے پر براہیختہ کیا۔ انہوں نے کہا اب تیرے لیے محمد ﷺ کو قتل کرنا ممکن ہے۔ اب وہ بالکل تنہا ہیں۔ صحابہ کرام ان کی کوئی مدد نہیں کر سکیں گے۔ جب حضرت جبرائیل نے دعوہ کے سینے پر مکارا تو اس کے ہاتھ سے تلوار گر پڑی۔ حضور ﷺ نے اس تلوار کو پکڑ لیا اور دعوہ کے سر پر کھڑے ہو گئے اور فرمایا اب مجھ سے تجھے کون بچائے گا۔ اس نے کہا اب مجھے آپ سے کوئی نہیں بچا سکتا۔ میں گواہی دیتا ہوں کہ اللہ کے علاوہ کوئی معبود نہیں اور محمد ﷺ اللہ کے رسول ہیں۔ میں ان کے خلاف کبھی بھی لشکر کشی نہیں کروں گا۔ جب دعوہ کی قوم نے اس کو ملامت کی تو اس نے کہا، میں نے ایک سفید، لمبے انسان کو دیکھا اس نے میرے سینے پر مکارا جس سے میں پشت کے بل کے گر پڑا میں نے پہچان لیا کہ وہ فرشتہ ہے اور میں نے یہ بھی گواہی دی ہے کہ وہ اللہ کے رسول ہیں۔ اس نے اپنی قوم کو اسلام کی طرف بلانا شروع کیا اس وقت یہ آیت مبارکہ نازل ہوئی:

يَا أَيُّهَا الَّذِينَ آمَنُوا إِذْ كُرُوا نِعْمَتَ اللَّهِ عَلَيْكُمْ إِذْ هُمْ قَوْمٌ أَنْ يَبْسُطُوا إِلَيْكُمْ أَيْدِيَهُمْ فَكَفَّ أَيْدِيَهُمْ عَنْكُمْ
(المائدہ: ۱۱)

”اے ایمان والو! یاد کرو اللہ کی نعمت جو تم پر ہوئی جب پختہ ارادہ کر لیا تھا ایک قوم نے کہ بڑھائیں تمہاری طرف اپنے ہاتھ تو اللہ نے روک دیا ان کے ہاتھوں کو تم سے۔“

امام بیہقی نے بھی اسی واقعہ کو روایت کیا ہے۔ اسی طرح کا واقعہ غزوہ ذات الرقاع میں بھی رونما ہوا تھا اگر امام واقدی نے صحت کے ساتھ اس واقعہ کو اس غزوہ میں بیان کیا ہے تو پھر گویا کہ یہ دو واقعات ہیں۔

امام بخاری اور امام مسلم نے حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ ایک دفعہ ہم رسول مکرم ﷺ کی قیادت میں نجد کی طرف جہاد کرنے گئے جب رسول کریم ﷺ واپس تشریف لارہے تھے تو راستہ میں ایک ایسی وادی میں آرام فرما ہوئے جس میں بہت زیادہ درخت تھے۔ حضور ﷺ ایک درخت کے نیچے اترے لوگ بھی اس

وادی میں پھیل گئے تاکہ درختوں کے سایہ میں آرام کر سکیں حضور ﷺ نے ایک درخت پر اپنی تلوار لٹکائی اور ہم سب سو گئے اچانک حضور ﷺ ہمیں یاد فرمانے لگے جب ہم آپ ﷺ کی خدمت میں حاضر ہوئے ہم نے دیکھا کہ آپ کی خدمت میں ایک اعرابی بیٹھا ہوا تھا۔ آپ ﷺ نے فرمایا اسی دوران کہ میں سویا ہوا تھا اس نے میری تلوار اٹھائی۔ جب میری آنکھ کھلی تو یہ تلوار اس کے ہاتھ میں تھی۔ اس نے تلوار کو سونتا اور مجھ سے کہا آج آپ کو مجھ سے کون بچا سکتا ہے؟ میں نے کہا ”اللہ“ اس کے بعد تلوار اس کے ہاتھ سے گر پڑی اور وہ خوفزدہ ہو کر بیٹھ گیا۔ حضور ﷺ نے اس اعرابی کو معاف کر دیا۔

امام مسلم نے حضرت ابو ہریرہ رضی اللہ عنہ سے روایت کیا ہے۔ انہوں نے فرمایا ابو جہل نے کہا کیا محمد (ﷺ) تمہارے سامنے غبار آلود چہرہ کرتے ہیں؟ اس سے کہا گیا ہاں، ابو جہل نے کہا مجھے لات وعزلی کی قسم! اب اگر میں نے ان کو اس طرح کرتے ہوئے دیکھ لیا تو میں ان کی گردن کو (خاکم بدہن) گرد آلود کر دوں گا۔ جب حضور ﷺ نماز ادا فرما رہے تھے۔ تو ابو جہل آپ ﷺ کی گردن کو (خاکم بدہن) پامال کرنے کے لیے آیا۔ جونہی وہ آپ ﷺ کے قریب پہنچا تو وہ اٹنے پاؤں واپس بھاگا۔ وہ اپنے ہاتھوں سے کسی چیز سے اپنا دفاع کر رہا تھا۔ اس سے پوچھا گیا تجھے کیا ہوا ہے۔ اس نے کہا میں نے دیکھا کہ نبی محترم (ﷺ) اور میرے درمیان آگ کی ایک خندق ہے اور وہاں پرندے ہیں۔ حضور ﷺ نے فرمایا اگر وہ مجھے ہاتھ لگاتا تو فرشتے اسے اچک لیتے پھر اس کے اعضاء جدا کر دیتے اس وقت یہ آیت نازل ہوئی:

(العلق: ۶)

كَلَّا إِنَّ الْإِنْسَانَ لِرَبِّهِ لَكَنَّا

”ہاں ہاں بے شک انسان سرکشی کرنے لگتا ہے۔“

ابن اسحاق، امام بیہقی اور ابو نعیم نے حضرت ابن عباس رضی اللہ عنہما سے روایت کیا ہے وہ فرماتے ہیں کہ ابو جہل نے کہا اے قوم قریش! تم دیکھتے ہو کہ محمد (ﷺ) ہمارے دین میں عیب نکال رہے ہیں۔ ہمارے آباء کو برا بھلا کہہ رہے ہیں۔ ہم کو بے وقوف اور احمق کہہ رہے ہیں۔ ہمارے معبودوں کو دشنام طرازی کر رہے ہیں۔ میں نے عہد کر لیا ہے۔ میں کل ایک پتھر لے کر بیٹھ جاؤں گا۔ جب وہ اپنی نماز میں مشغول ہوں گے تو میں ان کا سر پھیل دوں گا۔ اس کے بعد بنو عبد مناف سے جو ہو سکے وہ کر لیں۔ صبح کے وقت اس نے پتھر لیا اور خانہ کعبہ میں بیٹھ گیا۔ حضور ﷺ کھڑے ہو کر نماز ادا فرمانے لگے۔ قریش ابو جہل کا کارنامہ دیکھنے کے لیے اپنی اپنی مجالس میں بیٹھ گئے۔ جب حضور ﷺ بارگاہِ صمدیت میں سجدہ ریز ہوئے تو ابو جہل نے پتھر اٹھایا اور حضور ﷺ کی طرف بڑھنے لگا۔ جب وہ نبی محترم ﷺ کے قریب ہوا تو فوراً واپس پانا وہ کانپ رہا تھا اس کا رنگ اڑا ہوا تھا۔ اس پر رعب چھایا ہوا تھا اس کا پتھر والا ہاتھ ٹل ہو چکا تھا۔ اس نے اپنے ہاتھ سے پتھر پھینک دیا۔ قریش کے آدمی اس کے پاس گئے اور اس سے پوچھنے لگے تمہیں کیا ہوا ہے؟ ابو جہل نے کہا جب میں حضور (ﷺ) کے قریب گیا تو ان کے اور میرے درمیان ایک اونٹ حائل ہو گیا اللہ کی قسم میں نے اس جتنا بڑا اونٹ نہیں دیکھا اس کی کوہان جتنی بڑی کوہان نہیں دیکھی اور اس کے جڑوں جتنے بڑے جڑے نہیں دیکھے۔ وہ اونٹ مجھے کھالینا چاہتا تھا۔

حضور ﷺ نے فرمایا وہ حضرت جبرائیل امین تھے۔ اگر ابو جہل میرے قریب ہوتا تو وہ اسے پکڑ لیتے۔ امام بخاری نے

حضرت ابن عباس رضی اللہ عنہما سے روایت کیا ہے وہ فرماتے ہیں کہ ابو جہل نے کہا اب اگر میں نے محمد (ﷺ) کو کعبہ کے پاس دیکھ لیا تو میں ان کی گردن کو (خاکم بدہن) روند ڈالوں گا۔ جب حضور ﷺ نے ابو جہل کی یہ یادہ گوئی سنی تو آپ ﷺ نے فرمایا اگر ابو جہل نے اس طرح کیا تو اسے ملائکہ سرعام پکڑ لیں گے اور ذلیل و رسوا کر دیں گے۔ حضور ﷺ غصے میں کاشانہ اقدس سے باہر تشریف لائے۔ جب مسجد حرام میں داخل ہونے لگے تو آپ ﷺ کا سر مبارک دروازے سے ٹکرا گیا۔ آپ ﷺ نے فرمایا یہ برادن ہے۔

الہزار، الطمرانی، حاکم اور امام بیہقی نے حضرت ابن عباس رضی اللہ عنہما کی سند سے حضرت عباس رضی اللہ عنہ سے روایت کیا ہے وہ فرماتے ہیں کہ ایک دن میں مسجد حرام میں تھا۔ ابو جہل نے کہا اللہ کی قسم! اگر میں نے محمد (ﷺ) کو سجدہ ریز دیکھا تو میں ان کی گردن کو (خاکم بدہن) پامال کر دوں گا۔ میں بارگاہ رسالت میں حاضر ہوا اور ابو جہل کے اس بکو اس سے حضور ﷺ کو آگاہ کیا۔ حضور ﷺ غصے کی حالت میں باہر تشریف لائے۔ جب آپ ﷺ مسجد میں داخل ہونا چاہتے تھے تو آپ ﷺ کا سر مبارک دروازے سے ٹکرا گیا۔ آپ ﷺ نے فرمایا آج برادن ہے۔ اس وقت حضور ﷺ نے سورہ اقرآ کی تلاوت شروع کی۔ جب حضور ﷺ اس آیت پر پہنچے: **كَلَّا إِنَّ الْإِنْسَانَ لِرَبِّهِ لَكَنَّا** (العلق: ۶) تو کسی شخص نے ابو جہل سے کہا یہ محمد ﷺ ہیں۔ ابو جہل نے کہا تمہیں وہ سب کچھ نظر نہیں آ رہا جو میں دیکھ رہا ہوں۔ میں دیکھ رہا ہوں کہ کسی چیز نے افق کو گھیر لیا ہے۔

واقدی اور امام بیہقی نے حضرت نافع بن جبیر سے روایت کیا ہے وہ فرماتے ہیں کہ میں نے ایک مہاجر صحابی سے سنا وہ کہہ رہے تھے میں نے غزوہ احد میں شرکت کی میں نے دیکھا کہ حضور ﷺ چوہر سمت سے تیر برسائے جا رہے تھے۔ حضور ﷺ وسط میں تھے۔ میں دیکھ رہا تھا کہ تیر حضور ﷺ تک پہنچنے سے پہلے ہی مڑ جاتے تھے۔ میں نے غزوہ احد کے دن عبد اللہ بن شہاب کو دیکھا وہ کہہ رہا تھا۔ محمد (ﷺ) تک میری راہنمائی کرو۔ اگر وہ بچ گئے تو پھر میں نہیں بچ سکوں گا۔ اس وقت حضور ﷺ اس کے پہلو میں تھے۔ اس وقت سرور دو عالم ﷺ تنہا تھے۔ عبد اللہ آپ علیہ الصلوٰۃ والسلام کے پاس سے گذر گیا۔ صفوان نے اس پر ناراضگی کا اظہار کیا۔ عبد اللہ نے کہا اللہ کی قسم! محمد ﷺ مجھے نظر نہیں آ رہے۔ ہم کو حضور ﷺ تک پہنچنے سے روک دیا گیا تھا۔ ہم چار فرد تھے۔ ہم نے نبی محترم ﷺ کو شہید کرنے کا پختہ عہد کیا لیکن ہم اس بات پر قادر نہ ہو سکے۔

امام واقدی روایت کرتے ہیں کہ ایک دن ابوسفیان نے قریش مکہ سے کہا مجھے ایسا شخص نہیں ملتا جو محمد ﷺ کو دھوکے سے قتل کر دے۔ وہ بازاروں میں گھومتے رہتے ہیں۔ کوئی شخص انہیں قتل کر کے ہمارا بدلہ لے لے۔ ایک اعرابی ابوسفیان کے پاس آیا اور اس سے کہنے لگا اگر تو میرا ابو جہل اٹھالے تو پھر میں محمد (ﷺ) کے پاس جاتا ہوں اور انہیں شہید کر دیتا ہوں۔ میں راستہ سے خوب آشنا ہوں اور میرے پاس ایک تیز خنجر بھی ہے۔ ابوسفیان نے کہا پھر تو تو ہمارا ساتھی ہے۔ ابوسفیان نے اس کو اونٹ اور زاد راہ دیا اور کہا اپنے خفیہ منصوبہ پر روانہ ہو جاؤ۔ لیکن مجھے اطمینان نہیں ہے۔ ممکن ہے کہ ہماری یہ گفتگو کوئی شخص سن لے اور محمد (ﷺ) کو آگاہ کر دے اس اعرابی نے کہا میں تجھے یقین دلاتا ہوں کہ ہماری یہ گفتگو صیغہ راز میں رہے گی اسے

کوئی بھی نہیں سنے گا۔ رات کے وقت وہ شخص اپنی سواری پر روانہ ہوا وہ پانچ یا چھ دن کے لگا تار سفر کے بعد مدینہ طیبہ پہنچا۔ جب وہ بارگاہ رسالت میں پہنچا تو حضور ﷺ نے اسے دیکھتے ہی فرمایا یہ شخص مجھے دھوکے سے قتل کرنا چاہتا ہے۔ لیکن اللہ تعالیٰ اس کے اور اس کے ارادہ کے مابین حائل ہے۔ پھر آپ ﷺ نے اس سے فرمایا مجھے سچ بتا کہ تو کون ہے اور یہاں کس لیے آیا ہے؟ اگر تو نے سچ بولا تو یہ سچ تمہیں نفع دے گا اور اگر تو نے جھوٹ بولا تو میں تیرے عزم سے آگاہ ہو چکا ہوں اس شخص نے عرض کی یا رسول اللہ! صلی اللہ علیک وسلم کیا؟ آپ ﷺ مجھے امان عطا فرماتے ہیں؟ آپ ﷺ نے فرمایا ہاں تجھے امان ہے۔ اس آدمی نے اپنے اور ابوسفیان کے درمیان ہونے والی تمام گفتگو عرض کی۔ آپ ﷺ نے فرمایا اب میں تمہیں امان دے چکا ہوں۔ جہاں چاہتا ہے چلا جا لیکن ایک اور چیز تیرے لیے اس سے بہتر ہے۔ اس اعرابی نے کہا یا رسول اللہ! صلی اللہ علیک وسلم وہ کیا آپ ﷺ نے فرمایا وہ یہ کہ تم گواہی دو کہ اللہ کے علاوہ کوئی معبود نہیں اور میں اللہ کا رسول ہوں وہ شخص اسلام کی دولت سے مالا مال ہو گیا۔ پھر اس نے عرض کی اللہ کی قسم! میں بہت بہادر شخص تھا۔ میں لوگوں سے بالکل نہیں ڈرا کرتا تھا۔ لیکن جونہی میں نے آپ ﷺ کو دیکھا میری عقل مبہوت ہو گئی میرا نفس کمزور ہو گیا۔ مجھے ایسے محسوس ہو رہا تھا کہ میرے اس راز نہاں سے کئی شہ سوار آگاہ ہو جائیں گے۔ حالانکہ اس راز سے کوئی شخص واقف نہ تھا مجھے معلوم ہو گیا کہ اللہ تعالیٰ آپ صلی اللہ علیک وسلم کی حفاظت فرما رہا ہے اور آپ حق پر ہیں۔

ابو یعلیٰ، ابن ابی حاتم، امام بیہقی اور ابو نعیم نے حضرت اسماء بنت ابی بکر رضی اللہ عنہما سے روایت کیا ہے وہ فرماتی ہیں کہ جب سورۃ "تبت يد ابی بھب" نازل ہوئی تو ابولہب کی بیوی عوراء بنت حرب مسجد حرام میں آئی وہ آتش پا تھی اس نے اپنے ہاتھ میں پتھر پکڑ رکھا تھا۔ نبی محترم ﷺ بھی مسجد حرام میں تشریف فرما تھے۔ آپ ﷺ کے ساتھ حضرت ابو بکر صدیق رضی اللہ عنہ بھی تھے۔ جب حضرت ابو بکر صدیق رضی اللہ عنہ نے عوراء کو دیکھا تو انہوں نے عرض کی یا رسول اللہ! صلی اللہ علیک وسلم عوراء آگئی ہے مجھے اندیشہ ہے کہ وہ آپ کو تکلیف نہ دے۔ آپ علیہ الصلوٰۃ والسلام نے فرمایا وہ مجھے نہیں دیکھ سکے گی۔ آپ ﷺ نے تلاوت قرآن پاک شروع فرمائی۔ عوراء حضرت ابو بکر صدیق رضی اللہ عنہ کے پاس آ کر کھڑی ہو گئی اس نے رسول مکرم ﷺ کو نہ دیکھا اس نے حضرت صدیق اکبر رضی اللہ عنہ سے کہا مجھے معلوم ہوا ہے کہ تمہارے صاحب (ﷺ) نے میری جھوٹی ہے۔ آپ رضی اللہ عنہ نے کہا رب کعبہ کی قسم! انہوں نے تیری جھوٹی کہی۔ یہ سن کر وہ واپس چلی گئی۔ دوسری روایت میں ہے کہ حضرت ابو بکر صدیق رضی اللہ عنہ نے عوراء سے کہا، اللہ کی قسم! میرے صاحب ﷺ نہ تو شاعر ہیں اور نہ ہی وہ جانتے ہیں کہ شاعری کیا ہے۔ حضور ﷺ نے حضرت صدیق اکبر رضی اللہ عنہ سے فرمایا اس سے پوچھو کیا تجھے میرے پاس کوئی شخص نظر آ رہا ہے۔ وہ مجھے نہیں دیکھ رہی اللہ تعالیٰ نے اس کے اور میرے درمیان ایک پردہ حائل کر دیا ہے۔ حضرت ابو بکر صدیق رضی اللہ عنہ نے عوراء سے یہی سوال کیا۔ عوراء نے کہا تم مجھ سے مذاق کر رہے ہو۔ اللہ کی قسم! مجھے تو تمہارے پاس کوئی شخص بھی نظر نہیں آ رہا۔ ایک اور روایت کے مطابق حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم عوراء، آپ صلی اللہ علیک وسلم کو نہ دیکھ سکی۔ آپ ﷺ نے فرمایا میرے اور اس کے درمیان ایک فرشتہ تھا۔ جس

نے میرے اور عوراء کے مابین اپنے پروں کو حائل کر دیا۔ اس لیے وہ مجھے نہ دیکھ سکی۔

امام بیہقی نے حضرت ابن عباس رضی اللہ عنہما سے وَجَعَلْنَا مِنْ بَيْنِ أَيْدِيهِمْ سَدًّا (یسین: ۹) کی تفسیر میں روایت کیا ہے کہ بنی مخزوم کے کچھ افراد نے حضور ﷺ کو شہید کرنے کا عزم کیا۔ ان افراد میں ابو جہل اور ولید بن مغیرہ بھی تھے۔ نبی کریم ﷺ کھڑے ہو کر نماز ادا فرما رہے تھے۔ انہوں نے آپ ﷺ کی قرأت کو سنا، انہوں نے اپنے مذموم ارادہ کی تکمیل کے لیے ولید کو حضور ﷺ کی طرف بھیجا۔ وہ اس جگہ آیا جہاں آپ ﷺ نماز ادا فرما رہے تھے۔ اس نے آپ ﷺ کی قرأت کو تو سنا لیکن آپ ﷺ کو نہ دیکھ سکا۔ وہ اپنے ساتھیوں کے پاس آیا اور انہیں تمام صورت حال بتائی وہ ولید کو لے کر اس مقام پر آئے جہاں آپ ﷺ مصروف نماز تھے اور جہاں سے آواز آرہی تھی اس طرف گئے اچانک انہیں محسوس ہوا کہ آواز تو ان کے پیچھے سے آرہی ہے۔ جب وہ آواز کی سمت بڑھے تو پھر انہیں یہی محسوس ہوا کہ آواز ان کے پیچھے سے آرہی ہے وہ جدھر جاتے آواز ان کے پیچھے ہی سے آتی لیکن وہ نبی محترم ﷺ تک پہنچنے میں کامیاب نہ ہو سکے۔ اس وقت یہ آیت مبارکہ نازل ہوئی۔

امام بیہقی فرماتے ہیں کہ عکرمہ کی روایت سے بھی اسی کی تائید ہوتی ہے۔ علامہ سیوطی فرماتے ہیں کہ امام بیہقی نے اس روایت کی طرف اشارہ کیا ہے جسے ابن جریر نے اپنی تفسیر میں حضرت عکرمہ سے روایت کیا ہے۔ جب ابو جہل نے کہا اگر میں نے محمد (ﷺ) کو دیکھ لیا تو میں انہیں یوں کر دوں گا۔ اس وقت یہ آیت نازل ہوئی: ”إِنَّا جَعَلْنَا فِيْ أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَحُونَ“ وَجَعَلْنَا مِنْ بَيْنِ أَيْدِيهِمْ سَدًّا (یسین: ۸-۹) ”لوگ ابو جہل سے کہتے۔ یہ ہیں محمد ﷺ۔ وہ جواب دیتا کہاں ہیں؟ وہ کہاں ہیں لیکن آپ ﷺ کو نہ دیکھ سکتا۔

ابونعیم نے حضرت ابن عباس رضی اللہ عنہما سے روایت کیا ہے۔ وہ بیان فرماتے ہیں کہ حضور ﷺ مسجد حرام میں قرآن پاک کی تلاوت کرتے تھے آپ ﷺ بلند آواز سے قرأت فرماتے تھے آپ ﷺ کی قرأت سے قریش تنگ آجاتے تھے ایک دن انہوں نے حضور ﷺ کو پکڑنے کی کوشش کی۔ جونہی وہ اس ارادے سے اٹھے ان کے ہاتھ ان کے گردنوں کے ساتھ لگ گئے اور وہ سب اندھے ہو گئے۔ پھر وہ بارگاہ رسالت میں حاضر ہوئے اور عرض کی۔ اے محمد! (صلی اللہ علیک وسلم) ہم آپ کو اللہ تعالیٰ اور صلہ رحمی کا واسطہ دیتے ہیں کہ آپ ﷺ ہمارے لیے دعا فرمائیں۔ حضور نبی محترم ﷺ نے دعا فرمائی تو اللہ تعالیٰ نے ان کے ہاتھوں کو بھی ٹھیک کر دیا اور ان کی بصارت بھی لوٹ آئی۔ اس وقت سورہ یسین کا نزول ہوا۔

ابونعیم نے معتمر بن سلیمان کی سند سے ان کے والد محترم سے روایت کیا ہے کہ بنو مخزوم کا ایک شخص رسول مکرم ﷺ کی طرف گیا اس کے ہاتھ میں پتھر تھا وہ رسول کریم ﷺ کو پتھر مارنا چاہتا تھا۔ جب نبی اکرم ﷺ بارگاہ رب العزت میں سجدہ ریز ہوئے تو وہ آپ ﷺ کی طرف برے ارادے سے بڑھا جونہی اس نے اپنا ہاتھ اٹھایا اس کے ہاتھ مثل ہو گئے وہ اپنے ہاتھ سے پتھر بھی نہیں پھینک سکتا تھا۔ جب وہ اپنے ساتھیوں کے پاس آیا تو انہوں نے پوچھا کیا تو اس شخص سے ڈر گیا تھا۔ اس نے کہا نہیں میرے ہاتھ میں اتنی قوت ہی نہ رہی کہ میں اس پر پتھر پھینک سکوں۔ انہوں نے آپ ﷺ کے اس معجزہ پر تعجب کا

اظہار کیا۔ انہوں نے دیکھا کہ اس کے ہاتھ خشک ہو چکے تھے اور ابھی تک پتھر اس کے ہاتھ میں ہی تھا۔ انہوں نے اس ساتھی کا علاج کیا جس سے وہ تندرست ہو گیا۔ انہوں نے کہا ہمیں اسی چیز کی جستجو تھی۔ یعنی ہمیں ایک دلیل درکار تھی۔ جس سے ہم ثابت کر سکیں کہ حضور (ﷺ) جادوگر ہیں۔ (نعوذ باللہ منہ)

واقدی اور ابو نعیم نے عروہ بن زبیر رضی اللہ عنہ سے روایت کیا ہے وہ فرماتے ہیں کہ نصر بن حارث رسول اللہ (ﷺ) کو ازیت دیا کرتا تھا۔ وہ آپ (ﷺ) کو بہت زیادہ تنگ کرتا تھا۔ ایک دن رسول مکرّم (ﷺ) رفع حاجت کے لیے تشریف لے گئے۔ سخت گرمی تھی دوپہر کا وقت تھا۔ حضور (ﷺ) رفع حاجت کے لیے بہت دور تشریف لے جاتے تھے۔ جب آپ (ﷺ) ”عمیۃ الحجون“ کے نیچے پہنچے تو نصر نے آپ (ﷺ) کو دیکھ لیا۔ اس نے کہا اس سے بہتر موقع مجھے نہیں مل سکے گا۔ وہ کسی حیلہ سے نبی کریم (ﷺ) کے قریب پہنچا۔ پھر وہ خوفزدہ اور مرعوب ہو کر واپس آ گیا۔ راستہ میں اسے ابو جہل ملا اس نے کہا نصر! کہاں گئے تھے؟ اس نے کہا میں محمد (ﷺ) کو دھوکے سے قتل کرنا چاہتا تھا۔ وہ اس وقت اکیلے تھے۔ جب میں آپ (ﷺ) کی طرف بڑھا تو میں نے بہت سے شیر دیکھے وہ اپنے جبروں کو کھول کر مجھے نکل لینا چاہتے تھے۔ یہ دیکھ کر میں خوفزدہ ہو گیا میں بھاگ کر واپس چلا آیا۔ تمام واقعہ سن کر ابو جہل نے کہا یہ حیرت انگیز قصہ بھی ان کے جادو کا ایک حصہ ہے۔

الطمرانی، ابن مندہ اور ابو نعیم نے حضرت حکم رضی اللہ عنہ کی بیٹی سے روایت کیا ہے وہ فرماتی ہیں کہ مجھے حکم نے کہا، اے میری نور نظر! کیا میں تمہیں وہ واقعہ نہ سناؤں جو میں نے ان آنکھوں سے دیکھا ہے۔ ایک دن ہم رسول مکرّم (ﷺ) کو قتل کرنے کے ارادے سے باہر نکلے۔ جب ہم آپ (ﷺ) کے پاس آئے تو ہم نے ایک خوفناک آواز سنی ہمیں محسوس ہوا کہ تہامہ کے تمام پہاڑ ریزہ ریزہ ہو گئے ہیں۔ ہم سب بے ہوش ہو گئے۔ جب ہم ہوش میں آئے تو حضور (ﷺ) نماز ادا فرما کر گھر چلے گئے تھے۔ پھر دوسرے روز ہم نے یہی برا ارادہ کیا۔ جب ہم آپ (ﷺ) کے قریب پہنچے تو ہم نے دیکھا کہ صفا اور مردہ ایک دوسرے کے ساتھ مل کر ہمارے درمیان حائل ہو گئے ہیں۔ اللہ کی قسم! ہمیں اپنے مذموم مقصد کو عملی جامہ پہنانے کا کبھی موقع نہ ملا۔ حتیٰ کہ ہم دولت اسلام سے مالا مال ہو گئے۔

ابو نعیم نے حضرت ابن عباس رضی اللہ عنہما سے روایت کیا ہے کہ آل مغیرہ کے ایک شخص نے غزوہ خندق کے دن کہا میں محمد (ﷺ) کو ضرور قتل کر دوں گا۔ وہ گھوڑے کے ذریعے خندق کو عبور کرنا چاہتا تھا۔ لیکن وہ خندق میں گر پڑا اور اس کی گردن ٹوٹ گئی۔ اس کے ساتھیوں نے کہا اے محمد (صلی اللہ علیک وسلم) اس شخص کو ہمارے حوالے کریں تاکہ ہم اس کو دفنادیں۔ ہم آپ (ﷺ) کو اس کی دیت دے دیں گے۔ حضور (ﷺ) نے فرمایا اسے لے جاؤ یہ بھی خبیث ہے اور اس کی دیت بھی خبیث ہے۔

امام بخاری اور امام مسلم نے حضرت انس رضی اللہ عنہ سے روایت کیا ہے کہ ایک یہودی عورت زہر آلود بھونی ہوئی بکری لے کر بارگاہ رسالت میں حاضر ہوئی۔ حضور (ﷺ) نے اس کے گوشت کو تناول فرمایا بعد میں اس عورت کو گرفتار کر کے بارگاہ رسالت میں پیش کیا گیا۔ حضور (ﷺ) نے اس سے اس کے اس برے فعل کے متعلق پوچھا اس نے کہا میں آپ (ﷺ) کو قتل کر

ناچا ہتی تھی۔ حضور ﷺ نے فرمایا اللہ تعالیٰ تمہیں یہ توفیق کبھی نہیں دے گا۔

ابو نعیم نے حضرت عائشہ صدیقہ رضی اللہ عنہا سے روایت کیا ہے کہ بنی فزارہ کی ایک عورت تھی۔ اس کا نام ام قرفہ تھا۔ اس نے اپنے بیٹوں اور پوتوں میں سے تیس جوان تیار کیے اور انہیں بارگاہ رسالت میں بھیجا۔ تاکہ وہ آپ ﷺ کو قتل کر دیں۔ جب حضور ﷺ نے یہ خبر سنی تو آپ ﷺ نے بددعا کی۔ مولا! اس کو اس کی تمام اولاد سے محروم کر دے۔ پھر حضرت زید بن حارثہ رضی اللہ عنہ کو ان کی سرکوبی کے لیے بھیجا۔ انہوں نے ام قرفہ اور اس کی تمام اولاد کو قتل کر دیا۔

ابو نعیم نے حضرت ابن عباس رضی اللہ عنہما سے روایت کیا ہے کہ اربد بن قیس اور عامر بن طفیل بارگاہ رسالت میں حاضر ہوئے۔ عامر نے عرض کی یا رسول اللہ! صلی اللہ علیک وسلم اگر میں اسلام قبول کر لوں تو کیا آپ اپنے بعد مجھے مسلمانوں کا امیر بنا دیں گے۔ حضور ﷺ نے کہا امارت نہ تو تیرے لیے ہے اور نہ ہی تیری قوم کے لیے ہے۔ اس نے کہا اللہ کی قسم! میں آپ کے خلاف اتنا لشکر جمع کروں گا کہ یہ وادی جوانوں اور گھوڑوں سے بھر جائے گی۔ حضور ﷺ نے فرمایا اللہ تعالیٰ تمہیں یہ توفیق کبھی بھی عطا نہیں کرے گا۔ جب وہ دونوں بارگاہ رسالت سے نکلے تو عامر نے اربد سے کہا اے اربد! میں محمد ﷺ کو گفتگو میں مصروف رکھوں گا۔ جبکہ تم اپنی تلوار سے ان کا کام تمام کر دینا جب اربد نے اپنے مذموم مقصد کی تکمیل کے لیے اپنا ہاتھ تلوار پر رکھا تو اس کا ہاتھ وہیں خشک ہو گیا اور وہ کامیاب نہ ہو سکا۔ جب وہ دونوں الرقم کے مقام پر پہنچے تو اللہ رب العزت نے اربد پر بجلی گرا کر اسے ہلاک کر دیا اور عامر کو پھوڑے (کینسر) میں مبتلا کر دیا جس سے وہ مر گیا۔ اس وقت یہ آیات مبارکہ اتریں:

اللَّهُ يَعْلَمُ مَا تَحْتَلُّ كُلُّ أُنْثَىٰ..... شَدِيدُ الْحَالِ ﴿١٣٨﴾ (الرعد: ١٣٨)

”اللہ تعالیٰ جانتا ہے جو (شکم میں) اٹھائے ہوئی ہے کوئی مادہ..... اھ اس کی پکڑ بہت سخت ہے۔“

عامر نے وقت مرگ کہا یہ مصائب اللہ کی طرف سے ہیں جو محمد (ﷺ) کی حفاظت کرتے ہیں۔

حاکم اور الطبرانی نے حضرت سلمہ بن الاکوع رضی اللہ عنہ سے روایت کیا ہے وہ بارگاہ رسالت میں حاضر تھے۔ ایک شخص حضور ﷺ کے پاس آیا اور عرض کی آپ (صلی اللہ علیک وسلم) کون ہیں؟ آپ نے فرمایا میں اللہ کا نبی ہوں۔ اس آدمی نے عرض کی نبی کیا ہوتا ہے؟ آپ ﷺ نے فرمایا وہ اللہ تعالیٰ کا رسول ہوتا ہے اس نے پوچھا قیامت کب آئے گی؟ آپ ﷺ نے فرمایا یہ غیب ہے اور غیب کا علم صرف اللہ تعالیٰ جانتا ہے اس نے کہا ذرا مجھے اپنی تلوار تو دکھائیں۔ حضور ﷺ نے اس کو اپنی تلوار دی اس نے وہ تلوار ہوا میں لہرائی پھر نبی محترم ﷺ کو واپس کر دی۔ حضور ﷺ نے فرمایا تو اپنے ارادہ میں کامیاب ہونے کی طاقت نہیں رکھتا۔ اس شخص نے کہا ایسے ہی ہوا ہے۔

ہجرت سے قبل نبی محترم ﷺ کے معجزات

امام احمد، امام مسلم اور امام بیہقی نے حضرت ابن عباس رضی اللہ عنہما سے روایت کیا ہے کہ ضیاد مکہ معظمہ میں آئے ان کا تعلق قبیلہ بنو زہرہ کے ساتھ تھا۔ وہ جھاڑ پھونک کام کام کرتے تھے۔ انہوں نے مکہ شرفہ کے بے وقوفوں سے سنا کہ محمد (ﷺ) مجنون ہیں۔ یہ سن کر ضیاد کہنے لگے میں ان کے پاس جاتا ہوں شاید اللہ تعالیٰ انہیں میرے ہاتھ پر شفا دے دے وہ

کہتے ہیں میں کہ حضرت محمد مصطفیٰ ﷺ سے ملا میں نے کہا میں جھاڑ پھونک کا کام کرتا ہوں۔ اور اللہ تعالیٰ جسے چاہتا ہے میرے ہاتھ شفا دے دیتا ہے۔ حضور ﷺ نے فرمایا:

الْحَمْدُ لِلَّهِ نَحْمَدُهُ وَنُسْتَعِينُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا
وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ وَأَشْهَدُ أَنْ لَا إِلَهَ
إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ

”تمام ستائش اللہ کے لیے ہے۔ ہم اسی کی ثناء بیان کرتے ہیں اور اسی سے مدد طلب کرتے ہیں اور اسی پر ایمان لاتے ہیں اور اسی پر توکل کرتے ہیں۔ ہم اپنے نفسوں کی شرارتوں سے اللہ تعالیٰ کی پناہ مانگتے ہیں۔ اپنے اعمال کی برائیوں سے اسی کی پناہ حاصل کرتے ہیں۔ جسے اللہ تعالیٰ ہدایت دیتا ہے اسے کوئی گمراہ نہیں کر سکتا اور جسے وہ گمراہ کر دیتا ہے اسے کوئی ہدایت نہیں دے سکتا۔ میں گواہی دیتا ہوں کہ اللہ کے علاوہ کوئی معبود نہیں وہ یکتا ہے اس کا کوئی شریک نہیں اور محمد (ﷺ) اس کے بندے اور رسول ہیں۔“

ضما نے عرض کی یہ کلمات مجھے پھر سنائیں نبی محترم ﷺ نے ان کلمات کو دوبارہ دہرایا۔ ضما نے کہا اللہ کی قسم! اس طرح کے کلمات میں نے نہ کاہنوں، نہ جادوگروں اور نہ ہی شاعروں سے سنے ہیں۔ یہ کلمات سمندر کی پہاٹیوں کو محیط ہیں۔ دست مبارک بڑھائیں میں آپ صلی اللہ علیہ وسلم کی بیعت کروں۔ حضور ﷺ نے اپنا ہاتھ مبارک آگے بڑھایا۔ حضرت ضما نے بیعت کر لی اور دامن اسلام سے وابستہ ہو گئے۔

امام بخاری نے حضرت ابو ہریرہ رضی اللہ عنہ سے روایت کیا ہے۔ وہ فرماتے ہیں کہ نبی مکرم ﷺ نے فرمایا کیا تم تعجب نہیں کرتے ہو کہ اللہ تعالیٰ کس طرح قریش کی دشنام طرازی اور لعنت کو مجھ سے پھیر دیتا ہے۔ وہ مذم (مذمت کیا ہوا) سب و شتم کرتے ہیں اور اسی کو لعنت کرتے ہیں۔ میں تو محمد صلی اللہ علیہ وآلہ وسلم (تعریف کیا گیا) ہوں۔

علامہ حلبی نے السیر یہ النبوة میں لکھا ہے اسی اثناء میں کہ تاجدار حرم ﷺ مسجد حرام میں تشریف فرما تھے۔ آپ ﷺ کے ساتھ کچھ صحابہ کرام رضی اللہ عنہم بھی موجود تھے۔ قبیلہ زبید کا ایک شخص مسجد میں داخل ہوا وہ کبھی قریش کی ایک محفل میں جاتا کبھی دوسری میں، وہ بلند آواز سے کہہ رہا تھا۔ اے گروہ قریش! تمہارے پاس سامان کی کثرت کیسے ہو، تمہیں نفع کیسے حاصل ہو، تمہارے پاس تاجر کیسے آئیں۔ حالانکہ تم اس شخص پر ظلم کرتے ہو جو تمہارے حرم میں آتا ہے۔ وہ اسی طرح ہر مجلس میں جاتا رہا حتیٰ کہ وہ نبی محترم ﷺ کی بارگاہ میں آیا۔ آپ ﷺ اس وقت اپنے صحابہ کرام میں تشریف فرما تھے۔ نبی مکرم ﷺ نے اس سے پوچھا کس نے تجھ پر ظلم کیا؟ اس نے عرض کی کہ وہ تین خوبصورت اونٹ لے کر مکہ نظر آیا۔ ابو جہل نے ان تینوں کا سودا کر لیا۔ لیکن قیمت کا ذکر نہیں کیا۔ جس کی وجہ سے میرے مال کو نقصان پہنچا ہے۔ اس نے مجھ پر ظلم کیا ہے۔ نبی اکرم ﷺ نے فرمایا تیرے اونٹ کہاں ہیں؟ اس نے عرض کی وہ ”الجزورہ“ میں ہیں۔ حضور ﷺ وہاں تشریف لے گئے۔ آپ ﷺ نے اس کے اونٹوں کو دیکھا اونٹ واقعی خوبصورت تھے۔ حضور ﷺ نے اس شخص کے وہ اونٹ خرید لیے اور اسے

اس کی مرضی کے مطابق رقم ادا کی۔ پھر آپ ﷺ نے دو اونٹوں کو اتنی قیمت پر فروخت کر دیا۔ جو آپ ﷺ نے اس شخص کو ادا کی تھی۔ پھر تیسرا اونٹ بیچا اور اس کی قیمت بنو عبدالمطلب کی بیواؤں میں تقسیم کر دی۔

ابو جہل بازار کے ایک کونے میں بیٹھ کر سارا منظر دیکھ رہا تھا۔ وہ حضور ﷺ کی ہیبت کی وجہ سے گفتگو بھی نہیں کر سکتا تھا۔ حضور نبی محترم ﷺ نے ابو جہل سے کہا اے ابو عمرو! پھر کسی شخص کے ساتھ اس طرح کا سلوک نہ کرنا۔ جس طرح کا سلوک تو نے اس شخص کے ساتھ کیا ہے۔ ورنہ میری طرف سے تجھے ناپسندیدہ رویے کا سامنا کرنا پڑے گا۔ ابو جہل کہنے لگا۔ لَا أَعُوذُ يَا مُحَمَّدُ لَا أَعُوذُ يَا مُحَمَّدُ "اے محمد! (صلی اللہ علیک وسلم) میں پھر ایسی حرکت نہیں کروں گا۔ پھر نبی محترم ﷺ واپس آگئے۔ امیہ بن خلف اور اس کے ساتھی ابو جہل کے پاس آئے اور کہنے لگے۔ آج تو محمد ﷺ کے ہاتھوں میں ذلیل و رسوا ہو گیا ہے۔ کیا تو ان کی اتباع کرنا چاہتا ہے یا تو ان سے مرعوب ہو گیا تھا۔ ابو جہل نے کہا میں کبھی بھی ان کی اتباع نہیں کروں گا اور جو واقعہ تم نے ابھی دیکھا ہے اس کی وجہ یہ ہے کہ میں نے دو آدمی دیکھے ایک محمد ﷺ کے دائیں طرف اور دوسرا ان کے بائیں طرف تھا۔ ان کے ہاتھ میں نیزے تھے وہ مجھے اشارہ کر رہے تھے کہ اگر تو نے آپ علیہ الصلوٰۃ والسلام کی نافرمانی کی تو ہم تیری جان نکال لیں گے۔

ابو جہل ایک یتیم کا سرپرست تھا اس نے اس یتیم کا مال ہضم کر لیا اور اس کو گھر سے نکال دیا۔ وہ اپنی شکایت لے کر قریش مکہ کے پاس آیا۔ انہوں نے اس کو ازراہ مذاق بارگاہ رسالت میں بھیج دیا اور کہا صرف محمد ﷺ ہی تمہیں ابو جہل کے ظلم سے نجات دلا سکتے ہیں۔ وہ بارگاہ مصطفویہ میں حاضر ہوا اور اپنی داستان ظلم عرض کی حضور ﷺ اس کے ساتھ ابو جہل کے پاس تشریف لے گئے اور اس کا مال واپس لے کر دیا۔ جب ابو جہل سے کہا گیا کہ تو آپ ﷺ سے مرعوب ہو گیا تھا۔ اس نے کہا میں ان دونوں سے ڈر گیا تھا۔ جو آپ ﷺ کے دائیں بائیں تھے۔ اگر میں وہ مال دینے سے انکار کر دیتا تو وہ نیزے مجھے چیر کر رکھ دیتے۔

ان عجیب معجزات میں سے اراشی کا بھی قصہ ہے اس کی تفصیل یہ ہے کہ ابو جہل نے اراشہ کے ایک آدمی سے کوئی چیز خریدی۔ لیکن ابو جہل نے اس کی قیمت ادا نہ کی، قریش نے اس کو بارگاہ نبوت میں بھیجا۔ تاکہ آپ ﷺ اسے ابو جہل سے قیمت دلوائیں۔ انہوں نے نبی آخر الزمان ﷺ سے مذاق کیا تھا۔ کیوں کہ وہ گمان کرتے تھے کہ نبی اکرم ﷺ میں اتنی استطاعت نہیں کہ آپ ﷺ ابو جہل سے قیمت دلا سکیں۔ جب ابو جہل نے اس شخص کو قیمت ادا نہ کی تو وہ قریش کی مجالس میں کھڑا ہو گیا اور کہنے لگا اے گروہ قریش! ابوالحکم بن ہشام کے خلاف کون میری مدد کرے گا۔ میں مسافر اور اجنبی ہوں۔ اس نے مجھ سے میرا حق چھین لیا ہے۔ قریش نے کہا کیا تمہیں وہ شخص نظر آ رہا ہے۔ اس کے پاس جاؤ وہ تمہاری اعانت کرے گا۔ وہ شخص حضور نبی محترم ﷺ کے پاس آیا اور اپنے تمام حالات بیان کیے۔ اس نے حضور ﷺ کو مخاطب کر کے عرض کی اے عبد اللہ! ابوالحکم نے مجھ سے میرا حق چھین لیا ہے۔ میں مسافر اور اجنبی ہوں۔ میں نے قوم قریش سے کہا کہ میرا حق واپس دلوا دو۔ انہوں نے آپ ﷺ کی طرف اشارہ کیا ہے۔ اللہ تعالیٰ آپ ﷺ پر رحم فرمائے مجھے میرا حق دلوادیں۔ حضور ﷺ

اس مسافر کو لے کر ابو جہل کے گھر آئے اور دروازے پر دستک دی۔ اس نے پوچھا کون؟ آپ ﷺ نے فرمایا میں محمد (فداہ رومی) ہوں۔ جب ابو جہل باہر آیا تو اس کا رنگ فق تھا۔ آپ ﷺ نے فرمایا اس غریب کا حق ادا کرو۔ ابو جہل نے کہا میں ابھی اس کا حق ادا کرتا ہوں۔ اسی وقت ابو جہل نے اس پر دیسی کو قیمت ادا کر دی۔ پھر وہ اجنبی قریش کی مجالس میں آیا اور کہنے لگا۔ اللہ تعالیٰ اس شخص (نبی مکرم ﷺ) کو اجر عظیم عطا فرمائے اللہ کی قسم! اس نے مجھے حق لے کر دیا ہے۔ حضور ﷺ ابو جہل کی طرف روانہ ہوئے تو قریش نے اپنا ایک شخص حضور ﷺ کے پیچھے بھیجا اور اس سے کہا دیکھو نبی اکرم (ﷺ) کیا کرتے ہیں۔ جب وہ شخص واپس آیا تو قریش مکہ نے پوچھا تو نے کیا دیکھا ہے۔ اس نے کہا میں نے بہت ہی تعجب خیز واقعہ دیکھا ہے۔ اللہ کی قسم! جو نبی محترم (ﷺ) نے ابو جہل کے دروازے پر دستک دی تو وہ خوفزدہ، گھبرایا ہوا باہر آیا۔ ایسے محسوس ہوتا تھا کہ وہ ایک جسد بے روح ہے۔ حضور (ﷺ) نے اس سے فرمایا اس کو اس کا حق دے۔ اس نے کہا میں ابھی اس کا حق لے کر آتا ہوں وہ اپنے گھر گیا اور اسی وقت اس پر دیسی کا حق لے آیا۔ قریش مکہ نے ابو جہل سے کہا آج تو نے عجیب رد عمل کا اظہار کیا ہے۔ اس نے کہا تمہارے لیے بربادی ہو۔ اللہ کی قسم! جو نبی آپ (ﷺ) نے میرے دروازے پر دستک دی اور میں نے آپ ﷺ کی آواز کو سنا تو میں رعب و دبدبہ سے بھر گیا۔ جب میں باہر آیا تو میں نے دیکھا کہ میرے سر پر ایک نراونٹ کھڑا تھا۔ مجھے ایسے محسوس ہوا کہ اگر میں نے انکار کیا تو یہ اونٹ ابھی مجھے کھا جائے گا۔

حضرت خاتون جنت سیدۃ النساء العالمین فاطمہ الزہراء رضی اللہ عنہا سے روایت ہے وہ فرماتی ہیں ایک دن مشرکین مکہ حجر میں جمع ہوئے اور کہنے لگے۔ جب محمد ﷺ ادھر سے گزریں تو ہم میں سے ہر ایک ان پر تلوار کا وار کرے۔ اس طرح ہم ان کو قتل کر دیں گے۔ میں نے ان کی اس منصوبہ بندی کو سن لیا۔ میں روتی ہوئی والد محترم ﷺ کے پاس آئی، میں عرض کناں ہوئی۔ اے والد مکرم! میں ابھی ابھی قریش کے ایک گروہ کے پاس سے گذری ہوں۔ وہ حجر میں جمع ہیں۔ وہ اہل وعزنی و منات و اساف اور ناکد کی قسمیں اٹھا رہے ہیں کہ وہ جب آپ ﷺ کو دیکھیں گے تو وہ اپنی تلواروں سے آپ ﷺ کو شہید کر دیں گے۔

حضور ﷺ نے فرمایا اے میری نور نظر! گریہ بار نہ ہو۔ آپ ﷺ وضو فرمانے کے بعد مسجد میں تشریف لے گئے۔ قریش مکہ نے اپنے سروں کو اٹھایا پھر جھکا لیا۔ آپ علیہ الصلوٰۃ والسلام نے مٹھی بھر مٹی لی اور اسے کفار قریش کی طرف پھینکا اور فرمایا: شَهِتِ الْوُجُوهُ ”چہرے برباد ہو جائیں“ وہ مٹھی جس شخص پر بھی پڑی وہ غزوہ بدر میں داخل جہنم ہوا۔

علامہ حلبی نے بیان کیا ہے کہ حضور ﷺ عقبہ بن ابی معیط کے پاس اکثر بیٹھا کرتے تھے۔ ایک مرتبہ عقبہ ایک سفر سے واپس آیا اس نے کھانا تیار کروایا اور سرداران قریش کو دعوت دی۔ اس نے نبی محترم ﷺ کو بھی دعوت دی۔ جب سردار کائنات ﷺ کے سامنے کھانا رکھا گیا تو آپ ﷺ نے کھانا کھانے سے انکار کر دیا۔ آپ ﷺ نے فرمایا میں اس وقت تک تیرا کھانا نہیں کھاؤں گا۔ جب تک تو توحید و رسالت کی گواہی نہ دے گا۔ اس نے کہا میں گواہی دیتا ہوں کہ اللہ کے علاوہ کوئی معبود نہیں اور آپ اللہ تعالیٰ کے رسول ہیں۔ حضور ﷺ نے کھانا تناول فرمایا۔ لوگ کھانا کھا کر چلے گئے۔ عقبہ، ابی بن

خلف کا دوست تھا۔ لوگوں نے ابی کو عقبہ کے ایمان لے آنے کے متعلق بتایا۔ وہ عقبہ کے پاس آیا اس نے کہا اے عقبہ! میں نے سنا ہے کہ تو بے دین ہو گیا ہے۔ اس نے کہا اللہ کی قسم! میں بے دین نہیں ہوا۔ بات یہ ہے کہ میرے گھر میں ایک شریف شخص آیا۔ اس نے کھانے سے انکار کر دیا۔ تا وقتیکہ میں توحید و رسالت کی گواہی دوں۔ مجھے شرم آئی کہ وہ کھانا کھائے بغیر میرے گھر سے چلا جائے۔ میں نے اس کا دل رکھنے کے لیے یہ شہادت دی۔ میں نے یہ شہادت دل سے نہیں دی۔ ابی نے عقبہ سے کہا تیرا چہرہ دیکھنا اس وقت تک مجھ پر حرام ہے جب تک تو محمد (ﷺ) کو روندنا نہیں ان پر (خاک بدہن) تھوک نہیں پھینکتا اور ان کی آنکھوں کے درمیان تھپڑ نہ مارے (نعوذ باللہ منہ) عقبہ نے ابی سے یہ وعدہ کر لیا۔ عقبہ حضور (ﷺ) سے ملا اور اس نے یہ قبیح حرکت کی۔ حضرت ضحاک فرماتے ہیں جب عقبہ نے تھوکا تو اس کا تھوک حضور (ﷺ) کے رخ زیا تک نہ پہنچا۔ بلکہ وہ آگ کا انگارہ بن کر عقبہ کے چہرے پر گرا اور اس کے چہرے کو جلادیا۔ یہ نشان تادم مرگ اس کے چہرے پر رہا۔ قرآن پاک کی یہ آیت اسی کے متعلق نازل ہوئی:

وَيَوْمَ يَعَضُّ الظَّالِمُ عَلَى يَدَيْهِ يَقُولُ لِيَلَيْتَنِي اتَّخَذْتُ مَعَ الرَّسُولِ سَبِيلًا ۝ يَوْمَئِذٍ لَيْتَنِي لَمْ
 اتَّخَذْ فُلَانًا خَلِيلًا ۝ لَقَدْ أَضَلَّنِي عَنِ الذِّكْرِ بَعْدَ إِذْ جَاءَنِي ۝ وَكَانَ الشَّيْطَانُ لِلْإِنْسَانِ
 خَذُولًا ۝

(الفرقان: ۲۷-۲۸)

”اور اس روز ظالم (فرط ندامت سے) کانٹے گا اپنے ہاتھوں کو (اور) کہے گا کاش! میں نے اختیار کیا ہوتا رسول

(مکرم) کی معیت میں (نجات کا) راستہ۔ ہائے افسوس! کاش نہ بنایا ہوتا میں نے فلاں کو اپنا دوست۔“

حاکم نے حضرت رفاع بن رافع الزرقی رضی اللہ عنہ سے روایت کیا ہے کہ چھ انصار کے اسلام لانے سے پہلے وہ اور ان کے خالہ زاد بھائی معاذ بن عفراء مکہ معظمہ کے لیے روانہ ہوئے۔ جب ہم مکہ پہنچے تو حضور (ﷺ) نے رفاع کو دیکھا اور انہیں اسلام کی دعوت دی۔ آپ (ﷺ) نے فرمایا آسمانوں، زمین اور پہاڑوں کو کس نے تخلیق کیا ہے؟ ہم نے کہا اللہ تعالیٰ نے۔ آپ (ﷺ) نے فرمایا تمہارا خالق کون ہے؟ ہم نے کہا اللہ تعالیٰ، آپ (ﷺ) نے پوچھا ان بتوں کو کس نے بنایا ہے؟ ہم نے کہا ہم نے ان کو تراشا ہے۔ آپ (ﷺ) نے فرمایا کیا خالق عبادت کا زیادہ مستحق ہے یا کہ مخلوق۔ تم اس بات کے زیادہ سزاوار ہو کہ تمہاری پوجا کی جائے کیونکہ تم نے بتوں کو گھڑا ہے۔ اللہ تعالیٰ ان بتوں سے زیادہ عبادت کا مستحق ہے جنہیں تم نے تراشا ہے۔ میں اللہ تعالیٰ کی عبادت کی طرف دعوت دیتا ہوں۔ میں اس گواہی کی طرف دعوت دیتا ہوں کہ اللہ کے علاوہ کوئی معبود نہیں اور میں اس کا رسول ہوں۔ میں صلہ رحمی اور ترک ظلم کی دعوت دیتا ہوں۔ ہم نے کہا جس دین کی طرف آپ صلی اللہ علیک وسلم دعوت دے رہے ہیں اگر وہ باطل بھی ہو تو پھر بھی وہ بلند امور اور عمدہ اخلاق میں سے ہے۔ اس کے بعد میں بیت اللہ گیا اور خانہ کعبہ کا طواف کیا میں نے فال نکالنے کے لیے سات تیر نکالے پھر ان میں سے ایک تیر کھینچ لیا میں نے بارگاہ ایزدی سے دعا مانگی مولا! وہ پیغام جس کی طرف محمد (ﷺ) دعوت دے رہے ہیں۔ اگر حق ہے تو ساتوں مرتبہ اسی تیر کو نکال میں نے سات مرتبہ فال نکالی تو وہی تیر نکلا میں نے اسی وقت پڑھا: أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ

امام بیہقی نے ابن شہاب اور موسیٰ بن عقبہ کی سند سے روایت کیا ہے وہ فرماتے ہیں کہ حج کے ایام میں حضور ﷺ مختلف قبائل کے پاس تشریف لے جاتے اور انہیں اسلام کی دعوت دیتے۔ آپ ﷺ قبیلہ ثقیف کے پاس تشریف لے گئے اور انہیں اسلام کی دعوت دی۔ لیکن انہوں نے آپ ﷺ کی دعوت پر لبیک نہ کہا۔ آپ ﷺ وہاں سے واپس تشریف لائے۔ آپ ﷺ انتہائی غمزدہ تھے۔ آپ ﷺ نے عتبہ بن ربیعہ اور شیبہ بن ربیعہ کے باغ میں آرام فرمایا۔ جب انہوں نے آپ ﷺ کو دیکھا تو انہوں نے اپنے غلام کو آپ ﷺ کی طرف بھیجا اس غلام کا نام عداس تھا۔ وہ نینوی کا باشندہ تھا اور نصرانی تھا۔ جب وہ حضور ﷺ کی خدمت میں حاضر ہوا تو آپ ﷺ نے پوچھا تیرا تعلق کس علاقے سے ہے۔ اس نے عرض کی میں نینوی کا رہنے والا ہوں۔ آپ ﷺ نے فرمایا کیا تو مرد صالح حضرت یونس بن متی علیہ السلام کے شہر کا باشندہ ہے؟ عداس نے عرض کی آپ صلی اللہ علیک وسلم کو یونس بن متی علیہ السلام کے متعلق کیسے علم ہوا۔ آپ ﷺ نے فرمایا میں اللہ کا رسول ہوں اور اس ذات نے مجھے بتایا ہے۔ اسی وقت عداس حضور ﷺ کے لیے سجدہ ریز ہو گیا اور آپ ﷺ کے قدمین شریفین چومنے لگا۔ جب عتبہ اور شیبہ نے اپنے غلام کی ان حرکات کو دیکھا تو وہ دونوں خاموش ہو گئے۔ جب عداس ان کے پاس آیا۔ انہوں نے پوچھا تو محمد (ﷺ) کے لیے سجدہ ریز کیوں ہو گیا تھا۔ اور ان کے قدموں کو چومنے لگا تھا۔ اس سے پہلے تو اس طرح کی حرکت نہیں کرتا تھا۔ عداس نے کہا یہ ایک صالح شخص ہیں۔ انہوں نے مجھے ایک ایسی خبر بتائی ہے جو ایک رسول ہی بتا سکتا ہے۔ انہوں نے مجھے حضرت یونس بن متی علیہ السلام کے متعلق بتایا ہے۔ یہ سن کر وہ دونوں مسکرائے۔ انہوں نے کہا یہ ایک (خاکم بدہن) مکار شخص ہے کہیں تمہیں عیسائیت سے بیزار نہ کر دے۔

ابو نعیم نے خالد بن سعید سے وہ اپنے باپ اور وہ اپنے والد محترم سے روایت کرتے ہیں وہ فرماتے ہیں کہ بکر بن وائل کا قافلہ ایام حج میں مکہ مکرمہ آیا۔ حضور ﷺ نے حضرت ابو بکر رضی اللہ عنہ سے فرمایا ان کے پاس جاؤ اور انہیں اسلام کی دعوت دو۔ حضرت ابو بکر صدیق رضی اللہ عنہ ان کے پاس آئے اور ان کو اسلام کی دعوت دی۔ انہوں نے کہا ہمارے سردار حارثہ کے آنے تک ہم اس پیغام میں غور و فکر نہیں کر سکتے۔ جب حارثہ آیا تو اس نے کہا ہمارے اور فارس کے مابین معرکہ پیا ہے۔ جب ہم اس جنگ سے فارغ ہوئے تو ہم آکر اس پیغام میں غور و فکر کریں گے۔ جب وہ اور اہل فارس ذی قار کے مقام پر پہنچے، آزما ہوئے تو ان کے سردار نے ان سے پوچھا اس شخص کا نام کیا ہے۔ جو خود و پیغمبر اسلام کہتا ہے۔ انہوں نے بتایا اس کا نام محمد (فداہ روحن ﷺ) ہے۔ حارثہ نے کہا آج تمہارا نعرہ وہی ہے۔ اسی نعرہ کے صدقے وہ اہل فارس پر فتح یاب ہوئے۔ نبی محترم ﷺ نے فرمایا آج انہیں میرے صدقے اعانت ملی۔

ابن عباس رضی اللہ عنہما سے روایت ہے وہ فرماتے ہیں کہ میں نے بارہ رسالت میں ذی قار کے واقعہ کا ذکر کیا۔ آپ ﷺ نے فرمایا وہ پہلا دن تھا۔ جب عربی جمیوں پر غالب آئے اور انہیں میرے صدقے فتح نصیب ہوئی۔

واقعی اور ابو نعیم نے عبد اللہ بن ابیہ سے وہ اپنے باپ اور وہ اپنے والد سے روایت کرتے ہیں۔ وہ فرماتے ہیں کہ مقام منیٰ میں رسول مکرم ﷺ ہمارے پاس تشریف لائے اور ہمیں اسلام کی دعوت دی۔ لیکن ہم نے آپ ﷺ کی

دعوت پر لبیک نہ کہا ہمارے سردار میسرہ بن مسروق العبسی تھے۔ انہوں نے کہا میں اللہ کی قسم اٹھا کر کہتا ہوں کہ اگر یہ شخص ہم سے سچ کہہ رہے ہیں تو ہمیں چاہیے کہ ہم انہیں اپنے گاؤں لے جائیں اور سب سے عمدہ گھر میں جگہ دیں تو یہ بات ہم سب کے لیے بہت عمدہ ہے۔ میں قسم اٹھا کر کہتا ہوں ان کا معاملہ غالب ہو کر رہے گا۔ وہ ہر سو پھیل جائے گا۔ لیکن قوم نے انکار کر دیا اور وہ واپس آگئے۔ میسرہ نے ہم سے کہا آؤ ہم فدک کے راستہ واپس جاتے ہیں۔ وہاں یہودی رہتے ہیں ہم ان سے اس شخص کے متعلق گفتگو کریں گے۔ راستہ میں انہیں یہودی ملے۔ انہوں نے حضور ﷺ کے متعلق ان سے پوچھا انہوں نے اپنی کتاب کو سامنے رکھا اور اس مقام سے پڑھنے لگے جہاں حضور ﷺ کا تذکرہ تھا۔ وہ لکھا ہوا تھا۔ ”وہ نبی امی عربی ہوں گے وہ گدھے پر سواری فرمائیں گے۔ وہ نہ تو دراز قد ہوں گے نہ ہی کوتاہ قد، ان کے بال نہ گھنگریالے ہوں گے نہ بالکل سیدھے، ان کی آنکھوں میں سرخی ہوگی اور ان کی رنگت بہت عمدہ ہوگی۔“

جس شخص نے تمہیں دعوت دی ہے اگر اس کا حلیہ وہی ہے جو اس کتاب میں مذکور ہے تو پھر اس کی دعوت کو قبول کر لو۔ اور اس کے دین میں داخل ہو جاؤ۔ ہم تو اس شخص سے حسد کرتے ہیں اور اس کی اتباع نہیں کریں گے۔ ہماری اس شخص کے ساتھ بہت سی جنگیں ہوں گی۔ اہل عرب میں سے ہر شخص یا تو اس کی اتباع کرے گا یا پھر قتل ہو جائے گا۔ یہ گفتگو سن کر میسرہ نے کہا اے میری قوم! اب تو یہ معاملہ خوب واضح ہو چکا ہے۔ حجۃ الوداع کے سال میسرہ مشرف باسلام ہو گئے۔

ابونعیم اور امام واقدی نے ابن رومان اور عبداللہ بن ابی بکر وغیرہ سے روایت کیا ہے کہ حضور ﷺ ”کنده“ میں ان کے ہاں تشریف لائے اور انہیں اسلام کی دعوت دی۔ لیکن انہوں نے انکار کر دیا۔ قوم کے ایک نوجوان نے کہا اے میری قوم! اس شخص کی طرف جلدی جلدی جاؤ قبل اس کے کہ تمہیں مجبوراً وہاں لے جایا جائے۔ اللہ کی قسم! اہل کتاب بیان کرتے ہیں کہ ایک نبی مکرم ﷺ حرم سے ظہور فرمائیں گے۔ ان کا زمانہ قریب آچکا ہے۔

ابونعیم نے عروہ سے روایت کیا ہے کہ جب عقبہ میں حضور ﷺ نے انصار سے بیعت لی تو شیطان پہاڑ کی چوٹی پر بلند آواز سے چیخا اس نے کہا اے قوم قریش! یہ بنو اوس اور بنو خزرج ہیں۔ انہوں نے تمہارے ساتھ جہاد کرنے کا عہد کر لیا ہے۔ یہ صدا سن کر انصار گھبرا گئے۔ حضور ﷺ نے فرمایا یہ آواز تمہیں خوفزدہ نہ کر دے۔ یہ صدا اللہ کے دشمن نے لگائی ہے۔ وہ لوگ جن سے تم خوفزدہ ہو وہ اس کی آواز کو نہ سن سکیں گے۔ جب یہ بات قریش مکہ تک پہنچی تو وہ صحابہ کرام کے ساز و سامان کو روندنے کے لیے آئے۔ لیکن انہیں کوئی چیز دکھائی نہ دی وہ ناکام ہو کر واپس لوٹ گئے۔

ہجرت مصطفیٰ ﷺ میں رونما ہونے والے معجزات

امام بخاری نے حضرت عائشہ رضی اللہ عنہا سے روایت کیا ہے کہ نبی محترم ﷺ نے مسلمانوں سے فرمایا مجھے تمہاری ہجرت گاہ خواب میں دکھائی گئی ہے۔ میں نے دو سنگلاخ چٹانوں کے درمیان کھجوروں والی زمین کو دیکھا ہے۔ جب حضور ﷺ نے یہ ذکر فرمایا تو حضرت ابو بکر صدیق رضی اللہ عنہ نے ہجرت کے لیے تیاری کی حضور ﷺ نے فرمایا اے ابو بکر! ٹھہر جاؤ میں امید کرتا ہوں کہ مجھے بھی ہجرت کرنے کی اجازت دے دی جائے گی۔ امام بیہقی نے حضرت ابن عباس رضی اللہ

عنہما سے روایت کیا ہے کہ قریش مکہ دارندہ میں جمع ہوئے اور حضور ﷺ کے قتل پر اتفاق کیا حضرت جبرائیل امین بارگاہ رسالت میں حاضر ہوئے اور عرض کی کہ آپ صلی اللہ علیہ وسلم آج رات اس جگہ شب بسر نہ فرمائیں جہاں آپ استراحت فرما ہوتے ہیں۔ انہوں نے آپ ﷺ کو قریش مکہ کی خفیہ سازش کے متعلق بھی بتایا اور مدینہ طیبہ کی طرف ہجرت کرنے کے لیے عرض کی۔

امام بیہقی نے ابن اسحاق سے روایت کیا ہے کہ شب ہجرت حضور ﷺ مشرکین مکہ کے پاس سے گزرے اس وقت وہ حضور ﷺ کے دروازے پر کھڑے تھے۔ حضور ﷺ کے دست مبارک میں مٹھی بھر مٹی تھی۔ آپ ﷺ نے اسے مشرکین کی طرف پھینکا۔ اللہ تعالیٰ نے اپنے نبی مکرم ﷺ کو ان کی نگاہوں سے پوشیدہ کر دیا۔ اس وقت حضور ﷺ سورۃ یسین کی تلاوت کر رہے تھے۔

ابن سعد نے حضرت ابن عباس، حضرت علی، حضرت عائشہ صدیقہ، حضرت عائشہ بنت قدامہ اور حضرت سراقہ بن مالک بن جحشم رضی اللہ عنہم سے روایت کیا ہے کہ حضور ﷺ اس وقت اپنے کا شانہ اقدس سے باہر تشریف لائے۔ جب مشرکین مکہ آپ ﷺ کے گھر کے دروازے پر بیٹھے ہوئے تھے۔ آپ ﷺ نے مٹھی بھر مٹی لی اور ان کے سروں پر پھینکی اور سورۃ یسین کی تلاوت فرمائی ایک پوچھنے والے نے مشرکین سے پوچھا تم کس کے منتظر ہو انہوں نے کہا ہم محمد (ﷺ) کا انتظار کر رہے ہیں۔ اس نے کہا وہ تو ابھی ابھی تمہارے پاس سے گزرے ہیں۔ یہ سن کر مشرکین نے کہا اللہ کی قسم! ہم نے تو انہیں نہیں دیکھا وہ کھڑے ہو کر اپنے سروں سے مٹی جھاڑنے لگے۔ حضور ﷺ اور حضرت ابو بکر صدیق رضی اللہ عنہ غار ثور کی طرف تشریف لے گئے اور غار ثور میں داخل ہو گئے۔ مکڑے نے غار کے دہانے پر جالاتن دیا۔ قریش مکہ نے آپ ﷺ کی بہت جستجو کی حتیٰ کہ وہ غار کے دہانے تک پہنچ گئے۔ ان میں سے ایک نے کہا یہ جالاتن محمد (ﷺ) کی ولادت سے ہی پہلے کا ہے۔ پھر وہ واپس پلٹ آئے۔

امام واقدی اور ابو نعیم نے حضرت عائشہ بنت قدامہ رضی اللہ عنہما سے روایت کیا ہے کہ حضور ﷺ نے فرمایا ہجرت کی رات میں گھر کی کھڑکی سے باہر نکلا۔ مجھے سب سے پہلے ابو جہل ملا۔ لیکن وہ مجھے اور ابو بکر صدیق رضی اللہ عنہ کو نہ دیکھ سکا۔ ہم اس کے پاس سے گزر گئے۔

امام بیہقی نے شہاب اور عروہ بن زبیر سے روایت کیا ہے کہ قریش مکہ نے حضور ﷺ کی جستجو کے لیے ہر جگہ سواروں کو بھیجا۔ انہوں نے کنوؤں اور چشموں کے مالکوں کے پاس بھی پیغام بھیجا اور آپ ﷺ کو رفتار کرنے والے کے لیے بہت بڑا انعام مقرر کیا۔ قریش مکہ اس پہاڑ پر آ گئے جس میں وہ غار تھا۔ جس کے اندر حضور ﷺ اور سیدنا صدیق اکبر رضی اللہ عنہ موجود تھے۔ وہ اس غار کے قریب آ گئے۔ نبی محترم ﷺ اور حضرت ابو بکر صدیق رضی اللہ عنہ نے ان کی آوازیں سنیں۔

حضرت ابو بکر صدیق ڈر گئے ان پر خوف و حزن کی کیفیت طاری ہو گئی۔ اس وقت حضور نبی محترم ﷺ نے ان سے فرمایا:

لَا تَحْزَنَنَّ إِنَّ اللَّهَ مَعَنَا (التوبہ: ۴۰) ”غم نہ کرو اللہ تعالیٰ ہمارے ساتھ ہے۔“

حضور ﷺ نے دعا فرمائی اللہ تعالیٰ نے حضرت ابو بکر صدیق رضی اللہ عنہ پر سکون نازل فرمایا۔

امام بخاری اور امام مسلم نے حضرت انس رضی اللہ عنہ سے روایت کیا ہے کہ حضرت ابو بکر صدیق رضی اللہ عنہ نے انہیں بیان فرمایا کہ میں غار میں حضور ﷺ کے ساتھ تھا۔ میں نے عرض کی یا رسول اللہ! صلی اللہ علیک وسلم اگر ان میں سے کوئی اپنے پاؤں کی طرف دیکھ لے تو ان کی نظر ہم پر پڑ سکتی ہے۔ آپ ﷺ نے فرمایا اے ابو بکر! ان دونوں کے متعلق تمہارا کیا خیال ہے۔ جن کے ساتھ تیسرا اللہ ہو۔

ابو نعیم نے حضرت اسماء بنت ابی بکر رضی اللہ عنہما سے روایت کیا ہے کہ حضرت ابو بکر صدیق رضی اللہ عنہ نے ایک شخص کو دیکھا جو غار میں جھانک رہا تھا۔ انہوں نے عرض کی یا رسول اللہ! صلی اللہ علیک وسلم وہ ہمیں دیکھ لے گا۔ آپ ﷺ نے فرمایا نہیں وہ ہمیں نہیں دیکھ سکتا۔ ملائکہ نے اپنے پروں کے ساتھ ہمیں چھپا رکھا ہے۔ کچھ دیر بعد وہ شخص ہماری طرف منہ کر کے پیشاب کرنے لگا۔ حضور ﷺ نے فرمایا اے ابو بکر! اگر یہ تمہیں دیکھ لیتا تو پھر وہ یہ حرکت نہ کرتا۔

امام احمد، ابو نعیم نے حضرت ابن عباس رضی اللہ عنہما سے روایت کیا ہے کہ مشرکین مکہ نے ایک رات باہم مشاورت کی ایک شخص نے کہا صبح کے وقت نبی کریم ﷺ کو زنجیروں کے ساتھ باندھ دیا جائے۔ بعض نے آپ ﷺ کو قتل کرنے کی تجویز دی۔ بعض نے آپ ﷺ کو مکہ معظمہ سے نکال دینے کے لیے کہا اللہ تعالیٰ نے ان کی اس خفیہ سازش کے متعلق اپنے حبیب لبیب ﷺ کو آگاہ فرمایا۔ حضور ﷺ اس رات اپنے کاشانہ اقدس سے نکل کر غار حرا میں تشریف لے گئے۔ صبح کے وقت قریش مکہ نے آپ ﷺ کے نقش پا کا تعاقب کیا۔ لیکن جب وہ اس پہاڑ پر پہنچے تو ان کے لیے وہ نقش خلط ملط ہو گیا۔ وہ پہاڑ کے اوپر چڑھ گئے اور غار ثور کے پاس سے گذر گئے۔ انہوں نے غار کے دہانے پر ایک مڑے کا جالا دیکھا۔ اسے دیکھ کر انہوں نے کہا کہ اگر محمد ﷺ اس غار میں ہوتے تو اس کے دہانے پر جالانہ ہوتا۔

ابن سعد نے حضرت انس رضی اللہ عنہ وغیرہ سے روایت کیا ہے کہ قریش مکہ نے غار کے منہ پر دو کبوتروں کو دیکھا انہیں محسوس ہوا کہ غار کے اندر کوئی آدمی نہیں ہے۔

امام بخاری نے حضرت سراقہ بن مالک رضی اللہ عنہ سے روایت کیا ہے وہ کہتے ہیں کہ میں حضور ﷺ اور حضرت ابو بکر صدیق رضی اللہ عنہ کی تلاش میں نکلا۔ جب میں ان کے قریب ہوا تو میرے گھوڑے نے مجھے نیچے گرا دیا۔ میں اٹھا اور اپنے گھوڑے پر سوار ہو گیا میں نے حضور ﷺ کو قرأت کرتے ہوئے سنا۔ آپ ﷺ میری طرف بالکل توجہ نہیں فرما رہے تھے۔ جبکہ حضرت ابو بکر صدیق رضی اللہ عنہ بار بار میری طرف دیکھ رہے تھے۔ اچانک میرا گھوڑا زمین کے اندر دھنس گیا۔ میں گھوڑے سے نیچے اتر اس کو ڈانٹا لیکن اس کے پاؤں زمین سے نہ نکل سکے۔ جب گھوڑا سیدھا کھڑا ہوا تو اس کے پاؤں سے بہت زیادہ گرد و غبار نکلا۔ میں نے حضور ﷺ اور حضرت ابو بکر صدیق رضی اللہ عنہ کو آواز دے کر امان طلب کی۔ وہ دونوں رک گئے۔ یہ بڑا عجیب واقعہ دیکھ کر مجھے یقین ہو گیا کہ عنقریب حضور ﷺ غالب ہو جائیں گے۔

ابن عساکر نے حضرت ابن عباس رضی اللہ عنہما سے روایت کیا ہے کہ حضرت ابو بکر صدیق رضی اللہ عنہ غار ثور میں حضور

ﷺ کے ساتھ تھے۔ انہیں شدید پیاس محسوس ہوئی۔ حضور ﷺ نے انہیں فرمایا غار کے منہ کے پاس جاؤ اور پانی پی لو۔ حضرت ابو بکر صدیق رضی اللہ عنہ غار کے دھانے کے پاس آئے اور وہ پانی نوش فرمایا جو شہد سے زیادہ میٹھا دودھ سے زیادہ سفید اور کستوری سے زیادہ خوشبودار تھا۔ پھر وہ حضور ﷺ کے پاس آگئے۔ حضور ﷺ نے فرمایا کہ اللہ تعالیٰ نے اس فرشتے کو حکم دیا جو جنت کی نہروں کا نگران تھا کہ وہ جنت الفردوس کی ایک نہر کو اس غار کے منہ پر جاری کر دے تاکہ تم پانی پی سکو۔

بعض غزوات میں ظہور پذیر ہونے والے معجزات

ارشاد ربانی ہے:

وَلَقَدْ نَصَرَكُمُ اللَّهُ بِبَدْرٍ (ال عمران: ۱۲۳) إِذْ تَسْتَغِيثُونَ رَبَّكُمْ (الانفال: ۹) وَإِذْ يُرِيكُمُوهُمْ
إِذِ التَّقِيْتُمْ فِي آعْيُنِكُمْ قَلِيلًا (الانفال: ۴۴)

”اور بے شک مدد کی تھی تمہاری اللہ تعالیٰ نے (میدان) بدر میں۔ یاد کرو جب تم فریاد کر رہے تھے اپنے رب

سے۔ اور یاد کرو جب اللہ نے دکھایا تمہیں لشکر کفار جب تمہارا مقابلہ ہو تمہاری نگاہوں میں قلیل۔“

امام بیہقی نے حضرت ابن عباس رضی اللہ عنہما سے روایت کیا ہے کہ اہل مکہ کا ایک کارواں شام سے آ رہا تھا۔ جب اہل مدینہ کو اس کی خبر پہنچی تو وہ کارواں کے تعاقب میں نکلے۔ ان کے ساتھ رسول مکرم ﷺ بھی تھے۔ جب اہل مکہ کو یہ خبر ملی کہ صحابہ کرام قافلہ کے تعاقب میں روانہ ہو چکے ہیں۔ تو وہ بڑی سرعت سے نکلے تاکہ اپنے قافلہ کی مدد کر سکیں اور نبی مکرم ﷺ اور صحابہ کرام اس قافلہ پر غلبہ نہ پاسکیں۔ لیکن وہ قافلہ مسلمانوں کی دسترس سے باہر نکل گیا۔ اللہ تعالیٰ کا یہ وعدہ تھا کہ وہ مسلمانوں کو دونوں گروہوں میں سے ایک پر غلبہ عطا کرے گا۔ مسلمانوں کے لیے اہل کارواں کے ساتھ نہر آزمایا ہونا آسان بھی تھا۔ ان کی خواہش بھی یہی تھی اور وہ قافلہ مال غنیمت سے بھی بھرا ہوا تھا۔ جب وہ قافلہ نکل گیا اور مسلمان اس تک نہ پہنچ سکے تو مسلمانوں نے کفار مکہ کا ارادہ کیا۔ لیکن ان کی طرف قصد کرنا مسلمانوں کے لیے اتنا پسندیدہ نہ تھا۔ حضور ﷺ اور صحابہ کرام مقام بدر پر خیمہ زن ہوئے۔ صحابہ کرام اور پانی کے چشمہ کے مابین ریت کا ایک ٹیلا تھا۔ مسلمانوں میں شدید کمزوری کا احساس پیدا ہوا۔ شیطان نے بھی ان کے دلوں میں وسوسہ سازی شروع کی کہ تم یہ جہان کرتے ہو کہ تم اللہ کے دوست ہو اور تم میں اس کے رسول ﷺ موجود ہیں۔ اب مشرکین پانی پر قابض ہو چکے ہیں اور تمہاری کیفیت بہت کمزور ہے۔ اللہ رب العزت نے شدید بارش نازل فرمائی۔ جس سے مسلمانوں نے جی بھر کر پانی پیا اور پانی کی حاصل کی۔ اللہ تعالیٰ نے ان سے شیطان کے اثرات زائل فرمائے۔ بارش سے ریت ہموار ہو گئی۔ لوگوں کے لیے اور ان کی ساریوں کے لیے اس پر چلنا آسان ہو گیا وہ اس ریت پر چل کر مشرکین کے ساتھ معرکہ آزما ہونے کے لیے گئے۔ اللہ تعالیٰ نے نبی مکرم ﷺ اور مسلمانوں کی ایک ہزار ملائکہ سے مدد فرمائی۔ آپ ﷺ کے ایک پہلو میں حضرت جبرائیل امین پانچ سو ملائکہ لیے حاضر تھے۔ جب کہ دوسرے پہلو میں حضرت میکائیل پانچ سو فرشتے لیے کھڑے تھے۔ شیطان بھی اپنے لشکر سمیت وہاں آ گیا شیطان سراقہ بن مالک کی شکل میں متشکل تھا۔ شیطان نے مشرکین سے کہا، آج تم پر کوئی بھی غلبہ نہیں پاسکتا۔ میں تمہارا

معاون و مددگار ہوں۔ جب صف بندی ہوئی تو ابو جہل نے کہا اے بارالہ! ہم میں سے جو حق کے قریب تر ہے اس کی مدد فرما۔ حضور ﷺ نے بھی دعا کے لیے اپنے ہاتھ مبارک بلند فرمائے اور عرض کی اے میرے رب! اگر یہ گروہ ہلاک ہو گیا تو تیری پوجا کبھی بھی نہیں کی جائے گی۔

حضرت جبرائیل امین نے عرض کی اے اللہ کے رسول! صلی اللہ علیک وسلم مٹھی بھر مٹی لیں اور اسے مشرکین کی طرف پھینکیں۔ آپ ﷺ نے ایسے ہی کیا۔ ہر مشرک کی آنکھوں، نتھنوں اور منہ میں وہ مٹی پہنچی اور وہ پیٹھ پھیر کر بھاگ گئے۔ امام بیہقی نے ابن شہاب اور عروہ کی سند سے روایت کیا ہے کہ غزوہ بدر کے دن اللہ تعالیٰ نے بارش نازل فرمائی۔ جس سے مشرکین کو شدید مصائب کا سامنا کرنا پڑا اور انہیں چلنے میں سخت دشواری ہوئی مسلمانوں کے لیے یہ بارش بارانِ رحمت ثابت ہوئی ان کے لیے ریت پر چلنا آسان ہو گیا اور آسانی سے خیمہ زن ہوئے حضور ﷺ نے فرمایا انشاء اللہ ان مشرکین کی قتل گاہیں یہ یہ ہیں۔

ابن سعد نے حضرت عکرمہ رضی اللہ عنہ سے روایت کیا ہے کہ اس روز مسلمان نیند سے اونگھ رہے تھے۔ وہ ایک بلند ٹیلے پر خیمہ زن ہوئے آسمان سے ابر کرم برسا، جس سے وہ ٹیلہ صاف ہو گیا۔ مسلمانوں کے لیے اس پر چلنا آسان ہو گیا۔ اس وقت یہ آیت مبارکہ نازل ہوئی:

إِذْ يُغَشِّبُكُمُ الْتُّعَاسُ أَمَنَةً (الانفال: ۱۱) ”یاد کرو جب اللہ نے ڈھانپ دیا تمہیں غنودگی سے تاکہ باعثِ تسکین ہو اس کی“

ابن سعد، ابن راہویہ، ابن منیع اور امام بیہقی نے حضرت ابن مسعود رضی اللہ عنہ سے روایت کیا ہے وہ فرماتے ہیں کہ غزوہ بدر کے دن مشرکین ہمیں کم نظر آ رہے تھے۔ میں نے ایک شخص سے پوچھا کیا تمہیں ستر کے لگ بھگ دکھائی دے رہے ہیں۔ اس نے کہا مجھے وہ ایک سو کے لگ بھگ دکھائی دے رہے ہیں۔ ہم نے مشرکین کے ایک شخص کو گرفتار کر لیا اس سے پوچھا تم تعداد میں کتنے ہو اس نے کہا ایک ہزار۔

امام بیہقی نے حضرت عروہ اور حضرت ابن شہاب کی سند سے روایت کیا ہے کہ غزوہ بدر کے دن حضور صلی اللہ علیہ وآلہ وسلم جب استراحت فرما ہونے لگے تو آپ ﷺ نے صحابہ کرام سے فرمایا اس وقت تک جنگ شروع نہ کرنا جب تک میں تمہیں اجازت نہ دوں۔ حضور ﷺ سو گئے خواب میں آپ ﷺ کو مشرکین تعداد میں کم دکھائے گئے اسی طرح مشرکین کو مسلمان بھی تعداد میں کم دکھائے گئے تاکہ وہ ایک دوسرے کو قتل کرنے میں رغبت کریں۔

امام احمد، الطبرانی اور امام بیہقی نے حضرت علی رضی اللہ عنہ سے روایت کیا ہے وہ فرماتے ہیں کہ غزوہ بدر کے دن ہم رسول کریم ﷺ کی پناہ میں مشرکین سے بچے رہے۔ حضور ﷺ تمام لوگوں سے زیادہ بہادر تھے۔ آپ ﷺ مشرکین کے سب سے زیادہ قریب تھے۔

امام بیہقی اور ابو نعیم نے موسیٰ بن عقبہ اور عروہ کی سند سے روایت کیا ہے کہ رسول مکرم ﷺ نے مٹھی بھر سنگریزے لیے اور

انہیں مشرکین کی طرف پھینکا۔ اللہ تعالیٰ نے ان چند سنگریزوں کو تعداد میں زیادہ کر دیا۔ وہ کنکریاں ہر مشرک آدمی کی آنکھوں میں پڑیں۔ وہ جدھر بھی جاتے انہیں ان کنکریوں کا سامنا کرنا پڑتا۔

ابو نعیم نے حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ غزوة بدر کے دن وہ کنکریاں آسمان سے آئی تھیں۔ میں نے ان کے گرنے کی آواز کو سنا ایسے محسوس ہوتا تھا کہ وہ کنکریاں کسی طشت میں گری ہوں۔ جب دو افواج باہم صف آرا ہوئیں تو آپ ﷺ نے وہ کنکریاں مشرکین کی طرف پھینکیں اللہ تعالیٰ کا یہ ارشاد اسی کے متعلق ہے:

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ ۚ

(الانفال: ۱۷)

اور (اے محبوب!) نہیں پھینکی آپ نے (وہ مشت خاک) جب آپ نے پھینکی۔ بلکہ اللہ تعالیٰ نے پھینکی۔“

حکیم بن حزام رضی اللہ عنہ سے بھی اسی قسم کی روایت منقول ہے۔ امام واقدی اور امام بیہقی نے نوفل بن معاویہ الدیلی سے روایت کیا ہے وہ فرماتے ہیں کہ غزوة بدر کے دن ہمیں شکست ہوئی۔ ہمیں ایسی آواز سنائی دے رہی تھی۔ گویا کہ کنکریاں کسی طشت میں گر رہی ہوں اس آواز سے ہم مرعوب ہو گئے۔ امام بیہقی نے صحیح سند کے ساتھ حضرت ابن عباس رضی اللہ عنہما سے روایت کیا ہے کہ غزوة بدر کے دن مشرکین کو ایک خطرناک آندھی نے گھیر لیا۔

ابن اسحاق، حاکم اور امام بیہقی نے حضرت عبد اللہ بن ثعلبہ رضی اللہ عنہ سے روایت کیا ہے کہ غزوة بدر کے دن ابو جہل نے فتح کی دعا مانگی جب دونوں لشکر نبرد آزما ہوئے تو اس نے کہا اے میرے مولا! انہوں (مسلمانوں) نے ہمارے ساتھ قطع رحمی کی ہے اور ایک ایسا دین لے کر آئے ہیں جس سے ہم نا آشنا ہیں۔ مولا انہیں کل ذلیل فرما۔ پھر وہ اسی دن خود واصل جہنم ہو گیا۔ اللہ تعالیٰ کا یہ فرمان اسی واقعہ کے متعلق ہے:

إِنْ تَسْتَفْتِحُوا فَقَدْ جَاءَكُمْ الْفَتْحُ ۚ

(الانفال: ۱۹)

” (اے کفار!) اگر تم فیصلہ کے طلبگار تھے تو (لو) آگیا تمہارے پاس فیصلہ۔“

امام بیہقی نے حضرت عائشہ صدیقہ رضی اللہ عنہا سے روایت کیا ہے کہ درج ذیل آیت کے نزول کے فوراً بعد ہی مشرکین، منافقین، بدر میں ذلیل ہونا پڑا۔

وَذُرْنِي وَالْمُكَدِّبِينَ أُولِي النُّعْمَةِ وَمَهَلْهُمْ قَبِيلًا

(المرسل: ۱۱)

” آپ چھوڑ دیں مجھے اور جھٹلانے والے مال داروں کو اور انہیں تھوڑی سی مہلت دیں۔“

امام بیہقی اور ابن ابی دنیا نے امام شعمی سے روایت کیا ہے کہ ایک شخص نے نبی کریم ﷺ سے عرض کی یا رسول اللہ! میں اللہ علیک وسلم میں بدر کے مقام سے گذرا میں نے ایک شخص کو دیکھا جو زمین سے نکلتا تھا۔ دوسرا شخص اس کو گرز سے مارتا تھا۔ پہلا شخص زمین میں چلا جاتا وہ جب بھی زمین سے باہر نکلتا چاہتا دوسرا شخص اس کو گرز مارتا۔ آپ ﷺ نے فرمایا وہ ابو جہل ہے۔ وہ قیامت تک اسی عذاب میں مبتلا رہے گا۔

ابن ابی دنیا اور الطبرانی نے حضرت ابن عمر رضی اللہ عنہما سے روایت کیا ہے وہ فرماتے ہیں کہ اسی اثناء میں کہ میں مقام بدر کے قریب سے گزر رہا تھا کہ اچانک ایک شخص ایک گڑھے میں سے نکلا اس کے گلے میں ایک زنجیر تھی۔ اس نے مجھے پکارا اے عبد اللہ! میں نہیں جانتا کہ وہ میرا نام جانتا تھا۔ یا کہ اس نے اہل عرب کے انداز تکلم سے مجھے خطاب کیا۔ اسی گڑھے سے ایک اور شخص نکلا اس کے ہاتھ میں درہ تھا۔ اس نے مجھے صدا دی اے عبد اللہ! اسے پانی نہ پلانا یہ کافر ہے۔ پھر وہ اسے درے سے مارنے لگا۔ حتیٰ کہ وہ اس گڑھے میں واپس چلا گیا۔ میں بارگاہ رسالت میں حاضر ہوا اور آپ ﷺ کو اس واقعہ کی خبر دی۔ آپ ﷺ نے مجھے فرمایا کیا تو نے واقعی اس شخص کو دیکھا ہے۔ میں نے کہا ہاں، آپ ﷺ نے فرمایا وہ اللہ کا دشمن ابو جہل ہے اور اس کو تا قیامت اسی عذاب میں مبتلا رکھا جائے گا۔

امام بیہقی نے ابن شہاب اور عروہ کی سند سے روایت کیا ہے کہ اللہ تعالیٰ نے غزوہ بدر کے بعد تمام مشرکین اور منافقین کو رسوا کر دیا۔ مدینہ طیبہ کے ہر منافق اور ہر یہودی نے اس واقعہ کے بعد اپنے سر کو جھکا لیا تھا۔ یہ دن ”یوم الفرقان“ ہے۔ اسی دن ایمان اور شرک کے درمیان فرق ہوا تھا۔ یہود نے کہا ہمیں یقین آ گیا ہے کہ یہ وہی نبی مکرم ﷺ ہیں۔ جن کے اوصاف تو رات میں موجود ہیں۔ اللہ کی قسم! یہ جس سمت بھی علم بلند فرمائیں گے کامیابی ان کے قدم چومے گی۔

ابن سعد نے عکرمہ سے روایت کیا ہے کہ غزوہ بدر کے دن حضور ﷺ اپنے صحابہ کرام میں تشریف فرما تھے۔ آپ ﷺ نے فرمایا اس جنت کی طرف بڑھو جس کی چوڑائی آسمان اور زمین جتنی ہے اور جو متقین کے لیے تیار کی گئی ہے۔ حضرت عمیر بن الحکم رضی اللہ عنہ نے کہا واہ واہ! آپ علیہ الصلوٰۃ والسلام نے پوچھا ہے عمیر! تو نے واہ واہ کیوں کہا ہے۔ انہوں نے عرض کی مجھے بھی اہل جنت میں سے ہونے کی امید پیدا ہو گئی ہے۔ آپ ﷺ نے فرمایا اے عمیر تو جنتی ہے۔ یہ مژدہ جانفزا سن کر انہوں نے اپنی کھجوریں منہ میں ڈال لیں اور انہیں جلدی جلدی چبانے لگے پھر کہنے لگے اللہ کی قسم! اگر میں ان کے چبانے تک زندہ رہا تو پھر یہ ایک لمبی زندگی بن جائے گی انہوں نے اسی وقت کھجوریں پھینک دیں اور خوب جہاد کیا حتیٰ کہ شہادت سے سرخرو ہو گئے۔

امام بیہقی نے حضرت علی رضی اللہ عنہ سے روایت کیا ہے وہ فرماتے ہیں کہ حضور ﷺ نے غزوہ بدر کے قیدیوں کے متعلق فرمایا اے میرے صحابہ! اگر چاہو تو انہیں قتل کر دو اور اگر چاہو تو فدیہ لے کر انہیں رہا کر دو۔ اس فدیہ سے لطف اندوز ہو جاؤ اور ان کی تعداد کے مطابق شہادت کے مرتبہ پر فائز ہو جاؤ۔ صحابہ کرام نے فدیہ پسند کیا اور ان میں سے بعد (احد) میں ستر صحابہ رتبہ شہادت پر فائز ہوئے کیونکہ بدر کے قیدیوں کی تعداد ستر تھی۔ آخری قیدی ثابت بن قیس تھے۔ جو جنگ یمامہ میں شہید ہوئے تھے۔

ابو نعیم نے حضرت جبیر بن مطعم رضی اللہ عنہ سے روایت کیا ہے وہ فرماتے ہیں کہ غزوہ بدر کے قیدیوں کے متعلق گفتگو کرنے کے لیے میں بارگاہ رسالت میں حاضر ہوا اس وقت حضور ﷺ امامت کروا رہے تھے۔ میں نے سنا آپ ﷺ اس آیت کی تلاوت کر رہے تھے:

(الطور: ۷-۸)

إِنَّ عَذَابَ رَبِّكَ لَوَاقِعٌ ۝ مَّالَهُ مِنْ دَافِعٍ ۝

”یقیناً آپ کے رب کا عذاب واقع ہو کر رہے گا۔ اسے کوئی ٹالنے والا نہیں۔“

یہ آیت سن کر مجھے محسوس ہوا کہ میرا دل ابھی پارہ پارہ ہو جائے گا۔

غزوہ احد میں رونما ہونے والے معجزات

حاکم نے حضرت سعد بن ابی وقاص رضی اللہ عنہ سے روایت کیا ہے کہ جب مسلمان غزوہ احد کے دن انتشار کا شکار ہوئے تو میں نے کہا میں آج اپنے نفس کو قربان کر دوں گا۔ یا تو مقام شہادت پر فائز ہو جاؤں گا یا پھر رسول کریم ﷺ سے ملاقات کروں گا۔ میں اسی کیفیت میں تھا کہ میں نے ایک شخص کو دیکھا وہ نقاب پوش تھا۔ میں نہیں جانتا تھا کہ وہ کون تھا۔ مشرکین اس شخص کی طرف متوجہ ہوئے میں نے کہا مشرکین ابھی اس شخص کو پکڑ لیں گے۔ اس شخص نے اپنے ہاتھ میں کنکریاں لیں اور انہیں مشرکین کی طرف پھینکا۔ جونہی کنکریاں ان کے چہروں پر پڑیں وہ الٹے پاؤں بھاگ گئے حتیٰ کہ وہ پہاڑ کے پاس آ کر رکے۔ اس شخص نے یہ عمل کئی مرتبہ کیا میں نہیں جانتا کہ وہ شخص کون تھا۔ میرے درمیان اور اس شخص کے درمیان حضرت مقداد رضی اللہ عنہ تھے۔ میں حضرت مقداد سے اس شخص کے متعلق پوچھنا ہی چاہتا تھا کہ انہوں نے کہا اے سعد! وہ رسول مکرّم ﷺ ہیں آپ کو یاد فرما رہے ہیں۔ میں نے کہا آپ ﷺ کہاں ہیں۔ انہوں نے حضور ﷺ کی طرف اشارہ کیا میں فوراً اٹھا مجھے ایسے محسوس ہوتا تھا کہ مجھے کوئی تکلیف نہیں ہے۔ آپ ﷺ نے مجھے اپنے سامنے بٹھایا میں نے تیر اندازی شروع کی میں نے دعا مانگی اے میرے مالک! یہ تیر تیرا ہی ہے اس کو دشمن پر مار حضور ﷺ نے عرض کی مولا! سعد کی دعا قبول فرما۔ اس کے تیر نشانے پر لگا اس کے بعد حضرت سعد رضی اللہ عنہ کی ہر دعا قبول ہوتی تھی۔ بعض روایات میں ہے کہ حضور نبی محترم ﷺ نے حضرت سعد رضی اللہ عنہ سے کہا اے سعد! مشرکین کا منہ پھیر دو۔ حضرت سعد نے رضی اللہ عنہ نے ترش سے تیر نکالا یہ بالکل وہی تیر تھا۔ جو میں پہلے پھینک چکا تھا۔ میں نے اسے دشمن پر پھینکا اور اسے ہلاک کر دیا۔ پھر میں نے ایک اور تیر نکالا وہ بھی بالکل پہلے تیر کی طرح تھا۔ میں نے اسے بھی پھینک کر ایک اور شخص کو واصل جہنم کیا۔ دشمن اپنی جدت پیچھے ہٹ گئے میں نے کہا یہ تو ایک مبارک تیر ہے۔ وہ تیر ہمیشہ میرے ترش میں رہتا۔ پھر وہ تیر حضرت سعد رضی اللہ عنہ کے بعد ان کے بیٹوں کے پاس رہا۔

ابن اسحاق بیان کرتے ہیں کہ امام زہری نے بیان کیا ہے کہ قریش مکہ ایک بلند پہاڑ پر چڑھ گئے۔ حضور ﷺ نے عرض کی مولا! وہ ہم سے بلند مقام حاصل نہ کر سکیں۔ حضرت عمر بن خطاب اور چھ مہاجرین رضی اللہ عنہم نے مشرکین کے ساتھ جہاد کیا۔ حتیٰ کہ وہ سب اس پہاڑ سے واپس آ گئے۔

ابن اسحاق نے عبد اللہ بن ابی بکر بن محمد بن عمرو بن حزم سے روایت کیا ہے کہ جب ابوسفیان غزوہ احد کے بعد واپس جا رہا تھا۔ تو راستہ میں اسے عبد القیس کا وفد ملا وہ مدینہ طیبہ جا رہے تھے۔ ابوسفیان نے ان سے کہا محمد ﷺ کو میرا پیغام پہنچا دینا کہ ہم اپنے ساتھیوں سمیت واپس آئیں گے اور انہیں تباہ و برباد کر دیں گے۔ جب وہ قافلہ رسول مکرّم ﷺ کے

پاس سے گذراتو اس وقت آپ ﷺ ابو سفیان کے لشکر کا تعاقب کر رہے تھے۔ وفد عبدالقیس نے آپ ﷺ کو ابو سفیان کا پیغام دیا۔ حضور ﷺ اور صحابہ کرام نے فرمایا: حَسْبُنَا اللَّهُ وَنِعْمَ الْوَكِيلُ (ال عمران: ۱۷۳) ”ہمیں اللہ تعالیٰ کافی ہے اور وہ کتنا اچھا وکیل ہے۔“

اسی وقت ان آیات کا نزول ہوا:

قَالَ لَهُمُ النَّاسُ (ال عمران: ۱۷۳)

غزوة احزاب میں ظہور پذیر ہونے والے معجزات

امام بیہقی نے حضرت قتادہ رضی اللہ عنہ سے روایت کیا ہے وہ فرماتے ہیں کہ اللہ تعالیٰ نے فرمایا:

أَمْ حَسِبْتُمْ أَنْ تُدْخِلُوا الْجَنَّةَ وَلَسَايَاتِكُمْ مِثْلُ الَّذِينَ خَلَوْا مِنْ قَبْلِكُمْ مَسْتَهْمِبًا عَوَّ
الضَّرَّاءُ
(البقرة: ۲۱۳)

”کیا تم خیال کر رہے ہو کہ (یونہی) داخل ہو جاؤ گے جنت میں حالانکہ نہیں گزرے تم پر وہ حالات جو گزرے ان لوگوں پر جو تم سے پہلے ہوئے پینچی نہیں سختی اور مصیبت“

وَلَسَايَا الْمُؤْمِنُونَ إِلَّا حَزَابٌ لَقَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ

(الاحزاب: ۲۲)

” (منافقین کا حال آپ پڑھ چکے) اور جب ایمان والوں نے (کفار کے) لشکروں کو دیکھا تو (فرط جوش سے) پکار اٹھے یہ ہے وہ لشکر جس کا وعدہ ہم سے اللہ اور اس کے رسول نے فرمایا تھا اور سچ فرمایا تھا اللہ اور اس کے رسول نے۔“

ابو نعیم اور ابن حاتم نے حضرت ابن عباس رضی اللہ عنہما سے روایت کیا ہے وہ فرماتے ہیں کہ غزوة احزاب کی رات شمالی ہوا جنوبی ہوا کی طرف آئی اور اس سے کہنے لگی تو رواں دواں ہو جا اور اللہ تعالیٰ اور اس کے رسول مکرم ﷺ کی مدد کر۔ جنوبی ہوانے کہا ”حرہ“ رات کے وقت نہیں چلتی اللہ تعالیٰ نے مشرکین پر ”صبا“ کو بھیجا۔ اس نے ان کی آگ کو بجھا دیا اور ان کے خیموں کو اکھیڑ پھینکا۔ حضور ﷺ نے فرمایا میری مدد ”صبا“ کے ذریعے کی گئی ہے۔ جبکہ قوم عاد کو ”دبور“ کے ذریعے ہلاک کیا گیا۔

ابو نعیم نے حضرت عروہ اور حضرت ابن شہاب سے روایت کیا ہے کہ حضرت نعیم بن مسعود رضی اللہ عنہ بارگاہ رسالت میں حاضر ہوئے اور عرض کی کہ قریش مکہ آپ ﷺ کے خلاف جنگ کرنے کے انتظامات کر رہے ہیں۔ انہوں نے بنو قریظہ کی طرف پیغام بھیجا ہے کہ ان کا محاصرہ طویل ہو گیا ہے اور سامان رسد بھی ختم ہونے کے قریب ہے۔ ہم محمد (ﷺ) اور آپ کے صحابہ کرام سے جلد از جلد معرکہ آزما ہونا چاہتے ہیں اور ان سے چھٹکارا حاصل کرنا چاہتے ہیں۔ بنو قریظہ نے ان کی طرف پیغام بھیجا کہ تمہاری رائے بہت عمدہ ہے۔ اگر تم چاہو تو کوئی چیز بطور رہن رکھ دو جو تمہیں میدان جنگ میں لڑائی کرنے پر مجبور کرے۔ حضور نبی محترم ﷺ نے حضرت نعیم رضی اللہ عنہ سے فرمایا بنو قریظہ نے میری طرف پیغام بھیجا ہے کہ میں ان کے

ساتھ صلح کر لوں اور بنی نضیر کو ان کے گھروں میں بھیج دوں اور ان کے اموال بھی انہیں واپس کر دوں۔ حضرت نعیم رضی اللہ عنہ بنو عطفان کے پاس گئے اور کہنے لگے میں تمہارا خیر خواہ بن کر آیا ہوں۔ میں یہودیوں کے مکرو فریب سے آگاہ ہو چکا ہوں۔ جان لو کہ محمد عربی ﷺ نے کبھی جھوٹ نہیں بولا میں نے سنا ہے آپ صلی اللہ علیہ وآلہ وسلم فرما رہے تھے کہ بنی قریظہ نے آپ ﷺ سے صلح کر لی ہے۔ اس شرط پر کہ آپ ﷺ بنی نضیر کو ان کے گھر بھیج دیں اور ان کے اموال واپس کر دیں۔

ابو نعیم فرماتے ہیں کہ اس واقعہ میں اس بات کی دلیل ہے کہ ان کے مسلمان اور کافر دونوں خوب جانتے تھے کہ محمد مصطفیٰ ﷺ سچے ہیں۔ انہوں نے کبھی جھوٹ نہیں بولا۔

امام طحاوی نے روایت کیا ہے کہ اللہ تعالیٰ نے غزوہ خندق کے دن نبی محترم ﷺ کے لیے سورج کو روک دیا۔ جب آپ ﷺ نماز عصر ادا نہ کر سکے یہاں تک کہ سورج غروب ہو گیا۔ اللہ رب العزت نے سورج کو لوٹا دیا۔ حتیٰ کہ حضور ﷺ نے نماز عصر ادا فرمائی۔ امام نووی شرح مسلم میں فرماتے ہیں کہ اس روایت کے تمام راوی ثقہ ہیں۔

غزوہ بنی قریظہ میں حضور ﷺ کے معجزات

ابن سعد نے یزید بن رومان اور عاصم بن عمرو سے روایت کیا ہے۔ جب سپہ سالار اعظم ﷺ نے بنو قریظہ کے قلعوں کا محاصرہ فرمایا تو کعب بن سعد نے بنی قریظہ سے کہا اے قوم یہود! اس شخص کی پیروی کر لو قسم بخدا! یہ نبی ہیں یہ بات تمہارے لیے عیاں ہو چکی ہے کہ وہ نبی مرسل ہیں۔ یہ وہی ہیں جن کے اوصاف تمام کتب میں موجود ہیں۔ یہ وہی ہیں جن کی بشارت حضرت موسیٰ علیہ السلام نے دی تھی۔ تم ان کے اوصاف جانتے ہو۔ انہوں نے کہا یہ وہی ہیں لیکن ہم تو رات کے حکم سے جدا نہیں ہو سکتے۔

ابن سعد نے ثعلبہ بن ابی مالک سے روایت کیا ہے وہ فرماتے ہیں کہ ثعلبہ، اسید اور اسد بن عبید نے کہا اے بنو قریظہ! اللہ کی قسم! تم خوب جانتے ہو کہ وہ اللہ رب العزت کے رسول ہیں۔ ان کے جمیع اوصاف ہمارے پاس موجود ہیں۔ ہمارے علماء ان کے ہی اوصاف ہم سے بیان کرتے ہیں۔ بنو نضیر کے علماء بھی ان کی خوبیاں بیان کرتے ہیں۔ یہ جی بن اخطب جو یہودیوں کے راہبر و راہنما ہیں۔ انہوں نے بھی ہم کو ان کے متعلق بتایا ہے۔ ابن بیان جو تمام لوگوں سے سچے تھے۔ انہوں نے بھی وقت مرگ ان کی خبر دی ہے۔ یہ سن کر یہودیوں نے کہا ہم تو رات کے احکام کو نہیں چھوڑ سکتے۔ جب ان قینوں نے اپنی قوم کا مسلسل انکار دیکھا تو وہ اس رات قلعے سے نیچے اترے اور اسلام کے دامن سے وابستہ ہو گئے۔ جس رات بنی نضیر و بنو قریظہ کو مجبوراً اس قلعے سے نیچے اتارا گیا۔

غزوہ خیبر میں رونما ہونے والے معجزات

امام حاکم اور امام بیہقی نے شداد بن ہاد سے روایت کیا ہے کہ عرب میں ایک بدو نے اسلام قبول کیا اور ہجرت کی۔ جب غزوہ خیبر کا کارزار گرم ہوا اور حضور ﷺ نے مال غنیمت حاصل کیا تو آپ ﷺ نے وہ مال صحابہ کرام میں تقسیم فرمایا اس بدو کو بھی اس کا حصہ عطا فرمایا اس نے عرض کی یا رسول اللہ! صلی اللہ علیہ وسلم میں نے آپ کی پیروی کی اس مال کی وجہ سے نہیں

کی میں نے تو آپ کی اتباع صرف اس لیے کی ہے کہ دشمن کا تیر میرے حلق پر لگے اور میں شہادت سے سرخرو ہو جاؤں اور میں جنت میں داخل ہو جاؤں۔ حضور ﷺ نے فرمایا اگر تو سچ بول رہا ہے تو اللہ تعالیٰ تیری اس آرزو کو پورا فرمادے گا۔ پھر صحابہ کرام دشمن کے ساتھ معرکہ آزما ہوئے ایک تیر اس بدو کے وہیں آ کر لگا جہاں اس نے اشارہ کیا تھا۔ نبی محترم ﷺ نے فرمایا اس نے اللہ تعالیٰ سے سچ کہا اللہ تعالیٰ نے اس کی آرزو کو پورا کر دیا۔

ابن قانع، امام بغوی اور ابو نعیم نے ”صحابہ“ میں سعید بن شمیم جن کا تعلق بنو سہم سے تھا، سے روایت کیا ہے وہ کہتے ہیں کہ مجھے میرے باپ نے بیان کیا کہ جب عیینہ ابن حصن خیبر کے یہودیوں کی مدد کے لیے آیا تو وہ بھی اس کے لشکر میں موجود تھا۔ ہم نے عیینہ کے لشکر میں ایک آواز سنی کوئی کہنے والا کہہ رہا تھا اے لوگو! تمہارے بعد تمہارے اہل خانہ نے تمہاری مخالفت کی ہے۔ ہم گھبرا کر واپس آئے ہم نے دیکھا کہ وہاں حالات بالکل معمول کے مطابق تھے۔ ہم نے یہی اندازہ لگایا کہ یہ آواز آسمان سے تھی۔

امام بخاری اور امام مسلم نے حضرت انس رضی اللہ عنہ سے روایت کیا ہے کہ حضور نبی مکرم ﷺ نے اندھیرے میں صبح کی نماز ادا فرمائی پھر اپنی سواری پر سوار ہو کر فرمایا: ”اللہ اکبر! خیبر برباد ہو گیا جب ہم کسی قوم کے صحن میں اترتے ہیں تو ڈرائے جانے والوں کی صبح بہت بری ہوتی ہے۔“

امام بیہقی نے واقدی کی سند سے ان کے شیوخ سے روایت کیا ہے وہ فرماتے ہیں کہ ابو شمیم المزنی نے اسلام قبول کر لیا تھا اور ان کی اسلامی زندگی بہت عمدہ تھی۔ انہوں نے ہی بیان کیا کہ ہم عیینہ بن حصن کے لشکر میں تھے۔ ہم خیبر میں یہودیوں کی اعانت کے لیے روانہ ہوئے۔ خیبر پہنچنے سے پہلے ہم نے راستہ میں ایک شب بسر کی اس رات ہم پر بہت زیادہ گھبراہٹ طاری ہوئی۔ عیینہ نے ہم سے کہا تمہیں بشارت ہو میں نے خواب میں دیکھا ہے کہ خیبر کا بلند و بالا پہاڑ میرے حوالے کر دیا گیا ہے اور اللہ کی قسم! میں نے محمد ﷺ کی گردن کو پکڑ لیا ہے۔ جب ہم خیبر پہنچے تو رسول مکرم ﷺ خیبر کو فتح کر چکے تھے۔ عیینہ نے کہا اے محمد! (صلی اللہ علیک وسلم) آپ نے جو مال غنیمت میرے حلیفوں سے حاصل کیا ہے اس میں سے مجھے بھی کچھ عطا فرمائیں میں نے اس جنگ میں آپ (صلی اللہ علیک وسلم) کے خلاف شرکت نہیں کی۔ حضور ﷺ نے فرمایا تو نے جھوٹ بولا ہے۔ تو ان کی چیخ و پکار سن کر آیا ہے۔ عیینہ نے کہا اے محمد! (صلی اللہ علیک وسلم) مجھے کچھ عطا فرمائیں۔ آپ ﷺ نے فرمایا تیرے لیے ذوالرقبہ ہے۔ عیینہ نے عرض کی ذوالرقبہ کیا ہے۔ آپ ﷺ نے فرمایا یہ وہ پہاڑ ہے۔ جو تو نے خواب میں دیکھا تھا اور جسے تو نے حاصل کر لیا تھا۔ اس کے بعد عیینہ اپنے گھر واپس آ گیا۔ حارث بن عوف اس کے پاس آیا اور کہا کیا میں نے تمہیں نہیں کہا تھا کہ تو غیر معقول کام کر رہا ہے۔ اللہ کی قسم! محمد ﷺ مشرق و مغرب پر غلبہ پا جائیں گے۔ یہودی ہمیں آپ ﷺ کے متعلق بتایا کرتے تھے۔ میں نے ابورافع سلام بن ابی الحقیق کو یہ کہتے ہوئے سنا ہے۔ ہم محمد ﷺ سے اس لیے حسد کرتے ہیں کیونکہ نبوت اب بنی ہارون کے گھرانے سے نکل گئی ہے۔ ورنہ وہ نبی مرسل ہیں۔ لیکن یہودی میری بات تسلیم نہیں کرتے وہ ہمیں دو مرتبہ ذبح کریں گے۔ ایک مرتبہ مدینہ طیبہ میں اور دوسری مرتبہ خیبر کے مقام پر۔ حارث نے کہا

میں نے سلام سے پوچھا کیا وہ ساری زمین کے مالک بن جائیں گے۔ اس نے کہا ہاں مجھے تو رات کی قسم! وہ ساری زمین پر تسلط جمالیں گے۔

امام مسلم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ جب حضور ﷺ خیبر سے واپس عازم سفر ہوئے تو ساری رات سفر پر رواں دواں رہے۔ رات کے آخری حصہ میں ہم پر نیند غالب ہو گئی۔ آپ ﷺ نے حضرت بلال رضی اللہ عنہ سے فرمایا آج رات ہمارے لیے پہرہ دو۔ حضرت بلال رضی اللہ عنہ پر نیند کا غلبہ ہو گیا۔ انہوں نے اپنے کجاوے کے ساتھ ٹیک لگائی اور سو گئے۔ حضور ﷺ اور صحابہ میں سے کوئی بھی بیدار نہ ہوا۔ حتیٰ کہ سورج کی کرنیں ان پر پڑنے لگیں۔

امام بیہقی نے زید بن اسلم رضی اللہ عنہ سے روایت کیا ہے کہ حضور ﷺ نے اوپر مذکورہ قصہ کے متعلق حضرت ابو بکر رضی اللہ عنہ سے فرمایا حضرت بلال کھڑے ہو کر نماز ادا کر رہے تھے کہ شیطان ان کے پاس آیا اور ان کو تھکی دینے لگا وہ انہیں تھکی دے کر پرسکون کرنے لگا جس طرح کہ بچے کو تھکی دے کر سلایا جاتا ہے حتیٰ کہ وہ سو گئے۔ پھر حضور ﷺ نے حضرت بلال کو بلایا انہوں نے بھی اسی طرح بیان کیا جس طرح نبی محترم ﷺ حضرت ابو بکر صدیق رضی اللہ عنہ سے بیان فرما چکے تھے۔ حضرت ابو بکر رضی اللہ عنہ نے تمام واقعہ سن کر عرض کی میں گواہی دیتا ہوں کہ آپ صلی اللہ علیہ وسلم اللہ کے رسول ہیں۔

امام واقدی نے محمد بن سہل ابن ابی خیشمہ رضی اللہ عنہ سے روایت کیا ہے کہ جب حضور ﷺ نے خیبر کے مقام پر اہل شق سے جہاد فرمایا تو اس وقت ان کے پاس کئی قلعے تھے۔ وہ قلعہ مزار میں قلعہ بند ہو گئے۔ اور اس کی حفاظت کی پوری کوشش کی۔ حتیٰ کہ ایک تیر رسول مکرم ﷺ کے کپڑوں پر آکر لگا۔ حضور نبی محترم ﷺ نے منہمی پھر کنکریاں لیں اور انہیں ان کے قلعے کی طرف پھینکا۔ ان کنکریوں سے قلعہ لرزا اٹھا اور وہ زمین میں دھنسنے لگا۔ یہاں تک کہ مسلمان وہاں پہنچ گئے۔ انہوں نے قلعہ کے مینوں کو گرفتار کر لیا۔

فتح مکہ کے دن رونما ہونے والے معجزات

ابن اسحاق، ابن راہویہ، حاکم اور امام بیہقی نے حضرت ابن عباس رضی اللہ عنہما سے روایت کیا ہے وہ فرماتے ہیں کہ فتح مکہ کے دن حضور ﷺ عازم سفر ہوئے۔ آپ ﷺ م الظہر ان کے مقام پر خیبر میں ہوئے۔ آپ ﷺ کے ساتھیوں ہزار صحابہ کرام تھے۔ قریش مکہ کو حضور ﷺ کے متعلق کوئی خبر نہ تھی کہ آپ ﷺ کے ارادے کیا ہیں۔

حاکم اور امام بیہقی نے حضرت ابن مسعود رضی اللہ عنہ سے روایت کیا ہے کہ ایک شخص نے نبی محترم ﷺ کے ساتھ گفتگو کی۔ رعب و دبدبہ کی وجہ سے اس پر کچی طاری ہوئی۔ حضور ﷺ نے فرمایا: انہو میں ایک قریشی خاتون کا بیٹا ہوں وہ خاتون قدید بڑے شوق سے کھایا کرتی تھیں۔

امام بیہقی نے قیس بن ابی حازم سے روایت کیا ہے کہ حضور ﷺ نے فرمایا میں کوئی بادشاہ نہیں ہوں۔ میں تو اس عورت کا بیٹا ہوں جو قدید کے ٹکڑے کھایا کرتی تھی۔

امام بیہقی اور ابو نعیم نے حضرت ابن عمر رضی اللہ عنہما سے روایت کیا۔ جب حضور ﷺ مکہ معظمہ میں داخل ہوئے تو اس وقت بیت اللہ میں تین سوساٹھ بت تھے۔ حضور ﷺ نے اپنے عصا مبارک سے ان تمام بتوں کی طرف اشارہ کیا اور فرمایا:

وَقُلْ جَاءَ الْحَقُّ وَذَهَبَ الْبَاطِلُ إِنَّ الْبَاطِلَ كَانَ زَهُوقًا ۝ (بنی اسرائیل: ۸۱)

”اور آپ (اعلان) فرمادیجئے آگیا ہے حق اور مٹ گیا ہے باطل۔ بے شک باطل تھا ہی مٹنے والا۔“
آپ ﷺ جس بت کی طرف بھی اشارہ کرتے وہ بغیر چھوئے نیچے گر پڑتا۔

ابو نعیم نے یہی روایت ان الفاظ میں نقل کی ہے کہ بیت اللہ کے ارد گرد تین سوساٹھ بت تھے۔ شیاطین نے انہیں تانے اور پتیل سے چسپاں کر رکھا تھا۔ جب آپ علیہ الصلوٰۃ والسلام نے اشارہ کیا تو وہ تمام کے تمام منہ کے بل گر پڑے۔ حضرت ابن عباس رضی اللہ عنہما نے فرمایا ہے کہ تمیم بن اسد الخزاعی نے اس شعر میں اسی واقعہ کی طرف اشارہ کیا ہے:

وَ فِي الْأَضْنَامِ مُعْتَبَرٌ وَ عَلَّمَ لِمَنْ يَرْجُو الثَّوَابَ أَوْ الْعِقَابَ

”ان پتھر کے بتوں کے گرنے میں عبرتیں اور نشانیاں ہیں۔ ان لوگوں کے لیے جو ثواب اور عذاب کی امید رکھتے ہیں۔“

حاکم نے حضرت علی رضی اللہ عنہ سے روایت کیا ہے وہ فرماتے ہیں کہ حضور ﷺ مجھے لے کر روانہ ہوئے کچھ دیر بعد ہم

کعبہ مشرفہ میں پہنچ گئے۔ آپ ﷺ نے فرمایا بیٹھ جاؤ میں کعبہ کے ساتھ بیٹھ گیا۔ حضور ﷺ میرے کندھوں پر چڑھ گئے۔

پھر آپ ﷺ نے مجھ سے فرمایا اٹھو میں اٹھنے لگا۔ جب آپ ﷺ نے میرے کمزوری ملاحظہ فرمائی تو فرمایا بیٹھ جاؤ پھر فرمایا

اے علی! میرے کندھے پر سوار ہو جاؤ۔ جب میں حضور ﷺ کے مبارک شانے پر سوار ہو گیا تو آپ ﷺ کھڑے ہو گئے۔

مجھے ایسے محسوس ہو رہا تھا کہ اگر میں چاہوں تو آسمان کو چھو سکتا ہوں۔ میں کعبہ کی چھت پر چڑھ گیا۔ حضور ﷺ نیچے سے ہٹ

گئے۔ آپ ﷺ نے مجھ سے فرمایا ان کے بڑے بت کو نیچے پھینک دو۔ وہ تانے کا بت تھا۔ جو لوہے کے کیلوں کے ساتھ

نصب کیا گیا تھا۔ آپ ﷺ نے فرمایا اسے ہلا کر اکیڑ پھینکو میں اسے مسلسل ہلاتا رہا حتیٰ کہ وہ اکھڑ گیا میں نے اسے زمین پر

پھینک کر ٹکڑے ٹکڑے کر دیا۔ آپ ﷺ مسلسل اس آیت کی تلاوت فرماتے رہے:

وَقُلْ جَاءَ الْحَقُّ وَذَهَبَ الْبَاطِلُ إِنَّ الْبَاطِلَ كَانَ زَهُوقًا ۝ (بنی اسرائیل: ۸۱)

”اور آپ (اعلان) فرمادیجئے آگیا ہے حق اور مٹ گیا ہے باطل۔ بے شک باطل تھا ہی مٹنے والا۔“

الطبرانی نے اوسط میں ابوسعید الخدری رضی اللہ عنہ سے روایت کیا ہے وہ فرماتے ہیں کہ حضور ﷺ نے فتح مکہ کے دن

فرمایا اللہ تعالیٰ نے اسی فتح کا میرے ساتھ وعدہ کیا تھا۔ پھر آپ ﷺ نے اس آیت مبارکہ کی تلاوت فرمائی:

إِذَا جَاءَ نَصْرُ اللَّهِ وَالْفَتْحُ ۝ (النصر: ۱)

”جب اللہ کی مدد آئے اور فتح (نصیب ہو جائے)“

امام بیہقی نے ابن ابزی سے روایت کیا ہے کہ جب حضور ﷺ نے مکہ فتح فرمایا تو ایک سیاہ عورت اپنے چہرے کو چھپتی

ہوئی اور بد دعائیں دیتی ہوئی آئی صحابہ کرام نے عرض کیا یا رسول اللہ! صلی اللہ علیک وسلم ہم نے ایک بوڑھی حبشی عورت کو دیکھا

ہے جو اپنے چہرے کو پیٹ رہی تھی اور بد دعائیں دے رہی تھی آپ ﷺ نے فرمایا وہ ناکلہ تھی وہ اس بات سے مایوس ہو چکی ہے کہ اب تمہارے اس شہر میں اس کی عبادت کی جائے۔ ناکلہ مشرکین کے ایک بت کا نام تھا۔

ابن سعد نے حضرت ابو ہریرہ رضی اللہ عنہ سے روایت کیا ہے کہ فتح مکہ کے دن ایک دھواں بلند ہوا اسی آیت میں اسی دھواں کا ذکر ہے: ﴿

فَأَرْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ ﴿۱۰﴾ (الدخان: ۱۰)

”پس آپ انتظار کریں اس دن کا جب ظاہر ہوگا آسمان پر صاف نظر آنے والا دھواں“

امام بیہقی نے ابو الطفیل سے روایت کیا ہے کہ جب رسول مکرم ﷺ نے مکہ فتح فرمایا تو آپ ﷺ نے حضرت خالد بن ولید رضی اللہ عنہ کو نخلہ کی طرف بھیجا۔ وہاں عزیٰ نامی بت نصب تھا۔ حضرت خالد بن ولید رضی اللہ عنہ اس کے پاس آئے۔ وہ بت تین کیلوں کے ساتھ نصب تھا۔ آپ رضی اللہ عنہ نے ان کیلوں کو کاٹا اور اس کے کمرہ کو گرا دیا۔ پھر آپ رضی اللہ عنہ بارگاہ رسالت میں حاضر ہوئے۔ اور آپ ﷺ کو تمام واقعہ کی خبر دی۔ آپ ﷺ نے فرمایا اے خالد! ابھی تک کام مکمل نہیں ہوا۔ حضرت خالد رضی اللہ عنہ وہاں دوبارہ تشریف لے گئے۔ جب اس بت کے پجاریوں نے آپ کو دیکھا تو وہ پہاڑ پر چڑھ گئے۔ وہ بلند آواز سے پکارنے لگے اے عزیٰ! اس کی عقل و دانش کو چھین لے اے عزیٰ! اسے عریاں کر دے اگر تو ایسا نہیں کر سکتی تو پھر ذلت و رسوائی کے ساتھ مر جا۔ حضرت خالد رضی اللہ عنہ فرماتے ہیں کہ میں نے ایک عریاں عورت کو دیکھا اس کے بال بکھرے ہوئے تھے وہ اپنے سر پر مٹی ڈال رہی تھی۔ حضرت خالد رضی اللہ عنہ نے اسے تلوار مار کر ہلاک کر دیا۔ پھر بارگاہ رسالت میں حاضر ہوئے اور تمام واقعہ کی خبر دی۔ آپ ﷺ نے فرمایا وہ عورت ہی تو عزیٰ تھی۔

ابن سعد کی روایت میں ہے کہ ایک ننگی، سیاہ خاتون حضرت خالد بن ولید کی طرف گئی۔ انہوں نے اسے تلوار سے ہلاک کر دیا۔ انہوں نے یہ واقعہ حضور ﷺ کو سنایا تو آپ ﷺ نے فرمایا وہ عزیٰ تھی۔ اب وہ اس بات سے مایوس ہو چکی ہے کہ تمہارے شہر میں اب اس کی عبادت کی جائے۔

دوسری روایت میں ہے کہ نبی محترم ﷺ نے اس بت کو گرانے کے لیے حضرت خالد رضی اللہ عنہ کو بھیجا۔ ان کے ساتھ تیس شہسوار تھے۔ حضرت خالد رضی اللہ عنہ نے جب اس پر ضرب لگائی تو یہ شعر پڑھا:

يَا عَزُّ كُفْرَانِكَ لَا سُبْحَانَكَ ابْنِي رَأَيْتُ اللَّهَ قَدْ أَهَانَكَ

”اے عزیٰ! ہم تیرا انکار کرتے ہیں۔ تیری پاکیزگی کو تسلیم نہیں کرتے میں دیکھ رہا ہوں کہ اللہ تعالیٰ نے تجھے رسوا کر دیا ہے۔“

ابن سعد نے امام واقدی سے روایت کیا ہے کہ فتح مکہ کے دن حضور ﷺ نے حضرت سعد بن زید الاشجلی رضی اللہ عنہ کو مناة کی طرف بھیجا وہ بت المشلل کے مقام پر نصب تھا۔ وہ بیس گھڑ سواروں کے ساتھ نکلے۔ حتیٰ کہ وہ مناة تک پہنچ گئے۔ وہاں ایک پروہت بیٹھا ہوا تھا۔ اس نے حضرت سعد رضی اللہ عنہ سے پوچھا تیرا کیا ارادہ ہے۔ انہوں نے کہا میں اس بت کو گرانے آیا ہوں۔ اس نے کہا یہ تیرا اور اس بت کا معاملہ ہے۔ حضرت چلتے ہوئے اس کی طرف آئے وہاں سے ایک عریاں،

سیاہ عورت نکلی اس کا سر خاک آلود تھا۔ وہ اپنا سینہ پیٹ رہی تھی اور بد دعائیں کر رہی تھی۔ اس پر وہت نے کہا اے مناة! اپنے غضب کی آگ میں اسے جلا دے۔ حضرت سعد نے اس عورت کو تلوار کا وار کر کے ہلاک کر دیا۔ پھر اس بت کے پاس آئے اسے بھی گرا دیا۔

غزوہ حنین میں رونما ہونے والے معجزات

امام مسلم، ابو عوانہ اور امام نسائی نے حضرت عباس رضی اللہ عنہ سے روایت کیا ہے وہ فرماتے ہیں کہ رسول مکرم ﷺ نے غزوہ حنین کے دن مٹھی بھر کنکریاں لیں اور انہیں کفار کی طرف پھینک دیا۔ پھر فرمایا وہ شکست کھا گئے۔ رب محمد ﷺ کی قسم! جو نبی آپ ﷺ نے وہ کنکریاں پھینکیں وہ کفار شکست کھا کر واپس جانے لگے۔

امام مسلم نے سلمہ بن الاکوع رضی اللہ عنہ سے روایت کیا ہے وہ فرماتے ہیں کہ غزوہ حنین کے دن جب کفار نے حضور ﷺ کا گھیراؤ کر لیا تو آپ ﷺ اپنی خچر سے نیچے تشریف لے آئے پھر مٹھی بھر مٹی لی اور اسے کفار کی طرف پھینک دیا۔ اور فرمایا: شَهِتِ الْوُجُوهُ "چہرے برباد ہو گئے۔" وہاں موجود تمام کفار کی آنکھیں مٹی سے بھر گئیں اور وہ پیٹھ پھیر کر بھاگ گئے۔

امام احمد، ابن سعد اور امام بیہقی نے ابو عبد الرحمن الفہری سے روایت کیا ہے کہ غزوہ حنین کے دن رسول کریم ﷺ نے مٹھی بھر مٹی لی اور اسے کافروں کی طرف پھینک دیا اور زبان اقدس سے فرمایا: شَهِتِ الْوُجُوهُ تمام کافروں کے چہرے اور آنکھیں اس مٹی سے بھر گئیں۔ ہم نے زمین و آسمان کے درمیان ایک زبردست آواز سنی۔ اللہ تعالیٰ نے اسی وقت انہیں شکست سے دو چار کر دیا۔ ابو نعیم اور امام بیہقی نے حضرت ابن مسعود رضی اللہ عنہ سے روایت کیا ہے۔ وہ فرماتے ہیں کہ غزوہ حنین میں، میں حضور ﷺ کے ساتھ تھا۔ لوگ آپ ﷺ سے دور چلے گئے۔ آپ ﷺ نے مجھ سے فرمایا مجھے مٹھی بھر مٹی پکڑاؤ میں نے آپ ﷺ کو مٹھی بھر مٹی پکڑائی آپ ﷺ نے اسے مشرکین کی طرف پھینکا۔ جس سے ان کی آنکھیں مٹی سے بھر گئیں۔ مشرکین پیٹھ پھیر کر بھاگ گئے۔

امام بخاری نے تاریخ میں، ابن سعد، حاکم اور امام بیہقی نے عیاض بن حارث سے روایت کیا ہے وہ کہتے ہیں کہ غزوہ حنین کے دن حضور ﷺ نے مٹھی بھر کنکریاں لیں اور انہیں ہماری طرف پھینکا۔ اسی وقت ہمیں شکست ہو گئی۔ عمرو بن سفیان سے روایت ہے۔ وہ کہتے ہیں کہ غزوہ حنین کے دن حضور ﷺ نے مٹھی بھر کنکریاں لے کر ہماری طرف پھینکیں۔ اسی وقت ہمیں شکست ہو گئی ایسے محسوس ہوتا تھا کہ ہر پتھر اور ہر درخت ایک سوار ہے جو ہمارے تعاقب میں ہے۔

عبد بن حمید اور امام بیہقی نے حضرت یزید بن عامر السوائی رضی اللہ عنہ سے روایت کیا ہے۔ حضرت یزید بن عامر غزوہ حنین میں مشرکین کے لشکر میں شامل تھے پھر دامن اسلام سے وابستہ ہو گئے۔ وہ فرماتے ہیں کہ غزوہ حنین کے دن حضور ﷺ نے مٹھی بھر مٹی لی اور اسے مشرکین کی طرف پھینکا اور فرمایا: اِرْجِعُوا شَهِتِ الْوُجُوهُ مشرکین میں سے جو شخص بھی اپنے ساتھی سے ملتا وہ اپنی آنکھوں کو ملتا اور یہی کہتا کہ اس کی آنکھوں میں تینکے پڑ گئے ہیں۔

ابن حمید اور امام بیہقی نے حضرت یزید بن عامر رضی اللہ عنہ سے روایت کیا ہے کہ ان سے اس رعب کے متعلق پوچھا گیا

جو اللہ تعالیٰ نے غزوہ حنین کے دن ان کے دلوں میں ڈالا تھا۔ انہوں نے فرمایا غزوہ حنین کے دن رسول مکرم ﷺ نے کنکریاں لیں اور انہیں ایک طشت میں پھینکا۔ اس میں زبردست گونج پیدا ہوئی۔ ہمیں ایسے محسوس ہوا تھا کہ وہ گونج ہمارے ہی اندر پیدا ہوئی ہے۔

امام بغوی، امام بیہقی اور ابو نعیم نے حضرت شیبہ بن عثمان الجلی رضی اللہ عنہ سے روایت کیا ہے کہ حضور ﷺ نے حضرت عباس رضی اللہ عنہ سے فرمایا اے عباس! مجھے کنکریاں پکڑاؤ۔ اللہ تعالیٰ نے آپ ﷺ کی یہ گفتگو خیر کو سمجھا دی۔ وہ خچر نیچے جھکی حتیٰ کہ اس کا پیٹ زمین کو چھونے لگا۔ نبی اکرم ﷺ نے زمین سے کچھ کنکریاں اٹھائیں اور انہیں مشرکین کی طرف پھینکتے ہوئے فرمایا:

شَاهَتِ الْوُجُوهُ حَمَّ لَا يُنْصَرُونَ

ابو نعیم نے حضرت انس رضی اللہ عنہ سے روایت کیا ہے وہ فرماتے ہیں کہ غزوہ حنین کے دن مسلمانوں میں شکست کے آثار نمودار ہوئے۔ اس وقت نبی مکرم ﷺ اپنی خچر پر سوار تھے۔ اس کا نام دلدل تھا۔ آپ ﷺ نے فرمایا نیچے جھک جا۔ دلدل نیچے جھک گئی اس کا پیٹ زمین کو چھونے لگا۔ آپ ﷺ نے منھی بھر منی لی اور اسے مشرکین کی طرف پھینکا اور فرمایا حَمَّ لَا يُنْصَرُونَ اس وقت مشرکین کو شکست ہو گئی۔ حالانکہ ہم نے اس وقت نہ تو تیر اندازی کی تھی اور نہ ہی نیزہ بازی کی تھی۔

ابن سعد نے حضرت عبداللہ بن زبیر رضی اللہ عنہما سے روایت کیا ہے کہ صفوان بن امیہ بن ارم ﷺ کے ساتھ غزوہ حنین میں شریک ہوا۔ اس وقت صفوان کافر تھا۔ پھر وہ ہجرانہ کی طرف لوٹ آیا۔ اس وقت رسول مکرم ﷺ مال غنیمت کا مشاہدہ فرما رہے تھے۔ آپ ﷺ کے ساتھ اس وقت صفوان بھی تھا۔ وہ اس گھائی کو حیرت سے دیکھ رہا تھا۔ جو بھیسوں اور بکریوں سے بھری ہوئی تھیں۔ اس نے اپنی نظریں انہیں میں گاڑھ دیں۔ حضور ﷺ نے فرمایا اے ابو زب! کیا یہ گھائی تمہیں بھلی لگ رہی ہے۔ اس نے کہا ہاں۔ آپ ﷺ نے فرمایا ہم تمہیں یہ گھائی ان بھیس بکریوں سمیت عطا کرتے ہیں۔ اس وقت صفوان نے کہا جو دو سخا کے یہ دریا ایک نبی ہی بہا سکتے ہیں۔ اس وقت وہ اسلام سے وابستہ ہو گیا۔

سیرت نگاروں اور محدثین نے روایت کیا ہے کہ غزوہ حنین میں حضور ﷺ ایک خچر پر سوار تھے۔ دشمن کی تعداد بہت زیادہ تھی۔ ابتدا میں مسلمانوں میں شکست کی علامات ظاہر ہوئیں۔ لیکن سپہ سالار اعظم ﷺ ثابت قدم رہے۔ آپ ﷺ اپنی خچر پر سوار ہو کر دشمن کی طرف تشریف لے گئے۔ آپ ﷺ اپنی تعریف یوں فرماتے تھے:

أَنَا النَّبِيُّ لَا كَذِبُ أَنَا ابْنُ عَبْدِ الْمُطَّلَبِ

”میں اللہ کا سچا نبی ہوں اس میں ذرہ بھر جھوٹ نہیں ہے اور میں عبدالمطلب کا بیٹا ہوں۔“

حضور نبی محترم ﷺ کا میدان جنگ جیسے خطرناک مقام پر خچر پر سواری فرمانا اپنے نام مبارک کا اعلان فرمانا اور اپنی ذات کی تعریف کرنا آپ ﷺ کی رسالت اور نبوت کا ایک عظیم معجزہ ہے۔ حالانکہ اس وقت دشمن کثیر تعداد میں تھے اور سخاہ کرام میں شکست کے آثار عیاں ہو چکے تھے۔ خچر کو امن اور اطمینان کی سواری سمجھا جاتا تھا۔ رزم گاہ اور میدان جنگ میں

گھوڑے پر سواری کی جاتی تھی۔ کیونکہ وہ تیز دوڑ سکتا ہے۔ جبکہ اونٹ اور نچرست رو ہیں۔ یہ اس بات کی بین دلیل ہے کہ آپ ﷺ کے نزدیک جنگ بھی حالت امن ہی کی طرح تھی۔ اللہ تعالیٰ کی ذات پر آپ ﷺ کو پورا اعتماد اور بھروسہ تھا۔ آپ ﷺ کو یقین تھا کہ اللہ تعالیٰ آپ ﷺ کی حفاظت فرمائے گا۔ اسی وقت سے آپ ﷺ نے نبوت اور رسالت کے حقوق صحیح طریقے سے ادا فرمائے۔ آپ ﷺ کی ثابت قدمی ہی صحابہ کرام کے واپس آجانے کا سبب بنی ورنہ وہ شکست خوردہ ہو کر بھاگ جاتے۔ ان میں شکست کے آثار اس لیے نمودار ہوئے تھے کہ وہ اپنی کثرت پر اترائے تھے اور کسی شخص نے یہ بھی کہا تھا کہ آج ہم پر کوئی غالب نہیں آسکتا۔ اللہ تعالیٰ نے ان میں شکست کے آثار پیدا فرما کر ان کی تربیت کی تھی۔ حضور ﷺ نے حضرت عباس کو حکم فرمایا کہ صحابہ کرام کو واپس بلاؤ انہوں نے آواز دی۔ تمام صحابہ ان کی آواز پر لبیک کہتے ہوئے واپس آگئے۔ نبی محترم ﷺ نے دشمن کی طرف کنکریاں پھینکیں جس سے مشرکین شکست سے دو چار ہوئے اور نبی اکرم ﷺ اور صحابہ کرام کی نصرت کی تکمیل ہوئی۔

غزوہ تبوک میں رونما ہونے والے معجزات

ابن سعد نے حمزہ بن عمرو الاسلمی رضی اللہ عنہ سے روایت کیا ہے وہ فرماتے ہیں کہ جب ہم تبوک کے مقام پر تھے تو منافقین نے حضور ﷺ کی مبارک اونٹنی کو گھائی کی طرف ہانک دیا۔ جس سے اس کے کجاوے میں سے کچھ سامان بکھر گیا۔ حضرت حمزہ رضی اللہ عنہ فرماتے ہیں کہ جب ہم اس سامان کی تلاش میں نکلے تو میری پانچوں انگلیاں روشن ہو گئیں۔ ان کی نورانیت میں ہم نے اس اونٹنی کا سارا سامان تلاش کر لیا۔ حتیٰ کہ ہمیں عصا مبارک اور رسی بھی مل گئی۔

بعض دیگر فوجی مہموں میں رونما ہونے والے معجزات

ابن سعد نے امام واقدی کی سند سے روایت کیا ہے کہ حضور ﷺ نے حضرت قطبہ بن عامر رضی اللہ عنہ کو بیس سواروں کے ساتھ خثعم کی طرف بھیجا اور ان پر خوب غارت گری کرنے کا حکم دیا۔ حضرت قطبہ اور ان کے ساتھی خثعم کی طرف گئے اور خوب غارت گری کی ان کا قتل عام کیا اور ان کی بھیڑوں، بکریوں اور عورتوں کو مدینہ طیبہ کی طرف ہانک کر لے آئے۔ اہل خثعم نے حضرت قطبہ کا تعاقب کیا۔ لیکن ان کے مابین ایک زبردست سیلاب حائل ہو گیا اور وہ ان تک جانے کے لیے کوئی راہ نہ پاسکے۔ امام مسلم نے حضرت جابر رضی اللہ عنہ سے روایت کیا ہے وہ فرماتے ہیں کہ نبی اکرم ﷺ نے ہمیں ایک مہم پر روانہ فرمایا اور حضرت ابو عبیدہ بن الجراح کو ہم پر امیر مقرر فرمایا اور ہمیں حکم دیا کہ ہم قریش کے قافلہ کے ساتھ نبرد آزما ہوں۔ آپ ﷺ نے ہمیں ایک بوری کھجوروں کی زادراہ دی۔ اس کے علاوہ ہم کوئی زادراہ نہیں رکھتے تھے۔ حضرت ابو عبیدہ رضی اللہ عنہ ہمیں ایک ایک کھجور دیتے۔ ہم اس کھجور کو چبا کر پانی پی لیتے۔ وہ ایک کھجور ہی ہمیں رات تک کافی ہو جاتی۔ سمندر نے ہمارے لیے ایک بہت بڑا جانور ساحل پر پھینک دیا۔ اس جانور کا نام عنبر تھا۔ ہم نے ایک ماہ تک اس کا گوشت کھایا حتیٰ کہ ہم خوب موٹے ہو گئے۔ امام بخاری اور امام مسلم نے حضرت جابر رضی اللہ عنہ سے روایت کیا ہے کہ اس مہم پر تین سو سوار روانہ ہوئے۔ حضرت ابو عبیدہ نے اس جانور کی ایک پسلی لی۔ پھر ایک طویل شخص کو دراز قد اونٹ پر بٹھا کر اس پسلی کے اندر سے گزارا تو وہ

شخص باسانی وہاں سے گذر گیا۔

نبوت مصطفیٰ ﷺ کی مزید علامات

ابن ابی الدنیا، حاکم، امام بیہقی اور ابو شیخ نے ”العظمہ“ میں حضرت انس رضی اللہ عنہ سے روایت کیا ہے۔ وہ بیان فرماتے ہیں کہ ہمیں ایک غزوہ میں حضور ﷺ کی معیت کا شرف حاصل ہوا۔ جب ہم مقام حجر پر پہنچے تو ہمیں ایک آواز سنائی دی کوئی کہہ رہا تھا۔ اے میرے مالک! مجھے امت محمدیہ میں سے کر دے۔ وہ امت محمدیہ جس پر رحم کیا گیا ہے۔ جس کے گناہ بخش دیئے گئے ہیں اور جس کی دعاؤں کو درجہ قبولیت حاصل ہے۔ حضور ﷺ نے فرمایا اے انس! ذرا دیکھو یہ کیسی آواز ہے۔ میں پہاڑ کے اندر داخل ہو گیا میں نے وہاں ایک شخص دیکھا اس نے سفید کپڑے زیب تن کر رکھے تھے۔ اس کی داڑھی اور سر کے بال سفید تھے۔ جب اس نے مجھے دیکھا تو کہنے لگا کیا تو رسول مکرم ﷺ کا قاصد ہے۔ میں نے کہا ہاں، اس نے کہا آپ ﷺ کے پاس جاؤ اور میرا سلام عرض کرو اور یہ بھی گزارش کرو کہ آپ ﷺ کا بھائی حضرت الیاس علیہ السلام آپ سے ملاقات کرنا چاہتا ہے۔ میں بارگاہ رسالت میں حاضر ہوا اور تمام واقعہ عرض کیا۔ آپ ﷺ اس پہاڑ کی طرف تشریف لے گئے اور میں پیچھے رہ گیا۔ حضور ﷺ اور حضرت الیاس علیہ السلام کافی دیر محو گفتگو رہے۔ پھر آسمان سے دسترخوان کی مانند کوئی چیز آئی تو انہوں نے مجھے بلا لیا۔ میں نے ان کے ساتھ کھانا کھانے کا شرف حاصل کیا۔ اس دسترخوان پر پھل، کھجوریں اور مچھلی کا گوشت تھا۔ میں کھانا کھانے کے بعد ایک طرف ہو کر کھڑا ہو گیا۔ پھر ایک بادل آیا اور حضرت الیاس علیہ السلام کو اٹھا کر لے گیا۔ میں ان کے کپڑوں کی سفیدی دیکھ رہا تھا۔

ابن شاہین اور ابن عساکر نے حضرت واثلہ بن الاسقع رضی اللہ عنہ سے روایت کیا ہے وہ فرماتے ہیں کہ ہم نے حضور ﷺ کی معیت میں غزوہ تبوک میں شرکت کی۔ جب ہم جذام کے علاقے میں پہنچے تو ہمیں شدید پیاس لگ گئی۔ اچانک ہم نے دیکھا تو ہمارے سامنے برتن اور انگور آگئے۔ جب ہم نے ایک میل اور سفر کیا تو ہم نے ایک کنواں دیکھا جب رات کا تیسرا حصہ گذرا تو ہم نے ایک آواز سنی۔ (پھر انہوں نے اس طرح کا واقعہ بیان کیا جو پچھلی حدیث میں گذر چکا ہے)

ابن عدی اور امام بیہقی نے کثیر بن عبد اللہ بن عمرو بن عون سے روایت کیا ہے کہ حضور نبی محترم ﷺ مسجد نبوی میں تشریف فرما تھے آپ ﷺ نے اپنے پیچھے سے آواز سنی کوئی کہنے والا کہہ رہا تھا۔ مولا! ایسی چیز سے میری مدد فرما جو مجھے اس چیز سے نجات دے دے۔ جس سے میں خوفزدہ ہوں۔ جب نبی مکرم ﷺ نے یہ دعا سنی تو آپ ﷺ نے فرمایا اس دعا کے ساتھ وہ دعا کیوں نہیں ملا لیتے جو اس کی بہن ہے۔ اس شخص نے کہا۔ میرے مولا! مجھے صالحین کا شوق عطا فرما۔ اس چیز کا شوق جس کا تو نے انہیں مشتاق بنایا ہے۔ حضور ﷺ نے حضرت انس سے فرمایا اے انس! اس آدمی کی طرف جاؤ اور اسے کہو کہ حضور ﷺ تجھ سے فرما رہے ہیں کہ میرے لیے بخشش کی دعا کرو۔ حضرت انس اس شخص کے پاس آئے اور اسے حضور ﷺ کا پیغام سنایا اس شخص نے کہا اے انس! کیا تو رسول مکرم ﷺ کا قاصد ہے۔ انہوں نے کہا ہاں، اس شخص نے کہا آپ ﷺ کی خدمت میں جاؤ اور عرض کرو کہ اللہ تعالیٰ نے آپ ﷺ کو تمام انبیاء علیہم السلام پر اس طرح فضیلت دی ہے

جس طرح اس نے ماہ رمضان کو تمام مہینوں پر فضیلت دی ہے۔ اور آپ ﷺ کی امت دیگر امتوں پر اسی طرح فضیلت رکھتی ہے۔ جس طرح جمعہ کا دن تمام ایام پر فضیلت رکھتا ہے۔ حضرت انس نے اس شخص پر نگاہ ڈالی اور وہاں سے واپس آگئے۔ وہ آدمی حضرت خضر علیہ السلام تھے۔

دارقطنی نے افراد میں، الطبرانی نے اوسط میں اور ابن عساکر نے حضرت انس رضی اللہ عنہ سے روایت کیا ہے وہ فرماتے ہیں۔ میں ایک رات حضور ﷺ کے ہمراہ نکلا میں نے وضو کے لیے پانی اٹھا رکھا تھا۔ ہم نے ایک شخص کی آواز سنی وہ کہہ رہا تھا۔ اے میرے رب! میری اس چیز سے مدد فرما جو مجھے اس شے سے نجات دے جس سے میں خوفزدہ ہوں۔ حضور ﷺ نے فرمایا اے انس! پانی والے برتن کو رکھ دو اور اس شخص کے پاس جاؤ اور اسے کہو کہ رسول اللہ ﷺ کے لیے دعا کرے کہ اللہ تعالیٰ ان کی بعثت کے مقاصد کی تکمیل میں ان کی مدد کرے اور ان کی امت کو ان کے پیغام حق کو قبول کرنے کی توفیق دے۔ میں اس شخص کے پاس آیا۔ اور اس سے دعا کے لیے کہا اس نے کہا میں رسول مکرم ﷺ کے قاصد کے خوش آمدید کہتا ہوں۔ یہ میرا فرض بنتا تھا کہ میں خود بارگاہ رسالت میں حاضر ہوتا۔ میری طرف سے آپ ﷺ کو سلام عرض کرنا۔ آپ ﷺ سے عرض کرنا کہ خضر (علیہ السلام) آپ ﷺ کی بارگاہ میں ہدیہ سلام پیش کرتا ہے اور عرض کرتا ہے کہ اللہ تعالیٰ نے آپ ﷺ کو تمام انبیاء علیہم السلام پر اس طرح فضیلت دی ہے جس طرح اس نے ماہ رمضان کو تمام مہینوں پر فضیلت دی ہے اور آپ ﷺ کی امت دیگر امتوں سے اسی طرح افضل ہے جس طرح جمعہ کا دن تمام ایام سے افضل ہے۔ جب میں وہاں سے واپس ہوا تو حضرت خضر علیہ السلام یہ دعا مانگ رہے تھے۔ مولا! مجھے اس امت مرحومہ میں سے کر دے۔ جس کی توبہ تو نے اپنی بارگاہ میں قبول کر لی ہے۔

ابن عدی اور ابن عساکر نے حضرت انس رضی اللہ عنہ سے روایت کیا ہے وہ فرماتے ہیں کہ ہم حضور ﷺ کے ساتھ تھے کہ ہمیں ایک چادر اور ایک ہاتھ نظر آیا۔ ہم نے عرض کی یا رسول اللہ! صلی اللہ علیک وسلم وہ ہاتھ اور چادر کیسی تھی۔ جو ابھی ہمیں نظر آئی۔ آپ ﷺ نے فرمایا کیا تم نے چادر اور ہاتھ کو دیکھا ہے۔ ہم نے عرض کی ہاں۔ آپ ﷺ نے فرمایا وہ حضرت عیسیٰ علیہ السلام تھے جو مجھے سلام کرنے آئے تھے۔

ابن سعد واقدی سے اور وہ منیر بن عبد اللہ الدوسی سے روایت کرتے ہیں وہ بیان کرتے ہیں کہ حضرت ام شریک دوسی رضی اللہ عنہا کے خاوند نے اسلام قبول کر لیا۔ ان کا نام ابو العکر تھا۔ جب صحابہ کرام نے مدینہ طیبہ کی طرف ہجرت کی تو انہوں نے بھی ان کے ساتھ ہی ہجرت کی۔ حضرت ام شریک رضی اللہ عنہا فرماتی ہیں کہ ابو العکر رضی اللہ عنہ کے رشتہ دار میرے پاس آئے اور کہنے لگے شاید تو بھی اپنے خاوند کے دین پر ہے۔ میں نے کہا اللہ کی قسم میں نے بھی وہی دین اختیار کر لیا ہے۔ انہوں نے مجھ سے کہا ہم تمہیں عبرتناک اذیتیں دیتے رہیں گے۔ وہ مجھے اونٹ پر سوار کر کے لے گئے۔ انہوں نے مجھے رسیوں کے ساتھ باندھ رکھا تھا وہ مجھے شہد کے ساتھ روٹی دیتے اور پانی کا ایک قطرہ بھی نہ دیتے۔ جب دوپہر کا وقت ہوتا تو وہ مجھے سخت دھوپ میں پھینک دیتے۔ جب وہ کسی جگہ فروکش ہوتے تو اپنے لیے خیمے لگا لیتے اور مجھے دھوپ میں پھینک دیتے۔ انہوں نے

تین دن مسلسل میرے ساتھ یہی سلوک کیا۔ حتیٰ کہ میری عقل، قوت سماعت اور قوت بصارت ختم ہو گئی۔ تیسرے دن انہوں نے مجھ سے کہا، اس دین کو چھوڑ جو تو نے اختیار کر رکھا ہے۔ ام شریک رضی اللہ عنہا فرماتی ہیں کہ مجھے ان کی گفتگو کی سمجھ نہیں آرہی تھی۔ صرف کلمات سنائی دے رہے تھے۔ میں نے اپنی ایک انگلی سے آسمان کی طرف اشارہ کیا اور توحید کا اقرار کیا میں نے کہا اللہ کی قسم! میں اسی دین پر ہوں۔ اللہ کی قسم! میں اسی اذیت سے دوچار تھی کہ اچانک میں نے ڈول کی ٹھنڈک اپنے سینے میں محسوس کی میں نے اس ڈول کو پکڑا اور اس سے ایک گھونٹ پانی پیا پھر وہ ڈول مجھ سے دور چلا گیا وہ ڈول زمین اور آسمان کے درمیان معلق ہو گیا پھر میرے پاس دوسرا ڈول آ گیا۔ میں نے اس سے بھی ایک گھونٹ پانی پیا پھر وہ بھی مجھ سے دور جا کر زمین اور آسمان کے درمیان معلق ہو گیا۔ اس کے بعد تیسرا ڈول میرے پاس آیا میں نے اس سے جی بھر کر پانی پیا اپنے چہرے، سینے اور سر پر پانی انڈیلا۔ مجھے قید کرنے والے باہر آئے اور میری کیفیت دیکھی انہوں نے مجھ سے پوچھا یہ پانی کہاں سے آیا ہے۔ میں نے کہا یہ اللہ کی طرف سے ہے۔ اس نے مجھے رزق دیا ہے۔ وہ جلدی جلدی اپنی مشکیزوں اور چھانگلوں کی طرف گئے۔ انہوں نے دیکھا کہ ان کے مشکیزے اور چھاگل بدستور بند تھے۔ انہوں نے کہا ہم گواہی دیتے ہیں کہ تیرا پروردگار ہی ہمارا رب ہے اور یہ رزق تجھے اللہ تعالیٰ نے ہی عطا کیا ہے۔ ان تمام نے اسلام قبول کر لیا اور مدینہ طیبہ کی طرف ہجرت کی اس واقعہ کے بعد وہ میری فضیلت تسلیم کرتے تھے۔

علامہ سیوطی رحمۃ اللہ علیہ فرماتے ہیں کہ ام شریک رضی اللہ عنہا وہی خاتون محترمہ ہیں جنہوں نے اپنے آپ کو نبی اکرم ﷺ کے لیے بہہ کیا تھا۔ اس وقت حضرت عائشہ صدیقہ رضی اللہ عنہا نے فرمایا جب کوئی عورت اپنے آپ کو کسی مرد کے لیے پیش کرتی ہے تو اس میں کوئی بھلائی نہیں ہوتی اس وقت اللہ تعالیٰ نے یہ آیت مبارکہ نازل فرمائی:

وَأَمْرًا أَلْمُؤْمِنَةَ إِنْ وَهَبَتْ نَفْسَهَا لِلنَّبِيِّ..... (الاحزاب: ۵۰)

”اور مومن عورت اگر وہ اپنی جان نبی کی نذر کر دے“

اس وقت حضرت عائشہ صدیقہ رضی اللہ عنہا نے فرمایا اللہ تعالیٰ آپ ﷺ کی خواہش کی تکمیل کتنی جلدی کرتا ہے۔

الطبرانی اور ابن عساکر نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ایک سفر میں ہم رسول اکرم ﷺ کے ساتھ تھے۔ جب ہم ایک مقام پر پہنچے تو حضرت امام حسن اور حضرت امام حسین رضی اللہ عنہما کے رونے کی آواز سنائی دی۔ آپ ﷺ نے حضرت فاطمہ الزہراء رضی اللہ عنہا سے پوچھا میرے بیٹے کیوں روتے ہیں؟ انہوں نے عرض کی یہ پیاس کی وجہ سے گریہ رہے ہیں۔ آپ ﷺ نے آواز دی لوگو! کیا تم میں سے کسی نے پاس پانی ہے؟ کسی شخص سے پانی کا ایک قطرہ بھی نہ نکلا۔ آپ ﷺ نے حضرت فاطمہ الزہراء رضی اللہ عنہا سے فرمایا میرا ایک نور نظر مجھے پکڑا دو۔ انہوں نے اپنے فرزند کو حضور ﷺ کے پاس بھیج دیا۔ آپ ﷺ نے اسے پکڑا اور اپنے سینہ اقدس سے لگا یا وہ بچہ اسی وقت پرسکون ہو گیا۔ آپ علیہ الصلوٰۃ والسلام نے اپنی زبان مبارک ان کے منہ میں ڈالی انہوں نے زبان مبارک کو چوسنا شروع کیا۔ اب ہمیں اس بچے کے رونے کی آواز نہیں آرہی تھی۔ دوسرا بچہ ابھی تک اسی طرح روتا تھا۔ آپ ﷺ نے فرمایا اب مجھے میرا

دوسرا نور نظر بھی پکڑاؤ۔ خاتون جنت رضی اللہ عنہا نے آپ ﷺ کو دوسرا تخت جگر بھی پیش کر دیا۔ آپ ﷺ نے اسے بھی اپنے مبارک سینے سے لگا کر ان کے منہ میں زبان مبارک ڈالی۔ وہ بھی پرسکون ہو گیا اور اب اس کے رونے کی بھی آواز نہیں آرہی تھی۔

امام بیہقی نے حضرت سلمہ بن اکوع رضی اللہ عنہ سے روایت کیا ہے کہ حضور ﷺ قبیلہ اسلم کے لوگوں کے پاس سے گذرے اس وقت وہ تیر اندازی کر رہے تھے۔ آپ ﷺ نے فرمایا تیر اندازی عمدہ کھیل ہے۔ تم تیر پھینکو میں ابن الاکوع کے ساتھ ہوں۔ لوگوں نے تیر اندازی سے ہاتھ روک لیے۔ انہوں نے کہا نہیں اللہ کی قسم! ہم تیر نہیں پھینکیں گے۔ جبکہ آپ ﷺ ابن الاکوع کے ساتھ ہیں۔ آپ ﷺ نے فرمایا تم سب تیر پھینکو میں تم سب کے ساتھ ہوں۔ بنو اسلم سارا دن تیر اندازی کرتے رہے۔ پھر وہ جدا ہو گئے۔ ان میں سے نہ کوئی ہارا تھا نہ ہی کوئی جیتا تھا۔

امام بیہقی نے ابو امامہ بن سہل بن حنیف سے روایت کیا ہے کہ انصار میں سے چند صحابہ کرام نے بارگاہ رسالت میں عرض کی کہ آج رات ایک شخص نے قیام کیا وہ ایک سورت کی قرأت کرنا چاہتا تھا۔ لیکن وہ بِسْمِ اللّٰهِ الرَّحْمٰنِ الرَّحِیْمِ کے علاوہ اس سورت میں سے ایک آیت کی بھی تلاوت نہ کر سکا۔ کچھ صحابہ کرام کے ساتھ یہی واقعہ پیش آیا۔ صبح کے وقت انہوں نے حضور ﷺ سے اس سورت کے متعلق پوچھا کچھ دیر آپ ﷺ خاموش رہے پھر آپ ﷺ نے فرمایا آج رات یہ سورت منسوخ ہو چکی ہے۔ وہ سورت نہ صرف صحابہ کرام کے سینوں سے نکل گئی بلکہ ہر اس چیز سے محو ہو گئی جہاں وہ لکھی ہوئی تھی۔ امام بیہقی فرماتے ہیں کہ اس واقعہ میں حضور ﷺ کی نبوت کی بہت بڑی نشانی ہے۔

امام بیہقی اور ابو نعیم نے قبیضہ بن ذؤیب رضی اللہ عنہ سے روایت کیا ہے کہ ایک سریہ میں کچھ صحابہ کرام مشرکین پر حملہ آور ہوئے اور مشرکین کو مغلوب کر دیا۔ ایک مومن نے ایک مشرک کے ساتھ معرکہ آزمائی کی جب مشرک مغلوب ہو گیا اور مسلمان نے اس کا سرتن سے جدا کرنا چاہا تو اس نے ”لَا اِلٰهَ اِلَّا اللّٰهُ“ پڑھ لیا۔ لیکن اس شخص نے اسے پھر بھی قتل کر دیا۔ لیکن پھر اس قتل پر مضطرب اور بے چین ہو گیا اور حضور ﷺ سے اپنا واقعہ عرض کیا آپ ﷺ نے فرمایا کیا تو نے اس کا دل چیر کر دیکھا تھا۔ کچھ وقت گزرنے کے بعد وہ شخص انتقال کر گیا۔ لوگوں نے اسے دفن کیا لیکن زمین نے اس کو قبول نہ کیا اور باہر پھینک دیا۔ اس کے گھروالے بارگاہ رسالت میں حاضر ہوئے اور تمام واقعہ بیان کیا۔ آپ ﷺ نے فرمایا اسے دفن کر دو۔ جب انہوں نے دوبارہ دفنایا تو زمین نے پھر اسے باہر پھینک دیا۔ تین مرتبہ ایسا ہی ہوا۔ نبی محترم ﷺ نے فرمایا زمین نے اس کو قبول کرنے سے انکار کر دیا ہے۔ لوگوں نے اس کی لاش کو ایک غار میں پھینک دیا۔ دوسری روایت میں ہے کہ نبی اکرم ﷺ نے فرمایا زمین تو اس سے بھی برے لوگوں کو چھپا لیتی ہے لیکن اللہ تعالیٰ نے اس کو تمہارے لیے عبرت بنا دیا ہے۔ تاکہ تم میں سے کوئی اس شخص کو قتل نہ کرے جو لَا اِلٰهَ اِلَّا اللّٰهُ کی گواہی دیتا ہو یا یہ کہے کہ میں مسلمان ہوں۔ بنو فلاں کی گھاٹی میں اسے پھینک دو اب اس کو زمین قبول کرے گی۔ بیان کیا جاتا ہے کہ اس قاتل کا نام محلم بن جثامہ تھا۔

علامہ زرقانی فرماتے ہیں کہ جب بزم معونہ پر لوگوں نے ستر صحابہ کو شہید کر دیا تو بخار بارگاہ رسالت میں حاضر ہوا۔ نبی مکرم

ﷺ نے بخار کورل، ذکوان اور عصبیہ کی طرف جانے کا حکم دیا۔ کیونکہ انہوں نے اللہ تعالیٰ اور اس کے رسول مکرم ﷺ کی نافرمانی کی تھی۔ بخاران کے پاس آیا اور ان کے سات سو آدمیوں کو ہلاک کر دیا۔ یعنی ایک صحابی کے بدلے دس افراد کو موت کے گھاٹ اتارا۔

نبی اکرم ﷺ اہل عرب کی زبانوں کے اختلاف، الفاظ کی تراکیب اور کلمات کے اسلوب کے اختلاف کے باوجود ہر لغت میں گفتگو فرماتے تھے۔ کوئی شخص بھی آپ ﷺ سے آگے نہیں نکل سکتا تھا۔ حالانکہ اگر وہ کسی دوسرے کی زبان سنتے تھے تو اسے عربی نہیں سمجھتے تھے بلکہ عجی گمان کرتے تھے۔ حضور ﷺ کے لیے یہ نعمت عطیہ خداوندی اور قوت البیہ کی وجہ سے تھی۔ کیونکہ آپ ﷺ تمام لوگوں کی طرف مبعوث کیے گئے تھے۔ آپ ﷺ ہر گورے اور کالے کی طرف رسول بنا کر بھیجے گئے تھے۔ اس لیے اللہ تعالیٰ نے آپ ﷺ کو تمام زبانوں کا علم سکھایا تھا۔ ارشادِ بانی ہے:

وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ

(ابراہیم: ۴)

”اور ہم نے نہیں بھیجا کسی رسول کو مگر اس قوم کی زبان کے ساتھ“

جب اللہ تعالیٰ نے آپ ﷺ کو تمام اقوام کے لیے بھیجا ہے تو اس نے آپ ﷺ کو تمام زبانیں بھی سکھادی تھیں۔ تاکہ آپ ﷺ لوگوں کے اعمال کے متعلق گفتگو کر سکیں اور یہ حضور ﷺ کا معجزہ تھا۔

ہر زبان میں آپ ﷺ کی گفتگو ان اہل زبان سے فصیح ہوتی تھی اور آپ ﷺ اس کے مستحق بھی تھے۔ کیونکہ آپ ﷺ کو ہر عضو بشری میں فضیلت اور فوقیت حاصل تھی۔ آپ ﷺ نے بعض حبشیوں سے ان کی زبان میں گفتگو فرمائی اسی طرح بعض اہل فارس کے ساتھ ان کی زبان میں گفتگو کی۔

شفاء کی شرح نسیم الریاض از شہاب خفاجی میں ہے کہ جب حضور ﷺ مبعوث ہوئے تو ایک وفد آپ ﷺ کو بارگاہ میں حاضر ہوا جب وہ مسجد حرام میں داخل ہوئے تو وہ حضور ﷺ کو نہ پہچان سکے وہ لغت عربی سے نا آشنا تھا ان میں سے ایک شخص نے اپنی زبان میں کہا ”من ابون اسران“ یعنی تم میں سے اللہ کے رسولوں میں حاضرین میں سے کوئی بھی اس کا نام نہ سمجھ سکا۔ حضور نبی کریم ﷺ نے فرمایا ”اشکد اور“ اشکد کا معنی ہے (آؤ) اور ”اور“ کا معنی ہے (یہاں)۔ نبی کریم ﷺ نے ان کی زبان میں انہیں جواب دیا۔ جبکہ دوسرے افراد ان کی زبان کو نہ سمجھ سکے۔ اس وفد نے اسلام قبول کیا۔ حضور ﷺ کی بیعت کی اور واپس چلے گئے۔ حضور ﷺ نے صحابہ کرام کو اس واقعہ کے متعلق بتایا۔ فسنبحان من علمه ذالک اللہ المنعم الکریم ”پاک ہے وہ ذات جس نے آپ ﷺ کو یہ علم دیا وہ نعمتیں دینے والا کریم ہے۔“

حضور ﷺ کی روزمرہ کی گفتگو، مشہور بلاغت، جوامع الکلم اور حکمت سے لبریز باتوں کے متعلق علماء نے بہت کتب رقم کی ہیں۔ الفاظ اور ان کے معانی کو جمع کیا ہے۔ آپ ﷺ کی فصاحت بھی الاثنی ہے اور بلاغت بھی بے مثل ہے۔

امام بیہقی نے حضرت ابن عباس رضی اللہ عنہما سے روایت کیا ہے کہ حضور ﷺ رات کی تاریکی میں بھی اسی طرح دیکھ لیتے تھے۔ جس طرح دن کے اجالے میں دیکھتے تھے۔ امام بیہقی اور ابن عدی نے حضرت عائشہ صدیقہ رضی اللہ عنہا سے بھی یہ

روایت نقل کی ہے۔

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے کہ حضور ﷺ نے فرمایا اے صحابہ! کیا تم یہ سمجھتے ہو کہ میرا قبلہ ادھر ہے اللہ کی قسم! مجھ پر تمہارے رکوع اور سجود مخفی نہیں ہیں۔ میں تمہیں اپنی پشت کے پیچھے سے بھی دیکھ رہا ہوں۔ حضرت امام مسلم کی روایت میں ہے حضرت انس رضی اللہ عنہ نے فرمایا کہ حضور نبی مکرم ﷺ نے فرمایا اے لوگو! میں تمہارا امام ہوں رکوع اور سجدہ مجھ سے پہلے نہ کیا کرو۔ میں اپنے پیچھے سے بھی اس طرح دیکھ لیتا ہوں جس طرح میں اپنے آگے سے دیکھتا ہوں۔ مجاہد سے روایت ہے کہ حضور ﷺ اپنے پیچھے صفوں کا اسی طرح مشاہدہ فرماتے تھے جس طرح آپ ﷺ آگے سے دیکھتے تھے۔

علماء کہتے ہیں آپ کا یہ مشاہدہ ادراک کا مشاہدہ تھا۔ آپ ﷺ کا یہ دیکھنا حقیقی دیکھنا تھا۔ یہ حضور ﷺ کے ساتھ خاص تھا اور یہ آپ ﷺ کا معجزہ تھا۔

حضرت ابو ہریرہ رضی اللہ عنہ سے روایت ہے۔ وہ اپنے ساتھیوں سے کہتے تھے کہ تم کہتے ہو کہ ابو ہریرہ حضور ﷺ سے بہت زیادہ احادیث روایت کرتے ہیں اللہ کی قسم! میرے مہاجر بھائی اپنے کاروبار میں مصروف رہتے تھے اور میرے انصاری بھائی اپنے مال و مویشی میں مشغول رہتے تھے۔ میں ایک مسکین آدمی تھا۔ میں ہمہ وقت حضور ﷺ کے ساتھ ہوتا تھا۔ اگرچہ مجھے بھوک اور پیاس برداشت کرنا پڑتی۔ ایک دن حضور ﷺ نے فرمایا تم میں سے جو شخص اپنے کپڑے کو پھیلائے گا اور اسے میری گفتگو مکمل ہونے تک پھیلائے رکھے گا۔ پھر اس چادر کو سمیٹ کر اپنے سینے سے لگائے گا وہ میری احادیث نہیں بھولے گا۔ میں نے اپنی چادر پھیلا دی اس چادر کے علاوہ میرے پاس کوئی اور کپڑا نہ تھا۔ میں نے اس چادر کو پڑے رہنے دیا حتیٰ کہ حضور ﷺ نے اپنی بات مکمل فرمائی۔ پھر میں نے اسے سمیٹ کر اپنے سینے سے لگا لیا۔ مجھے اس ذات کی قسم! جس نے حضور ﷺ کو حق کے ساتھ مبعوث کیا ہے۔ اس دن سے لے کر آج تک میں حضور ﷺ کی کوئی حدیث نہیں بھول سکا۔ (بخاری و مسلم)

عبدالرزاق نے مصنف میں اور امام بیہقی نے حضرت سعید بن جبیر سے روایت کیا ہے کہ ایک شخص انصاری کی بستیوں میں سے ایک بستی میں گیا اس نے کہا مجھے رسول اللہ ﷺ نے تمہارے پاس بھیجا ہے اور حکم فرمایا ہے کہ فلاں عورت کی شادی مجھ سے کر دو۔ حالانکہ حضور ﷺ نے اسے نہیں بھیجا تھا۔ حضور ﷺ تک بھی یہ بات پہنچ گئی۔ آپ ﷺ نے حضرت علی اور حضرت زبیر رضی اللہ عنہما کو بھیجا انہیں فرمایا جاؤ اگر تم اس کو پا لو تو اسے قتل کر دینا۔ لیکن میرے خیال میں تم اسے پانہ سکو گے۔ جب حضرت علی اور حضرت زبیر رضی اللہ عنہما اس جگہ پہنچے تو انہیں معلوم ہوا کہ اس شخص کو سانپ نے ڈس لیا ہے جس سے اس کی موت واقع ہو گئی ہے۔

حاکم اور امام بیہقی نے حضرت عبدالرحمن بن ابی بکر الصدیق رضی اللہ عنہما سے روایت کیا ہے کہ حکم بن ابی العاص حضور ﷺ کی محفل میں شرکت کرتا۔ جب حضور ﷺ کو کلام ہوتے تو وہ اپنے منہ کو ٹیڑھا کرتا۔ آپ علیہ الصلوٰۃ والسلام نے فرمایا تو اسی طرح ہو جا۔ اسی وقت اس کا منہ ٹیڑھا ہو گیا اور وہ تادم مرگ اسی طرح رہا۔

امام بیہقی نے حضرت ابن عمر رضی اللہ عنہما سے روایت کیا ہے کہ حضور ﷺ نے خطبہ ارشاد فرمایا۔ ایک شخص پیچھے سے آپ ﷺ کی نقلیں اتار رہا تھا۔ آپ ﷺ نے فرمایا تو اسی طرح ہو جا۔ اس کے بعد وہ دو ماہ تک مرض جنون میں مبتلا رہا۔ پھر اسے افاقہ ہوا تو وہ ہمہ وقت نقلیں اتار رہتا۔

ابن سعد نے عمرو بن میمون سے روایت کیا ہے کہ مشرکین حضرت عمار بن یاسر کو آگ میں جلا رہے تھے۔ اس وقت حضور نبی کریم ﷺ وہاں سے گذرے۔ آپ ﷺ نے اپنا دست اقدس ان کے سر پر رکھا اور فرمایا:

يَا نَارُ كُونِي بَرْدًا وَسَلَامًا عَلَىٰ عَمَارٍ كَمَا كُنْتَ عَلَىٰ إِبْرَاهِيمَ تَقْتُلِكَ الْفِتْنَةُ الْبَاغِيَّةُ

”اے آگ! تو عمار پر اسی طرح ٹھنڈی اور سلامتی والی ہو جا۔ جس طرح تو حضرت ابراہیم پر ٹھنڈی ہو گئی تھی اے عمار! ایک باغی گروہ تجھے قتل کرے گا۔“

ابو نعیم نے عباد بن عبد الصمد سے روایت کیا ہے وہ فرماتے ہیں کہ ہم حضرت انس بن مالک رضی اللہ عنہ کے ہاں بطور مہمان ٹھہرے انہوں نے کہا اے خادمہ! دسترخوان لے کر آؤ تاکہ ہم کھانا کھالیں۔ خادمہ دسترخوان لے کر حاضر ہوئی پھر انہوں نے فرمایا اس رومال کو آگ میں پھینک دو۔ خادمہ نے رومال آگ میں پھینک دیا۔ کچھ دیر کے بعد آگ سے اسے نکالا گیا تو وہ دودھ کی طرح سفید تھا۔ ہم نے تعجب سے پوچھا یہ کیا ماجرا ہے۔ انہوں نے کہا یہ حضور ﷺ کا رومال تھا۔ اس سے آپ ﷺ اپنے رخ انور کو پونچھتے تھے۔ جب یہ صاف نہیں رہتا تو ہم اسے اسی طرح آگ میں پھینکتے ہیں۔ یہ صاف ہو جاتا ہے۔ آگ اسے کوئی نقصان نہیں پہنچاتی۔

ابو نعیم نے حضرت انس رضی اللہ عنہ سے روایت کیا ہے کہ حضور ﷺ اور حضرت عمر رضی اللہ عنہ حضرت ابو بکر صدیق رضی اللہ عنہ کے ہاں تشریف لائے رات گئے تک راز و نیاز کی باتیں ہوتی رہیں۔ پھر وہ دونوں گھر سے باہر تشریف لائے۔ حضرت ابو بکر صدیق رضی اللہ عنہ بھی ان کے ساتھ باہر تشریف لائے۔ تینوں حضرات تاریک رات میں چلنے لگے۔ ان میں سے کسی ایک کے پاس عصا تھا۔ کچھ دیر بعد عصاروشن ہو گیا اور نور بکھر نے لگا۔ حتیٰ کہ وہ اپنے اپنے گھر تشریف لے آئے۔

امام احمد نے حضرت ابوسعید الخدري رضی اللہ عنہ سے روایت کیا ہے وہ فرماتے ہیں کہ حضرت قتادہ بن نعمان رضی اللہ عنہ بارگاہ رسالت میں حاضر ہوئے۔ حضور ﷺ کے ساتھ عشاء کی نماز ادا فرمائی وہ رات بڑی تاریک اور ابر آلود تھا۔ حضور ﷺ نے انہیں کھجور کی ایک شاخ عطا فرمائی اور ان سے فرمایا اس شاخ کو لے لو یہ دس گز تمہارا ہے آگے اور دس گز تمہارا ہے پیچھے اجالا کرے گی۔ جب تم اپنے گھر میں داخل ہو جاؤ گے تو وہاں تمہیں ایک کالی چیز نظر آئے گی اسے مار کر گھر سے باہر نکال دینا وہ شیطان ہوگا۔ حضرت قتادہ رضی اللہ عنہ بارگاہ رسالت سے روانہ ہونے ان کے لیے وہ کھجور کی شاخ ضوفاشاں ہوئی۔ حتیٰ کہ وہ اپنے گھر آ گئے۔ انہوں نے ایک کالی چیز دیکھی اسے مار کر گھر سے باہر نکال دیا۔

ابو نعیم نے حضرت ابوسعید خدري سے یہی روایت نقل کی ہے وہ بیان فرماتے ہیں کہ اس رات بادل چھائے ہوئے تھے۔ جب حضور ﷺ عشاء کی نماز ادا فرمانے کے لیے تشریف لائے تو آپ ﷺ نے بجلی کی چمک دیکھی آپ ﷺ نے فرمایا

اے قنادہ! نماز ادا کرنے کے بعد ٹھہر جانا۔ نماز سے فارغ ہونے کے بعد آپ ﷺ نے انہیں کھجور کی ایک شاخ عطا فرمائی۔ آپ ﷺ نے فرمایا اس کو پکڑ لو یہ دس گز تمہارے آگے اور دس گز تمہارے پیچھے ضوفشاں ہوگی۔

ابو نعیم نے ”حلیہ“ میں حضرت عائشہ رضی اللہ عنہا سے روایت کیا ہے۔ آپ بیان فرماتی ہیں کہ سرور کائنات ﷺ نے میرے پہلو میں رات بسر کی کچھ دیر بعد آپ ﷺ بیدار ہو گئے۔ میں آپ ﷺ کو وہاں نہ دیکھ کر پریشان ہو گئی۔ میں نے محسوس کیا کہ آپ ﷺ نوافل ادا فرما رہے ہیں۔ میں نے بھی وضو کیا اور آپ ﷺ کے پیچھے نماز ادا کرنے لگی۔ آپ ﷺ نے رات کو اتنی دعا مانگی جتنی اللہ نے چاہا۔ پھر اچانک ایک نور آیا جس سے سارا گھر جگمگا اٹھا۔ کچھ دیر کے بعد وہ نور ختم ہو گیا۔ حضور ﷺ مصروف دعا رہے کچھ دیر کے بعد ایک اور نور آیا وہ پہلے نور سے زیادہ شدید تھا۔ وہ نور اتنے اجالے والا تھا کہ اس میں رائی کا دانہ بھی نظر آتا تھا پھر وہ نور چلا گیا۔ میں نے عرض کی یا رسول اللہ! صلی اللہ علیک وسلم یہ کیسا نور تھا؟ آپ ﷺ نے فرمایا اے عائشہ! کیا تم نے وہ نور دیکھا ہے۔ میں نے کہا ہاں آپ ﷺ نے فرمایا میں نے اپنے پروردگار سے اپنی امت کی بخشش کے لیے عرض کی تھی۔ میرے رب نے میری امت میں سے ایک تہائی حصہ بخشنے کا وعدہ کیا۔ اس نعمت پر میں نے اللہ تعالیٰ کی حمد و ثناء بیان کی۔ پھر میں نے باقی امت کی مغفرت کے لیے بارگاہ ربوبیت میں عرض کی۔ اللہ رب العزت نے میری امت کے دو تہائی حصے اور بخشنے کا وعدہ کیا اس نعمت پر میں نے اللہ تعالیٰ کی حمد و ثناء بیان کی۔ پھر میں نے بقیہ امت کی مغفرت کے لیے بارگاہ صمدیت میں عرض کی اللہ نے میری باقی امت کو بھی بخش دیا۔ اس احسان عظیم پر میں نے اللہ تعالیٰ کی حمد و ثناء بیان کی۔

حاکم، امام بیہقی اور ابو نعیم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ہم نے رسول مکرّم ﷺ کے ساتھ عشاء کی نماز ادا کی نماز ادا فرماتے ہوئے جب آپ ﷺ سجدہ میں جاتے تو حضرت امام حسن اور حضرت امام حسین رضی اللہ عنہما چھل کر آپ صلی اللہ علیہ وسلم کی مبارک پشت پر بیٹھ جاتے۔ جب آپ ﷺ سجدے سے سر اٹھاتے تو انہیں بڑی نرمی سے اتار دیتے۔ جب آپ ﷺ دوبارہ سجدہ ریز ہوتے تو حسین کریمین دوبارہ آپ ﷺ کی پشت مبارک پر بیٹھ جاتے۔ آپ ﷺ نے نماز ادا فرمانے کے بعد انہیں اپنے پاس بٹھالیا۔ میں نے عرض کی یا رسول اللہ! صلی اللہ علیک وسلم میں انہیں ان کی والدہ محترمہ کے پاس نہ پہنچاؤں۔ آپ ﷺ نے فرمایا انہیں۔ پھر ایک نور ضوفشاں ہوا۔ وہ دونوں اس نور میں چلتے ہوئے خاتون جنت رضی اللہ عنہما کے پاس پہنچ گئے۔

ابو نعیم نے حضرت ابو ہریرہ رضی اللہ عنہ سے روایت کیا ہے کہ ایک تاریک رات حضرت امام حسن رضی اللہ عنہ حضور ﷺ کے پاس تھے۔ آپ ﷺ ان سے بہت زیادہ پیار کرتے تھے۔ انہوں نے عرض کی میں اپنی والدہ ماجدہ کے پاس جانا چاہتا ہوں۔ میں نے عرض کی یا رسول اللہ! صلی اللہ علیک وسلم میں انہیں سیدۃ النساء رضی اللہ عنہما کے پاس لے جاتا ہوں۔ آپ ﷺ نے فرمایا انہیں۔ اچانک آسمان سے ایک نور اترتا۔ حضرت امام حسن رضی اللہ عنہ اس نور میں چلتے ہوئے اپنی والدہ محترمہ کے پاس پہنچ گئے۔

امام بیہقی نے حضرت عائشہ صدیقہ رضی اللہ عنہا سے روایت کیا ہے وہ بیان فرماتی ہیں کہ رسول مکرم ﷺ میرے پاس ایک ڈھال لے کر تشریف لائے اس میں عقاب کی تصویر پر تھی۔ آپ علیہ الصلوٰۃ والسلام نے اس تصویر پر اپنا دست اقدس رکھا اللہ تعالیٰ نے اس تصویر کو مٹا دیا۔

ابن سعد، ابن ابی شیبہ اور ابن عساکر نے حضرت مکحول رضی اللہ عنہ سے روایت کیا ہے وہ فرماتے ہیں کہ حضور ﷺ نے اس تصویر کو سخت ناپسند فرمایا صبح کے وقت اللہ تعالیٰ نے اس تصویر کو مٹا دیا تھا۔

ابن عساکر نے حضرت عائشہ رضی اللہ عنہا سے روایت کیا ہے کہ حضور ﷺ نے حضرت علی رضی اللہ عنہ کو بلایا اور فرمایا میری اس چاندی کی انگوٹھی پر محمد بن عبد اللہ نقش کرو الاؤ۔ حضرت علی رضی اللہ عنہ نقاش کے پاس تشریف لے گئے اور فرمایا اس انگوٹھی پر محمد بن عبد اللہ (ﷺ) نقش کر دو۔ اس نے کہا میں نقش کر دیتا ہوں نقاشی کی قیمت طے ہوگئی۔ جب وہ نقش کرنے لگا تو اللہ تعالیٰ نے اس کے ہاتھ سے مد رسول اللہ ﷺ لکھوا دیا۔ حضرت علی رضی اللہ عنہ نے فرمایا میں نے تمہیں اس کا حکم تو نہیں دیا تھا۔ نقاش نے کہا اللہ تعالیٰ نے اسے میرے ہاتھ سے لکھوایا ہے۔ اللہ کی قسم! میں نہیں جانتا کہ میں نے یہ کیسے لکھا ہے۔ حضرت علی رضی اللہ عنہ نے فرمایا تو نے سچ کہا ہے۔ انہوں نے بارگاہ رسالت میں یہ واقعہ عرض کیا۔ آپ ﷺ نے تبسم فرمایا اور فرمایا میں اللہ کا رسول ہوں۔ حاکم نے حضرت سلمان رضی اللہ عنہ سے روایت کیا ہے کہ وہ ایک ایسے گروہ میں تھے۔ جو اللہ کے ذکر میں مشغول تھا۔ جب حضور ﷺ ان کے پاس سے گذرے تو آپ ﷺ ارادنا ان کے پاس آنے لگے حتیٰ کہ آپ ﷺ اس گروہ کے بالکل قریب ہو گئے۔ وہ لوگ آپ ﷺ کا احترام کرتے ہوئے ذکر سے رک گئے۔ آپ ﷺ نے ان سے فرمایا تم کیا کہہ رہے تھے۔ میں نے دیکھا ہے کہ اللہ کی رحمت تم پر نازل ہو رہی تھی۔ میں نے چاہا کہ میں بھی تمہارا ساتھ اس رحمت میں شریک ہو جاؤں۔

امام بخاری نے تاریخ میں، امام بیہقی، ابو نعیم اور ابن مردودہ نے حضرت انس رضی اللہ عنہ سے روایت کیا ہے وہ فرماتے ہیں کہ میں حضور ﷺ کی معیت میں مسجد کی طرف گیا۔ مسجد میں کچھ لوگ تھے جو اپنے ہاتھ اٹھا کر دعا مانگ رہے تھے۔ حضور ﷺ نے مجھ سے پوچھا کیا تمہیں ان کے ہاتھوں میں وہ چیز نظر آرہی ہے۔ جسے میں دیکھ رہا ہوں۔ میں نے عرض کی یا رسول اللہ! سلی اللہ علیک وسلم ان کے ہاتھوں میں کیا ہے۔ آپ ﷺ نے فرمایا ان کے ہاتھوں میں نور ہے۔ میں نے عرض کی اللہ تعالیٰ سے دعا فرمائیں کہ وہ مجھے اس نور کو دیکھنے کی سعادت نصیب فرمائے۔ آپ ﷺ نے دعا فرمائی تو میں نے اس نور کو دیکھا۔

ابن سعد اور امام بیہقی نے ام طارق، حضرت سعد رضی اللہ عنہ کی لونڈی سے روایت کیا ہے وہ فرماتی ہیں کہ حضرت سعد رضی اللہ عنہ نے انہیں بارگاہ رسالت میں بھیجا۔ وہ کہتی ہیں کہ میں نے در مصطفیٰ ﷺ پر کسی کی آواز سنی لیکن مجھے کوئی وجود نظر نہ آیا۔ کوئی چیز آپ ﷺ سے اجازت طلب کر رہی تھی۔ آپ ﷺ نے فرمایا تو کون ہے؟ اس نے کہا میں ام مہدم (بخاری) ہوں۔ آپ ﷺ نے فرمایا ہم تمہیں خوش آمدید نہیں کہتے۔ کیا تو اہل قبا کے پاس نہیں جانا چاہتی۔ اس نے عرض کی ہاں میں ان کے پاس جانا چاہتی ہوں۔ آپ ﷺ نے فرمایا پھر تو انکی طرف چلی جا۔

امام بیہقی نے حضرت جابر رضی اللہ عنہ سے روایت کیا ہے انہوں نے فرمایا کہ بخار بارگاہ رسالت میں حاضر ہوا اور اجازت طلب کی آپ ﷺ نے فرمایا تو کون ہے؟ اس نے عرض کی میں ام مہدم ہوں۔ آپ ﷺ نے فرمایا کیا تو اہل قبا کے پاس نہیں جانا چاہتی۔ اس نے عرض کی میں ان کے پاس چلی جاتی ہوں۔ اس کے بعد تمام اہل قبا شدید بخار میں مبتلا ہو گئے انہوں نے اس بیماری کی شکایت بارگاہ رسالت میں کی انہوں نے عرض کی یا رسول اللہ! صلی اللہ علیک وسلم ہم سب بخار میں مبتلا ہو گئے ہیں۔ آپ ﷺ نے فرمایا اگر تم پسند کرو تو میں اللہ تعالیٰ سے دعا کرتا ہوں وہ تم سے اس بیماری کو دور فرما دے گا اور اگر تم چاہو تو یہ تمہارے لیے طہارت اور پاکیزگی کا سبب بن جائے گی۔ انہوں نے عرض کی یا رسول اللہ! صلی اللہ علیک وسلم ہم چاہتے ہیں کہ یہ مرض ہمارے لیے طہارت اور پاکیزگی کا سبب بن جائے۔

امام بیہقی نے حضرت سلمان رضی اللہ عنہ سے روایت کیا ہے کہ بخار نے بارگاہ رسالت سے اجازت طلب کی۔ آپ ﷺ نے فرمایا تو کون ہے اس نے کہا میں بخار ہوں۔ میں گوشت کو گھلا دیتا ہوں اور خون چوس لیتا ہوں۔ حضور نبی کریم ﷺ نے اس کو اہل قبا کی طرف جانے کا حکم دیا۔ وہ بخار ان کی طرف چلا گیا۔ اہل قبا بارگاہ رسالت میں حاضر ہوئے اس کے چہرے زرد تھے اور وہ بخار کی شکایت کر رہے تھے۔ آپ ﷺ نے فرمایا اگر تم پسند کرو تو میں تمہارے لیے دعا کر دیتا ہوں۔ اللہ تعالیٰ تمہیں اس سے نجات دے گا اور اگر تم چاہو تو تم اسے یونہی رہنے دو یہ تمہارے گناہوں کا کفارہ بن جائے گا۔ انہوں نے عرض کی یا رسول اللہ! صلی اللہ علیک وسلم اسے رہنے دیں تاکہ یہ ہمارے گناہوں کو ختم کر دے۔

امام بیہقی نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ بخار بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم مجھے اپنی پسندیدہ قوم کی طرف بھیج دیجئے۔ آپ ﷺ نے فرمایا تو انصار کی طرف چلا جا۔ وہ بخار انصار کی طرف گیا وہ تمام شدید بخار میں مبتلا ہو گئے۔ انہوں نے عرض کی یا رسول اللہ! صلی اللہ علیک وسلم ہمارے لیے شفا کی دعا فرمائیں۔ حضور ﷺ نے دعا فرمائی اللہ تعالیٰ نے انہیں اس بیماری سے نجات عطا فرمائی۔ امام بیہقی فرماتے ہیں شاید یہ واقعہ اہل قبا کے علاوہ دیگر انصار کے ساتھ پیش آیا ہو۔

سعید بن منصور نے اسنی "سنن" میں حضرت ابن عمر رضی اللہ عنہما سے روایت کیا ہے وہ فرماتے ہیں کہ میں نے سنا حضور ﷺ اپنی دعائے قنوت میں فرما رہے تھے ام مہدم! تو بنی عصبہ کی طرف چلی جا انہوں نے اللہ تعالیٰ اور اس کے رسول کی نافرمانی کی ہے۔ اس کے بعد تمام بنو عصبہ بخار میں مبتلا ہو گئے۔

امام مسلم اور امام بخاری نے حضرت اسامہ بن زید رضی اللہ عنہما سے روایت کیا ہے کہ نبی محترم ﷺ نے مدینہ منورہ کے ایک نیلے پر جھانکا اور فرمایا کیا تمہیں وہ اشیاء نظر آرہی ہیں۔ جنہیں میں دیکھ رہا ہوں۔ میں فتنوں کو ظہور پذیر ہوتے دیکھ رہا ہوں۔ الطبرانی نے حضرت بلال رضی اللہ عنہ سے روایت کیا ہے کہ نبی محترم ﷺ نے آسمان کی طرف نگاہ بلند فرمائی اور فرمایا:

سُبْحَانَ الَّذِي يُرْسِلُ عَلَيْهِمُ الْفِتْنََ إِزْسَالَ الْقَطْرِ

"پاک ہے وہ ذات جو ان پر بارش کے قطرات کی طرح فتنے ظاہر کرتی ہے۔"

آپ ﷺ کے انتقال کے بعد لگا تار فتنے رونما ہوئے تاکہ آپ ﷺ کے مشاہدہ کی تصدیق ہو سکے۔ حضرت عثمان رضی اللہ عنہ کے دور خلافت میں یہ فتنے لگا تار رونما ہوئے۔ ہم بارگاہ ایزدی میں دعا کرتے ہیں کہ اللہ تعالیٰ ہمیں ان سے عافیت عطا فرمائے۔

ابن ماجہ نے حضرت فاطمہ بنت حسین رضی اللہ عنہما سے اور وہ اپنے والد محترم سے روایت کرتی ہیں۔ جب رسول مکرم ﷺ کے فرزند ارجمند حضرت قاسم رضی اللہ عنہ کا انتقال ہوا۔ حضرت خدیجہ رضی اللہ عنہا نے عرض کی میری خواہش تھی کہ یہ نور نظر زندہ رہتا تاکہ اپنی رضاعت کو مکمل کر سکتا۔ حضور ﷺ نے فرمایا اب جنت میں اس کی رضاعت مکمل ہوگی۔ حضرت خدیجہ رضی اللہ عنہا نے عرض کی اگر مجھے یہ علم ہوتا تو پھر مجھے اس کا صدمہ برداشت کرنا آسان ہوتا۔ آپ ﷺ نے فرمایا اگر آپ پسند کرتی ہیں تو میں اللہ تعالیٰ سے دعا فرماتا ہوں کہ وہ آپ کو حضرت قاسم کی آواز سنا دے۔ حضرت خدیجہ نے عرض کی میں اللہ تعالیٰ اور اس کے رسول مکرم ﷺ کی تصدیق کرتی ہوں۔

امام واقدی نے روایت کیا ہے کہ جب سرور کائنات ﷺ نے مختلف ممالک کی طرف اپنے قاصد روانہ کیے تو ایک ہی دن چھ قاصد مختلف ممالک کی طرف روانہ ہوئے۔ ان میں سے ہر ایک نے اس قوم کی زبان بولنا شروع کر دی جس کی طرف اسے بھیجا گیا تھا۔

السیرۃ النبویہ میں ہے کہ ایک دفعہ آپ ﷺ نے اپنے دست اقدس سے ایک بکری کو پکڑا پھر اسے چھوڑ دیا۔ جہاں سے آپ ﷺ نے اسے پکڑا تھا وہاں ایک نشان پڑ گیا۔ جو بعد میں اس بکری کی نسل میں بھی برقرار رہا۔ حضرت سلمان فارسی رضی اللہ عنہ کے اسلام لانے کے واقعہ میں یہ بات ثابت ہو چکی ہے کہ حضور ﷺ نے انہیں مرغی کے انڈے کے برابر سونا عطا فرمایا تھا اور فرمایا اس سے اپنا قرض ادا کرو۔ ان پر یہودیوں کا چالیس اوقیہ قرض تھا۔ حضرت سلمان رضی اللہ عنہ نے عرض کی اس تھوڑے سے سونے سے ان کا اتنا قرض کیسے ادا ہوگا۔ حضور ﷺ نے اس سونے کو لیا اور اپنی زبان پر رکھ کر اسے الٹ پلٹ کیا اور فرمایا اب اسے لے لو اللہ تعالیٰ اسی کے ذریعے تمہارا قرض اتار دے گا حضرت سلمان رضی اللہ عنہ فرماتے ہیں میں نے اس سونے سے چالیس اوقیہ قرض ادا کیا۔ لیکن ابھی تک میرے پاس اتنا ہی سونا باقی تھا۔

امام بیہقی اور ابن اثیر نے ”اسد الغابہ“ میں حضرت خالد بن ولید رضی اللہ عنہ سے روایت کیا ہے وہ فرماتے ہیں کہ ہم نے رسول مکرم ﷺ کی معیت میں عمرہ کی سعادت حاصل کی آپ ﷺ نے اپنے سر اقدس سے اپنے بال مبارک اتاروائے۔ لوگ آپ ﷺ کے بال مبارک حاصل کرنے کے لیے ٹوٹ پڑے۔ میں نے حضور ﷺ کی پیشانی مبارک کے بال حاصل کر لیے اور انہیں اپنی ٹوپی میں رکھ لیا۔ ان بالوں کی برکت تھی کہ میں جہاں بھی جاتا اللہ تعالیٰ مجھے فتح عطا فرماتا۔ امام بیہقی نے روایت کیا ہے کہ حضرت خالد بن ولید رضی اللہ عنہ کی ٹوپی میں کچھ بال مبارک تھے۔ وہ جس جنگ میں شرکت کرتے اللہ تعالیٰ انہیں کامیاب فرماتا۔

امام بیہقی نے حضرت ابن عباس رضی اللہ عنہما سے روایت کیا ہے کہ ایک یہودی کی یہ عادت تھی کہ وہ جب بھی اذان سنتا تو

کہتا ”اللہ تعالیٰ جھوٹے کو جلادے“ اس کی یہی عادت برقرار رہی حتیٰ کہ ایک دن اس کی لونڈی آگ لے کر اس کے کمرہ میں داخل ہوئی۔ آگ کا ایک شعلہ گر پڑا جس سے گھر میں آگ لگ گئی اور وہ یہودی بھی اسی آگ میں خاکستر ہو گیا۔

امام مسلم نے حضرت سہیل بن ابی صالح سے روایت کیا ہے وہ فرماتے ہیں کہ والد محترم نے مجھے بنو حارثہ کی طرف بھیجا۔ میرے ساتھ ہمارا خادم تھا۔ ایک باغ سے ایک آواز آئی کوئی اس غلام کو پکار رہا تھا۔ لیکن ہمیں کوئی شخص نظر نہ آیا۔ میں نے یہ واقعہ اپنے باپ سے بیان کیا انہوں نے فرمایا جب ایسی آواز سنو تو فوراً اذان دینا شروع کر دو۔ کیونکہ میں نے حضرت ابو ہریرہ رضی اللہ عنہ کو یہ حدیث مبارک بیان کرتے ہوئے سنا ہے کہ جب اذان دی جاتی ہے تو شیطان گوز مارتا ہوا بھاگ جاتا ہے۔

امام بیہقی نے حضرت عمر بن خطاب رضی اللہ عنہ سے روایت کیا ہے آپ رضی اللہ عنہ نے فرمایا جب کسی شخص کو بدروحوں سے واسطہ پڑے تو فوراً اذان دینا شروع کر دے اس طرح بدروحیں اس کو کوئی نقصان نہ دے سکیں گی۔

امام بیہقی نے حضرت حسن سے روایت کیا ہے کہ حضرت عمر بن خطاب رضی اللہ عنہ نے ایک شخص کو حضرت سعد بن ابی وقاص رضی اللہ عنہ کی طرف بھیجا راستہ میں اسے ایک بدروح سے واسطہ پڑا۔ انہوں نے یہ واقعہ حضرت سعد رضی اللہ عنہ سے بیان کیا۔ انہوں نے کہا ہمیں حکم دیا گیا ہے کہ جب ہم کو بدروحیں سے سامنا ہو تو ہم اذان دیں۔ جب وہ وہاں سے واپس آنے لگا تو راستہ میں پھر اسے ایک بدروح ملی اس نے اذان دی۔ وہ بدروح فوراً وہاں سے غائب ہو گئی۔ جب وہ شخص خاموش ہوا تو وہ پھر آگئی پھر اس نے اذان دی تو وہ بدروح چلی گئی۔

بارہواں باب

حضور ﷺ کے معنوی معجزات کے بارے میں
اس باب میں نبی محترم ﷺ کے خلق اور خلق کے کمال اور آپ ﷺ کے
اقوال، افعال اور احوال کی فضیلت کو بیان کیا جائے گا

علامہ الماوردی کی وضاحت

علامہ الماوردی نے ”اعلام نبوت“ میں فرمایا ہے کہ اخلاق حمیدہ اور افعال جمیدہ سے متصف شخص بن بندوبار مانتا ہے مستحق ہو سکتا ہے۔ کیونکہ یہ ایسے اصول ہوتے ہیں جو اپنے منہا سبب اور موافقت کی طرف راجع ہوتے ہیں اور اپنے متضاد افعال سے مخالفت رکھتے ہیں۔ جہاں رنگ و بو میں نبوت سے بندہ کوئی متا نہیں ہے۔ یہ اندھوں اور اس کے بندوں کے مابین پیغام رسانی ہے۔ اس کا متضاد حق کی امانت اور حقوق کی مصدق ہوتا ہے اس لیے اس مرتبہ کے ساتھ اس شخص کو متفق کیا جاتا ہے جو اخلاق میں سب سے افضل ہو جو نبوت کی شہود و سب سے زیادہ پورا کرتا ہے وہ نبی اس کا زیادہ مستحق ہوتا ہے۔ یہ بات روز روشن کی طرح عین ہے کہ حضور ﷺ کے زمانہ اقدس میں یا اس سے بعد کوئی شخص بھی حضور ﷺ کا ہم پد نہیں ہے۔ آپ ﷺ ہر کمال میں یکتا ہیں۔ ہر فضیلت میں بے مثال ہیں۔ خلق انہوں اور فعل میں۔ پائی ہیں۔ اس وجہ سے اندھوں نے آپ ﷺ کی مرادوں فرمائی ہے:

(تقریباً)

وَرَأَيْتَ نَعْلَ خَيْرِ عَضِيْبِهِ

”اور بے شک آپ عظیم الشان خلق کے، ایک ہیں۔“

اگر یہ کہا جائے کہ آپ ﷺ کے یہ فضائل اور کمالات آپ ﷺ کی نبوت کی دلیل نہیں ہوتے اور نہ ہی اس نبی کے متعلق معلوم ہوا ہے کہ اس نے اپنی امت کے لیے ان کمالات کو دیا ہے جو نبی اور امت کی امانت کے لیے ان پر ہونا چاہیے۔ کیونکہ بعض اوقات یہ کمالات و فضائل اس شخص میں بھی پائے جاتے ہیں جو نبی نہیں ہوتا۔ بلکہ نبی و پیغمبر و پیشوا کرتے پڑتے جو خلاف عدت ہوتا اور اس معجزہ سے ہی اس بات کا علم ہوتا کہ وہ نبی ہے نہ کہ فضیل و کمال سے۔

اس کا جواب یہ ہے کہ یہ فضیلت اور کمالات نبوت کی علامات میں سے ہے اگرچہ یہ اس کے معجزات میں سے نہیں ہے۔ کیونکہ فضیل و کمال کی انتہا تک رسانی ناممکن ہے اس لیے یہ فضیل و کمال بھی ایک معجزہ کی صورت ہو گیا۔ اس لیے یہ ہے کہ

جھوٹ سے اجتناب کمال فضل کی علامت ہے۔ جو دعویٰ نبوت میں جھوٹا ہو وہ فضل و کمالات میں مکمل کیسے ہو سکتا ہے۔ پس فضل و کمال سچ بولنے کا سبب بن گیا اور سچ اس کے قول کی قبولیت کا سبب بن گیا۔ اس لیے جائز ہے کہ اس کو رسالت کے دلائل میں شامل کر لیا جائے۔ جب یہ وضاحت مکمل ہو گئی۔ تو ثابت ہوا کہ انسانی اعتبار چار وجوہات کی وجہ سے ہوتا ہے۔

(۱) کمال خلق (۲) کمال خلق (۳) اقوال کا کمال (۴) اعمال کا کمال

کمال خلق کے چار اوصاف

انسانی صورت کے معتدل ہونے کے بعد انسان کی صورت کے کمال کا انحصار چار اوصاف پر ہے:

(۱) وقار اس سے مراد ایسی سکینت اور وقار ہے جو انسان کو اس کی تعظیم اور اس کے رعب کا مستحق بنا دیتا ہے۔ یہ اس انسان کی امامت اور راہبری کا داعی ہوتا ہے۔ نبی اکرم ﷺ میں یہ وصف بدرجہ اتم پایا جاتا تھا۔ لوگوں کے دلوں میں آپ ﷺ کا رعب و دبدبہ بہت زیادہ ہوتا حتیٰ کہ جب کسریٰ کا قاصد آپ ﷺ کی خدمت اقدس میں آیا تو اس پر کچپی طاری ہو گئی۔ حالانکہ وہ کسریٰ کی شان و شوکت اور بادشاہوں کے ظلم و ستم سے خوب آشنا تھا۔ صحابہ کرام رضی اللہ عنہم کے دلوں میں آپ ﷺ کا رعب بہت زیادہ تھا۔ اور ان کی نگاہوں میں آپ ﷺ کی عظمت مسلمہ تھی۔ حالانکہ نبی محترم ﷺ نے کبھی بھی اپنے رعب اور دبدبہ کا اظہار نہیں فرمایا بلکہ عجز و انکساری ہی آپ ﷺ کا نمایاں وصف رہا۔

(۲) خندہ پیشانی اس سے مراد وہ خندہ روئی ہے جو اخلاص کا سبب ہوتی ہے اور ایسی محبت ہے جو پیار اور عقیدت کا سبب بنتی ہے حضور ﷺ صحابہ کرام رضی اللہ عنہم میں حد درجہ محبوب تھے۔ خندہ پیشانی کی وجہ سے اس محبت اور عقیدت کی جڑیں اس قدر گہری تھیں کہ آپ ﷺ کی رفاقت میں رہنے والا کبھی آپ سے ناراض نہ ہوا۔ اور قرب حاصل کرنے والے کو دوری اور بعد نہ ملا۔ آپ علیہ الصلوٰۃ والسلام صحابہ کرام کے نزدیک ان کے باپوں اور بیٹوں سے زیادہ محبوب تھے اور اس ٹھنڈے پانی سے کہیں عزیز تھے۔ جسے ایک پیاسا ہر چیز سے پیارا سمجھتا ہے۔

(۳) وصف قبولیت اس سے مراد وہ عظیم الشان وصف ہے۔ جو دلوں کو اپنی طرف جذب کرنے کی طاقت رکھتا ہے۔ دل اس کی اطاعت میں جلدی کرتے ہیں اور اس کی موافقت کرنے میں دیر نہیں کرتے۔ آپ ﷺ کے اس وصف کا عالم یہ تھا کہ لوگوں کے دل ہمہ وقت آپ ﷺ کے لیے مغلوب رہتے۔ لوگوں میں آپ ﷺ کی رفاقت کا جذبہ مضبوط تھا۔ حتیٰ کہ آپ ﷺ کا دشمن بھی آپ ﷺ سے نفرت نہیں کرتا تھا اور نہ دور رہنے والا وحشت محسوس کرتا تھا۔ لیکن اگر کوئی حسد اور محرومی کی وجہ سے آپ ﷺ کی مخالفت پر کمر بستہ ہو تو پھر اس کا معاملہ جداگانہ ہے۔

(۴) اطاعت کا رجحان اس سے مراد لوگوں کا وہ رجحان ہے جو انہیں آپ ﷺ کی اطاعت پر براہیختہ کرتا۔ آپ ﷺ کی موافقت پر مجبور کرتا۔ راہ اسلام میں مصائب پر استقامت دیتا اور مشکلات کے کوہ گراں پر صبر کا دامن مضبوطی سے پکڑنے کی تلقین کرتا۔ یہی وجہ ہے کہ کوئی مخلص آپ ﷺ کو چھوڑ کر نہ گیا۔

یہی چار خصلتیں ہیں جو انسان کو سعادت کا مستحق بنا دیتی ہیں اور قوانین رسالت کی طرف داعی ہیں۔ یہ چار خصلتیں نبی

محترم ﷺ میں بدرجہ اتم پائی جاتی تھیں۔ اس وجہ سے آپ ﷺ نبوت کے تقاضوں کے کماحقہ مستحق تھے۔
کمال اخلاق

دوسری وجہ حضور ﷺ کے کمال اخلاق کے متعلق ہے اور یہ چھ خصائل پر مبنی ہے۔

(۱) ان میں سے پہلی خصلت یہ ہے کہ حضور ﷺ میں عقل و دانش، فہم و فراست اور سچ گوئی نقطہ کمال پر پہنچی ہوئی تھی۔ یہی اوصاف اس بات پر دلالت کرتے ہیں کہ آپ ﷺ عمدہ رائے اور اچھے انتظام کے ماہر تھے۔ آپ ﷺ اپنے فرض سے لمحہ بھر بھی غافل نہیں ہوئے اور نہ ہی کسی مشکل میں عاجزی کا اظہار کیا۔ آپ ﷺ کسی کام کے آغاز میں ہی اس میں خوب غور و فکر کر لیتے اس کے اسرار و رموز کو منکشف کرتے اور اس کی مشکلات کو آسان کر لیتے یہ انتظامات صرف وہی شخص کر سکتا ہے جو عمدہ ذہنی صلاحیتوں اور بہت زیادہ احتیاط کا مالک ہو۔

(۲) دوسری خصلت آپ ﷺ کا مصائب کے کوہِ سراں میں ثابت قدم رہنا ہے۔ نقصان اور مشکل میں صبر کا دامن مضبوطی سے تھام لینا ہے مختلف حالات میں آپ ﷺ کا نفس پر سکون رہتا وہ کسی بھی شدید مشکل میں مضطرب نہ ہوتا۔ وہ جانتا تھا کہ مشکلات سے چھٹکارا کیسے حاصل کیا جاسکتا ہے۔ مصائب کا بحر پر آشوب اس کے صبر و استقامت میں اضافہ کرتا۔ حضور ﷺ کو تڑپ سے ان اذیتوں کا سامنا کرنا پڑا جن سے انسان کے بال سفید ہو جاتے ہیں۔ جن سے مضبوط قلعوں پر لرزہ طاری ہو جاتا ہے۔ لیکن سرور کائنات ﷺ نے صبر اور ثابت قدمی کا دامن کی وقت اور جگہ بھی ہاتھ سے نہیں چھوڑا۔

حضرت انس رضی اللہ عنہ سے روایت ہے کہ حضور نبی محترم ﷺ نے فرمایا میں نے لوگوں کو اللہ تعالیٰ سے ڈرایا لیکن کسی کے دل میں اللہ تعالیٰ کا خوف پیدا نہ ہوا میں راہ خدا میں اتنا ستایا گیا کہ کسی اور کو اتنا تنگ نہ کیا گیا۔ مجھ پر تیس شب و روز ایسے بھی گذرے کہ میرے لیے اور حضرت بلال کے لیے حانے و کچھ نہ تھا۔ سوائے اس چیز کے جس کو بلال رضی اللہ عنہ اپنی بغل کے نیچے چھپا کر رکھتے تھے۔

حضرت عائشہ رضی اللہ عنہا سے روایت ہے وہ فرماتی ہیں کہ آل محمد ﷺ نے ایک دن جہنمی روئی پیہ جہنمی کھائی حتیٰ کہ حضور ﷺ کا وصال ہو گیا۔ اللہ تعالیٰ کی طرف دعوت دینے میں جو اتنے شدید مصائب پر صبر کرتا ہے تو پھر مجال ہے کہ وہ دنیا کا خواہش مند ہو حالانکہ دنیا آپ ﷺ کے سامنے ہاتھ باندھے کھڑی تھی۔ اس سے یہی واضح ہوتا ہے کہ حضور ﷺ کی تمام تک و دو آخرت کے حصول کے لیے تھی۔

(۳) تیسری خصلت دنیا سے کنارہ کشی اور اس سے اجتناب ہے۔ آپ ﷺ ہمیشہ دنیا کی عداوت اور شیعہ بینی سے کنارہ کش رہے آپ ﷺ نے اس کی لذتوں کی طرف کبھی بھی توجہ نہیں فرمائی۔ حضرت خنیس بن حذافہ بن عبد الرحمن رضی اللہ عنہ سے روایت ہے کہ حضور ﷺ سے کہا گیا کہ اگر آپ صلی اللہ علیہ وسلم پسند کریں تو آپ کو زمین کے اتنے خزانے عطا کر دیے جتنے ہیں جو آپ سے پہلے کسی کو عطا کیے گئے نہ آپ کے بعد کسی کو عطا کیے جائیں گے اور ان کی وجہ سے آپ نے آخرت کے اجر میں بھی کوئی کمی نہیں کی جائے گی آپ ﷺ نے عرض کی ان تمام خزانوں کو میرے لیے آخرت کا ذخیرہ بنا دیا جائے۔ ان وقت یہ

آیت کریمہ نازل ہوئی:

تَبْرَكَ الَّذِيٰ اِنْ شَاءَ جَعَلَ لَكَ خَيْْرًا مِّنْ ذٰلِكَ جَنَّتْ تَجْرِيْ مِنْ تَحْتِهَا الْاَنْهٰرُ وَيَجْعَلْ لَّكَ
قُصُوْرًا
(الفرقان: ۱۰)

”بڑی (خیر و) برکت والا ہے اللہ تعالیٰ جو اگر چاہے تو بنادے آپ کے لئے بہتر اس سے (یعنی ایسے) باغات
رواں ہوں جن کے نیچے نہریں اور بنادے آپ کے لئے بڑے بڑے محلات۔“
”بڑی (خیر و) برکت والا ہے اللہ تعالیٰ جو اگر چاہے تو بنادے آپ کے لئے بہتر اس سے (یعنی ایسے) باغات
ہوں رواں جن کے نیچے نہریں اور بنادے آپ کیلئے بڑے بڑے محلات۔“

حضرت ابن عباس رضی اللہ عنہما سے روایت ہے کہ حضرت عمر رضی اللہ عنہ بارگاہ رسالت میں حاضر ہوئے اس وقت آپ
ﷺ ایک کھجور کی چٹائی پر تشریف فرما تھے۔ اس چٹائی کے نشانات آپ ﷺ کے جسم پر پڑ چکے تھے۔ یہ دل گداز منظر دیکھ کر
انہوں نے عرض کی یا رسول اللہ! صلی اللہ علیک وسلم کاش کہ آپ اس چٹائی سے نرم بستر اختیار فرمائیں۔ آپ ﷺ نے فرمایا
میرا دنیا سے کیا تعلق ہے میرا دنیا سے کیا واسطہ ہے۔ مجھے اس ذات کی قسم جس کے دست قدرت میں میری جان ہے میری اور
دنیا کی مثال اسی طرح ہے۔ جس طرح ایک سوار شدید دوپہر میں ایک درخت کے نیچے کچھ دیر آرام کرتا ہے۔ پھر وہ روانہ ہو
جاتا ہے اور اس درخت کو چھوڑ دیتا ہے۔

حمید بن بلال بن ابی بردہ سے روایت ہے۔ وہ فرماتے ہیں کہ حضرت عائشہ صدیقہ رضی اللہ عنہا ہمارے پاس تشریف
لائیں ان کے پاس ایک موٹی چادر اور ایک کھر دراکمبل تھا۔ انہوں نے فرمایا حضور ﷺ نے ان دو کپڑوں میں وصال فرمایا،
حالانکہ اس وقت آپ ﷺ حجاز کے آخری کنارے سے لے کر عراق تک اور یمن سے لے کر عمان کے جنگلات تک کے
مالک تھے۔ آپ ﷺ تمام لوگوں سے زیادہ زاہد تھے۔ آپ ﷺ نے نہ تو کبھی مال کو جمع کیا اور نہ ہی کبھی ذخیرہ اندوزی کی
بلکہ ہمیشہ اس سے کنارہ کشی اختیار کی۔ آپ ﷺ نے اپنے پیچھے نہ کوئی مال و دولت چھوڑی اور نہ قرض چھوڑا اور نہ ہی کوئی نہر
کھدوائی اور نہ محل تعمیر کروایا۔ آپ ﷺ کی اولاد اور اہل بیت بھی کسی مال و متاع یا ساز و سامان کے مالک نہ بنے تاکہ وہ بھی
دنیا سے اسی طرح کنارہ کش رہیں جس طرح آپ ﷺ دنیا سے کنارہ کش رہے اور ترک دنیا میں وہ بھی حضور ﷺ کی
طرح ہو جائیں۔ بہت سی احادیث میں نبی محترم ﷺ نے دنیا سے کنارہ کشی اور اس سے اعراض کرنے کے متعلق ارشاد
فرمایا ہے۔ دنیا سے پہلو تہی کرنے میں آپ ﷺ کے خلفاء نے بھی آپ ﷺ کی پیروی کی۔ وہ شخص جو دنیا سے اتنا زیادہ
کنارہ کش رہے اور اپنے احباب اور عزیز و اقرباء کو بھی اس سے اجتناب کرنے کا حکم دے وہ اس امر کا مستحق ہوتا ہے کہ اس پر
طلب دنیا کا الزام نہ لگایا جائے۔ وہ دنیا کے بدلے آخرت کے حصول کے لیے اللہ تعالیٰ کی ذات پر جھوٹ کیسے بول سکتا ہے۔
(۴) آپ ﷺ کی چوتھی صفت آپ ﷺ کی اپنے غلاموں کے لیے تواضع اور عاجزی تھی اور ان کے لیے اپنی رحمت کے
پروں کو بچھانا تھا۔ حضور ﷺ صحابہ کرام کے امام اور راہبر تھے اس کے باوجود آپ بازاروں میں چلا کرتے تھے۔ مٹی پر بیٹھ

جاتے تھے۔ صحابہ کرام کے ساتھ گھل مل جاتے تھے۔ آپ ﷺ صرف اپنی عاجزی اور حیا کی وجہ سے صحابہ کرام سے ممتاز نظر آتے تھے۔ آپ ﷺ عاجزی کی وجہ سے ممتاز اور انکساری کی وجہ سے صاحب شرف بنے۔ ایک اعرابی بارگاہ رسالت میں حاضر ہوا۔ وہ آپ ﷺ کی ہیبت اور رعب سے کانپنے لگا۔ حضور ﷺ نے اس سے فرمایا پرسکون ہو۔ میں اس محترمہ خاتون کا فرزند ہوں جو مکہ معظمہ میں سوکھے گوشت کے ٹکڑے کھایا کرتی تھی۔ آپ ﷺ کا یہ فرمانا آپ ﷺ کی اخلاقی شرافت اور کریمانہ عادات کی دلیل ہے۔ یہ عمدہ خصائل آپ ﷺ کی طبیعت میں داخل تھے۔ نہ تو یہ اتنے نادرا اور کمیاب تھے کہ انہیں شمار کیا جاسکے اور نہ ہی اتنے قلیل تھے کہ انہیں شمار کیا جاسکے۔

(۵) حضور نبی محترم ﷺ کی پانچویں خصلت آپ ﷺ کا حلم اور وقار ہے۔ آپ ﷺ امن کے وقت ہر حلیم سے زیادہ حلم والے اور لڑائی اور جنگ میں ہر سلیم العقل سے زیادہ سلیم العقل تھے۔ آپ ﷺ و جابل اعرابیوں کی جہالت سے واسطہ پڑا لیکن آپ ﷺ نے کبھی بھی ایسی حرکت نہیں کی جس کی وجہ سے آپ ﷺ کی چادر تطہیر پر کوئی داغ آئے کسی ایسے موقع آئے جہاں بڑے بڑے حلیم اور بردبار حلم اور بردباری کا دامن چھوڑ دیتے ہیں۔ لیکن آپ ﷺ کے حلم اور وقار میں ہمیشہ اضافہ ہی ہوا۔ اللہ تعالیٰ نے آپ ﷺ کو نفس کے جھگڑنے، طیش میں آکر شب و ستم کرنے اور غلیظ الفاظ استعمال کرنے سے ہمیشہ محفوظ رکھا۔ تاکہ آپ ﷺ اپنی امت کے لیے رحیم اور رؤف ہو جائیں اور مخلوق پر بے حد مہربان اور شفیق بن جائیں۔ قریش مکہ نے آپ ﷺ کو ہر قسم کی تکلیف دی اور مصیبت سے دوچار کیا۔ لیکن آپ ﷺ نے ہمیشہ صبر کا مظاہرہ کیا اور ان سے روگرداں رہے۔ آپ ﷺ کے ساتھ یہ برا سلوک کرنے میں صرف اہل مکہ کے بے وقوف ہی شامل نہ تھے۔ بلکہ قتل و دانش والے بھی کسی سے پیچھے نہ تھے۔ صرف گھنیا اور ذلیل لوگ ہی آپ کو نہ ستاتے تھے بلکہ ان کے سردار بھی آپ ﷺ کو ستانا اپنا فرض سمجھتے تھے۔ وہ جس قدر آپ ﷺ کو زیادہ دکھ اور تکلیف دیتے آپ ﷺ اسی قدر زیادہ صبر اور بردباری کا مظاہرہ فرماتے۔ جب آپ ﷺ نے ان پر غلبہ اور قدرت حاصل کی تو انہیں معاف فرمایا۔ جب فتح مکہ کے دن آپ ﷺ کو کامیابی و کامرانی ملی اور تمام کفار مکہ آپ ﷺ کے سامنے کھڑے تھے تو آپ ﷺ نے فرمایا اب میرے متعلق تمہارا کیا گمان ہے انہوں نے کہا آپ صلی اللہ علیہ وسلم ایک کریم اور مہربان چچا کے لخت جگر ہیں۔ اگر آپ معاف فرما دیں تو یہ درگزر اور معافی ہمارے گمان کے عین مطابق ہوگی اور اگر آپ انتقام لے لیں تو یقیناً ہم نے بھی آپ کے ساتھ برا سلوک کیا ہے۔ نبی مکرم رحمۃ اللعالمین نے فرمایا میں تمہیں اسی طرح کہتا ہوں جس طرح حضرت یوسف علیہ السلام نے اپنے بھائیوں سے کہا تھا:

قَالَ لَا تَثْرِيْبَ عَلَيْكُمْ الْيَوْمَ يَغْفِرُ اللهُ لَكُمْ وَهُوَ أَرْحَمُ الرَّحِيمِينَ (يوسف: ۹۲)

”نہیں کوئی گرفت تم پر آج کے دن معاف فرما دے اللہ تعالیٰ تمہارے (قصوروں) کو اور وہ سب مہربانوں سے

زیادہ مہربان ہے۔“

آپ ﷺ نے اس کے بعد یہ دعا فرمائی۔ مولا! تو نے قریش کے پہلے لوگوں کو عذاب کا مزہ چکھایا اب اس کے بعد

والے لوگوں کو انعام و اکرام کی لذت سے شاد کام فرما۔

(۶) چھٹی خصلت وعدہ پورا کرنا اور عہد کی پاسداری ہے۔ حضور نبی اکرم ﷺ نے کسی وعدہ کو توڑا تھا نہ کسی عہد کی خلاف ورزی کی تھی۔ آپ ﷺ وعدہ شکنی کو گناہ عظیم شمار کرتے تھے۔ آپ ﷺ وعدہ خلافی کے متعلق انتہائی سخت رویہ رکھتے تھے اور وعدہ کی پاسداری میں انتہائی نامساعدہ حالات بھی برداشت کر لیتے تھے۔ آپ ﷺ ہر صورت میں وعدہ کو پورا کرنے کی کوشش کرتے۔ جب تک عہد کرنے والا عہد نہ توڑتا آپ ﷺ اس کی پاسداری کرتے اگر وہ معاہدہ توڑ لیتا تو پھر اللہ تعالیٰ آپ ﷺ کے لیے کوئی بہتر راستہ نکال لیتا۔ جیسا کہ بنی قریظہ اور بنی نضیر کے یہودیوں نے خلاف ورزی کی تھی اور جس طرح قریش مکہ نے صلح حدیبیہ کو ختم کیا تھا۔ اللہ تعالیٰ نے ان کے عہد توڑنے میں ہی حضور ﷺ کے لیے بہتری رکھ دی۔ یہ تمام اخلاق حضور ﷺ کی ذات میں بدرجہ اتم پائے جاتے تھے اور اسی وجہ سے اللہ تعالیٰ نے آپ ﷺ کو تمام مخلوق پر فضیلت عطا فرمائی تھی۔

تیسری وجہ فضائل اقوال میں آٹھ خصلتوں کا اعتبار کیا جاتا ہے۔

(1) اللہ تعالیٰ نے آپ ﷺ کو حکمت و دانائی سے نوازا تھا اور آپ ﷺ کو عظیم علوم عطا کیے تھے۔ حالانکہ آپ ﷺ امی تھے۔ آپ ﷺ نے نہ کوئی کتاب پڑھی تھی اور نہ علم پڑھا تھا نہ کسی عالم کی مصاحبت اختیار کی تھی اور نہ کسی استاذ کے پاس زانوئے تلمذ طے کیا تھا لیکن اس کے باوجود آپ ﷺ سے کبھی کوئی خطا سرزد نہیں ہوئی تھی۔ آپ ﷺ نے چار احادیث پر شریعت کی بنیاد رکھی اور اس سے مقصود حاصل کیا اور ان سے اجتناب کی بنیادیں مستحکم کیں۔

(1) اعمال کا دار و مدار نیوٹوں پر ہے اور ہر شخص کے لیے وہی ہے جو اس نے نیت کی۔

(2) حلال بھی واضح ہے اور حرام بھی واضح ہے ان کے درمیان کچھ مشتبہ امور ہیں جو چراگاہ کے ارد گرد چراتا ہے اس کے لیے خطرہ ہے کہ وہ کسی روز چراگاہ میں داخل ہو جائے گا۔

(3) انسان کے اسلام کا حسن یہ ہے کہ انسان بے مقصد امور کو ترک کر دے۔

(4) جو بات تمہیں شک میں ڈالے اس کو چھوڑ کر اس چیز کو اختیار کر لو جو تمہیں شک میں نہ ڈالے۔

(2) حضور ﷺ کا ان تمام باتوں کی حفاظت کرنا جن پر اللہ تعالیٰ نے آپ ﷺ کو مطلع فرمایا تھا۔ مثلاً دیگر انبیائے کرام اور ان کی اقوام کی داستانیں اور زمانہ ماضی میں دنیا کی حکایتیں وغیرہ۔ حتیٰ کہ آپ ﷺ سے کوئی چھوٹی یا بڑی چیز پوشیدہ نہ رہی اور نہ ہی کوئی چھوٹی بڑی چیز آپ ﷺ کے علم کے بحر محیط سے باہر رہی۔ حالانکہ آپ ﷺ نے ان حالات کو نہ تو کسی کتاب میں پڑھا اور نہ ہی آنکھوں سے ان کا مشاہدہ کیا۔ یہ سارا کمال آپ ﷺ کے تندرست ذہن، کشادہ سینہ اور قلب سلیم کا تھا۔ یہی تینوں آلات ہیں جن کی وجہ سے کسی کو رسالت کا مستحق بنایا جاتا ہے اور نبوت کا بوجھ اٹھایا جاسکتا ہے۔ اس تمام تفصیل سے یہی عیاں ہوتا ہے کہ آپ ﷺ منصب نبوت و رسالت کے کماحقہ اہل تھے۔ اسی وجہ سے اس کی ذمہ داری آپ ﷺ پر ڈالی گئی۔

(3) آپ ﷺ کا شریعت کو واضح دلیل کے ساتھ مضبوط کرنا اور اس کی بین علیتیں بیان کرنا حتیٰ کہ اس سے کسی ایسی بات کا ظہور نہ ہو جسے عقل انسانی غیر مناسب کا فتویٰ دے اور نہ کوئی ایسی چیز شامل ہو جسے عقل انسانی مسترد کرتی ہو۔ اسی وجہ سے سرور کائنات ﷺ نے فرمایا مجھے جوامع الکلمات عطا کیے گئے ہیں اور مجھے حکمت و دانائی سے نوازا گیا ہے کیونکہ سرور دو عالم ﷺ نے تھوڑے الفاظ کے ساتھ کثیر معانی سے آگاہ فرمایا طویل کلام سے اجتناب فرمایا، جہالت کے چہرے سے نقاب ہٹایا۔ آپ ﷺ کے لیے یہ سب کچھ اس لیے آسان تھا کیونکہ اللہ تعالیٰ کی رحمت اور مدد ہمہ وقت آپ ﷺ کے ساتھ تھی۔

(4) آپ علیہ الصلوٰۃ والسلام نے عمدہ اخلاف اور بہترین آداب کا حکم دیا۔ صلہ رحمی پر ابھارا کمزوروں پر رحم کرنے کے لیے کہا یتیموں پر شفقت کرنے کا حکم دیا۔ باہمی بغض اور حسد سے منع کیا۔ قطع رحمی اور دوری سے منع فرمایا۔ آپ ﷺ نے فرمایا لوگو! آپس میں تعلقات منقطع نہ کرو۔ نہ ایک دوسرے سے بے رخی اختیار کرو۔ نہ ایک دوسرے سے بغض کرو۔ اللہ تعالیٰ کے بندے بن جاؤ۔

آپ ﷺ نے اخلاق حسنہ کی تبلیغ اس لیے فرمائی تاکہ اس امت میں فضائل کی کثرت ہو عمدہ اخلاق کی نشوونما ہو، بہترین آداب ظاہر ہوں۔ یہ امت بھلائی کی طرف جلدی کرے شر سے رک جائے اور اللہ تعالیٰ کے اس فرمان کی پوری طرح متحمل ہو جائے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ (ال عمران ۱۱۰)

”ہو تم بہترین امت جو ظاہر کی گئی ہے لوگوں (کی ہدایت و بھلائی) کے لئے تم حکم دیتے ہو نیکی کا اور روکتے ہو برائی سے۔“

امت مصطفویہ علی صاحبہا الصلوٰۃ والسلام نے اللہ تعالیٰ کے احکام و مضبوطی سے پکڑ لیا اور ان باتوں سے اجتناب کرنے کی جن سے اللہ تعالیٰ نے انہیں منع فرمایا تھا۔ دین و دنیا کی مصلحتیں ان سے تکمیل پذیر ہوئیں اسلام و منورگی کے جد قوت ملی اور شرک کو ذلت ملی۔ اس امت کے لوگ پاکباز لوگوں کے امام اور عمدہ ترین لوگوں کے پیشوا بن گئے۔

(5) آپ علیہ الصلوٰۃ والسلام سے جب کوئی سوال کیا جاتا تو آپ ﷺ اس کا واضح جواب ارشاد فرماتے جب آپ ﷺ سے بحث کی جاتی تو آپ ﷺ دلائل کو خوب بین فرماتے نہ تو آپ ﷺ کی زبان رتی تھی اور نہ ہی میں نے جزی کا اظہار ہوتا تھا۔ کوئی دشمن بھی بحث و تکرار کے وقت دلائل کو نہیں کرسکتا تھا۔ آپ ﷺ کا جواب ہمیشہ واضح اور آپ ﷺ کے دلائل ہمیشہ راجح ہوتے تھے۔

ایک دفعہ ابی بن خلف ایک پرانی سی ہڈی لے کر بارگاہ رسالت میں حاضر ہوا وہ ہڈی کی بہت ہی پرانے قبہستان سے حاصل کی گئی تھی اور بہت زیادہ بوسیدہ ہو چکی تھی۔ اس نے اس ہڈی کو وٹ کر اس کا برادہ بنا لیا پھر بنے اکالے محمد! (صلی اللہ علیہ وسلم) کیا آپ یہ گمان کرتے ہیں کہ ہم اور ہمارے آباء دوبارہ زندہ ہوں گے حالانکہ ہم اس وقت اس طرح بن چکے ہوں

گے۔ آپ نے بہت بڑی بات کہی ہے۔ آپ کے علاوہ کسی اور شخص نے نہیں کہا کہ ہڈیوں کو بوسیدہ ہونے کے بعد دوبارہ اٹھایا جائے گا۔ اللہ تعالیٰ نے حضور ﷺ کی زبان پر حق کو یوں جاری فرمایا:

قُلْ يُحْيِيهَا الَّذِي أَنشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ ﴿٤٩﴾ (یسین: ۷۹)

”زندہ فرمائے گا انہیں وہی جس نے انہیں پہلی بار پیدا کیا تھا اور وہ ہر مخلوق کو خوب جانتا ہے۔“

یہ دندان شکن جواب سن کر ابی مہبوت ہو کر رہ گیا۔ اس سے کوئی جواب نہ بن پڑا وہ منہ لٹکا کر واپس چلا گیا۔ ایک دفعہ سرورِ دو عالم ﷺ نے فرمایا: لَا عَذْوَىٰ وَلَا طَيْرَةٌ ”نہ تو کوئی مرض متعدی ہوتی ہے اور نہ ہی بدفالی نام کی کوئی چیز ہے۔“ یہ سن کر ایک شخص نے عرض کی یا رسول اللہ! صلی اللہ علیک وسلم ہم دیکھتے ہیں کہ اونٹ کے ہونٹوں پر پہلے معمولی سی خارش ظاہر ہوتی ہے۔ پھر یہ بیماری تمام اونٹوں میں پھیل جاتی ہے۔ آپ ﷺ نے فوراً جواب دیا۔ پہلے اونٹ کو کس نے بیمار کیا تھا۔ یہ سن کر وہ شخص وہیں خاموش ہو گیا۔

(6) آپ ﷺ کی زبان ہر قسم کی فحش گوئی اور جھوٹ سے محفوظ تھی وہ جھوٹ سے بالکل اجتناب کرنے والی اور ہمیشہ سچ بولنے والی تھی۔ آپ ﷺ بچپن میں ہی اپنے سچ کی وجہ سے مشہور ہو چکے تھے۔ حتیٰ کہ آپ ﷺ کو صادق اور امین کے دنوازلقب سے یاد کیا جانے لگا۔ آپ ﷺ کے اسلام کی طرف دعوت دینے سے پہلے قریش کو آپ ﷺ کی صداقت کا یقین تھا۔ جب آپ ﷺ نے اسلام کی طرف دعوت دی تو انہوں نے آپ ﷺ کو جھٹلایا ان کا یہ جھٹلانا کئی وجوہات کی بنا پر تھا۔ بعض نے آپ ﷺ سے حسد کرتے ہوئے جھٹلایا۔ بعض نے دشمنی اور عداوت کی وجہ سے آپ ﷺ کی تکذیب کی۔ بعض لوگوں نے صرف اس وجہ سے جھٹلایا کیونکہ وہ آپ ﷺ کو منصب نبوت اور رسالت سے بعید تر سمجھتے تھے۔ اگر انہیں حضور ﷺ کی رسالت کے علاوہ کسی اور جھوٹ کا علم ہوتا تو وہ آپ ﷺ کی رسالت و نبوت کو جھٹلانے کے لیے اسے ضرور پیش کرتے۔ (کیونکہ وہ حضور ﷺ کی رسالت کو جھوٹ سمجھتے تھے۔ نعوذ باللہ منہ) جو شخص بچپن میں سچائی کو اپنا وطیرہ بنا لیتا ہے وہ بڑا ہو کر بھی ضرور سچ بولتا ہے۔ جو شخص اپنے حقوق کی حفاظت کرتا ہے۔ وہ اللہ تعالیٰ کے حقوق کی اس سے کہیں زیادہ حفاظت کرتا ہے۔

(7) حضور ﷺ خاص ضرورت کے وقت گفتگو فرماتے اور گفتگو بھی اسی مقدار میں فرماتے جس کی ضرورت ہوتی نہ فضول باتیں کرتے اور نہ ہی بالکل خاموش رہتے۔ اسی وجہ سے آپ ﷺ جب خاموش ہوتے پھر بھی حسین نظر آتے اور جب محو کلام ہوتے پھر بھی جمیل دکھائی دیتے اسی وجہ سے آپ ﷺ کا کلام ہر قسم کے عیوب اور نقائص سے پاک رہا چہرہ مبارک ہمیشہ بارونق اور دلکش رہا تمام آپ ﷺ کے کلام کو بیٹھا سمجھتے تھے۔ اسی وجہ سے وہ کلام دلوں میں محفوظ ہو گیا اور کتابیں اس سے بھر گئیں لیکن گفتگو کرنے والا خطا اور غلطی سے محفوظ نہیں ہوتا۔ ایک اعرابی نے حضور ﷺ کے سامنے زیادہ گفتگو کی آپ ﷺ نے فرمایا اے اعرابی! تمہاری زبان کے سامنے کتنے پردے حائل ہیں۔ اس نے کہا دو یعنی میرے ہونٹ اور میرے دانت ہیں آپ ﷺ نے فرمایا اللہ تعالیٰ کلام کی زیادتی کو ناپسند فرماتا ہے اللہ تعالیٰ اس شخص کے چہرے

کو شادابی عطا فرماتا ہے۔ جو کم گو ہوتا ہے اور صرف بوقت ضرورت گفتگو کرتا ہے۔

(8) آپ ﷺ تمام لوگوں سے فصیح تھے۔ آپ ﷺ کی گفتگو بہت زیادہ واضح ہوتی تھی۔ آپ ﷺ کے کلام میں اختصار پایا جاتا تھا۔ کلام میں عمدہ الفاظ اور بہترین معانی ہوتے تھے۔ وہاں تکلیف اور بناوٹ کا شائبہ تک نہ ہوتا تھا۔ وہ فصاحت کی تمام شروط کو جامع تھا اور اپنی فصاحت کی وجہ سے جداگانہ نظر آتا تھا۔ اگر یہ کلام کسی اور شخص کے کلام سے ملایا جائے تو یہ اپنے اسلوب کی وجہ سے ممتاز نظر آتا ہے۔ اور اس میں نمایاں ہونے کی علامات واضح ہوتی ہیں۔ آپ ﷺ کا کلام دوسرے شخص کے کلام سے مل نہیں سکتا۔ آپ ﷺ کے کلام کی صداقت اور دوسرے فرد کے کلام کا کذب فوراً ظاہر ہو جاتا ہے۔ حالانکہ آپ ﷺ نے بلاغت کے حصول کے لیے کوشش نہیں کی اور نہ ہی اہل بلاغت مثلاً خطباء، شعراء اور فصحاء سے کبھی میل جول رکھا۔ بلکہ آپ ﷺ کے کلام کی فصاحت آپ ﷺ کی طبعی فطرت کی وجہ سے تھی اور اس فصاحت، بلاغت کا مقصد صرف ایک مقصد کی تکمیل تھا:

چوتھی وجہ کمالات نبوت و رسالت پر دلالت کرنے والی چوتھی وجہ کا انحصار آٹھ خصلتوں پر ہے:

(1) پہلی خصلت حضور ﷺ کی سیرت کا حسن اور سیاست کی عمدگی ہے۔ اسی وجہ سے دین کو استحکام نصیب ہوا۔ یہ دین آپ ﷺ کی حسن تدبیر کی وجہ سے آج تک شان و شوکت کے ساتھ سلامت ہے۔ آپ ﷺ نے حسن تدبیر کی وجہ سے ہی لوگوں کو مرغوب اور محبوب چیزوں سے ہٹا کر غیر محبوب اشیاء کی طرف لگا دیا۔ انہیں معروف اشیاء سے غیر معروف کی طرف پھیر دیا۔ آپ ﷺ کی وجہ سے لوگوں نے ان نئی اشیاء کی خوشی خوشی قبول کر لیا۔ (عذاب کے) خوف اور (جنت اور اس کی نعمتوں کے) لالچ کی وجہ سے نفوس نے سر تسلیم خم کیا یہ شاندار کامیابی صرف اسی کو نصیب ہوتی ہے جس کو عزم مصمم اور حسن انتظام کے ساتھ ساتھ تائید الہی بھی حاصل ہو۔ آپ ﷺ نے جو شریعت نافذ فرمائی اگر وہ اللہ تعالیٰ کی طرف سے ما مو تھی تو پھر وہ حجت قاہرہ ہے اور اگر اس میں حضور ﷺ کا اجتہاد تھا تو پھر وہ ایک واضح نشانی تھی۔ آپ ﷺ نے جو قوانین نافذ فرمائے ان کی صداقت کی دلیل صرف یہی کافی ہے کہ وہ اب تک برقرار ہیں۔ اولین نے انہیں آخرین کی طرف منتقل کیا ان کی حلاوت اور جدت میں اضافہ ہی ہوا۔ ان ضابطوں پر ہمہ وقت نئی بہار رہتی ہے۔ اگرچہ زمانے تبدیل ہو گئے ہیں اور اس کے تقاضے بدل چکے ہیں۔ جو شخص دین مصطفیٰ ﷺ پر قائم ہے مذکورہ بالا وضاحت اس کے لیے ایک واضح دلیل ہے اور جو شک و شبہ کا شکار ہے اس کے لیے یہ روشن بیان ہے۔

(2) حضور ﷺ نے دین اسلام کو ترغیب اور ترہیب کے ساتھ بیان کیا۔ حتیٰ کہ دعوت کے یہ دونوں طریقے آپ ﷺ کی نصرت پر متفق ہو گئے۔ بعض لوگوں نے جلدی ملنے والی اور دیر سے ملنے والی نعمتوں میں رغبت کی وجہ سے اسلام قبول کیا اور بعض نے عذاب اور نعمتوں کے زوال کے خوف کی وجہ سے اس دعوت پر لبیک کہا کیونکہ طبیعتوں اور عادات میں اختلاف ہوتا ہے۔ اس لیے ان دونوں میں سے کسی ایک کے ساتھ کامیابی کے امکانات کم تھے۔ اس لیے ان دونوں طریقوں کو ضروری سمجھا گیا۔ اسی وجہ سے دین حنیف کو استقامت نصیب ہو اور فلاح و بہبود دو دو ملے۔

(3) آپ ﷺ کی شریعت معتدل شریعت ہے۔ یہ عیسائیوں کے غلو اور یہودیوں کی تقصیر سے بالکل پاک ہے۔ کیونکہ امور میں سے بہترین ان کا وسط ہے۔ یہ زیادتی اور کمی کے مابین ہے۔ کیونکہ جو کام راہ اعتدال سے ہٹ جاتا ہے تو اس میں بھلائی اور درستی نہیں آسکتی۔

(4) حضور ﷺ نے صحابہ کرام کو دنیا کی لذتوں میں منہمک ہونے کی ترغیب نہیں دلائی۔ جس طرح کہ یہودی دنیاوی لذتوں میں منہمک ہو گئے تھے اور نہ ہی آپ ﷺ نے ترک دنیا کا حکم دیا تھا جس طرح کہ نصاریٰ نے رہبانیت اختیار کر لی تھی۔ آپ ﷺ نے اعتدال کرنے کا حکم دیا کہ دنیا کو اتنا طلب کرو جو تمہارے لیے کافی ہو اور اس کے زائد سامان سے اعراض کر لو۔ آپ ﷺ نے فرمایا، تم میں سے بہتر وہ ہے جو دنیا سے بھی حصہ لے اور آخرت میں بھی۔

(5) نبی محترم ﷺ نے دینی علوم اور شرعی احکام کی طرف توجہ فرمائی۔ آپ ﷺ نے تمام احکام کو اپنی امت کے لیے واضح کر دیا۔ ان کے لیے حلال اور حرام چیزیں بیان کیں۔ ان کے لیے جائز اور ممتنع اشیاء بیان فرمائیں مثلاً نکاح اور دیگر معاملات کے احکام وغیرہ بیان کیے۔ یہاں تک کہ یہود و نصاریٰ نے بہت سے معاملات میں نبی محترم ﷺ کی اتباع کی۔ لیکن آپ ﷺ کی شریعت کسی دوسری شریعت کی محتاج نہیں۔ پھر آپ ﷺ نے ایسے اصول مقرر فرمائے جو ان حادثات پر دلالت کرتے تھے۔ جن سے دنیا آگاہ نہ تھی اور ان قواعد سے ایسے احکام مستنبط کیے گئے جو کسی علت یا سبب پر مبنی تھے۔ پھر آپ ﷺ نے اپنے صحابہ کرام سے فرمایا تم میں سے مشاہد (دیکھنے والا) میری باتوں کو غائب تک پہنچائے تاکہ آپ ﷺ کا انداز (ڈرانا) عام ہو اور اس کے اظہار سے محبت قائم ہو نبی مکرم ﷺ نے فرمایا، میری طرف سے پیغام لوگوں تک پہنچاؤ اور مجھ سے جھوٹی بات منسوب نہ کرو۔ کیونکہ کتنے ہی ایسے مبلغ (جن تک پیغام پہنچایا جائے) ہوں گے جو سامع (براہ راست کلام سننے والا) سے زیادہ یاد رکھنے والے ہوں گے۔ بعض اوقات وہ لوگ جن کی طرف پیغام اسلام لے جایا جائے گا وہ پیغام لانے والوں سے زیادہ فقیہ ثابت ہوں گے۔ حضور ﷺ نے اپنی شریعت کو نص کے ساتھ مضبوط کیا اور اپنے پیغام کو حاضر اور غائب کے لیے عام کر دیا تاکہ آپ ﷺ کا شریعت پہنچانے کا فرض پورا ہو جائے اور امت کے حقوق ادا ہو جائیں۔ تاکہ نہ تو اللہ تعالیٰ کے حقوق میں کوئی خلل رہ جائے اور نہ ہی امت کی مصلحتوں میں کوئی کوتاہی رہے۔ نبی اکرم ﷺ نے یہ تمام کام ایک قلیل مدت میں انجام دیئے۔ کیونکہ آپ ﷺ نے طویل زمانہ نہیں پایا تھا۔

(6) آپ ﷺ دشمن کے ساتھ جہاد کرنے کے لیے ہمیشہ کوشاں رہے۔ حالانکہ انہوں نے آپ ﷺ کو ہر سمت سے گھیر رکھا تھا اور ہر طرف سے آپ ﷺ کا احاطہ کر رکھا تھا۔ آپ صلی اللہ علیہ وآلہ وسلم کے پاس اس وقت ساز و سامان کی بھی قلت تھی اور آپ ﷺ کے ساتھیوں کی تعداد بھی بہت کم تھی۔ آپ ﷺ کی برکت سے قلت کو کثرت نصیب ہوئی ذلت کے بعد عزت نصیب ہوئی۔ آپ ﷺ نے اپنی قوت سے دشمن کو کچل کر رکھ دیا اور رعب سے آپ ﷺ کی مدد کی گئی۔ اس طرح نبی محترم ﷺ کے لیے دو چیزیں جمع کر دی گئیں۔

(1) آپ ﷺ کی شریعت کے لیے خصوصی اہتمام کیا گیا یہاں تک کہ وہ تمام شریعتوں پر غلبہ بھی پاگئی اور آفاق میں پھیل

بھی گئی۔

(۲) آپ ﷺ کو دشمن سے تھمسلسل جہاد کا حکم دیا گیا حتیٰ کہ آپ ﷺ اپنے دشمن پر غالب آگئے۔

ان دونوں خصوصیات کا یہ حال ہے۔ البتہ اللہ تعالیٰ جس ذات کی خصوصی تائید فرمائے اور اپنی مہربانی اور لطف و کرم سے اس کی مدد فرمائے تو اس کو یہ مقام رفیع مل سکتا ہے۔

(7) آپ ﷺ نے تمام غزوات میں خصوصی شجاعت اور بہادری کا مظاہرہ کیا اور دشمن سے نبرد آزمائی کرتے وقت پامردی کا مظاہرہ کیا آپ ﷺ نے جس جنگ میں بھی شرکت فرمائی اس میں بہت زیادہ صبر کا مظاہرہ کیا۔ پھر یا تو آپ ﷺ کو فتح و کامرانی نصیب ہوئی یا پھر آپ ﷺ نے اپنا مضبوط دفاع کیا۔ آپ ﷺ اپنی جگہ پر ہی تشریف فرما رہے کسی میدان جنگ میں نہ تو راہ فرار اختیار کی اور نہ ہی مرعوب ہوئے بلکہ ہمیشہ ایک مضبوط دل کے ساتھ ثابت قدمی کا مظاہرہ کیا۔

غزوہ حنین کے دن آپ ﷺ بالکل تنہا رہ گئے۔ آپ ﷺ دشمن کے جرم غنیمت میں اکیسے ڈٹ گئے۔ اس وقت آپ ﷺ کے ارد گرد اہل بیت اور صحابہ کرام میں سے صرف نو افراد موجود تھے۔ آپ ﷺ ایک خچر پر سوار تھے۔ آپ ﷺ اپنے آپ کو واضح فرما کر یہ فرما رہے تھے اے اللہ کے بندو! میری طرف آؤ میں نبی برحق ہوں۔ اس میں ذرہ بھر بھی جھوٹ نہیں ہے اور میں عبدالمطلب کا بیٹا ہوں۔ یہ سن کر لوگ آپ ﷺ کے ارد گرد جمع ہو گئے۔ بنو ہوازن آپ ﷺ کو دیکھ رہے تھے۔ لیکن قریب آنے سے ہچکچاہٹ محسوس کر رہے تھے۔ آپ ﷺ نے تو دشمن کی کثرت سے براہیں ہوئے اور نہ ہی ان کے زور آور حملوں سے پسپائی اختیار فرمائی۔ اللہ رب العزت نے آپ ﷺ کی مدد فرمائی۔ آپ ﷺ نے عبرت یہی کہ اللہ تعالیٰ نے آپ ﷺ کی تائید فرمائی۔ ایسی بے مثال شجاعت کی نظیر کہاں سے مل سکتی ہے؟

ایک دفعہ مدینہ طیبہ میں ایک ہیبت ناک آواز سنائی دی۔ لوگ اس آواز کی طرف دوڑے۔ لوگوں کو معلوم ہوا کہ حضور ﷺ اس آواز کی طرف پہلے ہی تشریف لے جا چکے ہیں۔ انہوں نے دیکھا کہ آپ ﷺ حضرت طلحہ رضی اللہ عنہ کے گھوڑے پر سوار ہیں اور واپس تشریف لا رہے ہیں۔ آپ ﷺ نے شمشیر ب نیام پکڑ رکھی تھی۔ آپ ﷺ نے فرمایا: لوگو! نہ ڈرو! نہ ڈرو! پھر آپ ﷺ واللہ تعالیٰ کی ذات پر بھروسہ پورا اعتماد تھا کہ وہ آپ ﷺ کی منتقرب مدد فرمائے گا۔ آپ ﷺ کے دین کو غلبہ عطا فرمائے گا۔ اللہ تعالیٰ کا یہ ارشاد بھی اسی بات کی طرف اشارہ کرتا ہے:

لِيُظْهِرَهُ عَلَى الدِّينِ كُلِّهِ
(اش: ۲۸)

”تا کہ وہ دین اسلام کو تمام ادیان پر غالب کر دے“ اور حضور ﷺ نے بھی ارشاد فرمایا:

زُوتُ لِي الْأَرْضُ فَزَايْتُ مَشَارِقَهَا وَمَغَارِبَهَا وَيَبْلُغُ مَلِكُ أُمَّتِي مَا زُوتُ لِي مِنْهَا

”میرے لیے زمین کو سمیٹ دیا گیا میں نے اس کے مشرق اور مغرب کو دیکھا، منتقرب میری امت کا غالب اور

اقتدار وہاں تک پہنچ جائے گا۔ جہاں تک میرے لیے زمین سمیٹی گئی۔“

(8) اللہ تعالیٰ نے آپ ﷺ کو جو دو سخا کی نعمت سے نوازا تھا۔ یہاں تک کہ آپ ﷺ ہر چیز و راہ خدا میں اپنا دیتے

اور اپنی ہر محبوب اور پسندیدہ چیز کو دوسروں کے لیے ترجیح دیتے تھے۔ جب آپ ﷺ نے وصال فرمایا اس وقت بھی آپ ﷺ کی زرہ مبارک چند کلو جو کے بدلے ایک یہودی کے ہاں رہن پڑی تھی۔ حالانکہ اس وقت پورا جزیرہ عرب آپ ﷺ کے زیر تصرف تھا۔ اس وقت جزیرہ عرب میں ایسے سردار اور قبائل بھی تھے۔ جن کے پاس خزانوں اور مال کی بہتات تھی۔ وہ اپنی دولت و ثروت اور ذخیروں پر فخر کرتے تھے اور ان کی وجہ سے عیش و عشرت کی زندگی بسر کرتے تھے آپ ﷺ نے ان تمام علاقوں کو فتح کیا۔ لیکن شان استغناء کا عالم یہ تھا کہ ایک دینار یا ایک درہم بھی جمع نہ کیا۔ بلکہ آپ ﷺ سخت خوراک اور موٹے کپڑے زیب تن فرماتے۔ آپ ﷺ کی جو دو سخا کا سمندر بے کراں تھا۔ کثیر لوگ آپ ﷺ کے فیض کرم سے لطف اندوز ہوتے لیکن خود فاقوں کی تلخی برداشت کرتے اور ہر قسم کے حالات پر صبر کرتے آپ ﷺ نے بنو ہوازن سے درج ذیل مال غنیمت حاصل کیا۔

(۱) چھ ہزار قیدی (۲) چوبیس ہزار اونٹ (۳) چالیس ہزار بکریاں (۴) چار ہزار اوقیہ چاندی

آپ ﷺ نے یہ تمام مال تقسیم فرمادیا اور خود خالی ہاتھ واپس آگئے کیا پوری دنیا میں ایسے جو دو کرم کی مثال موجود ہے؟

حضور ﷺ کے فضائل میں سے میں نے چند بیان کیے ہیں یہ آپ ﷺ کے محاسن اور اوصاف میں سے چند ہیں ان کا پوری طرح احاطہ کرنا ناممکن ہے۔ آپ ﷺ کے محامد کا بحر بے کراں ساحل سے آشنا نہیں ہے۔ ہر منافق، دشمن، زندیق اور ملحد نے پوری کوشش کی کہ وہ آپ ﷺ کے اقوال یا افعال میں کوئی عیب نکال سکے یا کسی خطایا لغزش کو تلاش کر سکے۔ لیکن اسے اپنے ناپاک عزم میں ہمیشہ ناکامی کا سامنا کرنا پڑا۔ جو شخص ان فضائل کے کمال کو حاصل کرنے میں کامیاب ہو گیا اور ان اوصاف کے بلند درجہ پر فائز ہو گیا۔ وہی دنیا کی قیادت کا اہل ہے اور مخلوق کی مصلحتوں کی ذمہ داری اٹھانے کے قابل ہے۔ انسانیت کے لئے نبوت و رسالت کے بعد کوئی غایت نہیں جس کے ذریعے اصلاح ہو سکے اور فساد کو ختم کیا جائے۔ اس تمام بحث کا مطلب یہ ہے کہ سرور کائنات ﷺ نبوت و رسالت کی ذمہ داریوں کو اٹھانے کے اہل تھے۔ اسی وجہ سے جب آپ ﷺ مبعوث ہوئے تو نبوت کو استقرار نصیب ہوا آپ ﷺ نے اس کے حقوق کو کا حقہ ادا کیا۔ آپ ﷺ ہی اس منصب رفیع اور رتبہ علیا کے اہل تھے۔ آپ ﷺ نے ان ذمہ داریوں میں ذرہ بھر بھی کوتاہی نہ کی۔

جب دو اشیاء باہم متناسب ہوتی ہیں تو وہ ہم شکل بھی ہوتی ہیں۔ جو آپس میں ہم شکل ہوں انہیں ایک دوسرے سے محبت ہوتی ہے۔ دو اشیاء جو باہم محبت کرتی ہیں وہ متفق ہوتی ہیں۔ یہی اتفاق ہر قسم کے انتظام کی بنیاد اور اساس ہے۔ یہ قانون حضور ﷺ کی نبوت کی صحت کی واضح ترین دلیل ہے اور آپ ﷺ کی رسالت کی صداقت عیاں ترین نشانی ہے۔ اس وضاحت اور تفصیل کے بعد آپ ﷺ کی رسالت اور نبوت سے وہی انکار کر سکتا ہے جو شرف انسانیت سے عاری ہو۔

تمام تعریفیں اللہ کے لیے ہیں۔ جس نے ہمیں حضور ﷺ کی اطاعت کی توفیق دی اور آپ ﷺ کی رسالت کی تصدیق کرنے کی توفیق ارزانی فرمائی۔

(علامہ الماوردی کا کلام اختتام پذیر ہوا)

حجۃ الاسلام امام غزالی کے فرمودات

امام غزالی اپنی شہرہ آفاق تصنیف احیاء العلوم میں فرماتے ہیں جو شخص حضور نبی محترم ﷺ کے احوال کو دیکھے اور آپ ﷺ کی ان احادیث کو غور سے سنے جو آپ ﷺ کے اخلاق، احوال، عادات اور خصائل پر مشتمل ہیں۔ آپ ﷺ کے اخلاق کو ملاحظہ کرے۔ آپ ﷺ کے اس نظم و ضبط کو دیکھے جس سے مخلوق کو ہدایت نصیب ہوئی اور مختلف اقوام یکجا ہو گئیں اور انہیں کس طرح آپ ﷺ نے اپنی اطاعت کی طرف مائل کیا وہ آپ ﷺ کے ان جوابات کو دیکھے جو آپ ﷺ نے مختلف سوالات کے دیئے تھے۔ مخلوق کی مصلحتوں کے لیے آپ ﷺ کی عجیب تدابیر کو دیکھے شریعت کو ظاہر کرنے کے لیے آپ ﷺ کے ان عجیب اشاروں کو دیکھے جنہوں کے فضلاء اور عقلاء کی عقل و دانش کو حیران کر دیا۔ انہوں نے ساری زندگی اسی دشت کی سیاحتی میں گزار دی۔ لیکن ان سے دقائق کے اوائل ہی کے راز نہ کھل سکے۔ جو شخص ان تمام امور میں غور و فکر کرے گا اسے اس میں ذرہ بھر بھی شک و شبہ نہیں رہے گا کہ یہ امور صرف اس حیلہ سے حاصل نہیں کیے جاسکتے جو انسان کی قوت کے اختیار میں ہوتا ہے۔ یہ تمام اشیاء اس وقت حاصل ہو سکتی ہیں جب کسی ذات کو آسمانی تائید اور اللہ تعالیٰ کی مدد شامل حال ہو۔ یہ تمام اشیاء کسی کذاب کے لیے تصور بھی نہیں کی جاسکتیں۔

نبی محترم ﷺ کے شامل اور احوال آپ ﷺ کی صداقت کی بین دلیل ہیں۔ حتیٰ کہ ایک اعرابی آپ ﷺ کو دیکھ کر پکار اٹھتا ہے۔ اللہ کی قسم! اتنا حسین چہرہ کسی جھوٹے کا نہیں ہو سکتا۔ وہ آپ ﷺ کی حسین صورت دیکھ کر ہی اسلام قبول کر لیتا ہے۔ یہ صرف اس شخص کی کیفیت تھی جس نے آپ ﷺ کی ظاہری صورت دیکھی تھی۔ ذرا تصور تو کرو کہ اس شخص کی کیفیت کیا ہوتی ہوگی۔ جو آپ ﷺ کے اخلاق یا آپ ﷺ کے احوال کا مشاہدہ کر لیتا۔ ہم نے آپ ﷺ کے بعض اخلاق ہا تذکرہ کیا ہے تاکہ ہم آپ ﷺ کے بلند اخلاق سے آگاہ ہو سکیں اور ہم اس بلند منصب اور ارفع مقام سے آشنا ہو سکیں جو اللہ تعالیٰ نے آپ ﷺ کو عطا فرمایا ہے۔ اللہ تعالیٰ نے آپ ﷺ کو بلند مراتب عطا فرمائے۔ حالانکہ آپ ﷺ امی تھے۔ نہ علم حاصل کیا تھا اور نہ ہی کتب کا مطالعہ کیا تھا اور نہ طلب علم میں کہیں سفر کیا تھا۔ آپ ﷺ عرب کے جاہل لوگوں میں رہے۔ آپ ﷺ نے یتیمی کی حالت میں نشوونما پائی۔ آپ ﷺ کو محاسن اخلاق، عمدہ آداب اور فتنہ کی مسابقتیں کہاں سے حاصل ہو سکتی تھیں۔ اگر آپ ﷺ پر نزول وحی کا سلسلہ نہ ہوتا تو پھر معرفت الہیہ، مالائکہ اور دیگر کتب ہا علم آپ ﷺ کو یہ حاصل ہو سکتا تھا۔ اگر حضور ﷺ کے لیے صرف یہی امور ظاہر ہوتے تو یہ آپ ﷺ کی نبوت کے لیے بظاہر دلیل ہوتی تے۔ لیکن آپ ﷺ کے دست اقدس سے تو اتنے معجزات اور دلائل کا ظہور ہوا کہ آپ ﷺ کی نبوت میں ہی شک نہیں ہو سکتا۔

اس کے بعد حضرت امام غزالی فرماتے ہیں۔ وہ کتنا حقیق اور پاگل ہے جو آپ ﷺ کے احوال، اقوال، افعال، اخلاق اور آپ ﷺ کے معجزات دیکھتا ہے پھر کے بعد آپ ﷺ کی شریعت کو دیکھتا ہے کہ وہ ہمہ وقت ترقی پذیر ہے۔ حتیٰ کہ وہ دنیا کے کونے کونے میں پھیل چکی ہے۔ وہ یہ بھی دیکھتا ہے کہ آپ ﷺ کے مہد زریں میں بھی اور آپ کے ظاہری امور مبارک کے بعد بھی مادشامان وقت آپ ﷺ کی غلامی کرتے رہے۔ حالانکہ آپ ﷺ ابتدا میں کمزور اور یتیم تھے۔ وہ ان

تمام امور میں غور و فکر کرنے کے بعد آپ ﷺ کی صداقت میں شک و شبہ کرتا ہے۔ اور وہ شخص کتنا بلند بخت ہے جو آپ ﷺ پر ایمان لایا آپ ﷺ کی تصدیق کی پھر آپ ﷺ کی مکمل پیروی کی۔ ہم اللہ تعالیٰ سے دعا کرتے ہیں کہ وہ ہمیں اخلاق، افعال، احوال اور اقوال میں نبی محترم ﷺ کی اتباع کرنے کی توفیق دے۔ (آمین ثم آمین)

امام قسطلانی کے ارشادات

حضرت امام القسطلانی ”مواہب“ میں فرماتے ہیں۔ کسی شخص کے لیے یہ ممکن نہیں کہ وہ حضور ﷺ کے علوم کے سمندروں میں سے ایک قطرے کا احاطہ کر سکے یا آپ ﷺ کے عرفان کے ابر کرم کی ایک بوند کی پہچان کر سکے۔ اگر تو ان نعمتوں میں غور و فکر کرے گا۔ جو اللہ تعالیٰ نے اپنے حبیب لیب ﷺ کو عطا فرمائی تھیں۔ مثلاً جوامع الکلم، عمدہ حکمت، حسن سیرت، سابقہ امتوں کے متعلق آگاہی، سابقہ شریعتوں اور داستانوں سے آگاہی مثلاً حضرت موسیٰ اور حضرت خضر علیہما السلام کا واقعہ، حضرت یوسف علیہ السلام اور آپ علیہ السلام کے بھائیوں کی حکایت اور اصحاب کہف اور ذوالقرنین کی داستانیں وغیرہ، آخرت کے متعلق خبریں، تورات، انجیل، زبور اور حضرت ابراہیم اور حضرت موسیٰ علیہما السلام کے صحف کا علم، انبیاء کا علم اور دیگر علوم جن کی علماء بنی اسرائیل نے بھی تصدیق کی اور آپ ﷺ کی بیان کردہ کسی ایک چیز کی بھی تکذیب نہ کی۔ بلکہ ان تمام اشیاء کو تسلیم کیا۔ پھر اللہ تعالیٰ نے آپ ﷺ کو جن علوم، حسن ادب، عمدہ عادات، مواعظ، حکم، عقلی دلائل دینے کے اسلوب سے آگاہی، مخالف اقوام کے دلائل کا واضح براہین کے ساتھ رد، ایسے علوم کی طرف اشارہ جن کے ماہرین نے آپ ﷺ کے کلام کو حجت اور آپ ﷺ کے اشارہ کو قاعد تسلیم کیا ہے۔ مثلاً لغت، معانی، بیان، احکام شرعیہ کے قوانین، عقلی سیاست کے ضابطے، قلبی حقائق کا عرفان نیز دیگر علوم و فنون جو آپ ﷺ کی امت کی مصلحتوں کو محیط تھے۔ مثلاً طب، خوابوں کی تعبیریں اور حساب وغیرہ اور علاوہ ازیں ان علوم کو دیکھے جن کا احاطہ ناممکن ہے تو پھر یہ فیصلہ کرے گا کہ نبی محترم ﷺ کا یہ میدان اتنا وسیع ہے کہ اس کی وسعتوں کی پیمائش ممکن نہیں اور نہ ہی آپ کے علم و عرفان کے بحر بے کراں کو ڈول گدلا کر سکتے ہیں۔ نیز یہ بھی ثابت ہوگا کہ ایک بشر میں اتنے کمالات اللہ تعالیٰ کی خاص عنایت اور خصوصی لطف کے بغیر ناممکن ہیں۔

قاضی عیاض رحمۃ اللہ علیہ کے فرمودات

قاضی عیاض رحمۃ اللہ علیہ شفاء شریف میں فرماتے ہیں جب ایک منصف مزاج شخص نبی محترم ﷺ کی بلند پایہ عادات، قابل ستائش سیرت، علم کی وسعت، عقل و دانش کی فوقیت اور حلم وغیرہ میں غور و فکر کرے گا۔ نیز اگر وہ آپ ﷺ کے تمام کمالات اور جمیع عادات کو دیکھے گا۔ آپ ﷺ کے حالات اور گفتگو کا مشاہدہ کرے گا تو اس کو آپ ﷺ کی نبوت کی صحت میں کوئی شک نہیں رہے گا اور نہ ہی اسے آپ ﷺ کی دعوت کی صداقت میں کوئی شبہ رہے گا۔ آپ ﷺ کے یہ اوصاف حمیدہ ہی کئی افراد کے اسلام لانے کا سبب بنے۔

امام ترمذی، ابن قانع وغیرہ نے حضرت عبد اللہ بن سلام رضی اللہ عنہ سے روایت کیا ہے کہ جب سرورد عالم ﷺ مدینہ طیبہ تشریف لائے۔ تو میں آپ ﷺ کی زیارت کے لیے حاضر ہوا۔ جب میں نے آپ ﷺ کے رخ انور کو دیکھا تو

میں فوراً پکار اٹھا یہ کسی جھوٹے کا چہرہ نہیں ہو سکتا۔

ابورمہ اسمعی رضی اللہ عنہ سے روایت ہے وہ فرماتے ہیں کہ میں اپنے بیٹے کے ساتھ بارگاہ رسالت میں حاضر ہوا میں نبی محترم ﷺ کی زیارت سے مشرف ہوا۔ جب میں نے آپ ﷺ کو دیکھا تو میں نے فوراً کہا یہ اللہ کے سچے نبی ہیں۔ امام مسلم وغیرہ نے روایت کیا ہے کہ جب حضرت ضاد رضی اللہ عنہ اپنا وفد لے کر بارگاہ رسالت میں حاضر ہوئے تو آپ ﷺ نے ان کو یہ دلنشین خطبہ ارشاد فرمایا:

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ فَمَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ
وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ

حضرت ضاد نے یہ دل کو موہ لینے والے کلمات سن کر عرض کی یا رسول اللہ! صلی اللہ علیک وسلم ان کلمات کو دوبارہ ارشاد فرمائیں۔ ان کلمات میں معانی کا ایک سمندر موجزن ہے۔ اپنا دست اقدس بڑھائیں تاکہ میں آپ صلی اللہ علیک وسلم کی بیعت کروں۔

حضرت جامع بن شداد رضی اللہ عنہ فرماتے ہیں کہ ہمارے پاس ایک طارق نامی شخص تھا۔ وہ بیان کرتا ہے کہ اس نے مدینہ منورہ میں حضور ﷺ کی زیارت کی۔ آپ ﷺ نے ارشاد فرمایا کیا تمہارے پاس بیچنے کے لیے کوئی چیز ہے۔ ہم نے کہا ہم یہ اونٹ بیچنا چاہتے ہیں۔ آپ ﷺ نے فرمایا تم اس کی کیا قیمت لوگے۔ ہم نے کہا ہم اس کی قیمت میں اتنے سبق کھجوریں لیں گے۔ حضور ﷺ نے اس اونٹ کی مہار کو پکڑا اور مدینہ طیبہ کی طرف عازم سفر ہوئے۔ ہم نے کہا ہم نے اونٹ ایک ایسے شخص کے ہاتھوں فروخت کیا ہے۔ جسے ہم نہیں جانتے ہمارے ساتھ ایک باپردہ خاتون تھی۔ اس نے کہا میں تمہارے اونٹ کی قیمت کی ضامن ہوں۔ میں نے دیکھا ہے کہ اس شخص کا چہرہ ماہ کامل کی طرح تھا، وہ تمہارے ساتھ فریب نہیں کرے گا۔ صبح کے وقت ایک شخص ہمارے پاس کھجوریں لے کر آیا۔ اس نے کہا میں رسول مکرم ﷺ کا نمائندہ ہوں۔ آپ ﷺ نے یہ کھجوریں بھیجی ہیں اور فرمایا ہے کہ ان میں سے خود بھی کھاؤ اور اپنے اونٹ کی قیمت بھی پوری کر لو۔ ہم نے ایسے ہی کیا۔

عمان کے بادشاہ جلندی کو جب اسلام کی دعوت کے متعلق علم ہوا تو اس نے کہا اللہ کی قسم! میں جانتا ہوں کہ آپ ﷺ اللہ تعالیٰ کے سچے رسول ہیں۔ آپ ﷺ جس بھی عمدہ کام کا حکم دیتے ہیں سب سے پہلے خود اس پر عمل پیرا ہوتے ہیں اور جس چیز سے منع فرماتے ہیں سب سے پہلے اس کو ترک کر دیتے ہیں۔ جب آپ ﷺ غائب آتے ہیں تو تلبہ نہیں کرتے۔ جب مغلوب ہوتے ہیں تو گھبراہٹ کا اظہار نہیں کرتے۔ وہ وعدہ و پورا کرتے ہیں۔ میں وہی رسول ہوں کہ وہ اللہ تعالیٰ کے سچے نبی ہیں۔ نفظو یہ نے اللہ تعالیٰ کے اس فرمان

(النور: ۳۵)

يَكَادُ زَيْتُهَا يَضِيءُ عُولُوكُمْ تَسْسُهُ نَارٌ

”قریب ہے اس کا تیل روشن ہو جائے اگر چہ اسے آگ نہ چھوئے۔“

کی تفسیر میں لکھا ہے۔ یہ وہ مثال ہے جو اللہ تعالیٰ نے اپنے نبی محترم ﷺ کے لیے ارشاد فرمائی ہے اس کا مفہوم یہ ہے

کہ اگر آپ قرآن پاک کی تلاوت نہ بھی فرماتے پھر بھی صرف آپ ﷺ کا رخ انور ہی اس بات کی گواہی دیتا کہ آپ ﷺ اللہ تعالیٰ کے سچے نبی ہیں۔ جیسا کہ حضرت عبداللہ بن رواحہ رضی اللہ عنہ نے فرمایا:

لَوْ لَمْ تَكُنْ فِيهِ آيَاتٌ مُّبَيِّنَةٌ لَكَانَ مَنظَرُهُ يُنْبِكُ بِالْخَبَرِ

”اگر نبی مکرم ﷺ کی ذات میں دیگر واضح معجزات نہ بھی ہوتے تو آپ کا حسن ہی آپ ﷺ کی نبوت کی گواہی دینے کے لیے کافی تھا۔“

ابن تیمیہ کا قول

ابن تیمیہ اپنی ”الجواب الصحیح“ میں تحریر کرتے ہیں۔ حضور نبی محترم ﷺ کی پاکیزہ سیرت، آپ ﷺ کے معجزات، اخلاق، اقوال اور افعال آپ ﷺ کی نبوت کی صداقت کی دلیل ہیں۔ آپ ﷺ کی شریعت آپ ﷺ کا معجزہ ہے۔ آپ ﷺ کی امت کے اولیاء کی کرامات بھی آپ ﷺ کے معجزات ہیں۔

اگر ہم آپ ﷺ کی ولادت باسعادت سے لے کر آپ ﷺ کی بعثت مبارکہ تک اور پھر وصال تک کی حیات مبارکہ میں غور و فکر کریں تو آپ ﷺ کی نبوت کی صداقت عیاں ہو جاتی ہے۔ اسی طرح اگر ہم آپ ﷺ کے نسب، اصل اور فضل میں تدبر کریں تو پھر بھی آپ ﷺ کی نبوت کی صداقت واضح ہو جاتی ہے۔ نسب کے لحاظ سے آپ ﷺ تمام اہل زمین سے افضل ہیں۔ آپ ﷺ حضرت ابراہیم کی نسل میں سے ہیں۔ اللہ تعالیٰ نے ان کی اولاد میں ہی نبوت اور کتاب کو بھیجا۔ حضرت ابراہیم علیہ السلام کے بعد جو بھی نبی آیا وہ آپ علیہ السلام کی اولاد میں سے ہی تھا۔ اللہ تعالیٰ نے آپ علیہ السلام کے دو بیٹوں حضرت اسماعیل اور حضرت اسحاق علیہما السلام کو نبوت سے سرفراز فرمایا۔ ان کا تورات میں تذکرہ کیا اللہ تعالیٰ نے تورات میں بیان فرمایا کہ اولاد اسماعیل میں ایک عظیم الشان نبی ظاہر ہوں گے۔ حضور ﷺ کے علاوہ اولاد اسماعیل میں اور کوئی نبی ظاہر نہیں ہوا۔ حضرت ابراہیم علیہ السلام نے حضرت اسماعیل علیہ السلام کی اولاد کے لیے دعا فرمائی کہ اللہ تعالیٰ ان میں سے ایک برگزیدہ رسول مبعوث فرمائے۔ بنو ابراہیم میں سے قریش افضل اور قریش میں سے بنو ہاشم افضل ہیں اور مکہ معظمہ تمام شہروں کا مرکز ہے اور اس میں وہ پاکیزہ گھر ہے جس کو حضرت ابراہیم علیہ السلام نے اپنے ہاتھوں سے تعمیر فرمایا اور لوگوں کو اس کا حج کرنے کی دعوت دی۔ آپ علیہ السلام کے زمانہ اقدس سے لے کر آج تک لوگ اس مقدس گھر کا حج کرتے رہے ہیں۔ اور یہ بات انبیائے کرام کی کتابوں میں موجود ہے۔

حضور ﷺ تربیت کے لحاظ سے تمام لوگوں میں سے اکمل تھے۔ آپ ﷺ سچائی، پاکبازی، عدل و انصاف اور مکارم اخلاق کی وجہ سے مشہور تھے۔ آپ ﷺ ہر برائی ظلم و ستم اور ہر برے وصف سے کنارہ کش رہے۔ آپ ﷺ کے اعلان نبوت سے پہلے بھی اور بعد بھی لوگ آپ ﷺ کی تعریف کرتے رہے۔ آپ ﷺ کے اقوال، افعال اور اخلاق میں کوئی بھی ایسی چیز نہ تھی جس میں سے کوئی عیب نکالا جاسکے۔ آپ ﷺ جھوٹ، ظلم اور برائی سے پہلو تہی فرماتے رہے۔ آپ ﷺ کی شکل مبارک تمام شکلوں سے مکمل تھی۔ آپ ﷺ ان اوصاف میں اکمل تھے جو آپ ﷺ کے کمال پر مشتمل تھے۔

کرتے تھے۔ آپ ﷺ خود بھی امی تھے اور امیوں (ان پڑھوں) کی قوم میں سے تھے۔ نہ تو آپ ﷺ اور نہ آپ ﷺ کی قوم ان امور سے واقف تھی جنہیں اہل کتاب جانتے تھے۔

آپ ﷺ نے نہ تو کبھی کوئی علم حاصل کیا تھا اور نہ ہی کبھی علماء کی مجلس اختیار فرمائی تھی۔ چالیس سال کی عمر سے پہلے آپ ﷺ نے دعویٰ نبوت نہ کیا۔ پھر آپ ﷺ نے ایک عجیب ترین اور عظیم ترین امر کا اظہار فرمایا۔ آپ ﷺ ایک ایسا کلام لے کر تشریف لائے جس جیسا کلام نہ تو پہلے لوگوں نے سنا تھا نہ بعد والوں نے سنا۔ آپ ﷺ نے ایک ایسا امر پیش کیا جس سے آپ ﷺ کی قوم اور آپ ﷺ کے اہل شہر بالکل نا آشنا تھے۔ جس کو نہ آپ ﷺ سے پہلے کوئی جانتا تھا نہ ہی بعد میں کسی کو معلوم ہوا نہ تو کسی شہر میں اس شخص کا ظہور ہوا اور نہ ہی کسی زمانہ میں وہ رونما ہوا جو وہ چیز لے کر آیا جو آپ ﷺ نے اپنی قوم کے سامنے پیش کی۔ نہ تو آپ ﷺ کے ظہور کی طرح کسی نے ظہور کیا اور نہ ہی آپ ﷺ کے معجزات کی طرح کوئی معجزات لے کر آیا۔ نہ ہی کسی نے اپنی مکمل ترین شریعت کی طرف دعوت دی اور نہ کسی نے اپنے دین کو تمام ادیان پر غالب کیا۔ علم، دلائل، قوت و توانائی اور طاقت کے لحاظ سے آپ ﷺ کے دین کو غالب نصیب ہوا۔ انبیائے کرام کے پیروکاروں نے آپ ﷺ کی اتباع کی۔ حالانکہ وہ معاشرے کے کمزور افراد تھے۔ اہل سلطنت نے آپ ﷺ کو جھٹلایا، آپ ﷺ کے ساتھ دشمنی کی۔ وہ آپ ﷺ کے قتل اور آپ ﷺ کے ساتھیوں کی بدست کے لیے اسی طرح کوشاں رہے۔ جس طرح کافر سابقہ انبیائے کرام اور ان کے پیروکاروں کی بدست کے لیے کوشش کرتے رہے۔ جنہوں نے آپ ﷺ کی اتباع کی انہوں نے کسی خوف یا رغبت کی وجہ سے اتباع نہیں کی کیونکہ آپ ﷺ کے پاس نہ تو مال تھا۔ جو آپ ﷺ نہیں عطا فرماتے نہ ہی آپ ﷺ کے پاس بادشاہی تھی کہ آپ ﷺ نہیں بھی ایک سلطنت ہوالی بنا دیتے اور نہ ہی آپ ﷺ کے پاس تلوار کی قوت تھی۔ بلکہ تلوار، مال و ثروت اور جاہ و منصب تو آپ ﷺ کے دشمنوں کے پاس تھے۔ انہوں نے آپ ﷺ کے پیروکاروں کو ہر قسم کی اذیت دی۔ لیکن صحابہ کرام ہمہ وقت صابر و شاکر رہے۔ کیونکہ ایمان و عرفان کی حلاوت ان کے دلوں میں بس چکی تھی۔ اس لیے وہ اپنے دین سے مرتد نہ ہوئے۔ مگر معظّمہ ایک ایسا شہر تھا کہ اہل عرب عہد ابراہیمی سے اس کا جن کرتے آئے تھے۔ ایام حج میں وہاں تمام قبائل جمع ہوتے۔ نبی محترم ﷺ ان قبائل کے پاس تشریف لے جاتے اور انہیں تبلیغ فرماتے۔ آپ ﷺ نہیں اللہ تعالیٰ کی طرف بات۔ ہنسنے والے کی اذیت پر، ظالم کے ظلم پر اور روگردانی کرنے والے کے اعراض پر آپ ﷺ صبر کا مظاہرہ فرماتے یہاں تک کہ شب کے چند افراد وہاں جمع ہوئے وہ یہودیوں کے پڑوسی تھے۔ ان سے انہوں نے حضور ﷺ کے متعلق سن رکھا تھا اور آپ ﷺ سے آشنا تھے آپ ﷺ نے جب ان کو دعوت دی تو انہیں فوراً معلوم ہو گیا کہ آپ ﷺ ہی وہ نبی ہیں جن کا انتظار کیا جا رہا ہے۔ اور آپ ﷺ وہی ہیں جن کے متعلق یہودی انہیں بتایا کرتے تھے۔ وہ آپ ﷺ کے متعلق ایسی باتیں سن چکے تھے جن سے وہ آپ ﷺ کی قدر و منزلت سے آگاہ ہو چکے تھے آپ ﷺ کا دین پھیلتا رہا۔ اور آئندہ پچھ سالوں میں اسے کافی غلبہ نصیب ہو چکا تھا۔ وہ لوگ آپ ﷺ پر ایمان لائے۔ انہوں نے آپ ﷺ کے دست اقدس پر بیعت کی۔ انہوں نے

خواہش کی کہ آپ ﷺ اور صحابہ کرام ان کے شہر کی طرف ہجرت کریں۔ انہوں نے آپ ﷺ کے ساتھ جہاد کرنے کا عہد کیا۔ آپ علیہ الصلوٰۃ والسلام اور تمام صحابہ کرام نے مدینہ طیبہ کی طرف ہجرت کی وہاں مہاجرین بھی تھے اور انصار بھی۔ لیکن ان میں سے کسی ایک نے بھی کسی دنیوی لالچ یا خوف کی وجہ سے اسلام قبول نہیں کیا۔ سوائے چند ایک انصار کے انہوں نے پہلے بظاہر اسلام قبول کیا پھر اپنے اسلام کو عمدہ کیا۔ اس کے بعد نبی محترم ﷺ کو جہاد کا اذن ملا آپ ﷺ ہمہ وقت معروف پیکار رہے۔ آپ ﷺ صدق و صفا، عدل و انصاف اور وفا پر گامزن رہے۔ آپ ﷺ تمام لوگوں سے زیادہ سچے تھے۔ تمام لوگوں سے زیادہ عادل اور وعدہ کو وفا کرنے والے تھے۔ حالانکہ آپ ﷺ کبھی کبھی حالت امن میں ہوتے اور کبھی دشمن کے ساتھ نبرد آزما ہوتے کبھی غنا کی کیفیت میں ہوتے اور کبھی فقر سے دوچار ہوتے۔ کبھی کثیر ہوتے اور کبھی قلیل، کبھی دشمن پر غالب ہوتے اور کبھی عارضی طور پر مغلوب ہوتے۔ ہر حالت میں آپ ﷺ صراطِ مستقیم پر ہی گامزن رہے۔ حتیٰ کہ دین اسلام کو اسی سر زمین میں غلبہ نصیب ہوا جو پہلے بتوں کے بچاریوں، کاہنوں کی خبروں، مخلوق کی اطاعت، خالق، کفر، خونریزی اور قطع رحمی سے بھری ہوئی تھی۔ وہ قیامت اور آخرت سے ناواقف تھے۔ وہ لوگ تمام دنیا سے زیادہ عالم، فاضل اور عدل پسند ہو گئے حتیٰ کہ جب شام کے عیسائیوں نے انہیں دیکھا تو انہوں نے کہا حضرت عیسیٰ علیہ السلام کے ساتھی صحابہ کرام سے افضل نہ تھے۔ ان کے علم اور عمل کے آثار دنیا میں موجود ہیں۔ ان کے علاوہ دیگر اقوام کی علامات بھی دنیا میں موجود ہیں۔ اہل عقل و دانش ان کے مابین واضح فرق دیکھ سکتے ہیں۔ اگرچہ نبی محترم ﷺ کا دین غلبہ پاچکا تھا۔ مخلوق بھی آپ ﷺ کی اطاعت کرتی تھی اور وہ آپ ﷺ کو اپنے مال اور جانوں سے مقدم سمجھتے تھے۔ لیکن پھر بھی جب آپ ﷺ نے وصال فرمایا تو آپ ﷺ نے کوئی درہم، دینار، بکری یا اونٹ پیچھے نہ چھوڑا۔ اس وقت آپ ﷺ کے پاس صرف ایک خچر، چند ہتھیار اور ایک وہ زرہ تھی جو تیس صاع جو کے عوض ایک یہودی کے پاس بطور رہن پڑی ہوئی تھی۔

آپ ﷺ کے پاس زمین کا ایک ٹکڑا تھا۔ جس سے آپ اہل بیت پر خرچ فرماتے تھے۔ باقی سب کچھ مسلمانوں کی فلاح و بہبود کے لیے خرچ ہوتا تھا۔ آپ ﷺ نے حکم فرمایا کہ آپ ﷺ کی وراثت تقسیم نہیں ہوگی اور آپ ﷺ کے ورثاء وراثت میں سے کوئی حصہ نہیں لیں گے۔ ہمہ وقت آپ ﷺ کے دست اقدس پر معجزات کا ظہور ہوتا رہتا تھا۔ آپ لوگوں کو مستقبل اور ماضی کی خبریں سناتے تھے۔ انہیں نیکی کا حکم دیتے تھے اور برائی سے منع فرماتے تھے۔ پاکیزہ اشیاء ان کے لیے حلال فرماتے تھے اور خبیث چیزوں کو حرام فرماتے تھے۔ آپ ﷺ نے آہستہ آہستہ شریعت کو نافذ فرمایا حتیٰ کہ اللہ تعالیٰ نے آپ ﷺ کے دین کو مکمل فرمادیا۔ آپ ﷺ ایک مکمل ترین شریعت لے کر تشریف لائے۔ عقول نے جس کام کو نیکی کا نام دیا آپ ﷺ نے اس کام کا حکم فرمایا اور عقول نے جس کام کو برا سمجھا آپ ﷺ نے اس سے روک دیا۔ آپ ﷺ نے کسی ایسی چیز کا حکم نہ دیا جس کے متعلق کہا جاتا کہ کاش آپ ﷺ اس کا حکم نہ فرماتے۔ آپ ﷺ نے نہ ہی کسی ایسی چیز سے روکا جس کے متعلق کہا جاتا کہ کاش آپ ﷺ اس سے نہ روکتے آپ ﷺ نے پاکیزہ اشیاء کو حلال فرمایا جیسا کہ سابقہ شریعتوں میں بعض پاکیزہ اشیاء حرام تھیں آپ ﷺ نے ناپاک اشیاء کو حرام فرمایا اور ان میں سے کسی چیز کو حلال

فرمایا جیسا بعض سابقہ شریعتوں میں بعض خبیث اشیاء حلال تھیں۔ آپ ﷺ نے تمام سابقہ امتوں کے تمام محاسن کو جمع فرمایا۔ اللہ رب العزت، ملائکہ اور آخرت کے دن کے متعلق دیگر کتب مثلاً تورات، انجیل اور زبور میں بہت کچھ بیان کیا گیا ہے۔ لیکن حضور ﷺ نے ان اشیاء کو بڑے نرالے اور عجیب انداز میں بیان کیا۔ سابقہ کتب میں عدل و انصاف کی اہمیت فضل و کرم کا فائدہ اور نیکیوں کی ترغیب موجود ہے۔ لیکن نبی محترم ﷺ کا ان اشیاء کو بیان کرنے کا انداز بڑا احسن ہے۔ جب ایک عقلمند اسلام کی عبادات کے نظام کو اور دیگر امتوں کی عبادات کے نظام کو دیکھے گا تو اسے اسلامی عبادات کی فضیلت و اہمیت واضح نظر آئے گی۔ اسلامی حدود، احکام اور شریعت کی کیفیت بالکل یہی ہے۔ آپ ﷺ کی امت ہر فضیلت میں تمام امتوں سے افضل ہے۔ اگر اس امت کے علم کا اندازہ لگایا جائے تو اس کا علم تمام سے افضل ہوگا۔ اسی طرح یہ امت اپنے دین، اپنی عبادات اور اپنی اطاعت کے لحاظ سے تمام امتوں سے افضل ہے۔ جب اس کی شجاعت، راہ خدا میں جہاد اور جنگ میں ان کا صبر دیکھا جائے تو پھر بھی یہ امت ہی تمام امتوں سے فائق نظر آئے گی۔ ان کا جہاد سب سے عظیم اور ان کے دل سب سے بہادر ہیں۔ یہ امت سخاوت اور دریادلی میں بھی سب سے بہتر ہے۔ یہ تمام فضائل انہیں بارگاہ رسالت میں ہی حاصل ہوئے اور نبی محترم ﷺ ہی سے سیکھے اور آپ ﷺ نے ہی انہیں ان مکارم اخلاق کا حکم دیا۔ آپ ﷺ کی امت آپ ﷺ سے پہلے کسی ایسی کتاب کی پیروکار نہ تھی۔ جس کی تکمیل کے لیے آپ ﷺ تشریف لائے ہوں۔ جس طرح کہ حضرت عیسیٰ علیہ السلام تورات کی شریعت کو مکمل کرنے کے لیے تشریف لائے تھے۔ حضرت عیسیٰ علیہ السلام کے پیروکاروں کے کچھ علوم اور فضائل تورات سے ماخوذ تھے۔ بعض علوم زبور سے اور کچھ دیگر انبیاء سے لیے گئے تھے۔ ان کے علوم میں کچھ حضرت عیسیٰ علیہ السلام کی تعلیمات تھیں اور کچھ حواریوں کے اضافے تھے اور فلسفیوں کا کچھ کلام بھی ان کے علوم میں شامل ہو چکا تھا۔ حتیٰ کہ دین عیسوی میں بہت سی ایسی باتیں شامل ہو گئیں جو عیسیٰ علیہ السلام کی تعلیمات میں سے نہ تھیں۔ حضور ﷺ سے پہلے آپ ﷺ کی امت نہ تو کوئی کتاب پڑھی ہوئی تھی بلکہ ان میں سے اکثر حضرت موسیٰ علیہ السلام، حضرت عیسیٰ علیہ السلام، حضرت داؤد علیہ السلام، تورات، انجیل اور زبور پر ایمان بھی آپ ﷺ کے وسیلہ سے ہی لے کر آئے تھے۔ آپ ﷺ نے ہی انہیں حکم دیا کہ وہ تمام انبیاء پر ایمان لائیں۔ تمام الہامی کتب کا اقرار کریں۔ آپ ﷺ نے اپنی امت کو رسل علیہم السلام کے درمیان تفریق کرنے سے منع فرمایا۔ امت مصطفویہ علیٰ صاحبہا الصلوٰۃ والسلام حضور ﷺ کی لائی ہوئی شریعت کے علاوہ کسی چیز کو جائز نہیں سمجھتی نہ ہی وہ کسی ایسی بدعت کا آغاز کرنا مناسب سمجھتی ہے جس کے متعلق اللہ تعالیٰ نے کوئی دلیل نازل نہیں فرمائی۔ نہ ہی وہ دین میں کسی ایسی چیز کی ابتدا کرنے کی خواہشمند ہے جس کا حکم اللہ تعالیٰ نے نہیں فرمایا لیکن سابقہ انبیاء کے وہ قصے اور ان کی امتوں کی وہ داستانیں جنہیں قرآن و حدیث میں بہان کیا گیا ہے وہ انہیں سچ سمجھتے اور وہ حکایتیں اور داستانیں جو اہل کتاب بہان کرتے ہیں اگر وہ قرآن و حدیث کے موافق ہوتے ہیں تو ان کی تصدیق کرتی ہے اور جو قرآن اور سنت سے مطابقت نہیں رکھتے یہ امت ان پر خاموشی اختیار کر لیتی ہے۔ جس چیز کا سے یقین ہو جاتا ہے کہ وہ باطل ہے وہ اس کی تکذیب کرتی ہے جو مخلص دین اسلام میں ہندوستان، فارس اور یونان کے فلاسفہ کے نظریات کو شامل کرتا ہے وہ ان کے

نزدیک ملحد اور بدعتی ہے۔ یہی وہ دین تھا۔ جس کو صحابہ کرام رضی اللہ عنہم اور تابعین نے اختیار فرمایا تھا۔ تمام آئمہ کرام کا بھی یہ دین ہے اور جماعت المسلمین اور عام مسلمانوں کا بھی یہی مذہب ہے۔ اہل سنت و الجماعت کا بھی یہی مذہب ہے۔ جو شخص اس دین سے نکلے گا وہ ان کے نزدیک قابل مذمت ہوگا۔ یہی جماعت روز حشر تک غالب رہے گی اور ان کے متعلق ہی نبی محترم ﷺ نے فرمایا میری امت کا ایک گروہ حق پر گامزن رہے گا۔ ان کے مخالفین اور بداندیش ان کو کوئی نقصان نہیں پہنچا سکیں گے۔ بعض مسلمانوں نے آپس میں جھگڑا کیا لیکن ان کا اس بات پر اتفاق تھا کہ یہ دین ہی عموماً تمام رسل کا دین ہے اور خصوصاً حضرت محمد مصطفیٰ ﷺ اس دین کے ساتھ مبعوث ہوئے ہیں۔ جو اس دین کی مخالفت کرتا ہے وہ ان کے نزدیک قابل مذمت اور ملحد ہے۔ اللہ تعالیٰ نے اپنے تمام رسولوں کو علم نافع اور اعمال صالحہ کے ساتھ مبعوث فرمایا جس شخص نے انبیاء اور رسل علیہم السلام کی اتباع کی اسے دنیا و آخرت کی سعادتیں حاصل ہو گئیں۔ جو شخص علم اور عمل میں انبیائے کرام کی اتباع کرنے سے قاصر رہا وہ بدعت اختیار کر گیا۔ جب اللہ تعالیٰ نے اپنے حبیب ﷺ کو ہدایت اور دین حق کے ساتھ مبعوث کیا ہے تو مسلمانوں نے تمام ہدایت اور دین نبی محترم ﷺ سے ہی حاصل کیا ہے۔ امت مسلمہ کا تمام علم نافع اور صالح اعمال ان کے نبی ﷺ کا ہی فیض ہیں۔ علاوہ ازیں ہر دانش مند آدمی اس بات کو جانتا ہے کہ آپ ﷺ عملی اور علمی فضائل میں تمام امم سے افضل ہیں اور یہ بات بھی روز روشن کی طرح عیاں ہے کہ شاگرد کا ہر کمال درحقیقت اس کے استاذ کا کمال ہوتا ہے۔ یہ اصول اس بات کا تقاضا کرتا ہے کہ نبی محترم ﷺ علم اور دین کے لحاظ سے تمام انسانوں سے کامل ترین شخصے یہ تمام امور اس علم ضروری کا فائدہ دیتے ہیں کہ آپ ﷺ اپنے دعویٰ میں انتہائی سچے تھے

يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا (الاعراف: ۱۵۸)

”اے لوگو! میں تم سب کی طرف اللہ کا رسول بنا کر بھیجا گیا ہوں۔“

(ابن تیمیہ کا کلام ختم ہوا)

آپ ﷺ کے تمام خصائل، آپ ﷺ کی تخلیق اور خلق عظیم آپ ﷺ کی نبوت کے دلائل ہیں۔ یہ تمام شمائل آپ ﷺ کے علاوہ کسی شخص میں جمع نہیں ہوئے۔ اللہ تعالیٰ کا ان تمام خصائص کو آپ ﷺ کی ذات کریمانہ کے ساتھ مختص فرمانا اس بات کی دلیل ہے کہ آپ ﷺ اپنے دعویٰ رسالت میں سچے تھے۔

حضرت علامہ قاضی عیاض رحمۃ اللہ علیہ کے ارشادات

حضرت علامہ قاضی عیاض رحمۃ اللہ علیہ شفا میں آپ ﷺ کے بہت سے اوصاف لکھنے کے بعد فرماتے ہیں:

اے مخاطب! اگر تو یہ کہے کہ حضور ﷺ قدر و منزلت کے لحاظ سے تمام مخلوق سے بلند تر تھے مقام و مرتبہ کے لحاظ سے عظیم تھے، محاسن اور فضیلت کی رو سے مکمل تھے۔ میں نے نبی محترم ﷺ کے شمائل کو اختصار کے ساتھ تو جان لیا ہے۔ اب میں انہیں تفصیل سے جاننا چاہتا ہوں۔ اللہ تعالیٰ تیرے اور میرے دل کو منور کرے اور تجھے اور مجھے آپ ﷺ کی محبت عطا فرمائے۔ جب تو نبی محترم ﷺ کے خصائل حمیدہ میں غور و فکر کرے گا۔ تو تجھے معلوم ہوگا کہ آپ ﷺ کے تمام خ

اکتسابی نہیں ہیں بلکہ وہ تمام آپ ﷺ کی فطرت اور جبلت میں شامل تھے آپ ﷺ کے تمام خصائل اور شمائل آپ ﷺ میں اس طرح جمع کر دیئے گئے تھے کہ کوئی خصلت بھی آپ ﷺ کے احاطہ سے باہر نہ تھی۔ ان کو نقل کرنے میں احادیث کے راویوں کے درمیان کوئی اختلاف نہیں یہ تمام روایتیں ہم کو علم یقینی کا فائدہ دیتی ہیں۔

جہاں تک آپ ﷺ کی من موہنی صورت اور حسن و جمال اور تناسب اعضاء کا تعلق ہے تو اس میں بہت سی صحیح اور مشہور احادیث آئی ہیں۔ حضرت علی، حضرت انس بن مالک، حضرت ابو ہریرہ، ام المومنین حضرت عائشہ صدیقہ، حضرت ابن ابی ہال، حضرت ابو حنیفہ، حضرت جابر بن سمرہ، حضرت براء بن عازب، حضرت ام معبد، حضرت ابن عباس، حضرت معرض بن معقیب، حضرت ابوالطفیل، حضرت العداء بن خالد، حضرت خریم ابن فاتک اور حضرت حکیم ابن حزام رضی اللہ عنہم سے روایت ہے کہ

نبی محترم ﷺ اجلے رنگ والے سیاہ اور گہری آنکھوں والے تھے۔ آپ ﷺ کی آنکھیں سرخی مائل تھیں۔ آپ ﷺ کی ناک مبارک باریک اور بلند تھی۔ آپ ﷺ کے دانتوں میں مناسب وسعت تھی چہرہ انور گول اور پیشانی کشادہ تھی داڑھی مبارک گھنی تھی جو سینہ اقدس کو ڈھانپ لیتی تھی سینہ مبارک اور پیٹ مبارک مناسب اور ہموار تھے۔ سینہ مبارک کشادہ تھا جو ز نہایت مضبوط اور بازو انتہائی سفید تھے۔ آپ ﷺ کی کلائیوں بڑی بڑی اور ہتھیلیاں کشادہ تھیں۔ ہتھیلیاں اور قدم نرم اور گوشت سے بھر پور تھے۔ ہاتھ اور پاؤں کی انگلیاں مناسب حد تک طویل تھیں۔ جب آپ ﷺ پوشاک مبارک اتارتے تھے تو بدن مبارک کی نورانیت نظر آتی تھی۔ سینے سے ناف تک بالوں کی باریک لکیر تھی۔ آپ ﷺ کا قد معتدل تھا نہ زیادہ لمبا تھا اور نہ ہی زیادہ چھوٹا، جب کسی شخص کے ہمراہ رواں دواں ہوتے تو آپ ﷺ ہی بلند نظر آتے تھے۔ آپ ﷺ کے بال مبارک قدرے خم دار تھے۔ جب مسکرانے کے لیے منہ مبارک کھولتے تو دندان مبارک سے بجلی کی سی چمک اٹھتی اور اولوں کی طرح دانتوں کی سفیدی نظر آتی جب جو گفتگو ہوتے تو سامنے کے دانتوں سے نور ظاہر ہوتا۔ آپ ﷺ کی گردن انتہائی حسین تھی۔ آپ ﷺ کا جسم مبارک بھاری بھرم نہ تھا۔ چہرہ انور بھی زیادہ گول نہ تھا۔ آپ ﷺ کا بدن مبارک انتہائی چست تھا۔ حضرت براء رضی اللہ عنہ فرماتے ہیں۔ میں نے کسی زلفوں والے کو سرخ جبہ میں اتنا حسین نہیں دیکھا جتنے حسین حضور ﷺ تھے۔

حضرت ابو ہریرہ رضی اللہ عنہ فرماتے ہیں میں نے کسی شخص کو نہیں دیکھا جو حضور ﷺ سے زیادہ حسین ہو۔ ایسے محسوس ہوتا تھا کہ آپ ﷺ کے چہرہ انور میں آفتاب رواں دواں تھا۔ جب آپ ﷺ مسکراتے تو دیواریں منور ہو جاتی۔ حضرت جابر بن سمرہ رضی اللہ عنہما سے کسی شخص نے پوچھا کیا نبی محترم ﷺ کا چہرہ اقدس تلواریں کی طرح تھا۔ انہوں نے کہا نہیں بلکہ آپ ﷺ کا رخ انور شمس و قمر کی طرح تھا۔

حضرت ام معبد رضی اللہ عنہا حضور ﷺ کے اوصاف بیان کرتے ہوئے فرماتی ہیں کہ حضور ﷺ دور سے تمام لوگوں میں سے خوبصورت نظر آتے تھے۔ قریب سے بھی سب سے زیادہ حسین اور شیریں دکھائی دیتے تھے۔

ابن ابی ہالہ رضی اللہ عنہ فرماتے تھے کہ حضور ﷺ کا چہرہ ماہ کامل کی طرح درخشاں تھا۔

حضرت علی رضی اللہ عنہ فرماتے ہیں کہ جو شخص آپ علیہ الصلوٰۃ والسلام سے اچانک ملتا وہ مرعوب ہو جاتا اور آپ ﷺ سے اکثر ملنے والا آپ ﷺ کا مشتاق ہو جاتا اسے یہی کہنا پڑتا کہ میں نے آپ ﷺ سے پہلے اور آپ ﷺ کے بعد آپ ﷺ جیسا حسین نہیں دیکھا۔

حضور ﷺ کی مبارک آنکھیں

ابن عدی، امام بیہقی اور ابن عساکر نے حضرت عائشہ رضی اللہ عنہا سے روایت کیا ہے وہ فرماتی ہیں کہ حضور ﷺ اندھیرے میں اسی طرح دیکھتے تھے جس طرح روشنی میں دیکھتے تھے۔

امام مسلم اور امام بخاری نے حضرت ابو ہریرہ رضی اللہ عنہ سے روایت کیا ہے کہ نبی محترم شفیع معظم ﷺ نے صحابہ کرام سے فرمایا اللہ کی قسم! مجھ سے نہ تو تمہارے رکوع پوشیدہ ہیں اور نہ ہی تمہارے سجدے مخفی ہیں کیونکہ میں اپنی پشت مبارک کے پیچھے سے بھی تمہیں دیکھتا ہوں۔

امام مسلم نے حضرت انس رضی اللہ عنہ سے روایت کیا ہے کہ نبی آخر الزمان ﷺ نے فرمایا اے لوگو! میں تمہارا امام ہوں۔ رکوع اور سجود میں مجھ سے پہلے نہ کیا کرو۔ میں اپنے سامنے سے بھی دیکھتا ہوں اور اپنے پیچھے سے بھی۔

عبدالرزاق، حاکم اور ابو نعیم نے حضرت ابو ہریرہ رضی اللہ عنہ سے روایت کیا ہے کہ نبی محترم ﷺ نے فرمایا میں اپنے پیچھے سے اس طرح دیکھتا ہوں جس طرح میں اپنے سامنے سے دیکھتا ہوں۔

حضرت العلام امام سیوطی رحمۃ اللہ علیہ فرماتے ہیں کہ علماء نے کہا ہے کہ نبی مکرم ﷺ کا یہ مشاہدہ حقیقی ادراک تھا اور یہ آپ ﷺ کے ساتھ مختص تھا۔ یہ آپ ﷺ کا معجزہ تھا۔ یہ بھی جائز ہے کہ آپ ﷺ کا یہ مشاہدہ آنکھوں کا مشاہدہ ہو۔ یہ بھی نبی اکرم ﷺ کا معجزہ ہی تھا کیونکہ آپ ﷺ بغیر کسی سمت اور مقابلہ کے دیکھ لیتے تھے۔ کیونکہ اہل السنۃ والجماعت کے نزدیک رویت کے لیے تقابل شرط نہیں ہے۔ اسی وجہ سے انہوں نے آخرت میں اللہ تعالیٰ کے دیدار کو جائز کہا ہے۔

ایک اور قول کے مطابق آپ ﷺ کے پشت مبارک کے پیچھے ایک آنکھ تھی۔ جس سے آپ ﷺ اپنے پیچھے سے مشاہدہ فرماتے تھے۔ ایک قول کے مطابق آپ ﷺ کے دونوں شانوں کے درمیان سوئی کے ناکے کے برابر دو آنکھیں تھیں۔ آپ ﷺ ان کے ذریعے مشاہدہ فرماتے تھے۔ کپڑا وغیرہ ان کے لیے حجاب نہیں ہوا کرتا تھا۔

سرور کائنات ﷺ کا وہن مبارک، لعاب مبارک اور دندان مبارک

امام احمد، ابن ماجہ، امام بیہقی اور ابو نعیم نے حضرت وائل بن حجر رضی اللہ عنہ سے روایت کیا ہے کہ بارگاہ رسالت میں پانی کا ایک ڈول پیش کیا گیا۔ آپ ﷺ نے اس ڈول سے کچھ پانی نوش فرمایا۔ باقی پانی اس کنویں میں انڈیل دیا۔ آپ علیہ الصلوٰۃ والسلام نے اس کنویں میں کلی کی۔ اس کنویں سے کستوری کی طرح عمدہ خوشبو آنے لگی۔

حضرت انس رضی اللہ عنہ سے روایت ہے کہ ان کے گھر میں ایک کنواں تھا۔ نبی محترم ﷺ نے اس میں اپنا لہ

مبارک ڈالا اس کا پانی اتنا میٹھا اور شیریں ہو گیا کہ مدینہ طیبہ کا کوئی کنواں بھی اس کا مقابلہ نہیں کر سکتا تھا۔ ابو نعیم نے نبی اکرم ﷺ کی خادمہ حضرت زینہ رضی اللہ عنہا سے روایت کیا ہے کہ نبی محترم ﷺ کا یہ معمول مبارک تھا کہ آپ ﷺ عاشوراء کے دن تمام بچوں کو اپنے پاس بلا تے (ان بچوں میں حضرات حسنین کریمین رضی اللہ عنہما بھی ہوتے تھے) اور ان کے مونہوں میں اپنا لعاب مبارک ڈالتے پھر ان بچوں کی ماؤں سے فرماتے۔ اب رات تک انہیں دودھ نہیں پلانا۔ رات تک بچوں کو آپ ﷺ کا لعاب مبارک ہی کافی ہو جاتا۔

الطبرانی نے حضرت عمیرہ بنت مسعود رضی اللہ عنہا سے روایت کیا ہے کہ وہ اور ان کی بہنیں بارگاہ رسالت میں حاضر ہوئیں اور حضور ﷺ کے دست اقدس پر بیعت کی۔ آپ ﷺ اس وقت ”قدید“ (سوکھا گوشت) تناول فرما رہے تھے۔ آپ ﷺ نے کچھ قدید چبایا اور ان خواتین کو دے دیا۔ انہوں نے وہ کھا لیا اس کے بعد ان کے مونہوں سے کستوری کی طرح کی مہک آتی تھی۔

الطبرانی نے حضرت ابو امامہ رضی اللہ عنہ سے روایت کیا ہے کہ ایک فحش گویا عورت بارگاہ رسالت میں حاضر ہوئی اس وقت آپ ﷺ قدید کھا رہے تھے۔ اس نے عرض کی یا رسول اللہ! ﷺ کیا آپ مجھے قدید عطا نہیں فرمائیں گے آپ ﷺ نے اپنے منہ مبارک سے قدید نکالا اور اس عورت کو عطا فرمایا اس نے اسے اپنے منہ میں ڈال لیا۔ اس کے بعد وہ عورت بڑی با حیا ہو گئی اور فحش گوئی سے رک گئی۔

امام بیہقی نے عامر بن کریر رضی اللہ عنہ سے روایت کیا ہے کہ وہ اپنے بیٹے عبد اللہ کو بارگاہ رسالت میں لے کر آئے اس وقت ان کے بیٹے کی عمر پانچ سال تھی۔ نبی محترم ﷺ نے اس کے منہ میں اپنا لعاب دہن ڈالا۔ اس کے بعد وہ بچہ اتنا بابرکت ہو گیا کہ اگر وہ کسی پتھر کو بھی ہاتھ لگاتا تو اس میں پانی جاری ہو جاتا۔

امام بیہقی نے محمد بن ثابت بن قیس بن شماس رضی اللہ عنہما سے روایت کیا ہے وہ فرماتے ہیں کہ ان کے والد محترم نے جمیلہ بنت عبد اللہ بن ابی کو طلاق دے دی۔ اس وقت وہ حاملہ تھی۔ جب اس نے بچے کو جنم دیا تو اس نے قسم اٹھائی کہ وہ اس بچے کو اپنا دودھ نہیں پلائے گی۔ نبی محترم ﷺ نے اس بچے کو اپنے پاس طلب فرمایا اور اس کے منہ میں لعاب دہن ڈالا۔ آپ ﷺ نے فرمایا اس بچے کو لے جاؤ اللہ تعالیٰ اس کا رازق ہے۔ حضرت ثابت رضی اللہ عنہ فرماتے ہیں کہ میں اس بچے کو اپنے گھر لے آیا اور تین دن اپنے پاس رکھا۔ تیسرے دن ایک عرب خاتون میرے پاس آئی اور مجھ سے ثابت بن قیس کے متعلق پوچھا۔ میں نے اس سے کہا تجھے ثابت سے کیا کام ہے؟ اس نے کہا میں نے خواب میں دیکھا ہے کہ میں ثابت کے بیٹے محمد کو دودھ پلا رہی ہوں۔ انہوں نے کہا میں ثابت ہوں اور یہ میرا نور نظر محمد ہے۔

ابن عساکر نے حضرت ابو جعفر رضی اللہ عنہ سے روایت کیا ہے وہ فرماتے ہیں کہ حضرت حسن رضی اللہ عنہ حضور ﷺ کے پاس تھے۔ انہیں شدید پیاس محسوس ہوئی۔ آپ ﷺ نے ان کے لیے پانی طلب فرمایا لیکن پانی دستیاب نہ ہو سکا۔ آپ ﷺ نے اپنی زبان مبارک ان کے منہ میں ڈال دی۔ انہوں نے اس کو چوسنا شروع کیا کچھ دیر بعد وہ خوب سیراب ہو گئے۔

الطبرانی اور ابن عساکر نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ہم رسول مکرم ﷺ کے ساتھ عازم سفر ہوئے۔ راستہ میں آپ ﷺ نے حضرات حسین کریمین رضی اللہ عنہما کی آواز سنی وہ رورہے تھے۔ وہ اپنی والدہ محترمہ حضرت خاتون جنت رضی اللہ عنہا کے پاس تھے۔ آپ ﷺ جلدی جلدی حضرت سیدۃ النساء رضی اللہ عنہا کے پاس تشریف لائے اور فرمایا میرے بیٹے کیوں رورہے ہیں۔ انہوں نے عرض کی یہ پیاس کی وجہ سے بلکہ رہے ہیں۔ آپ ﷺ نے پانی طلب فرمایا لیکن پانی کہیں سے بھی نہ ملا۔ آپ ﷺ نے ان سے کہا ایک بچہ مجھے دو۔ انہوں نے چادر کے نیچے سے ایک بچہ سرور کائنات ﷺ کے حوالے کیا۔ آپ ﷺ نے اسے سینہ اقدس سے لگایا۔ لیکن وہ بچہ لگا تار روتا رہا۔ پھر آپ ﷺ نے اپنی زبان مبارک اس کے منہ میں ڈال دی۔ وہ بچہ زبان اطہر کو چوسنے لگا اور پرسکون ہو گیا۔ اس کے رونے کی آواز نہیں آرہی تھی۔ لیکن دوسرا بچہ ابھی تک اسی طرح رورہا تھا۔ آپ ﷺ نے حضرت فاطمہ الزہراء رضی اللہ عنہا سے فرمایا اب یہ بچہ مجھے دو۔ انہوں نے اپنا لخت جگر حضور ﷺ کے حوالے کیا۔ آپ ﷺ نے اسے بھی سینے سے لگایا اور اپنی زبان مبارک اس کے منہ میں ڈالی وہ بھی پرسکون ہو گیا۔ اب ان دونوں میں سے کسی کے رونے کی آواز بھی نہیں آرہی تھی۔

امام بیہقی، الطبرانی اور ابن عساکر نے حضرت ابن عباس رضی اللہ عنہما سے روایت کیا ہے کہ حضور ﷺ کے سامنے کے دو دانتوں میں کشادگی تھی۔ جب آپ ﷺ گفتگو فرماتے تھے تو ایسے محسوس ہوتا تھا کہ آپ ﷺ کے مبارک دانتوں سے نور نکل رہا ہے۔

امام الطبرانی نے حضرت ابو قریصہ رضی اللہ عنہ سے روایت کیا ہے وہ فرماتے ہیں کہ میری والدہ محترمہ، خالہ جان اور میں نے حضور ﷺ کی بیعت کی۔ جب ہم واپس آئے تو میری امی اور خالہ نے مجھ سے کہا اے بیٹے! ہم نے آپ ﷺ سے زیادہ حسین شخص آج تک نہیں دیکھا آپ ﷺ انتہائی پاک اور صاف اور آپ ﷺ بہت زیادہ شیریں گفتار تھے۔ ہم نے دیکھا کہ جب آپ ﷺ کو کلام ہوتے تو آپ ﷺ کے دندان مبارک سے نور نکلتا۔

روئے تاباں

ابن عساکر نے حضرت عائشہ صدیقہ رضی اللہ عنہا سے روایت کیا ہے وہ فرماتی ہیں کہ میں کپڑے سی رہی تھی۔ اچانک میرے ہاتھ سے سوئی گر پڑی میں نے اس کی بہت جستجو کی لیکن وہ مجھے نہ مل سکی کچھ دیر بعد نبی مکرم ﷺ حجرے میں تشریف لائے آپ ﷺ کے رخ انور کی نورانیت میں مجھے وہ سوئی نظر آگئی میں نے آپ ﷺ کو یہ واقعہ عرض کیا۔ آپ ﷺ نے فرمایا ہلاکت ہو، ہلاکت ہو، ہلاکت ہو اس شخص کے لیے جو میرے رخ زیبہ کے دیدار سے محروم ہوگا۔

حضور ﷺ کی مبارک بغلیں

امام مسلم اور امام بخاری نے حضرت انس رضی اللہ عنہ سے روایت کیا ہے وہ فرماتے ہیں کہ میں نے نبی محترم ﷺ کو دعا کے لیے ہاتھ اٹھائے ہوئے دیکھا۔ حتیٰ کہ آپ ﷺ کی مبارک بغلوں کی سفیدی نظر آنے لگی۔

ابن سعد نے حضرت جابر رضی اللہ عنہ سے روایت کیا ہے وہ فرماتے ہیں کہ مجسمہ معجزات ﷺ جب سجدہ ریز ہوتے تھے۔ تو آپ ﷺ کی بغلوں کی سفیدی نظر آتی تھی۔

حضرت العلام الحافظ سیوطی رحمۃ اللہ علیہ فرماتے ہیں کہ حضور ﷺ کی بغلوں کی سفیدی کے متعلق کئی احادیث بیان کی گئی ہیں۔ الطبری کہتے ہیں کہ مبارک بغلوں کا سفید ہونا یہ حضور ﷺ کے خصائص میں سے ہے۔ دیگر تمام لوگوں کی بغلوں کا رنگ متغیر ہوتا ہے۔ علامہ قرطبی یہ لکھنے کے بعد لکھتے ہیں کہ آپ ﷺ کی مبارک بغلوں میں بال نہ تھے۔

حضور ﷺ کی زبان اقدس

ابو احمد الخطریف، ابن مندہ، ابو نعیم اور ابن عساکر نے حضرت عمر بن خطاب رضی اللہ عنہ سے روایت کیا ہے وہ فرماتے ہیں میں نے عرض کی یا رسول اللہ! صلی اللہ علیک وسلم آپ ہم سب سے زیادہ فصیح کیوں ہیں؟ حالانکہ آپ کہیں بھی تشریف نہیں لے گئے۔ آپ ﷺ نے فرمایا حضرت اسماعیل علیہ السلام کی لغت مٹ چکی تھی۔ حضرت جبرائیل علیہ السلام اس لغت کو لے کر میرے پاس آئے اور مجھے یاد کرا دی۔

امام بیہقی، ابن ابی دنیا ابن ابی حاتم، خطیب اور ابن عساکر محمد بن ابراہیم التیمی سے روایت کرتے ہیں کہ صحابہ کرام نے عرض کی یا رسول اللہ! صلی اللہ علیک وسلم ہم نے کوئی ایسا شخص نہیں دیکھا جو آپ سے زیادہ فصیح ہو۔ آپ نے فرمایا مجھے فصاحت و بلاغت سے کیا چیز روک سکتی ہے۔ جبکہ قرآن پاک مجھ پر عربی مبین میں نازل ہوا ہے۔

ابن عساکر نے محمد بن عبدالرحمن زہری سے وہ اپنے باپ اور وہ اپنے والد محترم سے روایت کرتے ہیں کہ ایک شخص بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم ایذا لک الرجل امراتہ ”کیا ایک شخص اپنی بیوی سے ٹال مٹول کر سکتا ہے“ آپ ﷺ نے فرمایا اذ اکان مفلجاً ”ہاں جب وہ کنگال ہو تو وہ ایسا کر سکتا ہے“ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم آپ نے اس شخص سے کیا فرمایا اور اس شخص نے کیا عرض کی؟ آپ ﷺ نے فرمایا اس شخص نے عرض کی ایماطل الرجل اہلہ ”کوئی شخص اپنی زوجہ سے ٹال مٹول کر سکتا ہے“ میں نے کہا نعم اذا کان مفلجاً ”ہاں جب وہ مفلس ہو تو وہ ایسا کر سکتا ہے“ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم میں پورے عرب میں گھوما ہوں۔ میں نے اہل عرب کے فصحاء کی گفتگو سنی ہے۔ لیکن میں نے آپ ﷺ سے زیادہ فصیح کسی شخص کو نہیں دیکھا۔ آپ نے فرمایا میرے رب نے میری تربیت فرمائی ہے اور میں نے بنو سعد میں نشوونما پائی ہے۔

الطبرانی نے ابو سعید الخدری رضی اللہ عنہ سے روایت کیا ہے کہ سرور دو عالم ﷺ نے فرمایا میں اہل عرب میں سب سے زیادہ فصیح ہوں۔ کیونکہ میں قریش میں پیدا ہوا ہوں اور بنو سعد میں نشوونما پائی ہے۔ میری زبان میں تم سے پیدا ہو سکتا ہے؟

حضور ﷺ کا دل مبارک

ارشاد ربانی ہے:

اَلَمْ نَشْرَحْ لَكَ صَدْرَكَ ﴿۱﴾ (الم نشرح: ۱) ”کیا ہم نے آپ کی خاطر آپ کا سینہ کشادہ نہیں کر دیا“۔

امام بیہقی نے ابراہیم بن طہمان سے روایت کیا ہے انہوں نے فرمایا کہ میں نے حضرت سعد سے اللہ تعالیٰ کے اس فرمان اَلَمْ نَشْرَحْ لَكَ صَدْرَكَ کے متعلق پوچھا تو انہوں نے فرمایا کہ حضرت انس رضی اللہ عنہ نے بیان کیا ہے کہ حضور ﷺ کا سینہ اقدس چیرا گیا اور آپ ﷺ کے قلب اطہر کو باہر نکالا گیا۔ اسے سونے کی ایک ٹرے میں دھو کر حکمت اور ایمان سے لبریز کیا گیا پھر اسے اپنی جگہ پر لوٹا دیا گیا۔

امام احمد اور امام مسلم نے حضرت انس رضی اللہ عنہ سے روایت کیا ہے کہ ایک دن حضور ﷺ بچوں کے ساتھ کھیل رہے تھے کہ حضرت جبرائیل امین آپ ﷺ کے پاس آئے۔ آپ ﷺ کو پکڑا اور زمین پر لٹا دیا۔ انہوں نے آپ ﷺ کے بطن مبارک کو چیر کر قلب انور کو نکالا پھر قلب انور کو چیر کر اس میں سے علقہ کو باہر نکالا انہوں نے کہا یہ شیطان کا حصہ ہے۔ پھر قلب اقدس کو سونے کی ایک ٹرے میں آب زمزم سے دھویا۔ پھر دل مبارک کو اس کے مقام پر رکھ کر پیٹ مبارک کو سی دیا۔ بچے دوڑتے ہوئے حضرت حلیمہ سعدیہ رضی اللہ عنہا کے پاس آئے اور کہنے لگے۔ بلاشبہ محمد (ﷺ) کو قتل کر دیا گیا ہے۔ وہ دوڑتی ہوئی آئیں تو اس وقت بھی حضور ﷺ کا رنگ متغیر تھا۔ حضرت انس رضی اللہ عنہ فرماتے ہیں کہ میں حضور ﷺ کے سینہ اقدس پر سونے کے نشانات دیکھا کرتا تھا۔

امام احمد، دارمی، امام بیہقی، الطبرانی اور ابو نعیم نے حضرت عتبہ بن عبدان رضی اللہ عنہ سے روایت کیا ہے وہ فرماتے ہیں کہ حضور ﷺ نے فرمایا میری رضاعی ماں کا تعلق بنو سعد سے تھا۔ میں اور میرا رضاعی بھائی بکریاں چرانے کے لیے گئے ہم نے اپنے ساتھ کھانے پینے کا سامان بھی نہ لیا۔ میں نے رضاعی بھائی سے کہا اے میرے بھائی! امی جان کے پاس جاؤ اور کھانا لے کر آؤ۔ میرا بھائی کھانا لینے چلا گیا۔ میں ریوڑ کے پاس ٹھہر گیا دو سفید پرندے میرے پاس آئے وہ چیلوں کی طرح تھے۔ ان میں سے ایک نے دوسرے سے کہا کیا یہ وہی ہیں۔ اس نے جواب دیا، ہاں یہ وہی ہیں۔ وہ جلدی جلدی میرے پاس آئے مجھے حنہ کے بل لٹایا۔ میرے پیٹ کو چاک کیا اور میرا دل باہر نکال لیا۔ پھر اس کو چیر کر اس میں سے دو کالے لوتھڑے باہر نکالے۔ ان میں سے ایک نے اپنے ساتھی سے کہا برف کا پانی لے کر آؤ، انہوں نے اس پانی سے میرے پیٹ کو دھویا اس نے اپنے ساتھی سے کہا اب ٹھنڈا پانی لے کر آؤ۔ انہوں نے اس پانی کے ساتھ میرے دل کو دھویا پھر اس نے اپنے ساتھی سے کہا اب سکینت لے کر آؤ۔ انہوں نے سکینت کو میرے دل میں انڈیلا۔ اس نے اپنے ساتھی سے کہا اس دل کو سی دو اس نے دل کو سی کر اوپر ”ختم نبوت“ لگا دی۔ پھر اس نے اپنے ساتھی سے کہا اب انہیں ترازو کے ایک بڑے پلڑے میں رکھو اور دوسرے پلڑے میں ان کی امت کے ایک ہزار افراد رکھو۔ میں نے اچانک ایک ہزار آدمی دیکھے مجھے خوف لگا کہ کہیں یہ ایک ہزار آدمی مجھ پر نہ گر پڑیں۔ ان دونوں نے کہا اگر ان کی پوری امت کے ساتھ بھی ان کا وزن کیا جائے پھر بھی ان کا پلڑا ہی بھاری ہوگا۔ پھر وہ دونوں مجھے چھوڑ کر چلے گئے۔ مجھ کو بہت زیادہ ڈر لگ رہا تھا۔ پھر میں اپنی رضاعی ماں کے پاس آیا اور ان سے یہ واقعہ بیان کیا۔ انہوں نے کہا میں تجھے اللہ تعالیٰ کی پناہ میں دیتی ہوں۔ انہوں نے ایک اونٹ تیار کیا مجھے اونٹ پر سوار

کیا خود میرے پیچھے بیٹھ گئیں۔ حتیٰ کہ ہم مکہ معظمہ میں اپنی امی جان کے پاس آ گئے۔ حضرت حلیمہ سعدیہ رضی اللہ عنہا نے کہا اے آمنہ! میں نے اپنی امانت ادا کر دی ہے۔ میں اپنی ذمہ داری سے سبکدوش ہو چکی ہوں۔ انہوں نے میری والدہ محترمہ سے وہ واقعہ عرض کیا جو میرے ساتھ پیش آچکا تھا۔ لیکن وہ واقعہ سن کر بالکل خوفزدہ نہ ہوئیں۔ انہوں نے فرمایا میں نے اپنے نور نظر کی ولادت کے وقت ایک نور دیکھا جس سے شام کے محلات روشن ہو گئے۔

عبداللہ بن امام احمد، ابن حبان، حاکم، ابو نعیم، ابن عساکر اور ضیاء نے ”مختارہ“ میں حضرت ابو ہریرہ رضی اللہ عنہ سے روایت کیا ہے۔ انہوں نے عرض کی یا رسول اللہ! صلی اللہ علیک وسلم نبوت کے معاملہ میں کون سی چیز آپ پر عیاں ہوئی۔ آپ صلی اللہ علیک وسلم نے فرمایا میں صحراء میں رواں دواں تھا۔ اس وقت میری عمر دس سال تھی۔ اچانک میں نے اپنے سر پر دو آدمی دیکھے۔ ایک نے دوسرے سے کہا کیا یہ وہی ہیں۔ اس نے جواب دیا ہاں یہ وہی ہیں۔ ان دونوں نے مجھے پکڑ کر گدی کے بل لٹایا۔ انہوں نے میرے پیٹ کو شق کیا۔ ان میں سے ایک سونے کے ٹرے میں پانی لاتا رہا۔ جب کہ دوسرے نے میرے بطن مبارک کو دھویا۔ پھر ایک نے دوسرے سے کہا ان کا سینہ اقدس چاک کرو اچانک میں نے دیکھا کہ میرا سینہ شق ہے۔ مجھے ذرا بھی درد نہ ہوا۔ پھر اس نے کہا اب ان کا قلب مبارک چاک کرو۔ اس نے میرا دل شق کیا۔ ایک نے اپنے ساتھی سے کہا ان کے سینہ اقدس سے حسد اور کینہ نکال دو۔ اس نے وہاں سے ایک لوتھڑا نکالا اور اسے پھینک دیا۔ پھر اس نے کہا اب ان کے سینے میں شفقت اور رحمت بھر دو۔ اس نے میرے دل میں چاندی کی مانند کوئی چیز داخل کی۔ پھر اس نے ایک سفوف سا نکالا اور اسے میرے سینے پر چھڑک دیا۔ میرے انگوٹھے کو پکڑا اور کہا اٹھو! میں اٹھ کر واپس آ گیا اس وقت میرا قلب مبارک چھوٹوں کے لیے رحمت اور بڑوں کے لیے رافت سے لبریز تھا۔

دارمی، البزار، ابو نعیم اور ابن عساکر نے حضرت ابو ذر رضی اللہ عنہ سے روایت کیا ہے وہ فرماتے ہیں۔ میں نے عرض کی یا رسول اللہ! صلی اللہ علیک وسلم آپ کو کیسے معلوم ہوا کہ آپ اللہ کے نبی ہیں اور آپ کو کیسے یقین ہوا کہ آپ اللہ کے رسول ہیں۔ آپ ﷺ نے فرمایا میں وادی بطن میں تھا کہ میرے پاس دو آنے والے آئے۔ ان میں سے ایک زمین پر اتر آیا۔ جبکہ دوسرا زمین و آسمان کے مابین تھا۔ ایک نے دوسرے سے کہا کیا یہ وہی ہیں۔ اس نے جواب دیا ہاں یہ وہی ہیں۔ اس نے کہا ان کا ایک آدمی کے ساتھ وزن کرو۔ اس نے میرا ایک آدمی کے ساتھ وزن کیا۔ میرا وزن زیادہ تھا۔ پھر اس نے اپنے ساتھی سے کہا اب ان کا وزن دس افراد کے ساتھ کرو۔ اس نے دس افراد کے ساتھ میرا وزن کیا۔ میرا پلڑا پھر بھی بھاری تھا۔ اب اس نے کہا اب سو افراد کے ساتھ ان کا وزن کرو۔ اس نے سو افراد کے ساتھ میرا وزن کیا پھر بھی میرا وزن ہی زیادہ تھا۔ پھر اس نے کہا اب ایک ہزار آدمیوں کے ساتھ ان کا وزن کرو۔ اس نے ایک ہزار افراد کے ساتھ میرا وزن کیا۔ پھر بھی میں ہی وزن میں بھاری تھا۔ وہ افراد ترازو کے پلڑے سے مجھ پر گرنے لگے۔ ایک نے اپنے ساتھی سے کہا ان کا بطن مبارک شق کرو۔ اس نے میرا پیٹ چاک کیا اور اس میں سے شیطان کا حصہ اور گوشت کا لوتھڑا نکال کر باہر پھینک دیا۔ پھر اس نے اپنے ساتھی سے کہا ان کا بطن مبارک اس طرح دھوؤ جس طرح برتن دھویا جاتا ہے۔ اس نے میرا دل دھویا۔ پھر اس نے اپنے ساتھی سے کہا

اب ان کا بطن مبارک سی دو اس نے میرا بطن مبارک سی دیا اور میرے کندھوں کے مابین ایک مہر لگادی۔ یہ مہر آج تک موجود ہے۔ پھر وہ دونوں چلے گئے۔ مجھے اب بھی ایسے محسوس ہوتا ہے کہ میں اس منظر کو دیکھ رہا ہے۔

ابونعیم نے حضرت یونس بن میسرہ رضی اللہ عنہ سے روایت کیا ہے کہ حضور ﷺ نے فرمایا ایک فرشتہ سونے کا ٹرے لے کر میرے پاس آیا اس نے میرے بطن کو چاک کیا پھر اس نے میرے پیٹ کا کچھ حصہ باہر نکالا اسے دھویا اور اس پر کچھ سفوف چھڑکا پھر اس نے عرض کی آپ صلی اللہ علیک وسلم کا قلب مبارک مضبوط ہے جو کچھ اس پر القاء کیا جاتا ہے یہ اسے یاد رکھتا ہے۔ آپ کی دونوں آنکھیں مشاہدہ کرتی ہیں اور دونوں کان سنتے ہیں۔ آپ محمد رسول اللہ ہیں۔ المقفی اور الحاشیہ آپ صلی اللہ علیک وسلم کے لقب ہیں۔ آپ قلب سلیم اور صادق زبان کے مالک ہیں۔ آپ کا نفس نفس مطمئنہ ہے۔ آپ کی تخلیق مستحکم ہے۔ آپ بہت زیادہ رحیم اور شفیق ہیں۔

ابن عساکر اور دارمی نے حضرت ابن غنم سے روایت کیا ہے وہ فرماتے ہیں کہ حضرت جبرائیل امین رسول مکرم ﷺ کے پاس آئے۔ انہوں نے آپ علیہ الصلوٰۃ والسلام کے پیٹ مبارک کو چاک کیا۔ اور کہا آپ صلی اللہ علیک وسلم کا قلب مبارک مضبوط ہے۔ اس میں دوکان ہیں۔ جو ہزبات سن لیتے ہیں۔ اس میں دو آنکھیں ہیں جو ہر چیز کو دیکھ لیتی ہیں۔ آپ اللہ کے رسول ہیں۔ مقفی اور حاشیہ ہیں۔ آپ قلب سلیم، زبان صادق اور نفس مطمئنہ کے مالک ہیں۔

امام مسلم نے حضرت انس رضی اللہ عنہ سے روایت کیا ہے کہ نبی اکرم ﷺ نے فرمایا میرے پاس ایک فرشتہ آیا۔ اس وقت میں اپنے اہل خانہ میں موجود تھا۔ وہ مجھے زمزم کے کنویں کے پاس لے گیا۔ اس نے میرا سینہ چیرا پھر اسے آب زمزم سے دھویا پھر سونے کا ایک طشت لایا گیا وہ حکمت اور ایمان سے لبریز تھا۔ اس نے وہ طشت میرے سینے میں انڈیل دیا۔ حضرت انس فرماتے ہیں کہ حضور ﷺ نے مجھے سوئی کے نشانات دکھائے۔

امام بیہقی فرماتے ہیں کہ حضور ﷺ کا شق صدر کئی مرتبہ ہوا۔ ایک مرتبہ شق صدر اس وقت ہوا جب آپ ﷺ حضرت حلیمہ سعدیہ رضی اللہ عنہا کے پاس تھے۔ پھر بعثت کے وقت شق صدر ہوا اور تیسری مرتبہ اس وقت شق صدر ہوا۔ جب آپ ﷺ معراج پر تشریف لے گئے۔

علامہ سیوطی فرماتے ہیں۔ ان مختلف روایات کو اس طرح جمع کیا جائے گا کہ حضور ﷺ کا شق صدر کئی مرتبہ ہوا۔ اکثر علماء کے نزدیک شق صدر تین مرتبہ ہوا۔ لیکن امام سہلی، ابن دجیہ اور ابن منیر نے کہا ہے کہ شق صدر دو مرتبہ ہوا اور ابن حجر فرماتے ہیں کہ شق صدر تین مرتبہ ہوا۔ انہوں نے اس میں ایک لطیف حکمت بیان کی ہے۔ وہ یہ کہ شق صدر تین مرتبہ اس لیے ہوا تھا تاکہ پاکیزگی اور نظافت میں خوب زیادتی ہو۔ جس طرح کہ آپ ﷺ کی شریعت میں اعضاء کو تین مرتبہ دھویا جاتا ہے۔ اس طرح تین مختلف اوقات میں شق صدر ہونے کی بھی کئی حکمتیں ہیں۔ پہلی مرتبہ شق صدر بچپن میں ہوا تاکہ نبی اکرم ﷺ بچپن کے احوال سے اس طرح گزریں کہ آپ ﷺ شیطان سے بالکل محفوظ ہوں۔ دوسری مرتبہ بعثت کے وقت شق صدر ہوا۔ تاکہ آپ ﷺ کا قلب مبارک خوب قوی ہو جائے اور تیسری مرتبہ شق صدر معراج کے وقت ہوا تاکہ آپ

ﷺ اللہ تعالیٰ سے راز و نیاز اور مناجات کے لیے تیار ہو جائیں۔

اس میں علماء کا اختلاف ہے کہ کیا شق صدر حضور ﷺ کے ساتھ ہی خاص تھا یا دیگر انبیاء کے لیے بھی ہے۔

ابن منیر کہتے ہیں کہ شق صدر نبی محترم ﷺ کے ساتھ خاص ہے اور اس پر آپ ﷺ کا صبر اسی طرح ہے جس طرح حضرت اسماعیل علیہ السلام نے ذبح کے وقت صبر کیا تھا۔ بلکہ حضور ﷺ کا صبر اور بھی زیادہ مشکل اور عظیم تھا۔ کیونکہ حضرت اسماعیل علیہ السلام کا امتحان عارضی تھا۔ جبکہ شق صدر ایک حقیقت تھی۔ پھر یہ واقعہ کئی مرتبہ ظہور پذیر ہوا۔ پہلی مرتبہ تو آپ ﷺ بالکل کمسن اور یتیم تھے اور اپنے اہل خانہ سے بھی دور تھے۔

حضور ﷺ کی شیطان سے محفوظ ہونے کی ایک دلیل یہ بھی ہے کہ آپ ﷺ نے کبھی جمائی نہیں لی۔ جیسا کہ امام بخاری نے تاریخ میں، ابن ابی شیبہ اور ابن سعد نے یزید بن الاصم سے روایت کیا ہے۔ ابن ابی شیبہ نے مسلمہ بن عبد الملک بن مروان سے روایت کیا ہے وہ فرماتے ہیں کہ حضور ﷺ نے کبھی جمائی نہیں لی۔

حضور ﷺ کی سماعت

امام ترمذی، ابن ماجہ اور ابو نعیم نے حضرت ابو ذر رضی اللہ عنہ سے روایت کیا ہے کہ حضور نبی مکرم ﷺ نے فرمایا میں وہ باتیں سنتا ہوں جو تم نہیں سن سکتے اور میں وہ اشیاء دیکھتا ہوں۔ جنہیں تم نہیں دیکھ سکتے۔ میں آسمان کے چرچرانے کی آواز سنتا ہوں اور چرچرانا اس کا حق ہے۔ کیونکہ آسمان پر کوئی ایسی جگہ نہیں جہاں کوئی فرشتہ سجدہ ریز نہ ہو۔

ابو نعیم نے حکیم بن حزام رضی اللہ عنہ سے روایت کیا ہے کہ اسی اثناء میں کہ حضور ﷺ اپنے صحابہ کرام کے درمیان تشریف فرما تھے کہ آپ ﷺ نے ان سے فرمایا کیا تم وہ کچھ سن رہے ہو جو میں سن رہا ہوں۔ صحابہ کرام رضوان اللہ علیہم اجمعین نے عرض کی یا رسول اللہ! صلی اللہ علیک وسلم ہمیں تو کوئی چیز سنائی نہیں دے رہی آپ ﷺ نے فرمایا میں آسمانوں کے چرچرانے کی آواز سن رہا ہوں۔ اس چرچر کی وجہ سے اس پر ملامت نہیں کی جاسکتی۔ کیونکہ اس میں ایک بالشت بھر بھی جگہ ایسی نہیں۔ جہاں کوئی فرشتہ سجدہ ریز نہ ہو یا قیام میں نہ ہو۔

حضور ﷺ کی آواز مبارک

امام بیہقی اور ابو نعیم نے حضرت براء رضی اللہ عنہ سے روایت کیا ہے کہ حضور ﷺ نے ایک دن خطبہ ارشاد فرمایا حتیٰ کہ آپ ﷺ کا یہ خطبہ پردہ نشین عورتوں نے بھی سنا۔

ابو نعیم نے حضرت بریدہ رضی اللہ عنہ سے روایت کیا ہے کہ حضور ﷺ نے ایک دن نماز ادا کی پھر خطبہ ارشاد فرمایا آپ ﷺ نے اتنی بلند آواز سے خطبہ ارشاد فرمایا کہ اسے پردہ نشین خواتین نے بھی سنا۔

ابو نعیم نے حضرت ابی ہریرہ رضی اللہ عنہ سے روایت کیا ہے کہ حضور ﷺ دو پہر کے وقت ہمارے ہاں تشریف لائے آپ ﷺ نے بلند آواز سے خطبہ ارشاد فرمایا اس خطبہ کو پردہ نشین عورتوں نے سنا۔

امام بیہقی اور ابو نعیم نے حضرت عائشہ صدیقہ رضی اللہ عنہا سے روایت کیا ہے کہ جمعہ کے دن حضور ﷺ منبر پر جلوہ افروز ہوئے اور فرمایا اے لوگو! بیٹھ جاؤ۔ آپ ﷺ کی آواز کو حضرت عبداللہ بن رواحہ نے سنا حالانکہ وہ اس وقت بنو غنم میں تھے۔ آپ ﷺ کی آواز کو سن کر وہ وہیں بیٹھ گئے۔

ابن سعد اور ابو نعیم نے عبدالرحمن ابن معاذ رضی اللہ عنہ سے روایت کیا ہے وہ فرماتے ہیں کہ حضور ﷺ نے منیٰ میں خطبہ ارشاد فرمایا۔ ہمارے کانوں میں اتنی قوت پیدا ہو گئی کہ ہم نے دور سے آپ ﷺ کے خطبہ کو سنا۔

ابن ماجہ اور امام بیہقی نے حضرت ام ہانی رضی اللہ عنہا سے روایت کیا ہے وہ فرماتی ہیں کہ ہم رات کے وقت حضور ﷺ کی قرأت سن لیتے تھے۔ حالانکہ اس وقت حضور ﷺ کعبہ مشرفہ میں موجود ہوتے تھے۔ اور میں اپنے عیش میں ہوتی تھی۔
نبی محترم ﷺ کی عقل مبارک

ابو نعیم نے حلیہ میں اور ابن عساکر نے حضرت وہب بن منبہ رضی اللہ عنہ سے روایت کیا ہے وہ فرماتے ہیں میں نے اکہتر 71 کتابیں پڑھیں۔ ان سب میں یہ موجود تھا کہ اللہ تعالیٰ نے حضرت محمد مصطفیٰ ﷺ کو سب سے زیادہ عقل و دانش عطا فرمائی۔ آپ ﷺ ساری دنیا کے لوگوں سے زیادہ عقلمند تھے۔ آپ ﷺ کی مبارک عقل اور پوری دنیا کی عقل کے ساتھ وہی نسبت ہے۔ جو ایک ذرہ ریت کو ریگستان کے ساتھ ہے۔ آپ ﷺ رائے اور عقل میں بے مثل تھے۔

رسول مکرم ﷺ کا پسینہ مبارک

امام مسلم نے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ ہمارے گھر تشریف لائے آپ ﷺ وہیں استراحت فرما ہو گئے کچھ دیر بعد آپ ﷺ کے جسد اطہر پر پسینے کے قطرات نمودار ہوئے۔ میری والدہ محترمہ ایک شیشی لے کر آئیں اور اس میں پسینے کے قطرات جمع کرنے لگیں۔ اسی دوران حضور ﷺ بیدار ہو گئے۔ آپ علیہ الصلوٰۃ والسلام نے فرمایا اے ام سلیم! تم یہ کیا کر رہی ہو؟ انہوں نے عرض کی یا رسول اللہ! صلی اللہ علیک وسلم یہ آپ کا مبارک پسینہ ہے۔ جس کو ہم اپنے لیے بطور خوشبو استعمال کریں گے۔ یہ تمام خوشبوؤں سے زیادہ عمدہ اور لطیف خوشبو ہے۔

دارمی، ابو نعیم، امام بیہقی نے حضرت جابر بن عبداللہ رضی اللہ عنہما سے روایت کیا ہے وہ فرماتے ہیں کہ نبی مکرم ﷺ کی مخصوص علامات تھیں۔ جب آپ ﷺ کسی راستہ سے گزر جاتے تو آپ ﷺ کے بعد آنے والا فوراً پہچان جاتا کہ اس راہ سے سرور کائنات ﷺ کا گزر ہوا ہے۔ کیونکہ وہ راستہ آپ ﷺ کی خوشبو سے مہک رہا ہوتا۔ آپ ﷺ جس پتھریا درخت کے پاس سے گزرتے وہ آپ ﷺ کے لیے سجدہ ریز ہو جاتا۔

الہزار اور ابو یعلیٰ نے حضرت انس رضی اللہ عنہ سے روایت کیا ہے کہ جب سرور دو عالم ﷺ مدینہ طیبہ کے راستوں میں سے کسی راستہ سے گزرتے تو لوگ آپ ﷺ کی دلکش خوشبو کو محسوس کر کے کہتے اس راستہ سے نبی مکرم ﷺ کا گزر ہوا ہے۔ دارمی نے حضرت ابراہیم الخلیلی سے روایت کیا ہے کہ نبی مکرم ﷺ رات کے وقت عمدہ خوشبو سے پہچان لیے جاتے تھے۔ خطیب، ابن عساکر، ابو نعیم اور دیلمی نے حضرت عائشہ رضی اللہ عنہا سے روایت کیا ہے وہ فرماتی ہیں کہ ایک دن حضور

ﷺ جو تا مرمّت فرما رہے تھے اور میں سوت کات رہی تھی اس وقت آپ ﷺ کی مبارک پیشانی سے پسینے کے قطرات ٹپکنے لگے۔ ان سے نور کی شعاعیں نکل رہی تھیں۔ میں یہ عجیب منظر دیکھ کر حیران ہو گئی۔ آپ ﷺ نے فرمایا عائشہ! تمہیں کیا ہو گیا ہے آج ششدر ہو کر رہ گئی ہو۔ میں نے عرض کی یا رسول اللہ! صلی اللہ علیک وسلم آپ کی جبین مبارک پر پسینے کے قطرات بہ رہے ہیں۔ ان قطرات سے نور کی شعاعیں نکل رہی ہیں۔ اگر ابو بکر الہذلی آپ کو دیکھ لیتا تو اس کو یقین ہو جاتا کہ اس کے اس شعر کے صرف آپ ﷺ ہی مصداق ہیں:

و مُبْرَأً مِّنْ كُلِّ غَيْرِ حَيْضَةٍ وَفَسَادِ مُرْضِعَةٍ وَذَاءِ مُغِيلٍ
وَإِذَا نَظَرْتُ إِلَىٰ أَسْرَةٍ وَجْهَهُ بَرَقَتْ بُرُوقُ الْعَارِضِ الْمُتَمَلِّلِ

”وہ بلند مرتبت ذات کہ وہ کسی حیض والی عورت کی گندگی، دودھ پلانے والی کے فساد اور مدیت رضاعت کی حاملہ کی بیماری سے پاک ہے۔ جب تو ان کے رخ انور کی لکیریں دیکھے تو تجھے محسوس ہو کہ وہاں بادل کی بجلیاں صوفشاں ہیں۔“

حضور ﷺ نے اپنے دست اقدس سے اپنا مبارک جو تار رکھ دیا۔ میرے پاس تشریف لائے اور میری دونوں آنکھوں کے درمیان بوسہ دیا اور فرمایا اے عائشہ! اللہ تعالیٰ تجھے جزا دے مجھے یاد نہیں کہ میں کبھی اتنا خوش ہوا ہوں جتنا آج میں تمہارے اس کلام سے مسرور ہوا ہوں۔

ابو نعیم نے حضرت عائشہ رضی اللہ عنہا سے روایت کیا ہے کہ حضور ﷺ کا رخ انور تمام لوگوں سے زیادہ حسین تھا۔ آپ ﷺ کی رنگت تمام لوگوں سے زیادہ درخشاں تھی۔ جو بھی آپ ﷺ کی تعریف کرتا وہ آپ ﷺ کو چودھویں کے چاند کے ساتھ تشبیہ دیتا۔ آپ ﷺ کی مبارک پیشانی پر پسینے کے قطرات موتیوں کی طرح دکھائی دیتے تھے اور ان سے ستوری سے عمدہ مہک آتی تھی۔

ابو یعلیٰ، الطبرانی اور ابن عساکر نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ ایک شخص بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم میں نے اپنی بیٹی کی شادی کرنی ہے۔ آپ ﷺ میری بچھ مد فرمائیں۔ آپ ﷺ نے فرمایا اس وقت تو میرے پاس کوئی چیز نہیں۔ لیکن میرے پاس ایک کھلے منہ والی شیشی اور درخت کی ایک ٹہنی لے کر آؤ وہ یہ اشیاء لے کر حاضر خدمت ہوا۔ حضور ﷺ نے اپنی مبارک کلائیوں سے پسینے کے قطرات جمع کر کے اس شیشی کو بھر دیا اور آپ ﷺ نے اس شخص سے فرمایا یہ شیشی اور کڑی اپنی بیٹی کے پاس لے جاؤ اور اس سے بہو کہ اس کڑی کو اس شیشی میں ڈبو کر خوشبو لگایا کرے۔

وہ لڑکی جب وہ خوشبو استعمال کرتی تو تمام اہل مدینہ اس کی خوشبو سونگھتے۔ اسی وجہ سے لوگ ان کے گھر کو ”بیت المطہین“ کے نام سے یاد کرتے۔

داری نے ہجریش کے ایک شخص سے روایت کیا ہے وہ بیان کرتا ہے جب نبی محترم ﷺ نے حضرت معز بن مالک کو گلے لگایا تو میں اپنے باپ کے ساتھ تھا۔ جب ان پر پتھروں کی ہارش ہونے لگی تو میں غول سے کاپٹے لگا آپ ﷺ نے

مجھے اپنے ساتھ چمٹالیا آپ ﷺ کی بغل مبارک کا پسینہ مجھ پر بہنے لگا اس سے کستوری جیسی مہک آرہی تھی۔

الہزار نے حضرت معاذ بن جبل رضی اللہ عنہ سے روایت کیا ہے وہ بیان فرماتے ہیں کہ ایک دفعہ میں حضور ﷺ کی معیت میں چل رہا تھا۔ آپ ﷺ نے فرمایا میرے قریب ہو جاؤ۔ جب میں نبی محترم ﷺ کے قریب ہوا تو مجھے آپ ﷺ سے ایسی خوشبو آئی جو مشک اور عنبر سے زیادہ لطیف تھی۔

حضور ﷺ کا قدم مبارک

ابن ابی خنیسہ نے تاریخ میں امام بیہقی اور ابن عساکر نے حضرت عائشہ صدیقہ رضی اللہ عنہا سے روایت کیا ہے۔ آپ فرماتی ہیں کہ حضور ﷺ نہ تو بہت زیادہ دراز قد تھے اور نہ ہی کوتاہ قد تھے۔ آپ ﷺ کی قامت معتدل تھی۔ لیکن جب آپ ﷺ لوگوں کے درمیان چلتے تو آپ ﷺ سب سے زیادہ دراز قد لگتے جب آپ ﷺ دو آدمیوں میں چلتے تو آپ ﷺ ان دونوں سے بلند قامت نظر آتے جب وہ جدا ہو جاتے تو پھر آپ ﷺ معتدل قامت دکھائی دیتے۔

علامہ سیوطی بیان کرتے ہیں کہ ابن سبع نے اس روایت کو خصائص میں ذکر کیا ہے اور اس میں یہ اضافہ ہے جب آپ ﷺ کسی محفل میں تشریف فرما ہوتے تو آپ ﷺ کا شانہ مبارک تمام اہل محفل سے بلند ہوتا۔

حضور ﷺ کے جسم اطہر کا سایہ نہ تھا

حکیم ترمذی نے حضرت ذکوان رضی اللہ عنہ سے روایت کیا ہے کہ دھوپ یا چاندنی میں حضور ﷺ کا سایہ نظر نہیں آتا تھا۔ ابن سبع فرماتے ہیں کہ حضور ﷺ کا سایہ زمین پر نہیں پڑتا تھا۔ آپ ﷺ نور تھے۔ جب آپ ﷺ دھوپ یا چاندنی میں چلتے تھے تو آپ ﷺ کا سایہ نظر نہیں آتا تھا۔ بعض علماء فرماتے ہیں کہ آپ ﷺ کے سایہ نہ ہونے کی شاہد وہ حدیث بھی ہے جس میں آپ ﷺ نے اپنے رب سے یہ دعا کی ہے:

وَاجْعَلْنِي نُورًا "مولا! مجھے سراپا نور بنا دے"۔

جسد اطہر پر مکھی کا نہ بیٹھنا

قاضی عیاض رحمۃ اللہ علیہ نے شفاء میں اور العزفی نے "مولد" میں ذکر کیا ہے کہ نبی محترم ﷺ کے خصائص میں سے ہے کہ آپ ﷺ کے جسم مقدس پر مکھی نہیں بیٹھتی تھی اور ابن سبع نے خصائص میں ذکر کیا ہے کہ حضور ﷺ کے مبارک کپڑوں پر کبھی مکھی نہیں بیٹھی تھی۔ انہوں نے یہ اضافہ کیا ہے۔ کہ کھٹل نے کبھی نبی محترم ﷺ کو اذیت نہیں دی تھی۔

نبی کریم ﷺ کے بال مبارک

حاکم وغیرہ نے روایت کیا ہے کہ جنگ یرموک کے دن حضرت خالد بن ولید رضی اللہ عنہ کی ٹوپی گم ہو گئی انہوں نے اسے تلاش کیا حتیٰ کہ وہ مل گئی انہوں نے فرمایا حضور ﷺ نے عمرہ ادا فرمایا اور آپ ﷺ نے سر کے بال مبارک منڈوائے۔ آپ ﷺ کے بالوں کو حاصل کرنے کے لیے تمام لوگ ٹوٹ پڑے۔ میں نے حضور ﷺ کی پیشانی مبارک کے بال

حاصل کر لیے اور انہیں اس ٹوپی میں رکھ لیا۔ اس کے بعد جب بھی یہ ٹوپی میرے پاس ہو اور میں جنگ میں شرکت کروں تو اللہ تعالیٰ مجھے فتح عطا فرماتا ہے۔

رسول کریم ﷺ کا خون مبارک

حاکم وغیرہ نے حضرت عبداللہ بن زبیر رضی اللہ عنہما سے روایت کیا ہے کہ وہ بارگاہ رسالت میں حاضر ہوئے۔ اس وقت حضور ﷺ سچنے لگوار ہے تھے۔ جب آپ ﷺ فارغ ہوئے تو آپ ﷺ نے فرمایا اے عبداللہ! اس خون کو لے جاؤ اور اسے اس جگہ انڈیلو جہاں تجھے کوئی نہ دیکھے۔ انہوں نے آپ ﷺ کے خون مبارک کو پی لیا۔ جب وہ واپس آئے تو حضور ﷺ نے پوچھا اے عبداللہ! تو نے خون کہاں پھینکا ہے۔ انہوں نے عرض کی میں نے اسے پوشیدہ ترین جگہ پر پھینکا ہے۔ مجھے یقین ہے کہ وہ لوگوں سے مخفی رہے گا۔ حضور ﷺ نے فرمایا شاید تو نے خون پی لیا ہے۔ انہوں نے عرض کی ہاں، حضور ﷺ نے فرمایا: وَيْلٌ لِلنَّاسِ مِنْكَ وَوَيْلٌ لِّكَ مِنَ النَّاسِ "لوگ کہتے تھے کہ حضرت عبداللہ رضی اللہ عنہ کی تمام طاقت و توانائی اس خون کی وجہ سے ہی تھی۔"

حضور ﷺ کا قدم مبارک

امام بیہقی نے حضرت ابوہریرہ سے اور ابن عساکر نے حضرت ابوامامہ الباہلی رضی اللہ عنہ سے روایت کیا ہے کہ حضور ﷺ پورا قدم مبارک زمین پر رکھ کر چلا کرتے تھے۔ اور آپ ﷺ کا پورا قدم مبارک زمین پر ملتا تھا۔

امام بیہقی نے حضرت جابر بن سمیرہ رضی اللہ عنہما سے روایت کیا ہے کہ نبی محترم ﷺ کے قدم مبارک کی چھوٹی انگلی مبارک دوسری مبارک انگلیوں سے بلند تھی۔

امام احمد نے حضرت ابن عباس رضی اللہ عنہما سے روایت کیا ہے کہ قریش مکہ ایک کابنہ کے پاس سے اور اس سے کنبے لگے۔ بتاہم میں سے کس کے پاؤں مقام ابرائیم سے زیادہ مشابہت رکھتے ہیں۔ اس نے کہا کہ تم اس ریت پر چادر بچھو پھر اس پر چلو تو میں تمہیں بتا سکتی ہوں۔ انہوں نے ریت کو ہموار کیا اور اس پر چلے۔ اس کابنہ نے حضور ﷺ کے قدم مبارک ہا نقش دیکھا اور کہا کہ یہ قدم مبارک مقام ابرائیم سے زیادہ مشابہت رکھتا ہے۔ اس واقعہ کے بیس سال بعد نبی محترم ﷺ مبعوث ہوئے۔

نبی محترم ﷺ کی رفتار مبارک

ابن سعد نے حضرت ابوہریرہ رضی اللہ عنہ سے روایت کیا ہے۔ وہ فرماتے ہیں۔ ایک دن ازمہ میں حضور ﷺ کے ساتھ تھا۔ جونہی میں آگے قدم بڑھاتا حضور ﷺ مجھ سے آگے نکل جاتے۔ میرے پیلوں میں ایک شیش تھی۔ میں نے اس سے کہا حضور ﷺ کے لیے زمین و سمیں جا رہا ہے۔ ابن سعد نے یزید بن محمد رضی اللہ عنہ سے روایت کیا ہے کہ جب حضور ﷺ چلتے تو تیز تیز چلتے اگر انسان پیچھے سے جاسے تو نبی آپ ﷺ کے ساتھ مانا چاہتا تو نکل جاتا۔

تاجدار حرم ﷺ کی نیند مبارک

امام مسلم اور امام بخاری نے حضرت عائشہ صدیقہ رضی اللہ عنہا سے روایت کیا ہے وہ فرماتی ہیں کہ میں نے حضور ﷺ سے عرض کی یا رسول اللہ! صلی اللہ علیک وسلم کیا آپ وتر ادا فرمانے سے پہلے ہی سو جاتے ہیں؟۔ آپ ﷺ نے فرمایا اے عائشہ! میری آنکھیں تو سوتی ہیں لیکن میرا دل بیدار رہتا ہے۔ امام بخاری اور امام مسلم نے حضرت انس رضی اللہ عنہ سے روایت کیا ہے کہ حضور نبی محترم ﷺ نے فرمایا انبیائے کرام کی آنکھیں سوتی ہیں لیکن ان کا دل بیدار رہتا ہے۔ ابن سعد نے اس روایت کو ان الفاظ سے نقل کیا ہے۔ ہم گروہ انبیاء علیہم السلام کی آنکھیں تو سو جاتی ہیں لیکن دل بیدار رہتے ہیں۔

حضور ﷺ کی قوت مجامعت

حارث ابن ابی اسامہ نے حضرت عبداللہ بن عمرو رضی اللہ عنہما سے روایت کیا ہے کہ حضور نبی محترم ﷺ نے فرمایا مجھے گرفت اور مجامعت میں چالیس افراد کی قوت عطا کی گئی ہے۔ الطبرانی، اسماعیلی اور ابن عساکر نے حضرت انس رضی اللہ عنہ سے روایت کیا ہے وہ فرماتے ہیں کہ نبی الحرمین ﷺ نے فرمایا مجھے چار چیزوں میں لوگوں پر فضیلت دی گئی ہے۔

(۱) شجاعت (۲) جو دو سخا

(۳) کثرت جماع (۴) گرفت کی سختی

امام بخاری نے حضرت انس رضی اللہ عنہ سے روایت کیا ہے کہ حضور ﷺ کی گیارہ ازواج مطہرات تھیں۔ آپ ﷺ یکے بعد دیگرے ان تمام کے پاس جاتے تھے اور وظیفہ زوجیت ادا فرماتے تھے۔ حضرت قتادہ رضی اللہ عنہ نے کہا میں نے حضرت انس رضی اللہ عنہ سے پوچھا کیا حضور ﷺ کے پاس اتنی قوت تھی۔ انہوں نے کہا ہم کہا کرتے تھے کہ حضور ﷺ کو تیس مردوں کی قوت عطا فرمائی گئی ہے۔ ابن سعد نے حضرت صفوان بن سلیم رضی اللہ عنہ سے روایت کیا ہے کہ حضور ﷺ نے فرمایا حضرت جبرائیل امین میرے پاس ایک ہنڈیا لے کر آئے۔ میں نے اس میں سے کچھ کھایا جس سے مجھے چالیس افراد کی قوت دی گئی۔

ابن سعد نے مجاہد اور طاؤس سے روایت کیا ہے کہ حضور ﷺ نے فرمایا مجھے چالیس افراد کی قوت مجامعت عطا کی گئی ہے۔ ابن ابی اسامہ نے مجاہد سے روایت کیا ہے کہ حضور ﷺ نے فرمایا مجھے چالیس اور کچھ جنتی مردوں کی قوت کے برابر قوت دی گئی ہے۔

احتمال سے حفاظت

الطبرانی اور الدینوری نے حضرت ابن عباس رضی اللہ عنہما سے روایت کیا ہے وہ فرماتے ہیں کہ کسی بھی نبی کو کبھی بھی احتمال نہیں ہوا کیونکہ احتمال شیطان کی طرف سے ہوتا ہے۔

حضور ﷺ کے بول مبارک اور براز مبارک کی طہارت

امام بیہقی نے حضرت عائشہ صدیقہ رضی اللہ عنہا سے روایت کیا ہے۔ وہ فرماتی ہیں کہ جب حضور ﷺ بیت الخلاء کی طرف تشریف لے جاتے۔ آپ ﷺ کی فراغت کے بعد میں بیت الخلاء میں جاتی تو مجھے وہاں کوئی چیز دکھائی نہ دیتی وہاں میں صرف کستوری کی خوشبو سونگھتی میں نے اس کا تذکرہ نبی محترم ﷺ سے کیا۔ آپ ﷺ نے فرمایا اے عائشہ! کیا تمہیں معلوم نہیں کہ ہمارے (انبیاء کرام کے) اجسام اہل جنت کی ارواح کی طرح ہیں۔ جو کچھ ان سے نکلتا ہے۔ زمین اسے فوراً نکل جاتی ہے۔

علامہ سیوطی فرماتے ہیں کہ اس حدیث کو ابن سعد نے ام سعد کی سند سے حضرت عائشہ صدیقہ رضی اللہ عنہا سے روایت کیا ہے وہ فرماتی ہیں۔ کہ میں نے حضور ﷺ سے عرض کی یا رسول اللہ! صلی اللہ علیک وسلم آپ بیت الخلاء میں تشریف لے جاتے ہیں۔ لیکن وہاں آپ کے اثرات (بول و براز) دکھائی نہیں دیتے۔ آپ ﷺ نے مجھے فرمایا کیا تجھے معلوم نہیں کہ انبیاء کرام سے جو کچھ نکلتا ہے زمین اسے نکل جاتی ہے اور کوئی چیز نظر نہیں آتی۔

ابونعیم نے اسی روایت کی ایک اور سند بھی بیان کی ہے۔ وہ حضرت عائشہ صدیقہ رضی اللہ عنہا کی خادمہ حضرت لیلیٰ رضی اللہ عنہا کی سند سے حضرت عائشہ صدیقہ رضی اللہ عنہا سے روایت کرتے ہیں۔ وہ فرماتی ہیں۔ میں نے عرض کی یا رسول اللہ! صلی اللہ علیک وسلم آپ صلی اللہ علیک وسلم بیت الخلاء میں تشریف لے جاتے ہیں۔ آپ صلی اللہ علیک وسلم کی فراغت کے بعد میں بھی وہاں جاتی ہوں۔ لیکن مجھے آپ کے کوئی اثرات دکھائی نہیں دیتے سوائے اس کے کہ مجھے وہاں سے کستوری کی مہک آتی ہے۔ آپ ﷺ نے فرمایا ہم گروہ انبیاء علیہم السلام کے اجسام اہل جنت کی ارواح کی طرح ہیں۔ جو کچھ ان سے نکلتا ہے زمین فوراً اسے نکل لیتی ہے۔

اس حدیث کی ایک چوتھی سند بھی ہے۔ جسے حاتم نے مستدرک میں حضرت عائشہ صدیقہ رضی اللہ عنہا کی خادمہ رضی اللہ عنہا سے روایت کیا ہے۔ حضرت عائشہ صدیقہ رضی اللہ عنہا فرماتی ہیں کہ سرور کائنات ﷺ قضائے حاجت کے لیے بیت الخلاء میں تشریف لے گئے۔ آپ ﷺ کے بعد میں بیت الخلاء میں داخل ہوئی تو مجھے وہاں کوئی چیز نظر نہ آئی۔ میں نے وہاں کستوری کی مہک پائی۔ میں نے عرض کی یا رسول اللہ! صلی اللہ علیک وسلم میں نے بیت الخلاء میں کوئی چیز نہیں دیکھی آپ ﷺ نے فرمایا زمین کو یہ حکم دیا گیا ہے کہ وہ ہمارے جسم سے خارج ہونے والی ہر چیز کو نکل لے۔

اس حدیث کی ایک پانچویں سند بھی ہے۔ وہ یہ کہ دارقطنی نے "افراد" میں حضرت ہشام بن عروہ کی سند سے حضرت عائشہ صدیقہ رضی اللہ عنہا سے روایت کیا ہے وہ فرماتی ہیں میں نے عرض کی یا رسول اللہ! صلی اللہ علیک وسلم میں نے آپ ﷺ کو دیکھا کہ آپ ﷺ (کے بول مبارک اور براز مبارک) کے اثرات دکھائی نہ دیئے۔ آپ ﷺ نے فرمایا اے عائشہ! کیا تمہیں معلوم نہیں کہ اللہ تعالیٰ نے زمین کو حکم دیا ہے کہ انبیاء کرام کے اجسام سے نکلنے والی ہر چیز کو نکل لے۔

حضرت علامہ سیوطی فرماتے ہیں کہ یہ سند باقی اسناد سے زیادہ قوی ہے۔ حضرت ابن دینہ فرماتے ہیں کہ یہ سند ثابت ہے۔

اسی حدیث کی ایک مرسل سند بھی ہے۔ جسے حکیم ترمذی نے حضرت ذکوان رضی اللہ عنہ سے روایت کیا ہے کہ دھوپ یا چاندنی میں حضور ﷺ کا سایہ دکھائی نہیں دیتا تھا۔ اور نہ ہی آپ کی قضائے حاجت کے اثرات دکھائی دیتے تھے۔ انہوں نے ہی کہا ہے کہ اس حدیث کی ایک ساتویں سند بھی ہے۔ جو ”جن کے وفد“ والے باب میں ذکر کی جائے گی۔ نبی کریم ﷺ کے پیشاب مبارک سے شفاء

حاکم وغیرہ نے حضرت ام یمن رضی اللہ عنہا سے روایت کیا ہے وہ فرماتی ہیں کہ رات کے وقت نبی کریم ﷺ بیدار ہوئے اور اس پیالے کی طرف تشریف لے گئے جو گھر کے ایک کونے میں پڑا ہوا تھا۔ اس میں آپ ﷺ نے پیشاب فرمایا رات کے وقت میں جاگی تو مجھے شدید پیاس محسوس ہوئی، میں آپ ﷺ کے پیشاب مبارک کو پی گئی۔ صبح کے وقت میں نے حضور ﷺ کو یہ بات بتائی آپ ﷺ مسکرائے اور فرمایا آج کے بعد تجھے کبھی بھی پیٹ کے درد کی شکایت نہیں ہوگی۔

عبدالرزاق نے ابن جریج سے روایت کیا ہے وہ فرماتے ہیں کہ مجھے معلوم ہوا ہے کہ حضور ﷺ لکڑی کے ایک پیالے میں پیشاب فرمایا کرتے تھے۔ پھر اس پیالے کو آپ ﷺ کی چار پائی کے نیچے رکھ دیا جاتا تھا۔ ایک دن آپ ﷺ تشریف لائے تو آپ ﷺ کا پیالہ خالی تھا۔ آپ ﷺ نے حضرت برکت رضی اللہ عنہا سے فرمایا وہ پیشاب کہاں ہے جو اس پیالے میں موجود تھا انہوں نے عرض میں نے اسے پی لیا ہے۔ آپ ﷺ نے فرمایا اے ام یوسف! تو صحت پاب ہو گئی ہے۔ اس پیشاب کی برکت سے سوائے مرض الموت کے انہیں اور کوئی مرض لاحق نہ ہوا۔ حضرت ابن دحیہ فرماتے ہیں کہ یہ واقعہ اور ہے اور حضرت ام ایمن رضی اللہ عنہا کا واقعہ اور ہے۔

حضور ﷺ کا بے مثال حسن

امام مسلم اور امام بخاری نے حضرت براء رضی اللہ عنہ سے روایت کیا ہے کہ حضور ﷺ تمام لوگوں سے زیادہ خوب رو تھے۔ آپ ﷺ تخلیق کے لحاظ سے بھی تمام لوگوں سے حسین ترین تھے۔ آپ ﷺ نہ تو دراز قد تھے اور نہ ہی کوتاہ قد تھے۔ بلکہ آپ ﷺ کی قامت معتدل تھی۔

امام بخاری نے حضرت براء رضی اللہ عنہ سے روایت کیا ہے کہ ان سے پوچھا گیا کہ کیا سرور دو عالم ﷺ کا چہرہ تلوار کی طرح تھا انہوں نے کہا نہیں بلکہ چاند کی مانند تھا۔

امام مسلم نے حضرت جابر بن سمرہ رضی اللہ عنہما سے روایت کیا ہے کہ ان سے سوال کیا گیا کہ کیا حضور ﷺ کا چہرہ تلوار کی طرح تھا انہوں نے فرمایا نہیں بلکہ آپ ﷺ کا چہرہ سورج اور چاند کی طرح گول تھا۔

داری اور امام بیہقی نے حضرت جابر بن سمرہ رضی اللہ عنہما سے روایت کیا ہے وہ فرماتے ہیں کہ میں نے سرور دو عالم ﷺ کو چاندنی رات میں دیکھا آپ ﷺ نے سرخ حلہ زیب تن فرما رکھا تھا۔ میں کبھی حضور ﷺ کی طرف دیکھتا اور کبھی چاند کی طرف دیکھتا اللہ کی قسم! مجھے حضور ﷺ چاند سے کہیں زیادہ حسین نظر آئے۔

امام بخاری نے حضرت کعب بن مالک رضی اللہ عنہ سے روایت کیا ہے وہ فرماتے ہیں کہ جب حضور ﷺ مسرور ہوتے

تو آپ ﷺ کے چہرے سے نور نکلتا۔ آپ ﷺ کا رخ انور چاند کا ٹکڑا دکھائی دیتا تھا۔ ہمیں اس صوفشانی سے آپ ﷺ کی مسرت کا علم ہو جاتا تھا۔

ابو نعیم نے حضرت ابو بکر صدیق رضی اللہ عنہ سے روایت کیا ہے کہ حضور ﷺ کا رخ زیبا چاند کی طرح گول تھا۔ امام بیہقی نے ابو اسحاق سے اور وہ ایک ہمدانی عورت سے روایت کرتے ہیں۔ اس عورت نے کہا مجھے حضور ﷺ کے ساتھ حج کرنے کی سعادت نصیب ہوئی ہے۔ میں نے اس خاتون سے کہا، مجھے حضور ﷺ کا حلیہ بیان کرو۔ اس عورت نے کہا حضور ﷺ چودھویں کے چاند کی طرح تھے۔ میں نے آپ ﷺ سے پہلے اور آپ ﷺ کے بعد آپ ﷺ جیسا حسین نہیں دیکھا۔

دارمی، امام بیہقی، الطبرانی اور ابو نعیم نے حضرت ابو عبیدہ سے روایت کیا ہے وہ فرماتے ہیں کہ میں نے حضرت ربیع بنت معوذ رضی اللہ عنہا سے کہا میرے لیے حضور ﷺ کے اوصاف بیان کرو۔ انہوں نے کہا اگر تم آپ ﷺ کی زیارت کرتے تو تجھے محسوس ہوتا کہ آفتاب درخشاں طلوع ہو گیا ہے۔

امام مسلم نے حضرت ابو طفیل رضی اللہ عنہ سے روایت کیا ہے کہ ان سے کہا گیا ہمیں حضور ﷺ کا حلیہ بیان کرو۔ انہوں نے فرمایا آپ ﷺ کی رنگت سفید اور چہرہ سلیم تھا۔

امام بخاری اور امام مسلم نے حضرت انس رضی اللہ عنہ سے روایت کیا ہے کہ آپ ﷺ کا قد درمیانہ تھا۔ آپ ﷺ نہ تو کوتاہ قد تھے نہ ہی دراز قد۔ آپ ﷺ کی رنگت گوری تھی۔ آپ ﷺ گندم گول نہ تھے۔ آپ ﷺ کے بال مبارک گھنے اور لٹکے ہوئے تھے گھنگریالے نہ تھے۔

امام بیہقی نے حضرت علی رضی اللہ عنہ سے روایت کیا ہے کہ آپ ﷺ کی رنگت سفید تھی اور اس میں سرخی تھی۔ حضرت ابو ہریرہ رضی اللہ عنہ سے روایت ہے وہ فرماتے ہیں کہ میں نے کوئی ایسی شی نہیں دیکھی۔ جو حضور ﷺ سے بڑھ کر حسین ہو۔ ایسے محسوس ہوتا تھا کہ آپ ﷺ کے چہرہ انور میں سورج رواں رواں ہو۔ میں نے کسی ایسے شخص کو نہیں دیکھا جو حضور ﷺ سے زیادہ تیز رفتار ہو۔ ایسے محسوس ہوتا تھا کہ زمین آپ ﷺ کے لیے مٹی جاتی ہے۔ ہموار ہونے کے باوجود آپ ﷺ کے ساتھ نہ مل پاتے تھے۔ حالانکہ حضور ﷺ معمول کے مطابق چل رہے ہوتے تھے۔

ابن سعد اور ابن عساکر نے حضرت انس رضی اللہ عنہ سے روایت کیا ہے کہ اللہ تعالیٰ نے نبی و خوبصورت چہرے اور حسین آواز کے ساتھ مبعوث فرمایا، جب حضور ﷺ کی بعثت کا وقت آیا تو اللہ تعالیٰ نے آپ ﷺ کو بھی رخ انور اور خوبصورت آواز کے ساتھ مبعوث کیا۔

حضرت علی رضی اللہ عنہ سے روایت ہے کہ اللہ تعالیٰ نے جو بھی نبی بھیجا وہ خوبصورت چہرے، عمدہ نسب اور بہترین آواز والا ہوتا تھا۔ اسی طرح تمہارے نبی مکرم ﷺ بھی خوبصورت چہرے، عمدہ نسب اور عمدہ آواز والے تھے۔

دارمی نے حضرت عمر رضی اللہ عنہ سے روایت کیا ہے وہ فرماتے ہیں کہ میں نے حضور نبی کریم ﷺ سے زیادہ بہادر،

آپ ﷺ سے زیادہ سخی اور آپ ﷺ سے بڑھ کر حسین نہیں دیکھا۔

امام مسلم نے حضرت جابر بن سمرہ رضی اللہ عنہما سے روایت کیا ہے کہ حضور ﷺ کا منہ مبارک کشادہ، آنکھیں سرخی مائل اور اڑیاں کم گوشت تھیں۔

امام بیہقی نے حضرت علی رضی اللہ عنہ سے روایت کیا ہے کہ حضور ﷺ کی آنکھیں مبارک بڑی، پلکیں دراز اور آنکھوں میں سرخ دوڑے تھے۔

امام بیہقی اور امام ترمذی نے حضرت علی رضی اللہ عنہ سے روایت کیا ہے۔ انہوں نے حضور ﷺ کے اوصاف بیان کرتے ہوئے کہا، حضور ﷺ نہ تو بہت زیادہ دراز قد تھے اور نہ ہی آپ ﷺ پست قد تھے۔ بلکہ آپ ﷺ معتدل القامت تھے۔ آپ ﷺ کی زلفیں عنبریں نہ تو بالکل سیدھی اور نہ ہی گھنگھریالی تھیں بلکہ ان میں کچھ خم تھا۔ آپ ﷺ کا رخ انور نہ بالکل گول تھا اور نہ ہی گوشت مبارک لڑکا ہوا تھا۔ البتہ چہرہ اقدس ایک حد تک گول تھا۔ آپ ﷺ کا رنگ مبارک انتہائی سفید تھا اور سرخی مائل تھا۔ آنکھیں سیاہ اور پلکیں دراز تھیں۔ جوڑ کی ہڈیاں بڑی اور کندھے مبارک چوڑے تھے۔ آپ ﷺ کے جسد اطہر پر بال مبارک نہ تھے۔ البتہ سینہ اقدس اور ناف مبارک کے مابین بالوں کا ایک خط نظر آتا تھا۔ آپ ﷺ کے ہاتھ مبارک اور قدم اقدس گوشت سے بھرے ہوئے تھے۔ جب آپ ﷺ چلتے تو ایسے محسوس ہوتا کہ آپ ﷺ بلندی سے پستی کی طرف رواں دواں ہیں۔ جب آپ ﷺ کسی آدمی کی طرف توجہ فرماتے تو پوری توجہ فرماتے۔ آپ ﷺ کے دونوں کندھوں کے مابین مہر نبوت تھی۔

حضرت علی رضی اللہ عنہ ہی سے روایت ہے کہ نبی محترم ﷺ کا چہرہ اقدس کشادہ اور پلکیں طویل تھیں۔

طیالسی، امام ترمذی اور امام بیہقی نے حضرت علی بن ابی طالب رضی اللہ عنہ سے روایت کیا ہے کہ نبی مکرم ﷺ نہ تو بہت زیادہ دراز قد تھے اور نہ ہی پست قد، سر مبارک بڑا اور داڑھی مبارک گھنی تھی۔ قد میں شریفین اور ہتھیلیاں گوشت سے بھری ہوئی تھیں۔ جوڑوں کی ہڈیاں مضبوط تھیں۔ آپ ﷺ کا رنگ مبارک سفید مائل بہ سرخی تھا۔ جب آپ ﷺ چلتے تو ایسے محسوس ہوتا تھا کہ آپ بلندی سے پستی کی طرف جا رہے ہیں۔ میں نے آپ ﷺ سے پہلے اور نہ ہی بعد آپ ﷺ کی مثل دیکھا۔ طیالسی، امام احمد اور امام بیہقی نے حضرت ابو ہریرہ رضی اللہ عنہ سے روایت کیا ہے کہ حضور ﷺ کی کلائیوں مبارک طویل تھیں۔ دونوں شہنوں کے درمیان فاصلہ تھا۔ آپ ﷺ کی پلکیں طویل تھیں۔ آپ ﷺ نہ تو بازاروں میں شور و غوغا کرتے تھے اور نہ فحش ہوئی کرتے تھے۔ جب آپ ﷺ کسی کی طرف توجہ کرتے تو پوری توجہ کرتے جب آپ ﷺ کسی کی طرف پشت مبارک پھیرتے تو پوری طرح پشت مبارک پھیر لیتے۔

امام بیہقی نے حضرت ابو ہریرہ رضی اللہ عنہ سے روایت کیا ہے کہ آپ ﷺ کی داڑھی مبارک سیاہ اور بال انتہائی حسین تھے۔ حضرت انس رضی اللہ عنہ سے کسی نے پوچھا کہ کیا نبی محترم ﷺ پر بڑھاپے کے اثرات ظاہر ہوئے تھے۔ انہوں نے فرمایا اللہ تعالیٰ نے آپ ﷺ کو بڑھاپے کے عیب سے بچا لیا تھا۔ آپ ﷺ کے سر مبارک اور داڑھی مبارک میں صرف

سترہ یا اٹھارہ بال سفید تھے۔

امام بخاری اور امام مسلم نے حضرت براء رضی اللہ عنہ سے روایت کیا ہے وہ فرماتے ہیں کہ حضور ﷺ کا قدم مبارک درمیانہ اور دونوں شانوں کے درمیان کافی فاصلہ تھا۔ آپ ﷺ کے بال مبارک کانوں کی لوتک تھے۔ میں نے آپ ﷺ سے زیادہ حسین و جمیل کسی کو نہیں دیکھا۔

امام احمد اور امام بیہقی نے حضرت محرش الکعبی رضی اللہ عنہ سے روایت کیا ہے وہ فرماتے ہیں کہ حضور ﷺ نے جعرانہ کے مقام سے عمرہ کی نیت کی۔ میں نے آپ ﷺ کی پشت مبارک کی زیارت کی گویا کہ وہ چاندی کا ایک ٹکڑا تھی۔ الطیالیسی، ابن سعد، الطبرانی اور ابن عساکر نے حضرت ام ہانی رضی اللہ عنہا سے روایت کیا ہے وہ فرماتی ہیں کہ میں نے آقا علیہ الصلوٰۃ والسلام کے بطن مبارک دیکھا وہ تہہ در تہہ کاغذ کی طرح تھا۔

امام ترمذی اور امام بیہقی نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ حضور ﷺ کا رنگ مبارک سفید تھا۔ ایسے محسوس ہوتا تھا کہ آپ ﷺ چاندی میں ڈھلے ہوئے ہوں۔ بال گھنگھر یا لے اور بطن مبارک ہموار تھا۔ مبارک کندھوں کی ہڈیاں چوڑی تھیں۔ جب آپ چلتے تھے تو پورا قدم زمین پر لگ جاتا تھا۔ جب کسی کی طرف توجہ فرماتے تو پوری طرح توجہ فرماتے اور جب کسی کی طرف سے پھرتے تو پوری طرح پھر جاتے تھے۔ امام بخاری نے حضرت انس رضی اللہ عنہ سے روایت کیا ہے کہ حضور نبی محترم کا سر مبارک اور قدمین شریفین بڑے اور ہتھیلیاں چوڑی تھیں۔

امام بخاری نے حضرت ابو ہریرہ رضی اللہ عنہ سے روایت کیا ہے کہ حضور ﷺ کے قدم مبارک بڑے تھے اور رخ زیبا حسین تھا۔ میں نے آپ ﷺ کے بعد آپ ﷺ جیسا حسین نہیں دیکھا۔

طبرانی اور امام بیہقی نے حضرت میمونہ بنت کردم رضی اللہ عنہا سے روایت کیا ہے وہ فرماتی ہیں کہ میں نے حضور ﷺ کی زیارت کی۔ میں نے آپ ﷺ کے پاؤں مبارک کی انگلیوں میں سے سبابہ (انگوٹھے کے ساتھ متصل انگلی) کی طوالت نہیں بھولی۔ امام بیہقی نے بلعدویہ کے ایک صحابی سے روایت کیا ہے۔ انہوں نے کہا میں نے حضور ﷺ کی زیارت کی۔ آپ ﷺ کا جسم اطہر انتہائی خوب صورت تھا۔ پیشانی مبارک چوڑی تھی۔ ناک مبارک بلند اور باریک اور دونوں ابرو باہم ملے ہوئے تھے۔ گردن مبارک سے لے کر ناف تک بالوں کی ایک لکیر تھی۔

امام بیہقی نے حضرت علی رضی اللہ عنہ سے روایت کیا ہے وہ فرماتے ہیں کہ حضور ﷺ کا قدم مبارک نہ تو بہت زیادہ لمبا تھا اور نہ ہی چھوٹا تھا۔ بلکہ مائل بہ طوالت تھا۔ آپ ﷺ کی مبارک ہتھیلیاں اور قدم مبارک وشت سے بھر پور تھے۔ آپ ﷺ کے سینہ اقدس پر بالوں کی ایک لکیر تھی۔ آپ ﷺ کا پسینہ مبارک موتیوں کی طرح درخشاں تھا۔ جب آپ ﷺ چلتے تو آپ ﷺ کا میان آگے کی طرف ہوتا گویا کہ بلندی پر چڑھ رہے ہوں۔

عبداللہ بن امام احمد اور امام بیہقی نے حضرت علی رضی اللہ عنہ سے روایت کیا ہے کہ نبی محترم ﷺ کا قدم مبارک درمیانہ مائل بہ طوالت تھا۔ جب آپ ﷺ لوگوں میں چلتے تو سب سے دراز قدم نظر آتے۔ آپ ﷺ کی رنگت سفید تھی۔ سر مبارک

بڑا تھا۔ آپ ﷺ روشن جبیں تھے۔ پلکیں دراز تھیں۔ ہتھیلیوں اور قدموں پر گوشت تھا۔ جب آپ ﷺ چلتے تھے تو میلان آگے کی طرف ہوتا تھا۔ گویا کہ آپ ﷺ بلندی سے اتر رہے ہوں۔ روئے زیبا پر پسینے کے قطرات اس طرح لگتے تھے کہ گویا کہ وہ درخشاں موتی ہوں۔ میں نے آپ ﷺ سے پہلے اور بعد آپ ﷺ جیسا حسین نہیں دیکھا۔ امام مسلم نے حضرت انس رضی اللہ عنہ سے روایت کیا ہے کہ آپ ﷺ کی رنگت سفید مائل بہ سرخی تھی۔ آپ ﷺ کا پسینہ مبارک موتیوں کی طرح تھا۔ جب آپ ﷺ چلتے تھے تو آپ ﷺ کا میلان آگے کی طرف ہوتا تھا۔

البرزار، امام بیہقی نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ حضور ﷺ سب لوگوں سے زیادہ حسین تھے۔ آپ ﷺ کا قدم مبارک درمیانہ تھا۔ آپ ﷺ کے شانے مبارک چوڑے تھے۔ رخسار مبارک نرم و نازک اور زلفیں بالکل سیاہ تھیں۔ آنکھیں سرگیں اور پلکیں دراز تھیں۔ جب آپ ﷺ چلتے تو آپ ﷺ کا پورا قدم زمین پر لگتا۔ جب اپنی چادر مبارک زمین پر رکھتے تو جسم اطہر چاندی کا ٹکڑا محسوس ہوتا تھا۔ جب آپ ﷺ مسکراتے تو درود یو انور سے جگمگاٹھتے۔ میں نے آپ ﷺ جیسا حسین نہ آپ ﷺ سے پہلے دیکھا نہ بعد میں۔

حضرت امام بخاری اور حضرت امام مسلم نے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ کا ہاتھ مبارک ریشم و دیباچ سے زیادہ نرم تھا اور احمد مجتبیٰ ﷺ کی مبارک خوشبو کستوری اور عنبر سے عمدہ تھی۔

امام مسلم نے حضرت جابر بن سمرہ رضی اللہ عنہما سے روایت کیا ہے کہ وہ فرماتے ہیں کہ حضور ﷺ نے اپنا دست اقدس میرے رخسار پر پھیرا میں نے آپ ﷺ کے مبارک ہاتھ کی خوشبو اور ٹھنڈک محسوس کی۔ ایسا محسوس ہوتا تھا کہ آپ ﷺ نے اپنے ہاتھ مبارک کو ابھی ابھی خوشبودان سے نکالا ہے۔

امام بیہقی نے حضرت یزید بن اسود رضی اللہ عنہ سے روایت کیا ہے وہ فرماتے ہیں کہ رسول مکرم ﷺ نے مجھے اپنا دست اقدس پکڑا یا۔ وہ برف سے زیادہ ٹھنڈا اور کستوری سے زیادہ خوشبودار تھا۔

الطبرانی نے المستور بن شداد سے اور وہ اپنے والد محترم سے روایت کرتے ہیں۔ وہ فرماتے ہیں کہ میں بارگاہ رسالت میں حاضر ہوا اور حضور ﷺ کے دست اقدس کو پکڑنے کی سعادت حاصل کی۔ آپ ﷺ کا ہاتھ مبارک ریشم سے زیادہ نرم اور برف سے زیادہ ٹھنڈا تھا۔

امام احمد نے حضرت سعد بن ابی وقاص رضی اللہ عنہ سے روایت کیا ہے وہ فرماتے ہیں کہ میں مکہ معظمہ میں بیمار ہو گیا نبی محترم ﷺ میری عیادت کے لیے تشریف لائے۔ آپ ﷺ نے اپنا ہاتھ مبارک میری پیشانی پر رکھا۔ میرے چہرے اور سینے پر اپنا دست اقدس پھیرا۔ میں آج تک آپ ﷺ کے ہاتھ مبارک کی ٹھنڈک محسوس کرتا ہوں۔

ابن سعد اور ابن عساکر نے حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ نبی اکرم ﷺ کا رنگ سرخی مائل سفید تھا۔ آپ ﷺ نہ تو دراز قدم تھے اور نہ ہی کوتاہ قدم۔ آپ ﷺ کے بال مبارک نہ تو بالکل سیدھے تھے اور نہ ہی گھنگھریالے تھے۔ جب آپ ﷺ چلتے تو لوگ بھاگ کر آپ ﷺ کو ملنے کی کوشش کرتے۔ آپ ﷺ لاٹھانی تھے۔

ابوموسیٰ المدینی نے اپنی کتاب ”صحابہ“ میں حضرت ام بن ابد الحضرمی سے روایت کیا ہے وہ فرماتے ہیں کہ میں نے حضور ﷺ کی زیارت کی ہے۔ آپ ﷺ بہت زیادہ حسین تھے۔ میں نے آپ ﷺ سے پہلے اور آپ ﷺ کے بعد آپ ﷺ جیسا حسین نہیں دیکھا۔

ابن سعد نے حضرت عبداللہ بن بریدہ رضی اللہ عنہ سے روایت کیا ہے کہ حضور ﷺ قدموں کے لحاظ سے تمام انسانوں سے بہترین تھے۔

ابن سعد اور ابن عساکر نے حضرت علی رضی اللہ عنہ سے روایت کیا ہے وہ فرماتے ہیں کہ نبی محترم ﷺ کی رنگت سرخی مائل سفید تھی۔ آپ ﷺ کی آنکھیں سیاہ اور پلکیں دراز تھیں۔ آپ ﷺ کے رخسار مبارک نرم و نازک تھے۔ گردن مبارک چاندی کی طرح سفید تھی۔ حلق مبارک سے لے کر ناف تک بالوں کی ایک لکیر تھی اس کے علاوہ آپ ﷺ کے پیٹ مبارک پر یا سینے مبارک پر بال نہ تھے۔ آپ ﷺ کے چہرہ انور پر پسینے کے قطرات موتیوں کی طرح نظر آتے تھے۔ آپ ﷺ ہا پسینہ کستوری سے زیادہ خوشبودار تھا۔

ابن سعد اور ابن عساکر نے حضرت علی رضی اللہ عنہ سے روایت کیا ہے وہ فرماتے ہیں کہ مجھے نبی مکرم ﷺ نے یمن کی طرف بھیجا۔ وہاں ایک دن میں لوگوں کو خطبہ دے رہا تھا۔ اچانک میرے سامنے ایک یہودی عالم کھڑا ہو گیا۔ اس کے ہاتھ میں ایک کتاب تھی۔ اس نے مجھ سے کہا ابو القاسم ﷺ کے اوصاف بیان کرو، میں نے کہا:

” آپ ﷺ نہ تو بہت دراز قد ہیں اور نہ ہی پست قد، آپ ﷺ کے بال مبارک نہ تو گھٹکھ یا لے ہیں اور نہ بالکل سیدھے۔ آپ ﷺ کی زلفیں بالکل سیاہ ہیں۔ سر مبارک بڑا ہے آپ ﷺ کا رنگ گورامائل بہ سرخی ہے۔ آپ ﷺ کے اعضاء مبارک مضبوط ہیں۔ آپ ﷺ منحنے اور قدم گوشت سے بھرے ہوئے ہیں حلق سے ناف تک بالوں کی ایک لکیر ہے آپ ﷺ کی پلکیں دراز اور ابرو باہم ملے ہوئے ہیں۔ پیشانی مبارک چوڑی اور شانوں کے درمیان کافی فاصلہ ہے۔ میں نے آج تک آپ ﷺ کی مثل کوئی شخص نہیں دیکھا۔“

حضرت علی رضی اللہ عنہ فرماتے ہیں کہ اس کے بعد میں خاموش ہو گیا اس عالم نے کہا، حضور ﷺ کے یہ اوصاف تو مجھے زبانی یاد ہیں۔ آپ ﷺ کی آنکھوں میں سرخ ڈورے ہیں۔ آپ ﷺ کی مبارک داڑھی بھی خوبصورت ہے اور منہ بھی حسین ہے۔ دونوں کان مبارک تخلیق میں مکمل ہیں۔ اگر آپ ﷺ کسی کی توجہ فرماتے ہیں تو پھر پرتوجہ فرماتے ہیں اور اگر کسی کی طرف پشت مبارک پھیرتے ہیں تو پوری طرح پھر جاتے ہیں۔ حضرت علی رضی اللہ عنہ نے فرمایا اللہ ہی قسم! یہ تو آپ ﷺ کے اوصاف ہیں اس عالم نے کہا میرے پاس آپ ﷺ کا ایک اور وصف بھی ہے وہ یہ کہ آپ ﷺ میں کچھ نمیدگی ہے۔ حضرت علی کرم اللہ وجہہ الکریم نے فرمایا آپ ﷺ کا یہ وصف تو میں پہلے بیان کر چکا ہوں کہ چلتے وقت یوں لگتا ہے جیسا کہ آپ ﷺ کسی بلندی سے اتر رہے ہوں۔

اس عالم نے کہا آپ ﷺ کے یہ اوصاف میں نے اپنے آباء کی کتاب میں پائے ہیں۔ اس کے علاوہ وہاں آپ

ﷺ کے یہ اوصاف بھی مذکور ہیں:

”آپ ﷺ اللہ تعالیٰ کے حرم سے مبعوث ہوں گے۔ یعنی وہ جگہ جہاں مقام امن ہے اور جہاں اللہ تعالیٰ کا گھر ہے۔ پھر آپ ﷺ ایک ایسی جگہ کی طرف ہجرت فرمائیں گے۔ جسے آپ ﷺ حرم قرار دیں گے۔ آپ ﷺ کا یہ حرم مقام و مرتبہ اور پاکیزگی و طہارت میں اللہ تعالیٰ کے حرم کی طرح ہوگا۔ عمرو بن عامر کی نسل کے لوگ آپ ﷺ کے انصار ہوں گے۔ وہ کھجوروں والے اور زمین والے ہوں گے۔ وہاں پہلے یہودیوں کی ملکیت ہوگی۔“ حضرت علی رضی اللہ عنہ نے فرمایا یہ اوصاف تو ہمارے نبی محترم ﷺ کے ہیں۔ یہ سن کر اس عالم نے کہا میں گواہی دیتا ہوں کہ وہ نبی برحق ہیں وہ اللہ تعالیٰ کے سچے رسول ہیں۔

ابن عساکر نے حضرت عبداللہ بن عمر رضی اللہ عنہما سے روایت کیا ہے کہ یہودیوں کا ایک وفد حضرت علی رضی اللہ عنہ کے پاس آیا اور ان سے کہنے لگا۔ ہمارے لیے اپنے چچا زاد بھائی (ﷺ) کے اوصاف بیان کرو۔ حضرت علی رضی اللہ عنہ نے فرمایا محمد ﷺ نہ تو دراز قد ہیں اور نہ ہی پست قد۔ آپ ﷺ کا قد مبارک درمیانہ ہے۔ آپ ﷺ گورے رنگ کے ہیں۔ سفیدی میں تھوڑی سی سرخی بھی ہے۔ آپ ﷺ کے بال مبارک کانوں کی لوتک ہیں۔ پیشانی مبارک کشادہ ہے۔ رخسار مبارک گوشت سے بھرپور ہیں۔ چشمان مبارک سیاہ اور ابرویں باہم متصل ہیں۔ بینی مبارک باریک اور بلند ہے۔ حلق سے لے کر سینہ اقدس تک بالوں کی ایک لکیر ہے۔ دندان مبارک انتہائی سفید اور داڑھی مبارک گھنی ہے۔ گردن مبارک چاندی کی صراحی کی طرح ہے۔ آپ ﷺ کے مہاک شانوں کے درمیان عمامہ کامل کی طرح گول دائرہ ہے۔ اس پر نور کے ساتھ دو سطروں میں لکھا ہوا ہے۔ پہلی سطر میں لَا إِلَهَ إِلَّا اللَّهُ اور دوسری سطر میں مُحَمَّدٌ رَسُوْلُ اللَّهِ ہے۔

ابن عساکر نے حضرت ابو ہریرہ رضی اللہ عنہ سے روایت کیا ہے کہ نبی محترم ﷺ کے انتقال مبارک کے بعد بیت المقدس سے یہودیت کا ایک عالم حضرت علی رضی اللہ عنہ نے پاس آیا اور کہنے لگا اے علی! میرے لیے نبی مکرم ﷺ کا حلیہ مبارک بیان کرو۔ حضرت علی رضی اللہ عنہ کے آپ ﷺ کا وہی حلیہ بیان کیا جو اوپر گزر چکا ہے۔ آپ ﷺ کا حلیہ مبارک سن کر اس عالم نے کہا میں نے تو رات میں بھی آپ ﷺ کا بعینہ یہی حلیہ مبارک پڑھا۔ میں گواہی دیتا ہوں کہ آپ ﷺ اللہ کے سچے رسول ہیں۔

امام بیہقی اور ابن عساکر نے مقاتل بن حیان سے روایت کیا ہے کہ اللہ تعالیٰ نے حضرت عیسیٰ علیہ السلام کی طرف وحی فرمائی: ”میرے معاملہ میں خوب سعی کرو اور اس میں سستی نہ کرو، سنو اور اطاعت بجالاؤ، اے پاکباز، کنواری اور بتول کے نور نظر! میں نے تجھے بغیر باپ سے پیدا کیا ہے اور تجھے تمام جہانوں کے لیے نشانی بنایا ہے اس لیے صرف میری ہی عبادت کرو اور صرف مجھ پر ہی بھروسہ رکھو۔ اہل سوران کے پاس جاؤ اور انہیں بتاؤ میں اللہ ہوں، حی و قیوم ہوں، مجھے کبھی زوال نہیں اور اس نبی ﷺ کی تصدیق کرو جو اونٹ پر سواری فرمائیں گے۔ وہ عمامہ مبارک پہنیں گے اور عصا مبارک پکڑیں گے۔ ان کے بال مبارک نہ گھنگھریا لے ہوں گے اور نہ ہی سیدھے ہوں گے۔ ان کی مبارک جبیں کشادہ اور ابرویں باہم مل جائیں گی۔“

چشمان مبارک انتہائی سیاہ اور پلکیں طویل ہوں گی۔ ان کی ناک مبارک باریک اور بلند ہوگی۔ آپ ﷺ کے رخسار مبارک واضح اور داڑھی مبارک گھنی ہوگی۔ ان کے رخ زیا پر پسینے مبارک کے قطرات موتیوں کی طرح درخشاں ہوں گے اور اس سے کستوری سے عمدہ مہک آئے گی ان کی گردن مبارک چاندی کی صراحی کی طرح ہوگی۔ ان کے حلق مبارک سے لے کر ناف مبارک تک بالوں کی ایک لکیر ہوگی۔ اس کے علاوہ ان کے سینہ اقدس پر یا پیٹ مبارک پر بال نہیں ہوں گے۔ ان کی ہتھیلیاں مبارک اور قدم مبارک گوشت سے بھر پور ہوں گے۔ جب وہ لوگوں میں چلیں گے تو ان سے بلند تر نظر آئیں گے۔ جب وہ رواں ہوں گے تو اس طرح نظر آئیں گے گویا کہ وہ کسی پہاڑ سے اتر رہے ہوں اور ان کی اولاد کم ہوگی۔“

امام ترمذی نے شامل میں حضرت حسین بن علی رضی اللہ عنہما سے روایت کیا ہے وہ فرماتے ہیں کہ میرے ماموں حضرت ہند بن ابی ہالہ رضی اللہ عنہ حلیہ بیان کرنے کے ماہر تھے۔ میں نے ان سے نبی محترم ﷺ کے حلیہ مبارک کے متعلق پوچھا انہوں نے کہا:

” آپ ﷺ مجسمہ حسن تھے، لوگ آپ ﷺ کے حسن و جمال میں مستغرق ہو جاتے، آپ ﷺ کا چہرہ انور ماہ تمام کی طرح درخشاں تھا، آپ ﷺ کا قدم مبارک معتدل قامت سے تھوڑا طویل تھا۔ آپ ﷺ کا سر مبارک بڑا تھا اور بال مبارک قدرے خم دار تھے۔ اگر زلفوں میں اتفاقاً مانگ نکل آتی تو اسے یوں ہی رہنے دیتے ورنہ ارادۃ اس کا اہتمام نہ فرماتے، بال مبارک کانوں کی لو سے متجاوز نہ ہوئے۔ آپ ﷺ کا رنگ سفید تھا، جبیں مبارک کشادہ تھی، ابرو باریک، خمیدہ اور باہم متصل تھے۔ دونوں ابروؤں کے مابین ایک رگ تھی۔ جو غصہ کے وقت ابھر آتی تھی۔ بینی مبارک بلند اور باریک تھی۔ ناک مبارک پر نور کا غلبہ رہتا۔ داڑھی مبارک گھنی اور بھر پور تھی۔ چشمان مبارک انتہائی سیاہ تھیں۔ رخسار مبارک نرم اور نازک تھے۔ دہن مبارک کچھ کشادہ تھا۔ دانت مبارک انتہائی سفید تھے۔ حلق سے لے کر ناف تک بالوں کی ایک لکیر ہی تھی۔ گردن مبارک صفائی اور نزاکت میں صراحی کی طرح تھی۔ جسد اطہر بالکل معتدل تھا۔ پیٹ مبارک اور سینہ اقدس ہموار اور چوڑا تھا۔ دونوں شانوں کے مابین کافی فاصلہ تھا۔ جوڑوں کی ہڈیاں مضبوط اور بڑی بڑی تھیں۔ جب آپ ﷺ قیص مبارک اتارتے تو جسم کی نورانیت عیاں تر ہو جاتی۔ آپ ﷺ کے دونوں بازوؤں، کندھوں اور سینہ اقدس کے بالائی حصہ پر بال تھے۔ آپ ﷺ کی کلاہیاں طویل اور ہتھیلیاں کشادہ تھیں۔ ہاتھ مبارک اور قدم مبارک گوشت سے بھرے ہوئے تھے۔ ہاتھ اور پاؤں کی مبارک انگلیاں قدرے طویل تھیں اور تلوے قدرے گہرے تھے۔ آپ ﷺ جب چلتے تو قوت کے ساتھ قدم اٹھاتے اور آگے کی طرف جھک کر جاتے زمین پر آہستہ آہستہ مخورام ہوتے۔ جب کسی طرف توجہ فرماتے تو پورا جسم پھیر کر اس کی طرف توجہ فرما ہوتے۔ نظریں ہمیشہ نیچی رہتیں اور انہیں زیادہ زمین کی طرف رکھتے شرم و دیا کی وجہ سے گوشہ چشم سے دیکھتے۔ صحابہ کرام کو آگے چلنے کا حکم دیتے اور خود ان کے پیچھے چلتے، آپ ﷺ جسے ملتے اسے سلام کہتے۔“

میں نے اپنے ماموں سے کہا نبی محترم ﷺ کی گفتگو کے متعلق کچھ فرمائیں انہوں نے کہا ”حضور ﷺ ہمیشہ غمگین رہتے۔ بغیر کسی ضرورت کے گفتگو نہ فرماتے۔ گفتگو اس انداز سے فرماتے کہ سامع کو کوئی تشنگی باقی نہ رہتی۔ گفتگو انتہائی جامع

ہوتی۔ اس میں کوئی فضول بات نہ ہوتی آپ ﷺ نہ تو ظالم و جابر تھے اور نہ ہی کسی کو ذلیل کرتے تھے۔ نعمت خداوندی کی قدر فرماتے اگرچہ وہ تھوڑی ہی ہوتی۔ اس کی مذمت نہ فرماتے۔ کھانے والی اشیاء میں عیب نہ نکالتے نہ ہی ان کی تعریف کرتے۔ دنیاوی معاملات کی وجہ سے آپ ﷺ کو کبھی غصہ نہ آتا۔ لیکن اگر کوئی حق سے تعرض کرتا تو آپ ﷺ انتہائی ناراضگی کا اظہار فرماتے۔ آپ ﷺ اپنے نفس کے لیے نہ تو ناراض ہوتے اور نہ ہی کسی سے انتقام لیتے۔ جب اشارہ فرماتے تو پورے ہاتھ مبارک سے اشارہ فرماتے۔ جب آپ ﷺ متعجب ہوتے تو ہاتھ مبارک کو الٹا کر لیتے۔ کبھی گفتگو کے دوران بائیں ہاتھ کی ہتھیلی دائیں ہاتھ کے انگوٹھے کے اندرونی حصے پر مارتے۔ جب کسی سے ناراض ہوتے تو اس سے رخ انور پھیر لیتے اور روگرداں ہو جاتے۔ آپ ﷺ جب مسرور ہوتے تو نگاہیں جھکا لیتے۔ آپ ﷺ کی ہنسی صرف تبسم تھا۔ جب تبسم ریز ہوتے تو دانت مبارک اولوں کی طرح سفید ہوتے۔ (الخصائص الکبریٰ کی عبارت اختتام پذیر ہوئی)

یہ ان اشیاء کا تذکرہ تھا۔ جن کا تعلق حضور ﷺ کی ظاہری شکل و صورت سے تھا۔ جہاں تک آپ ﷺ کے اخلاق حمیدہ کا تعلق ہے تو اس کے لیے میں امام کبیر، عارف شہیر، سیدی عبدالوہاب الشعرانی کی کتاب ”الاخلاق المتبویة المفاضة من الحضرة المحمدية“ کو نقل کر رہا ہوں۔

الْأَخْلَاقُ الْمَتَّبُوتِيَّةُ الْمُفَاضَةُ مِنَ الْحَضْرَةِ الْمُحَمَّدِيَّةِ

”وہ اخلاق عالیہ جو آقا علیہ الصلوٰۃ والسلام کی بارگاہ بے کس پناہ سے حاصل کئے گئے“

امام شعرانی کے فرمودات

حضرت علامہ امام عبدالوہاب شعرانی رحمۃ اللہ علیہ فرماتے ہیں۔ نبی مکرم ﷺ تمام لوگوں سے زیادہ پاکیزہ، زاہد، پاکباز، عالم، کریم، حلیم، عبادت گزار اور مشکوک مقامات سے سب سے زیادہ دور رہنے والے تھے۔ آپ ﷺ نے کبھی بھی غیر محرم عورت کو ہاتھ نہیں رکایا۔ اس احتیاط کا مقصد صرف اور صرف امت کو تعلیم دینا تھا۔ نبی محترم ﷺ جب وعظ فرماتے تو سب لوگوں کے لیے اجتماعی بات کرتے۔ اپنے وعظ میں کسی مخصوص فرد کا نام نہ لیتے تاکہ وہ لوگوں میں شرمندہ نہ ہو۔ اس وقت آپ ﷺ کا انداز گفتگو اس طرح ہوتا لوگوں کو کیا ہو گیا ہے کہ وہ اس طرح کرتے ہیں۔ آپ ﷺ تمام لوگوں سے زیادہ قناعت شعار تھے۔ دنیا کے بالکل تھوڑے سے حصہ پر آپ ﷺ نے قناعت فرمائی تھی۔ بالکل معمولی غذا پر کفایت فرما لیتے۔ آپ ﷺ اللہ تعالیٰ سے بہت حیا فرماتے تھے۔ جب آپ ﷺ بیت الخلاء میں تشریف لے جاتے تو شدت حیا کی وجہ سے اپنے ارد گرد چادر لپیٹ لیتے۔ نبی محترم ﷺ کے بطن اطہر سے جو کچھ خارج ہوتا زمین اسے فوراً نگل لیتی۔ آپ ﷺ اپنی امت پر انتہائی شفقت فرماتے۔ آپ ﷺ بارگاہ ایزدی میں عرض کیا کرتے مولا! مجھے اپنی امت کی کوئی مصیبت نہ دکھانا اللہ تعالیٰ نے آپ ﷺ کی دعا کو قبول فرمایا اور آپ ﷺ کو اس امت کی کوئی تکلیف نہ دکھائی۔ حتیٰ کہ آپ ﷺ کا وصال ہو گیا۔ دنیاوی زیب و آرائش سے کنارہ کشی اختیار فرمائی اس کی زینت و زیبائش کی طرف کبھی آنکھ اٹھا کر نہ دیکھا۔ آپ

ﷺ آنکھوں کی خیانت سے معصوم تھے۔ آپ ﷺ ہمیشہ پردہ فرما کر غسل فرماتے۔ اللہ تعالیٰ سے حیا کرتے ہوئے کبھی بھی عریاں غسل نہ فرمایا۔

آپ ﷺ کو جب رفع حاجت کی ضرورت پیش آتی تو لوگوں سے بہت دور تشریف لے جاتے یا کسی دیوار وغیرہ کی اوٹ میں تشریف لے جاتے۔ حتیٰ کہ آپ ﷺ کے وجود مسعود کو کوئی شخص نہ دیکھ سکتا۔ پہننے کے لیے جو کچھ میسر آتا اسے پہن لیتے کبھی شملہ باندھ لیتے۔ کبھی یمنی چادر اوڑھ لیتے اور کبھی جبہ مبارک زیب تن فرمالتے۔ جب کوئی شخص آپ علیہ الصلوٰۃ والسلام کو کوئی لباس تحفہ دیتا تو آپ ﷺ اس کی وسعت اور تنگی میں کوئی کمی بیشی نہ فرماتے ایک دفعہ آپ ﷺ نے ایسا جبہ زیب تن کیا۔ جس کی آستینیں بہت تنگ تھیں۔ اس کی آستین سے ہاتھ نکالنے میں دقت محسوس فرماتے۔ جب آپ ﷺ وضو فرمانا چاہتے تو بازو مبارک اس کے دامن سے نکال لیتے۔

نبی محترم ﷺ کبھی کسی غلام یا ساتھی کو اپنی سواری پر اپنے پیچھے بٹھا لیتے اور کبھی خود ان کے پیچھے بیٹھ جاتے۔ لیکن حضرات حسنین کریمین اور حضرت جعفر طیار رضی اللہ عنہم کی اولاد کو ہمیشہ اپنے آگے سوار کیا۔ اس سے یہ ثابت ہوا کہ جب سواری بوجھ برداشت کر سکتی ہو تو اپنے پیچھے کسی کو بٹھانا جائز ہے۔ آپ ﷺ جو سواری پاتے اسی پر سوار ہو جاتے۔ کبھی آپ ﷺ گھوڑے پر سواری فرماتے اور کبھی اونٹ پر، کبھی گدھے پر سوار ہو جاتے اور کبھی خچر پر۔ کبھی بغیر چادر اور نوپی کے ننگے پاؤں چلتے اور مدینہ طیبہ سے باہر دور تک لوگوں کی عیادت کے لیے تشریف لے جاتے۔ آپ ﷺ خوشبو پسند فرماتے اور بدبو سے انتہائی نفرت تھی۔ آپ ﷺ فقراء مساکین اور اپنے خدام کے ساتھ مل کر کھانا تناول فرمالتے اور مساکین کے کپڑوں، داڑھیوں اور سروں میں جویں تلاش کرتے۔ آپ ﷺ اہل فضل کی تعظیم ان کے درجات کے مطابق فرماتے۔ اہل شرف پر احسان فرما کر تالیف قلبی فرماتے۔ آپ ﷺ اپنے رشتہ داروں کی بہت زیادہ عزت کرتے۔ کسی کی قطع ہلائی نہ فرماتے۔ اپنے کلام اور فعل سے کسی کو دکھ نہ دیتے اگرچہ اس نے آپ ﷺ پر زیادتی ہی کی ہو۔ عذر کرنے والے کے عذر کو قبول فرمالتے اگرچہ وہ اپنی معذرت میں جھوٹا ہی ہوتا۔ آپ ﷺ نے فرمایا جس شخص کے پاس اس کا کتا یا بھائی آئے تو وہ اس کے عذر کو قبول کر لے خواہ وہ اپنے عذر میں جھوٹا ہو یا سچا۔ جس نے ایسا نہ کیا وہ میرے عذاب پر نہ آئے۔

نبی مکرم ﷺ عورتوں اور بچوں سے مذاق بھی فرمالتے تھے۔ لیکن آپ ﷺ ہمیشہ حق کہتے۔ مثلاً ایک دفعہ آپ ﷺ نے مسکراتے ہوئے ایک بڑھیا سے فرمایا کوئی بوڑھی عورت جنت میں نہیں جائے گی۔ یعنی جنت کی تمام عورتیں نوجوان دوشیزائیں ہوں گی۔ آپ ﷺ کا مسکرانا صرف تبسم ہوتا تھا۔ تمبھے کی آواز نہیں آتی تھی۔ آپ ﷺ عیال و دو مہاجر سمجھتے تھے اور اس کا انکار نہیں فرماتے تھے۔ بعض دفعہ کئی اعرابی آپ ﷺ کے ساتھ درشت ہلائی کرتے لیکن آپ ﷺ برداشت فرمالتے۔ آپ صلی اللہ علیہ وآلہ وسلم برائی کا بدلہ برائی سے نہیں دیتے تھے۔ بلکہ معاف اور درگزر فرمادیتے تھے۔ آپ ﷺ نے اپنے خادموں اور لونڈیوں سے علیحدہ اپنے لیے کوئی خاص برتن منتخب نہیں فرمایا تھا۔ بلکہ ان کے ساتھ ایک ہی برتن میں کھانا کھا لیتے اس عمل مبارک کا مقصد ان کے ساتھ عاجزی کرنا اور امت کے متکبرین کے لیے مثال دینا تھا۔

آپ ﷺ ہر شخص کے ولیمہ کی دعوت کو قبول فرمالتے۔ مسلمانوں کے جنازہ میں شرکت فرماتے۔ نبی محترم ﷺ کی کئی لونڈیاں اور خادم تھے۔ آپ ﷺ کھانے، پینے اور لباس میں ان سے کوئی امتیاز نہ کرتے تھے۔ آپ ﷺ شب و روز اپنے رب کی عبادت میں مشغول رہتے۔ کوئی وقت ایسا نہیں گزرتا تھا جس میں آپ ﷺ اپنے رب کی اطاعت میں مصروف نہ ہوتے یا پھر کسی ایسے کام میں مصروف ہوتے جس کا نفع آپ ﷺ کو اور مسلمانوں کو ملتا۔ آپ ﷺ کسی غریب کو اس کی غربت کی وجہ سے حقیر نہ سمجھتے اور نہ کسی بادشاہ سے اس کی سلطنت کی وجہ سے مرعوب ہوتے۔ بلکہ سب کو اللہ رب العزت کے پیغام کی طرف دعوت دیتے۔

آپ ﷺ اللہ تعالیٰ کی ساری مخلوق سے رحیم تھے۔ اپنی امت پر سب سے زیادہ شفیق تھے۔ اگر کبھی سبقت لسانی سے کسی کے لیے برا کلمہ نکل جاتا تو اس کے لیے یوں دعا کرتے مولا! اسے اس کے لیے پاکیزگی، کفارہ اور رحمت بنا۔ آپ ﷺ نے ساری زندگی کسی معینہ عورت، خادم یا اونٹ پر لعنت نہیں کی۔ جب آپ ﷺ سے کسی کے لیے بددعا کرنے کے لیے کہا جاتا تو آپ ﷺ اس کے لیے بددعا نہ فرماتے بلکہ دعا کرتے۔ آپ ﷺ نے کبھی بھی کسی عورت یا خادم وغیرہ کو نہیں مارا تھا۔ سوائے جہاد کے یا حدود اللہ کو قائم کرنے کے لیے۔ آپ ﷺ جلا د کو سزا دینے کے لیے کہتے تاکہ مجلود (جس کو کوڑے لگائے جائیں) کے لیے خوب پاکیزگی حاصل ہو جائے۔ ایک دفعہ آپ ﷺ نے ایک خادم کو بلاپا، لیکن اس نے کوئی جواب نہ دیا۔ آپ ﷺ نے فرمایا اللہ کی قسم! اگر بروز حشر مجھے قصاص کا احساس نہ ہوتا۔ تو میں تجھے اس مسواک سے مارتا۔ آپ ﷺ کی بارگاہ میں جو آزاد، غلام، مسکین یا وفد کوئی حاجت لے کر آتا تو آپ ﷺ اس کی ضرورت کو پورا فرماتے۔ خواہ اس کے لیے آپ ﷺ کو مدینہ طیبہ سے کہیں دور یا کسی دوسری بستی میں جانا پڑتا۔ حضور ﷺ کسی بچھونے میں عیب نہ نکالتے آپ ﷺ تمام صحابہ کرام سے نرمی اور شفقت سے پیش آتے۔ آپ ﷺ تند خو اور درشت رونہ تھے۔ بازاروں میں شور نہ مچاتے تھے۔ جو مسلمان بھی آپ ﷺ سے ملتا۔ آپ ﷺ سلام میں پہل فرماتے۔ جب کوئی شخص آپ ﷺ کے ہاتھ مبارک کو تھام لیتا تو آپ ﷺ اس وقت اس کا ہاتھ نہ چھوڑتے جب تک وہ خود نہ چھوڑ دیتا۔ آپ ﷺ جب کسی صحابی سے ملتے تو اس سے مصافحہ فرماتے اور اہل عزم کی عادت کے مطابق اس کا ہاتھ دباتے۔ آپ ﷺ کسی جگہ بیٹھتے یا اٹھتے تو اللہ کا ذکر کرتے۔ اگر نماز کے دوران کوئی شخص آجاتا تو اس کے لیے نماز مختصر کر دیتے۔ سلام پھر کر اس سے فرماتے کیا تمہیں کوئی کام ہے۔ اگر وہ کہتا نہیں تو دوبارہ نماز میں مشغول ہو جاتے اور اگر وہ عرض کرتا کہ ہاں مجھے حاجت ہے تو پھر یا تو خود اس کی ضرورت پوری فرمادیتے یا کسی شخص کو اس کے ساتھ بھیجتے۔ آپ ﷺ کے بیٹھنے کا انداز یہ تھا کہ اپنی دونوں مبارک پنڈلیوں کو کھڑا کر لیتے اور اپنے دست اقدس سے ان دونوں کو پکڑ لیتے۔ مجلس میں جہاں جگہ ملتی وہاں بیٹھ جاتے اور صحابہ کرام میں اتنا گھل مل جاتے کہ عام آدمی آپ ﷺ کو پہچان نہ سکتا تھا۔

حضرت انس رضی اللہ عنہ فرماتے ہیں حضور ﷺ پاؤں پھیلا کر نہ بیٹھتے تھے۔ تاکہ صحابہ کرام کے لیے جگہ تنگ نہ ہو جائے اور اگر جگہ کشادہ ہوتی تو بعض اوقات پاؤں پھیلا لیتے تھے۔ بعض اوقات کوئی اعرابی کوئی مسئلہ دریافت کرنے کے لیے

حاضر خدمت ہوتا۔ لیکن وہ آپ ﷺ کو پہچان نہ سکتا اس وقت آپ ﷺ صحابہ کرام سے کسی کام کے متعلق گفتگو شروع فرما دیتے۔ تاکہ اعرابی کو آپ ﷺ کی شناخت ہو سکے اور وہ آپ ﷺ سے مسئلہ پوچھ سکے۔ یہ کیفیت دیکھ کر صحابہ کرام رضی اللہ عنہم نے اتفاق کیا کہ حضور ﷺ کے لیے مٹی کا ایک چبوترہ بنا دیا جائے۔ پھر اس پر کھجور کے پتوں کی چٹائی بچھا دی جائے۔ پھر حضور ﷺ تادم وصال اسی چبوترے پر تشریف فرما رہے۔

حضور ﷺ اکثر قبلہ رو ہو کر تشریف فرما ہوتے۔ آپ ﷺ فرماتے یہ ”سید الجاں“ ہے۔ صحابہ کرام آپ ﷺ کے ارد گرد حلقہ بنا کر بیٹھا کرتے تھے۔ آپ ﷺ ہر مہمان کی عزت و توقیر کرتے اور اسے اپنا تکیہ دیتے۔ اگر وہ لینے سے انکار کرتا تو برابر اصرار فرماتے رہتے حتیٰ کہ وہ لینے پر مجبور ہو جاتا بعض اوقات مہمان کے لیے اپنی چادر یا اپنا کپڑا بھی بچھا دیتے تھے۔ تاکہ اس کے لئے تالیف قلب ہو آپ ﷺ مہمان کے لئے کوئی چیز چھپا کر نہیں رکھتے تھے۔ بلکہ جو کچھ موجود ہوتا اس کے سامنے رکھ دیتے اور اگر کوئی ایسی چیز نہ ہوتی جس سے مہمان کی تواضع کرتے تو پھر اس سے معذرت کر لیتے۔ اکثر صحابہ کرام کے گھروں میں بغیر دعوت کے ہی تشریف لے جاتے۔ جب وہ آپ ﷺ کی بارگاہ میں حاضر نہ ہوتے تو ان کی خبر گیری کرتے۔ اگر کسی کی طرف سے بے رخی اور جفا کا مشاہدہ فرماتے تو اس کی طرف تحفہ بھیجتے۔

نبی محترم ﷺ حضرت امام حسن اور حضرت امام حسین رضی اللہ عنہما کے ساتھ ہیل کود اور ملاعبت فرماتے تھے۔ بعض اوقات انہیں اپنی پشت پر بٹھا لیتے اور خود اپنے مبارک پاؤں اور مبارک ہاتھوں سے چلتے اور فرماتے، تمہارا اونٹ کتنا عمدہ ہے۔ اور تم کتنے عمدہ سوار ہو۔ حضور ﷺ نے ایک دفعہ حضرت امام حسین رضی اللہ عنہ کے ہاتھوں کو پکڑا اور ان کی دونوں ٹانگیں اپنے گھٹنوں پر رکھیں اور فرمایا ”حُزُقَةٌ، حُزُقَةٌ، تَرْقَةٌ، عَيْنٌ بَقَّةٌ“ آپ ﷺ اسی طرح فرماتے رہتے اور حضرت امام حسین رضی اللہ عنہ کو آہستہ آہستہ آگے لے جاتے۔ حتیٰ کہ ان کے قدم حضور ﷺ کے سینہ اقدس تک پہنچ جاتے۔ آپ ﷺ تمام اہل محفل سے خندہ روی اور خوش مزاجی سے پیش آتے۔ حتیٰ کہ بروئی یہ سمجھتا تھا کہ اسے نبی محترم ﷺ تمام صحابہ سے زیادہ پیار کرتے ہیں۔ آپ ﷺ صحابہ کرام کو کنیت سے پکارا کرتے تھے۔ آپ ﷺ نے کئی صحابہ کرام کی کنیتیں رکھیں اور انہیں انہی کنیتوں کے ساتھ یاد فرماتے تاکہ ان سے عزت افزائی اور دلی محبت کا اظہار ہو۔ آپ ﷺ ان خواتین کو بھی کنیت سے یاد فرماتے جن کی اولاد ہوتی اور ان خواتین کو بھی کنیت سے پکارتے جن کی اولاد نہ ہوتی بچوں کو بھی ان کی کنیت ہی سے پکارا کرتے تھے تاکہ ان کے دل میں محبت پیدا ہو۔ آپ ﷺ تمام لوگوں سے زیادہ غصے سے دور تھے اور سب سے زیادہ جلدی راضی ہو جاتے تھے۔ آپ ﷺ لوگوں کے لیے سراپا نرمی، نفع کا پیکر اور بھلائی کا نمونہ تھے۔ آپ ﷺ جب کسی محفل سے اٹھتے تو یہ کلمات پڑھتے: ”سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ“ آپ ﷺ فرماتے یہ کلمات مجھے حضرت جبرائیل نے سکھائے ہیں۔ انہوں نے کہا کہ یہ کلمات کسی محفل میں سرزد ہونے والے گناہوں کا کفارہ ہیں۔ آپ علیہ الصلوٰۃ والسلام بہت کم گوتھے۔ انتہائی نرمی سے گفتگو فرماتے دو یا زائد مرتبہ بات کو دہراتے تاکہ سامع آپ ﷺ کا کلام اچھی طرح سمجھ لے آپ ﷺ کا کلام موتیوں کی مالا کی مانند ہوتا۔ قبیح امور سے

ہمیشہ کنارہ کش رہتے۔ اگر ناگوار باتوں کا اظہار کرنا پڑتا تو بات اشاروں سے فرماتے۔ جب سلام کرتے تو تین مرتبہ سلام کرتے۔ آپ ﷺ بہت زیادہ زاری فرماتے۔ آپ ﷺ کی آنکھوں سے ہمیشہ آنسو بہتے رہتے ایسا لگتا تھا کہ آپ ﷺ ابھی ابھی کسی مصیبت سے دوچار ہوئے ہیں۔

حضرت انس رضی اللہ عنہ فرماتے ہیں کہ ایک مرتبہ سورج گرہن لگ گیا۔ آپ ﷺ نے نماز میں ہی رونا اور آپیں بھرنا شروع کر دیا اور یہ دعا مانگی اے مولا! کیا تو نے میرے ساتھ وعدہ نہیں فرمایا کہ جب تک میں ان میں موجود ہوں تو ان کو عذاب میں مبتلا نہیں کرے گا اور جب تک وہ استغفار کرتے رہیں گے تو انہیں عذاب نہیں دے گا۔ اے مولا! ہم تجھ سے مغفرت طلب کرتے ہیں۔ آپ ﷺ کی بارگاہ عالیہ میں صحابہ کرام بھی بغیر آواز کے تبسم کناں ہوتے تھے تاکہ نبی محترم ﷺ کی پیروی اور آپ ﷺ کی عزت و احترام کا اظہار ہو۔ جب وہ نبی مکرم ﷺ کی بارگاہ میں حاضر ہوتے تو ہیبت اور وقار کی وجہ سے ان کی کیفیت اس طرح ہوتی گویا کہ ان کے سروں پر پرندے بیٹھے ہیں۔ حضور ﷺ اکثر تبسم کناں رہے۔ البتہ اگر قرآن نازل ہو رہا ہوتا یا قیامت کا تذکرہ ہوتا یا خطبہ ارشاد فرماتے تو پھر آپ ﷺ کی کیفیت اور ہوتی۔ آپ ﷺ کو جب کوئی معاملہ درپیش ہوتا تو اسے اللہ کے سپرد کر دیتے۔ اللہ تعالیٰ سے ہدایت، اتباع، گمراہی سے بعد اور ضلالت سے اجتناب کا سوال کرتے۔ اللہ تعالیٰ سے ان کی قوت اور پناہ کا سوال کرتے۔

آپ ﷺ کے نزدیک سب سے پسندیدہ کھانا وہ ہوتا جس میں شرکت کرنے والے کثیر ہوتے۔ آپ ﷺ ایک عبد (بندے) کی طرح کھانے بیٹھتے اور نماز کی طرح اپنے گھٹنوں اور قدموں کو جمع کر لیتے البتہ گھٹنا گھٹنے کے اوپر اور قدم قدم کے اوپر ہوتا۔ آپ ﷺ اکثر فرمایا کرتے تھے۔ میں ایک عبد ہوں۔ میں اسی طرح کھاتا ہوں جس طرح بندے کھاتے ہیں۔ اور اسی طرح بیٹھتا ہوں جس طرح بندے بیٹھتے ہیں۔ آپ ﷺ گرم کھانا تناول نہیں فرماتے تھے۔ آپ ﷺ فرماتے گرم کھانا کھانے سے برکت ختم ہو جاتی ہے۔ اس لیے کھانا ٹھنڈا کر کے کھایا کرو اور اللہ تعالیٰ ہم کو آگ نہیں کھلائے گا۔ حضور ﷺ ہمیشہ اپنے سامنے سے کھانا کھاتے۔ اکثر تین انگلیوں سے کھانا کھاتے اور کبھی کبھی چوتھی انگلی کو بھی ساتھ ملا لیتے۔ آپ ﷺ نے دو انگلیوں سے کبھی کھانا نہیں کھایا۔ آپ ﷺ فرماتے اس طرح کھانا شیطانی فعل ہے۔ آپ ﷺ ککڑی کو تر کھجور اور نمک لگا کر تناول فرماتے تھے۔ تر کھجور اور انگوز پسندیدہ پھل تھے۔ بعض اوقات خربوزہ روٹی کے ساتھ تناول فرماتے تھے اور دونوں ہاتھوں سے کھانا تناول فرماتے تھے۔

آپ ﷺ کھجور اور پانی اکثر تناول فرماتے۔ حضور ﷺ کھجور اور دودھ کو جمع فرماتے اور فرماتے یہ عمدہ غذا ہیں۔ گوشت آپ ﷺ کی پسندیدہ غذا تھا۔ آپ ﷺ فرمایا کرتے تھے یہ قوت سماعت میں اضافہ کرتا ہے۔ دنیا اور آخرت کے تمام کھانوں کا سردار ہے۔ لیکن اگا تار گوشت کھانا پسند فرماتے۔ آپ ﷺ فرماتے لگا تار گوشت کھانے سے دل سخت ہو جاتا ہے۔ آپ ﷺ کدو اور گوشت کے ساتھ تر بد تناول فرماتے اور فرماتے یہ میرے بھائی حضرت یونس علیہ السلام کا درخت ہے۔ آپ ﷺ حضرت عائشہ رضی اللہ عنہا سے اکثر فرمایا کرتے تھے جب کدو پکاؤ تو اس کا شوربہ زیادہ رکھا کرو۔

کیونکہ یہ قلب حزیں کو قوت دیتا ہے۔ آپ ﷺ لوٹڈی اور مسکین کی دعوت کو بھی قبول فرمالتے تھے۔ آپ ﷺ کبھی اپنی ذات کے لئے کسی سے ناراض نہ ہوتے لیکن اگر حدود اللہ کو تجاوز کیا جاتا تو سخت ناراضگی کا اظہار فرماتے۔ آپ ﷺ ہمیشہ حق کا پیغام پہنچاتے خواہ اس سے آپ ﷺ یا صحابہ کرام کو نقصان پہنچتا۔ شدت بھوک کی وجہ سے اپنے پیٹ مبارک پر پتھر باندھ لیتے اور اسے اپنے صحابہ اور اہل بیت سے چھپاتے تاکہ وہ آپ ﷺ کی تکلیف کو دیکھ کر دکھی نہ ہوں۔ آپ ﷺ جو کچھ پاتے اسے تناول فرمالتے۔ آپ ﷺ کے سامنے جو حلال کھانا پیش کیا جاتا اس کو رد نہ فرماتے۔ آپ ﷺ نے کبھی بھی حلال کھانے سے پرہیز نہیں فرمایا بلکہ امت کے لئے آسانی اور وسعت پیدا کرنے کے لئے اسے تناول فرمالتے۔ آپ ﷺ اگر کھجور روٹی کے بغیر پاتے تو اسے بھی تناول فرمالتے۔ بھونا ہوا گوشت ملتا اسے بھی کھالتے۔ گندم اور جو کی روٹی بھی تناول فرماتے۔ شہد اور حلوہ بھی پسند تھا۔ بعض اوقات صرف دودھ پر ہی اکتفاء فرماتے اور فرماتے دودھ کا کوئی نعم البدل نہیں ہے۔ آپ ﷺ کو تر بوز، کھجور، مرغی کا گوشت اور شکار کیے ہوئے پرندے کا گوشت بہت پسند تھا۔ آپ ﷺ نہ تو خود شکار کرتے اور نہ ہی شکار کیے ہوئے جانور کا گوشت خریدتے۔ بلکہ یہ پسند فرماتے کہ جانور کا شکار کر کے اس کا گوشت آپ ﷺ کو پیش کیا جائے۔ آپ ﷺ جب گوشت تناول فرماتے تو اپنے سر مبارک کو نیچے نہ جھکاتے بلکہ اسے اٹھا کر اپنے منہ مبارک تک لے جاتے۔ آپ ﷺ کو روٹی اور گھی بھی پسند تھا۔

آپ ﷺ بکری کے کندھے اور بازوں کا گوشت بہت پسند فرماتے۔ حضرت عائشہ صدیقہ رضی اللہ عنہا فرماتی ہیں کہ حضور ﷺ کو بکری کے شانے اور بازوں کا گوشت اس لیے پسند تھا کیونکہ وہ پک کر جلد تیار ہو جاتا تھا۔ اور آپ ﷺ کی بارگاہ میں جلد پیش کر دیا جاتا تھا۔ کیونکہ آپ ﷺ کو گوشت کبھی کبھار ملتا تھا۔ آپ ﷺ کو سبزیوں میں کدو اور کھجوروں میں سے ”عجوة“ کھجور پسند تھی۔ آپ ﷺ نے عجوة میں برکت کے لیے دعا بھی فرمائی۔ آپ ﷺ فرماتے یہ جنتی کھجور ہے اور بیماری اور جادو سے شفاء ہے۔ آپ ﷺ کو کاسنی شمار اور خرفہ کا ساگ پسند تھا۔ کسی جانور کے ردے کھانا پسند فرماتے تھے۔ کسی جانور (بکری یا بکرا) کے درج ذیل اعضاء نہ خود تناول فرماتے نہ دوسروں کے لیے پسند فرماتے۔

(۱) ذکر (۲) خصیتین (۳) فرج (۴) پتا (۶) غدودین

آپ ﷺ فرماتے پشت کا گوشت بہترین ہوتا ہے۔ تھوم، پیاز اور گیند تناول نہ فرماتے۔

آپ ﷺ نے حضرت علی رضی اللہ عنہ سے فرمایا۔ اے علی! بس کھایا کرو اس میں سے بیماریوں کی شفاء ہے۔ اگر میرے پاس فرشتہ نہ آتا تو میں اسے کھاتا، آپ ﷺ نے کبھی بھی کسی کھانے کی برائی بیان نہیں کی۔ اگر کھانے کی خواہش ہوتی تو تناول فرمالتے ورنہ چھوڑ دیتے۔ آپ ﷺ کے پاس ایک پیالہ تھا۔ نئے الغراء کے نام سے موسوم کیا جاتا تھا۔ اس کے چار حلقے تھے اور چار آدمی اسے اٹھایا کرتے تھے۔ آپ ﷺ کے پاس ایک ڈبہ تھا۔ آپ ﷺ اس میں آئینہ، کنگھی، مسواک اور قینچی رکھا کرتے تھے۔ آپ ﷺ کے پاس سات دودھ دینے والی بکریاں تھیں۔ انہیں چرانے کی سعادت ام یمن رضی اللہ عنہا کے حصہ میں آئی۔ آپ ﷺ تلی اور گوہ کے گوشت سے اجتناب فرماتے۔ آپ ﷺ اپنی مبارک انگلیوں سے برتن

کہ حضور ﷺ ہمیشہ عامہ شریف کے پلونا لٹے تھے۔ آپ
 محترم ﷺ نے دوران سفر قبا، فرجیہ اور تنگ استینوں والا جبیر ز
 جس کی لمبائی چھ ہاتھ اور چوڑائی تین ہاتھ اور ایک باشت تھی۔ آ
 ہاتھ اور ایک باشت چوڑا تھا۔ آپ ﷺ ایسی چادریں بھی پہننے
 اصلوۃ والسلام نے خالص سرخ لباس پہننے سے منع فرمایا۔ آپ
 پہننے لوگ انہیں ”ٹاسومہ“ کے نام سے تعبیر کرتے۔ آپ ﷺ
 نماز جمعہ اور نماز عیدین ادا فرماتے۔ بعض علماء فرماتے ہیں۔ کہ نبی
 جمعہ کے دن آپ ﷺ اکثر سفید لباس زیب تن فرماتے۔ حضور
 طرف رکھتے تھے۔ نبی محترم ﷺ کبھی چادریں مبارک اوڑھ لیتے۔
 نام سے تعبیر کرتے ہیں۔ حضور ﷺ اور صحابہ کرام اکثر روئی کا لہ
 سا عامہ ہوتا تھا۔ آپ ﷺ نے ایک دفعہ اون کی بنی ہوئی چو
 فرما دیا۔ حضرت انس رضی اللہ عنہ فرماتے ہیں۔ جب حضور ﷺ
 چادریں جو لہے کے پاس بنی جا رہی تھی۔ آپ ﷺ بھونی ہوئی چادریں

ہاتھ بٹاتے تھے۔ آپ ﷺ حسن خلق اور حسن معاشرت کا اعلیٰ نمونہ تھے۔

حضرت عائشہ صدیقہ رضی اللہ عنہا فرماتی ہیں کہ کوئی شخص بھی حضور ﷺ سے زیادہ عمدہ اخلاق کا مالک نہ تھا۔ جب میں کسی چیز کی خواہش کرتی تو نبی مکرم ﷺ فوراً اسے پورا فرمادیتے۔ آپ رضی اللہ عنہا فرماتی ہیں کہ جب میں پیالے سے پانی پیتی تو نبی مکرم ﷺ اس پیالے کو میرے ہاتھ سے لے لیتے اور اپنا منہ مبارک وہاں رکھتے جہاں میں نے اپنا منہ رکھا ہوتا تھا اور پانی نوش فرماتے حالانکہ بعض اوقات میں حیض کی حالت میں ہوتی۔ اگر میں کسی ہڈی سے گوشت اتار رہی ہوتی تو آپ ﷺ مجھ سے اس ہڈی کو لے کر اس سے گوشت اتار کر کھانا شروع کر دیتے۔ آپ ﷺ میری گود میں سر رکھ دیتے اور قرآن پاک کی تلاوت فرماتے حالانکہ بعض اوقات میں حیض کی کیفیت میں ہوتی۔

حضور ﷺ کے پاس بکریوں کا ایک ریوڑ تھا۔ آپ ﷺ پسند نہ فرماتے تھے کہ بکریوں کی تعداد ایک سو سے زیادہ ہو۔ اور اگر کوئی بکری زائد ہو جاتی تو آپ ﷺ فوراً اسے ذبح فرمادیتے۔ آپ ﷺ خرید و فروخت کیا کرتے تھے۔ لیکن خرید نے کا عمل زیادہ ہوتا تھا۔ آپ ﷺ نے اعلان نبوت سے پہلے اجرت پر بکریاں چرائیں۔ اسی طرح آپ ﷺ حضرت خدیجہ الکبریٰ رضی اللہ عنہا کا سامان تجارت لے کر شام کی طرف گئے۔ آپ ﷺ کبھی رہن رکھ کر اور کبھی بغیر رہن کے قرض لیتے تھے۔ کبھی کوئی چیز عاریتہ لے لیتے۔ کبھی کسی کو ضامن بنا لیتے آپ ﷺ کے لیے کچھ زمین بھی وقف کی گئی۔ آپ ﷺ نے اسی سے زیادہ مرتبہ اللہ تعالیٰ کی قسم اٹھائی۔ اس قسم کا مقصد امت کے لیے سہولت اور وسعت پیدا کرنا تھا۔ آپ ﷺ تمام مخلوق سے زیادہ اللہ تعالیٰ کی تعظیم کرتے تھے۔ اگر آپ ﷺ کو اپنی امت کی سہولت پیش نظر نہ ہوتی تو کبھی بھی اللہ تعالیٰ کی قسم نہ اٹھاتے۔ کبھی کبھی اپنی قسم میں استثناء بھی فرماتے تھے۔ کبھی قسم کا کفارہ ادا فرمالتے اور کبھی اسے پورا کرتے۔ شعراء کو ان اشعار پر انہیں نوازتے۔ دیگر افراد کو منع فرماتے کہ وہ اپنی تعریف کے لئے شعراء کو کچھ نہ دیں۔ کیونکہ اس طرح شعراء کی یہ فطرت بن جائے گی کہ وہ کسی کی مدح و ستائش میں مبالغہ کریں گے اور اس کی طرف جھوٹ منسوب کرنے سے بھی دریغ نہیں کریں گے۔ آپ ﷺ نے فرمایا کہ تعریف کرنے والے کے منہ میں خاک ڈالو۔ اس کی تفصیل یہ ہے کہ مدوح اپنے ہاتھوں سے زمین سے مٹی اٹھائے پھر اسے تعریف کرنے والے کے سامنے پھیلا دے اور اس سے کہے کیا تو اس چیز کی تعریف کر رہا ہے جس کو اس مٹی سے پیدا کیا گیا ہے۔ اس حدیث کا مطلب یہ نہیں کہ شاعر کے منہ میں مٹی ڈال کر اسے تکلیف دی جائے۔ جیسا کہ بعض لوگ سمجھے ہیں۔

آپ ﷺ جنگی تدابیر کو سمجھنے کے لیے کشتی کبھی لڑتے تھے اور ایک دفعہ آپ ﷺ نے رکانہ سے بھی کشتی لڑی تھی۔ آپ ﷺ اپنے کپڑوں سے جویں بھی اٹھا لیتے تھے۔ جو فقراء اور مساکین سے منیٰ وجہ سے آپ ﷺ کے کپڑوں پر آ جاتی تھیں۔ لیکن آپ ﷺ کے کپڑوں میں کبھی جویں پیدا نہیں ہوتی تھیں۔ آپ ﷺ کی چال تمام لوگوں سے زیادہ خوبصورت تھی۔ جب آپ ﷺ نماز کے لیے جاتے تو آپ ﷺ تمام لوگوں سے تیز چلتے اس رفتار میں کوئی تھکاوٹ یا اکتاہٹ نہ ہوتی۔ ایسے محسوس ہوتا تھا کہ آپ ﷺ بلندی سے نیچے اتر رہے ہیں۔ صحابہ کرام آپ ﷺ کے آگے آگے چلتے تھے۔ آپ

دہرا کر کے نیچے بچھالیتے اور خود اس کے اوپر تشریف فرما ہو جاتے۔ ایک مرتبہ حضرت عائشہ صدیقہ رضی اللہ عنہا نے اس کو چار تہوں میں لپیٹ کر نبی محترم ﷺ کے نیچے بچھایا۔ آپ ﷺ بڑی پرسکون نیند سوئے۔ آپ ﷺ نے فرمایا اس کو دو تہوں میں کر دو قریب تھا کہ اس کی نرمی مجھے شب بیداری سے روک دیتی۔ آپ ﷺ اکثر چٹائی پر آرام فرماتے۔ اس کے اوپر کوئی چیز بچھاتے۔ آپ ﷺ کے پاس ایک پیالہ تھا۔ جس سے آپ ﷺ پانی نوش فرماتے اور اسی سے وضو کرتے۔ لوگ اپنے نابالغ بچے بارگاہ رسالت میں بھیجتے۔ وہ آپ ﷺ کے کاشانہ اقدس میں داخل ہو جاتے۔ آپ ﷺ انہیں منع نہ فرماتے۔ وہ بچے جب اس پیالے میں کچھ پانی پاتے تو اس سے پی بھی لیتے اور اس سے اپنے چہروں اور جسموں پر مسح بھی کرتے۔ اس طرح وہ برکتیں لوٹتے۔ آپ ﷺ صبح کی نماز ادا فرما کر اپنی جگہ پر بیٹھے رہتے۔ مدینہ طیبہ کے خدام آپ ﷺ کے پاس اپنے برتن لے کر آتے اور حضور ﷺ سے عرض کرتے کہ وہ اپنا دست اقدس اس میں رکھیں۔ آپ ﷺ اپنا ہاتھ مبارک اس میں ڈال دیتے۔ بعض اوقات وہ سخت سردی میں صبح کے وقت ٹھنڈا پانی لے کر بارگاہ رسالت میں حاضر ہوتے۔ آپ ﷺ ان کی دلجوئی کے لیے اپنا ہاتھ مبارک اس میں ڈال دیتے۔ جب تاجدار مدینہ ﷺ اپنا لعاب مبارک پھینکنے کا ارادہ فرماتے تو صحابہ کرام لعاب دہن کو حاصل کرنے کے لیے جلدی کرتے وہ آپ ﷺ کا لعاب مبارک زمین پر نہ پڑنے دیتے۔ پھر حصول برکت کے لیے اپنے چہروں اور اجسام پر مل لیتے۔ انہیں یقین تھا کہ بروز حشر اس لعاب مبارک کی برکت سے آتش جہنم ان کے قریب نہیں آئے گی۔ صحابہ کرام حضور ﷺ کے وضو کے استعمال شدہ پانی کے لیے بہت کوشش کرتے۔ آپ ﷺ کی بارگاہ عالیہ میں صحابہ کرام بالکل آہستگی سے گفتگو کرتے تھے۔ آپ ﷺ کی ہیبت اور وقار کی وجہ سے ان کا سر ہمیشہ جھکا رہتا تھا۔ آپ ﷺ کو جو تک کرتا۔ آپ ﷺ اسے معاف فرمادیتے۔ آپ ﷺ فضول گفتگو نہ فرماتے۔ نہ ہی کسی کی غیبت فرماتے نہ ہی کسی مصیبت میں دشنام طرازی کرتے۔ جب کوئی انتہائی تنگ کرتا پھر بھی صبر و تحمل کرتے اور اس سے اس جیسا سلوک نہ کرتے۔ بعض اوقات آپ ﷺ فرماتے اللہ تعالیٰ حضرت موسیٰ علیہ السلام پر رحم فرمائے۔ انہیں اس سے بھی زیادہ ستایا گیا۔ لیکن انہوں نے صبر کیا۔ اپنے صحابہ کرام کی برائی سنا آپ ﷺ کو سخت ناپسند تھا۔ آپ ﷺ فرماتے مجھے اپنے صحابہ کے متعلق اچھی خبریں سنایا کرو۔ میں ایک انسان ہوں۔ مجھے اسی طرح غصہ آتا ہے جس طرح انسانوں کو غصہ آتا ہے۔ میں چاہتا ہوں کہ میں صاف سینہ لے کر تمہارے پاس آؤں۔ ایک دفعہ آپ ﷺ نے صحابہ کے درمیان مال غنیمت تقسیم فرمایا۔ اس کے بعد ایک شخص نے کہا یہ ایک ایسی تقسیم ہے جس میں اللہ کی رضا کو پیش نظر نہیں رکھا گیا۔ کسی نہ کسی طرح یہ بات حضور ﷺ تک پہنچ گئی۔ آپ ﷺ نے فرمایا میرے پاس میرے صحابہ کے متعلق اچھی خبر لے کر آیا کرو۔ آپ ﷺ اگر کسی کی کوئی نازیبا حرکت دیکھتے تو فوراً اسے منع نہ فرماتے بلکہ توقف فرماتے اور حالات کا جائزہ لیتے۔ اگر غلطی کرنے والا جاہل ہوتا تو اسے نرمی سے اور شفقت سے سمجھاتے۔ جیسا کہ ایک اعرابی نے مسجد نبوی ﷺ میں پیشاب کر دیا۔ صحابہ کرام نے اسے برا بھلا کہنے کا ارادہ کیا۔ لیکن آپ ﷺ نے منع فرما دیا۔ آپ ﷺ نے فرمایا تمہیں آسانیاں پیدا کرنے کے لیے بھیجا گیا ہے۔ تمہیں مشکلات پیدا کرنے کے لیے نہیں بھیجا گیا۔ جب اعرابی پیشاب کرنے سے

فارغ ہوا تو آپ ﷺ نے اس سے نرم لہجہ سے گفتگو فرمائی۔ آپ ﷺ نے فرمایا ”مساجد کو اس لیے بنایا گیا ہے تاکہ ان میں نماز ادا کی جائے۔ یہ پیشاب کرنے کے لیے نہیں ہیں۔ آپ ﷺ گدھے پر کپڑا ڈال کر سواری فرماتے۔ آپ ﷺ جب بچوں کے پاس سے گذرتے تو انہیں سلام کرتے اور ان سے مزاح فرماتے۔ ایک دفعہ ایک شخص بارگاہ رسالت میں حاضر ہوا۔ وہ آپ ﷺ کی ہیبت سے کانپنے لگا۔ آپ ﷺ نے فرمایا اے میری بھائی! پر سکون ہو جا، میں نہ تو کوئی بادشاہ ہوں اور نہ ہی ظالم ہوں۔ میں تو ایک قریشی خاتون کا بیٹا ہوں جو خشک گوشت کے ٹکڑے کھایا کرتی تھیں۔

آپ ﷺ کی تواضع کا عالم یہ تھا کہ جو بھی صحابہ کرام میں سے آپ ﷺ کو بلاتا آپ ﷺ جواب میں ”لبیک“ میں حاضر ہوں کہتے۔ آپ ﷺ صحابہ کرام کے ساتھ اسی کیفیت میں رہتے جس طرح وہ چاہتے اور پسند کرتے۔ اگر وہ آخرت کے متعلق گفتگو کر رہے ہوتے تو آپ ﷺ ان کے ساتھ آخرت کے متعلق گفتگو شروع فرما دیتے اور اگر وہ کسی دنیاوی معاملہ، کھانے یا پینے کے متعلق گفتگو کر رہے ہوتے تو آپ ﷺ بھی ان کی اسی گفتگو میں شمولیت اختیار فرماتے اس سے نبی محترم ﷺ کی رحمت اور شفقت کا اظہار ہوتا ہے۔ آپ ﷺ انتہائی متحمل مزاج اور نرم خوتھے۔ آپ ﷺ صحابہ کرام کو ڈانٹتے نہیں تھے۔ البتہ اگر وہ کسی حرام یا مکروہ کام میں مشغول ہونے لگتے تو آپ ﷺ انہیں جھڑکتے۔ آپ ﷺ حضرت عائشہ رضی اللہ عنہا کے ساتھ دوڑنے کا مقابلہ کرتے تھے۔ آپ ﷺ ان سے سبقت لے جاتے تھے۔ اگر آپ ﷺ محسوس فرماتے کہ وہ ناراض ہو رہی ہیں تو آپ ﷺ سست رفتار ہو جاتے۔ حتیٰ کہ وہ آپ ﷺ سے آگے نکل جاتیں۔ حضرت عائشہ صدیقہ رضی اللہ عنہا فرماتی ہیں کہ نبی محترم ﷺ ظاہری حیات طیبہ کے آخری ایام میں رات کو بہت زیادہ نوافل ادا فرماتے تھے۔ جب آپ ﷺ تھک جاتے تو آپ ﷺ بیٹھ جاتے اور بیٹھ کر قرآن پاک پڑھتے پھر رکوع فرماتے۔ آپ ﷺ رات کے نوافل کا آغاز دو ہلکی سے رکعتوں سے فرماتے۔ اس کے بعد طویل رکعتیں ادا فرماتے۔ ان میں بہت زیادہ توبہ و استغفار کرتے۔ اس توبہ اور استغفار کا مقصد یہ تھا۔ تاکہ آپ ﷺ کی امت کے لیے توبہ اور استغفار کرنا آپ ﷺ کی سنت ہو جائے۔

(امام شعرانی کی عبارت ختم ہوئی)

سابقہ ابواب بالخصوص باب البشارات میں نبی محترم ﷺ کے اوصاف جمیلہ اور اخلاق عالیہ کا تذکرہ گزر چکا ہے۔ جن سے کم از کم نبی محترم ﷺ کی نبوت کی صحت کا یقین ضرور حاصل ہو جاتا ہے۔ کیونکہ اتنے اوصاف نہ تو آپ ﷺ سے پہلے کسی شخص میں جمع ہوئے اور نہ ہی بعد میں جمع ہوں گے۔ اور نہ ہی تا قیامت کسی آدمی میں یہ اوصاف جمع ہو سکیں گے۔ ہر دانش مند مصنف اس بات کا اقرار کرتا ہے خواہ اس کا تعلق کسی بھی قوم سے ہو۔ تمام اقوام کے علماء اس بات پر متفق ہیں کہ آپ ﷺ ہر زمانے کے عقلاء سے زیادہ عقلمند تھے۔ اس میں دو افراد کا بھی اختلاف نہیں ہے۔ آپ ﷺ کے طفیل ہی علم کو حیات نو نصیب ہوئی۔ جہالت کا خاتمہ ہوا جہاں کو ہدایت ملی نوع انسانی کو عظیم بھلائی ملی۔ آپ ﷺ سے پہلے اور بعد میں اس کی کوئی مثال نہیں ملتی۔ اس سلسلہ میں اہل باطل اور ان گمراہ لوگوں کا اعتبار نہیں کیا جائے گا۔ جو راہ حق سے بھٹک چکے

ہیں۔ ان پر بدبختی اور شقاوت غالب آچکی ہے۔ اللہ تعالیٰ نے انہیں یہ سعادت نصیب نہیں فرمائی کہ وہ سید المرسلین خاتم النبیین ﷺ پر ایمان لائیں۔ اللہ تعالیٰ حضور ﷺ کے دین ”حق مبین“ پر ہمارا خاتمہ فرمائے اور ہم کو قیامت کے دن حزب مصطفیٰ ﷺ میں سے اٹھائے۔ (آمین)

صَلَّى اللّٰهُ عَلَيْهِ وَعَلَى آلِهِ وَصَحْبِهِ أَجْمَعِينَ صَلَاةً وَسَلَامًا دَائِمِينَ إِلَى يَوْمِ الدِّينِ الْحَمْدُ لِلّٰهِ رَبِّ
الْعَالَمِينَ.

چوتھی قسم

اس قسم میں وہ معجزات بیان کیے جائیں گے جو حضور ﷺ کے وصال کے بعد رونما ہوئے یہ معجزات بھی حضور ﷺ کی نبوت کی صحت اور رسالت کی صداقت پر دلالت کرتے ہیں

یہ قسم تین ابواب پر مشتمل ہے

پہلا باب

وہ خلاف عادت واقعات جو نبی محترم ﷺ کے وصال کے

بعد رونما ہوئے

میں نبی کریم ﷺ کے وصال، اس کے متعلقہ معجزات اور مناسبات حافظہ شمس الدین ابن ناصر الدین دمشقی کی کتاب سلوة الکلیب بوفاة الحبیب ﷺ سے اختصار کے ساتھ نقل کر رہا ہوں۔ وہ فرماتے ہیں کہ اللہ رب العزت نے رسول اللہ ﷺ کو مخاطب کر کے فرمایا:

إِذَا جَاءَ نَصْرُ اللَّهِ وَالْفَتْحُ ۖ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۖ فَسَبِّحْ بِحَمْدِ رَبِّكَ وَاسْتَغْفِرْ لَهُ ۗ إِنَّهُ كَانَ تَوَّابًا ۝
(النصر: 3-1)

”جب اللہ کی مدد آئی اور فتح نصیب ہو جائے اور آپ دیکھیں لوگوں کو کہ وہ داخل ہو رہے ہیں اللہ کے دین میں فوج در فوج تو (اس وقت) اپنے رب کی حمد کرتے ہوئے اس کی پاکی بیان کیجئے اور (اپنی امت کے لئے) اس سے مغفرت طلب کیجئے۔ بیشک وہ بہت توبہ قبول کرنے والا ہے۔“

فتح سے مراد فتح مکہ اور اس کے قریب تر رونما ہونے والے واقعات ہیں۔ بعض علماء فرماتے ہیں کہ اس سے مراد اہل یمن ہیں وہ فرماتے ہیں کہ جب اہل یمن کو فتح مکہ کی خبر پہنچی تو انہوں نے کہا اگر محمد ﷺ رب العالمین کی طرف سے رسول ﷺ نہ ہوتے تو اللہ تعالیٰ انہیں اسی طرح بیت اللہ سے روک دیتا جس طرح اس نے تیج اور اصحاب فیل (ہاتھیوں والوں) کو اس سے روک دیا تھا۔ یہ واقعہ دیکھ کر انہوں نے نبی محترم ﷺ کی رسالت کا یقین کر لیا۔ وہ اللہ تعالیٰ کے دین میں گروہ در گروہ

داخل ہونے لگے اور کئی قبائل نے اسلام قبول کیا۔ جب حضور ﷺ نے اسلام کی یہ پذیرائی مشاہدہ فرمائی، تو آپ ﷺ کو یقین ہو گیا کہ اب وصال کا وقت قریب آچکا ہے۔ آپ ﷺ کو اللہ تعالیٰ سے ملاقات کرنے کی از حد مسرت ہوئی یہ سورۃ مبارکہ نزول کے اعتبار سے آخری سورتوں میں سے ہے۔ اس میں حضور ﷺ کے وصال مبارک کی خبر ہے۔

الطبرانی نے اوسط میں حضرت ابن عباس رضی اللہ عنہما سے روایت کیا ہے کہ جب سورۃ النصر نازل ہوئی تو اس میں حضور ﷺ کے وصال مبارک کی خبر پنہاں تھی۔ آپ ﷺ سے کہا گیا آپ صلی اللہ علیک وسلم کے وصال کا وقت قریب آچکا ہے۔ اپنے رب سے زیادہ سے زیادہ استغفار کیجئے۔

امام مسلم اور امام بخاری نے بھی اسی مفہوم کی ایک روایت نقل کی ہے۔ حضرت مقاتل نے سورۃ النصر کی تفسیر میں لکھا ہے کہ اس سورۃ کے نزول کے اسی دن بعد تک سرور دو عالم ﷺ (حیات ظاہری کے ساتھ) زندہ رہے۔ ہارون بن ابی وکیع نے حضرت عمر رضی اللہ عنہ سے روایت کیا ہے۔ کہ جب یہ آیت اَلْيَوْمَ اكْمَلْتُ لَكُمْ دِينَكُمْ وَ اَسْمَتُ عَلَيْكُمْ نِعْمَتِي وَ رَضِيْتُ لَكُمْ الْاِسْلَامَ دِينًا (المائدہ: ۳) ”آج میں نے مکمل کر دیا ہے تمہارے لئے تمہارا دین اور پوری کر دی ہے تم پر اپنی نعمت اور میں نے پسند کر لیا ہے تمہارے لئے اسلام کو بطور دین“۔ نازل ہوئی تو حضرت عمر فاروق رضی اللہ عنہ رونے لگے انہوں نے عرض کی یا رسول اللہ! صلی اللہ علیک وسلم ہمارے دین میں روز بروز اضافہ ہو رہا تھا۔ حتیٰ کہ یہ مکمل ہو گیا۔ اب کمال کے بعد زوال اور نقصان ہی ہوتا ہے۔ حضور نبی محترم ﷺ نے فرمایا تم نے سچ کہا ہے۔

اس آیت کے نزول کے بعد حضور ﷺ حجۃ الوداع سے واپس مدینہ طیبہ تشریف لائے۔ ایک دن آپ نے سر مبارک میں درد محسوس فرمایا اور اپنے جسد اطہر میں کمزوری محسوس فرمائی گویا کہ آپ ﷺ پر سفر کے اثرات تھے۔ پھر یہ کیفیت زائل ہوئی۔ پھر ۱۱ ہجری صفر کے مہینہ میں دوبارہ مرض لاحق ہو گیا۔

ابو محمد المعتمر بن سلیمان نے روایت کیا ہے کہ سرور کائنات ﷺ ماہ صفر کی بائیس تاریخ کو بیمار ہوئے۔ درد کا آغاز ”ولیدہ“ کے ہاں ہوا۔ جن کو ریحانہ کے نام سے موسوم کیا جاتا تھا اور وہ یہودیوں کے قیدیوں میں سے تھی۔ آپ ﷺ ہفتہ کے دن بیمار ہوئے اور اسی رات کو جنت البقیع کی طرف تشریف لے گئے اور اہل قبور کے لیے بخشش کی دعا فرمائی۔

سیف بن عمر نے ”الفتوح“ میں حضرت ابو مویبہ خادم رسول سے روایت کیا ہے وہ فرماتے ہیں کہ آدھی رات کے وقت رسول کریم ﷺ نے مجھے بلا بھیجا۔ آپ ﷺ نے فرمایا اے ابو مویبہ! مجھے حکم دیا گیا ہے کہ میں اہل بقیع کے لیے استغفار کروں۔ میرے ساتھ قبرستان تک چلو۔ میں حضور ﷺ کی معیت میں ہو گیا۔ جب آپ ﷺ بقیع کے قبرستان پہنچے تو آپ ﷺ نے فرمایا اَلسَّلَامُ عَلَيْكُمْ يَا اَهْلَ الْقُبُورِ! مبارک ہوں تمہیں وہ نعمتیں جن میں تم صبح کرتے ہو۔ وہ نعمتیں ان نعمتوں سے کتنی اچھی ہیں جن میں اس دنیا کے لوگ صبح کرتے ہیں۔ اللہ تعالیٰ نے تمہیں کتنے عظیم فتنوں سے نجات دی ہے۔ لوگوں پر یہ فتنے تاریک رات کی طرح آئیں گے۔ وہ فتنے یکے بعد دیگرے ہوں گے۔ دوسرا فتنہ پہلے سے شدید تر ہوگا۔ پھر آپ ﷺ نے میری طرف توجہ فرمائی اور فرمایا اے ابو مویبہ! کیا تمہیں معلوم ہے کہ مجھے دنیا کے خزانوں کی چابیاں عطا کی

گئی ہیں۔ مجھے دنیا میں ہمیشہ رہنے پھر جنت میں جانے اور اللہ تعالیٰ سے ملاقات کرنے پھر جنت میں جانے میں اختیار دیا گیا ہے۔ میں نے اللہ تعالیٰ سے ملاقات اور پھر جنت میں جانے کو پسند کیا ہے۔ میں نے کہا میرے ماں باپ آپ صلی اللہ علیہ وسلم پر نثار ہوں۔ آپ دنیا کے خزانوں کی چابیاں لے لیں، اس میں مداومت اختیار فرمائیں پھر جنت میں تشریف لے جائیں۔ آپ ﷺ نے فرمایا نہیں اللہ کی قسم، نہیں اے ابو موسیٰ یہ! میں نے اللہ تعالیٰ کی ملاقات اور جنت کو اختیار کیا ہے۔ پھر آپ ﷺ نے اہل بقیع کے لیے استغفار کی اور واپس تشریف لے آئے۔ صبح کے وقت آپ ﷺ کو وہ درد شروع ہو گیا جس میں آپ ﷺ نے وصال فرمایا۔

دارمی نے ابن اسحاق سے اور امام احمد نے ابن ابی ملیکہ سے روایت کیا ہے کہ حضرت عائشہ صدیقہ رضی اللہ عنہا نے فرمایا جب سرور کائنات ﷺ بیمار ہوئے تو میں نے اپنا ہاتھ آپ ﷺ کے سینہ اقدس پر رکھا اور یہ دعا مانگی ”اذهب الباس رب الناس انت الطیب و انت الشافی“ اس وقت حضور ﷺ یہ دعا عرض کر رہے تھے: الْحَقْنِي بِالرَّفِيقِ الْأَعْلَى، الْحَقْنِي بِالرَّفِيقِ الْأَعْلَى۔ ”اے مولا! مجھے رفیقِ اعلیٰ سے ملا دے۔“

حضرت عائشہ صدیقہ رضی اللہ عنہا سے صحیح روایت ہے۔ وہ فرماتی ہیں کہ ہم تمام ازواجِ مطہرات رضی اللہ عنہن بارگاہ رسالت میں حاضر تھیں۔ اتنے میں حضرت فاطمہ الزہراء رضی اللہ عنہا بھی وہاں حاضر ہوئیں اللہ کی قسم! ان کی چال مبارک حضور ﷺ کی چال مبارک سے بہت مشابہت رکھتی تھی۔ جب حضور ﷺ نے خاتونِ جنت رضی اللہ عنہا کو دیکھا تو آپ ﷺ نے انہیں خوش آمدید کہا۔ پھر انہیں اپنے دائیں یا بائیں جانب بٹھالیا۔ آپ ﷺ نے ان سے کوئی سرگوشی کی جس کے بعد حضرت سیدۃ النساء رضی اللہ عنہا بڑی شدت سے رونے لگیں۔ جب حضور ﷺ نے ان کے غم و حزن کو ملاحظہ فرمایا تو پھر دوبارہ ان سے سرگوشی فرمائی، اس کے بعد آپ رضی اللہ عنہا مسکرانے لگیں۔ حضرت عائشہ صدیقہ رضی اللہ عنہا نے فرمایا اے خاتونِ جنت! رضی اللہ عنک میں بھی اس وقت ازواجِ مطہرات میں موجود تھی۔ لیکن حضور ﷺ نے سرگوشی کے لئے تمہیں منتخب فرمایا پھر بھی آپ رضی اللہ عنک گریہ بارہیں۔ جب حضور ﷺ اٹھ کر چلے گئے تو میں نے حضرت فاطمہ الزہراء رضی اللہ عنہا سے پوچھا رسول کریم ﷺ نے کیا سرگوشی فرمائی ہے۔ انہوں نے فرمایا میں حضور ﷺ کے راز کو افشا نہیں کرنا چاہتی جب تاجدارِ مدینہ وصال فرما گئے تو میں نے حضرت فاطمہ الزہراء رضی اللہ عنہا سے کہا میں تمہیں اس حق کا واسطہ دلاتی ہوں جو میرا آپ پر ہے کہ آپ مجھے اس سرگوشی کے متعلق بتائیں جو حضور ﷺ نے آپ سے فرمائی تھی۔ آپ رضی اللہ عنہا نے فرمایا ہاں اب مناسب وقت ہے کہ میں اس راز سے پردہ اٹھاؤں۔ جب آپ ﷺ نے پہلی سرگوشی کی تو آپ ﷺ نے فرمایا حضرت جبرائیل ہر سال مجھ سے ایک مرتبہ قرآن کا دور کرتے تھے۔ اس سال انہوں نے دو مرتبہ دور کیا ہے۔ میں خیال کرتا ہوں کہ میرے وصال کا وقت قریب آچکا ہے۔ پس تقویٰ اختیار کرنا اور اللہ سے ڈرنا۔ یہ سن کر میں رونے لگی۔ جب آپ ﷺ نے میرا رونا ملاحظہ فرمایا تو آپ ﷺ نے مجھ سے دوبارہ سرگوشی فرمائی۔ آپ ﷺ نے فرمایا اے فاطمہ! کیا تو راضی نہیں ہے کہ تم مومنین کی عورتوں کی سردار بنو (یا یہ فرمایا اس امت کی عورتوں کی سردار بنو)

دارمی نے اپنی مسند میں حضرت ابو ہریرہ رضی اللہ عنہ سے روایت کیا ہے کہ جب حضور ﷺ بیمار ہوئے تو آپ ﷺ نے فرمایا میں اب بھی اس زہر کا اثر محسوس کرتا ہوں جو مجھے غزوہ خیبر کے دن دیا گیا تھا۔ ایک یہودی عورت نے بکری کے گوشت کو بھونا اور اس میں زہر ملا کر حضور ﷺ کے سامنے پیش کر دیا۔ آپ ﷺ نے اسے تناول فرمایا۔

امام احمد نے اپنی مسند میں حضرت عبداللہ بن مسعود رضی اللہ عنہ سے روایت کیا ہے وہ فرماتے، مجھے نو بار قسم اٹھا کر یہ کہنا کہ حضور ﷺ شہید ہوئے ایک بار قسم اٹھا کر کہنے سے زیادہ پسندیدہ ہے۔ کیونکہ اللہ تعالیٰ نے آپ ﷺ کو نبی اور شہید بنایا ہے۔ ابن سعد نے طبقات میں، یعقوب بن ابی شیبہ نے اپنی مسند میں امام احمد اور الطبرانی نے بھی اس روایت کو نقل کیا ہے اور اس کے راوی ثقہ ہیں۔

حضرت سہل بن سعد رضی اللہ عنہ سے روایت ہے وہ فرماتے ہیں کہ حضور ﷺ کے پاس سات دینار تھے۔ آپ ﷺ نے انہیں حضرت عائشہ رضی اللہ عنہا کے پاس رکھا ہوا تھا۔ جب آپ ﷺ علیل ہوئے تو آپ ﷺ نے فرمایا اے عائشہ! یہ دینار حضرت علی کے پاس بھیج دو۔ اس کے بعد آپ ﷺ پر غشی طاری ہو گئی اور حضرت عائشہ رضی اللہ عنہا آپ ﷺ کی تیمارداری میں مشغول ہو گئیں۔ تین مرتبہ آپ ﷺ نے یہ فرمان دہرایا اور تین مرتبہ ہی آپ ﷺ پر غشی طاری ہو گئی اور حضرت عائشہ رضی اللہ عنہا آپ ﷺ کی تیمارداری میں مصروف ہو جاتیں۔ پھر انہوں نے وہ دینار حضرت علی کے پاس بھیج دیئے۔ انہوں نے انہیں راہ خدا میں صدقہ کر دیا۔ پھر پیر کی شب آپ ﷺ کے وصال کی علامات ظاہر ہوئیں۔ حضرت عائشہ صدیقہ رضی اللہ عنہا نے اپنا چراغ ایک عورت کے پاس بھیجا اور کہا اپنے چراغ سے کچھ گھی اس چراغ میں اندیل دو۔ حضور ﷺ پر وصال کے آثار عیاں ہو چکے ہیں۔

ابن سعد نے طبقات میں حضرت عائشہ صدیقہ رضی اللہ عنہا سے روایت کیا ہے وہ فرماتی ہیں کہ پیر کی شب حضور ﷺ کی تکلیف میں اضافہ ہو گیا۔ اس رات تمام مرد اور عورتیں مسجد نبوی شریف میں جمع ہو گئے۔ مؤذن نے صبح کی اذان دی۔ آپ ﷺ نے فرمایا ابو بکر سے کہو کہ وہ لوگوں کو نماز پڑھائیں۔ حضرت ابو بکر صدیق رضی اللہ عنہ نے جماعت روانہ شروع کی۔ جب انہوں نے پہلی تکبیر کہی تو آپ ﷺ نے اپنے کا شانہ اقدس کا پردہ اٹھایا اور لوگوں کو نماز ادا کرتے ہوئے دیکھا آپ ﷺ نے فرمایا اللہ تعالیٰ نے میری آنکھوں کی ٹھنڈک نماز میں رکھ دی ہے۔ سو مواریں صبح کو آپ ﷺ کو پہنچا افاقہ ہوا۔ حضرت فضل بن عباس رضی اللہ عنہما اور حضرت ثوبان رضی اللہ عنہما کا سہارا لے کر آپ ﷺ کا شانہ اقدس سے باہر تشریف لائے اور مسجد میں تشریف لے گئے اس وقت لوگ حضرت ابو بکر صدیق رضی اللہ عنہ کی امامت میں صبح کی ایک رکعت پڑھ چکے تھے اور دوسری رکعت کے لیے قیام کر رہے تھے۔ جب صحابہ کرام نے حضور ﷺ کا دیدار کیا تو وہ بہت خوش ہوئے۔ آپ ﷺ حضرت ابو بکر صدیق رضی اللہ عنہ کے پاس کھڑے ہو گئے۔ جب حضرت ابو بکر صدیق رضی اللہ عنہ پیچھے ہونے لگا تو حضور ﷺ نے ان کے ہاتھ کو پکڑ کر انہیں آگے کر دیا۔ حضور ﷺ نے بیٹھ گئے۔ حضرت ابو بکر صدیق رضی اللہ عنہ کھڑے تھے۔ انہوں نے اپنی قرأت کو جاری رکھا۔ جب انہوں نے سورۃ ختم کی تو انہوں نے دو سجد کیے۔ پھر شہد بیٹھ گئے۔

جب انہوں نے سلام پھیرا تو حضور ﷺ نے اپنی آخری رکعت مکمل کی۔ پھر آپ ﷺ اپنے کا شانہ اقدس میں تشریف لے گئے۔

خیثمہ بن سلیمان نے اپنی کتاب ”فضائل صحابہ“ میں حضرت عائشہ صدیقہ رضی اللہ عنہا سے روایت کیا ہے کہ حضور ﷺ نے حضرت ابو بکر صدیق رضی اللہ عنہ کو حکم فرمایا کہ وہ لوگوں کو صبح کی نماز پڑھائیں۔ پھر حضور ﷺ نے کچھ آرام محسوس فرمایا، آپ ﷺ کا شانہ اقدس سے باہر تشریف لائے۔ صحابہ کرام رضی اللہ عنہم نے اپنی صفوں میں سے حضور ﷺ کے لیے راستہ بنا دیا۔ حضرت ابو بکر صدیق رضی اللہ عنہ کا یہ معمول مبارک تھا کہ وہ نماز کے دوران دائیں بائیں توجہ نہیں فرماتے تھے۔ جب انہوں نے پیچھے سے آواز سنی تو انہوں نے یہی سمجھا کہ رسول کریم ﷺ تشریف لائے ہیں کیونکہ انہیں معلوم تھا کہ نبی اکرم ﷺ کے سوا اور کوئی شخص اس جگہ تک نہیں آسکتا۔ آپ رضی اللہ عنہ مصلی امامت سے پیچھے ہٹ گئے۔ آپ ﷺ مصلی امامت پر تشریف لے گئے اور حضرت ابو بکر صدیق رضی اللہ عنہ کے پہلو میں بیٹھ گئے اور نماز کی ابتدا فرمائی۔ اب صورت حال یہ تھی کہ حضور ﷺ نماز ادا فرما رہے تھے اور حضرت ابو بکر صدیق رضی اللہ عنہ آپ ﷺ کی اقتداء کر رہے تھے۔ جبکہ باقی صحابہ کرام حضرت ابو بکر صدیق رضی اللہ عنہ کی اقتداء کر رہے تھے۔ جب سرور کائنات ﷺ نماز سے فارغ ہوئے تو اپنے حجرہ مبارکہ میں تشریف لے گئے اور اہل خانہ کو فتنوں سے ڈرانے لگے۔ آپ ﷺ نے فرمایا اے فاطمہ بنت محمد! صلی اللہ علی ایہا وعلیہا وسلم۔ اے صفیہ! (رسول مکرم ﷺ کی پھوپھی) بارگاہ ایزدی میں نیک اعمال بھیجو۔ میں تمہیں اللہ تعالیٰ سے مستغنی نہیں کر سکتا۔ حتیٰ کہ آپ ﷺ کی یہ آواز حجرہ سے نکل کر مسجد میں سنائی دینے لگی۔ حضرت ابو بکر صدیق رضی اللہ عنہ نے عرض کی یا رسول اللہ! صلی اللہ علیک وسلم آج آپ کی صحت مبارکہ بہتر ہے اور آج بنت خارجہ کا دن ہے۔ حضور ﷺ نے سیدنا صدیق اکبر رضی اللہ عنہ کو گھر جانے کی اجازت دے دی۔ وہ اپنے اہل خانہ کے پاس چلے گئے۔ اسی دن دوپہر کے وقت حضور ﷺ نے وصال فرمایا۔

یہ صحیح روایت حضرت عائشہ صدیقہ رضی اللہ عنہا سے منقول ہے۔ آپ رضی اللہ عنہا نے فرمایا اللہ تعالیٰ نے مجھ پر بہت سی نوازشیں کیں۔ حضور ﷺ نے میرے حجرہ میں انتقال فرمایا۔ اس دن میری ہی باری تھی۔ وقت وصال آپ ﷺ کا سر مبارک میری گود میں تھا۔ وصال کے وقت اللہ تعالیٰ نے آپ علیہ الصلوٰۃ والسلام کے لعاب دہن اور میرے تھوک کو جمع فرمایا۔ میرے بھائی حضرت عبدالرحمن رضی اللہ عنہ میرے پاس آئے۔ ان کے ہاتھ میں مسواک تھی۔ اس وقت میں نے رسول مکرم ﷺ کو سہارا دے رکھا تھا۔ میں نے دیکھا کہ حضور ﷺ مسواک کی طرف دیکھ رہے تھے۔ میں نے محسوس کیا کہ حضور ﷺ مسواک کی خواہش کر رہے ہیں۔ میں نے عرض کی کیا میں آپ ﷺ کو مسواک پیش کروں؟ آپ ﷺ نے اپنے سراقدس سے اشارہ فرمایا ”ہاں“ میں نے آپ ﷺ کو مسواک پیش کی۔ وہ سخت تھی۔ آپ ﷺ اسے چبانہ سکے میں نے عرض کی کیا میں اسے نرم کر دوں؟ آپ ﷺ نے سرانور سے اشارہ فرمایا ”ہاں“ میں نے مسواک نرم کر کے آپ ﷺ کی خدمت عالیہ میں پیش کی آپ ﷺ نے مسواک فرمائی۔ آپ ﷺ کے سامنے ایک پانی سے بھرا ہوا برتن پڑا ہوا تھا۔ آپ

ﷺ اپنے دست اقدس پانی میں داخل فرماتے پھر انہیں اپنے چہرہ انور پر پھیر لیتے۔ آپ ﷺ اپنی زبان اقدس سے ”لَا إِلَهَ إِلَّا اللَّهُ“ کا ورد فرما رہے تھے۔ آپ ﷺ نے فرمایا بلاشبہ موت کے لیے سکرات ہیں۔ پھر ہاتھ بلند کر کے عرض کی: ”اللَّهُمَّ الرَّفِيقَ الْأَعْلَى“ حتیٰ کہ آپ ﷺ کا وصال ہو گیا اور دست اقدس نیچے ڈھل گیا۔ ابن اثیر نے حضرت عائشہ رضی اللہ عنہا سے روایت کیا ہے آپ رضی اللہ عنہا فرماتی ہیں کہ میں نے حضور ﷺ کو وصال کے وقت سنا۔ آپ ﷺ فرما رہے تھے۔ بَلِ الرَّفِيقِ الْأَعْلَى۔ اس کی وجہ یہ ہے کہ آپ ﷺ کو اختیار دیا گیا تھا کہ یا تو آپ ﷺ دنیا میں ہمیشہ رہنا پسند فرمائیں یا اس اجر و ثواب کو پسند فرمائیں جو اللہ تعالیٰ نے آپ ﷺ کے لئے اللہ تعالیٰ نے تیار فرمایا ہے آپ نے رفیق اعلیٰ کو اختیار فرمایا بعض روایات کے مطابق آپ ﷺ نے یہ فرمایا ”الْحَقِيقِيُّ بِالرَّفِيقِ الْأَعْلَى“ الرفیق انبیائے کرام علیہم السلام کے اس گروہ کو کہتے ہیں جو اعلیٰ علیین میں رہتے ہیں۔ اور بعض علماء فرماتے ہیں۔ رفیق اعلیٰ سے مراد اللہ تعالیٰ کی ذات ہے۔ یہ رفیق سے مشتق ہے اور رفیق، رافق کے معنی میں ہے۔ یعنی بہت زیادہ مہربان۔

ابن سعد نے طبقات میں محمد باقر رحمۃ اللہ علیہ سے روایت کیا ہے وہ فرماتے ہیں کہ جب حضور ﷺ کے وصال مبارک میں تین دن رہ گئے تو حضرت جبرائیل علیہ السلام آپ ﷺ کی بارگاہ میں حاضر ہوئے۔ انہوں نے عرض کی اے احمد مجتبیٰ! صلی اللہ علیک وسلم اللہ تعالیٰ نے اس عزت و احترام کی وجہ سے مجھے آپ کے پاس بھیجا ہے جو آپ کے ساتھ خاص ہے۔ وہ آپ کے متعلق پوچھتا ہے۔ حالانکہ وہ آپ کی حالت سے خوب آگاہ ہے۔ یا رسول اللہ! صلی اللہ علیک وسلم آپ کا کیا حال ہے۔ آپ ﷺ نے فرمایا اے جبرائیل! میں درد و الم محسوس کرتا ہوں۔ دوسرے دن حضرت جبرائیل دوبارہ بارگاہ رسالت میں حاضر ہوئے اور عرض کی اے احمد مجتبیٰ! صلی اللہ علیک وسلم اللہ تعالیٰ نے مجھے آپ کی عزت و تکریم کی خاطر بھیجا ہے۔ وہ آپ کی صحت کے متعلق پوچھ رہا ہے۔ اگرچہ وہ ہر چیز سے آگاہ ہے۔ آپ ﷺ کا کیا حال ہے۔ آپ ﷺ نے فرمایا اے جبرائیل! میں درد و غم محسوس کرتا ہوں۔ تیسرے دن پھر حضرت جبرائیل بارگاہ رسالت میں حاضر ہوئے ان کے ساتھ ملک الموت تھے۔ ان کے ساتھ ایک اور بھی فرشتہ تھا۔ اس کا نام اسماعیل تھا۔ ہوا اس کا مسکن تھی۔ وہ نہ تو کبھی آسمان کی طرف گیا اور نہ ہی کبھی زمین پر اترا وہ ستر ہزار فرشتوں کا سردار تھا۔ ان ستر ہزار میں سے ہر ایک فرشتے کے ماتحت ستر ہزار فرشتے تھے۔ حضرت جبرائیل سب سے پہلے بارگاہ رسالت میں حاضر ہوئے اور عرض کی اے احمد مجتبیٰ! آپ صلی اللہ علیک وسلم کی عزت و توقیر کی خاطر مجھے آپ کی بارگاہ میں بھیجا ہے۔ اگرچہ وہ آپ کی حالت سے خوب آشنا ہے۔ لیکن وہ آپ ﷺ کی صحت کے متعلق پوچھ رہا ہے۔ اب آپ ﷺ کی کیا حالت ہے؟ آپ ﷺ نے فرمایا اے جبرائیل! میں نمرواندہ محسوس کرتا ہوں۔ اس کے بعد ملک الموت نے اجازت طلب کی۔ حضرت جبرائیل نے عرض کی اے احمد مجتبیٰ! صلی اللہ علیک وسلم یہ ملک الموت ہیں اور آپ سے اذن باریابی کے خواہاں ہیں۔ آپ سے پہلے اور آپ کے بعد اس نے کسی شخص سے اجازت طلب نہیں کی۔ آپ ﷺ نے فرمایا ”اسے اجازت ہے“ ملک الموت حجرہ مبارکہ میں داخل ہوا اور حضور ﷺ کے سامنے کھڑا ہو گیا اور عرض کناں ہوا۔ یا رسول اللہ! صلی اللہ علیک وسلم اللہ تعالیٰ نے مجھے آپ کی بارگاہ میں بھیجا ہے اور مجھے آپ کا حکم بجالانے کا

حکم دیا ہے۔ اگر آپ اجازت فرمائیں تو آپ کی روح مبارک کو قبض کر لوں۔ اور اگر آپ مجھے اس کو چھوڑنے کا حکم فرمائیں تو میں اسے چھوڑ دوں۔ آپ نے فرمایا اے ملک الموت! اپنا کام مکمل کرو۔ ملک الموت نے عرض کی مجھے آپ کے حکم پر عمل پیرا ہونے کے لیے کہا گیا ہے۔ حضرت جبرائیل نے عرض کی یا رسول اللہ! صلی اللہ علیک وسلم اللہ تعالیٰ آپ کا مشتاق ہے۔ آپ علیہ الصلوٰۃ والسلام نے فرمایا اے ملک الموت! اپنا کام جلدی کرو۔ حضرت جبرائیل نے عرض کی السَّلَامُ عَلَيْكَ يَا رَسُولَ اللَّهِ آج میرا زمین پر آنا آخری بار تھا۔ اس جہاں میں میرا آنا آپ صلی اللہ علیک وسلم ہی کی وجہ سے تھا۔ جس وقت حضور ﷺ نے وصال فرمایا اس وقت صحابہ کرام کسی کی تعزیت کرنے کی آواز تو سنتے تھے لیکن انہیں کوئی وجود نظر نہیں آتا تھا۔ کوئی کہنے والا یوں کہہ رہا تھا:

السَّلَامُ عَلَيْكُمْ يَا أَهْلَ الْبَيْتِ وَرَحْمَةُ اللَّهِ وَبَرَكَاتُهُ كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّقُونَ أُجُورَكُمْ يَوْمَ الْقِيَامَةِ إِنَّ فِي اللَّهِ عِزًّا مِّنْ كُلِّ مُصِيبَةٍ وَخَلْفًا مِّنْ كُلِّ هَالِكٍ وَدَرَكًا مِّنْ كُلِّ مَا فَاتَ فَبِاللَّهِ فِتْقُوا وَآيَاهُ فَارْجُوا إِنَّمَا الْمُصَابُ مِّنْ حَرَمِ الثَّوَابِ وَالسَّلَامُ عَلَيْكُمْ

”ہر نفس نے موت کا ذائقہ چکھنا ہے۔ بروز حشر تمہیں پورا پورا اجر دیا جائے گا۔ بلاشبہ اللہ تعالیٰ (کے نام کا) میں ہر مصیبت سے اطمینان ہے۔ ہر پیش رو کا جانشین اور ہر فوت شدہ چیز کا تدارک ہے۔ اللہ کی ذات پر بھروسہ کرو اور اسی سے امید رکھو۔ مصیبت زدہ تو وہ ہے جسے ثواب سے محروم کر دیا گیا ہو۔“

امام بیہقی نے دلائل میں اسی روایت کو حضرت محمد باقر رحمۃ اللہ علیہ سے نقل کرنے کے بعد لکھا ہے۔ کہ اس حدیث کی اسناد صحیح ہیں۔

حضرت جبرائیل کے قول ”اللہ تعالیٰ آپ ﷺ کا مشتاق ہے“ کا معنی یہ ہے کہ اللہ تعالیٰ نے آپ ﷺ سے ملاقات کرنے کا ارادہ فرمایا ہے اور آپ کو دنیا سے عین کی طرف لے جانے کا مقصد یہ ہے کہ آپ ﷺ کی عزت و توقیر اور قربت میں اضافہ کیا جائے۔

علامہ ابو بکر الاحری نے ”کتاب الشریعہ“ میں حضرت علی رضی اللہ عنہ سے یہی روایت نقل کی ہے امام بیہقی اور ابن سعد نے طبقات میں اسی روایت کو درج کیا ہے۔ انہوں نے آخر میں یہ اضافہ کیا ہے کہ حضرت علی رضی اللہ عنہ نے فرمایا کیا تم جانتے ہو کہ یہ تعزیت رنے والا کون تھا۔ لوگوں نے عرض کی نہیں آپ رضی اللہ عنہ نے فرمایا وہ حضرت خضر علیہ السلام تھے۔

سیف بن عمر نے ”الفتوح“ میں حضرت کعب بن مالک سے روایت کیا ہے کہ حضور ﷺ کے وصال پر صحابہ کرام بہت زیادہ غمگین ہو گئے۔ حضرت عمر رضی اللہ عنہ رسول مکرم ﷺ کے وصال مبارک کو تسلیم کرنے کے لیے تیار نہ تھے۔ انہوں نے کہا اے لوگو! رسول کریم ﷺ کے متعلق ایسی گفتگو کرنے سے رک جاؤ۔ آپ ﷺ نے انتقال نہیں فرمایا بلکہ اللہ تعالیٰ نے انہیں اپنی ملاقات کے لیے بلایا ہے جس طرح اس نے حضرت موسیٰ علیہ السلام کو اپنی ملاقات کے لیے بلایا تھا۔ آپ ﷺ

ابھی تمہارے پاس آجائیں گے۔ اگر میں نے کسی کی زبان سے یہ سنا کہ حضور ﷺ وصال فرما گئے ہیں تو میں تلوار سے اس کی خبر لوں گا۔ حضرت عثمان غنی رضی اللہ عنہ اس حادثہ فاجعہ پر مبہوت ہو کر رہ گئے۔ حضرت علی رضی اللہ عنہ بھی ایک گوشہ میں خاموش بیٹھ گئے حضرت ابو بکر صدیق اور حضرت عباس رضی اللہ عنہما کی طرح صبر کا مظاہرہ کسی نے نہ کیا۔ اللہ تعالیٰ نے انہیں حوصلہ اور توفیق عطا فرمائی۔ پہلے حضرت عباس رضی اللہ عنہ نے لوگوں کو سمجھانے کی کوشش کی لیکن لوگوں نے ان کی بات پر کوئی توجہ نہ دی۔ اس کے بعد حضرت ابو بکر صدیق رضی اللہ عنہ نے لوگوں کو خطاب کیا۔ لوگوں نے ان کی گفتگو بڑے غور سے سنی اور اس کے بعد منتشر ہو گئے۔

امام بیہقی نے ”دلائل“ میں حضرت عروہ سے روایت کیا ہے کہ اس وقت حضرت عمر بن خطاب رضی اللہ عنہ کھڑے ہو گئے اور کہنے لگے جس نے یہ کہا کہ حضور ﷺ وصال فرما گئے ہیں میں اسے قتل کر دوں گا۔ حضور ﷺ پر تو غشی طاری ہے اس وقت حضرت عمرو بن قیس مسجد کے کونے میں اس آیت کی تلاوت کر رہے تھے:

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ - أَفَأَنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ - وَمَنْ يَتَّقِ اللَّهَ يَجْعَلْ لَهُ مَخْرَجًا وَيُخْرِجْهُ مِنْهُ مِمَّا هُوَ فِيهَا - وَسَيَجْزِي اللَّهُ الشَّاكِرِينَ ﴿١٠٢﴾

(ال عمران: ۱۰۲)

”اور نہیں محمد ﷺ مگر اللہ کے رسول گزر چکے ہیں آپ سے پہلے کئی رسول۔ تو کیا اوروہ انتقال فرمائیں یا شہید کر دیئے جائیں پھر جاؤ گے تم اٹنے پاؤں (دین اسلام سے) اور جو پھرتا ہے اٹنے پاؤں تو نہیں بگاڑتے اللہ کا کچھ بھی اور جلدی اجر دے گا اللہ تعالیٰ شکر کرنے والوں کو۔“

اس وقت مسجد نبوی لوگوں سے بھر چکی تھی وہ آہ و زاری کر رہے تھے وہ کسی کی کوئی بات نہیں سن رہے تھے۔ حضرت عباس بن عبدالمطلب رضی اللہ عنہ لوگوں کے پاس آئے اور کہنے لگے لوگو! کیا تمہارے پاس رسول کریم ﷺ کے وصال کے متعلق کوئی عہد ہے۔ اگر کسی کے پاس کوئی خبر ہے تو وہ ہمیں بتائے۔ لوگوں نے کہا ہمارے پاس کوئی خبر نہیں ہے۔ انہوں نے حضرت عمر رضی اللہ عنہ کو مخاطب کر کے کہا اے عمر! کیا تمہیں کسی حدیث کا علم ہے۔ انہوں نے کہا نہیں حضرت عباس رضی اللہ عنہ نے کہا اے لوگو! تم میں سے کسی کے پاس بھی حضور ﷺ کے وصال کے متعلق کوئی عہد نہیں ہے۔ مجھے اس ذات کی قسم جس کے علاوہ کوئی معبود نہیں ہے۔ حضور ﷺ نے موت و چکھ لیا ہے۔

حضرت ابو بکر صدیق رضی اللہ عنہ مقام سبخ سے تشریف لے آئے۔ مسجد کے دروازے کے پاس وہ اپنی سواری سے اترے وہ انتہائی غمگین اور حزين تھے۔ انہوں نے حضرت عائشہ رضی اللہ عنہا سے حجرہ مبارکہ میں داخل ہونے کی اجازت طلب کی۔ اجازت ملنے پر وہ حضور ﷺ کے کاشانہ اقدس میں داخل ہوئے۔ اس وقت حضور ﷺ انتقال فرما چکے تھے۔ عورتیں آپ ﷺ کی چار پائی کے ارد گرد بیٹھی ہوئی تھیں۔ انہوں نے اپنے چہروں کو ڈھانپ لیا۔ انہوں نے حضور ﷺ کے چہرہ اقدس سے کپڑا ہٹایا اور جھک کر رخ انور کو بوسہ دیا اور روتے ہوئے فرمایا ابن خطاب رضی اللہ عنہ کی بات درست نہیں ہے۔

اللہ کی قسم! حضور ﷺ وصال فرما چکے ہیں۔ آپ نے بارگاہ رسالت میں یوں سلام عرض کیا۔ رَحْمَةُ اللَّهِ عَلَيْكَ يَا رَسُولَ اللَّهِ آپ ﷺ کی زندگی کتنی پاکیزہ تھی اور آپ ﷺ کی وفات کتنی عمدہ ہے۔ پھر انہوں نے آپ ﷺ کے رخ زیا کو ڈھانپ دیا اور جلدی جلدی مسجد کی طرف آئے وہ لوگوں کی گردنیں پھلانگتے ہوئے مسجد کی طرف آئے۔ جب منبر شریف کے پاس پہنچے تو اس وقت حضرت عمر رضی اللہ عنہ نیچے بیٹھ گئے۔ حضرت ابو بکر صدیق رضی اللہ عنہ منبر کی ایک طرف کھڑے ہو گئے اور لوگوں کو بلانے لگے۔ جب لوگ اپنی اپنی جگہوں پر بیٹھ گئے تو آپ رضی اللہ عنہ نے شہادت کے کلمات کہنے کے بعد فرمایا۔

جب سرور کائنات ﷺ تم میں موجود تھے۔ اس وقت اللہ تعالیٰ نے انہیں ان کے وصال کی خبر دی تھی اور تمہیں بھی تمہارے مرنے کی خبر دی۔ اللہ تعالیٰ کے علاوہ کوئی زندہ نہیں رہے گا۔ پھر انہوں نے یہ آیت مبارکہ تلاوت فرمائی:

وَمَا مُحَمَّدٌ إِلَّا رَسُولٌ..... الشُّكْرُ لِلَّهِ اس وقت حضرت عمر رضی اللہ عنہ نے پوچھا کیا یہ آیت بھی قرآن میں موجود ہے؟ مجھے یقین نہیں آتا کہ یہ آیت آج سے پہلے اتری ہو۔

پھر حضرت ابو بکر صدیق رضی اللہ عنہ نے فرمایا، اللہ تعالیٰ نے حضور ﷺ کو مخاطب کر کے فرمایا ہے: إِنَّكَ صَبِيْتُ وَإِنَّهُمْ مَبِيْتُونَ (الزمر: ۳۰) ”بیشک آپ نے بھی (دنیا سے) انتقال فرمانا ہے اور انہوں نے بھی مرنا ہے“ كُلُّ شَيْءٍ هَالِكٌ إِلَّا وَجْهَهُ لَهُ الْحُكْمُ وَإِلَيْهِ تُرْجَعُونَ (القصص: ۸۸) ”ہر چیز ہلاک ہونے والی ہے سوائے اس کی ذات کے اسی کی حکمرانی ہے اور اسی کی طرف تمہیں لوٹایا جائے گا“۔ كُلُّ مَنْ عَلَيْهَا فَانٍ ﴿۱﴾ وَبَقِيَ وَجْهُ رَبِّكَ ذُو الْجَلَالِ وَالْإِكْرَامِ (الرحمن: ۲۶-۲۷) ”جو کچھ زمین پر ہے فنا ہونے والا ہے اور باقی رہے گی آپ کے رب کی ذات جو بڑی عظمت اور احسان والی ہے“۔ كُلُّ نَفْسٍ ذَائِقَةُ الْمَوْتِ (الانبیاء: ۳۵) ”ہر ایک موت کا مزہ چکھنے والا ہے“۔

اس کے بعد حضرت ابو بکر صدیق رضی اللہ عنہ نے فرمایا اللہ تعالیٰ نے حضور ﷺ کو عمر و بقاء فرمائی حتیٰ کہ انہوں نے اللہ کے دین کو قائم فرمایا اللہ تعالیٰ کے امر کو غلبہ عطا کیا پیغام الہی کی تبلیغ کی اور راہ خدا میں جہاد کیا پھر اللہ تعالیٰ نے آپ ﷺ کو اپنے پاس بلا لیا۔ جس کا پروردگار اللہ ہے وہ جان لے کہ اللہ رب العزت ہمیشہ زندہ ہے۔ اسے موت نہیں اور جو محمد مصطفیٰ ﷺ کی عبادت کرتا تھا یا انہیں اپنا معبود سمجھتا تھا تو اسے سمجھ لینا چاہئے کہ رسول مکرّم ﷺ وصال فرما چکے ہیں۔ اے لوگو! تقویٰ اختیار کرو۔ اپنے دین کو مضبوطی سے تھام لو اپنے رب پر اعتماد کرو۔ بلاشبہ اللہ کا دین قائم ہے۔ اللہ کا کلمہ مکمل ہے۔ اللہ تعالیٰ اس کی مدد کرتا ہے۔ جو اس کی مدد کرتا ہے اور اس کے دین کو غالب کرتا ہے۔ اللہ تعالیٰ کی کتاب ”قرآن پاک“ ہمارے سامنے ہے۔ وہ سراپا نور اور مکمل شفا ہے۔ اسی کے ذریعے اللہ تعالیٰ نے محمد ﷺ کی راہنمائی فرمائی اس میں اللہ تعالیٰ کی حرام کردہ اشیاء اور حلال کردہ اشیاء کا ذکر ہے۔ ہمیں کوئی پروا نہیں کہ کون ہمارے ساتھ نبرد آزما ہوتا ہے۔ ہماری شمشیریں بے نیام ہیں۔ ہم نے انہیں ابھی تک اپنے ہاتھ سے نہیں رکھا۔ ہم اس سے جہاد کریں گے جس نے ہماری مخالفت کی۔ ہم اسی طرح جہاد کریں گے جس طرح ہم رسول مکرّم ﷺ کی معیت میں جہاد کرتے تھے۔ ہم سے جو بغاوت کرے گا اس کو اس کی

سزا مل جائے گی۔ پھر حضرت ابو بکر صدیق رضی اللہ عنہ مہاجرین کے ساتھ رسول کریم ﷺ کے حجرہ مبارکہ میں آئے۔ اس کے بعد حضرت امام بیہقی نے حضور ﷺ کو غسل دینے، کفن دینے اور آپ ﷺ پر نماز جنازہ کے حالات بیان کیے۔ امام واقدی نے اپنے شیوخ سے روایت کیا ہے کہ جب صحابہ کرام کو وصال نبوی میں تردد ہوا تو حضرت اسماء بنت عمیس رضی اللہ عنہا نے آپ ﷺ کے شانوں کے درمیان اپنا ہاتھ رکھا اور کہا حضور ﷺ وصال فرما چکے ہیں اور آپ ﷺ کے کندھوں کے درمیان سے ختم نبوت کی مہر اٹھ گئی ہے۔

ابن ماجہ نے ”سنن“ میں ابو بردہ سے روایت کیا ہے کہ جب صحابہ کرام رسول مکرم ﷺ کو غسل دینے لگے تو انہوں نے باہر سے ایک آواز سنی۔ رسول اللہ ﷺ کی قمیص مبارک نہ اتارو۔ حضرت عائشہ حضرت ابن عباس رضی اللہ عنہم سے بھی اسی قسم کی روایات منقول ہیں۔ امام حاکم نے اس روایت کو صحیح کہا ہے۔ کیونکہ یہ امام مسلم، امام بخاری کی شرائط پر ہیں۔

امام واقدی فرماتے ہیں۔ موسیٰ بن محمد نے اپنے والد محترم سے روایت کیا ہے وہ فرماتے ہیں کہ میں نے اپنے والد محترم کے صحیفہ میں یہ لکھا ہوا پایا ہے۔ جب رسول مکرم ﷺ کو کفن پہنا دیا گیا اور آپ ﷺ کو چار پائی پر رکھ دیا گیا تو حضرت ابو بکر صدیق اور حضرت عمر فاروق رضی اللہ عنہما حجرہ مبارکہ میں داخل ہوئے اور یوں سلام عرض کیا: السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ ان کے ساتھ کافی تعداد میں مہاجرین اور انصار بھی تھے۔ حتیٰ کہ حجرہ مبارکہ تنگ ہو گیا۔ انہوں نے بھی اسی طرح سلام عرض کیا جس طرح حضرت ابو بکر اور حضرت عمر فاروق رضی اللہ عنہما نے سلام عرض کیا تھا۔ صحابہ کرام رضی اللہ عنہم نے صفیں تو باندھ لی تھیں۔ لیکن امامت کسی نے بھی نہیں کروائی تھی۔ حضرت ابو بکر اور حضرت عمر فاروق رضی اللہ عنہما پہلی صف میں تھے۔ انہوں نے عرض کی:

یا رسول اللہ! صلی اللہ علیک وسلم اللہ تعالیٰ آپ پر سلام اور درود بھیجے۔ اے بارالہ! ہم گواہی دیتے ہیں کہ حضور ﷺ نے اس پیغام کو پہنچا دیا ہے جو ان پر نازل کیا گیا۔ آپ ﷺ نے اپنی امت کے ساتھ خیر خواہی کی اور آپ ﷺ نے اللہ کی راہ میں جہاد کیا حتیٰ کہ اللہ تعالیٰ نے آپ ﷺ کے دین کو غلبہ عطا فرمایا اور اس کا کلمہ مکمل ہو گیا۔ آپ ﷺ اللہ تعالیٰ کی ذات پر ایمان لائے۔

اے ہمارے رب! ہم کو ان لوگوں میں سے کر جو اس کلام کی اتباع کریں جو تو نے حبیب لبیب ﷺ پر نازل فرمایا یا رسول مکرم ﷺ کو اور ہمیں جمع فرما۔ حتیٰ کہ آپ ﷺ ہمیں اور ہم آپ ﷺ کو پہچان لیں۔ آپ ﷺ مومنین کے لیے رؤف اور رحیم تھے۔ ہم اپنے ایمان کا نہ تو کوئی بدل چاہتے ہیں اور نہ ہی اس کی قیمت کے خواہاں ہیں۔ اس دعا پر تمام لوگ آمین آمین کہتے۔ اس کے بعد وہ لوگ حجرہ مبارکہ سے باہر نکل جاتے اور دیگر لوگ حاضر ہو جاتے۔ یہاں تک کہ آپ علیہ الصلوٰۃ والسلام پر مردوں، عورت اور بچوں نے نماز جنازہ پڑھ لی۔

ابن سعد نے طبقات میں امام واقدی سے اسی طرح روایت کیا ہے۔ امام شافعی فرماتے ہیں۔ میرے ماں اور باپ حضور ﷺ پر نثار ہوں۔ آپ ﷺ پر اس طرح نماز جنازہ پڑھنا آپ ﷺ کی بلندی مرتبت اور اعلیٰ شان کے لیے تھا اور تاکہ

لوگ امامت میں ایک دوسرے سے مقابلہ نہ کریں۔ امام بیہقی نے سنن کبریٰ میں اسے روایت کیا ہے۔ بعض روایات کے مطابق حضور ﷺ نے اپنی حیات مبارکہ کے آخری لمحات میں یہ وصیت فرمائی تھی۔ اس لیے ہر کوئی چاہتا تھا کہ وہ حضور ﷺ پر یہ مخصوص درود خود پڑھے کسی کی اتباع نہ کرے۔ تاکہ اسے زیادہ سے زیادہ برکات و فیوض حاصل ہوں۔

اسد بن موسیٰ نے حضرت غفرہ کے خادم حضرت عمر رضی اللہ عنہما سے روایت کیا ہے کہ صحابہ کرام حضور ﷺ کو دفن کرنے کے لیے باہم مشاورت کرنے لگے۔ ایک شخص نے کہا ہم رسول مکرم ﷺ کو اس جگہ دفن کریں گے جہاں آپ ﷺ نماز ادا فرماتے تھے۔ یہ رائے سن کر حضرت ابو بکر صدیق رضی اللہ عنہ نے کہا اللہ کی پناہ! ہم رسول مکرم ﷺ کو ایسا بت نہیں بنانا چاہتے جس کی پرستش کی جائے۔ دوسرے شخص نے رائے دی ہم رسول مکرم ﷺ کو جنت البقیع میں دفن کرتے ہیں۔ جہاں آپ ﷺ کے مہاجر بھائی دفن ہیں۔ آپ نے فرمایا ہم بقیع میں حضور ﷺ کی قبر انور بنانا پسند نہیں کرتے۔ تاکہ لوگوں سے پناہ حاصل کرنے والا آپ ﷺ کی پناہ نہ لے کیونکہ یہ اللہ تعالیٰ کا حق ہے۔ اللہ کا حق رسول مکرم ﷺ سے فائق ہے۔ اگر ہم اس کا اجراء کریں گے تو پھر ہم اللہ تعالیٰ کا حق ضائع کر دیں گے۔

صحابہ کرام نے حضرت ابو بکر صدیق رضی اللہ عنہ سے پوچھا پھر اس کے متعلق آپ کی کیا رائے ہے۔ انہوں نے کہا میں نے حضور ﷺ کو یہ فرماتے ہوئے سنا ہے۔ جس جگہ اللہ کے نبی کی روح قبض ہوتی ہے اسی جگہ اس کو دفنایا جاتا ہے۔ تمام صحابہ کرام نے کہا اللہ کی قسم! ہمیں آپ رضی اللہ عنک کی رائے سے اتفاق ہے۔ پھر صحابہ کرام نے حضور ﷺ کی چارپائی کے ارد گرد ایک خط کھینچا۔ حضرت علی، حضرت عباس اور حضرت فضل رضی اللہ عنہم نے حضور ﷺ کی چارپائی کو اٹھا کر دوسری جگہ رکھ دیا اور صحابہ کرام قبر انور کی کھدائی میں مشغول ہو گئے۔

ابراہیم بن سعد کہتے ہیں کہ ابن اسحاق نے فرمایا ہے کہ مندرجہ ذیل صحابہ کرام حضور ﷺ کی قبر انور میں اترے۔

(۱) حضرت علی بن ابی طالب

(۲) حضرت فضل بن عباس

(۳) حضرت قثم بن عباس

(۴) حضرت ثمران جو حضور ﷺ کے غلام تھے۔

امام بیہقی نے ”السنن“ میں ابو بردہ سے اور وہ اپنے والد محترم سے روایت کرتے ہیں کہ نبی محترم ﷺ کو قبلہ کی طرف سے قبر انور میں داخل کیا گیا۔ آپ ﷺ کی قبر انور کو بطرز لحد بنایا گیا اور اس کے اوپر اینٹیں نصب کی گئیں۔

امام بیہقی فرماتے ہیں کہ مجھ تک یہ روایت پہنچی کہ آپ ﷺ کی لحد مبارک پر اینٹیں لگائی گئیں اور کہا جاتا ہے کہ وہ اینٹیں تعداد میں نو تھیں۔ ابن حبان فرماتے ہیں کہ آپ ﷺ کی قبر انور کو ایک بالشت بلند رکھا گیا۔ ابو بکر بن عیاش، سفیان الثمار سے روایت کرتے ہیں کہ انہوں نے قبر انور کی زیارت کی وہ کوہان نہ تھی۔ ایک روایت میں ہے کہ آپ ﷺ کی قبر انور ”مسطح“ بنائی گئی۔ امام بیہقی فرماتے ہیں کہ ممکن ہے کہ حضور ﷺ کی قبر انور پہلے تو کوہان نما ہو اور پھر کنکریوں کی وجہ سے سطح

ہوگئی ہو۔ دلائل النبوة میں یہی لکھا ہے۔ لیکن ”سنن“ میں قاسم بن محمد نے ”مسطح“ والی روایت کی صحت بیان کی ہے۔
 امام بیہقی نے دلائل میں حضرت جابر بن عبد اللہ رضی اللہ عنہما سے روایت کیا ہے وہ فرماتے ہیں کہ حضور ﷺ کی قبر انور
 پر پانی کا چھڑکاؤ کیا گیا۔ حضرت بلال رضی اللہ عنہ نے پانی چھڑکا انہوں نے قبر انور کی دائیں جانب سے سراقہ کی طرف
 سے پانی چھڑکنا شروع کیا۔ حتیٰ کہ وہ پانی چھڑکتے ہوئے پاؤں مبارک تک پہنچ گئے۔
 حضرت علی بن ابی طالب رضی اللہ عنہ سے روایت ہے کہ جب حضرت بلال رضی اللہ عنہ نے قبر انور پر پانی چھڑکا تو
 حضرت فاطمہ رضی اللہ عنہا قبر اطہر پر حاضر ہوئیں۔ انہوں نے قبر انور سے مٹھی بھر مٹی لی اور اسے اپنی آنکھوں پر رکھا وہ گریہ بار
 تھیں اور یہ اشعار پڑھ رہی تھیں:

مَاذَا عَلِيٌّ مَنْ شَمَّ تُرْبَةَ أَحْمَدَ أَنْ لَا يَشُمَّ مُدَى الزَّمَانِ غَوَالِيَا
 ”جس نے حضور ﷺ کی قبر کی مٹی کو سونگھ لیا اگر وہ اس کے علاوہ اور کوئی خوشبو نہ سونگھے تو اس پر کوئی تعجب نہیں۔“
 صَبَّتْ عَلَيَّ مَصَائِبُ لَوْ أَنَّهَا صَبَّتْ عَلَيَّ الْأَيَّامِ غَدَنَ لِيَالِيَا
 ”مجھ پر اتنے زیادہ مصائب نازل ہوئے کہ اگر وہ مصائب دنوں پر نازل ہوتے تو وہ تکلیف کی وجہ سے راتوں میں
 تبدیل ہو جاتے۔“

ابو بکر محمد بن الحسین الآجری اپنی کتاب الشریعہ میں لکھتے ہیں۔ مجھے معلوم ہوا ہے کہ جب تاجدار مدینہ ﷺ ودفن فرمایا
 گیا۔ تو حضرت فاطمہ الزہراء رضی اللہ عنہا تشریف لائیں اور انہوں نے قبر انور پر کھڑے ہو کر یہ اشعار پڑھے:
 أَمْسَى بِخَدِيٍّ لِلدُّمُوعِ رَسُومٍ اسفًا عَلَيْكَ فِي الْفُؤَادِ كَلُومٍ
 ”آپ صلی اللہ علیک وسلم کے فراق اور جدائی میں روتے ہوئے میرے رخساروں پر آنسوؤں کے نشانات پڑ چکے ہیں۔
 اور میرے دل پر آپ ﷺ کی جدائی کا گہرا زخم ہے۔“

وَالصَّبْرُ يُحْسِنُ فِي الْمَوَاطِنِ كُلِّهَا إِلَّا عَلَيْكَ فَإِنَّهُ مَذْمُومٌ
 ”مصیبت کے تمام مقامات پر صبر کرنا عمدہ ہے۔ سوائے آپ صلی اللہ علیک وسلم پر یہاں صبر کرنا مذموم ہے۔“
 لَا عَتَبَ حُزْنِي عَلَيْكَ لَوْ أَنَّكَ كَانَ النِّكَاءَ لِمُقَلَّتِي يَذُومُ
 ”آپ صلی اللہ علیک وسلم کے فراق میں میرا جو غم ہے اس پر کوئی عتاب نہیں ہے۔ کاش امیر کی آنکھیں ہمیشہ اشکبار
 رہیں۔“

نبی محترم ﷺ کے وصال کے بعد حضرت فاطمہ الزہراء رضی اللہ عنہا کبھی مسکراتے ہوئے نہیں دیکھا گیا حتیٰ کہ آپ
 ﷺ کے وصال کے چھ ماہ بعد وہ بھی اس جہاں فانی کو الوداع کہہ گئیں۔

روایت کیا گیا ہے کہ جب نبی مکرم ﷺ کو دفنایا جا رہا تھا تو اس وقت ایک اعرابی نے یہ اشعار پڑھے:

هَلَّا دَفَنْتُمْ رَسُولَ اللَّهِ فِي سَفْطٍ مِنَ الْأَلْوَةِ اخْوَى مَلْبَسًا ذَهَبًا

”تم نے رسول کریم ﷺ کو لکڑی کے بنے ہوئے ایسے تابوت میں داخل کیوں نہیں کیا جو سرخی مالک ہو اور جس پر سونا چڑھایا گیا ہو۔“

• اَوْ فِي سَحِيْقٍ مِّنَ الْمَسْكِ الذِّكْيِ وَلَمْ تَرْضَوْا لِيَجْنِبِ رَسُوْلُ اللّٰهِ مَتْرَبًا
”یا پھر نبی کریم ﷺ کو باریک پسی ہوئی پاکیزہ کستوری میں دفن کیوں نہ کیا۔ کیا تم نے یہ برداشت کر لیا کہ حضور ﷺ کا پہلو مٹی کے ساتھ لگے۔“

خَيْرُ الْبَرِيَّةِ اتَّقَاهَا وَاكْرَمَهَا عِنْدَ الْاِلٰهِ اِذَا مَا يُنْسَبُوْنَ اَبَا
”آپ ﷺ تمام مخلوق سے زیادہ متقی اور معزز ہیں۔ اللہ کی بارگاہ میں سب سے زیادہ محترم ہیں۔ جب لوگوں کو ان کے باپوں کی طرف منسوب کیا جائے۔“

یہ اشعار سن کر حضرت ابو بکر صدیق رضی اللہ عنہ نے اس اعرابی سے کہا مجھے امید ہے کہ تیرے اس ہدیہ عقیدت کی وجہ سے تیرے گناہ بخش دیئے جائیں گے۔ لیکن اس طرح دفن کرنا ہمارا طریقہ ہے۔ تریسٹھ سال کی عمر میں سے حضور ﷺ نے وصال فرمایا۔ جمہور علماء کا یہی قول ہے اور امام بخاری وغیرہ نے اسے ہی صحیح قرار دیا ہے۔ آپ ﷺ کا وصال ربیع الاول میں ہوا۔ گیارہ ہجری بروز سوموار دوپہر کے وقت آپ ﷺ نے وصال فرمایا۔ امام اوزاعی فرماتے ہیں کہ آپ ﷺ کا انتقال دوپہر سے پہلے ہوا۔ ابن اسحاق فرماتے ہیں کہ آپ ﷺ کا وصال ۱۲ ربیع الاول کو ہوا۔ حضرات عروہ بن زبیر، طاؤس اور امام واقدی رحمۃ اللہ علیہم سے بھی یہی روایت ہے۔ جمہور علماء کا یہی قول ہے اور اسی پر امت کا اجماع ہے۔ ابو حسان بن عثمان فرماتے ہیں کہ یہ قول تمام اقوال سے صحیح ہے اور ابن جوزی، ابن صلاح، امام نووی اور ذہبی نے اسی کو صحیح کہا ہے۔

قاضی اسماعیل بن اسحاق نے انی کتاب ”فضل الصلوٰۃ علی النبی ﷺ“ میں منبہ بن وہب کی سند سے روایت کیا ہے کہ ایک دفعہ حضرت کعب رضی اللہ عنہ نے فرمایا، ہر روز بوقت فجر ستر ہزار فرشتے روضہ مصطفیٰ ﷺ پر حاضر ہوتے ہیں۔ وہ اپنے نورانی پروں سے روضہ اطہر کو ڈھانپ لیتے ہیں اور شام تک آپ ﷺ پر صلوٰۃ والسلام پڑھتے ہیں۔ شام کے وقت یہ فرشتے چلے جاتے ہیں۔ ان کی جگہ اور ستر ہزار آجاتے ہیں وہ قبر انور کو گھیر لیتے ہیں اور ساری رات بارگاہ مصطفویہ میں سلام عرض کرتے رہتے ہیں۔

ستر ہزار صبح کے وقت اور ستر ہزار شام کے وقت حاضر خدمت ہوتے ہیں حتیٰ کہ جب آپ ﷺ کے لیے زمین شق ہوگی۔ اس وقت بھی آپ ﷺ کے ساتھ ستر ہزار ملائکہ ہوں گے۔

ابن المبارک نے ”زہد“ میں اور ابو نعیم نے ”حلیہ“ میں اسے روایت کو نقل کیا ہے۔

حضرت انس بن مالک رضی اللہ عنہ سے روایت کیا ہے وہ فرماتے ہیں کہ حضور ﷺ نے تین مرتبہ فرمایا: حَيَاتِيْ خَيْرٌ لَّكُمْ وَوَفَاتِيْ خَيْرٌ لَّكُمْ ”میری زندگی بھی تمہارے لیے ہے اور میرا وصال بھی تمہارے لیے بہتر ہے۔“ یہ سن کر تمام صحابہ

خاموش رہے حضرت عمر فاروق رضی اللہ عنہ عنہ نے عرض کی یا رسول اللہ! صلی اللہ علیک وسلم میرے ماں باپ آپ پر فدا یہ کیسے ممکن ہے۔ آپ ﷺ نے فرمایا حیاتِ خیرٌ لکم یہ ہے کہ آسمان سے مجھ پر وحی نازل ہوتی ہے۔ میں تمہیں حلال اور حرام اشیاء کے متعلق بتاتا ہوں اور مَمَاتِی خیرٌ لکم سے مراد یہ ہے کہ تمہارے اعمال ہر جمعرات کو میری بارگاہ میں پیش کیے جائیں گے۔ اگر وہ اعمال اچھے ہوں گے تو میں اللہ تعالیٰ کی حمد و ثناء بیان کروں گا اور اگر وہ اعمال اچھے نہ ہوئے تو میں تمہارے لیے مغفرت کی دعا کروں گا۔

ابو بکر بن ابی عاصم نے اپنی کتاب ”الصلوة علی النبی“ میں ابن حمیرہ سے روایت کی ہے۔ انہوں نے حضرت عمار بن یاسر رضی اللہ عنہما سے کہا کیا میں تمہیں وہ حدیث نہ سناؤں جو مجھے رسول مکرم ﷺ نے سنائی تھی۔ سرور کائنات ﷺ نے مجھے فرمایا، اللہ تعالیٰ نے ایک فرشتے کو تمام مخلوق کی آوازیں سننے کی توفیق عطا فرمائی ہے۔ وہ قیامت تک میری قبر انور پر کھڑا رہے گا۔ جب میرا کوئی امتی مجھ پر درود پڑھے گا تو وہ فرشتہ کہے گا احمد مجتبیٰ! صلی اللہ علیک وسلم فلاں بن فلاں نے آپ صلی اللہ علیک وسلم پر سلام عرض کیا ہے۔ اللہ تعالیٰ نے مجھ سے وعدہ کیا ہے کہ جو شخص مجھ پر ایک مرتبہ درود و سلام پڑھے گا۔ اللہ تعالیٰ اس پر دس مرتبہ رحمت نازل فرمائے گا۔ اگر اس نے درود شریف میں اضافہ کیا تو اللہ تعالیٰ بھی اس پر رحمت میں اضافہ فرمائے گا۔ اس حدیث کو رویانی، البزار، الطبرانی، ابوشیخ نے ثواب الاعمال میں اور امام بخاری نے تاریخ میں روایت کیا ہے۔

الطبرانی نے حضرت حسن بن علی رضی اللہ عنہما سے روایت کیا ہے کہ صحابہ کرام رضوان اللہ علیہم اجمعین نے عرض کی یا رسول اللہ! صلی اللہ علیک وسلم اللہ تعالیٰ کے اس فرمان ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا“ (احزاب: ۵۶) کے متعلق آپ ﷺ کی کیا رائے ہے۔ آپ ﷺ نے فرمایا یہ ایک سرکتوم تھا۔ اگر تم مجھ سے اس کے متعلق سوال نہ کرتے تو میں تمہیں کبھی نہ بتاتا۔ اللہ تعالیٰ نے میرے ساتھ دو فرشتے لگا دیئے ہیں۔ جب بھی کوئی شخص میرا تذکرہ کرتا ہے اور مجھ پر درود شریف پڑھتا ہے تو وہ فرشتے اسی وقت اس کے لیے دعا کرتے ہیں ”اللہ تعالیٰ تیری بخشش فرمائے“ اللہ تعالیٰ اور فرشتے اس کے جواب میں آمین کہتے ہیں۔

ابوالشیخ الاصبہانی نے ”ثواب اعمال“ میں حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ رسول مکرم ﷺ نے فرمایا جو شخص میری قبر انور کے پاس درود شریف پڑھتا ہے اس کو میں خود سنتا ہوں اور اگر کوئی شخص دور سے مجھ پر درود شریف پڑھتا ہے تو ملائکہ مجھے بتا دیتے ہیں۔

الطبرانی نے حضرت ابوالدرداء رضی اللہ عنہ سے روایت کیا ہے وہ فرماتے ہیں کہ رسول مکرم ﷺ نے فرمایا مجھ پر جمعہ کے دن کثرت سے درود شریف پڑھا کرو۔ جمعہ یوم مشہود ہے۔ یعنی اس دن فرشتے حاضر ہوتے ہیں۔ میرا جوامتی بھی درود شریف پڑھتا ہے۔ اس کی آواز مجھ تک پہنچتی ہے خواہ وہ کہیں بھی ہو۔ ہم نے عرض کی یا رسول اللہ! صلی اللہ علیک وسلم کیا آپ کی وفات کے بعد بھی آپ کو علم ہو جایا کرے گا۔ آپ ﷺ نے فرمایا ہاں میری وفات کے بعد بھی مجھ پر جو آدمی درود شریف پڑھے گا۔ میں اس کے متعلق جان لوں گا۔ کیونکہ اللہ تعالیٰ نے زمین پر حرام فرمایا ہے کہ وہ انبیاء کرام کے اجسام کو کھائے

امام احمد وغیرہ نے حضرت عبداللہ بن مسعود رضی اللہ عنہ سے روایت کیا ہے وہ فرماتے ہیں کہ رسول مکرم ﷺ نے فرمایا اللہ تعالیٰ کے کچھ ایسے فرشتے ہیں جو ہمہ وقت رواں دواں رہتے ہیں۔ وہ مجھ تک میری امت کا سلام پہنچاتے ہیں۔

ابن ابی الدنیا نے سلیمان بن حکیم سے روایت کیا ہے وہ فرماتے ہیں کہ میں نے خواب میں نبی اکرم ﷺ کی زیارت کی میں نے عرض کیا یا رسول اللہ! صلی اللہ علیک وسلم لوگ روضہ انور پر حاضری دیتے ہیں اور سلام عرض کرتے ہیں کیا آپ صلی اللہ علیک وسلم ان کے سلام کو سمجھتے ہیں۔ آپ ﷺ نے فرمایا ہاں میں ان کے سلام کا جواب بھی دیتا ہوں۔

روضہ انور کے خصائص

دارقطنی نے سنن میں حضرت عمر رضی اللہ عنہ سے روایت کیا ہے کہ حضور ﷺ نے فرمایا جس نے میری قبر کی زیارت کی اس کے لیے میری شفاعت واجب ہوگی۔ ابوعلی بن السکن نے بھی اپنی صحیح میں اس روایت کو نقل کیا ہے۔ الطبرانی نے معجم کبیر میں اور ضیاء مقدسی نے اس کو ”الاحادیث المختارہ“ میں روایت کیا ہے۔ یہ حدیث صحیح ہے۔

دارقطنی نے ایک اور سند سے حضرت ابن عمر رضی اللہ عنہما سے روایت کیا ہے کہ حضور ﷺ نے فرمایا جس نے میری وفات کے بعد حج کیا اور میری قبر کی زیارت کی گویا کہ اس نے میری زندگی میں میری زیارت کی۔

میرے علم کے مطابق سب سے پہلے جس ہستی نے قبر انور کی زیارت کی وہ خاتون جنت حضرت فاطمہ الزہراء رضی اللہ عنہا تھیں۔ جب حضور ﷺ کو دفنایا گیا تو وہ قبر انور پر حاضر ہوئیں قبر انور سے مٹی بھرٹی لے کر آنکھوں سے لگائی اور وہ اشعار پڑھے جو پہلے گزر چکے ہیں۔

حضرت ابو بکر صدیق رضی اللہ عنہ کا کلام عقیدت۔

يَا عَيْنُ بَكِي وَلَا تَسَامِي وَحَقُّ الْبُكَاءِ عَلَي السَّيِّدِ

”اے میری چشم گریاں! تو رو اور رونے میں اکتاہٹ محسوس نہ کر۔ کیونکہ سید دو عالم ﷺ پر رونا ان کا حق ہے۔“

عَلَى ذِي الْفَضَائِلِ وَالْمُكْرَمَاتِ وَمِحْضِ الضَّرِيْبَةِ وَالْمُحْتَدِ

”اس ہستی پر گریہ بار ہو جو فضیلتوں اور کرامتوں والی ہے۔ جو اصل الذات اور خالص ہیں۔“

عَلَى خَيْرِ خُنْدَفٍ عِنْدَ الْبَلَاءِ أَمْسَى يَغِيْبُ فِي الْمَلْحَدِ

”اے چشم اشک بار! تو خندف کے بہترین شخص پر رولے وہ جو سر شام اپنے روضہ انور میں چلا گیا۔“

فَضَلِي الْمَلِيْكُ وَوَلِيُّ الْعِبَادِ وَرَبُّ الْبِلَادِ عَلَي أَحْمَدِ

”مالک الملک، لوگوں کا رب اور شہروں کا پروردگار احمد مجتبیٰ ﷺ پر درود سلام بھیجے۔“

فَكَيْفَ الْإِقَامَةُ بَعْدَ الْحَبِيْبِ وَزَيْنِ الْمَحَافِلِ وَالْمَشْهَدِ

”حبیب لبیب محافل کی زینت اور مجالس کی آرائش کے چلے جانے کے بعد زندگی میں کوئی لذت نہیں رہی اب یہاں

ٹھہرنا کیسا۔“

فَلَيْتَ الْمَمَاتُ لَنَا كُنَّا وَكُنَّا جَمِيعًا مَعَ الْمُهْتَدِي
 ”ہائے کاش! ہم سب کے سب اس وقت ہی اس جہاں کو خیر آباد کہہ دیتے اور ہم سب نبی مکرم ﷺ کے ساتھ ہوتے۔“

حضرت ابوسفیان بن حارث بن عبدالمطلب رضی اللہ عنہ کے گلہائے عقیدت

أَرِفْتُ وَبَاتَ لَيْلِي لَا يَزُولُ وَلَيْلُ أَخِي الْمُصِيبَةِ فِيهِ طُولُ

”میری آنکھوں سے نینداڑنی۔ میری رات ختم ہونے میں نہیں آرہی مصیبت زدہ شخص کی رات طویل ہوتی ہے۔“

أَسْعَدَنِي الْبُكَاءُ وَذَاكَ فِيمَا أَصِيبَ الْمُسْلِمُونَ بِهِ قَلِيلُ

”اگرچہ میں نے کثرت سے گریہ زاری کر ہے۔ لیکن پھر بھی مسلمانوں کو پہنچنے والی تکلیف کے مقابلہ میں کم ہے۔“

فَقَدْ عَظُمَتْ مُصِيبَتُنَا وَجَلَّتْ عَشِيَّةُ قَيْلٍ قَدْ قَبِضَ الرَّسُولُ

”جب یہ کہا گیا کہ سرور کائنات ﷺ وصال فرما گئے ہیں۔ اس رات ہماری مصیبت بہت بڑی اور فزوترا ہوئی۔“

فَقَدْنَا الْوَحْيَ وَالتَّنْزِيلَ فِينَا يَرُوحُ بِهِ وَيَعْدُو جَبْرِيْلُ

”وحی آنے اور قرآن اترنے کا سلسلہ منقطع ہو گیا۔ وہ وحی جس کو لے کر جبرائیل صبح و شام بارگاہ رسالت میں آتے تھے۔“

فَظَلَّ النَّاسُ مُنْقَطِعِينَ فِيهَا كَانَ النَّاسُ لَيْسَ لَهُمْ حَوِيلُ

”لوگ آپ ﷺ کے وصال کی وجہ سے منقطع ہو گئے ایسا لگتا تھا کہ ان کا کوئی تکیہ نہیں رہا۔“

كَانَ النَّاسُ إِذْ فَقَدُوهُ غَمِي أَضْرَبَلْتِ حَازِمَهُمُ عَلِيلُ

”جب لوگوں نے آپ کو نہ پایا تو وہ گویا کہنا بیٹے ہو گئے ایسے لگتا تھا کہ ان کے دورانہش کی قتل کو یہ روکی نے آیا ہے۔“

وَحَقُّ لَتَلِكِ مَرْزِيَّةٍ عَلَيْنَا وَحَقُّ لَهَا تَطْيِيرُهَا الْعُقُولُ

”اس مصیبت کا ہم پر آجاتا بھی حق ہے اور اس کی وجہ سے ہماری عقول و زائل ہو جانا بھی حق ہے۔“

وَلَقُبْحُ أَرْضُنَا مِمَّا عَرَاهَا تَكَادَ بِنَا جَوَانِبُهَا تَسِيلُ

”اور اس تکلیف کی وجہ سے جو زمین پر پہنچی ہے قریب ہے کہ زمین کے اطراف بھی ہمارے ساتھ لڑاں ہوں۔“

وَذَاكَ أَحَقُّ مَا سَأَلْتَ عَلَيْهِ نَفُوسُ النَّاسِ أَوْ كَرِهْتَ تَسِيلُ

”اور یہ ہی حق ہے کہ آپ ﷺ کے وصال کی وجہ سے لوگوں کی روہیں پرواز کر رہی ہوں یہ قریب ہے کہ وہ پرواز کر

جائیں۔“

أَصَبْنَا بِالنَّبِيِّ وَقَدْ رَزْنَا مُصِيبَتَنَا فَسَحْمَلَهَا ثَقِيلُ

”نبی مکرم ﷺ کے وصال کی وجہ سے ہم پر مصائب ہا ایسا وہ حال ہا جس ہا اٹھانا مشکل ہے۔“

نَبِيٌّ كَانَ يَجْلُو الشَّكَ عَنَّا بِمَا يُوحَى إِلَيْهِ وَمَا يَقُولُ

”وہ ایسے عظیم الشان نبی ﷺ تھے جو وحی خدا اور اپنے فرائض سے ہم سے شک نہ اندھیرے دور فرماتے تھے۔“

وَيَهْدِينَا فَلَا نَخْشَى ضَلَالًا عَلَيْنَا وَالرَّسُولُ لَنَا ذَلِيلٌ

”وہ ہمیں راہ ہدایت پر گامزن کرتے تھے۔ اس کے بعد ہمیں کسی گمراہی کا خوف نہ تھا۔ کیونکہ رسول مکرم ﷺ ہمارے راہنما تھے۔“

يُخْبِرُنَا بِظَهْرِ الْغَيْبِ عَمَّا يَكُونُ فَلَا يَخُونُ وَلَا يَحُولُ

”آپ ﷺ ہمیں آئندہ رونما ہونے والی غیب کی خبریں دیتے تھے۔ اس میں آپ ﷺ نہ تو خیانت کرتے اور نہ ہی کوئی تبدیلی کرتے۔“

فَلَمْ نَرَ مِثْلَهُ فِي النَّاسِ حَيًّا . وَلَيْسَ لَهُ مِنَ الْمَوْتَى عَدِيلٌ

”نہ تو زندہ لوگوں میں کوئی آپ ﷺ کا مثل ہے اور نہ ہی مردوں میں آپ ﷺ کا کوئی ثانی ہے۔“

أَفَاطِمُ أَنْ جَزَعَتْ فَذَاكَ عُدْرًا . وَإِنْ لَمْ تَجْزِعِي فَهُوَ السَّبِيلُ

”اے خاتون جنت! سیدۃ النساء العالمین! اگر آپ جزع جزع کریں تو آپ معذور ہیں۔ لیکن اگر آپ دامن صبر کو مضبوطی سے تھامے رکھیں تو صحیح راستہ یہی ہے۔“

فَعُوذِي بِالْعَزَاءِ فَإِنَّ فِيهِ ثَوَابُ اللَّهِ وَالْفَضْلُ الْجَزِيلُ

”آپ رضی اللہ عنک صبر پر ہی عمل پیرا رہیں۔ کیونکہ صبر کرنے میں اللہ تعالیٰ کا ثواب اور اجر عظیم ہے۔“

فَقُولِي فِي أَيْبِكِ وَلَا تَمَلِي . وَهَلْ يَجْزِي بِفَعْلِ أَيْبِكِ قِيلُ

”اپنے والد محترم (ﷺ) کی تعریف میں رطب اللسان رہیں اور اس میں اکٹھاٹ محسوس نہ کریں کیا کوئی تعریف و ثنا آپ کے والد محترم ﷺ کے کارہائے نمایاں کا بدل ہو سکتی ہے؟“

فَقَبْرُ أَيْبِكِ سَيْدُ كُلِّ قَبْرِ . وَفِيهِ سَيْدُ النَّاسِ الرَّسُولُ

”آپ رضی اللہ عنک کے پدر بزرگوار ﷺ کی قبر انور تمام قبروں کی سردار ہے۔ اس میں لوگوں کے سردار رسول مکرم ﷺ تشریف فرما ہیں۔“

صَلُوةُ اللَّهِ مِنْ رَبِّ رَحِيمٍ . عَلَيْهِ لَا تَحُولُ وَلَا تَزُولُ

”ہمیشہ رحم فرمانے والے پروردگار کی طرف سے آپ ﷺ پر درود و سلام ہو۔ ایسا درود و سلام جو مسلسل ہو اور زائل ہونے والا نہ ہو۔“

حضرت حسان بن ثابت رضی اللہ عنہ کا نذرانہ عقیدت

مَا بَالُ عَيْنِكَ لَا تَنَامُ كَأَنَّهَا كُحِلَّتْ مَا قَبِيهَا بِكُحْلِ الْأَزْمَدِ

”اے حسان! تیری آنکھوں کو کیا ہو گیا ہے وہ بالکل سوتی ہی نہیں ہیں۔ ایسے محسوس ہوتا ہے کہ ان کی پلکوں پر آشوب چشم کا سرمہ لگا دیا گیا ہے۔“

جَزَعًا عَلَى الْمَهْدِي أَصْبَحَ ثَاوِيًا يَا خَيْرَ مَنْ وَطِنِي الْحَضِي لَا تَبْعُدُ
 ”میری ان آنکھوں کی اشکباری اس ہدایت یافتہ ہستی کی وجہ سے ہے۔ جو اپنی قبر انور میں آرام فرما ہو گئی ہے۔ اسے تمام مخلوق سے بہترین! کاش آپ ﷺ ہم سے دور نہ جاتے۔“

يَا وَيْحَ أَنْصَارَ النَّبِيِّ وَنَسْلَهُمْ بَعْدَ الْمَغِيبِ فِي سِوَاءِ الْمَسْجِدِ
 ”حضور ﷺ کے مسجد نبوی کے ساتھ پردہ فرما جانے کے بعد انصار اور ان کی اولاد کی حالت کتنی بری ہو گئی ہے۔“
 جَنِبِيْ يَّقِيكَ التُّرْبَ لَهْفِي وَلَيْتَنِي غُيِّبْتُ قَبْلَكَ فِي بَقِيعِ الْغَرْقَدِ
 ”میرا پہلو آپ ﷺ کو مٹی سے بچائے کاش! میں آپ ﷺ سے پہلے ہی بقیع الغرقد کے قبرستان میں دفن ہو گیا ہوتا۔“
 أَأَقِيمُ بَعْدَكَ فِي الْمَدِينَةِ بَيْنَهُمْ يَا لَهْفُ نَفْسِي لَيْتَنِي لَمْ أُولَدُ
 ”کیا میں حضور ﷺ کے وصال فرما جانے کے بعد مدینہ طیبہ میں صحابہ کرام کے درمیان رہ سکوں گا۔ ہائے اپنے آپ پر افسوس کاش! میں پیدا ہی نہ ہوتا۔“

بَابِي وَأُمِّي مَنْ شَهِدْتُ وَفَاتَهُ فِي يَوْمِ الْإِثْنَيْنِ النَّبِيُّ الْمُهْتَدِي
 ”نبی مکرم ﷺ پر میرے والدین فدا ہوں وہ نبی مہتدی ﷺ جنہوں نے پیر کے دن وصال فرمایا اور میں اس وقت وہاں موجود تھا۔“

وِظَلَّلْتُ بَعْدَ وَفَاتِهِ مُتَبَلِّدًا يَا لَيْتَنِي صَبَحْتُ سَمَ الْأَسْوَدِ
 ”میں نے حضور ﷺ کی وفات کے بعد بڑی ناگفتہ بہ حالت میں دن گزارا کاش صبح کے وقت ہی مجھے کالے ناکہ زہر پلا دیا جاتا۔“

أَوْ حَلَّ أَمْرُ اللَّهِ فِينَا عَاجِلًا مِّنْ يَوْمِنَا فِي رَوْحَةٍ أَوْ مِنْ غَدِ
 ”یا پھر اللہ کا کوئی امر ہمارے درمیان جلدی جلدی نازل ہوتا۔ یہ امر آج کی صبح یا کل شام کو نازل ہوتا۔“
 فَتَقَوْمُ سَاعَتِنَا فَتَلْقَى طَيِّبًا مَخْضًا ضَرِيئَةً كَرِيمًا الْمَخْتَدِ
 ”کاش کہ ہماری قیامت قائم ہو جائے اور ہم طیب و پاکیزہ ہستی سے ملاقات کریں جو پاکیزہ فطرت اور شریف النسل ہے۔“

يَا بَكْرَ أَمْنَةَ الْمُبَارِكِ بَكْرُهَا وَلِدْنَهُ مُخَصَّنَةٌ بِسَعْدِ الْأَسْعَدِ
 ”اے حضرت آمنہ کے مبارک نور نظر! اس خاتون کے اخت جگر جس نے اپنے بچے کو ہزاروں سعادتوں کے ساتھ جنم دیا۔“
 نُورًا أَضَاءَ عَلَى الْبَرِيَّةِ كُلِّهَا مَن يُنْهَدُ لِلنُّورِ الْمُبَارِكِ يَهْتَدِي
 ”ایسا مبارک نور جنم دیا جس نے تمام کائنات کو روشن کر دیا جسے اس مبارک نور سے ہدایت دی جاتی ہے ہدایت پا جاتا ہے۔“

يَا رَبِّ فَاجْمَعْنَا مَعًا وَ نَبِينَا فِي جَنَّةِ تَنْبِي عِيُونَ الْحُسَدِ

”اے مولا! ہمارے نبی ﷺ کو ایسی جنت میں جمع فرمایا جو حاسدوں کی نگاہوں کو پھیر دے۔“

فِي جَنَّةِ الْفِرْدَوْسِ فَاصْتَبْنَا لَنَا يَا ذَا الْجَلَالِ وَ ذَا الْعَلَا وَ السُّودِ

”اے بزرگ و برتر! اے ارفع و اعلیٰ ہمارے لیے جنت الفردوس کو لکھ دے۔“

وَاللّٰهُ اَسْمَعُ مَا بَقِيْتُ بِمَيِّتٍ اِلَّا بِكَيْتٍ عَلٰى النَّبِيِّ مُحَمَّدٍ

”اللہ کی قسم! میں جب بھی کسی مرنے والے کی موت کے متعلق سنوں گا تو مجھے حضور ﷺ پر رونا آئے گا۔“

فَاللّٰهُ اَهْدَاہُ لَنَا وَ هَدٰى بِہٖ اَنْصَارُهٗ فِي كُلِّ سَاعَةٍ مَّشْهَدٍ

”اللہ تعالیٰ نے آپ ﷺ کو ہمارے لئے بطور تحفہ بھیجا اور آپ ہی کے طفیل آپ کے انصار کی ہر جنگ کی ہر گھڑی میں

مدد کی گئی۔“

صَلَّى الْاِلٰهَ وَ مَنْ يَّحْفُ بِعَرْشِہٖ وَ الصّٰلِحُوْنَ عَلٰى الْمُبَارَكِ اَحْمَدٍ

”اللہ تعالیٰ، اس کی وہ مخلوق (فرشتے) جس نے اس کے عرش کو گھیر رکھا ہے اور صالحین نبی رحمت ﷺ پر درود و

سلام بھیجیں۔“

حضرت صفیہ بنت عبدالمطلب رضی اللہ عنہا کے عقیدت کے پھول

اَلَا يَا رَسُوْلَ اللّٰهِ كُنْتُ رِجَائِنَا وَ كُنْتُ بِنَا بَرًّا وَ لَمْ تَكُ جَافِيَا

”یا رسول اللہ! آپ صلی اللہ علیک وسلم ہماری امیدوں کے مرکز تھے۔ آپ ہمارے ساتھ نرم دل تھے اور ظالم نہ تھے۔“

وَ كُنْتُ بِنَا رَءُوْفًا رَحِيْمًا نَبِيْنَا لِيَّبِكَ عَلِيْكَ الْيَوْمَ مَنْ كَانَ بَاكِئًا

”آپ صلی اللہ علیک وسلم ہمارے ساتھ رؤف اور رحیم تھے۔ رونے والا آج آپ پر رولے۔“

لَعَمْرُكَ مَا اَبْكِي النَّبِيَّ لِمَوْتِہٖ وَ لَكِنْ لَهْرَجَ كَانَ بَعْدَكَ اَتِيَا

”مجھے آپ کی زندگی کی قسم! میں حضور ﷺ کے وصال کی وجہ سے نہیں رو رہی لیکن میں اس مصیبت کی وجہ سے رو رہی

ہوں جو آپ کے بعد آنے والی ہے۔“

كَأَنَّ عَلِيَّ قَلْبِي لِذِكْرِي مُحَمَّدٍ وَ مَا خِفْتُ مِنْ بَعْدِ النَّبِيِّ الْمُكَاوِيَا

”میرا دل یادِ مصطفیٰ ﷺ اور ان کے بعد رونما ہونے والے واقعات کے غم میں داغ داغ ہے۔“

اَرٰى حَسَنًا اَيْتَمْتَهُ وَ تَرَكَتْہٗ يَبْكِي وَ يَدْعُوْ جَدَّہُ الْيَوْمَ نَائِيَا

”آپ ﷺ حضرت حسن کو یتیم کر گئے ہیں اور اس کو اس حالت میں چھوڑ گئے ہیں کہ وہ رو رہا ہے اور اپنے نانا جان کو بلا

رہا ہے۔“

فَدٰى لِرَسُوْلِ اللّٰهِ اُمِّي وَ خَالَتِي وَ عَمِّي وَ نَفْسِي قَصْرَةً ثُمَّ خَالِيَا

”رسول مکرم ﷺ کی ذات پر میری والدہ محترمہ، خالہ، چچا جان، میرا نفس اور میرا خالو نثار ہو۔“

صَبْرَتْ وَبَلَغَتْ الرِّسَالَةَ صَادِقًا وَقَوْمَتْ صُلْبَ الدِّينِ أَبْلَجَ صَافِيًا
”آپ صلی اللہ علیہ وسلم نے صبر کا مظاہرہ کیا اور اللہ تعالیٰ کا پیغام صحیح صحیح پہنچا دیا۔ دین کی پشت کو کھڑا کر کے اس کو مستحکم کر دیا۔“

فَلَوْ أَنَّ رَبَّ الْعَرْشِ أَبْقَاكَ بَيْنَنَا سَعِدْنَا وَلَكِنَّ أَمْرَهُ كَانَ مَاضِيًا
”اگر رب العرش آپ صلی اللہ علیہ وسلم کو ہمارے درمیان باقی رہنے دیتا تو ہم اور زیادہ سعادت سے بہرہ اندوز ہو جاتے۔ لیکن اللہ کا حکم ہو کر رہتا ہے۔“

عَلَيْكَ مِنَ اللَّهِ السَّلَامُ تَحِيَّةً وَأَدْخَلْتَ جَنَّاتٍ مِنَ الْعَدْلِ رَاضِيًا
”اللہ رب العزت کی طرف سے آپ پر درود و سلام ہو اور آپ جنت کے سدا بہار باغوں میں ہمیشہ خوش و خرم رہیں۔“
(سلوۃ الکئیب بوفاتہ الحبيب صلی اللہ علیہ وآلہ وسلم کی عبارت اختتام پذیر ہوئی)

مصنف کا بارگاہ رسالت میں ہدیہ خلوص

ثُمَّ مَاتَ النَّبِيُّ بَلْ أَفَلَتْ شَمْسُ الْهُدَى وَاسْتَمَرَّتِ الظُّلُمَاءُ
”پھر نبی محترم ﷺ کا وصال ہو گیا۔ بلکہ آفتاب ہدایت غروب ہو گیا اور مسلسل تاریکی چھا گئی۔“

فَجَمِيعُ الْأَنَامِ مِنْهُ إِلَى الْحَشْرِ بِبَلْبَلٍ نُجُومُهُ الْأَوْلِيَاءُ
”سارا جہان حشر تک ایک ظلمت میں ہے۔ اور اس کے ستارے اولیاء ہیں۔“

كَانَتْ الْكَائِنَاتُ تَفْدِيهِ لَوْ يُقْبَلُ مِنْهَا عَنْهُ لَدَيْهِ الْفِدَاءُ
”اگر حضور ﷺ کی طرف سے فدیہ قبول کیا جاتا تو پھر ساری کائنات بطور فدیہ حاضر تھی۔“

خَيْرُوهُ فَاخْتَارَ أَعْلَى رَفِيقٍ لَوْ أَرَادَ الْبَقَاءَ كَانَ الْبَقَاءُ
”انہوں نے آپ ﷺ کو اختیار دیا آپ ﷺ نے رفیق اعلیٰ کو اختیار فرمایا اگر آپ زندگی کو پسند فرماتے تو آپ کو باقی رکھا جاتا۔“

وَهُوَ بَاقٍ فِي اللَّهِ فِي كُلِّ حَالٍ قَبْلَ مَوْتٍ وَ بَعْدَ مَوْتٍ سِوَاهُ
”آپ ہر حالت میں موت سے پہلے بھی اور بعد میں بھی درگاہ الوہیت میں برابر حاضر ہیں۔“

لَقِيَ اللَّهَ دُونَ سَبْقِ فِرَاقٍ إِنَّمَا أَكَّدَ اللَّقَاءَ لِقَاءُ
”آپ ﷺ نے بغیر کسی جدائی کے اللہ تعالیٰ سے ملاقات کی بعد والی ملاقات نے پہلی ملاقات کو مؤکد کر دیا۔“

مَوْتُهُ نَقْلُهُ لِأَعْلَى فَاغْلِي كُلُّ غُلِيَاءٍ فَوْقَهَا غُلِيَاءُ
”آپ ﷺ کا وصال بلند سے بلند تر مقام کی طرف منتقل ہونا ہے۔ کیونکہ ہر بلندی کے بعد ایک بلندی ہے۔“

مَا أَصَبْنَا بِمِثْلِهِ وَالْبَرَابَا لَنْ يُصَابُوا وَهَلْ لَهُ مَفْلَاءٌ
 ”نہ تو ہم نے آپ کی مثل دیکھا ہے اور نہ ہی مخلوق آپ کی مثل دیکھ سکے گی۔ کیا آپ کا کوئی ہم مثل ہو سکتا ہے؟“
 هُوَ حَيٌّ فِي قَبْرِهِ وَلِهَذَا حَرَمَتْ مِنْ ثَرْتِهِ الزُّهْرَاءُ
 ”آپ اپنی قبر انور میں زندہ ہیں۔ اسی لیے حضرت فاطمہ رضی اللہ عنہا کو آپ کی وراثت نہ مل سکی۔“
 وَرَثَ الْعِلْمِ وَالشَّرِيعَةِ لَا الْمَالِ وَوَرَاثِهِ هُمُ الْعُلَمَاءُ
 ”آپ نے علم اور شریعت کے ورثاء بنائے مال کے ورثاء بنائے۔ آپ کے ورثاء علماء ہیں۔“
 خَصَّهُ اللَّهُ بِالْحَيَاةِ عَلَى اكْمَلِ حَالٍ يَسِيرُ حَيْثُ يَشَاءُ
 ”اللہ تعالیٰ نے آپ ﷺ کو مکمل ترین زندگی کے ساتھ مخصوص فرمایا آپ جہاں چاہتے ہیں تشریف لے جاتے ہیں۔“
 كَمْ رَأَاهُ بِقِظَّةٍ وَ مَنَامٍ مِّنْ مُّجِيبِهِ سَادَةٌ أَصْفِيَاءُ
 ”آپ کے کتنے ہی محبوبوں اور صوفیاء نے حالت بیدار اور حالت نیند میں آپ کی زیارت کی۔“
 لَيْسَ تَبْدُو لِلْعَيْنِ شَمْسٌ بِمَاءٍ أَوْ هَوَاءٌ إِلَّا وَ تَمَّ صِفَاءُ
 ”اگر آنکھ میں صفائی نہ ہو تو اسے پانی میں یا فضا میں سورج دکھائی نہیں دیتا۔“

وَهُوَ سَارٍ بَيْنَ الْعَوَالِمِ لَمْ تَحْصِدْهُ مِنْ رَوْضِ قَبْرِهِ أَرْجَاءُ
 ”آپ ﷺ تمام عالم میں سفر فرماتے رہتے ہیں۔ روضہ انور کی دیواریں اس سفر میں رکاوٹ نہیں بنتیں۔“
 فَلَدَيْهِ فَوْقَ السَّمَاءِ وَتَحْتَ الْأَرْضِ . وَالْعَرْشِ وَالْحَضِيضِ سَوَاءُ
 ”آپ ﷺ کے نزدیک آسمان کی بلندی، زمین کی پستی، عرش اور فرش برابر ہیں۔“
 هُوَ حَيٌّ فِي قَبْرِهِ بِحَيَاةٍ كُلُّ حَيٍّ مِنْهَا لَهُ اسْتِمْلَاءُ
 ”آپ ﷺ اپنی مرقد انور میں اسی طرح بحیات ہیں کہ ہر زندہ چیز اپنی استطاعت کے مطابق فیض حاصل کر رہی ہے۔“
 مَلَا الْكَوْنُ رُوحَهُ وَهُوَ نُورٌ وَبِهِ لِلْجَنَانِ بَعْدُ . امْتِلَاءُ
 ”آپ ﷺ کی مبارک روح نے تمام کائنات کو بھر دیا ہے حالانکہ آپ ﷺ نور ہیں اور جنت کی رونقیں بھی انہی کے دم قدم سے ہیں۔“

میں نے اس قصیدہ کے حاشیہ میں لکھا ہے کہ آپ ﷺ کی روح مبارک نے تمام کائنات کو بھر دیا ہے۔ کیونکہ تمام مخلوق آپ ﷺ کے نور سے ہی پیدا کی گئی ہے۔ جیسا کہ حضرت جابر رضی اللہ عنہ کی حدیث شریف سے ثابت ہے۔ علامہ نور الدین حلبي نے ایک رسالہ بھی اسی موضوع پر رقم فرمایا ہے۔ انہوں نے اس کا نام ”تَعْرِيفُ أَهْلِ الْإِسْلَامِ وَالْإِيمَانِ بِأَنَّ مُحَمَّدًا صَلَّى اللَّهُ عَلَيْهِ وَآلِهِ وَسَلَّمَ لَا يَخْلُقُونَهُ مَكَانٌ وَلَا زَمَانٌ“ رکھا ہے۔ اس میں انہوں نے اس حقیقت کو کثیر دلائل سے ثابت کیا ہے۔ میں نے اپنی کتاب ”سعادة الدارين“ میں اسکا خلاصہ پیش کیا ہے۔ میں نے اس کتاب میں ان

واقعات کو ذکر کیا ہے۔ جس میں آئمہ کرام نے حضور ﷺ کی حالت بیداری یا حالت خواب میں زیارت کی ہے۔
حضور ﷺ کے وصال کی غیبی خبر

امام کمال الدمیری نے اپنی کتاب کے آخر میں ”باب الشین“ میں ”شہیم“ پر بحث کرتے ہوئے لکھا ہے۔ مشہور شاعر ابو ذؤیب الہذلی کہتے ہیں کہ جب ہم کو یہ خبر ملی کہ حضور نبی محترم ﷺ علیہ السلام نے ہم کو بہت زیادہ تکلیف پہنچی۔ ہم نے دھک کی ایک طویل رات بسر کی اس رات کی ظلمت کا فور ہونے میں نہیں آتی تھی اور نہ ہی کسی مطلع سے نور کا ظہور ہوتا تھا۔ جب سحر ہوئی تو میں نے ایک آواز دینے والے کی آواز کو سنا وہ یہ اشعار پڑھ رہا ہے:

خَطَبَ أَجَلُ أَنَاخَ بِالإِسْلَامِ بَيْنَ النَّخِيلِ وَمَقْعَدِ الآطَامِ

”وہ مصیبت جو کھجوروں اور نیلیوں کے درمیان اسلام پر آئی ہے وہ کتنی بڑی ہے۔“

قُبِضَ النَّبِيُّ مُحَمَّدٌ فَغَيَّبْنَا تَذْرَى الدُّمُوعُ عَلَيْهِ بِالتَّسْجَامِ

”وہ خبر یہ ہے کہ نبی محترم ﷺ وصال فرما چکے ہیں۔ جس کی وجہ سے ہماری آنکھیں مسلسل رریہ بار ہیں۔“

ابو ذؤیب کہتے ہیں جب میں نے یہ خبر سنی تو گھبرا کر بیدار ہو گیا۔ میں نے آسمان کی طرف دیکھا مجھے بعد اذآن ستر سے کے علاوہ کوئی چیز دکھائی نہ دی۔ میں نے اس خواب کی یہ تعبیر کی کہ عنقریب اہل عرب میں جنگ اور فساد ہوگا اور مجھے یہ بھی سم ہو گیا کہ نبی مکرم ﷺ کا وصال ہو چکا ہے۔ یا آپ ﷺ عنقریب وصال فرما جائیں گے۔ میں اسی وقت اپنی اونٹنی پر سوار ہو کر عازم سفر ہوا۔ صبح کے وقت میں نے کسی ایک چیز کو تلاش کرنا شروع کیا جس سے میں فال پکڑ سکوں۔ میں نے ”شہیم“ کو دیکھا۔ اس نے ایک سانپ کو مغلوب کر رکھا تھا اور سانپ نے اس کے ارد گرد بل ڈال رکھے تھے اور وہ جانور اسے مسلسل کھا رہا تھا۔ حتیٰ کہ اس نے وہ تمام کھا لیا۔ میں نے اس سے فال پکڑی میں نے کہا یہ جانور تو شہیم ہے۔ یعنی شیہم (ان کی چیز) اور سانپ کے بل کھانے سے مراد یہ ہے کہ حضور ﷺ کے بعد لوگ حق سے منحرف ہو جائیں گے۔ میں نے شہیم کے سانپ کو کھا جانے سے یہ تعبیر لی کہ آپ ﷺ کے انتقال کے بعد خلیفہ فسادات پر غلبہ پالیں گے۔ میں نے اپنی اونٹنی کو تیز دوڑایا۔ جب میں ”غابہ“ کے مقام پر پہنچا میں نے پرندے سے فال نکالی اس نے مجھے نبی مکرم ﷺ کے وصال کی خبر دی اس وقت ایک کوا بولا اس نے بھی اس قسم کی گفتگو کی۔ میں نے آئندہ رونما ہونے والے واقعات سے اللہ تعالیٰ کی پناہ مانگی۔ حتیٰ کہ میں مدینہ منورہ پہنچ گیا۔ مجھے اس طرح رونے کی آواز سنائی دی جس طرح ایام حج میں حاجیوں کی آواز سنائی دیتی ہے۔ میں نے لوگوں سے پوچھا کیا ہوا ہے۔ انہوں نے مجھے بتایا کہ حضور ﷺ کا وصال ہو گیا ہے۔ میں مسجد نبوی ﷺ میں آیا میں نے دیکھا کہ مسجد خالی تھی۔ میں کا شانہ نبوی میں حاضر ہوا۔ میں نے دیکھا کہ اس کا دروازہ بند تھا۔ وہاں حضور ﷺ کے اہل خانہ موجود تھے۔ میں نے ان سے عرض کی کہ لوگ کہاں ہیں؟ انہوں نے کہا کہ تمام لوگ سقیفہ بنی ساعدہ کی طرف تشریف لے گئے ہیں۔ جب میں سقیفہ بنی ساعدہ پہنچا تو میں نے وہاں ابو بکر صدیق، حضرت عمر فاروق، حضرت ابو عبیدہ بن الجراح اور قریش کی ایک جماعت (رضی اللہ عنہم) کو دیکھا۔ میں نے انصار کو بھی دیکھا ان میں حضرت سعد بن عبادہ، حضرت عثمان بن ثابت اور

حضرت کعب بن مالک رضی اللہ عنہم تھے۔ میں قریش کی جانب چلا گیا۔ پہلے انصار نے طویل گفتگو کی پھر ان کے بعد حضرت ابو بکر صدیق رضی اللہ عنہ نے تقریر کی۔ اللہ کی قسم! وہ گفتگو کرنے کے ماہر تھے۔ جس نے بھی وہ گفتگو سنی اس نے سر تسلیم خم کر دیا۔ اس کے بعد حضرت عمر فاروق رضی اللہ عنہ نے بھی تقریر فرمائی۔ پھر انہوں نے حضرت ابو بکر صدیق رضی اللہ عنہ سے کہا، اپنا ہاتھ آگے بڑھائیں تاکہ میں بیعت کروں۔ انہوں نے اپنا ہاتھ آگے کیا اور حضرت عمر رضی اللہ عنہ نے سب سے پہلے بیعت کی ان کے بعد تمام لوگوں نے بیعت کی اس کے بعد حضرت ابو بکر رضی اللہ عنہ واپس آگئے میں بھی ان کے ساتھ ہی وہاں سے لوٹ آیا۔ ابو ذؤیب کہتے ہیں۔ میں نے حضور ﷺ کی نماز جنازہ بھی ادا کی اور آپ کو دفن کرنے کی بھی سعادت حاصل ہوئی۔

حضور ﷺ کے غسل کے وقت ایک غیبی آواز

ام المؤمنین حضرت عائشہ صدیقہ رضی اللہ عنہا سے روایت ہے وہ فرماتی ہیں کہ جب آپ ﷺ کے اہل خانہ نے آپ ﷺ کو غسل دینے کا ارادہ کیا تو انہوں نے کہا ہم نہیں جانتے کہ حضور ﷺ کو غسل دیتے وقت اسی طرح کپڑے اتارنے ہیں جس طرح عام مردوں کے کپڑے اتار دیئے جاتے ہیں یا آپ ﷺ کو کپڑوں میں ہی غسل دینا ہے۔ جب انہوں نے اس مسئلہ میں اختلاف کیا تو اللہ تعالیٰ نے ان پر نیند طاری کر دی۔۔ تمام اہل خانہ اپنی اپنی گردنوں کو اپنے سینوں کی طرف جھکائے ہوئے تھے۔ گھر کے کونے سے کسی پکارنے والے نے آواز دی۔ کیا تم حضور ﷺ کی رفعت شان سے آشنا نہیں ہو۔ انہیں ان کے کپڑوں میں ہی غسل دو۔ اس وقت آپ ﷺ کے اہل خانہ بیدار ہوئے اور آپ ﷺ کو کپڑوں سمیت ہی غسل دیا۔ انہوں نے آپ ﷺ کی قمیص مبارک کے اوپر سے ہی پانی بہایا۔

وہ خلاف عادت واقعات جو حضور ﷺ کے وصال کے بعد رونما ہوئے

حضرت خارجہ بن زید رضی اللہ عنہ کی وصال کے بعد گفتگو

وہ خلاف عادت واقعات جو نبی محترم ﷺ کے وصال کے بعد رونما ہوئے ان میں ایک وہ واقعہ بھی ہے جس کو الطبرانی نے حضرت نعمان بن بشیر رضی اللہ عنہ سے روایت کیا ہے وہ فرماتے ہیں کہ حضرت خارجہ بن زید رضی اللہ عنہ کا تعلق قبیلہ انصار سے تھا۔ ایک دفعہ وہ مدینہ طیبہ کی ایک گلی میں چل رہے تھے کہ وہ اچانک گر پڑے اور ان کی روح عالم بالا کو پرواز کر گئی۔ جب انصار کو ان کی وفات کے متعلق علم ہوا تو وہ آئے اور انہیں اٹھا کر ان کے گھر لے گئے اور انہیں دو چادروں سے لپیٹ دیا۔ انصار کے مرد اور خواتین ان پر رو رہے تھے۔ انہیں ان کی وفات پر شک تھا۔ اس لیے انہوں نے انہیں اسی حالت پر رہنے دیا۔ انہوں نے ان کی تجہیز و تکفین میں بھی تاخیر کر دی۔ مغرب اور عشاء کے درمیان انہوں نے ایک کہنے والے کی آواز سنا۔ وہ کہہ رہا تھا۔ خاموش ہو جاؤ خاموش ہو جاؤ۔ جب انہوں نے غور سے وہ آواز سنی تو انہیں محسوس ہوا کہ وہ آواز انہیں چادروں کے اندر سے آرہی تھی۔ لوگوں نے ان کے چہرے سے کپڑا ہٹایا وہ کہہ رہے تھے:

”محمد ﷺ نبی امی اور خاتم النبیین ہیں۔ ان کے بعد کوئی نبی نہیں۔ پہلی کتب میں ان کا تذکرہ موجود تھا۔ پھر انہوں نے کہا یہ سچ ہے۔ یہ سچ ہے۔ یہ سچ ہے۔ کہ اللہ تعالیٰ کے رسول مکرم ﷺ برحق ہیں۔ السَّلَامُ عَلَیْکَ یَا رَسُولَ اللّٰهِ وَرَحْمَةُ اللّٰهِ وَبَرَکَاتُہُ یہ کہنے کے بعد حضرت خارجہ رضی اللہ عنہ دوبارہ پہلی کیفیت میں ہو گئے۔ انہوں نے اس وقت نبی مکرم ﷺ کی روح مبارک کو اپنے پاس موجود دیکھا۔ کیونکہ ان کا یہ واقعہ حضور ﷺ کے وصال کے بعد کا ہے۔ ایک روایت میں ہے کہ انہوں نے حضرت ابو بکر، حضرت عمر اور حضرت عثمان غنی رضی اللہ عنہم کا بھی ذکر کیا۔ انہوں نے ان کے کارناموں پر ان کی تعریف کی۔ لیکن انہوں نے حضرت علی رضی اللہ عنہ کا تذکرہ نہیں کیا کیونکہ اس وقت حضرت علی رضی اللہ عنہ خلیفہ تھے۔

امام بیہقی نے حضرت سعید بن مسیب رضی اللہ عنہ سے روایت کیا ہے اور اس روایت کو صحیح کہا ہے کہ حضرت خارجہ بن زید انصاری، حضرت عثمان غنی رضی اللہ عنہ کے دور خلافت میں انتقال کر گئے۔ لوگوں نے آپ کو لپیٹ دیا۔ لوگوں نے ان کے سینے سے کوئی آواز سنی پھر وہ یوں محو کلام ہوئے۔ ”احمد، احمد، احمد ﷺ، آپ ﷺ کا تذکرہ پہلی کتب میں نہ در ہے۔ یہ سچ ہے یہ سچ ہے۔ حضرت ابو بکر صدیق رضی اللہ عنہ اگرچہ اپنی ذات میں تو کمزور تھے لیکن اللہ تعالیٰ سے معاملہ میں بڑی قوی تھے۔ ان کا تذکرہ بھی سابقہ کتاب میں ہے۔ یہ سچ ہے یہ سچ ہے۔ حضرت عمر فاروق رضی اللہ عنہ قوی اور امین تھے ان کا ذکر بھی پہلی کتب میں ہے۔ یہ سچ ہے یہ سچ ہے حضرت عثمان غنی رضی اللہ عنہ بھی ان کے راستہ پر ہی گامزن ہیں۔ ان کی خلافت کے چار سال گذر چکے ہیں اور دو سال باقی رہ گئے ہیں۔ فتنوں کا دور آ رہا ہے۔ طاقتور کمزور کو کھاجائے گا اور قیامت قائم ہو جائے گی۔

عنقریب تمہارے پاس بئر اریس کی خبر آ جائے گی۔ کیا تم جانتے ہو کہ بئر اریس کیا ہے؟“

اس کے بعد بنو عظمہ کا ایک اور شخص مر گیا۔ لوگوں نے اس کو بھی کپڑے سے ڈھانپ دیا۔ پہلے اس کے بھی سینے سے آواز پیدا ہوئی پھر وہ یوں کلام کرنے لگا۔ ”میرے اس بھائی نے سچ کہا ہے۔“

امام بیہقی کہتے ہیں کہ بئر اریس کا واقعہ یہ ہے کہ حضور ﷺ نے ایک انگوٹھی بنوائی وہ ہر وقت آپ ﷺ کی انگلی مبارک پر رہتی تھی۔ پھر وہ مبارک انگوٹھی حضرت ابو بکر صدیق رضی اللہ عنہ کے پاس رہی۔ پھر اسے حضرت عمر فاروق رضی اللہ عنہ نے پہلے رکھا۔ پھر وہ حضرت عثمان رضی اللہ عنہ کے پاس رہی۔ جب حضرت عثمان غنی رضی اللہ عنہ کی خلافت کے چھ سال گزر گئے تو وہ انگوٹھی بئر اریس میں گر پڑی۔ اس وقت ان کے عمال (گورنرز) کے رویے تبدیل ہو گئے اور فتنوں کا دروازہ کھل گیا۔ جس طرح حضرت خارجہ بن زید رضی اللہ عنہ نے پیش گوئی کی تھی۔

امام بخاری نے حضرت انس رضی اللہ عنہ سے روایت کیا ہے وہ فرماتے ہیں کہ حضور ﷺ کے پاس ایک انگوٹھی تھی۔ جو ہر وقت آپ ﷺ کی مبارک انگلی پر رہتی تھی۔ اس کے بعد وہ انگوٹھی حضرت ابو بکر صدیق رضی اللہ عنہ نے پہن لی۔ ان کی وفات کے بعد وہ حضرت عمر فاروق رضی اللہ عنہ کے پاس چلی گئی اور حضرت عمر رضی اللہ عنہ کے وصال کے بعد وہ انگوٹھی حضرت عثمان غنی رضی اللہ عنہ کے پاس رہی۔ ایک مرتبہ آپ بئر اریس پر بیٹھے ہوئے تھے۔ آپ نے انگوٹھی نکالی اور اس سے کھینے لگے۔ اچانک وہ انگوٹھی اس کنویں میں گر پڑی۔ لوگوں نے مسلسل تین دن انگوٹھی کو تلاش کیا لیکن وہ نہ ملی۔

خصائص کبریٰ میں ہے کہ بعض علماء فرماتے ہیں کہ حضرت سلیمان علیہ السلام کی انگوٹھی کی طرح آپ ﷺ کی انگوٹھی میں بھی کوئی راز تھا کیونکہ حضرت سلیمان علیہ السلام سے جب انگوٹھی گم ہو گئی تھی ان کی سلطنت بھی ختم ہو گئی۔ اسی طرح جب حضرت عثمان غنی رضی اللہ عنہ سے بھی وہ انگوٹھی گم ہو گئی تو ان کے حالات بھی ذکر گوں ہو گئے اور باغیوں نے آپ کے خلاف بغاوت کی۔ یہ اس فتنہ کی ابتداء تھی۔ جس میں آپ کی شہادت ہوئی پھر یہ فتنہ تا قیامت قائم رہے گا۔

امام بیہقی نے حضرت عبد اللہ بن عبید اللہ انصاری سے روایت کیا ہے وہ فرماتے ہیں کہ مجھے ان لوگوں کے ساتھ شامل ہونے کی سعادت حاصل ہے۔ جنہوں نے حضرت ثابت بن قیس رضی اللہ عنہ کو دفن کیا وہ انصار کے خطیب تھے اور جنگ یمامہ میں رتبہ شہادت پر فائز ہوئے۔ حضور ﷺ نے ان کے لیے جنت کی خوشخبری سنائی تھی۔ جب ہم نے ان کو قبر میں داخل کیا تو ہم نے ان کو سنا وہ کہہ رہے تھے۔

”مُحَمَّدَ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ أَبُو بَكْرٍ الصِّدِّيقُ عُمَرُ الشَّهِيدُ عُثْمَانُ الْبَرُّ الرَّحِيمُ“
جب ہم نے ان کو دیکھا تو ان کی روح پرواز کر چکی تھی۔ ”شفاء میں بھی یہ واقعہ مذکور ہے“

امام بیہقی نے حضرت انس رضی اللہ عنہ سے روایت کیا ہے وہ فرماتے ہیں کہ اس امت میں تین ایسی خصوصیات ہیں کہ اگر وہ خصوصیات بنی اسرائیل میں ہوتیں تو وہ فرقوں میں تقسیم نہ ہوتے۔ ہم نے کہا وہ خصوصیات کون سی ہیں۔ انہوں نے فرمایا ہم صفہ میں حضور ﷺ کے پاس تھے۔ آپ ﷺ کے پاس ایک مہاجرہ خاتون حاضر ہوئی اس کے پاس اس کا ایک بچہ تھا جو

بالغ ہونے کے قریب تھا۔ کچھ عرصہ بعد اس کو مدینہ کی وباء لگی اور کچھ دن بیمار رہنے کے بعد مر گیا۔ حضور ﷺ نے اس کی آنکھیں بند کیں اور اس کی تجہیز و تکفین کی تیاری کا حکم فرمایا۔ جب ہم اس کو غسل دینے لگے تو آپ ﷺ نے مجھ سے فرمایا اے انس! اس بچے کی والدہ کے پاس جاؤ اور اسے اس کی موت کے متعلق بتاؤ۔ میں نے اس خاتون کو اس کے نور نظر کی موت کے متعلق بتایا وہ اپنے بیٹے کے پاس آئی اور اس کے قدموں کی طرف بیٹھ گئی۔ اس نے اپنے بیٹے کے قدم پکڑ کر یہ دعا مانگی: ”اے میرے مالک! میں تجھ پر برضا و رغبت ایمان لائی۔ میں نے بتوں سے کنارہ کشی اختیار کی۔ میں نے تیری رضا کے لئے بخوشی ہجرت کی۔ تو مجھے اس حالت میں مبتلا نہ کر کہ بتوں کے پجاری میرا مذاق کریں اور مجھ پر اس مصیبت کا بارگراں نہ ڈال جسے اٹھانے کی مجھ میں ہمت نہیں ہے۔“

حضرت انس فرماتے ہیں اللہ کی قسم! جو نبی اس خاتون نے اپنی دعا کو ختم کیا اسی وقت اس کے لڑکے نے اپنے پاؤں کو حرکت دی اور اپنے چہرے سے کپڑا ہٹا دیا وہ پھر نبی محترم ﷺ کے وصال تک زندہ رہا حتیٰ کہ اس کی والدہ بھی اس سے پہلے ہی فوت ہو گئی۔

حضرت علاء رضی اللہ عنہ کی قبر انور

حضرت انس رضی اللہ عنہ بیان فرماتے ہیں۔ کہ حضرت عمر رضی اللہ عنہ نے ایک لشکر کو تیاری کا حکم دیا اور حضرت علاء بن الحضرمی رضی اللہ عنہ کو امیر لشکر مقرر فرمایا۔ میں بھی اس فوج میں شامل تھا۔ جب ہم میدان جنگ میں پہنچے تو ہم نے دیکھا کہ دشمن کی فوج ہم سے پہلے ہی وہاں موجود تھی۔ انہوں نے وہاں پانی کے نشانات منادیں تھے۔ اس دن کربئی بہت شدید تھی۔ ہمیں اور جانوروں کو سخت پیاس محسوس ہوئی۔ جب سورج ڈھلا تو حضرت علاء رضی اللہ عنہ نے ہمیں دو گھنٹیں نماز پڑھانی پھر دعا کے لیے اپنے ہاتھ بلند کیے۔ اس وقت آسمان بالکل صاف تھا۔ اللہ کی قسم! جو نبی انہوں نے اپنے ہاتھ اپنے چہرے پر پھیرے اسی وقت تیز ہوا چلنے لگی۔ بادل آسمان پر چھا گئے موسلا دھار بارش ہوئی۔ حتیٰ کہ تمام تالاب اور کھانیاں پانی سے بھر گئیں۔ ہم نے خود بھی جی بھر کر پانی پیا اور اپنے جانوروں کو بھی خوب یہ اب کیا۔ پھر ہم نے دشمن کا تقرب کیا۔ اس وقت وہ خلیج کو عبور کر کے جزیرے تک پہنچ چکے تھے۔ حضرت علاء رضی اللہ عنہ خلیج کے کنارے پر کھڑے ہوئے اور کہنے لگے۔ یا علی، یا عظیم، یا کریم۔ پھر ہم سے فرمایا اللہ کا نام لے کر خلیج کو عبور کرو۔ اللہ کی قسم! ہم نے خلیج کو عبور کر لیا۔ لیکن ہمارے کھجوروں کے پاؤں بھی تر نہیں ہوئے تھے۔ اس کے بعد حضرت علاء بن الحضرمی رضی اللہ عنہ انتقال فرما گئے اور ہم نے ان کو دفن کر دیا۔ جب ہم ان کو دفن چکے تو ہمارے پاس ایک شخص آیا۔ اس نے پوچھا یہ کس کی قبر ہے؟ ہم نے کہا یہ مقدس ترین انسان کی ہے۔ یہ ابن حضرمی ہیں۔ اس شخص نے کہا یہ زمین مردوں کو نکال کر باہر پھینک دیتی ہے۔ انہیں اس زمین سے نکال لو اور یہاں سے ایک یا دو میل دور لے جا کر دفن کرو۔ ہم نے باہم مشاورت کی کہ اگر ہم نے اپنے ساتھیوں کو یہاں چھوڑ دیا تو درندے انہیں کھا جائیں گے۔ ہم نے اتفاق کیا ہم انہیں نکال کر کسی اور جگہ لے جائیں۔ جب ہم نے ان کی قبر کھودی تو ہم نے دیکھا کہ ابن حضرمی رضی اللہ عنہ وہاں موجود نہ تھے وہ قبر نور سے بھر پور تھی اور ہر طرف نور ہا جالا پھیلا ہوا تھا۔ ہم نے قبر پر دوبارہ مٹی ڈال

دی اور وہاں سے لوٹ آئے۔

اسی روایت کو ابو نعیم نے حضرت ابو ہریرہ رضی اللہ عنہ سے اس طرح نقل کیا ہے۔ وہ فرماتے ہیں میں حضرت علاء رضی اللہ عنہ کے ساتھ ایک سفر پر روانہ ہوا میں نے مشاہدہ کیا کہ وہ ایک عمدہ عادات اور اچھے خصائل کے مالک تھے۔ ہم اپنے سفر پر رواں دواں رہے حتیٰ کہ ہم ساحل سمندر تک پہنچ گئے۔ انہوں نے فرمایا اللہ کا نام لیتے ہوئے سمندر میں کود جاؤ۔ ہم نے سمندر کو عبور کر لیا۔ اللہ کی قسم! ہمارے اونٹوں کے پاؤں بھی پانی سے تر نہیں ہوئے تھے۔ پھر ہم ایک جنگل میں پہنچے۔ پانی کا ذخیرہ ختم ہو چکا تھا ہم نے ان سے پیاس کی شکایت کی۔ انہوں نے دو رکعت نماز ادا کی پھر دعا مانگی اچانک ابر کرم اٹھا اور چھم چھم برسا۔ ہم نے انہیں بھی پانی پلایا اور خود بھی خوب سیراب ہو کر پانی پیا۔ اس کے بعد حضرت علاء رضی اللہ عنہ انتقال کر گئے۔ ہم نے ان کو ریت میں دفن کر دیا۔ جب ہم ذرا دور گئے تو ہم نے کہا کہ ابھی درندے آئیں گے اور حضرت علاء کو کھا جائیں گے۔ ہم واپس آئے تاکہ انہیں کسی دوسری جگہ دفن کریں۔ لیکن ہم نے وہاں ان کا نام و نشان بھی نہ دیکھا۔

میں (یوسف نبہانی) نے حضرت ابو الفرج الاصبہانی کی کتاب ”کتاب الاغانی“ میں یہ قصہ تفصیل سے پڑھا ہے۔ میں چاہتا ہوں کہ اس قصہ کو وہاں سے تفصیل کے ساتھ نقل کروں۔

وہ حضرت منجاب بن راشد سے روایت کرتے ہیں وہ فرماتے ہیں کہ حضرت ابو بکر صدیق نے بحرین کے کھرتین کی سرکوبی کے لیے حضرت علاء بن حضرمی کو روانہ کیا۔ ان کے ساتھ وہ مسلمان بھی مل گئے جنہوں نے ارتداد نہیں کیا تھا۔ حضرت علاء رضی اللہ عنہ ہمیں ایک چٹیل میدان میں لے کر چلے۔ جب ہم بیابان میں پہنچے تو اللہ تعالیٰ نے ہمیں آیت (نشانی) دکھانے کا ارادہ کیا۔ حضرت علاء رضی اللہ عنہ اپنی سواری سے اتر آئے اور انہوں نے لوگوں کو بھی سواریوں سے نیچے اترنے کا حکم دیا۔ رات کے وقت ہمارے اونٹ بھاگ گئے۔

اس وقت ہمارے پاس نہ تو ہمارا زادراہ تھا اور نہ ہی کوئی اونٹ باقی رہا اور نہ ہی کوئی خیمہ ہمارے پاس تھا۔ کوئی لشکر بھی اتنا مصیبت زدہ نہ ہوا۔ جتنے مصائب ہمیں برداشت کرنے پڑے۔ سب کو موت سامنے دکھائی دینے لگی۔ لوگوں نے ایک دوسرے کو وصیتیں کر لیں۔ اتنے میں حضرت علاء رضی اللہ عنہ کے اعلان کرنے والے نے اعلان کیا۔ اے لوگو! جمع ہو جاؤ۔ ہم سب حضرت علاء کے پاس جمع ہو گئے۔ انہوں نے کہا تم ایک دوسرے کو یہ وصیتیں کیوں کرنے لگے ہو اور تم پر مایوسی کیوں غالب آگئی ہے۔ لوگوں نے کہا ہماری حالت اتنی خراب ہو چکی ہے کہ ہماری اس جزع و فزع پر ہمیں ملامت نہیں کی جاسکتی اگر ہم کل تک زندہ بھی رہے تو سورج چمکنے تک ہم داستان ماضی بن چکے ہوں گے۔ انہوں نے فرمایا اے لوگو! نہ گھبراؤ۔ کیا تم مسلمان نہیں ہو کیا تم راہ خدا میں نہیں ہو۔ کیا تم اللہ کے مددگار نہیں ہو۔ لوگوں نے کہا ہاں! انہوں نے فرمایا خوش ہو جاؤ۔ اللہ تعالیٰ تمہیں ذلیل و رسوا نہیں فرمائے گا۔ جب فجر ہوئی تو مؤذن نے اذان دی۔ حضرت علاء رضی اللہ عنہ نے ہم کو نماز پڑھائی۔ ہم میں سے بعض نے رات کے وضو کے ساتھ نماز پڑھی اور بعض نے تیمم کر لیا۔ جب نماز ادا ہوئی تو وہ گھٹنوں کے بل بیٹھ گئے۔ تمام لوگ بھی اسی کیفیت میں بیٹھ گئے۔ حضرت علاء رضی اللہ عنہ بھی دعا میں مشغول ہو گئے اور لوگ بھی دعا میں

منہمک ہو گئے۔ لوگوں نے دور سے ایک سراب دیکھا۔ لیکن لوگوں نے اپنی توجہ دعا کی طرف ہی مبذول رکھی۔ انہیں پھر اسی سراب کی چمک دکھائی دی۔ جاسوس نے کہا کیا یہ پانی نظر آ رہا ہے؟ حضرت علاء وہاں سے اٹھے اور لوگ بھی ان کے پیچھے پیچھے چل دیئے۔ حتیٰ کہ وہ پانی تک پہنچ گئے۔ ہم نے وہاں خوب سیر ہو کر پانی پیا اور غسل کیا۔ جب سورج ذرا بلند ہوا تو ہمارے اونٹ بھی وہیں پہنچ گئے۔ ہر شخص نے اپنا اونٹ پکڑ لیا اور اپنا زادراہ حاصل کر لیا۔ پھر خوب سیر ہو کر کھانا کھایا اور پیاس بجھائی۔ اس سفر میں میرے رفیق راہ حضرت ابو ہریرہ رضی اللہ عنہ تھے۔ جب ہم اس مکان سے کافی دور پہنچ گئے تو انہوں نے مجھ سے کہا اس جگہ کے متعلق تمہارا کیا خیال ہے۔ جہاں سے ہمیں پانی ملا میں نے انہیں کہا میں تمام لوگوں سے زیادہ ان شہروں سے آشنا ہوں۔ انہوں نے مجھ سے فرمایا میرے ساتھ اس مقام تک چلو۔ میں ان کے ساتھ اسی مقام پر آیا اور بعینہ اسی جگہ اپنے اونٹوں کو بٹھایا جہاں پہلے بٹھایا تھا۔ اب وہاں نہ تو کوئی پانی تھا اور نہ ہی کہیں پانی کے آثار تھے۔ میں نے ان سے کہا اللہ کی قسم! یہ جگہ تو بالکل وہی ہے۔ جہاں ہم نے قیام کیا تھا۔ لیکن اب یہاں پانی نظر نہیں آ رہا اور میں نے اس سے پہلے بھی کبھی یہاں پانی نہیں دیکھا تھا۔ اچانک ابو ہریرہ رضی اللہ عنہ نے ایک بھرا ہوا مشکیزہ دیکھا انہوں نے فرمایا اے ہم! اللہ کی قسم! یہ وہی جگہ ہے۔ میں تجھے ساتھ لے کر اسی لیے یہاں آیا ہوں۔ کیونکہ میں نے اپنے مشکیزے کو بھر کر اس وادی کے کنارے پر رکھ دیا تھا۔ میں نے کہا یہ تو اللہ تعالیٰ کا خاص احسان ہے۔ یہ ایک کرامت ہے جس کو میں نے پہچان لیا ہے۔ میں نے اس وقت اللہ تعالیٰ کی حمد و ثناء بیان کی۔ پھر ہم اپنے سفر پر رواں دواں ہوئے۔ ہم نے مقام بجر میں پڑاؤ کیا۔ پھر حضرت سہم نے لوگوں کی جنگ اور کفار کو شکست دینے کا تذکرہ کیا۔ انہوں نے کہا، پھر کفار کشتیوں پر سوار ہو کر دارین کی طرف بھاگ گئے۔ اللہ تعالیٰ نے سب کو وہاں جمع فرمایا۔ حضرت علاء رضی اللہ عنہ نے لوگوں کو دارین کی طرف بلایا اور انہیں خطبہ دیا۔ انہوں نے فرمایا:

”اے لوگو! تمہارے لیے شیطانی گروہ جمع ہو چکے ہیں۔ وہ فنون جنگ میں بڑے ماہر ہیں۔ اللہ تعالیٰ نے نشلی میں تمہیں اپنی نشانیاں دکھائیں تاکہ سمندر میں تم ان سے عبرت حاصل کر سکو۔ اپنے دشمن پر حملہ آور ہو جاؤ اور اس سمندر کو عبور کر کے ان کے ساتھ معرکہ آزما ہو جاؤ۔ اللہ تعالیٰ نے دشمن کو دارین میں جمع فرما دیا ہے۔“ لوگوں نے کہا ہم ایسا ہی کریں گے۔ ہم خوفزدہ نہیں ہوں گے۔ اس کے بعد حضرت علاء اور تمام مجاہدین اپنے سفر پر روانہ ہوئے۔ حتیٰ کہ وہ ساحل سمندر تک پہنچ گئے۔ انہوں نے اپنے گھوڑے، خیر، اونٹ، پیادہ اور سواروں کو سمندر میں ڈال دیا۔ حضرت علاء نے بھی دعائیں اور تمام مجاہدین نے بھی دعائیں ان کے لبوں پر یہ دعائی۔ ”یا ارحم الراحمین یا کریم یا حلیم یا صمد یا حی یا قیوم یا صمد یا حی یا قیوم لا الہ الا انت یا ربنا“

انہوں نے اس خلیج کو عبور کر لیا۔ وہ پانی کی سطح پر ایسے چل رہے تھے گویا کہ وہ ریت پر رواں دواں ہوں۔ ان کی سواروں کے صرف پاؤں ہی تر ہوئے تھے۔ اس ساحل اور دارین کے مابین ایک دن اور ایک رات کی مسافت تھی۔ لوگ اس مسافت کو کشتیوں پر طے کرتے تھے۔ لیکن مسلمان جلد ہی وہاں پہنچ گئے۔ انہوں نے کسی مشرک کو بھی زندہ نہ چھوڑا۔ ان کی اولاد کو قیدی بنا لیا اور ان کے اموال ہانک کر لے آئے اس مال غنیمت میں سے ہر سوار کو چھ ہزار اور ہر پیادے کو دو ہزار ملے۔ جہاد

سے فارغ ہونے کے بعد مسلمان واپس لوٹ آئے۔ اسی کے متعلق عتیق کہتے ہیں:

أَلَمْ تَرَ أَنَّ اللَّهَ ذَلَّلَ بَحْرَهُ وَأَنْزَلَ الْكُفَّارَ إِخْدَى الْجَلَالِ

”کیا تم نے نہیں دیکھا کہ اللہ تعالیٰ نے بحر بے کراں کو پایاب کیا اور کفار پر ایک بہت بڑی مصیبت نازل کی۔“

دَعَوْنَا الَّذِي شَقَّ الْبِحَارَ فَجَاءَنَا بِأَعْجَبَ مِنْ شَقِّ الْبِحَارِ الْآوَابِلِ

”ہم نے اس ذات کے دربار میں دست دعا بلند کیے جس نے سمندروں کو پھاڑ دیا تھا۔ لیکن ہمارے لیے اس سمندر کا

پھٹنا پہلے سمندروں کے پھٹنے سے زیادہ تعجب خیز تھا۔“

اس کے بعد حضرت علاء رضی اللہ عنہ لوگوں کو لے کر واپس آ گئے۔ جس نے وہاں رہنا چاہا اس کو اجازت دے دی گئی۔

”ہجر“ میں ایک راہب رہتا تھا اس نے اسلام قبول کر لیا۔ لوگوں نے اس سے پوچھا تو نے اسلام کیوں قبول کیا۔ اس

نے کہا ایسی تین چیزوں کا ظہور ہوا کہ اگر میں اسلام قبول نہ کرتا تو ممکن تھا کہ میری شکل مسخ ہو جاتی۔

(۱) ریت سے پانی کا جاری ہونا

(۲) سمندر کی موجوں کا زیر ہونا

(۳) وہ دعا جو میں نے مسلمانوں کے لشکر میں وقت سحر سنی تھی۔

لوگوں نے کہا وہ کیا دعا تھی اس نے کہا وہ دعا یہ تھی:

”اللَّهُمَّ أَنْتَ الرَّحْمَنُ الرَّحِيمُ لَا إِلَهَ غَيْرُكَ وَالْبَدِيعُ لَيْسَ قَبْلَكَ شَيْءٌ وَالذَّائِمُ غَيْرُ

الْغَافِلِ وَالْحَيُّ الَّذِي لَا يَمُوتُ وَخَالِقُ مَا يُرَى وَمَا لَا يُرَى وَكُلُّ يَوْمٍ أَنْتَ فِي شَأْنٍ

وَعَلِمْتَ اللَّهُمَّ كُلُّ شَيْءٍ بِغَيْرِ تَعْلِيمٍ فَعَلِمْتُ أَنَّ الْقَوْمَ لَمْ يُعَاوَنُوا بِالْمَلَايِكَةِ إِلَّا وَهُمْ

عَلَى أَمْرِ اللَّهِ“

صحابہ کرام رضی اللہ عنہم اس کے بعد اس راہب سے یہ داستان سنا کرتے تھے۔

حضرت سعد رضی اللہ عنہ کا خواب

ابو نعیم نے ابن الدقیل سے روایت کیا ہے وہ فرماتے ہیں کہ جب حضرت سعد بن ابی وقاص دریائے شیر کے کنارے

خیمہ زن ہوئے تو انہوں نے کشتیاں طلب کیں تاکہ لوگ اس دریا کو عبور کر سکیں لیکن انہیں کشتیاں نہ مل سکیں۔ انہیں معلوم ہوا

کہ لوگوں نے اپنی کشتیاں چھپا دی ہیں۔ ماہ صفر کے کچھ ایام وہ وہیں اقامت گزریں رہے۔ اسی دوران حضرت سعد رضی اللہ

عنہ نے خواب دیکھا کہ مسلمانوں کے گھوڑے دریا میں کود پڑے ہیں اور انہوں نے دریا کو عبور کر لیا ہے۔ حالانکہ اس وقت

دریائے دجلہ میں شدید طغیانی تھی۔ حضرت سعد رضی اللہ عنہ نے اس خواب کی یہ تعبیر لی کہ ہمیں اس کو عبور کرنا چاہیے۔ انہوں

نے لوگوں کو جمع فرمایا اور ان سے فرمایا میں نے اس دریا کو عبور کرنے کا فیصلہ کر لیا ہے۔ لوگوں نے ان کی صدا پر لبیک کہا اور دریا

میں کود پڑے۔ اس وقت حضرت سعد رضی اللہ عنہ نے فرمایا یہ دعا مانگو:

”نَسْتَعِينُ بِاللَّهِ وَنَتَوَكَّلُ عَلَيْهِ حَسْبُنَا اللَّهُ وَنِعْمَ الْوَكِيلُ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ“

یہ دعائے مانگنے کے بعد مسلمانوں نے دریا میں گھوڑے دوڑا دیئے۔ اس وقت دریا خوب موجزن تھا۔ لوگ اس وقت باہم اس طرح گفتگو کر رہے تھے۔ جس طرح لوگ خشکی پر گفتگو کرتے ہیں۔ یہ عجیب واقعہ دیکھ کر اہل فارس ششدر رہ گئے۔ یہ بات ان کے وہم و گمان میں بھی نہ تھی۔ اہل فارس اپنے اپنے مال جمع کر کے بھاگنے لگے۔ ۱۶ ہجری کو مسلمان مدائن کسریٰ میں داخل ہو گئے اور کسریٰ کے محلات پر قبضہ کر لیا۔

ابو نعیم نے حضرت عثمان النہدی سے روایت کیا ہے۔ وہ فرماتے ہیں کہ جب حضرت سعد رضی اللہ عنہ نے لوگوں کو دعائے مانگنے اور دریا کو عبور کرنے کا حکم دیا تو ہم اپنی سواریوں سمیت دریا میں کود پڑے۔ جب ہم دریا کے وسط میں پہنچے تو ہمیں کوئی بھی کنارہ نظر نہیں آتا تھا۔ بالآخر ہم نے اپنی سواریوں پر بیٹھ کر دریا کو عبور کر لیا۔ جب اہل فارس نے مسلمانوں کو دیکھا تو وہ بھاگ گئے کسی کو پیچھے مڑ کر دیکھنے کی جرأت نہ ہوئی۔ جب مسلمانوں نے دریا کو عبور کیا تو اس وقت ان کا کچھ بھی نقصان نہ ہوا۔ سوائے ایک پیالے کے وہ ایک رسی سے بندھا ہوا تھا۔ جب اس کی رسی ٹوٹ گئی تو وہ پانی کے ساتھ بہ گیا۔ لیکن پانی اور ہوا نے اس کو بھی کنارے پر پھینک دیا اور اس کے مالک نے اس کو پکڑ لیا۔

ابو نعیم نے ابو بکر بن حفص بن عمر سے روایت کیا ہے وہ فرماتے ہیں۔ وہ بستی جس نے حضرت سعد و دریا کو عبور کرنے کا مشورہ دیا تھا۔ وہ حضرت سلمان فارسی تھے۔ گھوڑے مسلمانوں کو لے کر پانی میں کود پڑے۔ اس وقت حضرت سعد رضی اللہ عنہ یہ کہہ رہے تھے:

”حَسْبُنَا اللَّهُ وَنِعْمَ الْوَكِيلُ وَاللَّهُ لِيُصْرَنَ اللَّهُ وَلِيَّهِ وَلِيُظْهِرَنَ دِينَهُ وَلِيُهْزَمَنَّ عَدُوَّهُ اِنْ لَّمْ يَكُنْ فِي الْجَيْشِ بَغِيًّا اَوْ ذُنُوبًا“

حضرت سلمان فارسی رضی اللہ عنہ نے حضرت سعد رضی اللہ عنہ سے کہا ”اسلام ایک نیامذہب ہے۔ اللہ کی قسم! مسلمانوں کے لیے سمندروں کو مسخر کر دیا گیا ہے جس طرح کہ ان کے لیے زمین کو پامال کر دیا گیا ہے۔“ چنانچہ مسلمان دریا میں کود پڑے۔ اس وقت انہیں دوسرا کنارہ نظر نہیں آتا تھا۔ وہ خشکی سے زیادہ پانی کی سطح پر محو کلام تھے۔ مسلمانوں نے عافیت کے ساتھ دریا کو عبور کر لیا تو ان کی کوئی چیز گم ہوئی اور نہ ہی کوئی شخص غرق ہوا۔

ابو نعیم نے حضرت عمیر الصامدی سے روایت کیا ہے۔ وہ فرماتے ہیں کہ جب سلمان دریا کے جگہ میں کود پڑے تو وہ ایک دوسرے کے قریب ہو گئے۔ اس وقت حضرت سلمان فارسی رضی اللہ عنہ اور حضرت سعد رضی اللہ عنہ ایک دوسرے کے قریب تھے۔ حضرت سعد رضی اللہ عنہ اس آیت کی تلاوت فرما رہے تھے:

ذٰلِكَ تَقْدِيْرُ الْعَزِيْزِ الْعَلِيْمِ (سین: ۳۸) ”یہ اندازہ مقرر کیا ہوا ہے (اس) عزیز (اور) علیم (خدا) کا“

پانی مجاہدین کو لے کر رواں دواں تھا۔ گھوڑے پانی پر ایستادہ تھے۔ جب وہ تھک جاتے تو ان کے لیے ریت کے ٹیلے

ظاہر ہو جاتے جن پر وہ آرام کر لیتے مدائن میں اس سے زیادہ تعجب خیز واقعہ رونما نہیں ہوا تھا۔ اسی وجہ سے اس دن کو یوم الجراثیم کہا جاتا ہے۔ کیونکہ ریت کے ٹیلے کو جرثومہ کہتے ہیں۔ ابو نعیم نے قیس بن ابی حازم سے روایت کیا ہے۔ وہ فرماتے ہیں کہ جب ہم دریائے دجلہ میں اترے تو اس وقت وہ موجزن تھا۔ جب ہم گہرے پانی تک پہنچے تو پانی گھوڑوں کی زینوں تک نہ آیا۔ بلکہ ان کی زینوں سے نیچے ہی رہا۔

ابو نعیم نے حبیب بن الصہبان سے روایت کیا ہے وہ فرماتے ہیں کہ جب یوم مدائن کو مسلمانوں نے دریائے دجلہ کو عبور کیا تو اہل فارس نے کہا مسلمان انسان تو نہیں ہیں یہ تو جنات معلوم ہوتے ہیں۔

حضرت عیسیٰ علیہ السلام کا وصی

امام بیہقی اور ابو نعیم نے حضرت ابن عمر رضی اللہ عنہما سے روایت کیا ہے وہ فرماتے ہیں کہ حضرت عمر رضی اللہ عنہ نے حضرت سعد بن ابی وقاص کو عراق کی طرف بھیجا۔ وہ اپنے سفر پر روانہ ہوئے۔ جب وہ ”حلوان“ پہنچے تو عصر کی نماز کا وقت ہو گیا۔ انہوں نے اپنے مؤذن کو اذان دینے کے لیے کہا، حضرت نضلہ رضی اللہ عنہ نے اذان شروع کی۔ جب انہوں نے اللّٰهُ اَكْبَرُ، اللّٰهُ اَكْبَرُ کہا تو کسی جواب دینے والے نے پہاڑی میں سے جواب دیا۔ اے نضلہ! تم نے ایک بہت بڑی تکبیر کہی ہے۔ جب انہوں نے ”أَشْهَدُ أَنْ لَا إِلَهَ إِلَّا اللَّهُ“ کہا تو اس نے کہا یہ اخلاص کا کلمہ ہے۔ جب حضرت نضلہ نے ”أَشْهَدُ أَنْ مُحَمَّدًا رَسُولُ اللَّهِ“ کہا تو اس جواب دینے والے نے جواب دیا۔ نبی مکرم ﷺ مبعوث ہو چکے ہیں۔ جب انہوں نے ”حَيَّ عَلَى الصَّلَاةِ“ کہا تو اس نے جواب دیا۔ مقبول عمل یہی ہے۔ جب انہوں نے ”حَيَّ عَلَى الْفَلَاحِ“ کہا تو پہاڑ میں سے آواز آئی امت مصطفویہ کو بقاء حاصل ہے۔ حضرت نضلہ رضی اللہ عنہ نے کہا اللّٰهُ اَكْبَرُ اللّٰهُ اَكْبَرُ۔ جواب دینے والے نے کہا تو نے ایک عظیم تکبیر کہی ہے۔ پھر انہوں نے ”لَا إِلَهَ إِلَّا اللَّهُ“ کہا تو پہاڑ میں سے آواز آئی۔ یہ حق کا کلمہ ہے۔ اور آگ کو حرام کر دیا گیا ہے۔

اذان ختم کرنے کے بعد حضرت نضلہ رضی اللہ عنہ نے کہا اے شخص! میں نے تمہارا کلام سن لیا ہے اب مجھے اپنا چہرہ دکھا۔ اس وقت پہاڑ پھٹ گیا۔ اس میں سے ایک شخص نمودار ہوا۔ اس کا سر اور داڑھی سفید تھی۔ اس کا سر چمکی کی طرح تھا۔ حضرت نضلہ رضی اللہ عنہ نے کہا اے بزرگ آپ کون ہیں۔ انہوں نے جواب دیا میرا نام زویب ہے۔ میں عبد صالح حضرت عیسیٰ بن مریم علیہما السلام کا وصی ہوں۔ انہوں نے میرے لیے طویل زندگی کی دعا مانگی تھی۔ اور اپنے آسمان سے نزول تک مجھے اس پہاڑ میں اقامت گزین فرمایا تھا۔ نبی محترم ﷺ کا کیا حال ہے۔ ہم نے کہا آپ ﷺ تو وصال فرما چکے ہیں۔ آپ ﷺ کی وفات کے متعلق سن کروہ بزرگ تا دیر گریہ بار رہے۔ پھر انہوں نے پوچھا آپ ﷺ کے بعد نائب کون بنا۔ ہم نے کہا حضرت ابو بکر صدیق رضی اللہ عنہ کو خلافت سونپی گئی۔ انہوں نے پوچھا ان کا کیا حال ہے۔ ہم نے کہا وہ بھی اس دار فانی کو خیر آباد کہہ چکے ہیں۔ پھر وصی مسیح نے پوچھا اس کے بعد امر کا والی کون بنا ہم نے کہا ان کے بعد حضرت عمر فاروق رضی اللہ عنہ کو خلیفہ مقرر کیا گیا۔ انہوں نے کہا حضرت عمر رضی اللہ عنہ کو میرا پیغام دینا کہ راہ استقامت پر قائم رہیں اور میانہ روی اختیار

فرمائیں کیونکہ قیامت قریب آچکی ہے۔

حضرت سعد رضی اللہ عنہ نے یہ پیغام حضرت عمر فاروق رضی اللہ عنہ کی طرف لکھا۔ پھر حضرت عمر رضی اللہ عنہ نے ان کو جواب دیا اے سعد! تم نے سچ کہا ہے۔ میں نے رسول مکرم ﷺ کو یہ فرماتے ہوئے سنا ہے کہ اس پہاڑ میں حضرت عیسیٰ علیہ السلام کے وصی ہیں۔ علامہ سیوطی فرماتے ہیں کہ اس واقعہ کی اور بھی کئی اسناد ہیں۔

حاکم شام کے قاصد کا قبول اسلام

ابونعیم نے حضرت حارث بن عبداللہ ازدی سے روایت کیا ہے وہ فرماتے ہیں کہ جب حضرت ابو عبیدہ بن الجراح یرموک کے مقام پر خیمہ زن ہوئے تو رومیوں کے سپہ سالار نے ان کی طرف اپنا ایک اہم قاصد بھیجا۔ اس قاصد کا نام جریر تھا۔ وہ حضرت ابو عبیدہ رضی اللہ عنہ کی خدمت میں آیا اور کہنے لگا میں ہامان کا قاصد ہوں۔ شاہ روم نے اس کو شام کا گورنر مقرر کیا تھا۔ اس نے آپ کی طرف پیغام بھیجا ہے کہ آپ ایک دانشمند آدمی کو ہمارے پاس بھیج دیں تاکہ ہم اس سے آپ کے آنے کا مقصد پوچھ سکیں۔ حضرت ابو عبیدہ نے حضرت خالد بن ولید رضی اللہ عنہ سے کہا آپ ہامان کے پاس جائیں۔ اس وقت سورج غروب ہو رہا تھا۔ انہوں نے جواب دیا۔ میں صبح کے وقت اس کے پاس جاؤں گا۔ کچھ دیر بعد نماز کا وقت ہو گیا۔ مسلمان نماز ادا کرنے میں مشغول ہو گئے اور وہ رومی قاصد مسلمانوں کی طرف دیکھنے لگا۔ مسلمان نماز ادا کرنے اور دعائے مانگنے میں مصروف رہے۔ جب مسلمان فارغ ہوئے تو اس نے حضرت ابو عبیدہ سے سوال کیا تم اس دین میں کب داخل ہوئے اور اب سے اس دین کی طرف دعوت دے رہے ہو۔ حضرت ابو عبیدہ رضی اللہ عنہ نے جواب دیا۔ ہمیں اس دین میں داخل ہونے میں سال گذر چکے ہیں۔ ہم میں سے کچھ نے تو حضور ﷺ کی مبارک زندگی میں ہی اسلام قبول کر لیا تھا اور کچھ نے آپ ﷺ کے بعد اسلام قبول کیا۔ پھر قاصد نے پوچھا کیا تمہارے نبی ﷺ نے تمہیں بتایا ہے کہ ان کے بعد بھی کوئی نبی آئے گا۔ حضرت ابو عبیدہ نے فرمایا رسول کریم ﷺ نے فرمایا تھا کہ آپ علیہ الصلوٰۃ والسلام کے بعد کوئی نبی نہیں آئے گا۔ حضرت عیسیٰ علیہ السلام نے اپنی قوم کو بشارت دی تھی کہ ایک نبی مکرم ﷺ تشریف لائیں گے۔ اس رومی قاصد نے کہا میں اس پر گواہ ہوں۔ حضرت عیسیٰ علیہ السلام نے ہمیں ایک ”اونٹ سوار“ کی بشارت دی تھی۔ میں خیال کرتا ہوں کہ اس بشارت سے مراد تمہارے صاحب (نبی) ہیں۔ کیا تمہارے نبی کریم ﷺ نے حضرت عیسیٰ علیہ السلام کے متعلق یہ بیان فرمایا ہے اور تمہارا ان کے متعلق کیا عقیدہ ہے۔ حضرت ابو عبیدہ رضی اللہ عنہ نے فرمایا ارشاد باری تعالیٰ ہے:

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ۖ خَلَقَهُ مِنْ تُرَابٍ ثُمَّ قَالَ لَكَذٰلِكَ فَيَكُوْنُ (ال عمران: ۵۹)

”بے شک مثال عیسیٰ (علیہ السلام) کی اللہ تعالیٰ کے نزدیک آدم (علیہ السلام) کی مانند ہے۔ بنایا اسے مٹی سے

پھر فرمایا اسے ہو جا تو وہ ہو گیا۔“

يٰۤاَهْلَ الْكِتٰبِ لَا تَغْلُوْا فِىْ دِيْنِكُمْ وَلَا تَقْلُوْا عَلٰى اللّٰهِ اِلَّا الْحَقَّ ۗ اِنَّمَا الْمَسِيْحُ عِيسٰى ابْنُ

مَرْيَمَ رَسُوْلُ اللّٰهِ وَكَلِمَتُهُ اَلْقَوْلُ اِلٰى مَرْيَمَ وَرُوْدٌ مِّنْهُ فَاٰمَنُوْا بِاللّٰهِ وَرُسُلِهِ ۗ وَلَا تَقْلُوْا

ثَلَاثَةٌ أَنْتَهُمْ أَحَبُّ إِلَيْكُمْ ۖ إِنَّ اللَّهَ إِلَهٌ وَاحِدٌ ۖ سُبْحٰنَهُ أَنْ يَكُونَ لَهُ وَلَدٌ ۚ لَهُ مَا فِي السَّمٰوٰتِ وَمَا فِي الْأَرْضِ ۗ وَكَفَىٰ بِاللَّهِ وَكِيلًا
(النساء: ۱۷۱)

”اے اہل کتاب! نہ غلو کرو اپنے دین میں اور نہ کہو اللہ تعالیٰ کے متعلق مگر سچی بات بے شک مسیح عیسیٰ پر مریم تو صرف اللہ کے رسول ہیں اور اس کا کلمہ جسے اللہ نے پہنچایا تھا مریم کی طرف اور ایک روح تھی۔ اس کی طرف سے پس ایمان لاؤ اللہ اور اس کے رسولوں پر اور نہ کہو تین (خدا ہیں) باز آ جاؤ (ایسا کہنے سے) یہ بہتر ہے تمہارے لئے بے شک اللہ تو معبود واحد ہی ہے۔ پاک ہے وہ اس سے کہ ہو اس کا کوئی لڑکا اسی کا (ملک) ہے جو کچھ آسمانوں میں اور جو کچھ زمین میں ہے اور کافی ہے اللہ تعالیٰ کا ساز۔“

ترجمان نے رومی زبان میں اس آیت کا ترجمہ کیا قاصد نے ترجمہ سن کر کہا میں گواہی دیتا ہوں کہ حضرت عیسیٰ علیہ السلام کے بالکل یہی اوصاف ہیں اور میں یہ بھی گواہی دیتا ہوں کہ تمہارے نبی (ﷺ) سچے ہیں اور وہ وہی ہیں جن کی بشارت حضرت عیسیٰ علیہ السلام نے دی تھی۔ پھر اس نے اسلام قبول کر لیا۔

اسکندریہ کے سردار کا اعتراف

ابو یعلیٰ نے حضرت عمرو بن العاص رضی اللہ عنہ سے روایت کیا ہے وہ فرماتے ہیں کہ لشکر اسلام جہاد کے لیے روانہ ہوا میں ان کا امیر تھا حتیٰ کہ ہم اسکندریہ پہنچ گئے۔ اسکندریہ کے سرداروں میں سے ایک سردار نے کہا میرے پاس ایک شخص بھیجوتا کہ میں اس سے کچھ بات چیت کروں۔ میں خود ہی اس سردار کے پاس گیا میں نے کہا:

”ہم اہل عرب ہیں ہم اللہ کے گھر اور اس کے حرم کے رہائشی ہیں۔ ہمارے زمین تمام لوگوں سے تنگ اور ہماری زندگی سب لوگوں سے شدید تھی۔ ہم خون پیتے تھے۔ مردار کھاتے تھے۔ ہم ایک دوسرے پر عیب لگاتے تھے۔ حتیٰ کہ ہم میں سے ایک شخص ظہور ہوا جو ہم میں سے امیر نہ تھا۔ اس شخص نے کہا میں اللہ کا رسول ہوں۔ اس نے ہم کو ایسی اشیاء کا حکم دیا جن سے ہم آشنا نہ تھے۔ وہ بری عادات جو ہم نے اور ہمارے آباء نے اپنا رکھی تھیں اس نے ان سے ہمیں منع فرمایا لیکن ہم نے اس کی دعوت کو ٹھکرا دیا۔ اس پر سختی کی اور اس کو جھٹلایا حتیٰ کہ ایک اور قوم اس کے پاس آئی۔ اس نے کہا ہم تمہاری تصدیق کرتے ہیں، تم پر ایمان لاتے ہیں تمہاری اتباع کرتے ہیں اور جو تمہارے ساتھ جنگ کرے گا۔ ہم اس کے ساتھ جنگ کریں گے۔ وہ ہجرت فرما کر ان کی طرف چلا گیا ہم نے اس کے خلاف بغاوت کی اور اس کے خلاف جنگ لڑی لیکن اس نے ہم کو شکست دے کر ہم پر غلبہ پالیا۔“ یہ سن کر اس سردار نے کہا بلاشبہ اللہ کے رسول ﷺ سچے ہیں۔ ان کا پیغام بعینہ وہی ہے جو پیغام ہمارے رسل لے کر آئے ہیں۔ ہم بھی اسی دین پر عمل پیرا تھے۔ یہاں تک کہ ہم میں سے ایک ایسی نسل کا ظہور ہوا جس نے اپنی خواہشات انسانی پر عمل کیا اور انبیائے کرام کے احکامات کو رد کر دیا۔ اگر تم نے نبی محترم ﷺ کے دین کو مضبوطی سے پکڑ لیا تو پھر تم جس قوم سے بھی جہاد کرو گے تمہیں فتح نصیب ہوگی۔ ہر فساد کرنے والے پر تم غالب آ جاؤ گے۔ لیکن اگر تم بھی خواہشات نفسانی پر عمل کرنے لگے تو پھر تم تعداد اور قوت میں ہم سے زیادہ نہیں ہو سکو گے۔

امام بیہقی نے حضرت حبیب بن مسلمہ رضی اللہ عنہ سے روایت کیا ہے کہ انہیں ایک لشکر پر امیر بنایا گیا۔ جب وہ دشمن کے پاس پہنچے تو انہوں نے کہا۔ میں نے حضور ﷺ کو سنا آپ ﷺ فرما رہے تھے۔ کہ جب کوئی قوم ایک جگہ جمع ہوتی ہے ان میں سے بعض افراد دعا مانگتے ہیں اور بعض ان کی دعا پر آمین کہتے ہیں تو اللہ تعالیٰ ان کی دعا کو شرف قبولیت عطا فرماتا ہے۔ اس کے بعد ابن مسلمہ رضی اللہ عنہ نے اللہ تعالیٰ کی حمد و ستائش کی پھر یہ دعا مانگی:

اللَّهُمَّ احْقِنْ دِمَاءَنَا وَاجْعَلْ أُجُورَنَا أُجُورَ الشُّهَدَاءِ

”مولا! ہمارے خون محفوظ فرما اور ہمیں شہداء کا اجر عطا فرما۔“

اس دعا کے فوراً بعد دشمن کا سپہ سالار حضرت حبیب رضی اللہ عنہ کے پاس آیا اور بغیر جنگ کے صلح کر لی ابن ابی الدنیا اور امام بیہقی نے حضرت حبیب رضی اللہ عنہ سے ہی روایت کیا ہے کہ ایک دفعہ وہ ایک قلعہ پر حملہ آور ہوئے۔ اس وقت انہوں نے ”لَا حَوْلَ وَلَا قُوَّةَ إِلَّا بِاللَّهِ“ پڑھا۔ مسلمانوں نے بھی یہ پڑھا اس کے فوراً بعد وہ قلعہ پھٹ گیا۔

ابن ابی الدنیا اور امام بیہقی نے ابن عجلان سے روایت کیا ہے کہ حضرت سعد بن ابی وقاص رضی اللہ عنہ نے بنو عذرہ کی ایک عورت سے شادی کی۔ ایک دن وہ اپنی زوجہ کے پاس آئے تو انہوں نے ان کے بستر پر ایک سانپ دیکھا ان کی زوجہ نے ان سے کہا کیا آپ یہ سانپ دیکھ رہے ہیں۔ یہ اس وقت سے میرا پیچھا کر رہا ہے جب میں اپنے گھر والوں کے پاس تھی۔ حضرت سعد رضی اللہ عنہ نے اس سانپ سے کہا کیا تو سن رہا ہے کہ یہ عورت میری بیوی ہے۔ میں نے اپنے مال کے عوض اس سے شادی کی ہے۔ اللہ تعالیٰ نے اسے میرے لیے حلال فرمایا ہے۔ اس میں سے کوئی چیز بھی تیرے لیے حلال نہیں ہے۔ یہاں سے فوراً چلا جا اگر تو دوبارہ یہاں آیا تو میں تجھے قتل کر دوں گا۔ پھر وہ سانپ آہستہ آہستہ کھسنے لگا۔ یہاں تک کہ وہ گھر کے دروازے سے باہر نکل گیا اور اس کے بعد کبھی واپس نہ آیا۔ درحقیقت وہ ایک جن تھا۔ جس نے سانپ کی شکل اختیار کر لی تھی۔

لکین کا جن

امام بیہقی نے حضرت عائشہ بنت انس بن مالک رضی اللہ عنہما سے روایت کیا ہے وہ اپنی والدہ محترمہ حضرت ریح بنت معوذ بن عفرہ رضی اللہ عنہما سے روایت کرتی ہیں۔ وہ فرماتی ہیں کہ اسی دوران کہ میں قیلولہ کر رہی تھی۔ میں نے چادر اوڑھ رکھی تھی کہ اچانک ایک کالا شخص میرے پاس آیا اور مجھے تنگ کرنے لگا۔ اسی اثنا میں آسمان سے ایک زرد رنگ کا ورق اترا اور اس کے پاس گر پڑا۔ اس شخص نے ورق کو اٹھا کر پڑھا اس میں لکھا ہوا تھا:

”رب لکین کی طرف سے لکین کی طرف!

اما بعد! تو میری اس بندی کو چھوڑ دے یہ میرے صالح بندے کی نور نظر ہے میں نے تجھے اس پر کوئی اختیار نہیں دیا۔“

پھر اس کے بعد اس سیاہ آدمی نے میرے جسم پر ایک چٹکی لی اور کہا تیرے لیے یہی کافی ہے۔ پھر تادم مرگ اس چٹکی کا نشان ان کے جسم پر رہا۔

ابن ابی الدنیا اور امام بیہقی نے ایک اور سند سے حضرت انس بن مالک رضی اللہ عنہ سے روایت کیا ہے وہ فرماتے ہیں

بنت عفراء اپنے بستر پر لیٹی ہوئی تھی کہ اچانک اس نے ایک سیاہ شخص دیکھا جو اچھل کر اس کے سینے پر چڑھ گیا اور اس کے حلق پر ہاتھ رکھ دیا۔ حضرت بنت عفراء کہتی ہیں کہ جب وہ میرے سینے پر تھا اس وقت آسمان کی طرف سے ایک زرد ورق نیچے گرا۔ اس حبشی نے اس ورق کو پکڑ کر پڑھا اس میں لکھا تھا:

”لکین کے رب کی طرف سے لکین کی طرف!

میرے صالح شخص کی بیٹی سے دور ہو جا۔ تجھے اس پر کوئی اختیار نہیں ہے“

وہ حبشی اٹھا اور اپنا ہاتھ میرے حلق سے ہٹا لیا۔ میرے گھٹنے پر ایک ہاتھ مارا جس سے بکری کے سر کی مانند ایک نشان پڑ گیا۔

کعب نامی جن کا واقعہ

ابن ابی الدنیا اور امام بیہقی نے حضرت یحییٰ بن سعید رضی اللہ عنہ سے روایت کیا ہے وہ فرماتے ہیں کہ جب حضرت عمرہ بنت عبد الرحمن رضی اللہ عنہما کی وفات کا وقت قریب آیا تو ان کے ارد گرد بہت سے جلیل القدر تابعین جمع تھے۔ انہوں نے چھت کی طرف سے کوئی آواز سنی پھر اوپر سے ایک کالا ناگ گرا وہ اپنے حجم میں کھجور کے تنے کی طرح تھا۔ وہ چلتا ہوا حضرت عمرہ رضی اللہ عنہما کی طرف آیا۔ اچانک آسمان کی طرف سے ایک سفید ورق گرا جس پر یہ عبارت مکتوب تھی:

بِسْمِ اللّٰهِ الرَّحْمٰنِ الرَّحِیْمِ

رب کعب کی طرف سے کعب کی طرف!

تجھے صالحین کی بیٹیوں پر کوئی اختیار نہیں ہے“

سانپ نے جب یہ خط دیکھا تو وہ آہستہ آہستہ کھسکنے لگا جی کہ وہ نظروں سے اوجھل ہو گیا۔

سانپ اور بیت اللہ

ابو نعیم نے حضرت طلق سے روایت کیا ہے وہ فرماتے ہیں کہ میں حضرت ابن عباس رضی اللہ عنہما کے پاس بیٹھا ہوا تھا۔ اس وقت وہ زمزم کے پاس تشریف فرما تھے۔ اچانک ایک سانپ ادھر آ نکلا اس نے بیت اللہ کے ارد گرد سات چکر لگائے۔ پھر وہ مقام ابراہیم پر آیا اور دو رکعت نماز ادا کی۔ پھر حضرت ابن عباس رضی اللہ عنہما نے اس کی طرف یہ پیغام بھیجا۔ اللہ تعالیٰ نے تیری عبادت پوری کر دی ہے۔ اب دیگر افراد نے بھی عبادت کرنی ہے۔ مجھے خطرہ ہے کہ وہ کہیں تجھے کوئی تکلیف نہ دیں۔ یہ پیغام سن کر وہ تھوڑا سا سستا پھر آسمان کی طرف چلا گیا۔

ابو نعیم نے حضرت عطاء بن ابی رباح سے بھی اسی قسم کا واقعہ منقول کیا ہے وہ فرماتے ہیں کہ میں مسجد حرام میں حضرت عبد اللہ بن عمرو رضی اللہ عنہما کے پاس بیٹھا ہوا تھا۔ اچانک ہمیں ایک سیاہ ناگ نظر آیا۔ وہ بیت اللہ کے پاس آیا اور سات مرتبہ طواف کیا پھر وہ مقام ابراہیم پر آیا ایسے محسوس ہو رہا تھا کہ وہ نماز ادا کرنے میں مشغول ہے۔ کچھ دیر بعد حضرت عبد اللہ رضی اللہ عنہما کے پاس آئے اور اس کے پاس کھڑے ہو کر کہنے لگے۔ ”شاید تو نے اپنی عبادت مکمل کر لی ہے۔ مجھے خطرہ ہے کہ شہر کے احمق لوگ تجھے نقصان دیں گے“۔ یہ سن کر وہ سانپ آسمان کی طرف چلا گیا۔

اس قصہ کو شیخ اکبر نے ”مسامرات“ میں ایک اور سند کے ساتھ حضرت طلق بن حبیب سے روایت کیا ہے وہ فرماتے ہیں کہ ہم حضرت عبداللہ بن عمرو بن عاص رضی اللہ عنہما کے ساتھ مقام حجر میں بیٹھے ہوئے تھے۔ جب سایہ سمٹنے لگا اور لوگ اپنی اپنی محافل ختم کرنے لگے تو اچانک باب بنی شیبہ کی سمت سے ایک سانپ آیا تمام لوگوں نے اسے دیکھا اس نے خانہ کعبہ کے ارد گرد سات چکر لگائے اور مقام ابراہیم کے پیچھے دو رکعت نماز ادا کی۔ اس کے بعد ہم اس سانپ کے پاس گئے اور اس سے کہا اے معتمر! اللہ تعالیٰ نے تیری عبادت کو پورا فرما دیا ہے۔ ہمارے پاس بے وقوف اور احمق جوان ہیں۔ ہمیں اندیشہ ہے کہ وہ کہیں تجھے نقصان نہ دیں۔ اس کے بعد وہ سانپ تھوڑا سا سمٹا اور آسمان کی طرف چلا گیا۔

ابو لطفیل سے روایت ہے کہ ایک جننی عورت ”ذاطوی“ میں رہتی تھی اس کا صرف ایک ہی بیٹا تھا۔ وہ اس سے بہت زیادہ پیار کرتی تھی۔ وہ اپنی قوم کا سردار تھا۔ پھر اس کی والدہ نے اس کی شادی کر دی۔ شادی سے سات دن بعد وہ اپنی ماں کے پاس آیا اور کہنے لگا اے والدہ محترمہ! میں دن کے وقت بیت اللہ کے ارد گرد سات چکر لگانا چاہتا ہوں۔ اس کی ماں نے کہا اے میرے لخت جگر! مجھے خطرہ ہے کہ کہیں قریش کے احمق تجھے نقصان نہ پہنچائیں۔ اس نے کہا امی جان! میں اللہ تعالیٰ سے سلامتی کی امید رکھتا ہوں۔ اس کی ماں نے اس کو اجازت دے دی۔ جب وہ عازم سفر ہونے لگا تو اس کی ماں نے یہ اشعار پڑھ کر اس کو دم کیا:

أَعِيذُهُ بِالْكَعْبَةِ الْمَسْتَوْرَةِ وَ دَعْوَاتِ ابْنِ أَبِي مَحْدُورَةَ
وَمَا تَلَا مُحَمَّدٌ مِنْ سُورَةٍ إِنِّي أَلِي حَيَاتِهِ فَقِيرَهُ
وَإِنِّي بَعِيشُهُ مَسْرُورَهُ

”میں پردہ پوش کعبہ کے واسطے سے اس کے لیے پناہ طلب کرتی ہوں۔ میں ابن ابی محذورہ اور محمد مصطفیٰ ﷺ کی تلاوت کردہ سورتوں کے طفیل اس کے لیے پناہ کی خواہاں ہوں۔ مجھے اس کی زندگی کی ضرورت ہے۔ مجھے اس کی زندگی سے راحت نصیب ہوتی ہے۔“

پھر وہ جن بیت اللہ کی طرف چلا گیا۔ اس نے خانہ کعبہ کا سات مرتبہ طواف کیا۔ مقام ابراہیم کے پیچھے دو رکعت نماز ادا کی۔ پھر وہ واپس آنے لگا۔ جب وہ بنو سہم کے گھروں کے پاس پہنچا تو اسے دو رنگہ ایک بیٹا اور جوان ملا اس نے اسے قتل کر دیا۔ اس وقت مکہ معظمہ میں شدید گردوغبار اٹھا۔ حتیٰ کہ پہاڑوں سے اوتھل ہوئے۔ ابو لطفیل نے بتایا کہ ہمیں معلوم ہوا کہ یہ گردوغبار ایک سردار جن کے قتل ہو جانے کی وجہ سے اٹھا ہے۔ سچ۔ وقت نہ اس کے وقت سے اسے اطلاع ہو چکی تھی۔ ان میں نو جوانوں کے علاوہ ستہ بوڑھے بھی شامل تھے۔ اس وقت بنو سہم ان کے حبیث اس کے غلام اور موالی اٹھ کھڑے ہوئے۔ وہ پہاڑوں کی چوٹیوں اور گھاٹیوں پر چھا گئے۔ انہوں نے ولی سانپ، بچھو یا ایسا کیڑا مکوڑا زندہ نہ چھوڑا جو زمین پر ریگ کر چلتا تھا۔ وہ تین دن مسلسل اسی کام میں مشغول رہے۔ تیسری رات وہ ابی قحیس سے ایک آواز سنائی دی۔ اے قوم قریش! تم بڑے دانشمند اور عقلمند ہو۔ اللہ سے کچھ خوف کرو۔ ہمیں بنو سہم سے بچاؤ۔ انہوں

نے اپنے مقتولین سے دو گنا ہمارے افراد کو قتل کر دیا ہے۔ ہمارے اور ان کے مابین صلح کرادو۔ ہم عہد و میثاق کرتے ہیں کہ ہم ایک دوسرے کو تکلیف نہیں دیں گے۔ قریش نے ان کے درمیان صلح کرادی۔ اسی وجہ سے بنو سہم کو ”العیاطلہ قتلة الجن“ کے نام سے یاد کیا جاتا تھا۔

شیخ اکبر نے ”مسامرات“ میں ابراہیم بن سلیمان الصوفی سے روایت کیا ہے۔ وہ فرماتے ہیں کہ میں ذی نصر کے مقام پر تھا۔ ایک شخص جنگل میں گیا تا کہ اہل خانہ کے لیے ایندھن جمع کرے۔ وہ شخص اسی جنگل میں غائب ہو گیا۔ جس کی وجہ سے اس کے اہل خانہ بہت پریشان ہوئے۔ کچھ عرصہ بعد وہ شخص واپس آ گیا۔ وہ اس وقت انتہائی کمزور تھا۔ اس کا رنگ اڑا ہوا تھا۔ اس کے بال بکھرے ہوئے تھے۔ رعب اور گھبراہٹ کے اثرات اس پر نمایاں تھے۔ ہم نے اس کی اس کیفیت کے متعلق سوال کیا تو اس نے اپنے ساتھ پیش آنے والے حالات کی تفصیل یوں بیان کی۔

اسی اثناء میں کہ میں جنگل میں سے لکڑیاں اکٹھی کر رہا تھا کہ اچانک میرے سامنے ایک سانپ آ گیا میں نے اس کو قتل کر دیا۔ اسی وقت مجھ پر بے ہوشی طاری ہو گئی۔ جب میں ہوش میں آیا تو میں نے اپنے آپ کو ایک ایسی جگہ پایا جسے میں جانتا نہ تھا اور میں ان لوگوں کے مابین تھا جن سے میں آشنا نہ تھا۔ ان کے کچھ افراد نے مجھے پکڑا اور اپنے ایک بزرگ کے سامنے پیش کر دیا۔ وہ بزرگ ان کا سردار تھا۔ اس شیخ نے ان سے پوچھا کیا معاملہ ہے۔ ان لوگوں نے کہا اس شخص نے ہمارے چچا زاد کو قتل کر دیا ہے۔

اس بزرگ نے مجھ سے کہا اس کے متعلق تم کیا کہتے ہو۔ میں نے کہا میں ان کی بات نہیں سمجھ سکا۔ میں جنگل میں اپنے اہل خانہ کے لیے لکڑیاں اکٹھی کر رہا تھا کہ میرے سامنے ایک سانپ آ گیا۔ میں نے اس کو ہلاک کر دیا۔ یہ سن کر وہ لوگ کہنے لگے وہ ہی تو ہمارا چچا زاد بھائی تھا۔ تمام واقعہ سن کر بزرگ نے کہا اس کو اپنے پاس بطور قیدی رکھو اور اس کے ساتھ عمدہ سلوک کرو۔ تاکہ میں تمہارے معاملہ میں غور و خوض کر لوں۔ میں صرف دودھ پیتا۔ میں نے سارا عرصہ اسی پر گزارا کیا۔ کچھ مدت گزرنے کے بعد انہوں نے دوبارہ مجھے اس بزرگ کے سامنے پیش کر دیا اور دوبارہ اپنا دعویٰ بیان کیا۔ بزرگ نے مجھ سے سوال کیا میں نے بھی اپنی پہلی بات دہرائی اس بزرگ نے اس قوم سے کہا اس شخص پر تمہارا کوئی حق نہیں ہے۔ میں نے رسول مکرم ﷺ کو سنا۔ آپ ﷺ فرما رہے تھے۔ جو اپنی شکل کے علاوہ کسی اور صورت میں متشکل ہو اور وہ قتل ہو گیا تو پھر نہ تو اس کا قصاص ہوگا اور نہ ہی بدلہ۔ تمہارے ساتھی نے بھی سانپ کی شکل اختیار کر لی تھی۔ لہذا تم اس کو آزاد کر دو۔ میں نے اس بزرگ سے کہا اے شیخ محترم! کیا آپ نے حضور ﷺ کی زیارت کرنے کا شرف حاصل کیا ہے؟ انہوں نے کہا! جب نصیبین کے جنات کا وفد بارگاہ رسالت میں حاضر ہوا تو میں بھی ان میں شامل تھا۔ اس وقت اس وفد میں سے میرے علاوہ اور کوئی جن زندہ نہیں ہے۔ یہ جنات ہماری قوم ہیں۔ وہ مجھی سے اپنے معاملات کا فیصلہ کروانے آتے ہیں۔ میں ان کے جھگڑوں کا فیصلہ کرتا ہوں۔ اس کے بعد اس شیخ نے جنات سے کہا اس شخص کو وہیں پہنچا دو جہاں سے تم نے اس کو اٹھایا تھا۔ پھر مجھے کچھ محسوس ہی نہ ہوا۔ میں نے اپنے آپ کو اسی جگہ دیکھا جہاں میں اپنے اہل خانہ کے لیے لکڑیاں جمع کرنے گیا تھا۔ میں اپنے گھر واپس آ گیا۔

کعبہ معظمہ اور مقام ابراہیم کی ابدی نشانیاں

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ ﴿۱۲۵﴾ فِيهِ آيَاتٌ بَيِّنَاتٌ مَّقَامُ
إِبْرَاهِيمَ ۖ وَمَنْ دَخَلَهُ كَانَ آمِنًا
(ال عمران: ۹۶-۹۷)

”بے شک پہلا (عبادت) خانہ جو بنایا گیا لوگوں کے لئے وہی ہے جو مکہ میں سے بڑا برکت والا ہدایت (کا سرچشمہ) ہے۔ سب جہانوں کے لئے اس میں روشن نشانیاں ہیں۔ (ان میں سے ایک) مقام ابراہیم ہے اور جو بھی داخل ہو اس میں ہو جاتا ہے (ہر خطرہ سے) محفوظ“۔

اس آیت کی تفسیر میں علامہ بیضاوی فرماتے ہیں۔ بیت اللہ میں کئی واضح نشانیاں ہیں۔ مثلاً پرندوں کا اس کے اوپر پرواز نہ کرنا۔ درندوں کا حرم کعبہ میں اپنے شکار سے تعرض نہ کرنا اور جس ظالم نے بھی بری نیت سے اس کا قصد کیا اس کا نیست و نابود ہو جانا مثلاً اصحاب فیل کا عبرتناک انجام۔

مقام ابراہیم مبتدا ہے اس کی خبر محذوف ہے۔ اصل میں ”مِنْهَا مَقَامُ إِبْرَاهِيمَ“ تھا۔ یا پھر آیات (نشانیاں) کا بدل بعض ہے۔ بعض علماء فرماتے ہیں کہ یہ عطف بیان ہے۔ یعنی آیات سے مراد یہ ہے کہ سخت پتھر پر حضرت ابراہیم علیہ السلام کے پاؤں مبارک کی نشان لگ جانا، ان کا ٹخنوں تک نیچے چلا جانا، تمام پتھروں کو چھوڑ کر اس پتھریٰ تخصیص کرنا، اس کا ہمیشہ کے لیے باقی رہنا۔ جبکہ دیگر انبیائے کرام علیہم السلام کے آثار ختم ہو گئے ہیں اور دشمنوں کی کثرت کے باوجود اس کا محفوظ رہنا۔ ”آيَةُ بَيِّنَةٌ“ (واحد کے صیغہ کے ساتھ) پڑھنا بھی اسی کی تائید کرتا ہے۔ حضرت ابراہیم علیہ السلام کے قدم مبارک لگنے کی وجہ یہ ہے کہ جب وہ کعبہ مشرفہ کی بنیادیں بلند فرما رہے تھے تو آپ اس پتھر پر کھڑے تھے تاکہ اوپر پتھر رکھنا ممکن ہو جائے۔ اسی وجہ سے آپ علیہ السلام کے قدم مبارک اس پتھر پر لگ گئے۔

”مَنْ دَخَلَهُ كَانَ آمِنًا“ یہ جملہ یا تو ابتدائیہ ہے یا شرطیہ ہے اور معنی کے اعتبار سے ”مقام“ پر اس کا عطف ہے کیونکہ اس کا معنی یہ ہے ”وَمِنْهَا آمِنٌ مَنْ دَخَلَهُ أَوْ فِيهِ آيَاتٌ بَيِّنَاتٌ مَّقَامُ إِبْرَاهِيمَ وَ آمِنٌ مَنْ دَخَلَهُ“

اللہ تعالیٰ نے کعبہ معظمہ کی بے شمار آیات میں صرف دو کا تذکرہ کیا یہ حضور ﷺ کی اس حدیث کی طرح ہے:

حُبَّ إِلَى مِنْ دُنْيَاكُمْ ثَلَاثُ الطَّيِّبِ وَالنِّسَاءِ وَ قِرَّةُ عَيْنِي فِي الصَّلَاةِ

ان دو نشانوں کا ذکر اس لیے کیا کیونکہ ان کا اثر قیامت تک باقی رہے گا اور اس کی پناہ میں آنے والا ہر روز شش مذاب الہی سے محفوظ رہے گا۔

شہاب خفاجی اپنے حاشیہ میں لکھتے ہیں۔ پرندوں کا بیت اللہ کے اوپر ت نہ نذرنا اب بھی باقی ہے۔ بیت اللہ کے اوپر سے صرف وہی پرندہ گذرتا ہے جو بیمار ہو۔ اور اس کا مقصد شفا حاصل کرنا ہوتا ہے۔ لیکن محدثین اس پر ائمتہ اش کرتے ہیں کیونکہ جب جا حظ نے کہا کہ پرندے صرف شفا کے حصول کے لیے ہی بیت اللہ کے اوپر ت نذر تے ہیں تو ابن عطیہ نے ان پر اعتراض کیا۔ انہوں نے کہا یہ بات عام حالات کے خلاف ہے۔ عقاب سانپ و پکڑنے کے لیے اس کے اوپر آیا تھا۔ بعض

علماء فرماتے ہیں کہ اس کے اوپر سے صرف وہی پرندہ گزرتا ہے جس کا خون رائیگاں ہوتا ہے۔ حالانکہ کبوتر وہاں بے شمار ہوتے ہیں۔ لیکن اس کے باوجود کبھی بھی بیت اللہ کے اوپر محو پرواز نہیں ہوئے۔

میں کہتا ہوں کہ صاحب علم و دانش کے لیے عقاب کا بیت اللہ کے اوپر آنا اور سانپ کو پکڑنا یہ بیت اللہ کی عزت و توقیر کے خلاف نہیں ہے۔ اس واقعہ کے علاوہ اور کہیں بھی ثابت نہیں ہے کہ عقاب بیت اللہ کے اوپر محو پرواز ہوا ہو۔ اب نہ تو ابن عطیہ کا اعتراض باقی رہا اور نہ ہی اس قول کا ضرورت باقی رہی کہ صرف وہی پرندے بیت اللہ کے اوپر محو پرواز ہوتے ہیں جن کا خون رائیگاں ہوتا ہے۔ نیز اس سے یہ ثابت ہو گیا کہ بیت اللہ کے اوپر کوئی پرندہ بھی محو پرواز نہیں ہوتا۔ سوائے اس پرندے کے لیے جو حصول شفا کے لیے اس کے اوپر اڑتا ہے۔

علامہ شہاب نے بھی لکھا ہے اور کشاف کی شرح میں بھی ہے کہ بیت اللہ کی نشانیوں میں سے ایک نشانی یہ بھی ہے کہ بیت اللہ کے ارکان میں سے جس رکن پر بھی بارش ہو اس سمت میں واقعی تمام شہروں اور علاقوں میں سرسبزی اور شادابی ہوگی۔

علامہ شہاب نے حضور نبی محترم ﷺ کی مذکورہ بالا حدیث ”حُبِّبَ إِلَيَّ مِنْ دُنْيَاكُمْ..... الخ“ کے متعلق لکھا ہے کہ ایک قصہ گو نے یہ دعویٰ کیا کہ خواہشات نفسانی سے کوئی بھی محفوظ نہیں حتیٰ کہ محمد عربی (ﷺ) بھی اس سے محفوظ نہیں ہیں (نَعُوذُ بِاللَّهِ مِنْهُ) اس نے مذکورہ بالا حدیث بطور دلیل پیش کی۔ بعض عارفین نے اس کا شدید رد کیا اور اس پر کفر کا فتویٰ لگایا ایک عارف کامل کورات کے وقت حضور ﷺ کی زیارت ہوئی آپ ﷺ نے اس سے فرمایا غم نہ کرو۔ ہم نے اس شخص کو قتل کر دیا ہے۔ اس کے بعد ایک ڈاکو نے اس پر حملہ کر کے اسے واصل جہنم کر دیا۔

کعبہ معظمہ کے وہ مقامات جہاں دعا قبول ہوتی ہے

ملتزم

ملتزم کو مدعی (دعا قبول ہونے کی جگہ) اور معبود (پناہ حاصل کرنے کی جگہ) بھی کہتے ہیں۔ ازرقی کی روایت کے مطابق دروازے اور حجر اسود کا درمیانی حصہ ملتزم کہلاتا ہے۔ وہ فرماتے ہیں کہ میں نے وہاں دعا مانگی اللہ تعالیٰ نے میری دعا کو شرف قبولیت عطا فرمایا۔ اس روایت کو ابن عدن نے مشیر شوق الانام میں ذکر کیا ہے۔ قاضی عیاض رحمۃ اللہ علیہ نے ”شفا“ میں حضرت ابن عباس رضی اللہ عنہما سے روایت کیا ہے۔ وہ فرماتے ہیں کہ میں نے حضور ﷺ کو فرماتے ہوئے سنا کہ جو شخص ملتزم میں دعا مانگے گا اس کی دعا قبول کی جائے گی۔ حضرت ابن عباس رضی اللہ عنہما فرماتے ہیں کہ حضور ﷺ کے اس فرمان کے بعد میں نے ملتزم میں جو بھی دعا مانگی اللہ تعالیٰ نے اس کو قبول کر لیا۔ حضرت عمرو بن دینار فرماتے ہیں کہ جب سے میں نے حضرت ابن عباس رضی اللہ عنہما سے یہ روایت سنی ہے۔ میں نے ملتزم میں جو بھی دعا کی اللہ تعالیٰ نے میری اس دعا کو قبول فرمایا۔ حضرت سفیان بن عیینہ فرماتے ہیں کہ جب سے میں نے یہ روایت حضرت عمرو بن دینار سے سنی ہے اس وقت سے لے کر آج تک میں نے جو دعا بھی ملتزم میں کی اللہ تعالیٰ نے اس کو قبول فرمایا۔ حمیدی فرماتے ہیں کہ میں نے جب سے یہ روایت حضرت سفیان بن عیینہ سے سنی ہے اس وقت سے میں جو دعا بھی ملتزم میں کھڑے ہو کر کرتا ہوں اللہ تعالیٰ میری اس

دعا کو قبول فرماتا ہے۔ حضرت محمد بن ادریس فرماتے ہیں کہ جب سے میں نے یہ روایت حمیدی سے سنی ہے اس وقت سے لے کر آج تک میں نے جو دعا بھی ملتزم میں مانگی اللہ تعالیٰ نے اس کو قبول کر لیا۔ محمد بن حسن فرماتے ہیں کہ جب سے میں نے یہ روایت محمد بن ادریس سے سنی ہے۔ اس وقت سے لے کر آج تک میں نے ملتزم میں جو دعا بھی کی اللہ تعالیٰ نے اس کو قبول فرمایا اسامہ فرماتے ہیں کہ رشیق نے اس کے متعلق کچھ نہیں کہا۔ اسامہ کہتے ہیں کہ جب سے میں نے یہ روایت حضرت رشیق سے سنی ہے اس وقت سے لے کر آج تک ملتزم میں میں نے دنیاوی امور کے متعلق جو بھی دعا کی وہ پوری ہوئی اور مجھے یقین ہے کہ میری وہ دعائیں بھی قبول ہوں گی۔ جو میں نے ملتزم میں آخرت کے بارے میں کی ہیں۔ ابوعلی کہتے ہیں کہ ملتزم میں کی گئی میری اکثر دعائیں قبول ہوئیں اور جو رہ گئی ہیں ان کے متعلق مجھے یقین ہے کہ وہ بھی ضرور قبول ہوں گی۔ (مذکورہ بالا تمام حضرات اس حدیث کے راوی ہیں)

محب الدین الطبری نے اسی روایت کو محمد بن حسن سے نقل کیا ہے وہ فرماتے ہیں کہ جب سے میں نے یہ حدیث سنی ہے۔ میری دعا قبول ہوئی جو میں نے ملتزم میں کی۔ محمد بن ادریس، عبد اللہ بن محمد، حمزہ، ابوالفتح الغزنوی، ابوطاہر الاصبہانی، ابو عبد اللہ نفیسی اور محمد بن مسدی وغیرہ سب نے یہی دعویٰ کیا ہے کہ وہاں ان کی تمام دعائیں قبول ہوئیں۔

اس کے بعد علامہ الطبری کہتے ہیں کہ یہاں میری ہر دعا کو بھی شرف قبولیت نصیب ہوا۔ صاحب البحر العمیق نے بھی اس روایت کو نقل کیا ہے۔ پھر فرمایا ابن جماعہ نے کہا ہے کہ میرے والد محترم قاضی شہاب الدین احمد بن الضیاء نے فرمایا ہے کہ ملتزم میں کی ہوئی میری ہر دعا کو شرف قبولیت ملا۔ ابن جماعہ فرماتے ہیں کہ میں نے جو بھی یہاں دعائیں مانگی وہ قبول ہوئی۔

قاضی نور الدین نے محمد بن خلیل، انہوں نے عثمان بن محمد سے انہوں نے ابن مسدی سے، سعد الدین نے محمود بن علی سے انہوں نے عبد الصمد بن احمد سے انہوں نے محمد بن یوسف سے وہ اپنے والد سے وہ محمد بن ناصر سے وہ محمد بن احمد سے وہ عبد الرحمن السلمی سے وہ عبد اللہ بن ابی غالب سے وہ محمد بن حسین سے وہ محمد بن ادریس سے وہ سفیان بن عیینہ سے وہ عمرو بن دینار سے اور وہ حضرت ابن عباس رضی اللہ عنہما سے روایت کرتے ہیں۔ انہوں نے فرمایا کہ نبی محترم ﷺ نے فرمایا ملتزم ایک ایسی جگہ سے جہاں دعا قبول ہوتی ہے۔ جو بندہ بھی اس جگہ دعا کرتا ہے۔ اللہ تعالیٰ اس کی دعا کو قبول فرماتا ہے۔ اس حدیث کے تمام راوی بھی یہی کہتے ہیں کہ ہم نے ملتزم میں دعائیں مانگی اللہ تعالیٰ نے ہماری دعا کو شرف قبولیت سے نوازا۔

عمرو بن شعیب اپنے والد محترم سے روایت کرتے ہیں وہ فرماتے ہیں میں نے حضرت عبد اللہ بن محمد رضی اللہ عنہما کے ساتھ بیت اللہ کا طواف کیا۔ جب میں کعبہ شریف کے پیچھے کی طرف گیا تو انہوں نے فرمایا یہاں پناہ مانلو۔ میں نے کہا میں اللہ تعالیٰ سے آگ سے پناہ مانگتا ہوں۔ پھر حضرت ابن عمر رضی اللہ عنہما آگے بڑھ گئے۔ جب وہ حجر اسود کے پاس پہنچے تو اس کو بوسہ دیا رکن اور دروازے کے سامنے کھڑے ہو گئے اپنا سینہ، چہرہ، ہتھیلیاں اور بازوؤں کو چسایا اور کعبہ کے ساتھ آگے دیئے۔ انہوں نے فرمایا میں نے سرور کائنات ﷺ کو دیکھا انہوں نے اسی طرح کیا تھا۔

حضرت شعیب ہی سے روایت ہے کہ محمد بن عبد اللہ بن عمرو نے اپنے والد عبد اللہ بن عمرو بن العاص سے بیت اللہ کا طواف

کیا۔ جب ساتواں چکر لگاتے ہوئے وہ کعبہ کے پیچھے پہنچے تو انہوں نے کہا پناہ مانگو ایک نے کہا ”أَعُوذُ بِاللَّهِ مِنَ النَّارِ“ دوسرے نے کہا ”أَعُوذُ بِاللَّهِ مِنَ الشَّيْطَانِ“ پھر وہ طواف کرنے میں مشغول ہو گئے۔ جب وہ رکن تک پہنچے تو اسے بوسہ دیا اور رکن اور دروازے کے درمیان کھڑے ہو گئے اور اپنے چہرے اور سینے کو بیت اللہ کے ساتھ لگا دیا۔ انہوں نے کہا میں نے رسول مکرم ﷺ کو دیکھا آپ ﷺ نے اسی طرح کیا تھا۔

حضرت ابن عباس رضی اللہ عنہما سے روایت ہے۔ وہ فرماتے ہیں کہ رکن اور دروازے کے درمیانی حصہ کو ملتزم کہتے ہیں۔ اس کو ملتزم اس لیے کہتے ہیں کہ لوگ اس کے ساتھ لپٹ جاتے ہیں۔

حضرت عبد اللہ بن حسن بن صفوان سے روایت ہے وہ فرماتے ہیں کہ میں نے حضور ﷺ کو رکن اور دروازے کے پاس دیکھا۔ آپ ﷺ اپنے رخ انور کو بیت اللہ کے ساتھ لگائے ہوئے تھے۔ حضرت ابن عباس رضی اللہ عنہما سے روایت ہے وہ فرماتے ہیں کہ رسول مکرم ﷺ نے فرمایا رکن اور مقام کے مابین ملتزم ہے۔ جو مریض بھی اس جگہ دعا مانگے گا اس کو شفا ملے گی۔ آپ رضی اللہ عنہ سے ہی روایت ہے کہ حضور ﷺ نے فرمایا جس نے بھی ملتزم میں دعا مانگی اس کی دعا کو شرف قبولیت سے نوازا گیا۔ ان سے ہی روایت ہے کہ سرور کائنات ﷺ نے فرمایا جس مصیبت زدہ یا غمزدہ نے ملتزم میں دعا مانگی اللہ تعالیٰ نے اس سے اس غم اور مصیبت کو دوز کر دیا۔

حضرت ابو ہریرہ رضی اللہ عنہ سے روایت ہے کہ حضور ﷺ دروازے اور حجر کے درمیان یہ دعا مانگا کرتے تھے: ”اللَّهُمَّ

إِنِّي أَسْأَلُكَ ثَوَابَ الشَّاكِرِينَ وَنُزُلَ الْمُقْرَبِينَ وَبِقِينِ الصِّدِّيقِينَ وَخُلَّةِ الْمُتَّقِينَ يَا أَرْحَمَ الرَّاحِمِينَ“

ابو سلیمان دارانی سے روایت ہے کہ ایک شخص حج سے فارغ ہو کر کعبہ کے دروازے میں کھڑا ہوا اور اس نے یہ حمد و ثناء کی۔ سب تعریفیں اللہ تعالیٰ کے لیے ہیں وہ حمد و ثناء جس سے میں آشنا ہوں اور جس سے میں آگاہ نہیں ہوں وہ تمام اللہ کے لیے ہے۔ میں ان تمام نعمتوں پر جنہیں میں جانتا ہوں یا جن سے میں واقف نہیں ہوں۔ اللہ تعالیٰ کی ہی تعریف اور حمد بیان کرتا ہوں۔ میں یہ ستائش اللہ تعالیٰ کی اس مخلوق کی تعداد کے برابر کرتا ہوں جس کو میں جانتا ہوں یا جن سے میں آگاہ نہیں ہوں۔ حمد و ثناء کا یہ ترانہ الاپ کروہ اپنے شہر واپس چلا گیا۔ دوہرے سال اس نے پھر حج کیا فراغت کے بعد وہ باب کعبہ پر کھڑا ہو کر یہی حمد و ثناء کرنے لگا۔ اس وقت ایک صد آئی اے عبد اللہ! تو نے پچھلے سال بھی نیکیوں کو لکھنے والے فرشتوں کو تھکا دیا تھا۔ وہ آج تک تیرے لیے اس حمد کا ثواب قلمبند کر رہے ہیں۔

حضرت معروف کرخی سے روایت ہے کہ ایک شخص نے بیت اللہ کا حج کیا۔ رخصت ہوتے وقت اس نے یہ دعا مانگی۔ اے میرے مالک تیرے لیے حمد و ثناء ہے۔ یہ ستائش تعداد میں اتنی ہے جتنی مرتبہ تو اپنی مخلوق سے درگزر کرتا ہے پھر اس نے دوسرے سال حج کیا۔ فراغت کے بعد اس نے یہی کلمات دہرائے۔ اس نے آواز سنی اے عبد اللہ! ہم ابھی تک تیری اس حمد و ثناء کے ثواب کو بھی شمار نہیں کر سکے جو تو نے پچھلے سال کی تھی۔

حضرت حسن بصری کے رسالہ میں ہے کہ رسول مکرم ﷺ نے فرمایا رکن اور مقام کا درمیانی حصہ روئے زمین سے

بہترین ہے۔ اسی مقام سے اللہ تعالیٰ کا قرب حاصل کیا جاسکتا ہے۔

کعبہ پر حملہ کرنے والوں کا عبرت ناک انجام

ان عبرت ناک داستانوں میں سے ایک اصحاب فیل کی داستان ہے۔ یہ قصہ مشہور و معروف ہے اور سورۃ فیل میں اسی واقعہ کا تذکرہ ہے۔

شاہ تیج کا کعبہ شریف پر حملہ کرنے کا ارادہ

حضرت ابن عباس رضی اللہ عنہما سے روایت ہے وہ فرماتے ہیں۔ شاہ تیج کعبہ مشرفہ پر حملہ کی غرض سے روانہ ہوا۔ جب وہ ”کراع الغمیم“ کے مقام پر پہنچا تو اللہ تعالیٰ نے اس پر سخت آندھی کو مسلط فرما دیا وہ آندھی اتنی شدید تھی کہ اس میں کھڑا ہونے والا کھڑا نہیں رہ سکتا تھا۔ اور اگر وہ بیٹھنے کی کوشش کرتا تو نیچے گر جاتا۔ اس آندھی نے تیج کو سخت مشکل میں ڈال دیا اس نے اپنے دو جید علماء بلائے اور ان سے اس مصیبت کے متعلق پوچھا۔ انہوں نے کہا اگر ہم سچ بتا دیں تو کیا ہمیں جان کی امان حاصل ہوگی۔ تیج نے کہا تمہیں امان حاصل ہوگی۔ ان دونوں نے کہا ”تو اس گھر کو گرانا چاہتا ہے۔ جس کی حفاظت اللہ تعالیٰ نے ہر شخص سے فرمائی جو اس کی طرف بری نیت سے آیا۔ اس نے کہا اب غلطی کا ازالہ کیسے ہو سکتا ہے۔ علماء نے کہا اب اس کے ازالے کی صرف ایک صورت ہے کہ تو صرف دو کپڑے پہن لے اور اپنی زبان سے لبیک لبیک کی صدا لگاتا ہو اس گھر کی طرف جائے۔ اس گھر کا طواف کرے اور اس کے رہنے والوں میں سے کسی کو کوئی تکلیف نہ دے۔ بادشاہ نے کہا اگر میں نے یہ عمل کیا تو کیا یہ مصیبت ٹل جائے گی۔ انہوں نے کہا ہاں، اس کے بعد اس نے دو چادریں پہنیں اور لبیک لبیک کی صدا لگاتا ہوا حرم کعبہ کی سمت آیا۔ حضرت ابن عباس رضی اللہ عنہما فرماتے ہیں۔ اسی وقت تیز آندھی ختم ہو گئی۔ جس طرح طلوع آفتاب کے بعد شدید ظلمت کا فوراً ہو جاتی ہے۔

حجاج بن یوسف کا کعبہ معظمہ کی بے حرمتی کرنا

حجاج بن یوسف نے منجنيق کو وہ ابی قیس پر نصب کر کے کعبہ معظمہ پر آگ اور پتھر برسائے۔ کعبہ مشرفہ کے پردوں کو آگ لگ گئی۔ پھر جدہ کی طرف سے بادل اٹھا اس میں گرج اور چمک سنائی دیتی تھی۔ بیت اللہ اور اس کے ارد گرد بارش ہوئی۔ جس سے آگ بجھ گئی۔ اللہ تعالیٰ نے لشکر حجاج پر بھی بجلی گرائی جس سے ان کی منجنيق جل کر سیاہ ہو گئی۔ حضرت طلحہ کے خیال کے مطابق منجنيق کے ساتھ چار آدمی بھی جل گئے۔ یہ گرج و چمک دیکھ کر حجاج نے کہا یہ بجلی تمہیں خوفزدہ نہ کرے۔ یہ بجلیوں کی زمین ہے۔ پھر ایک اور بجلی گری۔ جس سے چالیس آدمی جل گئے یہ واقعہ عبد الملک بن مروان سے مہد حکومت ۷۳ ہجری کا ہے۔

دینوری نے ”الجمالہ“ میں محمد بن عبد اللہ بن عمرو سے روایت کیا ہے وہ کہتے ہیں کہ میں اس وقت وہ ابی قیس پر تھا۔ جب انہوں نے حضرت ابن زبیر رضی اللہ عنہما پر سنگ باری کے لیے منجنيق نصب کی اچانک آسمان سے بجلی گری گویا کہ میں اب بھی اسے دیکھ رہا ہوں وہ سرخ گدھوں کی طرح چلے گا رہی تھی اس نے منجنيق کے ارد گرد پچاس آدمیوں کو خاکستر بنا دیا۔

ابوطاہر قرمطی کا واقعہ

جب ابوطاہر قرمطی نے حجر اسود کو اکھینز لیا اور میزاب کو اکھینز نے کے لیے ایک شخص کو کعبہ معظمہ کی چھت پر چڑھایا۔ وہ شخص سر کے بل نیچے گر اور اسی وقت مر گیا۔ ابوطاہر حجر اسود کو لے کر واپس آ گیا۔ اس نے بارہ سال حجر اسود کو اپنے پاس رکھا۔ پھر اس سے یہ مبارک پتھر مطیع اللہ نے خرید لیا۔ جب ابوطاہر اس کو لے جا رہا تھا تو اس کے نیچے چالیس اونٹ ہلاک ہوئے۔ ایک روایت کے مطابق تین سو اور بعض راوی کہتے ہیں کہ پانچ سو اونٹ ہلاک ہوئے۔ جب حجر اسود کو مکہ معظمہ کی طرف واپس بھیجا جانے لگا تو اس کو کمزور اونٹوں پر لادا گیا وہ اسکی برکت سے وہ اونٹ طاقتور ہو گئے۔

حرم کعبہ کی تعظیم کا ایک اور واقعہ

عبدالاعلیٰ بن عبداللہ بن عامر کہتے ہیں کہ انہوں نے اپنی دادی کے ہمراہ عمرہ ادا کیا۔ میری دادی کے پاس صفیہ بنت شیبہ آئیں۔ انہوں نے ان کی بہت عزت و توقیر کی اور انہیں انعامات سے نوازا۔ صفیہ نے کہا اب میں اس خاتون کی تکریم کیسے کروں۔ دنیاوی مال تو اس کے پاس بے شمار ہے۔ انہوں نے ایک کنکری دیکھی جو رکن اسود سے اس وقت گری تھی۔ جب اس کو آگ لگی تھی۔ انہوں نے اس کنکری کو ایک ڈبیہ میں رکھا اور میری دادی کو دیتے ہوئے کہا اس کنکری کی حفاظت کرو۔ یہ رکن اسود کی کنکری ہے۔ اس کو دھو کر اس کا پانی مریضوں کو پلا دینا۔ اللہ تعالیٰ انہیں شفا دے گا۔ میری دادی جان اپنے ساتھیوں کے ہمراہ واپسی کے لیے نازم سفر ہوئیں۔ جب وہ حرم شریف سے باہر نکلیں اور ایک جگہ خیمہ زن ہوئیں۔ تو ان کے سارے ساتھی بخار میں مبتلا ہو گئے۔ وہ انھیں، نماز ادا کی اور دعا کی۔ پھر وہ اہل کارواں کی طرف متوجہ ہوئیں اور کہنے لگیں۔ تمہارے لیے ہلاکت ہو اپنے کجاؤں کو دیکھو تم نے کعبہ مشرفہ سے کوئی چیز تو چوری نہیں کی یہ مصیبت تمہیں کسی گناہ کی وجہ سے ہی آئی ہے اہل قافلہ نے کہا ہم نے تو حرم پاک سے کوئی چیز نہیں لی۔ اس کے بعد دادی جان نے کہا میں نے ہی اس گناہ کا ارتکاب کیا ہے۔ تم کسی تیز رفتار اور طاقتور سوار کو دیکھو انہوں نے کہا عبدالاعلیٰ سے زیادہ قوی اور سریع سوار اور کوئی نہیں ہے۔ دادی جان نے کہا اس کے لیے ایک سواری کا بندوبست کرو۔ انہوں نے فوراً ایک سواری کا انتظام کر دیا۔ دادی جان نے پھر عبدالاعلیٰ کو بلایا اور اس سے کہا یہ ڈبیہ لے لو اس میں ایک کنکری ہے اسے صفیہ بنت شیبہ کے پاس لے جاؤ۔ اس سے کہو کہ اللہ تعالیٰ نے اس کنکری کو اپنے حرم میں رکھا ہے۔ کسی کو وہاں سے لے جانے کی اجازت نہیں۔ ہم اس کنکری کو لے کر گئے تھے۔ اس کی وجہ سے ہم کو ایک عظیم آزمائش کا سامنا کرنا پڑا۔ ہمارے ساتھی بخار میں مبتلا ہو گئے۔ اب دوبارہ اس سنگریزے کو حرم سے نکالنے سے پرہیز کرنا۔ عبدالاعلیٰ کہتے ہیں۔ جو نبی میں نے اس سنگریزے کو حرم کعبہ میں رکھا تمام اہل کارواں ایک ایک کر کے صحت یاب ہونے لگے۔

حرم کعبہ سے چوری کی سزا

روایت کیا ہے کہ قبیلہ جرہم کے پانچ افراد نے کعبہ شریف کے خزانے میں زیورات چوری کرنے کا قصد کیا۔ ہر کو نے میں ایک ایک شخص نگرانی کے لیے کھڑا ہو گیا۔ اور پانچواں خزانے والی جگہ میں گھس گیا۔ اللہ تعالیٰ نے خزانے والا بکس اس کے

اوپر الٹ دیا۔ جس سے وہ ہلاک ہو گیا۔ باقی چار نے راہ فرار اختیار کی۔

حرم کعبہ میں گناہ کی سزا

علقمہ بن مرشد سے روایت ہے کہ ایک شخص بیت اللہ کا طواف کر رہا تھا اس نے اچانک ایک عورت کی کلائی دیکھی حصول لذت کے لیے اس نے اپنی کلائی عورت کی کلائی پر رکھ دی۔ اس گناہ کی وجہ سے ان کی کلائیاں باہم جڑ گئیں وہ ایک بزرگ کے پاس آئے اور اپنا قصہ بیان کیا۔ بزرگ نے کہا اسی جگہ چلے جاؤ جہاں تم نے اس گناہ کا ارتکاب کیا ہے اور اللہ رب العزت سے وعدہ کرو تم دو باہ اس گناہ کا ارتکاب نہیں کرو گے۔ انہوں نے بیت اللہ کے پاس جا کر آئندہ گناہ نہ کرنے کا عہد کیا۔ جس کی وجہ سے ان کی کلائیاں علیحدہ علیحدہ ہو گئیں۔

اساف اور نائلہ کا خوفناک انجام

ابونجیح سے روایت ہے کہ ایک مرد اور عورت تھے۔ ان کا نام اساف اور نائلہ تھا۔ وہ شام کے علاقہ سے حج کرنے کے لیے آئے۔ دوران طواف مرد نے عورت کا بوسہ لیا۔ جس کی سزا میں وہ دونوں مسخ ہو کر پتھر بن گئے۔ وہ دونوں مسجد حرام کے ایک گوشے میں پڑے رہے۔ جب اسلام کا بول بالا ہوا تو انہیں اٹھا کر باہر پھینک دیا گیا۔

ایک شخص کے ہاتھ کا شل ہو جانا

خویطب بن عبد العزیز سے روایت ہے وہ کہتے ہیں کہ ہم کعبہ معظمہ کے صحن میں بیٹھے ہوئے تھے۔ اچانک ایک عورت بیت اللہ کی طرف آئی۔ وہ اپنے خاوند سے پناہ طلب کر رہی تھی۔ کچھ دیر بعد اس کا خاوند بھی آ گیا۔ جب اس نے عورت کو پکڑنے کے لیے اپنا ہاتھ بڑھایا اسی وقت اس کا ہاتھ خشک ہو گیا۔ میں اس شخص کو اسلام کے بعد بھی دیکھا کرتا تھا۔ اس کا ہاتھ اسی طرح شل رہا۔

ہرن کو پکڑنے کی سزا

عبد العزیز بن ابی رواد سے روایت ہے کہ ایک قوم ذی طوی کے مقام پر خیمہ زن ہوئی۔ ایک ہرن ان کے قریب آیا ان میں سے ایک شخص نے اس کو پاؤں سے پکڑ لیا۔ اس کے ساتھیوں نے اس سے کہا تیرے لیے بلاست ہو ہرن کو چھوڑ دے وہ مسکرانے لگا اور ہرن کو چھوڑنے سے انکار کر دیا۔ ہرن مینگلیاں اور پیشاب کرنے لگا۔ پھر اس نے ہرن کو آزاد کر دیا۔ تمام اہل قافلہ قیلولہ کے لیے سو گئے۔ ایک شخص کی آنکھ کھلی تو اس نے دیکھا کہ ایک سانپ ہرن پکڑنے والے شخص کے پیٹ پر کنڈل مار کر بیٹھا ہے۔ اس کے ساتھی نے اس سے کہا حرکت نہ کرنا، رادیکھو تمہارے پیٹ پر آیا ہے۔ وہ سانپ اس شخص کے پیٹ پر ہی رہا حتیٰ کہ اس نے بھی ہرن کی طرح بول اور براز کر دیا۔

مجاہد سے روایت ہے وہ فرماتے ہیں کہ زمانہ جاہلیت میں کچھ لوگ مکہ معظمہ آئے وہ ذی طوی کے مقام پر ٹیکر کے درختوں کے نیچے خیمہ زن ہوئے۔ انہوں نے روٹیاں تو پکائیں لیکن ان کے پاس سالن نہ تھا۔ ان میں سے ایک شخص اٹھا اپنی لمان میں

تیر رکھا اور اسے حرم شریف کے ایک ہرن پر پھینکا جس سے وہ ہلاک ہو گیا۔ باقی قافلہ والوں نے اس کی کھال اتاری اور اس کو پکانے لگے۔ اسی اثناء میں کہ ان کی وہ دیگ آگ پر تھی اور گوشت بھونا جا رہا تھا۔ اس دیگ کے نیچے سے آگ کی ایک بہت بڑی گردن نکلی۔ اس نے تمام قافلہ والوں کو خاکستر بنا دیا۔ آگ نے ان کے کپڑوں، ساز و سامان اور درختوں کو کوئی نقصان نہ پہنچایا۔ اس روایت کو ازرتی نے بیان کیا ہے وہ کہتے ہیں کہ اسی قسم کا واقعہ وادی محسر میں ایک شکاری کے لیے بھی ظاہر ہو چکا ہے۔

ایک شخص نے حرم کعبہ کو گستاخانہ نگاہ سے دیکھا اسی وقت اس کی آنکھ اس کے رخسار پر بہہ پڑی روایت ہے کہ بنو عامر کے پانچ آدمیوں نے بیت اللہ کے پاس جھوٹی قسم اٹھائی۔ پھر وہ اپنے سفر پر روانہ ہو گئے۔ راستہ میں ایک چٹان کے نیچے اقامت گزیرے ہوئے۔ ابھی وہ قیلولہ کرنے ہی لگے تھے کہ انہیں چٹان اپنے اوپر گرتی ہوئی نظر آئی وہ بھاگتے ہوئے چٹان کے نیچے سے نکلے۔ وہ چٹان پانچ حصوں میں منقسم ہو گئی۔ ہر حصے نے ایک شخص کو ہلاک کر دیا۔

زمزم

کعبہ معظمہ کی نشانیوں میں سے ایک نشانی آب زمزم ہے۔ حضرت ابن خثیم سے روایت ہے وہ فرماتے ہیں کہ ہمارے پاس وہب بن منبہ تشریف لائے تو وہ بیمار ہو گئے ہم ان کی عیادت کے لیے گئے۔ ان کے پاس آب زمزم پڑا ہوا تھا۔ ہم نے ان سے عرض کی یہ پانی کافی گاڑھا ہے۔ آپ اس میں کوئی میٹھی چیز ملا کر استعمال فرمائیں۔ انہوں نے فرمایا میں اس میں کوئی اور چیز ملا کر استعمال نہیں کرنا چاہتا۔ مجھے اس ذات کی قسم جس کے دست قدرت میں میری جان ہے اس مبارک پانی کو اللہ تعالیٰ کی کتاب میں زمزم کے نام سے یاد کیا گیا ہے۔ یہ نہ تو کبھی ختم ہوگا اور نہ ہی اس کی مذمت کی جائے گی۔ اس کو اللہ تعالیٰ کی کتاب میں برہ کے نام سے بھی موسوم کیا گیا ہے۔ یہ پاکباز انسانوں کا مشروب ہے۔ اللہ کی کتاب میں اس کو مضمونہ کے نام سے بھی تعبیر فرمایا گیا ہے۔ اس کتاب میں یہ بھی فرمایا گیا ہے۔ کہ یہ پانی کھانے کے قائم مقام اور بیماری سے شفاء ہے۔ اللہ کی قسم! جو شخص بھی اس پانی کو استعمال فرمائے گا اس کی تمام بیماریاں دور ہو جائیں گی اور اسے شفا نصیب ہوگی (سفیان بن منصور اور ازرتی نے اسے روایت کیا ہے)۔

روایت کیا جاتا ہے کہ بعض الہامی کتابوں میں ہے کہ آب زمزم کا چشمہ کبھی ختم نہ ہوگا۔ نہ ہی اس کی مذمت کی جائے گی۔ جو انسان اس کو سیر ہو کر پئے گا۔ اس میں برکت ہوگی۔ اس کی ساری بیماریاں دور ہو جائیں گی اور اسے کامل شفا حاصل ہوگی۔ اس کی طرف دیکھنا عبادت ہے اور اس سے پاکیزگی حاصل کرنا گناہوں کو مٹانا ہے۔ جو بندہ بھی اپنے پیٹ کو آب زمزم سے بھرے گا۔ اللہ تعالیٰ اس کے پیٹ کو علم اور نیکی سے بھر دے گا۔ (البحر العمیق)

حضرت کعب رضی اللہ عنہ سے روایت ہے وہ فرماتے ہیں کہ سابقہ کتب میں آب زمزم کا نام مضمونہ تھا۔ سب سے پہلے حضرت اسماعیل علیہ السلام نے اس پانی کو نوش فرمایا تھا۔ یہ کھانے کے قائم مقام اور بیماریوں سے شفا ہے۔ مضمونہ اس کا نام اس لیے رکھا گیا ہے کہ اس کی وجہ سے غیر مومن پر بخل کیا جاتا ہے۔ کوئی منافق اس بابرکت پانی کو سیر ہو کر نہیں پی سکتا۔ کہا گیا ہے کہ حضرت عبدالمطلب کو خواب میں کہا گیا۔ مضمونہ کو کھودو حضرت ابن عباس رضی اللہ عنہما سے روایت ہے کہ حضور ﷺ

نے فرمایا آب زمزم جس مقصد کے لیے بھی پیا جائے وہ مقصد پورا ہو جاتا ہے۔ اگر تو اسے حصول شفا کے لیے پئے گا تو اللہ تعالیٰ تجھے شفا دے گا۔ اگر تو پناہ حاصل کرنے کے لیے پئے گا تو اللہ تعالیٰ تجھے پناہ دے گا اور اگر تو اسے پیاس بجھانے کے لیے پئے گا تو یہ تیری پیاس بجھا دے گا۔

حضرت ابن عباس رضی اللہ عنہما جب آب زمزم پیتے تو یہ دعا مانگتے ”اللَّهُمَّ إِنِّي أَسْئَلُكَ عِلْمًا نَافِعًا وَرِزْقًا وَاسِعًا وَشِفَاءً مِّنْ كُلِّ دَاءٍ“ (حاکم) لیکن دارقطنی نے اس روایت میں یہ اضافہ کیا اگر تو یہ پاکیزہ پانی سیر ہونے کے لیے پئے گا تو اللہ تعالیٰ تجھے سیر کر دے گا۔ یہ حضرت جبرائیل کا چشمہ ہے۔ اللہ تعالیٰ نے حضرت اسماعیل علیہ السلام کے لیے اسے رواں فرمایا۔ ابن عربی فرماتے ہیں آب زمزم میں علم، رزق اور شفا دینے کی خاصیت قیامت تک برقرار رہے گی۔ لیکن ان کا حصول صرف اس آدمی کے لیے ممکن ہوگا۔ جس کی نیت درست اور اس کا ضمیر صاف ہوگا اور اس کی خصوصیات کا انکار کرنے والا نہ ہوگا۔ بے شک اللہ تعالیٰ توکل کرنے والوں کے ساتھ ہے۔ اللہ تعالیٰ خارش زدہ ذہنوں کو ذلیل فرماتا ہے۔

حضرت جابر رضی اللہ عنہ سے روایت ہے کہ حضور ﷺ نے فرمایا آب زمزم جس مقصد کے لیے پیا جاتا ہے اللہ تعالیٰ نے اس مقصد کو پورا فرما دیتا ہے۔ جس نے مرض سے شفا یاب ہونے کے لیے پیا اللہ تعالیٰ نے اس کو شفا دی۔ جس نے بھوک مٹانے کے لیے پیا۔ اللہ تعالیٰ نے اس کی بھوک کو مٹا دیا۔ اور اگر کسی نے کسی ضرورت کو پورا ہونے کے لیے پیا تو اللہ تعالیٰ نے اس کی ضرورت کو پورا فرما دیا۔

حضرت صفیہ رضی اللہ عنہا سے روایت ہے کہ حضور ﷺ نے فرمایا آب زمزم ہر بیماری سے شفا ہے۔ حضرت ابن عباس رضی اللہ عنہما سے روایت ہے کہ رسول مکرم ﷺ نے فرمایا بخارجہم کی گرمی سے ہے۔ اسے آب زمزم سے ٹھنڈا کیا کرو۔ حضرت ابن عباس رضی اللہ عنہما سے روایت ہے وہ فرماتے ہیں کہ اہل مکہ میں اتنی قوت و توانائی تھی کہ دوز میں ان سے کوئی آگے نہیں نکل سکتا تھا اور نہ ہی کشتی میں کوئی انہیں پچھاڑ سکتا تھا۔ یہاں تک کہ انہوں نے آب زمزم سے منہ موڑ لیا۔ پھر ان کے پاؤں میں بیماری پیدا ہو گئی۔

حضرت جابر رضی اللہ عنہ سے روایت ہے کہ نبی کریم ﷺ نے فرمایا آب زمزم اسی مقصد کے لیے ہے جس مقصد کے لیے اس کو استعمال کیا جاتا ہے۔

حضرت عبد اللہ بن مبارک سے روایت ہے کہ وہ آب زمزم کے کنویں کے پاس آئے اور اس میں سے پانی نکالا پھر دعا مانگی ”اے میرے مولا! ابن ابی ملیکہ، ابن محمد بن المنکدر سے اور وہ حضرت جابر رضی اللہ عنہ سے روایت کرتے ہیں کہ رسول مکرم ﷺ نے فرمایا آب زمزم سے وہی مقصد پورا ہو جاتا ہے جس مقصد کے لیے اس کو استعمال کیا جاتا ہے۔ میں اسے قیامت کے دن کی پیاس کے لیے پیتا ہوں۔“

علمائے کرام نے آب زمزم کو دینی اور دنیاوی احتیاجات کے لیے پیا ہے اور اس کو خوب آزمایا ہے۔ اللہ تعالیٰ کے فضل و کرم سے ان کے تمام مقاصد پورے ہوئے۔ بحر عمیق میں ہے کہ جو شخص آب زمزم کو مغفرت کے لیے پینا چاہے وہ یہ عرض

کرے اے میرے مولا! میں اس کو مغفرت کے لیے پیتا ہوں میرے گناہوں کو معاف فرما۔ اور اگر کوئی شخص کسی مرض سے شفا یاب ہونے کے لیے پینا چاہے تو وہ اس طرح عرض کرے مولا! میں آب زمزم شفا کے حصول کے لیے پی رہا ہوں۔ مجھے شفا عطا فرما۔

حضور ﷺ نے اپنے عم محترم حضرت عباس رضی اللہ عنہ سے ملاقات کی اور فرمایا اے چچا جان! کیا آپ آب زمزم پیتے ہیں انہوں نے عرض کی ہاں لیکن اس کے پینے کا صحیح طریقہ کیا ہے۔ حضور ﷺ نے ان سے فرمایا اپنے لیے ایک ڈول نکال لیں۔ اگر خود نہ نکال سکیں تو کسی دوسرے شخص سے مدد لے لیں۔ پھر ڈول کے ساتھ منہ لگا کر پی لیں۔ ابتدا میں تین مرتبہ ”الْحَمْدُ لِلَّهِ رَبِّ الْعَالَمِينَ“ پڑھیں اور آخر میں یہ دعا پڑھیں: ”اللَّهُمَّ اجْعَلْ لِي فِيهِ عِلْمًا نَافِعًا وَرِزْقًا وَاسِعًا وَشِفَاءً لِكُلِّ سُقْمٍ“

ایک کتاب میں ہے کہ ایک عالم دین نے فرمایا ایک تاریک رات میں طواف میں مشغول تھا کہ مجھے پیشاب کی سخت حاجت ہوئی۔ میں نے اس پیشاب کو روکنا چاہا۔ جس سے مجھے شدید اذیت ہوئی۔ مجھے خدشہ لاحق ہوا کہ اگر میں مسجد حرام سے باہر نکلا تو میرا پاؤں گندگی پر پڑ جائے گا۔ وہ حج کے دن تھے۔ مجھے سرور کائنات ﷺ کا یہ فرمان یاد آ گیا۔ آب زمزم سے وہی مقصد پورا ہو جاتا ہے جس کے لیے اس کو پیا جاتا ہے۔ میں آب زمزم کے پاس آیا اور پیٹ بھر کر پانی پیا۔ پھر صبح تک مجھے پیشاب کی حاجت نہ ہوئی۔

امام شافعی نے علم اور تیر اندازی کے لیے آب زمزم پیا۔ انہیں علم میں اعلیٰ مقام نصیب ہوا اور تیر اندازی میں دس میں سے دس تیر نشانے پر لگتے تھے۔ یا پھر ایک تیر خطا ہوتا اور نو تیر نشانے پر لگتے۔^۴ ایک شخص نے ستو پئے ان میں سوئی تھی۔ لیکن اسے محسوس نہ ہوا اور وہ سوئی اس کے حلق میں پھنس گئی۔ شدت تکلیف کی وجہ سے وہ اپنا منہ بھی بند نہ کر سکتا تھا۔ جب وہ مرنے کے قریب ہو گیا تو لوگوں نے اس کو آب زمزم پینے کا مشورہ دیا اور اللہ تعالیٰ سے شفا مانگنے کے لیے کہا۔ اس نے کچھ آب زمزم پیا اور مسجد کے ستون کے پاس بیٹھ گیا۔ اس پر نیند کا غلبہ ہو گیا۔ جب بیدار ہوا تو اس کے حلق میں نہ تو کوئی سوئی تھی اور نہ ہی کسی تکلیف کا احساس تھا۔

ایک یمنی شخص کو مرض استسقاء لاحق ہو گیا اور اپنے علاج سے مایوس ہو گیا اسے معلوم ہوا کہ مکہ معظمہ میں ایک ماہر طبیب ہے۔ جب وہ آدمی اس طبیب کے پاس آیا تو اس نے اس کا علاج کرنے سے انکار کر دیا اور اس سے ترش کلامی بھی کی۔ جب اس حکیم سے اس کے متعلق پوچھا گیا تو اس نے کہا یہ مریض تین دن میں مر جائے گا۔ میں نے اس اندیشے سے اس کا علاج شروع نہ کیا کہ کہیں اس کی موت کی وجہ سے مجھ پر کوئی قدغن نہ لگے انتہائی مایوسی کے عالم میں وہ مریض آب زمزم کے کنویں کے پاس آیا۔ اور پانی کا ایک ڈول نکالا اور اس کو منہ لگا کر پانی پیا۔ جب آب زمزم اس کے پیٹ میں پہنچا تو اس نے محسوس کیا کہ کوئی چیز اس کے پیٹ میں گردش کر رہی ہے اور باہر نکلنا چاہتی ہے وہ شخص جلدی جلدی مسجد حرام کے دروازے کی طرف گیا تا کہ مسجد میں گندگی نہ پھیلے جونہی وہ مسجد سے باہر گیا اسے زبردست اسہال لگے۔ کچھ دیر بعد وہ شخص دوبارہ واپس آیا اور خوب سیر ہو کر آب

زمزم پیا۔ پھر اس کی یہی کیفیت ہوئی۔ جب تیسری مرتبہ اس کو اسہال آئے تو اللہ تعالیٰ نے اس کو مکمل شفا عطا فرمائی۔ صحیح البخاری میں ہے کہ جب حضرت ابو ذر رضی اللہ عنہ اسلام قبول کرنے کے لیے مکہ معظمہ میں تشریف لائے تو تین شب و روز مسجد حرام میں ٹھہرے رہے وہ صرف آب زمزم پیتے رہے۔ جس کی وجہ سے وہ مومنے ہو گئے اور ان کے پیٹ کی سلوٹیں ختم ہو گئیں جب انہوں نے یہ واقعہ بارگاہ رسالت میں پیش کیا تو حضور ﷺ نے فرمایا آب زمزم مبارک پانی ہے اور یہ کھانے کے قائم مقام ہے۔ بعض روایات میں ہے کہ یہ بیماری سے شفا ہے۔

حضرت ام ایمن رضی اللہ عنہا فرماتی ہیں کہ سرور دو عالم ﷺ نے کبھی بھی بھوک یا پیاس کی شکایت نہیں کی۔ آپ ﷺ صبح کے وقت آب زمزم نوش فرمالتے۔ اکثر اوقات جب ہم آپ ﷺ کو صبح کا ناشتہ پیش کرتے تو آپ ﷺ فرماتے ”میں سیر ہوں“

ابو الطفیل رضی اللہ عنہ سے روایت ہے وہ فرماتے ہیں کہ میں نے حضرت ابن عباس رضی اللہ عنہما کو یہ فرماتے ہوئے سنا کہ زمانہ جاہلیت میں زمزم کو ”شباع“ کہا جاتا تھا اور کہا جاتا تھا کہ یہ مبارک پانی اولاد کی کفالت کے لیے بہت مددگار ہے۔ حضرت عباس بن عبدالمطلب رضی اللہ عنہ سے روایت ہے کہ زمانہ جاہلیت میں لوگ آب زمزم پینے میں مقابلہ کرتے تھے۔ یہاں تک کہ لوگ صبح سویرے اپنے اہل و عیال کو آب زمزم کے پاس لے آتے اور ان کو خوب پانی پلاتے یہی ان کا ناشتہ ہوتا تھا۔ ہم کہتے تھے کہ آب زمزم ہمارے اہل و عیال کی کفالت کے لیے ہمارا بہترین مددگار ہے۔

زباع بن اسود سے روایت ہے وہ کہتے ہیں کہ میں بیابان میں اپنے اہل و عیال کے ساتھ رہتا تھا۔ میں مکہ معظمہ میں آیا مجھے تین دن مسلسل کھانے کے لیے کوئی چیز نہ ملی میں نے کہا میں آب زمزم ہی پی لیتا ہوں۔ میں یہ ارادہ لے کر آب زمزم کے کنویں کے پاس آیا۔ میں گھنٹے کے بل راتا کہ مجھ پر پانی کے قطرے نہ برس میں نے تھوڑا تھوڑا کر کے پانی نکالتی کہ ذول بھر گیا پھر میں نے پانی پینا شروع کیا ایسے محسوس ہوتا تھا گویا کہ میرے دانتوں میں سے دودھ نڈر رہا ہے۔ مجھے اونٹوں محسوس ہونی میں نے اپنے چہرے پر پانی کے چھینٹے مارے جب میں واپس آیا تو میں خوب یہ تھا ایسے لگتا تھا کہ میں نے بہت سا دودھ پیا ہے۔ ایک چرواہا تھا جب وہ پیاسا ہوتا تو اسے آب زمزم دودھ کی طرح لذت دیتا۔ جب وہ وضو کرنے لگتا تو وہ اس میں پانی کی خصوصیات پاتا۔

آپ ﷺ نے فرمایا مسلمان اور منافق میں فرق یہی ہے کہ منافق آب زمزم سے یہ اب نہیں ہوتا۔ آپ ﷺ نے فرمایا آب زمزم اور آتش جہنم ایک بندے کے پیٹ میں جمع نہیں ہوسکتے۔ حضرت ابن عباس رضی اللہ عنہما نے فرمایا روے زمین پر بہترین پانی ”آب زمزم“ ہے۔ ابن حبان اور الطبرانی نے اس روایت وثقہ راویوں سے روایت کیا ہے انہوں نے لکھا ہے کہ آب زمزم دل و تقویت دیتا ہے اور کھجور اہٹ میں سکون بخشتا ہے۔

حضرت ابن عباس رضی اللہ عنہما سے روایت ہے کہ ایک دفعہ حضور ﷺ نے ”تقانی“ کے پاس تشریف لائے اور پانی طلب فرمایا حضرت عباس رضی اللہ عنہ نے اپنے بیٹے حضرت فضل رضی اللہ عنہ سے فرمایا اپنے فضل اپنی والدہ کے پاس جاؤ اور حضور

ﷺ کے لیے پانی لے کر آؤ۔ آپ ﷺ نے فرمایا مجھے ادھر سے ہی پانی پلا دو (آب زمزم پلا دو) انہوں نے عرض کی یا رسول اللہ! صلی اللہ علیک وسلم لوگ اس پانی میں اپنے ہاتھ ڈالتے رہتے ہیں۔ آپ ﷺ نے سہ بارہ فرمایا مجھے یہی پانی پلاؤ۔ پھر آپ ﷺ زمزم کے کنویں کے پاس آئے اس وقت لوگ وہاں پانی نکال رہے تھے۔ آپ ﷺ نے فرمایا اپنا کام جاری رکھو تم ایک اچھے عمل میں مصروف ہو۔ پھر فرمایا اگر مجھے یہ اندیشہ نہ ہوتا کہ تم اس پر غلبہ پا لو گے تو پھر میں اس کنویں میں اتر جاتا اور ڈول کی رسی اپنے کندھے پر رکھتا۔ (بخاری)

ابن جزم فرماتے ہیں کہ یہ واقعہ حجۃ الوداع کا ہے۔

ان جرح سے روایت ہے کہ حضور نبی محترم ﷺ نے اپنے دست مبارک سے آب زمزم کا ایک ڈول نکالا اس سے نوش بھی فرمایا اور اپنے سر پر بھی انڈیلا۔

محمد بن عبد الرحمن بن ابی بکر رضی اللہ عنہم فرماتے ہیں کہ میں حضرت ابن عباس رضی اللہ عنہما کے پاس تھا۔ ایک شخص ہمارے پاس آیا۔ حضرت ابن عباس رضی اللہ عنہما نے اس سے فرمایا تو کہاں سے آیا ہے۔ اس نے جواب دیا میں زمزم سے آیا ہوں۔ انہوں نے فرمایا کیا تمہیں معلوم ہے کہ آب زمزم کیسے پیا جاتا ہے۔ اس نے عرض کی آپ بیان فرمادیں تو بہتر ہے۔ انہوں نے فرمایا جب تم پانی پینے لگو تو قبلہ رو ہو جاؤ۔ اور اللہ تعالیٰ کا اسم مبارک لو۔ تین سانس لے کر خوب سیر ہو کر پانی پیو۔ جب پانی پی چکو تو اللہ تعالیٰ کی تعریف بیان کرو۔ آپ ﷺ نے فرمایا ہمارے اور منافقین کے مابین فرق یہ ہے کہ منافقین آب زمزم سے سیر نہیں ہوتے۔ دارقطنی، حاکم اور مستدرک نے اس کو روایت کیا ہے وہ بیان کرتے ہیں کہ یہ روایت امام مسلم اور امام بخاری کی شرائط پر ہے۔ امام الطبری کہتے ہیں "تضلع" کا معنی ہے کہ انھا پیٹ بھر کر پینا کہ پسلیاں باہر نکلنے لگیں۔ تین مرتبہ سانس لیا جائے۔ ہر مرتبہ بِسْمِ اللّٰهِ الرَّحْمٰنِ الرَّحِیْمِ سے ابتداء کی جائے اور اختتام اَلْحَمْدُ لِلّٰہ سے کیا جائے۔ نیز برتن میں سانس نہ لینے کا مطلب یہ ہے کہ برتن میں سانس لینے سے ممانعت آئی ہے۔

حضرت ابن عباس رضی اللہ عنہما سے روایت ہے وہ فرماتے ہیں کہ نبی محترم ﷺ ہمارے ساتھ زمزم کے کنویں کے پاس تشریف فرما تھے۔ آپ ﷺ نے آب زمزم کا ایک ڈول نکالنے کا حکم دیا میں نے آپ ﷺ کے لئے کنویں سے پانی نکالا آپ ﷺ نے ڈول کے کنارے پر ہاتھ رکھا اور کافی دیر پانی نوش فرماتے رہے۔ پھر آپ ﷺ نے اپنے سر مبارک کو اٹھایا اور اَلْحَمْدُ لِلّٰہ کہا پھر اپنا منہ مبارک برتن سے لگایا اور کافی دیر پانی پیتے رہے لیکن یہ پہلے عرصے سے کم تھا۔ پھر آپ ﷺ نے اپنا منہ مبارک جدا کیا اور اَلْحَمْدُ لِلّٰہ کہا پھر تیسری مرتبہ اس ڈول میں سے پانی نوش فرمانا شروع کیا اور کافی دیر تک پانی پیتے رہے لیکن یہ عرصہ پہلے عرصے سے کم تھا۔ پھر سر مبارک کو اٹھایا اور فرمایا اَلْحَمْدُ لِلّٰہ پھر فرمایا ہمارے اور منافقین کے درمیان فرق یہی ہے کہ منافق کبھی بھی آب زمزم سیر ہو کر نہیں پی سکتے۔

حضرت ابن عباس اور حضرت جابر بن عبد اللہ رضی اللہ عنہم سے روایت ہے کہ حضور ﷺ نے سہیل بن عمرو سے آب زمزم طلب فرمایا انہوں نے آب زمزم سے لبریز دو مشکیزے آپ ﷺ کو بھیجے آپ ﷺ اس وقت مدینہ طیبہ میں تھے اور

حضرت سہیل اس وقت مکہ معظمہ میں تھے۔

حضرت عائشہ صدیقہ رضی اللہ عنہا سے روایت ہے کہ وہ آب زمزم ہمیشہ اپنے پاس رکھتی تھیں وہ بیان فرماتی تھیں کہ رسول کریم ﷺ بھی ہمہ وقت اپنے پاس آب زمزم رکھتے۔ اس میں سے مریضوں کو پلاتے اور ان پر چھڑکتے تھے۔ (ترمذی)

مکحول سے روایت ہے کہ حضرت کعب الاحبار رضی اللہ عنہ اپنے پاس ہر وقت آب زمزم رکھتے تھے۔ جب شام کی طرف تشریف لے جاتے تو آب زمزم کو ہی بطور زادراہ لیتے۔

ضحاک بن مزاحم سے روایت ہے کہ پانی کو سیراب ہو کر پینا منافقت سے بری ہونے کی علامت ہے۔ اس کا مبارک پانی سردرد کو ختم کر دیتا ہے اور اس کی زیارت آنکھوں کو جلا بخشتی ہے۔ عنقریب ایک ایسا وقت بھی آئے گا کہ یہ پاکیزہ پانی نیل و فرات سے زیادہ شیریں ہو جائے گا۔ ابو محمد الخزاعی فرماتے ہیں کہ 281 ہجری میں ہم نے یہ منظر دیکھا تھا۔ اس سال مکہ معظمہ میں بہت زیادہ بارشیں ہوئیں۔ جس سے وادیاں سیلاب سے لبریز ہو گئیں۔ آب زمزم کثیر ہو گیا اور کنارے سے صرف سات ہاتھ نیچے رہ گیا۔ اس سے پہلے کبھی بھی یہ پانی اتنا بلند نہیں ہوا تھا۔ وہ پانی انتہائی میٹھا ہو گیا۔ یہاں تک کہ مکہ معظمہ کے تمام پانیوں سے شیریں ہو گیا۔ میں اور مکہ مشرفہ کے بہت سے لوگ اسی پانی کو پیتے تھے۔ میں نے کسی بزرگ سے نہیں سنا کہ آب زمزم اس سے پہلے اتنا میٹھا ہوا ہو۔

عکرمہ بن خالد کہتے ہیں آدھی رات کے وقت میں زمزم کے کنویں کے پاس بیٹھا ہوا تھا۔ اچانک میں نے چند افراد دیکھے انہوں نے سفید کپڑے پہن رکھے تھے۔ وہ آدمی محطوف تھے۔ جب وہ طواف سے فارغ ہوئے تو انہوں نے میرے قریب نماز ادا کی۔ نماز ادا کرنے کے بعد ایک شخص نے کہا آؤ اب ہم صالحین کا مشروب پیتے ہیں۔ اس کے بعد وہ چارہ زمزم کے پاس چلے گئے۔ میں نے کہا اللہ کی قسم! میں ان افراد کے پاس جاؤں گا اور ان سے سوالات کروں گا۔ جب میں اٹھ کر وہاں گیا تو مجھے وہاں کوئی انسان نظر نہ آیا۔

منی

علامہ سیوطی رحمۃ اللہ علیہ لکھتے ہیں۔ منی حضور ﷺ کے عہد ہمایوں سے لے کر آج تک مسلسل اللہ تعالیٰ کی ایک نشانی ہے۔ ابو نعیم نے حضرت ابن عمر رضی اللہ عنہما سے روایت کیا ہے کہ حضور ﷺ نے فرمایا جس شخص کا حج مقبول ہوتا ہے ان کی کنکریاں اٹھالی جاتی ہیں۔

ابو نعیم اور امام بیہقی نے ”سنن“ میں حضرت ابوسعید الخدیری رضی اللہ عنہ سے روایت کیا ہے وہ فرماتے ہیں کہ میں نے حضور ﷺ سے ان سے کنکریوں کے متعلق عرض کیا۔ آپ ﷺ نے فرمایا جس شخص کا حج مقبول ہو جاتا ہے اس کی کنکریاں اٹھالی جاتی ہیں۔ اگر ایسا نہ ہوتا تو پھر تجھے یہاں کنکریوں کا ایک عظیم پہاڑ نظر آتا۔

ابو نعیم اور امام بیہقی نے حضرت ابن عباس رضی اللہ عنہما سے روایت کیا ہے کہ ان سے کنکریوں کے متعلق سوال کیا گیا۔ انہوں نے فرمایا جو کنکریاں قبول ہوتی ہیں۔ انہیں اٹھالیا جاتا ہے۔ اگر ایسا نہ ہوتا تو یہاں شیر جتنا پہاڑ ہوتا۔ امام بیہقی نے

ابن عباس رضی اللہ عنہما سے روایت کیا ہے کہ یہ کام ایک فرشتے کے سپرد ہے جو کنکریاں بارگاہِ صمدیت میں قبول ہو جاتی ہیں وہ انہیں اٹھا لیتا ہے اور جو مقبول نہیں ہوتیں انہیں وہیں رہنے دیتا ہے۔

ابو نعیم فرماتے ہیں یہ ایک واضح نشانی ہے جو ہمارے نبی کریم ﷺ کی نبوت کی صحت پر دلالت کرتی ہے۔ کیونکہ بیت اللہ کا حج شریعت محمدیہ نے ہی واجب قرار دیا ہے۔

الطبرانی نے اوسط میں ابوداؤد سے روایت کیا ہے کہ حضور ﷺ نے فرمایا منیٰ اپنی تنگی میں رحم مادر کی طرح ہے۔ جب حاملہ ہوتی ہے تو اللہ تعالیٰ اس کو وسعت بخشتا ہے یعنی منیٰ میں جس قدر بھی زیادہ حجاج کرام اپنی سواریوں اور ساز و سامان سمیت آجائیں وہ اس میں سما جاتے ہیں۔ جس طرح بچہ جوں جوں بڑا ہوتا جاتا ہے۔ رحم مادر بھی وسیع ہوتی جاتی ہے۔ مسجد حرام اور مسجد نبوی پھیلتی جاتی ہے۔ حالانکہ عموماً اتنے کم رقبے میں اتنے کثیر لوگ نہیں سما سکتے۔ اکثر سالوں میں حجاج کرام کی تعداد ایک لاکھ سے زیادہ ہوتی ہے اور اکثر اوقات یہ تعداد کئی لاکھ تک پہنچ جاتی ہے۔ اکثر حاجی ایک ایک قربانی دیتے ہیں۔ بعض دو دو تین تین قربانیاں بھی پیش کرتے ہیں۔ صرف بھیڑ اور بکریوں کی تعداد کئی لاکھ ہو جاتی ہے۔ گائیں اور اونٹ اس کے علاوہ ہیں۔ ایام حج میں بھی قصاب ان جانوروں کا گوشت فروخت کرتے ہیں۔ لطف کی بات یہ ہے کہ ان ایام میں جانوروں کی قیمتیں کم ہو جاتی ہیں۔ اہل عرب اور دیگر لوگ اتنے جانور مکہ معظمہ میں کیوں لے کر آتے ہیں؟ اس کی وجہ یہ ہے کہ اہل عرب میں مشہور ہے کہ وہ اگر ایام حج میں اپنے جانور فروخت کرنے کے لیے پیش نہ کریں تو ان کے جانور مرنے لگتے ہیں۔ وہ کچھ جانور ایام حج میں فروخت کر دیتے ہیں اور باقی واپس لے جاتے ہیں۔

مزدلفہ

مزدلفہ بھی واضح نشانیوں میں سے ایک نشانی ہے۔ یہ ایک تنگ ساریتلہ میدان ہے۔ جس میں پتھر بہت کم ہیں۔ اس کے باوجود حضور ﷺ نے فرمایا ہے کہ کنکریاں یہاں سے اٹھائی جائیں۔ ہر حاجی کو ستر کنکریوں کی ضرورت ہوتی ہے۔ ہر سال حاجی لاکھوں کنکریاں جمع کرتے ہیں اور وہ تمام کنکریاں اسی میدان سے اٹھائی جاتی ہیں۔ حضور ﷺ کے عہد ہمایوں سے لے کر آج تک اٹھائے جانے والی کنکریوں کو اگر جمع کیا جائے تو ان سے ایک عظیم پہاڑ بن سکتا ہے۔ میں نے 1310 ہجری میں حج ادا کرنے کی سعادت حاصل کی اور مجھے خود اس بات کا مشاہدہ ہوا۔ جب میں مزدلفہ سے کنکریاں لینے گیا تو میں نے ریت کے ڈھیر میں ہاتھ ڈالا۔ جس کی لمبائی اور چوڑائی ایک ہاتھ تھی۔ میں نے وہاں سے صرف ایک کنکری نکالی۔ اس وقت مجھے کوئی دوسری کنکری محسوس نہ ہوئی میں نے دوسری مرتبہ پھر ہاتھ ڈالا مجھے ایک اور کنکری ملتی رہی۔ میں اسی ڈھیر میں ہاتھ ڈالتا رہا اور مجھے ایک ایک کنکری ملتی رہی یہاں تک کہ ان کنکریوں کی تعداد ستر ہو گئی۔ میں نے ریت کے اس ڈھیر سے کچھ زیادہ تجاوز نہ کیا۔

عرفات

ایک نشانی یہ بھی ہے کہ جن حاجیوں کا حج قبول ہوتا ہے۔ انہیں عرفات سے روانگی کے وقت ایک روحانی خوشی اور راحت

نصیب ہوتی ہے۔ ان کی ارواح بلکی پھلکی محسوس ہوتی ہیں۔ لیکن انہیں اس فرحت و شادمانی کا کوئی ظاہری سبب نظر نہیں آتا۔ میں نے بذات خود یہ کیفیت سرور محسوس کیا ہے اور میرے تمام رفقاء نے بھی اسی قسم کی کیفیت محسوس کی ہے۔ انہوں نے مجھے اس کے متعلق آگاہ کیا اور ان کی ظاہری کیفیت بھی ان کی صداقت کی غماز تھی۔ اسی طرح بعض مشائخ نے مجھے فرمایا ہے کہ وہ شخص جو عید الفطر کے دن مسرت و شادمانی محسوس کرے وہ بھی جہنم سے آزاد کیا ہوا اور مغفور و مرحوم ہے۔

ابن علان مکی نے اپنی کتاب ”مثیر شوق الانام“ میں حضرت سفیان ثوری سے روایت کیا ہے وہ فرماتے ہیں کہ ایک دفعہ میں نے حج کیا میں نے کہا میں عرفات سے ہی واپس چلا جاؤں گا اور پھر حج ادا کرنے کے لیے نہیں آؤں گا۔ اچانک میں نے ایک بزرگ دیکھے جو اپنے عصا کے ساتھ ٹیک لگائے ہوئے تھے۔ وہ میری طرف لگا تا رد لکھ رہے تھے۔ میں نے ان سے کہا ”السَّلَامُ عَلَيْكَ يَا شَيْخُ“ انہوں نے کہا ”وَعَلَيْكَ السَّلَامُ يَا سُفْيَانُ“ اپنی نیت سے رجوع کر لو۔ میں نے کہا سبحان اللہ! آپ کو میری نیت کا کیسے علم ہوا۔ انہوں نے کہا یہ میرے رب نے مجھ پر الہام کیا ہے۔ اللہ کی قسم! میں نے پینتیس حج کیے ہیں۔ میں پینتیسویں حج کے موقع پر میدان عرفات میں کھڑا تھا۔ میں حجاج اور اپنے معاملہ میں اللہ تعالیٰ کی رحمت کا مشاہدہ کر رہا تھا میں نے کہا کیا اللہ رب العزت نے میرا اور دیگر لوگوں کا حج قبول کر لیا ہے؟ میں اسی سوچ میں مستغرق تھا کہ سورج غروب ہو گیا۔ لوگ عرفات سے مزدلفہ کی طرف جانے لگے۔ میرے ساتھ کوئی ایک شخص بھی نہ تھا۔ تاریکی چھا گئی اور میں وہیں سو گیا۔ میں نے خواب میں دیکھا کہ قیامت قائم ہو چکی ہے۔ لوگ جمع ہیں۔ اعمال نامے اڑ رہے ہیں۔ میزان اور صراط نصب ہے۔ جنت اور دوزخ کے دروازے کھل چکے ہیں۔ میں نے آتش جہنم کی صدا سنی وہ بہ رہی تھی۔ اے میرے مولا! حجاج کرام کو میری تپش اور سردی سے بچا۔ آواز آئی اے آتش جہنم! ان کے علاوہ دوسرے لوگوں کے متعلق سوال کر۔ یہ لوگ تو بیابان کی پیاس اور عرفات کی گرمی کا مزہ چکھ چکے ہیں۔ اس لیے یہ قیامت کی پیاس سے نجات پا گئے ہیں اور انہیں شفاعت دی گئی ہے۔ انہوں نے میری رضا کو تلاش کیا۔ ان کا سفر اموال اور اپنے انفسوں کے لیے نہیں تھا۔ وہ بزرگ فرماتے ہیں کہ میں نیند سے بیدار ہوا میں نے دو رکعتیں نماز ادا کی اور پھر سو گیا دوبارہ اسی خواب کا سلسلہ شروع ہو گیا میں نے نیند میں کہا کیا یہ خواب رمان کی طرف سے ہے یا شیطان کی طرف سے، مجھے بتایا گیا کہ یہ خواب اللہ کی طرف سے ہے تو اپنا دل اور ہاتھ آگے بڑھا۔ میں نے اپنا ہاتھ آگے کیا تو میرے کندھے پر لکھا تھا۔ جس نے عرفات میں قیام کیا اور بیت اللہ کی زیارت کی میں اس کے گھرانے کے ستر افراد کے متعلق اس کی شفاعت قبول کروں گا۔ میں نے خود یہ حج پر پڑھی۔ پھر اس بزرگ نے کہا اس سال کے بعد ہر سال حج کرتا ہوں۔ حتیٰ کہ میرے تہہ حج مکمل ہو چکے ہیں۔

حج میں ایک اور واضح نشانی

حج کی واضح نشانیوں میں ایک نشانی یہ بھی ہے کہ فقر یعنی قوت و ضعف اور قرب و بعد کے اختلاف کے باوجود جن لوگوں کے مقدر اور نصیب میں حج ہوتا ہے وہ اپنے وجود میں محبت اور شوق کی وہ کیفیت پاتے ہیں کہ انہیں کسی لمحہ قرار اور سکون نصیب نہیں ہوتا۔ اس کی راہ میں کتنی ہی ایسی رکاوٹیں ہوتی ہیں جو ہمتوں کو پست اور دکھوں میں اضافہ کر دیتی ہیں۔ لیکن ان کی آتش

شوق ہر آن فزوں تر ہوتی ہے۔ اکثر بیماریاں حجاج کرام کا راستہ روک دیتی ہیں۔ وہ کئی سال ان وباؤں میں مبتلا رہتے ہیں۔ بعض حاجیوں کو ایک طویل مدت ان اذیتوں کو برداشت کرنا پڑتا ہے۔ لیکن ان کے شوق فراواں میں کبھی کمی نہیں ہوتی۔ حالانکہ اس سفر کے لیے انہیں بہت سارے پیسے خرچ کرنا پڑتا ہے اور بعض اوقات انہیں مالی نقصان بھی اٹھانا پڑتا ہے۔ جیسا کہ میں نے 1310 ہجری میں مشاہدہ کیا تھا۔ اتنی تکالیف اور اذیتوں کے باوجود میں نے بہت سے حجاج کرام کو دیکھا وہ آپس میں حج کے متعلق گفتگو کر رہے تھے کوئی کہہ رہا تھا۔ اب میں خشکی کے راستے ایک اور حج کروں گا کوئی کہہ رہا تھا۔ اب میں سمندری راستہ سے ایک اور حج ادا کروں گا۔ انہیں حج کی لذت اور روضہ رسول ﷺ کی زیارت کی تسکین کیسے بھول سکتی تھی۔ شدید ترین مشکلات اور سخت ترین حالات کے باوجود ان کی ارواح ان مقامات مقدسہ کے ساتھ ہی معلق تھیں۔ ایسی خبریں بہت مشہور و معروف ہیں کیونکہ قریب و بعید ممالک میں ان کا شہرہ بہت عام ہے۔ مگر ان کے حج کے ارادہ میں کبھی خلل پیدا نہیں ہوا۔ جب وہ اپنے ملک سے حج کی نیت سے روانہ ہونے لگتے ہیں تو وہ طاعون اور مختلف وباؤں کے متعلق سنتے ہیں۔ مگر ان کے دل میں حج کو موخر کرنے کا خیال پیدا نہیں ہوتا۔ بہت سے لوگ ان تکالیف کے باوجود ہر سال حج کرتے ہیں۔ 1310ھ میں حج کرتے ہوئے ایک شامی صالح مرد حضرت سعید الجبال ہمارے رفیق راہ تھے۔ انہوں نے بتایا کہ وہ ان کا چھتیسواں حج تھا۔ اس وقت ان کی عمر 80 سال کے لگ بھگ تھی۔ قوی کی ناتوانی اور کبرسنی کے باوجود وہ اپنے حجوں کی وجہ سے خاصی شہرت کے حامل تھے۔ وہ فرماتے ہیں کہ ایک دفعہ میں نے کمزوری کی وجہ سے حج نہ کرنے کا عزم کیا۔ جب حج کا موسم آیا تو مجھے ایسے محسوس ہوا کہ کوئی ہانکنے والا بے اختیار مجھے ہانک کر ان مقدس مقامات کی طرف لے جا رہا ہے۔ جب ہم حج سے واپس آئے اور طور کے مقام پر پہنچے تو میں نے اس بزرگ کی صداقت کا مشاہدہ کر لیا وہاں وہ مرض اسہال میں مبتلا ہو گئے۔ ان کی یہ بیماری اتنی شدت اختیار کر گئی کہ وہ شفا یاب ہونے سے ناامید ہو گئے۔ وہ اسی کمزوری اور ناتوانی کی کیفیت پر رہے۔ حتیٰ کہ ہم بیروت پہنچ گئے۔ پھر وہ شام کی طرف عازم سفر ہوئے۔ آئندہ سال انہوں نے حسب عادت حج کیا اس بزرگ نے مجھے بتایا کہ انہوں نے صحیحین اور احادیث کی دیگر کتب شام کے جید علماء سے پڑھی ہیں۔ ان میں سے الشیخ عبد الرحمن الکزبری کا نام بڑا نمایاں ہے۔ ان علماء سے انہوں نے احادیث روایت کرنے کی اجازت حاصل کی۔

اب ہم دوبارہ اس شوق فراواں کی طرف آتے ہیں جو حاجیوں کو اتنی زیادہ رکاوٹوں کے باوجود سفر حج پر برا بیچتے کرتا ہے۔ یہ شوق انسانی اختیار سے باہر ہوتا ہے۔ بہت سے ایسے اسباب ہوتے ہیں جو انسان کو اپنے شوق اور عشق کی اتباع کرنے سے روکتے ہیں۔ وہ اس کو سب سے پسندیدہ مقام اور سب سے افضل مقامات کی زیارت سے باز رکھنے کی کوشش کرتے ہیں۔ کیا اس عجیب شوق کا عرفان ممکن ہے یہ اللہ تعالیٰ کا راز ہے جو ہماری عقل و دانش سے ماوراء ہے۔ حالانکہ دل میں اتنے زیادہ دنیوی اور فطرتی اسباب ہوتے ہیں لیکن اگر ان سب کو جمع بھی کر لیا جائے پھر بھی وہ شوق ان تمام اسباب پر غالب ہی رہے گا۔ اللہ کی قسم! اس کا سبب صرف یہ ہے کہ اللہ تعالیٰ کے نزدیک دین اسلام ہی برحق دین ہے اور آقائے دو جہاں ﷺ کا پیغام صحیح اور سچا ہے۔ نیز وہ سورۃ الحج کی اس آیت کی صحت پر بھی دلالت کرتا ہے:

وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ ﴿٢٤﴾ (الحج: ٢٤)

”اور اعلان عام کر دو لوگوں میں حج کا وہ آئیگے آپ کے پاس پیادہ اور ہر دہلی اونٹنی پر سوار ہو کر جو آتی ہیں ہر دور دراز راستہ سے“۔

اس آیت کی تفسیر میں علامہ سیوطی اپنی تفسیر درمنثور میں فرماتے ہیں حاکم وغیرہ نے حضرت ابن عباس رضی اللہ عنہما سے روایت کیا ہے وہ فرماتے ہیں کہ جب حضرت ابراہیم علیہ السلام تعمیر کعبہ سے فارغ ہوئے تو انہوں نے عرض کی مولا! میں کعبہ معظمہ کی تعمیر سے فارغ ہو چکا ہوں۔ اللہ تعالیٰ نے فرمایا اے ابراہیم! لوگوں میں حج کا اعلان کرو۔ انہوں نے عرض کی مولا! میری آواز تمام لوگوں تک کیسے پہنچے گی۔ اللہ تعالیٰ نے فرمایا آواز کا پہنچانا میرے ذمہ کرم پر ہے۔ انہوں نے عرض کی مولا! میں کیسے اعلان کروں اللہ تعالیٰ نے فرمایا کہو اے لوگو! اللہ تعالیٰ نے تم پر بیت اللہ العتیق کا حج فرض کر دیا ہے۔ حضرت ابراہیم علیہ السلام کی اس صدا کو زمین و آسمان کے مابین ہر چیز نے سنا یہی وجہ ہے کہ لوگ دنیا کے گوبھے گوبھے سے لبتک لبتک کی صدائیں لگاتے ہوئے آتے ہیں۔

ابن جریر وغیرہ نے حضرت ابن عباس رضی اللہ عنہما سے روایت کیا ہے وہ فرماتے ہیں کہ جب حضرت ابراہیم علیہ السلام نے بیت اللہ کی تعمیر کو مکمل فرمایا تو اللہ تعالیٰ نے انہیں حکم فرمایا کہ لوگوں میں حج کا اعلان کرو انہوں نے یوں اعلان کیا اے لوگو! سنو اللہ تعالیٰ نے ایک گھر مقرر فرمایا ہے اور تمہیں اس کا حج کرنے کا حکم دیا ہے۔ ان کی صدائیں دنو از وجس چیز مثلاً پتھر، درخت، ریت اور مٹی وغیرہ نے سنا تو اس نے لَبَّيْكَ اللَّهُمَّ لَبَّيْكَ کہا۔

دیلی نے حضرت علی رضی اللہ عنہ سے روایت کیا ہے کہ جب حضرت ابراہیم علیہ السلام نے حج کا اعلان کیا تو جس نے آپ کی صدا پر ایک دفعہ لبتک کہا اس نے ایک حج کیا جس نے دو مرتبہ لبتک کہا اس نے دو مرتبہ حج کیا جس نے دو سے زائد مرتبہ لبتک کہا اس نے دو سے زائد مرتبہ حج کرنے کی سعادت حاصل کی۔

ابن جریر نے حضرت ابن عباس رضی اللہ عنہ سے روایت کیا ہے کہ جب اللہ تعالیٰ نے حضرت ابراہیم کو حج کا اعلان کرنے کا حکم دیا تو وہ حجر پر کھڑے ہو گئے اور یوں صدا دی اے لوگو! اللہ تعالیٰ نے تم پر حج فرض کر دیا ہے۔ آپ علیہ الصلوٰۃ والسلام کی یہ صدا مبارک ان لوگوں نے بھی سنی جو ابھی تک اپنے باپوں کی پشتوں اور ماؤں کی رجموں میں تھے۔ اہل ایمان میں سے ان افراد نے ”لَبَّيْكَ اللَّهُمَّ لَبَّيْكَ“ کہا جن کے متعلق اللہ تعالیٰ کو علم تھا کہ وہ قیامت تک حج ادا کریں گے۔

ابن جریر نے حضرت سعید بن جبیر سے روایت کیا ہے کہ جب حضرت ابراہیم تعمیر کعبہ سے فارغ ہوئے تو اللہ تعالیٰ نے آپ کی طرف وحی فرمائی کہ لوگوں میں حج کا اعلان کریں آپ بیت اللہ سے باہر تشریف لائے اور یوں صدا لگائی اے لوگو! تمہارے پروردگار نے ایک گھر مقرر فرمایا ہے۔ تم سب اس گھر کا حج کرو۔ جس جن و انس شجر و حجر، ریت کے نیلے یا مٹی کے ڈھیلے، پہاڑ یا پانی یا کسی بھی چیز نے یہ صدا سنی اس نے کہا ”لَبَّيْكَ اللَّهُمَّ لَبَّيْكَ“ ابوشیخ نے کتاب الاذان میں حضرت عبد اللہ بن زبیر رضی اللہ عنہما سے روایت کیا ہے وہ فرماتے ہیں۔ اذان حضرت ابراہیم کی اذان (صدائے حج) سے ماخوذ ہے۔

انہوں نے لوگوں میں حج کا اعلان کیا اور حضور ﷺ نے لوگوں میں نماز کے لیے اذان دی۔

ابن ابی حاتم نے عبید بن عمیر سے روایت کیا ہے جب حضرت ابراہیم علیہ السلام کو یہ حکم دیا گیا کہ وہ لوگوں کو حج کی طرف دعوت دیں تو انہوں نے اپنا رخ مشرق کی طرف کیا اور لوگوں کو بلایا پھر مغرب کی طرف منہ کر کے صدا لگائی پھر شام اور پھر یمن کی طرف منہ کر کے آواز دی۔ آپ علیہ السلام کو ہر طرف سے ”لبیک لبیک“ کی صدا آئی۔ ابن ابی حاتم نے علی بن ابی طلحہ سے روایت کیا ہے کہ اللہ تعالیٰ نے حضرت ابراہیم علیہ السلام کی طرف وحی کی کہ لوگوں میں حج کا اعلان کرو۔ آپ علیہ السلام ایک پتھر پر کھڑے ہو گئے اور صدا دی اے لوگو! اللہ تعالیٰ نے تمہیں حج کا حکم دیا ہے۔ اس وقت زمین میں موجود تمام مخلوق نے جواب دیا۔ وہ لوگ جو ابھی ماؤں کی رحموں اور باپوں کی پشتوں میں تھے یا وہ جانور جو سمندر کی پنبائیوں میں تھے سب نے ”لَبَّيْكَ اللَّهُمَّ لَبَّيْكَ“ کہا۔

عبد بن حمید نے حضرت مجاہد سے روایت کیا ہے کہ حضرت جبرائیل نے حضرت ابراہیم علیہ السلام سے کہا لوگوں میں حج کا اعلان کریں۔ آپ علیہ السلام نے فرمایا میں کیسے اعلان کروں۔ انہوں نے کہا آپ فرمائیں اے لوگو! اپنے رب کی دعوت پر لبیک کہو آپ تین مرتبہ یہ کہیں۔ جب آپ نے تین مرتبہ یہ کہا تو لوگوں نے جواب دیا ”لَبَّيْكَ اللَّهُمَّ لَبَّيْكَ رَبَّنَا لَبَّيْكَ لَبَّيْكَ اللَّهُمَّ رَبَّنَا لَبَّيْكَ“ مخلوق میں سے جس نے بھی آپ کی آواز پر لبیک کہا اس کو حج کی سعادت نصیب ہوئی۔

حضرت مجاہد سے روایت ہے کہ جب حضرت ابراہیم اور حضرت اسماعیل علیہما السلام تعمیر کعبہ سے فارغ ہوئے تو حضرت ابراہیم علیہ السلام کو حکم دیا گیا کہ وہ لوگوں میں حج کا اعلان کریں۔ وہ کوہ صفا پر چڑھ گئے۔ آپ نے ایسی آواز میں صدا دی جس کو مشرق و مغرب میں سنا گیا۔ آپ نے فرمایا اے لوگو! اپنے رب کی دعوت پر لبیک کہو۔ وہ لوگ جو ابھی اپنے باپوں کی پشتوں میں تھے۔ انہوں نے آپ کی صدا پر لبیک کہا حضرت مجاہد نے فرمایا اب ہر وہ شخص حج کی سعادت سے بہرہ اندوز ہوگا۔ جس نے اس دن حضرت ابراہیم کی صدا پر لبیک کہا۔

ابن ابی حاتم نے مجاہد سے روایت کیا ہے کہ جب حضرت ابراہیم نے حج کا اعلان کیا تو انہوں نے فرمایا اے لوگو! اپنے رب کی دعوت پر لبیک کہو آپ مقام ابراہیم پر کھڑے ہو گئے اور بلند آواز میں صدا دی اے لوگو! اپنے رب کی دعوت پر لبیک کہو۔ سعید بن منصور نے حضرت مجاہد سے روایت کیا ہے کہ حضرت ابراہیم علیہ السلام نے فرمایا میں کیسے اعلان کروں حضرت جبرائیل نے کہا یوں کہو اے لوگو! اپنے رب کی دعوت پر لبیک کہو جب آپ نے یہ صدا دی تو اللہ تعالیٰ کی مخلوق میں سے پہاڑ، درختوں اور ہر فرماں بردار شے نے ”لَبَّيْكَ اللَّهُمَّ لَبَّيْكَ“ کہا اور یہی حاجیوں کا تلبیہ بن گیا۔ حضرت مجاہد فرماتے ہیں وہ پتھر جس پر کھڑے ہو کر حضرت ابراہیم نے یہ اعلان فرمایا تھا وہ بلند ترین پہاڑوں سے بھی بلند ہو گیا۔ آپ نے اس پتھر پر کھڑے ہو کر حج کا اعلان فرمایا، وہ مخلوق جو سات سمندر کے نیچے تھی اس نے بھی آپ کی صدا کو سنا اور کہا ”لَبَّيْكَ اَطَعْنَا لَبَّيْكَ اَجَبْنَا“ جس نے آپ کی صدا پر لبیک کہا وہ قیامت تک ضرور حج کر لے گا۔ عبد بن حمید نے مجاہد سے روایت کیا ہے

کہ حضرت ابراہیم علیہ السلام سے کہا گیا لوگوں میں حج کا اعلان کرو۔ انہوں نے عرض کی اسے میرے مولا! میں کیسے اعلان کروں اللہ تعالیٰ نے فرمایا کہو "لَبَّيْكَ اللَّهُمَّ لَبَّيْكَ" سب سے پہلے حضرت ابراہیم علیہ السلام نے ہی تلبیہ کہا تھا۔

ابن منذر نے حضرت عکرمہ سے روایت کیا ہے کہ جب حضرت ابراہیم علیہ السلام کو حج کا اعلان کرنے کا حکم دیا گیا تو آپ مقام ابراہیم پر کھڑے ہو گئے آپ نے آواز دی اس صدا کو تمام اہل زمین نے سنا۔ آپ نے فرمایا اے لوگو! تمہارے رب نے ایک گھر مقرر فرمایا ہے اور تمہیں حکم دیا ہے کہ تم اس حج کرو۔ اس وقت اس پتھر پر آپ کے پاؤں مبارک کے نشان پڑ گئے۔ عبد بن حمید نے عطاء سے روایت کیا ہے کہ حضرت ابراہیم علیہ السلام صفا پر چڑھ گئے اور فرمایا اے لوگو! اپنے رب کی دعوت پر لبیک کہو۔ ہر زندہ چیز نے آپ کی آواز کو سنا اور جو ابھی اپنے باپوں کی پشتوں میں تھے انہوں نے بھی یہ صدا سنی۔

عبد بن حمید نے سعید بن جبیر سے روایت کیا ہے کہ ہرجن و انس اور ہر شجر و حجر نے آپ کی صدا پر لبیک کہا۔

الطبرانی وغیرہ نے حضرت ابن عباس رضی اللہ عنہما سے روایت کیا ہے کہ جب حضرت ابراہیم علیہ السلام کو حج کا اعلان کرنے کے لیے فرمایا گیا تو ان کے لیے پہاڑوں کو پست اور زمین کو بلند کر دیا گیا۔ آپ کھڑے ہو کر فرماتے گئے۔ اے لوگو! اپنے رب کی دعوت پر لبیک کہو۔

ابن ابی حاتم نے حضرت ابن عباس رضی اللہ عنہما سے روایت کیا ہے کہ حضرت ابراہیم کو وہ ابی قیس پر تشریف لے گئے اور فرمایا "اللَّهُ أَكْبَرُ اللَّهُ أَكْبَرُ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ إِبْرَاهِيمَ رَسُولُ اللَّهِ" اے لوگو! اللہ تعالیٰ نے مجھے حکم فرمایا ہے کہ میں لوگوں میں حج کا اعلان کروں۔ تم اپنے رب کی دعوت پر لبیک کہو۔ جس نے آپ کی دعوت پر لبیک کہا اس کو حج کی سعادت نصیب ہوگی۔

ابن جریر نے حضرت ابن عباس رضی اللہ عنہما سے روایت کیا ہے کہ "وَأَذِنَ فِي النَّبَاسِ بِأَنَّ حَجَّ (الحج: ۲۷) میں اناس سے مراد اہل قبیلہ ہیں۔ کیا تم نے اللہ تعالیٰ کا یہ فرمان نہیں سنا۔ إِنَّ أَوَّلَ بَيْتٍ وُضِعَ لِلنَّاسِ (الحج: ۲۷) اور "يَأْتُونَكَ بِجَأَلٍ (الحج: ۲۷)" سے مراد پیدل آنے والے "وَعَلَىٰ كُلِّ ضَامِرٍ" سے مراد وہ اونٹ ہیں جو دور دراز کے علاقے سے حج ادا کرنے کے لیے آتے ہیں۔ حضرت قتادہ سے روایت ہے کہ ضامر سے مراد وہ اونٹنیاں ہیں جو طویل مسافت کی وجہ سے دہلی ہو جاتی ہیں۔ مجاہد فرماتے ہیں "فَبِحَجِّ عَمِيْقٍ (الحج: ۲۷)" سے مراد دور دراز کا علاقہ ہے۔ ابو العالیہ فرماتے ہیں اس سے مراد دور کی جگہ ہے۔

مدینہ منورہ اور مکہ معظمہ کے کھانے میں برکت

مکہ معظمہ میں ایک اور نشانی کا بھی مشاہدہ کیا جاتا ہے وہ یہ کہ یہاں قلیل کھانا بھی شیعہ افراد کو کافی ہو جاتا ہے۔ اور مدینہ طیبہ علی صاحبہا أفضل الصلوة والسلام کے کھانے میں اس سے بھی زیادہ برکت ہے۔ جیسا کہ امام ترمذی نے حضرت علی رضی اللہ عنہ سے روایت کیا ہے۔ حضور ﷺ نے یوں دعا مانگی اے مولا! حضرت ابراہیم علیہ السلام تیرے بندے اور خلیل تھے۔ انہوں نے مکہ معظمہ میں برکت کے لیے دعا مانگی تھی۔ میں محمد (ﷺ) تیرا بندہ اور رسول ہوں۔ میں

تجھ سے اہل مدینہ کے لیے دعا مانگتا ہوں۔ تو ان کے مد اور صاع میں برکت ڈال۔ جس طرح کہ تو نے مکہ معظمہ کے مد اور صاع میں برکت دی۔ بلکہ اس سے دوگنی برکت عطا فرما۔

مسلم اور بخاری میں ہے کہ حضور نبی کریم ﷺ نے یوں دعا فرمائی اے پروردگار! مدینہ طیبہ میں مکہ معظمہ سے دوگنی برکت عطا فرما۔ اے مولا! اس کے ناپ، مد اور صاع میں برکت دے۔

امام سمہودی خلاصۃ الوفاء میں یہ حدیث نقل کرنے کے بعد لکھتے ہیں کہ یہ برکت دینی اور دنیوی امور میں مطلوب تھی۔ کیونکہ اس سے مراد زیادتی اور نمو ہے۔ اہل مدینہ کے ناپ کو برکت حاصل ہے۔ کیونکہ ان کا مد وہ کفایت کرتا ہے کہ کسی اور جگہ کا اتنی کفایت نہیں کرتا۔ اور یہ بات ہر اس شخص کو محسوس ہوتی ہے جس کو مدینہ طیبہ میں رہنے کی سعادت حاصل ہوتی ہے۔ اسی وجہ سے ان کے ایمان میں اضافہ ہوتا ہے۔

اللہ تعالیٰ ہمیں دیار حبیب ﷺ میں رہنے کی توفیق دے۔ ہمیں اس حالت میں موت دے کہ وہ ہم سے راضی ہو اس حال میں کہ ہم مسلمان ہوں، ہمارا اور ہمارے اہل و احباب کا حشر سید المرسلین ﷺ کے جھنڈے کے نیچے کرے۔ (آمین)

بیت اللہ کا طواف کرنے والے پرندے کی داستان

شیخ اکبر نے مسامرات میں ذکر کیا ہے کہ علامہ ازرقی کتاب مکہ میں فرماتے ہیں کہ مکہ معظمہ میں ایک پرندہ آیا۔ اس کا رنگ زرد تھا۔ اس کے کچھ پر سرخ اور کچھ کالے تھے۔ اس کی پنڈلیاں بڑی نرم و نازک تھیں۔ گردن اور چونچ طویل تھی۔ وہ سمندری پرندوں کے مشابہ تھا۔ وہ پرندہ بروز ہفتہ ستائیس ذی القعدہ 226 ہجری کو مکہ مکرمہ میں آیا۔ اس وقت آفتاب طلوع ہو رہا تھا اور بہت سے لوگ مصروف طواف تھے۔ وہ زمزم کے چراغ کے پاس رکن اور حجر اسود کے بالمقابل کافی دیر ٹھہرا رہا۔ پھر رکن یمانی اور رکن اسود کے وسط کی طرف اڑ گیا۔ پھر رکن اسود کے پاس ایک شخص کے کندھے پر بیٹھ گیا وہ شخص طواف میں مصروف تھا۔ پھر ایک خراسانی شخص کے کندھے پر بیٹھ گیا۔ اس شخص نے اپنا طواف مکمل کیا۔ لوگ اس پرندے کے قریب جاتے اور اسے غور سے دیکھتے۔ وہ بالکل خوفزدہ نہ ہوا بلکہ پرسکون رہا۔ یہ ایک عجیب منظر تھا کہ ایک آدمی لوگوں میں مصروف طواف تھا۔ اس کے کندھے پر ایک پرندہ بیٹھا ہوا تھا۔ وہ لوگ اسے کو دیکھ کر جو حیرت تھے وہ شخص گزریا بار تھا۔ اس کے رخسار اور داڑھی آنسوؤں سے تر تھے۔

ابوالولید الازرقی فرماتے ہیں مجھے محمد بن ابی عبداللہ بن ربیعہ نے بیان کیا ہے میں نے وہ پرندہ خود دیکھا وہ اس شخص کے دائیں کندھے پر بیٹھا ہوا تھا۔ لوگ اس کے قریب جا کر اسے دیکھ رہے تھے۔ وہ نہ لوگوں سے خوفزدہ تھا اور نہ ہی محو پرواز ہوتا تھا۔ میں نے تین طواف مکمل کیے جب بھی میں طواف مکمل کرتا تو میں مقام ابراہیم پر آ کر نوافل ادا کرتا۔ پھر میں پرندہ دیکھنے جاتا تو وہ ابھی تک اس شخص کے کندھے پر ہی موجود ہوتا۔ پھر طواف کرنے والوں میں سے ایک شخص آیا۔ اس نے پرندے پر اپنا ہاتھ رکھا۔ لیکن وہ نہ اڑا کچھ دیر بعد وہ اڑ کر مقام ابراہیم کے دائیں جانب بیٹھ گیا کبھی وہ اپنی چونچ کو لمبا کر لیتا اور کبھی اپنے پروں کی طرف سمیٹ لیتا۔ لوگ اس کی طرف بڑے غور سے دیکھ رہے تھے اور متعجب ہو رہے تھے۔ کچھ دیر بعد حاجیوں میں

سے ایک جوان آیا اس نے اپنا ہاتھ اس پرندے پر رکھا اور اس کو پکڑ لیا تاکہ وہ اسے اس شخص کو دکھائے جو مقام ابراہیم کے پیچھے نماز ادا کر رہا تھا جب پرندہ اس شخص کے ہاتھ میں پہنچا تو اس نے بہت زیادہ شور و غل مچایا اس کی آواز کسی پرندے سے مشابہت نہیں رکھتی تھی۔ وہ جوان ڈر گیا اور اس نے پرندے کو چھوڑ دیا۔ پھر وہ پرندہ دارالندوہ کے قریب بیٹھ گیا۔ لوگ اس کو دیکھنے کے لیے جمع ہو گئے وہ بھی لوگوں سے مانوس ہو گیا۔ پھر وہ اپنی مرضی کے مطابق اڑا اور دارندوہ اور دارعجلہ کے درمیانی دروازے سے اڑ گیا۔ اس کی پرواز قعیقان کی طرف تھی۔

مدد کرنے والے پرندے کی داستان

یہ واقعہ ذکر کرنے کے بعد شیخ اکبر نے ایک اور پرندہ کی حکایت رقم کی ہے وہ فرماتے ہیں۔ 600 ہجری میں مجاہدین میں سے ایک شخص مصر کی طرف عازم سفر ہوا۔ اس نے اپنے سفر کے لیے بحر عیذاب کو اختیار کیا دوران سفر رات کو خوشگوار ہوا چلنے لگی۔ اس شخص کے علاوہ تمام مسافرین کھڑے ہو گئے اور موسم سے لطف اندوز ہونے لگے۔ اس وقت اس شخص کو رفع حاجت کی ضرورت محسوس ہوئی وہ رفع حاجت کے لیے جہاز کی اگلی طرف آیا اس کا قدم پھسلا اور وہ سمندر میں گر پڑا۔ موجوں نے اس کو ڈھانپ لیا جہاز کا کپتان سب کچھ دیکھ رہا تھا۔ پھر جہاز اتنی دور نکل گیا کہ وہ لوگوں کی نظروں سے بالکل پوشیدہ ہو گیا۔ کپتان نے اس شخص کے متعلق کسی کو نہ بتایا تاکہ مسافروں میں اضطراب پیدا نہ ہو۔ علاوہ ازیں انہیں بتانے کا کوئی فائدہ بھی نہ تھا۔ کچھ دیر بعد کپتان نے ایک پرندہ دیکھا جس نے اس ڈوبنے والے کو پانی سے نکالا اور اس کو اٹھا کر جہاز میں رکھ دیا اور خود بادبان کے اوپر بیٹھ گیا وہ پرندہ کبھی اپنی چونچ لمبی کر لیتا اور کبھی سمیٹ لیتا پھر اس نے اس شخص کے کانوں میں کچھ کہا اور اڑ گیا۔ یہ حیرت انگیز واقعہ دیکھ کر کپتان اس شخص سے بہت زیادہ حسن ظن رکھنے لگا اور اس کی عزت و توقیر کرنے لگا وہ شخص سمجھ گیا اس نے کپتان سے کہا اے میرے بھائی! میں وہ نہیں ہوں جو تو مجھے گمان کر رہا ہے۔ یہ تو کوئی اللہ کا امر تھا۔ اس میں میرا اور تیرا علم برابر ہے۔ مجھے تو صرف اتنا علم ہے کہ مجھے موجوں نے پکڑ لیا تھا۔ مجھے موت کا یقین ہو چکا تھا۔ میں نے اپنے آپ کو اللہ کے سپرد کر دیا۔ اس وقت میں نے کہا اَللّٰهُمَّ اِنِّیْ اَسْئَلُکَ بِرُحْمَةِ اَبْنِ اَدَمَ (سورۃ البقرہ: ۲۵۸) اچانک یہ پرندہ ظاہر ہوا باقی واقعہ سے تم بھی آگاہ ہو۔ کپتان نے کہا میں نے دیکھا کہ پرندے نے اپنی چونچ سے تمہیں سرگوشی کی ہے۔ کیا اس نے تجھ سے کوئی بات کی ہے۔ اس شخص نے کہا ہاں میں دل میں کہہ رہا تھا کہ یہ پرندہ کیسا ہے۔ جو میرا معاون و مددگار ثابت ہوا اس پرندے نے اپنی چونچ میرے کان کے قریب لے جا کر کہا: ”اَنَا تَقْدِیْرُ الْعَزِیْزِ الْعَلِیْمِ“

غزوة بدر کا ابدی معجزہ

امام قسطلانی نے ”مواہب“ میں ابن مرزوق سے روایت کیا ہے وہ فرماتے ہیں کہ غزوة بدر کا معجزہ ابھی تک باقی ہے۔ میں نے کئی حاجیوں سے سنا کہ وہ جب بدر کے مقام سے گذرتے ہیں تو وہ بادشاہوں کے طبل کی مانند آواز سنتے ہیں وہ یہی سمجھتے کہ یہ مسلمانوں کی مدد اور اعانت کی علامت ہے۔ میں جب یہ واقعہ سنتا تو بعض اوقات تو اس کا انکار کرتا اور بعض اوقات اس کی تاویل یہ کرتا کہ مقام بدر ایک غیر ہموار جگہ ہے وہاں جانوروں کے پاؤں سے آواز پیدا ہوتی ہوگی۔ وہ حاجی

مجھے جواب دیتے کہ بدر ایک ہموار جگہ ہے وہاں کوئی گڑھا وغیرہ بھی نہیں جس سے آواز پیدا ہو مزید یہ کہ وہاں اکثر اونٹ محو سفر ہوتے ہیں۔ جن کے پاؤں کی آواز سنائی نہیں دیتی۔ پھر جب اللہ تعالیٰ نے مجھ پر احسان فرمایا اور میں وہاں پہنچا تو میں نے دیکھا کہ وہ جگہ نور سے صوفشاں ہے۔ میں اپنی سواری سے نیچے اتر آیا اور پیدل چلنے لگا۔ میرے ہاتھ میں ام غیلان کی ایک لمبی شاخ تھی۔ اس وقت مجھے وہ عجیب خبر بالکل یاد نہ تھی جو حاجی مجھے بتایا کرتے تھے۔ دو پہر کا وقت تھا۔ میں میدان بدر میں رواں دواں تھا۔ اچانک ساربان نے کہا کیا تمہیں طبل کی آواز سنائی دے رہی ہے۔ اس وقت مجھے حاجیوں کی خبر یاد آگئی مجھ پر لرزہ طاری ہو گیا۔ معمولی ہوا چل رہی تھی۔ میں نے خود بھی طبل کی آواز سن لی فرحت و ہیبت کی وجہ سے میں مدہوش ہو گیا مجھے گمان ہوا کہ شاید یہ آواز اس ہوا کی وجہ سے ہو جو میرے ڈنڈے سے ٹکرا رہی ہے۔ میں وہیں بیٹھ گیا پھر اچانک اٹھا۔ مجھے یقین ہو گیا کہ یہ آواز طبل ہی کی ہے۔ اب مجھے کوئی شبہ نہ تھا۔ وہ آواز یمن کی طرف سے آرہی تھی اور ہم مکہ کی سمت عازم سفر تھے۔ پھر ہم مقام بدر میں خیمہ زن ہو گئے سارا دن مجھے یہ آواز سنائی دیتی رہی۔ مجھے یہ بھی بتایا گیا تھا کہ یہ آواز تمام لوگ نہیں سن سکتے۔

صاحب تاریخ انجیس ”مواہب“ سے ابن مرزوق کی یہ عبارت نقل کرنے کے بعد لکھتے ہیں۔ میں نے 936 ہجری کوچ ادا کرنے کی سعادت حاصل کی۔ جب میں مقام بدر سے گذرا تو میں نے بھی یہ آواز سنی۔ اس وقت ہم مدینہ منورہ سے مکہ معظمہ کی طرف آرہے تھے۔ ہم بدر کے مقام پر خیمہ زن ہوئے اور ایک دن وہاں گذرا۔ یکم شوال اور بدھ کا دن تھا۔ میں نے صبح کی نماز ادا کی اور صبح سویرے اس آواز کی طرف چلا گیا وہ آواز بدر کے شمال کی طرف سے ایک بلند ٹیلے سے آرہی تھی۔ میں اس ٹیلے پر چڑھا میرے پیچھے دوسرے لوگ بھی ٹیلے پر چڑھنے لگے۔ اس وقت وہاں سو کے قریب افراد تھے۔ میں نے اس ٹیلے کی چوٹی سے کوئی آواز نہ سنی میں ٹیلے سے نیچے اتر آیا جب دامن میں پہنچا تو مجھے پھر وہی آواز سنائی دینے لگی۔ وہ ایک بڑے طبل کی آواز کی طرح کی آواز تھی۔ وہ لگا تار کئی مرتبہ سنائی دیتی رہی۔ تمام لوگوں نے اسے سنا وہ آواز کبھی ہمارے نیچے سے، کبھی دائیں اور کبھی بائیں، کبھی شمال اور جنوب سے آرہی تھی۔ اگر میں بیٹھ جاتا پھر بھی وہ آواز سنائی دیتی۔ اگر کھڑا ہو جاتا پھر بھی وہ آواز سماعتوں سے نکراتی۔ اس وقت تمام ماحول بالکل پرسکون تھا اور ہوا آہستہ آہستہ محو خرام تھی۔

علامہ زرقانی نے مواہب کی شرح میں بھی اس واقعہ کا تذکرہ کیا ہے۔ امام مرجانی نے بھی اس کی تصریح کی ہے۔ وہ فرماتے ہیں کہ یہ آواز نصرت و اعانت کے طبل کی ہے اور تاقیامت سنائی دیتی رہے گی۔ علامہ شامی نے بھی اس کا اقرار کیا ہے۔ علامہ شہاب الدین ابن حجر کی فرماتے ہیں۔ بدر کے قریب حضور ﷺ کے معجزات میں سے ایک معجزہ اب بھی باقی ہے وہ معجزہ ایک خوفناک آواز کا سننا ہے۔ وہ آواز میدان جنگ میں طبل کی آواز کی طرح ہے۔ یہ معجزہ خاص و عام کی زبان پر ہے۔ یہ حضور ﷺ کی نصرت اور فتح و شادمانی کا اعلان ہے۔ ایک قوم نے اس بات سے انکار کیا ہے وہ کہتے ہیں کہ اس آواز کی کوئی حقیقت نہیں ہے وہ کہتے ہیں کہ یہ آواز اس ہوا کی ہے جو اس وادی سے بڑی تیزی سے گذرتی ہے۔ جب ہوا پہلے دو بڑے پہاڑوں کے درمیان سے گذرتی ہے تو آواز پیدا ہوتی ہے۔ جب انسان ان دو پہاڑوں کے وسط سے گذرتا ہے تو اسے

ایسی آواز سنائی دیتی ہے۔ لیکن آئمہ متاخرین کہتے ہیں کہ اس معجزہ کی حقیقت ہے وہ کہتے ہیں کہ ہم خود اس مقام پر فروکش ہوئے اور اس آواز کو سنا اس وقت ہوا بالکل معمولی تھی نہ ہونے کے برابر تھی۔ ہم نے وہ آواز کئی مرتبہ سنی۔ تقریباً ہم جب بھی وہاں سے گذرے ہم نے وہ آواز سنی۔ اس وقت نہ تو وہاں ہوا تھی۔ اور نہ ہی اور کسی قسم کی کوئی متحرک شے تھی۔ نہ وہاں کوئی جانور تھا اور نہ ہی کوئی پیادہ نظر آتا تھا۔ ایک سفر میں میرے ساتھ مکہ کے رؤساء، معززین، علمائے مالکیہ اور حنفیہ کا جم غفیر تھا۔ اسی آواز کے متعلق بحث ہونے لگی۔ بعض علماء نے اس کا اقرار کیا اور بعض نے انکار کیا۔ پھر ہم سب نے اتفاق کیا کہ ہمیں اس مقام پر جانا چاہیے جہاں سے آواز آرہی ہے اور ایک پہاڑ پر چڑھ کر آواز کا جائزہ لینا چاہیے۔ ہم سب وہاں سے روانہ ہوئے اور تقریباً چوتھائی دن اس پہاڑ پر گزارا لیکن اس وقت ہمیں کوئی آواز سنائی نہ دی۔ اس وقت ہوا بھی ساکن تھی اور کوئی متحرک شے بھی نظر نہیں آرہی تھی۔ اچانک ہم نے ایک خوفناک آواز سنی پھر ہم واپس آگئے انکار کرنے والے علماء میں سے بعض نے رجوع کر لیا اور بعض اپنے انکار پر ہی ڈٹے رہے۔ کچھ دیر بعد وہاں سے ایک عالم دین کا گذر ہوا۔ وہ وہاں کی مسجد کا خطیب اور امام تھا۔ ہم نے اس سے اس آواز کے متعلق پوچھا اس نے قسم اٹھائی کہ وہ پیر اور جمعہ کے علاوہ ہمیں کبھی کبھی ہی یہ آواز سنائی دیتی ہے۔ حقیقت حال سے اللہ تعالیٰ ہی آگاہ ہے۔

وہ خاتون جسے کھانے پینے کی احتیاج نہ تھی

یہ داستان بھی ان نشانیوں میں سے ہے جو حضور ﷺ کی نبوت اور آپ کے دین کی صداقت پر دلالت کرتی ہے۔ اس قصہ کو علامہ تاج سبکی نے طبقات کبریٰ میں ذکر کیا ہے وہ فرماتے ہیں کہ حاکم نے کہا ہے کہ میں نے ابو زکریا یحییٰ بن محمد سے سنا وہ کہتے ہیں کہ میں نے ابو عباس عیسیٰ بن محمد بن عیسیٰ الطہمانی سے سنا وہ فرماتے ہیں کہ اللہ تعالیٰ جب چاہتا ہے اپنی مخلوق میں سے ان نشانیوں کا اظہار فرما دیتا ہے۔ جس سے اسلام کی صداقت میں اضافہ ہوتا ہے اس کی عزت و تکریم بڑھتی ہے اللہ تعالیٰ کی نازل کردہ آیات اور ہدایت کو تقویت ملتی ہے۔ نبوت کی علامات فزوں تر اور رسالت کے دلائل زیادہ ہوتے ہیں۔ اسلام کی گرہیں مضبوط اور ایمان کے حقائق ثابت ہوتے ہیں۔ ان کی برہان کو قوت نصیب ہوتی ہے۔ یہ نشانیاں نہ صرف دشمنان اسلام کے لیے حجت ہیں بلکہ الحاد پسند طبیعت کے لیے بھی دلیل ہیں۔ تاکہ جو ادویٰ ہاکت میں گرے وہ بھی دلیل کے ساتھ گرے اور جو زندہ رہے وہ بھی دلیل کے ساتھ زندہ رہے تمام تعریف و ستائش اللہ رب العزت کے لیے ہے وہی صاحب حجت بالغہ ہے۔ عزت قاہرہ اور قوت باہرہ کا مالک وہی ہے۔

صَلَّى اللّٰهُ عَلَى سَيِّدِنَا مُحَمَّدٍ نَبِيِّ الرَّحْمَةِ وَرَسُولِ الْهُدَى وَعَلَى آلِهِ الطَّاهِرِينَ السَّلَامِ
وَرَحْمَةُ اللّٰهِ وَبَرَكَاتُهُ

ہم نے اپنے زمانہ میں ایک ایسا واقعہ دیکھا۔ جس نے ہمارے علم و یقین میں اضافہ کیا اور دین حق کی تصدیق کی
میں زیادتی کا باعث بنا اور اس سے شہداء کی نصیبت کو بھی تقویت ملی۔

ارشادِ ہالی ہے:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْواتًا بَلْ أَحْيَاءٌ عِنْدَ رَبِّهِمْ يُرْزَقُونَ ﴿۱۶۹﴾

(ال عمران: ۱۶۹-۱۷۰)

”اور ہرگز یہ خیال نہ کرو کہ وہ جو قتل کئے گئے ہیں اللہ کی راہ میں وہ مردہ ہیں بلکہ وہ زندہ ہیں۔ اپنے رب کے پاس (اور) رزق دیئے جاتے ہیں شاد ہیں۔“

مجھے 238ھ میں خوارزم کے ایک شہر ہزارنیف جانے کا اتفاق ہوا یہ شہر وادی جیحون کی مغربی سمت میں واقع ہے اور یہاں سے بڑے شہر کی مسافت نصف دن کی ہے۔ مجھے معلوم ہوا کہ وہاں شہداء کی ازواج میں سے ایک خاتون ہے اس خاتون نے ایک خواب دیکھا اس کو خواب میں کوئی چیز کھلائی گئی۔ جس کی وجہ سے وہ والی خراسان ابوالعباس بن الطاہر کے دور حکومت سے لے کر آج تک کوئی چیز کھاتی پیتی نہ تھی۔ حالانکہ اب تو ابوالعباس کو فوت ہوئے بھی آٹھ سال گزر چکے تھے۔ 242 ہجری میں مجھے دوبارہ اسی شہر میں جانے کا اتفاق ہوا مجھے پھر اس خاتون کے متعلق بتایا گیا۔ لیکن کم عمری کی وجہ سے میں اس کی داستان سے کوئی نتیجہ اخذ نہ کر سکا۔ 252 ہجری کے آخر میں سہ بارہ خوارزم کے شہر میں آیا۔ میں نے دیکھا کہ وہ ابھی تک بحیات تھی اور اس کی یہ حیرت انگیز داستان کو بہ کو پھیل چکی تھی۔ یہ شہر سرراہ واقع تھا۔ جب لوگ اس خاتون کا دلچسپ قصہ سنتے تو وہ اس کی زیارت کے لیے وہاں آتے وہ جس مرد، عورت یا بچے سے اس خاتون کے متعلق پوچھتے وہ انہیں اس عورت تک پہنچا آتے۔ جب مجھے اس شہر جانے کا اتفاق ہوا تو میں نے بھی اس کی جستجو کی۔ مجھے معلوم ہوا کہ وہ کئی سال سے غائب ہے۔ میں گاؤں سے گاؤں تک اس کے تعاقب میں رہا۔ بالآخر میں نے اس کو ڈھونڈ نکالا اس وقت وہ دو گاؤں کے وسط میں محو سفر تھی۔ وہ ایک ادھیڑ عمر، خوش قامت اور خوب رو خاتون تھی۔ وہ پاکباز اور پاکدل تھی۔ وہ پیادہ تھی۔ جبکہ میں اپنی سواری پر سوار تھا۔ میں نے اپنی سواری پیش کی لیکن اس نے انکار کر دیا۔ وہ میرے ہمراہ قوت و توانائی کے ساتھ چلتی رہی۔ تجار اور سوداگروں کی ایک جماعت میرے پاس آتی تھی۔ ان میں ایک عظیم فقیہ بھی تھے۔ جن کا اسم مبارک محمد بن حمد یہ الحارثی تھا۔ مکہ معظمہ میں موسیٰ بن ہارون نے ان سے احادیث روایت کی تھیں۔ عبادت و ریاضت اور روایت حدیث نے ان کو کمزور بنا دیا تھا۔ اسی قافلہ میں ایک حسین و جمیل نوجوان بھی تھا جس کا نام عبداللہ بن عبدالرحمن تھا۔ وہ اپنے گاؤں کے مظلوم افراد کی دادرسی کرتا تھا۔ میں نے ان تمام سے اس خاتون کے متعلق پوچھا انہوں نے اسے عمدہ الفاظ سے یاد کیا اور اس کے متعلق بھلائی کی باتیں کیں انہوں نے کہا۔ اس خاتون کا معاملہ اتنا عیاں ہے کہ ہم میں سے کسی کو بھی اس میں اختلاف نہیں عبداللہ بن عبدالرحمن نے کہا میں بچپن ہی سے اس کی حیران کن حکایت کو سن رہا ہوں۔ جب جوان ہوا تو لوگ پھر بھی اس کی تعریف میں رطب اللسان تھے۔ جب مجھے فرصت میسر ہوئی تو میں نے اس کی جستجو کی مجھے اس خاتون کو ملنے کی سعادت نصیب ہوئی۔ میں نے اس کو دیکھا وہ ایک پاکباز اور ایک ہار پردہ خاتون تھی۔ اس کی حکایت میں نہ تو جھوٹ کی آمیزش نظر آتی تھی اور نہ ہی وہم و گمان کا شک کیا جاسکتا تھا۔ عبداللہ نے مزید بیان کیا کہ جو حکمران بھی خوارزم کا شہنشاہ بنا اس نے ہی اس خاتون کو قید تنہائی میں رکھا۔ ایک یا دو ماہ اس کو بند کمرے میں رکھ کر اس پر پھرے دار بٹھائے رکھے۔ لیکن انہوں نے کبھی بھی اس کو کھاتے ہوئے

یا پیتے ہوئے نہ دیکھا نہ ہی اس پر پیشاب وغیرہ کے اثرات دیکھے۔ حقیقت سے آشنا ہو کر انہوں نے اس کو چھوڑ دیا۔ جب تمام لوگوں نے اس کی عجیب داستان پر اتفاق کر لیا تو میں نے اس خاتون سے اس داستان کے متعلق سوال کیا اور اس سے اس کا نام اور تمام تفصیل پوچھی اس خاتون نے کہا ”اس کا نام رحمت بنت ابراہیم ہے۔ اس کا خاوند ایک غریب بڑھئی تھا۔ جو اپنے ہاتھ سے رزق کما کر بڑی مشکل سے گزارہ کرتا تھا۔ وہ ہر روز اتنا ہی کما سکتا جو دن بھر کے لیے کافی ہوتا۔ اس کے بچے کافی تعداد میں تھے۔

قطع ظالم اور کافر بادشاہ تھا اس نے تین ہزار سپاہیوں کے ہمراہ وادی کو عبور کیا اور اس بستی پر حملہ کر دیا اہل خوارزم اس بادشاہ کو کسری کے نام سے تعبیر کرتے تھے۔ ابو العباس کہتے ہیں کہ قطع ایک جابر اور ظالم حکمران تھا۔ مسلمان کی عداوت اس کے دل میں کوٹ کر بھری ہوئی تھی۔ اس نے سرحدوں پر حملہ آور ہو کر اہل خوارزم کو خوب تباہ کیا ان کی عورتوں کو قیدی بنا لیا اور جوانوں کو قتل کر دیا۔ خراسان کے بادشاہ اس حکمران اور دیگر رنجی سرداروں کی بہت دلجوئی کرتے تھے تاکہ عوام کو ان کی قتل و غارت سے بچا سکیں اور مسلمانوں کے خون محفوظ رہیں۔ وہ ان میں سے ہر ایک کی طرف دولت و ثروت، تحائف اور لباس فاخرہ بھیجتے تھے۔ ایک دفعہ اس بادشاہ نے اس بستی پر حملہ کر دیا۔ اس حملہ کی وجوہات معلوم نہیں ہو سکیں یا تو اس کو تحائف پہنچانے میں دیر ہو گئی تھی یا پھر اسے اپنے تحائف حقیر نظر آئے۔ وہ اپنے لشکر سمیت اس بستی پر حملہ آور ہوا تمام راستوں کو بند کر دیا۔ خوب قتل و غارت کی خوارزم کے سپاہی اس کا مقابلہ کرنے سے عاجز آ گئے۔ ابو العباس عبد اللہ بن طاہر کو اس ظالمانہ کارروائی کی خبر ملی۔ اس نے چار سپہ سالار طاہر بن ابراہیم، یعقوب بن منصور، میکال اور ہارون العارض کو خوارزم روانہ کیا انہوں نے شہر کو مجاہدین اور اسلحہ سے بھر دیا اور شہر پر چاروں اطراف سے حملہ کر کے اس کا دفاع کیا۔

وادی جیحون نہریلج کے بالائی علاقہ میں ہے۔ جب سردی شدید ہو جاتی ہے تو اس وادی کا پانی جم جاتا ہے۔ یہ ایک منجم وادی ہے۔ اس کی طغیانی شدید اور اس کی آفات کثیر ہیں۔ جب زیادہ سیلاب آتا ہے تو پانی ایک فرسخ تک پھیل جاتا ہے۔ جب برف جمتی ہے تو پانی کی ایک بوند بھی نہیں ملتی۔ برف کھود کر پانی نکالا جاتا ہے۔ میں نے دیکھا کہ دس دس ہاتھ تک برف جمی ہوئی تھی مجھے یہ بھی معلوم ہوا کہ بعض اوقات برف بیس ہاتھ سے بھی زیادہ ہو جاتی ہے۔ جب برف خوب جمتی ہے تو یہ اہل شہر کے لئے ایک پل کا کام دیتی ہے۔ اس پر لشکر، چھٹڑے اور کاروان چلتے ہیں اور وادی کے دونوں کناروں کے درمیان ایک رابطہ بن جاتا ہے۔ بعض اوقات یہ برف 120 دن تک جمی رہتی ہے اور بعض اوقات تین ماہ تک 70 دن تک یہ برف جمی رہتی ہے۔

اس خاتون نے اپنا قصہ بیان کیا کہ وہ بادشاہ کسی طرح قلعے کے دروازے تک پہنچ گیا اس وقت لوگ قلعہ بند ہو چکے تھے اور انہوں نے اپنا ساز و سامان بھی وہیں جمع کر لیا تھا۔ بادشاہ نے قلعے کا محاصرہ کر لیا۔ مسلمانوں نے باہر نکل کر لڑنے کا ارادہ کیا۔ لیکن گورنر نے اس وقت تک منع کر دیا جب تک سلطان کا لشکر نہ پہنچ جائے۔ یہ بات نو جوانوں پر شاق تھی وہ قلعے کی فصیل پر چڑھے اور اسلحہ لے کر کافروں پر حملہ کر دیا۔ کافروں نے بھی جوابی حملہ کیا اور مسلمانوں کو فصیل سے نیچے اترنے کے

لیے کہا جب مسلمان قلعے سے نیچے اترے تو وہاں کثیر تعداد میں کافر جمع تھے۔ مسلمانوں کی حالت بکریوں کے ریوڑ کی طرح ہو گئی۔ ان کے اور قلعے کے درمیان رابطہ منقطع ہو گیا۔ انہیں بروقت مدد نہ مل سکی اس کے باوجود انہوں نے شدید لڑائی کی اور ثابت قدمی کا مظاہرہ کیا۔ انہیں شدید بھوک اور سخت پیاس کا سامنا کرنا پڑا ان کے سردار قتل ہو چکے تھے اور ان کے زخمی پابند سلاسل ہو گئے۔ جب شب کی ظلمت چھا گئی تو دونوں لشکر جدا ہو گئے۔

اس خاتون نے کہا، جب میناروں پر آگ لگائی گئی تو اس معرکہ کی خبر جر جانیہ پہنچ گئی۔ جر جانیہ ایک عظیم شہر ہے جو خوارزم کے قریب ہی واقع ہے۔ وہاں میکال کا لشکر خیمہ زن تھا۔ میکال نے جب یہ منظر دیکھا تو وہ امیر العباس عبداللہ بن طاہر سے خوفزدہ ہو گیا اس نے ہزار نیف کی طرف ایک دن اور ایک رات میں چالیس فرسخ فاصلہ طے کیا۔ اگلی صبح جب دشمن معرکہ آزما ہونے کے لیے اپنی فوج کو ترتیب دے رہا تھا تو انہوں نے سیاہ جھنڈے دیکھے اور طلبوں کی آواز سنی اس کے بعد دشمن بھاگ گیا۔ میکال نے میدان جنگ میں پہنچ کر شہداء کو دفن کیا اور زخمیوں کو علاج کے لیے بھیجا۔ اس دن ہمارے قلعے میں چار سو شہداء کی نماز جنازہ ادا کی گئی۔ ہر گھر کا کوئی نہ کوئی فرد شہید ہوا تھا۔ اس دن کے مصائب نے ہمیں اندھا کر دیا ہر طرف آہ و بکا کی آواز سنائی دے رہی تھی۔ میرا خاوند بھی شہید ہو چکا تھا اس کی لاش میرے سامنے پڑی تھی۔ میں اس دن اتنی ہی شدید روئی جس قدر ایک جوان عورت اپنے جوان خاوند کی لاش پر روتی ہے۔ ہمارے کئی بچے تھے۔ محلہ کی عورتیں ہمارے گھر جمع ہو گئیں۔ میرے بچے میرے ارد گرد جمع ہو گئے وہ اس آفت سے بالکل آشنا نہ تھے۔ وہ روٹی مانگنے لگے لیکن اس وقت میرے پاس کھانے کی کوئی چیز نہ تھی۔ جس کی وجہ سے میری پریشانی میں اور اضافہ ہو گیا۔ کچھ دیر بعد مجھے مغرب کی اذان سنائی دی۔ میں نے نماز ادا کی پھر سجدہ میں پڑ کر اللہ تعالیٰ سے دعا مانگنے لگی۔ میں نے بارگاہِ ربوبیت میں آہ و زاری کی اور صبر کی توفیق مانگی اور یتیم بچوں کی چارہ سازی کے لیے دعا مانگی۔ سجدے میں ہی مجھ پر نیند کا غلبہ ہو گیا۔ میں نے خواب میں دیکھا کہ میں سنگلاخ زمین پر اپنے خاوند کو تلاش کر رہی ہوں۔ مجھے ایک شخص نے آواز دی اے پاکباز! تو کس کی جستجو میں ہے۔ میں نے کہا میں اپنے خاوند کی جستجو میں ہوں۔ اس نے مجھے کہا دایاں راستہ اختیار کر میں دائیں سمت چل پڑی کچھ دیر بعد میں نے سرسبز و شاداب اور نرم زمین دیکھی۔ وہاں سبزہ، بند محلات اور حسین و جمیل عمارات نظر آتی تھیں۔ ان کا حسن و جمال بیان سے وراہ ہے۔ میں نے ایسی شادابی پہلے نہ دیکھی تھی۔ سطح زمین پر نہریں رواں دواں تھیں۔ چلتی چلتی میں ایک ایسی قوم کے پاس پہنچی جو گروہوں کی شکل میں بیٹھی ہوئی تھی۔ انہوں نے سبز پوشاک زیب تن کر رکھے تھے۔ نور نے ان کو ڈھانپ رکھا تھا۔ جب میں نے ذرا غور سے دیکھا تو وہ بعینہ وہ لوگ تھے۔ جو اس معرکہ میں شہید ہوئے تھے ان کے سامنے دسترخوان بچھے ہوئے تھے اور وہ کوئی چیز تناول کر رہے تھے۔ کچھ دیر تک میں ہر چیز کو بڑی غور سے تکتی رہی۔ اچانک میرے خاوند نے مجھے دیکھ لیا اس نے بلند آواز سے مجھے پکارا اے رحمت! اے رحمت! میں اس سمت گئی جس طرف سے مجھے آواز سنائی دی اچانک میں نے اپنے خاوند کو دیکھا۔ وہ دوسرے شہدا کی طرح خوش و خرم تھا۔ اس کا چہرہ ماہ تمام کی طرح درخشاں تھا۔ وہ اپنے ساتھیوں کے ساتھ کھانا کھانے میں مصروف تھا۔ اس نے اپنے دوستوں سے کہا یہ مسکینہ آج سارا دن بھوکی رہی ہے۔ کیا تم مجھے اجازت دیتے ہو کہ

میں اسے کوئی چیز دوں تاکہ یہ کھالے انہوں نے میرے خاوند کو اجازت دے دی اس نے مجھے روٹی کا ایک ٹکڑا دیا۔ اس وقت میں نے یہی سمجھا کہ یہ روٹی ہے لیکن مجھے اس کی کیفیت معلوم نہ تھی وہ روٹی دودھ اور برف سے زیادہ سفید، چینی اور شہد سے زیادہ میٹھی تھی۔ وہ مکھن اور پنیر سے زیادہ نرم تھی۔ میں نے اس روٹی کو کھالیا میرے خاوند نے کہا اب یہاں سے چلی جا۔ جب تک تو زندہ رہے گی یہ روٹی تیرے لئے کافی رہے گی۔ جب میں نیند سے بیدار ہوئی تو میں سیراب و سیر تھی۔ مجھے کھانے اور پانی کی ضرورت نہ تھی۔ اس دن سے لے کر آج تک میں نے کھانے اور پانی کو چکھا بھی نہیں۔

ابوالعباس فرماتے ہیں وہ خاتون محترمہ کبھی کبھی ہمارے ہاں تشریف لایا کرتی تھی۔ جب ہم کھانا کھانے لگتے تو وہ ایک طرف ہو کر بیٹھ جاتی اور اپنے ناک کو ڈھانپ لیتی وہ کہتی تھی کہ اس کھانے کی خوشبو سے اس کو اذیت ہوتی ہے۔ میں نے اس عورت سے سوال کیا کیا تو پانی کے علاوہ کوئی اور چیز کھاتی یا پیتی ہے۔ اس نے جواب دیا نہیں۔ میں نے اس سے پوچھا کیا اس کی ہوا خارج ہوتی ہے یا پیشاب وغیرہ کی حاجت ہوتی ہے۔ اس نے کہا نہیں میں نے استفسار کیا، کیا تجھے حیض آتا ہے۔ اس نے کہا جب سے کھانا چھوڑا ہے اس جیسی تکلیف نہیں ہوتی۔ میں نے کہا کیا مردوں کی طرف میلان ہوتا ہے۔ اس نے جواب دیا کیا تجھے شرم نہیں آتی تم مجھ سے کیسے فحش سوال کر رہے ہو۔ میں نے کہا شاید تمہاری یہ عجیب داستان مجھے لوگوں کو سنانی پڑے اس لیے مجھے اس قصے کی تمام تفصیلات مطلوب ہیں اس نے کہا مجھ میں کبھی اس میلان کی خواہش نہیں ہوتی۔ میں نے سوال کیا، کیا تجھے نیند بھی آتی ہے اس نے کہا میں بڑی میٹھی نیند سوتی ہوں۔ میں نے کہا تجھے ایسے خواب آتے ہیں۔ اس نے کہا میں بھی اسی طرح خواب دیکھتی ہوں۔ جس طرح عام لوگ خواب دیکھتے ہیں۔ میں نے سوال کیا کیا کھانا نہ کھانے کی وجہ سے تجھے کبھی کمزوری محسوس ہوئی ہے۔ اس نے کہا نہیں جنتی کھانا کھالینے کے بعد مجھے کبھی بھوک بھی محسوس نہیں ہوئی۔ وہ نہ تو نصدقہ قبول کر لیتی تھی۔ میں نے اس سے پوچھا تو اس صدقہ سے کیا کرتی ہے۔ اس نے کہا میں اس سے اپنا اور اپنے بچوں کا لباس بناتی ہوں۔ میں نے اس سے پوچھا کیا تو گرمی اور سردی محسوس کرتی ہے اس نے کہا ہاں میں نے کہا کیا چلنے سے تھکاوٹ ہوتی ہے۔ اس نے کہا ہاں کیا میں انسان نہیں ہوں۔ میں نے کہا کیا تم نماز کے لیے وضو کرتی ہو؟ اس نے کہا ہاں۔ میں نے اس کا سبب پوچھا تو اس نے جواب دیا۔ مجھے فقہاء نے یہی بتایا تھا۔ انہوں نے درج ذیل حدیث پر مجھے یہ فتویٰ دیا تھا "لا وضوء الا من حدث او نؤم" نیند یا حدث کے علاوہ وضو نہیں مجھے یہ بھی بتایا گیا کہ اس خاتون کا پیٹ اس کی کمر کے ساتھ مل چکا تھا۔ میں نے اپنی ایک عورت کو اس کا پیٹ دیکھنے کے لیے کہا۔ اس نے پیٹ کا معائنہ لیا اور کہا کہ اس کا پیٹ سمٹ کر اس کی کمر کے ساتھ لگ گیا ہے۔ اس عورت نے روٹی کی ایک موٹی چادر اپنے پیٹ کے اوپر باندھ رکھی تھی۔ تاکہ چلتے وقت اس کی کمر دوہری نہ ہو اس ملاقات کے بعد میں کئی مرتبہ ہزار نینف گیا۔ میں اس عظیم خاتون سے ملاقات کرتا اور انیس سو اسی دہرانا تو وہ مجھے وہی جواب دیتی جو وہ پہلے بیان کر چکی تھی۔ اس میں ذرہ بھر بھی کمی بیشی نہ ہوتی۔ میں نے یہ واقعہ مشہور فقہ عبد اللہ بن عبد الرحمان کو سنایا۔ انہوں نے کہا میں اپنے بچپن سے یہ واقعہ سن رہا ہوں۔ میں نے تمام افراد سے یہی سنا کہ وہ تو کچھ کھاتی ہے اور نہ ہی پیتی ہے اور نہ ہی اس کو بول و براز کی حاجت ہوتی ہے۔

(طبقات سبکی کی عبارت ختم ہوئی)

اس کتاب میں ہے کہ شیخ عزالدین فاروٹی نے عراق میں ایک ایسے شخص کو دیکھا جس نے کئی سالوں سے نہ کچھ کھایا تھا اور نہ ہی پیا تھا۔ ان کے استاذ حافظ عبد اللہ الذہبی سے روایت ہے کہ اندلس میں ایک عورت تھی جس نے بیس سال سے کچھ نہیں کھایا تھا۔ اس کا یہ معاملہ مشہور و معروف تھا۔ ابو عبد اللہ الحافظ نے تاریخ نیشاپور میں اس عورت کا قصہ بیان کیا ہے۔ جو کچھ کھاتی پیتی نہ تھی۔

شہاب احمد مقری کی تصنیف لطیف ”فح الطیب“ میں ہے۔ رندی خاتون کا گم ہو جانا ایک عظیم سانحہ ہے۔ اس واقعہ کی تفصیل یہ ہے کہ آٹھویں صدی کے پانچویں عشرے میں ایک عورت رند سے تلمسان میں آئی وہ نہ تو کچھ کھاتی پیتی تھی اور نہ ہی اسے بول و براز کی حاجت ہوتی تھی اور نہ ہی اسے حیض آتا تھا۔ جب اس کا یہ معاملہ مشہور ہو گیا۔ توفیقہ ابو موسیٰ ابن الامام نے اس کا انکار کیا اور انہوں نے یہ آیت تلاوت کی ”كَانَ اَيُّهَا كَلْبِنِ الطَّعَامُ ط (المائدہ: ۷۵)“ ”وہ دونوں کھانا کھایا کرتے تھے“ لوگ اس خاتون کے پاس اپنی زیرک و دانا خواتین بھیجتے وہ ہر ممکن کوشش کرتیں کہ اس کا راز معلوم ہو جائے لیکن وہ کامیاب نہ ہو سکتیں۔ اس عورت سے پوچھا گیا کیا تجھے کھانے کی ضرورت محسوس ہوتی ہے؟ اس نے جواب دیا کیا تم جانوروں کا چارہ کھانا پسند کرو گے۔ پھر اس سے استفسار کیا گیا کیا تمہارے پاس کوئی چیز آتی ہے اس نے بتایا کہ ایک دن اس نے روزہ رکھا۔ جس کی وجہ سے اسے شدید بھوک اور پیاس محسوس ہوئی وہ اس کیفیت میں سو گئی خواب میں ایک آنے والا اس کے پاس آیا۔ اس کے پاس پانی اور کھانا تھا۔ میں نے وہ پانی پی لیا اور وہ کھانا کھا لیا۔ جب میں نیند سے بیدار ہوئی تو مجھے محسوس ہوا کہ میں کھانے پینے سے مستغنی ہو چکی ہوں۔ یہ کیفیت اس خواب سے لے کر آج تک بدستور برقرار ہے۔ سلطان وقت نے اپنے محل میں اس خاتون کے لیے ایک جگہ مخصوص کی اور اس کے تمام حالات سے آگاہ ہونے کے لیے اس پر عادل نگران مقرر کیے۔ چالیس دن بیت گئے لیکن اس خاتون کے راز سے آشنائی نہ ہو سکی۔ بادشاہ نے کہا میری خواہش ہے کہ نگہبانوں کی تعداد میں اضافہ کر دیا جائے اور اس خاتون کے پاس علماء اور اطباء کو بھی جمع کیا جائے۔ ذہین خواتین کو بھی وہاں مقرر کیا جائے۔ تاکہ یہ سربستہ راز منکشف ہو سکے۔ اس خاتون کو تنہا نہ چھوڑا جائے تاکہ کسی کو تنہائی میں اس کے پاس جانے کا موقع نہ مل سکے۔ یہ تمام لوگ ایک سال تک اس کی کڑی نگرانی کریں۔ کیونکہ ممکن ہے کہ کبھی کبھی اس پر ایسی کیفیت کا غلبہ ہوتا ہو کہ وہ کئی دن بغیر کھائے پئے گزار سکتی ہو اور ایک موسم میں تو اسے کھانے کی ضرورت ہوتی ہو۔ لیکن دوسرے موسم میں وہ اس سے بے نیاز رہتی ہو۔ پھر اس خاتون کے تمام حالات کو قلمبند کیا جائے اور عالم میں منتشر کیا جائے۔

یہ بھی ذکر کیا گیا ہے کہ اس خاتون کے ساتھ ایک اور عورت بھی تھی۔ جس کی کیفیت بھی یہی تھی جن لوگوں نے عائشہ الجزیریہ کی زیارت کی ہے وہ بھی بیان کرتے ہیں کہ عائشہ کی کیفیت بھی یہی تھی اور اسی طرح عائشہ بنت ابی یحییٰ کو بھی چالیس روز تک آزما یا گیا ایک ایسا نامی یہودی تھا۔ وہ کہتا تھا کہ مسلمان کتنے احمق ہیں وہ یہ گمان کرتے ہیں کہ اہل جنت کھائیں اور پیئیں گے تو سہی لیکن وہ بول و براز نہیں کریں گے۔ اس سے پوچھا گیا کیا تو جو کچھ بھی کھاتا ہے وہ سب کچھ فضلہ کی صورت میں

باہر نکل آتا ہے اس نے کہا نہیں اللہ تعالیٰ اس کے اکثر حصہ کو غذا بنا دیتا ہے۔ پھر اس سے کہا گیا اگر دنیا میں یہ کیفیت ہے تو کیا اللہ تعالیٰ سے یہ ناممکن ہے کہ وہ اہل جنت کے تمام کھانے اور پینے کو جسم کی غذا بنا دے۔

نور الدین محمود بن زنگی کے عہد حکومت کا ایک واقعہ

وہ واقعات جو نبی محترم ﷺ کی رسالت کی صداقت کی گواہی دیتے ہیں۔ ان میں سے ایک واقعہ وہ بھی ہے۔ جو نور الدین شہید کے دور حکومت میں رونما ہوا سمودی نے خلاصۃ الوفاء میں اس واقعہ کا تذکرہ کیا ہے۔ وہ فرماتے ہیں کہ نور الدین زنگی نے ایک رات میں تین مرتبہ حضور پر نور ﷺ کی زیارت کی۔ ہر مرتبہ آپ ﷺ نے دو بد بخت آدمیوں کی طرف اشارہ فرمایا اور فرمایا کیا تو مجھے ان دونوں کے شر سے نہیں بچائے گا؟ بادشاہ اسی وقت نیند سے بیدار ہوا اور اپنے وزیر کو سفر کی تیاری کرنے کا حکم دیا۔ بادشاہ نے اپنے ساتھ بیس افراد اور بہت سامان و دولت لے لیا اور سولہ دن کی مسافت کے بعد مدینہ طیبہ پہنچ گیا۔ پہلے روضہ اطہر کی زیارت کی پھر اہل مدینہ کو اپنے پاس آنے کا حکم دیا۔ بادشاہ نے اہل مدینہ پر عطیات و صدقات کی بارش کر دی۔ جو شخص بھی بادشاہ کے پاس آتا وہ اسے بڑے غور سے دیکھتا جب عطیات و صدقات تمام لوگوں میں تقسیم ہو چکے تو بادشاہ نے اہل مدینہ سے پوچھا کیا تم میں سے کوئی ایسا شخص باقی رہ گیا ہے جس کو اس کا حصہ نہ ملا ہو۔ لوگوں نے اس کو بتایا دو شخص باقی رہ گئے ہیں۔ ان کا تعلق مغرب سے ہے وہ بڑے صالح اور پاکباز ہیں۔ وہ خود شب و روز صدقات دیتے رہتے ہیں۔ بادشاہ نے ان دونوں کو اپنے دربار میں بلایا۔ جب وہ بادشاہ کے دربار میں داخل ہوئے تو اس نے انہیں فوراً پہچان لیا وہ وہی شخص تھے جن کی طرف نبی محترم ﷺ نے اس کو خواب میں اشارہ فرمایا تھا۔ بادشاہ نے ان سے ان کے مسکن کے متعلق پوچھا، انہوں نے بتایا کہ حجرہ مقدسہ کے قریب ایک ویران مکان میں اقامت گزریں ہیں۔ بادشاہ نے انہیں وہیں چھوڑا اور خود ان کی قیام گاہ کی طرف چلا گیا۔ بادشاہ نے وہاں دو خیموں، چند کتب اور کثیر مال کے علاوہ کسی اور چیز کا مشاہدہ نہ کیا۔ اہل مدینہ نے ان دو افراد کی بہت تعریف کی، بادشاہ نے وہاں سے ایک چٹائی اٹھایا اسے وہاں ایک سرنگ نظر آئی جو حجرہ مقدسہ کی سمت جاتی تھی۔ یہ حیرت ناک واقعہ دیکھ کر لوگ لرزہ بر اندام ہو گئے۔ بادشاہ نے انہیں سخت سزا دی اور سچ بولنے کا حکم دیا۔ انہوں نے اعتراف کیا کہ وہ دونوں نصرانی ہیں۔ عیسائی بادشاہ نے انہیں مغربی حاجیوں کے لباس میں یہاں بھیجا اور انہیں وافر مقدار میں مال و دولت عطا کیا تاکہ وہ حضور ﷺ کے جسد اطہر تک رسائی حاصل کریں اور اسے نکال کر اپنے ملک لے جائیں۔ انہوں نے روضہ انور کے قریب ایک ویران مکان کو اپنا مسکن بنایا وہ رات کے وقت سرنگ کھودتے رہتے اور جو مٹی نکلتی اسے لے کر جنت البقیع کی طرف جاتے اور وہاں پھینک آتے وہ حجرہ شریف کے قریب پہنچے تو آسمان کانپ اٹھا، زبردست گرج و چمک ہوئی۔ اسی روز بادشاہ نور الدین بھی وہاں پہنچ گیا۔ جب اس کو یہ اندوہ ناک حقیقت معلوم ہوئی تو اس پر رقت طاری ہو گئی۔ بادشاہ نے انہیں قتل کرنے کا حکم دیا۔ انہیں حجرہ مبارکہ کی جانی کے سامنے قتل کر دیا گیا۔ پھر بادشاہ نے سیسہ لانے کا حکم دیا۔ روضہ انور کے ارد گرد پانی تک گہری خندق کھودی گئی۔ سیسہ پگھلا کر خندق میں ڈال دیا۔ اس طرح روضہ انور کے ارد گرد سیسہ کی ایک مضبوط دیوار بن گئی۔

المطری نے بھی اس واقعہ کو بیان کیا ہے۔ لیکن اس نے سب سے کا ذکر نہیں کیا اس نے اپنی کتاب میں لکھا ہے کہ سلطان نور الدین محمود بن زنگی بن اقسفر نے ایک حیرت انگیز خواب دیکھا جس کی وجہ سے وہ 557 ہجری کو مدینہ طیبہ پہنچ گیا۔ میں نے یہ واقعہ انقیہ علم الدین یعقوب بن ابی بکر سے سنا ہے وہ فرماتے ہیں کہ سلطان نور الدین کو ایک رات میں تین مرتبہ نبی مکرم ﷺ کا دیدار ہوا آپ علیہ الصلوٰۃ والسلام نے ہر مرتبہ فرمایا اے سلطان! مجھے ان دو بد بخت آدمیوں سے بچا۔ طلوع صبح سے پہلے ہی بادشاہ نے اپنے وزیر کو طلب کیا اور اس سے یہ واقعہ بیان کیا۔ وزیر نے کہا مدینہ طیبہ میں کوئی واقعہ رونما ہوا ہے۔ بادشاہ نے فوراً ایک ہزار سوار یوں کو تیار کرنے کا حکم دیا۔ اور وہ برق رفتار گھوڑوں پر سوار ہو کر مدینہ طیبہ پہنچ گیا۔ (پھر علم الدین نے سخاوت کے زمرہ میں لکھا ہے) لوگوں نے بادشاہ کو بتایا کہ صرف دو افراد رہ گئے ہیں۔ جنہوں نے عطیات نہیں لئے وہ روضہ انور کے لئے مجاور ہیں اور ان کا تعلق اندلس سے ہے۔ حجرہ مصطفیٰ کے قریب ہی ان کی اقامت گاہ ہے۔ بادشاہ نے ان کو اپنے پاس طلب فرمایا جب بادشاہ نے انہیں دیکھا تو اس نے اپنے وزیر سے کہا یہ دونوں وہی بد بخت شخص ہیں۔ جن کے متعلق مجھے حضور ﷺ نے خواب میں اشارہ فرمایا تھا۔ بادشاہ نے ان سے سوالات کیے۔ انہوں نے کہا ہم مجاورت کے لیے آئے ہیں اور ان کا یہاں آنے کا مقصد یہ ہے کہ وہ حجرہ شریفہ میں سے جسد اطہر کو اپنے ملک میں لے جائیں۔ اس مقصد کے لیے وہ مسجد نبوی کے نیچے سے سرنگ کھود رہے تھے اور آہستہ آہستہ حجرہ مقدسہ کی سمت بڑھ رہے تھے۔ بادشاہ نے جاچکے نیچے ان کا سر تن سے جدا کروا دیا۔ پھر ان کی لاشوں کو آگ میں پھینک کر خاکستر بنا دیا اپنے کام سے فارغ ہو کر سلطان شام کی طرف عازم سفر ہوا۔

میں کہتا ہوں کہ ان بد بختوں کو کسی اور ذریعہ سے بھی ہلاک کیا جاسکتا تھا۔ لیکن اللہ تعالیٰ نے اس شرف کے لیے سلطان نور الدین زنگی شہید رحمۃ اللہ علیہ کو مختص فرمایا کیونکہ وہ جہاد فی سبیل اللہ اور صلاح فی الناس جیسی بلند صفات سے متصف تھا۔

ایک اور حیرت انگیز واقعہ

خلاصۃ الوفاء میں ہے اور تاریخ بغداد میں ابن النجار نے بھی اس واقعہ کو روایت کیا ہے کہ بعض زنادقہ نے حاکم عبیدی کو مشورہ دیا کہ حضور ﷺ حضرت ابو بکر اور حضرت عمر فاروق رضی اللہ عنہما کے اجسام مبارکہ کو مدینہ طیبہ سے مصر منتقل کر دیا جائے۔ انہوں نے مزید کہا کہ جب تمہارا یہ منصوبہ مکمل ہو جائے گا۔ تو لوگ دور دراز سے مصر کا رخ کریں گے اور اہل مصر کے لیے بھی یہ ایک عظیم اعزاز ہوگا۔ حاکم نے اس ناپاک منصوبے کو عملی جامہ پہنانے کے لیے انتھک کوشش کی۔ ایک بلند و بالا عمارت بھی تعمیر کر دی اور ابو الفتوح کو اس مبارک جگہ کی کھدائی کے لیے بھیج دیا۔ جب ابو الفتوح مدینہ طیبہ پہنچا تو وہاں کے معززین کی ایک جماعت اس کے پاس آئی ان میں ایک قاری قرآن بھی تھا۔ اس نے وہاں اس آیت کی تلاوت کی:

وَإِنْ تَكْفُرُوا أَيُّهَا الَّذِينَ آمَنُوا مِنْ بَعْدِ عَهْدِهِمْ وَطَعْنُوا فِي دِينِكُمْ..... إِنْ كُنْتُمْ مُؤْمِنِينَ ۝

(التوبہ: ۱۲-۱۳)

”اور اگر یہ لوگ توڑ دیں اپنی قسمیں اپنے معاہدہ کے بعد اور طعن کریں تمہارے دین پر تو جنگ کرو کفر کے

پیشواؤں سے بیشک ان لوگوں کی کوئی قسمیں نہیں ہیں (ایسوں سے جنگ کرو) تاکہ یہ لوگ (عبدالمنظری سے) باز آجائیں۔ کیا نہیں جنگ کرو گے تم اس قوم کے ساتھ جنہوں نے توڑ ڈالا اپنی قسموں کو اور ارادہ کیا انہوں نے رسول کو نکال دینے کا اور انہی نے آغاز کیا تھا تم پر (زیادتی کا) پہلی مرتبہ۔ کیا تم ڈرتے ہو ان سے۔ (سنو) اللہ تعالیٰ زیادہ حق دار ہے کہ تم اس سے ڈرو، اگر ہو تم (سچے) ایماندار۔“

یہ ایمان افروز آیت سن کر لوگوں کا دینی جذبہ بھڑک اٹھا قریب تھا کہ وہ ابوالمختار اور اس کے ساتھیوں کو قتل کر دیتے۔ لیکن جب انہوں نے یہ سوچا کہ تمام شہر پر ان کی حکومت ہے تو پھر انہوں نے اپنے ہاتھ روک لیے۔ جب ابوالمختار نے یہ صورت حال دیکھی تو اس نے کہا اللہ تعالیٰ کی ذات اس بات کی زیادہ مستحق ہے کہ اس سے ڈرا جائے۔ اللہ کی قسم! اگر تم مجھے قتل کرنے کا بھی حکم دے دے پھر بھی میں روضہ رسول سے تعرض نہیں کروں گا۔ اس کو شرح صدر نصیب ہو اور رسول کا کام کرنے سے تائب ہو گیا۔ اسی شام اللہ رب العزت نے اتنی تیز آندھی بھیجی جس نے زمین کو ہلا کر رکھ دیا۔ اونٹ اپنے پالانوں اور گھوڑے اپنی زینوں سمیت گیند کی طرح لڑھکتے تھے۔ اکثر جانور ہلاک ہو گئے۔ بہت سے لوگ بھی مر گئے۔ بادشاہ کے خوف میں اضافہ ہو گیا اور وہ واپس اپنے وطن چلا گیا۔

رافضیوں کی سازش

اسی طرح کا ایک اور واقعہ خلاصۃ الوفاء میں علامہ الطبری کے حوالہ سے منقول ہے۔ صاحب خلاصۃ الوفاء نے بیان کیا ہے کہ مجھے ہارون بن عمر بن رغب (جو کہ ایک ثقہ عالم دین ہیں) نے بیان کیا ہے وہ اپنے والد محترم سے روایت کرتے ہیں۔ وہ فرماتے ہیں کہ مجھے شمس الدین صواب اللمطی جو کہ خدام النبی کے سردار تھے نے بیان کیا ہے۔ انہوں نے مجھے بتایا کہ آج میں تمہیں ایک عجیب واقعہ بیان کرتا ہوں۔ میرا ایک ساتھی تھا جو بادشاہ کی مجلس میں جایا کرتا تھا اور میرے لیے اجم خجریں لے کر آتا تھا۔ ایک دن وہ میرے پاس آیا اور کہنے لگا آج ایک عظیم واقعہ رونما ہوا ہے۔ حلب سے کچھ لوگ آئے انہوں نے امیر کو بہت سامال دیا۔ تاکہ وہ ان کے لیے حجرہ مبارکہ کا دروازہ کھول دے اور وہاں سے حضرت ابو بکر و حضرت عمر فاروق رضی اللہ عنہما کے مبارک جسموں کو نکال کر لے جائیں۔ کچھ دیر بعد میرے پاس امیر کا قاصد آیا اور مجھے بلا کر لے گیا امیر نے مجھ سے کہا اے صواب! آج رات چھ لوگ مسجد نبوی کے دروازے پر دستک دیں گے۔ تم ان کے لیے دروازہ کھول دینا اور ان کے ارادہ کی تکمیل کے لیے ہر ممکن تعاون کرنا میں نے کہا آپ کی ہر بات پر عمل کیا جائے گا۔ یہ سننے کے بعد میں روضہ رسول ﷺ کے پیچھے چلا گیا اور جی بھر کر رویا۔ پھر میں نے عشاء کی نماز ادا کی اور تمام دروازوں و بند دریا تھوڑی سی دیر بعد باب السلام پر دستک ہوئی۔ میں نے دروازہ کھول دیا ایک ایک کر کے چالیس افراد اندر آئے ان کے پاس اسلحہ، کندائیں، شمشیر اور کھودنے کے آلات تھے۔ وہ سیدھے حجرہ مبارکہ کی سمت بڑھنے لگے۔ اللہ کی قسم! وہ لوگ جو نبی منبر رسول تک پہنچے تو زمین نے ان کو نگل لیا ان کے ساتھ ان کا ساز و سامان بھی زمین میں دھنس گیا۔ امیر تک بھی ان کی ہلاکت کی خبر پہنچ گئی اس نے مجھے بلایا اور کہا اے صواب! کیا تیرے پاس وہ لوگ نہیں آئے تھے۔ میں نے کہا وہ لوگ آئے تھے لیکن تمام کے تمام زمین میں

دھنس گئے۔ امیر نے مجھ سے کہا غور کرو تم کیا کہہ رہے ہو۔ میں نے کہا ان کی تباہی ایک حقیقت ہے۔ اس نے کہا اٹھو اور مجھے وہ جگہ دکھاؤ جہاں ان کو زمین نے نکل لیا۔ اگر یہ جھوٹا واقعہ ہو تو میں تمہیں قتل کر دوں گا۔

مطری کہتے ہیں کہ میں نے یہ واقعہ ثقہ کے سامنے بیان کیا اس نے کہا ایک دن میں شیخ ابو عبد اللہ القرطبی کے پاس تھا۔ شیخ شمس الدین صواب نے وہاں یہ واقعہ بیان کیا ابو محمد عبد اللہ بن ابی عبد اللہ نے ”تاریخ مدینہ“ میں اس واقعہ کو اختصار کے ساتھ لکھا ہے۔ وہ فرماتے ہیں کہ میں نے اس واقعہ کو اپنے والد محترم سے سنا ہے۔ وہ فرماتے ہیں کہ میں نے یہ واقعہ حجرہ مبارکہ کے خادم سے سنا ہے۔

سعید بن عبد العزیز سے روایت ہے وہ فرماتے ہیں کہ ایام حرہ میں لگا تاریخین دن تک مسجد نبوی میں نہ تو اذان ہوئی نہ ہی اقامت، حضرت سعید بن مسیب مسجد نبوی میں ہی رہے۔ انہیں گنبد خضریٰ سے اذان کی آواز آتی تھی۔ جس سے ان کو نماز کے وقت کا علم ہوتا تھا۔

صالحین اور پاکباز افراد کے خواب

اس سے پہلے بہت سے ان خوابوں کا تذکرہ ہو چکا ہے۔ جو حضور ﷺ کے عہد نبوت میں دیکھے گئے۔ وہ خواب آپ ﷺ کی نبوت، صداقت اور آپ کے دین کی صحت پر دلالت کرتے ہیں۔ اب میں ان خوابوں کا تذکرہ کروں گا۔ جن میں زندہ لوگوں نے مردوں کو دیکھا اور مردوں نے ان کو ایسی خبریں دیں جو حضور ﷺ کی نبوت کی صداقت اور دین متین کی حقانیت پر شاہد عادل ہیں۔

امام ابن سیرین وغیرہ نے بیان فرمایا ہے کہ جس چیز کے متعلق میت خواب میں خبر دیتی ہے۔ وہ سچ ہوتی ہے کیونکہ میت اس وقت سچائی کے گھر میں ہوتی ہے۔ حضور ﷺ اپنے عہد ہمایوں میں صحابہ کرام کو برزخ کے احوال سے آگاہ فرمایا کرتے تھے۔ امام بیہقی نے حضرت یعلیٰ بن مرہ رضی اللہ عنہ سے روایت کیا ہے وہ فرماتے ہیں کہ ہم حضور ﷺ کے ساتھ ایک قبرستان سے گزرے میں نے ایک قبر سے عجیب آواز سنی میں نے عرض کی یا رسول اللہ! صلی اللہ علیک وسلم میں نے اس قبر سے ایک ہیبت ناک آواز سنی ہے۔ آپ ﷺ نے فرمایا اے یعلیٰ! کیا تو نے اس آواز کو سنا ہے۔ میں نے عرض کی ہاں۔ آپ ﷺ نے فرمایا یہ مردہ معمولی سی بات کی وجہ سے عذاب میں مبتلا ہے۔ میں نے عرض کی وہ معمولی بات کیا ہے۔ آپ ﷺ نے فرمایا اس کے عذاب میں مبتلا ہونے کی وجہ چغل خوری اور پیشاب سے نہ بچنا ہے۔

ابن ماجہ نے حضرت فاطمہ بنت حسین رضی اللہ عنہما سے وہ اپنے والد محترم سے روایت کرتی ہیں۔ وہ فرماتے ہیں کہ جب حضور ﷺ کے نور نظر حضرت قاسم رضی اللہ عنہ کا انتقال ہوا تو حضرت خدیجہ رضی اللہ عنہا نے عرض کی میری خواہش تھی کہ اللہ تعالیٰ ہمارے بیٹے کو زندگی عطا فرماتا حتیٰ کہ وہ رضاعت مکمل کر لیتا حضور ﷺ نے فرمایا اس کی رضاعت جنت میں ہی مکمل ہوگی۔ حضرت خدیجہ رضی اللہ عنہا نے عرض کی یا رسول اللہ! صلی اللہ علیک وسلم اگر مجھے یہ معلوم ہو جاتا تو پھر میرے لیے اپنے نور نظر کی جدائی برداشت کرنا بہت آسان ہو جاتا۔ آپ ﷺ نے فرمایا اگر تم چاہتی ہو تو میں اللہ تعالیٰ سے دعا مانگتا ہوں وہ تمہیں

قاسم رضی اللہ عنہ کی آواز سنا دے گا انہوں نے عرض کی میں اللہ تعالیٰ اور اس کے رسول مکرم ﷺ کی تصدیق کرتی ہوں۔ وہ خواب جو سلف صالحین سے مروی ہیں ان کی تعداد بے شمار ہے۔ میں کچھ خواب احواء العلوم اور بعض خواب شرح الصدور سے نقل کر رہا ہوں۔

ابو نعیم نے ”حلیۃ الاولیاء“ میں حضرت عمر بن خطاب رضی اللہ عنہ سے روایت کیا ہے وہ فرماتے ہیں کہ مجھے خواب میں حضور ﷺ کے دیدار کا شرف ملا۔ میں نے دیکھا کہ حضور ﷺ میری طرف التفات نہیں فرما رہے تھے۔ میں نے عرض کی یا رسول اللہ! صلی اللہ علیک وسلم مجھ سے کیا خطا سرزد ہوئی ہے کہ آپ صلی اللہ علیک وسلم نظر کرم نہیں فرما رہے آپ ﷺ نے فرمایا کیا تم نے روزہ کی حالت میں اپنی زوجہ کا بوسہ نہیں لیا۔ میں نے عرض کی مجھے اس ذات کی قسم جس کے دست قدرت میں میری جان ہے اب میں روزہ کی حالت میں کبھی بھی اپنی زوجہ کا بوسہ نہیں لوں گا۔

امام احمد وغیرہ نے حضرت عباس رضی اللہ عنہ سے روایت کیا ہے وہ فرماتے ہیں کہ حضرت عمر رضی اللہ عنہ میرے دوست تھے۔ میں نے خواہش کی کہ میں ان کی شہادت کے بعد انہیں خواب میں دیکھوں۔ جب ان کی شہادت کو ایک سال گزر گیا تو میں نے انہیں خواب میں دیکھا۔ میں نے انہیں اس حالت میں دیکھا کہ وہ اپنی پیشانی سے پسینہ صاف فرما رہے تھے۔ میں نے کہا اے امیر المؤمنین! اللہ تعالیٰ نے آپ سے کیسا سلوک کیا؟ انہوں نے فرمایا میں ابھی حساب کتاب سے فارغ ہوا ہوں اگر میرا رب رؤف رحیم نہ ہوتا تو یقیناً میرا تخت ٹکڑے ٹکڑے ہو جاتا۔

ابن سعد نے حضرت حسن بن علی رضی اللہ عنہما سے روایت کیا ہے وہ فرماتے ہیں کہ مجھے والد محترم نے بیان فرمایا کہ مجھے خواب میں رسول مکرم ﷺ کی زیارت ہوئی میں نے عرض کی یا رسول اللہ! صلی اللہ علیک وسلم آپ کی امت کی طرف سے مجھے بہت سے مصائب کا سامنا کرنا پڑا۔ آپ ﷺ نے فرمایا اے علی! ان کے لیے بددعا کرو۔ میں نے دعا کی اے مولا! مجھے ان کے بدلے وہ لوگ عطا فرما جو ان سے بہتر ہوں اور انہیں میرے بدلے وہ شخص دے جو مجھ سے برا ہو۔ اس خواب کے بعد آپ صبح کی نماز ادا فرمانے کے لیے گھر سے نکلے تو ابن ملجم نے آپ پر حملہ کر دیا۔

امام حاکم اور امام بیہقی نے کثیر بن صلت سے روایت کیا ہے وہ فرماتے ہیں کہ جس دن حضرت عثمان رضی اللہ عنہ نے شہید ہونا تھا اس دن آپ پر نیند کا غلبہ ہوا جب بیدار ہوئے تو آپ نے فرمایا میں نے خواب میں حضور ﷺ کی زیارت کی ہے۔ آپ ﷺ نے فرمایا اے عثمان! تم جمعہ کی نماز ہمارے ساتھ ادا کرو گے۔

حضرت ابن عمر رضی اللہ عنہما سے روایت ہے کہ حضرت عثمان غنی رضی اللہ عنہ نے صبح کے وقت یہ خواب بیان کیا کہ میں نے خواب میں حضور ﷺ کی زیارت کی آپ ﷺ نے فرمایا اے عثمان! تم ہمارے ساتھ روزہ افطار کرو گے۔ اسی روز آپ کو روزہ کی حالت میں شہید کر دیا گیا۔

ابن عساکر نے مطرف سے روایت کیا ہے۔ انہوں نے خواب میں حضرت عثمان غنی رضی اللہ عنہ کی زیارت کی وہ فرماتے ہیں کہ حضرت عثمان رضی اللہ عنہ نے سبز پوشاک زیب تن کر رکھی تھی۔ میں نے عرض کی اے امیر المؤمنین! اللہ تعالیٰ نے آپ

سے کیسا سلوک کیا؟ انہوں نے فرمایا اللہ تعالیٰ نے میرے ساتھ بھلائی کا سلوک کیا۔ میں نے کہا کون سا دین بہتر ہے؟ انہوں نے فرمایا دینِ قیم بہتر ہے جس میں خونریزی نہ ہو۔

ابن ابی الدنیا نے ”کتاب السنات“ میں بعض شیوخ سے روایت کیا ہے وہ فرماتے ہیں کہ مجھے خواب میں حضور ﷺ کی زیارت ہوئی۔ میں نے عرض کی یا رسول اللہ! صلی اللہ علیک وسلم میرے لیے مغفرت طلب فرمائیں۔ آپ ﷺ نے مجھ سے اعراض فرمایا۔ میں نے عرض کی یا رسول اللہ! صلی اللہ علیک وسلم سفیان بن عیینہ نے محمد بن المنکدر سے اور انہوں نے حضرت جابر بن عبد اللہ رضی اللہ عنہما سے روایت کیا ہے کہ آپ صلی اللہ علیک وسلم سے جب بھی سوال کیا گیا آپ نے اس کے جواب میں ”لا“ (نہیں) نہیں کہا۔ آپ ﷺ نے میری طرف توجہ فرمائی اور فرمایا غَفَرَ اللَّهُ لَكَ ”اللہ تجھے معاف فرمائے“

ابن ابی الدنیا نے حضرت عباس رضی اللہ عنہ سے روایت کیا ہے فرماتے ہیں کہ میں ابولہب کا دوست تھا۔ جب وہ مر گیا اور اللہ تعالیٰ نے اس کے متعلق خبر دی تو میں حزین اور غم گین ہو گیا میں پورا سال دعا مانگتا رہا کہ اللہ تعالیٰ مجھے خواب میں ابولہب دکھائے۔ کچھ مدت بعد میں نے اس کو خواب میں دیکھا اس کے ارد گرد آگ شعلہ بار تھی۔ میں نے اس سے اس کی حالت کے متعلق پوچھا اس نے کہا میں جہنم کی آگ کے عذاب میں مبتلا ہوں۔ نہ تو عذاب میں کمی کی جاتی ہے اور نہ ہی کسی پہلو مجھے آرام آتا ہے۔ لیکن پیر کی شب کو میزے عذاب میں تخفیف کی جاتی ہے۔ میں نے پوچھا اس تخفیف کی کیا وجہ ہے۔ اس نے کہا اس شب جس میں محمد مصطفیٰ ﷺ دنیا میں تشریف لائے تھے۔ میرے پاس میری لونڈی آئی اس نے مجھے آمنہ کے نور نظر کی ولادت کی خبر دی۔ میں نے اس بشارت پر بہت زیادہ مسرت کا اظہار کیا اور اسی خوشی میں اپنی لونڈی کو آزاد کر دیا۔ اللہ تعالیٰ اس خوشی اور شادمانی کے بدلے ہر سوموار کو میرے عذاب میں تخفیف فرماتا ہے۔

ابن ابی الدنیا اور حافظ سخاوی نے ”القول البدیع“ میں عبد الواحد بن زید تابعی سے روایت کیا ہے۔ وہ فرماتے ہیں کہ میں حج کے ارادہ سے عازم سفر ہوا۔ مجھے ایک ایسا رفیق راہ ملا جو اٹھتے، بیٹھتے، متحرک اور ساکن ہر حالت میں حضور ﷺ کی ذات اقدس پر درود شریف پڑھتا تھا۔ میں نے اس سے اس کے متعلق سوال کیا۔ اس نے اپنی داستان یوں بیان کی۔ ابتداء میں میں اور میرا والد مکہ معظمہ کی طرف عازم سفر ہوئے۔ جب حج کر کے ہم واپس لوٹ رہے تھے تو راستہ میں مجھ پر نیند کا غلبہ ہو گیا۔ ایک آنے والا میرے خواب میں آیا اس نے کہا اٹھ۔ تیرا باپ مر گیا ہے اور اس کا چہرہ سیاہ ہو گیا ہے میں گھبرا کا اٹھ بیٹھا میں نے اپنے باپ کے چہرے سے کپڑا ہٹایا میں نے اس کو مردہ حالت میں پایا۔ اس کا چہرہ واقعی سیاہ ہو چکا تھا۔ اس عجیب واقعہ کی وجہ سے مجھ پر گھبراہٹ طاری ہو گئی۔ میں اسی غم و حزن میں تھا کہ مجھ پر دوبارہ نیند کا غلبہ ہو گیا۔ میں نے خواب میں دیکھا کہ چار حبشی میرے والد کے سر ہانے کھڑے تھے۔ انہوں نے لوہے کے ڈنڈے پکڑ رکھے تھے۔ اسی دوران ایک حسین و جمیل شخص وہاں آ گیا۔ اس نے سبز لباس زیب تن کر رکھا تھا اس نے ان صحابیوں سے کہا ہٹ جاؤ اس شخص نے اپنا دست اقدس میرے والد کے چہرے پر پھیرا۔ پھر وہ شخص میرے پاس آیا اور مجھ سے کہنے لگا اٹھ اللہ تعالیٰ نے تیرے باپ کو سید کر دیا ہے۔ میں نے اس شخص سے عرض کی آپ پر میرے والدین فدا ہوں آپ کون ہیں؟ انہوں نے فرمایا میں محمد مصطفیٰ

ہوں تمہارا باپ مجھ پر کثرت سے درود شریف پڑھا کرتا تھا۔ میں اسی وقت نیند سے بیدار ہو گیا میں نے اپنے والد کے چہرہ سے کپڑا ہٹا کر دیکھا تو اس کا چہرہ بالکل سفید تھا۔ اس واقعہ کے بعد میں نے حضور ﷺ کی ذات اقدس پر درود بھیجنا کبھی ترک نہیں کیا۔

حضرت عمر بن عبدالعزیز سے روایت ہے وہ فرماتے ہیں کہ میں نے خواب میں نبی کریم ﷺ کی زیارت کی حضرت ابو بکر صدیق اور حضرت عمر فاروق رضی اللہ عنہما بھی آپ ﷺ کی خدمت میں حاضر تھے۔ میں نے آپ ﷺ کو سلام عرض کیا اور وہیں بیٹھ گیا۔ حضرت علی اور حضرت معاویہ رضی اللہ عنہما بھی وہاں حاضر ہوئے۔ انہیں ایک کمرہ میں داخل کر کے دروازہ بند کر دیا گیا۔ میں تمام صورت حال ملاحظہ کر رہا تھا۔ زیادہ دیر نہیں گزری تھی کہ حضرت علی کرم اللہ وجہہ الکریم باہر تشریف لائے وہ فرما رہے تھے رب کعبہ کی قسم! میرے حق میں فیصلہ ہو گیا ہے۔ پھر جلد ہی حضرت معاویہ رضی اللہ عنہ بھی باہر تشریف لے آئے وہ فرما رہے تھے۔ رب کعبہ کی قسم! مجھے معاف فرما دیا گیا ہے۔

ابونعیم نے ”حلیہ“ میں حضرت عمر بن عبدالعزیز سے روایت کیا ہے وہ فرماتے ہیں کہ میں نے رسول مکرّم ﷺ کو خواب میں دیکھا آپ ﷺ نے فرمایا اے عمر! میرے قریب ہو جاؤ۔ میں آپ ﷺ کے اتنا قریب ہو گیا کہ میں مصافحہ کر سکتا تھا۔ آپ ﷺ کی بغل میں دو عمر رسیدہ شخص تھے۔ آپ ﷺ نے فرمایا جب تو میری امت کا والی بنے تو ان بزرگوں کے طرز عمل کی طرح کارویہ اختیار کرنا۔ میں نے عرض کی یا رسول اللہ! سلی اللہ علیک وسلم یہ کون ہیں۔ آپ ﷺ نے فرمایا یہ ابو بکر اور یہ عمر رضی اللہ عنہما ہیں۔

ابن سعد نے الطبقات میں عمرو بن شریک سے روایت کیا ہے وہ فرماتے ہیں میں نے خواب میں دیکھا مجھے ایتھوپیاں ہوا کہ میں جنت میں داخل ہو گیا ہوں میں نے وہاں گنبد دیکھے میں نے پوچھا یہ گنبد کن لوگوں کے ہیں۔ مجھے بتایا گیا کہ یہ گنبد قبیلہ کلاع اور حوشب کے لوگوں کے ہیں۔ یہ دو قبائل تھے۔ جنہوں نے حضرت معاویہ رضی اللہ عنہ کے ہمراہ جنت کی تھی۔ میں نے پوچھا عمار اور ان کے ساتھی کہاں گئے۔ مجھے بتایا گیا کہ ان کے کانات ذرا آگے ہیں۔ میں نے پوچھا ان لوگوں نے تو ایک دوسرے کو قتل کیا تھا مجھے بتایا گیا کہ جب ان لوگوں نے اللہ تعالیٰ سے ملاقات کی تو انہوں نے اللہ تعالیٰ کو بخشش مانگنا پایا۔ میں نے پوچھا خوارج کے ساتھ کیا سلوک کیا گیا مجھے بتایا گیا کہ ان کے ساتھ سختی کی گئی۔

ابن ابی الدنیا نے محمد بن سیرین سے روایت کیا ہے وہ فرماتے ہیں کہ میں نے خواب میں الفلاح یا شیبہ بن الحارث کو دیکھا وہ اللہ کے واقعہ میں شہید ہوئے تھے۔ میں نے ان سے پوچھا کیا تھے قتل نہیں کر دیا گیا۔ انہوں نے فرمایا ہاں میں نے پوچھا آپ کے ساتھ کیا سلوک ہوا؟ انہوں نے فرمایا میرے ساتھ بھلائی کی گئی میں نے پوچھا کیا آپ شہداء میں سے ہیں۔ انہوں نے فرمایا نہیں جب مسلمان ہاہم لڑائی کرتے ہیں تو ان کے جو افراد قتل ہوئے ہیں۔ وہ شہداء نہیں ہوتے بلکہ ان کو نہ مارتے ہیں۔

ابن ابی الدنیا نے حضرت ابن عباس رضی اللہ عنہما سے روایت کی ہے وہ ایک مرتبہ نیند سے بیدار ہوئے اور ان شانیدہ اور ان

إلہیہم جعون پڑھا اور فرمایا امام حسین رضی اللہ عنہ کو شہید کر دیا گیا ہے۔ یہ واقعہ حضرت امام حسین رضی اللہ عنہ کی شہادت کی

خبر پہنچنے سے پہلے کا ہے۔ حضرت ابن عباس کے ساتھیوں نے آپ کی اس پیشین گوئی کو بڑا عجیب سمجھا انہوں نے فرمایا میں نے خواب میں رسول مکرّم ﷺ کی زیارت کی آپ ﷺ کے پاس خون سے بھری ہوئی ایک شیشی تھی۔ آپ ﷺ نے مجھ سے فرمایا کیا تو نہیں جانتا کہ میرے بعد میری امت نے کیا کیا ہے۔ میری امت نے میرے بیٹے حسین کو قتل کر دیا ہے۔ اس شیشی میں ان کا اور ان کے ساتھیوں کا خون ہے۔ میں اس خون کو بارگاہ ربوبیت میں پیش کر رہا ہوں۔ اس خواب کے چوبیس دن بعد خبر آگئی کہ حضرت امام حسین رضی اللہ عنہ اسی دن شہید ہو گئے تھے۔ جس دن حضرت ابن عباس رضی اللہ عنہما نے یہ خواب دیکھا تھا۔

ابن ابی الدنیا نے روایت کیا ہے کہ حضرت ابو بکر صدیق رضی اللہ عنہ کو خواب میں دیکھا گیا۔ آپ سے عرض کی گئی کہ آپ کہا کرتے تھے کہ مجھے اس زبان نے ہلاکت میں ڈالا ہے۔ اللہ تعالیٰ نے آپ سے کیا سلوک کیا ہے؟ انہوں نے فرمایا میں اس زبان سے ”لَا إِلَهَ إِلَّا اللَّهُ“ کہا کرتا تھا۔ اللہ تعالیٰ نے اسی کے طفیل مجھے جنت عطا فرمادی ہے۔

ابوالشیخ، حاکم، امام بیہقی اور ابو نعیم نے عطاء الخراسانی سے روایت کیا ہے وہ فرماتے ہیں کہ مجھ سے حضرت ثابت بن قیس کی بیٹی نے بیان کیا ہے کہ جنگ یمامہ کے دن حضرت ثابت بن قیس شہادت سے سرخرو ہوئے۔ اس وقت انہوں نے ایک نفیس زرہ پہن رکھی تھی۔ ایک مسلمان ان کے پاس سے گذرا اس نے وہ زرہ ان سے اتار لی۔ اس وقت ایک مسلمان سو رہا تھا۔ حضرت ثابت رضی اللہ عنہ اس کی خواب میں آئے اور فرمانے لگے میں تمہیں وصیت کرتا ہوں۔ خبردار اس کو صرف خواب نہ سمجھنا بلکہ یہ حقیقت ہے۔ اس لیے اس کو خوب ذہن نشین کر لو۔ کل جب میں شہید ہو گیا تو ایک مسلمان میرے پاس سے گذرا۔ اس نے میرے جسم سے زرہ اتار لی۔ اس کا خیمہ تمام لوگوں سے دور ہے۔ اس کے خیمے کے پاس ایک گھوڑا چر رہا ہے۔ جس کے پاؤں میں ایک لمبی رسی ہے۔ اس نے میری زرہ کو ایک دیگچے کے نیچے رکھا ہوا ہے اور دیگچے کے اوپر کجاوہ رکھا ہوا ہے۔ تم حضرت خالد بن ولید رضی اللہ عنہ کے پاس جاؤ اور ان سے کہو کہ وہ یہ زرہ اس شخص سے لے لیں۔ دوسری بات یہ ہے کہ جب تم مدینہ طیبہ پہنچو تو حضرت ابو بکر صدیق رضی اللہ عنہ کی بارگاہ میں جانا اور عرض کرنا کہ مجھ پر اتنا قرض ہے وہ ادا فرما دیں اور میرے فلاں غلام کو آزاد فرمادیں۔

وہ شخص حضرت خالد رضی اللہ عنہ کے پاس آیا اور ان کو زرہ کے متعلق بتایا۔ انہوں نے اس جگہ سے زرہ حاصل کر لی۔ پھر وہ شخص حضرت ابو بکر صدیق رضی اللہ عنہ کی بارگاہ میں حاضر ہو اور حضرت ثابت رضی اللہ عنہ کی وصیت عرض کی۔ انہوں نے ان کی وصیت پوری کر دی۔ ہم حضرت ثابت کے علاوہ کسی اور ایسے شخص کو نہیں جانتے جس کی وفات کے بعد کی گئی وصیت کو پورا کیا گیا ہو۔

ابن ابی الدنیا نے ”منامات“ میں اور ابن سعد نے ”طبقات“ میں محمد بن زیاد سے روایت کیا ہے کہ حضرت عقیف بن حارث نے حضرت عبد اللہ بن عائذ کو ان کی وفات کے وقت اگر بعد از وفات ہم سے مل سکیں تو ہمیں وہاں کے حالات کی خبر دینا۔ کچھ مدت بعد حضرت عبد اللہ رضی اللہ عنہ ان کی خواب میں آئے۔ حضرت عقیف نے ان سے کہا کیا آپ ہم کو وہاں

کے احوال کے متعلق نہیں بتائیں گے۔ انہوں نے فرمایا ہم نجات پا گئے ہیں۔ حالانکہ نجات پانا مشکل تھا۔ ہمیں زہرہ گزار حالات سے دوچار ہونا پڑا۔ ہم نے اپنے پروردگار کو بہت غفور اور رحیم پایا اس نے ہمارے گناہ معاف کر دیئے ہیں۔ ہماری برائیوں سے درگزر فرمایا ہے۔ لیکن اس نے ”احراض“ کو معاف نہیں فرمایا میں نے حضرت عبداللہ رضی اللہ عنہ سے گزارش کی۔ یہ احراض کیا ہے؟ انہوں نے فرمایا یہ وہ بری باتیں ہیں۔ جن کی برائی کی وجہ سے انگلی اٹھائی جاسکے۔

ابن ابی الدنیا نے ابوزاہرہ سے روایت کیا ہے وہ فرماتے ہیں عبدالاعلیٰ نے عدی بن ابی بلال الخزاعی کی عیادت کی۔ اور ان سے کہا وفات کے بعد بارگاہ رسالت میں میرا سلام عرض کرنا اور اگر ہو سکے تو ہمیں ان کے متعلق آگاہ کر دینا۔ ام عبداللہ جو کہ ابوزاہرہ کی بہن تھیں وہ ابن ابی بلال کی زوجہ محترمہ تھیں۔ انہوں نے اپنے خاوند کی وفات کے تین دن بعد انہیں خواب میں دیکھا انہوں نے فرمایا تین دن بعد میری بیچی مجھ سے آملے گی۔ کیا تو عبدالاعلیٰ کو جانتی ہے۔ ان کی زوجہ نے کہا نہیں انہوں نے فرمایا اس کو تلاش کر کے اسے میرا پیغام دینا کہ میں نے اس کا سلام بارگاہ رسالت میں پہنچا دیا تھا اور حضور ﷺ نے اس کا جواب بھی ارشاد فرمایا تھا۔ انہوں نے یہ خواب اپنے بھائی ابوزاہرہ کو سنایا اور انہوں نے یہ پیغام عبدالاعلیٰ تک پہنچا دیا۔

ابن ابی دنیا نے حضرت یحییٰ بن ایوب سے روایت کیا ہے وہ فرماتے ہیں کہ دو شخص تھے انہوں نے ایک دوسرے سے وعدہ کیا کہ ان میں سے جو پہلے انتقال کرے گا وہ اپنے ساتھی کو برزخ کے احوال بتائے گا۔ ان میں سے ایک پہلے مر گیا۔ دوسرے نے اس کو خواب میں دیکھا تو پوچھا اے برادر محترم! حضرت حسن بصری کا کیا حال ہے۔ اس نے جواب دیا وہ تو جنت کے سرداروں میں سے ہیں۔ پھر پوچھا ابن سیرین کی حالت کیا ہے اس نے جواب دیا وہ جس کی خواہش کرتے ہیں وہ انہیں مل جاتا ہے۔ لیکن ان دونوں کے مراتب میں بہت فرق ہے۔ زندہ دوست نے پوچھا حضرت حسن بصری رحمۃ اللہ علیہ نے یہ مرتبہ کیسے حاصل کیا۔ دوسرے نے جواب دیا ”خوف الہی کی وجہ سے“

ابن عدی اور ابن عساکر نے تاریخ میں محمد بن یحییٰ الجحدری سے روایت کیا ہے وہ فرماتے ہیں۔ کہ ابن احنہ نے سلمہ بن کہیل سے کہا اگر تم مجھ سے پہلے وصال کر جاؤ اور میرے خواب میں آنے کی قدرت رکھو تو پھر جو چہ تم دیکھو مجھے اس سے آگاہ کرنا سلمہ نے بھی ابن احنہ سے اسی طرح کا عہد لیا۔ سلمہ ابن احنہ سے پہلے انتقال کر گئے۔ ابن احنہ نے مجھ سے کہا اب میرے بیٹے! کیا تجھے معلوم ہے کہ سلمہ میرے خواب میں آئے۔ میں نے ان سے پوچھا کیا آپ تو وصال نہیں فرما چکے۔ انہوں نے فرمایا اللہ تعالیٰ نے مجھے حیات نو عطا فرمائی ہے۔ میں نے ان سے پوچھا آپ نے اپنے رب کو کیا پایا ہے؟ انہوں نے فرمایا ہمارا پروردگار بہت رحیم اور غفور ہے۔ میں نے پوچھا وہ پاکیزہ عمل کیا ہے جس سے اللہ تعالیٰ کا قرب حاصل کیا جاسکتا ہے انہوں نے فرمایا میں نے ”رات کی نماز“ سے بڑھ کر کوئی عمدہ عمل نہیں دیکھا۔ میں نے پوچھا آپ نے آخرت کے احوال کو کیسے پایا انہوں نے جواب دیا۔ بہت آسان لیکن صرف اسی پر اعتماد نہ لینا۔

حفص الموبہبی سے روایت ہے وہ فرماتے ہیں کہ میں نے حضرت اودطانی کو خواب میں دیکھا۔ میں نے عرض کی اے ابو سلیمان! آپ نے آخرت کی بھلائی کو کیسے پایا ہے۔ انہوں نے فرمایا میں نے آخرت کی بھلائی کو بہت زیادہ پایا ہے۔ میں نے

پوچھا آپ کا انجام کیا ہوا۔ انہوں نے فرمایا الحمد للہ میں نے بھلائی کو پایا ہے۔ میں نے عرض کی کیا آپ کو سفیان بن سعید کا کچھ علم ہے۔ وہ خیر اور اہل خیر کو بہت پسند کرتے تھے۔ یہ سن کر انہوں نے تبسم فرمایا اور فرمایا خیر کی محبت نے انہیں اہل خیر تک پہنچا دیا ہے۔

عتبہ بن ضمیر اپنے باپ سے روایت کرتے ہیں انہوں نے فرمایا میں نے اپنی چچی کو خواب میں دیکھا میں نے ان سے پوچھا ”آپ کیسی ہیں“ انہوں نے فرمایا مجھے تمام نیک اعمال کا ثواب مل گیا ہے۔ حتیٰ کہ مجھے خلاط (دودھ اور سبزی) کا بھی ثواب عطا کیا گیا۔

عبد الممالک اللیثی سے روایت ہے وہ فرماتے ہیں کہ میں نے عامر بن عبد القیس کو خواب میں دیکھا اور پوچھا آپ نے آخرت کے امور کو کیسے پایا ہے۔ انہوں نے فرمایا امور آخرت سراپا خیر ہیں۔ میں نے پوچھا کون سا عمل تمام اعمال سے عمدہ ہے۔ انہوں نے فرمایا ہر وہ عمل جس سے رضائے الہی مقصود ہو وہ تمام اعمال سے بہترین ہے۔

ابو عبد اللہ الجری سے روایت ہے وہ فرماتے ہیں کہ میرے ایک چچا کا انتقال ہو گیا میں نے انہیں خواب میں دیکھا انہوں نے فرمایا دنیا سراپا فریب ہے۔ پاکبازوں کے لیے آخرت میں سکون و سرور ہے۔ ہم نے یقین، اللہ تعالیٰ اور مسلمانوں کے لیے خلوص کی سی چیز نہیں دیکھی۔ کسی بھی بھلائی کی حقیر نہ جانو اس شخص کی طرح عمل کرو جو یہ جانتا ہے کہ وہ انتہائی گناگار ہے۔ اہل کوفہ کے ایک شخص سے روایت ہے وہ کہتا ہے کہ میں نے سوید بن عمرو الکلسی کو خواب میں دیکھا ان کی حالت بہت اچھی تھی میں نے ان سے پوچھا آپ کی اتنی عمدہ حالت کس وجہ سے ہے۔ انہوں نے فرمایا میں اکثر ”لَا إِلَهَ إِلَّا اللَّهُ“ کا ورد کیا کرتا تھا۔ داؤد طائی اور محمد بن نصر حارثی نے گوہر مقصود کو پایا ہے۔

ابراہیم بن منذر الحمرانی سے روایت ہے وہ فرماتے ہیں کہ میں نے ضحاک بن عثمان کو خواب میں دیکھا میں نے پوچھا اللہ تعالیٰ نے آپ سے کیا سلوک کیا ہے۔ انہوں نے فرمایا آسمان پر کئی شاخیں ہیں۔ جس نے ”لَا إِلَهَ إِلَّا اللَّهُ“ کہہ دیا اس نے ان شاخوں کو پکڑ لیا اور جس کو یہ کلمہ کہنے کی توفیق نہ ہوئی وہ نیچے گر پڑا۔

محمد بن عبد الرحمن مخزومی سے روایت ہے وہ فرماتے ہیں کہ ایک شخص نے ابن عائشہ التمیمی کو خواب میں دیکھا۔ اس نے ان سے پوچھا اللہ تعالیٰ نے آپ سے کیا سلوک کیا ہے۔ انہوں نے فرمایا اللہ تعالیٰ نے مجھے اس محبت کے طفیل بخش دیا ہے جو میں اس سے کرتا تھا۔

حضرت مالک بن دینار رحمۃ اللہ علیہ کے ایک دوست سے روایت ہے کہ کسی شخص نے حضرت مالک کو خواب میں دیکھا اس نے ان سے پوچھا اللہ تعالیٰ نے آپ سے کیا سلوک کیا ہے؟ انہوں نے فرمایا مجھ سے بھلائی کا سلوک ہوا ہے۔ میں نے عمل صالح کی طرح کوئی چیز نہیں دیکھی صحابہ کرام کی طرح کسی کو پاکباز نہیں دیکھا نہ ہی اسلاف کی طرح کسی کو صالح دیکھا ہے۔ نہ صالحین کی محفل کی طرح کسی کوئی محفل دیکھی ہے۔

نضر بن یحییٰ سے روایت کیا ہے کہ ابو مریم بن عیسیٰ ایک نیک آدمی تھے وہ فرماتے ہیں کہ ایک شب چاندنی رات نے مجھے

فریب میں مبتلا کر دیا۔ میں مسجد کی طرف گیا۔ نماز ادا کی اور ذکر و دعا میں مشغول ہو گیا۔ کچھ دیر بعد مجھ پر نیند غالب آگئی خواب میں نے ایک جماعت دیکھی جہاں تک مجھے علم ہے وہ انسانوں کی جماعت نہ تھی۔ ان کے ہاتھوں میں ٹرے تھے۔ جن میں چار روٹیاں تھیں وہ برف کی طرح سفید تھیں۔ ہر روٹی پر انار کے دانوں کی مانند موتی تھے۔ انہوں نے مجھ سے کہا کھاؤ۔ میں نے کہا میں روزے سے ہوں انہوں نے کہا اس گھر کا مالک حکم دے رہا ہے کہ کھاؤ میں کھانا کھانے لگا۔ پھر میں وہ موتی اٹھانے لگا۔ انہوں نے مجھ سے کہا اس کو چھوڑ دو اسے ہم تمہارے لیے درخت لگائیں گے جس سے تمہارے لیے بھلائی آگے گی۔ میں نے پوچھا آپ کہاں درخت لگائیں گے۔ انہوں نے کہا ہم ایسے گھر میں لگائیں گے جو نہ خراب ہوگا جس کا پھل متغیر نہ ہوگا۔ جس کی سلطنت اختتام پذیر نہ ہو۔ وہاں کے کپڑے بوسیدہ نہیں ہوں گے۔ وہاں رضائے الہی ہے۔ حوران بہشتی ہیں۔ آنکھوں کی ٹھنڈک ہے۔ وہاں حسین و جمیل بیویاں ہیں۔ لہذا تم اپنے معاملات سمیٹ لو یہ زندگی ایک لحظہ بھر ہے۔ حتیٰ کہ تو عازم سفر ہو جائے گا اور دار آخرت تیرا مسکن بن جائے گا۔ کہا جاتا ہے کہ اس کے بعد صرف دو جمعے حضرت ابو مریم بحیات رہے۔ نضر فرماتے ہیں۔ جس رات انہوں نے وصال فرمایا میں نے اسی رات انہیں خواب میں دیکھا انہوں نے فرمایا کیا تو اس درخت پر تعجب نہیں کرتا جو میرے لیے اس دن لگایا گیا تھا۔ جس دن میں نے تمہیں وہ خواب سنایا۔ اب وہ ثمر آور ہو چکا ہے۔ میں نے پوچھا اس درخت کا پھل کیسا ہے۔ انہوں نے فرمایا اس پھل کی خصوصیات نہ پوچھو کوئی شخص بھی اس کے اوصاف بیان کرنے کی قدرت نہیں رکھتا۔ ہم نے اپنے رب جیسا کریم نہیں دیکھا۔ عبد الوہاب بن یزید الکندی فرماتے ہیں میں نے ابو عمر الضریر کو خواب میں دیکھا میں نے ان سے پوچھا آپ سے کیا سلوک ہوا ہے۔ انہوں نے فرمایا اللہ تعالیٰ نے مجھ پر رحم فرمایا ہے اور مجھے معاف کر دیا ہے۔ میں نے سوال کیا کون سا عمل افضل ہے۔ انہوں نے فرمایا سنت اور علم جس پر تم عمل پیرا ہو میں نے استفسار کیا کون سا عمل برا ہے۔ انہوں نے فرمایا اسماء سے بچو۔ میں نے عرض کی اسماء سے کیا مراد ہے۔ انہوں نے فرمایا اس سے مراد قدری، معتزلی اور مرجئی ہیں۔ اسی طرح انہوں نے تمام اہل ہویٰ کے نام شمار کیے۔

حضرت شیخ سے روایت ہے وہ فرماتے ہیں کہ میرا پڑوسی ہمیشہ فضول بحثوں میں مصروف رہتا تھا۔ جب وہ مر گیا تو میں نے اس کو خواب میں دیکھا وہ ایک آنکھ سے محروم تھا۔ میں نے پوچھا اے فلاں تیرے ساتھ کیا ہوا ہے۔ اس نے کہا میں حضور ﷺ کے صحابہ کی گستاخیاں کرتا تھا جس کی سزا میں مجھے کاٹنا بنا دیا گیا ہے۔ پھر اس نے اپنی آنکھ پر ہاتھ رکھ لیا۔

ابن ابی الدنیا اور امام بیہقی نے 'الشعب' میں مطرف بن عبد اللہ سے روایت کیا ہے وہ فرماتے ہیں کہ میں قبرستان میں تھا۔ میں نے ایک قبر کے پاس دو بلکی سی رکعتیں ادا کیں۔ پھر مجھے اونگھ آگئی۔ میں نے دیکھا کہ وہ قبر والا مجھ سے محو کلام تھا۔ اس نے کہا تم نے دو رکعتیں ادا کی ہیں۔ لیکن انہیں صحیح ادا نہیں کیا، میں نے کہا ہاں مجھ سے یہ غلطی ہوئی ہے۔ اس شخص نے کہا تم عمل کرتے ہو لیکن اپنے اعمال کی جزا سے نا آشنا ہو، ہم اعمال کی جزا کو جانتے ہیں لیکن اب عمل نہیں کر سکتے میرے لیے ایک رکعت نماز دنیا سے زیادہ محبوب ہے۔ میں نے پوچھا اس قبرستان میں کون لوگ مدفون ہیں۔ انہوں نے بتایا یہاں سب مسلمان دفن کیے گئے ہیں۔ ان میں سے ہر ایک نے بھلائی کو حاصل کر لیا ہے۔ میں نے پوچھا ان سب میں سے افضل کون ہے۔ انہوں نے

نے ایک قبر کی طرف اشارہ کیا میں نے دل میں دعا مانگی مولا! اس کو میرے لیے قبر سے باہر نکال دے تاکہ میں اس سے ہم کلام ہو سکوں۔ میری یہ دعا قبول ہوئی اور اس قبر سے ایک نوجوان باہر نکلا میں نے اس سے پوچھا کیا آپ اس قبرستان والوں میں سے سب سے افضل ہیں۔ اس نے کہا لوگ اسی طرح کہتے ہیں میں نے پوچھا آپ نے یہ مقام کیسے حاصل کیا ہے۔ آپ کی عمر کو بالکل کم ہے اس لیے یہ ناممکن ہے کہ آپ نے یہ مقام زیادہ عمرے، حج یا راہ خدا میں جہاد کی وجہ سے حاصل کیا ہو اس نے کہا مجھے مصائب میں مبتلا کیا گیا پھر مجھے ان مصائب پر صبر کرنے کی توفیق بھی دی گئی۔ یہ تمام فضیلت اسی وجہ سے ہے۔

المسند ربن محمد بن المنکدر سے روایت ہے وہ فرماتے ہیں کہ میں نے خواب میں دیکھا کہ مجھے مسجد نبوی میں جانے کی سعادت حاصل ہوئی ہے وہاں ایک شخص بیٹھا ہوا تھا۔ جس کے ارد گرد لوگ جمع تھے۔ میں نے لوگوں سے پوچھا یہ شخص کون ہے۔ لوگوں نے مجھے بتایا یہ شخص آخرت سے آیا ہے تاکہ لوگوں کو ان کے مردوں کے متعلق بتائے۔ میں بھی اس شخص کے پاس آیا۔ میں نے غور سے دیکھا تو وہ حضرت صفوان بن سلیم تھے۔ لوگ ان سے مختلف سوال کر رہے تھے اور وہ ان کو جواب ارشاد فرما رہے تھے۔ پھر انہوں نے کہا کیا یہاں کوئی ایسا آدمی ہے جو مجھ سے محمد بن منکدر کے متعلق پوچھے لوگوں نے میری طرف اشارہ کر کے کہا یہ ان کا بیٹا ہے میں لوگوں کو چیرتا ہوا آگے بڑھا اور عرض کی اللہ تعالیٰ آپ پر رحم فرمائے ہمیں ان کے حالات سے آگاہ فرمائیں انہوں نے فرمایا اللہ تعالیٰ نے ان کو جنت عطا فرمائی ہے۔ انہیں فلاں مرتبہ عطا فرمایا گیا ہے۔ ان کے سر پر رضا کا تاج زرین سجایا گیا ہے۔ جنت کے محلات ان کے مسکن ہیں۔ وہاں نہ انہیں موت آئے گی اور نہ ہی وہ وہاں سے کوچ کریں گے۔

یزید بن ہارون فرماتے ہیں کہ میں نے محمد بن یزید واسطی کو خواب میں دیکھا میں نے ان سے پوچھا اللہ تعالیٰ نے تمہارے ساتھ کیا سلوک کیا ہے۔ انہوں نے فرمایا جمعہ کے دن عصر کی نماز کے بعد ہم ابو عمر و بصری کی محفل میں گئے انہوں نے دعا مانگی ہم نے آمین کہی۔ اس مجلس سے اٹھنے سے پہلے اللہ تعالیٰ نے ہم سب کو معاف فرما دیا خطیب نے تاریخ بغداد میں محمد بن سالم صالح خواص سے روایت کیا ہے وہ فرماتے ہیں کہ میں نے یحییٰ بن اسلم قاضی کو خواب میں دیکھا میں نے ان سے پوچھا اللہ تعالیٰ نے تمہارے ساتھ کیا سلوک کیا ہے۔ انہوں نے فرمایا اللہ رب العزت نے مجھے اپنے سامنے کھڑا کر لیا اور فرمایا اے گناہ گار بوڑھے! اگر مجھے تمہارے بڑھاپے کا لحاظ نہ ہوتا تو میں تمہیں آگ میں جلا کر رکھ بنا دیتا۔ مجھ پر لرزہ طاری ہو گیا جب ذرا افاقہ ہوا تو اللہ تعالیٰ نے پھر انہی الفاظ سے خطاب فرمایا میں پھر خوف الہی سے کانپنے لگا۔ جب میں پرسکون ہوا تو میں نے عرض کی مولا! میں نے تجھ سے اس طرح تو روایت نہیں کیا تھا۔ اللہ تعالیٰ نے فرمایا تو نے مجھ سے کیا روایت کیا تھا۔ حالانکہ اللہ تعالیٰ اس سے خوب آگاہ تھا۔ میں نے عرض کی مجھے عبدالرزاق بن ہمام نے انہوں نے معمر بن راشد سے انہوں نے ابن شہاب سے انہوں نے حضرت انس بن مالک رضی اللہ عنہ سے انہوں نے حضور ﷺ سے اور آپ علیہ الصلوٰۃ والسلام نے حضرت جبرائیل سے اور حضرت جبرائیل نے (اے خدائے عظیم و برتر) تجھ سے روایت کیا ہے۔ اے مولا! تو نے فرمایا جو شخص اسلام میں بوڑھا ہوتا ہے۔ مجھے حیا آتی ہے کہ اس کو عذاب آتش میں مبتلا کروں۔ یہ حدیث قدسی سن کر اللہ تعالیٰ نے

فرمایا عبدالرزاق نے سچ کہا ہے۔ معمر نے سچ کہا ہے ابن شہاب نے سچ کہا ہے۔ انس نے سچ کہا ہے۔ میرے نبی محترم ﷺ نے سچ فرمایا ہے۔ جبرائیل نے سچ کہا ہے واقعی یہ میرا فرمان ہے۔ فرشتو! اس بوڑھے کو جنت میں لے چلو۔

ابن عساکر نے تاریخ دمشق ابو بکر الغزالی سے روایت کیا ہے وہ فرماتے ہیں کہ حضرت احمد بن حنبل رحمۃ اللہ علیہ کے ایک بھائی نے انہیں خواب میں دیکھا انہوں نے کہا اے احمد! اللہ تعالیٰ نے تمہارے ساتھ کیا سلوک کیا ہے۔ انہوں نے فرمایا اللہ تعالیٰ نے مجھے اپنے سامنے کھڑا کیا اور مجھ سے فرمایا اے احمد! تو نے مارا اور زد و کوب تو برداشت کر لی لیکن اپنے اس قول سے رجوع نہ کیا میرا کلام منزل ہے مخلوق نہیں ہے۔ مجھے اپنی عزت کی قسم! میں تجھے قیامت تک اپنا کلام سناؤں گا۔ اب میں اپنے رب کا کلام سنتا رہتا ہوں۔

محمد بن عوف سے روایت ہے وہ فرماتے ہیں کہ میں نے محمد بن الصفیٰ الحمصیٰ کو خواب میں دیکھا میں نے پوچھا آپ کا انجام کیا ہوا۔ انہوں نے فرمایا میں نے بھلائی کو پالیا ہے۔ اس کے ساتھ ساتھ ہم ہر روز دو مرتبہ اپنے رب کا دیدار کرتے ہیں۔ میں نے کہا اے ابو عبد اللہ! آپ دنیا میں سنت پر عمل پیرا رہے اور آخرت میں بھی سنت پر عمل پیرا ہوں۔ یہ سن کر وہ مسکرانے لگے۔

محمد بن مفضل سے روایت ہے وہ فرماتے ہیں کہ میں نے منصور بن عمار کو ان کی وفات کے بعد خواب میں دیکھا میں نے پوچھا اللہ تعالیٰ نے آپ کے ساتھ کیا سلوک کیا ہے۔ انہوں نے فرمایا اللہ تعالیٰ نے مجھے اپنے سامنے کھڑا کیا اور فرمایا تیرے اعمال تو مختلط ہیں۔ لیکن میں نے تجھے معاف کر دیا ہے۔ کیونکہ تو مخلوق کے دلوں میں میری محبت ڈال رہا تھا۔ اب اٹھو اور فرشتوں کے سامنے میری عظمت بیان کر جس طرح تو دنیا میں میری عظمت بیان کیا کرتا تھا۔ میرے لئے ایک منبر بچھا دیا گیا اور میں نے فرشتوں کے سامنے اللہ تعالیٰ کی عظمت بیان کی۔

ابو الحسن شعرانی فرماتے ہیں کہ میں نے منصور بن عمار کو خواب میں دیکھا میں نے ان سے پوچھا اللہ تعالیٰ نے تمہارے ساتھ کیا برتاؤ کیا ہے۔ انہوں نے فرمایا اللہ تعالیٰ نے مجھ سے فرمایا کیا تو منصور بن عمار سے میں نے عرض کی اے میرے رب! ہاں میں منصور بن عمار ہوں۔ اللہ تعالیٰ نے فرمایا کیا تو وہی نہیں جو لوگوں کو دنیا سے کنارہ کشی کی تعلیم دیتا تھا اور خود اس میں رغبت رکھتا تھا۔ میں نے عرض کی حقیقت اسی طرح ہے۔ لیکن میں ہر جلسے کی ابتدا تیری ثنا، اور تیرے حبیب کلمہ ﷺ پر درود و سلامت کرتا تھا۔ علاوہ ازیں میں تیرے بندوں کے ساتھ خلوص کا اظہار بھی کرتا تھا۔ اللہ تعالیٰ نے فرمایا تو نے سچ کہا ہے۔ اب ملائکہ! اس کے لیے منبر بچھا دو تا کہ یہ میری تعریف میں اسی طرح رطب اللسان ہو جس طرح یہ دنیا میں میری حمد و ثنا کرتا تھا۔

سلمہ بن عفان سے روایت ہے وہ فرماتے ہیں کہ میں نے وکیع کو خواب میں دیکھا میں نے ان سے پوچھا اللہ تعالیٰ نے تمہارے ساتھ کیا سلوک کیا ہے۔ انہوں نے فرمایا اللہ تعالیٰ نے مجھ کو جنت میں داخل کیا۔ میں نے پوچھا اس کا سبب کیا ہے۔ انہوں نے فرمایا علم کی وجہ سے۔

ابو یحییٰ مستملی فرماتے ہیں کہ میں نے ابو ہمام کو ان کے وصال کے بعد خواب میں دیکھا ان کے سر پر قندیلیں (شمعیں)

فروزاں تھیں۔ میں نے پوچھا اے ابوہام! آپ کو یہ قندیلیں کس لیے عطا ہوئیں۔ انہوں نے فرمایا یہ قندیل حدیث حوض کی وجہ سے ملی، یہ قندیل حدیث شفاعت کے سبب عطا ہوئی اور یہ قندیل فلاں حدیث کی وجہ سے ملی۔

سہیل اخی حزم سے روایت ہے وہ فرماتے ہیں کہ میں نے خواب میں حضرت مالک بن دینار کی زیارت کی میں نے کہا آپ بارگاہ ربوبیت میں کیا لے کر حاضر ہوئے انہوں نے فرمایا میں کثیر گناہ لے کر بارگاہ ربوبیت میں حاضر ہوا۔ لیکن اللہ تعالیٰ نے میرے تمام گناہوں کو مٹا دیا کیونکہ میں اس ذات کے متعلق حسن ظن رکھتا تھا۔

اہل یمن میں سے ایک خاتون سے روایت ہے وہ کہتی ہیں کہ میں نے رجاء بن حیوٰۃ کو خواب میں دیکھا میں نے ان سے پوچھا کیا آپ انتقال نہیں فرما گئے؟ انہوں نے فرمایا ہاں اہل جنت میں صدا لگائی گئی کہ تم جراح بن عبد اللہ کا استقبال کرو۔ یہ خواب حضرت جراح کی شہادت کی خبر وہاں تک پہنچنے سے پہلے کا ہے کچھ عرصہ بعد جراح کی شہادت کی خبر پہنچ گئی۔ جب حساب لگایا گیا تو معلوم ہوا کہ حضرت جراح کو اسی روز آذربائیجان میں شہید کر دیا گیا تھا۔

اصمعی اپنے باپ سے روایت کرتے ہیں کہ ایک شخص نے جریر خطفی کو خواب میں دیکھا اس نے اس سے پوچھا اللہ تعالیٰ نے تمہارے ساتھ کیا سلوک کیا ہے۔ اس نے کہا میرے مولانا نے مجھے معاف فرما دیا ہے۔ اس شخص نے پوچھا اس معافی کا سبب کیا ہے۔ اس نے کہا کہ ایک دفعہ میں نے جنگل میں پانی کا ایک چشمہ دیکھا اس پر میں نے اللہ اکبر کہا اسی وجہ سے میرے گناہ معاف کر دیئے گئے۔ اس شخص نے پوچھا تیرے بھائی فرزدق کا کیا حال ہے۔ اس نے کہا پاک دامن عورت پر بہتان طرازی نے اس کو ہلاک کر دیا ہے۔ ثور بن یزید الشامی سے روایت ہے وہ کہتے ہیں کہ میں نے کیت بن زید کو خواب میں دیکھا میں نے ان سے پوچھا اللہ تعالیٰ نے تمہارے ساتھ کیا برتاؤ کیا ہے۔ انہوں نے کہا اللہ تعالیٰ نے مجھے معاف کر دیا ہے۔ میرے لیے ایک منبر بچھایا گیا۔ مجھے اس پر بٹھایا گیا اور مجھے اشعار پڑھنے کا حکم دیا گیا۔ جب میں اس شعر پر پہنچا:

حَنَانِيكَ رَبَّ النَّاسِ مِنْ أَنْ يَغُرَّنِي
كَمَا غَرَّهُمْ شُرْبُ الْحَيَاةِ الْمُمْسِرَةِ

”اے میرے پروردگار! میں تجھ سے پناہ مانگتا ہوں کہ مجھے تھوڑی سی زندگی کی سیرابی اسی طرح فریب میں مبتلا نہ کر دے۔ جس طرح اس نے دیگر لوگوں کو دھوکے میں ڈال دیا ہے۔“

اللہ تعالیٰ نے فرمایا اے کیت! تجھے اس چیز نے دھوکے میں نہیں ڈالا جس چیز نے ان لوگوں کو دھوکے میں ڈالا تھا۔ اے کیت! میں نے تجھے اس ذات کی مدح خوانی کی وجہ سے معاف کر دیا ہے جو تمام مخلوق سے بہترین اور برگزیدہ ہے اور وہ اشعار جو تو نے اہل بیت کی مدح میں کہے ہیں۔ ان میں سے ہر شعر کے بدلے جنت میں تجھے ایک رتبہ عطا فرما دیا ہے اور تا قیامت تجھے بلند یوں سے نوازتا رہوں گا۔ کیت اہل بیت مصطفیٰ علیٰ صاحبہم الصلوٰۃ والسلام کا مداح تھا۔

عبدالرحمن بن مہدی سے روایت ہے وہ فرماتے ہیں کہ میں نے حضرت سفیان ثوری کو خواب میں دیکھا میں نے ان سے پوچھا اللہ تعالیٰ نے تمہارے ساتھ کیا برتاؤ کیا ہے۔ انہوں نے فرمایا جو نبی مجھے لحد میں اتارا گیا تو مجھے بارگاہ ربوبیت میں پیش کیا گیا۔ اللہ تعالیٰ نے میرا آسان سا حساب لیا۔ پھر مجھے جنت میں جانے کا حکم فرمایا اسی دوران کہ میں جنت کے پھولوں اور

درختوں کے درمیان محو خرام تھا اور مجھے کوئی حس و حرکت سنائی نہ دے رہی تھی کہ میں نے ایک آواز سنی اے سفیان بن سعید! کیا تو جانتا ہے کہ تو نے اللہ تعالیٰ کو اپنی ذات پر ترجیح دی تھی۔ میں نے کہا اللہ کی قسم ہاں پھر مجھے ہر سو سے موتیوں کے بھرے ہوئے تھالوں نے گھیر لیا۔

امام احمد بن حنبل فرماتے ہیں کہ میں نے خواب میں امام شافعی کی زیارت کی میں نے ان سے پوچھا اللہ تعالیٰ نے آپ سے کیا برتاؤ کیا ہے۔ انہوں نے فرمایا اللہ تعالیٰ نے مجھے معاف کر دیا ہے۔ میری طرف خصوصی توجہ فرمائی ہے اور حوران جنت سے میرا نکاح کیا ہے۔ اللہ تعالیٰ نے مجھ سے فرمایا یہ تمام انعامات اس لیے تجھے عطا فرمائے گئے ہیں کیونکہ تو دنیا میں نہ تو اپنی نعمتوں کی وجہ سے اتراتا تھا اور نہ ہی مال و دوست کی وجہ سے تکبر کرتا تھا۔

ربیع بن سلیمان سے روایت ہے وہ فرماتے ہیں کہ میں نے خواب میں حضرت امام شافعی کی زیارت کی میں نے ان سے پوچھا اللہ تعالیٰ نے تمہارے ساتھ کیسا سلوک کیا ہے۔ انہوں نے فرمایا اللہ تعالیٰ نے میرے لیے سونے کی کرسی کو بچھانے کا حکم دیا اور مجھ پر گوہر ہائے آبدار کی بارش کر دی۔

اسماعیل بن ابراہیم الفقیہ سے روایت ہے وہ فرماتے ہیں کہ میں نے حافظ ابو احمد الحاکم کو ان کی وفات کے بعد خواب میں دیکھا میں نے پوچھا آپ کے نزدیک کس فرقہ کے زیادہ لوگ نجات یافتہ ہیں۔ انہوں نے فرمایا ”اہل السنۃ والجماعت کے“ خیشمہ بن سلیمان سے روایت ہے کہ میں نے عاصم طرابلسی کو خواب میں دیکھا میں نے ان سے پوچھا اے ابو علی! آپ کا کیا حال ہے؟ انہوں نے فرمایا مرنے کے بعد ہمیں کنجیوں سے نہیں پکارا جاتا نہ ہی ہم اس کو پسند کرتے ہیں۔ میں نے کہا اے عاصم! آپ کا کیا حال ہے اور آپ کا مرتبہ کیا ہے۔ انہوں نے فرمایا میں رحمت عظیمہ کی جانب پہنچا ہوں اور جنت عالیہ میں مجھے مقام ملا ہے۔ میں نے کہا اس کا سبب کیا ہے۔ انہوں نے فرمایا اس کا سبب سمندر میں میرا کثرت سے جہاد کرنا ہے۔

حضرت مالک بن دینار سے روایت ہے وہ فرماتے ہیں کہ میں نے مسلم بن یسار کو خواب میں دیکھا میں نے ان سے استفسار کیا کہ آپ نے موت کے بعد کس سے ملاقات کی ہے۔ انہوں نے فرمایا ہمیں زہرہ گداز حالات اور شدید زلزلوں کا سامنا کرنا پڑا ہے۔ میں نے کہا اس کے بعد کیا ہوا انہوں نے فرمایا اس کے بعد وہ نعمتیں ملیں جو آپ دیکھ رہے ہیں۔ اللہ تعالیٰ نے ہماری نیکیوں کو قبول کر لیا۔ ہماری کوتاہیوں سے درگزر کیا۔

حسن بن عبدالعزیز ہاشمی عباسی سے روایت ہے وہ فرماتے ہیں کہ میں نے ابو جعفر محمد بن جریر کو خواب میں دیکھا میں نے ان سے پوچھا آپ نے موت کو کیسے پایا۔ انہوں نے فرمایا میں نے موت کو اپنی پیٹنی پایا ہے۔ میں نے استفسار کیا آپ نے ہول مطلع کو کیسے پایا؟ انہوں نے فرمایا وہ بھی مجسمہ بھلائی تھا۔ میں نے پوچھا آپ نے منکر اور نکیر کو کیسے پایا؟ انہوں نے فرمایا وہ بھی سراپا بھلائی تھے۔ تمام حالات سن کر میں نے کہا آپ کا رب آپ پر بہت مہربان ہے۔ اپنے رب کے پاس ہمارا تذکرہ بھی کرنا۔ انہوں نے فرمایا اے ابو علی! آپ یہ کہتے ہیں کہ میں اپنے رب کے پاس آپ کا تذکرہ کروں حالانکہ ہم بارگاہ رسالت میں آپ کا وسیلہ پکڑتے ہیں۔

جیش بن مبشر سے روایت ہے وہ فرماتے ہیں کہ میں نے حضرت یحییٰ بن معین کو خواب میں دیکھا میں نے ان سے پوچھا اللہ تعالیٰ نے آپ سے کیا سلوک کیا؟ انہوں نے فرمایا اللہ تعالیٰ نے مجھے اپنا قرب عطا فرمایا مجھے نعمتوں سے نوازا۔ میرے ساتھ محبت اور پیار کا اظہار فرمایا تین سو حوروں کے ساتھ میری شادی کی۔ اور دو مرتبہ اپنی بارگاہِ صمدیت میں حاضر ہونے کی توفیق بخشی میں نے سوال کیا اتنی نوازشات کا سبب کیا ہے؟ انہوں نے اپنی آستین سے کوئی چیز نکالی اور فرمایا اس (حدیث) کی خدمت کی وجہ سے۔ سلیمان عمری سے روایت ہے وہ فرماتے ہیں کہ میں نے ابو جعفر قاری یزید بن قعقاع کو مرنے کے بعد خواب میں دیکھا انہوں نے فرمایا میرے بھائیوں کو میری طرف سلام کہنا اور انہیں بتا دینا کہ اللہ تعالیٰ نے مجھے شہداء کے درجہ پر فائز کیا ہے۔ ہم زندہ ہیں اور ہمیں رزق دیا جاتا ہے ابو حازم کو بھی میرا سلام دینا اور اس سے کہنا احتیاط کرو احتیاط کرو۔ کیونکہ اللہ تعالیٰ اور اس کے فرشتے تمہاری شام کی مجلسوں کو دیکھتے ہیں۔

زکریا بن عدی سے روایت ہے وہ فرماتے ہیں کہ میں نے حضرت عبد اللہ بن مبارک کو خواب میں دیکھا میں نے پوچھا کون سا عمل افضل ہے انہوں نے فرمایا وہ عمل جس میں آپ کوشش کر رہے ہیں میں نے کہا جہاد اور جہاد کی تیاری؟ انہوں نے فرمایا ہاں۔

عبد العزیز بن عمر بن عبد العزیز سے روایت ہے وہ کہتے ہیں کہ میں نے خواب میں اپنے والد محترم کو دیکھا میں نے ان سے عرض کی ”کون سا عمل افضل ہے“ انہوں نے فرمایا ”استغفار“

عبد اللہ بن عبد الرحمن سے روایت ہے وہ فرماتے ہیں کہ خلیفہ متوکل کے مرنے کے بعد میں نے اس کو خواب میں دیکھا میں نے اس سے پوچھا اللہ تعالیٰ نے تیرے ساتھ کیا سلوک کیا؟ اس نے فرمایا اللہ تعالیٰ نے مجھے بخش دیا ہے۔ میں نے پوچھا اس مغفرت کا سبب کیا ہے۔ حالانکہ تیرے اعمال تو اچھے نہ تھے۔ اس نے کہا میری بخشش کا سبب سنت پر وہ تھوڑا سا عمل پیرا ہونا ہے جس کو میں ظاہر کرتا تھا۔

حجاج بن ثمیلہ سے روایت ہے وہ فرماتے ہیں کہ حضرت حسن اور فرزدق ایک قبر کے پاس بیٹھے ہوئے تھے۔ حضرت حسن نے فرزدق سے پوچھا اے فرزدق! تو نے اس دن کے لیے کیا تیاری کزرکھی ہے۔ فرزدق نے کہا میں ستر سال سے ”لَا إِلَهَ إِلَّا اللَّهُ“ کی شہادت دے رہا ہوں۔ یہ جواب سن کر حضرت حسن خاموش ہو گئے۔ لبطہ بن فرزدق کہتے ہیں میں نے اپنے والد کو مرنے کے بعد خواب میں دیکھا انہوں نے کہا اے بیٹے! اس کلمے نے مجھے بہت نفع دیا ہے جس کا ذکر میں نے حضرت حسن کے پاس کیا تھا۔

عبد اللہ بن صالح صوفی سے روایت ہے وہ فرماتے ہیں کہ ایک محدث کو خواب میں دیکھا گیا اور اس سے پوچھا گیا کہ اللہ تعالیٰ نے آپ سے کیا سلوک کیا ہے۔ انہوں نے کہا اللہ تعالیٰ نے مجھے معاف کر دیا ہے۔ سوال کیا گیا اس مغفرت کا سبب کیا ہے۔ انہوں نے فرمایا اس کا سبب یہ ہے کہ میں اپنی کتابوں میں حضور ﷺ پر درود لکھا کرتا تھا۔

عبد الرحمن بن زید بن اسلم سے روایت ہے وہ کہتے ہیں کہ میں نے اپنے والد کو مرنے کے بعد خواب میں دیکھا انہوں

نے ایک لمبی سی ٹوپی پہن رکھی تھی۔ میں نے ان سے پوچھا اللہ تعالیٰ نے آپ سے کیسا سلوک کیا ہے؟ انہوں نے فرمایا اللہ تعالیٰ نے مجھے زینت علم سے آراستہ فرمایا ہے۔ میں نے پوچھا حضرت مالک بن انس کا رتبہ کیا ہے۔ انہوں نے فرمایا اوپر، اوپر وہ اسی طرح اوپر اوپر کہتے رہے اور اپنے سر کو بلند کرتے رہے۔ حتیٰ کہ وہ ٹوپی ان کے سر سے نیچے گر گئی۔

حسین بن اسماعیل الحامی سے روایت ہے وہ فرماتے ہیں کہ میں نے قاشانی کو خواب میں دیکھا میں نے پوچھا اللہ تعالیٰ نے تمہارے ساتھ کیسا سلوک کیا ہے؟ انہوں نے اشارہ کیا ”بڑی مشکل سے نجات ملی ہے“ میں نے پوچھا امام احمد بن حنبل کا کیا حال ہے۔ انہوں نے کہا اللہ تعالیٰ نے انہیں معاف کر دیا ہے۔ میں نے پوچھا حضرت بشر حافی کا کیا حال ہے۔ انہوں نے کہا روزانہ دو مرتبہ انہیں عزت و کرامت سے نوازا جاتا ہے۔

عاصم جہنی سے روایت ہے وہ فرماتے ہیں کہ مجھے خواب میں یوں محسوس ہوا کہ میں ہشام کی گلی میں جا رہا ہوں مجھے وہاں حضرت بشر حافی سے ملاقات کرنے کا شرف حاصل ہوا۔ میں نے عرض کی آپ کہاں سے تشریف لائے ہیں۔ انہوں نے فرمایا علیین سے میں نے پوچھا اللہ تعالیٰ نے امام احمد بن حنبل کے ساتھ کیسا سلوک کیا ہے۔ انہوں نے فرمایا میں نے ابھی احمد بن حنبل اور عبدالوہاب وراق کو بارگاہ ربوبیت میں چھوڑا ہے وہ وہاں کھاپی رہے تھے اور عیش کر رہے تھے۔ میں نے پوچھا آپ کو کیا مرتبہ ملا ہے۔ انہوں نے فرمایا اللہ تعالیٰ کو قسم تھا کہ میں کھانے پینے میں رغبت نہیں رکھتا اس لیے اس نے مجھے اپنے دیدار سے سعادت مند ہونے کی توفیق بخشی ہے

ابو جعفر السقا سے روایت ہے وہ فرماتے ہیں کہ میں نے حضرت بشر حافی اور حضرت معروف کوفی کو خواب میں دیکھا یہ محسوس ہوتا تھا کہ وہ کہیں سے آ رہے تھے۔ میں نے عرض کی آپ کہاں سے تشریف لائے ہیں انہوں نے فرمایا ہم جنت الفردوس سے آئے ہیں۔ ہم نے موسیٰ کلیم الرحمن کی زیارت کی ہے۔

ایک شخص سے روایت ہے کہ اس نے حضرت بشر حافی کو خواب میں دیکھا اس نے عرض کی اللہ تعالیٰ نے آپ سے یہ سلوک کیا ہے۔ انہوں نے فرمایا اللہ تعالیٰ نے مجھے معاف فرما دیا ہے۔ اس نے مجھ سے فرمایا اے بشر! اگر تم آج کے انکاروں پر بھی سجدے ریزیاں کرتے پھر بھی میرے اس احسان کا بدلہ نہ چکا سکتے جو میں نے لوگوں کے دلوں میں تمہاری محبت پیدا کر کے تم پر کیا ہے۔

حضرت محمد بن خزیمہ سے روایت ہے وہ فرماتے ہیں کہ جب امام احمد بن حنبل نے انتقال فرمایا تو میں بہت زیادہ غم و غم ہو گیا میں نے وہ رات بڑے غم و اندوہ میں گزاری میں نے رات کو نہیں خواب میں دیکھا وہ بڑے پیارے اندازت کو خرام تھے۔ میں نے عرض کی اے ابو عبد اللہ! یہ کیسی چال ہے انہوں نے فرمایا یہ چال دارالاسلام کے خدام کی ہے۔ میں نے عرض کی اللہ تعالیٰ نے آپ کے ساتھ کیسا رویہ اختیار کیا؟ انہوں نے فرمایا اللہ تعالیٰ نے مجھے معاف فرما دیا ہے۔ اس نے مجھ پر خصم صبی نظر کرم فرمائی۔ مجھے سونے کے جوتے پہنائے اور فرمایا اے احمد! یہ تمام نوازشات صرف تیرے اس قول کی وجہ سے ہیں۔ قرآن اللہ تعالیٰ کا کلام ہے اے احمد! مجھ سے وہ دعائیں مانگ جو تو دنیا میں مجھ سے مانگا کرتا تھا۔ میں نے عرض کی موالا! کیا

میں ہر چیز کی خواہش کروں۔ اس نے فرمایا ہاں میں نے عرض کی مولا! تو ہر چیز عطا کرنے پر قادر ہے۔ رب تعالیٰ نے فرمایا تو نے سچ کہا ہے۔ میں نے عرض کی مولا۔ میرے تمام گناہوں کو معاف فرمادے اس نے فرمایا اے احمد! میں نے تمہارے تمام گناہوں کو بخش دیا ہے۔ اے احمد! یہ ہے میری جنت اٹھ اور جنت میں داخل ہو جا۔ جب میں جنت میں داخل ہوا تو وہاں میں نے حضرت سفیان ثوری کو دیکھا ان کے دو سبز پر تھے وہ ایک کھجور سے دوسری کھجور پر جا رہے تھے وہ اپنی زبان سے یوں حمد و ثنا بیان کر رہے تھے:

وَقَالُوا الْحَمْدُ لِلَّهِ الَّذِي صَدَقْنَا وَعَدَاةٌ وَأَوْسَرْنَا الْإِثْرَ صَافٍ نَبْتَوْنَا مِنَ الْجَنَّةِ حَيْثُ نَشَاءُ فَنِعْمَ
أَجْرُ الْعَمَلِينَ
(الزمر: ۷۳)

”ساری تعریفیں اس اللہ (کریم) کے لئے جس نے پورا فرمایا ہمارے ساتھ اپنا وعدہ اور وارث بنا دیا ہمیں اس (پاک) زمین کا اب ہم ٹھہریں گے جنت میں جہاں چاہیں گے۔ پس کتنا عمدہ اجر ہے نیک کام کرنے والوں کا۔“

میں نے امام احمد سے عرض کی عبد الوہاب الوراق کے ساتھ کیسا سلوک ہوا ہے؟ انہوں نے فرمایا میں نے انہیں نور کے میں دیکھا ہے۔ وہ زیارت خداوندی میں محو تھے۔ میں نے عرض کی حضرت بشر حافی کس حالت میں ہیں؟ انہوں نے فرمایا واہ واہ بشر کی مانند کون ہو سکتا ہے۔ میں نے اسے بارگاہ ربوبیت میں موجود دیکھا ہے۔ ان کے سامنے کھانا پڑا ہوا ہے۔ رب جلیل ان سے فرما رہا ہے۔ اے وہ شخص! جس نے دنیا میں نہیں کھایا اب کھالے۔ اے وہ شخص جس نے دنیا میں کچھ نہیں پیا اب پی لے۔ اے وہ شخص جو دنیاوی نعمتوں سے لطف اندوز نہ ہو اب ان نعمتوں سے مزے لوٹ لے۔

اہل مکہ میں سے ایک شخص سے روایت ہے اس نے کہا ہے کہ میں نے سعید بن سالم القداح کو خواب میں دیکھا میں نے ان سے پوچھا ان اہل قبور میں افضل کون ہے؟ انہوں نے فرمایا یہ قبر والا سب سے افضل ہے۔ میں نے عرض کی اس شخص کو یہ فضیلت کیسے ملی انہوں نے فرمایا اس کو مصیبت میں مبتلا کیا گیا لیکن اس نے صبر کیا میں نے ان سے پوچھا حضرت فضیل بن عیاض کس حالت میں ہیں؟ انہوں نے فرمایا انہیں ایک ایسا حلد زیب تن کروایا گیا ہے جس کی قیمت ساری دنیا بھی نہیں ہو سکتی۔

ابو الفرج غیث بن علی سے روایت ہے وہ فرماتے ہیں میں نے ابو الحسن العاقولی المقری کو خواب میں بہت اچھی حالت میں دیکھا۔ میں نے ان کی اس حالت کے متعلق پوچھا انہوں نے فرمایا میں نے بھلائی کو پالیا ہے۔ میں نے پوچھا کیا آپ کا وصال نہیں ہو گیا؟ انہوں نے فرمایا ہاں میں نے پوچھا آپ نے موت کو کیسے پایا؟ انہوں نے فرمایا بہت عمدہ بہت جید، خوشی کے آثار ان کے چہرے پر عیاں تھے۔ میں نے سوال کیا کیا آپ کے گناہ معاف کر دیئے گئے ہیں اور آپ کو جنت مل گئی ہے؟ انہوں نے فرمایا ہاں میں نے استفسار کیا۔ افضل عمل کون سا ہے؟ انہوں نے فرمایا استغفار سے زیادہ نفع بخش اور کوئی چیز نہیں ہے۔ زیادہ سے زیادہ مغفرت طلب کیجئے۔

حسن بن یونس الحرانی سے روایت ہے وہ فرماتے ہیں کہ میں نے ہاجور امیر کو خواب میں دیکھا میں نے ان سے پوچھا اللہ تعالیٰ نے تمہارے ساتھ کیسا سلوک کیا ہے؟ انہوں نے فرمایا اللہ تعالیٰ نے مجھے بخش دیا ہے۔ میں نے پوچھا اس بخشش کا سبب

کیا ہے؟ انہوں نے فرمایا اس کی وجہ یہ ہے کہ میں نے حاجیوں اور مسلمانوں کے لیے راستے محفوظ کیے تھے۔
ابونصر بن ماکول سے روایت ہے وہ فرماتے ہیں کہ میں نے خواب میں دیکھا گویا کہ میں ابوالحسن دارقطنی کے متعلق سوال کر رہا ہوں۔ مجھے بتایا گیا کہ انہیں جنت میں ”امام“ کے لقب سے پکارا جاتا ہے۔

حضرت عبداللہ بن صالح فرماتے ہیں کہ میں نے ابونو اس کو خواب میں دیکھا وہ بڑی نعمتوں اور آسائشوں میں تھے۔ ان سے پوچھا گیا اللہ تعالیٰ نے آپ کے ساتھ کیا سلوک کیا ہے؟ انہوں نے فرمایا اس ذات نے مجھے معاف کر دیا ہے اور مجھے یہ نعمتیں عطا فرمائی ہیں۔ جب اس مغفرت کا سبب پوچھا گیا تو انہوں نے فرمایا میرے نامہ اعمال میں اچھے اور برے افعال تھے۔ ایک رات ایک بزرگ اس قبرستان میں آیا۔ اس نے اپنی چادر کو بچھایا اور دو رکعتیں نماز ادا کی۔ اس میں اس نے دو ہزار مرتبہ سورۃ اخلاص پڑھی اور اس کا ثواب اس قبرستان والوں کو بخش دیا۔ اللہ تعالیٰ نے اس قبرستان میں دفن ہونے والے تمام مردوں کو بخش دیا۔ میں بھی ان مردوں میں شامل تھا۔

عبداللہ بن محمد المرزوی سے روایت ہے وہ فرماتے ہیں کہ میں نے یعقوب بن سفیان الحافظ کو خواب میں دیکھا میں نے ان سے پوچھا اللہ تعالیٰ نے آپ کے ساتھ کیا سلوک کیا؟ انہوں نے فرمایا اللہ تعالیٰ نے مجھے معاف فرما دیا اور مجھے حکم فرمایا کہ آسمان میں اسی طرح احادیث بیان کروں جس طرح دنیا میں درس حدیث دیتا تھا۔ میں نے چوتھے آسمان پر احادیث بیان کیں۔ حضرت جبرائیل نے احادیث کو لکھنے کی خواہش کا اظہار کیا تمام ملائکہ نے ان احادیث کو سونے کی اقسام کے ساتھ لکھا۔ ابوالقاسم ثابت بن احمد بن حسین البغدادی سے روایت ہے وہ فرماتے ہیں کہ میں نے ابوالقاسم سعد بن محمد زنجانی کو خواب میں دیکھا وہ خواب میں مجھ سے بار بار یہ فرما رہے تھے۔ اللہ تعالیٰ محدثین کی ہر محفل حدیث کے بدلے جنت میں محل تیار کرتا ہے۔

حفص بن عبداللہ سے روایت ہے وہ فرماتے ہیں کہ میں نے ابو زرعہ کو خواب میں دیکھا وہ آسمان دنیا میں فرشتوں کی امامت کروا رہے تھے۔ میں نے عرض کی آپ نے یہ مقام کیسے حاصل کیا انہوں نے فرمایا میں نے اپنے ہاتھ سے ایک لاکھ احادیث لکھیں۔ میں نے جب بھی نبی محترم ﷺ کا اسم مبارک لکھا تو ساتھ ﷺ ضرور لکھا۔ حضور ﷺ نے فرمایا جو شخص مجھ پر ایک مرتبہ درود شریف بھیجتا ہے۔ اللہ تعالیٰ اس پر دس رحمتیں نازل کرتا ہے۔

یزید بن مخلد الطرسوسی سے روایت ہے وہ فرماتے ہیں کہ میں نے ابو زرعہ کو ان کی وفات کے بعد خواب میں دیکھا وہ آسمان دنیا میں ایسی قوم کی امامت کروا رہے تھے؟ جنہوں نے سفید لباس پہن رکھے تھے۔ وہ نماز میں رفع یدین کر رہے تھے۔ میں نے ابو زرعہ سے پوچھا یہ کون لوگ ہیں؟ انہوں نے فرمایا یہ ملائکہ ہیں۔ میں نے ان سے پوچھا آپ کو یہ مقام کیسے ملا۔ انہوں نے فرمایا نماز میں رفع یدین کرنے کی وجہ سے میں نے عرض کی جہمیہ نے ہمارے ساتھیوں کو رے کے مقام پر بہت اذیتیں دی ہیں۔ انہوں نے فرمایا خاموش رہو امام احمد بن حنبل نے آسمان سے ان کے لیے پانی روک دیا ہے۔

ابوالعباس المرادی سے روایت ہے وہ فرماتے ہیں کہ میں نے خواب میں ابو زرعہ کو دیکھا اور ان سے پوچھا آپ کے رب

نے آپ کے ساتھ کیسا سلوک کیا؟ انہوں نے فرمایا میں نے اپنے رب سے ملاقات کی تو اس نے فرمایا اے ابو زرعہ! جب میرے پاس کوئی بچہ لایا جاتا ہے تو میں اسے بھی جنت میں لے جانے کا حکم دیتا ہوں۔ پھر میں ان لوگوں کو جنت کیوں نہ عطا کروں گا جو میرے نبی ﷺ کی سنت کے محافظ رہے۔ تم جنت میں جہاں چاہو رہو۔

امام قشیری نے اپنے شیخ منصور بن اسماعیل المغربی سے روایت کیا ہے وہ فرماتے ہیں کہ میں نے ابو عبد اللہ زرارہ کو خواب میں دیکھا میں نے ان سے پوچھا آپ کے رب نے آپ کے ساتھ کیا کیا؟ انہوں نے فرمایا میرے رب نے مجھے اپنے سامنے بٹھایا اور میرا ہر وہ گناہ معاف کر دیا جس کا میں نے اقرار کیا۔ لیکن ایک گناہ معاف نہ ہوا۔ مجھے اس کے اقرار سے شرم آئی اللہ تعالیٰ نے مجھے پسینے کی کیفیت میں کھڑا کر دیا۔ حتیٰ کہ میرے چہرے سے گوشت گرنے لگا۔ پھر اللہ تعالیٰ نے میرا وہ گناہ بھی معاف کر دیا۔ میں نے پوچھا آپ کا وہ گناہ کیا تھا۔ انہوں نے فرمایا ایک دفعہ میں نے ایک خوب روٹ کے کی طرف دیکھا جو مجھے بہت اچھا لگا۔ بارگاہ ربوبیت میں مجھے اس بات کا ذکر کرنے سے حیا آئی۔

امام قشیری نے رسالہ میں ذکر کیا ہے کہ ایک شخص نے کہا میں نے سرور دو عالم ﷺ کو خواب میں دیکھا آپ کے ارد گرد فقراء کی ایک جماعت بیٹھی ہوئی تھی۔ ہم اسی حالت میں تھے کہ اچانک آسمان پھٹ گیا اوپر سے دو فرشتے نازل ہوئے۔ ایک فرشتے کے ہاتھ میں طشت تھا۔ جبکہ دوسرے فرشتے نے لوٹا پکڑ رکھا تھا۔ انہوں نے اس طشت کو نبی اکرم ﷺ کے سامنے رکھا اور آپ ﷺ نے دست مبارک دھوئے۔ پھر آپ ﷺ نے تمام فقراء کو ہاتھ دھونے کا حکم دیا۔ پھر وہ طشت میرے سامنے رکھ دیا گیا ایک فرشتے نے دوسرے سے کہا اس شخص کے ہاتھ نہ دھلاؤ یہ اس جماعت میں سے نہیں ہے میں نے عرض کی یا رسول اللہ! صلی اللہ علیک وسلم کیا آپ ﷺ سے یہ روایت نہیں کیا گیا:

الْمَرْءُ مَعَ مَنْ أَحَبَّ ” آدمی اس کے ساتھ ہوتا جس سے وہ پیار کرتا ہے۔“

آپ ﷺ نے فرمایا ہاں یہ میرا ارشاد ہے۔ میں نے عرض کی یا رسول اللہ! صلی اللہ علیک وسلم میں آپ سے اور ان فقراء سے پیار کرتا ہوں۔ آپ ﷺ نے اس فرشتے سے کہا اس کے ہاتھ پر بھی پانی ڈالو یہ بھی اسی جماعت میں سے ہے۔

حضرت جنید رحمۃ اللہ علیہ سے روایت ہے وہ فرماتے ہیں کہ میں نے خواب دیکھا مجھے ایسے محسوس ہوا کہ میں لوگوں کے ساتھ محو تکلم ہوں اسی دوران ایک فرشتہ میرے سامنے کھڑا ہو گیا اس نے کہا ایسا عمل پیش کرو جو مقررین بارگاہ ربوبیت میں پیش کرتے ہیں۔ میں نے کہا وہ عمل تو پوشیدہ ہے لیکن میزان کو بھر دینے والا ہے۔ وہ فرشتہ اسی وقت وہاں سے یہ کہتا ہوا چلا گیا۔ اللہ کی قسم! حضرت جنید نے کتنی عمدہ بات کہی ہے۔

ابن ابی الدنیا نے روایت کیا ہے کہ مجمع التیمی کو خواب میں دیکھا گیا ان سے عرض کی گئی آپ نے معاملہ کو کیسے پایا؟ انہوں نے فرمایا دنیا سے کنارہ کشی اختیار کرنے والے دنیا و آخرت کی بھلائی لے گئے۔

امام قشیری فرماتے ہیں کہ صالح بن بشر نے کہا میں نے عطا سلمیٰ کو خواب میں دیکھا میں نے ان سے عرض کی اللہ آپ پر رحم فرمائے۔ دنیا میں آپ بڑے بڑے دکھ اور غم میں مبتلا رہتے تھے۔ انہوں نے فرمایا اللہ تعالیٰ نے اب ان دکھوں اور غموں

کے بدلے طویل راحت اور ابدی سرور عطا فرمایا ہے میں نے عرض کی آپ کس درجہ میں ہیں۔ انہوں نے فرمایا میں انبیاء، صدیقین، شہداء اور صالحین چاروں کے ساتھ ہوں۔

ابن ابی دنیا نے روایت ہے کہ زرارہ بن اونفیٰ کو خواب میں دیکھا گیا اور ان سے پوچھا گیا تمہارے نزدیک افضل عمل کیا ہے۔ انہوں نے فرمایا رضا اور اپنی امیدوں کو قلیل رکھنا۔

ابن عسا کر نے تاریخ میں یزید بن مذکور سے روایت کیا ہے وہ فرماتے ہیں میں نے امام اوزاعی کو خواب میں دیکھا میں عرض کی اے ابو عمرو کوئی ایسا عمل بتائیں جس سے میں اللہ کا قرب حاصل کر سکوں۔ انہوں نے فرمایا میں نے یہاں علماء سے بلند تر درجہ کسی کا نہیں دیکھا اس کے بعد اہل غم و حزن کا درجہ ہے۔ ابن عسا کر نے لکھا ہے کہ یزید بن مذکور ایک بہت بڑے بزرگ تھے۔ وہ ہمیشہ روتے رہتے تھے کہ ان کی آنکھوں کی بینائی جاتی رہی۔

ابن ابی الدینا نے حضرت سفیان بن عیینہ سے روایت کیا ہے وہ فرماتے ہیں کہ میں نے اپنے بھائی محمد کو خواب میں دیکھا میں نے پوچھا اے میرے بھائی! اللہ تعالیٰ نے آپ کے ساتھ کیا سلوک کیا ہے؟ انہوں نے کہا جس گناہ پر میں نے استغفار پڑھا وہ معاف ہو گیا اور جس پر میں استغفار نہ پڑھا وہ معاف نہ ہوا۔

ابن ابی دنیا اور امام قشیری نے ”الرسالہ“ میں روایت کیا ہے کہ ابراہیم ابن اسحاق حرلی فرماتے ہیں کہ میں نے ملکہ زبیدہ کو خواب میں دیکھا میں نے اس سے پوچھا اللہ تعالیٰ نے تیرے ساتھ کیا روئے اختیار کیا؟ اس نے کہا اللہ تعالیٰ نے مجھے معاف کر دیا ہے۔ میں نے پوچھا کیا اس بخشش کا سبب وہ مال ہے جو تو نے راہ مکہ میں صرف کیا تھا۔ اس نے کہا اس مال کا اجر تو ان لوگوں کو ملا جن کا وہ مال تھا۔ لیکن مجھے حسن نیت کی وجہ سے معاف کر دیا گیا۔

امام قشیری نے روایت کیا ہے کہ استاذ ابو علی دقاق کہتے تھے کہ جریری نے حضرت جنید کو خواب میں دیکھا تو پوچھا اے ابو القاسم! کیا حال ہے؟ انہوں نے فرمایا وہ اشارے مٹ گئے۔ وہ عبارات ختم ہو گئیں۔ ہمیں تو ان تسبیحات نے فائدہ دیا جو ہم صبح کے وقت پڑھا کرتے تھے۔

احیاء العلوم میں ہے ابو بکر الکتانی کہتے ہیں کہ میں نے جنید بغدادی کو خواب میں دیکھا میں نے پوچھا اللہ تعالیٰ نے آپ کے ساتھ کیا سلوک کیا؟ انہوں نے فرمایا وہ سب اشارے مٹ گئے وہ عبارات ختم ہو گئیں۔ ہمیں تو ان تسبیحات نے فائدہ دیا جو ہم صبح کے وقت پڑھا کرتے تھے۔

ملکہ زبیدہ کو خواب میں دیکھا گیا اس سے پوچھا گیا آپ کے ساتھ کیا سلوک ہوا اس نے جواب دیا ان چار کلمات کی وجہ سے مجھے بخش دیا گیا ہے۔:

(۱) لَا إِلَهَ إِلَّا اللَّهُ کے ساتھ عمر گزاروں گی (۲) لَا إِلَهَ إِلَّا اللَّهُ کے ساتھ قبر میں داخل ہوں گی

(۳) لَا إِلَهَ إِلَّا اللَّهُ کے ساتھ تنہا ہوں گی (۴) لَا إِلَهَ إِلَّا اللَّهُ کے ساتھ اپنے رب سے ملاقات کروں گی

امام قشیری نے ابو سعید الخراز سے روایت کیا ہے وہ فرماتے ہیں میں نے شیطان کو خواب میں اپنے اوپر بھیجتے ہوئے

دیکھا۔ میں نے اس کو مارنے کے لیے ڈنڈا پکڑ لیا۔ وہ مجھ سے خوف زدہ نہ ہوا مجھے غیبی آواز سنائی دی۔ شیطان ڈنڈے سے نہیں ڈرتا یہ اس نور سے ڈرتا ہے جو دل میں موجود ہوتا ہے۔

احیاء العلوم میں ہے کہ ابو علی المسوحی نے کہا میں نے خواب میں شیطان کو دیکھا وہ ننگے بدن چل رہا تھا۔ میں نے اس سے کہا کیا تجھے لوگوں سے شرم نہیں آتی۔ اس نے کہا قسم بخدا! یہ لوگ انسان نہیں ہیں۔ اگر یہ انسان ہوتے تو میں ان سے شب و روز اس طرح نہ کھیلتا جس طرح بچے گیند سے کھیلتے ہیں۔ بلکہ انسان تو ان کے علاوہ وہ لوگ ہیں جنہوں نے میرے جسم کو کمزور کر دیا ہے۔ اس نے اپنے ہاتھ سے ہمارے اصحاب (صوفیاء) کی طرف اشارہ کیا۔

ابوسعید خراز فرماتے ہیں کہ میں دمشق میں تھا میں نے خواب میں سرور کائنات ﷺ کی زیارت کی آپ ﷺ نے حضرت ابو بکر اور حضرت عمر رضی اللہ عنہما کے کندھوں پر ہاتھ رکھے ہوئے تھے۔ آپ نے میرے پاس آ کر توقف فرمایا اس وقت میں کوئی آواز نکال رہا تھا۔ جس سے میرا سینہ تنگ ہو رہا تھا۔ آپ ﷺ نے فرمایا اس کا شر اس کے خیر سے زیادہ ہے۔ امام قشیری اور امام غزالی سے روایت ہے کہ حضرت انس بن مالک کو خواب میں دیکھا گیا۔ ان سے عرض کی گئی کہ اللہ تعالیٰ نے آپ سے کیا سلوک کیا ہے؟ انہوں نے فرمایا اللہ تعالیٰ نے مجھے ایک کلمہ کے طفیل معاف کر دیا ہے وہ کلمہ جو حضرت عثمان رضی اللہ عنہ پڑھتے تھے۔ جب آپ جنازہ دیکھتے تھے۔ وہ کلمات یہ ہیں: ”سُبْحَانَ الْحَيِّ الَّذِي لَا يَمُوتُ“

الرسالہ اور احیاء میں ہے کہ ابو ایوب السخثیانی نے ایک گناہ گار کا جنازہ دیکھا تو اپنے گھر داخل ہو گئے تاکہ اس کا نماز جنازہ نہ پڑھنا پڑے۔ ایک شخص نے اس مرد کو خواب میں دیکھا اس نے اس سے پوچھا اللہ تعالیٰ نے تیرے ساتھ کیا سلوک کیا ہے؟ اس نے کہا اس نے میرے گناہ معاف کر دیئے ہیں۔ تم ابو ایوب سے کہنا:

قُلْ لَوْ أَنْتُمْ تَعْلَمُونَ خَزَائِنَ رَحْمَةِ رَبِّي إِذْ الْأَمْسَكْتُمْ خَشْيَةَ الْإِنْفَاقِ ۗ (بنی اسرائیل: ۱۰۰)

”فرمائیے اگر تم مالک ہوتے میرے رب کی رحمت کے خزانوں کے تو اس وقت تم ضرور ہاتھ روک لیتے اس خوف سے کہ کہیں (سارے خزانے) ختم ہی نہ ہو جائیں۔“

اس آیت میں اللہ تعالیٰ کی رحمت کی وسعت کی طرف اشارہ ہے۔

ابن ابی الدنیا نے ابو یعقوب القاری سے روایت کیا ہے وہ فرماتے ہیں کہ میں نے خواب میں ایک طویل گندم گوں شخص کو دیکھا۔ لوگ اس شخص کے پیچھے پیچھے تھے۔ میں نے لوگوں سے پوچھا یہ کون ہیں؟ لوگوں نے مجھے بتایا کہ یہ حضرت اویس قرنی ہیں میں ان کے پیچھے گیا میں نے کہا مجھے نصیحت فرمائیں۔ آپ نے غصے کا اظہار فرمایا میں نے عرض کی میں طالب ہدایت ہوں۔ آپ کو تنگ کرنے کے لیے نہیں آیا۔ اللہ تعالیٰ آپ کو صراط مستقیم پر گامزن رکھے مجھے ہدایت دیں۔ آپ نے میری طرف توجہ فرمائی اور فرمایا اللہ تعالیٰ کی محبت کے وقت اس کی رحمت کی اتباع کر اس کی معصیت کے وقت اس عذاب سے بچ اور ان تمام حالات میں دامن امید نہ چھوڑ۔ یہ فرما کر حضرت اویس قرنی چلے گئے۔

ابو بکر بن ابی مریم سے روایت ہے وہ فرماتے ہیں کہ میں نے ورقاء بن بشر الحضرمی کو خواب میں دیکھا میں نے ان سے

کہا اے ورقاء! تیرے ساتھ کیسا سلوک ہوا؟ انہوں نے فرمایا بڑی مشکل سے نجات پائی ہے۔ میں نے پوچھا تم نے کون سا عمل سب سے افضل پایا ہے؟ انہوں نے فرمایا خوف الہی سے رونا سب سے افضل عمل ہے۔

ابن ابی الدنیا نے یزید بن نعامہ التابعی سے روایت کیا ہے وہ فرماتے ہیں کہ طاعون جارف میں ایک لڑکی ہلاک ہو گئی۔ اس کے باپ نے اسے خواب میں دیکھا انہوں نے کہا اے میری لخت جگر! مجھے آخرت کے متعلق کچھ بتا۔ اس لڑکی نے کہا اے والد محترم! ہم ایک بہت بڑی حقیقت سے آگاہ ہوئے ہیں۔ ہم اس کو جانتے ہیں لیکن اس پر عمل پیرا نہیں ہو سکتے۔ تم اس پر عمل پیرا ہوتے ہو لیکن اس سے واقف نہیں ہو۔ ایک تسبیح یا دو تسبیحیں، ایک رکعت یا دو رکعتیں مجھے دنیا اور اس کی تمام اشیاء سے پسندیدہ ہیں۔

ابو نعیم نے حلیہ میں عتبہ کے ایک دوست سے روایت کیا ہے وہ کہتے ہیں کہ میں نے خواب میں عتبہ کو دیکھا میں نے ان سے پوچھا اللہ تعالیٰ نے آپ کے ساتھ کیا سلوک کیا ہے۔ انہوں نے فرمایا اللہ تعالیٰ نے مجھے اس دعا کے صدقے معاف کر دیا ہے جو تمہارے گھر میں لکھی ہوئی ہے۔ صبح کے وقت جب میں گھر آیا تو گھر کی دیوار کے اوپر یہ دعا مکتوب تھی:

”اے بھٹکے ہوؤں کے راہنما، اے گناہ گاروں پر رحم فرمانے والے! اے خطاؤں کو معاف کرنے والے اے مولا! اس بندے پر اور تمام مسلمانوں پر رحم فرما۔ ہمیں ان میں سے بنا جو زندہ ہیں جنہیں رزق دیا جاتا ہے۔ جن لوگوں پر تو نے انعام فرمایا یعنی ہمیں انبیاء، صدیقین، شہداء اور صالحین میں سے بنا۔ آمین یا رب العالمین“۔

امام بیہقی نے ”الذہب“ میں عبدالعزیز بن ابی رواد سے روایت کیا ہے کہ انہوں نے خواب میں نبی محترم ﷺ کی زیارت کی انہوں نے عرض کی یا رسول اللہ! صلی اللہ علیک وسلم مجھے نصیحت فرمائیں۔ آپ علیہ الصلوٰۃ والسلام نے فرمایا جس کے دودن برابر ہو گئے وہ خسارے میں ہے۔ جو نقصان میں ہو تو موت اس کے لیے بہتر ہے۔ جو جنت کا مشتاق ہو تو وہ نیکیوں کی طرف جلدی کرے۔

امام بیہقی مناقب میں حضرت امام شافعی سے روایت کرتے ہیں وہ فرماتے ہیں کہ مجھے ایک سخت معاملہ درپیش ہوا۔ میرے اس معاملے سے اللہ تعالیٰ کے علاوہ اور کوئی شخص آگاہ نہ تھا۔ جب رات ہوئی تو ایک آنے والا خواب میں آیا اس نے کہا اے شافعی! یہ دعا مانگ: ”اے میرے پروردگار! میں اپنے آپ کے لیے نہ تو نفع و نقصان کا مالک ہوں اور نہ ہی موت و حیات اور مر کر جی اٹھنے کا۔ میں یہ بھی طاقت نہیں رکھتا کہ کچھ حاصل کروں سوائے اس کے جو تو مجھے عطا فرمائے اور نہ ہی میں بچ سکتا ہوں سوائے اس کے کہ تو بچالے۔ اے مولا! مجھے عافیت میں اس قول و عمل کی توفیق عطا فرما“۔

صبح کے وقت میں نے یہی دعا پڑھی۔ جب سورج بلند ہوا۔ تو اللہ تعالیٰ نے مجھے اس مشکل سے نجات عطا فرمائی اس لیے تم بھی یہ دعا پڑھا کرو اور اس میں غفلت نہ کرو۔

رسالہ قشیریہ میں ہے کہ ابو بکر آجری نے خواب میں اللہ تعالیٰ کی زیارت کی اللہ تعالیٰ نے ان سے فرمایا اپنی حاجت طلب کرو۔ انہوں نے عرض کی مولا! امت مصطفویہ کے تمام گناہ گاروں کو بخش دے۔ اللہ تعالیٰ نے فرمایا میں تجھ سے زیادہ اس

بات کا سزاوار ہوں۔ تو اپنی ضرورت بیان کر۔

امام کتانی فرماتے ہیں کہ میں نے خواب میں نبی محترم ﷺ کی زیارت کی تو آپ ﷺ نے فرمایا جس شخص نے لوگوں کے لیے ایسی چیز سے زینت حاصل کی جو اس کی شخصیت کے خلاف ہو تو اللہ تعالیٰ اسے اس کے لیے عیب بنا دے گا۔

امام الکتانی سے ہی روایت ہے وہ فرماتے ہیں کہ میں خواب میں نبی مکرم ﷺ کی زیارت سے مشرف ہوا۔ میں نے عرض کی یا رسول اللہ! صلی اللہ علیک وسلم اللہ تعالیٰ سے دعا فرمائیں کہ میرا دل نہ مرے۔ آپ ﷺ نے فرمایا ہر روز چار مرتبہ ورد کیا کرو: "يَا حَيُّ يَا قَيُّوْمُ لَا إِلَهَ إِلَّا أَنْتَ" تیرا دل مرے گا نہیں بلکہ حیات ابدی پا جائے گا۔

امام حسن بن عاصم شیبانی کو خواب میں دیکھا گیا ان سے پوچھا گیا اللہ تعالیٰ نے آپ سے کیا سلوک کیا ہے؟ انہوں نے فرمایا بھلا کریم سے کرم کے علاوہ اور کیا توقع کی جاسکتی ہے۔

امام قشیری فرماتے ہیں میں نے ابو بکر بن شکیب کو سنا وہ فرما رہے تھے کہ میں نے استاذ ابو سہل الصعلو کی کو خواب میں عمدہ حالت میں دیکھا میں نے پوچھا اے استاذ محترم! آپ کو یہ نعمت کیسے ملی؟ انہوں نے فرمایا اپنے رب سے حسن ظن کی وجہ سے۔ البنا جی کہتے ہیں کہ مجھے کسی چیز کی شدید ضرورت پڑی میں نے خواب میں کسی کو دیکھا وہ کہہ رہا تھا کیا آزاد بندے کے لیے یہ مناسب ہے کہ وہ غلام کے سامنے اپنی حاجت کا اظہار کر کے ذلیل ہو جبکہ اس کا مولا اتنا کریم ہے کہ وہ جو مانگتا ہے وہ اسے عطا فرما دیتا ہے۔

ابن الجلاء فرماتے ہیں کہ میں مدینہ طیبہ میں حاضر ہوا۔ اس وقت مجھے شدید بھوک لگی ہوئی تھی میں روضہ اطہر کے قریب گیا۔ میں نے عرض کی یا رسول اللہ! صلی اللہ علیک وسلم میں آپ کا مہمان ہوں پھر مجھے اونگھ آگئی۔ میں نے خواب میں نبی کریم ﷺ کی زیارت کی۔ آپ ﷺ نے مجھے روٹی عطا فرمائی میں نے نصف کھائی۔ جب میں بیدار ہوا تو باقی نصف میرے ہاتھ میں تھی۔

ایک شخص کہتا ہے کہ میں خواب میں نبی اکرم ﷺ کی زیارت سے مشرف ہوا۔ آپ علیہ الصلوٰۃ والسلام نے فرمایا ابن عوف کی زیارت کیا کرو۔ وہ اللہ تعالیٰ اور اس کے رسول مکرم ﷺ سے پیار کرتا ہے۔ البنا جی کہتے ہیں کہ مجھے خواب میں کہا گیا جو شخص رزق کے معاملہ میں اللہ پر بھروسہ کرتا ہے اس کے حسن خلق میں اضافہ ہو جاتا ہے۔ اس کا دل سخی ہو جاتا ہے اور نماز میں اس کے وسوسے کم ہو جاتے ہیں۔

یزید الرقاشی نے خواب میں نبی اکرم ﷺ کی زیارت کی وہ کہتے ہیں میں نے آپ ﷺ کے سامنے قرآن پاک کی تلاوت کی۔ آپ ﷺ نے فرمایا یہ تو قرأت ہے۔ آہ و بکا کہاں ہے؟

علی بن موفق فرماتے ہیں کہ ایک دن میں اپنے اہل و عیال اور ان کی تنگدستی کے متعلق متفکر تھا۔ میں نے خواب میں ایک رقعہ دیکھا جس میں یہ لکھا ہوا تھا۔

بِسْمِ اللّٰهِ الرَّحْمٰنِ الرَّحِیْمِ

”اے ابن موفق! کیا تو فقر سے خوفزدہ ہے۔ حالانکہ میں تیرا رب ہوں“

صبح کے دھندلکے میں میرے پاس ایک شخص آیا اس کے پاس پانچ ہزار دینار تھے۔ اس نے مجھ سے کہا اے کمزور یقین والے! اسے لے لو یہ تیرے لیے ہیں۔

ابو عبد اللہ بن خفیف سے روایت ہے وہ فرماتے ہیں کہ میں نے خواب میں رسول مکرم ﷺ کی زیارت کی۔ آپ ﷺ نے فرمایا جس نے اللہ تعالیٰ کے سیدھے راستے کو پہچان لیا پھر اس پر گامزن رہا۔ اگر کچھ مدت بعد اس سے منحرف ہو جائے تو اللہ تعالیٰ اس کو ایسا عذاب دے گا کہ ایسا عذاب کسی اور کو نہ ملا ہوگا۔

ابو الفضل الاصبہانی سے روایت ہے وہ فرماتے ہیں کہ میں نے خواب میں رسول مکرم ﷺ کی زیارت کی۔ میں نے عرض کی یا رسول اللہ! صلی اللہ علیک وسلم اللہ تعالیٰ سے دعا فرمائیں کہ وہ میرے ایمان کو سلب نہ کرے۔ آپ ﷺ نے فرمایا اللہ تعالیٰ اس چیز سے فارغ ہو چکا ہے۔

ابن عساکر نے تاریخ میں ابن شعثاع مصری سے روایت کیا ہے وہ فرماتے ہیں کہ میں نے ابو بکر نابلسی کو خواب میں دیکھا۔ بنو عبید نے انہیں ایک سال قبل قتل کر دیا تھا۔ وہ عمدہ کیفیت میں تھے۔ میں نے ان سے پوچھا اللہ تعالیٰ نے تمہارا ساتھ کیا برتاؤ کیا ہے۔ انہوں نے فرمایا اللہ تعالیٰ نے مجھے ابدی عزت کے ساتھ زندگی عطا کی ہے۔ اس نے اپنی مدد کا یقین دلایا ہے اور اپنا قرب خاص عطا فرمایا ہے اور مجھے فرمایا میرے جو اررحمت میں عیش و عشرت کی زندگی بسر کرو۔

میں نے اپنی تصنیف سعادة الدارين فی الصلوة علی سید الکونین کے باب اللطائف میں بیداری اور خواب میں دیدار مصطفیٰ ﷺ کے متعلق بہت سے ایسے واقعات کا ذکر کیا ہے جو دین اسلام کی صحت و صداقت اور نبوت محمدیہ کے عمدہ دلائل میں سے ہیں دیگر کئی کتابیں بھی ایسے خوابوں سے لبریز ہیں پھر یہ تمام ایک کتاب میں کیسے لکھ سکتے ہیں۔ اس کے علاوہ ہر زمان اور ہر مکان میں ایسی خوابوں کا وقوع ہوتا رہا لیکن وہ لکھی نہ جاسکیں وہ حد و شمار سے ماوراء ہیں۔

حضور ﷺ کی نبوت کی صداقت کے مزید دلائل

اولیاء کاملین کا حضور ﷺ کو نیند اور عالم بیداری میں دیکھنا بھی حضور نبی محترم ﷺ کی نبوت کی ایک دلیل ہے۔ یہ امر پایہ نبوت کو پہنچ چکا ہے۔ اور تمام اہل علم اس کا اعتراف کرتے ہیں اور صرف وہ لوگ اس کا انکار کرتے ہیں جو وٹا ہٹم ہیں۔ ایسے بہت سے واقعات میں نے سعادة الدارين میں رقم کیے ہیں۔ ایک فاضل اور صاحب توفیق نے لیے ان کو تسلیم کر لینے کے علاوہ اور کوئی چارہ کار نہیں۔ ہر اہل علم سے بڑھ کر عالم ہوتا ہے۔ درحقیقت اس امر پر صرف وہ اولیاء کاملین ہی آگاہ ہوتے ہیں جن کی روحانیت ان کی جسمانی پر غالب ہوتی ہے۔ ملک ملکوت سے اسرار ان پر منکشف ہوتے ہیں وہ امور غیب سے آگاہ ہوتے ہیں۔ دنیا و آخرت کے احوال اور برزخ کے حالات سے واقف ہوتے ہیں۔ اولیاء کاملین کے علاوہ اور کوئی جتنا بھی بڑا عالم ہو وہ ان احوال کا ادراک نہیں کر سکتا۔ وہ نہ تو ان مقامات تک رسائی حاصل کر سکتا ہے اور نہ ہی ان اسرار و رموز سے آگاہ ہو سکتا ہے۔ ایسے شخص کے لیے ضروری ہے کہ وہ ان کے احوال و تسلیم کرے۔ وہ ان کی صداقت کو بھی تسلیم کرے۔

یقیناً یہ چیز حضور ﷺ اور آپ ﷺ کی امت کے خصائص میں سے ہے۔ اس امت کے علاوہ ہم نے کسی اور نبی کے کسی امتی سے بھی نہیں سنا کہ اس نے اپنے نبی کو خواب میں دیکھا ہو۔ چہ جائے کہ انہیں عالم بیداری میں یہ شرف ملے۔ خصوصاً جب کہ حضور ﷺ کے دین سے باقی تمام ادیان منسوخ ہو چکے ہیں۔ یہ ممکن ہے کہ ان کے دین کی منسوخی اور تبدیلی سے پہلے ان کے علماء کو یہ شرف ملا ہو لیکن ہم اس سے آگاہ نہ ہوں۔ البتہ امت مسلمہ کے اولیائے کاملین مثلاً محی الدین ابن عربی رحمۃ اللہ علیہ وغیرہ کا اس بات پر اجماع ہے کہ شب معراج حضور ﷺ اور دیگر انبیائے کرام علیہم السلام کی ارواح مختلف آسمانوں پر جمع ہوئیں تھیں اور حضور نبی کریم ﷺ نے انہیں بیت مقدس میں امامت کروائی۔

حضور ﷺ کے وصال شریف کے بعد آپ ﷺ کی نبوت کے دلائل

ان دلائل میں سے ایک دلیل حضور ﷺ کی شریعت کی جامعیت ہے۔ یہ شریعت ان تمام دلائل، آیات اور فضائل پر مشتمل ہے۔ جو نبی مکرم ﷺ کو عطا کیے گئے۔ علاوہ ازیں آپ علیہ الصلوٰۃ والسلام کو اولین و آخرین کے وہ علوم عطا کیے گئے جو دیگر انبیاء علیہم السلام کو عطا نہیں کیے گئے۔ بلکہ حقیقت تو یہ ہے کہ اگر انبیائے کرام کے تمام علوم کو جمع بھی کر لیا جائے پھر بھی آپ ﷺ کے علوم ان کے علوم سے کئی گنا زیادہ ہوں گے۔ حالانکہ حضور ﷺ کی (ظاہری) عمر مبارک دیگر انبیاء سے کم تھی۔ آپ ﷺ اکثر دشمنوں کے ساتھ معرکہ آزار رہتے تھے۔ آپ ﷺ کے دشمن قوی تھے اور وہ آپ ﷺ کو اذیت دینے کی تمام کوششیں کرتے تھے۔ آپ ﷺ امی تھے اور آپ ﷺ کی نشوونما بھی ان پڑھوں میں ہوئی تھی۔ قابل غور بات تو یہ ہے کہ اس طرح کا ایک آدمی ایسے دین متین کے ساتھ کیسے آسکتا ہے اور ایسی عمدہ شریعت کیسے لاسکتا ہے کہ تمام انبیاء اور مرسلین جس کی مثل لے کر نہ آئے۔ وہ شخص جس کے پاس تھوڑی سی بھی عقل و شعور ہے اور وہ حق و باطل کے مابین تمیز کر سکتا ہے۔ وہ جب حضور ﷺ اور آپ ﷺ کے دین کے احوال سمجھے گا۔ تو کیا اسے یہ یقین حاصل نہیں ہو جائے گا کہ یہ دین اللہ کی طرف سے ہے اور تمام بشر مل کر بھی ایسا دین پیش نہیں کر سکتے۔ چہ جائے کہ ان میں سے صرف ایک انسان اس دین کو پیش کرے اگرچہ اس میں دنیا کے تمام علوم بھی جمع ہو جائیں تیرا کیا خیال ہے اس شخص کے متعلق جس نے ان پڑھوں کے مابین نشوونما پائی ہو۔ وہ اپنی بعثت سے لے کر تادم وصال شدید ترین دشمنوں کے ساتھ نبرد آزار ہا ہوا۔ آپ ﷺ کے وصال کے وقت صحابہ کرام علیہم الرضوان کی تعداد ایک لاکھ بیس ہزار سے زائد تھی۔ صحابہ کرام میں سے ہر صحابی نے نبی مخرم ﷺ سے ایسے معجزات دیکھے۔ جو آپ ﷺ کی نبوت کی صداقت پر دلالت کرتے ہیں اس وقت آپ ﷺ کے پاس مال و دولت کے انبار نہ تھے۔ جس کی وجہ سے آپ ﷺ اتنے صحابہ کو اپنے دین پر جمع فرما لیتے۔ اگرچہ آپ ﷺ کا تعلق اہل عرب کے معزز ترین قبیلے سے تھا۔ لیکن اس قبیلے نے اللہ کے دین کے اظہار غلبہ اور آپ ﷺ کی رسالت کی تبلیغ میں آپ ﷺ کی اعانت نہ کی بلکہ انہوں نے شدید عداوت کا اظہار کیا۔ پھر انہوں نے صرف اسی عداوت پر ہی اکتفا نہیں کیا۔ بلکہ عرب کے تمام قبائل کو آپ ﷺ کے خلاف جمع کیا۔ حتیٰ کہ اللہ تعالیٰ نے ان کو رسوا کر کے مسلمانوں اور مومنین کو فتح عطا فرمائی۔

اسی طرح آپ ﷺ کے دلائل میں سے یہ بھی ہے کہ اللہ تعالیٰ نے ذلیل مدت میں خلفائے راشدین اور صحابہ کرام کے

ہاتھوں کئی سلطنتوں کو مغلوب فرمایا اپنے دین متین کو پھیلا یا ان ممالک کے اکثر لوگوں نے اس دین کو قبول کیا اور ان کے دور دراز علاقوں میں اس کی شریعت کے احکام پھیل گئے۔ حالانکہ عموماً اتنے قلیل عرصہ میں اتنا زیادہ غلبہ حاصل کرنا ناممکن ہے۔ عربی زبان تمام زبانوں پر غلبہ پاگئی۔

آپ ﷺ کی نبوت کی صداقت کی ایک نشانی یہ بھی ہے کہ صحابہ کرام (بالخصوص وہ صحابہ جو بارگاہ نبوت میں اکثر حاضر رہے) آپ پر ایمان لانے سے پہلے جہالت و بغاوت کی انتہا پر تھے۔ وہ دولت ایمان کی وجہ سے عدل و عرفان کی رفعتوں پر آشیاں بند ہوئے۔ اور کم مدت میں علم و عرفان کے دریا بہنے لگے۔ انہیں دنیا کی امامت ملی حتیٰ کہ کیفیت یہ ہوگئی کہ ایک جاہل و گنوار بدو بارگاہ رسالت میں حاضر ہوتا۔ جب دولت ایمان سے مالا مال ہو کر باہر نکلتا تو اس کی زبان سے علم و حکمت کے چشمے رواں ہوتے۔ یہ صرف اور صرف نبی محترم ﷺ کی نگاہ فیض رساں کا اثر تھا۔ صحابہ کرام کے بعد تمام علماء اسلام ان کے مراتب رفیعہ کو نہ پاسکے۔ خلفائے راشدین کا مرتبہ تو بہت بلند ہے۔ صغار صحابہ مثلاً عبداللہ بن عباس، عبداللہ بن عمر، عبداللہ بن عمرو اور عبداللہ بن زبیر رضی اللہ عنہم کے رتبہ کو بھی حاصل نہیں کیا جاسکتا۔ اسی طرح حضرت عبداللہ بن مسعود، ابی بن کعب، معاذ بن جبل اور زید بن ثابت رضی اللہ عنہم کے مراتب تک بھی رسائی ناممکن ہے۔

آپ ﷺ کی نبوت کی صداقت کی ایک دلیل یہ بھی ہے کہ اللہ تعالیٰ نے آپ ﷺ کے وصال کے بعد صحابہ کرام کو اس قرآن عظیم کو جمع کرنے کی توفیق دی۔ جس کے متعلق ارشاد ربانی ہے:

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ (حم سجدہ: ۴۲)

”اس کے نزدیک نہیں آسکتا باطل نہ اس کے سامنے سے اور نہ پیچھے سے۔ یہ اترتی ہوئی ہے بڑے حکمت والے سب خوبیاں سہرا ہے کی طرف سے۔“

إِنَّا نَحْنُ نَزَّلْنَا الذِّكْرَ وَإِنَّا لَهُ نَحْفَظُونَ (الحج: ۹)

”بیشک ہم ہی نے اتارا ہے اس ذکر (قرآن مجید) کو اور یقیناً ہم ہی اس کے محافظ ہیں۔“

یہی جمع و تدوین قرآن پاک کی حفاظت کا سب سے اہم سبب ہے۔ قرآن شریعت کا رکن اعظم اور صلاہ مستقیم ہے۔

حضور ﷺ کی نبوت کی صحت کی ایک دلیل یہ بھی ہے کہ اللہ تعالیٰ نے ائمہ کرام اور علمائے کرام و احادیث کے نفع کرنے اور کتب احادیث کو مدون کرنے کی توفیق دی۔ کیونکہ قرآن پاک کے بعد احکام اسلامی کا انحصار حدیث مبارک پر ہی ہے۔ یہ شریعت اسلامیہ کا دوسرا رکن ہے۔ اس میں حضور ﷺ کے دین و ملت کا ذکر ہے۔ ان وجوہات آئمہ حدیث نے اس میدان میں انتھک کوششیں کیں انہوں نے اپنے اوپر نیند و راحت کی لذتوں کو حرام یا احادیث کی جستجو میں، و دراز پنپنے اس کے حصول کے لیے میدانوں اور جنگلات کو عبور کیا۔ احادیث کے کوہ ہائے آبدار کے حصول کے لیے سمندروں کو پایاب کیا۔ حتیٰ کہ کم مرتبہ آئمہ نے آئمہ کبار سے احادیث سیکھیں اور بعض اوقات آئمہ کبار نے کم درجہ کے علماء سے احادیث حاصل کیں اور بغیر کسی تردد کے ان کے سامنے زانوئے تلمذ طے کیا۔ راویوں کے حالات جاننے میں بڑی عرق ریزی کی صدق و کذب، حفظ و نسیان،

غفلت و بیداری جیسے اوصاف محمودہ اور اوصاف مذمومہ کی تمیز کی اور انہی اوصاف کو بنیاد بنا کر احادیث کو مختلف اقسام مثلاً صحیح، حسن اور ضعیف وغیرہ میں منقسم کیا۔ پھر ان اقسام کی بھی کئی قسمیں بنائیں۔ انہوں نے احادیث کی اصطلاحات اور راویوں کے حالات پر کتابیں لکھیں۔ آقائے دو جہاں صلی اللہ علیہ وسلم کی احادیث کو جمع کیا ان کو ترتیب دیا ان میں فصلوں اور ابواب کی تقسیم بندی کی اور معروف اسانید کے ساتھ ان کا سلسلہ نبی محترم صلی اللہ علیہ وسلم تک پہنچایا۔ حضور صلی اللہ علیہ وسلم کی احادیث کی تعداد ہزاروں تک پہنچ گئی۔ علماء احادیث نے آپ علیہ الصلوٰۃ والسلام کے اقوال، افعال اور احوال کو جمع کیا اس طرح انہوں نے شریعت مطہرہ کو احسن انداز سے منضبط کیا۔ انہوں نے انتہائی کوشش کی کہ احادیث مبارکہ میں کسی جھوٹے کا کذاب یا کسی ملحد کی تحریف شامل نہ ہو سکے۔ حالانکہ اہل کتاب اور زنادقہ نے کثرت کے ساتھ احادیث گھڑنے کی کوشش کی لیکن وہ ناکام رہے۔

احادیث نبویہ کا یہ ضبط و اتقان ایک عظیم امر ہے۔ یہ حیثہ انسانی سے ماوراء ہے۔ اللہ تعالیٰ نے امت مصطفویہ کے افراد کو یہ ہمت دی اللہ تعالیٰ نے عرب و عجم کے علماء کو کثرت عقل، سرعت فہم، نعمت حفظ و امانت، قوت دین اور کوشش پیہم جیسی عظیم خصوصیات سے نوازا انہیں وہ بلند ہمت عطا فرمائی جس کی مثال ناممکن ہے۔ ان علماء احادیث کی علو ہمتی کی عظمت یہ ہے کہ ایک محدث صرف ایک حدیث کے حصول کے لیے از شرق تا غرب سفر کرتا تھا۔ جس کسی محدث کو یہ معلوم ہوتا کہ فلاں شیخ کے پاس ایک حدیث ہے تو وہ ان سے بالواسطہ حدیث حاصل نہ کرتا۔ بلکہ براہ راست وہ حدیث سننے کے لیے طویل سفر اختیار کرتا۔ مثلاً امام بخاری رحمۃ اللہ علیہ وغیرہ۔

بعض اوقات ایک محدث ایک حدیث کے حصول کے لیے طویل سفر کرتا لیکن اگر اسے یہ معلوم ہو جاتا کہ شیخ کو دینی استقامت حاصل نہیں یا وہ آداب شریعت کے خلاف کوئی بات ملاحظہ کرتا اس شیخ سے کوئی حدیث حاصل نہیں کرتا بلکہ اسے چھوڑ دیتا۔ بعض علماء نے ایک ہزار اساتذہ سے علم حاصل کیا۔ مثلاً امام طبرانی وغیرہ ایسے بعض محدثین کو لاکھوں احادیث اسناد، راویوں کے حالات اور ان کے درجات سمیت یاد تھیں۔ مثلاً امام احمد وغیرہ۔

امام شعرانی سنن کبریٰ کے چھٹے باب میں فرماتے ہیں کہ ابن السبکی نے ”طبقات الشافعیۃ الکبریٰ“ میں لکھا ہے کہ ایک دفعہ دارالعلوم نظامیہ کی لائبریری کی کتب جل گئیں۔ نظام الملک کو یہ بات بڑی شاق گزری علماء نے فرمایا اے شاہ والا! آپ پریشان نہ ہوں۔ بلاشبہ ابن الحداد جلی ہوئی تمام کتابوں کو دوبارہ لکھوا سکتے ہیں۔ بادشاہ نے ابن حداد کے پاس اپنا کتب بھیجا۔ انہوں نے تین سال کے قلیل عرصہ میں وہ تمام کتابیں لکھوا دیں۔ حالانکہ اس لائبریری میں تفسیر، حدیث، فقہ، اصول وغیرہ تمام اصناف کی کتب موجود تھیں۔

علامہ جلال الدین السیوطی نے امام محمد بن جریر الطبری سے روایت کیا ہے کہ انہیں اسی اونٹوں کے بوجھ کے برابر کتابیں یاد تھیں۔ شیخ تقی الدین السبکی سے روایت ہے کہ محمد بن الانباری ہر جمعہ کو دس ہزار اوراق یاد کرتے تھے۔ امام واحدی کا علم ایک سو بیس اونٹوں کے بوجھ کے برابر تھا۔ امام شافعی فرماتے ہیں جس چیز کو ایک بار سن لیتا ہوں وہ مجھے ساری زندگی نہیں بھولتی۔ حضرت علی رضی اللہ عنہ و کرم اللہ وجہہ سے روایت ہے وہ فرماتے اگر میں چاہوں تو ”ب“ کی تفسیر اسی اونٹوں کے بوجھ

کے برابر کر سکتا ہوں۔ یعنی یہ تفسیر اتنے اوراق پر مشتمل ہوگی جنہیں اسی اونٹ بمشکل اٹھا سکیں گے۔

امام لیث بن سعد فرماتے ہیں کہ میں اپنے سینے کا تمام علم املاء کر دوں تو اسے کوئی سواری نہ اٹھا سکے۔ اس بحث سے یہی ثابت ہوتا ہے کہ قرون اولیٰ میں شریعت اسلامیہ کی صحیح تدوین اللہ تعالیٰ کی نشانیوں میں سے ایک نشانی ہے۔ اللہ تعالیٰ نے ان آئمہ کرام کو اس دین مبین کی حفاظت کا مظہر بنا دیا اور سید المرسلین ﷺ کی شریعت منورہ کو ضبط کرنے کا منبع بنا دیا۔ جب تمام اشیاء پایہ تکمیل تک پہنچ گئیں اور شریعت محمدیہ علی صاحبہا الصلوٰۃ والسلام کتابوں میں جمع ہو گئی تو یہ حکمت بھی پایہ تکمیل کو پہنچی۔ پھر ان علماء کرام کا ہم پایہ کوئی عالم پیدا نہ ہو سکا۔ اگرچہ الحمد للہ ہر زمان و مکان میں بلند مرتبت علماء اور رفیع منزلت محدثین تشریف لاتے رہے۔

حضور ﷺ کی نبوت کی صداقت کی ایک دلیل یہ بھی ہے کہ جس طرح اللہ تعالیٰ نے شریعت محمدیہ کو محفوظ کرنے کا اہتمام کیا کہ اسے بیدار مغز آئمہ کرام عطا فرمائے اسی طرح اس نے فقہ کے لیے آئمہ مجتہدین کو بھی پیدا فرمایا علم میں ان کا مرتبہ محدثین سے بالاتر ہے۔ اگر کوئی قسم اٹھانے والا یہ قسم اٹھائے کہ ان میں سے ہر ایک امتوں میں سے ایک امت کے برابر ہے تو وہ حانت نہیں ہوگا۔ ان آئمہ کرام نے فقہ کے لیے اجتہاد کیا اس کے اسرار و رموز سے نقاب کشائی کی۔ اس کے پوشیدہ معانی کو بے نقاب کیا اور اپنے مذاہب کے مطابق لوگوں کے لیے صراط مستقیم واضح کیا۔

محدثین کے رتبہ سے بلند تر رتبہ نبوت کے علاوہ کوئی اور نہیں ہے کیونکہ وہ شریعت کے حامل اور اس کی تبلیغ کے امین ہیں۔ مگر آئمہ مجتہدین کو محدثین پر یک گونہ فضیلت حاصل ہے۔ کیونکہ وہ حفظ اور دیگر اوصاف جمیلہ و جلیلہ میں تو ان محدثین کے ساتھ شریک ہیں مگر وہ اجتہاد قوت ادراک اور عقل و دانش کی کثرت کی وجہ سے ان سے بلند مرتبہ ہیں۔ کیونکہ اللہ تعالیٰ نے انہیں کتاب و سنت اور دیگر ماخذوں کی سمجھ عطا فرمائی ہے۔ اہل السنۃ و الجماعت کے ماخذ یہ اشیاء ہیں۔ سلف صالحین کے زمانہ میں ان آئمہ کی تعداد کثیر تھی۔ مگر اللہ تعالیٰ کی مشیت یہی تھی کہ اس امت مرحومہ کو چار آئمہ کی تقلید میں جمع کر دیا جائے۔

ان میں سے ایک امام ابوحنیفہ نعمان بن ثابت الکوئی ہیں۔ علماء کرام حضور ﷺ کے اس فرمان کا مصداق آپ کو نبی بناتے ہیں کہ اگر علم ثریا ستارے پر بھی ہوتا تو فارس کے بیٹے اسے حاصل کر لیتے۔ دوسرے امام مالک بن انس الاصبجی المدنی ہیں۔ جن پر علماء کرام حضور ﷺ کے اس فرمان کو محمول کرتے ہیں۔ عنقریب لوگ اپنے اونٹوں کے جگر پکھا دیں گے۔ لیکن انہیں عالم مدینہ سے زیادہ علم والا نزل سکے گا۔ تیسرے امام محمد بن ادریس الشافعی ہیں۔ جن پر نبی اکرم ﷺ کا یہ فرمان محمول کیا جاتا ہے۔ عنقریب قریش کا ایک عالم روئے زمین کو علم سے بھر دے گا۔ اور چوتھے امام احمد بن حنبل ہیں وہ ایک بہت بڑی مسند کے مؤلف ہیں۔ ان کے پاس سب سے زیادہ علم حدیث کا ذخیرہ تھا۔ رضی اللہ عنہم اجمعین

ان آئمہ کرام نے اپنے اپنے فقہی مذاہب کو مدون فرمایا۔ لیکن ان کے علاوہ باقی آئمہ کے فقہی مذاہب مدون نہ ہو سکے۔ کیونکہ انہیں ایسے شاگرد میسر نہ آسکے جو ان کے مذاہب کی حفاظت کرتے، ان کی تشریح کرتے اور نسل در نسل آگے منتقل کرتے جیسے شاگردان چار آئمہ کو میسر آئے۔ اللہ تعالیٰ نے ان چاروں آئمہ کرام کو بلند پایہ شاگرد عطا فرمائے۔ جنہوں نے ان کے

مذہب کی تشریح و توضیح کی اور ان کے بعد ان کی فقہ کو نسل در نسل منتقل کیا۔

حاصل کلام یہ ہے کہ یہ آئمہ کرام جب کتاب اللہ سے احکام کو مستنبط نہ کر سکے تو سنت رسول ﷺ نے ان کی راہنمائی کی۔ یہ سنت بھی درحقیقت اللہ تعالیٰ ہی کی طرف سے ہے۔ ارشاد ربانی ہے:

وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ ﴿۱۰۱﴾
(انجم: ۳-۴)

”اور وہ تو بولتا ہی نہیں اپنی خواہش سے نہیں ہے یہ مگر وحی جو ان کی طرف کی جاتی ہے۔“

جس طرح کتاب اللہ کی صحیح تشریح رسول اللہ ﷺ کے علاوہ اور کوئی نہ کر سکا اسی طرح کتاب و سنت کی تشریح اور احکام

شرعیہ کے استنباط پر آئمہ مجتہدین کے علاوہ اور کوئی شخص قدرت نہیں رکھتا اللہ تعالیٰ نے آئمہ مجتہدین کو یہ توفیق عطا فرمائی۔

انہوں نے اپنی قوت اور طاقت کے مطابق کتاب و سنت کے معانی بیان کیے۔ اللہ تعالیٰ نے انہیں علوم عقلیہ و نقلیہ، قوت

ادراک اور عقل و دانش کی فراوانی سے نوازا۔ ان تمام اوصاف کی بنیاد وہ تقویٰ تھا۔ جس میں انہیں ایک ممتاز مقام حاصل تھا

اور وہ نور ہے جس کے ساتھ اللہ رب العزت نے انہیں مخصوص فرمایا تھا۔ کیونکہ یہ علم الہی میں تھا کہ وہ انہیں احکام شرعیہ کو سمجھنے

اور قرآن و سنت میں سے احکام شرعیہ کے استنباط کرنے میں امت محمدیہ علی صاحبہا الصلوٰۃ والسلام کا امام بنائے گا۔ ہر امام مجتہد

نے اپنی رائے کی دخل اندازی سے بیزاری کا اعلان کیا ہے یہ انہیں کا ہی قول ہے کہ جب صحیح حدیث مل جائے تو وہی میرا

مذہب ہے۔ جب صحیح حدیث کو پا لیا تو پھر میرے قول کو دیوار پردے مارو۔ اس کی وجہ یہ ہے کہ ان آئمہ کرام میں سے کوئی امام

بھی قانون ساز نہ تھا۔ قانون ساز تو صرف رسول مکرم ﷺ کی ذات ہی تھی۔ آپ ﷺ کتاب الہی اور اپنی سنت مطہرہ سے

قانون سازی کرتے تھے۔ جب آپ ﷺ سے ایسی صحیح حدیث مل جائے جو کسی امام کے قول کے مخالف ہو تو امام کے قول کو

ترک کر دیا جائے گا۔ اور حدیث پر عمل کیا جائے گا۔ کیونکہ حدیث کی صحت اس بات کی غماز ہے کہ اس امام کا قول ضعیف ہے۔

اس وقت یہ سمجھا جائے گا کہ امام صاحب کو اس صحیح حدیث کا علم نہ تھا اور یہ حدیث ان کے قول کے بعد ظاہر ہوئی۔

امام صاحب کے اس قول ”جب صحیح حدیث مل جائے تو وہی میرا مذہب ہے“ کے مخاطب کوئی عام لوگ نہ تھے بلکہ وہ ان

کے وہ قابل فخر شاگرد تھے جو علم معقول و منقول کے جامع تھے۔ بلکہ وہ حدیث رسول مختار ﷺ کے حافظ تھے۔ وہ تمام مذاہب

کے دلائل سے آگاہ تھے۔ وہ علوم عقلیہ و نقلیہ کے بحرِ خار کے شناور تھے۔ وہ اصول و فروع سے واقف تھے۔ وہ تمام مذاہب

کے مجتہد تھے۔ وہ خود مفتی اعظم تھے اور کتاب و سنت کے دلائل کی روشنی میں وہ اپنے امام کے قول کو راجح قرار دے سکتے تھے وہ

مسئلہ جو قرآن و سنت میں نظر نہ آتا وہ اپنے امام کے اس قول ”إِذَا صَحَّ الْحَدِيثُ فَهُوَ مَذْهَبِي“ پر پرکھتے کیونکہ وہ یہ اہلیت

رکھتے تھے کہ وہ اس حدیث کے درمیان جس سے امام نے مسئلہ مستنبط کیا تھا اور بعد میں ظاہر ہونے والی صحیح حدیث کے مابین

تطبیق کر سکیں کہ سند کے اعتبار سے کون سی حدیث صحیح ہے۔ کس حدیث کے راوی ثقہ ہیں۔ دونوں احادیث میں سے آخری

کون سی ہے تاکہ متاخر کو ناسخ اور مقدم کو منسوخ قرار دیا جاسکے وغیرہ۔

اسی طرح دو اقوال میں سے ایک کو دوسرے پر ترجیح دینے والے کے لیے ضروری ہے کہ وہ احکام کے دلائل کے اوصاف

سے آگاہ ہوا سے یہ بھی معلوم ہو کہ امام نے اس وقت کس طرح قیاس کیا تھا جس وقت وہ اس حدیث سے آگاہ نہ تھا۔ جو اس مسئلہ کی دلیل بن سکتی تھی۔ امام کے استنباط کیے ہوئے مسئلے کے بعد اگر شاگردوں کو کوئی ایسی حدیث مل جائے جو صحیح ہو اور وہ امام کے مسئلہ کے خلاف ہو تو وہ شاگرد اس ترجیح کی وجہ سے امام کے مذہب سے خارج نہیں ہوں گے۔ بلکہ وہ اس کے تابع ہی رہیں گے اسی سے مذاہب میں ائمہ کے بعض اقوال پر اعتماد کی حکمت ظاہر ہوتی ہے۔ حالانکہ وہ اقوال اصل مذہب کے برعکس ہوتے ہیں۔ اسی سے فقہائے متاخرین کی کتب پر اعتماد کرنے کی حکمت اور علمائے متقدمین کی کتب پر ان کی ترجیح کی حکمت واضح ہوتی ہے۔ علمائے متاخرین بعض اوقات احکام کے ان دلائل اور ان کی صحت سے آگاہ ہوتے ہیں جن سے علمائے متقدمین آگاہ نہیں ہو سکتے۔ اس طرح ان کی کتب کی ترجیح واضح ہو جاتی ہے۔ جب تمام ضروری شرائط پوری ہو گئیں تو راجح وہی ہوگا جو اللہ تعالیٰ اور اس کے رسول مکرم ﷺ کے حکم کے موافق ہوگا۔ اس سے یہی عیاں ہوتا ہے کہ راجح احکام وہی ہیں جو مجتہدین مطلق پھر مجتہدین مذاہب پر اصحاب فتاویٰ کی کوششوں سے اللہ تعالیٰ اور اس کے رسول مکرم ﷺ کے حکم سے آگاہ ہوئے۔ کیونکہ عوام الناس کی ان احکام تک رسائی ناممکن تھی اس لیے انہوں نے اپنے اپنے امام کی تقلید کی۔ ارشاد بانی ہے:

فَسَلُّوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿۲۳﴾

(النحل: ۲۳)

”پس (اے منکرو) پوچھو اہل علم سے اگر تم (خود حقیقت حال کو) نہیں جانتے۔“

وَلَوْ سَادُّوهُ إِلَى الرَّسُولِ وَإِلَىٰ أُولِي الْأَمْرِ مِنْهُمْ لَعَلِمَ الَّذِينَ يُسْتَبِطُونَ مِنْهُمْ

(النساء: ۸۳)

”اور اگر لوٹا دیتے اسے رسول (کریم) کی طرف اور باقتدار لوگوں کی طرف اپنی جماعت سے تو جان لیتے اس

خبر (کی حقیقت کو) وہ لوگ جو نتیجہ اخذ کر سکتے ہیں بات کا ان میں سے۔“

جب تیرے لیے یہ حقیقت واضح ہو گئی تو تجھے جان لینا چاہیے کہ شریعت محمدیہ کا آئمہ مجتہدین کے ساتھ اختصاص، ان کے

مذاہب کی تدوین اور امت مسلمہ کا ان پر اجماع حضور ﷺ کی نبوت کی صداقت کی ایک عظیم ترین نشانی ہے۔

اسی طرح عقائد کے متعلق اللہ تعالیٰ نے اس امت کو ایسے امام عطا فرمائے۔ جنہوں نے عقائد کو زنادقہ کی گمراہی اور دیگر

گروہوں کی ضلالت سے محفوظ کیا اور اسلام کو ان عقائد سے پاک کیا جنہیں سرکش اور جاہل اللہ کی طرف منسوب کرتے تھے۔

ان چاروں آئمہ کرام کے پیروکاروں کے پھر دو گروہ ہیں۔ اللہ تعالیٰ کی توفیق سے وہ دونوں ہدایت پر ہیں۔ ایک گروہ کے

امام ابو الحسن الاشعری الشافعی ہیں۔ ان کے پیروکاروں میں سے اکثر شافعی اور مالکی ہیں۔ دوسرے گروہ کے امام ابو منصور

الماتریدی ہیں اور حنفی اور دیگر آئمہ کرام کے اتباع ان کے پیروکار ہیں اگر اللہ تعالیٰ اس امت مرحومہ کو اتنے بلند پایہ آئمہ کرام عطا

نہ فرماتا اور ان کے ان مذاہب کی وجہ سے ان پر احسان نہ فرماتا جن میں انہوں نے دین اسلام کو منضبط کیا۔ اور اس دین متین کو

ہر اس چیز سے بچایا جو اس میں سے نہ تھی تو یہ دین کینے دشمنوں اور احمق جاہلوں کے ہاتھوں ایک کھولنا بن کر رہ جاتا جیسا کہ سابقہ

ادیان اور سابقہ کتب میں تبدیل و تغیر زیادتی و کمی اور تبدیلی و تحریف کی گئی ہے۔ حتیٰ کہ ان کی اصلی شکل ہی مسخ ہو کر رہ گئی۔

فَالْحَمْدُ لِلَّهِ رَبِّ الْعَالَمِينَ وَصَلَّى اللَّهُ عَلَى سَيِّدِنَا مُحَمَّدٍ وَآلِهِ وَأَصْحَابِهِ وَالْمُجْتَهِدِينَ
وَاتَّبَاعِهِمْ بِحَقِّ الْيَوْمِ الدِّينِ

یہ بھی جان لینا چاہیے کہ علمائے کرام کے اتفاق سے اجتہاد کا دروازہ کئی صدیوں سے بند ہو چکا ہے۔ اب ہر مسلمان کے لیے ضروری ہے کہ وہ ان چار مذاہب میں سے کسی ایک کی اتباع کرے۔ کیونکہ وہ بذات خود قرآن و سنت کو سمجھنے سے عاجز ہے۔ اس نے اس امام کی تقلید کر کے گویا کتاب و سنت کی اتباع کی وہ اس امام کے بعد ان علمائے کرام کی تقلید کرے گا۔ جنہوں نے اس امام کے اقوال کی وضاحت کی اور قرآن و سنت کے مطابق ان کی تطبیق کی۔ انہوں نے امام کے جس قول کو کتاب و سنت کے موافق پایا اس پر اعتماد کیا اور اس کو قبول کر لیا اور جس قول کو قرآن و سنت کے مخالف پایا اس کو ضعیف سمجھا اور اس کی کمزوری ظاہر کی۔ اس تمام بحث سے واضح ہو گیا کہ الحمد للہ! امت محمدیہ ان آئمہ کرام کی تقلید کر کے کتاب و سنت کی اتباع سے خارج نہیں ہوئی۔

جہاں تک اجتہاد کرنے کا تعلق ہے تو آج مجتہد ہونے کا دعویٰ صرف وہی کر سکتا ہے۔ جس کی عقل اور دین میں خلل ہو۔ البتہ اولیاء کالمین کے لیے بطریق ولایت اس کی گنجائش ہے۔ جیسا کہ شیخ اکبر محی الدین ابن عربی رحمۃ اللہ علیہ نے اس کی وضاحت کی ہے۔

امام منادی نے جامع صغیر کی شرح میں یہ بات بڑی وضاحت سے بیان کی ہے۔

علامہ ابن حجر فرماتے ہیں کہ جب علامہ جلال الدین سیوطی نے اجتہاد کا دعویٰ کیا تو ہن کے ہم عصر علمائے کرام ان کے خلاف اٹھ کھڑے ہوئے اور ان کے خلاف اتحاد کر لیا۔ علماء نے ان کے لیے ایک ایک سوالنامہ تیار کیا۔ اس سوالنامے میں وہ سوالات تھے۔ جن میں آئمہ نے دونوں وجوہات کو مطلق رکھا تھا اور کسی ایک کو بھی ترجیح نہ دی تھی۔ ان علماء نے امام سیوطی سے مطالبہ کیا کہ اگر وہ اجتہاد کے ادنیٰ درجے (اجتہاد فتویٰ) پر فائز ہیں تو وہ ان وجوہات میں سے کسی ایک کو راجح قرار دیں اور مجتہدین کے ضوابط پر اس کے دلائل بھی دیں۔ حضرت امام سیوطی نے وہ سوالنامہ واپس لوٹا دیا اور معذرت کی کہ ان کے پاس اتنا وقت نہیں کہ وہ ان مسائل میں غور و فکر کر سکیں۔ علامہ الشہاب فرماتے ہیں کہ ذرا اجتہاد الفتویٰ جو کہ اجتہاد کا کم ترین درجہ ہے، کی مشکلات کا اندازہ کرو تمہیں معلوم ہو جائے گا کہ اس کا دعویٰ کرنے والا جس قدر پریشانی اور اضطراب کا شکار ہوتا ہے ایسے محسوس ہوگا کہ مدعی اندھی سواری پر سوار ہے اور راستے کے ہر گام پر ٹھوکریں کھا رہا ہے۔ جو شخص اجتہاد مطلق کے مرتبہ سے آگاہ ہو اسے چاہیے کہ وہ اللہ تعالیٰ سے شرم و حیا کرے اور اس زمانہ میں کسی شخص کی طرف بھی مجتہد ہونے کی نسبت نہ کرے۔ ابن الصلاح کہتے تھے کہ اجتہاد کا دروازہ تین صدیوں سے بند ہو چکا ہے۔ ابن صلاح کا زمانہ چھٹی صدی ہجری کا تھا۔ ابن صلاح تو یہاں تک کہتے ہیں کہ امام شافعی کے بعد کوئی مستقل مجتہد پیدا نہیں ہوا۔

اس کے بعد علامہ ابن حجر فرماتے ہیں۔ جب اس مسئلہ میں آئمہ کا اختلاف ہے کہ کیا امام الحرمین اور حجۃ الاسلام امام غزالی رحمۃ اللہ علیہما اصحاب وجوہ میں سے تھے یا نہیں تو پھر ان کے علاوہ اور کسی عالم کی طرف مجتہد ہونے کی نسبت کیسے کی جا

سکتی ہے؟ آئمہ کرام تو امام رویانی کے متعلق بھی لکھتے ہیں کہ وہ بھی اصحاب و جود میں سے نہ تھے۔ حالانکہ امام رویانی کا یہ قول ہے ”اگر امام شافعی کی تمام نصوص ضائع ہو جائیں تو میں انہیں اپنے سینے سے لکھوا سکتا ہوں۔“ جب اتنے عظیم علماء اجتہاد مذہبی کے مرتبہ پر فائز ہونے کے اہل نہیں تو پھر اس شخص کی طرف یہ نسبت کیسے کی جاسکتی ہے جو آئمہ کرام کی عبارات کو بھی نہ سمجھ سکے کہ وہ اجتہاد مطلق کے مقام پر فائز ہے۔

سُبْحٰنَكَ هٰذَا بُهْتَانٌ عَظِيْمٌ (النور: ۱۶) ”اے اللہ! تو پاک ہے۔ یہ بہت بڑا بہتان ہے۔“

”الانوار“ میں ہے کہ امام رافعی الشافعی فرماتے ہیں کہ پوری امت کا اتفاق ہے کہ آج کوئی شخص بھی مجتہد نہیں ہے۔ سلطنت شام کے بلند پایہ عالم حضرت ابن ابی الدم مطلق اجتہاد کی شروط لکھنے کے بعد تحریر فرماتے ہیں۔ ہمارے زمانے میں یہ شرائط کسی ایک شخص میں بھی نہیں پائی جاتیں کہ اس کو مجتہد مطلق کہا جاسکے۔ بلکہ موجودہ زمانہ میں تو مجتہد فی المذہب کا وجود بھی نایاب ہے۔ جو اپنے امام کے اقوال میں نظر ثانی کر کے کسی مسئلہ کی تخریج کر سکے۔ اللہ تعالیٰ نے لوگوں کو عاجز کر دیا ہے کہ وہ علم کا یہ بلند رتبہ حاصل کر سکیں تاکہ لوگوں کو یہ احساس ہو کہ قیامت قریب آچکی ہے کیونکہ علم کا اٹھ جانا بھی قیامت کی ایک نشانی ہے۔ امام قفال کے ایک شاگرد فرماتے ہیں کہ فتویٰ کی دو قسمیں ہیں۔

(۱) فتویٰ میں اجتہاد کی تمام شرائط پائی جائیں یہ قسم اب نایاب ہو چکی ہے۔

(۲) وہ فتویٰ آئمہ مذاہب میں سے کسی ایک امام کی طرف منسوب ہو مثلاً امام شافعی وغیرہ مفتی اس مذہب کو خوب جانتا ہو اس کو اس میں اس طرح مہارت حاصل ہو کہ اس کے اصولوں میں سے کوئی چیز بھی اس سے پوشیدہ نہ ہو۔ جب اس سے کسی مسئلہ کے متعلق پوچھا جائے تو اگر وہ اس کے متعلق اپنے امام کی کوئی نص جانتا ہو تو اس سے جواب دے ورنہ امام کے مذہب کے مطابق اس میں اجتہاد کرے اور اپنے امام کے اصول کے مطابق اس مسئلہ کا حل نکالے۔ لیکن یہ قسم بھی کبریت احمد سے زیادہ نایاب ہے۔

غور کرنے کا مقام ہے جب امام قفال کا یہ قول ہے جن کی عظمت و مرتبہ عیاں ہے جن کے شاگرد بھی اصحاب و جود میں سے ہیں تو پھر ہمارے زمانے کے علماء کو مجتہد ہونے کا دعویٰ کیسے زیب دیتا ہے۔ قاضی حسین ”الفورانی“ امام الحرمین کے والد محترم، الصيد لانی اور البوشنجی وغیرہ امام قفال کے شاگردوں میں سے ہیں۔ جب ان حضرات کے انتقال اور امام غزالی سے وصال کے ساتھ ہی اجتہاد ختم ہو گیا اور مذہب شافعی میں تخریج الوجود کا اعزاز برقرار نہ رہا۔ صرف نقل اور حفظ باقی رہ گیا تو پھر اس زمانہ میں جب کہ دنیا علم سے خالی ہو چکی ہے۔ اجتہاد کا دعویٰ کیسے درست ہو سکتا ہے۔ جیہاں امام غزالی نے اس مسئلہ کی وضاحت یوں فرمائی ہے:

”جسے مرتبہ اجتہاد حاصل نہ ہو اور وہ اپنے عصر کا مفتی ہو تو وہ اپنے امام کے مذہب سے نقل کر کے فتویٰ دے گا۔ اور اگر اسے اپنے امام کے نکتہ نظر کا ضعف بھی معلوم ہو جائے تو وہ پھر بھی اسے ترک نہیں کرے گا۔“

وسیط میں فرمایا اجتہاد کی وہ شرائط جو قاضی میں معتبر ہوتی ہیں۔ وہ ہمارے زمانے میں نایاب ہیں۔ جو شخص اس مسئلہ میں

مزید تفصیل کا خواہشمند ہو وہ اصول اور فقہ کی کتب کی طرح رجوع کرے۔

جب یہ حقیقت اظہر من الشمس ہو چکی ہے کہ اجتہاد کا دروازہ بند ہو چکا ہے تو پھر بعض وہ علماء جو اجتہاد مطلق کے رتبہ پر فائز ہونے کا دعویٰ کرتے ہیں وہ یہ کہتے ہیں کہ وہ بذات خود کتب و سنت سے احکام مستنبط کر سکتے ہیں اور انہیں آئمہ اربعہ کی تقلید کی کوئی ضرورت نہیں۔ وہ ان کے مذاہب کو چھوڑ دیتے ہیں اور اپنے بیمار اذہان سے ان پر اعتراض کرنے کی جرأت کرتے ہیں وہ کہتے ہیں کہ ہم آدمیوں کی آرا پر عمل پیرا نہیں ہوتے وغیرہ وغیرہ یہ تمام شیطانی وسوساں ہیں۔ ان کی کم فہمی، بے دینی اور جہالت نے انہیں ایسے قول کرنے پر ابھارا ہے۔ اسی چیز نے ان کے عیوب کو پوشیدہ کر دیا ہے۔ خواہشات نفسانی، حماقت اور جہالت کی وجہ سے ان کا معاملہ برعکس ہو چکا ہے وہ اپنے مطلوب (لوگوں کے نزدیک مرتبت) کو حاصل نہ کر سکے۔ البتہ انہوں نے اللہ تعالیٰ کی ناراضگی کو ضرور حاصل کر لیا اور وہ لوگوں کے مذاق کا نشانہ بن گئے۔

وَمَنْ جَهِلَتْ نَفْسُهُ قَدْرَهُ زَاىَ غَيْرُهُ مِنْهُ مَا لَا يَرَىٰ

”جس شخص کا اپنا نفس اپنی قدر و منزلت نہیں پہچان سکتا دوسرا شخص اس سے عیوب ملاحظہ کرتا ہے۔ جس کی اسے خبر نہیں ہوتی۔“

میں نے بعض غیر مقلدین کو دیکھا ہے وہ براہ راست قرآن حکیم اور صحیح البخاری سے مسائل مستنبط کرنے کی لوگوں کو دعوت دیتے ہیں۔ ذرا اس عظیم جہالت اور واضح گمراہی کا مشاہدہ تو کرو۔ اے میرے بھائی! ان سے بچو ایسے بے وقوفوں کے اجتماع سے اجتناب کرو، اپنے مذہب کو لازم پکڑو۔ آئمہ اربعہ میں سے جس امام کی چاہو تقلید کر لو اور احکام میں رخصت اور تلقین کے پیچھے نہ پڑو۔

اگر تم نے احادیث نبویہ پڑھنے کی استطاعت حاصل کر لی ہے تو پھر تمہارا مقصد یہ ہونا چاہئے کہ تمہیں اپنے مذہب کے دلائل معلوم ہوں، تم ترغیب و ترہیب کی احادیث پر عمل کر سکو۔ دین اسلام کی عظمت کو پہچان سکو۔ اس کے عقائد سے آشنا ہو سکو۔ اللہ تعالیٰ کے کمالات، اس کے اسماء اور صفات سے آشنائی حاصل کر سکو۔ نبی محترم ﷺ کی سیرت مطہرہ، آپ کے فضائل اور معجزات سے آگاہ ہو سکو۔ دنیا، آخرت، بعث، نشور، جنت، دوزخ، ملائکہ کے حالات، جنات کے متعلق معلومات حاصل کر سکو۔ تمہیں حضور ﷺ کی دیگر انبیاء کرام پر فضیلت اور قرآن پاک کی دیگر الہامی کتب پر برتری کے متعلق علم ہو سکے۔ آپ علیہ الصلوٰۃ والسلام کی اولاد اور صحابہ کرام علیہم الرضوان کے فضائل معلوم ہو سکیں۔ قیامت کی نشانیاں اور دینی و دنیاوی آداب اور علوم سے تمہیں آگاہی ہو سکے۔ نبی اکرم ﷺ کی احادیث میں اولین و آخرین کے علوم ہیں۔ جب ان تمام امور کے متعلق تمہیں علم حاصل ہو جائے گا۔ تو اس وقت تجھے اس شخص کی جہالت کا شدت سے احساس ہوگا۔ جو یہ کہتا ہے کہ اگر ہم احادیث سے شرعی احکام حاصل نہیں کر سکتے تو پھر احادیث کا فائدہ ہی کیا ہے احادیث کے فوائد اعداد و شمار سے ماوراء ہیں۔ یہ دین اسلام کے بہت بڑے حصے پر مشتمل ہیں۔

وہ احادیث جو نماز، روزہ، حج، زکوٰۃ اور معاملات کے احکام کے متعلقہ ہیں۔ ان کی تعداد (ایک قول کے مطابق) پانچ سو

ہے۔ جب تم ان احادیث میں سے کسی صحیح حدیث کو دیکھو کہ وہ تمہارے مذہب سے مطابقت نہیں رکھتی تو پھر اس حدیث پر عمل پیرا ہونے کے لیے اس امام کی تقلید کر لو۔ جس نے اس حدیث سے استنباط کیا ہو۔ تم کسی صحیح حدیث کو نہ پاؤ گے مگر یہ کہ کسی نہ کسی امام نے اس سے استدلال کیا ہوگا۔ ممکن ہے کہ تمہارے امام کو اس حدیث کا علم ہو لیکن انہیں اس کے مقابلہ میں وہ حدیث مل گئی ہو جو اس حدیث سے اصح (زیادہ صحیح) ہو۔ یا وہ حدیث اپنے سے متاخر حدیث سے منسوخ ہو یا امام صاحب نے کسی اور دلیل کی وجہ سے اس پر عمل نہ کیا ہو اور اس دلیل سے صرف مجتہد ہی آگاہ ہوں۔ اگر تم اس حدیث پر عمل پیرا ہونا چاہو تو بہت بہتر ہے۔ لیکن تم اس امام کی تقلید ضرور کرو۔ جس نے اس حدیث سے استدلال کیا ہے کیونکہ اس امام نے صرف اسی صورت میں ہی اس سے استدلال کیا ہے کہ ان کے نزدیک اس حدیث سے استدلال کرنے کی ممانعت ختم ہوگئی۔ علاوہ ازیں وہ امام احکام کے ان دلائل سے بھی آگاہ ہیں جن سے تم ناواقف ہو۔ اب اگر تم اپنے مذہب کے حکم پر عمل پیرا ہو تو پھر بھی تم پر کوئی حرج نہیں کیونکہ تمہارے امام کے پاس یقیناً کوئی ایسی دلیل ہوگی جس سے تم آگاہ نہیں ہو۔ کیونکہ آئمہ مجتہدین انتہائی متقی اور پرہیزگار ہوتے تھے اس لیے وہ قرآن و سنت کی دلیل کے بغیر معمولی مسئلہ بھی مستنبط نہیں کرتے تھے۔ انہوں نے تو اپنے فقہی مذاہب کے ذریعے صرف اور صرف کتاب و سنت کی تشریح کی ہے۔ لوگوں کے لیے ان کے معانی اور احکام بیان کیے ہیں۔ ان کے مطالب کو لوگوں کے ذہنوں کے قریب تر کیا ہے اور احکام کو مدون کرنے کی سعادت حاصل کی ہے۔ اگر توفیق الہی ان کے شامل حال نہ ہوتی تو پھر کوئی انسان بھی یہ کارنامہ سرانجام نہیں دے سکتا تھا۔ اس لیے یہ کہنا درست ہے کہ آئمہ کے مذاہب سید المرسلین ﷺ کی نبوت کی صحت اور آپ ﷺ کے دین متین کی صداقت کی دلیل ہے۔

اختلاف امت باعث رحمت

آئمہ کرام کا یہ اختلاف اصول دین اور توحید کے ان عقائد میں نہیں ہے جس میں اختلاف ممنوع قرار دیا گیا ہے اور نہ ہی ان مسائل میں ہے جن کے متعلق متواتر احادیث روایت ہیں۔ بلکہ یہ اختلاف تو بعض فروع میں ہے۔ ہر امام کے پاس اپنی دلیل کی قوت و طاقت ہے جس سے وہ اپنے نظریہ کی وضاحت کرتا ہے آئمہ کا یہ اختلاف امت کے لیے باعث رحمت ہے۔ تم جس امام کی چاہو بغیر کسی حرج اور تنگی کے تقلید کر لو۔ جیسا کہ نبی محترم ﷺ نے فرمایا تھا:

اِخْتِلَافُ اُمَّتِي رَحْمَةٌ "میری امت کا اختلاف باعث رحمت ہے" (بیہقی)

علامہ مناوی اپنی شرح "الکبیر" میں فرماتے ہیں: "آئمہ کا یہ اختلاف امت کی سہولت کے لیے ہے۔ یہ مذاہب اسی طرح ہیں جس طرح کہ ایک منزل کے کئی راستے ہوں۔ ان تمام مذاہب کے ساتھ نبی کریم ﷺ بہوش ہوئے ہیں تاکہ لوگوں کو اپنے معاملات میں تنگی کا سامنا نہ کرنا پڑے اور انہیں ان احکام کا مکلف نہ بنایا جائے جو ان کی طاقت سے باہر ہوں شریعت کی یہ وسعت امت کے لیے سہولت ہے مذاہب کا یہ اختلاف بہت بڑی نعمت ہے اور یہ امت محمدیہ علی صاحبہا الصلوٰۃ والسلام کی خصوصیت ہے اس اختلاف کے رونما ہونے کی خبر دے دی گئی تھی۔ اس لیے یہ بھی نبی آخر الزمان ﷺ کے معجزات میں سے ہے۔"

عقائد میں اجتہاد کرنا گمراہی اور ضلالت ہے۔ سچے عقائد وہی ہیں جن پر اہل سنت والجماعت کاربند ہیں۔ احادیث میں احکام کے اختلاف کا تذکرہ ہے۔ روایت ہے کہ جب خلیفہ ہارون الرشید نے حضرت امام مالک رضی اللہ عنہ کو عراق لے جانے کا ارادہ کیا تا کہ لوگوں کو موطا امام مالک کا پابند بنایا جائے۔ جس طرح حضرت عثمان غنی رضی اللہ عنہ نے قرآن جمع کر کے لوگوں کو اس کا پابند بنایا تھا تو اس وقت حضرت امام مالک نے فرمایا لوگوں کو موطا کے احکام کا پابند بنانا ممکن نہیں کیونکہ حضور نبی اکرم ﷺ کے وصال کے بعد صحابہ کرام مختلف شہروں میں پھیل گئے انہوں نے ہر شہر میں علم پھیلا یا حضور نبی اکرم ﷺ کا ارشاد پاک بھی ہے کہ میری امت کا اختلاف رحمت ہے۔

علامہ مناوی فرماتے ہیں کہ اس حدیث مبارک میں ان متعصب مقلدین کا بھی رد ہے جو اپنے امام کے علاوہ دیگر آئمہ پر اعتراض کرتے ہیں بالخصوص موجودہ زمانے میں یہ مرض عام پھیل چکا ہے۔ ہم پر لازم ہے کہ ہم یہ اعتقاد رکھیں کہ چاروں امام، سفیان، اوزاعی، داؤد ظاہری، اسحاق ابن راہویہ اور تمام آئمہ ہدایت پر تھے۔ فروعی مسائل میں ان میں سے صرف ایک ہی صحیح رائے تک پہنچنے والا تھا۔ جو مصیب (صحیح اجتہاد کرنے والے) کے لیے دو گنا اور خطا کرنے والے کے لیے صرف ایک گنا اجر ہوگا۔ وہ شخص جو مجتہد نہیں ہے اس کے لیے ضروری ہے کہ وہ کسی معین مذہب کی تقلید کرے۔ یہ حدیث اس بات کی طرف بھی اشارہ کر رہی ہے کہ ایک مذہب سے دوسرے مذہب میں منتقل ہونا بھی جائز ہے۔ شوافع کے نزدیک اس میں جواز کا فتویٰ ہے لیکن صحابہ کرام اور تابعین عظام کی تقلید جائز نہیں ہے۔

امام الحرمین فرماتے ہیں۔ جن آئمہ کرام کا مذہب مدون نہیں ہوا۔ فیصلہ کرنے اور فتویٰ دینے میں چاروں آئمہ کو چھوڑ کر ان کی تقلید کرنا ممنوع ہے۔ کیونکہ یہ چاروں مذاہب آفاق عالم میں پھیل چکے ہیں۔ ان کے مطلق کی تقلید اور عام کی تخصیص ہو چکی ہے۔ جبکہ دیگر مذاہب کی صورت حال اس طرح نہیں ہے۔ کیونکہ ان کے پیروکار اسی وقت ختم ہو گئے تھے۔

امام رازی نے اس بات پر محققین علماء کا اجماع نقل کیا ہے کہ عوام کو صحابہ کرام کی تقلید سے منع کیا جائے گا۔ درجہ اجتہاد پر فائز شخص کو اس کے ذاتی عمل کے لیے ان چاروں آئمہ کے علاوہ کسی اور امام کی تقلید سے نہیں روکا جائے گا بشرطیکہ وہ جانتا ہو کہ کس کی تقلید کرنا اس کے لیے جائز ہے اور اس کے نزدیک اس امام میں مجتہد ہونے کی تمام شرائط بھی پائی جائیں لیکن شرط یہ ہے کہ وہ فقیہ رخصت پر عمل پیرا نہیں ہوگا اس طرح کہ وہ ہر مذہب سے آسان ترین مسئلہ اختیار کرے۔ کیونکہ ایسا کرنے سے تکلیف شرعی کی گرہ کھل جائے گی جو کہ جائز نہیں ہے۔

اس سلسلے میں امام شعرانی کی کتب المیزان الکبریٰ اور المیزان المختصر یہ کا مطالعہ بہت مفید رہے گا۔ ان کتب کو تفصیل سے تو نقل نہیں کیا جاسکتا البتہ چیدہ چیدہ مقامات سے نقل کرتا ہوں۔

امام شعرانی میزان کبریٰ میں فرماتے ہیں۔ اے میرے بھائی! تجھے جان لینا چاہیے کہ آئمہ کو مجتہدین کے نام سے اس لیے موسوم کیا جاتا ہے کیونکہ وہ کتاب و سنت سے احکام مستنبط کرنے میں از حد کوشش کرتے ہیں کیونکہ اجتہاد جہد سے نکلا ہے۔ جس کا معنی ہے بہت غور و فکر کرنا اور دلائل کو بہت باریک بینی سے دیکھنا۔ اللہ تعالیٰ تمام امت کی طرف سے ان مجتہدین کو

بہترین جزائے خیر دے۔ اگر وہ کتاب و سنت سے احکام مستنبط نہ کرتے تو ان کے علاوہ کسی اور شخص کے بس کا یہ کام نہ تھا۔ وہ یواقیت و جواہر میں فرماتے ہیں میں نے سیدی علی الخواص کو یہ فرماتے ہوئے سنا ہے کہ ہمارے لیے ہر قول کی اصل کتاب و سنت میں موجود ہے۔ اگر ایسا نہ ہوتا تو اللہ تعالیٰ حضور ﷺ سے یہ نہ فرماتا

(النحل: ۴۴)

لِشَّبَّانٍ لِّلنَّاسِ مَا نُزِّلَ إِلَيْهِمْ

”تا کہ آپ کھول کر بیان کریں لوگوں کے لئے (اس ذکر کو) جو نازل کیا گیا ہے ان کی طرف۔“

بلکہ حضور ﷺ کے لیے قرآن کی تبلیغ ہی کافی ہوتی۔ یہ بات عیاں ہے کہ تمام رسل اللہ تعالیٰ کے کلام میں اسی کے نائب ہوتے ہیں وہ اپنی کتاب کے مجمل مقامات کی تفصیل بیان کرتے ہیں۔ اسی طرح علمائے مجتہدین اپنے رسولوں کے نائب ہوتے ہیں وہ ان کے فرامین کے اجمال کی تفصیل بیان کرتے ہیں۔ اسی طرح وہ علماء جو مجتہدین نہیں ہوتے وہ آئمہ مجتہدین کے نائب ہوتے ہیں اور ان کے کلام کی تشریح کرتے ہیں۔ اسی طرح ہر زمانے میں مجمل کلام کی تفصیل بیان ہوتی رہی اگر اس حقیقت سے انکار کر دیا جاتا تو پھر نہ تو کتب کی شرحیں لکھی جاتیں نہ ہی ایک زبان سے دوسری زبان میں ان کا ترجمہ کیا جاتا نہ علمائے کرام کی تفاسیر پر شروح اور حواشی لکھتے جاتے بلکہ بعض اوقات تو حاشیوں پر بھی حاشیے لکھتے جاتے ہیں۔ اس بحث سے یہی عیاں ہوتا ہے کہ ہر دور اپنے سے پہلے دور کے لیے رحمت ہے اگر حضور ﷺ قرآن پاک کے مجمل مقامات کی نسبت احادیث سے نہ فرماتے تو اس وقت تک قرآن پاک اپنے اجمال پر ہی رہتا ہم نہ تو نماز کی ادائیگی کے متعلق جان سکتے نہ ہی طہارت حاصل کرنے کے طریقے سمجھ سکتے۔ نہ ہی ہم طہارت کو توڑنے والی اشیاء سمجھ سکتے اور نہ ہی زکوٰۃ کے نصابوں، شرائط سے واقف ہو سکتے۔ نہ روزہ اور حج کے واجبات سے آگاہ ہو سکتے اور نہ ہی معاملات اور عقود کی کیفیت کو سمجھ سکتے۔ ہمیں کسی چیز کا بھی علم نہ ہوتا۔ اسی طرح اگر آئمہ مجتہدین شریعت کو اپنے مقلدین کے لیے بیان نہ کرتے تو سنت اپنے اجمال پر باقی رہتی اسی طرح تا قیامت ہر زمانہ میں ہر اجمال کی تفصیل بیان ہوتی رہے گی۔

امام شعرانی ”میزان خضریٰ“ میں شیخ اکبر سیدی محی الدین ابن عربی رحمۃ اللہ علیہ کے حوالے سے لکھتے ہیں۔ بالمشہور، رسل علیہم السلام کے راستے کے راہ رو ہوتے ہیں۔ جس طرح ہم پر واجب ہے کہ ہم ہر اس چیز پر ایمان لائیں اور اس کی تصدیق کریں جو انبیائے کرام لے کر تشریف لائے خواہ ہم اسے سمجھیں یا نہ سمجھیں اسی طرح آئمہ کی وضاحت کو ماننا اور ان کی تصدیق کرنا ہم پر واجب ہے۔ اگرچہ ہم ان کے کلام نہ بھی سمجھیں حتیٰ کہ وہ کوئی ایسی چیز بیان نہ کریں جو حضور ﷺ سے فرمان کے مخالف ہو۔ تمام رسل کی شریعتوں پر ایمان لانے اور ان کی تصدیق کرنے پر عا، ہا اجماع ہے۔ یہ اپنے اختلاف و تباین کے باوجود حق ہیں۔ آئمہ مجتہدین کے مذاہب میں بھی یہی حکم ہے۔ ان تمام کے اقوال کے صحیح ہونے پر ایمان رکھنا ضروری ہے۔

وہ شخص جس کی بصیرت کو اللہ تعالیٰ نے منور فرمایا ہے وہ جب تمام مذاہب کو اس میزان پر پرکھتا ہے تو اسے ان میں کوئی اختلاف یا تناقض نظر نہیں آتا وہ دیکھتا ہے کہ تمام اقوال شریعت مطہرہ کی طرف ہی راجع ہیں اور ایک قول بھی شریعت مطہرہ سے

خارج نہیں ہے اور مقلدین کے اقوال بھی شریعت کے دونوں درجوں (تشدید اور تخفیف) کے مابین ہیں۔ پھر اس کے بعد علامہ ابن عربی فرماتے ہیں اے برادر محترم! ہم یہ بات کئی بار ثابت کر چکے ہیں کہ تمام آئمہ کرام کا شریعت مطہرہ کے ساتھ مکمل اتفاق ہے وہ اللہ کے دین میں اپنی رائے سے بات کرنے سے مکمل پاک ہیں ان کے مذاہب شریعت مطہرہ کے دائرہ سے باہر نہیں ہیں وہ قرآن و سنت کے نور سے منور ہیں۔ اب تیرے لیے تقلید نہ کرنے کا کوئی عذر باقی نہیں ہے تو جس امام کی چاہے پیروی کر لے تمام آئمہ اپنے رب کی توفیق سے عادل اور ہدایت پر گامزن ہیں۔ مثلاً اگر تو کسی ایسے شخص کے پیچھے صبح کی نماز ادا کرتا ہے جو اس نماز میں دعائے قنوت پڑھنے کا قائل نہیں یا اس کا قائل تو ہے۔ لیکن رکوع سے پہلے پڑھتا ہے۔ تو حدیث پر عمل پیرا ہوتے ہوئے اس کی موافقت کر لے اور اس امام سے اختلاف نہ کرورنہ تمہارے دلوں میں اختلاف پیدا ہو جائے گا۔

ہم آئمہ کرام کے مقلد ہیں اور یہ اعتقاد رکھتے ہیں کہ وہ اپنے رب کی توفیق سے ہدایت پر ہیں اگر کوئی شخص کسی امام کے مذہب پر اعتراض کرتا ہے تو اس کی وجہ یا تو اس کی جہالت ہے یا وہ امام کے دلائل سے بے خبر ہے۔ تمام آئمہ مجتہدین نے اپنے پیروکاروں کو کتاب و سنت پر عمل پیرا ہونے کی ترغیب دی ہے۔ انہوں نے اس بات کی بھی وضاحت کی ہے کہ جب ان کا کلام کتاب و سنت کے مخالف ہو تو اس کے کلام کو چھوڑ کر کتاب و سنت پر عمل کرو، اپنے نفس کی عاجزی، احتیاط اور شارع علیہ السلام کا ادب کرتے ہوئے اپنی رائے سے برآءت کا اظہار کیا ہے رائے اور بدعت اس وقت مذموم ہوتی ہیں جب یہ مطلق ہوں اور وہ اصول شریعت میں سے کسی اصل اور قواعد شریعت میں سے کسی قاعدہ کی تحت نہ ہوں۔ ہر وہ کلام جس کے صحیح ہونے کی شریعت گواہی دے اور قواعد کے مطابق ہو وہ سنت ہے۔ اس میں رائے کی کوئی دخل اندازی نہیں ہے۔

اے انخی المکترم! اسی بحث سے سمجھ لے کہ وہ تمام مسائل جن کو آئمہ مجتہدین اور ان کے مقلدین نے مستنبط کیا ہے وہ تمام شریعت مطہرہ کے موافق ہیں۔ کیونکہ شریعت ان کے صحیح ہونے کی شاہد عادل ہے اور ان کے اقوال کے اقتباس شریعت کے نور کی شعاع ہیں۔ اور وہ شخص جو قول کرتا ہے کہ سنت صرف وہی ہے جو واضح طور پر احادیث میں موجود ہے تو گویا اس نے تمام آئمہ مجتہدین کے مذاہب کو ٹھکرا دیا ہے اس نے اجماع کی مخالفت کی ہے اس کا سوء ظن مخفی نہیں ہم اللہ تعالیٰ سے عافیت کا سوال کرتے ہیں۔

یواقیت و جواہر اور میزان خضریہ میں شیخ الاسلام علامہ زکریا سے منقول ہے وہ فرماتے ہیں الحمد للہ! میں نے تمام آئمہ مجتہدین کے تمام دلائل کی چھان بین کی ہے۔ میں نے اس کی فروع میں سے کسی فرع کو نہیں پایا مگر یہ کہ وہ کسی آیت، حدیث، اثر یا قیاس صحیح کا سہارا لئے ہوئے ہے۔ آئمہ کرام کے بعض اقوال تو کسی آیت، حدیث یا کسی اثر سے ماخوذ ہیں اور بعض اقوال ان کے مفہوم سے ماخوذ ہیں۔ یا پھر ان کے معانی اور مفہوم سے ماخوذ ہیں ان کے اقوال میں سے کچھ قریب یا اقرب ہیں اور کچھ بعید یا بعد ہیں۔ وہ نور شریعت کی کرن سے ضوفشاں ہیں اور شریعت ہی ان کی اصل ہے اور یہ ناممکن ہے کہ کوئی فرع اصل کے بغیر پائی گئی ہو۔

ہم یہ اعتقاد رکھتے ہیں کہ شریعت کے تمام احکام تمام احادیث اور مذاہب کو ملانے سے مکمل ہوتے ہیں۔ اس طرح

احادیث بھی شریعت ہیں اور علماء کے اقوال بھی شریعت ہیں۔ یہ تمام ایک بنے ہوئے کپڑے کی طرح ہیں۔ اگر ہم ان میں سے ایک امام کا قول بھی نکال دیں تو اس کی کیفیت اس کپڑے کی طرح ہوگی۔ جس سے ایک دھاگا نکال دیا گیا ہو۔ اے محترم بھائی! تمام احادیث شریعت ہیں اور علماء کے اقوال بھی اسی شریعت کا حصہ ہیں۔ اگر تو اس طرح غور و فکر کرے گا۔ تو تیرے لیے شریعت کی عظمت آشکارہ ہوگی اور تجھے معلوم ہوگا کہ شریعت دو مرتبوں (تشدید و تخفیف) سے باہر نہیں نکلی۔

شیخ محی الدین فتوحات مکہ میں خفین پر مسح کے متعلق گفتگو کرتے ہوئے فرماتے ہیں۔ اس کے متعلق جو بھی رائے ہو اس کی وجہ سے مجتہد امام پر اعتراض نہیں کرنا چاہیے۔ کیونکہ شرع درحقیقت اللہ تعالیٰ کا حکم ہے۔ مجتہد نے تو صرف اس حکم کو ثابت کیا ہے۔ موزوں کے مسح سے بہت سے آئمہ کرام نے منع فرمایا ہے اس کی وجہ استحضار کا نہ ہونا ہے بے علمی نہیں ہے۔ جس شخص نے کسی مجتہد کو غلط سمجھا تو گویا اس نے شارع کے حکم کو خطا شمار کیا کیونکہ امام مجتہد نے تو صرف ان کے حکم کو ہی ثابت کیا ہے۔

”باب الوصایا“ میں فرماتے ہیں۔ کسی امام پر بھی اعتراض کرنے سے اجتناب کرو تم کہتے ہو کہ وہ اسرار و رموز سے نا آشنا تھے۔ جیسا کہ بعض صوفیاء کہتے ہیں اس کی وجہ مقام آئمہ سے نا آشنا ہونا ہے۔ بلاشبہ آئمہ کا قدم غیبی علوم میں مستحکم تھا۔ اگرچہ وہ فیصلہ ظن سے کرتے تھے۔ ظن بھی علم ہے۔

آئمہ مجتہدین اور اہل کشف کے درمیان صرف طریق کافرق ہے۔ آئمہ اس قانون سازی میں انبیاء کے نائب ہیں یہ اپنے اجتہاد سے امت کے لیے اسی طرح قانون سازی کرتے ہیں جس طرح انبیاء کرام علیہ السلام نے اپنی اپنی امت کے لیے قانون سازی کی۔

امام شعرانی فرماتے ہیں۔ اہل کشف کا اجماع ہے کہ شریعت محمدیہ کے علماء کے اقوال میں سے ہر قول سابقہ انبیاء میں سے کسی نہ کسی نبی کی شریعت میں تھا۔ اللہ تعالیٰ نے محض اپنے فضل و کرم کی وجہ سے اس امت کو یہ فضیلت بھی بخشی کہ اس شخص کی طرح اجر بھی ملے جو ہر نبی کی شریعت پر عمل کرتا ہے۔

”میزان کبری“ میں فرماتے ہیں:

أَصْحَابِي كَالنُّجُومِ بَابِهِمْ أَقْتَدَيْتُمْ اهْتَدَيْتُمْ ”میرے تمام صحابہ صوفشاں ستاروں کی مانند ہیں۔ تم نے جس کی بھی اقتداء کر لی ہدایت پا جاؤ گے“ سے معلوم ہوتا ہے۔ تمام آئمہ مجتہدین جادہ صحابہ پر گامزن ہیں۔ ہر ایک امام کسی نہ کسی صحابی کے سلسلہ کے ساتھ متصل ہے۔ اس کا قول یا تو کسی ایک صحابی کے قول کی طرح ہے یا صحابی کی ایک پوری جماعت کے قول کی طرح ہے۔ اگر کوئی یہ اعتراض کرے کہ جب تمام آئمہ مجتہدین صحابہ کی فروع میں تو پھر بعض اوقات آئمہ مجتہدین (جو کہ غیر صحابہ ہیں) کے اقوال کو صحابہ کے احاد (کسی ایک صحابی کا قول) پر ترجیح دی جاتی ہے۔ اس کا جواب یہ ہے کہ بعض اوقات علماء نے آئمہ مجتہدین کے اقوال کو بعض صحابہ کے اقوال پر ترجیح دی ہے۔ اس کی وجہ یہ ہے کہ مجتہد کا زمانہ صحابہ کرام کے زمانہ سے متاخر ہے۔ اس کا علم صحابہ کے تمام اقوال کو محیط ہے یا صحابہ میں سے اکثریت کے قول کو محیط ہے اس طرح یہ مسئلہ میزان کے دونوں مرتبوں (تخفیف و تشدید) کی طرف لوٹ جاتا ہے کیونکہ وہ قول جس پر جمہور صحابہ ہوں یا ان کی بعض تعداد

ہو وہ اس سے خارج نہیں ہو سکتا۔

میں نے اپنے استاذ محترم شیخ الاسلام زکریا رحمۃ اللہ علیہ کو فرماتے ہوئے سنا ” شریعت کا چشمہ ایک بحر بے پایاں ہے۔ تم جس سمت سے بھی غوطہ زنی کرو گے۔ معاملہ ایک ہی ہے۔ تم کسی امام مجتہد کے قول سے انکار نہ کرو یا اس کے قول کو غلط نہ کہو تا وقتیکہ تم شریعت کے تمام دلائل کا احاطہ نہ کر لو۔ عربی کی تمام لغات سمجھ نہ لو اور ان کے معانی اور طرق سے آگاہ نہ ہو لو۔ کیونکہ یہ سب کچھ کر لینا تم سے ممکن نہیں اس لیے کسی امام کے کسی قول پر اعتراض نہ کرو۔

طبرانی نے روایت کیا ہے حضور ﷺ نے فرمایا میری شریعت کے تین سو ساٹھ طرق (رستے) ہیں جو کسی ایک طریقہ پر چل پڑا وہ کامیاب ہو گیا۔

امام شعرانی میزان خضر یہ میں فرماتے ہیں۔ ان احادیث پر عمل پیرا ہو جاؤ جو آئمہ کے نزدیک صحیح ہیں اگرچہ تمہارے امام نے ان سے استنباط نہ بھی کیا ہو۔ اپنے دونوں ہاتھوں سے بھلائی سمیٹو اور یہ نہ کہو کہ میرے امام نے ان احادیث سے استدلال نہیں کیا اس لیے میں ان پر عمل پیرا نہیں ہوں گا۔ کیونکہ تمام آئمہ کرام شریعت کے سخت پابند تھے اور اس سے بالکل منحرف نہ ہوتے تھے ان تمام نے اللہ کے دین میں اپنی اس رائے سے برآءت کا اعلان کیا ہے جو شریعت کے دلائل میں سے کسی اصل کے تحت نہ آئے۔ اے برادر مکرم! تیرے لیے لازم ہے کہ تو اپنے امام کے متعلق یہ حسن ظن رکھے کہ ممکن ہے کہ یہ احادیث ان کو نہ ملی ہوں۔ یا ملی تو ہوں لیکن ان کے نزدیک صحیح نہ ہوں۔ ایک مذہب شریعت کی تمام احادیث کا احاطہ نہیں کر سکتا۔ تیرے امام صاحب کا یہ قول بھی ہے جب کوئی صحیح حدیث مل جائے تو وہی میرا مذہب ہے۔ کتنے ہی ایسے مقلدین ہیں۔ جنہوں نے اپنے امام کے بعد بہت احادیث کو چھوڑ دیا ہے۔ حالانکہ وہ احادیث صحیح ہیں۔ ان لوگوں کے لیے بہتر تو یہ تھا کہ وہ اپنے امام کی وصیت پر عمل کرتے ہوئے ان کو قبول کر لیتے آئمہ کے متعلق ہمارا اعتقاد تو یہ ہے کہ ان میں سے کوئی ایک زندہ ہوتا اور اس صحیح حدیث سے آگاہ ہو جاتا تو اس پر ضرور عمل پیرا ہوتا۔

امام شعرانی فرماتے ہیں ” ہمارا مذکورہ بالا قول علماء کے اس قول کے منافی نہیں ہے۔ جس میں انہوں نے عوام الناس کو ایک معین مذہب پر عمل پیرا ہونے کا حکم دیا ہے اگرچہ شریعت میں اس شخص کے لیے کوئی دلیل نہیں کیونکہ علماء نے یہ قول عوام کی سہولت کے لیے کیا ہے تاکہ وہ دو مفسدوں میں سے خفیہ تر کا انتخاب کریں۔ اگر علمائے کرام یہ نہ فرماتے تو عوام راہ ہدایت سے بھٹک جاتے کیونکہ وہ بغیر کسی راہنما کے چلنے سے عاجز ہیں۔

امام شعرانی کا یہ قول ہے کہ جو صحیح حدیث پر عمل پیرا ہونا چاہتا ہے وہ اس امام کی تقلید کرے جس نے اس حدیث سے استنباط کیا ہے۔

حضور ﷺ کی نبوت کے مزید دلائل

صوفیاء کے لیے ہمہ وقت محبوب کریم ﷺ کی اطاعت میں سرگرداں رہنے اور ذکر و فکر میں مشغول رہنے کی وجہ سے جو سربستہ راز کھلتے ہیں۔ علوم و ہبیا عطا ہوتے ہیں اور پوشیدہ امور کے حقائق سے نقاب کشائی ہوتی ہے۔ یہ تمام نبی محترم ﷺ

کی نبوت کی صداقت کے دلائل ہیں۔ وہ کرامات اور مختلف انواع کے خوارق عادات امور جو سابقہ انبیاء سے معجزہ صادر ہوتے تھے وہ تمام کے تمام درحقیقت ہمارے نبی کریم ﷺ کے معجزات ہی ہیں۔ یہ سب ہمارے نبی محترم ﷺ کی نبوت کی صداقت اور آپ کے دین کی صحت پر دلالت کرتے ہیں۔ (کرامات کی تفصیل عنقریب آرہی ہے)۔

صوفیائے کرام اور کاملین عارفین پر جو احوال حسنہ طاری ہوتے ہیں۔ جن اخلاق کریمہ پر وہ فائز ہوتے ہیں جن کرامات عجیبہ کا ان سے ظہور ہوتا ہے۔ جن عجیب و غریب علوم کی انہیں بخشش ہوتی ہے اور وہ کمالات ظاہرہ باہرہ جن کا انکار صرف وہی کر سکتا ہے جو مکمل طور پر بصیرت سے نابینا ہو۔ یہ تمام برکات صرف اسی لیے ہیں کہ وہ لوگ شریعت محمدیہ پر عمل پیرا ہوئے انہوں نے مکمل طور پر آقائے دو جہاں ﷺ کی اتباع کی انہیں یہ سب عطائیں اللہ تعالیٰ اور اس کے محبوب محترم ﷺ کی محبت کے طفیل ملا۔ جیسا کہ ارشادِ باری ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ

(ال عمران: ۳۱)

”(اے محبوب) آپ فرمائیے (اے مومنین کہ) اگر تم (واقعی) محبت کرتے ہو اللہ سے تو میری پیروی کرو

(تب) محبت فرمانے لگے گا تم سے اللہ۔“

جب ذاتِ خداوندی نے ان سے پیار کیا تو انہیں مختلف کمالات اور گونا گوں کرامات سے نوازا جیسا کہ آئے دن اس بات کا مشاہدہ کیا جاتا ہے۔ یہ کمالات و کرامات حضور ﷺ کی رسالت کی ایک اہم دلیل ہے۔

صوفیاء نے اپنی کتب میں ذکر الہی پر مداومت اختیار کرنے کے فوائد بیان کیے اور شریعت کے طریقے کے آداب بیان کیے۔ جو بھی ان کی راہ پر صدق و استقامت سے گامزن ہو اس نے اس کا مشاہدہ کر لیا بالخصوص جب اسے کسی ایسے مرشد کامل کی صحبت نصیب ہوئی۔ جس کی تربیت بھی کسی عارف کامل نے کی ہو۔

نبوت مصطفیٰ ﷺ پر ایک اور بین دلیل

وہ دلائل جو نبی محترم ﷺ کی نبوت کی صحت پر دلالت کرتے ہیں ان میں سے ایک یہ بھی ہے کہ جب کوئی دانش مند مذہب اسلام میں غور و فکر کرتا ہے، اس کے معانی کو سمجھنے کی سعی کرتا ہے۔ اس کے احکام، فروع اور اصول کو سمجھنے کے لیے غوط زن ہوتا ہے اور اس کے معقول و منقول کے درمیان تطبیق کرتا ہے۔ تو اس کی محبت، الفت اور عقیدے میں اضافہ ہوتا ہے۔ اسی لیے تو امت محمدیہ کے فضلاء و علماء کو دیکھے گا۔ (جن میں خدام شریعت بھی ہیں اور محدثین کرام بھی، فقہاء، نظام بھی ہیں اور صوفیاء بھی) کہ یہ ہزاروں کی تعداد میں ہیں۔ ان کو شمار کرنا ناممکن ہے۔ ان کی دینی کتب مثلاً تفسیر، حدیث، عقائد فقہ اور تصوف سے دنیا لبریز ہے اور ان کی غیر دینی کتب اس کے علاوہ ہیں۔ تمام امتوں کے فضلاء، اور تمام ملتوں کے عقلاء، ان علماء کی تمام اصناف کی تمام کتب کو حاصل کر کے ان پر فخر کرتے ہیں۔ ان کتب کے حصول میں ایک دوسرے سے مقابلہ کرتے ہیں۔ وہ یہ بھی یقین رکھتے ہیں کہ یہ کتب نفیس ترین ذخائر اور عمدہ ترین مطالب ہیں۔ وہ ان کتب کو مختلف ممالک سے جمع کرتے ہیں ان کتب کو منگنے ترین دامنوں سے خرید کر اپنی لائبریریوں کی زینت بناتے ہیں۔ حتیٰ کہ ان کے پاس ہم سے زیادہ کتب ہیں۔

ان لوگوں نے مسلمان مصنفین کی ہزاروں کتابوں کو اپنی ذاتی لائبریریوں اور پبلک لائبریریوں میں رکھا ہوا ہے۔ مسلمانوں کے اس علم کے پھیلاؤ کی وجہ یہ ہے تاکہ غیر مسلموں میں نبی محترم ﷺ کا دین متین زیادہ سے زیادہ پھیلے اور یہی چیز بروز حشر ان کے خلاف دلیل بن جائے۔ اسی نہاں حکمت کی وجہ سے غیر مسلم بھی قرآن پاک کی اشاعت پر بڑی توجہ دیتے ہیں اور اس کی طباعت میں بڑی جانفشانی کرتے ہیں اور اس کا ترجمہ اپنی اپنی زبان میں کرتے ہیں ان کی اپنی دینی کتب اور ان کے علماء کی تالیفات طباعت کے اعتبار سے مسلمانوں کی کتب کا عشر عشر بھی نہیں ہیں۔ اگر ہم آئمہ کرام میں سے کسی ایک امام کی تصنیفات کا مقابلہ کسی دوسرے دین کے تمام علماء کی جمیع تصنیفات سے کریں تو یقیناً ہمارے امام کی کتابیں زیادہ ہوں گی۔ متاخرین اور متقدمین علماء نے ہزاروں کی تعداد میں کتابیں لکھی ہیں اگر ان کی تالیفات کو گننا شروع کریں تو ان کا شمار ناممکن ہے یہ ہزاروں ہزاروں ہزاروں..... کی تعداد میں ہیں۔

صرف امام جلال الدین سیوطی کی کتابوں کی تعداد پانچ سو ہے۔ ان میں سے اکثر دینی ہیں اور کئی جلدوں پر مشتمل ہیں۔ اسی طرح علامہ ابن حجر کی تالیفات بھی تعداد میں کافی تھیں اسی طرح ابن القیم بھی کثیر تالیفات کے مؤلف تھے۔ امام نووی نے بھی کئی کتابیں تحریر فرمائیں۔ ان عربی کی کتابوں کی تعداد بھی دو سو کے قریب ہے اور ان میں سے اکثر کئی جلدوں پر مشتمل ہیں۔ یہ تمام دینی کتابیں ہیں اسی طرح امام غزالی، امام شعرانی، ابن حجر المکی، السنائی، علی القاری اور ابن کمال پاشا کی تصنیفات کثیر تعداد میں ہیں۔ اگر ہم صرف ان علماء کی کتابوں کو شمار کریں جنہیں ہم جانتے ہیں تو یہ ہزاروں بلکہ لاکھوں کی تعداد میں ہوں گی اس کے علاوہ بعض علماء ایسے ہیں جنہیں ہم جانتے نہیں ہیں اور نہ ہی ہم ان کی کتابوں سے سنا شاہیں۔ میں تو یہاں تک کہتا ہوں کہ اسلام کے علاوہ کسی دوسرے مذہب کی تمام کتابیں ایک مہمان عالم کی ایک کتاب کا بھی مقابلہ نہیں کر سکتیں۔ مثلاً شیخ اکبر کی تفسیر، اس کی ایک سو جلدیں ہیں۔ اسی طرح ابن تیمیہ اور ابن نقیب المقدسی کی تفسیر۔

اور اس سے بھی عظیم فضیلت وہ ہے جسے سیدی عبدالوہاب شعرانی نے سنن کبریٰ کے چھٹے باب میں ذکر فرمایا ہے۔ وہ فرماتے ہیں کہ اصحاب طبقات نے نقل کیا ہے کہ حافظ ابن شاہین نے تین سو تین موضوعات پر کتابیں لکھیں ان کتب میں سے ایک تفسیر قرآن بھی ہے جس کی ایک ہزار جلدیں ہیں۔ اور ایک مسند ہے جس کی سولہ سو جلدیں ہیں۔ ابن شاہین جب آخری عمر کو پہنچے تو ان کی استعمال شدہ سیاہی کا اندازہ لگایا گیا تو اس کا وزن اٹھارہ سو رطل تھا۔ شیخ عبدالغفار القوسی نے مذہب شافعی میں ایک کتاب لکھی جس کی ایک ہزار جلدیں تھیں۔ امام سیوطی فرماتے ہیں کہ شیخ ابوالحسن الاشعری نے ایک تفسیر لکھی جو چھ سو جلدوں پر مشتمل تھی۔ وہ تفسیر بغداد میں جامعہ نظامیہ کی لائبریری میں اب بھی موجود ہے۔

علاوہ ازیں دیگر مذاہب کی زیادہ تر خدمت عوام نے کی علماء عظام نے انہیں مفصل اسناد کے ساتھ نقل نہیں کیا۔ یہ سعادت بھی صرف دین اسلام کے حصہ میں آئی۔ شیخ عید القادر جیلانی شرح بخاری کے مقدمہ میں لکھتے ہیں۔ ایک ثقہ راوی کا دوسرے ثقہ راوی سے نقل کرنا یہاں تک کہ حدیث نبی مکرم ﷺ تک پہنچ جائے یہ فضیلت صرف امت محمدیہ کو حاصل ہے۔ مرسل اسناد کے ساتھ کسی نبی کے اقوال کو نقل کرنا یہودیوں کی عادت ہے پھر بھی اسناد میں انہیں وہ قرب میسر نہیں جو قرب ہمیں

حضور اکرم صلی اللہ علیہ وسلم کے ساتھ ہے۔ جہاں وہ وقف کرتے ہیں وہاں ان کے اور حضرت موسیٰ علیہ السلام کے مابین تیس زمانوں سے زیادہ عرصہ ہے۔ جہاں تک عیسائیوں کا تعلق ہے تو ان کے ہاں اس قسم کی کوئی روایت موجود ہی نہیں ہے۔ سوائے تحریم طلاق اور تابعین عظام تک کے اقوال محفوظ ہیں جو ان کے کسی نبی یا اس کے ساتھ تک متصل پہنچی ہو۔ عیسائیوں کی کوئی سند شمعون اور بولص سے اوپر تک نہیں جاتی۔

سابقہ زمانوں میں یہ ادیان جاہلوں، مطلب پرستوں اور عیاش پسند لوگوں کے ہاتھوں میں کھلونا بنے رہے ان میں کمی بیشی ہوتی رہی۔ بالآخر ان میں اتنا اضافہ ہوا کہ ان کے ماننے والے بھی ان سے تنگ آ گئے۔ اہل مذاہب کئی حصوں میں منقسم ہو گئے ان میں سے اکثریت نے دین کے اس حصے کو بھی چھوڑ دیا جس پر ان کے جمہور اسلاف متفق تھے۔ کیونکہ ان میں علوم عقیلہ کی بہتات ہو گئی تھی اس لیے ان میں سے اکثر نے مذہب کو خیر آباد کہہ دیا۔ ان دانشمندیوں کی کیفیت کہ ہو گئی کہ وہ جوں جوں اپنے ادیان کا بدقت نظر مشاہدہ کرتے، اپنے عقائد میں غور و خوض کرتے عقائد کے اصول و فروع کو بنظر عمیق دیکھتے تو انہیں اپنے ادیان مشکوک نظر آنے لگے اور ان کی محبت کے متعلق ان کے عقیدے میں نقص پیدا ہونے لگا۔ حتیٰ کہ ان کے دلوں سے اپنے دین کا اثر بالکل مٹ گیا۔ عقائد کا ذرہ بھر اثر بھی ان کے قلوب پر نہ رہا اعتراض اور انکار ان کا وطیرہ بن گیا اس کی تائید کے لیے انہوں نے کئی کتب لکھیں اور ان میں سے جس کا تعلق دین سے نہ ہوتا وہ ان کے نزدیک سب سے زیادہ عقلمند ہوتا وہ اپنے علمائے دین کو اہل عقل و دانش میں شمار نہ کرتے، انہوں نے انہیں صرف اور صرف مذہبی رسوم کے لیے خاص کر رکھا تھا۔ اور یہ صرف اس لیے تھا تا کہ ان کا کچھ نہ کچھ تعلق اپنے دین کے ساتھ بھی رہے۔ اور وہ دین سے بالکل بیگانے نہ ہو جائیں۔

کیونکہ یہ چیز ان کی مصلحت عامہ کے خلاف تھی۔ ان میں سے بعض اہل دانش دین اسلام کی خصوصیات اور محاسن سے آگاہ ہوئے انہوں نے اپنے شہروں کے لوگوں کو اسلام کی طرف بلایا اور بہت سے لوگوں نے ان کی اتباع کی کیونکہ دین اسلام ان کے لیے اپنی تمام تر تجلیات سمیت واضح ہو گیا اور وہ اس کے بعض اسرار سے آگاہ ہو گئے۔ کئی غیر مسلم مفکرین نے دین اسلام کی فضیلت اور سارے ادیان پر اس کی ترجیح کا اقرار کیا ہے۔ ایک غیر مسلم مفکر نے تمام ادیان پر فاضلانہ بحث کرنے کے بعد کہا اُر میں کسی دین کو اختیار کرتا تو اسلام کو اختیار کرتا۔ یہ امر مخفی نہیں ہے کہ حق کی معرفت سے اس کی اتباع لازم نہیں ہوتی۔ ہم بہت سے ایسے لوگوں کو جانتے ہیں جو صرف عداوت اور حسد کی وجہ سے حق کا انکار کر دیتے ہیں اور باطل کا دامن پکڑے رکھتے ہیں۔

اللہ تعالیٰ اپنی مخلوق میں جو چاہتا ہے کرتا ہے۔ جو ارادہ کرتا ہے اس کا حکم فرماتا ہے جیسا کہ ارشادِ باری ہے:

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ ۗ (التقصص: ۵۶)

”بیشک آپ ہدایت نہیں دے سکتے جس کو آپ پسند کریں۔ البتہ اللہ تعالیٰ ہدایت دیتا ہے جسے چاہتا ہے۔“

وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً ۗ وَلَا يَزَالُونَ مُخْتَلِفِينَ ۗ إِلَّا مَنْ رَحِمَ رَبُّكَ ۗ وَ

لِذَلِكَ خَلَقَهُمْ ۗ وَتَمَّتْ كَلِمَةُ رَبِّكَ لَا مُلْكَ لَكُمْ جَهَنَّمَ مِنَ الْجَنَّةِ وَالنَّاسِ أَجْمَعِينَ ۗ

(ہود: ۱۱۸-۱۱۹)

” اور اگر چاہتا آپ کا رب تو بنا دیتا سب لوگوں کو ایک ہی امت (لیکن حکمت کا یہ تقاضا نہیں اس لیے) وہ ہمیشہ آپس میں اختلاف کرتے رہیں گے۔ مگر وہ جن پر آپ کے رب نے رحم فرمایا (وہ اس فتنہ سے محفوظ رہیں گے) اسی (رحمت) کے لئے انہیں پیدا فرمایا ہے اور پوری ہو گئی آپ کے رب کی (یہ) بات کہ میں ضرور بھر دوں گا جہنم کو جن و انسان (دونوں) سے۔“

حضور ﷺ کی رسالت کی صداقت کی ایک اور دلیل

امت مصطفویہ کے وہ پاکباز اور پاک دل افراد جو ہمہ وقت اطاعت خداوندی میں مشغول رہتے ہیں اور گناہوں سے کنارہ کشی اختیار کرتے ہیں ان کے چہروں سے نور، رونق اور محبت کی ایسی شعاعیں نکلتی ہیں جن میں ہر کوئی دیکھ سکتا ہے۔ مومن تو مومن ہے کافر بھی اس بات کا اقرار کرتا ہے۔ امت مسلمہ کے صلحاء کے علاوہ کسی اور امت کے صلحاء کے چہروں پر یہ رونق و نورانیت نظر نہیں آتی۔ عصیاں شعاروں اور گناہ گاروں کے چہروں پر تو ہمہ وقت تاریکی اور بے رونقی چھائی رہتی ہے۔ لیکن یہ اثرات پکی اور سچی توبہ سے زائل ہو سکتے ہیں۔ اہل بدعت کی حالت اس سے بھی شدید ہے۔ وہ گمان کرتے ہیں کہ وہ بھی اہل اسلام میں سے ہیں۔ حالانکہ وہ اپنی بدعات کی وجہ سے دائرہ اسلام سے خارج ہو جاتے ہیں اور اسلام کی بہت سی شرائط سے کنارہ کش ہوتے ہیں اس سے بھی شدید ترین حالت ان لوگوں کی ہوتی ہے۔ جو اپنی ساری زندگی کفر میں بسر کرتے ہیں کفر کے آثار ان کے چہروں پر عیاں ہوتے ہیں۔ بالخصوص ان کی زندگی کے آخری ایام میں ان کے چہروں کی تاریکی اہل بدعتی کو وہ مسلمان دیکھ سکتا ہے جس کے دل میں ذرہ بھر بھی ایمان ہو۔ اللہ تعالیٰ کی توحید کے دلائل ان گنت، بے شمار اور لامحدود ہیں۔

وَفِي كُلِّ شَيْءٍ لَّهُ آيَةٌ تَذُلُّ عَلَيَّ إِنَّهُ وَاحِدٌ

”ہر شے میں اللہ رب العزت کے لیے نشانی ہے جو اس کی شاہد عادل ہے کہ وہ یکتا ہے۔“

اسی طرح وہ دلائل جو حضور نبی کریم ﷺ کی رسالت کی صداقت اور دین اسلام کی صحت پر دلالت کرتے ہیں۔ وہ بھی ان گنت اور لامحدود ہیں وہ بڑی شہرت کے حامل ہیں جیسا کہ میں نے اپنے ایک قصیدہ میں اس حقیقت کی طرف یوں اشارہ کیا ہے:

لَمْ يَجْعِدِ اللَّهُ لَمْ يَجْعِدْ نُبُوتَهُ إِلَّا عَمَّ عَنْ طَرِيقِ الرُّشْدِ ضَلِيلٌ

”جو اللہ تعالیٰ کی توحید کا انکار نہیں کرتا وہ نبوت مصطفیٰ ﷺ کا بھی انکار نہیں کر سکتا مگر وہ جسے صراط مستقیم کی ہدایت

نصیب نہ ہوگی وہ توحید و رسالت کا منکر ہوگا۔“

فَكُلُّ ذَرَّاتِ كُلِّ الْخَلْقِ شَاهِدَةٌ أَنْ لَا إِلَهَ سِوَى الرَّحْمَنِ مَقْبُولٌ

”تمام مخلوق کا ذرہ ذرہ اس بات کا شاہد ہے کہ رحمن کے علاوہ اور کوئی معبود برحق نہیں ہے۔“

وَأَنَّ أَحْمَدَ خَيْرُ الرُّسُلِ رَحْمَتُهُ لِلْعَالَمِينَ فَفِيهَا الْكُلُّ مَشْمُولٌ

”اور یہ کہ احمد مجتبیٰ ﷺ تمام رسولوں سے بہترین ہیں اور ان کی رحمت سارے جہانوں کے لیے ہے اور ان کی رحمت

ہر چیز کو شامل ہے۔“

یہی وجہ ہے کہ یہ دین متین بعثت مصطفیٰ ﷺ سے لے کر آج تک ترقی کی طرف گامزن ہے اور تمام ممالک میں روز بروز ترقی کر رہا ہے ہم دیکھتے ہیں کہ ہر زمان و مکان میں عرب و عجم کے لوگ اس کے انوار سے نور ہدایت پا رہے ہیں اور بغیر کسی رغبت و زہمت کے وہ گروہ درگروہ اس میں داخل ہو رہے ہیں۔ جبکہ دوسرے ادیان کی صورت حال اس کے برعکس ہے ان میں شاذ و نادر کوئی جاہل ہی داخل ہوتا ہے بہت سی ترغیبات اور ترہیبات سے اسے بہکایا جاتا ہے اور مال و دولت کے لیے وہ اپنے ایمان سے ہاتھ دھو بیٹھتا ہے۔ جبکہ ہم ان ادیان کے بہت سے لوگوں کو دیکھتے ہیں کہ وہ گروہ درگروہ اس دین مبین کی طرف کھینچے چلے آ رہے ہیں۔ بعض لوگ دہریت اختیار کر رہے ہیں ان کا نہ تو کوئی دین ہے اور نہ ہی کوئی عقیدہ اس کی وجہ یہ ہے کہ وہ اپنے دین میں اتنے اختلافات اور تناقضات دیکھتے ہیں جن کا انکار ہر وہ شخص کرتا ہے جس کو اللہ تعالیٰ نے عقل سلیم سے نوازا ہو۔ جو ابھی تک اپنے اپنے دین پر برقرار ہیں تو اس کی وجہ وہ فطری تعصب ہے جس میں وہ پل کر جوان ہوئے ہیں۔

الْحَمْدُ لِلَّهِ الَّذِي جَعَلَنَا مِنْ أَهْلِ دِينِهِ دِينَ الْإِسْلَامِ وَأُمَّةٍ نَبِيِّهِ مُحَمَّدٍ عَلَيْهِ الصَّلَاةُ وَالسَّلَامُ.

دوسرا باب

حضور ﷺ کا وصال فرما جانے کے بعد مدد طلب کرنے والے

لوگوں کی مدد کرنا

میں اس باب میں امام، علامہ شیخ اسلام ٹمس الدین محمد بن موسیٰ بن نعمان الفاسی رحمۃ اللہ علیہ کی کتاب ”مصباح الظلام فی المستغیثین بخیر الانام فی الیقظة والمنام“ کا خلاصہ پیش کروں گا۔ وہ اکابر علماء اور محدثین میں سے ہیں۔ وہ العز بن عبد السلام اور حافظ منذری وغیرہ کے شاگرد ہیں۔ یہ کتاب، اس موضوع پر لکھی جانے والی تمام کتب سے نفیس ترین ہے۔ امام قسطلانی نے المواہب اللدنیہ میں اس کے بہت سے حوالے دیئے ہیں۔ میرے پاس اس کے دو صحیح نسخے ہیں۔ ایک نسخہ تو حضرت مؤلف کے زمانہ میں بروز جمعرات 25 رمضان المبارک 677 ہجری کو لکھا گیا۔ حضرت العلام کی وفات 683 ہجری کو ہوئی میں اس کتاب میں سے صرف وہی اشیاء ترک کروں گا۔ جن کا موضوع کے ساتھ کوئی تعلق نہ ہوگا۔ جب میں کوئی واقعہ کسی اور کتاب سے نقل کروں گا تو اس کا بھی حوالہ دوں گا۔ یہ واقعات حضرت مصنف نے بلا واسطہ سنے ہیں اور بعض واقعات میں صرف چند راوی ہیں اور آخر میں شیخ علامہ نور الدین علی النحلی کے کتاب ”سیرت“ کا بھی ایک اقتباس پیش کروں گا۔ یہ باب تین فصلوں پر مشتمل ہے۔

پہلی فصل

بارگاہ رسالت میں گناہوں کی مغفرت کے لیے فریاد

ابوسعبد السمعی نے حضرت علی کرم اللہ وجہہ الکریم سے روایت کیا ہے وہ فرماتے ہیں کہ جب رسول محترم ﷺ کو دفن ہوئے تین دن بیت گئے تو ایک اعرابی ہمارے پاس آیا۔ اس نے اپنے آپ کو قبر انور کے اوپر گر لیا اور اپنے سر پر مٹی ڈالنے لگا اس نے عرض کی یا رسول اللہ! صلی اللہ علیک وسلم ہم نے آپ کے فرمان کو سنا اور اسے یاد کیا یہ آیت مبارکہ بھی آپ پر ہی اتری ہے:

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا

(النساء: ۶۴)

تَرْجِيماً

”اور اگر یہ لوگ جب ظلم کر بیٹھے تھے اپنے آپ پر حاضر ہوتے آپ کے پاس اور مغفرت طلب کرتے اللہ تعالیٰ سے نیز مغفرت طلب کرتا ان کے لئے رسول (کریم) بھی تو وہ ضرور پاتے اللہ تعالیٰ کو بہت توبہ قبول فرمانے والا

نہایت رحم کرنے والا۔

یا رسول اللہ! صلی اللہ علیک وسلم میں نے اپنی جان پر بہت ظلم کیا ہے۔ میں آپ ﷺ کی بارگاہ میں اس لیے حاضر ہوا ہوں کہ آپ میرے لیے مغفرت کی دعا فرمائیں۔ اسی وقت قبر انور سے آواز آئی: قَدْ غُفِرَ لَكَ "اے اعرابی! تیرے گناہ معاف کر دیئے گئے ہیں۔"

محمد بن حرب الباہلی سے روایت ہے وہ فرماتے ہیں کہ میں مدینہ طیبہ حاضر ہوا اور روضہ رسول کی زیارت کے لیے مسجد نبوی گیا۔ میں نے وہاں ایک اعرابی دیکھا وہ اپنے اونٹ سے نیچے اترا۔ اس نے اونٹ کو باندھا اور روضہ اطہر میں داخل ہو گیا اس نے نہایت ادب سے سلام عرض کیا اور خوبصورت انداز سے دعا مانگی پھر اس نے عرض کی یا رسول اللہ! صلی اللہ علیک وسلم میرے ماں باپ آپ پر فدا ہوں۔ اللہ تعالیٰ نے آپ کو وحی کے لیے مخصوص فرمایا آپ پر قرآن حکیم نازل فرمایا۔ آپ کے لیے اس میں اولین و آخرین کے علوم جمع فرمائے۔ اللہ تعالیٰ نے اپنی کتاب میں فرمایا "وَلَوْ أَنَّهُمْ إِذْ ظَلَمُوا أَنفُسَهُمْ... تَوَابًا رَّحِيمًا (النساء: ۶۴)" میں آپ صلی اللہ علیک وسلم کی بارگاہ بے کس پناہ میں حاضر ہوا ہوں۔ میں اپنے گناہوں کا اعتراف کرتا ہوں۔ میں آپ کو اپنے مولا کی بارگاہ میں شفیع بناتا ہوں۔ پھر وہ قبر انور کی طرف متوجہ ہوا اس نے یہ اشعار پڑھے:

يَا خَيْرَ مَنْ دُفِنَتْ فِي الْأَرْضِ أَعْظَمُهُ فَطَابَ مِنْ طَيِّبِهَا الْقَاعُ الْأَكْمُ

"اے وہ بہترین انسان! جس کے اعضائے جسمانی کوزمین میں دفن کیا گیا تو ان کی خوشبو سے میدان اور نیلے مہک اٹھے۔"

أَنْتَ النَّبِيُّ الَّذِي تُرْجَى شَفَاعَتُهُ عِنْدَ الصِّرَاطِ إِذَا مَا زَلَّتِ الْقَدَمُ

"آپ صلی اللہ علیک وسلم ہی وہ نبی مکرم ہیں۔ جن کی شفاعت کی امید اس وقت پل صراط پر کی جائے گی۔ جب قدم ڈگمگا رہے ہوں گے۔"

نَفْسِي الْفِدَاءُ لِقَبْرِ أَنْتَ سَاكِنُهُ فِيهِ الْعَفَافُ وَفِيهِ الْجُودُ وَالْكَرَمُ

"میری جان فدا ہو اس قبر انور پر جس میں آپ صلی اللہ علیک وسلم تشریف فرما ہیں۔ اس قبر نے پاکدامنی اور جو دو کرم کو سمیٹ رکھا ہے۔"

یہ اشعار پڑھ کر وہ اپنے اونٹ پر سوار ہوا اور وہاں سے چلا گیا مجھے یقین ہے کہ اس اعرابی کو بخشش و مغفرت کا مژدہ سنا دیا گیا ہوگا۔ میں نے اس کے کلام جیسا بلغ کلام پہلے نہیں سنا تھا۔

محمد بن عبد اللہ العتقی سے بھی یہی واقعہ روایت ہے انہوں نے آخر میں اضافہ کیا ہے کہ میری آنکھ لگ گئی۔ میں نے خواب میں رسول مکرم ﷺ کی زیارت کی آپ ﷺ نے مجھ سے فرمایا اے عتقی! اس اعرابی کے پاس جاؤ اور اسے بشارت دو کہ اللہ تعالیٰ نے اس کے گناہوں کو معاف فرما دیا ہے۔

شہادت کی آرزو پوری ہوئی

حافظ ابو محمد عبدالعظیم بن عبدالقوی المنذری فرماتے ہیں کہ مجھے یہ خبر ملی ہے کہ فقیہ ابوعلی الحسین بن عبداللہ بن رواحہ بن ابراہیم بن عبداللہ بن رواحہ الحموی نے ایک قصیدہ لکھا اور اسے بارگاہ رسالت میں پیش کیا انہوں نے اس قصیدے کا انعام یہ مانگا کہ انہیں درجہ شہادت ملے۔ کچھ عرصہ بعد وہ شہادت سے سرخرو ہوئے۔ ابن عساکر فرماتے ہیں۔ فقیہ ابوعلی مرجع عکا کے مقام پر بروز بدھ 585 ہجری ماہ شعبان میں شہید ہوئے۔

بیٹے کی آرزو پوری ہوئی

قبروان کے بعض ثقہ شیوخ سے مروی ہے کہ ان کے شہر کے ایک شخص نے حج پر جانے کا ارادہ کیا۔ اس شخص کے دوست نے کہا اے میرے بھائی! مجھے تم سے ایک ضروری کام ہے۔ میری خواہش ہے کہ تم میرا وہ کام کرو۔ اس نے کہا تمہارا کیا کام ہے۔ اس کے دوست نے کہا میری خواہش ہے کہ تم میرا یہ رقعہ بارگاہ رسالت میں لے جاؤ۔ آپ ﷺ کو میرا سلام کہنا اور یہ رقعہ آپ ﷺ کے سر مبارک کی طرف دفن کر دینا۔ میری یہی سب سے بڑی ضرورت ہے اور اس کے علاوہ میرے ساتھ وعدہ کرو کہ تم نہ تو اس رقعے کو کھولو گے اور نہ ہی اس کو پڑھو گے۔

وہ شخص کہتا ہے میں نے ایسے ہی کیا جب میں قبرانور کے پاس پہنچا تو میں نے سلام عرض کیا اور اپنی حاجات پیش کیں۔ پھر اپنے دوست کا بھی سلام عرض کیا اور اس کے رقعہ کو آپ ﷺ کے ہر مبارک کی جانب دفن کر دیا۔ جب میں ادائیگی حج کے بعد واپس آیا تو شہر سے باہر ہی مجھے میرا دوست مل گیا۔ اس نے مجھے اللہ تعالیٰ کی قسم دی کہ میں اس کے ہاں بطور مہمان ٹھہروں۔ اس نے میری مہمان نوازی میں عمدہ ذوق کا مظاہرہ کیا۔ میرے اہل خانہ کی بھی خوب تواضع کی۔ پھر اس نے مجھ سے کہا اللہ تعالیٰ تجھے بہترین جزا دے تم نے میرا رقعہ بارگاہ رسالت میں پیش کر دیا تھا۔ میں نے اس دوست کے اس قول پر تعجب کا اظہار کیا۔ حالانکہ ابھی تک اس نے مجھ سے اپنے رقعہ کے متعلق پوچھا بھی نہ تھا۔ پھر اس کو اس کے متعلق کیسے علم ہو گیا۔ جب میں اپنے سفر حج پر روانہ ہوا تو میرے اس دوست کا ایک ننھا سا بیٹا بھی تھا۔ میں نے اپنے دوست سے پوچھا تجھے کیسے علم ہو گیا ہے کہ میں نے تمہارا رقعہ بارگاہ رسالت میں پیش کر دیا تھا۔ اس دوست نے کہا اب میری داستان غور سے سنو۔ میرا ایک بھائی فوت ہو گیا۔ اس نے اپنے پیچھے ایک چھوٹا سا بچہ چھوڑا۔ میں نے اپنے بھتیجے کی عمدہ تربیت کی پھر میرا وہ بھتیجا بھی بچپن میں ہی فوت ہو گیا۔ میں نے اسی رات خواب میں دیکھا مجھے ایسے محسوس ہوا گویا کہ قیامت قائم ہو چکی ہے۔ حشر پنا ہے۔ کوشش پیہم کی وجہ سے لوگ پیاسے ہیں۔ میں اسی کیفیت میں تھا کہ وہاں مجھے اپنا بھتیجا نظر آیا۔ اس کے ہاتھ میں پانی تھا۔ میں نے اسے پانی پلانے کے لیے کہا اس نے کہا میرے والد کا آپ سے زیادہ حق ہے۔ یہ بات مجھے بڑی گراں گزری۔ جب میں بیدار ہوا تو قیامت کے منظر سے دہشت زدہ اور اپنے بھتیجے کے رویے سے متعجب تھا۔ میرے لیے وہ رات بڑی طویل ہو گئی۔ صبح تھی کہ ہونے میں نہ آتی تھی۔ جب صبح ہوئی تو میں نے اپنے تمام دینار اللہ کی راہ میں صدقہ کر دیئے اور اللہ

تعالیٰ سے دعا مانگی کہ وہ مجھے اولاد دینے عطا فرمائے۔ اللہ تعالیٰ نے میری وہ دعا قبول فرمائی اور مجھے ایک خوب رو بیٹا عطا فرمایا۔ وہ بیٹا اس دن میرے پہلو میں بیٹھا ہوا تھا۔ جب توج پر روانہ ہوا تو میں نے وہ رقعہ لکھا جس میں میں نے بارگاہ رسالت میں یہ عرض پیش کی تھی کہ آپ صلی اللہ علیک وسلم اللہ تعالیٰ سے دعا مانگیں کہ وہ میرے اس لخت جگر کو قبول کر لے تاکہ میرا یہ نور نظر حشر کے دن میرے کام آئے۔ تمہاری روانگی کے بعد فلاں دن یہ بچہ بیمار ہو گیا اور رات کے وقت اس کی روح عالم بالا کو کوچ کر گئی۔ مجھے یقین ہو گیا کہ میری آرزو پوری ہو چکی ہے اور میرا یہ رقعہ آنحضرت ﷺ کو مل چکا ہے۔ جس دن اس دوست کا بچہ بیمار ہوا تھا۔ وہ بعینہ وہی دن تھا۔ جس روز میں بارگاہ رسالت میں حاضر ہوا تھا اور اپنے دوست کا رقعہ پیش کیا تھا۔

دوسری فصل

قیدیوں، راہ گم کردہ مسافروں، مصیبت زدوں اور مریضوں کا بارگاہ رسالت میں استغاثہ کرنا

انام قسطلانی کا مدد کے لیے پکارنا

امام قسطلانی اپنی کتاب مواہب لدنیہ کے دسویں مقصد کی دوسری فصل میں فرماتے ہیں۔ حضور ﷺ کے وصال کے بعد عام برزخ میں آپ ﷺ سے مدد طلب کرنے کے واقعات ان گنت اور بے شمار ہیں۔ ابو عبد اللہ بن نعمان نے اپنی کتاب ”مصباح الظلام“ میں ان واقعات کا کچھ حصہ درج کیا ہے۔

ایک دفعہ مجھے ایسی بیماری لاحق ہوئی جس نے تمام اطباء کو عاجز کر دیا۔ میں کئی سال اس بیماری میں مبتلا رہا۔ مجھے 28 جمادی الاولیٰ 893 ہجری کو مکہ معظمہ حاضر ہونے کی سعادت حاصل ہوئی میں نے بارگاہ رسالت میں مدد کے لیے التجاء کی۔ اسی دوران کہ میں سویا ہوا تھا خواب میں ایک شخص آیا اس کے پاس ایک کاغذ تھا۔ جس میں یہ عبارت مرقوم تھی:

هَذَا دَوَاءُ ذَاةِ أَحْمَدَ بْنِ الْقُسْطَلَانِي مِنَ الْحَضْرَةِ الشَّرِيفَةِ بَعْدَ الْإِذْنِ الشَّرِيفِ ”یہ دوا بارگاہ رسالت سے احمد بن القسطلانی کی بیماری کے لیے ہے اذن شریف کے بعد“۔

جب میں بیدار ہوا تو مجھے کوئی بھی بیماری نہ تھی۔ اللہ کی قسم! میرا مرض ختم ہو چکا تھا اور مجھے نبی محترم ﷺ کی برکت سے مکمل شفا حاصل ہو گئی تھی۔

885 ہجری میں، میں مکہ معظمہ کی زیارت کے بعد مصر کی طرف عازم سفر تھا۔ راستہ میں ہماری خادمہ غزال حبشیہ کو آسیب نے آلیا۔ وہ کئی دن اس بیماری میں مبتلا رہی۔ میں نے اس کی شفا کے لیے بارگاہ رسالت میں عرض کی۔ میرے خواب میں آنے والا آیا۔ اس کے ساتھ وہ جن بھی تھا جس نے ہماری خادمہ کو زیر اثر کیا تھا۔ اس شخص نے مجھ سے کہا نبی کریم ﷺ نے اس جن کو تمہارے پاس بھیجا ہے۔ میں اس جن سے ناراض ہوا اس نے وعدہ کیا کہ اب وہ دوبارہ ادھر نہیں آئے گا۔ جب میں بیدار ہوا تو میں نے دیکھا کہ وہ خادمہ بالکل پرسکون تھی۔ اب وہ مکمل طور پر صحت یاب تھی۔ اَلْحَمْدُ لِلّٰهِ رَبِّ الْعَالَمِينَ۔ (المواہب کی عبارت ختم ہوئی)

قید سے نجات مل گئی

ابو محمد عبد اللہ بن ازدی الکحال الاندلسی فرماتے ہیں۔ اندلس کا ایک شخص تھا جس کے لڑکے کو گرفتار کر لیا گیا۔ وہ اپنے شہر سے مدینہ طیبہ کی طرف عازم سفر ہوا تا کہ اپنے بیٹے کا معاملہ بارگاہ رسالت میں پیش کرے۔ راستہ میں اسے ایک صاحب

حال شخص ملا۔ اس نے اس سے پوچھا کہاں کا ارادہ ہے۔ اس نے جواب دیا میں بارگاہ رسالت میں حاضری کے لیے جا رہا ہوں۔ میں وہاں عرض کروں گا کہ اہل روم نے میرے بیٹے کو گرفتار کر لیا ہے اور اس کی رہائی کے لیے معاوضہ تین سو دینار مقرر کیا ہے۔ لیکن میں مفلس ہوں اتنی بڑی رقم ادا نہیں کر سکتا۔ اس شخص نے کہا بارگاہ رسالت میں استمداد کے لیے عرض تو ہر جگہ سے کی جاسکتی ہے لیکن اس بزرگ نے اس شخص کی بات نہ مانی اور بارگاہ نبوت میں حاضر ہونے کے لیے اپنے سفر پر رواں دواں رہا۔ جب وہ مدینہ طیبہ پہنچا تو گنبد خضریٰ کے پاس آیا اور اپنی داستان الم سنائی اور استغاثہ پیش کیا۔ اس نے رات کو خواب میں نبی کریم ﷺ کی زیارت کی۔ نبی محترم ﷺ نے فرمایا اپنے شہر کی طرف لوٹ جا۔ جب وہ اپنے وطن آیا تو اس نے دیکھا کہ اس کے فرزند کو اللہ تعالیٰ نے نجات عطا فرمائی ہے۔ جب اس نے اپنے بیٹے سے رہائی کے متعلق پوچھا تو اس نے بتایا فلاں رات اللہ تعالیٰ نے مجھے اور بہت سے دیگر قیدیوں کو رہائی عطا فرمائی۔ جب حساب لگایا گیا تو یہ رات بعینہ وہی شب تھی۔ جب اس کا والد استمداد کے لیے بارگاہ رسالت میں حاضر ہوا تھا۔

اسیری سے نجات

ابن سحون الناح سے روایت ہے کہ اہل روم نے انہیں گرفتار کر لیا اور وہ کئی سال ان کی قید میں رہے۔ انہوں نے اپنے دل میں سوچا میرے پاس نہ تو مال ہے کہ میں فدیہ دے کر آزاد ہو جاؤں اور نہ ہی میرے اہل خانہ ہیں جو مجھے اس قید و بند کی صعوبتوں سے بچالیں میرے لیے صرف ایک ہی چارہ کار ہے کہ میں ایک خط لکھوں۔ جس میں اپنی حکایت غم بیان کروں اور اسے بارگاہ رسالت میں بھیج دوں۔ میں نے ایک ورق میں اپنی داستان غم لکھی اور اس شہر کے ایک تاجر کے ہاتھ اسے بارگاہ رسالت میں بھیج دیا۔ میں نے اس سے کہا جب تجھے روضہ رسول علی صاحبہا الصلوٰۃ والسلام پر حاضر ہونے کی سعادت ملے تو اس خط کو قبر انور کے پاس لٹکا دینا۔ اس شخص نے ایسا ہی کیا۔ پھر جب لوگ حج ادا کرنے کے بعد واپس آئے تو ایک تاجر اس شہر میں آیا جہاں میں اسیر تھا اور بادشاہ سے میرا مطالبہ کیا۔ ایک دن میں اسی قید خانے میں تھا کہ میرے پاس بادشاہ کا قاصد آیا۔ اس نے مجھے پکڑا اور اپنے بادشاہ کے پاس لے گیا۔ جب میں بادشاہ کے دربار میں گیا وہاں ایک شخص بیٹھا ہوا تھا وہ مجھے عجمی لگتا تھا۔ بادشاہ نے اس شخص سے پوچھا کیا یہ وہی شخص ہے اس شخص نے کہا مجھے کچھ معلوم نہیں بادشاہ نے مجھ سے میرا نام پوچھا میں نے اس کو اپنا نام بتایا اس نے مجھ سے کہا کچھ لکھو تاکہ میں تمہارا خط دیکھ سکوں۔ جب میں نے پوچھا اور اس عجمی نے میرا خط دیکھا تو وہ فوراً بول اٹھا یہ شخص بالکل وہی ہے۔ اس شخص نے مجھے خرید اور مجھے پکڑ کر اس فرستان سے باہر لے آیا میں نے اس سے پوچھا تو نے میرے ساتھ یہ عمدہ سلوک کیوں کیا ہے۔ اس نے کہا میں نے اس سال ہی حج ادا کیا اور گنبد خضریٰ کی زیارت کے لیے مدینہ طیبہ حاضر ہوا۔ جب میں نے روضہ رسول علی صاحبہا الصلوٰۃ والسلام کی زیارت کی تو میں وہیں بیٹھ گیا میں نے دل میں سوچا کاش سرور کائنات ظاہری حیات میں تشریف فرما ہوتے اور مجھے کسی کام کا حکم فرماتے مجھے وہ کام کر کے کتنی خوشی ہوتی میں اسی سوچ و بچار میں تھا کہ مجھے ایک ورق نظر آیا جو ہواء میں معلق تھا میں نے دل میں کہا میری آرزو پوری ہو گئی ہے اور مجھے رسول مکرم ﷺ نے اس خط پر عمل کرنے کا حکم دیا ہے۔ میں نے وہ خط لیا اور اس کو کھول کر پڑھا۔

وہاں تیرا نام لکھا ہوا تھا۔ تو نے اسیری سے نجات پانے کے لیے بارگاہ رسالت میں استغاثہ کیا تھا۔ میں نے وہاں سے اس شہر کا قصد کیا جس کا تذکرہ تو نے اپنے خط میں کیا تھا کہ تو وہاں قید ہے۔ میں اس شہر میں آیا اور بادشاہ سے تیری رہائی کے متعلق گفتگو کی۔ جب تو بادشاہ کے دربار میں آیا تھا اور میں نے تجھ سے سوال کیا تھا۔ اس وقت مجھے یقین ہو گیا تھا کہ تو ہی وہ شخص ہے جس نے یہ خط لکھا تھا۔ میں نے تجھ کو خرید لیا۔ میں نے یہ تمام تک و دو نبی محترم ﷺ کی رضا کے لیے کی ہے۔

یا رسول اللہ صلی اللہ علیک وسلم کی وہائی

ابراہیم بن مرزوق البیانی فرماتے ہیں کہ جزیرہ شقر کا ایک شخص گرفتار ہو گیا۔ اسے لوہے کی سلاخوں کے پیچھے پھینک دیا گیا۔ وہ حضور ﷺ کو مدد کے لیے پکارتا رہتا ہوا۔ وقت اس کی زبان یا رسول اللہ! صلی اللہ علیک وسلم کے ترانے الاتی رہتی۔ دشمن کے سردار نے اس سے کہا اپنے رسول (مکرم ﷺ) سے کہو کہ وہ تمہیں رہنمائی دے۔ جب رات ہوئی تو ایک شخص نے اس قیدی کو جھنجھوڑ کر جگایا اور اسے سے کہا اذان دو۔ قیدی نے کہا کیا تجھے نظر نہیں آ رہا کہ میں کس مصیبت میں گرفتار ہوں۔ اس نے اذان دینا شروع کی جب وہ اُشہد ان محمد رسول اللہ پر پہنچا تو اس نے دیکھا کہ اس کے قید خانے کی لوہے کی سلاخیں ٹوٹ گئی ہیں اور اس کے سامنے ایک گلشن نمودار ہوا ہے۔ وہ اس گلستان میں ٹہلتا رہا۔ پھر اس کے لیے ایک غار ظاہر ہوا وہ اس میں سفر کرتا رہا حتیٰ کہ جلد ہی وہ جزیرہ شقر تک پہنچ گیا۔ اس کا حیرت انگیز واقعہ تمام شہروں میں مشہور تھا۔ علی بن عبدون السبئی فرماتے ہیں کہ دشمن نے ہم کو گرفتار کر لیا۔ دشمن نے مجھے پکڑا اور پابند سلاسل کر دیا۔ اس وقت یہ دو اشعار میری زبان پر جاری ہو گئے۔

أَوْقَفَنِي حُبُّكَ فِيمَنْ يَزِيدُ فِي سُكْلَةِ الذَّلِّ وَ نَعْتِ الْعَيْدِ

”یا رسول اللہ! صلی اللہ علیک وسلم آپ کی محبت نے مجھے ان لوگوں کے سامنے کھڑا کر دیا ہے جن کے وصف ذلت اور صفت غلامی میں اضافہ ہو رہا ہے۔“

قَدْ حَضَرَ الْبَائِعُ وَالْمُشْتَرِي عِبْدُكَ مَوْقُوفَ فَمَاذَا تُرِيدُ

”خریدنے والے اور بیچنے والے جمع ہیں۔ آپ صلی اللہ علیک وسلم کا غلام کھڑا ہے۔ فرمائیے کیا ارادہ ہے۔“

میں نے اپنے حبیب لبیب ﷺ کا تصور کیا اور بارگاہ خداوندی میں دعا کی۔ اے مولا! تجھے واسطہ اس فضل و کرم اور عظمت و کرامت کا جو تو نے اپنے محبوب مکرم ﷺ کو عطا فرمائی ہے۔ مجھے اس مصیبت سے نجات عطا فرما۔ چنانچہ اگلی رات ہمیں حضور ﷺ کی برکت سے نجات مل گئی۔

ابو الحسن علی بن ابی قاسم عرف ابن قفل فرماتے ہیں جب ہم دمیاط کی سرحدوں پر گرفتار تھے تو ابو البرکات عبدالرحمن بن معد میرے پاس آئے انہوں نے مجھ سے کہا آج رات میں نے نبی محترم ﷺ کی خواب میں زیارت کی میں نے عرض کی یا رسول اللہ! صلی اللہ علیک وسلم کیا آپ ملاحظہ نہیں فرما رہے کہ ہم کس مصیبت سے دوچار ہیں۔ آپ ﷺ نے مجھ سے فرمایا ابن قفل کا دامن پکڑ لو۔ ابن قفل کہتے ہیں میں اس وقت دعا کی کوشش کرتا تھا لیکن اس پر قدرت نہ پاتا تھا۔ لیکن جب فتح کا

وقت قریب آیا۔ تو میں جو نبی نیند سے بیدار ہوتا میرے ہاتھ خود بخود دعا کے لیے اٹھ جاتے۔ میں لگا تار دعائیں مانگتا۔ پھر جب ماہ رجب 166 ہجری کی پہلی جمعرات آئی تو میں نے چھوٹے بچوں کو روزہ رکھنے کے لیے کہا افطاری کے وقت ہم نے روزہ افطار کیا اور مغرب کی نماز ادا کی پھر صلوٰۃ الرغائب ادا کی پھر میں دعا میں مصروف ہو گیا۔ چھوٹے بچے بھی آہ و فغاں کرنے لگے۔ اسی رات اس جزیرہ سے دشمن کا زور ٹوٹ گیا۔ جمعہ کے دن دشمن ہم سے پوری طرح مغلوب تھا اور اسی ماہ رجب کی انیس تاریخ کو مسلمانوں نے اس پورے علاقے کو فتح کر لیا۔

جب افرسیس نے دمیاط پر قبضہ کر لیا اور یہ خبر مدینہ طیبہ پہنچی تو وہاں کے لوگوں نے آہ و فغاں شروع کی وہ بار بار فریاد لے کر بارگاہ رسالت میں حاضر ہوتے ایک صالح بزرگ فرماتے ہیں کہ جب یہ خبر مدینہ طیبہ پہنچی اس وقت میں بھی وہاں حاضر تھا۔ وہاں اہل سادات میں سے ایک شخص تھے۔ ان کا تعلق مغرب کے ممالک سے تھا اور وہ روضہ رسول کے مجاور تھے۔ وہ روتے ہوئے قبر رسول صلی اللہ علیہ وسلم کے پاس آئے اس وقت وہ یہ کہہ رہے تھے۔ یا رسول اللہ! صلی اللہ علیہ وسلم دشمن نے دمیاط پر قبضہ کر لیا ہے۔ اب سید صاحب نے کھانا پینا بھی چھوڑ دیا۔ کنی اور افراد نے بھی خواب میں نبی کریم صلی اللہ علیہ وسلم کی زیارت کی اور دشمن کی شکایت کی۔ آپ ﷺ نے دشمن کی ہلاکت کی اسی طرح خبر دی جس طرح پہلے بھی ایک مرتبہ یہ بشارت سنائی تھی۔

مصیبت میں حضور ﷺ سے استمداد

استاذ ابو العباس احمد بن محمد البحرخی فرماتے ہیں۔ میں نے دیویہ کے ایک شخص کو دیکھا جو فارس میں سیمون السبجیوی کے نام سے معروف تھا۔ وہ دمیاط کی سرحد پر بادشاہ کے دربار میں آیا اور دولت اسلام سے مالا مال ہوا وہ بیان کرتا ہے کہ اس نے اور اہل دیویہ کے درمیان کچھ اختلافات پیدا ہو گئے۔ اس نے ان کے خلاف بغاوت کی وہ کہتا ہے میں نے اپنے ہاتھ میں اپنا گھوڑا پکڑا اہل دیویہ نے میرا تعاقب شروع کیا۔ میں ان سے بہت خوفزدہ ہوا راستے میں میرا گھوڑا بھی بھاگ گیا۔ میں نے بارگاہ رسالت میں عرض کی اے محمد بن عبد اللہ! صلی اللہ علیہ وسلم اگر میرا گھوڑا میرے پاس آ گیا تو میں آپ صلی اللہ علیہ وسلم پر صدق دل سے ایمان لے آؤں گا۔ اسی وقت گھوڑا میرے پاس آ گیا وہ میرے ارد گرد چکر لگانے لگا میں نے اپنا گھوڑا پکڑا اور بادشاہ کے دربار میں حاضر ہو گیا۔ پھر وہ شخص حضور ﷺ کی برکت سے اسلام بھی لے آیا اور راہ خدا میں جہاد کرتے ہوئے مرتبہ شہادت پر فائز ہو گیا۔ وقت نزاع اس کے لبوں پر سرکار دو عالم ﷺ کا ذکر مبارک تھا۔

نعرہ یا رسول اللہ صلی اللہ علیہ وسلم

ایک صالح بزرگ جو کسی کافر بادشاہ کی قید میں تھے۔ وہ فرماتے ہیں وہ شہر جس میں میں پاب زنجیر تھا۔ اس شہر سے بادشاہ اس کے بھائی کا بحری بیڑہ ساحل سمندر کے ساتھ انگرا انداز ہوا انہوں نے تمام قیدیوں کو اٹھایا ان کی اپنی تعداد جس تین ہزار کے قریب تھی۔ لیکن وہ بحری بیڑے کو کھینچ کر کنارے تک نہ لے جاسکے ایک شخص بادشاہ کے پاس آیا۔ اس نے اس سے کہا اس بیڑے کو مسلمانوں کے علاوہ اور کوئی سمندر سے نہیں نکال سکتا۔ لیکن شرط یہ ہے کہ وہ جو پتہ کہیں انہیں منع نہ کیا جائے۔ انہوں

نے ہمیں جمع کیا اور ہم کو اجازت دی کہ ہم جو چاہیں نعرہ لگالیں۔ اس وقت ہماری تعداد ساڑھے چار سو تھی۔ ہم نے بیک آواز کہا ”یا رسول اللہ! صلی اللہ علیک وسلم“ اور ایک ہی جھٹکے میں بیڑے کو کنارے پر لے آئے۔ یہ ساری برکت اس لیے تھی کیونکہ ہم نے حضور ﷺ سے استمداد کی تھی۔

بارگاہ نبوت میں مدد کی درخواست

ابو القاسم بن تمام فرماتے ہیں ہم دس آدمی قصر طوبیٰ میں ابو یونس کے پاس گئے۔ ہم نے اس سے کہا ”ہمیں امیر کی ماں کے نام ایک خط لکھ دو زیادۃ اللہ الامیری نے ہمارے ایک سو علماء اور قراء کو گرفتار کر لیا ہے اس نے انہیں اپنے لشکر میں بھیج دیا ہے۔ ابو یونس نے ہم سے کہا میں کسی امیر یا اس کی ماں کو نہیں جانتا۔ میں صرف اللہ تعالیٰ اور اس کے رسول مکرم ﷺ کو جانتا ہوں آج رات ہم اللہ تعالیٰ سے دعا مانگیں گے اور وہ قیدی انشاء اللہ نجات پا جائیں گے۔ وہ جمعہ کی رات تھی۔ جب رات کی تاریکی چھا گئی تو ابو یونس کھڑے ہو گئے انہوں نے عرض کی اے احمد، اے محمد، اے ابو القاسم، اے خاتم النبیین، اے سید المرسلین، اے وہ ہستی پاک جس کو اللہ تعالیٰ نے رحمۃ للعالمین کا تاج پہنا کر بھیجا ہے۔ (صلی اللہ علیک وآلک واصحابک وسلم) آپ صلی اللہ علیک وسلم کی امت میں سے ایک گروہ میرے پاس آیا ہے۔ اور اس نے مجھے ایک پاکباز قوم کی رہائی کے لیے کہا ہے۔ میں آپ سے درخواست کرتا ہوں کہ آپ اپنے رب سے دعا مانگیں کہ وہ انہیں رہائی عطا فرمائے۔ پھر ابو یونس نے اپنے وظائف کیے اور وہیں سو گئے۔ وہ خواب میں حضور ﷺ کے دیدار سے مشرف ہوئے۔ آپ ﷺ نے فرمایا اے ابو یونس! میں نے ان علماء کی رہائی کے لیے بارگاہ ربوبیت میں التجا کی ہے۔ ان شاء اللہ وہ کل آزاد ہو جائیں گے۔ ابن تمام فرماتے ہیں جب صبح ہوئی تو ہم نے ابو یونس سے کہا اے ہمارے سردار! ہم آپ کے پاس ایک حاجت لے کر حاضر ہوئے تھے۔ انہوں نے فرمایا میں نے ان کی رہائی کے متعلق حضور ﷺ سے گزارش کی تھی۔ آپ ﷺ نے فرمایا ان شاء اللہ کل وہ آزاد ہو جائیں گے۔ جمعہ کے روز وہ تمام زیادۃ اللہ بن اغلب کے دربار میں گئے اور اسے سلام کیا اس نے انہیں سلام کا جواب دیا۔ انہیں خوش آمدید کہا اس نے انہیں کہا اے اہل علم! اسے اہل قرآن! اللہ تعالیٰ ابن صالح پر لعنت کرے۔ جس نے تمہیں قیدی بنا کر میرے سامنے پیش کیا۔ میں تمہیں اللہ تعالیٰ اور اس کے رسول مکرم ﷺ کے لیے آزاد کرتا ہوں۔

ادائیگی قرضہ کے لیے استغاثہ

ابن محمد بن منکدر فرماتے ہیں کہ اہل یمن کے ایک شخص نے ان کے والد صاحب کو اسی دینار دیئے اور خود جہاد کے لیے روانہ ہو گیا۔ اس شخص نے میرے والد صاحب سے کہا اگر تجھے ضرورت پڑے تو یہ دینار خرچ کر لیتا۔ ان شاء اللہ میں واپس آ کر تم سے یہ رقم لے لوں گا۔ اس کے بعد وہ شخص جہاد کے لیے روانہ ہو گیا۔ اس کے جانے کے بعد اہل مدینہ کو سخت قحط سالی کا سامنا کرنا پڑا۔ میرے باپ نے وہ دینار اہل مدینہ میں تقسیم کر دیئے۔ کچھ مدت ہی گزری تھی کہ وہ شخص میرے والد صاحب کے پاس آیا اور اپنی رقم کا تقاضا کیا۔ میرے والد صاحب نے کہا میں کل تمہاری رقم واپس کر دوں گا میرے باپ نے وہ ساری رات مسجد نبوی میں گذاری کبھی وہ حضور ﷺ کی قبر انور کے ساتھ لپٹ جاتے اور کبھی منبر شریف کے ساتھ لپٹتے۔ سحری کے

وقت ایک شخص میرے والد کے پاس آیا اور کہنے لگا اے محمد! یہ پکڑو۔ انہوں نے ہاتھ بڑھا کر ایک تھیلی پکڑ لی اس میں اسی دینار تھے جب صبح قرض خواہ ان کے پاس آیا تو انہوں نے وہ تھیلی اس کے سپرد کر دی۔

ابوالقاسم عبید اللہ بن منصور المقری فرماتے ہیں میرے والد صاحب مجھ سے سارا ہفتہ قرض لیتے رہتے۔ جب ایک سویا اس سے کچھ زائد دینار قرض ہو جاتا تو میں ان سے واپسی کا مطالبہ کرتا۔ وہ فرماتے اللہ کی قسم! میں ہفتے کے دن تمہارا سارا قرض چکا دوں گا۔ انہوں نے کئی مرتبہ مجھ سے یہی وعدہ کیا ہر مرتبہ وہ ہفتہ کے روز میرا قرض ادا کر دیتے۔ ایک دن میں نے ان سے سوال کیا۔ آپ کو یہ رقم کہاں سے ملتی ہے۔ میرا یہ سوال سن کر وہ رونے لگے انہوں نے فرمایا اے میرے بیٹے! میں اپنی تلاوت اور وظائف کا ثواب جمع کرتا رہتا ہوں۔ پھر جمعہ کے روز اسے بارگاہ رسالت میں پیش کر کے عرض کرتا ہوں یا رسول اللہ! صلی اللہ علیک وسلم مجھ پر اتنا قرض ہے۔ مجھے وہاں سے مطلوبہ رقم مل جاتی ہے۔ جہاں سے مجھے وہم و گمان بھی نہیں ہوتا۔ اس رقم سے میں اپنا سارا قرض ادا کر لیتا ہوں۔

حرم مصطفیٰ علی صاحبہا الصلوٰۃ والسلام کے مجاور یوسف بن علی فرماتے ہیں مجھ پر قرضہ کا بوجھ بہت زیادہ ہو گیا۔ جس کی وجہ سے میں نے مدینہ طیبہ چھوڑنے کا قصد کر لیا۔ میں گنبد خضریٰ کے پاس آیا اور ادائیگی قرض کے لیے استمداد کی میں نے خواب میں نبی مکرم ﷺ کی زیارت کی۔ آپ ﷺ نے مجھے مدینہ طیبہ میں ہی ٹھہرنے کا اشارہ فرمایا۔ اس کے بعد جلد ہی میں سارے قرض سے سبکدوش ہو گیا۔

متورم پاؤں ٹھیک ہونگے

ام فاطمہ اسکندریہ فرماتی ہیں کہ جب وہ مدینہ طیبہ پہنچیں ان کے پاؤں سوج گئے۔ یہ تکلیف اتنی بڑھ گئی کہ وہ چلنے پھرنے سے عاجز آ گئیں۔ اسی کیفیت میں وہ روضہ رسول ﷺ کے ارد گرد چکر لگاتیں اور عرض کر میں یا حبیبی! یا رسول اللہ! صلی اللہ علیک وسلم تمام لوگ اپنے اپنے گھروں کو روانہ ہو چکے ہیں۔ میں یہاں اکیلی رہ گئی ہوں۔ میں واپس جانے کی قدرت نہیں رکھتی یا تو یہ انتظام فرمائیں کہ میں اپنے اہل و عیال کے پاس پہنچ جاؤں یا پھر یہ دعا فرمائیں کہ اللہ تعالیٰ مجھے اسی حرم میں موت عطا فرمائے۔ وہ بار بار یہ دعا مانگ رہیں تھیں۔ اسی اثناء میں کہ وہ روضہ انور کے پاس اسی کیفیت میں بیٹھی ہوئی تھیں کہ اچانک تین عربی جوان وہاں آئے۔ انہوں نے بلند آواز سے کہا مکہ معظمہ کون جانا چاہتا ہے؟ ام فاطمہ جلدی سے ان جوانوں کے پاس گئیں اور کہنے لگیں میں مکہ مشرفہ جانے کی خواہش مند ہوں۔ ان میں سے ایک نے کہا اٹھو ام فاطمہ فرماتی ہیں میں نے کہا میں اٹھ نہیں سکتی۔ اس جوان نے کہا اپنے پاؤں پھیلاؤ میں نے اپنے پاؤں پھیلائے میری کیفیت دیکھ کر اس جوان نے کہا یہ وہی ہے۔ انہوں نے مجھے اپنی سواری پر بٹھایا اور مجھے مکہ معظمہ لے آئے جب ایک جوان سے اس واقعہ کے متعلق پوچھا گیا تو اس نے کہا میں نے خواب میں نبی مکرم ﷺ کی زیارت کی۔ آپ ﷺ نے فرمایا اس خاتون کو لے جاؤ جو اپنے پاؤں کی تکلیف کی وجہ سے یہاں بیٹھی ہوئی ہے۔ یہ کئی روز سے میری بارگاہ میں استغاثہ کر رہی ہے۔ ام فاطمہ فرماتی ہیں۔ میں بڑی آسانی سے مکہ معظمہ پہنچ گئی۔ میرے پاؤں کے ورم بھی ختم ہو چکے تھے۔ میں اسکندریہ بھی پہنچ گئی لیکن مجھے تھکاوٹ کا

احساس تک نہ ہوا۔

آنکھ کی شفا کے لیے استغاثہ

عبدالرحمن الجزولی فرماتے ہیں ہر سال میری آنکھ خراب ہو جاتی تھی۔ جب مجھے مدینہ طیبہ حاضر ہونے کی سعادت ملی تو میں حضور ﷺ کی قبر انور کے پاس آیا اور عرض کی یا رسول اللہ! صلی اللہ علیک وسلم میں آپ کی پناہ میں ہوں اور میری آنکھ خراب ہے۔ حضور ﷺ کی برکت سے اسی وقت میری آنکھ ٹھیک ہو گئی اور اس کے بعد آج تک میری آنکھ کو تکلیف نہیں ہوئی۔

بیس دراہم کے لیے التجاء

ابو عبد اللہ محمد بن ابراہیم الرندی فرماتے ہیں میں مدینہ طیبہ میں حاضر تھا۔ جب میں وہاں سے جانے لگا تو کچھ درویش بھی میرے ہمراہ ہو گئے۔ میں گنبد خضریٰ کے پاس آیا۔ میں نے عرض کی یا رسول اللہ! صلی اللہ علیک وسلم مجھے بیس درہموں کی ضرورت ہے۔ کچھ دیر بعد ایک شخص مجھے ملا جس نے مجھے بیس درہم دیئے۔

وسعت رزق چاہتے ہو تو شام جاؤ

ابوموسیٰ عیسیٰ بن سلامہ کہتے ہیں کہ ابو مردان عبد الملک بن حزب اللہ تیرہ سال مدینہ طیبہ میں ٹھہرے اسی دوران اہل مدینہ کو شدید قحط سالی کا سامنا کرنا پڑا۔ وہ فرماتے ہیں میں نے اپنے معاملہ میں اللہ تعالیٰ سے استخارہ کیا۔ میں نے خواب میں نبی محترم ﷺ کی زیارت کی اور اپنی ضرورت عرض کی۔ آپ ﷺ نے فرمایا شام کی طرف چلے جاؤ۔ میں نے عرض کی یا رسول اللہ! صلی اللہ علیک وسلم آپ سے جدائی کیسے برداشت کروں گا۔ آپ ﷺ نے دوبارہ یہی فرمایا شام کی طرف چلے جاؤ۔ میں نے عرض کی آپ سے جدائی ناقابل برداشت ہے۔ آپ ﷺ نے سہ بارہ یہی فرمایا حضرت ابراہیم خلیل الرحمن علیہ السلام کی قبر انور کی طرف سفر کرو۔ (شام کی طرف چلے جاؤ) وہ فرماتے ہیں۔ میں شام کی طرف عازم سفر ہوا راستہ میں مجھے بہت سے برکات ملیں۔

ناظرہ تلاوت کے لیے استغاثہ

ابوموسیٰ فرماتے ہیں مجھے معلوم ہوا کہ ہمارے شیخ ابو غیث ربیع ماردینی قرآن پاک کو اوپر سے دیکھ کر پڑھتے ہیں کیونکہ پہلے وہ حروف کی شناخت نہیں کر سکتے تھے۔ اس لیے میں نے اس کا انکار کر دیا۔ جب میں مکہ معظمہ میں ان کے پاس حاضر ہوا۔ میں نے انہیں دیکھا وہ قرآن پاک کو دیکھ کر پڑھ رہے تھے۔ جب میں نے اس کی وجہ پوچھی تو انہوں نے فرمایا جب مجھے مدینہ طیبہ جانے کی سعادت ملی تو میں رات مسجد نبوی علی صاحبہ الصلوٰۃ والسلام میں بسر کرتا تھا۔ جب میں قبر انور کے پاس تنہا ہوتا تو میں بارگاہ ایزدی میں حضور ﷺ کے وسیلے سے دعا مانگتا۔ مولا! میرے لیے قرآن پاک کو دیکھ کر پڑھنا آسان فرما دے۔ ایک شب میں وہیں بیٹھ گیا۔ مجھ پر اونگھ طاری ہو گئی۔ میں نے نبی محترم ﷺ کی زیارت کی۔ آپ ﷺ فرما رہے تھے۔ اللہ تعالیٰ نے تمہاری دعا کو شرف قبولیت بخشا ہے۔ اب قرآن مجید کھولو اور اس سے دیکھ کر پڑھو۔ صبح میں نے قرآن کھولا

اور اوپر سے دیکھ کر پڑھنا شروع کیا۔ اب یہ میرا معمول بن گیا تھا کہ میں قرآن پاک کو دیکھ کر ہی پڑھتا تھا۔ جب مجھ سے غلطی ہو جاتی تو خواب میں اشارہ کر دیا جاتا کہ تو نے فلاں جگہ غلطی کی ہے۔

حضور نبی محترم سے استمداد اور سند قرأت کا حصول

جامع عتیق مصر کے ایک قاری نے تین طلاقیوں کی قسم اٹھائی کہ میں اس وقت تک کسی شاگرد کو سند اجازت نہیں دوں گا۔ جب تک وہ مجھے دس دینار نہیں دے گا اتفاق سے ایک نادار شخص نے اس قاری سے قرأت پڑھی جب اس کا کورس مکمل ہو گیا تو اس نے اپنے استاذ سے سند اجازت طلب کی قاری صاحب نے اس مفلس کو اپنی قسم کے متعلق بتایا جسے سن کر اسے بہت دکھ ہوا۔ اس نے اپنے دوستوں سے پانچ دینار جمع کئے اور قاری کی خدمت میں پیش کیے۔ لیکن اس نے قبول کرنے سے انکار کر دیا۔ انتہائی دکھ کے عالم میں وہ کنگال شخص اس شہر سے باہر نکلا اس نے ایک قافلہ دیکھا جو حج کے لیے عام سفر تھا۔ اس آدمی نے کہا اللہ کی قسم! میں یہ دینار حج پر صرف کروں گا۔ اس نے اپنا زادراہ خریدا اور قافلہ کے ساتھ روانہ ہو گیا۔ حتیٰ کہ وہ مکہ معظمہ پہنچ گیا۔ حج ادا کرنے کے بعد وہ مدینہ طیبہ حاضر ہوا۔ جب اس نے قبر انور کی زیارت کی تو اس نے حضور ﷺ کی بارگاہ میں یوں سلام عرض کیا۔ ”السَّلَامُ عَلَيْكَ يَا رَسُولَ اللَّهِ صَلَّى اللَّهُ عَلَيْكَ وَآلِكَ وَسَلَّمَ“ پھر دس یا سات ائمہ کی قرأت کے مطابق تلاوت کی پھر عرض کی یا رسول اللہ! صلی اللہ علیک وسلم یہ قرأت اللہ رب العزت سے حضرت جبرائیل کے واسطے سے آپ ﷺ تک اور پھر فلاں قاری کے واسطے سے مجھ تک پہنچی ہے۔ میں نے اپنے شیخ سے سند اجازت طلب کی۔ لیکن انہوں نے انکار کر دیا۔ یا رسول اللہ! صلی اللہ علیک وسلم اس قرأت کی سند کے حصول کے لیے میں آپ کی بارگاہ میں سراپا فریاد ہوں۔ پھر وہ سو گیا۔ خواب میں رحمت عالم ﷺ کی زیارت سے مشرف ہوا۔ آپ ﷺ نے اس سے فرمایا اپنے استاذ کو میرا سلام دینا اور اسے حکم دینا کہ رسول مکرم ﷺ تجھے حکم فرماتے ہیں کہ مجھے بلا معاوضہ سند اجازت دے دے۔ اگر اسے کوئی تردد ہو تو اسے کہنا کہ میرے اس خواب کی صداقت کی علامت ”زُمْرًا زُمْرًا“ ہے۔ جب وہ غریب شخص مصر آیا۔ تو وہ اپنے استاذ کی خدمت میں حاضر ہوا اور اسے نبی مکرم ﷺ کا پیغام سنایا۔ لیکن اس نے اس خواب کی تصدیق نہ کی اس شخص نے استاذ سے کہا جناب! اس خواب کی صداقت کی دلیل ”زُمْرًا زُمْرًا“ ہے اس وقت استاذ نے بلند چیخ ماری اور بے ہوش ہو کر گر پڑا۔ جب اسے ذرا افاقہ ہوا تو اس کے دوستوں نے پوچھا اے استاذ محترم! یہ کیا معاملہ ہے؟ استاذ نے کہا میں اکثر تلاوت قرآن میں مشغول رہتا تھا۔ ایک دن میں نے اللہ تعالیٰ کا یہ فرمان پڑھا:

وَمِنْهُمْ أُمِّيُونَ لَا يَعْلمُونَ الْكِتَابَ إِلَّا آصَانِي وَإِنْ هُمْ إِلَّا يَظُنُّونَ (البقرہ: ۷۸)

”اور ان میں کچھ ان پڑھ ہیں جو نہیں جانتے کتاب کو بجز جھوٹی امیدوں کے اور وہ تو محض وہم و گمان ہی کرتے رہتے ہیں۔“

میں نے قسم اٹھائی کہ اب میں قرآن پاک کو پڑھتے ہوئے خوب غور و فکر کروں گا۔ اب میں قرآن کو خوب سمجھ کر پڑھتا۔ قرآن پڑھنے کی رفتار کم ہو گئی۔ حتیٰ کہ مجھے قرآن پاک بھولنے لگا۔ میں نے اپنی قسم کا کفارہ ادا کیا اور قرآن پاک کو دوبارہ حفظ

کرنے لگا۔ تھوڑی مدت میں مجھے قرآن حکیم دوبارہ یاد ہو گیا۔ تلاوت کرتے ہوئے ایک روز میں نے یہ آیت پڑھی:

ثُمَّ أَوْسَرْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ
(فاطر: ۳۲)

”پھر ہم نے وارث بنایا اس کتاب کا ان کو جنہیں ہم نے چن لیا تھا۔ اپنے بندوں سے پس بعض ان میں سے اپنے نفس پر ظلم کرنے والے ہیں اور بعض درمیانہ روہیں اور بعض سبقت لے جانے والے ہیں نیکوں میں۔“

میں دل میں سوچنے لگا نہ جانے میرا انجام کس گروہ میں سے ہوگا۔ میں لیٹے ہوئے سوچتا رہا یقیناً میں نہ دوسرے گروہ میں سے ہوں نہ تیسرے میں سے اس لیے میرا شمار پہلے گروہ میں سے ہی ہوگا۔ اس رات میں اسی غم و حزن میں سو گیا۔ خواب میں رسول محترم ﷺ کی زیارت سے مشرف ہوا۔ آپ ﷺ نے فرمایا قرآن پاک کے قاریوں کو بشارت ہو وہ جنت میں ”زُمرًا زُمرًا“ گروہ درگروہ داخل ہوں گے۔

پھر اس استاذ نے اپنے مفلس شاگرد کی طرف توجہ کی۔ اس کی پیشانی کو چوما اور اپنے دوستوں کو مخاطب کر کے کہنے لگے۔ میں تمہیں اس بات کا گواہ بناتا ہوں کہ میں نے اپنے شاگرد کو سند اجازت دے دی ہے۔ وہ خود بھی پڑھے اور لوگوں کو بھی پڑھائے۔ قرأت کی سند اجازت بارگاہ رسالت میں استغاثہ کی وجہ سے ملی۔

سب کے مشکل کشا سلام علیک

شیخ ابو ابراہیم ایک بلند پایہ ولی تھے۔ ان کی کرامات پورے مغرب میں مشہور تھیں۔ ایک مرتبہ انہوں نے اپنے چند دوستوں کے ساتھ فریضہ حج ادا کیا۔ کیونکہ وہ مفلس تھے اس لیے ان کے رفقاء انہیں مکہ معظمہ چھوڑ کر واپس چلے آئے۔ شیخ ابو ابراہیم مدینہ طیبہ حاضر ہوئے اور مکین گنبد خضریٰ کے حضور یوں عرض کناں ہوئے۔ یا رسول اللہ! صلی اللہ علیک وسلم کیا آپ نے مشاہدہ نہیں فرمایا کہ میرے ساتھی مجھے تنہا چھوڑ کر چلے گئے ہیں۔ انہوں نے خواب میں حضور ﷺ کی زیارت کی۔ نبی اکرم ﷺ نے انہیں فرمایا مکہ معظمہ چلے جاؤ جب تم آب زمزم کے کنویں کے پاس پہنچو گے تو وہاں تمہیں ایک شخص ملے گا۔ جو لوگوں کو پانی پلا رہا ہوگا۔ اسے کہنا کہ رسول مکرم ﷺ تمہیں فرما رہے ہیں کہ مجھے میرے گھر تک چھوڑ آؤ۔ ابو ابراہیم فرماتے ہیں میں مکہ معظمہ آیا۔ جب میں چاہ زمزم کے پاس آیا تو میں نے وہاں اسی شخص کو دیکھا جس کی طرف نبی اکرم ﷺ نے خواب میں اشارہ فرمایا تھا۔ میرے کچھ کہنے سے پہلے ہی اس نے مجھ سے کہا ذرا ٹھہرو! میں لوگوں کو پانی پلانے سے فارغ ہو جاؤں۔ جب وہ فارغ ہوا تو رات کی تاریکی چھا چکی تھی۔ وہ بیت اللہ سے نکلا اور مکہ معظمہ کے بلند پہاڑوں کی طرف آیا۔ میں بھی اس کے پیچھے پیچھے تھا۔ صبح کے وقت ہم ایک ایسی وادی میں پہنچے۔ جہاں سرسبز شاداب درخت تھے۔ وہاں پانی کے چشمے رواں دواں تھے۔ میں نے کہا یہ خوبصورت جگہ وادی شفشواہ سے کتنی مشابہت رکھتی ہے جوں جوں صبح کا اجالا پھیلتا گیا مجھے یقین ہوتا گیا کہ وہ وادی شفشواہ ہی ہے۔ میں اپنے اہل خانہ کے پاس آیا اور انہیں عجیب واقعہ کے متعلق بتایا انہوں نے بھی تعجب کا اظہار کیا۔ یہ واقعہ سن کر لوگ بھی متعجب ہوئے۔ انہوں نے مجھ سے قافلہ کے متعلق پوچھا۔ میں نے انہیں بتایا کہ وہ

مجھے نبی مکرم ﷺ کے پاس چھوڑ کر آگئے تھے۔ ان میں سے بعض نے مجھے سچا سمجھا اور بعض نے میری تکذیب کی۔ چند ماہ بعد میرے ساتھی بھی وہاں پہنچ گئے۔ انہوں نے بھی لوگوں کو یہی واقعہ سنایا۔

نبی مکرم ﷺ کی حاجت روائی

ابوالقاسم ثابت بن احمد البغدادی فرماتے ہیں کہ انہوں نے مدینہ النبی میں ایک شخص دیکھا۔ اس نے قبر انور کے پاس کھڑے ہو کر صبح کی اذان دی۔ اذان میں اس نے ”الصَّلَاةُ خَيْرٌ مِنَ النَّوْمِ“ کہا مسجد نبوی کے خدام میں سے ایک خادم اس کے پاس آیا اور اسے تھپڑ رسید کیا۔ وہ آدمی رونے لگا اس نے عرض کی یا رسول اللہ! صلی اللہ علیک وسلم ذرا ملاحظہ تو فرمائیں آپ کی بارگاہ میں مجھ سے کیسا سلوک ہو رہا ہے۔ اس کے فوراً بعد اس خادم کو فالج ہو گیا اسے فوراً اپنے گھر پہنچایا گیا۔ تین دن کے بعد وہ وہیں مر گیا۔

ہاشمیہ خاتون بارگاہ رسالت میں

بیان کیا جاتا ہے کہ ایک ہاشمیہ خاتون روضہ رسول علی صاحبہا الصلوٰۃ والسلام پر مجاورہ تھی۔ کچھ خدام اسے ستاتے تھے۔ وہ فرماتی ہیں ایک روز میں نے بارگاہ مصطفیٰ ﷺ میں استغاثہ کیا۔ مجھے حجرہ مبارکہ سے آپ کی صدا مبارک سنائی دی۔ آپ ﷺ نے فرمایا کیا میری زندگی تمہارے لیے نمونہ نہیں ہے۔ اسی طرح صبر کرو جس طرح میں نے صبر کیا۔ وہ خاتون فرماتی ہیں میرا غم و دکھ اسی وقت ختم ہو گیا۔ ابھی تین دن نہیں گزرے تھے کہ وہ تینوں خدام جو مجھے ستاتے تھے مر گئے۔ اس ہاشمیہ خاتون کے مدینہ طیبہ میں ہی وفات پائی۔

اور مجھے میرا نور نظر مل گیا

شیخ ابوالقاسم بن یوسف الاسکندرانی فرماتے ہیں میں مدینہ طیبہ میں موجود تھا۔ میں نے بارگاہ نبوت میں ایک شخص دیکھا وہ استغاثہ کر رہا تھا وہ عرض کر رہا تھا یا رسول اللہ! صلی اللہ علیک وسلم میں آپ کے دامن کرم سے لپٹ کر عرض کرتا ہوں کہ میرا تخت جگر مجھے مل جائے۔ میں نے اس سے اس کے بیٹے کے متعلق پوچھا اس شخص نے کہا جدہ سے وہ میرے ساتھ روانہ ہوا تھا راستہ میں ایک جگہ وہ قضائے حاجت کے لیے اپنی سواری سے اتر اس کے بعد میں نے اسے نہیں دیکھا۔ ابوالقاسم فرماتے ہیں اس واقعہ کے دو سال بعد میں نے اسی شخص کو مصر میں دیکھا میں نے اس سے اس کے بیٹے کے متعلق پوچھا اس نے کہا اللہ تعالیٰ نے مجھے میرا بیٹا ملا دیا تھا۔ وہ گم ہو جانے کے بعد بنو شعبہ کے اونٹ چراتا رہا۔ اسی دوران ایک معزز خاتون نے خواب میں نبی محترم ﷺ کی زیارت کی۔ آپ ﷺ نے اس عورت سے فرمایا تم اس مصری شخص و بنو شعبہ کی قید سے آزاد کرو اور اس کے اہل و عیال تک پہنچانے کا بندوبست کرو۔ حضور ﷺ کی بارگاہ بے کس پناہ میں استغاثہ کی وجہ سے ہی یہ مسئلہ حل ہوا۔

ابو عبد اللہ محمد بن ابی الامان فرماتے ہیں کہ جب ابو عزیز قتادہ مدینہ طیبہ پر قبضہ کرنے کی ناپاک خواہش لے کر آیا تو وہ باب بلاط سے داخل ہو کر باب حدید کی طرف گیا اور مدینہ طیبہ کے بعض مقامات پر قبضہ کر لیا۔ ایک بشری نامی خادمہ نے

مدرسہ کے چند بچوں کو ہمراہ لیا اور بارگاہ رسالت میں حاضری دی ان بچوں نے اپنے گلوں میں عمامے لٹکار رکھے تھے۔ وہ اپنی زبانوں سے یوں گویا تھے:

اِسْتَجِرُ نَبِيكَ يَا رَسُولَ اللّٰهِ

”یا رسول اللہ! صلی اللہ علیک وسلم ہم آپ کی پناہ کے لیے حاضر ہوئے ہیں۔“

اس استمداد کے بعد صرف دو آدمیوں شریف اور مولیٰ نے پورے لشکر کو مغلوب کر لیا یہاں تک کہ وہ مدینہ طیبہ سے باہر نکل گیا۔

منکر و نکیر سے نجات مل گئی

ابوالعباس احمد بن محمد فرماتے ہیں فاس کے ایک شہر میں ایک عورت رہتی تھی۔ وہ جب کوئی حیرت انگیز معاملہ دیکھتی یا کوئی خوف افزا چیز دیکھتی تو وہ اپنی آنکھوں کو بند کر لیتی، اپنے چہرے کو ڈھانپ لیتی اور اپنی زبان سے ”محمد ﷺ“ کہتی۔ جب وہ اس دار فانی کو خیر آباد کہہ گئی تو اس کے ایک قریبی عزیز نے اس کو خواب میں دیکھا وہ کہتا ہے میں نے اس خاتون سے پوچھا اے پھوپھی! کیا تم نے ان دو فرشتوں (منکر و نکیر) کو دیکھا ہے۔ اس نے کہا ہاں وہ دونوں میرے پاس آئے۔ جب میں نے انہیں دیکھا تو میں نے اپنی آنکھوں کو بند کر لیا۔ اپنے چہرے کو ڈھانپ کر ”محمد“ کہا جب میں نے اپنے چہرے سے ہاتھ ہٹایا تو وہ دونوں وہاں سے جا چکے تھے۔

اونٹ کی دستیابی

ابو اسحاق ابراہیم بن عیسیٰ فرماتے ہیں کہ میں مدینہ منورہ اور شام کے مابین عازم سفر تھا۔ اسی دوران ہمارا ایک اونٹ گم ہو گیا۔ میں نے الشیخ احمد رفاعی کا ایک فرمان سن رکھا تھا۔ انہوں نے فرمایا تھا جسے کوئی ضرورت پیش آئے وہ عبادان کی طرف منہ کر کے سات قدم چلے پھر مجھ سے استمداد کرے تو اس کی ضرورت کو پورا کر دیا جائے گا۔ جب میں نے عبادان کی طرف منہ کیا اور استغاثہ کرنے کا ارادہ کیا تو مجھے ہاتھ غیبی سنائی دی۔ کیا تجھے شرم نہیں آتی تم حضور ﷺ کے علاوہ دوسروں سے مدد طلب کر رہے ہو۔ پھر میں نے مدینہ طیبہ کی طرف رخ کیا اور عرض کی: يَا سَيِّدِي يَا رَسُولَ اللّٰهِ صَلَّى اللّٰهُ عَلَيْكَ وَآلِكَ وَسَلَّمَ اَنَا مُسْتَعِيْثٌ بِكَ ”اے میرے سردار! اے اللہ تعالیٰ کے رسول مکرم! صلی اللہ علیک وسلم میں آپ کے دربار ڈر بار کی پناہ کا خواہاں ہوں۔ میں نے ابھی تک اپنی عرض مکمل بھی نہیں کی تھی کہ میرے پاس اونٹوں کا نگران آیا اس نے بتایا ہمیں اونٹ مل گیا ہے۔“

مدینہ طیبہ کا راستہ مل گیا

ابوالحجاج یوسف بن علی فرماتے ہیں۔ میں مدینہ طیبہ حاضر ہونے کے لیے مکہ مکرمہ سے روانہ ہوا۔ میں راستے میں بھٹک گیا۔ میں نے بارگاہ نبوت میں استغاثہ کیا۔ اچانک میں نے ایک عورت دیکھی جو مدینہ طیبہ کی طرف عازم سفر تھی۔ اس نے

مجھے اپنے پیچھے پیچھے آنے کا اشارہ کیا۔ میں اس کے پیچھے پیچھے چلتا رہا حتیٰ کہ میں مدینہ طیبہ پہنچ گیا۔
ابوالحجاج فرماتے ہیں میں نے ایک بزرگ دیکھا وہ نبی محترم ﷺ کے دربار گوہر بار کی زیارت کے لیے مدینہ طیبہ
حاضر ہوا۔ راستہ میں وہ بھٹک گیا اس نے بارگاہ رسالت میں استغاثہ کیا اسے اسی وقت حضرت عباس رضی اللہ عنہ کا روضہ نظر
آیا۔ حالانکہ اس کے درمیان اور مدینہ طیبہ کے درمیان ابھی دو دن کا فاصلہ تھا۔

ہر مشکل وقت میں حضور ﷺ سے استمداد کرو

ابو عبد اللہ سالم فرماتے ہیں میں نے خواب میں دیکھا کہ میں بحر نیل کے ایک جزیرے میں ہوں۔ میں نے وہاں ایک مگر
مجھ دیکھا جو مجھے نکل لینا چاہتا تھا۔ اسے دیکھ کر میں خوف زدہ ہو گیا۔ پھر اچانک ایک خوبو شخص ظاہر ہوا۔ مجھے یقین ہو گیا کہ وہ
نبی اکرم ﷺ تھے۔ آپ ﷺ نے فرمایا:

إِذَا كُنْتَ فِي شِدَّةٍ فَقُلْ أَنَا مُسْتَجِيرٌ بِكَ يَا رَسُولَ اللَّهِ صَلَّى اللَّهُ عَلَيْكَ وَسَلَّمَ

”جب تو کسی مشکل میں پڑ جائے تو یہ کہا کر یا رسول اللہ! صلی اللہ علیک وسلم میں آپ کی پناہ چاہتا ہوں۔“

میرا ایک بھائی روضہ اطہر کی زیارت کے لیے سفر پر روانہ ہوا۔ وہ نا بیٹا تھا۔ میں نے اس سے یہ خواب بیان کیا میں نے
اس کو کہا جب بھی مشکل پڑے یہی کہو ”أَنَا مُسْتَجِيرٌ بِكَ يَا رَسُولَ اللَّهِ“ دوران سفر وہ رابع کے مقام پر پہنچا وہاں پانی
قلت تھی۔ اس کا خادم پانی کی جستجو کے لیے نکلا۔ وہ بیان کرتا ہے۔ مجھے شدید پیاس لگی تھی۔ میرے ہاتھ میں خالی مشکیزہ تھا۔
اس وقت مجھے نبی محترم ﷺ کا فرمان یاد آ گیا۔ میں نے ”أَنَا مُسْتَجِيرٌ بِكَ يَا رَسُولَ اللَّهِ“ کہا اسی اثناء میں میں نے
ایک شخص کی آواز سنی وہ مجھ سے کہہ رہا تھا۔ اپنا مشکیزہ قریب کر دو میں نے اپنے مشکیزہ میں پانی کے گرنے کی آواز سنی۔ حتیٰ کہ وہ
مشکیزہ پانی سے لبریز ہو گیا۔ میں نہیں جانتا تھا کہ وہ شخص کہاں سے آیا تھا۔

شیر سے حفاظت

شیخ صالح ابوالحسن علی بن یوسف البقوی فرماتے ہیں۔ ایک رات میں نے خواب میں ایک بہت بڑا شیر دیکھا وہ میرے
آگے سے مجھ پر حملہ آور ہوا۔ میں نے پکارا ”محمد“ ﷺ جو نبی یہ مبارک اسم میرے لبوں سے نکلا۔ شیر مجھ سے دور ہو گیا۔ پھر
وہ میری دائیں طرف سے مجھ پر حملہ آور ہوا۔ میں نے پھر پکارا ”محمد“ ﷺ وہ مجھ سے دور ہو گیا۔ پھر میرے بائیں پہلو سے
مجھ پر حملہ آور ہوا میں نے پھر ”محمد“ ﷺ کہا ایک شخص اچانک نمودار ہوا وہ میرے اوپر اس شیر کے مابین حائل ہو گیا اس کے
بعد وہ شیر مجھے نظر نہ آیا۔ پھر میں بیدار ہو گیا۔

ضیافت مصطفیٰ ﷺ

ابو محمد عبد الواحد بن علی الصنہاجی فرماتے ہیں میں ملک شام میں تھا۔ میں تقریباً چھ ماہ مریض رہا۔ میں نے ایک قافلہ
دیکھا جو مدینہ طیبہ کی طرف عازم سفر تھا۔ میں نے بھی سفر کرنے کا عزم مصمم کر لیا۔ اہل کارواں نے صد الگائی ”تین ایام کا پانی

لے لو، رات کے وقت میں نے سورہ طہ کی تلاوت کی اور پھر بارگاہ رسالت میں عرض کی اَنَا فِي ضِيَاْفَتِكَ يَا رَسُوْلَ اللّٰهِ صَلَّى اللّٰهُ عَلَيْكَ وَآلِكَ وَسَلَّمَ۔ ”اے رسول مکرم! صلی اللہ علیک وسلم میں آپ کا مہمان ہوں۔“ میں نے بارگاہ ربوبیت میں التجا کی کہ مجھے حضور ﷺ کی زیارت نصیب ہوتا کہ میں اپنے معاملہ میں آپ سے مشاورت کر سکوں۔ میں سو گیا خواب میں نبی مکرم ﷺ کی زیارت نصیب ہوئی۔ میں نے آپ ﷺ کی بارگاہ میں سلام عرض کیا۔ آپ ﷺ نے مجھے پکڑا اور اپنے سینہ اقدس سے چمٹا لیا اور فرمایا تجھے اپنی کامیابی پر بشارت ہو کسی قسم کا خوف نہ رکھو۔ نبی محترم ﷺ کی برکت سے ہم صبح کے وقت پانی کے چشمہ پر خیمہ زن تھے۔ سارے کارواں نے خوب سیر ہو کر پانی پیا میں نے بھی اپنے جسم میں قوت و توانائی محسوس کی۔ لوگوں نے مجھے سواری کے لیے اپنے جانور پیش کیے۔ لیکن میں نے انکار کر دیا۔ اب حضور ﷺ کی برکت سے میں سارے قافلہ سے آگے تھا۔

ابو عبد اللہ محمد بن سالم السجلماسی فرماتے ہیں جب میں نے تاجدار مدینہ ﷺ کی زیارت کا ارادہ کیا تو میں پیدل ہی عازم سفر ہو گیا۔ جب مجھے کمزوری کا احساس ہوتا تو میں کہتا یا رسول اللہ! صلی اللہ علیک وسلم میں آپ کا مہمان ہوں۔ جونہی میں یہ عرض کرتا میری تمام کمزوری اور ناتوانی ختم ہو جاتی۔

کنویں کی گہرائی سے نجات

احمد بن محمد السلاوی فرماتے ہیں جب میں بارگاہ نبوت سے رخصت ہونے لگا تو میں نے عرض کی یا حبیبی، یا محمد یا سید الکونین صلی اللہ علیک وسلم میں صحراء میں عازم سفر ہونے لگا ہوں۔ دوران سفر جب مجھے کسی مشکل کا سامنا کرنا پڑے گا۔ تو اللہ تعالیٰ سے دعا مانگوں گا۔ آپ کا وسیلہ پکڑوں گا۔ پھر میں حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کے مزار اقدس پر آیا اور یہی کلمات عرض کیے میں سات دن تک جنگل میں عازم سفر رہا دوران سفر میں ایک کنویں میں گر پڑا صبح سے لیکر شام تک میں اسی کنویں میں رہا مجھے موت آنکھوں کے سامنے دکھائی دے رہی تھی۔ مجھے اچانک وہ کلمات یاد آ گئے جو میں نے وقت رخصت بارگاہ رسالت میں عرض کیے تھے۔ میں نے عرض کیا۔ یا حبیبی، یا محمد صلی اللہ علیک وسلم ملاحظہ فرمائیں میں کس مصیبت میں مبتلا ہوں۔ پھر میں نے حضرت ابو بکر صدیق اور حضرت عمر فاروق رضی اللہ تعالیٰ عنہما کے اسماء یاد کر کے یہی کلمات عرض کیے۔ اچانک میں نے دیکھا کہ کوئی شخص مجھے کنویں سے باہر نکال رہا تھا۔ نبی محترم ﷺ کی برکت سے میں نے کنویں سے نجات حاصل کی۔

حضور ﷺ کے وسیلہ سے نجات

ابو العباس المرسی فرماتے ہیں میں ایک دفعہ ایک سمندری جہاز پر سوار ہوا۔ ہمیں اچانک تند و تیز طوفان کا سامنا کرنا پڑا۔ یہ طوفان اتنا شدید تھا کہ ہمیں اپنی ہلاکت کا یقین ہو گیا۔ میں نے سنا کوئی کہنے والا کہہ رہا تھا۔ اے دشمنو! اے دشمن کی اولاد! تم کس لیے یہاں آئے ہو۔ یہ کلمات سنتے ہی میں نے اپنے ہاتھوں کو بلند کر دیا اور یہ دعا مانگی۔ مولا! اپنے پیارے نبی محترم

ﷺ کی حرمت کے طفیل ہمیں اس عذاب سے نجات عطا فرما اور سلامتی کے ساتھ ساحل آشنا کر۔ ابو العباس فرماتے ہیں کہ ابھی تک میں نے اپنی دعا کو مکمل نہیں کیا تھا کہ میں نے ملائکہ کو دیکھا انہوں نے ہمارے جہاز کو گھیر رکھا تھا اور ہمیں سلامتی کی نویدیں سنارہے تھے۔ میں نے اپنے ساتھیوں کو بشارت دی کہ ان شاء اللہ کل ہم سلامتی کے ساتھ مرسی پہنچ جائیں گے۔

صالح بن شوشا البلسنی فرماتے ہیں ہم اپنے جہاز پر سوار ہو کر بحری سفر پر رواں دواں تھے۔ اچانک ہمیں دشمن کا جہاز نظر آیا وہ ہمارے تعاقب میں تھا۔ جب وہ جہاز ہمارے قریب تر پہنچ گیا۔ تو میں نے بارگاہ رسالت میں یوں استمداد کی۔ اے محمد! صلی اللہ علیک وسلم ہم آج آپ کے مہمان ہیں۔ اس استغاثہ کے فوراً بعد ہم نے اس جہاز میں دھماکے کی آواز سنی۔ جس کے بعد وہ کئی ٹکڑوں میں منقسم ہو گیا۔ انہیں اپنی جان کے نالے پڑ گئے اور ہم نبی مکرم ﷺ کی برکت سے بخیر و عافیت تونس چلے گئے۔

میری نیا پار لگا دینا

علی بن مصطفیٰ العسقلانی فرماتے ہیں۔ ہم بحر عیذاب میں عازم سفر تھے۔ ہم جدہ پہنچنا چاہتے تھے راستہ میں ہمیں شدید طوفان کا سامنا کرنا پڑا ہم نے خوف و ہراس کے عالم میں اپنا سامان زیت سمندر میں پھینک دیا اور موت کا انتظار کرنے لگے۔ ہم نے بارگاہ رسالت میں استغاثہ کرنا شروع کیا۔ ہماری زبان پر یا محمد! صلی اللہ علیک وسلم یا محمد! صلی اللہ علیک وسلم کے کلمات تھے۔ ہمارے ساتھ مغرب کے ایک بزرگ تھے۔ انہوں نے فرمایا اے حجاج! پرسکون ہو جاؤ۔ تم خیریت کے ساتھ ساحل تک پہنچ جاؤ گے۔ میں نے نبی محترم ﷺ کا خواب میں دیدار کیا ہے۔ میں نے عرض کی یا رسول اللہ! صلی اللہ علیک وسلم آپ کی امت آپ سے مدد طلب کر رہی ہے۔ آپ علیہ الصلوٰۃ والسلام نے حضرت ابو بکر صدیق رضی اللہ عنہ کی طرف توجہ فرمائی اور فرمایا اے ابو بکر! انہیں خیریت سے کنارے تک پہنچاؤ۔ میری آنکھ اب یہ نظارہ کر رہی ہے کہ حضرت ابو بکر رضی اللہ عنہ سمندر میں اتر چکے ہیں اور وہ جہاز واگلے حصے سے پکڑ کر تھینچ رہے ہیں۔ حتیٰ کہ انہوں نے اسے خشکی پر لنگر انداز کر دیا۔ اے لوگو! تمہیں یہ نجات اس وجہ سے ملی ہے کہ تم نے بارگاہ رسالت میں استغاثہ کیا تھا۔ اب تم تمام سفر سلامتی کے ساتھ کرو گے۔ ہمارا یہ سارا سفر برکات و فیوض سے بھر پور رہا۔

ابو عبد اللہ محمد بن علی الخزر جی فرماتے ہیں میں ”جرجز“ میں تھا۔ وہاں سے میں بحری سفر پر روانہ ہوا اچانک مجھے طغیانی کا سامنا کرنا پڑا۔ جب مجھے غرق ہو جانے کا یقین ہو گیا تو میں نے بارگاہ رسالت سے مدد چاہتے ہوئے پار یا رسول اللہ! صلی اللہ علیک وسلم اچانک مجھے ایک لکڑی مل گئی۔ میں اس پر بیٹھ گیا اس طرح اللہ تعالیٰ نے نبی کریم ﷺ کی برکت سے مجھے نجات عطا فرمائی۔ فقیہ امام قاسم بن فقیہ امام شہید عبدالرحمن بن القاسم فرماتے ہیں جب 645 ہجری میں ہم قصر سے مکہ معظمہ کی طرف عازم سفر ہوئے تو ہم نے جزیرہ نہ ناقدہ کی طرف سے سمندر کو عبور کرنے کا قصد کیا ہم عصر کے بعد سمندری کشتیوں پر سوار ہو گئے۔ اس وقت سمندر میں شدید طوفان تھا۔ ہوا تیز ہو چکی تھی اور سورج بھی غروب ہو چکا تھا۔ ہم ساحل تک نہیں پہنچ سکتے تھے۔ نہ ہی ہمیں اپنی سمت کا علم تھا اسی دوران کشتی کے تختے ٹوٹ گئے۔ ہم نے اپنے معاملات کو اللہ کے سپرد کیا جب رات کا تہائی حصہ گزر گیا تو طوفان میں شدت آگئی۔ میں نے بارگاہ رسالت میں استغاثہ لیا اس استغاثہ کو

ابھی چند ساعتیں ہی گذری تھیں کہ ایک بزرگ نیند سے بیدار ہوا۔ اس نے تین حج کیے تھے اور ”الحاج“ کے نام سے مشہور تھا۔ اس نے خوشی سے ہم سے کہا تمہیں خوشخبری ہو میں نے خواب میں نبی مکرم ﷺ کی زیارت کی ہے۔ آپ ﷺ نے ہمیں سلامتی کی نوید سنائی ہے۔ آپ ﷺ نے فرمایا ہے تم سوموار کے دن مکہ معظمہ میں داخل ہو جاؤ گے۔ اس کے بعد وہ سفر بخیر و خوبی پایہ تکمیل کو پہنچا۔ سفر کے دوران ہم نے بہت سی برکات کا مشاہدہ کیا۔ پیر کے روز ہم مکہ معظمہ پہنچ گئے۔

راستے کا خطرہ ٹل گیا

صفی الدین ابو عبد اللہ حسین بن ابی منصور فرماتے ہیں کہ میں شام کے شہر حمص میں قیام پذیر تھا میں مصر جانا چاہتا تھا مگر راستے میں فرنگیوں، عربوں اور عاجریوں کی وجہ سے خطرہ تھا ان کی وجہ سے آمد و رفت کا سلسلہ بھی منقطع تھا۔ اسی پریشانی کے عالم میں مجھے نیند آگئی خواب میں حضور ﷺ کی زیارت سے مشرف ہوا۔ میں نے عرض کیا یا رسول اللہ ﷺ! میں آپ کی پناہ میں ہوں۔ آپ ﷺ نے فرمایا تمہیں خوفزدہ ہونے کی کوئی ضرورت نہیں ہے۔ میں نے دوبارہ عرض کی تو آپ ﷺ نے فرمایا تمہیں کس کا خطرہ ہے تم کسی چیز سے خوف نہ رکھو میں نے تیسری بار عرض کی کہ دشمن بہت زیادہ ہیں آپ ﷺ نے فرمایا تمہیں کس چیز کا خطرہ ہے اس کے بعد میں بیدار ہو گیا۔ پھر حمص سے مصر کی طرف عازم سفر ہوا۔ مصر پہنچنے تک میں نے اور میرے ساتھیوں نے کوئی پریشانی نہ دیکھی حالانکہ ہر طرف قتل و غارت جاری تھی۔

نظر کرم سے بینائی مل گئی

محمد بن مبارک حربی فرماتے ہیں کہ ابو الکبیر علی نابینا تھے۔ انہیں خواب میں حضور ﷺ کی زیارت ہوئی۔ آپ ﷺ نے ان کی آنکھوں پر اپنا دست اقدس پھیرا۔ جب وہ صبح بیدار ہوئے تو اس کو بینائی مل چکی تھی۔

ابو القاسم بن یوسف اسکندری فرماتے ہیں ہمارا ایک ساتھی نابینا ہو گیا تمام حکیموں نے اس کا علاج کرنے کی بھرپور کوشش کی لیکن وہ ناکام رہے۔ ایک شب وہ زیارت مصطفیٰ ﷺ سے مشرف ہوا۔ اس نے عرض کی یا رسول اللہ! صلی اللہ علیک وسلم میں آپ کے دامن کرم سے وابستہ ہوتا ہوں۔ آپ ﷺ نے فرمایا تمہیں بینائی عطا کر دی جائے گی۔ اس بشارت کے بعد وہ نیند سے بیدار ہو گیا۔ پندرہ دن کے بعد اسے دوبارہ نبی اکرم ﷺ کی زیارت نصیب ہوئی۔ اس نے آپ ﷺ کو وعدہ یاد دلایا۔ آپ ﷺ نے فرمایا سہمی کے خون اور لومڑ کے پتا کی سلائی آنکھوں میں لگاؤ تمہیں صحت مل جائے گی۔ انہوں نے صبح اٹھ کر سہمی کو شکار کیا اور لومڑ کو پکڑ کر اس کا پتا حاصل کیا پھر ان کی ایک ایک سلائی آنکھوں میں لگائی۔ تو اللہ تعالیٰ نے بینائی عطا فرمادی۔ ابو القاسم فرماتے ہیں۔ میں نے ان کی آنکھوں کا خود مشاہدہ کیا ہے وہ ایسی تھیں گویا کہ انہیں کوئی مرض لاحق ہی نہیں ہوا۔

علالت سے شفاء

ابو محمد عبد السلام فرماتے ہیں کہ میرے بھائی کے گلے میں گلٹیاں نکل آئیں جن سے انہیں سخت تکلیف ہوئی ایک دفعہ

انہیں خواب میں نبی مکرم ﷺ کا دیدار نصیب ہوا۔ انہوں نے عرض کی یا رسول اللہ! صلی اللہ علیک وسلم میں ایک خطرناک بیماری میں مبتلا ہوں آپ ﷺ نے فرمایا تمہاری اس تکلیف کو دور کر دیا گیا ہے اور تمہارا مدعا پورا ہو گیا ہے۔ اس کے بعد انہیں نبی اکرم ﷺ کی برکت سے شفا مل گئی۔

ابن بونی فرماتے ہیں کہ میرے والد تنگی نفس کی بیماری میں مبتلا ہو گئے۔ یہ تکلیف اتنی شدید تھی کہ وہ بالا خانے سے نیچے نہیں اتر سکتے تھے۔ لوگ ان کے پاس زانوئے تلمذ طے کرنے کے لیے بھی آتے تھے۔ میں بھی بیمار تھا اور پہلی منزل میں میرا بستر تھا۔ میں نے خواب میں دیکھا کہ نبی محترم ﷺ ہمارے غریب خانے میں تشریف لائے۔ میں نے تکیہ پیش کیا آپ ﷺ ٹیک لگا کر بیٹھ گئے میں نے عرض کی یا رسول اللہ! صلی اللہ علیک وسلم میرے والد محترم ضعیف و ناتواں ہیں۔ وہ ضیق النفس کی بیماری میں مبتلا ہیں۔ وہ بالا خانے سے نیچے تشریف نہیں لاسکتے اور میں اپنی علالت کی وجہ سے ان کی خدمت میں حاضر نہیں ہو سکتا۔ میری یہ عرض سن کر نبی محترم ﷺ میرے والد کے پاس تشریف لے گئے۔ صبح کی نماز کے وقت میں نے بیڑھیوں پر آہ آہ کی آواز سنی۔ میرے والد محترم بیڑھیوں سے نیچے تشریف لارہے تھے۔ انہوں نے میرے پاس آ کر فرمایا اے میرے نور نظر! آج شب نبی محترم ﷺ میرے پاس تشریف لائے میں نے جواب دیا نبی اکرم ﷺ پہلے میرے پاس تشریف لائے اور اس کے بعد آپ کے پاس تشریف لے گئے۔ اس کے فوراً بعد ہم دونوں شفا یاب ہو کر کھڑے ہو گئے۔

قید سے نجات

صالح بزرگ ابو محمد عبدالرحمان میدانی فرماتے ہیں میں ایک رات بحر اسکندریہ کے کنارے پر قیام پذیر تھا۔ مجھے اچانک خیال آیا کہ ملک صالح کرک قید میں ہے۔ مجھے اس کی رہائی کے لیے دعا مانگنی چاہیے میں شیخ مغاور کی قبر انور پر حاضر ہوا۔ چند رکعت نماز ادا کی پھر نبی محترم ﷺ کے توسل سے اس کی رہائی کے لیے دعا کی پھر میں وہیں سو گیا میں نے خواب میں دیکھا کہ ایک آدمی فوجیوں کی قید میں ہے اور وہ ان کے گھیراؤ سے نکلنے کے لیے سعی پیہم کر رہا ہے۔ مگر کامیاب نہیں ہو رہا اچانک نبی مکرم ﷺ وہاں تشریف لے آئے آپ ﷺ نے سبز حلا زیب تن فرما رکھا تھا۔ آپ ﷺ کے دائیں بائیں نور کے دو مینار تھے۔ یہ مینار آسمان تک بلند تھے۔ جو نبی حضور ﷺ ان فوجیوں کے قریب پہنچے وہ گھیراؤ توڑ کر چلے گئے اس خواب کے بعد میں بیدار ہو گیا چند دن بعد مجھے خبر ملی کہ ملک صالح رہا ہو کر مصر چلا گیا ہے۔

داڑھی اُگ آئی

شیخ ابو مدین فرماتے ہیں کہ ایک شام میں غسل خانے میں گیا وہاں مجھے تیل نظر آیا جسے میں نے اپنی داڑھی پر مل لیا۔ جب میں غسل خانے سے باہر نکلا تو میں نے دیکھا کہ میری داڑھی کے تمام بال جھڑ چکے تھے۔ میں نے اسی وقت دعا کے لیے اپنے ہاتھ بلند کر دیئے۔ میں نے بارگاہِ صمدیت میں عرض کی مولا! میں نبی اکرم ﷺ کے وسیلہ سے دعا کرتا ہوں کہ میری داڑھی اُگ آئے۔ میری یہ دعا فوراً قبول ہوئی اور اسی رات میری داڑھی اُگ آئی وہ پہلے سے زیادہ حسین تھی۔

دست شفا بخش کی برکت

ابوالفرج عبدالرحمان بن علی فرماتے ہیں کہ حضرت حماد کے ہاتھ پر آبلے نکل آئے۔ جس کی وجہ سے ان کا ہاتھ پھٹ گیا۔ تمام حکیموں نے رائے دی کہ اگر اس ہاتھ کو کاٹ دیا جائے تو بہتر ہے۔ حضرت حماد فرماتے ہیں میں نے وہ شب انتہائی قلق و اضطراب میں گزاری میں اپنے گھر کی چھت پر چلا گیا اور بارگاہ ربوبیت میں عرض کی اے سلطنت عظیم کے مالک! مجھے شفاء عطا فرما۔ پھر نیند کی حالت میں مجھے حضور ﷺ کی زیارت نصیب ہوئی میں نے عرض کی یا رسول اللہ! صلی اللہ علیک وسلم میرے ہاتھ کی طرف نظر التفات فرمائیں۔ آپ ﷺ نے فرمایا اپنا ہاتھ میری طرف بڑھاؤ۔ جب میں نے اپنا ہاتھ آگے کیا تو آپ ﷺ نے اپنا دست شفا بخش اس پر پھیرا اور فرمایا کھڑے ہو جاؤ۔ جب میں کھڑا ہوا تو آپ ﷺ کی برکت سے میری تمام بیماری ختم ہو چکی تھی۔

سید شریف قاسم بن زید بن جعفر الحسینی فرماتے ہیں میرا دایاں ہاتھ ٹوٹ گیا اور بائیں ہاتھ کا جوڑ نکل گیا دو ماہ تک میرے ہاتھ میری گردن کے ساتھ بندھے رہے۔ شدید سردی تھی مجھے اتنی تکلیف تھی کہ میں رات بھر سو بھی نہ سکتا تھا۔ ایک رات میری آنکھ لگی تو خواب میں مجھے تین آدمی نظر آئے میں نے ان سے ان کے متعلق پوچھا ان میں سے ایک نے فرمایا میں ابو بکر صدیق رضی اللہ عنہ ہوں یہ حضرت عمر فاروق رضی اللہ عنہ ہیں اور یہ نبی مکرم ﷺ ہیں۔ میں نے جو نبی تاجدار مدینہ ﷺ کی زیارت کی۔ میں آپ ﷺ کی جانب دوڑ کر گیا میں نے رو کر عرض کی یا رسول اللہ! صلی اللہ علیک وسلم آپ مہملی اللہ علیک وسلم میری حالت زار ملاحظہ فرمائیے؟ آپ ﷺ نے میرا شکستہ ہاتھ اپنے دست مبارک میں پکڑ لیا اور ہاتھ مبارک اس کے اوپر پھیرا۔ آپ ﷺ نے فرمایا کھانے میں زیتون کا تیل استعمال کیا کرو اور اس کی مالش کیا کرو۔ میں نے عرض کی یا رسول اللہ! صلی اللہ علیک وسلم دعا فرمائیں اللہ تعالیٰ میری مفلسی دور فرمائے۔ آپ ﷺ نے اپنے ہاتھ آسمان کی طرف بلند فرمائے اور فرمایا میرا اور میرے اہل بیت کا وسیلہ پکڑا کرو۔ صبح کے وقت میں نے اپنے ہاتھوں کی طرف دیکھا اور پٹیاں کھول دیں۔ نبی کریم ﷺ کی برکت سے میرے دونوں ہاتھ ٹھیک ہو چکے تھے۔ میں نے آپ علیہ الصلوٰۃ والسلام کے حکم کے مطابق زیتون کا تیل استعمال کیا۔

شفالمتی ہے پل بھر میں

بغداد میں ایک خاتون رہتی تھی اس کا تعلق خاندان علویہ سے تھا۔ وہ پندرہ سال سے مسلسل بیمار تھی ایک رات وہ سو کر اٹھی تو وہ بالکل تندرست و توانا تھی۔ اب وہ چل پھر بھی سکتی تھی۔ جب اس کی اس شفایابی کے متعلق سوال کیا گیا تو اس نے جواب دیا میں عرصہ طویل سے علییل تھی۔ ایک رات میں نے گھبرا کر دعا مانگی مولا! یا تو میری اس تکلیف کو دور کر دے یا مجھے موت آجائے۔ اس رات میں نے خوب آہ و زاری کی اور پھر سو گئی۔ خواب میں ایک شخص میرے پاس آیا۔ میں نے خوفزدہ ہو کر اس سے پوچھا اے شخص! تمہارا میری طرف دیکھنا کیسے جائز ہے۔ اس شخص نے کہا میں تمہارا باپ ہوں۔ میں سمجھی کہ شاید وہ شخص حضرت علی رضی اللہ عنہ ہیں۔ میں نے عرض کی اے امیر المؤمنین! کیا آپ میری اس علالت کو ملاحظہ نہیں فرما رہے۔ اس شخص

نے فرمایا بیٹی! میں تمہارا باپ محمد عربی ﷺ ہوں۔ میں نے رو کر عرض کی۔ یا رسول اللہ! صلی اللہ علیک وسلم دعا فرمائیں اللہ تعالیٰ مجھے صحت عطا فرمائے۔ میری اس گزارش پر آپ علیہ الصلوٰۃ والسلام نے اپنے لبوں کو حرکت دی اور فرمایا کہ اپنا ہاتھ میرے ہاتھ میں دو۔ جب میں نے اپنا ہاتھ آگے کیا تو آپ ﷺ نے میرے ہاتھ کو کھینچا اور مجھے نیچے بٹھالیا پھر فرمایا اللہ کا نام لے کر کھڑی ہو جا۔ میں نے عرض کی مجھ میں اٹھنے کی سکت نہیں ہے۔ آپ ﷺ نے فرمایا اپنا ہاتھ آگے کرو۔ جب میں نے اپنا ہاتھ آگے کیا تو آپ ﷺ نے میرا ہاتھ پکڑ کر کھینچا میں بالکل سیدھی کھڑی ہو گئی۔ آپ ﷺ نے تین بار ایسے ہی کیا اور فرمایا اللہ رب العزت نے تجھے صحت عطا فرمائی ہے۔ اس ذات والا کا شکر ادا کرو اور تقویٰ اختیار کرو۔ اس کے بعد آپ ﷺ تشریف لے گئے۔ جب میں صبح بیدار ہوئی تو میں بالکل شفایاب تھی۔ اس علویہ خاتون کا یہ حیرت انگیز واقعہ سارے بغداد میں مشہور ہے۔

بیماری سے شفا

امام ابو محمد عبدالحق الاشہلی فرماتے ہیں میں غرناطہ گیا وہاں ایک ایسے شخص کا مہمان بنا جو ایک لاعلاج بیماری میں مبتلا تھا۔ اطباء اس کے علاج سے عاجز آچکے تھے۔ اس کی طرف سے وزیر ادیب ابو عبد اللہ محمد بن ابی الحفّال نے بارگاہ رسالت میں ایک غریضہ پیش کیا۔ اس خط میں شفایاب ہونے کی درخواست تھی۔ اس خط میں درج ذیل اشعار بھی مرقوم تھے:

کِتَابٌ وَقِيدٌ فِي زَمَانَتِهِ مُشْفِيٌ بِقَبْرِ رَسُولِ اللَّهِ أَحْمَدٌ يَسْتَشْفِي

”یہ اس ضعیف و نزار علیل کا خط ہے جو عرصہ دراز سے بیمار ہے اور وہ نبی مکرم، احمد مجتبیٰ ﷺ سے طالب شفا ہے۔“

لَهُ قَدَمٌ قِيدَ الدَّهْرِ خَطْوَهَا فَلَمْ يَسْتَطِعْ إِلَّا الْإِشَارَةَ بِالْكَفِّ

”اس کے قدم تو ہیں لیکن زمانے نے انہیں چلنے سے روک رکھا ہے۔ وہ سوائے ہاتھ سے اشارہ کرنے سے اور کسی چیز پر قادر نہیں ہے۔“

وَلَمَّا رَأَى الزَّوَّارَ يَسْتَدْرُونَهُ وَقَدْ عَاقَهُ عَنِ قُضْدِهِ عَانِقُ الضَّعْفِ

”جب اس نے عشاق کو مدینہ طیبہ کی طرف رواں دواں دیکھا اس حال میں کہ اس کو انتہائی کمزوری اور ناتوانی نے ایسے قصد کرنے سے روک رکھا تھا۔“

بَكِي أَسْفَا وَاسْتَوْدَعَ الرَّكْبَ إِذَا عَدَا تَحِيَّةَ صَدَقٍ تَفَعَّمُ الرَّكْبَ بِالْعُرْفِ

”تو وہ انہیں دیکھ کر رونے لگا اس نے قافلہ عشق و مستی کو صبح کے وقت الوداع کیا اور اس وصدق و صفا کا ایسا سلام دے کر بھیجا جس نے تمام قافلہ کو معنیر و معطر کر دیا۔“

فِيَا خَاتَمَ الرُّسُلِ الشَّفِيعِ لِرَبِّهِ دُعَاءَ مَهِيضِ خَاشِعِ الْقَلْبِ وَالطَّرْفِ

”اے خاتم النبیین! اے اپنے مولا کی طرف سے منصب شفاعت پر فائز ہونے والے! اس آفت زدہ شخص کی طرف نظر کرم فرمائیں جس کا دل خشوع سے لبریز اور جس کی نگاہ جھکی ہوئی ہے۔“

دَعَاكَ لِضُرِّهِ أَعْجَزَ النَّاسَ كَشْفَهُ لِيُضِدِرَ دَاعِيَهُ بِمَا شَاءَ مِنْ كَشْفِ

”اس مریض نے آپ صلی اللہ علیہ وسلم کو اس مرض کے لیے پکارا ہے جس کے علاج نے لوگوں کو عاجز کر دیا ہے۔ اس کی اس عرض کا مقصد یہ ہے کہ اسے شفاء کامل نصیب ہو۔“

لِرَجُلٍ رَمَى فِيهَا الزَّمَانَ فَقُصِرَتْ خَطَاهَا عَنِ الصَّفِّ الْمُقَدَّمِ فِي الرُّخْفِ

”یہ اس مرد میدان کی گزارش ہے جس کو زمانہ نے آگ کی بھٹی میں ڈال دیا۔ لیکن اس کے قدم اس مرض کی وجہ سے صف اول میں جانے سے قاصر ہیں۔“

وَإِنِّي لَأَرْجُو أَنْ تَعُودَ نَسِيئَةَ بِقُدْرَةِ مَنْ يُحْيِي الْعِظَامَ وَمَنْ يُشْفِي

”مجھے اس ذات کی بارگاہ سے تندرستی و توانائی کی بھرپور امید ہے جو ہڈیوں کو زندہ کرتی ہے اور بیماریوں کو شفا دیتی ہے۔“

فَأَنْتَ الَّذِي نَرْجُوهُ حَيًّا وَ مَيِّتًا لِيَصْرِفَ خُطُوبَ لَا تَزِيغُ إِلَى صَرْفِ

”آپ صلی اللہ علیہ وسلم ہی وہ ذات ہیں جس سے ہم زندگی اور موت میں ان مصائب کے ٹلنے کی امید رکھتے ہیں جو کسی صورت میں بھی ٹلنے کا نام نہیں لیتے۔“

عَلَيْكَ سَلَامُ اللَّهِ عِدَّةَ خَلْقِهِ وَمَا تَقْتَضِيهِ مِنْ مَزِيدٍ وَمِنْ ضَعْفِ

”آپ صلی اللہ علیہ وسلم پر اللہ تعالیٰ کا سلام مخلوق کی تعداد کے برابر ہو۔ بلکہ اتنا زیادہ اور اتنا دگنا سلام ہو جس کا آپ تقاضا کریں۔“

جب یہ قافلہ روضہ انور پر حاضر ہوا اور یہ اشعار وہاں پیش کیے گئے تو اس علیل کو شفا مل گئی۔ اس کے بعد جب یہ خط لے جانے والا شخص واپس آیا اور اس نے اس مریض کو دیکھا تو اسے یوں محسوس ہوا کہ اسے کوئی بیماری لاحق ہوئی ہی نہیں تھی۔

وسیلہ کی دعا

کثیر بن محمد بن کثیر بن رفاعہ فرماتے ہیں کہ ایک آدمی عبد الملک بن سعید بن خیاری بن ابجر کے پاس آیا۔ اس نے اس کے پیٹ پر ہاتھ رکھا اور کہا تم ایک لاعلاج بیماری میں مبتلا ہو۔ اس شخص نے پوچھا میں کس بیماری میں مبتلا ہوں۔ اس نے کہا تجھے دبلہ کی شکایت ہے۔ وہ شخص اپنے گھر واپس چلا گیا اور تین مرتبہ دعا کی:

اللَّهُ، اللَّهُ، اللَّهُ رَبِّي لَا أُشْرِكُ بِهِ شَيْئًا اللَّهُمَّ إِنِّي أَتُوجَّهُ إِلَيْكَ بِنَبِيِّكَ مُحَمَّدٍ صَلَّى

اللَّهُ عَلَيْهِ وَسَلَّمَ نَبِيِّ الرَّحْمَةِ يَا مُحَمَّدُ إِنِّي أَتُوجَّهُ بِكَ إِلَى رَبِّكَ وَرَبِّي أَنْ يُرَحِمَنِي

مِمَّا بِي رَحْمَةً يُغْنِينِي بِهَا عَنْ رَحْمَةِ مَنْ سِوَاهُ

”اللہ، اللہ، اللہ ہی میرا رب ہے۔ میں اس ذات کے ساتھ کسی کو شریک نہیں بناتا۔ اے مولا! میں تیرے نبی مکرم

محمد سر اپارحمت ﷺ کے وسیلہ جلیلہ سے آپ ﷺ کے پروردگار کی طرف توجہ کرتا ہوں وہ مجھے ایسی رحمت

سے نواز دے جو مجھے دوسروں کی رحمت سے مستغنی کر دے۔“

یہ دعائے مانگنے کے بعد وہ شخص لوٹ کر عبد الملک کے پاس آیا۔ عبد الملک نے دوبارہ اس کے پیٹ کو چیک کیا اور کہا اب تم مکمل صحت یاب ہو چکے ہو۔ اس وقت تمہیں کوئی مرض لاحق نہیں ہے۔

محبوب خدا ﷺ کا ہے کیا خوب شفا خانہ

ابو الحسن علی بن ابوبکر اپنی کتاب ”الاشارات“ میں رقم فرماتے ہیں کہ جزیرہ میں ”تونہ“ نامی ایک شہر ہے۔ وہاں نبی محترم ﷺ اور حضرت علی رضی اللہ عنہ کی زیارت گاہیں موجود ہیں۔ میں نے اس شہر کے لوگوں سے پوچھا کیا ان زیارت گاہوں کی تعمیر حضور ﷺ اور حضرت علی رضی اللہ عنہ کے نام پر ہوتی ہے۔ انہوں نے کہا ان کے متعلق درد و سوز سے لبریز ایک داستان ہے۔ پھر انہوں نے ایک نورانی بزرگ کو بلایا اور کہا یہ بزرگ جذام میں مبتلا ہو گئے تھے۔ لوگوں نے انہیں جزیرے کے ایک گوشے میں پھینک دیا تاکہ یہ مرض پھیل نہ جائے۔ ایک رات انہوں نے ایک خوفناک چیخ ماری۔ لوگ دوڑ کر ان کے پاس پہنچے لوگ انہیں دیکھ کر حیران رہ گئے۔ وہ بالکل سیدھے کھڑے تھے اور ان کا مرض بھی ختم ہو چکا تھا۔ جب لوگوں نے ان سے ان کی صحت اور تندرستی کے متعلق سوال کیا تو انہوں نے فرمایا اس جگہ مجھے نبی اکرم ﷺ کی زیارت نصیب ہوئی۔ آپ ﷺ نے مجھے حکم فرمایا یہاں مسجد تعمیر کرو۔ میں نے عرض کی یا رسول اللہ! صلی اللہ علیک وسلم میں مرض جذام میں مبتلا ہوں۔ لوگ میری بات کو سچا نہیں سمجھیں گے۔ آپ ﷺ کے پاس ایک اور شخص کھڑا تھا آپ ﷺ نے اس کی طرف توجہ فرمائی اور فرمایا اے علی! اس شخص کا ہاتھ تھام لو۔ انہوں نے اپنا دست اقدس میری طرف بڑھایا جس کی برکت سے میں فوراً اٹھ کھڑا ہوا جیسا کہ تم ملاحظہ کر رہے ہو۔

ابن نعمان فرماتے ہیں میں نے اس مسجد کی زیارت کی ہے اور میں نے اپنے شیوخ سے بھی سنا ہے وہ بھی اس بابرکت مسجد کا تذکرہ کرتے رہتے تھے۔ وہ سب اس بات کے قائل تھے کہ اس شخص کو نبی اکرم ﷺ کی برکت سے شفا نصیب ہوئی۔ وہ مسجد مسجد النبوی کے نام سے معروف ہے۔

ہوتی ہے شفا دم میں دم آتا ہے بے دم میں

شیخ ابوالحسن فرماتے ہیں کہ میرے کندھے پر برص کا داغ نکل آیا مجھے خواب میں نبی محترم ﷺ کی زیارت کرنے کی سعادت نصیب ہوئی۔ میں نے آپ ﷺ سے برص کی شکایت کی آپ علیہ الصلوٰۃ والسلام نے میرے کندھے پر اپنا دست اقدس پھیرا جب میں صبح بیدار ہوا تو میرے کندھے پر برص کا نام و نشان بھی نہ تھا۔

شیخ عبد اللہ محمد بن محمود بیان کرتے ہیں کہ مجھے باری کے بخار کی شکایت ہو گئی جب ایک روز بخار چڑھنے لگا تو میں نے ”کتاب الشفافی شرف المصطفیٰ“ کو اٹھایا اور اپنے سینے اور کندھے پر رکھا اور بارگاہ رسالت میں عرض کی یا رسول اللہ! صلی اللہ علیک وسلم میں آپ کی پناہ میں ہوں۔ جونہی میں نے یہ عرض کی میرا تمام بخار جاتا رہا اور مجھے مکمل شفاء مل گئی۔

ایک صالح بزرگ بیان کرتے ہیں ایک دفعہ جونہی رمضان المبارک کا چاند طلوع ہوا میں بخار میں مبتلا ہو گیا۔ مجھے یقین

ہو گیا کہ اس بار میں رمضان المبارک کے روزے رکھنے کی سعادت سے محروم رہوں گا۔ میں نے بارگاہ رسالت میں استغاثہ کیا اور اپنی مرض کی شکایت کی۔ اللہ رب العزت نے اسی وقت میری بیماری کو دور فرما دیا اور میں نے رمضان المبارک کے سارے مہینے کے روزے رکھے امام ابو عبد اللہ محمد بن محمد قرطبی فرماتے ہیں۔ میرے والد محترم علیل ہو گئے اور وہ لگاتار تین ماہ اسی مرض میں مبتلا رہے۔ وہ اتنے کمزور ہو گئے کہ اپنے بستر سے اٹھ بھی نہیں سکتے تھے۔ انہیں یقین ہو گیا تھا کہ اب انہیں شفاء نہیں ملے گی۔ ان کے علاج کی وجہ سے ہم بہت زیادہ نادار اور مفلس ہو چکے تھے۔ انہیں خواب میں شہر یار مدینہ ﷺ کی زیارت نصیب ہوئی۔ والد محترم نے آپ علیہ الصلوٰۃ والسلام سے تنگ دستی کی شکایت کی آپ ﷺ نے فرمایا یہ دعا مانگو:

اللَّهُمَّ إِنِّي أَسْأَلُكَ الْعَفْوَ وَالْعَافِيَةَ وَالْمُعَافَاةَ فِي الدُّنْيَا وَالْآخِرَةِ

”اے مولا! میں تجھ سے دنیا و آخرت میں عفو، عافیت اور معافات کا سوال کرتا ہوں۔“

میرے والد محترم نے خواب میں ہی یہ دعا مانگی جب وہ صبح بیدار ہوئے تو وہ بالکل تندرست و توانا تھے۔ ایسے محسوس ہوتا تھا کہ وہ کسی مرض میں مبتلا ہی نہ تھے۔ جب لوگ ان کی عیادت کے لیے آئے تو انہیں صحیح و سالم دیکھ کر حیران رہ گئے۔ جب ان کی اس شفا یابی کے متعلق سوال کیا گیا تو انہوں نے تمام داستان بیان فرمادی۔ اسی دوران سلطان ملک الاشراف مسجد اقصیٰ کی زیارت کے لئے آیا جب اس نے ہمارے گھر لوگوں کا ہجوم دیکھا تو اس نے پوچھا یہ بھیڑ کیوں ہے؟ لوگوں نے کہا کہ فلاں شخص بیمار ہے لوگ اس کی عیادت کے لئے آرہے ہیں سلطان وقت بھی میرے باپ کی عیادت کے لئے آیا والد صاحب نے اپنی صحت یابی کی ساری داستان انہیں سنائی جب وہ سلطان واپس گیا تو اس نے اس قدر مال بھیج دیا کہ ایک طویل عرصہ تک ہم خوش حال رہے۔

مجوسی کا مشرف باسلام ہونا

شیراز کے ایک بزرگ فارس حذاء کے ساتھ ایک عجیب و غریب واقعہ پیش آیا۔ وہ فرماتے ہیں کہ ایک دفعہ سخت سردی کا موسم تھا۔ تاریک رات تھی آسمان ابر آلود تھا۔ اللہ تعالیٰ نے مجھے ایک نور نظر عطا فرمایا اس وقت میں بالکل تہی دامن تھا۔ نہ تو میرے گھر میں لکڑیاں تھیں اور نہ ہی چراغ میں تیل تھا اور نہ ہی ہمارے پاس کھانے کے لیے کوئی چیز تھی۔ اس غربت اور ناداری کو دیکھ کر طبیعت سخت بے چین ہو گئی۔ اسی دوران میری آنکھ لگ گئی خواب میں حضور ﷺ کا دیدار کیا۔ آپ ﷺ نے سلام کیا اور فرمایا تجھے کیا پریشانی ہے؟ میں نے عرض کی یا رسول اللہ! صلی اللہ علیک وسلم میں بڑے پریشان کن حالات سے دوچار ہوں۔ آپ ﷺ نے فرمایا جب صبح ہو تو فلاں آتش پرست کے پاس جانا (میں اس مجوسی کا نام جانتا تھا) اور اس کو میرا حکم دینا۔ اس سے کہنا کہ رسول مکرم ﷺ تمہیں حکم فرماتے ہیں کہ مجھے بیس درہم دو۔

جب میں بیدار ہوا تو میں نے کہا یہ بڑا عجیب و غریب معاملہ ہے۔ شیطان کو یہ قدرت نہیں کہ وہ نبی اکرم ﷺ کی صورت کریمانہ کو اختیار کر سکے میں اسی کیفیت میں دوبارہ سو گیا پھر حضور ﷺ کی زیارت سے مشرف ہوا۔ آپ ﷺ نے حکم فرمایا۔ سستی نہ کرو اور اس آتش پرست کے پاس ضرور جاؤ۔ جب صبح ہوئی میں اس مجوسی کے پاس آیا میں نے دیکھا وہ

دروازے پر میرا انتظار کر رہا تھا۔ اس نے اپنے دامن میں کوئی چیز چھپا رکھی تھی۔ اس نے مجھ سے مخاطب کر کے کہا کہ اے شیخ کیا آپ کسی دکھ میں مبتلا ہیں۔ حالانکہ وہ اس سے قبل مجھ سے آشنا نہ تھا۔ میں نے کہا ہاں! مجھے رسول مکرم ﷺ نے تمہارے پاس بھیجا ہے اور آپ ﷺ نے تمہیں حکم دیا ہے کہ تم بیس درہم مجھ کو دے دو۔ یہ سن کر اس نے اپنے دامن سے بیس درہم نکالے اور میرے سپرد کر دیئے۔ میں نے وہ درہم لے لیے اور اس مجوسی سے پوچھا اے شخص! مجھے تو تمہارے متعلق علم تھا اس لیے میں تمہارے پاس آ گیا۔ ذرا یہ تو بتاؤ کہ تمہیں میرے متعلق کیسے علم ہوا اس نے بواب دیا میں نے گذشتہ رات اس طرح کی نورانی صورت خواب میں دیکھی اس شخص نے مجھ سے فرمایا صبح اگر اس حلیے کا شخص تمہارے پاس آئے تو اس کو بیس درہم دے دینا۔ رات کے وقت میں نے جو علامت دیکھی تھی اس کی وجہ سے تمہیں پہچان لیا۔ میں نے اس مجوسی سے کہا وہ نورانی شکل کے بزرگ ہمارے رسول محمد عربی ﷺ ہیں۔ وہ مجوسی کچھ دیر سوچ و بچار کرتا رہا پھر مجھ سے کہنے لگا۔ مجھے اپنے گھر لے چلو۔ میں اسے اپنے گھر لے آیا وہ دامن اسلام سے وابستہ ہو گیا اس کی بہن اور بیٹی نے بھی اسلام قبول کر لیا۔ پھر حسن و خویس سے زندگیاں بسر کیں۔

روتی آنکھ ہنساتے یہ ہیں

ایک شخص نے نبی محترم ﷺ کی زیارت خواب میں کی۔ غربت و مفلسی کا شکوہ کیا آپ ﷺ نے فرمایا عیسیٰ بن موسیٰ کے پاس جاؤ اور اس سے کہو کہ وہ تمہیں اتنی رقم دے دے جس سے تم اپنی زندگی بسر کر سکو۔ اس شخص نے عرض کی یا رسول اللہ! صلی اللہ علیک وسلم مجھے کوئی نشانی عطا فرمائیں۔ آپ ﷺ نے فرمایا اس شخص سے کہنا تم نے سنگلاخ نشیبی زمین میں میرا دیدار کیا۔ اس وقت میں بلند جگہ پر تھا۔ میں نیچے اتر آیا تم بھی میرے قریب آ گئے پھر میں نے تم سے کہا کہ اب تم واپس چلے جاؤ وہ شخص عیسیٰ بن موسیٰ کے پاس آیا اور اس خواب کا تذکرہ اور اپنی حاجت بیان کی۔ عیسیٰ بن موسیٰ نے کہا تم نے سچ کہا ہے۔ انہوں نے اس شخص کو چار سو دینار قرض کی ادائیگی کے لیے دیا پھر چار سو اور دیئے اور کہا اسے اپنے لیے زاوہ راہ بناؤ جب یہ ختم ہو جائیں تو میرے پاس چلے آنا۔

تم نے فردوس لٹایا ہے سخاوت والے

ابو الفضل عبدالواحد بن عبدالعزیز فرماتے ہیں ایک وقت ہم پر ایسا بھی آیا کہ میرے والد صاحب بالکل تباہی و آفات ہو گئے۔ ہر طرف مفلسی اور ناداری کا دور دورہ تھا۔ عید کا دن قریب تر تھا۔ جب چاند رات آئی تو ہمارے پاس پینے کے لیے کپڑے تک نہ تھے۔ وہ شب ہم نے بڑے قلق و اضطراب میں گذاری۔ رات کے اچھی دوپہر ہی اندر کے بون کے توابہ شمار سنائی دیا۔ دروازے پر دستک ہوئی جب ہم نے دروازہ کھولا کر دیکھا تو ہمیں کافی چراغ نظر آئے۔ ہمارے دروازے پر بہت سے لوگ کھڑے تھے۔ جب انہوں نے اندر آنے کی اجازت طلب کی میرے والد محترم نے انہیں اندر آنے کی اجازت دی۔ ابن ابی عمیر اندر آئے انہوں نے کہا مجھے ابھی ابھی سرور کائنات ﷺ کا دیدار نصیب ہوا ہے۔ آپ ﷺ نے فرمایا ابو الحسن تمہی اور ان کی اولاد ناداری اور غربت کی حالت میں ہیں۔ تم ان کے لیے کپڑے اور کھانے پینے کا سامان لے جاؤ۔

اب میں تمہارے لیے کپڑے لایا ہوں۔ میں اپنے ساتھ درزی بھی لے کر آیا ہوں۔ والد محترم ہمیں باہر لے آئے درزیوں نے ہمارا ناپ لیا اور وہ کپڑے سینے کے لیے وہاں ہی بیٹھ گئے ابن ابی عمیر اور دیگر لوگ صبح تک میرے والد صاحب کے پاس ہی رہے۔ جب تمام کپڑے مکمل ہو گئے تو وہ چلے گئے۔

جب پڑے مشکل شاہ مشکل کشا کا ساتھ ہو

خلیفہ مہدی ایک شب محو استراحت تھا۔ وہ اچانک گھبرا کر اٹھا اور اپنے پولیس کے آفیسر کو حکم دیا فلاں علوی حسینی کو قید سے رہائی دے دو اور اسے بتاؤ کہ اسے اختیار ہے۔ خواہ وہ اپنے اہل و عیال کے پاس چلا جائے اور خواہ ہمارے پاس قابل رشک زندگی بسر کرے۔ وہ علوی اس قید خانے میں عرصہ دراز سے مقید تھا۔ اس کا جسم سوکھ پرانی مشک کی طرح ہو چکا تھا۔ جب افسر کا حکم نامہ علوی نے سنا تو اس نے اپنے اہل خانہ کے پاس جانے کو ترجیح دی۔ جب وہ عازم سفر ہونے لگا تو اس افسر نے اسے قسم دے کر پوچھا کیا تمہیں معلوم ہے کہ امیر المؤمنین نے تمہیں کیوں رہائی دی ہے؟ علوی نے جواب دیا ہاں۔ اللہ کی قسم مجھے معلوم ہے۔ مجھے اس رات خواب میں حضور پر نور ﷺ کی زیارت نصیب ہوئی۔ آپ ﷺ نے فرمایا اے میرے لخت جگر! ان لوگوں نے تم پر ظلم کیا ہے؟ میں نے عرض کی یا رسول اللہ! صلی اللہ علیک وسلم ہاں مجھ پر زیادتی ہوئی ہے۔ آپ ﷺ نے فرمایا اٹھ اور دو رکعتیں نماز ادا کر کے یہ دعا مانگو۔

يَا سَابِقَ الْفُوتِ وَيَا سَامِعَ الصَّوْتِ وَيَا كَاسِيَ الْعِظَامِ بَعْدَ الْمَوْتِ صَلَّى عَلَيَّ مُحَمَّدٍ
وَعَلَى آلِ مُحَمَّدٍ وَاجْعَلْ لِي مِنْ أَمْرِي فَرَجًا وَمَخْرَجًا إِنَّكَ تَعْلَمُ وَلَا أَعْلَمُ وَتَقْدِرُ وَلَا
أَقْدِرُ وَأَنْتَ عَلَّامُ الْغُيُوبِ يَا أَرْحَمَ الرَّاحِمِينَ

”اے وہ ذات! جس کی اجازت کے بغیر کوئی کام رونما نہیں ہوتا۔ اے آہ وزاری کو سننے والے، اے وہ ذات جو موت کے بعد ہڈیوں کو گوشت پہناتی ہے۔ محمد ﷺ اور آل محمد پر روز بھیج مجھے اس قید سے رہائی پانے کی کوئی سبیل اور اس مصیبت سے نکلنے کا کوئی راستہ دکھا۔ بلاشبہ تجھے ہر چیز کا علم ہے جبکہ میں نہیں جانتا۔ تو ہر چیز پر قادر ہے اور میں کسی چیز پر قدرت نہیں رکھتا اور تو علام الغیوب ہے۔ اے ارحم الراحمین!“

وہ علوی کہتا ہے کہ میں نے دو رکعت نماز ادا کی اور ابھی ان کلمات کا ورد کر ہی رہا تھا کہ تم نے آکر دروازہ پر دستک دی اور قید سے نجات دی۔ وہ پولیس افسر کہتا ہے۔ جب میں خلیفہ مہدی کے پاس آیا اور اس علوی کی ساری داستان بیان کی تو خلیفہ نے کہا اللہ کی قسم! اس علوی نے سچ کہا ہے میں نے خواب میں ایک حبشی دیکھا وہ لوہے کا گرز پکڑ کر میرے سر ہانے کھڑا تھا۔ اس نے مجھ سے کہا اے خلیفہ! فلاں علوی کو رہا کر دو ورنہ میں تمہیں ہلاک کر دوں گا۔ اسی اضطراب میں میں بیدار ہو گیا اور جب تک تم اسے رہا کر کے نہیں آئے میں سو نہیں سکا۔

مظلوم کی دادرسی

ایک رات خلیفہ معتمد علی اللہ بڑی پرسکون نیند سو رہا تھا وہ اچانک گھبرا کر اٹھ بیٹھا۔ اس نے حکم دیا۔ جمال نامی شخص کو فوراً قید

خانے سے نکال کر میرے سامنے پیش کیا جائے۔ جب جمال کو خلیفہ کے سامنے لایا گیا تو خلیفہ نے اس سے سوال کیا تم کب سے ہماری قید میں ہو۔ اس نے جواب دیا میں تین سال سے قید و بند کی سختیاں جھیل رہا ہوں۔ خلیفہ نے سوال کیا وہ جرم کیا تھا۔ جس کی پاداش میں تم گرفتار ہوئے۔ جمال نے جواب دیا۔ موصل میرا مسکن تھا۔ میرے پاس ایک اونٹ تھا۔ جس پر میں محنت مزدوری کر کے اپنے اہل و عیال کا پیٹ پالتا تھا۔ جب موصل میں معاشی حالات درست نہ رہے تو میں نے سوچا معیشت کی تلاش میں کہیں اور جانا چاہیے۔ جب میں اس ارادے سے موصل سے روانہ ہوا تو راستے میں مجھے راہزنوں کا تعاقب کرنے والا فوجی دستہ ملا۔ اس دستے نے دس راہزنوں کو گرفتار کر رکھا تھا۔ نگران نے مرکز کو اطلاع دی کہ فوجی دستے نے دس راہزنوں کو پکڑ رکھا ہے۔ بعد میں ایک ڈاکو نے مال دے کر رہائی حاصل کر لی۔ اس دستے نے اپنی تعداد کو پورا کرنے کے لیے مجھے گرفتار کر لیا۔ انہوں نے میرا اونٹ بھی چھین لیا میں نے انہیں اللہ تعالیٰ کا واسطہ دیا۔ لیکن وہ نہ مانے اور مجھے پابند سلاسل کر دیا کچھ مدت بعد کچھ راہزن مر گئے اور بعض نے رہائی پالی۔ قید خانے میں اکیلا میں ہی رہ گیا۔ یہ دردناک داستان سن کر خلیفہ نے خازن کو حکم دیا۔ خزانے سے پانچ سو دینار لے کر آؤ۔ خلیفہ نے وہ دینار مجھے دیئے اور تیس دینار ماہانہ تنخواہ مقرر کر کے مجھے اونٹوں کی نگرانی پر مامور کر دیا۔ پھر خلیفہ نے ہماری طرف توجہ کی اور کہا میں نے ابھی ابھی سرور کائنات ﷺ کو خواب میں دیکھا آپ ﷺ نے مجھ سے فرمایا اے احمد! اسی وقت منصور جمال کو قید سے نجات دو اور اس کے ساتھ احسان کرو کیونکہ وہ مظلوم ہے۔

تاجدار حرم ﷺ کی نظر کرم

خراسان کے ایک شخص نے حج کا ارادہ کیا۔ اس نے دس ہزار درہم کی ایک تھیلی ابو حسان زیدی کے پاس رکھی۔ اسی دوران اس کو اپنے باپ کی وفات کی خبر ملی جس کی وجہ سے اس نے حج کرنے کا ارادہ ترک کر دیا۔ وہ ابو حسان کے پاس آیا اور اپنی رقم کا مطالبہ کیا۔ ابو حسان بہت مقروض تھا۔ اس نے اسی شب وہ رقم اپنے قرض خواہوں میں تقسیم کر دی تھی۔ اسے اس شخص کے تقاضا سے بڑی پریشانی ہوئی۔ اسی دوران خلیفہ مامون نے ایک شخص ابو حسان کے پاس بھیجا۔ جب وہ اس کے دربار میں آیا تو خلیفہ نے کہا مجھے اپنا قصہ سناؤ۔ ابو حسان نے اپنا تمام واقعہ بیان کر دیا۔ دردناک حکایت سن کر مامون رونے لگا اس نے کہا اے ابو حسان تم پر افسوس ہے تمہاری وجہ سے ساری رات سرور کائنات ﷺ نے مجھے سونے نہیں دیا۔

نبی اکرم ﷺ رات کے پہلے حصے میں میرے پاس تشریف لائے اور مجھے حکم دیا ابو حسان کی مدد کرو میں نیند سے بیدار ہوا تمہاری بہت جستجو کی لیکن تم نہ مل سکے۔ میں نے تمہارا نسب نامہ یاد کیا اور دوبارہ سو گیا۔ حضور ﷺ دوبارہ خواب میں تشریف لائے اور وہی حکم دیا میں گھبرا کر بیدار ہو گیا مگر کچھ دیر بعد پھر سو گیا۔ تیسری مرتبہ حضور اکرم ﷺ کی زیارت سے مشرف ہوا آپ ﷺ نے زور دے کر فرمایا ابو حسان کی فوراً مدد کرو۔ میں نے تمہاری تلاش میں لوگوں کو روانہ کیا اور خود ساری رات جاگ کر گزاری۔ خلیفہ نے ابو حسان کو دس ہزار درہم دیئے اور کہا یہ خراسانی قرض خواہ کو دے دو۔ پھر مزید دس ہزار درہم دیئے اور کہا ان درہم سے اپنی مفلسی کو دور کرو اور گھر کی تعمیر کرو۔ پھر خلیفہ نے ابو حسان کو مزید تیس ہزار درہم عطا کیے اور کہا اس رقم سے اپنی بیٹیوں کے لیے جہیز اور ان کی شادیوں کا انتظام کرو اور اپنی بیٹیوں کی شادیوں سے فراغت کے بعد میرے پاس آؤ

تا کہ میں تمہیں مزید انعامات سے نوازوں اور تمہیں اپنی مملکت کی اہم ذمہ داری سونپ دوں۔

جب ابو حسان زیادہ گھر آئے تو خراسانی قرض خواہ ان کے انتظار میں تھا۔ انہوں نے اس کو وہ تھیلی دی۔ جس میں دس ہزار درہم تھے۔ جب خراسانی نے تھیلی دیکھی تو اس نے کہا یہ تھیلی وہ تو نہیں جو میں تمہیں دے کر گیا تھا۔ یہ سن کر ابو حسان رونے لگے اور روتے روتے اپنی داستان بیان کر دی۔

جب خراسانی نے تمام قصہ سنا تو کہنے لگے اے ابو حسان! اگر تم مجھے پہلے ہی صورت حال سے آگاہ کر دیتے تو میں تم سے اس رقم کا مطالبہ ہی نہ کرتا اللہ کی قسم! یہ مال اب میرے لئے جائز نہیں ہے۔ اس کے اب تم ہی مالک ہو۔

جب ابو حسان کی بیٹیوں کی شادی کا دن آیا تو وہ صبح سویرے ہی خلیفہ کے پاس پہنچ گئے۔ خلیفہ نے ابو حسان کو اپنے پاس بلایا اور کہا میں تمہیں مدینہ السلام کے مغربی حصہ پر قاضی مقرر کرتا ہوں۔ تمہیں اتنا ماہانہ وظیفہ دیا جائے گا جس سے تم تقویٰ اختیار کر سکو۔ حضور ﷺ کی چشم کرم ہمہ وقت تمہارے شامل حال رہے گی۔

پانچ آیات کی برکت

عزیز باللہ نے اپنے ولی عہد کو حکم دیا۔ مصر کے مقروض گورنر سے فوراً قرض وصول کیا جائے۔ شریف ابن طباطبا پر بھی تین ہزار قرض تھا۔ وہ اپنا قرض ادا نہ کر سکا۔ ولی عہد نے اسے مسجد میں قید کر کے اس پر نگران مقرر کر دیئے۔ شریف نے وہ رات انتہائی پریشانی کے عالم میں گزاری۔ خواب میں سرکارِ دو عالم ﷺ کا دیدار نصیب ہوا۔ آپ ﷺ نے پوچھا کیا ولی عہد نے تم پر نگران مقرر کر دیئے ہیں۔ شریف نے عرض کی ہاں یا رسول اللہ! صلی اللہ علیک وسلم آپ ﷺ نے فرمایا وہ پانچ آیات تلاوت کیوں نہیں کرتے جنہیں بارگاہ ربوبیت میں پہنچنے سے کوئی چیز نہیں روک سکتی۔ ان آیات کے طفیل ہی تمہیں رہائی نصیب ہو جائے گی۔ شریف نے عرض کی یا رسول اللہ! صلی اللہ علیک وسلم وہ کون سی آیات ہیں۔ آپ ﷺ نے فرمایا وہ آیات درج ذیل ہیں:

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ ۗ وَبَشِّرِ الصَّابِرِينَ ﴿١٥٥﴾ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ﴿١٥٦﴾ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ ۖ وَأُولَٰئِكَ هُمُ الْمُهْتَدُونَ ﴿١٥٧﴾ (بقرہ: ۱۵۵-۱۵۶-۱۵۷)

اللَّهُ وَنِعْمَ الْوَكِيلُ ﴿١٥٨﴾ فَانْقَلِبُوا إِنْعَامًا مِّنَ اللَّهِ وَفَضْلًا لِّمَن يَّسَّرُ لَهُمْ سُبُلًا ۗ وَاتَّبِعُوا أَرْضَاؤَنَا اللَّهُ ۗ وَاللَّهُ ذُو فَضْلٍ عَظِيمٍ ﴿١٥٩﴾ (آل عمران: ۱۵۸-۱۵۹)

وَأَيُّوبَ إِذْ نَادَىٰ رَبَّهُ أَيُّ مَسْنَى الطُّرُقِ وَأَنْتَ أَرْحَمُ الرَّاحِمِينَ ﴿١٦٠﴾ فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ ۖ وَآتَيْنَاهُ أَهْلَهُ وَمِثْلَهُم مَّعَهُمْ رَاحِمَةً مِّنْ عِنْدِنَا وَذَكَرَى لِلْعَالَمِينَ ﴿١٦١﴾

(الانبیاء: ۸۳-۸۴)

وَذَا النُّونِ إِذْ ذَهَبَ مُغَاضِبًا فَظَنَّ أَنْ لَنْ نَقْدِرَ عَلَيْهِ فَنَادَى فِي الظُّلُمَاتِ أَنْ لَا إِلَهَ إِلَّا أَنْتَ
 سُبْحَانَكَ إِنِّي كُنْتُ مِنَ الظَّالِمِينَ ﴿۱۰۱﴾ فَاسْتَجَبْنَا لَهُ وَنَجَّيْنَاهُ مِنَ الْغَمِّ وَكَذَلِكَ نُصَيِّرُ
 الْمُؤْمِنِينَ ﴿۱۰۲﴾ (الانبیاء: ۸۷-۹۹)

فَسْتَدْكُرُونَ مَا أَقُولُ لَكُمْ وَأُفَوِّضُ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ ﴿۱۰۳﴾ فَوَقَّعَهُ اللَّهُ
 سَيِّئَاتِ مَا مَكَرُوا وَحَاقَ بِآلِ فِرْعَوْنَ سُوءُ الْعَذَابِ ﴿۱۰۴﴾ (المومن: ۳۳-۳۵)

ابن طباطبائی فرماتے ہیں جب میں بیدار ہوا تو مجھے یہ پانچ آیات یاد تھیں۔ صبح مسجد کا دروازہ کھلا چند لوگ میرے پاس
 آئے۔ میں ان لوگوں سے آشنا نہ تھا۔ وہ مجھے ولی عہد کے پاس لے گئے ولی عہد نے مجھ سے سوال کیا، کیا تم نے حضور
 ﷺ کی بارگاہ میں میری شکایت کی ہے؟ میں نے اس سے کہا اللہ کی قسم! میں نے آپ ﷺ سے ایسی کوئی شکایت نہیں کی۔
 اس نے کہا نبی محترم ﷺ نے مجھے تمہارے متعلق ایک خصوصی حکم دیا ہے۔ ولی عہد نے مقرض افراد کی فہرست منگوائی اور
 وہاں سے میرے نام کو کاٹ دیا اور میرا حساب ختم کر دیا۔ میری ناداری کو دیکھ کر اس نے مجھے ایک ہزار دینار دیئے اور مجھے قید
 و بند کی سختیوں سے رہائی دی۔ اس طرح میں نے مذکورہ بالا پانچ آیات کی برکت خود ملاحظہ کی۔

آپ ﷺ کی برکت سے قرض کی ادائیگی میں آسانی

کرخ کا ایک عطار بغداد میں اقامت گزیرا تھا۔ وہ امانت داری اور پردہ پوشی میں مشہور تھا۔ وہ مقرض تھا اور اس
 پریشانی کی وجہ سے ہمہ وقت گھر میں ہی رہتا۔ ہر وقت نماز اور دعا میں مشغول رہتا۔ جب جمعہ کی رات آئی تو وہ حسب عادت
 نماز اور دعا میں مشغول ہو گیا وہ کہتا ہے کہ اس رات مجھے سرور دو عالم ﷺ کی زیارت ہوئی۔ آپ ﷺ نے مجھ سے فرمایا
 علی بن عیسیٰ کے پاس جاؤ اور اسے میرا حکم دو کہ وہ تمہیں چار سو دینار دے۔ تم ان سے اپنی ضروریات پوری کرو۔ اس وقت مجھ
 پر چھ سو دینار قرض تھے۔ جب میں علی بن عیسیٰ کے مکان کے پاس پہنچا تو چونکہ کیدار نے دروازے پر ہی مجھے روک دیا۔ کچھ دیر
 بعد اس کا سیکرٹری باہر آیا وہ مجھے جانتا تھا۔ میں نے اسے اپنی ساری داستان بیان کی تو وہ کہنے لگا علی بن عیسیٰ جت سے تمہیں تلاش
 کر رہے ہیں۔ انہوں نے مجھ سے بھی تمہارے متعلق پوچھا لیکن میں تمہیں بھول گیا تھا۔ پھر وہ شخص اندر چلا گیا اور علی بن عیسیٰ
 کو میرے متعلق بتایا اس نے جلد ہی مجھے اندر بلا لیا۔ اس نے پوچھا تمہارا نام کیا ہے؟ میں نے کہا میں عطار ہوں۔ علی نے پوچھا
 تمہارا تعلق کس علاقے سے ہے میں نے کہا میں کرخ کا رہائشی ہوں۔ اس نے کہا اب اللہ بندے خدا کی قسم! میں تمہاری
 وجہ سے شب بھر نہیں سو سکا۔ رات کو میرا بخت جاگا۔ رسول عربی ﷺ میرے پاس تشریف لائے آپ ﷺ نے مجھ سے
 فرمایا فلاں عطار کو چار سو دینار دے دینا۔ تاکہ وہ اپنے قرض سے سبکدوش ہو سکے۔ میں نے کہا رسول محترم ﷺ میرے پاس
 بھی تشریف لائے تھے اور آپ ﷺ نے مجھے تمہارے پاس آنے کا حکم دیا۔ حضور ﷺ کی خاص نظر عنایت ہے۔ پھر
 انہوں نے اپنے خازن کو ایک ہزار دینار لانے کا حکم دیا۔ جب دینار آگئے تو انہوں نے مجھ سے کہا چار سو دینار تو اس لیے ہیں۔
 کیونکہ حضور ﷺ نے ان کا حکم دیا ہے اور باقی چھ سو دینار میری طرف سے بطور تحفہ قبول کر لیں۔ میں نے کہا اب وزیر محترم!

میں حضور نبی اکرم ﷺ کے حکم سے زیادہ لینے کا خواہاں نہیں ہوں۔ مجھے امید واثق ہے کہ اللہ تعالیٰ انہیں میں برکت دے گا۔ میرے اس سلوک کو دیکھ کر علی بن عیسیٰ رونے لگے انہوں نے کہا تمہارا حسن اعتقاد کتنا عمدہ ہے۔ جو تمہاری منشاء ہے وہ لے لو۔ میں نے چار سو دینار لے لیے ان میں سے کچھ کے ساتھ اپنا قرض ادا کیا اور باقی رقم سے دکان کھول لی۔ ابھی ایک سال بھی نہ گزرا تھا کہ میرے پاس ایک ہزار درہم جمع ہو گئے۔ میں نے ان سے اپنا سارا قرض اتار دیا۔ اب آئے روز میرے مال میں اضافہ ہوتا گیا اور میرے حالات سدھرتے گئے۔ یہ سب فیضان نظر مصطفیٰ ﷺ تھا۔

طاہر بن یحییٰ کا نذرانہ

خراسان کا ایک شخص ہر سال حج کرتا تھا وہ جب بھی مدینہ طیبہ حاضر ہوتا تو وہ طاہر بن یحییٰ کے پاس جاتا اور انہیں نذرانہ پیش کرتا۔ مدینہ طیبہ کے ایک شخص نے خراسانی سے کہا تم اپنا مال طاہر کو دے کر برباد کرتے ہو وہ اپنے مال کو ان مقامات پر خرچ کرتا ہے جنہیں اللہ تعالیٰ ناپسند کرتا ہے۔ چنانچہ خراسانی نے اس سال طاہر بن یحییٰ کو کچھ نہ دیا۔ اگلے سال بھی نہ تو اس سے ملاقات کی اور نہ ہی نذرانہ بھیجا۔ وہ خراسانی کہتا ہے۔ جب میں تیسرے سال حج کے سفر پر روانہ ہوا۔ تو خواب میں حضور ﷺ کی زیارت سے مشرف ہوا۔ آپ ﷺ نے فرمایا اے خراسانی! تم پر افسوس ہے کہ تم نے طاہر کے متعلق اس کے دشمنوں کی بات مان لی ہے اور اس کے ساتھ قطع رحمی کر لی ہے۔ میرا یہ حکم ہے کہ تم نہ صرف اس کے ساتھ اپنے تعلق بحال کرو۔ بلکہ گذشتہ غلطیوں کی تلافی بھی کرو۔ میں گھبرا کر نیند سے بیدار ہوا اور آئندہ اسے نذرانہ دینے کا عزم کیا۔ وقت روانگی ایک تھیلی بھی اپنے ساتھ لے لی اس میں چھ سو دینار تھے۔ جب میں مدینہ منورہ پہنچا تو سب سے پہلے طاہر بن یحییٰ کے گھر گیا۔ ان کے گھر ایک محفل منعقد تھی۔ جب انہوں نے مجھے دیکھا تو فرمایا اے فلاں! اگر رسول مکرم ﷺ تمہیں میرے پاس نہ بھیجتے تو تم کبھی بھی یہاں نہ آتے۔ تو نے میرے خلاف میرے دشمنوں کی باتیں مان لی تھیں اور اپنی فیاضی کو ترک کر دیا تھا۔ پھر سرور کائنات ﷺ نے خواب میں تمہیں سرزنش کی اور مجھے چھ سو دینار دینے کا حکم دیا۔ پھر طاہر بن یحییٰ نے میری طرف ہاتھ بڑھایا تاکہ میں انہیں تھیلی پیش کروں۔ میں نے جب ان کی گفتگو سنی تو مجھ پر گھبراہٹ طاری ہو گئی۔ میں نے ان سے کہا آپ نے سب کچھ سچ فرمایا ہے مگر آپ کو ان تمام حالات کا پتہ کیسے چلا۔ طاہر بن یحییٰ نے کہا تمہارے حالات کا علم تو مجھے پہلے سال سے ہی ہے۔ مجھے تمہاری وہ کیفیت بھی معلوم ہے۔ جب تم نے نذرانہ روک لیا تھا۔ جب تم دوسرے سال یہاں آئے۔ لیکن تم نے میرے پاس آنا گوارا نہ کیا تو مجھے بہت دکھ ہوا۔ میں نے خواب میں نبی اکرم ﷺ کی زیارت کی۔ آپ ﷺ نے فرمایا تم اس خراسانی کے متعلق غم نہ کرو۔ میں نے اسے خواب میں خوب جھڑکا ہے اور اس کو حکم دیا ہے کہ وہ تمہیں نذرانے سے محروم نہ کرے۔ وہ آئندہ تمہاری مالی اعانت کرتا رہے گا۔ اب جب میں نے تمہیں دیکھا تو میں نے اللہ کا شکر ادا کیا۔ جس نے میرے خواب کی تعبیر پوری کر دی۔ خراسانی کہتا ہے میں نے وہ تھیلی نکالی اور طاہر بن یحییٰ کو پیش کی۔ اس کا ہاتھ اور منہ چوما اور اس سے التجا کی کہ وہ میری غلطی معاف فرمادے۔

تیسری فصل

بھوک اور پیاس کے عالم میں نبی محترم ﷺ سے استغاثہ

شریف ابو محمد عبدالسلام بن عبدالرحمان حسینی فرماتے ہیں۔ میں تین دن تک مدینہ منورہ میں اقامت گزیر رہا۔ اس تمام عرصہ میں مجھے کھانے پینے کے لیے کچھ نہ ملا۔ میں منبر رسول ﷺ کے پاس آیا دو رکعت نماز ادا کی اور پھر بارگاہ رسالت میں یوں عرض گزار ہوا۔ اے نانا محترم! میں بھوکا ہوں۔ میں آپ صلی اللہ علیک وسلم سے خرید کا طلب گزار ہوں۔ پھر مجھ پر نیند غالب آگئی اور میں وہیں سو گیا۔ ابھی تھوڑی دیر ہی گزری تھی کہ ایک شخص نے مجھے جگایا اس شخص کے پاس لکڑی کا ایک پیالہ تھا۔ جو خرید، گھی، گوشت اور مصالحہ سے لبریز تھا۔ اس نے مجھ سے کھانے کی درخواست کی میں نے اس شخص سے سوال کیا۔ آپ یہ کھانا کہاں سے لائے ہیں اس شخص نے جواب دیا۔ میرے معصوم بچے تین دن سے اس کھانے کی خواہش کر رہے تھے۔ آج اللہ تعالیٰ نے مجھے وہ سامان مہیا کیا جس سے میں اپنے بچوں کو یہ کھانا کھلا سکوں۔ جب یہ کھانا تیار ہوا تو میں سو گیا خواب میں حضور ﷺ کی زیارت ہوئی۔ آپ ﷺ نے فرمایا میری مسجد میں تمہارا ایک بھائی سویا ہوا ہے۔ اس کو اس کھانے کی ضرورت ہے اسے یہ کھانا فوراً پیش کرو۔ آپ ﷺ کے حکم کے مطابق میں یہ کھانا لے کر تمہارے پاس آیا ہوں۔

بارگاہ رسالت سے دودھ ملنا

شیخ ابو عبداللہ بن ابی الامان فرماتے ہیں میں مدینہ طیبہ میں محراب فاطمہ کے پیچھے بیٹھا ہوا تھا۔ اس وقت شریف مکتبہ القامی تہہ محراب سو رہے تھے۔ کچھ دیر بعد وہ بیدار ہوئے بارگاہ رسالت میں گئے اور سلام عرض کیا پھر مسکراتے ہوئے ہماری طرف آئے روضہ اطہر کے خادم ٹمس الدین صواب نے مسکراہٹ کا سبب پوچھا شیخ نے فرمایا میں بھوکا تھا گھر سے نکلا اور حضرت فاطمہ الزہراء کے کاشانہ اقدس کی طرف آیا۔ میں نے بارگاہ رسالت میں عرض کی یا رسول اللہ! صلی اللہ علیک وسلم میں بھوکا ہوں۔ پھر میں وہیں سو گیا۔ خواب میں نبی کریم ﷺ کا دیدار ہوا۔ آپ ﷺ نے مجھے دودھ کا پیالہ عطا فرمایا جسے میں نے خوب سیر ہو کر پیا جب شیخ نے اپنا لعاب اپنی ہتھیلی پر رکھا تو وہاں دودھ ہی دودھ تھا اور ان کے منہ میں ابھی تک دودھ کے اثرات بھی عیاں تھے۔

کھانے کی خواہش پوری ہوگئی

شیخ صالح عبدالقادر تینسی فرماتے ہیں۔ جب میں مدینہ طیبہ پہنچا تو میں نے بارگاہ رسالت میں سلام عرض کیا اور بھوک کی شکایت کی۔ کھانے میں گندم کی روٹی، گوشت اور کھجوروں کی خواہش کی۔ پھر نماز پڑھنے کے بعد سو گیا۔ اچانک ایک شخص میرے پاس آیا۔ اس نے مجھے بیدار کیا اور اپنے ساتھ چلنے کے لیے کہا۔ وہ شخص ایک جوان آدمی تھا اور حسن سیرت و صورت میں رعنائی کا پیکر تھا۔ اس نے ایک بڑا سا پیالہ میرے سامنے رکھا اس میں بکری کے گوشت کی ٹرید تھی۔ اس نے میرے سامنے

صبحانی کھجوروں سے لبریز ایک تھال بھی رکھا۔ اس نے بہت سی روٹیاں بھی مجھے پیش کیں۔ جب میں جی بھر کر کھانا کھا چکا تو اس نے میرا توشہ دان بھی گوشت، روٹی اور کھجوروں سے بھر دیا۔ اس نے بیان کیا۔ میں نماز چاشت ادا کرنے کے بعد سو رہا تھا کہ خواب میں نبی محترم ﷺ تشریف لائے۔ آپ ﷺ نے مجھے یہ کھانا تیار کرنے کا حکم دیا۔ آپ ﷺ نے تمہارا پتہ بھی بتایا اور فرمایا ”اسے اس کھانے کی شدید طلب ہے۔“

آپ ﷺ کے تو سسل سے ہر روز کھانا ملتا رہا

ایک بزرگ بیان فرماتے ہیں میں مدینہ منورہ میں حاضر تھا۔ میں بالکل تہی دامن تھا۔ کئی دن کچھ نہ کھانے کی وجہ سے میں بہت کمزور ہو گیا۔ فاقہ کشی سے مجبور ہو کر میں روضہ اطہر کے سامنے آیا اور عرض کی اے اولین و آخرین کے سردار! مصر میرا وطن ہے۔ پانچ ماہ سے آپ صلی اللہ علیہ وسلم کے پڑوس میں ہوں۔ بھوک کی وجہ سے بہت کمزور ہو گیا ہوں۔ میں اللہ رب العزت سے اور آپ سے عرض کناں ہوں کہ میرے لیے کسی ایسے آدمی کا انتظام ہو جائے جو مجھے پیٹ بھر کر کھانا کھلائے یا پھر مجھے اپنے وطن واپس لے جائے۔ پھر میں منبر شریف کے پاس جا کر بیٹھ گیا۔ اچانک ایک شخص روضہ انور کی سمت سے آیا۔ اس کی زبان پر یاجداہ! یاجداہ! تھا وہ میرے پاس آیا اس نے میرا ہاتھ تھام لیا اور مجھ اٹھنے کے لیے کہا میں اس کے ہمراہ ہو گیا وہ مجھے باب جبرائیل سے نکال کر بقیع کی طرف لے گیا۔ باہر ایک خیمہ لگایا گیا تھا جس میں ایک لونڈی اور ایک غلام موجود تھے۔ اس شخص نے ان دونوں کو حکم دیا اٹھو اور اپنے مہمان کے لیے کھانا تیار کرو۔ غلام نے لکڑیاں اکٹھی کیں۔ آگ جلائی جبکہ لونڈی نے آنا گوندھا اور گوشت کے ٹکڑے آگ پر بھونے اسی دوران وہ شخص مجھ سے جو گفتگو رہا پھر لونڈی نے کھانا پیش کیا کھانے کو دو حصوں میں منقسم کیا گیا پھر کھانے پر گھی ڈالا گیا اور اس کے ساتھ صبحانی کھجوریں بھی پیش کی گئیں۔ میرے میزبان نے مجھ کو کھانا کھانے کے لیے کہا میں نے تھوڑا سا کھانا کھایا اور اپنا ہاتھ روک لیا۔ اس نے مزید کھانے کو کہا میں نے کچھ اور کھایا لیکن میرا میزبان برابر اصرار کرتا رہا میں نے کہا جناب! میں نے کئی ماہ سے نہ تو گندم کی روٹی کھائی ہے اور نہ ہی اور کوئی چیز تاول کی ہے لہذا اب مجھ میں اتنی سکت نہیں کہ میں مزید کھا سکوں۔ اس نے بقیہ کھانا اور کھجوریں میرے توشہ دان میں ڈال دیں۔ پھر اس نے مجھ سے میرا نام پوچھا میں نے کہا میں فلاں بن فلاں ہوں۔ اس نے کہا خدا کے لیے آئندہ بارگاہ رسالت میں شکایت نہ کرنا۔ آپ ﷺ پر یہ بات بہت گراں گزرتی ہے۔ جب تک تمہارے واپس جانے کا انتظام نہیں ہو جاتا تمہیں ہر روز کھانا ملتا رہے گا۔ پھر اس نے اپنے غلام سے کہا اس شخص کو روضہ انور کے پاس چھوڑ آؤ۔ میں اس غلام کے ساتھ ہو گیا جب ہم بقیع تک پہنچے تو میں نے اس سے کہا اب تم واپس چلے جاؤ میں روضہ اطہر تک پہنچ جاؤں گا اس غلام نے کہا جناب محترم! میں اس وقت تک واپس نہیں جاسکتا جب تک میں تمہیں روضہ انور کے پاس نہ چھوڑ آؤں۔ کیونکہ اگر میں نے ایسا نہ کیا تو حضور ﷺ میرے مالک کو میرے متعلق بتا دیں گے۔ وہ غلام روضہ انور تک مجھے چھوڑ کر واپس آ گیا۔ کھانے کا یہ سلسلہ برقرار رہا حتیٰ کہ اللہ تعالیٰ نے مصر جانے والی ایک جماعت کا انتظام کر دیا جس کے ہمراہ میں بخیریت وطن واپس پہنچ گیا۔ یہ سب حضور ﷺ کی برکت تھی۔

عمدہ کھجوریں مل گئیں

ابو اسحاق ابراہیم بن سعید فرماتے ہیں مجھے مدینہ طیبہ حاضر ہونے کی سعادت نصیب ہوئی میرے ہمراہ تین درویش بھی تھے۔ ہمیں وہاں کئی روز بھوکا رہنا پڑا میں بارگاہ رسالت میں حاضر ہوا اور عرض کی یا رسول اللہ! صلی اللہ علیک وسلم ہمارے پاس کھانے کے لیے کچھ نہیں کسی بھی چیز کے تین مد ہمارے لیے کافی ہوں گے۔ ابھی میں نے یہ درخواست پیش کی تھی کہ میرے پاس ایک شخص آیا اس نے عمدہ کھجوروں کے تین مد مجھے پیش کیے۔

آپ ﷺ کی برکت سے کھانا مل گیا

امام ابو بکر بن مقرئ فرماتے ہیں امام صبرانی اور ابو شیخ میرے ساتھ مسجد نبوی میں تھے۔ ہم کئی روز سے بھوکے تھے۔ بھوک کے اثرات ہمارے چہروں پر عیاں تھے۔ ہم نے وہ دن صوم وصال کی طرح بسر کیا۔ عشاء کے وقت میں نے بارگاہ رسالت میں عرض کی یا رسول اللہ! صلی اللہ علیک وسلم ہم سخت فاقہ کشی کی کیفیت میں ہیں۔ یہ عرض کر کے میں واپس آ گیا۔ مجھ سے ابو القاسم نے کہا تم بیٹھ جاؤ یا تو رزق ملے گا یا موت آئے گی۔ امام ابو بکر فرماتے ہیں اسی دوران میں اور ابو شیخ سو گئے جبکہ امام طبرانی کسی مسئلہ کے متعلق سوچنے لگے اسی اثناء میں ایک علوی جوان نے دروازے پر دستک دی ہم نے دروازہ کھولا۔ اس کے ہمراہ دو غلام بھی تھے۔ ان دونوں میں ہر ایک کے پاس ایک ایک زنبیل تھی۔ وہ زنبیلیں کھانے سے بھر پور تھیں۔ ہم نے وہیں بیٹھ کر کھانا کھایا ہم نے سوچا شاید بقیہ کھانا غلام اٹھا کر لے جائیں گے۔ جب ہم نے جی بھر کر کھالیا تو انہوں نے باقی کھانا وہیں رہنے دیا۔ علوی نو جوان نے کہا اے شیوخ! کیا آپ نے بارگاہ رسالت میں بھوک کی شکایت کی تھی۔ کیونکہ نبی محترم ﷺ خواب میں تشریف لائے اور مجھے آپ کے پاس کھانا لانے کا حکم دیا۔

ابن الجلاء فرماتے ہیں مجھے مدینہ طیبہ میں حاضر ہونے کی سعادت نصیب ہوئی۔ اس وقت مجھے شدید بھوک لگی ہوئی تھی۔ میں نے روضہ اطہر پر حاضر ہو کر عرض کی یا رسول اللہ! صلی اللہ علیک وسلم میں آپ کا مہمان ہوں۔ اسی اثناء میں سو گیا خواب میں نبی اکرم ﷺ کے دیدار سے مشرف ہوا۔ آپ ﷺ نے مجھے روٹی عطا فرمائی۔ میں نے اس روٹی کا آدھا حصہ خواب میں کھالیا جب بیدار ہوا تو دوسرا آدھا حصہ میرے ہاتھ میں تھا۔

ابوالخیر قطع بیان کرتے ہیں۔ میں بھوک کی حالت میں مدینہ طیبہ حاضر ہوا۔ وہاں پانچ دن فاقہ کشی میں ہی گذر گئے چھٹے دن میں بارگاہ رسالت میں حاضر ہوا پہلے آپ ﷺ کی بارگاہ میں صلوٰۃ و سلام کا نذرانہ پیش کیا۔ پھر عرض کی یا رسول اللہ! صلی اللہ علیک وسلم میں آپ کا مہمان ہوں۔ صرف اتنا عرض کر کے میں منبر تشریف کے پاس سو گیا۔ خواب میں مقدر جاگا نبی کریم ﷺ کی زیارت ہوئی۔ آپ ﷺ کے دائیں جانب حضرت ابو بکر صدیق رضی اللہ عنہ اور بائیں سمت حضرت عمر فاروق رضی اللہ عنہ تھے۔ جبکہ حضرت علی رضی اللہ عنہ آپ ﷺ کے آگے آگے رواں دواں تھے۔ حضرت علی رضی اللہ عنہ نے مجھے جھنجھوڑا اور فرمایا اٹھو! دیکھو نبی محترم ﷺ تمہارے پاس تشریف لائے ہیں۔ میں نے اٹھ کر فرط محبت میں آپ ﷺ کی پیشانی مبارک پر بوسہ دیا۔ آپ ﷺ نے مجھے روٹی عطا فرمائی جس میں سے نصف میں نے کھالی جب میں بیدار ہوا تو باقی

نصف میرے ہاتھ میں تھی۔

بابرکت درہم

ابن ابی زرعہ فرماتے ہیں میں اپنے والد محترم اور ابو عبد اللہ بن خنیف کے ہمراہ مکہ معظمہ میں حاضر ہوا۔ ہمیں وہاں سخت فاقہ کشی کا سامنا کرنا پڑا۔ اس کے بعد مدینہ طیبہ حاضری کی سعادت ملی وہاں بھی ایک شب بھوک کی حالت میں گذاری۔ اس وقت میں نابالغ تھا۔ کئی مرتبہ اپنے والد سے بھوک کی شکایت کی۔ بالآخر وہ مجھے ساتھ لے کر روضہ اطہر پر حاضر ہوئے۔ انہوں نے عرض کی یا رسول اللہ! صلی اللہ علیک وسلم میں آج رات آپ ﷺ کا مہمان ہوں۔ اس کے بعد وہ مراقبہ کرنے لگے۔ کچھ دیر بعد مراقبہ سے سراٹھایا کبھی ہنسنے لگ جاتے اور کبھی رو پڑتے جب اس کا سبب پوچھا گیا تو انہوں نے فرمایا ابھی ابھی حضور نبی اکرم ﷺ کی زیارت نصیب ہوئی آپ ﷺ نے کچھ درہم عطا فرمائے جب میں نے اپنا ہاتھ کھولا تو وہ درہم میرے ہاتھ میں موجود تھے۔ پھر اللہ تعالیٰ نے ان درہم میں اس قدر برکت فرمائی کہ ہم شیراز پہنچنے تک انہیں خرچ کرتے رہے۔

احمد بن محمد صوفی فرماتے ہیں میں تین ماہ تک جنگل میں پھرتا رہا حتیٰ کہ پاؤں کی جلد اتر گئی پھر مدینہ طیبہ حاضر ہوا نبی مکرم ﷺ حضرت ابو بکر صدیق اور حضرت عمر فاروق رضی اللہ عنہما کی خدمت میں حاضر ہوا، سلام عرض کیا اور وہیں سو گیا۔ خواب میں نبی محترم ﷺ کا دیدار نصیب ہوا۔ آپ ﷺ نے فرمایا اے احمد! تم آگے ہو۔ میں نے عرض کی یا رسول اللہ! صلی اللہ علیک وسلم ہاں مجھے سخت بھوک لگی ہے۔ میں آپ صلی اللہ علیک وسلم کا مہمان ہوں۔ آپ ﷺ نے فرمایا اپنی ہتھیلی کھولو۔ جب میں نے اپنی ہتھیلی کھولی تو آپ ﷺ نے اسے درہموں سے بھر دیا۔ جب میں بیدار ہوا تو وہ درہم میری ہتھیلی پر موجود تھے۔ میں نے ان سے میدہ کی سفید روٹی اور فالودہ خریدی اور اسے کھا کر جنگل کی سمت چل دیا۔

دریا بہا دیئے ہیں در، بے بہا دیئے ہیں

ایک بزرگ صالح مدینہ طیبہ میں اقامت گزیرے تھے۔ جب انہیں شدید بھوک لگی تو وہ روضہ انور پر حاضر ہوئے اور عرض کی یا رسول اللہ! صلی اللہ علیک وسلم میں بھوکا ہوں۔ پھر وہ روضہ انور کے پاس ہی بیٹھ گئے اسی دوران ایک سید بزرگ ان کے پاس آئے اور ان سے کہنے لگے چلئے انہوں نے پوچھا کہاں سید صاحب نے جواب دیا میرے گھر چلو وہاں کھانا کھاتے ہیں۔ وہ بزرگ ان کے ہمراہ ہوئے۔ سید صاحب نے بزرگ کے سامنے ایک بڑا سا پیالہ رکھا جس میں ٹرید، گوشت اور زیتون کا تیل تھا۔ پھر انہوں نے کھانے کے لیے کہا بزرگ صالح نے خوب سیر ہو کر کھانا کھایا۔ جب وہ جانے لگے تو سید صاحب نے کہا جناب! اور کھا لیجئے وہ بزرگ پھر بیٹھ گئے اور کھانا تناول کیا جب وہ واپس جانے لگے تو انہوں نے فرمایا بھائی! تم میں سے ایک شخص دور دراز کی مسافتیں طے کر کے آتا ہے۔ جنگل و بیاباں کو عبور کرتا ہے۔ خویش و اقارب کی جدائی برداشت کرتا ہے۔ مگر یہاں آکر وہ صرف یہ مانگتا ہے کہ اسے روٹی کا ایک ٹکڑا مل جائے۔ میرے بردار محترم بارگاہ رسالت میں کسی چیز کی قلت نہیں اگر تم یہاں سے جنت، مغفرت اور رضا طلب کرتے تو یہ سب کچھ تمہیں مل جاتا۔

ابوالعباس احمد بن نفیس تونسلی بیان کرتے ہیں کہ میں حجاز مقدس سے مصر آیا وہاں سے مغرب کی طرف جانے کا ارادہ کیا

اسی دوران خواب میں حضور ﷺ کا دیدار نصیب ہوا۔ آپ ﷺ نے فرمایا اے ابوالعباس! تم نے تو ہم کو وحشت میں مبتلا کر دیا ہے اس کی وجہ یہ تھی کہ میں روضہ رسول علی صاحبہا الصلوٰۃ والسلام کے پاس کثرت سے تلاوت کرتا تھا۔ علامہ باجی فرماتے ہیں کہ میں نے حضرت ابوالعباس سے پوچھا آپ نے روضہ انور کے پاس کتنے قرآن پاک ختم کیے انہوں نے فرمایا مجھے وہاں ایک ہزار قرآن پاک ختم کرنے کی سعادت نصیب ہوئی ہے۔ حضرت ابوالعباس فرماتے ہیں ایک مرتبہ میں فاقہ کشی سے تنگ آ گیا میں روضہ انور پر حاضر ہوا اور عرض کی یا رسول اللہ! صلی اللہ علیک وسلم میں بھوکا ہوں۔ پھر میں وہیں سو گیا اسی دوران ایک جوان آیا اس نے مجھے اٹھنے کے لیے کہا میں اٹھ کر اس کے ہمراہ ہوا لیا جب میں اس کے گھر پہنچا تو اس نے کھجوروں، گندم کی روٹی اور گھی سے میری تواضع کی۔ اس جوان نے مجھ سے کہا خوب جی بھر کر کھائیے کیونکہ نبی اکرم ﷺ نے مجھے تمہاری میزبانی کا حکم دیا ہے۔ آئندہ جب بھی بھوک لگے ہمارے گھر آ جایا کریں۔

عبدالعظیم وکالی فرماتے ہیں ہم دس درویش وکال سے مدینہ طیبہ پہنچے جب ہم وہاں سے روانہ ہونے لگے تو ہم نے عرض کی یا رسول اللہ! صلی اللہ علیک وسلم ہم زیارت گاہ خلیل تک آپ کے مہمان ہیں۔ جب ہم وادی قری میں پہنچے تو وہاں سے ایک درویش کو تین دینار ملے ہم ان تین دیناروں کو صرف کرتے ہوئے زیارت گاہ خلیل تک پہنچے۔ یہ سب حضور ﷺ کی برکت تھی۔

رسول مکرم ﷺ کی ضیافت

ابو عمران موسیٰ بن محمد نبروتی فرماتے ہیں میں مدینہ طیبہ میں تھا۔ وہاں مجھے سخت تنگ دستی نے آیا۔ میں روضہ رسول صلی اللہ علیہ وسلم پر حاضر ہوا اور عرض کی یا حبیبی! یا رسول اللہ! صلی اللہ علیک وسلم میں اللہ رب العزت اور آپ کا مہمان ہوں۔ پھر عصر کی نماز کا انتظار کرتے کرتے وہیں اونگھ گیا خواب میں دیکھتا ہوں کہ روضہ انور کا دروازہ کھل گیا ہے۔ وہاں سے تین اشخاص باہر تشریف لائے۔ میں انہیں سلام کرنے کے لیے کھڑا ہوا یہ ایک شخص نے مجھ سے کہا بیٹھے رہو انہی رسول مرم ﷺ حاجیوں کو سلام سے سعادت اندوز کرنے کے لیے تشریف لارہے ہیں اور وہ حجاج کرام جن کے پاس سامان زلیات نہیں ہے۔ حضور ﷺ ان میں سامان بھی تقسیم فرمائیں گے۔ میں نے سوچا میں بھی تو بے وسامانی کی کیفیت میں ہوں۔ کچھ دیر بعد نبی اکرم ﷺ تشریف لائے آپ ﷺ نے حاجیوں کو سلام سے مشرف فرمایا میں نے بھی دست بوسی اور مصافحہ کرنے کی سعادت حاصل کی۔ آپ ﷺ نے مجھے کوئی میٹھی چیز عنایت فرمائی میں نے فوراً وہ چیز اپنے منہ میں ڈالی۔ جب میں بیدار ہوا تو وہ میٹھی چیز ابھی تک میرے منہ میں تھی اور میں اسے نکلنے کے لیے منہ بلا رہا تھا۔ میں جب مسجد نبوی سے باہر آیا تو اللہ تعالیٰ نے بلا اجرت سواری کا اہتمام فرما دیا۔ اس نے اپنے دوست کو حکم دیا کہ وہ مجھے بلا معاوضہ ملہ مرم چھوڑ آئے۔ یہ سب کچھ حضور ﷺ کی نگاہ لطف و عطا کا صدقہ تھا۔

یسین بن ابو محمد فرماتے ہیں ہم بارگاہ رسالت میں حاضری دینے کے بعد واپس جا رہے تھے جب ہم وادی قری میں پہنچے تو ایک درویش کو شدید بھوک لگ گئی۔ میں نے اس سے کہا بارگاہ رسالت سے روانہ ہوتے ہی تمہیں بھوک نے ستالیا ہے۔ اس نے وہیں سے عرض کیا یا رسول اللہ! صلی اللہ علیک وسلم ہم بھوکے ہیں اور آپ کے مہمان ہیں۔ اس درخواست کے فوراً بعد

ہمیں تیار کھانا مل گیا۔ اس کھانے کو ہم لگا تار تین دن تک کھاتے رہے اس پر ابھی تک تازگی کے نشانات تھے۔
بارانِ رحمت کے لیے استغاثہ

علامہ سمہودی خلاصۃ الوفا میں امام بیہقی اور ابن شیبہ کے حوالے سے صحیح سند کے ساتھ روایت کیا ہے۔ حضرت عمر رضی اللہ عنہ کے خازن ملک الدار سے روایت ہے وہ فرماتے ہیں کہ حضرت عمر فاروق رضی اللہ عنہ کے عہد ہمایوں میں لوگوں کو سخت قحط سالی کا سامنا کرنا پڑا۔ ایک شخص نے روضہ رسول پر حاضری دی اور عرض کی یا رسول اللہ! صلی اللہ علیک وسلم آپ کے امتی ہلاکت کے قریب ہیں۔ ان کے لیے بارش کی دعا فرمائیں۔

رسول مکرم ﷺ نے اسے خواب میں اپنے دیدار سے مشرف فرمایا اور فرمایا عمر کو میرا سلام کہنا اور اسے بتانا کہ بارانِ رحمت آنے والی ہے اور مزید حکمت و دانائی سے کام لو۔ وہ شخص حضرت عمر رضی اللہ عنہ کی بارگاہ میں آیا اور تمام واقعہ عرض کیا تمام قصہ سن کر حضرت عمر گریہ بار ہو گئے۔ روتے ہوئے التجا کی اے میرے مولا! میں اپنے معاملات میں حتی الامکان سستی و کاہلی نہیں کرتا۔ لیکن اگر عاجز آ جاؤں تو میں تیرا ہی بندہ ہوں۔

ابو الجوزاء سے روایت ہے کہ ایک دفعہ اہل مدینہ کو سخت قحط سالی کا سامنا کرنا پڑا تمام اہل مدینہ اکٹھے ہو کر ام المومنین حضرت عائشہ صدیقہ رضی اللہ عنہا کے پاس گئے اور خشک سالی کی شکایت کی۔ آپ رضی اللہ عنہا نے فرمایا حضور نبی اکرم ﷺ کے روضہ انور کا بالائی حصہ تھوڑا سا کھول دو تا کہ روضہ اطہر اور آسمان کے مابین کوئی حجاب نہ رہے۔ اہل مدینہ نے نبی مکرم ﷺ کے روضہ انور کی چھت میں ایک سوراخ کر دیا۔ اس سال اتنی زیادہ بارش ہوئی کہ ہر جگہ سبزہ ہی سبزہ لہلہانے لگا اور اس سال اونٹ اتنے موٹے ہو گئے کہ چربی کی وجہ سے ان کی کوبانیں پھٹنے لگیں۔ اسی وجہ سے اس سال کو ”عام الفتح“ کے نام سے موسوم کیا جاتا ہے۔

فقیر مقرر ابو العباس احمد بن علی فرماتے ہیں کہ 650 ہجری میں دریائے نیل خشک ہو گیا۔ جس کی وجہ سے مہنگائی آسمان سے باتیں کرنے لگی۔ لوگ اس صورت حال سے سخت پریشان ہو گئے۔ میں نے 24 جمادی الآخری جمعہ کی رات انتہائی اضطراب میں گذاری۔ اسی بے چینی میں دو رکعت نماز ادا کی پہلی رکعت میں سورۃ الفاتحہ کے بعد سُرِّيهِمْ اَلَيْتِنَا فِي الْاَفَاقِ وَ فِي اَنْفُسِهِمْ حَتَّى يَتَبَيَّنَ لَهُمْ اَنَّهٗ الْحَقُّ ۗ اَوْ لَمْ يَكْفِ بِرَبِّكَ اَنَّهُ عَلٰى كُلِّ شَيْءٍ شَهِيدٌ ﴿۵۴﴾ اَلَا اِنَّهُمْ فِي مَرِيضَةٍ مِّنْ لِّقَاءِ رَبِّهِمْ ۗ اَلَا اِنَّهٗ بِكُلِّ شَيْءٍ مُّحِيطٌ ﴿۵۳﴾ (حم سجدہ: ۵۳-۵۴) کی تلاوت کی اور دوسری رکعت میں مُحَمَّدًا رَّسُوْلًا اللّٰهُ وَالَّذِيْنَ مَعَهُ اَشِدَّاءُ عَلٰى الْكٰفِرِيْنَ رٰحِمًاۙ بَيْنَهُمْ تَرٰهُمْ رُكَّعًا سُجَّدًا يَبْتَغُوْنَ فَضْلًا مِّنَ اللّٰهِ وَرِضْوَانًاۙ سِيّٰمًاۙ فِيْ وُجُوْهِهِمْ مِّنْ اَثْرِ السُّجُوْدِ ۗ ذٰلِكَ مَثَلُهُمْ فِي التَّوْرٰتِ ۗ وَ مَثَلُهُمْ فِي الْاِنْجِيْلِ ۗ كَذٰرٍ اَخْرَجَ سَطْرًاۙ فَازْرٰهٖ فَاسْتَعْظَمَ فَاسْتَوٰى عَلٰى سُوْقِهِۦ يُعْجَبُ الرُّسُلَاۗءُ لِيَّغِيْظَ بِهٖمُ الْكٰفِرًا ۗ وَعَدَّ اللّٰهُ الَّذِيْنَ اٰمَنُوْا وَعَمِلُوا الصّٰلِحٰتِ مِنْهُمْ مَّغْفِرَةً وَّ اَجْرًا عَظِيْمًا ﴿۲۹﴾ (الفتح: ۲۹) کی تلاوت کی پھر بارگاہ رسالت میں استغاثہ کیا اور سو گیا۔ خواب میں ہاتھ نیبی کو سنا وہ کہہ رہا تھا کہ بارگاہ رسالت میں تمہارا استغاثہ قبول ہو گیا ہے۔ تین دن کے بعد دریائے نیل میں پانی کی

سطح بلند ہو جائے گی۔

تین دن کے بعد دریائے نیل میں پانی کی سطح 15 پندرہ انگلیاں بلند ہو گئی۔ پھر سروردو عالم صلی اللہ علیہ وسلم کی برکت سے اس میں اضافہ ہوتا رہا حتیٰ کہ یہ دریا اپنے معمول کے مطابق بننے لگا۔

صحیح بخاری میں روایت منقول ہے کہ حضرت عمر رضی اللہ عنہ بارانِ رحمت کے لیے حضرت عباس رضی اللہ عنہ کا وسیلہ پیش کرتے تھے۔ کیونکہ وہ حضور نبی محترم صلی اللہ علیہ وسلم کے چچا تھے۔ اللہ تعالیٰ ان کے طفیل رحمت کی بارش برسا تا زبیر بن بکر سے روایت ہے کہ حضرت عباس رضی اللہ عنہ بارگاہ ایزدی میں یوں عرض کناں ہوتے:

”اے میرے مولا! میری قوم تیری بارگاہ بے کس پناہ میں میرا وسیلہ پیش کرتی ہے۔ کیونکہ مجھے تیرے محبوب اکرم صلی اللہ علیہ وسلم کے ساتھ نسبی تعلق کا شرف حاصل ہے۔ اس لیے ہم پر ابر کرم نازل فرما“ آپ رضی اللہ عنہ کے دعا کرتے ہی پہاڑوں کی مانند بادل اٹھتے اور چھم چھم برسنے لگتے جس سے زمین سرسبز و شاداب ہو جاتی۔

شیخ کامل عارف عتیق فرماتے ہیں ہمارا کارواں حج کے لیے رواں دواں تھا۔ راستہ میں اہل قافلہ و شدید پیاس محسوس ہوئی لیکن پانی ضرورت سے کم تھا۔ اس قافلہ میں سے چند لوگ شیخ ابوالنجاء سالم بن علی کے پاس گئے اور ان سے بارش کی دعا مانگنے کی درخواست کی وہ فوراً تنہائی میں چلے گئے اور نبی اکرم صلی اللہ علیہ وسلم کا وسیلہ پیش کر کے دعا مانگی۔ اللہ تعالیٰ نے ان کی دعا قبول فرماتے ہوئے فوراً بارش نازل فرمائی جس سے اہل قافلہ کی تشنگی ختم ہو گئی۔

شیخ ابو عبد اللہ المعتدی فرماتے ہیں۔ میں نے بیت اللہ کا حج کیا۔ دورانِ حج میں نے ایک ایسے شخص سے ملاقات کی جس کے متعلق مشہور تھا کہ وہ پانی نہیں پیتا میں نے اس سے یہ سوال کیا تو اس نے بتایا کہ میرا تعلق حلد کے ایک شیعہ مروہ سے تھا۔ ایک رات میں سویا تو میں نے خواب میں دیکھا کہ قیامت قائم ہو چکی ہے۔ لوگ سخت تکلیف میں ہیں۔ انہیں شدید پیاس کا سامنا ہے۔ میں بھی پیاسا ہوں۔ میں اسی کیفیت میں حضور صلی اللہ علیہ وسلم کے حوض پر آیا۔ وہاں حضرت ابو بکر صدیق رضی اللہ عنہ، حضرت عمر، حضرت عثمان اور حضرت علی رضی اللہ عنہم تشریف فرما تھے۔ وہ لوگوں کو آب کوثر پلا رہے تھے۔ کیونکہ میں حضرت علی رضی اللہ عنہ کو افضل سمجھتا تھا اور ان کی محبت میں انتہائی خود رفته تھا اس لیے میں ان کے پاس حاضر ہوا تا کہ وہ مجھے پانی پلائیں۔ مگر انہوں نے میری طرف کوئی توجہ نہ دی۔ پھر میں حضرت ابو بکر، حضرت عمر اور حضرت عثمان رضی اللہ عنہم کے پاس آیا۔ انہوں نے بھی روگردانی کا مظاہرہ کیا اس وقت سروردو عالم صلی اللہ علیہ وسلم میدانِ حشر میں تشریف فرما تھے۔ آپ صلی اللہ علیہ وسلم نے یہ بختوں کو پیچھے کی جانب دھکیل رہے تھے۔ میں آپ صلی اللہ علیہ وسلم کی خدمت میں حاضر ہوا اور عرض کی یا رسول اللہ صلی اللہ علیہ وسلم میں بہت پیاسا ہوں پہلے میں حضرت علی کرم اللہ وجہہ کی خدمت میں حاضر ہوا۔ انہوں نے باعتنائی برتی۔ آپ صلی اللہ علیہ وسلم نے فرمایا علی تجھے پانی کیسے پلا سکتے ہیں۔ حالانکہ تو میرے اصحاب سے بغض و عداوت رکھتا ہے۔ میں نے عرض کی یا رسول اللہ صلی اللہ علیہ وسلم کیا میری توبہ قبول ہو سکتی ہے؟ آپ صلی اللہ علیہ وسلم نے فرمایا کیوں نہیں توبہ کرو پھر نئے سرے سے اسلام قبول کرو۔ میں تمہیں ایسا شربت پلاؤں گا کہ تو کبھی بھی پیاس محسوس نہیں کرے گا۔ میں نے اسی وقت توبہ کی اور حضور صلی اللہ علیہ وسلم کے ہاتھ

مبارک پر اسلام قبول کر لیا۔ آپ ﷺ نے مجھے جام کوڑ عطا فرمایا جسے میں نے پی لیا۔ جب میں بیدار ہوا تو مجھے بالکل پیاس نہ تھی۔ پھر میری یہی کیفیت رہی میں کبھی پانی پی لیتا اور کبھی پانی نہ پیتا۔ پھر میں اپنے شہر حلہ میں آیا۔ میں نے اپنے تمام شیعہ رشتہ داروں سے لا تعلقی قائم کر لی۔ البتہ جن لوگوں نے میری دعوت کو قبول کر لیا اور اپنے فاسد عقائد سے توبہ کی ان سے میں نے تعلقات مزید مستحکم کر لئے۔

نوٹ: اس موضوع پر علامہ شیخ علی حلبي شافعی نے ایک مستقل کتاب رقم کی ہے۔ انہوں نے اپنی کتاب کا نام ”بُغْيَةُ الْأَخْلَامِ بِأَخْبَارٍ مَنْ فَرِحَ بِرُؤْيَا الْمُصْطَفَى فِي الْمَنَامِ“ رکھا میں اس کتاب سے وہ حکایات نقل کر رہا ہوں۔ جنہیں مصنف مصباح نے ذکر نہیں کیا۔

علامہ حلبي بیان فرماتے ہیں

ایک شخص نے بیان کیا ہے۔ میں بغداد سے مصر کی طرف عازم سفر ہوا تا کہ اپنے بھائی سے ملاقات کر سکوں۔ میرے بھائی کی بیوی اور اس کی بیٹی بھی میرے ساتھ تھیں۔ ہم ایک بہت بڑے کارواں میں محو سفر تھے۔ جب ہم دمشق کے ایک گاؤں کے پاس پہنچے تو ڈاکوؤں نے ہمیں روک لیا۔ انہوں نے لوگوں سے ساز و سامان چھین لیا۔ اس وقت ہم ایک چشمے پر خیمہ زن تھے۔ میں نے ساتھیوں سے کہا موت ہر حالت میں آتی ہے۔ یہ ٹل نہیں سکتی یہاں اقامت گزین رہنے سے بہتر ہے کہ ہم اپنے آپ کو بچانے کے لیے چل پڑیں۔ اللہ ہم پر ضرور رحم فرمائے گا اور ہم اس مصیبت سے نجات پالیں گے۔ ہم مسلسل دو دن اور دو راتیں چلتے رہے۔ کیونکہ میری بھابھی بالکل تھک چکی تھی۔ اس لیے میری بھتیجی میرے کندھے پر تھی۔ ہمارے پاس کھانے پینے کے لیے کچھ نہ تھا۔ ہمارے کئی ساتھی راستے میں ہی پیک اجل کو لبیک کہہ گئے۔ تین دن بعد ہم ایک گاؤں میں پہنچے وہاں ایک خاتون ملی ہم نے اس سے کہا کہ اے خاتون! ہم تمہاری پناہ میں ہیں۔ میں نے تلاوت کلام مقدس شروع کر دی۔ جس سے اس عورت کے خاوند کا دل پسیج گیا۔ اس نے ہم سے پوچھا تمہیں کیا چاہیے۔ ہم نے کہا مہربانی کر کے ایک سواری کا بندوبست کر دیں اور دمشق تک ہمارے ہمراہ چلیں۔ وہاں پہنچ کر ہم آپ کے احسانات کا بدلہ اتا بردیں گے۔ وہ ہمارے ساتھ چلنے کے لیے تیار ہو گیا۔ اس نے ہم تینوں کو نئے کپڑے پہنائے، سواری کا بندوبست کیا اور زادراہ لے کر ہمارے ساتھ چل دیا۔ چند دن کے سفر کے بعد ہم دمشق پہنچ گئے۔ اہل شہر نے باہر نکل کر ہمارا استقبال کیا۔ ہر شخص اپنے رشتہ دار کے متعلق پوچھتا کیونکہ اس قافلہ کی تباہی کی خبر ان تک پہنچ چکی تھی۔ مجھے ایسا محسوس ہوا کہ کوئی شخص میرے متعلق پوچھ رہا ہے۔ میں نے بلند آواز سے کہا میں یہاں ہوں۔ اس شخص نے میری سواری کی مہار پکڑ لی اور مجھے اپنے گھر لے گیا اس کا گھر بڑا آراستہ و پیراستہ تھا۔ مجھے یقین ہو گیا کہ وہ میرے بھائی کا دوست ہے۔ ہم تین دن تک اس کے مہمان رہے دو دن تک یونہی گفتگو ہوتی رہی۔ تیسرے دن اس نے مجھ سے داستان سفر دریافت کی جب میں نے اس کو حکایت غم بیان کی تو اس نے کہا تم جتنے دینار چاہتے ہو مجھ سے لے لو۔ اس نے مجھے میری ضرورت کے مطابق دینار دے دیئے۔ میں نے وہ دینار اپنے دیہاتی راہنما کے حوالے کیے اور اس کو بہت سا سامان بھی دیا۔ پھر اس دمشق کے باشندے نے مجھ سے پوچھا تمہیں کتنا زادراہ چاہیے اور تم کس شہر میں جانا چاہتے ہو اس سوال کی وجہ سے

مجھ پر کچھی طاری ہوگئی۔ مجھے فوراً خیال آیا اگر یہ میرے بھائی کے ان دوستوں میں سے ہوتا جن کو میں نے اپنے بھائی کے متعلق لکھا تھا تو اسے میرے یہاں آنے کا مقصد معلوم ہوتا۔ میں نے سراپا سوال بن کر استفسار کیا میرے بھائی نے آپ کو کتنے دینار دینے کا لکھا ہے؟ اس نے مجھ سے پوچھا تمہارا بھائی کون ہے؟ میں نے اس سے کہا میرے بھائی کا نام ابو یعقوب بن ارزق انباری ہے اور وہ مصر میں خلیفہ کا کاتب ہے۔ اس شخص نے کہا اللہ کی قسم! میں تو اس شخص کے نام سے بھی نا آشنا ہوں۔ اس کے اس جواب سے میں بہت پریشان ہو گیا۔ میں نے اس شخص سے کہا میں تو تمہیں اپنے بھائی کا دوست سمجھتا رہا اور اس حسن سلوک کو اس دوستی کا نتیجہ سمجھتا رہا۔ اب خود ہی بتائیں اس حسن سلوک کا سبب کیا تھا۔ اس نے کہا میرے اس حسن سلوک کا سبب تمہارے بھائی کی دوستی سے زیادہ اہم ہے۔ میں یہ بیان کر کے تمہاری مسرت و شادمانی میں ضرور اضافہ کروں گا۔ حقیقت یہ ہے کہ جب اس قافلے کے لٹ جانے کی خبر دمشق پہنچی تو ہر شخص پر قیامت ٹوٹ پڑی۔ کسی کو اس کے مال کے لٹ جانے کا غم تھا۔ کوئی دوست یا رشتہ دار کی وجہ سے پریشان تھا۔ کسی کو کسی عزیز کی یاد ستا رہی تھی۔ لیکن میں مطمئن تھا میرا کوئی عزیز یا رشتہ دار اس قافلہ میں نہ تھا اور نہ ہی اس میں میرا کوئی مال اسباب تھا۔ جب وہ قافلہ یہاں پہنچا تو لوگ اس کے حالات دریافت کرنے کے لیے باہر آئے لیکن میں گھر سے باہر نہ آیا۔ جب رات کو سویا تو خواب میں نبی اکرم ﷺ کی زیارت سے مشرف ہوا۔ آپ ﷺ نے مجھ سے فرمایا ابو محمد بن ارزق کے پاس جاؤ اس کی مدد کرو اور اس کے لیے ایسی سواری کا بندوبست کرو کہ وہ آرام سے اپنی منزل تک پہنچ جائے۔ اس وقت میں لوگوں کے پاس آیا اور تمہارے متعلق پوچھا میرے تمام حسن سلوک اور غم خواری کا یہی سبب تھا۔ اب تم بتاؤ کہ تم کہاں جا رہے ہو؟ ابو محمد کہتے ہیں میں حضور ﷺ کی اس ذرہ نوازی پر زار زار رونے لگا اور ہچکیوں کی وجہ سے تادیر بات نہ کر سکا پھر میں نے مصر تک کی تمام ضروریات سے اپنے میزبان کو آگاہ کیا اس نے میری تمام ضروریات پوری کیں۔ بعد میں میں نے اس شخص سے تعارف پوچھا اس شخص نے کہا میں ابن الصابونی کے نام سے مشہور ہوں۔ میں جب مصر پہنچا تو میں نے اپنے بھائی سے ملاقات کی جب میں نے اس کو اپنی داستان سفر سنائی تو وہ بھی رونے لگا۔ اس کے بعد ابن الصابونی کے ساتھ خط و کتابت ہوتی رہی۔ ایک دفعہ مجھے دمشق آنے کا اتفاق ہوا تو اس وقت ابن الصابونی کے حالات بگڑ چکے تھے۔ مصائب نے اس کو گھیر رکھا تھا۔ میرے بھائی نے اس سابقہ حسن سلوک کی وجہ سے اسے دمشق میں ایک جاگہ دی جس سے اسے معقول آمدنی حاصل ہوتی تھی۔

آل سلجوق کا شہنشاہ اول طغرل بیگ جب موصل کی طرف روانہ ہوا تو اس وقت اس کے ساتھ ایک لشکرِ عظیم تھا۔ اس کے سپاہی راستے میں غارتگری کرتے جا رہے تھے۔ جس سے دیہاتوں کے باشندوں کو بہت پریشانی لاحق ہوئی۔ طغرل بیگ خواب میں نبی اکرم ﷺ کی زیارت سے مشرف ہوا۔ جب اس نے سلام عرض کیا تو حضور ﷺ نے روگردانی فرمائی۔ آپ ﷺ نے فرمایا اللہ تعالیٰ نے تمہیں اقتدار بخشا ہے۔ اس کے باوجود تم مخلوق خدا پر رحم نہیں کرتے اور اللہ تعالیٰ کی عظمت اور اس کے جلال سے خوفزدہ نہیں ہوتے۔ یہ خواب دیکھ کر وہ خوفزدہ ہو گیا اس نے اپنے وزیر کو بلایا اور کہا آج سے عدل و انصاف کا اعلان کرو اور یہ بھی اعلان کرو کہ کوئی کسی پر ظلم نہ کرے۔

اسی طرح کا ایک اور واقعہ بھی ہے کہ ایک امیر شخص اپنے دوست کے ساتھ سفر کر رہا تھا دوران سفر وہ ایک دکان کے پاس سے گزرے وہاں انہوں نے لڑکی دیکھی جو حسن و جمال کا پیکر تھی۔ امیر شخص نے اپنے دوست سے کہا اس دکان کے مالک کے متعلق معلومات حاصل کرو اس کے معتمد خاص نے اس دکان کے مالک کے متعلق تمام معلومات فراہم کیں پھر اپنے دوست کے پاس آکر سب کچھ گوش گزار کر دیا۔ اس امیر شخص نے کہا میں اس لڑکی سے ضرور شادی کروں گا۔ اس کا دوست دوبارہ سبزی فروش (مالک دکان) کے پاس گیا۔ اس نے اس سے کہا امیر تجھے اپنے دربار میں طلب کر رہے ہیں وہ تمہیں بھلائی سے نوازا نا چاہتے ہیں۔ سبزی فروش نے سر تسلیم خم کر دیا امیر کے دوست نے اس کو اپنے ہمراہ لیا جب وہ امیر کے پاس پہنچے تو اس کے دوست نے اس کو سبزی فروش کے آجانے کی خبر دی۔ امیر نے اس کو تنہائی میں بلایا اور اپنے دوست سے کہا اس سے پوچھو کہ وہ لڑکی جو تمہاری دکان میں موجود تھی کیا وہ تمہاری بیٹی ہے۔ اس دکاندار نے کہا ہاں وہ میری نور نظر ہے۔ امیر نے پوچھا کیا اس کی والدہ بھیات ہے۔ اس دوست نے کہا ہمارے آقا اس لڑکی سے شادی کرنے کے خواہش مند ہیں اس دکاندار نے کہا میری قسمت میں یہ اقبال مندی کیسے ہو سکتی ہے۔ امیر کے دوست نے کہا جاؤ اور اپنی بیٹی کو یہاں بھیج دو۔ دکاندار نے اپنی بیٹی کو اس کے محل میں داخل کر دیا۔ قاضی اور گواہ آگئے۔ امیر نے ان سب کی موجودگی میں اس لڑکی سے نکاح کر لیا۔ پھر امیر نے اس کے باپ سے مخاطب ہو کر کہا میں اس شرط پر نکاح کر رہا ہوں کہ تو اس شہر میں نہیں رہے گا۔ تم مجھ سے ایک ہزار دینار لے لو اور کسی شہر میں جاہو اقامت اختیار کر لو۔ لیکن ان تمام امور کو پوشیدہ رکھنا اور کسی کو بھی کچھ نہ بتانا۔ اس دکاندار نے اپنے لئے ایک شہر کو پسند کر لیا۔ امیر نے اس شہر کے گورنر کو لکھا کہ اس شخص کو خصوصی مراعات سے نوازا جائے اور اس کے قیام و طعام کا فوراً بندوبست کیا جائے۔ اس شخص نے اپنا سامان زیست جمع کیا اور اس شہر کی طرف چلا گیا۔ اس کی اس نقل مکانی کے متعلق کسی شخص کو خبر تک نہ ہوئی۔ اس نے وہاں کے گورنر سے ملاقات کی اس نے اسے بہترین گھر دیا۔ اس کو خادم دیئے اور اس کی تمام ضروریات پوری کیں۔ پھر امیر نے بیوٹی پارلر خاتون کو بلایا اور اس سے کہا اس لڑکی کا بہترین میک اپ کرو۔ اس عورت نے امیر سے کہا اے امیر محترم! اللہ کی قسم! یہ لڑکی سراپا فتنہ ہے۔ پھر وہ اسے اپنے بیوٹی پارلر میں لے گئی۔ اس کا میک اپ کیا امراء کی عورتوں کا لباس اس کو پہنایا۔ اب اس لڑکی کی کیفیت یہ ہو گئی کہ کوئی شخص نظر بھر کر اس کی طرف نہیں دیکھ سکتا تھا۔ پھر وہ عورت اس لڑکی کو امیر کے پاس لے گئی۔ اس کا حسن و جمال دیکھ کر قریب تھا کہ امیر کے ہوش اڑ جاتے۔ وہ لڑکی ہمہ وقت امیر کے حواس پر سوار رہتی۔ اس نے مظلوم لوگوں کی داستانیں سننا بند کر دیں۔ لیکن اس کے ایک دوست نے اس کو سمجھایا کہ اس کی محبت میں اتنا انہماک درست نہیں ورنہ مملکت کے معاملات درست نہیں رہیں گے۔ لیکن امیر اب بھی اس کی محبت میں خود رفته ہوتا جا رہا تھا۔ وہ ہر روز اسے تحائف دے کر اس کا مزید قرب حاصل کرنے کے لیے کوشاں ہوتا۔

ایک دن امیر کو اچانک یاد آیا کہ اس کے پاس ایک تاج اور ایک گلو بند ہے یہ وہ عظیم تحفہ تھا جو اس کے والد نے اس کی والدہ کو دیا تھا۔ وہ اپنے پہننے والے کے حسن کو چار چاند لگا دیتا تھا۔ بادشاہ نے وہ صندوق لانے کا حکم دیا۔ جس میں وہ تاج اور گلو بند تھے بادشاہ نے اس میں سے تاج اور گلو بند نکالے۔ اسے لڑکی کے حوالے کیا اور اسے انہیں زیب تن کرنے کا حکم دیا اب

وہ لڑکی اتنی حسین نظر آتی تھی کہ اس کی طرف نظر اٹھا کر دیکھنا ناممکن تھا۔

ایک دن وہ لڑکی کھڑکی میں بیٹھ کر باہر کا نظارہ کر رہی تھی۔ اس نے اچانک ایک فقیر کی یہ صدا سنی۔ جو حضور ﷺ کی محبت میں مجھے گراں قدر چیز دے گا حضور ﷺ اس کی شفاعت فرمائیں گے۔ اس لڑکی نے سوچا میرے پاس ایسی کوئی چیز نہیں جو اس تاج سے زیادہ گراں قیمت ہو قسم بخدا میں یہ تاج ہی اس فقیر کو دوں گی۔ جب امیر مجھ سے اس کے متعلق پوچھے گا تو میں اسے گول سا جواب دوں گی۔ اس نے سائل کو رکنے کے لیے کہا وہ باہر گئی اپنے سر سے تاج اتارا اور اس گداگر کو دے دیا۔

کئی دن بیت گئے لیکن امیر نے اس لڑکی کے سر پر اس تاج کو نہ دیکھا۔ وہ تاج اسے حد درجہ مسرت و شادمانی بخشتا تھا۔ ایک دن اس امیر نے اس لڑکی سے کہا تم وہ تاج کیوں نہیں پہنتی۔ لڑکی خاموش رہی۔ امیر نے دوبارہ یہی سوال کیا۔ لڑکی نے پھر کوئی جواب نہ دیا۔ امیر نے تیسری مرتبہ یہی سوال کیا اور تاکید کی کہ اس سوال کا جواب ضرور ملنا چاہیے۔ لڑکی نے اب اسے تمام داستان سنا دی۔ بادشاہ نے اس کے چہرے پر تھپڑ رسید کیا۔ اس سے تمام فاخرانہ لباس چھین لیے اور اسے کھر درے کپڑے پہنائے اس نے ایک چھری منگوائی جس سے اس لڑکی کا ایک ہاتھ کاٹ دیا۔ بادشاہ نے اس لڑکی کو طلاق بھی دے دی اور اس کا کاٹا ہوا ہاتھ بھی اسے دے دیا اور اسے اپنے محل سے نکل جانے کا حکم دیا۔ لڑکی محل سے نکل کر اپنے باپ کی دکان پر آئی۔ اس کے باپ کی دکان کے سامنے ایک سرائے تھی وہ اس کے اندر چلی گئی اسی سرائے کا نگران ایک بزرگ آدمی تھا۔ لڑکی نے اس نگران سے کہا چچا جان! میرے والد صاحب کہاں چلے گئے ہیں۔ اس بزرگ نے لڑکی سے سوال کیا تو کہاں تھی لڑکی نے گول سا جواب دیا۔ بزرگ نے کہا میں نے فلاں دن سے تمہارے باپ کو نہیں دیکھا اور نہ ہی میں اس کے مسکن کو جانتا ہوں۔ اس نے لڑکی سے کہا اے میری بچی! میں ایک بوڑھا اور کمزور شخص ہوں۔ میری خواہش ہے تم میرے ساتھ ہی رہو۔ اس طرح تم محل کے حالات سے بھی آگاہ ہوتی رہو گی۔ لڑکی نے سر تسلیم خم کر دیا لڑکی نے بوڑھے سے کہا میری خواہش ہے کہ آپ میرے لیے کچھ تیل، ایندھن اور آگ لے کر آئیں۔ بوڑھے نے اسے تمام اشیاء مہیا کیں اس لڑکی نے اس تیل کو خوب گرم کیا پھر اپنا ہاتھ اس تیل میں ڈال دیا۔ اس نے یہ سارا معاملہ بزرگ نگران سے مخفی رکھا۔

وہ لڑکی کئی دن اس نگران کے ہاں ٹھہری رہی۔ ایک دن شہر حلب کا ایک کارواں اس سرائے میں آکر ٹھہرا۔ اس قافلہ میں ایک تاجر بھی تھا۔ وہ اس سرائے میں کئی دن مقیم رہا۔ ایک دن اس تاجر نے اس لڑکی کو دیکھ لیا اس کے حسن و جمال کو دیکھ کر وہ مبہوت ہو گیا۔ اس نے بوڑھے نگران کو بلایا اور پوچھا اس لڑکی کا تمہارے ساتھ کیا رشتہ ہے۔ بزرگ نے کہا یہ میری بیٹی ہے۔ تاجر نے کہا میں اس سے شادی کرنا چاہتا ہوں۔ میں اس کو اس کی خواہش کے مطابق مال و ثروت دوں گا۔ بوڑھے نے کہا میں ابھی جا کر اپنی بیٹی سے اجازت لیتا ہوں۔ اس لڑکی نے اس بزرگ کو اس شرط پر اجازت دے دی کہ وہ تاجر اپنے شہر پہنچنے سے قبل میرے ساتھ وظیفہ زوجیت ادا نہیں کرے گا۔ تاجر نے یہ شرط قبول کر لی اور نہیں تحریری ضمانت دے دی۔ بادشاہ نے اس لڑکی کے لیے بہت سے تحائف بھیجے۔ اسے ایک عظیم الشان محل میں ٹھہرایا۔ لونڈیوں اور خدام کو اس کی خدمت پر مامور کیا اس لڑکی کی ہر سمت نعمتوں کی ریل پیل تھی۔ جب تاجر وہاں سے روانہ ہونے لگا تو اس نے لڑکی کے لئے ایک محل تیار کروایا۔ لڑکی

کو اس میں بٹھایا اور خادموں کو حکم دیا کہ وہ اسے اٹھالیں۔ جب کارواں شام پہنچا تو لڑکی نے پوچھا یہاں سے میرے خاوند کا شہر کتنا دور ہے۔ اسے بتایا گیا کہ ہم اتنے ایام میں پہنچ جائیں گے۔ اسی وقت وہ لڑکی آہ وزاری میں مشغول ہو گئی۔ اس نے بارگاہ ایزدی میں عرض کی مولا! تجھے واسطہ اس نبی محترم ﷺ کا جس کی محبت میں میں نے گراں قدر تاج فقیر کو دیا تھا میری پردہ پوشی فرما۔ میرا یہ ہاتھ کٹا ہوا ہے۔ لیکن میرا خاوند نہیں جانتا۔ میں اس ہاتھ کو لے کر اپنے خاوند کے گھر کیسے جاؤں گی۔ پھر اس پر نیند کا غلبہ ہو گیا۔ اسے خواب میں حضور ﷺ کی زیارت ہوئی۔ آپ ﷺ نے فرمایا اے فلانہ! تیرا ہاتھ کہاں ہے اس لڑکی نے عرض کی یا رسول اللہ! صلی اللہ علیک وسلم یہ ہے میرا ہاتھ۔ نبی محترم ﷺ نے اس کے ہاتھ کو پکڑا۔ اس کو اس کے بازو کے ساتھ لگایا پھر اس کے ارد گرد اپنا لعاب دہن لگایا۔ وہ ہاتھ فوراً جڑ گیا۔ آپ ﷺ نے جس جگہ اپنا لعاب مبارک لگایا تھا وہ جگہ نور فشاں ہو گئی۔ جب وہ لڑکی نیند سے بیدار ہوئی تو اس نے دیکھا اس کا ہاتھ اپنی جگہ پر جڑ چکا تھا۔ اس کو اتنی خوشی اور مسرت ہوئی کہ وہ بے ساختہ گنگنانے لگی۔ تاجر نے اس کا سبب دریافت کرنے کے لیے ایک آدمی اس کے پاس بھیجا۔ لیکن اس لڑکی نے کوئی جواب نہ دیا۔

حتیٰ کہ اس تاجر کا گھر آ گیا۔ اس کے اہل و عیال محل سے باہر آئے۔ انہوں نے اس لڑکی کا استقبال کیا۔ جس کے حسن و جمال نے انہیں مبہوت کر دیا۔ پھر اس تاجر نے اس لڑکی کے ساتھ حقوق زوجیت ادا کیے۔ دن خوشی اور مسرت کے ساتھ گزرتے گئے۔ ایک دن تاجر اس لڑکی کے ساتھ کھڑکی میں بیٹھ کر باہر کا نظارہ کر رہا تھا کہ انہیں اچانک ایک سائل کی صدا سنائی دی۔ وہ سائل یہ آواز گارہا تھا۔ جو شخص نبی محترم ﷺ کی محبت میں اپنی پسندیدہ چیز مجھے دے گا۔ بروز حشر نبی کریم ﷺ اس کی شفاعت فرمائیں گے۔ اس لڑکی نے اپنے خاوند سے کہا اے میرے آقا! اگر آپ کو مجھ سے محبت ہے تو پھر دیکھیں کہ تمہیں سب سے پیاری کیا چیز ہے۔ وہ چیز اس گداگر کو عطا کر دیں۔ میں اس وقت تک سائل کو یہاں روکتی ہوں۔ تاجر نے اس لڑکی سے کہا یہ فقیر تو حقیر سی چیز پر خوش ہو جائے گا۔ لڑکی نے کہا اللہ کی قسم! میں کسی حقیر چیز پر راضی نہیں ہوں گی۔ تاجر نے کہا مجھے اللہ کی قسم! میں اس وقت تک اس سائل کو کچھ عطا نہیں کروں گا۔ جب تک تم مجھے یہ نہیں بتاؤ گی کہ تم نے محل میں پہلے آہ و بکاء پھر مسرت و شادمانی کا اظہار کیوں کیا تھا۔ لڑکی نے اپنا حکایت غم شروع کی نیچے سائل بھی اس کی داستان کو سن رہا تھا تمام قصہ سن کر تاجر نے کہا اللہ کی قسم! میں وہی سائل ہوں۔ جس نے اس محل کے نیچے صدا لگائی تھی۔ نیچے سے فقیر نے کہا اللہ کی قسم میں وہی امیر ہوں۔ جس نے اس لڑکی کا ہاتھ کاٹا تھا۔ تاجر اپنے محل سے نیچے اتر آیا۔ اس سائل کو اپنے پاس لے آیا اور اس کے حالات دریافت کیے اس نے کہا۔

جب میں نے اس لڑکی کا ہاتھ کاٹا تو مجھے بہت زیادہ افسوس ہوا۔ میں ہمہ وقت اس کی جدائی اور فراق میں آہیں بھرتا رہتا۔ میرے دشمنوں نے میری یہ کیفیت دیکھ کر مجھے امارت سے محروم کر دیا۔ میں موت کے خوف سے وہاں سے بھاگ نکلا میں نے عجلت میں اپنے ساتھ کوئی چیز نہ لی۔ اسی وجہ سے آج میری یہ حالت ہو گئی ہے۔ تاجر نے کہا اے میرے آقا! اللہ کی قسم میں نے تمہارے تاج سے ایک گنگینے سے زیادہ کچھ نہیں لیا تھا۔ تاجر نے اس امیر کا تاج اسے واپس کر دیا۔ اس کے گنگینے کی

قیمت بھی ادا کی۔ اس کی حتی الامکان اعانت کی۔ لڑکی بھی گا ہے بگا ہے اسے احسان و امتنان سے نوازتی رہی۔

ایک شخص بیان کرتا ہے کہ میں تین سال اللہ تعالیٰ سے یہ دعا مانگتا رہا کہ وہ مجھے حج کرنے کی سعادت سے بہرہ اندوز کرے۔ میں نے خواب میں نبی مکرم ﷺ کی زیارت کی۔ آپ ﷺ نے فرمایا تم اسی سال حج کرو گے۔ میں نے آپ ﷺ سے عرض کی یا رسول اللہ! صلی اللہ علیک وسلم میرے پاس اتنا زادہ راہ نہیں کہ میں حج کر سکوں۔ میں نے دوبارہ آپ ﷺ کی زیارت کی آپ نے مجھ سے یہی فرمایا میں نے یہی گزارش کی کہ میں ابھی استطاعت نہیں رکھتا۔ تیسری مرتبہ پھر زیارت سے مشرف ہوا آپ ﷺ نے وہی حکم دیا۔ میں نے وہی گزارش کی تو آپ ﷺ نے فرمایا اپنے گھر کی فلاں جگہ کھودو، وہاں سے تمہیں اپنے آباء کی ایک زرہ ملے گی۔ میں نے نماز صبح ادا کی اور اس مقام کو کھودا مجھے وہاں سے ایک زرہ ملی میں نے اس کو چار سو درہم میں بیچ دیا۔ میں نے اونٹنی خریدی اور حج کے لیے عازم سفر ہوا۔ جب میں نے حج کے اعمال مکمل کر لیے تو میں نے خواب میں نبی اکرم ﷺ کی زیارت کی آپ ﷺ نے فرمایا اللہ تعالیٰ نے تیری کوشش کو قبول کر لیا ہے۔ تم عمر بن عبدالعزیز کے پاس جاؤ اور اسے کہو کہ ہمارے پاس تمہارے تین نام ہیں۔ عمر، امیر المؤمنین اور ابولیتامی میں نیند سے بیدار ہوا اپنے ساتھیوں کے پاس آیا اور ان سے کہا اللہ کا نام لے کر تم وطن کو سدھار جاؤ میں تو شام جانے کا خواہش مند ہوں میں شام جانے والے قافلہ کے ہمراہ ہو گیا۔ حتیٰ کہ میں دمشق پہنچ گیا میں حضرت عمر بن عبدالعزیز کے دربار میں آیا اور اجازت طلب کی۔ انہوں نے اندر آنے کی اجازت دی۔ میں نے انہیں اپنا ایمان افروز خواب سنایا۔ خواب سن کر وہ اپنے کمرہ خاص میں چلے گئے اور میرے لئے ایک تھیلی لے کر آئے جس میں چالیس دینار تھے۔ انہوں نے مجھ سے فرمایا میں نے اپنا سارا مال و متاع راہ خدا میں صدقہ کر دیا ہے۔ میرے پاس صرف یہی تھیلی رہ گئی ہے۔ تم اسے قبول کر لو میں نے کہا نہیں اللہ کی قسم میں رسول اکرم ﷺ کی پیغام رسانی پر کوئی چیز قبول نہیں کروں گا۔ پھر میں ان کے دربار سے نکلا۔ انہوں نے مجھے الوداع کہا میرے ساتھ معانقہ کیا اور دروازے تک میرے ساتھ آئے وقت رخصت ان کی آنکھیں آنسوؤں سے لبریز تھیں۔

امام واقفی فرماتے ہیں کہ ایک دفعہ مجھے شدید ناداری کا سامنا کرنا پڑا۔ رمضان المبارک آ گیا۔ لیکن میں بالکل خالی دامن تھا۔ میں نے ایک علوی دوست کی طرف خط لکھا اور اس سے ایک ہزار درہم بطور قرض مانگے اس نے وہ درہم ایک تھیلی میں مجھے بھیج دیئے۔ میں ابھی نیند سے بیدار نہیں ہوا تھا کہ مجھے اپنے ایک دوست کا خط ملا اس نے مجھ سے ایک ہزار درہم مانگے تھے۔ میں نے وہی تھیلی اپنے اس دوست کو دے دی۔ دوسرے دن صبح کے وقت میرے پاس وہ دوست ہی آیا اس کو میں نے قرض دیا تھا اور وہ علوی بھی آ گیا تھا۔ جس نے مجھے قرض دیا تھا۔ انہوں نے وہ تھیلی مجھے واپس برائی۔ علوی دوست نے مجھ سے کہا پیارے دوست! رمضان المبارک کا مہینہ ہم پر سایہ فگن ہوا چاہتا ہے۔ میری پوتی صرف وہی درہم تھے جو اس تھیلی میں تھے جو میں نے تمہیں بھیج دی۔ میں نے تمہیں اپنے آپ پر ترجیح دی۔ میں نے اپنے اس دوست کو خط لکھا اور ایک ہزار درہم بطور قرض طلب کیے۔ اس نے یہی تھیلی میرے پاس بھیج دی۔ جسے دیکھ کر مجھے بہت تعجب ہوا۔ میں نے اسے تمام داستان سنا دی ہے۔ اب ہم نے یہ فیصلہ کر لیا ہے کہ ہم ان درہم کو تین حصوں میں منقسم کر لیں گے اور ہر شخص اپنا حصہ لے کر

خرچ کریگا۔ حتی کہ اللہ رب العزت ہمیں فراخی عطا فرمائے۔

امام واقدی فرماتے ہیں۔ ہم نے ان دراہم کو تین حصوں میں بانٹ لیا۔ میں نے جلد ہی اپنا حصہ صرف کر ڈالا میرے پاس صرف چند درہم رہ گئے۔ میں اپنے حالات کے متعلق پریشان ہو گیا۔ میں نے خواب میں نبی اکرم ﷺ کی زیارت کی۔ آپ ﷺ نے مجھے خوشحالی کی بشارت دی۔ اسی شب سحری کے وقت یحییٰ بن خالد برکی کا قاصد میرے پاس آیا۔ اس نے مجھے اپنے پاس طلب کیا۔ جب میں اس کے پاس پہنچا تو اس نے مجھ سے کہا اے واقدی! آج رات میں نے خواب میں تمہیں پریشان کن حالت میں دیکھا ہے۔ میں یہی سمجھا ہوں کہ تم کسی مصیبت میں گرفتار ہو۔ مجھے اپنے حالات بتاؤ۔ میں نے اسے تمام حالات بتائے۔ ہماری سبق آموز حکایت سن کر اس نے کہا میں نہیں جانتا کہ تم میں سے سب سے زیادہ کریم اور فیاض کس کو کہوں۔ اس نے مجھے تیس ہزار درہم دیئے اور میرے دوسرے ساتھیوں کو بیس بیس ہزار درہم دینے کا حکم دیا اور مجھے حج کے منصب پر فائز کیا۔

ابراہیم بن مہران فرماتے ہیں۔ کوفہ کے شہر میں ہمارے پڑوس میں ایک قاضی رہتا تھا۔ وہ ابو جعفر کے نام سے مشہور تھا۔ اس کے معاملات حد درجہ عمدہ تھے۔ جب اس کے پاس خاندان علوی کا کوئی شخص آتا اور کسی چیز کا مطالبہ کرتا تو وہ کبھی بھی انکار نہ کرتا۔ اگر وہ قیمت دے سکتا تو اس سے رقم وصول کر لیتا اور نہ اپنے غلاموں سے کہتا اس رقم کو حضرت علی بن ابی طالب رضی اللہ عنہ کے کھاتے میں لکھ لو۔ تاہم اس کا یہی دستور رہا۔ پھر اس پر ناداری کا دور آ گیا۔ وہ اپنے گھر میں بیٹھ گیا اور اپنی کاپی کو دیکھنے لگا۔ اس کا کوئی مقروض زندہ ہوتا تو اس سے قرض مانگنے کے لیے کسی شخص کو روانہ کر دیتا اور اگر مقروض زندہ نہ ہوتا تو اس کے نام کو یاد دیتا۔ ایک دن وہ اسی کیفیت میں اپنے گھر کے دروازے میں بیٹھا تھا اور اپنی اس کاپی میں غور و خوض کر رہا تھا کہ ایک شخص اس کے پاس سے گزرا اس نے از روئے مذاق کہا تیرے اس بڑے مقروض (حضرت علی رضی اللہ عنہ) کا کیا بنا۔ طعن و تشنیع کے اس تیرے اس شخص کو افسردہ کر دیا۔ وہ شخص خاموشی سے اپنے گھر میں داخل ہو گیا۔ رات کو اس کا بخت جاگا۔ خواب میں نبی مکرم ﷺ سے دیدار سے مشرف ہوا۔ اس نے دیکھا کہ حضرت امام حسن اور حضرت امام حسین رضی اللہ عنہما حضور ﷺ کے آگے آئے چل رہے تھے۔ حضور نبی اکرم ﷺ نے ان سے فرمایا تمہارے والد محترم نے کیا کیا پیچھے سے حضرت علی رضی اللہ عنہ نے جواب دیا۔ یا رسول اللہ! صلی اللہ علیک وسلم میں یہاں ہوں۔ آپ ﷺ نے فرمایا اے علی! تم اس شخص کا حق کیوں ادا نہیں کرتے۔ حضرت علی رضی اللہ عنہ نے گزارش کی یا رسول اللہ! صلی اللہ علیک وسلم میں ابھی اس کا حق ادا کر دیتا ہوں۔

وہ قاضی کہتا ہے کہ آپ رضی اللہ عنہ نے مجھے ایک تھیلی عطا کی اور فرمایا یہ تمہارا حق ہے۔ حضور ﷺ نے مجھ سے فرمایا اپنا حق لے لو اور اولاد علی میں سے جو آدمی بھی تمہارے پاس آئے وہ جس چیز کا مطالبہ کرے اسے وہ چیز ضرور عطا کرنا عیش سے زندگی گزارا اب تمہیں فقر و فاقہ کا کوئی ڈر نہیں۔ میں اسی وقت بیدار ہو گیا وہ تھیلی میرے ہاتھ میں تھی میں نے اپنی بیوی کو آواز دی۔ میں نے اس سے پوچھا کیا میں نیند میں ہوں یا کہ عالم بیداری میں اس نے مجھ سے کہا تم عالم بیداری میں ہو۔ میں نے

اس کو اپنا خواب بیان کیا۔ جب میں نے اپنی کاپی دیکھی تو وہاں حضرت علی رضی اللہ عنہ کے نام کوئی رقم بھی لکھی ہوئی نہ تھی۔ ابراہیم بن اسحاق بن مصعب سے روایت ہے کہ وہ بغداد میں ایک پولیس آفیسر تھا۔ اس نے خواب میں رسول مکرم ﷺ کی زیارت کی۔ آپ ﷺ نے اس سے فرمایا فلاں قاتل کو چھوڑ دو۔ یہ خواب دیکھ کر وہ افسر گھبرا کر بیدار ہو گیا اور اپنے ساتھیوں سے اس قاتل کے متعلق پوچھا۔ انہوں نے بتایا ہمارے پاس ایک شخص ہے جو قتل کے جرم میں گرفتار ہوا ہے۔ اس نے اس شخص کو اپنے پاس بلایا اور اس سے کہا مجھے اپنی داستان سچ سچ بتاؤ۔ اس نے اپنی داستان شروع کی۔ کہ ہمارا ایک باقاعدہ گروپ تھا۔ جو ہر روز بدکاری کے لئے جمع ہوتا تھا۔ ایک بڑھیا ہماری دلالہ تھی۔ وہ ہر روز ایک عورت لے کر ہمارے پاس آتی تھی۔ ایک دفعہ وہ ایک عورت لے کر ہمارے پاس آئی جب اس عورت کو ہمارے ارادے معلوم ہوئے تو اس نے ایک بلند چیخ ماری اور وہیں بے ہوش ہو گئی۔ میں نے اس عورت کو اسی گھر کے ایک کمرہ میں رکھ دیا۔ جب اس کو ہوش آئی تو میں نے اس کے متعلق پوچھا اس نے مجھ سے کہا اے جوانو! میرے متعلق اللہ کا خوف کرو۔ اس بوڑھی نے مجھے دھوکا دیا ہے۔ اس نے مجھے بتایا کہ اس کے پاس ایک لاثانی موزہ ہے۔ جسے وہ اپنے گھر سے باہر نہیں نکال سکتی۔ مجھے شوق پیدا ہوا کہ میں اس کے موزے کو دیکھوں۔ اسی مقصد کے لیے جب میں یہاں آئی تو تم نے مجھ پر حملہ کر دیا۔ میرا تعلق ایک شریف خاندان سے ہے۔ رسول مکرم ﷺ میرے جد امجد ہیں اور آپ ﷺ کی لخت جگر حضرت فاطمہ الزہراء رضی اللہ عنہا میری ماں ہیں۔ میرے اس نسب کا خیال کرو۔ اس شخص نے اپنی داستان کو جاری رکھتے ہوئے کہا

میں نے جب اس کی یہ دلخراش گفتگو سنی تو میں اپنے ساتھیوں کے پاس آیا اور انہیں ساری صورت حال بتائی۔ میں نے انہیں کہا بہت ہے کہ ہم اس خاتون سے کوئی تعرض نہ کریں اور اسے چھوڑ دیں۔ میری یہ گفتگو سن کر وہ میری طرف لپکتے ہوئے آئے۔ میں نے کہا تم نے اپنی حاجت تو پوری کر لی ہے اور اب چاہتا ہے کہ ہم اس سے اعراض کریں۔ میں بھی ان کے ہاتھ مل گیا اور وہیں میں نے ہا اللہ کی قسم! تم میں سے کوئی بھی اس خاتون تک جانے کی ہمت نہیں کر سکتا۔ ہمارے درمیان برائی ہوئی ہے۔ اسی دوران میں زخمی ہو گیا میں نے اس شخص کی طرف اپنا ہاتھ بڑھایا جو سب سے زیادہ فعل شنیع کا حریس تھا اور اسے قتل کر دیا۔ پھر اس خاتون کو مکمل حفاظت کے ساتھ گھر سے باہر لے آیا۔ جب پڑوسیوں نے ہمارا شور و غوغا سنا تو وہ وہاں آئے ہوئے۔ سب انہوں نے میرے ہاتھ میں چھری دیکھی اور میرے سامنے پرانا ہوا مقبول دیکھا تو انہوں نے مجھے گرفتار کیا اور مجھے لے آئے۔ تمام داستان سن کر اسحاق نے اس قاتل سے کہا میں تجھے اللہ تعالیٰ اور اس کے رسول مکرم ﷺ اور اس عورت کی حفاظت کرنے کی وجہ سے آزاد کرتا ہوں۔ پھر اس شخص نے توبہ کی اور ساری زندگی اپنی توبہ پر پختہ رہا۔

علی بن عیسیٰ فرماتے ہیں میں خاندان موہیہ کے افراد سے احسان سے پیش آتا تھا۔ جب رمضان اور اس کے آتے تو میں اس خاندان کے ہر فرد کو طعام اور لباس وغیرہ میں سے اتنا کچھ دیتا جتنا ہوتا ہے اس کے لیے سال بھر کے لیے کافی ہو جاتا ہے۔ خاندان موہیہ میں سے ایک بڑھیا تھی۔ وہ حضرت امام مہدی کا ظمیر تھا۔ اللہ علیہ السلام میں سے تھا۔ میں اسے ہر سال پانچ سو درہم عطا کرتا تھا۔ ایک دن میں نے اس کو ان کی حالت میں دیکھا وہ مٹی میں است پت تھا اور لکارتارے گھر رہتا تھا۔ میں نے اس میں سوچا میں

اس فاسق کو ہر سال پانچ ہزار درہم دیتا ہوں وہ انہیں اللہ تعالیٰ کی نافرمانی میں صرف کرتا ہے۔ میں نے عزم کیا کہ اب میں اسے کوئی چیز نہیں دوں گا۔ جب رمضان المبارک آیا تو وہ بوڑھا میرے پاس آیا۔ مجھے سلام کیا میں نے اس کے سلام کا جواب نہ دیا۔ میں نے اس سے کہا اب تیرے لیے کوئی عزت و کرامت نہیں ہے۔ میں تمہیں درہم دیتا تھا اور تو اسے اللہ تعالیٰ کی معصیت میں خرچ کرتا تھا۔ میں نے تجھے خود دیکھا ہے کہ تو نشے کی حالت میں تھا۔ میری یہ گفتگو سن کر وہ بوڑھا چلا گیا اور اس کے بعد میرے پاس نہ آیا۔

علی کہتے ہیں جب میں اس شب محو استراحت ہوا تو خواب میں نبی محترم ﷺ کی زیارت سے مشرف ہوا۔ لوگ آپ ﷺ کے ارد گرد جمع تھے۔ میں بھی آپ ﷺ کی خدمت اقدس میں حاضر ہوا۔ لیکن آپ ﷺ نے مجھ سے اعراض فرمایا۔ مجھ پر یہ بات بڑی گراں گزری میں نے عرض کی یا رسول اللہ! صلی اللہ علیک وسلم آپ نے میرے ساتھ یہ رویہ کیوں اختیار فرمایا ہے۔ حالانکہ میں آپ ﷺ کی ذات اقدس پر کثرت سے صلوٰۃ و سلام پڑھتا ہوں اور آپ صلی اللہ علیک وسلم کی اولاد پر بھی احسان کرتا ہوں۔ آپ ﷺ نے فرمایا تو نے میرے فلاں بیٹے کو اپنے دروازے سے واپس کیوں لوٹا دیا تھا اور اس کو عزت و کرامت سے محروم کیوں کر دیا تھا۔ میں نے عرض کیا۔ میں نے اس کو حالت نشہ میں دیکھا میں نے چاہا کہ درہم دے کر میں اللہ کی معصیت میں اس کی اعانت نہ کروں۔ حضور ﷺ نے فرمایا کیا تو یہ رقم اسے اس کی ذات کے لیے دیتا تھا یا میرے لیے؟

(علامہ حلبی کی کتاب بغیۃ الاعلام اختتام پذیر ہوئی)

تمتہ

حضور پر نور ﷺ کے عہد ہمایوں سے لے کر آج تک تمام آئمہ کرام، عارفین کالمین اور شیوخ کا اتفاق ہے کہ حضور ﷺ کی حیات ظاہری میں اور آپ ﷺ کے وصال کے بعد اپنی ضروریات اور مشکلات کے حل کے لیے اللہ کی بارگاہ میں حضور ﷺ کا وسیلہ جلیلہ پیش کرنا جائز ہے اور یہ حقیقت تجربہ سے بھی ثابت ہے کہ جس شخص نے بھی خلوص اور صداقت و یقین سے بارگاہ رسالت میں استغاثہ کیا اس کی مشکل ضرور حل ہوگئی اگر کسی کی ضرورت پوری نہ ہو سکی تو اس میں اس کے ضعف یقین، تردد اور عدم خلوص کا عمل دخل ہے۔ استغاثہ کے متعلق بہت سے دلائل ہیں۔ جو اس کتاب میں بھی موجود ہیں اور اس کے علاوہ دیگر کتب بھی ان سے بھرپور ہیں۔

خلاصہ کلام ”جیسا کہ سید السہودی نے خلاصۃ الوفاء میں ذکر کیا ہے“ یہ ہے کہ نبی اکرم ﷺ کا وسیلہ پیش کرنا، آپ ﷺ کے جاہ و منصب اور برکت سے دعا مانگنا یہ مرسلین عظام اور سلف صالحین کی سنت مطہرہ ہے۔

حاکم نے صحیح حدیث روایت کی ہے کہ جب حضرت آدم علیہ السلام سے خطا سرزد ہوگئی تو انہوں نے بارگاہ خدائے لم یزل میں عرض کی مولا! مجھے محمد ﷺ کے طفیل معاف فرما اللہ رب العزت نے فرمایا اے آدم! تو نے محمد ﷺ کو کیسے پہچان لیا۔ حالانکہ میں نے انہیں ابھی تک پیدا ہی نہیں کیا۔ انہوں نے عرض کی اے میرے پروردگار! جب تو نے مجھے اپنے دست قدرت سے بنایا اور مجھ میں اپنی روح پھونکی تو میں نے اپنا سراٹھایا میں نے دیکھا عرش کے پایوں پر لکھا تھا ”لَا إِلَهَ إِلَّا اللَّهُ مُحَمَّدٌ“

رَسُوْلُ اللّٰهِ“ میں نے جان لیا کہ تو اپنے نام کے ساتھ صرف اسی ذات کا نام ملاتا ہے جو تجھے سب سے زیادہ پیاری ہے۔ اللہ رب العزت نے فرمایا اے آدم! تو نے سچ کہا ہے۔ محمد ﷺ مجھے تمام مخلوق سے زیادہ محبوب ہیں۔ جب تو نے ان کے وسیلہ سے مجھ سے دعا مانگی ہے تو میں تجھے معاف کر دیتا ہوں۔ اگر محمد ﷺ نہ ہوتے تو میں تجھے پیدا ہی نہ فرماتا۔

امام نسائی، امام ترمذی نے حضرت عثمان بن حنیف رضی اللہ عنہ سے روایت کیا ہے کہ ایک اندھا بارگاہ رسالت میں حاضر ہوا۔ اس نے آپ ﷺ سے عرض کی یا رسول اللہ! صلی اللہ علیک وسلم اللہ تعالیٰ سے دعا فرمائیں کہ وہ مجھے نور بصارت عطا فرمائے۔ آپ ﷺ نے فرمایا اگر چاہو تو میں تمہارے لیے دعا کر دیتا ہوں اور اگر صبر کر لو تو تمہارے لیے بہتر ہے۔ اس صحابی نے عرض کی آپ ﷺ اللہ تعالیٰ سے دعا فرمائیں۔ آپ ﷺ نے اس سے فرمایا عمدہ طریقے سے وضو کرو پھر یہ دعا مانگو:

”اللّٰهُمَّ اِنِّیْ اَسْئَلُکَ وَاَتُوْجَّهْ اِلَیْکَ بِنَبِیِّکَ مُحَمَّدٍ نَبِیِّ الرَّحْمَةِ یَا مُحَمَّدُ اِنِّیْ اَتُوْجَّهْ بِکَ اِلَی رَبِّیْ فِیْ حَاجَتِیْ لِیُقْضِیَ اللّٰهُمَّ شَفِیْعُهُ فِی“

”اے میرے مولا! میں تیری بارگاہ میں دست سوال دراز کرتا ہوں اور میں تیری بارگاہ میں محمد نبی الرحمة ﷺ کا وسیلہ پکڑتا ہوں۔ اے محمد! صلی اللہ علیک وسلم میں آپ ﷺ کے وسیلہ کے ساتھ اپنے رب کی بارگاہ میں اپنی حاجت پیش کرتا ہوں تاکہ میری ضرورت پوری ہو جائے۔ اے مولا! اپنے محبوب کی میرے متعلق شفاعت قبول فرما۔“ (یہ حدیث حسن صحیح ہے)

امام بیہقی نے بھی اس حدیث کو صحیح کہا ہے انہوں نے یہ اضافہ کیا ہے یہ دعا مانگ کر جب وہ اندھا اٹھا تو اسے نور بصارت مل چکا تھا۔

الطبرانی نے حضرت عثمان بن حنیف سے روایت کیا ہے کہ ایک شخص گاہے گاہے حضرت عثمان غنی رضی اللہ عنہ کی خدمت میں حاضر ہوتا تھا۔ آپ رضی اللہ عنہ نہ تو اس کی طرف توجہ فرماتے اور نہ ہی اس کی ضرورت پوری فرماتے۔ اس نے اس بات کی شکایت حضرت عثمان بن حنیف سے کی انہوں نے فرمایا پہلے اچھے طریقے سے وضو کرو۔ پھر مسجد جاؤ اور دو رکعت نماز ادا کرو پھر یہ دعا مانگو:

”اللّٰهُمَّ اِنِّیْ اَسْئَلُکَ وَاَتُوْجَّهْ اِلَیْکَ بِنَبِیِّکَ مُحَمَّدٍ... الخ“

پھر اپنی حاجت بیان کرنا وہ شخص گیا اس نے وضو کیا مسجد میں دو رکعت نماز ادا کرنے کے بعد یہ دعا مانگی پھر حضرت عثمان غنی رضی اللہ عنہ کے پاس گیا۔ ابھی وہ دروازے پر ہی تھا کہ دربان آیا۔ اس نے اس شخص کا بازو پکڑا اور حضرت عثمان رضی اللہ عنہ کے پاس لے گیا۔ حضرت عثمان غنی رضی اللہ عنہ نے اسے اپنے پاس چٹائی پر بٹھایا اور فرمایا اپنی حاجت بیان کرو۔ اس شخص نے اپنی حاجت بیان کی حضرت عثمان غنی رضی اللہ عنہ نے اس کی حاجت کو پورا فرمانے کے بعد فرمایا تو نے آج تک اپنی ضرورت بیان کیوں نہیں کی۔ تجھے جب بھی کوئی ضرورت پڑے میرے پاس آ جایا کرو۔

پھر وہ شخص حضرت عثمان غنی رضی اللہ عنہ کی بارگاہ سے اٹھا اور حضرت ابن حنیف رضی اللہ عنہ سے ملا ان سے کہنے لگا اللہ

رب العزت آپ کو جزائے خیر دے۔ آپ نے جب تک مجھے یہ کلمات نہیں سکھائے تھے۔ حضرت عثمان غنی میری التجا کی طرف توجہ نہ فرماتے تھے۔ حضرت ابن حنیف رضی اللہ عنہ نے فرمایا اللہ کی قسم میں نے یہ دعائیں اپنی طرف سے نہیں سکھائی بلکہ ایک دفعہ میں بارگاہ رسالت میں حاضر تھا کہ ایک اندھا آپ ﷺ کی خدمت اقدس میں حاضر ہوا اور اپنے اندھے پن کی شکایت کی۔ آپ ﷺ نے فرمایا کیا تو اس پر صبر نہیں کرتا اس نے عرض کی یا رسول اللہ! صلی اللہ علیک وسلم میرے پاس کوئی ایسا شخص نہیں جس کو ساتھ لے کر میں چل پھر سکوں۔ آپ ﷺ نے فرمایا وضو کرو پھر دو رکعت نماز ادا کرو پھر یہ دعا مانگو اللہ کی قسم! تھوڑی ہی دیر گزری تھی کہ وہ شخص دوبارہ بارگاہ رسالت میں حاضر ہوا اب وہ بالکل بینا ہو چکا تھا ایسے محسوس ہوتا تھا کہ اس کی آنکھوں کو کبھی کوئی تکلیف ہوئی ہی نہیں تھی۔ حضور ﷺ نے حضرت فاطمہ بنت اسد کے لیے دعا فرمائی تو فرمایا:

بِحَقِّ نَبِيِّكَ وَالْأَنْبِيَاءِ الَّذِينَ مِنْ قَبْلِهِ (اس حدیث کی سند جید ہے)

مولا! اپنے نبی اور سابقہ انبیاء علیہم الصلوٰۃ والسلام کے طفیل ان کی بخشش فرما۔

کسی محبوب یا بزرگ ہستی کا تذکرہ کرنا دعا کی قبولیت کا سبب ہوتا ہے۔ عادت یہی ہے کہ اگر کسی شخص کے سامنے کسی ایسے شخص کے وسیلہ سے التجا کی جائے جو اس کے نزدیک قدر و منزلت والا ہو تو وہ شخص اس آدمی کی عزت و توقیر کی خاطر اس درخواست کو رد نہیں کرتا۔ کبھی کبھی کسی صاحب جاہ و منصب کے وسیلہ سے اس ذات کی توجہ حاصل کی جاتی ہے جو مقام و منصب میں اس سے اعلیٰ ہوتا ہے۔ جب اعمال کے ساتھ وسیلہ پکڑنا جائز ہے (جیسا کہ حدیث غار سے ثابت ہے) تو نبی مکرم ﷺ سے وسیلہ پکڑنا بدرجہ اولیٰ جائز ہے اور اس کو توسل، استغاثہ، تشفع اور توجہ جیسے الفاظ سے تعبیر کرنے میں کوئی حرج نہیں اور کبھی اس کو دعا کے لیے التجا کرنے سے بھی تعبیر کیا جاتا ہے اور یہ طلب اور مانگنے کے معنی میں استعمال ہوتا ہے کیونکہ اگر سائل کو یہ معلوم ہو کہ وہ کس سے مانگ رہا ہے پھر مانگنا ممنوع نہیں ہے۔

امام سبکی نے تو تمام صالحین سے توسل کو جائز قرار دیا ہے۔ جیسا کہ حضرت عمر رضی اللہ عنہ نے بارش کے لیے دعا میں حضرت عباس رضی اللہ عنہ کا وسیلہ پکڑا۔

شفا میں جید سند کے ساتھ ابن حمید سے روایت ہے کہ ابو جعفر تے حضرت امام مالک رحمۃ اللہ علیہ سے مسجد نبوی میں مناظرہ کیا۔ امام مالک نے فرمایا اے امیر المؤمنین! اس مسجد میں اپنی آواز کو بلند نہ کرو۔ کیونکہ اللہ تعالیٰ نے صحابہ کرام کو ادب سکھاتے ہوئے فرمایا تھا:

(الحجرات: ۲)

لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ

”نہ بلند کیا کرو اپنی آوازوں کو نبی (کریم) کی آواز سے۔“

اللہ تعالیٰ نے ایک قوم کی مذمت کرتے ہوئے فرمایا:

(الحجرات: ۳)

إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ

”بے شک جو لوگ پکارتے ہیں آپ کو حجروں کے باہر سے۔“

حضور ﷺ کی حرمت و تکریم بعد از وصال بھی اسی طرح ہے جس طرح آپ ﷺ کی ظاہری حیات میں تھی۔ یہ دلائل سن کر ابو جعفر نے سر جھکا لیا۔ اس نے کہا اے ابو عبد اللہ! میں دعا کرتے ہوئے قبلہ رو ہو جاؤں یا نبی اکرم ﷺ کی طرف رخ کروں۔ امام مالک نے فرمایا حضور نبی اکرم ﷺ سے روگردانی کیوں کرتے ہو۔ حالانکہ آپ ﷺ تیرے بھی اور تیرے محترم باپ حضرت آدم علیہ السلام کے بھی بروز حشر بارگاہ ربوبیت میں وسیلہ ہوں گے۔ تم حضور ﷺ کے روضہ اطہر کی طرف منہ کر کے دعا مانگو اور بارگاہ صمدیت میں آپ ﷺ کا وسیلہ پکڑو۔

جیسا کہ ارشادِ ربانی ہے:

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا
رَّحِيمًا
(النساء: ۶۴)

”اور اگر یہ لوگ جب ظلم کر بیٹھے تھے اپنے آپ پر حاضر ہوتے آپ کے پاس اور مغفرت طلب کرتے اللہ تعالیٰ سے نیز مغفرت طلب کرتا ان کے لئے رسول (کریم) بھی تو وہ ضرور پاتے اللہ تعالیٰ کو بہت توبہ قبول فرمانے والا نہایت رحم کرنے والا۔“

امام ابن حجر مکی نے ”مناسک امام نووی“ پر حاشیہ لکھا ہے وہ علامہ سمہودی کی وہ عبادت جو پہلے نزر چکی ہے نقل کرنے کے بعد فرماتے ہیں۔ بہتر یہ ہے کہ آدمی مصنف کے ذکر کردہ سلام کے ساتھ اس آیت کی بھی تلاوت کرے:

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا
(الاحزاب: ۵۶)

پھر ستر مرتبہ یہ عرض کرے صَلَّى اللَّهُ عَلَيْكَ يَا مُحَمَّد (ﷺ)

کیونکہ ہمیں بعض قدیم علماء سے یہ روایت پہنچی ہے کہ اس وقت ایک فرشتہ نذا دیتا ہے:

صَلَّى اللَّهُ عَلَيْكَ يَا فُلَانُ لَمْ تَسْقُطْ لَكَ الْيَوْمَ حَاجَةٌ

”اے فلاں! تجھ پر بھی اللہ کی طرف سے سلام ہو آج تیری تمام حاجات پوری کر دی گئیں ہیں۔“

بہتر ہے کہ انسان سلام میں یا محمد (ﷺ) کی بجائے یا رسول اللہ! صلی اللہ علیک وسلم عرض کرے۔ کیونکہ حضور ﷺ کو آپ ﷺ کے اسم مبارک سے نذا دینا حرام ہے۔

بعض علماء فرماتے ہیں کہ آپ ﷺ کے نام مبارک کے ساتھ مردود نہ مانا جاتا ہے۔ پکارنا حرام ہے۔ لیکن یہ قول مردود ہے اور سابقہ نامینا صحابی کی حدیث سے یہ استدلال کرنا درست نہیں کیونکہ وہاں آپ ﷺ نے اجازت دی تھی۔ میں نے الشہاب الرطبی کے فتاویٰ میں پڑھا ہے کہ حضور ﷺ کو نام مبارک سے پکارنا اس وقت حرام ہے جب اس کے ساتھ ایسا کوئی قرینہ ملا ہو انہ ہو جو آپ علیہ الصلوٰۃ والسلام کی عزت و توقیر پر دلالت کرتا ہو۔

امام نووی نے ”المناسک“ میں لکھا ہے کہ حضور ﷺ کے روضہ اطہر کی زیارت کرنے والا یوں ہے:

السَّلَامُ عَلَيْكَ يَا رَسُولَ اللَّهِ، السَّلَامُ عَلَيْكَ يَا نَبِيَّ اللَّهِ، السَّلَامُ عَلَيْكَ يَا خَيْرَةَ
 اللَّهُ، السَّلَامُ عَلَيْكَ يَا خَيْرَ خَلْقِ اللَّهِ، السَّلَامُ عَلَيْكَ يَا حَبِيبَ اللَّهِ، السَّلَامُ عَلَيْكَ
 يَا نَذِيرًا، السَّلَامُ عَلَيْكَ يَا نَبِيَّ الرَّحْمَةِ، السَّلَامُ عَلَيْكَ يَا نَبِيَّ الْأُمَّةِ، السَّلَامُ عَلَيْكَ
 يَا أَبَا الْقَاسِمِ، السَّلَامُ عَلَيْكَ يَا رَسُولَ رَبِّ الْعَالَمِينَ، السَّلَامُ عَلَيْكَ يَا سَيِّدَ
 الْمُرْسَلِينَ وَخَاتَمَ النَّبِيِّينَ، السَّلَامُ عَلَيْكَ يَا خَيْرَ الْخَلَائِقِ أَجْمَعِينَ، السَّلَامُ عَلَيْكَ يَا
 قَائِدَ الْغُرِّ الْمُحَجَّلِينَ، السَّلَامُ عَلَيْكَ وَعَلَى الْإِكِّ وَأَهْلِ بَيْتِكَ وَأَزْوَاجِكَ
 وَذُرِّيَّتِكَ وَأَصْحَابِكَ أَجْمَعِينَ، السَّلَامُ عَلَيْكَ وَعَلَى سَائِرِ الْأَنْبِيَاءِ وَجَمِيعِ عِبَادِ
 اللَّهِ الصَّالِحِينَ

یا رسول اللہ! صلی اللہ علیک وسلم اللہ تعالیٰ آپ کو ہماری طرف سے اس جزاء سے کہیں افضل جزا دے جو اس نے کسی امت
 کی طرف سے اس کے نبی یا رسول کو دی۔ اللہ تعالیٰ آپ کی ذات پر اس وقت بھی درود بھیجے۔ جب کوئی ذکر کرنے والا آپ کی
 ذات پر اس وقت بھی درود بھیجے۔ جب کوئی غافل آپ ﷺ کے ذکر سے غافل رہے۔ اَفْضَلُ وَاکْمَلُ وَاطْيَبُ مَا
 صَلَّى عَلَيَّ مِنْ الْخَلْقِ أَجْمَعِينَ

میں گواہی دیتا ہوں کہ اللہ تعالیٰ کے سوا کوئی معبود نہیں وہ وحدہ لا شریک ہے۔ میں یہ بھی گواہی دیتا ہوں کہ آپ ﷺ
 اس کے عبد، اس کے رسول اور اس کی تمام مخلوق سے بہترین ہے۔ میں گواہی دیتا ہوں کہ آپ ﷺ نے اللہ کا پیغام پہنچا دیا۔
 امانت کو ادا کر دیا۔ امت کے لیے خیر خواہی کا اظہار کیا اور راہ خدا میں کما حقہ جہاد کیا۔

اے میرے مولا! آپ ﷺ کو وسیلہ اور فضیلت عطا فرما اور آپ ﷺ کو اس مقام محمود پر فائز فرما۔ جس کا تو نے ان
 کے ساتھ وعدہ کیا ہے اور انہیں اس رتبے کی نعمتیں عطا فرما جو مانگنے والے آپ ﷺ کے متعلق سوال کرتے ہیں۔

اللَّهُمَّ صَلِّ عَلَى مُحَمَّدٍ عَبْدِكَ وَرَسُولِكَ النَّبِيِّ الْأُمِّيِّ وَعَلَى آلِ مُحَمَّدٍ وَأَزْوَاجِهِ
 وَذُرِّيَّتِهِ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ وَبَارِكْ عَلَى مُحَمَّدٍ نَبِيِّ
 وَعَلَى آلِ مُحَمَّدٍ وَأَزْوَاجِهِ وَذُرِّيَّتِهِ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ فِي
 الْعَالَمِينَ إِنَّكَ حَمِيدٌ مَجِيدٌ

نبوت مصطفیٰ ﷺ کی صداقت کی ایک اور دلیل

جو شخص حضور ﷺ کی ذات کریمانہ پر کثرت سے درود شریف پڑھتا ہے اس کو بہت سے دینی اور دنیوی فوائد حاصل
 ہوتے ہیں۔ درود شریف کو جس صیغے اور جس کیفیت سے بھی ادا کیا جائے اس کے اثرات ضرور مرتب ہوتے ہیں۔ میں نے
 اپنی کتاب سعادت الدارین اور افضل الصلوات میں بہت سے صیغوں کا تذکرہ کیا ہے۔ درود شریف کے فوائد اسی طرح
 حاصل ہوتے ہیں جس طرح بارگاہ رب العزت میں نبی اکرم ﷺ کا وسیلہ پیش کرنے سے حاجات پوری ہوتی ہیں۔ درود

شریف میں جس قدر خلوص اور توجہ ہوگی اسی قدر اس کے فوائد ملیں گے۔

عارف باللہ عبدالوہاب الشعرانی فرماتے ہیں۔ میں نے حضرت علی خواص رحمۃ اللہ علیہ کو سنا وہ فرما رہے تھے کہ جس کو کوئی ضرورت پیش آئے وہ پوری توجہ کے ساتھ بارگاہ رسالت میں ایک ہزار مرتبہ درود شریف پیش کرے۔ پھر بارگاہ صمدیت میں اپنی ضرورت بیان کرے۔ ان شاء اللہ اس کی حاجت ضرور پوری ہوگی۔

امام شعرانی اپنی کتاب ”العبود الکبریٰ“ میں فرماتے ہیں ہمیں چاہیے کہ ہم اس وقت تک اللہ تعالیٰ سے کسی چیز کا سوال نہ کریں جب تک ہم اللہ تعالیٰ کی حمد و ثناء اور حضور ﷺ پر درود شریف نہ پڑھ لیں گویا کہ یہ اپنی ضرورت پیش کرنے سے پہلے ہدیہ دینا ہے۔ حضرت عائشہ صدیقہ رضی اللہ عنہا فرماتی تھیں حاجت کو پورا کرنے کی چابی یہ ہے کہ اس سے پہلے ہدیہ پیش کیا جائے۔ جب ہم پہلے اللہ تعالیٰ کی حمد بیان کرتے ہیں اور نبی محترم ﷺ پر درود پڑھتے ہیں تو آپ ﷺ اس ضرورت کے پورا ہونے کی بارگاہ ربوبیت میں شفاعت فرماتے ہیں۔ اللہ تعالیٰ کا ارشاد ہے۔

وَابْتَغُوا إِلَيْهِ الْوَسِيلَةَ

(المائدہ: ۳۵)

ذرا دنیا کے بادشاہوں کے متعلق غور و فکر کرو۔ تو واضح ہوگا کہ بادشاہ کے قریب جانے کے لیے کسی قریبی واسطہ کی ضرورت ہوتی ہے اور ایسے راہنما کی ضرورت ہوتی ہے۔ جو حاجت کے پورا ہونے کے لیے تمہارے ساتھ چلے آ رہے۔ بلا واسطہ بادشاہوں کے درباروں تک رسائی حاصل کرنا چاہو گے تو یہ ناممکن ہے۔ اس کی وضاحت یہ ہے کہ بادشاہ کا قریبی شخص ان الفاظ سے آشنا ہوتا ہے۔ جن سے بادشاہ کو مخاطب کیا جاتا ہے۔ وہ ان اوقات کو بھی جانتا ہے جن میں ان کے سامنے اپنی مشکلات بیان کی جاتی ہیں۔ جب ہم بادشاہوں سے ملاقات کرتے وقت واسطوں کے محتاج ہوتے ہیں تاکہ ان کے ساتھ ادب سے پیش آئیں اور ہماری ضروریات جلد پوری ہوں تو پھر ہم جیسے کم ہمت لوگ بارگاہ ایزدی کے آداب سے کیسے آشنا ہو سکتے ہیں۔ میں نے اپنے آقا علی الخواص کو بیان فرماتے ہوئے سنا ہے انہوں نے فرمایا جب اللہ تعالیٰ سے کوئی چیز مانگو تو حضور ﷺ کے صدقے سے مانگو اور یوں کہو:

اللَّهُمَّ نَسْأَلُكَ بِحَقِّ مُحَمَّدٍ أَنْ تَفْعَلَ لَنَا كَذَا وَكَذَا

”اے مولا! ہم حضور نبی رحمت ﷺ کے وسیلہ سے دعا کرتے ہیں کہ ہماری فلاں مشکل حل فرمادے۔“

اللہ تعالیٰ نے ایک فرشتہ مقرر کر رکھا ہے۔ جو ہماری یہ التجاء بارگاہ رسالت میں پیش کرتا ہے وہ آپ علیہ الصلوٰۃ والسلام سے عرض کرتا ہے۔ یا رسول اللہ! صلی اللہ علیک وسلم فلاں شخص نے اپنی مشکل کے حل کے لیے آپ ﷺ کے طفیل اللہ تعالیٰ سے دعا مانگی ہے۔ حضور ﷺ بھی اس مشکل کی حل کے لیے اللہ تعالیٰ سے دعا مانگتے ہیں۔ آپ ﷺ کی دعا دراجابت پر قبول ہو جاتی ہے۔ کیونکہ اللہ تعالیٰ آپ ﷺ کی دعا کو رد نہیں فرماتا۔

علامہ شہاب احمد المقری نے ”نفع الطیب“ میں ادیب اندلس ابو بکر صفوان بن ادریس سے روایت کیا ہے کہ ان کی لخت جگر شادی کی عمر کو پہنچ گئی جبہز کی تیاری کے سلسلہ میں انہوں نے مراکش کا سفر کیا وہ مدینہ خوانی کرتے ہوئے دار الخلافہ میں

پہنچے لیکن وہ اپنے مقصد میں کامیاب نہ ہو سکے۔ جب انہوں نے غور و فکر کیا تو انہیں اپنا یہ ارادہ درست نظر نہ آیا۔ انہوں نے سوچا کاش میں اللہ تعالیٰ سے لو لگاتا۔ میں اس کے نبی مکرم ﷺ کی مدح دستائش کرتا۔ نبی محترم ﷺ کے اہل بیت کی تعریف کرتا تو میں اپنے مقصد کو ضرور پالیتا۔

پھر انہوں نے اپنے اس ارادہ سے توبہ کی انہیں معلوم ہو گیا۔ صرف اللہ تعالیٰ اور اس کے رسول مکرم ﷺ کا سہارا کافی ہے اور ان ہی کی طرف قصد کرنے سے کامیابی کی راہیں روشن ہوتی ہیں۔ انہوں نے پختہ عزم کیا کہ اب میں اللہ تعالیٰ اور رسول مکرم ﷺ کے علاوہ کسی اور طرف توجہ نہیں دوں گا۔

پھر جب وہ خلیفہ کے دربار میں پہنچے تو اس نے ان کی آمد کا مقصد پوچھا انہوں نے اپنے آنے کی غرض و غایت بتائی تو خلیفہ نے انہیں مال و ثروت سے نوازا اور انہیں بتایا یہ سب کچھ اس لیے ہے کہ سرور کائنات ﷺ نے خواب میں مجھے حکم دیا تھا کہ میں ادیب اندلس کی بھرپور مدد کروں۔ یوں وہ خلیفہ کے دربار سے کامران واپس پلٹے۔ پھر انہوں نے ساری زندگی اہل بیت کی مدح خوانی میں گزاری اور اسی گھرانے کی برکت سے انہیں شہرت دوام ملی۔

میں نے اپنی دونوں کتابوں میں درود شریف کے بہت سے ایسے صیغے لکھے ہیں۔ جو مصائب کو ٹالنے اور مشکلات کے حل کے وقت پڑھے جاتے ہیں۔ ان میں ایک درود شریف یہ بھی ہے:

اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ قَدْ ضَاقَتْ حَيْلَتِي أَدْرِ كُنِّي يَا رَسُولَ اللَّهِ يَهْدِيهِ دَرُودُ شَرِيفِ كِتَابِ "افضل الصلوات" پر مذکور ہے۔ اور اس کا نمبر 58 ہے۔ اور وہاں یہ اس طرح مذکور ہے۔

"ابن عابدین نے اپنی "ثبت" میں اپنے استاذ سید محمد شاہ العقاد سے، وہ عبد صالح شیخ احمد حلبی قاطن سے اور وہ مفتی دمشق علامہ حامد افندی العمادی سے روایت کرتے ہیں وہ فرماتے ہیں کہ ایک دفعہ دمشق کے ایک وزیر نے انہیں گرفتار کرنے کا ارادہ کیا۔ انہوں نے وہ شب قلق و اضطراب میں گذاری انہوں نے رسول مکرم ﷺ کو خواب میں دیکھا آپ ﷺ نے ان کو تسلی دی اور یہ درود شریف لکھایا اور فرمایا جب یہ درود شریف پڑھو گے اللہ تعالیٰ تمہاری مشکلات آسان فرمادے گا۔ جب وہ نیند سے بیدار ہوئے اور انہوں نے یہ درود شریف پڑھا تو اللہ تعالیٰ نے نبی محترم ﷺ کی برکت سے ان کی مشکل کو آسان کر دیا۔

ابن عابدین فرماتے ہیں مجھے اسی استاذ محترم نے بیان فرمایا ہے کہ انہیں ایک اور مصیبت سے واسطہ پڑا۔ انہوں نے چلتے چلتے اسی درود شریف کا ورد کیا۔ ابھی انہوں نے سو قدم ہی طے کیے ہوں گے کہ ان کی وہ مصیبت فوراً دور ہو گئی۔

ایک دفعہ ان کے ہاں ایک مصیبت آن پڑی۔ انہوں نے اسی درود شریف کا ورد کیا جلد ہی اللہ تعالیٰ نے ان سے اس مصیبت کو دور کر دیا۔

ابن عابدین فرماتے ہیں۔ میں نے بھی اس درود شریف کو ایک بہت بڑی مصیبت کے وقت پڑھا تھا۔ اس مصیبت نے پورے دمشق کا گھیراؤ کیا ہوا تھا۔ میں نے ابھی یہ درود شریف صرف دو سو مرتبہ ہی پڑھا ہو گا کہ میرے پاس ایک شخص آیا۔ اس نے مجھے بتایا کہ وہ مصیبت ٹل گئی ہے۔ میں جو کچھ کہہ رہا ہوں۔ اللہ تعالیٰ اس پر گواہ ہے۔ میں نے اس درود شریف کو شیخ عبد

الکریم بن شیخ احمد شرابانی حلبی کے ثبوت میں بھی دیکھا ہے لیکن انہوں نے وہاں اس کو مخصوص عدد کے ساتھ مقید کیا ہے اور اس میں کچھ تبدیلی بھی ہے۔ انہوں نے اپنے ثبوت میں فرمایا ہے۔ درود شریف کی وہ اقسام جن کی اجازت میرے استاذ محترم عارف شیخ عبد القادر البغدادی الصدیقی نے مجھے عطا فرمائی ہے۔ ان میں سے ایک درود شریف یہ بھی ہے۔ الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ قَلْتُ حَيْلَتِي اَدْرِ كُنِي

اس درود شریف کو شب و روز میں ایک مرتبہ اور مصائب کے وقت ایک ہزار مرتبہ پڑھنا چاہیے۔ یہ ہرزہر کا تریاق ہے اور بہت مجرب ہے۔

میں (محمد یوسف نبہانی) نے پہلے صیغے کے ساتھ اس درود شریف کا تجربہ کیا ہے وہ درود شریف یہ ہے:

اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ قَدْ ضَاقَتْ حَيْلَتِي اَدْرِ كُنِي يَا رَسُولَ اللَّهِ

اس کی صداقت صبح کے اجالے کی مانند ظاہر ہوئی۔ میرے اس واقعہ کی تفصیل یہ ہے۔ کہ ۱۳۱۷ ہجری میں تقریباً چھ ماہ قبل میں ایک شدید مشکل میں پھنس گیا۔ مجھے اس مصیبت کی خبر جمعرات کو ملی میں اس وقت بیروت میں تھا۔ جب جمعہ کی رات کا ایک تہائی حصہ گزر گیا تو میں قبلہ رو ہو گیا۔ میں نے ایک ہزار مرتبہ اَسْتَغْفِرُ اللَّهَ پڑھا۔ میں نے یہ ورد اس طرح کیا۔ ”اَسْتَغْفِرُ اللَّهَ الْعَظِيمَ“ پھر تین سو پچاس مرتبہ اسی درود شریف کا ورد کیا پھر مجھ پر نیند کا غلبہ ہو گیا میں سو گیا۔ پھر رات کے آخری حصہ میں بیدار ہوا۔ میں نے وضو کیا اور مذکورہ درود شریف ایک ہزار مرتبہ پڑھا۔ اگلے روز اس مصیبت کے دور ہونے کی خبر مجھے مل گئی۔

اَلْحَمْدُ لِلَّهِ رَبِّ الْعَالَمِينَ مجھے بھی معلوم ہے اور میرے آشنا بھی جانتے ہیں کہ اس مصیبت کا اسی وقت دور ہو جانا اللہ تعالیٰ کا فضل اور حضور ﷺ کی برکت کی وجہ سے تھا۔

تیسرا باب

قیامت کی چھوٹی اور بڑی وہ نشانیاں جن کی خبر حضور نبی محترم ﷺ نے دی تھی

میں نے اس باب میں علامہ سید محمد بن عبدالرسول الحسینی البرزنجی کی تصنیف ”کتاب الاشارة لاشراط الساعة“ کا خلاصہ پیش کیا ہے اور اس میں کچھ اضافے بھی کیے ہیں۔ یہ تالیف اس صنف پر نفیس ترین کتاب ہے۔ میں نے اس کو نقل کرنے میں امام شعرانی کی کتاب ”الیواقیت والجواہر“ کی پیروی کی ہے۔

علامہ برزنجی فرماتے ہیں۔ قیامت کو علامات تین حصوں میں منقسم ہیں۔

(۱) وہ قسم جو ظاہر ہوئی اور پھر ختم ہو گئی۔ اس قسم کی علامات بعیدہ کے نام سے موسوم کیا جاتا ہے۔

(۲) وہ قسم جو ظہور پذیر ہوئی لیکن ختم نہیں ہوئی بلکہ آئے روز اس میں اضافہ ہو رہا ہے۔ اور یہ قسم مکمل ہونے کے لیے کوشاں ہے۔ جب یہ نکتہ کمال کو پہنچ جائے گی تو پھر تیسری قسم کی علامات ظاہر ہوں گی۔

(۳) تیسری قسم میں وہ بڑی بڑی علامات ہیں جن کے فوراً بعد قیامت قائم ہو جائے گی اور یہ اس طرح مسلسل ہوں گی۔ جس طرح کسی لڑی کے ٹوٹ جانے سے موتی پیہم گرنے لگتے ہیں۔

پہلی قسم

وہ علامات جو ظاہر ہوئیں اور ختم ہو گئیں

حضور ﷺ کا وصال

روایت ہے کہ نبی محترم ﷺ کا وصال بھی قیامت کی علامات میں سے ایک علامت ہے۔ اس حدیث کو صحابہ کرام کی ایک جماعت نے روایت کیا ہے۔ ان میں حضرت عبداللہ بن عمر رضی اللہ عنہما بھی شامل ہیں۔ اس حدیث کو الطبرانی نے روایت کیا ہے۔

صحابہ کرام رضی اللہ عنہم کا وصال

قیامت کی علامات میں سے ایک علامت صحابہ کرام رضی اللہ عنہم کا وصال بھی ہے۔ حضرت علی رضی اللہ عنہ نے رسول مکرم ﷺ سے روایت کیا ہے آپ ﷺ نے فرمایا قیامت اس وقت تک قائم نہیں ہوگی۔ جب تک میرے صحابہ میں سے ایک شخص کو اس طرح تلاش کیا جائے گا۔ جس طرح ایک گم شدہ چیز کو تلاش کیا جاتا ہے۔ لیکن وہ چیز نہیں ملتی۔ (رواہ احمد)

شہادت عثمان غنی رضی اللہ عنہ

حضرت عثمان غنی رضی اللہ عنہ کی شہادت بھی قیامت کی علامات میں سے ہے۔ حضرت حذیفہ رضی اللہ عنہ سے روایت ہے وہ فرماتے ہیں پہلا فتنہ حضرت عثمان غنی رضی اللہ عنہ کی شہادت ہے اور آخری فتنہ دجال کا خروج ہے۔

فتنہ تار

تاریخوں کا فتنہ بھی علامات قیامت میں سے ہے۔ امام نسائی کے علاوہ صحاح ستہ کی تمام کتب میں یہ حدیث موجود ہے۔ کہ قیامت اس وقت تک قائم نہیں ہوگی جب تک تم ایسی قوم سے جنگ نہیں کرو گے جن کے جوتے بالوں کے ہوں گے اور قیامت قائم نہیں ہوگی جب تک تم ایسی قوم سے جنگ نہ کرو گے۔ جن کی آنکھیں چھوٹی، چہرے سرخ اور ناک چپٹے ہوں گے۔ ان کے چہرے ڈھال کی مانند چوڑے ہوں گے۔

بخاری کی روایت ہے اس وقت تک قیامت قائم نہ ہوگی جب تک تم خوز اور کرمان (عجمیوں) سے نبرد آزما نہیں ہو جاتے ان کے چہرے سرخ، ناک چپٹے اور آنکھیں چھوٹی ہوں گی۔ ان کے چہرے ڈھال کی مانند ہوں گی۔ ان کے جوتے بالوں کے ہوں گے۔

امام نووی فرماتے ہیں۔ مندرجہ ذیل تمام احادیث حضور ﷺ کا معجزہ ہیں۔ یہ قوم اپنی انہیں صفتوں کی وجہ سے مشہور تھی جن کا تذکرہ نبی اکرم ﷺ نے کیا تھا اور مسلمانوں نے کئی بار ان سے جنگ کی۔

علامہ تاج السبکی فرماتے ہیں۔ جب سے اللہ تعالیٰ نے دنیا تخلیق کی ہے اس وقت سے لے کر آج تک کوئی ایسا فتنہ ظہور پذیر نہیں ہوا جو فتنہ تار سے زیادہ عظیم ہو۔ امام سخاوی فرماتے ہیں۔ تاریخوں کا خروج جاری رہا حتیٰ کہ ان سب کے آخر میں تیمور الاعرج کا ظہور ہوا۔ حضور ﷺ کی یہ پیشین گوئی بھی سچ ثابت ہوئی آپ ﷺ نے فرمایا تھا۔ سب سے پہلے ہونگا۔ میری امت سے بادشاہی چھینیں گے ان کا تعلق بنو قنطورا سے ہوگا۔ قنطورا حضرت ابراہیم خلیل اللہ علیہ السلام کی لونڈی تھی اور تمام تاریخی اسی کی اولاد میں سے ہیں۔ انہوں نے ہی بغداد میں فساد کی آگ بھڑکائی تھی اور بنو عباس کا آخری خلیفہ معتصم انہیں کے ہاتھوں ہلاک ہوا تھا۔ یہ تمام واقعات 656 ہجری میں رونما ہوئے۔

خطیب نے حضرت علی رضی اللہ عنہ سے روایت کیا ہے۔ آپ رضی اللہ عنہ نے فرمایا فرات اور دجلہ کے مابین ایک شہر آباد ہوگا۔ جس میں بنو عباس کی حکومت قائم ہوگی اس شہر کا نام الزوراء ہوگا۔ اس شہر میں ایک عظیم معرکہ پابہ ہوگا۔ جس میں عورتوں کو پابہ زنجیر کیا جائے گا۔ مردوں کو اس طرح ذبح کیا جائے گا۔ جس طرح بھیڑیں بھرتی کی جاتی ہیں۔

حجاز کی آگ

اس سے مراد وہ آگ ہے جس سے مقام بصری میں اونٹوں کی گردنیں چمک انہیں جیسا کہ سور کائنات ﷺ نے اس کی پیشین گوئی فرمائی تھی۔ امام بخاری اور حاکم نے مستدرک میں حضرت ابو ہریرہ رضی اللہ عنہ سے روایت کیا ہے کہ اس وقت تک قیامت قائم نہ ہوگی حتیٰ کہ سرزمین حجاز سے ایک آگ ظاہر ہوگی جس سے بصری کے اونٹوں کی گردنیں چمک انہیں لی۔

ابن ابی شیبہ، امام احمد، حاکم نے صحیح سند کے ساتھ حضرت ابو ذر رضی اللہ عنہ سے روایت کیا ہے کہ حضور ﷺ نے فرمایا کاش میں جان لیتا کہ وراق کے پہاڑ سے وہ آگ کب نمودار ہوگی جس سے بصری کے اونٹوں کی گردنیں جگمگا اٹھیں گی۔

الطبرانی نے عاصم بن عدی الانصاری سے روایت کیا ہے کہ جب تاجدار مدینہ صلی اللہ علیہ وآلہ وسلم ہجرت فرما کر مدینہ طیبہ تشریف لائے تو آپ ﷺ نے پوچھا ”جس سیل“ کہاں ہے۔ ہم نے لاعلمی کا اظہار کیا میرے پاس سے بنو سلیم کا ایک شخص گذرا میں نے اس سے پوچھا تو کہاں سے آرہا ہے۔ اس نے کہا میں جس سیل سے آرہا ہوں۔ میں نے اپنے جوتے پہنے اور بارگاہ رسالت میں حاضر ہو گیا۔ میں نے عرض کی یا رسول اللہ! صلی اللہ علیہ وسلم آپ نے ہم سے جس سیل کے متعلق دریافت فرمایا تھا۔ لیکن ہم نے لاعلمی کا اظہار کیا تھا۔ ابھی میرے پاس سے ایک شخص گذرا ہے میں نے اس سے اس کا مسکن پوچھا تو اس نے بتایا کہ وہ جس سیل کا رہنے والا ہے۔ حضور ﷺ نے اس شخص کو طلب فرمایا اس سے پوچھا تیرا گھر کہاں ہے۔ اس نے عرض کی میرا گھر جس سیل میں ہے۔ آپ ﷺ نے اس سے فرمایا وہاں سے اپنے اہل خانہ کو نکال کر لے جا۔ عنقریب وہاں سے ایسی آگ کا ظہور ہوگا۔ جس سے بصری کے اونٹوں کی گردنیں روشن ہو جائیں گی۔

ابو یعلیٰ اور امام احمد نے رافع بن بسر السلمی سے روایت کیا ہے وہ اپنے والد محترم سے روایت کرتے ہیں کہ حضور نبی اکرم ﷺ نے فرمایا عنقریب جس سیل سے ایسی آگ کا ظہور ہوگا جو ست رفتار اونٹوں کی طرح چلے گی۔ وہ دن کے وقت رواں ہوگی اور رات کو تھم جائے گی۔

مسند فردوس میں حضرت عمر رضی اللہ عنہ سے روایت ہے حضور ﷺ نے فرمایا اس وقت تک قیامت قائم نہ ہوگی۔ جب تک حجاز کی وادیوں میں سے ایک وادی میں آگ کا ظہور نہ ہوگا اس آگ میں بصری کے اونٹوں کی گردنیں جگمگا اٹھیں گی۔ علامہ نور الدین سمودی سابقہ تمام احادیث کو لکھنے کے بعد رقم طراز ہیں۔ اس آگ کا ظہور ہو چکا ہے یہ مدینہ طیبہ کی مشرقی جانب سوارقیہ کی طرف سے نمودار ہوئی بنو سلیم کے شہر بھی اسی طرف تھے۔

بدر بن فرحون فرماتے ہیں یہ آگ وادی اخیلین میں بہنے لگی۔ علامہ القطب القسطلانی فرماتے ہیں یہ آگ مدینہ طیبہ کے قریب قاع الہیلی کے مقام سے ظہور پذیر ہوئی اس جگہ کے قریب بنو قریظہ کے گھرتھے۔ پھر یہ آگ پھیلتی رہی حتیٰ کہ یہ اخیلین کے قریب پہنچ گئی اس آگ کے ظہور سے پہلے کئی ہولناک زلزلے آئے۔ جیسا کہ ایشاد ربانی ہے:

وَمَا تُرْسِلُ بِأَلَايَةٍ إِلَّا تَخْوِيفًا
(بنی اسرائیل: ۵۹)

”اور ہم نہیں بھیجتے ایسی نشانیاں (عذاب سے) خوفزدہ کرنے کے لئے۔“

اس آگ کے ظہور کے وقت اہل مدینہ کے اپنے نبی رحمت ﷺ کے دامن کرم میں پناہ لی پھر اس آگ نے شمال کی طرف رخ کر لیا۔ جب وہ آگ در رحمت کے سامنے آئی تو وہ بھی ٹھنڈی اور سراپا سلامتی بن گئی۔ اس طرح حضور ﷺ کے روضہ اطہر کی خاک پاک کی برکت عیاں ہوئی۔

امام نووی فرماتے ہیں تمام اہل شام اس آگ کے ظہور پر متفق ہیں۔ علامہ سمودی فرماتے ہیں کہ اس آگ کا ظہور ان

کے زمانہ میں ہوا یہ واقعہ 654 ہجری جمادی الآخریٰ کا ہے۔ اس کی ابتداء زلزلے کے ہلکے سے جھٹکے سے ہوئی۔ پھر اس زلزلے کے ہلکے ہلکے جھٹکے لگا تار آتے رہے۔ لیکن انہیں بہت کم لوگوں نے محسوس کیا۔ منگل کے روز ان زلزلوں میں شدت آگئی۔ پھر بدھ کو بہت بڑا زلزلہ آیا۔ لوگ اس سے ڈر گئے۔ پھر جمعہ المبارک تک یہ جھٹکے مسلسل محسوس ہوتے رہے۔ اس زلزلے کی آواز کڑک سے بھی زیادہ تھی۔ زمین متحرک لگتی تھی دیواروں میں بھی حرکت ہو رہی تھی۔ حتیٰ کہ اس ایک دن میں اٹھارہ زلزلے آئے۔ جیسا کہ علامہ قطب القسطلانی نے اپنی کتاب میں لکھا ہے۔ یہ آگ انہیں کے زمانہ میں ظہور پذیر ہوئی اس وقت وہ مکہ معظمہ میں تھے۔

ابوشامہ نے سنان قاضی المدینہ کی کتاب ”مشاہدہ“ اور قاشانی وغیرہ سے اس آگ کے بہت سے عجائب نقل کیے ہیں۔ علامہ قاشانی فرماتے ہیں۔ جمعہ کے روز زمین پر ایک بہت بڑا زلزلہ آیا۔ حتیٰ کہ مسجد نبوی صلی اللہ علیہ آلہ وسلم کے مینار کانپ گئے۔ اس کی چھت سے بہت سا شور سنائی دیا۔

علامہ قسطلانی فرماتے ہیں جمعہ کے روز دو پہر کے وقت وہ آگ ظاہر ہوئی۔ پہلے اس جگہ سے دھواں نکلا جس نے افق کو ڈھانپ لیا اور ہر طرف اندھیرا چھا گیا۔ جب اس کی تاریکی گہری ہو گئی اور رات بھی چھانے لگی تو اس وقت وہاں سے آگ کی شعاع ظاہر ہوئی۔ مشرق کی سمت وہ آگ ظاہر ہوئی۔ ایسے محسوس ہوتا تھا کہ وہاں ایک بہت بڑا شہر آباد ہے۔

علامہ قرطبی فرماتے ہیں آتش حجاز مدینہ طیبہ سے ظاہر ہوئی۔ جمادی الآخریٰ بروز بدھ شام کو وہاں ایک عظیم زلزلہ آیا۔ جمعہ کے دن چاشت تک زلزلے کے جھٹکے برابر محسوس کیے جاتے رہے پھر یہ زلزلہ تھا تو آگ کا ظہور ہوا۔ یہ آگ اس عظیم شہر کی مانند دکھائی دیتی تھی جس کو فصیل نے گھیر رکھا ہو۔ جس کے کنگرے، برج اور مینار دور سے نظر آتے ہوں۔ ایسے محسوس ہوتا تو کہ کچھ آدمی اس آگ کو کھینچ رہے ہیں۔ وہ جس پہاڑ پر گزرتی اسے پیس کر رکھ دیتی۔ وہ پہاڑ اس کے سامنے پگھل جاتا ہے۔ آگ سے نیلے اور سرخ انکارے نکلتے تھے۔ وہ بجلی کی طرح کڑکتی تھی۔ وہ چٹانوں کو ٹکاتی ہوئی دکھائی دے رہی تھی۔ پھر وہ ایک عظیم پہاڑ کی مانند ہو گئی۔ جب وہ آگ مدینہ طیبہ کے قریب پہنچی تو وہ رک گئی۔ لطف کی بات یہ ہے کہ مدینہ طیبہ کی سمت ٹھنڈی ہوا آرہی تھی حالانکہ یہ آگ سمندر کی طرح موجزن تھی یہ سب ایک دوست نے مجھے بتایا میں نے اس آگ کو پانچ دن کی مسافت سے دیکھا مکہ معظمہ سے بھی اس آگ کا مشاہدہ کیا اور بصری کے پہاڑوں سے بھی اس کو دیکھا گیا۔

القطب القسطلانی فرماتے ہیں ہر نشیب و فراز پر اس آگ کی روشنی غالب تھی حرم کعبہ اور مدینہ منورہ کی زمین روشن ہوئی۔ اس آگ سے بہت سے شعلے نکلتے تھے۔ زمین پر سورج کی روشنی کا رنگ زرد ہو گیا۔ سورج۔ شعلہ آنے لگا اور چاند ایسے محسوس ہوتا تھا کہ اس گریز بن گیا۔

ابوشامہ نے سنان کی کتاب سے نقل کیا ہے کہ یہ آگ مکہ معظمہ سے بھی دکھائی دی ہے بیابان سے اس کو دیکھا جاسکتا تھا۔ مجھے ایک قابل اعتماد شخص نے بیان کیا ہے کہ اس نے مدینہ منورہ میں اس آگ کا مشاہدہ کیا تھا اور اس کی نورانیت میں مقام تیماء میں ایک کتاب لکھی جب تک وہ آگ صوفشاں رہی آفتاب و ماہتاب لہن زدہ ہو کر طلوع ہوتے رہے۔ سورج گریز بن اور چاند

گرہن کے اثرات دمشق میں بھی ظاہر ہوئے۔ ہم حیران تھے کہ شمس و قمر کی روشنی کمزور کیوں ہو گئی ہے۔ جب ہم کو اس آگ کی اطلاع ملی تو ہم مطمئن ہو گئے۔

علامہ قطب قسطلانی فرماتے ہیں ایک جماعت نے بیان کیا ہے کہ انہوں نے جبل سایہ سے اس آگ کا مشاہدہ کیا تھا اور بعض افراد نے اس آگ کو تیماء اور بصری سے دیکھنے کا دعویٰ کیا یہ دونوں مقامات مدینہ منورہ سے یکساں مسافت پر تھے۔
عماد بن کثیر فرماتے ہیں کہ مجھے قاضی القضاة صدر الدین حنفی نے بیان فرمایا ہے کہ میرے والد محترم شیخ صنفی الدین جو کہ بصری کے ایک مدرسہ میں مدرس تھے القضاة نے بیان فرمایا جب آتش حجاز کا ظہور ہوا تو اس صبح مجھے کئی صحرائیوں نے بتایا کہ انہوں نے اس آگ کی روشنی میں اپنے اونٹوں کی گردنیں دیکھی تھیں۔

اس سے حضور ﷺ کی پیشین گوئی کی صداقت ظاہر ہو گئی اور اسی سے نبی اکرم ﷺ کا معجزہ مکمل ہو گیا۔ یہ آگ دور دراز کے علاقوں سے اس لیے نظر آتی رہی تاکہ انذار (اللہ تعالیٰ سے ڈرانا) مکمل ہو جائے۔ یہ امر بھی مخفی نہیں کہ اس آگ کا ظہور جمعہ کے دن ہوا تھا۔ یہ آگ عذاب کی شکل میں نعمت تھی۔ دل اس سے خوفزدہ ہو گئے۔ امیر مدینہ عزالدین منیف بن شیخ نے اپنے تمام غلام آزاد کر دیئے۔ لوگوں سے دست تعدی روک لیا۔ ٹیکس ختم کر دیئے۔ وہ بارگاہ نبویہ میں آئے جمعہ کی رات اور ہفتہ مسجد نبوی میں بسر کیا اس کے ساتھ تمام مرد و خواتین حتیٰ کہ کم سن بچے بھی تھے۔ ان کے سر جھکے ہوئے تھے وہ اپنے گناہوں کا اقرار کرتے ہوئے سروں کو جھکائے ہوئے تھے۔ وہ اپنے نبی مکرم ﷺ سے پناہ کے خواستگار تھے۔ اللہ تعالیٰ نے آگ کا رخ بدل کر شمال کی جانب کر دیا۔ وہ وادی اجمیلین سے شمال کی طرف چلی گئی مورخین بیان کرتے ہیں کہ وہ آگ تین ماہ تک برقرار رہی یہ اتنی طویل مدت اس لیے ضوفشاں رہی تاکہ یہ معاملہ ہر جگہ معروف ہو جائے۔ عوام الناس اس سے آگاہ ہو جائیں اور انہیں یہ معاملہ عظیم لگے تاکہ وہ اس سے آخرت کی آگ کو یاد کر سکیں۔

قطب القسطلانی نے ایک قابل اعتماد شخص سے روایت کیا ہے کہ امیر مدینہ نے کئی سواروں کو اس آگ کی طرف بھیجا ان کے گھوڑے اس کے قریب جانے کی جرأت نہ کر سکے وہ سوار گھوڑوں سے اتر پڑے اور آگ کے پاس گئے وہ بیان کرتے ہیں کہ وہ آگ محلات کی طرح بڑے بڑے انگارے پھینکتی تھی۔ لیکن وہ اس کا سبب معلوم کرنے سے ناکام رہے۔ امیر مدینہ نے تنہا اس آگ کے پاس جانے کا ارادہ کیا وہ صرف دو تیروں کی مقدار ہی آگے بڑھ سکا۔ وہ آگ کی حرارت کی وجہ سے آگے نہ بڑھ سکا۔ وہ پتھر لوہے کی طرح دکھتے تھے ان کے نیچے آگ رواں تھی۔ وہ پتھروں کو اس طرح پھینکتی تھی جس طرح سمندر میں طلاطم خیز موجیں ابھرتی ہیں۔ اس آگ کے شعلے اتنے بلند تھے کہ انہوں نے افق کو گھیر لیا گمان کرنے والا یہ سمجھتا تھا کہ شمس و قمر گہن زدہ ہو گئے تھے۔ ان کی وجہ سے آفاق سے رونق ختم ہو گئی تھی۔

آگ کی مندرجہ بالا کیفیت اس واقعہ سے مختلف ہے جس کو علم الدین مصری سے روایت کیا گیا ہے۔ علم الدین مصری کہتے ہیں کہ انہیں امیر مدینہ نے ایک عربی شخص کے ساتھ اس آگ کی طرف بھیجا۔ اس نے ہم کو حکم دیا کہ اس آگ کے قریب جانا اور دیکھنا کہ کیا کوئی شخص اس کے قریب جاسکتا ہے کیونکہ لوگ اس سے بہت خوفزدہ ہیں۔ ہم اس آگ کے قریب گئے لیکن ہم نے

اس کی تپش کو محسوس نہ کیا میں اپنے گھوڑے سے نیچے اتر ا۔ میں پیدل چلتا ہوا آگ کے قریب تر پہنچ گیا میں نے دیکھا وہ چٹانوں اور پتھروں کو کھا رہی تھی۔ میں نے اپنے ترکش سے ایک تیر لیا اور اس کو آگ کی طرف بڑھایا حتیٰ کہ اس کا پھل آگ تک پہنچ گیا میں اس وجہ سے کوئی تکلیف محسوس نہ ہوئی اور نہ ہی میں نے حرارت محسوس کی پھل جل گیا لیکن لکڑی کو کوئی نقصان نہ پہنچا۔

المطری فرماتے ہیں یہ آگ پہاڑ یا پتھر میں سے جس کے اوپر سے بھی گذرتی اس کو کھا جاتی لیکن وہ درختوں کو کوئی نقصان نہیں پہنچاتی تھی۔ میرے نزدیک اس کی وجہ یہ ہے کہ نبی اکرم صلی اللہ علیہ والہ وسلم نے مدینہ منورہ کے درختوں کو حرم میں شامل کیا تھا۔ کیونکہ آپ ﷺ کی اطاعت ہر مخلوق پر واجب ہے اس لیے آگ نے درختوں کا کوئی نقصان نہ کیا۔

لیکن علامہ قسطلانی کا بیان اس کا رد کرتا ہے وہ فرماتے ہیں یہ آگ آگے کی جانب رواں دواں رہی جو چیز اس کے سامنے آتی اس کو رکھ بنا دیتی وہ سرسبز شاداب درختوں اور پتھروں کو پگھلا کر رکھ دیتی۔

علامہ قسطلانی فرماتے ہیں کہ انہیں ایک قابل اعتماد شخص نے بتایا کہ اس نے حرم کے پتھروں میں سے ایک بڑے پتھر کو دیکھا اس کا کچھ حصہ حرم سے باہر تھا۔ وہ حصہ جو حرم سے باہر تھا آگ نے اس کو جلایا لیکن جب آگ پتھر کے اس حصے تک پہنچی جو حرم میں شامل تھا تو وہ بجھ گئی۔

ایک اور جگہ علامہ القسطلانی فرماتے ہیں۔ جب آگ کا رخ شمال کی طرف ہوا تو وہ آگے بڑھنے لگی حتیٰ کہ وہ قرین الارنب تک پہنچ گئی یہ مقام وہ احد کے قریب ہے۔ یہاں آگ کو وہ آگ بالکل بجھ گئی۔ علامہ سمہودی فرماتے ہیں۔ یہ قول زیادہ قابل اعتماد ہے اور اسی سے حضور ﷺ کے معجزہ کا زیادہ اظہار ہوتا ہے۔

ابوشامہ نے ”سنان“ میں جو روایت نقل کی ہے وہ بھی مذکورہ بالا کلام کی تائید کرتی ہے۔ وہ فرماتے ہیں اس آگ کا سیل رواں وادی الشظاءة میں اتر ا اور کوہ احد کی طرف بڑھا جب وہ حرۃ العریض کی طرف پہنچا تو وہ بھٹم گیا۔ پھر مدینہ طیبہ کی طرف بڑھنے والا لاوہ پر سکون ہو گیا اور حرۃ العریض کی آگ بھی بجھ گئی۔

مورخین کہتے ہیں یہ آگ ایک سیل رواں کی طرح وادی میں بہنے لگی۔ اس کا طول چار فرسخ عرض چار میل اور اونچائی ڈیڑھ قامت کے برابر تھی۔ یہ سیلاب آتش سطح زمین پر چل رہا تھا۔ چٹانیں اس کے سامنے سیسے کی طرح پگھلتی جا رہی تھیں۔ یہ آگ بہتار باحتی کہ وہ وادی کے آخری کنارے پر جمع ہو گیا اور یہ وادی شظاءة سے آج رجبہ وغیرہ تک ایک رکاوٹ بن گیا ہے ہونے پتھروں کا ایک بہت بڑا بند بن گیا۔ علامہ سمہودی فرماتے ہیں اس بند کے آثار آج تک موجود ہیں۔ اسے جس کہتے ہیں۔

علامہ قسطلانی فرماتے ہیں۔ مجھے لوگوں کی ایک جماعت نے بتایا ہے کہ اس آگ نے بندہ بالا پہاڑوں کو چھوڑ دیا تھا اور اسی وجہ سے وادی الشظاءة کا راستہ منقطع ہو گیا پھر مذکورہ بند کے پیچھے اتنا پانی جمع ہو جا تا کہ وہ طول و عرض میں تاحد نظر ایک سمندر معلوم ہوتا تھا۔

وجال کذابوں کا ظہور

جھوٹے مدعیان نبوت کا ظہور بھی قیامت کی علامات میں سے ایک علامت ہے۔ ان میں سے ہر ایک یہ دعویٰ کرے گا

کہ وہ اللہ کا رسول ہے۔ امام بخاری کی روایت ہے حضور ﷺ نے فرمایا اس وقت تک قیامت قائم نہ ہوگی حتیٰ کہ دو عظیم گروہ آپس میں جنگ نہ کر لیں گے ان کا دعویٰ ایک ہی ہوگا اور اس وقت تک قیامت قائم نہ ہوگی جب تک تقریباً تیس دجال اللہ کا رسول ہونے کا دعویٰ نہ کر لیں گے۔

حضرت ابن زبیر رضی اللہ عنہ سے روایت ہے کہ قیامت قائم ہونے تک تیس کذابوں کا ظہور ہوگا۔ اسود عنسی اور میلہ کذاب کا تعلق انہیں کے ساتھ ہے۔

حضرت عبد اللہ بن عمر رضی اللہ عنہما فرماتے ہیں میں یا اس سے زائد کذاب ہوں گے۔ میں نے پوچھا ان کی نشانی کیا ہے فرمایا وہ نیا طریقہ ایجاد کریں گے۔ وہ طریقہ تمہارے طریقے سے جدا ہوگا۔ وہ تمہارے طریقے کو بدلنے کی کوشش کریں گے۔ جب تم ان کو دیکھو تو ان سے اجتناب کرو۔

امام احمد نے حضرت حذیفہ رضی اللہ عنہ سے جب سند کے ساتھ روایت کیا ہے کہ حضور ﷺ نے فرمایا عنقریب میری امت میں ستائیس کذاب دجال ہوں گے۔ ان میں چار عورتیں بھی شامل ہوں گی۔ حالانکہ میں خاتم النبیین ہوں میرے بعد کوئی نبی نہیں۔

حافظ ابن حجر فرماتے ہیں یہ اس بات کی دلیل ہے کہ تیس کا عدد جزم کے ساتھ ذکر کرنا کسر کی تلافی کے لیے ہے۔ امام بخاری کی حدیث بھی اسی کی تائید کرتی ہے۔

الطبرانی میں حضرت عبد اللہ ابن عمر رضی اللہ عنہما سے روایت ہے کہ قیامت اس وقت تک قائم نہ ہوگی جب تک تیس کذابوں کا ظہور نہ ہو جائے گا۔ اسی طرح کی ایک حدیث ابو یعلیٰ نے حضرت انس سے روایت کی ہے۔ حافظ ابن حجر فرماتے ہیں ممکن ہے جن احادیث میں تیس کذابوں کا ذکر ہے ان سے مراد مدعیان نبوت ہوں اور جن میں اس سے زائد کا تذکرہ ہے اس سے مراد وہ لوگ ہوں جو گمراہی کی دعوت دیتے ہیں۔ مثلاً عالی، رافضی، باطنی، حلولی اور دیگر تمام گمراہ فرقے۔ یقیناً ان کے عقائد اور شریعت حضور ﷺ کے عقائد اور شریعت کے خلاف ہیں۔

حضرت ابو بکر صدیق رضی اللہ عنہ کے زمانہ میں طلحہ بن خویلد نے نبوت کا دعویٰ کیا۔ پھر اس نے توبہ کر کے اسلام قبول کر لیا۔ (۲) سجاح نامی عورت نے نبوت کا دعویٰ کیا۔

(۳) ابن زبیر کے زمانہ میں مختار ثقفی نے دعویٰ نبوت کیا۔ وہ کہتا تھا کہ اس کی طرف وحی کی جاتی ہے وہ اپنے خطوط میں مختار رسول اللہ لکھا کرتا تھا۔ نبی محترم ﷺ نے اپنی امت کو نہ صرف اس کا نام لے کر اس سے بچنے کے لیے فرمایا بلکہ اس کے اوصاف بھی ذکر کیے۔ ابن خزیمہ، حاکم، الطبرانی نے حضرت اسماء بنت ابو بکر صدیق رضی اللہ عنہما سے روایت کیا ہے کہ حضور ﷺ نے فرمایا قبیلہ ثقیف سے ایک کذاب کا ظہور ہوگا اور اسی قبیلے سے ایک ظالم کا بھی ظہور ہوگا۔ علماء فرماتے ہیں کذاب سے مراد مختار بن عبید اور ظالم سے مراد حجاج بن یوسف ہے۔

(۴) مشہور شاعر متنبی نے بھی نبوت کا دعویٰ کیا پھر اسے توبہ کی توفیق نصیب ہوئی۔

(۵) بنو عباس کے دور میں ایک گروہ نے بغاوت کی خلیفہ معتمد کے زمانہ میں فتنہ الزنج کے قائد بہبود کا ظہور ہوا۔ اس نے عراق میں فساد کی آگ بھڑکائی اور آل رسول ﷺ کی اہانت کی وہ دعویٰ کرتا تھا کہ اسے مخلوق کی طرف رسول بنا کر بھیجا گیا ہے اور وہ علم غیب جانتا ہے۔

(۶) مستکفی کے عہد حکومت میں یحییٰ بن ذکریہ القرمطی نے پھر اس کے بعد اس کے بھائی حسین نے نبوت کا دعویٰ کیا اسکے چہرے پر ایک تل نکل آیا اس نے گمان کیا کہ اس کی نبوت کی یہی علامت ہے۔ پھر اس کے بھتیجے عیسیٰ ابن مہرویہ نے بھی نبوت کا دعویٰ کیا اور اپنا لقب مدثر رکھا اس نے کہا سورۃ مدثر میں اسی کا تذکرہ ہے۔ اس نے اپنے غلام کا لقب مطوق بانور رکھا اس نے شام پر غلبہ پالیا وہاں بہت زیادہ فساد پیا کیا۔ حتیٰ کہ منبروں پر خطبوں میں اس کا نام لیا جانے لگا۔ بالآخر وہ قتل ہو کر واصل جہنم ہوا۔ (۷) مقتدر کی خلافت میں ابوالظاہر القرمطی نے نبوت کا دعویٰ کیا۔

(۸) الراضی کی حکومت میں محمد بن علی کا ظہور ہوا اس نے خدا ہونے کا دعویٰ کیا۔ اس نے مردہ کو زندہ کرنے اور زندوں کو مارنے کا بھی دعویٰ کیا بالآخر اسے قتل کر دیا گیا اور اپنے ساتھیوں سمیت تختہ دار پر چڑھ گیا۔

(۹) مطیع کے عہد حکومت میں ایک گروپ نے تناخ کا دعویٰ کیا ایک نوجوان کہا کرتا تھا کہ حضرت علی رضی اللہ عنہ کی روح اس میں منتقل ہوئی ہے۔ اس کی بیوی کا گمان تھا کہ اس میں حضرت فاطمہ الزہراء رضی اللہ عنہا کی روح حلول کر گئی ہے۔ ایک اور شخص نے جبرائیل ہونے کا دعویٰ کر دیا۔ اسے پابند سلاسل کر دیا گیا لیکن اہل بیت کے ساتھ تعلق ہونے کی وجہ سے رہا کر دیا گیا۔ بالآخر قتل ہو کر اپنے انجام کو پہنچ گیا۔

(۱۰) مستظہر باللہ کے عہد میں نہاوند کے ایک شخص نے نبوت کا دعویٰ کر دیا۔ بہت سے لوگ اس کی پیروی کرنے لگے بالآخر اسے گرفتار کر کے واصل جہنم کیا گیا۔

(۱۱) اہل مغرب میں سے بہت سے مردوں اور عورتوں نے نبوت کا دعویٰ کیا۔ ان میں سے ایک شخص "ابن کبیر" کے نام سے مشہور تھا۔ وہ اپنی نبوت کا استدلال لائسنی بعدی سے کرتا تھا وہ کہتا ہے میرا نام "ابن کبیر" ہے اور اس حدیث میں یہی ارشاد ہے۔ اس حدیث میں لامبتدا اور نبی اکملی خبر ہے۔

(۱۲) ایک اور عورت نے نبوت کا دعویٰ کر دیا جب اس کے سامنے "لاسی بعدی" حدیث بیان کی گئی تو اس نے کہا اس حدیث میں کسی مرد کے نبی ہونے کی نفی ہے کسی عورت کے نبی ہونے کی نفی نہیں ہے۔

خلاصہ کلام یہ ہے کہ ستائیس کی تعداد یا تو پوری ہو چکی ہے یا پوری ہونے سے قریب ہے۔ "طابق مذاہب تو بشارت زرارے" ہیں ان میں سے بعض نے امام مہدی ہونے کا دعویٰ کیا۔ بعض نے صحابی ہونے کا دعویٰ کیا۔ مثلاً عمر اور رتن بندی وغیرہ کوئی شک نہیں کہ نبی اکرم ﷺ کی یہ پیشین گوئی سچ ثابت ہوئی۔

بیت المقدس کی فتح

بیت المقدس کی فتح بھی ان علامات میں سے ایک علامت ہے۔ جیسا کہ حضرت عوف بن مالک رضی اللہ عنہ کی حدیث

سے ثابت ہے بیت المقدس دو دفعہ فتح ہو چکا ہے ایک دفعہ حضرت عمر فاروق رضی اللہ عنہ کے زمانہ میں اور دوسری دفعہ صلاح الدین ایوبی رحمۃ اللہ علیہ نے فتح کیا۔

مدائن کی فتح

حضرت عدی بن حاتم رضی اللہ عنہ سے روایت ہے کہ نبی محترم ﷺ نے فرمایا اس وقت تک قیامت قائم نہ ہوگی جب تک مدائن کا قصر ابھی فتح نہ ہو جائے اور اس وقت تک قیامت قائم نہ ہوگی جب تک ایک اونٹ سوار عورت حجاز سے لے کر عراق تک کا سفر امن و سلامتی کے ساتھ نہ کرے گی اسے کسی چیز کا خوف نہ ہوگا۔ حضرت عدی رضی اللہ عنہ فرماتے تھے۔ میں نے ان دو علامات کا مشاہدہ کر لیا ہے۔ یہ دونوں نشانیاں حضرت عمر فاروق رضی اللہ عنہ کے عہد ہمایوں میں وقوع پذیر ہوئیں۔

عرب کی سلطنت کا زوال

قیامت کی ایک نشانی یہ بھی ہے کہ عرب سلطنت رو بہ زوال ہو جائے گی۔ حضرت طلحہ بن مالک سے روایت ہے کہ قیامت کے قریب آنے کی ایک نشانی عربوں کی ہلاکت ہے۔ (ترمذی)
بنو عباس کی سلطنت کے زوال کے ساتھ ہی اہل عرب کی حکومت کا زوال شروع ہو گیا۔

مال و دولت کی فراوانی

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے۔ قیامت قائم نہیں ہوگی حتیٰ کہ مال و دولت کی کثرت ہو جائے گی۔ مال و ثروت کی اتنی کثرت ہو جائے گی کہ مال کا مالک صدقہ دینے کے لیے کسی شخص کو ڈھونڈے گا لیکن اسے کوئی ایسا شخص نہ مل سکے گا جو صدقہ کا مستحق ہو۔ حضرت عثمان غنی رضی اللہ عنہ کے عہد زریں میں جب فتوحات کثرت سے ہوئیں تو یہ پیشین گوئی سچ ثابت ہوئی۔ اس وقت فارس و روم کے اموال کو تقسیم کیا گیا۔ حضرت عمر بن عبدالعزیز رحمۃ اللہ علیہ کے دور حکومت میں بھی یہ پیشین گوئی سچ ثابت ہو چکی ہے۔ ایک شخص اپنے صدقہ کا مال ہاتھ میں لیے پھرتا تھا۔ لیکن اسے قبول کرنے والا کوئی نہ تھا۔ حضرت عیسیٰ علیہ السلام کے زمانہ میں بھی ایسا ہی ہوگا۔

پہاڑوں کا اپنی جگہوں سے حرکت

الطبرانی نے حضرت سرہ رضی اللہ عنہ سے روایت کیا ہے قیامت قائم نہیں ہوگی حتیٰ کہ پہاڑ اپنی جگہوں سے حرکت کرنے لگیں گے۔ امام سیوطی نے تاریخ الخلفاء میں ذکر کیا ہے کہ 242 ہجری متوکل کے عہد حکومت میں ایک پہاڑ یمن کی طرف سرک گیا جس پر کاشتکاروں نے بسیرا کر لیا۔ المقتدر کے عہد حکومت 300 ہجری میں دینور کا پہاڑ زمین میں دھنس گیا اس کے نیچے سے بہت زیادہ پانی نکلا جس سے کئی بستیاں ڈوب گئیں۔

تین مرتبہ زمین دھنسنا

حضرت ام سلمہ رضی اللہ عنہا سے روایت ہے نبی اکرم ﷺ نے فرمایا میرے بعد تین خسوف (زمین میں دھنس جانا)

ہوں گے۔ ایک مشرق میں ایک مغرب میں اور ایک جزیرۃ العرب میں۔ آپ ﷺ سے عرض کی گئی کیا صالحین کی موجودگی میں زمین دھنس جائے گی۔ آپ ﷺ نے فرمایا اس وقت اکثریت خبیث لوگوں کی ہوگی۔

حضرت حذیفہ بن اسید رضی اللہ عنہ سے روایت ہے وہ فرماتے ہیں کہ ایک دفعہ حضور ﷺ ہمارے پاس تشریف لائے اس وقت ہم قیامت کے متعلق بحث کر رہے تھے۔ آپ ﷺ نے فرمایا قیامت اس وقت تک قائم نہ ہوگی حتیٰ کہ تم اس سے پہلے دس نشانیاں نہ دیکھ لو گے۔ آپ ﷺ نے ان نشانیوں میں تین خسوف کا ذکر فرمایا ایک نصف مشرق میں ایک نصف مغرب میں اور ایک نصف جزیرۃ العرب میں۔

یہ تینوں خسوف رونما ہو چکے ہیں۔ 208 ہجری میں مغرب میں تیرہ گاؤں زمین میں دھنس گئے۔ 346 ہجری مطیع کے عہد حکومت میں رہے اور اس کے گرد نواح میں ایک عظیم زلزلہ آیا۔ جس سے شہر ”طالقان“ زمین میں دھنس گیا۔ اس شہر کے صرف تیس افراد اپنی جان بچا سکے۔ رے کے ایک سو پچاس گاؤں زمین میں دھنس گئے۔ حلوان کا اکثر حصہ بھی زیر زمین چلا گیا جس سے مردوں کی ہڈیاں قبروں سے باہر نکل آئیں اور زمین سے پانی نکلنے لگا۔ رے کا ایک پہاڑ ریزہ ریزہ ہو گیا اور اس کا ایک گاؤں زمین اور آسمان کے درمیان معلق ہو گیا دوپہر کے بعد وہ گاؤں زمین میں دھنس گیا۔ جس سے زمین میں بڑے بڑے شکاف پڑ گئے اور اس سے بدبودار پانی نکلنے لگا اور دھوئیں کے بادل اٹھنے لگے۔ 597 ہجری میں بصری کا ایک گاؤں زمین میں دھنس گیا۔ 533 ہجری میں بحیرہ کا ایک گاؤں زمین میں دھنسا اور اس کی جگہ سیاہ پانی کھڑا ہو گیا۔ علامہ برزنجی فرماتے ہیں ہمارے زمانے میں آذربائیجان کی سات بستیاں زیر زمین چلی گئیں۔

زلزلوں کی کثرت

حضرت ابو ہریرہ رضی اللہ عنہ سے روایت ہے وہ فرماتے ہیں کہ قیامت قائم نہ ہوگی حتیٰ کہ عمار اٹھا لیا جائے گا۔ بہت زیادہ زلزلے آئیں گے۔ زمانہ سمٹ جائے گا۔ فتنے ظاہر ہوں گے اور قتل و غارت بہت زیادہ ہو جائے گی۔ ابن عساکر نے حضرت عروہ بن رویم انصاری رضی اللہ عنہ سے روایت کیا ہے کہ حضور ﷺ نے فرمایا غنقریب میری امت میں زلزلے آئیں گے۔ جن میں دس ہزار بیس ہزار اور بعض اوقات تیس ہزار تک آدمی مر جائیں گے۔ اللہ تعالیٰ انہیں متقین کے لیے عبرت، مومنہن کے لیے رحمت اور کافروں کے لیے عذاب بناے گا۔

232 ہجری میں خلیفہ متوکل کے عہد حکومت میں دمشق میں ایک ہولناک زلزلہ آیا جس سے کئی مہانات گر پڑے اور ہزاروں لوگ ان کے نیچے آکر مر گئے۔ انطاکیہ میں بھی اس کے جھٹکے محسوس کیے گئے اور وہاں بھی بعض گھروں و نقصان پہنچا جزیرہ میں بھی اس کے جھٹکے محسوس کیے گئے۔ جس سے وہاں آگ بھڑک اٹھی۔ اس کی وجہ سے موصل میں 500 افراد ہلاک ہوئے۔

242 ہجری میں تونس، اس کے مضافات، رے، خراسان، نیشاپور، طبرستان اور اصبہان میں ایک بڑا زلزلہ آیا۔ زمین میں اتنے بڑے بڑے شکاف پڑ گئے جن میں آدمی آسانی سے داخل ہو سکتا تھا۔ ان دونوں زلزلوں کے درمیان دس سال کا

عرصہ تھا۔

245 ہجری میں ایک عالم گیر زلزلہ آیا جس سے شہر سمار ہو گئے، قلعے تباہ ہو گئے، پل گر گئے اور انطاکیہ کا ایک پہاڑ سمندر میں جا گرا۔

280 ہجری معتضد کے دور حکومت میں دہلی میں ایک زبردست زلزلہ آیا جس سے شہر کا اکثر حصہ پیوند زمین ہو گیا اور ملبہ سے ایک لاکھ پچاس ہزار لاشیں نکالی گئیں۔

460 ہجری میں رملہ میں ایک خوفناک زلزلہ آیا جس نے پورے شہر کو تباہ کر دیا۔ حتیٰ کہ کنوؤں کے دھانوں سے پانی نکلنے لگا۔ پچیس ہزار شہری لقمہ اجل بن گئے۔ سمندر اپنے ساحل سے ایک دن کی مسافت پر چلا گیا لوگ چیزوں کو اکٹھا کرنے کے لیے خشکی پر چلے گئے۔ اچانک پانی واپس آ گیا جس سے تمام لوگ ہلاک ہو گئے۔

460 ہجری میں ایک عظیم زلزلہ آیا جس سے بغداد کو دس جھٹکے لگے اور حلوان کا پہاڑ پارہ پارہ ہو گیا۔

460 ہجری میں مصر، شام اور جزیرہ میں ایک بڑا زلزلہ آیا۔ جس نے کئی شہروں اور قلعوں کو تباہ کر دیا۔ 662 ہجری میں مصر میں ایک عظیم زلزلہ آیا۔ 433 ہجری میں بخارا میں ایک زلزلہ آیا جس سے کثیر مخلوق ہلاک ہوئی۔ 922 ہجری میں آذربائیجان میں ایک بڑا زلزلہ آیا جس سے بہت سی دنیا تباہ ہوئی۔

922 ہجری میں شہر لار میں ایک خوفناک زلزلہ آیا جس سے تمام گھر گر پڑے اور وہ یوں تباہ ہوئے کہ لوگوں کو اپنے گھروں کے محل وقوع بھی بھول گئے۔ اس بڑے زلزلے سے پہلے چھوٹے چھوٹے جھٹکے محسوس ہوتے رہے۔ جس سے بہت سے لوگ شہر چھوڑ کر چلے گئے۔ جو وہاں سے چلے گئے وہ بچ گئے اور جو نہ جاسکے وہ ہلاک ہو گئے۔

علامہ برزنجی فرماتے ہیں۔ کتاب الاشاعتہ کو تالیف کرنے کے چھ ماہ بعد ایک ہولناک زلزلہ آیا جس سے بہت کم لوگ بچ سکے۔ یہ وہ عظیم زلزلے ہیں جنہیں کتابوں نے اپنے اندر محفوظ کر لیا ہے۔ لیکن چھوٹے چھوٹے زلزلے آئے روز آتے رہتے ہیں اور ان کی تعداد بے شمار ہے۔ اللہ جو چاہتا ہے کرتا ہے۔

مسخ اور قذف

امام احمد، مسلم اور حاکم نے روایت کیا ہے حضرت ابن عمر رضی اللہ عنہما سے روایت ہے کہ نبی محترم ﷺ نے فرمایا عنقریب میری امت میں حسف، قذف اور مسخ ہوگا۔ حسف کا ذکر تو پہلے گزر چکا ہے۔ مسخ تو کئی افراد کا ہو چکا ہے۔ کئی آدمیوں نے بیان کیا ہے کہ فاطمیہ مصر کے عہد حکومت میں شیعہ عاشوراء کے دن قبة العباس میں جمع ہوتے۔ شیخین کریمین اور صحابہ کرام کو برے الفاظ سے یاد کرتے ایک شخص ان کی مجلس میں آیا اس نے کہا حضرت ابو بکر صدیق رضی اللہ عنہ کی محبت میں مجھے کھانا کون کھلائے گا۔ ایک بوڑھا اس کے پاس آیا اور ہاتھ سے اپنے پیچھے آنے کا اشارہ کیا۔ وہ بوڑھا اس سائل کو اپنے گھر لے گیا اور اس کی زبان کاٹ کر اس کے ہاتھ پر رکھ دی اور کہا یہ حضرت ابو بکر رضی اللہ عنہ کی محبت کا صلہ ہے۔ اس سائل نے اپنی زبان اپنے ہاتھ پر رکھی اور مسجد نبوی ﷺ میں حاضر ہو گیا۔ اس نے حضور ﷺ اور شیخین کریمین کی قبور پر حاضر دی۔

پھر غمزہ ہو کر مسجد کے دروازے کے پاس بیٹھ گیا۔ وہیں وہ سو گیا اس نے خواب میں تاجدار حرم ﷺ اور حضرت ابو بکر صدیق رضی اللہ عنہ کی زیارت کی حضور ﷺ نے حضرت ابو بکر رضی اللہ عنہ سے فرمایا تمہاری محبت میں لوگوں نے اس کی زبان کاٹ دی ہے اسکی زبان درست کر دو انہوں نے اس شخص کے ہاتھ سے زبان لی اور اس کے منہ میں رکھ دی۔ جب وہ شخص بیدار ہوا تو اس کی زبان پہلے کی طرح بالکل درست تھی۔ بلکہ پہلے سے زیادہ حسین تھی۔ اس نے کسی شخص کو نہ بتایا اور اپنے شہر واپس لوٹ گیا۔ آئندہ سال وہ دوبارہ مدینہ طیبہ حاضر ہوا اور عاشورا کے دن قبہ عباس میں گیا اور حضرت ابو بکر رضی اللہ عنہ کی محبت میں کوئی چیز طلب کی۔ اس کی طرف ایک نوجوان آیا اور اس کو اپنے پیچھے آنے کا اشارہ کیا۔

وہ اسے اپنے گھر لے گیا وہ بعینہ وہی گھر تھا۔ یہاں اس کی زبان کٹی تھی اس جوان نے اسکی بہت عزت افزائی کی۔ اپنی یہ عزت و اکرام دیکھ کر اس شخص کو تعجب ہوا اس نے سوچا پچھلے سال اسی گھر میں میری زبان کٹی تھی اور اس سال مجھے احترام سے نوازا جا رہا ہے۔ اس نے اس جوان سے حقیقت دریافت کی۔ وہ جوان فوراً اس شخص کے قدموں میں گر گیا اور کہنے لگا وہ بد نصیب شخص میرا باپ ہی تھا۔ اس کی شکل بندر سے تبدیل ہو چکی ہے۔ جب اس جوان نے پردہ اٹھایا تو اس شخص نے وہاں ایک بندر دیکھا جس کو زنجیر کے ساتھ باندھا گیا تھا۔ اس نوجوان نے اپنے مذہب سے توبہ کی اور اس شخص سے التجا کی کہ وہ اس کے والد کے معاملہ کو پوشیدہ رکھے۔

اس قصہ کو علامہ سمودی اور علامہ قسطلانی وغیرہ نے ذکر کیا ہے۔ زواج میں ہے کہ حلب میں ایک شخص تھا وہ شیخین بریمین کو برا بھلا کہتا تھا۔ جب وہ مر گیا تو لوگوں نے اسے قبر سے نکال کر باہر پھینکنے پر اتفاق کیا۔ جب انہوں نے قبر کھولی تو اس کی شکل مسخ ہو چکی تھی وہ خنزیر کی شکل میں تھا۔ لوگوں نے اسے قبر سے باہر نکالا اور اسے آگ میں جلا دیا۔

علامہ سیوطی نے تاریخ الخلفاء میں لکھا ہے خلیفہ متوکل کے زمانہ میں ایک شخص جماعت کروا رہا تھا۔ اسے ایک مقتدی نماز میں اسے تنگ کرتا رہا۔ لیکن امام نے نماز نہ توڑی۔ جب اس نے سلام پھیرا تو اس تنگ کرنے والے شخص کی شکل مسخ ہو چکی تھی وہ خنزیر بن کر جنگل کی طرف بھاگ گیا۔

جہاں تک قذف (پتھر برسنے) کا تعلق ہے تو اس کے متعلق علامہ سیوطی نے تاریخ الخلفاء میں لکھا ہے کہ 285 ہجری میں بصرہ پر کالے پتھروں کی بارش ہوئی۔ اور اتنی سخت ڈالہ باری ہوئی کہ ہر ڈالے کا وزن ایک سو پچاس درہم کے برابر تھا۔ 242 ہجری میں سویدا پر پتھر برسائے گئے ہر پتھر کا وزن دس رطل تھا۔ 478 ہجری میں بغداد میں سیاہ آندھی چلی۔ شدید سرج چمک ہوئی۔ وہاں بارش کی طرح ریت اور خاک برسی۔ علامہ برزنجی فرماتے ہیں کہ مجھے ایک قابل اعتماد شخص نے بیان کیا ہے کہ تقریباً 1060 ہجری میں کردوں کے علاقہ میں سیاہ پتھروں کی بارش ہوئی ان پتھروں کا حجم مرغی کے انڈے کے برابر تھا۔ ان پتھروں کی آواز اتنی زیادہ تھی کہ لوگ ایک دن کی مسافت سے ان کا شور سنتے تھے۔

سرخ آندھی اور بڑے بڑے واقعات

حضرت ابو ہریرہ اور حضرت علی رضی اللہ عنہما سے روایت ہے کہ حضور ﷺ نے فرمایا جب مال فتنے کو ذاتی دولت، امانت

کو مال غنیمت، زکوٰۃ کو ٹیکس سمجھا جانے لگے۔ تعلیم دنیا کے حصول کے لیے سیکھی جانے لگے۔ آدمی اپنی ماں کی نافرمانی اور اپنی بیوی کی فرمانبرداری کرے، اپنے دوست کو قریب اور اپنے والد کو دور کرے۔ مسجد میں شور و غوغا بلند ہونے لگے۔ قبیلہ میں سے فاسق آدمی اس کا سردار بن جائے۔ قوم میں سے ذلیل ترین شخص اس کا سردار ہو۔ انسان کے شر سے بچنے کے لیے اس کی عزت کی جائے۔ گلوکارائیں عام اور آلات موسیقی کی بہتات ہو جائے۔ شراب سرعام پی جانے لگے۔ اس امت کے بعد والے لوگ پہلے لوگوں پر لعنت کریں گے تو اس وقت سرخ آندھی، زلزلے، ہسف، مسخ اور قذف کا انتظار کرو۔ (ترمذی)

حضرت عبداللہ بن حوالہ رضی اللہ عنہ سے روایت ہے کہ نبی اکرم صلی اللہ علیہ وآلہ وسلم نے فرمایا جب دیکھو کہ خلافت ارض مقدسہ میں آگئی ہے اور زلزلے، مصائب اور بڑے بڑے حیران کن واقعات رونما ہونے لگے ہیں تو اس وقت قیامت اس سے بھی زیادہ قریب ہوگی۔ آپ ﷺ نے اپنے دست مبارک اور سر مبارک کی طرف اشارہ فرمایا۔

ابوداؤد اور حاکم نے لکھا ہے کہ اگر اس خلافت سے مراد بنو امیہ کی حکومت ہے تو اس میں تو بہت حیران کن واقعات رونما ہو چکے ہیں اور اگر اس سے مراد امام مہدی کی خلافت ہے تو بڑے بڑے واقعات سے مراد وہ امور ہوں گے جو قرب قیامت رونما ہوں گے۔ مثلاً داہہ کا نکلنا اور سورج کا مغرب سے طلوع ہونا وغیرہ۔

جہاں تک آندھی کا تعلق ہے تو 232 ہجری متوکل کے زمانہ میں عراق میں سخت آندھی آئی اس نے کوفہ، بصرہ اور بغداد کی کھیتوں کو جلا دیا۔ یہ آندھی لگا تا رپچاس دن چلتی رہی کئی مسافر مارے گئے۔ حتیٰ کہ یہ آندھی ہمدان جا پہنچی اس کی کھیتوں اور جانوروں کو تباہ کر دیا۔ پھر اس کا رخ موصل اور سنجا کی طرف ہو گیا وہاں لوگوں کا کاروبار تجارت بند ہو گیا راستوں پر چلنا مشکل ہو گیا اور اس کی وجہ سے بہت سی مخلوق لقمہ اجل بنی۔

280 ہجری ماہ شوال معتمد کی خلافت میں عصر تک دنیا میں تاریکی چھائی رہی، کالی آندھی چلی۔ یہ آندھی تین رات مسلسل چلتی رہی اس کے بعد ایک عظیم زلزلہ آیا جس نے دبیل شہر کی اکثریت کو تباہ کر دیا۔ 285 ہجری میں بصرہ میں زرد آندھی چلی کچھ دیر بعد سبز پھر کالی ہو گئی۔ پھر یہ کئی شہروں میں پھیلتی چلی گئی۔

مقتدر کے دور حکومت میں بغداد میں کالی آندھی چلی اور اتنی شدید گرج و چمک ہوئی کہ گمان ہونے لگا کہ قیامت آگئی ہے۔ مستظہر کے دور حکومت میں بھی کالی سیاہ آندھی چلی اتنی تاریکی پھیل گئی کہ آدمی کو اپنا ہاتھ دکھائی نہیں دیتا تھا۔ پھر لوگوں پر ریت برسنے لگی۔ انہیں اپنی ہلاکت کا یقین ہو گیا۔ پھر آسمان صاف ہو گیا اور ہر طرف زردی چھانے لگی۔

596 ہجری مکہ معظمہ میں کالی آندھی چلی جس نے پوری دنیا کو تاریک کر دیا لوگوں پر سرخ ریت برسنے لگی اور رکن یمانی

کا ایک حصہ گر پڑا۔

حج کے راستے کا مسدود ہونا اور حجر اسود کا اٹھایا جانا

حضرت ابوسعید رضی اللہ عنہ سے روایت ہے کہ حضور نبی اکرم ﷺ نے فرمایا قیامت قائم نہ ہوگی۔ حتیٰ کہ ایک ایسا وقت آئے گا کہ بیت اللہ کا حج نہ ہو سکے گا۔ (حاکم) حضرت ابن عمر رضی اللہ عنہما سے روایت ہے کہ قیامت قائم نہ ہوگی حتیٰ کہ رکن کو

اٹھالیا جائے گا۔

یہ دونوں علامات پوری ہو چکی ہیں۔ 320 ہجری سے لے کر 327 ہجری تک بغداد کے لوگ فتنہ قرامطہ کی وجہ سے حج نہ کر سکے۔ 384 ہجری کو عراقی حجاج راستے ہی سے واپس آ گئے۔ اصفرا عربی نے انہیں راستے میں روک دیا اور ٹیکس لیے بغیر آگے نہ جانے دیا۔ لوگ فریضہ حج ادا نہ کر سکے اور وہاں سے واپس آ گئے۔ اہل شام اور اہل یمن بھی حج نہ کر سکے صرف اہل مصر نے حج کیا۔ شیخ علوان الحموی کے زمانہ میں اہل شام کئی سال حج نہ کر سکے۔

حجر اسود کو اٹھانے کا واقعہ خلیفہ مقتدر کے دور حکومت میں رونما ہو چکا ہے۔ اس واقعہ کی تفصیل یہ ہے کہ خلیفہ مقتدر نے حاجیوں کا ایک قافلہ منصور دیلمی کی قیادت میں مکہ معظمہ روانہ کیا وہ کارواں مکہ معظمہ تو صحیح و سالم پہنچ گیا۔ لیکن ترویہ کے دن دشمن خدا ابو طاہر قرامطی نے انہیں دیکھ لیا اور ان سب کو مسجد حرام میں ہی قتل کر دیا۔ انہوں نے حجر اسود کو توڑ کر اٹھیا اور اسے اپنے ساتھ لے گئے۔ یہ مبارک پتھر بیس سال ان کے پاس رہا اور مطیع کے عہد حکومت میں واپس لایا گیا۔ روایت کیا جاتا ہے کہ جب قرامطہ اس پتھر کو لے کر گئے تھے تو مکہ معظمہ سے لے کر بجز تک چالیس اونٹ اس کے نیچے ہلاک ہوئے۔ جب اسے واپس لایا گیا تو اس مبارک پتھر کو ایک اونٹ باسانی واپس لے آیا وہ اونٹ اس کی برکت سے مونا ہو گیا محمد بن ربيع بن سلمان کہتے ہیں۔ اس سال میں بھی مکہ معظمہ میں موجود تھا ایک شخص بیت اللہ کے اوپر چڑھا تا کہ میزاب کو اٹھائے۔ اس وقت اسے دیکھ رہا تھا۔ میرے صبر کا پیمانہ لبریز ہو گیا۔ میں نے بارگاہ ایزدی میں عرض کی مولا! تو اس قدر صمیم ہے۔ اسی وقت وہ شخص سر کے بل نیچے گرا اور اصل جہنم ہو ا قرامطی اسی وقت منبر پر چڑھا اور کہنے لگا میں اللہ کے ساتھ ہوں۔ اللہ کی قسم! میں ہی مخلوق کو بناتا ہوں۔ اور میں ہی انہیں فنا کرتا ہوں۔

اس کے بعد ابو طاہر قرامطی بھی سکون نہ پا۔ کاچچک کی وجہ سے اس کا نام پاش پاش ہو گیا۔ محمد بن نافع اخزانی کہتے ہیں۔ جب میں نے حجر اسود کی زیارت کی تو اس وقت وہ اپنی جگہ سے اٹھ ا جا چکا تھا۔ وہ سارا سفید تھا۔ سفیدی بانیہ سموری کی سفیدی تھی۔ اس کی طوالت ایک ہاتھ سے زیادہ تھی۔

آسمان سے ستاروں کا ٹوٹنا

حضرت ابن عباس رضی اللہ عنہما سے روایت ہے کہ قیامت قائم نہ ہوگی حتیٰ کہ بعض اقوام کے سروں پر آسمان سے ستارے ٹوٹیں گے۔ کیونکہ وہ لواطت کو حلال سمجھیں گے۔ (دیلمی)

323 ہجری راضی کے عہد حکومت میں یہ پیشین گوئی بھی سچ ثابت ہو چکی تھی۔ اس واقعہ میں یہ شب رات ہر ستارے ٹوٹے رہے۔ اتنے کثیر ستارے پہلے کبھی نہیں ٹوٹے تھے۔ اس کے بعد بھی ستارے اور شہاب ثنائت سے آرتے رہے اور لوگوں کو ہلاک کرتے رہے۔

اموات کی کثرت

بخاری میں حضرت عوف بن مالک رضی اللہ عنہ سے روایت ہے کہ نبی اکرم ﷺ نے فرمایا قیامت سے قبل پیدائشیاں

شمار کرلو۔

(۱) میرا وصال (۲) بیت المقدس کی فتح (۳) دو موتیں۔ لوگ ان میں اس طرح مریں گے۔ جس طرح وہ بازو بھڑیں مرتی ہیں۔

یہ پیشین گوئی بھی حضرت عمر فاروق رضی اللہ عنہ کے عہد ہمایوں میں اس وقت پوری ہوئی جب طاعون عمواس پھیلا۔ اس کے بعد طاعون جارف میں بھی کثیر اموات واقع ہوئیں۔ دنیائے عالم میں آئے روز طاعون اور وبا میں پھیلتی رہتی ہیں۔ دلیلی اور ابن عساکر نے حضرت علی رضی اللہ عنہ سے روایت کیا ہے ”ایک ایسا وقت بھی آئے گا جس میں علماء کو کتوں کی طرح قتل کیا جائے گا۔ کاش! اس وقت کے علماء جان بوجھ کراہت بن جائیں۔

ابو نعیم نے حضرت ابو ہریرہ رضی اللہ عنہ سے روایت کیا ہے۔ علماء پر ایک ایسا وقت بھی گزرے گا جب موت ان کو سرخ سونے سے بھی زیادہ پیاری لگے گی۔

مامون اور اس کے بھائی معتصم کے زمانہ میں جب علماء پر دنیا تک کر دی گئی اور انہیں شہید کیا گیا تو یہ پیشین گوئی بھی سچ ثابت ہو گئی۔

قیامت کی وہ علامات جن کا اظہار تو ہو چکا ہے لیکن وہ ابھی تک اختتام پذیر نہیں ہوئیں قیامت کی علامات کی دوسری قسم وہ ہے جو ظاہر تو ہو چکی ہے لیکن وہ ابھی تک ختم نہیں ہوئی۔ بلکہ نقطہ کمال تک پہنچنے کے لیے ہر لمحہ اس میں اضافہ ہو رہا ہے۔ تیسری قسم کی علامات کے ساتھ ملنے تک اس قسم کی نشانیوں میں اضافہ ہی ہوتا رہے گا۔ یہاں میں ان احادیث کا تذکرہ کر رہا ہوں جن میں وہ علامات پائی جاتی ہیں۔

حضور نبی اکرم ﷺ نے فرمایا قیامت قائم نہ ہوگی حتیٰ کہ کینے انسان دنیا میں سب سے زیادہ سعادت مند بن جائیں گے۔ اس حدیث کو امام احمد نے حضرت علی رضی اللہ عنہ سے روایت کیا ہے۔

ابو نعیم اور حاکم نے حضرت انس رضی اللہ عنہ سے روایت کیا ہے کہ آپ علیہ الصلوٰۃ والسلام نے فرمایا لوگوں پر ایک ایسا زمانہ بھی آئے گا جس میں دین پر صبر کرنے والا ہاتھ میں انگارے پکڑنے والے کی طرح ہوگا۔ آخرنی جاہل عبادت گزار اور قراء فاسق ہوں گے۔

امام احمد نے حضرت انس رضی اللہ عنہ سے روایت کیا کہ قیامت اس وقت تک قائم نہ ہوگی حتیٰ کہ لوگ مساجد میں لوگوں پر فخر کرنے لگیں گے۔

الطبرانی نے حضرت ابن مسعود اور حضرت انس رضی اللہ عنہما سے روایت کیا ہے قیامت کے قریب آنے کی ایک علامت یہ بھی ہے کہ چاند بڑا لگے گا جب وہ طلوع ہوگا تو کہا جائے گا کہ یہ تو دودن کا ہے۔

الطبرانی نے مرداس الاسلمی رضی اللہ عنہ سے روایت کیا ہے کہ زیادہ بارشیں، کم سبزہ، زیادہ عبادت گزار، کم فقہاء، کثیر امراء اور امانت داروں کی کمی قیامت کی نشانیاں ہیں۔

ابونعیم نے حضرت ابو ہریرہ رضی اللہ عنہ سے روایت کیا ہے کہ قیامت قائم نہ ہوگی حتیٰ کہ زہد رسم و رواج اور تقویٰ بناوٹ بن جائے گا۔

الطبرانی نے حضرت ابن مسعود رضی اللہ عنہ سے روایت کیا ہے کہ قیامت کی نشانی یہ ہے کہ قبیلے کا سردار منافق اور گناہ گار اس کا راہنما ہو جائے گا۔ اور ایک علامت یہ بھی ہے کہ مومن اپنے قبیلے میں بھیڑ بکریوں سے زیادہ ذلیل ہوگا۔

امام بخاری نے حضرت ابن مسعود رضی اللہ عنہ سے روایت کیا ہے کہ قیامت کے قریب تجارت عام ہو جائے گی حتیٰ کہ عورت تجارتی معاملات میں اپنے خاوند کی معاونت کرے گی۔ قطع رحمی عام ہوگی۔ کتابت بہت زیادہ ہوگی۔ علماء کی قلت ہو جائے گی۔ جھوٹی گواہی عام ہوگی اور سچی شہادت کو مخفی رکھا جائے گا۔

امام ترمذی نے حضرت ابو ہریرہ رضی اللہ عنہ سے روایت کیا ہے کہ علامات قیامت میں سے ایک یہ ہے کہ امانت کو مال غنیمت اور زکوٰۃ کو ٹیکس سمجھا جائے گا اور دنیاوی مقاصد کے حصول کے لئے علم سیکھا جائے گا۔

امام مسلم نے حضرت ابن مسعود رضی اللہ عنہ سے روایت کیا ہے کہ قیامت کی علامات میں سے ہے کہ شیطان ایک شخص کی شکل میں ایک قوم کے پاس آئے گا۔ اور ان کے ساتھ جھوٹی باتیں کر کے ان میں تفرقہ ڈال دے گا۔ ان میں سے ایک شخص کہے گا میں نے یہ باتیں ایک ایسے شخص سے سنی ہیں جس کا چہرہ تو میں جانتا ہوں لیکن اس کے نام سے آشنا نہیں ہوں۔

حاکم نے حضرت ابو ذر رضی اللہ عنہ سے روایت کیا ہے کہ قرب قیامت کی علامات میں سے ہے کہ انسان کتے کے بچے کو پالنا اچھا سمجھے گا۔ لیکن انسانی بچے کی تربیت مشکل ہوگی۔ بڑے کی عزت نہیں کی جائے گی۔ چھوٹے پر رحم نہیں کیا جائے گا۔ حرامی بچے عام ہوں گی۔ مرد اپنی عورت سے راستہ میں ہی حقوق زوجیت ادا کرنے لگے گا۔ لوگ نرمی سے گفتگو کریں گے وہ عمدہ افعال ریاء کرتے ہوئے سرانجام دیں گے۔

امام بخاری اور امام مسلم نے حضرت عمر رضی اللہ عنہ سے روایت کیا ہے کہ ننگے، مفلس اور برہنہ پا چرواہے عمارات تقسیم کرنے لگیں تو اس وقت قیامت کا انتظار کرنا۔

امام بخاری نے حضرت ابو ہریرہ رضی اللہ عنہ سے روایت کیا ہے جب کوئی عبدہ نا اہل کو دیا جائے تو اس وقت قیامت کا منتظر رہنا۔

امام احمد، ابو داؤد نے حضرت سلامہ بنت حران سے روایت کیا ہے کہ قیامت کی نشانیوں میں سے ایک نشانی یہ بھی ہے کہ نمازی مصلیٰ امامت پر ایک دوسرے کو کھڑا کرنے کی کوشش کریں گے۔ انہیں ایسا شخص نہیں ملے گا جو انہیں نماز پڑھائے۔

الطبرانی نے ابو امیہ الجمعی سے روایت کیا ہے کہ قرب قیامت کی ایک علامت یہ بھی ہے کہ علم پیٹروں سے حاصل کیا جائے گا۔ الطبرانی نے ابو امامہ سے روایت کیا ہے کہ قیامت قائم نہ ہوگی حتیٰ کہ آدمی نبطی عورت سے مال و دولت کی وجہ سے شادی کرے گا اور اپنی چچا زاد کو چھوڑ دے گا اسے دیکھے گا بھی نہیں۔ اس حدیث کا مفہوم یہ ہے کہ آدمی کمپنی عورت سے اس کی ثروت کی وجہ سے شادی کرے گا اور اپنی چچا زاد کو اس کی مفلسی کی وجہ سے ترک کر دے گا۔

ابن ابی شیبہ نے حضرت ابن مسعود رضی اللہ عنہ سے روایت کیا ہے کہ قیامت کی علامات میں سے ہے کہ قطعی رحمی ہوگی، ناجائز مال اکٹھا کیا جائے گا۔ خونریزی عام ہوگی۔ رشتہ دار دیگر رشتہ داروں کی شکایت کریں گے۔ ایک سائل گھومتا رہے گا لیکن ہر جگہ سے اسے خالی ہاتھ لوٹا دیا جائے گا۔

الطبرانی نے ابو موسیٰ سے جید سند کے ساتھ روایت کیا ہے کہ قیامت قائم نہ ہوگی حتیٰ کہ کتاب اللہ کو باعث عار سمجھا جائے گا۔ اسلام غریب الدیار ہوگا۔ لوگوں کے مابین عداوت کا ظہور ہوگا۔ علم کو اٹھایا جائے گا اور وقت برکت سے محروم ہو جائے گا۔ انسان کی عمر کم ہو جائے گی سال اور پھل کم ہو جائیں گے۔ امین لوگوں پر الزام اور ملزموں کو امین ٹھہرایا جائے گا۔ جھوٹے کی تصدیق کی جائے گی اور سچے کو جھٹلایا جائے گا۔ قتل عام ہوگا۔ محلات تعمیر کیے جائیں گے۔ اولاد والی عورتیں اپنی اولاد کی نافرمانی کی وجہ سے غمگین ہوں گی۔ بانجھ خوشی کا اظہار کریں گی۔ حسد بغاوت اور بخل عام ہو جائے گا۔ کثیر لوگ ہلاک ہوں گے۔ جھوٹ زیادہ ہوگا۔ سچ معدوم ہو جائے گا۔ لوگوں میں باہمی اختلاف پیدا ہوگا۔ خواہشات نفسانی کی پیروی کی جائے گی۔ گمان کے ساتھ فیصلہ کیا جائے گا۔ بارشیں زیادہ ہوگی۔ پھل کم ہوں گے۔ جہالت عام ہوگی۔ علم کم ہو جائے گا۔ بچہ آتش پا اور گرمی کی شدت ہوگی۔ خطباء غلط بیان کریں گے۔ وہ حق امت کے شریر لوگوں کے حوالے کر دیں گے۔ جس نے ان کی تصدیق کی اور ان سے راضی ہوا۔ وہ جنت کی خوشبو بھی نہیں سونگھ سکے گا۔

امام احمد نے سعید بن ابی وقاص رضی اللہ عنہ سے روایت کیا ہے کہ قیامت قائم نہ ہوگی حتیٰ کہ ایک ایسی قوم کا ظہور ہوگا جو اپنی زبانوں سے اس طرح کھائیں گے جس طرح گائے اپنی زبان سے کھاتی ہے۔ یعنی وہ لوگوں کی جھوٹی ستائش کریں گے۔ تاکہ وہ ان سے مال و ثروت حاصل کر سکیں۔

الطبرانی نے حضرت ابن عمر رضی اللہ عنہما سے روایت کیا ہے کہ قیامت قائم نہ ہوگی حتیٰ کہ لوگ جانوروں کی طرح سرعام بدکاری کا ارتکاب کریں گے۔

دیلمی نے حضرت حذیفہ رضی اللہ عنہ سے روایت کیا ہے قیامت قائم نہیں ہوگی حتیٰ کہ اللہ تعالیٰ تین اشیاء کو قلیل الوجود فرما دے گا۔

(۱) رزق حلالی (۲) نافع علم (۳) اللہ کی رضا کے لیے اخوت بھائی چارہ

عبدالرزاق اور طبرانی نے حضرت عبداللہ بن زینب الجندی سے روایت کیا ہے کہ حضور ﷺ نے فرمایا جب دیکھو کہ صدقہ پوشیدہ ہو گیا ہے۔ جہاد اجرت پر ہو رہا ہے۔ آباد مقامات ویران ہو گئے ہیں اور ویران جگہیں آباد ہو گئی ہیں اور لوگ اپنی امانت (یا اپنے دین) سے اس طرح کھیلیں جس طرح اونٹ درخت کی شاخوں پر منہ مارتا ہے تو سمجھ لو کہ قیامت قریب آگئی ہے۔

بزار نے حضرت علی رضی اللہ عنہ سے روایت کیا ہے کہ قیامت کی علامات میں سے ہے کہ حکام کا ظلم و ستم فزوں ہو جائے گا۔ نجومیوں کی تصدیق کی جائے گی اور تقدیر کو جھٹلایا جائے گا۔

امام بیہقی اور ابن عساکر نے حضرت عبداللہ بن بشیر سے روایت کیا ہے کہ اگر بیس یا اس سے کم و بیش آدمی جمع ہوں اور ان

میں سے ایک بھی اللہ سے ڈرنے والا نہ ہو تو سمجھ لو کہ قیامت قریب ہے۔

ابوداؤد نے حضرت ابن مسعود رضی اللہ عنہ سے روایت کیا ہے کہ حضور ﷺ نے فرمایا قیامت کی ایک علامت یہ ہے کہ

ایک انسان مسجد سے بغیر دو رکعت نماز ادا کیے گزر جائے گا۔

دارقطنی نے حضرت ابی سے روایت کیا ہے کہ قیامت کے قریب اس امت میں چند چیزیں رونما ہوں گی۔

(۱) آدمی اپنی بیوی یا لونڈی کی مقعد میں وطی کرے گا۔ حالانکہ اسے اللہ تعالیٰ اور اس کے رسول مکرم ﷺ نے حرام قرار دیا

ہے اور یہ فعل شفیع اللہ تعالیٰ اور اس کے رسول مکرم ﷺ کی ناراضگی کا سبب ہے۔

(۲) مرد، مرد سے نکاح کرے گا۔ یہ فعل بھی اللہ تعالیٰ اور اس کے رسول مکرم ﷺ کا حرام کردہ ہے اور اس میں ان کی ناراضگی

ہے۔ ایسے آدمی جب تک یہ فعل شفیع کرتے رہیں گے۔ ان کی کوئی نماز بھی قبول نہ ہوگی حتیٰ کہ وہ سچے دل سے توبہ کریں۔

ابن ابی شیبہ نے حضرت ابو امامہ سے روایت کیا ہے قیامت قائم نہ ہوگی حتیٰ کہ شام کے شریر لوگ عراق اور عراق کے

پاکباز لوگ شام چلے جائیں گے۔

امام بیہقی نے حضرت ابن مسعود سے روایت کیا ہے کہ ایسا وقت آئے گا کہ آدمی کا دین صرف اسی صورت میں سلامت رہ

سکے گا۔ جب وہ ایک چوٹی سے دوسری چوٹی کی طرف یا ایک سوراخ سے دوسرے سوراخ کی طرف بھاگ نکلتا ہے۔ جس طرح

لومڑی اپنے بچوں کو لے کر بھاگتی ہے۔ انسان کی یہ کیفیت آخری زمانہ میں ہوگی۔ جب معیشت اللہ کی معیشت سے ہٹ جائے

ہوگی۔ جب حالات ایسے ہو جائیں گے۔ تو اس وقت کج تنہائی بہتر ہے۔ اس وقت انسان کی بلاست اس کے والدین کے ہاتھوں

ہوگی۔ اگر اس کے اس وقت والدین ہوں گے۔ ورنہ اس کی تباہی اس کی بیوی اور اولاد کے ہاتھوں ہوگی۔ اگر وہ تکی نہ ہوئے تو

اس کی ہلاکت اس کے قریبی رشتہ داروں اور پڑوسیوں سے ہوگی۔ وہ اسے رزق کے مہونے کی عار دلائیں گے اور اس کے وہ

مطالبات کریں گے جن کی اس میں استطاعت نہ ہوگی۔ حتیٰ کہ وہ ان مہلک اشیاء میں گرفتار ہو جائے گا۔

ایک ایسا وقت بھی آئے گا کہ لوگ مسجد میں دنیاوی گفتگو کریں گے۔ ایسی محفل بہتر اختیار نہ کرنا اللہ تعالیٰ کی طرف سے

ضرورت نہیں ہے۔ (بیہقی از حسن)

ابن السنی نے حضرت جابر رضی اللہ عنہ سے روایت کیا ہے کہ ایک وقت ایسا آئے گا کہ مؤمن و اس طرح کی باتیں

جس طرح تمہارے مابین منافق پوشیدہ رہتا ہے۔

دیلی نے حضرت علی رضی اللہ عنہ سے روایت کیا ہے کہ لوگوں پر ایک ایسا وقت آئے گا۔ جب اہل تمین بات و تمیم نہ

جائے گا۔ نہ کسی حلیم شخص سے حیا کی جائے گی۔ نہ ہی بڑے کا احترام اور چھوٹے پر رحم کیا جائے گا۔ وہ ایک دوسرے کو دنیا

کے حصول کے لیے قتل کریں گے۔ ان کے دل بھیموں کی طرح اور زبانیں عزیوں کی طرح ہوگی۔ وہ نہ کسی نیک نسل سے آشنا

ہوں گے اور نہ ہی برائی سے منع کریں گے۔ پاسبانان سے چھپ کر زندگی گزاریں گے۔ وہ اللہ کی مخلوق میں سے سب سے

شریر لوگ ہیں۔ بروز حشر اللہ تعالیٰ ان کی طرف نظر کرم نہیں فرمائے گا۔

ابو شیخ نے حضرت ابن مسعود رضی اللہ عنہ سے روایت کی ہے کہ قرب قیامت کی ایک علامت یہ بھی ہے کہ پچاس آدمی نماز قائم کریں گے۔ لیکن ان میں سے کسی ایک کی بھی نماز قبول نہ ہوگی۔ یعنی وہ لوگ نماز کو اس کی شرائط اور ارکان کے مطابق ادا نہ کریں گے جس کی وجہ سے ان کی نماز قبول نہ ہوگی۔

امام مسلم نے حضرت ابن مسعود رضی اللہ عنہ سے روایت کیا ہے کہ قیامت قائم نہ ہوگی حتیٰ کہ نہ تو میراث کو تقسیم کیا جائے گا اور نہ ہی لوگ مال غنیمت پر خوش ہوں گے۔

ابن مردویہ نے حضرت ابو ہریرہ رضی اللہ عنہ سے روایت کیا ہے کہ ہمسایوں سے بدسلوکی، قطع رحمی، تلوار کا جہاز کے لئے نیام نہ ہونا اور دنیا کی وجہ سے دین میں بگاڑ قیامت کی نشانیوں میں سے ہیں۔ ابن ابی شیبہ نے حضرت ابن مسعود رضی اللہ عنہ سے روایت کیا ہے کہ قریب قیامت بے حیائی، فحاشی، بد خلقی اور ہمسایوں سے بدسلوکی عام ہو جائے گی۔

اس امت کے آخری زمانہ میں ایسے لوگ ہوں گے جو گاڑیوں پر سوار ہو کر مسجد کے دروازوں تک آئیں گے۔ ان کی عورتیں لباس پہننے کے باوجود عریاں ہوں گی۔ وہ اپنے سروں پر جوڑا باندھ کر اونٹ کی کوہان کی مانند نظر آئیں گی۔ ان پر ہمہ وقت لعنت برستی رہتی ہے۔ اگر تمہارے بعد کوئی امت ہوتی تو وہ اس امت کی لونڈیاں بنتیں وہ اس کی اسی طرح خدمت کرتیں جیسا کہ تم سے پہلی عورتیں تمہاری خدمت کرتی ہیں۔ (امام احمد، حاکم)

امام مسلم نے حضرت ابو ہریرہ رضی اللہ عنہ سے روایت کیا ہے حضور ﷺ نے فرمایا میری امت کے دو گروہ جہنمی ہیں۔ میں نے ابھی تک انہیں نہیں دیکھا۔

(۱) ایک وہ گروہ جس کے پاس گائے کی دم کی طرح ڈنڈے ہوں گے۔ وہ ان سے لوگوں کو ماریں گے۔

(۲) وہ عورتیں جو لباس پہننے کے باوجود عریاں رہیں گی۔ وہ اجنبی مردوں کو اپنی طرف مائل کریں گی اور خود ان کی طرف رغبت رکھیں گی۔ ان کے سر بختی اونٹوں کی کوہان کی طرح ہوں گے۔ یہ دونوں گروہ نہ تو جنت میں داخل ہوں گے اور نہ ہی اس کی خوشبو سونگھ سکیں گے۔ حالانکہ جنت کی خوشبو اتنی مسافت سے محسوس کی جاسکے گی۔

امام نووی ریاض الصالحین میں فرماتے ہیں اس حدیث کا مفہوم یہ ہے کہ ان عورتوں کے سر بڑے بڑے ہوں گے وہ اپنے سروں پر دوپٹہ اور چادر وغیرہ باندھ کر بڑا بنا لیں گی۔

حضرت ابن عباس رضی اللہ عنہما سے روایت ہے کہ سرور دو عالم ﷺ نے حجۃ الوداع ادا فرمایا پھر باب کعبہ کے حلقہ کو پکڑا اور فرمایا اے لوگو! کیا میں تمہیں قیامت کی علامات نہ بتاؤں۔ حضرت سلمان رضی اللہ عنہ کھڑے ہو گئے اور عرض کی یا رسول اللہ ﷺ! ہمارے والدین آپ ﷺ پر فدا آپ ضرور بیان فرمائیں۔ آپ ﷺ نے فرمایا علامات قیامت میں سے ہے کہ نماز ضائع کی جائے گی، خواہشات نفسانی کی طرف رغبت ہوگی۔ صاحب ثروت شخص کی تعظیم کی جائے گی۔ حضرت سلمان رضی اللہ عنہ نے عرض کی یا رسول اللہ! صلی اللہ علیک وسلم کیا ایسا ہوگا۔ ﷺ نے فرمایا ہاں مجھے اس ذات کی قسم جس کے دست قدرت میں محمد ﷺ کی جان ہے ایسا ضرور ہوگا۔

اے سلمان! اس وقت زکوٰۃ ایک ٹیکس محسوس ہوگی۔ مال فتنے مال غنیمت بنا لیا جائے گا۔ جھوٹے کی تصدیق اور سچے کی تکذیب کی جائے گی۔ خیانت کرنے والے کو امین اور امین کو خائن سمجھا جائے گا۔ رو بیضہ گفتگو کرے گا۔ صحابہ کرام نے عرض کی رو بیضہ کیا ہے؟ آپ ﷺ نے فرمایا لوگوں میں سے وہ شخص محو تکلم ہوگا جسے گفتگو کرنے کا طریقہ نہ آتا ہوگا۔ اسلام کا صرف نام باقی رہ جائے گا۔ قرآن پاک کے صرف نقوش رہ جائیں گے۔ قرآن پاک پر سونے سے نقش و نگاری ہوگی۔ میری امت کے مردوں کے پیٹ بڑھ جائیں گے۔ مشاورت عورتوں کے لیے ہوگی۔ بچے منبروں پر خطبے دیں گے۔ عورتیں گفتگو کے ڈھنگ سیکھیں گی۔ مساجد کو کنیسوں و رگر جوں کی طرح سجایا جائے گا۔ منبر طویل ہوں گے۔ صفیں بہت ہوں گی۔ لیکن دل بغض و عناد سے بھر پور ہوں گے۔ زبانوں میں اختلاف ہوگا۔ لیکن خواہشات یکساں ہوگی۔ حضرت سلمان رضی اللہ عنہ نے عرض کی یا رسول اللہ! صلی اللہ علیک وسلم کیا ایسا ہوگا۔ آپ نے فرمایا اے سلمان! مجھے اس ذات کی قسم جس کے دست قدرت میں محمد ﷺ کی جان ہے ایسا ضرور ہوگا۔

اس وقت مومن امت میں سے ذلیل ترین شخص ہو جائے گا۔ اس کا دل اس کے پیٹ میں اس طرح پگھلتا رہے گا جس طرح نمک پانی میں پگھلتا ہے۔ اس کی یہ کیفیت معاشرہ میں برائیوں کو دیکھنے کی وجہ سے ہوگی۔ لیکن اس میں یہ طاقت نہ ہوگی کہ وہ ان برائیوں کا قلع قمع کر سکے۔ مرد، مرد پر اور عورت، عورت پر اکتفاء کرے گی۔ لڑکوں پر اس طرح غیرت کا مظاہرہ کیا جائے گا جس طرح جوان دوشیزہ پر غیرت کا مظاہرہ کیا جاتا ہے۔ اے سلمان! اس وقت امراء، فاسق، وزراء، فاجر، امین خیانت کرنے والے ہوں گے۔ وہ نماز کو ضائع کریں گے۔ خواہشات نفسانی کی پیروی کریں گے۔ اگر تم انہیں پا لوتو اپنی نماز بروقت ادا کرنا۔ اے سلمان! کچھ قیدی مشرق سے آئیں گے۔ اور کچھ مغرب سے۔ ان کے اجسام تو انسانوں کی طرح ہوں گے لیکن ان کے دل شیاطین کے دلوں کی طرح ہوں گے۔ وہ چھوٹوں پر رحم نہیں کریں گے۔ بڑے کی تعظیم نہیں کریں گے۔ اس وقت بھی لوگ بیت اللہ کا حج کریں گے۔ لیکن ان کے انداز مختلف ہوں گے۔ ان کے بادشاہ خواہشات نفسانی کی تکمیل اور سیر کے لیے حج کریں گے۔ ان کے انبیاء تجارت کے لیے اور فقراء گداگری کے لیے یہاں آئیں گے۔ ان کے قاری ریا کاری کریں گے وہ شہرت خواہاں ہوں گے۔ حضرت سلمان رضی اللہ عنہ نے عرض کی یا رسول اللہ! صلی اللہ علیک وسلم کیا ایسا ہوگا۔ آپ ﷺ نے فرمایا ہاں سلمان! ایسا ہوگا مجھے اس ذات کی قسم جس کے دست قدرت میں میری جان ہے ایسا ضرور ہوگا۔

اس وقت جھوٹ کا بازار گرم ہوگا۔ دمدار ستارہ طلوع ہوگا۔ عورت تجارت میں اپنے خاندان کی عزت برے کی۔ بازار قریب قریب ہوں گے۔ لیکن وہاں کساد بازاری ہوگی۔ منافع کم ہو جائے گا۔ اے سلمان! اس وقت اللہ تعالیٰ ایک ہوا بھیجے گا۔ جس میں زرد سانپ ہوں گے وہ علماء کے سروں پر ڈھکیں گے۔ کیونکہ وہ برائی کو دیکھ کر اسے روکتے نہ تھے۔ حضرت سلمان رضی اللہ عنہ نے عرض کی یا رسول اللہ! صلی اللہ علیک وسلم کیا ایسا ہوگا۔ آپ ﷺ نے فرمایا ہاں مجھے اس ذات کی قسم! جس نے محمد ﷺ کو حق کے ساتھ مبعوث کیا ہے ایسا ضرور ہوگا۔ (ابن مردیہ)

ابو شیخ دیلمی نے امیر المؤمنین حضرت علی رضی اللہ عنہ سے روایت کیا ہے کہ اس وقت قیامت قریب سمجھو جب دیکھو کہ

لوگ نمازیں ضائع کر رہے ہیں۔ امانت میں خیانت ہو رہی ہے کبیرہ گناہوں کو حلال سمجھا جا رہا ہے۔ لوگ سود خور ہیں۔ وہ رشوت کو حلال سمجھ رہے ہیں۔ وہ بلند و بالا عمارات تعمیر کر رہے ہیں۔ جب وہ خواہشات نفسانی کی پیروی میں مشغول ہوں۔ دین کو دنیا کے بدلے فروخت کر دیں۔ قرآن کو مزامیر بنا دیں۔ درندوں کی کھالوں کو بطور قالین استعمال کرنے لگیں۔ مساجد کو گزرگاہیں بنا لیں وہ ریشم پہننے لگیں۔ ظلم و ستم اور زنا عام ہو جائے، طلاق کے معاملہ میں سستی ہونے لگے خیانت کرنے والے امین اور امین خائن ہو جائیں۔ بارش مسلسل اور اولاد نافرمان ہو جائے۔

امراء فاجر، وزراء جھوٹے، امین خائن اور حکام ظالم ہو جائیں، جب علماء کم اور قاری زیادہ ہو جائیں، جب فقہاء کی قلت ہو جائے، جب قرآن پاک کو سنوارا جانے لگے، مساجد کو آراستہ کیا جانے لگے، منبر طویل ہو جائیں، دل بگڑ جائیں، لوگ گلوکاراؤں کو اہمیت دینے لگیں، آلات موسیقی حلال سمجھے جانے لگیں، شراب سرعام پی جانے لگے، حدود معطل ہو جائیں گواہیاں ختم ہو جائیں، وعدے ٹوٹ جائیں، عورت تجارت میں اپنے خاوند کی مدد کرے، لوگ بڑی بڑی سوار یوں پر سوار ہوں، عورتیں مردوں کی اور مرد عورتوں کی مشابہت کرنے لگیں، اللہ کے علاوہ کسی اور کی قسم اٹھائی جانے لگے، انسان گواہی طلب کیے بغیر گواہی دینے لگے۔

اس وقت زکوٰۃ ایک ٹیکس کی طرح لگے، امانت کو مال غنیمت سمجھا جائے، آدمی اپنی بیوی کی اطاعت اور اپنی ماں کی نافرمانی کرے، وہ اپنے دوست کو قریب اور اپنے باپ کو دور کرے، جب حکمرانی موروثی ہو جائے، امت کے بعد والے لوگ اپنے سے پہلے لوگوں کو برے الفاظ سے یاد کریں، آدمی کے شر سے بچنے کے لیے اس کی عزت کی جائے، سپاہیوں کی کثرت ہو جائے، جاہل منبر نشین ہو جائیں گے، مرد تاج پہننے لگیں، راستے تنگ ہو جائیں، پختہ عمارات بنائی جائیں، مرد، مرد کے ساتھ اور عورت، عورت کے ساتھ ہم جنسی کرے، خطیب بہت زیادہ ہو جائیں، امراء بادشاہوں کی طرف میلان رکھیں گے وہ ان کے لیے حرام کو حلال اور حلال کو حرام ٹھہرائیں، وہ ان کی خواہشات کے مطابق فتوے دیں۔

علماء دینار و دراہم کے لیے علم حاصل کریں، قرآن کو ذریعہ تجارت بنا لیا جائے، تم اپنے اموال میں اللہ کے حق کو ضائع کرو، جب تمہارے مال تم میں سے شریر لوگوں کے پاس ہوں، تم قطع رحمی کرو، اپنی محافل میں شراب نوشی کرو، جوئے سے دل بہلاؤ، آلات موسیقی سے لطف اندوز ہوں، محتاجوں کے لیے اپنی زکوٰۃ روک لو، تم اسے جرمانہ سمجھو، عام الناس میں اضطراب و اشتعال پیدا کرنے کے لیے تم بے گناہوں کو قتل کرو، تمہاری خواہشات مختلف ہو جائیں، جب بخشش و عطا صرف غلاموں اور مسکین لوگوں میں رہ جائے، ماپ اور تول کے پیمانوں میں کمی کر دی جائے، جب تم میں سے احمق تمہارے امور کے والی بن جائیں گے۔ تو قیامت کی راہ دیکھنا۔

خاتمہ

امام بخاری نے حضرت زبیر بن عدی سے روایت کیا ہے وہ فرماتے ہیں کہ ہم نے حجاج بن یوسف کے مظالم کی شکایت حضرت انس رضی اللہ عنہ سے کی۔ انہوں نے فرمایا صبر کرو ہر آنے والا زمانہ پہلے زمانے سے خراب ہو گا حتیٰ کہ تم اپنے رب

سے ملاقات کر لو گے۔ میں نے اپنے نبی محترم ﷺ سے یہی سنا ہے۔

الطبرانی نے حضرت عتبہ بن غزو ان رضی اللہ عنہ سے روایت کیا ہے کہ حضور ﷺ نے فرمایا اے صحابہ! تمہارے بعد صبر کرنے کے دن ہوں گے۔ جو ان ایام میں صبر کرے گا اسے تمہارے زمانہ کے پچاس آدمیوں کے برابر ثواب ملے گا۔

ابوداؤد وغیرہ نے حضرت عبداللہ بن عمرو بن عاص سے روایت کیا ہے کہ حضور ﷺ نے فرمایا اے میرے صحابہ! اس وقت تمہاری کیا حالت ہوگی جب تم ایسے آدمیوں میں رہو گے۔ جنہیں اپنی امانتوں اور وعدوں کا کوئی پاس نہ ہوگا۔ ان میں باہمی اختلاف پیدا ہو جائے گا۔ حالانکہ وہ پہلے اس طرح تھے۔ آپ ﷺ نے دونوں ہاتھوں کی مبارک انگلیاں ایک دوسری میں ڈال کر ان کے اتحاد کی وضاحت کی۔ صحابہ کرام نے عرض کی یا رسول اللہ! صلی اللہ علیک وسلم ہم اس وقت کیا کریں؟ آپ ﷺ نے فرمایا اس وقت اپنے گھر میں ٹھہرو۔ اپنی زبان کی حفاظت کرو۔ جسے اچھا سمجھو اسے کر نرزو اور جو برا لگے اس کو ترک کر دو۔ اپنے کام سے کام رکھو اور دوسروں کے معاملات میں دخل اندازی نہ کرو۔

ابونعیم نے حضرت عمر رضی اللہ عنہ سے روایت کیا ہے کہ حضور نبی اکرم ﷺ نے فرمایا آخری زمانہ میں میری امت کو سخت مصائب کا سامنا کرنا پڑے گا۔ ان سے کوئی آدمی محفوظ نہ رہ سکے گا۔ سوائے اس شخص کے جو دین سے آشنا ہوگا اور دل و جان سے کوشش کر کے دین پر کار بند ہوگا۔ ایسے ہی شخص کو وہ انعامات دیئے جائیں گے جو سابقین کے لیے مقرر ہیں اور ایک وہ شخص بھی اسی زمرہ میں شامل ہے۔ جس نے اللہ کے دین کو پہچانا اور اس کی تصدیق کی۔

حضرت امام مسلم نے حضرت حذیفہ رضی اللہ عنہ سے روایت کیا ہے وہ فرماتے ہیں کہ میں نے حضور ﷺ سے عرض کی یا رسول اللہ! صلی اللہ علیک وسلم کیا اس خیر کے بعد شر ہوگا۔ آپ صلی اللہ علیک وسلم نے فرمایا ہاں! جہنم کے دروازوں کی طرف لانے والے ہوں گے۔ جو لوگ ان کی پیروی کریں گے وہ انہیں دوزخ میں پھینک دیں گے۔ میں نے عرض کی یا رسول اللہ! صلی اللہ علیک وسلم ان لوگوں کے اوصاف بیان کریں۔ آپ ﷺ نے فرمایا ان کے اجسام ہمارے اجسام کی طرح اور ان کی زبانیں ہماری زبانوں کی مانند ہوں گی۔ میں نے عرض کی اس وقت میں کیا کروں۔ آپ ﷺ نے فرمایا مسلمانوں کی جماعت کو لازم پکڑو اور ان کے امام کے ساتھ چمت جاؤ۔ میں نے عرض کی اگر اس وقت نہ کوئی جماعت ہو اور نہ ہی کوئی امام ہو تو اس وقت میں کیا کروں۔ آپ ﷺ نے فرمایا اس وقت تمام فرقوں کو پیوز دینا۔ اگر تجھے درخت کے تنے کے ساتھ بچیں چمنا پڑے تو پھر بھی ان میں شامل نہ ہونا حتیٰ کہ تجھے موت آجائے۔

حضرت حذیفہ رضی اللہ عنہ سے روایت ہے آپ ﷺ نے فرمایا فقیرانہ ایک دہائیوں کے۔ جو نہ تو میری راہ ہدایت پر گامزن ہوں گے اور نہ ہی میری سنت پر عمل پیرا ہوں گے۔ فقیرانہ ان میں ایسے افراد پیدا ہوں گے جن کے جسم و انسان کی طرح لیکن دل شیطانوں کی طرح ہوں گے۔ حضرت حذیفہ رضی اللہ عنہ نے عرض کی یا رسول اللہ! صلی اللہ علیک وسلم ان کا زمانہ پالوں تو میرے لیے کیا حکم ہے۔ آپ ﷺ نے فرمایا اپنے امیر کی باتیں سنو اور ان پر عمل کرو۔ اگرچہ وہ تمہارا مال چھین لے اور تمہاری پیٹھ پر مارے۔

حاکم اور بیہقی نے حضرت ابو ذر رضی اللہ عنہ سے روایت کیا ہے کہ حضور نبی اکرم ﷺ نے فرمایا اے ابو ذر اس وقت تمہاری کیا حالت ہوگی جب تم گھٹیا انسانوں میں زندگی بسر کرو گے حضرت ابو ذر رضی اللہ عنہ نے عرض کی یا رسول اللہ! صلی اللہ علیک وسلم آپ مجھے کیا حکم فرماتے ہیں۔ آپ ﷺ نے فرمایا صبر کرنا، صبر کرنا، صبر کرنا، لوگوں کے ساتھ عمدہ اخلاق سے پیش آنا مگر ان کے اعمال اپنانے سے اجتناب کرنا۔

امام احمد نے حضرت خالد بن عرفطہ رضی اللہ عنہ سے روایت کیا ہے کہ آپ ﷺ نے ان سے فرمایا اے خالد! میرے بعد عنقریب حادثات، فتنے، اختلافات اور فرقے ہوں گے اگر تمہیں یہ توفیق ہو کہ تم اللہ کا مقتول بندہ بنو قاتل نہ بنو تو ایسا کر گزرتا۔ امام ترمذی نے حضرت ابو ہریرہ رضی اللہ عنہ سے روایت کیا ہے کہ اب وہ زمانہ ہے کہ تم میں سے جو احکام اسلامیہ کا دسواں حصہ ترک کرے گا وہ ہلاک ہو جائے گا۔ پھر ایک ایسا زمانہ آئے گا کہ ان احکام کے دسویں حصے پر عمل پیرا ہونے والا بھی نجات پا جائے گا۔

امام مسلم نے حضرت عبداللہ بن مسعود رضی اللہ عنہ سے روایت کیا ہے کہ نبی اکرم ﷺ نے فرمایا اللہ تعالیٰ نے مجھ سے پہلے جو نبی بھی مبعوث کیا اس کی امت میں اس کے ایسے حواری اور ساتھی تھے جو ان کی سنتوں پر عمل پیرا ہوتے اور ان کی سنتوں کو محفوظ کر لیتے۔ پھر ان کے بعد ایسے ناخلف آتے جو وہ باتیں کہتے جن پر وہ خود عمل نہ کرتے اور وہ اعمال سرانجام دیتے۔ جن کا انہیں حکم نہ دیا جاتا۔ جس نے ان کے ساتھ ہاتھ کے ساتھ جہاد کیا وہ بھی مومن ہے۔ جس نے اپنی زبان کے ساتھ جہاد کیا وہ بھی مومن ہے۔ جس نے اپنے دل کے ساتھ جہاد کیا وہ بھی مومن ہے۔ اس کے بعد ایمان کا کوئی درجہ نہیں۔

امام بیہقی نے حضرت ابن عباس رضی اللہ عنہما سے روایت کیا ہے کہ جس شخص نے میری امت کے بگاڑ کے وقت میری سنت کو لازم پکڑا اس کے لیے سو شہیدوں کا اجر ہوگا۔

علامات قیامت کی تیسری قسم

ان علامات سے مراد وہ بڑی بڑی نشانیاں ہیں جن کے فوراً بعد قیامت قائم ہو جائے گی۔ یہ علامات بھی بہت زیادہ ہیں۔ ان میں سے کچھ درج ذیل ہیں۔

امام مہدی کا ظہور

یہ قرب قیامت کی پہلی علامت ہے حضرت امام مہدی رضی اللہ عنہ کے بارے میں اتنی کثیر احادیث ہیں کہ ان کا شمارنا ممکن ہے۔ ان کا نام مبارک محمد بن عبداللہ اور لقب جابر ہوگا۔ اس لقب کی وجہ یہ ہے کہ وہ امت مصطفویہ کے ٹوٹے ہوئے دلوں کو جوڑیں گے۔ ان کی کنیت ابو عبداللہ ہوگی۔ وہ حضرت فاطمہ الزہراء رضی اللہ عنہا کی اولاد میں سے ہوں گے۔ وہ گندم گوں، درمیانہ قد، روشن جبین، ستواں ناک، قوس دار باہم نہ ٹلی ہوئیں ابرو، سرگیں اور بڑی بڑی آنکھیں، روشن اور کھلے دانت، دائیں گال پر سیاہ تل، نورانی ستارے کی طرح درخشاں جبین، گھنی داڑھی، ان کے کندھوں کے مابین مہر نبوت کی طرح علامت، وسیع رانیں، عربی رنگت، اسرائیلی جسم، زبان میں گرہ اور جب زبان میں رکاوٹ ہوگی تو اپنی بانیں ران پر دایال

ہاتھ ماریں گے۔ عمر مبارک چالیس سال، بارگاہ ربوبیت میں سراپا عاجزی و انکساری، قسطوانی عبائیں زیب تن کیے ہوئے۔ وہ اخلاق میں تو سرور کائنات ﷺ کے مشابہ لیکن تخلیق میں آپ ﷺ سے جدا ہوں گے۔ امام مہدی رضی اللہ عنہ کے ظہور سے پہلے یزید بن ابی سفیان کی نسل کا ایک شخص زمین میں بغاوت سرکشی اور فساد پیدا کرے گا اور کفر کو غالب کرے گا۔

مسح دجال کا ظہور

امام مسلم، ابو داؤد اور ترمذی نے فاطمہ بنت قیس رضی اللہ عنہا سے روایت کیا ہے وہ فرماتی ہیں کہ حضور ﷺ نے فرمایا تمہیں داری ایک عیسائی تھا۔ وہ میرے پاس آیا، میری بیعت کی اور دولت اسلام سے مالا مال ہو گیا اس نے مجھے وہ بات بتائی جو اس گفتگو سے مشابہت رکھتی تھی جو میں تمہیں مسح دجال کے متعلق بتایا کرتا ہوں۔ اس نے مجھے بتایا۔ وہ قبیلہ تم اور جذام کے تیس افراد کے ساتھ ایک سمندری کشتی پر سوار ہوئے۔ ایک ماہ تک سمندری موجیں ان کے ساتھ ٹکراتی رہیں۔ پھر غروب آفتاب کے وقت وہ ایک جزیرے پر پہنچے جب وہ جزیرہ میں داخل ہوئے تو انہوں نے وہاں ایک جانور دیکھا جس کے جسم پر بہت زیادہ بال تھے۔ اس کی شرمگاہ ان میں پوشیدہ تھی۔ انہوں نے اس جانور سے کہا تیرے لئے تباہی ہو تو کون ہے۔ اس جانور نے کہا میں جاسوس ہوں۔ انہوں نے پوچھا یہ جاسوس کیا چیز ہوتی ہے۔ اس نے کہا اے قوم! اس دیر کی طرف جاؤ وہاں ایک شخص ہے جو تمہاری گفتگو سننے کا بڑا شوقین ہے۔ ہم جلدی جلدی اس کی طرف گئے اور دیر میں داخل ہو گئے وہاں ایک عظیم انسان دیکھا۔ ہم نے اتنا عظیم شخص پہلے کبھی نہیں دیکھا تھا۔ اس کے ہاتھ گردن کے ساتھ بندھے ہوئے تھے۔ وہ گھٹنے اور ٹخنوں تک آہنی زنجیروں کے ساتھ بندھا ہوا تھا۔ ہم نے اس سے پوچھا تو کون ہے؟ اس نے جواب دیا میرے متعلق تو تم کچھ نہ کچھ جان چکے ہو اب مجھے اپنے متعلق بتاؤ ہم نے اسے بتایا ہم عربی ہیں ہم سمندری کشتی میں سوار تھے۔ ایک ماہ تک موجیں ہم سے شوخیاں کرتی رہیں پھر انہوں نے ہمیں تمہارے جزیرے پر پھینک دیا۔ ہم نے اس جزیرہ میں ایک چوہا دیکھا جس کے جسم پر کثیر بال تھے۔ ہم نے اس سے پوچھا تو کون ہے اس نے کہا میں جاسوس ہوں ہم نے استفسار کیا یہ جاسوس کیا ہوتا ہے۔ اس نے کہا اس شخص کی طرف چلے جاؤ جو اس دیر میں مقیم ہے بلاشبہ وہ تمہاری گفتگو کا بڑا شوقین ہے۔ ہم تمہاری طرف جلدی سے آئے۔ اس قیدی نے کہا مجھے بیسان کے نخلستان کے متعلق بتاؤ۔ ہم نے اس سے پوچھا تم کس چیز سے آگاہی چاہتے ہو۔ اس نے کہا کیا وہاں کی کھجوریں شمر آ رہیں۔ ہم نے کہا جی ہاں اس نے کہا عنقریب وہ شمر آ رہیں ہوں گی۔ اس نے کہا مجھے بچہ و طہریہ کے متعلق بتاؤ کہ کیا اس میں پانی ہے۔ ہم نے کہا ہاں اس میں بہت زیادہ پانی ہے۔ اؤ۔ اس کے پانی سے اپنی فصلوں کو سیراب کرتے ہیں۔ اس اسیر نے کہا! مجھے ان پڑھوں کے نبی ﷺ کے متعلق بتائیں کہ انہوں نے کیا کیا۔ ہم نے اسے کہا! کہ آپ علیہ الصلوٰۃ والسلام مکہ معظمہ سے ہجرت فرما کر مدینہ نشانیف لے جا چکے ہیں۔ اس نے پوچھا! کیا اہل عرب ان کے ساتھ معرکہ آزما ہوتے رہے؟ ہم نے کہا جی ہاں وہ نبی محترم ﷺ سے نبی آزما ہوتے رہے۔ اس نے پوچھا اس جنگ کا نتیجہ کیا رہا۔ ہم نے اسے بتایا کہ نبی اکرم ﷺ اہل عرب پر غالب پا چکے ہیں اور انہوں نے آپ کے سامنے سر تسلیم خم کیا ہے۔ اس قیدی نے کہا! اہل عرب کے لئے بہتر یہی ہے کہ وہ نبی اکرم ﷺ کی اطاعت کریں۔ اب میں تمہیں اپنے متعلق بتاتا ہوں

میں مسیح الدجال ہوں۔ عنقریب مجھے اس جزیرہ سے آزاد ہونے کی اجازت مل جائے گی۔ تمام روئے زمین پر چلوں گا۔ مکہ معظمہ اور طیبہ (مدینہ منورہ) کے علاوہ ہر قریہ ہر شہر جاؤں گا۔ میں یہ تمام مسافت چالیس راتوں میں طے کرونگا مکہ معظمہ اور مدینہ طیبہ مجھ پر حرام کر دیئے گئے ہیں۔ جب بھی میں ان میں سے کسی ایک شہر میں داخل ہونے کی کوشش کرونگا تو میرا سامنا ایک ایسا فرشتہ کرے گا جس کے ہاتھ میں شمشیر بے نیام ہوگی۔ وہ اس کے ساتھ مجھ پر حملہ آور ہوگا۔ ان شہروں کے ہر جانب ملائکہ مقرر ہیں۔ جو ان کی حفاظت کرتے ہیں۔

پھر نبی اکرم ﷺ نے فرمایا یہ طیبہ ہے کیا میں تم سے مسیح الدجال کے متعلق گفتگو نہیں کرتا تھا۔ لوگوں نے عرض کی ہاں یا رسول اللہ! صلی اللہ علیک وسلم آپ نے فرمایا مجھے اس تمیمی شخص کی گفتگو نے تعجب میں ڈال دیا ہے۔ اس کا ہر تعجب خیز واقعہ اس گفتگو کے بالکل مطابق ہے جو میں تم سے کیا کرتا تھا۔ مکہ معظمہ اور مدینہ منورہ کے بارے میں بھی میں تم سے اسی قسم کی گفتگو کرتا تھا۔ سن لو مسیح الدجال یا تو شام کے سمندر میں ہے یا یمن کے سمندر میں مشرق کی جانب ہے۔

علامہ البرزنجی فرماتے ہیں کہ اس کے متعلق امام مسلم نے اپنی صحیح میں ”النواس“ کی حدیث ذکر کی ہے۔ ابن ماجہ نے ابو امامہ سے حکم نے ابن مسعود سے، امام مسلم نے ابوسعید سے حاکم نے بھی ابوسعید سے اسی قسم کی روایت نقل کی ہیں۔ اب میں اللہ تعالیٰ کی ذات پر بھروسہ کرتے ہوئے اور اسی سے توفیق چاہتے ہوئے ان روایات کو اختلاف کی اور بیشی سمیت بیان کرتا ہوں۔ صحابہ کرام رضی اللہ عنہم نے فرمایا کہ ایک دفعہ نبی اکرم ﷺ نے خطبہ ارشاد فرمایا آپ نے فرمایا جب سے اللہ رب العزت نے اولاد آدم کو پیدا فرمایا ہے اس وقت سے لے کر آج تک فتنہ دجال سے زیادہ بڑا فتنہ پیدا نہیں ہوا۔ اللہ تعالیٰ کے ہر نبی نے اپنی امت کو دجال سے ڈرایا۔ میں آخری نبی ہوں اور تم آخری امت ہو۔ وہ یقیناً تم سے ہی ظہور کرے گا۔ پھر نبی اکرم ﷺ نے اپنے جھکے پھر بلند ہوئے۔ پھر آپ وہاں سے تشریف لے گئے۔ ہم نے گمان کیا کہ شاید آپ کھجوروں کے باغ میں تشریف لے گئے ہیں۔ جب ہم وہاں حاضر ہوئے تو آپ نے فرمایا اب مجھے تمہارے متعلق فتنہ دجال کے بارے کوئی تشویش نہیں۔ اگر اس نے میری موجودگی میں ہی ظہور کیا تو میں اسے روک لوں گا۔ میں ہر مسلمان کے لئے اس کے سامنے رکاوٹ بن کر کھڑا ہو جاؤں گا اور اگر اس نے میرے بعد ظہور کیا تو ہر شخص اپنے نفس کا نگہبان ہے اور میرے بعد اللہ تعالیٰ ہر مومن کا کفیل ہے۔ مسیح الدجال شام اور عراق کے درمیان سے ظہور کرے گا۔ وہ فسادریزی کرے گا۔ دائیں بائیں اپنے لشکر بھیجے گا۔ اس کے لشکر کا ہر اول دستہ اصہبان کے یہودی ہوں گے۔ ان کا راہنما ایسا شخص ہوگا۔ جس کے بال گھنے ہوں گے اور وہ کہہ رہا ہوگا۔ پیش قدمی کرو پیش قدمی کرو۔

نبی اکرم ﷺ نے فرمایا اے اللہ کے بندو! ثابت قدم رہو میں تمہارے لئے دجال کے اوصاف اتنے واضح کرونگا کہ اس سے قبل کسی نبی نے بھی اپنی امت کے لئے اتنے واضح اوصاف بیان نہ کئے ہوں گے۔ جب دجال ظہور کرے گا تو وہ کہہ رہا ہوگا میں نبی ہوں میں نبی ہوں حالانکہ میرے بعد کوئی نبی نہیں ہے۔ پھر وہ کہے گا میں تمہارا رب ہوں۔ حالانکہ تم مرنے سے پہلے اپنے رب کا دیدار نہ کر سکو گے۔ وہ ایک آنکھ سے کانا ہوگا اور تمہارا رب اس عیب سے پاک ہے۔ اس کی آنکھ کے

مابین کافر لکھا ہوا ہوگا جس کو ہر مومن خواہ وہ خواندہ ہو یا ناخواندہ پڑھ لے گا یعنی وہاں کافر حروف تہجی میں اس طرح لکھا ہوا ہوگا۔ ک۔ ا۔ ف۔ ر۔

دجال کے فتنے بے شمار ہوں گے اس کے ساتھ دوزخ اور جنت بھی ہوگی اس کی دوزخ جنت اور اس کی جنت آگ ہوگی۔ جس شخص کو دجال اپنی آگ میں پھینک دے وہ اللہ رب العزت سے استغاثہ کرے۔ سورہ کہف کی ابتدائی آیات کی تلاوت کرے اس کلام پاک کے صدقے وہ آگ اس پر ٹھنڈی اور سراپا سلامتی بن جائے گی۔ جس طرح کہ حضرت ابراہیم علیہ السلام پر آگ ٹھنڈی ہو گئی تھی۔ اس کے لئے زمین کو اس طرح لپیٹ دیا جائے گا جس طرح مینڈھے کی کھال کو لپیٹا جاتا ہے۔ چالیس دن میں وہ ساری زمین کی سیر کرے گا۔ مکہ معظمہ اور مدینہ کے علاوہ ہر شہر، ہر گاؤں اور ہر قریہ جائے گا۔ سرعت رفتاری میں اس بادل کی طرح ہوگا جسے آندھی اپنے آگے آگے دھکیل رہی ہو۔ وہ تین چھین مارے گا۔ جسے اہل مشرق اور اہل مغرب سنیں گے۔ وہ فضا سے پرندے کو اچک لے گا اور سورج کی دھوپ میں بھونے گا۔ وہ سمندر میں تین غوطے لگائے گا۔ مگر پانی صرف اس کے پھوں تک پہنچ سکے گا۔ اس کا ایک ہاتھ دوسرے ہاتھ سے لمبا ہوگا۔ طویل ہاتھ کو وہ سمندر میں ڈالے گا اس کا وہ ہاتھ سمندر کی گہرائیوں تک پہنچ جائے گا اور وہ اپنی منشا کے مطابق وہاں سے مچھلیاں نکالے گا۔ اس وقت دینی سہمنا پیدا ہو چکا ہوگا۔ دنیا علم سے نا آشنا ہوگی۔ روئے زمین پر کوئی ایک شخص بھی نہ ہوگا جو اس کے مقابلہ کے لئے تیار ہووے اس کے ذرے بھول چکے ہوں گے وہ ایک اعرابی کے پاس آئے گا اور اس سے کہے گا تیرا کیا خیال ہے اگر میں تیری ماں اور تیرے باپ کو زندہ کر دوں تو کیا تو گواہی دے گا کہ میں تیرا رب ہوں وہ کہے گا ہاں ایک شیطان اس کے باپ کی شکل بنا لے گا اور دوسرا اس کی والدہ کی شکل میں متشکل ہو جائے گا وہ دونوں اس اعرابی کے پاس آئیں گے اور اس سے کہیں گے اے بیٹا! اس کی اتباع کرو یہ تمہارا رب ہے۔ پھر اعرابی اس کی اتباع کرنا شروع کر دے گا۔

حضرت حذیفہ رضی اللہ عنہ فرماتے ہیں اگر دجال تمہارے زمانے میں ظاہر ہوا تو بچے پتھر مار کر اسے بلا کر ماریں گے۔ لیکن وہ اس زمانے میں ظہور کرے گا جب دنیا دینی علوم سے نا آشنا ہوگی۔ مسیح الدجال پنج زمین سے نڈرے گا تو اسے کہے گا اپنے خزانے نکال کر باہر پھینک دے۔ اس زمین کے خزانے اس طرح اس کے پیچھے پیچھے ہوں گے جس طرح شہد کی مکلیاں اپنی ملکہ کی پیروی کرتی ہیں۔ مسیح الدجال دریا پر آئے گا اور اسے رواں ہونے کا حکم دے گا۔ دریا اسی وقت رواں ہواں ہو جائے گا پھر وہ اسے خشک ہو جانے کا حکم دے گا۔ اسی وقت دریا کا تمام پانی سوکھ جائے گا۔ وہ ہوا کو حکم کرے گا کہ سمندر سے بادل کو اٹھا اور زمین پر بارش برسا ہوا اس کے قلم پر عمل کرے گی۔ وہ کہے گا میں رب اعلیٰ ہوں یہ سورج میرے اذن سے بلتا ہے کیا تم چاہتے ہو کہ میں اس سورج کو روک دوں۔ لوگ کہیں گے ہاں وہ سورج روک دے گا حتیٰ کہ لوگوں کو شدید بھوک کا سامنا کرنا پڑے گا ایک دن مہینے کی طرح لوہیل ہوگا اور ایک ہفتہ سال کی مانند لمبا ہو جائے گا پھر وہ کہے گا کیا تم چاہتے ہو کہ میں اس سورج کو رواں کروں وہ کہیں گے ہاں وہ سورج کو اتنی تیرہ سے چلائے گا کہ ایک دن ایک گھنٹی کی طرح لڑر جائے گا اس کے ظہور سے پہلے تین سال شدید قحط کی ہوگی۔ اللہ تعالیٰ آسمان کو حکم فرمائے گا کہ وہ اپنے بادل کے تہائی حصے کو روک

لے زمین کو حکم دیا جائے گا کہ وہ اپنی نباتات کے تہائی حصے کو روک لے۔ پھر دوسرے سال اللہ تعالیٰ آسمان کو دو تہائی بارش اور زمین کو دو تہائی نباتات روکنے کا حکم فرمائیں گے۔ تیسرے سال آسمان کو حکم دیا جائے گا کہ ایک قطرہ بھی بارش نہ برساؤ اور زمین کو حکم دیا جائے گا کہ کوئی سبزہ نہ اگاؤ۔ ہر کھروالا جانور ہلاک ہو جائے گا۔ الا ماشاء اللہ۔

عرض کیا گیا یا رسول اللہ! صلی اللہ علیک وسلم اس وقت لوگ زندگی کیسے گزاریں گے آپ ﷺ نے فرمایا وقت لوگوں کی غذا تسبیح و تکبیر ہوگی۔ اور یہی ذکر ان کے کھانے کے قائم مقام ہوگا۔ مسیح الدجال ایک شخص پر غلبہ پا کر اس کو آری سے چیر دے گا اور خود اس کے دونوں ٹکڑوں کے درمیان سے گزر جائے گا۔ پھر لوگوں سے کہے گا اسے دیکھو میں ابھی اسے زندہ کرتا ہوں پھر بھی یہ یہی گمان کرے گا کہ میں اس کا پروردگار نہیں ہوں اللہ تعالیٰ مردے کو زندگی عطا فرمائیں گے پھر وہ خبیث اس شخص سے کہے گا کہ تیرا پروردگار کون ہے۔ وہ جواب دے گا اللہ میرا رب ہے تو اللہ کا دشمن دجال ہے۔ اللہ کی قسم اب میں تجھے صحیح طرح پہچان چکا ہوں۔ دجال اس شخص کو دوبارہ قتل کرنے کی کوشش کرے گا۔ لیکن وہ اس پر غلبہ نہ پاسکے گا۔ وہ شخص حضرت خضر علیہ السلام ہوں گے۔ ان کیساتھ حضرت یسع علیہ السلام ہوں گے وہ لوگوں کو ڈرائیں گے وہ فرمائیں گے یہ مسیح کذاب ہے اس سے بچو اللہ رب العزت اس پر لعنت کرے۔ اللہ تعالیٰ انہیں اتنی سرعت رفتاری عطا فرمائے گا کہ دجال ان کو پکڑ نہ سکے گا۔

ایک روایت میں ہے کہ دجال کے آگے آگے دو شخص ہوں گے جو لوگوں کو اس سے ڈرائیں گے۔ جب بھی وہ کسی بستی میں جائیں گے تو وہاں کے لوگوں کو دجال سے آگاہ کریں گے۔ جب وہ اس بستی سے نکلیں گے۔ تو دجال کے ساتھی اس بستی میں داخل ہو جائیں گے۔ مکہ معظمہ اور مدینہ منورہ کے علاوہ وہ تمام شہروں میں جائے گا۔ جب وہ مکہ سے گزرے گا تو اسے ایک عظیم ذات کا سامنا کرنا پڑے گا۔ دجال اس ہستی سے پوچھے گا کہ تو کون ہے وہ کہیں گے۔ میں میکائیل ہوں اللہ تعالیٰ نے مجھے بھیجا ہے تاکہ میں تجھے اس کے حرم سے روک دوں۔ جب وہ مدینہ طیبہ سے گزرنے لگے گا۔ تو اسے ایک عظیم ہستی کا سامنا ہوگا۔ دجال اس سے پوچھے گا کہ تو کون ہے وہ کہے گا میں جبرائیل ہوں اللہ تعالیٰ نے مجھے اس لئے بھیجا ہے کہ میں اس کے رسول ﷺ کے حرم سے تجھے روک دوں۔ اس وقت وہ ایک چیخ بلند کرے گا۔ مکہ کے تمام منافق اس کے ساتھ مل جائیں گے۔ اور مدینہ منورہ تین دفعہ لرز جائے گا تمام منافق دجال کیساتھ مل جائیں گے۔ مدینہ طیبہ اس دن اپنے خبیثوں کو اس طرح باہر نکال دے گا جس طرح بھٹی لوہے کے ناکارہ حصوں کو باہر نکال دیتی ہے۔ اس دن کو یوم الخلاص کہا جائے گا۔ سب سے آخر میں عورتیں مسیح الدجال کیساتھ مل جائیں گی حتیٰ کہ ایک شخص اپنے گھر آئے گا وہ اپنی ماں۔ بیٹی۔ بہن اور پھوپھی کو زنجیروں سے باندھ دے گا تاکہ وہ دجال کے پاس نہ جاسکیں۔

حضور ﷺ نے تین مرتبہ فرمایا یوم الخلاص، یوم الخلاص، یوم الخلاص۔ کیا تم جانتے ہو کہ یوم الخلاص کیا ہے۔ دجال آئے گا وہ کوہ احد پر چڑھے گا۔ مدینہ طیبہ کی طرف دیکھے گا اور اپنے ساتھیوں سے کہے گا کیا تمہیں سفید محل نظر نہیں آ رہا یہ احمد مجتبیٰ ﷺ کی مسجد ہے۔

علامہ برزنجی فرماتے ہیں کہ یہ حضور ﷺ کا معجزہ ہے کہ آپ نے خبر دی کہ عنقریب آپ کی مسجد کو بلند کیا جائے گا اور

اسے سفید چونا کیا جائے گا۔ حضور ﷺ کے زمانہ میں مسجد نبوی کجھور کی شاخوں اور کجھور کے پتوں سے بنی ہوئی تھی۔ حضور ﷺ کی یہ پیشین گوئی سچ ثابت ہوئی مسجد نبوی کو سفید رنگ کیا گیا ہے وہ دور سے دکھائی دیتی ہے اور اس کے مینار دلکش منظر پیش کرتے ہیں۔

فائدہ

ابن ماجہ فرماتے ہیں کہ میں نے الطنافسی کو فرماتے ہوئے سنا وہ فرماتے ہیں میں نے محاربی سے سنا وہ فرما رہے تھے۔ حدیث دجال کو نصابی کتب میں شامل کرنا چاہیے تاکہ طلباء اس کو جان سکیں۔

جہاں تک اس سے نجات پانے کا تعلق ہے تو اس سے نجات دو اسباب سے پائی جاسکتی ہے۔ (۱) علم (۲) عمل

(۱) علم

یہ علم ہونا چاہیے کہ وہ کھائے گا پنے گا جبکہ ذات باری تعالیٰ کھانے پینے سے منزہ ہے۔ دجال ایک آنکھ سے کانا ہوگا۔ جبکہ اللہ تعالیٰ ایسے عیوب سے پاک ہے۔ مرنے سے قبل کوئی شخص اپنے رب کا دیدار نہ کر سکے گا جبکہ اسے لوگ مرنے سے پہلے ہی دیکھ لیں گے۔ وغیرہ۔

(۲) عمل

انسان کو چاہیے کہ وہ اس وقت حریم شریفین میں پناہ لے کیونکہ وہ مدینہ طیبہ اور مکہ معظمہ میں داخل نہیں ہو سکے گا۔ بعض روایات کے مطابق وہ مسجد اقصیٰ اور مسجد طور میں بھی داخل نہ ہو سکے گا۔ انسان اس وقت سورۃ المہم کے پہلی دس آیات تلاوت کرے۔ وہ صحراؤں اور پہاڑوں کی طرف بھاگ جائے کیونکہ وہ اکثر شہروں اور بستیوں کا رخ کرے گا۔

عبید بن عمر سے روایت ہے کہ بعض لوگ دجال کا ساتھ دیں گے وہ کہیں گے۔ ہم دجال کا ساتھ دے رہے ہیں حالانکہ ہم جانتے ہیں کہ وہ کافر ہے۔ ہماری رفاقت کی وجہ یہ ہے کہ ہم اس کا کھانا کھاتے ہیں اور اس کی چراگا ہوں میں جانور چراتے ہیں۔ جب اللہ تعالیٰ کا غضب نازل ہوگا تو وہ سب ہلاک ہو جائیں گے۔

نعیم بن حماد نے روایت کیا ہے کہ دجال کے چہرے پر تھوک پھینکنے سے بھی اس سے نجات مل جائے گی۔ حضرت ابو امامہ رضی اللہ عنہ سے روایت ہے جو تم میں سے دجال و ملے اسے چاہیے کہ وہ اس کے چہرے پر تھوک دے۔ تسبیح و تہلیل سے بھی اس سے نجات ممکن ہے۔ کیونکہ اس قحط کے زمانہ میں وہی مومنین کی خوراک ہوگا۔ جو شیئیں اس وقت کسی آزمائش میں مبتلا ہوا سے ثابت قدمی اور صبر کا مظاہرہ کرنا چاہیے اگر دجال اسے آگ میں پھینک دے تو وہ اپنی آنکھیں بند کرے اور اللہ تعالیٰ سے مدد طلب کرے وہ آگ اس کے لیے ٹھنڈی اور سراپا سلامتی بن جائے گی۔

حضرت عیسیٰ علیہ السلام کا نزول فرمانا

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے کہ حضور نبی کریم ﷺ نے فرمایا اس

ذات کی قسم جس کے دست قدرت میں میری جان ہے۔ عنقریب ابن مریم علیہا السلام تمہارے درمیان عادل حکمران بن کر تشریف لائیں گے۔ وہ صلیب کو توڑ دیں گے۔ خنزیر کو قتل کریں گے اور خنزیر کو ساقط فرمائیں گے۔

امام مسلم نے حضرت جابر رضی اللہ عنہ سے روایت کیا ہے کہ حضور نبی اکرم ﷺ نے فرمایا میری امت کا ایک گروہ غالب ہو کر تاقیامت حق کے لیے معرکہ آزما ہوتا رہے گا۔ پھر حضرت عیسیٰ بن مریم علیہا السلام تشریف لائیں گے۔ مسلمانوں کا امیر ان سے عرض کرے گا آئیں تشریف لائیں ہمیں امامت کروائیں وہ فرمائیں گے نہیں تم آپس میں ایک دوسرے کے امیر ہو۔ یہ اللہ تعالیٰ کی جانب سے اس امت مرحومہ کی عزت و توقیر کے لیے ہے۔ امام بخاری کی روایت کے مطابق حضرت عیسیٰ علیہ السلام کا حلیہ مبارک یہ ہے۔

عقیل بن خالد سے روایت ہے کہ حضرت عیسیٰ علیہ السلام سرخ رنگت والے گھنگھریالے بالوں والے اور کشادہ سینے والے ہوں گے۔ حضرت ابن عباس رضی اللہ عنہما کی روایت ہے۔ میں نے حضرت عیسیٰ علیہ السلام کو دیکھا ہے۔ آپ کی قامت معتدل سرخ و سفید رنگت اور بال خمیدہ تھے۔

آپ علیہ السلام کی سیرت مطہرہ کی واضح خوبیاں یہ ہوں گی۔ آپ علیہ السلام صلیب کو توڑیں گے۔ خنزیر اور بندر کو قتل کریں گے۔ جزیرہ ساقط فرمائیں گے۔ اس وقت صرف دین اسلام ہی قبول کیا جائے گا۔ دین ایک ہی ہوگا۔ صرف خداوند کریم کی عبادت کی جائے گی۔ کوئی شخص زکوٰۃ لینے والا نہ ہوگا۔ اس لیے اسے ختم کر دیا جائے گا۔ اس زمانے کے خزانے ظاہر ہو جائیں گے۔ مال کو اکٹھا کرنے کی طرف کوئی رغبت نہ رہے گی۔ بخل اور بغض ختم ہو جائیں گے۔ ہرزہریلی چیز سے زہر نکال لیا جائے گا۔ حتیٰ کہ بچے سانپوں اور بچھوؤں کے ساتھ کھیلیں گے۔ وہ انہیں کوئی نقصان نہ پہنچائیں گے۔ بھیریا بھیر کے ساتھ چرے گا لیکن وہ اسے کوئی ضرر نہ پہنچائے گا۔ دنیا من و آتشی سے لبریز ہو جائے گی۔ جنگ و جدل معدوم ہو جائے گا۔ زمین حضرت آدم علیہ السلام کے عہد کی طرح سبزہ آگائے گی۔ حتیٰ کہ ایک گروہ انگور کے ایک خوشے سے سیر شکم ہو جائے گا۔ انار کی کیفیت بھی یہی ہوگی۔ جہاد ختم ہو جانے کی وجہ سے گھوڑے سستے ہو جائیں گے۔ بیل مہنگے ہو جائیں گے۔ کیونکہ تمام زمین پر کاشتکاری ہوگی۔ حضرت عیسیٰ علیہ السلام اس امت کے رسول بن کر تشریف نہیں لائیں گے۔ بلکہ وہ اسی شریعت کی تائید و تصدیق کے لیے آئیں گے۔ وہ اللہ تعالیٰ کے امر کے متعلق نزول سے قبل آسمان پر ہی جانتے ہوں گے۔ وہ نبی بھی ہوں گے اس کے ساتھ ساتھ امت محمدیہ کے ایک فرد بھی ہوں گے۔ وہ صحابی بھی ہوں گے۔ کیونکہ انہوں نے شب معراج حضور ﷺ کی زیارت کی اس وقت وہ تمام صحابہ سے افضل ہوں گے۔

روایات کا حاصل کلام یہ ہے کہ وہ مشرقی دمشق کے مینارہ بیضاء پر نزول فرمائیں گے۔ یہ مینار آج بھی موجود ہے۔ اس وقت ان کے ہاتھ ملائکہ کے پروں پر ہوں گے۔ ان کی تشریف آوری کے وقت دن کے چھ پہر گذر چکے ہوں گے۔ آپ علیہ السلام مسجد دمشق میں داخل ہو کر منبر پر تشریف رکھیں گے۔ اس وقت مسلمانوں کا مؤذن، یہودیوں کا بگل بجانے والا اور عیسائیوں کا ناقوس بجانے والا آئے گا۔ قرعہ اندازی کی جائے گی قرعہ مسلمانوں کے نام نکل آئے گا اس وقت ان کا مؤذن

اذان کہے گا۔ یہود و نصاریٰ مسجد سے نکل جائیں گے۔ مسلمان عصر کی نماز ادا فرمائیں گے۔ پھر وہ حضرت عیسیٰ علیہ السلام کے ساتھ دجال کی جستجو میں نکلیں گے۔ حضرت عیسیٰ علیہ السلام پر وقار طاری ہوگا۔ زمین ان کے لیے سمیٹ دی جائے گی۔ جہاں کسی کافر کا سامنا ہوگا۔ وہ اسے واصل جہنم فرمائیں گے۔ جس چیز پر آپ کی نظر پڑے گی آپ اس کا ادراک کر لیں گے۔ وہ قلعوں اور بستیوں کو روندتے ہوئے بیت المقدس تشریف لائیں گے۔ ان کا مقصد مسلمانوں کی نصرت و اعانت کرنا ہوگا۔ اس وقت بیت المقدس کے دروازے بند ہوں گے۔ دجال بیت المقدس کا محاصرہ کر چکا ہوگا۔ صبح کی نماز کا وقت ہوگا۔ امام مہدی رضی اللہ عنہ نماز کی نیت باندھ چکے ہوں گے۔ اس وقت کچھ مقتدی تکبیر تحریمہ کہہ چکے ہوں گے اور کچھ کہنے ہی والے ہوں گے۔ وہ مقتدی جنہوں نے ابھی تک نیت نہ باندھی ہوگی وہ حضرت عیسیٰ علیہ السلام کی طرف آئیں گے۔ حضرت امام مہدی رضی اللہ عنہ بھی نماز میں پیچھے بننے کی کوشش کریں گے۔ حضرت عیسیٰ علیہ السلام لوگوں کو نماز کی نیت باندھ لینے کا حکم فرمائیں گے۔ جب آپ حضرت امام مہدی کو پیچھے بٹتے ہوئے دیکھیں گے تو آپ ان کے کندھے پر ہاتھ رکھیں گے اور فرمائیں گے۔ امامت کے فرائض آپ ہی سرانجام دیں۔ حضرت امام مہدی امامت کروائیں گے۔ صبح کے وقت دجال کا لشکر بٹھرا جائے گا۔ زمین اپنی تمام تر وسعتوں کے باوجود ان پر تنگ ہو جائے گی۔ آپ دجال کو لد کے دروازے پر جائیں گے۔ اس وقت ظہر کی نماز کا وقت ہوگا۔ دجال لعین نماز کی مصروفیت دیکھ کر بھاگنے کی کوشش کرے گا۔ لیکن جب اسے یقین ہو جائے گا کہ بھاگنے کی تمام کوششیں لا حاصل ہیں تو وہ خوف کے مارے نمک کی طرح پھل جائے گا۔ حضرت عیسیٰ علیہ السلام اس کو گرفتار کر کے قتل کر دیں گے۔ اللہ تعالیٰ یہودیوں اور دجال کے لشکر و ہزیمت سے دوچار فرمائے گا۔ یہودی اللہ رب العزت کی جس مخلوق کی بھی پناہ لے گا۔ اللہ تعالیٰ اسے قوت گویائی عطا فرمائے گا۔ ہر شجر و حجر اور ہر دیوار اور جانور مسلمان سے کہیں گے کہ ہر اللہ! یہ یہودی چھپا بیٹھا ہے۔ (یا یہ دجالی ہے) آؤ اور اس کو قتل کرو لیکن غرقہ کا درخت ایسا نہیں کہے گا۔ کیونکہ وہ یہودیوں کا درخت ہے۔ اللہ تعالیٰ اسے قوت گویائی عطا نہیں فرمائے گا۔

حضرت جابر رضی اللہ عنہ سے روایت ہے کہ حضرت عیسیٰ علیہ السلام نزول کے بعد عقد نکاح فرمائیں گے۔ ان کی اوراد ہوگی پھر وہ مدینہ طیبہ میں وصال فرمائیں گے وہ بیت المقدس سے بیت اللہ کا حج کرنے کے لیے تشریف لائیں گے۔ پھر وہ رسول ﷺ کی زیارت کے لیے مدینہ طیبہ جائیں گے تو وہیں ان کا وصال ہوگا۔

ابوالشیخ نے حضرت ابو ہریرہ رضی اللہ عنہ سے روایت کیا ہے کہ انسور ﷺ نے فرمایا حضرت تیس بن مریم علیہ السلام کا نزول ہوگا۔ وہ دجال کو قتل کریں گے۔ وہ چالیس سال تک دنیا میں تشریف فرما رہیں گے۔ وہ قرآن پاک اور نبی کی سنت پر عمل پیرا ہوں گے۔ پھر ان کا وصال ہو جائے گا۔ بنو تمیم کے ایک شخص کو آپ علیہ السلام کا خلیفہ بنایا جائے گا۔ اس کا نام مقعد ہوگا۔ اس کی وفات کے تیس سال بعد لوگوں کی کیفیت یہ ہو جائے گی کہ قرآن ان کے سینوں سے اٹھایا جائے گا۔

امام ترمذی اور ابن عساکر نے حضرت عبداللہ بن سلام رضی اللہ عنہ سے روایت کیا ہے انہوں نے فرمایا تو رات میں نبی اکرم ﷺ کے اوصاف مرقوم ہیں۔ وہاں یہ بھی تذکرہ ہے کہ حضرت عیسیٰ بن مریم آپ ﷺ کے ساتھ ہی آئیں ہوں گے۔

امام بخاری نے تاریخ میں الطبرانی اور ابن عساکر نے حضرت عبداللہ بن سلام رضی اللہ عنہ سے ہی روایت کیا ہے کہ حضرت عیسیٰ علیہ السلام حضور ﷺ اور شیخین کریمین کے ساتھ مدفون ہوں گے اس طرح گنبد خضریٰ میں چار قبریں ہوں گی۔
یا جوج اور ماجوج کا ظہور

ارشاد بانی ہے:

حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِمَّنْ كَلَّ حَدَبٍ يَنْسِلُونَ ﴿۹۶﴾ (الانبیاء: ۹۶)

”یہاں تک کہ جب کھول دیئے جائیں گے یا جوج اور ماجوج اور وہ ہر بلندی سے بڑی تیزی کیساتھ نیچے اترنے لگیں گے۔“

حضور ﷺ نے فرمایا دس علامات کے ظہور سے پہلے قیامت قائم نہ ہوگی۔

- (۱) سورج کا مغرب سے طلوع ہونا (۲) دھواں (۳) دابۃ الارض (۴) یا جوج و ماجوج
(۵) حضرت عیسیٰ علیہ السلام کا نزول (۶-۷-۸) تین مرتبہ خسوف (۹) عدن سے آگ کا ظہور
(۱۰) دجال کا ظہور {ابن ماجہ}

یا جوج ماجوج کے متعلق بہت سی احادیث وارد ہیں۔ یہ اولاد آدم سے ہی ہوں گے۔ یہ یافت بن نوح کی نسل سے ہوں گے۔ ان کی تین اقسام ہوں گی۔ ایک قسم ارز (بہت بڑا درخت) کی مانند ہوگی۔ ایک قسم چار ہاتھ لمبی اور چار ہاتھ چوڑی ہوگی۔ ایک قسم اپنا ایک کان نیچے بچھائے گی اور دوسرے کان کو اپنے اوپر اوڑھ لے گی۔
حاکم نے ابن عباس رضی اللہ عنہما سے روایت کیا ہے کہ یا جوج اور ماجوج میں سے بعض ایک بالشت بعض دو بالشت اور بعض تین بالشت طویل ہوں گے۔

امام احمد اور طبرانی نے حضرت خالد بن عبداللہ سے روایت کیا ہے کہ تم تو کہتے ہو کہ اب ہمارا کوئی دشمن نہیں ہے۔ حالانکہ حقیقت یہ ہے کہ تم اپنے دشمن کیساتھ جہاد کرتے رہو گے حتیٰ کہ تم یا جوج و ماجوج سے نبرد آزما ہو گے۔ وہ چوڑے چہرے والے، چھوٹی آنکھوں والے ہوں گے۔ ہر بلندی سے نیچے کی جانب آ رہے ہوں گے ان کے چہرے ڈھال کی مانند ہوں گے۔
ابن حبان نے اپنی صحیح میں حضرت ابن مسعود رضی اللہ عنہ سے روایت کیا ہے کہ یا جوج و ماجوج میں سے ہر ایک کی کم از کم ایک ہزار فرد اولاد ہوگی۔

ابن ابی حاتم نے حضرت عبداللہ بن عمر رضی اللہ عنہما کی سند سے روایت کیا ہے کہ روئے زمین پر جن وانس کے دس اجزا ہیں۔ جن میں سے نواجز ایا جوج و ماجوج ہیں اور ایک جز انسانوں پر مشتمل ہے۔ ابن حبان اور حاکم نے حضرت ابو ہریرہ رضی اللہ عنہ سے روایت کیا ہے کہ یا جوج اور ماجوج ہر روز ایک دیوار کو کھودتے ہیں جب دیوار میں سوراخ ہونے لگتے ہیں تو ان کا سردار انہیں حکم دیتا ہے اب کام ختم کر وکل ہم اس کو مٹا دیں گے۔ جب صبح ہوتی ہے تو اللہ تعالیٰ اس دیوار کو پہلے سے زیادہ مضبوط فرما دیتا ہے۔ جب ان کی مدت تکمیل پذیر ہوگی اور اللہ تعالیٰ انہیں لوگوں پر مسلط فرمانے کا ارادہ فرمائے گا تو ان کا

سردار نہیں حکم دے گا کہ آج واپس جاؤ کل ان شاء اللہ ہم اس دیوار میں شکاف ڈال دیں گے اس وقت وہ ان شاء اللہ کہے گا۔ یا جوج و ما جوج چلے جائیں گے صبح جب آئیں گے تو دیوار کو اس حالت میں پائیں گے جس حالت میں وہ چھوڑ کر گئے تھے۔ اس وقت وہ لوگوں پر حملہ آور ہوں گے۔

ابونعیم نے حضرت ابن عباس رضی اللہ عنہما سے روایت کیا ہے کہ رسول مکرم ﷺ نے فرمایا کہ شب معراج اللہ رب العزت نے مجھے یا جوج و ما جوج کی طرف بھیجا۔ میں نے انہیں اللہ کی عبادت اور اسلام کی طرف دعوت دی۔ لیکن انہوں نے میری دعوت کو قبول نہ کیا۔

جہاں تک ان کے خروج، فساد اور ہلاکت کا تعلق ہے۔ اسے امام مسلم نے یوں بیان کیا ہے۔ وہ اپنی صحیح میں دجال اور اس کی ہلاکت کا ذکر کرنے کے بعد فرماتے ہیں۔ حضرت عیسیٰ علیہ السلام کے پاس ایک ایسی قوم آئے گی۔ جسے اللہ تعالیٰ نے دجال سے محفوظ رکھا ہوگا۔ حضرت عیسیٰ علیہ السلام ان کے چہروں پر اپنا دست اقدس پھیریں گے اور جنت میں ان کے درجات کی بلندی کیلئے دعا فرمائیں گے۔ اس وقت اللہ رب العزت حضرت عیسیٰ علیہ السلام پر وحی فرمائے گا کہ میں نے ان بندوں کو ظاہر کر دیا ہے۔ جن کے ساتھ کوئی شخص ایڑ نہیں سکتا تم میرے بندوں کو لے کر کوہ طور پر چلے جاؤ۔ اللہ رب العزت یا جوج و ما جوج کو بھیجے گا۔ وہ لوگوں پر حملہ آور ہوں گے وہ ان کا پانی پی جائیں گے جو لوگ اپنے قلعوں میں قلعہ بند ہوں گے یا جوج و ما جوج ان کے مویشیوں کو کھا جائیں گے۔ سطح زمین کا سارا پانی پی جائیں گے۔ ان کے پانی پینے کی کیفیت یہ ہونے کہ ان میں سے چند آدمی پورے دریا کو خشک کر دیں گے۔ پھر ایک شخص وہاں سے گزرے گا۔ وہ کہے گا یہاں تو کبھی پانی ہوا کرتا تھا۔ جب صرف وہی لوگ باقی رہ جائیں گے۔ جنہوں نے قلعوں یا شہروں میں پناہ لی ہوگی تو اس وقت یا جوج و ما جوج جیسے طریقہ سے گزریں گے وہ اس کا سارا پانی پی جائیں گے۔ ان کا آخری فریاد کہے گا کہ یہاں تو کبھی پانی ہوا کرتا تھا۔ حضرت عیسیٰ علیہ السلام اور ان کے ساتھی وہ طور پر محفوظ ہوں گے۔ نیل یا گندھے کا سران کے نزدیک ایک سو دینار سے بہتا ہوگا۔

امام مسلم کی روایت کے مطابق یا جوج و ما جوج کہیں گے ہم نے تمام اہل زمین کو قتل کر دیا ہے۔ آؤ اب ہم اہل آسمان کو بھی قتل کرتے ہیں۔ وہ اپنے تیر آسمان کی طرف پھینکیں گے۔ اللہ تعالیٰ ان کے تیروں کو خون سے زمین پر روپوش فرمائے گا۔ ایک اور روایت کے مطابق ایک شخص اپنا نیزہ پکڑے گا پھر وہ اس آسمان کی طرف پھینکے گا۔ اب نیزہ وہاں آئے گا۔ مصائب اور فتنے کی وجہ سے سرخ خون سے رنگین ہوگا۔ حضرت عیسیٰ علیہ السلام اپنے ساتھیوں کو بلا کر بیت المقدس میں ہونے کیلئے فرمائیں گے۔ تمام مسلمان دعا مانگیں گے۔ اللہ تعالیٰ ان کی دعاؤں کو قبول کرے گا۔ یا جوج اور ما جوج کی گردنوں میں وہ کیڑا پیدا ہو جائے گا جو اونٹوں اور بھیڑوں کی ناک میں پیدا ہوا۔ ان کی ہلاکت کا سبب بنتا ہے۔ صبح کے وقت وہ تمام مردہ پڑے ہوئے ہوں گے۔ ان میں کوئی حس و حرکت دکھائی نہ دے گی۔ مسلمان ہمیں نے یا وہی ایسا دشمن ہے جو اپنی جان کو خطرے میں ڈال کر ہمیں اس شخص کے متعلق خبر لا کر دے۔ ایک شخص اٹھے گا اور چہات اپنی موت کا یقین ہوگا۔ پھر بھی وہ مسلمانوں کو خبردار کرنے کے لئے کوہ طور سے اترے گا لیکن وہ یہ دیکھ کر حیران رہ جائے گا کہ تمام یا جوج اور ما جوج مر

چکے ہیں۔ اس وقت وہ بلند آواز سے پکارے گا۔ ارے مسلمانو! تمہیں خوش خبری ہو اللہ تعالیٰ نے تمہارے دشمن کو ختم کر دیا ہے۔ یہ صدائے دلنوازی سن کر وہ اپنے شہروں اور قلعوں سے باہر نکل آئیں گے۔ وہ اپنے جانوروں کو بھی اپنے ہمراہ لے آئیں گے تمام چراگاہیں گوشت سے بھری ہوئی ہوں گی جانور وہ گوشت کھا کر خوب موٹے ہو جائیں گے۔ سب مل کر اللہ تعالیٰ کا شکر ادا کریں گے۔ حضرت عیسیٰ علیہ السلام اپنے ساتھیوں سمیت کوہ طور سے نیچے تشریف لائیں گے۔ وہ دیکھیں گے کہ تمام روئے زمین یا جوج و ماجوج کی لاشوں اور ان کی بدبو سے بھر چکی ہے۔ ان کی گندی بدبو سے لوگ تنگ ہو کر اللہ کی بارگاہ میں التجا کریں گے۔ اللہ رب العزت یمن کی ہوا کو بھیجے گا۔ لوگوں پر غشی اور دھواں چھا جائے گا۔ وہ کام میں مبتلا ہوں گے۔ تین دن کے بعد جب وہ صحت یاب ہوں گے۔ تو وہ دیکھ کر حیران رہ جائیں گے کہ تمام لاشوں کو سمندر میں پھینکا جا چکا ہے۔

ایک اور روایت کے مطابق جب حضرت عیسیٰ علیہ السلام اور ان کے ساتھی بارگاہ ربوبیت میں دعا گو ہوں گے۔ تو اللہ تعالیٰ ایسے پرندے بھیجے گا۔ جو کہ سختی اونٹوں کی گردنوں کی طرح ہوں گے۔ وہ ان لاشوں کو اٹھا کر دور دراز پھینک دیں گے۔ پھر باران رحمت کا نزول ہوگا۔ ہر گھر، ہر ٹیلہ اور ہر خیمے پر ابر کرم بر سے گا۔ جو زمین کو دھو کر آئینے کی طرح صاف کر دے گا۔ پھر زمین کو حکم ہوگا۔ اے زمین! اپنے پھل پیدا کر اور اپنی تمام برکات کو لٹا دے زمین کے پھولوں میں اتنی برکت ہوگی کہ ایک انار ایک جماعت کے لئے کافی ہوگا۔ مسلمان یا جوج و ماجوج کے تیر، کمانیں اور ترکش سات سال تک بطور پندھن استعمال کرتے رہیں گے۔

مدینہ طیبہ کی ویرانی

قیامت کے قائم ہونے سے چالیس سال قبل مدینہ منورہ ویران ہو جائے گا اس کے شہری وہاں سے نکل جائیں گے۔ ابو داؤد نے حضرت معاذ سے روایت کیا ہے کہ بیت المقدس کا آباد ہونا مدینہ طیبہ کی ویرانی کا سبب ہوگا اور مدینہ طیبہ کا ویران ہونا کشت و خون کا سبب ہوگا۔

الطبرانی نے روایت کیا ہے۔ عنقریب مدینہ طیبہ کی عمارات سلح تک پہنچ جائیں گی۔ اس کے بعد مدینہ طیبہ پر ایک ایسا دور بھی آئے گا۔ جب ایک مسافر اس کے بعض مقامات سے گزرے گا۔ تو وہ کہے گا یہ بستی بھی کبھی آباد ہوا کرتی تھی۔

امام احمد نے روایت کیا ہے جب مدینہ طیبہ کے شہری اسے چھوڑیں گے تو اس وقت وہاں پھلوں کی فراوانی ہوگی۔ لوگوں نے پوچھا پھر ان پھلوں کو کون کھائے گا۔ انہوں نے فرمایا پرندے اور درندے کھا جائیں گے۔ امام بخاری اور امام مسلم نے روایت کیا ہے کہ تم مدینہ طیبہ کو اس وقت خیر آباد کہو گے جب یہ پھلوں سے لبریز ہوگا۔ پھر پرندے اور درندے ان پھلوں کو کھا جائیں گے۔ قبیلہ مزینہ کے دو چرواہے سب کے آخر میں اپنی قبروں سے اٹھائے جائیں گے۔

علامہ برزنجی فرماتے ہیں مدینہ طیبہ کی ویرانی کا سبب یہ ہوگا کہ وہاں کے تمام باشندے امام مہدی رضی اللہ عنہ کے ساتھ جہاد کے لیے روانہ ہو جائیں گے۔ پھر یہ شہر منافقین کی وجہ سے لرزا ٹھے گا۔ پھر یہ منافقین کو نکال کر دجال کی طرف پھینک دے گا اور مخلص مومن وہاں رہ جائیں گے وہ بیت المقدس کی طرف ہجرت کر جائیں گے۔ حدیث شریف میں ہے عنقریب ہجرت

کے بعد ایک اور ہجرت ہوگی اس وقت بہترین لوگ وہ ہوں گے جو حضرت ابراہیم علیہ السلام کی ہجرت گاہ کی طرف عازم سفر ہوں گے۔

جو لوگ مدینہ طیبہ میں اقامت گزریں رہیں گے ایک خوش گوار ہوا چلے گی جو ان کی ارواح کو قبض کرے گی۔ پھر یہ شہر خوبان بالکل خالی ہو جائے گا۔ دوسرے شہر سے پہلے اس کی ویرانی کی یہی حکمت ہے۔

کعبہ معظمہ کا گرنا

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ کمزور ٹانگوں والے افراد کعبہ معظمہ کو گرا دیں گے۔ امام احمد نے حضرت ابن عمر رضی اللہ عنہما سے یہی حدیث روایت کی ہے۔ لیکن اس میں یہ اضافہ ہے۔ وہ پتلی ٹانگوں والے اس کی تزئین و آرائش کو چھین لیں گے اور اس کے غلاف کو اتار کر لے جائیں گے۔ گویا کہ میں گنجه سر اور نیزھی ٹانگوں والے شخص کو دیکھ رہا ہوں جو اپنے کدال اور ہتھوڑے سے اس عمارت پر ضربیں لگا رہا ہے۔ صحیحین میں ہے گویا کہ وہ ایک سیاہ، چوڑی رانوں والا جشی ہے جو کعبہ مشرفہ کا ایک ایک پتھر گرا رہا ہے۔

کعبہ معظمہ کے انہدام میں علماء کا اختلاف ہے کہ کیا یہ حضرت عیسیٰ علیہ السلام کے زمانہ میں گرے گا یا قیامت کے قریب اسے منہدم کیا جائے گا۔ اس وقت جب کہ ”اللہ، اللہ“ کہنے والا کوئی شخص نہ ہوگا۔

حضرت کعب سے روایت ہے کہ کعبہ مشرفہ یا جوج و ما جوج کی ہلاکت کے بعد حضرت عیسیٰ علیہ السلام کے زمانہ میں گرایا جائے گا۔ اس عرصہ میں لوگ حج کی سعادت حاصل کرتے رہیں اور عمرے کی برکات کو سمیٹتے رہیں گے۔ جیسا کہ یہ بھی ثابت ہے کہ حضرت عیسیٰ علیہ السلام یا تو بیت اللہ کا حج کریں گے یا عمرہ ادا فرمائیں گے یا دونوں سعادتوں سے بہرہ مند ہوں گے۔

مغرب سے طلوع آفتاب اور دابہ الارض کا ظہور

ان دونوں علامات میں جو بھی پہلے ظہور پذیر ہوگی دوسری اس کے فوراً بعد رونما ہو جائے گی اور پہلے سورج مغرب سے طلوع ہو گیا تو اسی روز چاشت کے وقت اس جانور کا ظہور ہوگا اور اگر پہلے جانور کا خروج ہو گیا تو اگلے ہی روز سورج مغرب سے طلوع ہو جائے گا۔

امام احمد نے حضرت عبد اللہ بن عمر رضی اللہ عنہما سے روایت کیا ہے وہ فرماتے ہیں کہ مجھے نبی اکرم ﷺ کا یہ فرمان یاد ہے کہ قیامت کی سب سے پہلی علامت یہ ہے کہ سورج مغرب سے طلوع ہوگا اور اسی روز وقت چاشت جانور کا ظہور ہوگا۔ دونوں میں سے جو علامت بھی پہلے رونما ہوگی دوسری اس کے فوراً بعد ظاہر ہو جائے گی۔ حضرت عبد اللہ بن سلام رضی اللہ عنہ جو سابقہ کتب کے عالم تھے فرماتے ہیں کہ میرے خیال میں پہلے سورج مغرب سے طلوع ہوگا۔ حافظ ابن حجر فرماتے ہیں اس کی حکمت یہ ہے کہ مغرب سے طلوع آفتاب توبہ کے دروازے کو بند کر دے گا۔ پھر جانور کا ظہور ہوگا۔ جو مؤمن اور کافر کے مابین تمیز کر کے توبہ کے دروازے کے بند ہونے کے مقصد و پورا کرے گا۔

جہاں تک سورج کے مغرب سے طلوع ہونے کا تعلق ہے تو اس کے بارے میں امام احمد وغیرہ نے حضرت ابو ہریرہ رضی اللہ

عنه سے روایت کیا ہے کہ حضور ﷺ نے فرمایا قیامت قائم نہ ہوگی حتیٰ کہ سورج مغرب سے طلوع ہو جائے گا۔ جب مغرب سے طلوع شمس ہوگا اور لوگ اسے دیکھیں گے تو وہ سب ایمان لے آئیں گے۔ لیکن اس وقت کسی کا ایمان لانا اس کے لیے فائدہ مند نہ ہوگا۔ سوائے ان لوگوں کے جو اس سے قبل ہی اللہ تعالیٰ اور اس کے رسول مکرم ﷺ پر ایمان لائے ہوں گے۔

ابن مردویہ نے حضرت حذیفہ رضی اللہ عنہ سے روایت کیا ہے وہ فرماتے ہیں میں نے منبع کمالات ﷺ سے عرض کی یا رسول اللہ! صلی اللہ علیک وسلم سورج کے مغرب سے طلوع ہونے کی نشانی کیا ہوگی۔ آپ ﷺ نے فرمایا اس وقت ایک رات طوالت میں دو راتوں کے برابر ہو جائے گی۔ امام بیہقی کی روایت کے مطابق وہ رات دو یا تین راتوں کے مساوی ہوگی۔ اللہ تعالیٰ کا خوف رکھنے والے لوگ بیدار ہوں گے۔ نماز ادا کریں گے اور حسب معمول اپنے فرائض سرانجام دیں گے۔ جب دیکھیں گے کہ ستارے ابھی ٹٹمارہے ہیں وہ پھر محو استراحت ہو جائیں گے۔ کچھ دیر بعد وہ پھر بیدار ہو جائیں گے۔ اپنی نماز ادا فرمائیں گے۔ رات کی تاریکی اسی طرح چھائی ہوگی کہ گویا ابھی تک اس کا کچھ حصہ بھی نہیں گزرا وہ پھر سو جائیں گے شب تارا بھی تک برقرار ہوگی۔ وہ رات ختم ہونے میں نہ آئے گی۔ جب اہل ایمان یہ کیفیت دیکھیں گے تو وہ خوفزدہ ہو جائیں گے۔ وہ اسے کسی خطرہ کا آلام سمجھیں گے۔ لوگ گھبرا جائیں گے وہ اس کے متعلق ایک دوسرے سے سوالات کریں گے۔ وہ تمام مساجد کی طرف دوڑ پڑیں گے۔ صبح کے وقت سورج تاخیر سے طلوع ہوگا وہ ابھی منتظر ہوں گے کہ سورج مشرق سے طلوع ہو کہ اچانک سورج مغرب سے طلوع ہو جائے گا۔

ابوالشیخ اور ابن مردویہ نے حضرت انس رضی اللہ عنہ سے روایت کیا ہے کہ جس صبح سورج مغرب سے طلوع ہوگا۔ اس وقت اس امت کے کئی افراد کی شکلیں بگڑ جائیں گی۔ وہ بندر اور خنزیر کی صورتوں میں متشکل ہو جائیں گے۔ اعمال ناموں کو لپیٹ دیا جائے گا۔ اس میں نہ کسی نیکی کا اضافہ اور نہ کسی بدی میں کمی ہو سکے گی۔ کسی کافر کا ایمان اسے نفع نہ دے گا۔

عبد بن حمید ابن عمر رضی اللہ عنہما سے روایت کرتے ہیں کہ بدکار لوگ مغرب سے طلوع شمس کے بعد ایک سو بیس سال تک زندہ رہیں گے۔

تنبیہ

بعض روایات میں ہے کہ قیامت کی پہلی نشانی دجال کا ظہور ہے۔ بعض روایات کے مطابق قیامت کی پہلی علامت سورج کا مغرب سے طلوع ہونا ہے اور بعض روایات کے مطابق ایسی آگ کا ظہور قیامت کی پہلی علامت ہے جو لوگوں کو محشر میں جمع کر دے گی۔ علامہ ابن حجر فرماتے ہیں ان مختلف روایات میں تطبیق یوں دی جاسکتی ہے کہ دجال کا ظہور ان بڑی بڑی علامات میں سے پہلی نشانی ہے جو لوگوں کو آگاہ کریں گی کہ زمین کے عام حالات تبدیل ہو چکے ہیں اور حضرت امام مہدی رضی اللہ عنہ کا اس سے قبل ظہور اس کے منافی نہیں ہے۔ یہ سلسلہ حضرت عیسیٰ علیہ السلام کے وصال پر اختتام پذیر ہوگا اور اس کے بعد قحطانی وغیرہ کا ظہور ہوگا۔

مغرب سے طلوع شمس اس بات کی پہلی نشانی ہوگا کہ عالم علوی تبدیل ہو چکا ہے اور یہ سلسلہ قیامت کے قائم ہونے پر ختم

ہوگا۔ سورج کا مغرب سے طلوع ہونا اور دابہ کا ظاہر ہونا گویا کہ ایک ہی علامت ہے کیونکہ ان کا ظہور یکے بعد دیگرے فوراً ہوگا۔ اسی طرح آگ قیام قیامت کی پہلی نشانی ہے۔

ابونعیم نے وہب بن منبہ سے روایت کیا ہے کہ قیامت کی علامت کی ترتیب یوں ہوگی۔

(۱) اہل روم کا خروج (۲) دجال (۳) یاجوج و ماجوج (۴) حضرت عیسیٰ علیہ السلام کا نزول
(۵) دھواں (۶) دابۃ الارض کا ظہور

یہ ترتیب زمینی نشانیوں کے لحاظ سے ہے اسی وجہ سے سورج ان میں شامل نہیں ہے۔

حاکم وغیرہ نے حضرت عبداللہ بن مسعود رضی اللہ عنہ سے روایت کیا ہے کہ یاجوج و ماجوج کے بعد لوگ زیادہ دیر نہیں ٹھہریں گے کہ سورج مغرب سے طلوع ہو جائے گا اس وقت قلم خشک ہو جائیں گے، اعمال نامے لپیٹ لیے جائیں گے، کسی کی توبہ قبول نہ ہوگی، ابلیس فوراً سجدہ ریز ہو جائے گا۔ وہ عرض کرے گا مولا! مجھے حکم دے تو جسے چاہتا ہے میں اسے سجدہ کرتا ہوں اس کے پاس دیگر شیاطین جمع ہوں گے۔ وہ کہیں گے اے ہمارے سردار تو کس کی بارگاہ میں آہ وزاری کر رہا ہے۔ وہ بے گامی اپنے پروردگار سے عرض کناں ہوں۔ میں نے اس سے کہا تھا کہ وہ مجھے قیامت تک مہلت دے دے۔ اس نے مجھے قیامت تک مہلت دے دی۔ اب سورج مغرب سے طلوع ہو چکا ہے۔ یہی مقررہ مدت ہے۔ اس وقت تمام شیاطین سطح زمین پر ظاہر ہو جائیں گے۔ ایک آدمی آسانی سے بتا سکے گا کہ یہ ہی میرا ساتھی تھا۔ جو مجھے بہکایا کرتا تھا تمام ستائش اسی خدا کے لیے ہے۔ جس نے اس کو ذلیل و رسوا کیا۔ ابلیس آہ وزاری کرتا ہوا سجدہ ریز رہے گا۔ حتیٰ کہ دابۃ الارض (جانور) کا ظہور ہوگا۔ وہ حالت سجدہ میں ہی اس کو قتل کر دے گا اس کے بعد چالیس سال تک مومن لطف اندوز ہوتے رہیں گے وہ جس چیز کی تمنا کریں گے وہ فوراً دستیاب ہوگی۔

چوپائے کا ظہور

ارشاد ربانی ہے:

وَإِذَا وَقَعَتِ الْبُيُوتُ عَلَىٰ رُءُوسِهِمْ لَمَّا هُمْ فِيهَا رَاكِعِينَ يَدْعُونَ لَهَا بِأَنْفُسِهِمْ وَأَقْرَبَهُمْ حِزْبًا لِّمَنْ هُمْ عَلَيْهَا أَلَمْ يَلْمِزْ أَلَمْ يَلْمِزْ أَلَمْ يَلْمِزْ

”اور جب ہماری بات کے ان پر پورا ہونے کا وقت آجائے گا تو ہم نکالیں گے ان کے لئے ایک چوپایہ زمین سے جو ان سے گفتگو کرے گا۔“

مفسرین کرام اس آیت کی تفسیر میں فرماتے ہیں جب لوگ نیکی کا حکم نہ دیں گے اور اپنی سے منع نہ کریں گے تو ہم ان کے لیے جانوروں کا ظہور فرمائیں گے۔

ابوالعالیہ فرماتے ہیں قول کے واقع ہونے سے مراد ایمان اور توبہ کے دروازے کا بند ہو جانا ہے

حضرت ابن عباس رضی اللہ عنہما سے روایت ہے کہ وہ تہامہ کی ایک وادی سے ظاہر ہوگا۔ حضرت ابن عباس اور حضرت حذیفہ رضی اللہ عنہم سے روایت ہے۔ کہ نبی اکرم ﷺ نے فرمایا اسی اثناء میں کہ لوگ پاکیزہ گنہ مسجد حرام میں بیٹھے ہونے

ہوں گے کہ یہ جانور رکن اور مقام کے درمیان رونما ہوگا۔ یہ اپنے سر سے مٹی جھاڑتا ہوا ظاہر ہوگا۔ اسے دیکھ کر لوگ منتشر ہو جائیں گے۔

حضرت ابن عباس رضی اللہ عنہما سے روایت ہے کہ اس جانور کی گردن طویل ہوگی جسے مشرق و مغرب کے لوگ ہر جانب سے یکساں دیکھ سکیں گے۔ اس کا چہرہ انسان کے چہرہ کی طرح، چونچ پرندے کی چونچ کی طرح ہوگی۔ اس کے جسم پر بال و پر ہوں گے۔ جن میں ہر رنگ ہوگا۔ اس کی چار ٹانگیں ہوں گی۔

آپ ہی سے روایت ہے کہ اس میں ہر جانور کا رنگ ہوگا اور ہر امت کی ایک علامت ہوگی امت محمدیہ کی اس میں علامت یہ ہوگی کہ یہ فصیح عربی زبان میں گفتگو کرے گا۔

حضرت حذیفہ رضی اللہ عنہ سے روایت ہے کہ اس جانور کے بال و پر ہوں گے۔ نہ کوئی پکڑنے والا اس کو پکڑ سکے گا اور نہ کوئی بھاگنے والا اس سے بھاگ سکے گا۔ حضرت ابو ہریرہ رضی اللہ عنہ سے روایت ہے اس جانور میں ہر رنگ ہوگا اور اس کے سینگوں کے مابین بیٹھنے کی جگہ ہوگی۔ حضرت ابن الزبیر رضی اللہ عنہ سے روایت ہے کہ اس جانور میں ہر جانور کی خوبی ہوگی۔ اس کا سر بیل کے سر کی طرح، اس کی آنکھ خنزیر کی آنکھ کی طرح، اس کے کان ہاتھی کے کان کی طرح، اس کے سینگ بیل کے سینگوں کی طرح، اس کی گردن شتر مرغ کی گردن کی طرح، اس کا سینہ شیر کے سینے کی طرح، اس کا رنگ چیتے کے رنگ کی طرح، اس کا پہلو بلی کے پہلو کی طرح، اس کی دم مینڈھے کی دم کی طرح، اس کی ٹانگیں اونٹ کی ٹانگوں کی طرح اور اس کے دو جوڑوں کے درمیان بارہ ہاتھ کا فاصلہ ہوگا۔ اس کے پاس حضرت موسیٰ علیہ السلام کا عصا اور حضرت سلیمان علیہ السلام کی انگوٹھی ہوگی۔ وہ بلند آواز سے پکارے گا۔ بلاشبہ لوگ ہماری نشانیوں پر یقین نہیں رکھتے تھے۔ مومن اور کافر دونوں کے چہروں پر نشان لگائے گا۔ جس کی وجہ سے مومن کا چہرہ درخشان ستارے کی طرح ہو جائے گا۔ وہ اس کی دونوں آنکھوں کے مابین ”مومن“ لکھا جائے گا۔ وہ کافر کی دونوں آنکھوں کے درمیان سیاہ نقطہ لگائے گا اور وہاں ”کافر“ لکھا جائے گا۔

ایک اور روایت کے مطابق لوگ اس کو دیکھ کر بھاگنے لگیں گے۔ لیکن مومنین کا ایک گروہ ثابت قدم رہے گا۔ وہ یہ سمجھ جائیں گے کہ وہ اللہ کو عاجز نہیں کر سکتے۔ وہ مومنین کے چہروں پر نشان لگائے گا۔ جس سے ان کے چہرے ستارے کی طرح درخشاں ہو جائیں گے۔ وہ اتنی سرعت رفتاری سے بھاگے گا کہ کوئی پکڑنے والا اس کو پکڑ نہ سکے گا اور کوئی بھاگنے والا اس سے نجات نہ پاسکے گا۔ حتیٰ کہ ایک شخص جانور سے بچنے کے لیے نماز میں مشغول ہو جائے گا۔ یہ جانور اس کے پیچھے سے آئے گا اور کہے گا اے فلاں! اب تو نماز پڑھنے لگ گیا ہے۔ نمازی اس کی طرف توجہ کرے گا تو وہ اس کے چہرے پر نشان لگا جائے گا۔ اس وقت لوگوں کی کیفیت یہ ہوگی کہ مال و دولت میں ایک دوسرے کے شریک ہوں گے۔ شہروں میں مل جل کر رہیں گے۔ مومن کافر سے آشنا ہوگا اور کافر مومن کو جانتا ہوگا۔ حتیٰ کہ مومن کافر سے کہے گا اے کافر! میرا حق ادا کر اور کافر کہے گا اے مومن! میرا حق ادا کر۔

ایک روایت کے مطابق جب یہ جانور ظاہر ہوگا تو وہ تین چیخیں بلند کرے گا۔ جن کو تمام لوگ سن لیں گے۔

حضرت حذیفہ بن اسید رضی اللہ عنہ سے روایت ہے کہ حضور ﷺ باہر ہمارے پاس تشریف لائے اس وقت ہم قیامت کا تذکرہ کر رہے تھے۔ آپ ﷺ نے فرمایا تم کس کا تذکرہ کر رہے ہو ہم نے عرض کی یا رسول اللہ! صلی اللہ علیک وسلم ہم قیامت کا تذکرہ کر رہے تھے۔ آپ ﷺ نے فرمایا جب تک دس علامات کا ظہور نہ ہو جائے اس وقت تک قیامت قائم نہ ہوگی۔ پھر آپ ﷺ نے دھواں کا ذکر کیا۔ (مسلم، ترمذی، ابن ماجہ)

حضرت حذیفہ رضی اللہ عنہ نے حضور ﷺ سے روایت کیا ہے کہ دھواں چالیس روز تک روئے زمین پر چھایا رہے گا۔ اس دھواں سے کفار بے ہوش اور مومنین کو زکام کی شکایت ہو جائے گی۔

معطر ہوا اور بت پرستی کا اعادہ

امام مسلم وغیرہ نے حضرت عائشہ رضی اللہ عنہا سے روایت کیا ہے کہ یہ شب و روز ختم نہ ہوں گے حتیٰ کہ لوگ اللہ تعالیٰ کو چھوڑ کر کولات و عزی کی پرستش کرنے لگیں گے۔ اللہ رب العزت معطر ہوا کو بھیجے گا۔ جس سے ہر مومن انتقال کر جائے گا۔ خواہ اس کے دل میں ذرہ بھر بھی ایمان ہوگا۔ روئے زمین پر صرف وہ لوگ رہ جائیں گے جن میں ذرہ بھر بھی خیر و برکت نہ ہوگی۔ وہ دوبارہ اپنے آباء و اجداد کے دین کو اپنائیں گے۔

امام احمد اور امام مسلم نے حضرت ابن عمر رضی اللہ عنہما سے روایت کیا ہے وہ فرماتے ہیں کہ حضرت عیسیٰ علیہ السلام کے وصال کے بعد شام کی جانب سے ٹھنڈی ہوا چلے گی۔ جس کے دل میں ذرہ بھر بھی ایمان ہوگا وہ ہوا اس کی روح کو قبض کرے گی۔ اگر کوئی شخص پہاڑ کے غار میں پناہ گزین ہوگا تو یہ ہوا وہاں بھی داخل ہو جائے گی اور اس کی روح کو قبض کر لے گی۔ دنیا میں صرف بدکار لوگ رہ جائیں گے۔ وہ نہ تو کسی مہلائی سے آشنا ہوں گے اور نہ ہی کسی برائی کا انکار کریں گے۔ شیطان شہل انسانی میں ان کے پاس آئے گا۔ ان سے کہے گا کیا تم میری بات نہیں مانو گے وہ لوگ کہیں گے تو ہمیں کس چیز کا حکم دیتا ہے۔ شیطان انہیں بتوں کی پرستش کا حکم دے گا۔ وہ لوگ بتوں کو پوجنا شروع کر دیں گے۔ ان کی اس کیفیت میں بھی انہیں رزق ملتا رہے گا۔ انہیں زندگی کی تمام آسائشیں حاصل ہوں گی پھر صور پھونکا جائے گا۔

حاکم نے حضرت عقبہ بن عامر رضی اللہ عنہ سے صحیح روایت نقل کی ہے۔ وہ فرماتے ہیں کہ میں نے انشاء اللہ ﷺ کو یہ فرماتے ہوئے سنا، میری امت کا ایک گروہ اللہ کے دین کی حفاظت کے لیے دشمن کے ہاتھوں سے پیارا رہے گا۔ اس دشمن پر غلبہ نصیب ہوتا رہے گا اور اس کا مخالف اس کا کچھ نہ بگاڑ سکے گا حتیٰ کہ قیامت قائم ہو جائے گی۔ یہ روایت ابن عمر رضی اللہ عنہما سے ہے۔ بن عمر رضی اللہ عنہما نے فرمایا جی ہاں! اللہ تعالیٰ ایسی ہوا بھیجے گا۔ جو استوری کی طرح معطر اور ابریشمی کی طرح نرم ہوگی۔ وہ ہر مومن کی روح کو قبض کر لے گی خواہ اس کے دل میں ذرہ بھر بھی ایمان ہوگا۔ پھر صرف برے لوگ رہ جائیں گے جن پر قیامت قائم ہوگی۔

امام احمد، ترمذی اور امام مسلم نے حضرت نواس بن سمعان رضی اللہ عنہ سے روایت کیا ہے وہ فرماتے ہیں کہ لوگ اسی

کیفیت پر ہوں گے کہ اللہ تعالیٰ ان کے لیے خوشگوار ہوا بھیجے گا۔ وہ ان کی بغلوں کو مس کرے گی اور ہر مومن اور ہر مسلمان کی روح کو قبض کر لے گی۔ سطح زمین پر صرف بدکار لوگ ہی رہ جائیں گے۔ وہ گدھے کی طرح سرعام بدکاری کریں گے۔ ان لوگوں پر ہی قیامت قائم ہوگی۔ حضرت ابن مسعود رضی اللہ عنہ کی حدیث میں ہے کہ لوگوں میں بدکاری کا رواج بڑھتا جائے گا حتیٰ کہ ایسا وقت آجائے گا کہ کوئی بچہ بھی نکاح سے پیدا نہیں ہوگا۔ پھر تیس سال تک اللہ تعالیٰ عورتوں کو بانجھ کر دے گا۔ وہ لوگ جن پر قیامت قائم ہوگی وہ سب کے سب حرام کی اولاد اور شریر لوگ ہوں گے۔

ابن ماجہ نے حضرت حذیفہ رضی اللہ عنہ سے روایت کیا ہے کہ اس وقت اسلام کا نام و نشان اس طرح مٹ جائے گا جس طرح کپڑے سے داغ ختم ہو جاتا ہے۔ کسی کو بھی روزے، نماز، حج اور صدقے کا علم نہ ہوگا۔ لوگوں میں بوڑھے مرد اور بوڑھی عورتیں ہی ایسی رہ جائیں گی۔ جو یہ کہیں گے کہ ہم نے اپنے آباء و اجداد کو دیکھا تھا وہ یہ کلمہ پڑھا کرتے تھے۔ اس لیے ہم بھی یہی کلمہ پڑھتے ہیں۔ ایک شخص نے حضرت حذیفہ رضی اللہ عنہ سے سوال کیا کیا یہ کلمہ نہیں کسی قسم کا فائدہ دے گا۔ آپ نے سوال کرنے والے سے اعراض فرمایا اس نے دوبارہ یہی سوال کیا آپ نے اس کی طرف توجہ نہ دی جب سائل نے تیسری مرتبہ پوچھا تو فرمایا ہاں یہ کلمہ نہیں آتش جہنم سے بچائے گا۔

امام احمد نے قوی سند کے ساتھ حضرت انس رضی اللہ عنہ سے روایت کیا ہے وہ فرماتے ہیں کہ قیامت قائم نہ ہوگی حتیٰ کہ سطح زمین پر لا الہ الا اللہ کہنے والا ایک شخص بھی نہ رہے گا۔ امام مسلم کی روایت میں لا الہ الا اللہ کی جگہ لفظ اللہ، اللہ ہے۔ یہ احادیث اس بات پر دلالت کرتی ہیں کہ شریر لوگوں سے مراد وہ افراد ہوں گے جو لا الہ الا اللہ کی گواہی نہ دیں گے جب تک نوع انسانی میں یہ گواہی دینے والا ایک شخص بھی موجود رہے گا قیامت قائم نہ ہوگی۔ قیامت ان کفار پر قائم ہوگی جو نکاح سے نا آشنا ہوں گے اور نہ ہی ان کی اولاد نکاح سے پیدا ہوگی۔ وہ حقیقت میں انسان نہیں ہوں گے بلکہ انسان کی شکل میں جانور ہوں گے بلکہ ان سے بھی زیادہ احمق ہوں گے۔

مصاحف اور سینوں سے قرآن پاک کا اٹھ جانا

دیلیمی نے حضرت حذیفہ اور حضرت ابو ہریرہ رضی اللہ عنہما سے روایت کیا ہے کہ قرآن پاک پر ایک شب ایسی گزرے گی کہ اس کی زبح کے وقت قرآن پاک کے الفاظ مصاحف اور لوگوں کے سینوں سے مٹ چکے ہوں گے۔

حضرت ابن عمر رضی اللہ عنہما سے روایت ہے کہ قیامت قائم نہ ہوگی حتیٰ کہ قرآن اسی جگہ لوٹ جائے گا۔ عرش الہی کے ارد گرد شہد کی مکھیوں کی بھنبھناہٹ کی طرح آواز نکالے گا۔ اللہ رب العزت ارشاد فرمائیں گے۔ اے کلام پاک تجھے کیا ہو گیا ہے۔ وہ عرض کرے گا مولا میں تجھی سے ہی نکلا ہوں اور تیری ہی طرف لوٹ کر آ گیا ہوں۔ اب میری تلاوت تو کی جاتی ہے۔ لیکن کوئی شخص مجھ پر عمل پیرا ہونے کی کوشش نہیں کرتا۔ اس وقت قرآن پاک اٹھایا جائے گا۔

الازرقی نے تاریخ مکہ میں لکھا ہے کہ سب سے پہلے رکن قرآن پاک اور نبی محترم ﷺ کی خوابوں کو اٹھایا جائے گا۔

عدن سے آگ کا ظہور

امام مسلم وغیرہ نے حضرت حذیفہ ابن اسید رضی اللہ تعالیٰ عنہ سے روایت کیا ہے کہ رسول محترم ﷺ نے فرمایا کہ جب تک تم دس علامات نہ دیکھ لو گے اس وقت تک قیامت قائم نہ ہوگی اور سب سے آخری علامت یہ ہے کہ یمن سے آگ کا ظہور ہوگا جو لوگوں کو محشر کی طرف ہانک کر لے جائے گی۔

روایت کیا جاتا ہے کہ یہ آگ عدن سے نکلے گی اور لوگوں کو محشر کی طرف لے جائے گی امام احمد وغیرہ نے حضرت ابن عمر رضی اللہ عنہما سے روایت کیا ہے کہ عنقریب ہجرت کے بعد ہجرت ہوگی۔ اس وقت اہل زمین میں سے بہترین لوگ وہ ہوں گے جو حضرت ابراہیم کی ہجرت گاہ کو لازم پکڑیں گے۔ اس وقت زمین پر صرف بدکار لوگ ہی سکونت پذیر ہوں گے۔ آگ انہیں بندروں اور خزیروں کے ساتھ جمع کر دے گی۔ وہ انہیں کے ساتھ رات بسر کریں گے انہیں کے ساتھ دو پہر گزاریں گے اور پیچھے رہ جانے والوں کو درندے بڑپ کر جائیں گے۔

امام احمد اور امام ترمذی نے حضرت ابن عمر رضی اللہ عنہما سے روایت کیا ہے کہ عنقریب حضرموت سے یا حضرموت کے سمندر سے آگ کا ظہور ہوگا یہ لوگوں کو ایک جگہ جمع کر دے گی۔ صحابہ کرام علیہم الرضوان نے عرض کیا یا رسول اللہ! صلی اللہ علیہ وسلم اس وقت ہمیں کیا کرنا چاہیے۔ آپ ﷺ نے فرمایا اس وقت شام کی طرف ہجرت کر جانا۔ یہی ہجرت گاہ ابراہیم علیہ السلام ہے۔

طبرانی اور ابن عساکر نے حضرت حذیفہ بن یمان رضی اللہ عنہ سے روایت کیا ہے۔ آپ رضی اللہ عنہ نے فرمایا عنقریب آگ تمہارا قصد کرے گی۔ آج یہ ادیبہال کی وادی میں خاموش ہے۔ قیام قیامت سے پہلے یہ لوگوں پر چھا جائے گی۔ اس میں دردناک عذاب ہوگا۔ یہ مال و دولت اور جانوں کو خاکستر بنا دے گی۔ آٹھ دنوں میں پوری دنیا کا چھڑکائے گی۔ ہوا اور بادل کی طرح اڑتی جائے گی اس کی رات کی گرمی، دن کی گرمی سے زیادہ شدید ہوگی۔ زمین و آسمان کے مابین اس کی گرج اور کڑک سنائی دے گی۔ یہ لوگوں کے سروں کے قریب تر ہوگی۔ عرض کیا گیا یا رسول اللہ! صلی اللہ علیہ وسلم کیا یہ آگ اس دن مومنین اور مومنات کے لئے سلامتی کا پیغام لے کر آئے گی۔ آپ ﷺ نے فرمایا اس وقت روئے زمین پر کوئی مومن یا مومنہ نہیں ہوگی۔ اس وقت کے انسان گدھوں سے زیادہ برے ہوں گے۔ وہ جانوروں کی طرح براہ بدکاری کریں گے۔ ان میں سے ایک شخص بھی ایسا نہ ہوگا جو انہیں اس فعل شنیع سے روک دے۔

یہ وہ خلاصہ کلام ہے جو میں نے علامہ برزنجی کی تالیف ”کتاب الاشارة الى احوال الساعة“ سے نقل کیا ہے۔ حضرت الامام نے ایک ہزار چھتر 1076 ہجری کو یہ کتاب مدینہ منورہ میں مکمل فرمائی۔ علی صاحبہا افضل الصلاۃ وامل السلام۔

امام عارف باللہ عبد الوہاب شعرانی اپنی کتاب ”الیواقیت والحواہر“ کی 65 ویں بحث میں فرماتے ہیں کہ قیامت کی وہ تمام علامات جن کی خبر آقائے دو عالم ﷺ نے دی ہے وہ حق ہیں اور وہ قیامت کے ظہور سے قبل ضرور رونما ہوں گی اور وہ علامات درج ذیل ہیں۔

- (۱) امام مہدی کا خروج (۲) دجال کا خروج (۳) حضرت عیسیٰ علیہ السلام کا نزول
 (۴) جانور کا ظاہر ہونا (۵) آفتاب کا مغرب سے طلوع ہونا (۶) قرآن پاک کا اٹھ جانا
 (۷) یاجوج و ماجوج کا خروج

اگر دنیا کی عمر ایک دن بھی باقی ہے تو یہ علامات ضرور ظہور پذیر ہوں گی۔ شیخ تقی الدین ابن ابی منصور نے اپنی کتاب ”عقیدۃ“ میں فرمایا ہے کہ درج ذیل تمام علامات قیامت کے قریب اس دن ضرور رونما ہوں گی جس کا وعدہ نبی اکرم ﷺ نے اپنی امت سے فرمایا ہے۔ آپ نے فرمایا اگر میری امت پاک بازرہی تو اس کی شان و شوکت کا ایک دن ہوگا۔ اور اگر اس نے فساد برپا کیا تو اس کی عظمت و سطوت کا آدھا دن رہ جائے گا۔ اس حدیث شریف میں دن سے مراد وہ یوم ہے جس کا ذکر اللہ تعالیٰ نے اس آیت میں کیا۔

وَإِنَّ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ (الحج: ۷۷)

”اور بیشک ایک دن تیرے رب کے ہاں ایک ہزار سال کی طرح ہوتا ہے جس حساب سے تم گنتی کرتے ہو۔“
 بعض عارفین فرماتے ہیں کہ پہلے ہزار سال کا شمار حضرت علی کرم اللہ وجہہ الکریم کی شہادت کے بعد کیا جائے گا اور خلفائے راشدین کی خلافت کی تمام مدت حضور ﷺ کے دور رسالت و نبوت میں ہی شمار ہوگی کیونکہ اللہ تعالیٰ نے ان جاہلوں و خلفاء کے عہد زریں میں شہروں کو فتح فرمایا آپ ﷺ کے اس ارشاد پاک کا مفہوم یہ ہے ایک ہزار سال تک ہر سو شریعت کا اجالا ہوگا۔ پھر آہستہ آہستہ اعمال میں ضعف اور کمزوری آتی جائے گی۔ حتیٰ کہ یہ دین اسی طرح اجنبی ہو جائے گا جس طرح یہ آغاز میں تھا اس دینی ضعف کا اظہار گیارہویں صدی کے ابتدائی تیس سال گزرنے کے بعد ہو چکا ہے۔
 اس کے بعد علامہ شعرانی نے امام مہدی اور حضرت عیسیٰ علیہ السلام کے ظہور کے متعلق تفصیل سے بحث کی ہے اور ان کے اوصاف اور خوبیاں رقم کی ہیں۔ پھر دیگر علامات قیامت کا بھی تذکرہ کیا ہے۔ انہوں نے یہ تمام تفصیل ”فتوحات مکیہ“ سے نقل کی ہے۔ وہ شخص جو ان علامات کا تفصیل سے مطالعہ کرنے کا خواہاں ہو وہ ”فتوحات مکیہ“ اور ”الیواقیت والجوہر“ کی طرف رجوع کرے۔ میں نے بھی علامات قیامت پر ایک علیحدہ کتاب تحریر کی ہے۔

خاتمہ

کرامات اولیاء کا جواز

اس باب میں یہ ثابت کیا جائے گا کہ ہر وہ فعل جو کسی نبی کے لیے معجزہ بن سکتا ہے وہ کسی ولی کے لیے کرامت بھی بن سکتا ہے۔ حضور ﷺ کی امت کے اولیاء عظام کی کرامات آپ ﷺ کے زندہ جاوید معجزات ہیں۔ اس طرح آپ ﷺ کے معجزات کی تعداد کئی گنا ہو کر صد و شمار سے ماوراء ہو جاتی ہے۔ خاتمہ تین بحثوں پر مشتمل ہوگا۔

پہلی بحث

اس بحث میں اولیاء کرام کی کرامات کے جواز پر دلائل دیئے جائیں گے نیز یہ ثابت کیا جائے گا کہ ہر ولی کی کرامت دراصل اس کے نبی کا معجزہ ہوتا ہے

اللہ رب العزت کا ارشاد ہے:

الْآئِنَ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ ﴿۲۲﴾ اَلَّذِيْنَ اٰمَنُوْا وَكَانُوْا يَشْكُوْنَ ﴿۲۳﴾ لّٰهُمُ
الْبُشْرٰى فِى الْحَيٰوةِ الدُّنْيَا وَفِى الْاٰخِرَةِ لَا تَبْدِيْلَ لِكَلِمٰتِ اللّٰهِ ذٰلِكَ هُوَ الْقُوْدُ الْعَظِيْمُ ﴿۲۴﴾
(یونس: ۲۲ - ۲۳ - ۲۴)

”سنو! بیشک اولیاء اللہ کو نہ کوئی خوف ہے اور نہ غمگین ہوں گے۔ یہ وہ لوگ ہیں جو ایمان لائے اور عمر بھر پرہیز گاری کرتے رہے۔ انہیں کے لئے بشارت ہے دنیوی زندگی میں اور آخرت میں نہیں بدلتی اللہ تعالیٰ کی باتیں یہی بڑی کامیابی ہے۔“

ارشاد ربانی ہے:

وَهُزِّيْٓ اِلَيْكَ بِجُدْعِ النَّخْلَةِ تُسْقِطُ عَلَيْكَ رَطْبًا جَنِيًّا ﴿۲۵﴾ فَكُلْ مِنْ ثَمَرِهِٓ وَاشْرَبْ مِنْ اَنْعَامِۙ (۲۵-۲۶)
”اور ہلاؤ اپنی طرف کھجور کے تنے کو گرنے لگیں گی تم پر پکی ہوئی کھجوریں۔ (پینے پینے خرے) ہاوا اور (نہنڈا پانی) پیو۔“

پھر ارشاد فرمایا:

كَلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ لَيَرِيْمُ اَنْىٰ لَكَ هٰذَا قَالَتْ هُوَ

مِنْ عِنْدِ اللَّهِ ۗ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ ﴿۳۷﴾ (ال عمران: ۳۷)

”جب بھی جاتے مریم کے پاس زکریا (اس کی) عبادت گاہ میں (تو) موجود پاتے اس کے پاس کھانے کی چیزیں (ایک بار) بولے اے مریم! کہاں سے تمہارے لئے آتا ہے یہ (رزق) مریم بولیں یہ اللہ تعالیٰ کے پاس سے آتا ہے بے شک اللہ تعالیٰ رزق دیتا ہے جسے چاہتا ہے بے حساب۔“

قرآن مجید میں مزید ارشاد ہے:

وَ إِذِ اعْتَزَلْتُمُوهُمْ وَ مَا يَعْبُدُونَ اِلَّا اللّٰهُ فَاوَاىٓ اِلَى الْكَهْفِ يَنْشُرْ لَكُمْ رَبُّكُمْ مِّنْ رَّحْمَتِهِ وَ يُهَيِّئْ لَكُمْ مِّنْ اَمْرِكُمْ مَّرْفَقًا ﴿۱۷﴾ وَ تَرَى الشَّمْسَ اِذَا طَلَعَتْ تَرْتُوْرًا عَن كَهْفِهِمْ (کہف: ۱۶-۱۷)

”اور جب تم الگ ہو گئے ہو ان (کفار) سے اور ان معبودوں سے جن کی یہ پوجا کرتے ہیں اللہ رب تعالیٰ کے سوا۔ تو اب پناہ لو غار میں پھیلا دے گا تمہارے لئے رب اپنی رحمت (کا دامن) اور مہیا کر دے گا تمہارے لئے تمہارے اس کام میں آسانیاں، اور تو دیکھے گا سورج کو جب وہ ابھرتا ہے تو ہٹ کر گزرتا ہے ان کے غار سے دائیں جانب اور جب وہ ڈوبتا ہے تو بائیں طرف کتراتا ہوا ڈوبتا ہے۔“

امام یافعی نے اپنی کتاب ”نشر المحاسن الغالیۃ“ میں اہل السنۃ والجماعت کے جید آئمہ کرام اور مشائخ اسلام سے کرامات کے جواز پر مختلف اقوال نقل کیے ہیں۔ ان سب سے اولیاء کی کرامات کا اثبات ہوتا ہے وہ علماء (۱) امام الحرمین (۲) ابو بکر الباقلائی (۳) ابو بکر بن فورک (۴) امام غزالی (۵) امام رازی (۶) امام بیضاوی (۷) محمد بن عبد الملک السلمی (۸) ناصر الدین الطوسی (۹) حافظ نسفی (۱۰) ابو القاسم القشیری رحمہم اللہ جمعین ہیں۔

امام یافعی ان آئمہ کرام کی عبارات نقل فرمانے کے بعد فرماتے ہیں۔

یہ وہ علمائے کرام ہیں۔ جنہوں نے اپنی تصانیف میں تحقیق کا حق ادا کر دیا ہے۔ اہل السنۃ والجماعت کے نزدیک عقائد میں ان کی گفتگو معتبر ہے میں نے صرف انہیں علماء کے تذکرے پر اکتفاء کیا ہے۔ کیونکہ یہ ایسے عظیم علماء ہیں کہ ان کے ہوتے ہوئے علماء کی کثیر تعداد کو ذکر کرنے کی کوئی ضرورت نہیں۔ ان سب نے یہی قول فرمایا ہے کہ معجزہ اور کرامت میں صرف یہی فرق ہے کہ معجزہ کے ساتھ کسی نبی کا چیلنج متصل ہوتا ہے۔ کسی امام نے بھی یہ شرط نہیں لگائی کہ کرامت کے لیے جنس و عظمت میں معجزہ سے اختلاف ہونا ضروری ہے۔

امام قشیری اپنی کتاب ”رسالہ“ میں فرماتے ہیں۔ اولیاء کرام کی کرامات کا ظہور جائز ہے۔ کیونکہ یہ ایک ایسا امر ہے جس کے رونما ہونے کا عقل بھی فتویٰ دیتا ہے اور اس کے ظہور پذیر ہونے کی وجہ سے اصول دین میں سے کسی اصل پر بھی کوئی زد نہیں پڑتی۔ لہذا ضروری ہے کہ یہ یقین رکھا جائے کہ اللہ رب العزت اس پر قادر ہے کہ وہ کسی ولی سے کرامت کا ظہور کرے۔ جب اللہ تعالیٰ کی قدرت پر یقین ہو جائے گا تو پھر کوئی چیز کرامت کے صادر ہونے کے مانع نہ رہے گی۔ کسی ولی سے کرامت کا

رونما ہونا اس ولی کی صداقت کی دلیل ہے کیونکہ جو ولی سچا نہیں ہوتا۔ اس سے ایسی کرامات کا ظہور ناممکن ہے۔ اللہ رب العزت نے ہمارے لیے کرامات کے ظہور کو ایسا آلہ بنایا ہے جس سے ہم جھوٹے شخص اور سچے ولی کی پہچان کر سکتے ہیں۔ کیونکہ کرامت اللہ کے ولی کے ساتھ خاص ہے اور وہ شخص جو ولایت کا صرف دعویٰ کرتا ہے وہ ایسی خصوصیت سے عاری ہوتا ہے۔ اس لیے ضروری ہے کہ ولی سے رونما ہونے والی کرامت نہ صرف خلاف عادت افعال میں سے ہو بلکہ اس کے لئے یہ بھی لازمی ہے کہ یہ کرامت اس ولی سے اس وقت ظاہر ہو جب وہ احکام الہیہ کا مکلف ہوتا کہ ہم اس کے احوال کے متعلق اپنا نکتہ نظر بیان کر سکیں۔

اہل حق کے بہت سے علماء نے معجزہ اور کرامت کے درمیان فرق کو بیان کیا ہے۔

ابو اسحاق الاسفرائینی فرماتے ہیں معجزات انبیاء کرام کی صداقت پر دلالت کرتے ہیں اور نبوت کی دلیل نبی کے علاوہ کسی اور کے پاس نہیں ہو سکتی۔ امام ابو اسحاق فرماتے ہیں۔ اولیاء عظام سے کرامات کا ظاہر ہونا جائز ہے یہ کرامات دعا کی قبولیت کے مشابہ ہوتی ہیں۔ لیکن جنس کے اعتبار سے یہ انبیاء کے معجزات سے مختلف ہوتی ہیں۔

امام ابو بکر بن فورک رحمۃ اللہ علیہ فرماتے ہیں۔ معجزات صداقت کے دلائل ہیں۔ اگر وہ شخص جس سے خلاف عادت فعل کا ظہور ہو رہا ہے اگر وہ نبوت کا دعویٰ کرے تو یہ معجزہ اس بات کی دلیل ہوگا کہ وہ اپنے قول میں سچا ہے اور اگر وہ شخص ولایت کا دعویٰ کر رہا ہو تو یہ خلاف عادت فعل اس کی ولایت کی دلیل ہوگا اسی وجہ سے اس کو کرامت کے نام سے موسوم کرتے ہیں اسے معجزہ نہیں کہتے۔ خواہ وہ فعل معجزہ کی جنس میں سے ہی ہو۔

علامہ قشیری فرماتے ہیں ”یکتاے روزگار قاضی ابو بکر الاشعری نے فرمایا ہے معجزات انبیاء کرام کے ساتھ اور کرامات اولیاء کے ساتھ مختص ہیں اولیاء سے صادر ہونے والی کرامات کو معجزہ کے نام سے تعبیر نہیں کیا جاسکتا کیونکہ معجزہ کے ساتھ دعویٰ نبوت کا متصل ہونا ضروری ہے۔ کوئی معجزہ بھی اپنے وجود کی وجہ سے معجزہ نہیں ہوتا۔ بلکہ وہ بہت سے ایسے اوصاف پر مشتمل ہے۔ جو اسے معجزہ بناتے ہیں۔ اگر وہ شرائط اور خوبیاں نہ پائی جائیں۔ تو ہم اسے معجزہ نہیں کہیں گے ان شرائط میں سے ایک یہ بھی ہے کہ اس کے ساتھ نبوت کا دعویٰ متصل ہو۔ جبکہ ولی نبوت کا دعویٰ نہیں کرتا اس لیے اس کے دست اقدس سے رونما ہونے والے خلاف عادت واقعہ کو ہم معجزہ نہیں کہہ سکتے۔

امام قشیری فرماتے ہیں۔ اسی قول پر ہم اعتماد کرتے ہیں اور اسی کے ہم قائل ہیں۔ معجزات کی تمام شرائط یا شرائط کرامات میں بھی پائی جاتی ہیں۔ سوائے ایک شرط کے وہ شرط یہ ہے کہ معجزہ کے ساتھ دعویٰ نبوت کا متصل ہونا ضروری ہے۔ کرامت ایک ایسا خلاف عادت فعل ہے جو ابدی نہیں بلکہ اختتام پذیر ہونے والا ہے اس لیے یہ کسی ایک شخص کے ساتھ مختص نہیں ہوتا۔ یہ فعل خلاف عادت ہوتا ہے اور ولی کے زمانہ تکلیف میں اس سے صادر ہوتا ہے یہ کسی شخص کی خصوصیت اور فضیلت کے اظہار کے لیے رونما ہوتا ہے۔ یہ فعل کبھی اس ولی کے اختیار اور اس کی دعا سے رونما ہوتا ہے اور بعض اوقات اس کے اختیار یا دعا سے صادر نہیں ہوتا۔ اس کے ساتھ ساتھ ولی کو یہ اجازت بھی نہیں ہوتی کہ وہ اپنی کرامت کے ساتھ ولایت کا

دعویٰ کرے اور اگر وہ کسی ایک شخص کے پاس اس خصوصیت کا اظہار کر دے جو اس کا اہل ہو تو پھر جائز ہے۔
 ضروری نہیں کہ جو کرامت کسی ایک ولی کے ہاتھوں رونما ہو اس کا ظہور دوسرے اولیاء سے بھی ہو بلکہ اگر کسی ولی سے دنیا
 میں کوئی کرامت بھی ظاہر نہ ہو تو پھر بھی ہم اس کی ولایت پر اعتراض نہیں کر سکتے۔ لیکن انبیاء کا معاملہ اس کے برعکس ہے۔ ان
 کے لیے معجزات کا رونما ہونا ضروری ہے۔ کیونکہ نبی کو مخلوق کی طرف مبعوث کیا جاتا ہے اور لوگوں کو اس کی صداقت کا عرفان
 ضروری ہے اور یہ عرفان صرف معجزہ کے ظہور سے ہی ہو سکتا ہے۔ لیکن ولی کا معاملہ اس طرح نہیں ہے کیونکہ مخلوق کے لیے یہ
 جاننا ضروری نہیں کہ وہ ولی ہے بلکہ بعض اوقات اسے خود بھی اس کا یقین نہیں ہوتا۔

ولی کو اس کرامت پر مطمئن نہیں ہونا چاہیے جو اس سے رونما ہو اور نہ ہی صرف اس پر نظر رکھنا چاہیے۔ کیونکہ اس جیسے
 واقعات تو صرف اس کے یقین میں اضافہ اور اس کی بصیرت کو زیادہ کرتے ہیں تاکہ انہیں یہ یقین ہو جائے کہ ایسے افعال اللہ
 رب العزت کی طرف سے صادر ہوتے ہیں۔ وہ ایسی کرامات سے اپنے عقائد وغیرہ کے صحیح ہونے پر دلیل پکڑتے ہیں۔ اس
 تمام بحث سے یہی واضح ہوتا ہے کہ اولیاء کرام کی کرامت کو ماننا لازم ہے۔ جمہور اہل عرفان کا یہی نکتہ نظر ہے اور واقعات و
 حکایات کی کثرت بھی اسی پر دلالت کرتی ہے۔ اس طرح شکوک و شبہات کے تمام بادل چھٹ جاتے ہیں اور حقیقت روز روشن
 کی طرح عیاں ہو جاتی ہے۔

کرامات کے جواز کے دلائل میں سے قرآن پاک کا بیان کردہ وہ واقعہ بھی ہے جس میں حضرت سلیمان علیہ السلام کے
 صحابی کا تذکرہ ہے اس نے کہا تھا:

أَنَا تَيْبِكْ بِهٖ قَبْلَ أَنْ يَزْتَدَّ إِلَيْكَ ظَرْفُكَ ط

(النمل: ۴۰)

”میں لے آتا ہوں اسے آپ کے پاس اس سے پہلے کہ آپ کی آنکھ جھپکے۔“

حالانکہ وہ صحابی نبی نہ تھا۔

اسی طرح امیر المؤمنین حضرت عمر رضی اللہ عنہ کے متعلق روایت میں ہے کہ انہوں نے جمعہ کے روز خطبہ ارشاد فرماتے
 ہوئے فرمایا يَاسَارِيَةَ الْجَبَلِ ”اے ساریہ! پہاڑ کی جانب ہو جاؤ“ ان کی نیا آواز حضرت ساریہ رضی اللہ عنہ تک پہنچی اور انہوں
 نے اس پر عمل کیا اور وہ پہاڑ کے دامن کی طرف چلے گئے۔

سوال

یہ کرامات اولیاء جو انبیاء و رسل کے معجزات سے معانی و مفہوم میں زائد ہوتی ہیں کیا ان کا ظہور ممکن ہے۔ کیا اولیاء کو انبیاء
 سے افضل قرار دینا جائز ہے؟

جواب

اس سوال کا جواب یہ ہے کہ یہ تمام کرامات ہمارے نبی محترم ﷺ کے معجزات کے ساتھ ملحق ہیں۔ کیونکہ ہر وہ شخص جو

اپنے اسلام میں سچانہ ہو اس سے کرامات کا ظہور نہیں ہو سکتا۔ اگر کسی نبی کے کسی ایک امتی سے صرف ایک کرامت کا بھی ظہور ہو اسے بھی اس نبی۔ کہ معجزات کے زمرہ میں شامل کیا جائے گا۔ کیونکہ اگر وہ نبی سچانہ ہوتا تو پھر اس کے پیروکار سے ایسی کرامت کا ظہور نہ ہوتا۔

اولیاء درجہ اور مرتبہ میں کبھی بھی انبیاء و رسل کے درجہ و مرتبہ تک نہیں پہنچ سکتے۔ اس بات پر امت کا اجماع ہے۔ پھر یہ کرامات کبھی تو دعا کی قبولیت کی صورت میں ظاہر ہوتی ہیں اور کبھی کسی خالی برتن میں کسی ظاہری سبب کے بغیر کھانا موجود ہوتا ہے۔ کبھی پیاسوں کی پیاس بجھانے کے لیے پانی دستیاب ہو جاتا ہے کبھی طویل فاصلے قلیل مدت میں طے ہو جاتے ہیں۔ کبھی دشمن سے نجات مل جاتی ہے اور کبھی غیب کی صدا سنائی دیتی ہے وغیرہ۔

بہت سے افعال (مقدورات) ایسے ہیں۔ جن کے متعلق یقینی علم ہے کہ وہ بطور کرامت کسی ولی سے صادر نہیں ہو سکتے۔ مثلاً انسان کا والدین کے بغیر پیدا ہونا، جمادات کا جانور میں تبدیل ہو جانا اور کسی ٹھوس چیز کا حیوان میں متغیر ہو جانا وغیرہ۔ ولی وہ ہوتا ہے جو اطاعت الہیہ پر کار بند رہتا ہے۔ اللہ تعالیٰ خود اس کی حفاظت و حراست کا نگران ہوتا ہے۔ اللہ تعالیٰ اسے نافرمانی کی رسوائی سے بچا لیتا ہے۔ اللہ تعالیٰ اسے ابدی توفیق عطا فرماتا ہے جس کی وجہ سے وہ ہمیشہ اطاعت خداوندی بجالاتا ہے۔ جیسا کہ ارشاد ربانی ہے:

وَهُوَ يَتَوَكَّلُ الصَّالِحِينَ اور وہ حمایت کیا کرتا ہے نیک بندوں کی (الاعراف: ۱۹۶)

اولیاء کرام انبیاء عظام کی طرح معصوم نہیں ہوتے بلکہ اللہ تعالیٰ ان کی اس طرح حفاظت فرماتا ہے کہ وہ گناہوں پر اصرار نہیں کرتے۔ حضرت سہل بن عبد اللہ فرماتے ہیں جس شخص نے چالیس روز تک صدق دل سے دنیا سے کنارہ کشی اختیار کی اس کے دست اقدس سے کرامات کا ظہور شروع ہو جاتا ہے اور اگر اس سے کرامات کا ظہور نہ ہو تو یہی سمجھا جائے گا کہ ان کی اس کے اخلاص و صدق میں کچھ کمی ہے۔ حضرت سہل سے گزارش کی گئی کہ اس شخص کے لیے کرامت کا ظہور کس انداز سے ہوگا۔ انہوں نے فرمایا وہ آدمی جیسے چاہے، جو چاہے اور جہاں سے چاہے کرامت کا ظہور ہوگا۔ اولیائے کرام کی کرامات کی ایک وجہ تو یہ ہے کہ انہیں اطاعت الہی بجالانے کی سرمدی توفیق حاصل ہوتی ہے اور دوسری وجہ یہ ہے کہ گناہوں اور برے کاموں سے محفوظ کر دیے جاتے ہیں۔

شیخ اکبر محمد الدین ابن عربی رحمۃ اللہ علیہ اپنی کتاب ”مواقع النجوم و مطالع اهل الاسرار و العلوم“ میں فرماتے ہیں۔ مردوں کو زندہ کرنے، اندھوں کو بینا کرنے اور کوڑھیوں کو تندرست کرنے میں بلاشبہ حضرت عیسیٰ علیہ السلام کا رتبہ بہت بلند اور عظیم تھا۔ لیکن ان معجزات کا ظہور اللہ تعالیٰ کے اذن سے ہی ہوا۔ اسی طرح حضرت ابراہیم علیہ السلام کا مختلف پرندوں کو جمع فرمانا، پھر ان کے اجزاء بنا کر مختلف پہاڑوں پر بکھیر دینا، پھر ان کو آواز دینا اور ان پرندوں کا زندہ ہو کر آپ علیہ السلام کے پاس دوڑے دوڑے آنا۔ یہ بھی اللہ تعالیٰ کی اجازت اور اذن سے ہی ہوا اور عقل و دانش سے یہ بھی بعید نہیں کہ اللہ تعالیٰ اپنے اولیاء میں سے کسی ولی کو ایسی کرامت سے نواز دے اور اس کے دست اقدس سے ایسے خلاف عادت فعل کو ظاہر فرمادے وہ

کرامت جو کسی بھی ولی سے ظہور پذیر ہوتی ہے۔ یا اسے عطا ہوتا ہے تو یقیناً اس کی عزت و شرف نبی اکرم ﷺ کی طرف ہی راجع ہے کیونکہ وہ ولی آپ ﷺ کے پیروکاروں میں سے ہی ہے اور احکام شریعت کی پیروی کرنے سے ہی اس کو یہ رفیع مرتبہ ملا۔

اس مسئلہ میں علماء کا اختلاف ہے۔ بعض علماء ولی کی کرامت، نبی کا معجزہ ثابت کرتے ہیں اور بعض اس سے انکار فرماتے ہیں اور بعض ولی کے لیے اس فعل کرامت کو ثابت کرتے ہیں۔ جو نبی کے لیے بطور معجزہ رونما نہ ہو چکا ہو۔ لیکن ہمارے صوفیائے کرام اس کی نفی نہیں کرتے کیونکہ وہ ایسی کرامات کا اپنی ذات میں اور دیگر صوفیاء کرام کے ہاتھوں پر ہر روز مشاہدہ کرتے رہتے ہیں وہ اصحاب کشف اور باذوق ہوتے ہیں۔ اگر ہم ان کرامات کا ذکر کریں جن کا ہم نے مشاہدہ کیا ہے اور ان کرامات کا بھی تذکرہ کریں جو ہم نے ثقہ راویوں سے سنی ہیں تو سننے والا ششدر رہ جائے اور یہ بھی ممکن ہے کہ وہ ان کا انکار کر دے۔ یہ صرف اس کی نظر کا قصور ہوگا۔ کیونکہ اس نے اس شخص کو ہی دیکھا جس کے ہاتھوں کرامت کا ظہور ہوا اس نے اس ذات کی طرف دھیان دیا جو قادر مطلق اور مختار کل ہے اور جس نے اس ولی کے دست اقدس پر ایسی کرامت کا ظہور کروایا۔ میں نے اپنے زمانے کے ایک فقیہ کو دیکھا وہ کہتا تھا اگر میں کسی شخص کے ہاتھوں ایسے امور (کرامات) کو صادر ہوتے ہوئے دیکھ لوں تو میں یہی کہوں گا کہ یہ میرے دماغ کا فساد ہے کرامت کا ظہور اگرچہ میرے نزدیک جائز ہے میں پھر بھی اسے تسلیم نہیں کروں گا۔

اللہ رب العزت کی یہ شان ہے کہ وہ جس شخص کے ہاتھوں چاہے اپنی منشاء کے مطابق کرامت کا ظہور کر سکتا ہے۔ اے نور نظر! ذرا دیکھو یہ حجاب کتنا کثیف ہے اس شخص کی جہالت کتنی بڑی اور اس کا انکار کتنا شدید ہے۔ اللہ رب العزت ہی ہماری دستگیری فرمائے اور اس کی بھی راہنمائی کرے اور ہمارے نور بصیرت کو عام کر دے۔

امام تاج الدین السبکی نے اپنی کتاب ”طبقات“ میں کرامات کے جواز پر طویل گفتگو تحریر فرمائی ہے اور منکرین کو شافی و کافی جوابات ارشاد فرمائے ہیں پھر بعض صحابہ کرام رضی اللہ عنہم کی کرامات کو رقم فرمانے کے بعد لکھتے ہیں۔ یہ واقعات جو میں نے ابھی ذکر کیے ہیں یہ اس شخص کے لیے تو کافی ہیں جسے اللہ تعالیٰ نے تھوڑی سی بصیرت بھی عطا فرمائی ہے۔ پھر بھی اگر کوئی انکار ہی کرے اور اثبات کرامات کے لیے کسی خاص دلیل اور عمدہ برہان کا متلاشی ہو تو ہم اس سے کہیں گے کہ کرامات کے ثبوت کی دلیل کئی وجوہات پر مشتمل ہے۔

پہلی وجہ

یہ وجہ اتنی مشہور و معروف ہے کہ اس کا انکار صرف جاہل ہی کر سکتا ہے علماء اور صالحین کے ہاتھوں رونما ہونے والی کرامات اتنی ہی مشہور ہیں جتنی حضرت علی رضی اللہ عنہ کی شجاعت اور حاتم کی سخاوت مشہور ہے۔ بلکہ کرامات کا انکار کرنا شجاعت علی رضی اللہ عنہ اور سخاوت حاتم کے انکار سے زیادہ حیرت انگیز ہے کیونکہ کرامات کا شہرہ ان کے ان اوصاف سے بھی زیادہ ہیں کرامات کا انکار صرف وہی شخص کر سکتا ہے جس کا دل مسخ ہو چکا ہو اللہ تعالیٰ پناہ دے۔

دوسری وجہ

حضرت مریم علیہا السلام کی تعجب خیز داستان بھی کرامات کے جواز کی دلیل قاطع ہے۔ آپ کو بغیر کسی بشر کے مس کے حمل ہونا، کھجور کے خشک تنے سے تروتازہ کھجوریں ملنا ان کے پاس بے موسم پھل آنا۔ جیسا کہ اللہ کے اس ارشاد میں ہے:

كَلَّمَآ دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ لَيْسَ لِي لَكَ هَذَا قَالَتُ هُوَ
مِنَ عِنْدِ اللّٰهِ

(آل عمران: ۳۷)

”جب بھی جاتے مریم کے پاس زکریا (اس کی) عبادت گاہ میں (تو) موجود پاتے اس کے پاس کھانے کی چیز (ایک بار) بولے اے مریم کہاں سے تمہارے لئے آتا ہے۔ یہ (رزق) مریم بولیں یہ اللہ تعالیٰ کے پاس سے آتا ہے۔“

حضرت مریم علیہا السلام سے ایسے ہی خلاف عادت افعال کا ظہور ہوا حالانکہ آپ نبیہ نہ تھیں۔

تیسری وجہ

اصحاب کہف کا قرضہ بھی کرامت کے جواز کی دلیل ہے۔ وہ تین سو نو سال تک غار میں رہے وہ زندہ اور سلامت کسی آفت کے بغیر سوئے رہے۔ انہیں کوئی غذا یا پانی نہیں ملتا تھا اس کے باوجود ان کی سابقہ قوت برقرار رہی حالانکہ وہ انبیاء نہ تھے اس لیے ہم اس خلاف عادت فعل کو معجزہ نہیں کہیں گے بلکہ کرامت کے نام سے موسوم کریں گے۔

چوتھی وجہ

آصف بن برخیا کی حکایت دلنشین بھی کرامت کے جواز کی اہم دلیل ہے۔ وہ حضرت سلیمان علیہ السلام کے ساتھی تھے اور انہوں نے آنکھ جھپکنے سے پہلے بلقیس کے تخت کو اٹھا کر حضرت سلیمان علیہ السلام کے دربار میں حاضر کیا تھا۔ اکثر مفسرین نے اللہ کے فرمان ”الَّذِي عِنْدَهُ عِلْمٌ مِّنَ الْكِتَابِ“ (النمل: ۴۰) سے آصف بن برخیا کی ذات ہی مراد لی ہے۔

ہم نے پہلے صحابہ کرام کی مختلف کرامات کا تذکرہ کیا ہے اور ان کے عہد ہمایوں کے بعد بھی کرامات کا سلسلہ جاری رہا۔ اب کوئی شخص ان کرامات کو شمار نہیں کر سکتا اہل کرامات سابقہ زمانہ میں بھی رہے اور آئندہ بھی ان کے وجود مسعودت و سعادت مند ہوتی رہے گی۔ ہمیں یہ دلیل ہی کافی ہے کہ ان منکرین سے پہلے بھی لوگ کرامات کا ذکر کرتے رہے۔ نواز اکیل اور ان کے زمانہ کے بعد کے اولیاء کی کرامات تو کتب میں بھی موجود ہیں۔ صحابہ کرام بڑی دلچسپی سے ان کرامات کے تذکرے کرتے تھے۔

پانچویں وجہ

کرامات کے جواز کی ایک وجہ یہ بھی ہے کہ اللہ تعالیٰ نے اس امت کے اولیاء اور علماء کو علوم شیعہ سے نوازا حتیٰ کہ انہوں نے بہت سی کتب تصنیف کیں اگر اندازہ لگایا جائے تو کوئی اور شخص اتنی کم مدت میں ان کتابوں جیسی ایک کتاب بھی نہیں لکھ

سکتا۔ پھر ان علماء نے اپنی کتابوں کو لطیف نکتوں اور عمدہ دلائل سے لبریز کر دیا ہے کہ اہل عقل ششدر رہ جاتے ہیں۔ انہوں نے اپنی تصنیفات میں کتاب و سنت سے عجیب حکمتیں بیان کی ہیں۔ حق کو ثابت، باطل کا بطلان کیا ہے۔ پھر انکا مجاہدات کرنا اور اللہ کی طرف دعوت دینے پر صبر کرنا مختلف اذیتوں کو برداشت کرنا انتہائی ذہین و فطین ہونے کے باوجود ان کا اپنے آپ کو دنیاوی آسائشوں سے دور رکھنا اسی طرح اپنے آپ کو علوم کے حصول کے لیے وقف کرنا۔ اگر کوئی غور و فکر کرنے والا ان انتہائی عظیم امور میں غور و فکر کرے گا تو اسے معلوم ہوگا کہ یہ نعمتیں (کرامتیں) بیابان میں پارہ ناں ملنے اور چٹیل میدان میں پانی کا پیالہ ملنے سے کتنی عظیم ہیں۔

امام شعرانی اپنی کتاب ”الیواقیت والجوہر“ کے انتیسویں باب میں لکھتے ہیں:

”جمہور علماء کا قول ہے کہ وہ خلاف عادت فعل جو کسی نبی کے لیے بطور معجزہ رونما ہو کسی ولی کے لیے بطور کرامت رونما ہو سکتا ہے۔ اس نظریہ میں معتزلہ اور ابواسحق الاسفرائینی کا اختلاف ہے۔ معتزلہ کہتے ہیں وہ خلاف عادت واقعہ جو کسی نبی کے لیے بطور معجزہ رونما ہو وہ کسی ولی کے لیے بطور کرامت ظہور پذیر نہیں ہو سکتا۔ ولی کی زیادہ سے زیادہ کرامت یہ ہو سکتی ہے کہ اس کی دعا کو شرف قبولیت سے نوازا جائے بیابان میں اس کو پانی وغیرہ مل جائے وغیرہ شیخ محی الدین ابن عربی فتوحات مکیہ کے ایک سوتائیسویں باب میں لکھتے ہیں۔

استاذ محترم ابواسحق کا نکتہ نظر بالکل درست ہے۔ لیکن میں اس کے ساتھ ایک اور شرط کا اضافہ کرتا ہوں وہ یہ کہ ہمیں کہنا چاہیے کہ کسی نبی کا معجزہ کسی ولی کی کرامت نہیں ہو سکتا۔ سوائے اس کے کہ جو ولی اس معجزہ واقعہ سے اپنے نبی کی تصدیق و تائید کرے وہ اسے اپنی طرف سے بطور کرامت ظاہر نہ کر رہا ہو۔ جیسا کہ اولیاء کے مابین مشہور ہے۔ اگر وہ نبی چیلنج کے وقت کسی خاص وقت میں اس خلاف عادت فعل سے روک دے یا اپنی ظاہری زندگی تک منع کر دے تو پھر اس مشروط زمانہ کے گزرنے کے بعد کسی ولی کے لیے اس واقعہ کا بطور معجزہ رونما ہونا جائز ہے۔ اور اگر اس نبی نے اس معجزہ کو مطلق رکھا اور کوئی قید نہ لگائی تو پھر اسی طرح ہے جس طرح استاذ محترم نے بیان فرمایا ہے۔

امام شیخ محمد بن علی امام سبکی کے اس شعر کی تشریح میں فرماتے ہیں۔

وَفِي كُلِّ وَقْتٍ اِنْ تَأَمَّلْ ذُو النَّهْيِ

يُشَاهِدُ خُذُوْتَ الْمُعْجَزَاتِ الْجَدِيْدَةِ

”اگر کوئی عقلمند تامل کرے تو اس کو ہر لمحہ نئے معجزات رونما ہوتے ہوئے دکھائی دیں گے۔“

امام عارف شہاب الدین سہروردی فرماتے ہیں کہ اولیاء کی کرامات کی کئی اقسام ہیں کبھی وہ فضا میں سے غیب کی صدا سنتے ہیں۔ انہیں اپنے اندر سے آواز آتی ہے۔ بعض اوقات ان کے لیے زمین لپیٹ دی جاتی ہے۔ اور کبھی وہ بعض حادثات کے رونما ہونے سے قبل ہی ان کی خبر دیتے ہیں۔ انہیں یہ سعادت حضور ﷺ کی مکمل اتباع کرنے کی وجہ سے حاصل ہوتی ہے۔ اولیاء کی کرامات انبیاء کے معجزات کا تمہ ہے۔“

علامہ شارح فرماتے ہیں۔ اس کا مفہوم یہ ہے کہ نبی کے بعد اگر کسی ولی سے کرامت ظاہر ہوتی ہے تو وہ کرامت اس نبی کے معجزات کا تتمہ ہوتی ہے۔ اس امت مرحومہ کے صالحین کی کرامات نبی محترم ﷺ کے معجزات کا تکملہ ہیں اولیاء کا وجود مسعود بھی نبی محترم ﷺ کی مستقل کرامات میں سے ہے۔ کیونکہ انہی کے صدقے بندوں کی حاجات پوری ہوتی ہیں۔ شہروں سے بلائیں ٹلتی ہیں۔ رحمت کا نزول ہوتا ہے اور عذاب ٹل جاتا ہے۔

امام محمد یوسف بن اسماعیل النہبانی فرماتے ہیں۔ امت محمدیہ کے اولیاء کی کرامات کی کثرت کی وجہ یہ ہے تاکہ سارے انبیاء و رسل پر حضور ﷺ کی سیادت و سرداری کا اظہار ہو جائے کیونکہ آپ ﷺ خاتم النبیین اور حبیب رب العالمین ﷺ ہیں۔ آپ ﷺ کے دین بسین کو تا قیامت دوام حاصل ہے۔ اسی وجہ سے ایسے اسباب کی بھی ضرورت ہے جو گاتار اس کی تصدیق کرتے رہیں ان اسباب میں سے سب سے قوی ترین سبب اولیاء کی کرامات ہیں جو درحقیقت آپ ﷺ کے معجزات ہیں۔ قرآن پاک جو تمام معجزات کا سردار ہے وہ ان کے علاوہ ہے یہ کتاب لا یریب آیات بینات کی جامع ہے۔ یہ اللہ تعالیٰ کا کلام قدیم اور ذکر حکیم ہے۔

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ (حم سجدہ: ۴۲)

”اس کے نزدیک نہیں آسکتا باطل نہ اس کے سامنے سے اور نہ پیچھے سے، یہ اتری ہوئی ہے بڑی حکمت والے سب خوبیاں سر اے کی طرف سے۔“

اسی طرح ان معجزات میں قیامت کی وہ نشانیاں بھی شامل ہیں جن کا اظہار آہستہ آہستہ ہو رہا ہے۔ ایسے محسوس ہوتا ہے کہ آپ ﷺ اپنی امت میں موجود ہیں اور آپ ﷺ کی امت آپ ﷺ کے وصال کے بعد آپ ﷺ کے معجزات کا اسی طرح مشاہدہ کر رہی ہے۔ جس طرح لوگ آپ کی حیات ظاہری میں معجزات کا مشاہدہ کرتے تھے۔ تاکہ اللہ تعالیٰ اہل ایمان میں اضافہ فرمائے۔ اور کفار میں سے جس کو چاہے دولت اسلام سے مالا مال فرمائے۔ کرامات کی کثرت اس بات پر شاہد ہے کہ حضور ﷺ کی امت میں اولیاء کثرت سے ہیں اور ان کا ظہور ہر زمانہ میں ہوتا رہتا ہے۔ جیسا کہ علامہ ابن عربی وغیرہ نے بیان کیا ہے صحیح کشف کے مطابق امت محمدیہ میں اولیاء کی تعداد ایک لاکھ چوبیس ہزار یعنی انبیاء کرام کی تعداد کے برابر ہے۔ یقیناً ان سے کثیر کرامات رونما ہوتی رہتی ہیں۔ یہ تمام کرامات نبی محترم ﷺ کے معجزات ہی ہیں ان کی وجہ سے آپ ﷺ کے معجزات کئی گنا ہو کر اتنے ہو گئے ہیں کہ ان کو شمار کرنا ناممکن ہے سچے کرامتوں کے ہاتھوں زیادہ کرامات رونما نہ ہونے میں بھی یہی حکمت کار فرما تھی کیونکہ ان کے عہد رزیں میں حضور ﷺ کے معجزات کی وجہ سے نور ایمان کا اجالا اور ہدایت کی روشنی عام تھی وہ ہمہ وقت آپ ﷺ کے معجزات کا مشاہدہ کرتے رہتے تھے۔ کرامات سچا بہ بھی اگرچہ اولیاء کی کرامات کی طرح آپ ﷺ کے معجزات ہیں۔ لیکن وہ کم ظہور پذیر ہونیں۔ کیونکہ اس وقت ان کی ضرورت بالکل کم تھی۔

سوال

علامہ تاج الدین ”الطبقات“ میں ایک سوال اٹھاتے ہیں کہ صحابہ کرام کی کرامات اگرچہ کثیف ہیں لیکن یہ ان کرامات سے

پھر بھی کم ہیں جو ان کے زمانہ کے بعد رونما ہوئیں اس کی کیا وجہ ہے؟

پہلا جواب

امام جلیل، احمد بن حنبل رحمۃ اللہ علیہ اس سوال کا جواب ارشاد فرماتے ہیں کہ صحابہ کرام رضی اللہ عنہم کا ایمان قوی تھا۔ اس لیے انہیں کسی ایسی چیز کی ضرورت نہ تھی جو ان کے ایمان کو زیادہ کرتی ان کے زمانے کے بعد مرور وقت کے ساتھ ساتھ ایمان کمزور ہوتا گیا اس لیے ایمان کو تقویت دینے کے لیے کرامات کو ظاہر کیا گیا۔

شیخ سہروردی رحمۃ اللہ علیہ کا قول بھی امام احمد رحمۃ اللہ علیہ کے نقطہ نظر کی تائید کرتا تھا۔ وہ فرماتے ہیں۔ خلاف عادت واقعہ کا ظہور اس لیے ہوتا ہے تاکہ اس سے صاحب کشف کے یقین کے ضعف کا علاج کیا جاسکے۔ یہ ظہور عبادت گزار بندوں کے لیے ثواب معجل (جلدی ملنے والے ثواب) کی طرح ہے۔ لیکن اس گروہ سے بلند تر ایک ایسی قوم بھی ہے جن کے دلوں سے حجابات اٹھادیئے جاتے ہیں اس لیے انہیں ایسے واقعات کے ظہور کی کوئی حاجت نہیں ہوتی۔

دوسرا جواب

صحابہ کرام کے ہاتھوں رونما ہونے والی کرامات ان کے مقام رفیع اور عظمت کے سامنے بیچ تھیں۔ کیونکہ وہ لوگ اتنے سعادت مند تھے کہ انہوں نے طلعت مصطفیٰ ﷺ کی زیارت کی تھی وہ راہ استقامت پر گامزن تھے اور یہ سب سے بڑی کرامت ہے۔ دنیا ان کے سامنے مغلوب تھی لیکن انہوں نے اسے نگاہ غلط سے بھی نہ دیکھا اس کی طرف ذرا بھر بھی میلان نہ رکھا۔ اللہ رب العزت نے ان کے سر پر اپنی رضا کا تاج سجایا ان کے پاس دنیاوی ساز و سامان آج ہمارے دنیاوی ساز و سامان سے کہیں زیادہ تھا اس لیے ان کا اعراض بھی شدید تھا اور یہی سب سے بڑی کرامت ہے انہیں ایک ہی شوق بے چین رکھتا تھا کہ اللہ تعالیٰ کا کلمہ بلند ہو اور لوگوں کو بارگاہ ربوبیت کی طرف دعوت دی جائے۔

امام قشیری رسالہ میں فرماتے ہیں۔ اگر کسی ولی کی کوئی کرامت دنیا میں ظاہر نہ بھی ہو تو اس کی وجہ سے اس پر یہ الزام نہیں لگایا جائے گا کہ وہ ولی نہیں ہے۔ شیخ اسلام زکریا انصاری اس قول کی شرح میں فرماتے ہیں۔ بعض اوقات وہ ولی جس کی کرامات ظاہر نہ ہوں وہ اس ولی سے افضل ہوتا ہے جس کے دست اقدس سے کرامات کا ظہور ہوتا ہے۔ کیونکہ افضلیت کا انحصار یقین کی زیادتی پر ہے نہ کہ کرامت کے ظہور پر۔

امام یافعی رحمۃ اللہ علیہ فرماتے ہیں۔ یہ ضروری نہیں کہ وہ ولی جس کے ہاتھوں کرامات کا ظہور ہوتا ہو اس ولی سے افضل ہو جس کے دست اقدس پر کرامات کا ظہور نہ ہوتا ہو۔ بعض اوقات صاحب کرامت ولی سے وہ ولی افضل ہوتا ہے جس سے کوئی کرامت صادر نہ ہو۔

دوسری بحث

کرامات کی اقسام

علامہ تاج الدین سبکی رحمۃ اللہ علیہ فرماتے ہیں کہ کرامات کی کئی اقسام ہیں

(۱) مردہ کو زندہ کرنا

ایک دفعہ ابو عبید البسری رحمۃ اللہ علیہ نے راہ خدا میں جہاد کیا۔ دوران جہاد ان کی سواری مر گئی۔ انہوں نے اللہ تعالیٰ سے التجاء کی کہ وہ اسے زندہ فرمادے تاکہ وہ بسرواپس جاسکیں۔ اسی وقت ان کی سواری کان جھاڑتے ہوئے کھڑی ہو گئی۔ جب وہ جہاد سے فارغ ہو کر واپس بسر تشریف لے گئے تو خادم کو حکم فرمایا ”اس سواری سے زین اتار لو“ جب اس نے اس کی زین اتاری تو وہ فوراً مر کر نیچے گر پڑی۔

اس طرح کی اور بھی بہت سی حکایات ہیں۔ حضرت مفرج الامینی رحمۃ اللہ علیہ اللہ تعالیٰ کے عظیم ولی تھے ایک دفعہ ان کے سامنے بھونا ہوا چوزہ پیش کیا گیا۔ آپ نے اسے اڑنے کا حکم دیا وہ اسی وقت اللہ تعالیٰ کے حکم سے زندہ ہو کر محو پرواز ہو گیا۔ شیخ محترم حضرت الاحمد رحمۃ اللہ علیہ نے ایک بلی پال رکھی تھی ایک دن ان کے خادم نے اسے مارا جس کی وجہ سے وہ مر گئی۔ خادم نے بلی کو باہر پھینک دیا۔ دو یا تین راتوں کے بعد شیخ نے خادم سے بلی کے متعلق پوچھا خادم نے کہا ”میں نہیں جانتا“ انہوں نے فرمایا کیا تو نہیں جانتا پھر شیخ نے بلی کو آواز دی۔ وہ فوراً ان کے پاس آگئی۔

غوث الثقلین حضور غوث اعظم سید عبدالقادر جیلانی رضی اللہ عنہ کی بھی اس قسم کی حکایت مشہور ہے ایک دفعہ آپ نے مرغی کا گوشت تناول فرمایا پھر اس کی ہڈیوں کو جمع کر کے اپنا دست اقدس ان پر رکھا اور فرمایا، اللہ تعالیٰ کے اذن سے زندہ ہو جا جو بوسیدہ ہڈیوں کو زندہ فرماتا ہے۔ اسی وقت وہ مرغی زندہ ہو گئی۔

اسی طرح روایت ہے کہ شیخ ابو یوسف رحمۃ اللہ علیہ کا ایک ساتھی فوت ہو گیا اس کے اہل و عیال نے اس پر آدھ بکا شروع کی جب شیخ نے ان کی گھبراہٹ دیکھی تو وہ اس مردہ کے پاس گئے اور فرمایا ”قم باذن اللہ“ اللہ نے حکم سے آدھ اتو جا۔ وہ مردہ اسی وقت کھڑا ہو گیا اور پھر عرصہ طویل تک زندہ رہا۔

شیخ زین الدین الفاروقی الشافعی رحمۃ اللہ علیہ مدرس مدرسہ الشامیہ کے متعلق مشہور ہے کہ ایک دفعہ ایک بچہ چھت کے نیچے آ کر فوت ہو گیا۔ انہوں نے اس کی زندگی کے لیے دعا کی تو اللہ تعالیٰ نے انہیں حیات نو عطا فرمائی۔

اس قسم کی کرامات بے شمار ہیں اور میرا ان پر ایمان ہے لیکن میرے نزدیک یہ ثابت نہیں کہ کسی ولی نے کسی ایسے مردہ کو زندہ کیا ہو جو عرصہ دراز سے مرچکا ہو اور اس کی ہڈیاں بوسیدہ ہو گئی ہوں۔ پھر وہ حیات نو ملنے کے بعد کافی عرصہ زندہ رہا ہو۔

کسی ولی کے بارے منقول نہیں کہ اس سے اس قسم کی کرامت رونما ہوئی ہو۔ البتہ انبیائے کرام علیہم السلام کے اس قسم کے معجزات ہیں۔ لیکن ایسے معجزہ تک کرامت کی رسائی نہیں ہو سکتی۔ یہ ممکن ہے کہ انبیاء کرام علیہم السلام میں سے کوئی نبی سابقہ ام کے افراد کو زندہ کر دیتا پھر وہ تادیر زندہ رہتے۔ لیکن میرا یہ اعتقاد نہیں کہ کوئی ولی ہمارے لیے امام شافعی یا امام ابوحنیفہ رحمہما اللہ علیہ کو زندہ کر دے اور وہ ہمارے پاس طویل عرصہ زندہ رہیں اور وہ اسی طرح لوگوں میں مل کر رہیں جس طرح وہ وفات سے پہلے لوگوں میں مل کر رہتے تھے۔

مردوں کا کلام کرنا

کرامات کی یہ قسم، پہلی قسم کی کرامات سے زیادہ رونما ہوتی ہے۔ مثلاً حضرت ابوسعید الخدری رضی اللہ عنہ اور حضرت عبد القادر جیلانی رضی اللہ عنہ سے اور دیگر کئی اولیائے کرام سے اس قسم کی کرامات ظہور پذیر ہوئیں۔

سمندر کا پھٹنا اور پانی پر رواں ہونا

اس قسم کی کرامات بھی کثرت سے رونما ہوتی ہیں۔ مثلاً شیخ الاسلام تقی الدین بن دینق العبد رحمۃ اللہ علیہ سے ایسی ہی کرامات کا ظہور ہوا۔

مختلف اشیاء کا تبدیل ہو جانا

شیخ ہتار لیمینی رحمۃ اللہ علیہ کے پاس ایک شخص نے از روئے مذاق دو ایسے برتن بھیجے جو شراب سے بھرے ہوئے تھے۔ انہوں نے ایک برتن کو دوسرے میں انڈیلا اور فرمایا اللہ کا نام لے کر کھاؤ جب لوگوں نے کھانا شروع کیا تو وہ شراب گھی میں تبدیل ہو چکا تھا اس کی رنگت بھی بے مثال تھی اور اس کی خوشبو بھی بے نظیر تھی۔

زمین کا سمٹ جانا

ایک بزرگ جامع طرسوس میں تھے ان کے دل میں حرم پاک کی زیارت کا شوق پیدا ہوا انہوں نے اپنا سر گریبان میں ڈالا جب سر باہر نکالا تو وہ حرم کعبہ میں موجود تھے۔ اس قسم کی روایات تو اترنے کے ساتھ منقول ہیں کوئی احمق ہی ان کا انکار کر سکتا ہے۔

حیوانات اور جمادات کا محو کلام ہونا

یہ کرامات بھی کثرت سے وقوع پذیر ہوتی ہیں۔ حضرت ابراہیم بن ادہم رحمۃ اللہ علیہ بیت المقدس کے راستہ میں انار کے ایک درخت کے نیچے بیٹھے ہوئے تھے۔ اس درخت نے عرض کی اے ابواصلح! مجھ سے کچھ تناول فرما کر مجھے عزت بخشیں۔ اس درخت نے تین بار یہی عرض کیا اس وقت وہ ایک چھوٹا سا درخت تھا اور اس کے انار بھی کڑوے تھے۔ جب حضرت ابراہیم بن ادہم رحمۃ اللہ علیہ نے اس میں سے ایک انار کھایا تو اس وقت درخت بھی بڑا ہو گیا اور اس کے انار بھی میٹھے ہو گئے۔ وہ درخت سال میں دو بار ثمر آور ہوتا اسی وجہ سے اس کا نام ”رمانۃ العابدین“ پڑ گیا۔

حضرت شبلی فرماتے ہیں میں نے قسم اٹھائی کہ صرف حلال چیزیں ہی کھاؤں گا۔ میں صحراء میں عازم سفر تھا میں نے وہاں

انجیر کا درخت دیکھا میں نے اس کا پھل حاصل کرنے کے لیے آگے ہاتھ بڑھایا اس وقت اس درخت سے آواز آئی اپنی قسم کی حفاظت کریں اور میرا پھل نہ کھائیں کیونکہ میں ایک یہودی کی ملکیت میں ہوں۔ میں نے اسی وقت اپنا ہاتھ روک لیا۔

بیماروں کا شفا یاب ہونا

حضرت سری سقطی رحمۃ اللہ علیہ ایک شخص کے متعلق بیان فرماتے ہیں کہ وہ پہاڑوں پر ایک ایسے شخص سے ملے جو کوڑھیوں، اندھوں اور مریضوں کو تندرست کرتا تھا اسی طرح حکایت بیان کی جاتی ہے کہ حضرت عبدالقادر جیلانی رضی اللہ عنہ نے ایک اپاہج، مفلوج اور جذامی لڑکے سے فرمایا: **قُمْ بِإِذْنِ اللَّهِ** ”اللہ کے حکم سے کھڑا ہو جا“ وہ فوراً کھڑا ہو گیا اور ایسے محسوس ہوتا تھا کہ اسے کوئی مرض لاحق ہی نہیں۔

حیوانات کا اطاعت کرنا

جیسا کہ شیر حضرت ابوسعید بن ابوالخیر رحمۃ اللہ علیہ کا حکم بجالایا تھا اور اسی قسم کا واقعہ حضرت ابراہیم الخواص رحمۃ اللہ علیہ سے بھی منقول ہے۔ نہ صرف حیوانات بلکہ جمادات بھی اولیاء کی اطاعت کرتے ہیں۔ جیسا کہ سلطان العلماء، شیخ الاسلام عزالدین بن عبدالسلام رحمۃ اللہ علیہ نے فرنگیوں کے واقعہ کے روز فرمایا تھا اے ہوا! انہیں پکڑ لے۔

زمانے کا پھیل جانا اور سمٹ جانا

عقل و دانش کے لیے ایسی کرامات کو سمجھنا از حد دشوار ہے اس لیے اس مسئلہ کو اولیاء کرام کے سپرد کرنا ہی بہتر ہے۔ اس قسم کی کرامات بھی بے شمار ہیں۔

دعا کی قبولیت

اس قسم کی کرامات بھی ان گنت ہیں اور ایک جماعت نے ان کا مشاہدہ کیا ہے۔ زبان کا کلام کرنے سے رک جانا یا زبان کی گروہ کا کھل جانا۔ نفرت سے ہر پوروں کو ایک ہی نظر میں اپنا کر دیکھنا۔ غیب کی بعض خبریں دینا۔ اس کا ظہور بھی زیادہ ہے۔ عرصہ حویل تک کھانے پینے سے پرہیز کرنا

مقام تصرف پر فائز ہونا

اولیاء کرام کے ہاتھوں اس قسم کی بہت سی کرامات کا ظہور ہوا ہے۔ بیان کیا جاتا ہے کہ شیخ ابو العباس اشاطہ بارش و درجمہ دینار سے فروخت کرتے تھے۔ اس قسم کی روایات اتنی کثرت سے منقول ہیں کہ سننے والے ذہن کے لیے انکار ہی کوئی گنجائش باقی نہیں رہتی۔

زیادہ کھانا کھانے پر قدرت، حرام کھانے سے اجتناب

حضرت حارث المحاسبی کے متعلق حکایت ہے کہ وہ کھانے کو سونکھ کر معلوم کر لیتے کہ وہ حرام ہے یا حلال اگر کھانا حلال کا ہوتا تو کھا لیتے ورنہ ترک کر دیتے۔ بعض لوگ کہتے ہیں کہ ان کی ایک رگ پھوکتی تھی جس سے وہ معلوم کر لیتے تھے کہ یہ کھانا

حلال ہے یا حرام، شیخ ابو العباس المرسی کے متعلق حکایت ہے کہ ایک دفعہ لوگوں نے انہیں آزمانے کے لیے ان کے سامنے حرام کھانا رکھ دیا۔ انہوں نے فوراً بتا دیا کہ یہ کھانا حرام ہے۔ انہوں نے فرمایا اگر محاسبی کی حرام کھاتے وقت ایک رگ پھڑکتی تھی تو میری ستر رگیں پھڑک کر مجھے یہ بتا دیتی ہیں کہ یہ کھانا حرام ہے۔

دور سے دیکھ لینا

حضرت ابو اسحاق شیرازی رحمۃ اللہ علیہ کے متعلق مشہور ہے کہ وہ بغداد میں بیٹھ کر کعبہ مشرفہ کو دیکھ لیتے تھے۔

ہیبت و رعب

بعض اولیاء کو اللہ تعالیٰ نے اتنا رعب اور دبدبہ عطا فرمایا کہ آدمی صرف دیکھنے سے ہی مر جاتا۔ مثلاً حضرت بایزید بسطامی رحمۃ اللہ علیہ وغیرہ اسی طرح بعض اولیاء کے رعب کی وجہ سے انسان کی زبان گنگ ہو جاتی ہے اور بعض اولیاء کی ہیبت کی وجہ سے انسان اپنا عیب بھی بیان کر دیتا ہے۔ ایسی کرامات کثرت سے صادر ہوتی رہتی ہیں۔

حفاظت خداوندی

اللہ رب العزت بعض اولیاء کو ایسے شخص سے بچا لیتا ہے جو انہیں تکلیف دینے کا ارادہ کرتا ہے۔ وہ اس کے برے ارادے کو بھلائی میں بدل دیتے ہیں۔ جیسا کہ امام شافعی کا واقعہ وغیرہ۔

شکلیں تبدیل کر لینا

اس کو صوفیاء عالم امثال کے نام سے موسوم کرتے ہیں وہ فرماتے ہیں کہ عالم امثال عالم ارواح سے کثیف اور عالم اجسام سے لطیف ہوتا ہے وہ ارواح کے مختلف اجساد اختیار کرنے کی بنیاد اسی پر رکھتے ہیں۔ وہ اللہ تعالیٰ کے اس فرمان سے دلیل پکڑتے ہیں:

فَتَشَكَّلَ لَهَا بَشَرًا سَوِيًّا (مریم: 17)

”حضرت جبرائیل علیہ السلام حضرت مریم کے سامنے ایک بشر کے روپ میں ظاہر ہوئے۔“

حضرت قضیب البان موصلی وقت کے ابدال تھے۔ ایک شخص نے ان پر الزام لگایا کہ وہ نماز نہیں پڑھتے۔ انہوں نے فوراً مختلف شکلیں اپنائیں اور فرمایا تم نے مجھے کس شکل میں نماز پڑھتے ہوئے نہیں دیکھا۔ اسی قسم کے اور بھی بہت سے واقعات ہیں۔ ایک شخص کہتا ہے کہ اس نے قاہرہ کے مدرسہ ”السیوفیہ“ میں ایک ضعیف شخص کو بلا ترتیب وضو کرتے ہوئے دیکھا اس شخص نے کہا اے شیخ! آپ ترتیب کے بغیر وضو کر رہے ہیں۔ انہوں نے فرمایا میں تو ترتیب سے وضو کر رہا ہوں لیکن تجھے نظر نہیں آ رہا۔ اگر تجھے قوت بصارت ہوتی تو یوں دیکھ لیتا۔ انہوں نے اس شخص کے ہاتھ کو پکڑا اور اسے کعبہ شریف کی زیارت کرا دی۔ پھر فوراً اسے مکہ معظمہ میں پہنچا دیا وہ کئی سال وہاں مقیم رہا۔

زمینی خزائن کا علم ہونا

حضرت ابو تراب رحمۃ اللہ علیہ سے منقول ہے کہ انہوں نے زمین پر اپنا پاؤں مارا جس سے شفاف پانی کا چشمہ بہ نکلا۔ ایک اور شخص سے روایت ہے کہ اسے حج کے راستہ میں شدید پیاس لگی لیکن اسے پانی دستیاب نہ ہو سکا اس نے ایک فقیر دیکھا جس نے اپنا عصا زمین کے اندر گاڑ رکھا تھا اور عصا کے نیچے سے پانی کا چشمہ رواں تھا۔ اس نے نہ صرف اپنا مشکیزہ پانی سے بھرا بلکہ دیگر حاجیوں کو بھی اس کے متعلق بتایا انہوں نے بھی اس پانی سے اپنے برتن بھر لیے۔

تھوڑے عرصہ میں کثیر تصانیف کا مصنف ہونا

اس قسم کی کرامات کا تعلق نثر زمان کے ساتھ ہے۔ علماء کا اتفاق ہے کہ اگر امام شافعی رحمۃ اللہ علیہ کی عمر کا حساب کیا جائے تو ان کی عمر ان کی تصانیف کے دسویں حصہ پر بھی پوری نہیں ہوتی۔ حالانکہ انہیں کتابیں لکھنے کے علاوہ اور بھی بہت سی مصروفیات تھیں۔ مثلاً غور و فکر کر کے قرآن پاک کی تلاوت کرنا، رمضان المبارک میں دو دفعہ قرآن پاک پڑھنا، درس و تدریس اور فتویٰ نویسی میں مصروفیت، ذکر و فکر کرنا اور امراض کی اتنی کثرت کہ ہر وقت انہیں ایک یا دو بیماری ضرور لاحق ہوتی تھیں۔ ایک دفعہ انہیں لگاتار تیس بیماریوں کا سامنا کرنا پڑا۔

امام الحرمین ابو المعالی الجونی رحمۃ اللہ علیہ کی تصانیف کی بھی یہی حالت ہے۔ اگرچہ وہ طلبہ کو پڑھانے، ذکر کی مجالس اور وعظ کی محافل میں مصروف رہتے تھے پھر بھی ان کی تصانیف کی تعداد بے شمار ہے۔ اسی طرح امام نووی کی تصانیف بھی ان گنت ہیں۔

زہر اور دیگر مہلک اشیاء کا اثر نہ کرنا

ایک بادشاہ نے کسی بزرگ سے کہا میرے لیے کسی کرامت کو ظاہر کرو ورنہ میں تمام فقراء کو تہ تیغ کر دوں گا۔ بادشاہ کے قریب اونٹوں کی لید پڑی ہوئی تھی۔ بزرگ نے بادشاہ سے کہا ادھر دیکھو جب بادشاہ نے ادھر دیکھا تو تمام لید سونے کی بن چکی تھی۔ بادشاہ کے پاس ایک پیالہ تھا جس میں پانی کا ایک قطرہ بھی نہ تھا اس بزرگ نے وہ پیالہ لیا اسے ہوا میں اچھالا جب اس نے اسے دوبارہ پکڑا تو وہ پانی سے لبریز تھا۔ انہوں نے پانی کے پیالے کو الٹا کر دیا۔ لیکن اس میں سے پانی کا ایک قطرہ بھی نیچے نہ گرا۔ یہ تمام کرامات دیکھ کر بادشاہ نے کہا یہ جادو ہے۔ اس بزرگ نے آگ کا بہت بڑا لاؤ روشن کرنے کے لیے کہا پھر سماع کا حکم دیا۔ جب تمام درویش وجد میں آگئے تو وہ بزرگ اپنے درویشوں سمیت آگ میں کود پڑے۔ چہ وہ بزرگ باہر آئے انہوں نے بادشاہ کے نور نظر کو پکڑا اور اس کو لے کر آگ میں داخل ہو گئے۔ پھر جب بادشاہ بے حد مضطرب ہوا تو وہ بچے کو لے کر آگ سے باہر نکل آئے۔ بچے کے ایک ہاتھ میں سیب اور دوسرے ہاتھ میں انار تھا۔ بادشاہ نے اپنے بیٹے سے پوچھا تم کہاں تھے۔ اس نے کہا میں ایک گلشن میں تھا۔ بادشاہ کے درباری نے کہا یہ سب کچھ شعبدہ بازی ہے۔ اس کی کوئی حقیقت نہیں۔ بادشاہ نے بزرگ سے کہا اگر تو زہر سے بھرا ہوا یہ پیالہ پی لے گا تو میں تجھے ولی تسلیم کر لوں گا۔ بزرگ نے زہر کا پیالہ نوش کر لیا۔ اس کی تاثیر کی وجہ سے ان کے کپڑے پھٹ گئے۔ لوگوں نے انہیں نئے کپڑے دیئے وہ بھی ریزہ ریزہ ہو گئے۔ اسی طرح انہوں نے کئی جوڑے پھاڑ دیئے۔ بالآخر ان کے اپنے ہی کپڑوں کو استحکام نصیب ہوا۔ وہ بزرگ پسینے سے شور مچا رہے

گئے۔ لیکن زہرنے ان پر کوئی اثر نہ کیا۔

علامہ سبکی فرماتے ہیں۔ کرامات کی اقسام ایک سو سے بھی زائد ہیں۔ میں نے کرامات کی جو اقسام تحریر کی ہیں وہ ان اقسام کے جواز کی دلیل ہیں جو تحریر نہیں کیں۔ یہ اقسام ان حضرات کی تسلی کے لیے کافی ہیں جو غفلت کے خول سے باہر آچکے ہیں۔ میں نے کرامات کی جو اقسام بیان کی ہیں ان میں سے ہر قسم کے متعلقہ بہت سے واقعات و حکایات ہیں۔ حق کے بعد صرف گمراہی ہے۔ ہدایت کے دلنشین بیان کے بعد امر محال کے علاوہ اور کیا رہ جاتا ہے۔ اہل تسلیم تو سر تسلیم خم کرتے ہیں۔

میں بارگاہ ایزدی میں دست بدعا ہوں کہ وہ ہمیں صالحین کے راستے پر چلنے کی توفیق دے۔ کیونکہ صراط مستقیم ان کا ہی راستہ ہے۔ اگر ہم اولیاء کی تمام کرامات کو لکھیں تو ہمارے نفس ختم ہو جائیں اور بے شمار کاغذ لکھنے پڑیں۔ (علامہ تاج السبکی کی عبارت ختم ہوئی)

تیسری بحث

صحابہ کرام کی کرامات

صحابہ کرام کے زمانہ اقدس کے بعد سے لے کر عصر حاضر تک بے شمار کرامات ظاہر ہوئی ہیں۔ یہ اتنی ان گنت ہیں کہ اگر صرف ایک دن رونما ہونے والی کرامات کو جمع کیا جائے تو پھر بھی کئی کتابیں مرتب ہو جائیں۔ علماء کرام نے اس صنف پر مفصل اور مختصر تصنیفات لکھی ہیں۔ بعض علماء نے ان کرامات کو مختلف کتب مثلاً تصوف، مواعظ، مناقب، طبقات اور تاریخ کی تالیفات میں پھیلا دیا ہے۔ برآنے والی نسل اپنے آباء سے کرامات روایت کرتی رہی۔ اور ہر زمانہ میں نئی کرامات کا ظہور ہوتا رہا۔ ان کرامات کا مشاہدہ صرف ایک انسان نہیں کرتا بلکہ لوگوں کا جم غفیر ان پر شاہد ہوتا ہے۔ وہ اپنی مجالس و محافل میں ان کے تذکرے کرتے ہیں۔ خواتین و مرد اور چھوٹے، بڑے ایک دوسرے سے انہیں روایت کرتے ہیں۔ ہر وقت اور ہر جگہ ان کو یاد کر کے رحمت الہی کو اپنی طرف متوجہ کیا جاتا ہے۔ میں نے اس باب میں صرف صحابہ کرام کی کرامات کو جمع کیا ہے۔ میں نے انہیں خصائص کبریٰ اور دیگر کتب سے نقل کیا ہے۔

حضرت ابو بکر صدیق رضی اللہ عنہ کی کرامات

امام بخاری اور امام مسلم نے حضرت عبدالرحمان بن ابی بکر رضی اللہ عنہما سے روایت کیا ہے کہ حضرت ابو بکر صدیق کے گھر میں مہمان آگئے۔ آپ بارگاہ رسالت میں کھانا کھانے کے لیے جا چکے تھے۔ آپ نبی اکرم ﷺ کی بارگاہ میں ہی حاضر رہے۔ جب رات کافی گذر گئی تو اپنے کاشانہ اقدس میں تشریف لائے۔ آپ رضی اللہ عنہ کی زوجہ محترمہ نے عرض کی آپ اپنے مہمانوں کے لیے جلد گھر تشریف نہ لائے کیا وجہ ہے؟ آپ نے استفسار کیا، کیا انہوں نے کھانا کھالیا ہے؟ ان کی اہلیہ نے کہا مہمانوں نے کھانا کھانے سے انکار کر دیا تھا۔ انہوں نے کہا جب تک حضرت ابو بکر صدیق رضی اللہ عنہ گھر تشریف نہیں لائیں گے ہم کھانا نہیں کھائیں گے۔ حضرت ابو بکر صدیق رضی اللہ عنہ نے فرمایا اللہ کی قسم اب میں کھانا نہیں کھاؤں گا۔ پھر انہوں نے اپنے مہمانوں سے کہا کھانا شروع کرو۔ ان مہمانوں میں سے ایک کا بیان ہے۔ اللہ کی قسم! ہم جو تہہ بھی اجاتے اس کے نیچے سے کھانا مزید اوپر آجاتا اور کھانے میں اضافہ ہو جاتا ہم خوب یہ ہو چکے تھے۔ لیکن کھانا پیٹے سے بھی زیادہ تھا۔ جب حضرت ابو بکر صدیق رضی اللہ عنہ نے کھانے کو ملاحظہ کیا تو وہ پہلے کی نسبت زیادہ تھا۔ انہوں نے اپنی اہلیہ محترمہ سے پوچھا اے بنو فراس کی بہن! اس کی حقیقت کیا ہے۔ انہوں نے کہا اللہ کی قسم! میں اس سے نا آشنا ہوں۔ یہ کھانا تو پیٹے سے تین گنا ہے۔ یہ تو ہماری آنکھوں کی ٹھنڈک ہے۔ پھر حضرت ابو بکر صدیق رضی اللہ عنہ نے بھی کھانا تناول فرمایا انہوں نے فرمایا میرا قسم اٹھانا تو شیطان کی طرف سے تھا۔ پھر انہوں نے کچھ کھانا نبی محترم ﷺ کو بھی پیش کیا۔ آپ ﷺ کے پاس صبح تک وہ کھانا پڑا رہا۔ ہمارے اور ایک قوم کے درمیان ایک عہد تھا جس کی مدت ختم ہو گئی۔ حضور ﷺ نے بارہ افراد کو مختلف مہمات پر بھیجا

اور ہر شخص کے ساتھ بہت سے افراد تھے۔ حضور ﷺ نے وہ کھانا تمام کے ساتھ بھیجا انہوں نے خوب جی بھر کر کھایا۔ حضرت عروہ بن زبیر رضی اللہ عنہما حضرت عائشہ صدیقہ رضی اللہ عنہا سے روایت کرتے ہیں کہ حضرت ابو بکر صدیق رضی اللہ عنہ کے پاس ”مقام غابہ“ میں کچھ مال تھا۔ آپ نے اس میں بیس وسق کھجوریں حضرت عائشہ صدیقہ رضی اللہ عنہا کو عطا فرمائیں۔ جب آپ کے وصال کا وقت قریب آیا تو آپ نے فرمایا اے میری لخت جگر! میں اپنے وصال کے بعد نہ تو تم سے کسی کے زیادہ مالدار ہونے کا خواہاں ہوں اور نہ ہی تم سے زیادہ کسی کی تنگ دستی کی فکر ہے۔ میں نے تمہیں بیس وسق کھجوریں دی تھیں اگر تم اس پر قبضہ کر لیتی تو وہ تمہاری تھیں۔ لیکن اب تو وہ مال و رثاء میں تقسیم ہوگا۔ تمہارے دو بھائی اور دو بہنیں و رثاء میں شامل ہیں۔ تمام وراثت کو اللہ تعالیٰ کی کتاب کے مطابق تقسیم کر لینا۔ حضرت عائشہ صدیقہ رضی اللہ عنہا نے عرض کی میرے والد محترم! اگر میرے پاس مال و دولت کی کثرت ہوتی پھر بھی میں اس سے کنارہ کش ہو جاتی لیکن تعجب کی بات تو یہ ہے کہ میری صرف ایک بہن حضرت اسماء ہے اور آپ دو کا ذکر فرما رہے ہیں۔ دوسری کون ہے؟ آپ نے فرمایا وہ ابھی ماں کے پیٹ میں ہے۔ میرے علم کے مطابق وہ لڑکی ہے۔ ان کے وصال کے بعد ان کے ہاں بچی کی ولادت ہوئی۔

علامہ تاج سبکی فرماتے ہیں۔ اس واقعہ میں حضرت ابو بکر صدیق رضی اللہ عنہ کی دو کرامات ہیں۔ ایک یہ خبر دینا کہ اس مرض میں ان کا وصال ہو جائے گا۔ اسی وجہ سے آپ نے فرمایا یہ مال اب و رثاء کا ہے۔ دوسری کرامت یہ ہے کہ انہوں نے اپنے ہاں ایک بچی ہونے کی خبر دی۔ یہ خبر دینے میں حکمت یہ تھی۔ کہ حضرت عائشہ صدیقہ رضی اللہ عنہا وہ مال واپس کر رہیں جو انہیں ہبہ کیا گیا۔ لیکن انہوں نے اس پر قبضہ نہ کیا۔ اس لیے انہوں نے فرمایا یہ مال اب و رثاء کا ہے اور ان کے ساتھ دو بہنیں اور دو بھائی ہیں۔ اس انداز گفتگو سے یہی معلوم ہوتا ہے کہ حضرت ابو بکر صدیق رضی اللہ عنہ کو اپنی نور نظر کی رضا اور خوشی کتنی عزیز تھی۔ اس لیے انہوں نے فرمایا اے میری نور نظر! مجھے تمہاری ثروت مندی بڑی عزیز ہے اور تمہاری تنگ دستی مجھ پر کتنی گراں گزرتی ہے۔ پھر فرمایا اے عائشہ! و رثاء تمہارے بھائی اور بہن ہی ہیں اور اجنبی نہیں ہیں اور نہ ہی کوئی دور کا رشتہ دار ہے۔ اس گفتگو میں وہ نرمی اور شفقت ہے جو کسی سے مخفی نہیں ہے۔

حضرت عمر فاروق رضی اللہ عنہ کی کرامات

ابن ابی الدنیا نے کتاب القبور میں حضرت عمر فاروق رضی اللہ عنہ سے روایت کیا ہے کہ ایک دفعہ آپ بقیع کے قبرستان سے گذرے۔ آپ نے فرمایا: السَّلَامُ عَلَيْكُمْ يَا أَهْلَ الْقُبُورِ ہمارے پاس اور تمہارے متعلق خبریں یہ ہیں کہ تمہاری بیویوں نے شادیاں کر لی ہیں۔ تمہارے حروں کو لوگوں نے بسا لیا ہے اور تمہارے اموال تقسیم ہو چکے ہیں۔ ایک غیبی صدا نے حضرت عمر فاروق کو جواب دیا اے عمر بن خطاب! ہمارے پاس خبریں یہ ہیں کہ جو کچھ ہم نے آگے بھیجا تھا وہ ہمیں مل گیا ہے۔ جو ہم نے راہ خدا میں خرچ کیا تھا۔ اس کا نفع ہمیں مل گیا ہے جو کچھ ہم نے پیچھے چھوڑا ہے وہ سراپا نقصان ہے۔

ابن عساکر نے حضرت یحییٰ بن ایوب سے روایت کیا ہے وہ فرماتے ہیں کہ میں نے سنا ہے کہ حضرت عمر بن خطاب رضی اللہ عنہ ایک جوان کی قبر کی طرف تشریف لے گئے۔ وہاں بلند آواز سے صدا لگائی۔

(رحمن: ۴۶)

وَلِمَنْ خَافَ مَقَامَ رَبِّهِ جَنَّاتٌ ۝

”اور جو ڈرتا ہے اپنے رب کے روبرو کھڑا ہونے سے تو اس کو دو باغ ملیں گے۔“

قبر کے اندر سے جوان نے کہا اے عمر! اللہ تعالیٰ نے مجھے جنت میں اس نعمت سے دو مرتبہ سرفراز فرمایا ہے۔ علامہ تاج سبکی فرماتے ہیں کہ حضور ﷺ نے حضرت عمر فاروق رضی اللہ عنہ کے متعلق فرمایا صحابہ! تم سے سابقہ امتوں میں محدث ہوا کرتے تھے۔ میری امت میں اگر کوئی محدث ہے تو وہ عمر ہے۔

حضرت عمر رضی اللہ عنہ کے اس مقام رفیع کی دلیل یہ کرامت ہے۔

حضرت عمر فاروق رضی اللہ عنہ نے حضرت ساریہ کو مسلمانوں کے ایک لشکر کا امیر مقرر کیا اور انہیں ایران کے شہروں کو فتح کرنے پر مامور فرمایا جب انہوں نے نہاوند کا محاصرہ کیا تو اس کے دروازے پر انہیں سخت مشکلات کا سامنا کرنا پڑا۔ دشمن کی تعداد بہت زیادہ تھی۔ قریب تھا کہ مسلمانوں کو شکست ہو جاتی۔ اس وقت حضرت عمر رضی اللہ عنہ مدینہ طیبہ میں منبر پر تشریف فرما ہو کر خطبہ ارشاد فرما رہے تھے۔ آپ نے دوران خطبہ بلند آواز سے کہا: يَا سَارِيَةَ الْجَبَلِ ”اے ساریہ پہاڑ کی طرف پناہ لے لو“۔ جس نے بھیڑوں کو چرانے کے لئے بھیڑیے کو نگران مقرر کیا اس نے ظلم کیا۔ اللہ رب العزت نے حضرت عمر کا یہ فرمان حضرت ساریہ تک پہنچا دیا ان کے لشکر نے بھی یہ آواز سنی اس وقت وہ پہاڑ کے دامن میں آگئے۔ سب نے کہا یہ آواز امیر المؤمنین رضی اللہ عنہ کی ہے۔ اس طرح آپ کے فرمان پر عمل کرنے کی وجہ سے مسلمان مصائب سے نجات پا گئے اور بعد میں انہیں کامیابی نصیب ہوئی۔

امام تقی الدین سبکی رحمۃ اللہ علیہ فرماتے ہیں کہ اس محفل میں حضرت علی رضی اللہ عنہ بھی موجود تھے ان سے عرض کی گئی کہ حضرت عمر رضی اللہ عنہ نے ساریہ کو آواز کیوں دی حالانکہ اس وقت ساریہ ہماری محفل میں موجود نہیں۔ حضرت علی رضی اللہ عنہ نے فرمایا حضرت عمر کا معاملہ انہیں پر چھوڑ دو وہ جس مسئلہ میں داخل ہوتے ہیں اس سے نکلنے کی راہ بھی ڈھونڈتے ہیں۔

علامہ تاج سبکی فرماتے ہیں کہ حضرت عمر رضی اللہ عنہ نے حضرت ساریہ رضی اللہ عنہ کو جب یہ حکم فرمایا تو اس وقت آپ کا مقصد یہ نہیں تھا کہ میری کرامت کا اظہار ہو جائے بلکہ آپ کو اس وقت کشف ہوا۔ آپ نے میدان نہاوند میں مسلمانوں کا اسی طرح مشاہدہ کیا گویا کہ وہ آپ کے سامنے تھے۔ وہ اس وقت مدینہ طیبہ میں اپنی مجلس میں موجود نہ تھے۔ آپ کے تمام حواس میدان نہاوند میں لشکر اسلام میں مشغول تھے۔ آپ نے نہ صرف ان کے امیر کو خطاب کیا بلکہ پورے لشکر و پہاڑ کی طرف جانے کا حکم فرمایا۔

اللہ رب العزت جب اولیاء کی زبان سے ایسے امور کا اظہار فرماتا ہے جن میں احتمال یہ ہے کہ وہ ان امور سے آگاہ ہوتے ہیں اور اگر یہ احتمال نہ بھی ہو پھر بھی یہ واقعہ ان کے لئے کرامت ہی ہوگا۔

امام الحرمین رحمۃ اللہ علیہ اپنی کتاب ”الاشمال“ میں فرماتے ہیں کہ حضرت عمر رضی اللہ عنہ کے زمانہ اقدس میں زلزلہ آیا آپ نے اللہ رب العزت کی حمد و ثناء بیان کی لیکن زمین پر بدستور لرزہ طاری رہا۔ آپ نے اپنا درہ زمین پر مارا اور فرمایا پر سکون

ہو جا کیا میں نے تجھ پر عدل نہیں کیا اسی وقت زمین پر سکون ہو گئی۔

علامہ تاج سبکی رحمۃ اللہ علیہ فرماتے ہیں کہ حضرت عمر فاروق رضی اللہ عنہ حقیقت میں ہر ظاہری اور باطنی چیز پر اللہ کے خلیفہ تھے۔ وہ زمین کو بھی اسی طرح ادب سکھا سکتے تھے جس طرح لوگوں کو ان کی خطاؤں پر مزادے کر ادب سکھایا جاتا ہے۔ روایت ہے کہ زمانہ جاہلیت میں دریائے نیل اس وقت تک رواں نہ ہوتا تھا۔ جب تک اس میں ایک کنواری دوشیزہ کونہ پھینکا جاتا تھا۔ جب اسلام کا اجالا پھیلا دریائے نیل کے جاری ہونے کا وقت آیا تو وہ رواں نہ ہوا اہل مصر حضرت عمرو بن عاص رضی اللہ عنہ کے پاس آئے اور انہیں آگاہ کیا کہ دریائے نیل کا معمول یہ ہے کہ یہ اس وقت تک رواں نہیں ہوتا جب تک ایک دوشیزہ کو زیورات اور ملبوسات سے مزین کر کے اس کے والدین کے سامنے دریا میں نہیں پھینکا جاتا، حضرت عمرو بن عاص رضی اللہ عنہ نے کہا اب ایسا نہیں ہو سکتا اسلام تو جاہلیت کی رسوم کو مٹانے کے لئے آیا ہے۔ لوگوں نے تین ماہ انتظار کیا لیکن دریا میں کوئی پانی نہ آیا حتیٰ کہ لوگوں نے مصر کو چھوڑ دینے کا ارادہ کیا حضرت عمرو بن عاص نے حضرت عمر بن خطاب رضی اللہ عنہ کو خط لکھ کر تمام صورت حال بیان کی۔ جواب میں حضرت عمر رضی اللہ عنہ نے فرمایا اے عمرو! رضی اللہ عنہ آپ کی رائے درست ہے۔ اسلام جاہلیت کی رسوم کو مٹانے کے لئے آیا ہے میں تمہیں ایک رقعہ بھیج رہا ہوں۔ اسے دریائے نیل میں پھینک دینا حضرت عمرو رضی اللہ عنہ نے جب رقعہ پڑھا تو اس پر لکھا تھا۔

”امیر المؤمنین عمر کی طرف سے دریائے نیل کی طرف

ابا بعد اے دریا اگر تو اپنی مرضی سے چلتا ہے تو ہمیں تیری کوئی ضرورت نہیں ہے اور اگر الواحد القہار رب تجھے چلاتا ہے تو ہم اسی کی بارگاہ میں عرض کرتے ہیں کہ وہ تجھے جاری فرمادے۔“

حضرت عمرو رضی اللہ عنہ نے وہ رقعہ دریائے نیل میں پھینکا اس وقت اہل مصر مصر سے جانے ہی والے تھے۔ صبح کے وقت انہوں نے دیکھا کہ اللہ تعالیٰ نے پانی کو جاری فرمادیا تھا۔ دریائے نیل میں سولہ ہاتھ بلند پانی تھا جو تسلسل کے ساتھ رواں دواں تھا۔

ایک مرتبہ حضرت عمر رضی اللہ عنہ نے ایک لشکر کو طلب کیا تا کہ انہیں شام کی سرحد کی طرف بھیجا جائے۔ آپ کے سامنے ایک گروہ پیش ہوا لیکن آپ نے اس سے اعراض فرمایا وہی گروہ دوبارہ حاضر خدمت ہوا، آپ نے پھر بھی اس سے روگردانی فرمائی وہ گروہ تیسری مرتبہ حاضر خدمت ہوا آپ نے پھر بھی کوئی توجہ نہ کی بالآخر معلوم ہوا کہ اس گروہ میں حضرت عثمان رضی اللہ عنہ اور حضرت علی رضی اللہ عنہ کے قاتل تھے۔

حضرت عبد اللہ بن عمر رضی اللہ عنہما فرماتے ہیں میں نے کبھی بھی حضرت عمر کو کسی چیز کے متعلق یہ فرماتے ہوئے نہیں سنا کہ یہ چیز ایسی ہوگی مگر وہ چیز ایسی ہی ہوتی جیسے کہ حضرت عمر گمان کرتے تھے۔

حضرت عثمان غنی رضی اللہ عنہ کی کرامات

علامہ تاج السبکی نے ”الطبقات“ میں لکھا ہے ایک دفعہ ایک شخص حضرت عثمان رضی اللہ عنہ کے پاس آیا جس نے راستہ

میں ایک عورت کو نگاہ غلط سے دیکھا تھا۔ حضرت عثمان رضی اللہ عنہ نے فرمایا ”تم میں سے ایک شخص اس حالت میں میرے پاس آتا ہے کہ اس کی آنکھوں میں بدکاری کا اثر ہوتا ہے“

اس شخص نے کہا کہ کیا نبی اکرم ﷺ کے وصال کے بعد دوبارہ سلسلہ وحی شروع ہو گیا ہے۔ آپ رضی اللہ عنہ نے فرمایا نہیں بلکہ یہ تو مومن کی فراست ہے۔

حضرت عثمان غنی رضی اللہ عنہ نے اس شخص کو ڈانٹنے اور اسے تادیب سکھانے کے لیے اپنی اس کرامت کا اظہار فرمایا علامہ تاج فرماتے ہیں، جب انسان کا دل صاف ہو جاتا ہے تو پھر وہ اللہ کے نور سے دیکھنے لگتا ہے۔ جب اس کی نگاہ کسی گندی چیز پر پڑتی ہے تو وہ فوراً پہچان جاتا ہے۔ پھر اس مقام کے بھی کئی درجات ہیں۔ بعض اولیا، تو یہ سمجھ سکتے ہیں کہ فلاں جگہ گندی ہے۔ لیکن وہ اس کی حقیقت سے آگاہ نہیں ہو سکتے اور بعض اولیا، کا مرتبہ اس سے بھی بلند ہوتا ہے وہ اس چیز کی گندی کو بھی پہچان جاتے ہیں اور اس کی حقیقت سے بھی آگاہ ہو جاتے ہیں۔ حضرت عثمان غنی رضی اللہ عنہ اسی درجہ عالیہ پر فائز تھے۔

جب ایک مرد نے عورت کو نظر بد سے دیکھا تو اس کی نظر گندی ہو گئی حضرت عثمان رضی اللہ عنہ نے اس شخص کی نگاہوں کی کدورت کو بھی دیکھا اور اس کا سبب بھی معلوم کر لیا۔

یہاں ایک اور بات بھی پیش نظر رہے کہ ہر معصیت اور گناہ دل پر سیاہ نقطہ لگا دیتا ہے وہ نقطہ دل کے لیے زنگ بن جاتا ہے۔ جس طرح کہ کلابل عمران علی قتلہم ما کانوا یسبون (المستغنین: ۱۳)

”نہیں نہیں درحقیقت زنگ چڑھ گیا ہے ان کے دلوں پر ان کے روتوں کے باعث جو وہ یہاں کرتے تھے۔“

پھر وہ نقطہ سیاہ قرار پکڑ لیتا ہے سارا دل ظلمت سے بھر جاتا ہے نور و اجالے کے دروازے بند ہو جاتے ہیں اس پر مہ لگ جاتی ہے۔ اس کے لیے درتو بہ بند ہو جاتا ہے جیسا کہ اللہ رب العزت نے ارشاد فرمایا:

مَا صُوبَانَ يَكُونُوا مَعَ الْخَوَافِ وَصَبَّحَ عَلَى قَتْلِهِمْ لَئِيْفَتَهُونَ (توبہ: ۸۷)

”انہوں نے یہ پسند کیا کہ ہو جائیں پیچھے رہ جانے والوں سے، تاکہ اور مہ لگادی گئی ان کے دلوں پر تو وہ پتھر نہیں سمجھتے“ اے برادر محترم! جب تو اس حقیقت سے آگاہ ہو گیا ہے تو تجھے جان لینا چاہیے کہ گناہ صغیرہ دل واپنی مقدار کے مطابق تھوڑا گندہ کرتے ہیں اور وہ استغفار سے مٹ جاتے ہیں اور اس گناہ کا ادراک نہ ہو تو مومن برکت ہے اس کے ساتھ تو ان کے فراست ایمانی بخشی ہو جیسا کہ حضرت عثمان غنی رضی اللہ عنہ نے اس شخص کا گناہ معلوم کر لیا تھا۔ مرد کا عورت کے گناہ سے دین صغیرہ گناہ ہے۔ حضرت عثمان غنی رضی اللہ عنہ نے نہ صرف اس کا ادراک کر لیا بلکہ اس کی حقیقت بھی جان لی۔ یہ وجہ بہت بلند ہے بہت سے درجات اس کے سامنے سرنگوں ہیں۔

جب ایک صغیرہ گناہ پر دوسرا صغیرہ گناہ کیا جاتا ہے۔ تو دل کی کدورت اور گندی میں اضافہ ہوتا ہے۔ جب گناہوں کی کثرت ہو جاتی ہے تو دل بالکل تاریک ہو جاتا ہے۔ پھر اس کی ظلمت وہ صاحب بصیرت شخص دیکھ سکتا ہے۔ اور اسی شخص اس کا ادراک نہ کر سکے تو اسے بھی سمجھ لینا چاہیے کہ وہ بھی گناہوں کی کثرت کی وجہ سے بصیرت سے محروم ہو چکا ہے۔ یہ نکتہ

اس کو نور بصیرت ملا ہوتا تو وہ ضرور اس تاریک ظلمت کو دیکھ لیتا۔ ہر شخص اپنی بصیرت کے مطابق اسے دیکھ سکتا ہے۔ اس بات کو خوب ذہن نشین کرلو۔

البارودی اور ابن سکن نے حضرت ابن عمر رضی اللہ عنہما سے روایت کیا ہے کہ حضرت عثمان رضی اللہ عنہ منبر پر تشریف فرما تھے۔ کہ جب جہ غفاری آپ کے سامنے کھڑا ہو گیا۔ اس نے آپ کے عصا کو پکڑا اور اسے توڑ دیا۔ اس واقعہ کو ایک سال بھی نہ گزرا تھا کہ جہاہ کے ہاتھ پر پھوڑا نکل آیا۔ جس سے وہ مر گیا۔

ابن سکن نے خلیج بن سلیمان کی سند سے وہ اپنی پھوپھی سے اور وہ اپنے باپ اور چچا سے روایت کرتے ہیں وہ دونوں حضرت عثمان غنی رضی اللہ عنہ کے پاس تھے کہ جب جہ غفاری حضرت عثمان غنی رضی اللہ عنہ کے پاس آیا آپ کے عصا کو پکڑا اور اسے اپنے گھٹنے پر رکھ کر توڑ دیا۔ اس وقت لوگ شور مچانے لگے۔ اللہ تعالیٰ نے جہاہ کے گھٹنے میں پھوڑا پیدا فرما دیا اس واقعہ کو ایک سال بھی نہ گزرا تھا کہ وہ مر گیا۔

حضرت علی بن ابی طالب رضی اللہ عنہ کی کرامات

امام بیہقی نے حضرت سعید بن مسیب سے روایت کیا ہے وہ فرماتے ہیں کہ ہم حضرت علی رضی اللہ عنہ کے ساتھ مدینہ طیبہ کے ایک قبرستان میں گئے۔ آپ نے فرمایا السَّلَامُ عَلَيْكُمْ وَرَحْمَةُ اللَّهِ يَا أَهْلَ الْقُبُورِ تم اپنے متعلق ہمیں بتاؤ گے یا ہم تمہیں بتائیں۔ حضرت ابن مسیب فرماتے ہیں۔ ہم نے وہاں سے آواز سنی "السَّلَامُ عَلَيْكَ وَرَحْمَةُ اللَّهِ وَبَرَكَاتُهُ يَا أَمِيرَ الْمُؤْمِنِينَ ہمیں بتائیں کہ ہمارے بعد کیا واقعات رونما ہوئے۔ حضرت علی رضی اللہ عنہ نے فرمایا تمہارے بعد تمہاری بیویوں نے نئی شادیاں کر لی ہیں۔ تمہارے اموال تقسیم ہو چکے ہیں۔ تمہاری اولاد یتیم بن چکی ہے۔ وہ بلند و بالا عمارات جس میں تم رہتے تھے وہ تمہارے دشمنوں کے پاس ہیں۔ یہ تو وہ واقعات تھے جن سے ہم آگاہ تھے۔ اب کچھ تم بھی بتاؤ کچھ خبر اس دلیس کی جہاں رہتے ہو تم۔

اس مرد نے جواب دیا، کفن جل چکے ہیں، شعور منتشر ہو چکے ہیں، جلدیں پھٹ چکی ہیں، آنکھیں رخساروں پر بہہ چکی ہیں، ناک نتھنوں سے پیپ اور پانی بہ رہا ہے، جو کچھ ہم نے آگے بھیجا تھا وہ ہمیں مل چکا ہے اور ہمیں اس پر حسرت ہے جو باقی رہ گیا ہے۔

علامہ تاج الدین سبکی نے "طبقات" میں روایت کیا ہے کہ ایک دفعہ حضرت علی رضی اللہ عنہ اور حضرت امام حسن اور حضرت امام حسین رضی اللہ عنہما نے رات کی تاریکی میں کسی کو سنا وہ یوں صدا بلند کر رہا ہے:

يَا مَنْ يُجِيبُ دُعَا الْمُضْطَرِّ فِي الظُّلْمِ يَا كَاشِفَ الضُّرِّ وَالبَلْوَى مَعَ السَّقَمِ

"اے وہ ہستی والا جو مجبور و مضطر کی دعا کو تاریک ظلمت میں شرف قبولیت سے نوازتا ہے اے وہ ذات جو غم، مصائب اور

بیماریوں سے نجات عطا فرماتی ہے۔"

قَدْ نَامَ وَفَدَكَ حَوْلَ الْبَيْتِ انْتَهَبُوا وَأَنْتَ يَا حَيُّ يَا قَيُّوْمُ لَمْ تَنَم

”اے مولا! تیرا وفد تو بیت اللہ کے ارد گرد سو گیا پھر بیدار ہو گیا۔ لیکن اے جی و قیوم ذات تجھے کوئی نیند نہیں آتی۔“

هَبْ لِي بِجُودِكَ فَضْلَ الْعَفْوِ عَن زَلِّي يَا مَنْ إِلَيْهِ رِجَاءُ الْخَلْقِ فِي الْحَرَمِ
”اپنے فضل و کرم کے طفیل میری لغزشوں سے درگزر فرما اے وہ ذات جس کی طرف لوگ حرم میں پناہ حاصل کرتے ہیں۔“

إِنْ كَانَ عَفْوُكَ لَا يَرْجُوهُ ذُو خَطَا فَمَنْ يَجُودُ عَلَى الْعَاصِينَ بِالنِّعَمِ

”اگر گناہ گار شخص تیرے عفو و درگزر سے امید نہ رکھتا تو پھر نافرمانوں پر رحمت و کرم کی سخاوت کون کرتا۔“

حضرت علی رضی اللہ عنہ نے اپنے بیٹے کو فرمایا اس رقت آمیز دعا مانگنے والے کو تلاش کرو۔ اسے ڈھونڈ کر حضرت علی رضی اللہ عنہ کے سامنے پیش کیا گیا۔ حضرت علی رضی اللہ عنہ نے اس سے فرمایا میں نے تمہاری دعا کو سنا ہے۔ مجھے بتاؤ کہ تم کس غم میں مبتلا ہو۔ اس شخص نے اپنی حکایت غم کو یوں بیان کیا۔ میں ایک ایسا آدمی تھا جو ہمہ وقت عیش و طرب میں مستغرق رہتا تھا۔ میرے والد محترم مجھے نصیحت فرماتے رہتے وہ فرمایا کرتے تھے۔ اللہ کی سزا بہت سخت ہے۔ اس کا انتقام بہت شدید ہے۔ وہ ظالمین سے دور نہیں ہے۔ وہ مجھے لگاتار نصیحتیں کرتے رہتے ایک دن مجھے طیش آیا۔ میں نے انہیں سخت زد و کوب کیا۔ انہوں نے قسم اٹھائی کہ وہ میرے لیے ضرور بددعا کریں گے۔ انہوں نے بتایا کہ وہ مکہ معظمہ میں جا کر بیت اللہ شریف میں بیٹھ کر بارگاہ ایزدی میں میرے خلاف گلہ کریں گے۔ انہوں نے ایسے ہی کیا اور مکہ معظمہ میں جا کر مجھے بددعا دی۔ انہوں نے اپنی دعا مکمل نہ کی ہوگی کہ میرا دایاں پہلو مفلوج ہو گیا۔ میں اپنے اس رویے سے سخت تادم ہوا۔ میں نے ان کی منت کی اور انہیں راضی کرنے کی کوشش کرتا رہا۔ حتیٰ کہ انہوں نے وعدہ فرمایا کہ وہ میرے لیے اسی طرح دعا کریں گے۔ جس طرح انہوں نے میرے لیے بددعا کی تھی۔ میں نے انہیں اونٹنی پیش کی اور انہیں اس پر سوار کرایا۔ راستہ میں اونٹنی بدگئی اس نے والد محترم کو دو چٹانوں کے درمیان گرا دیا اور وہ ملک عدم کے راہی ہو گئے۔

حضرت علی رضی اللہ عنہ نے اس کی داستان غم سن کر فرمایا کیا تمہارا باپ تم سے راضی تھا۔ اس نے کہا ہاں اللہ کی قسم! وہ جب اس دنیا سے رخصت ہوئے وہ مجھ سے راضی تھے۔ حضرت علی رضی اللہ عنہ اسی وقت کھڑے ہو گئے دو رکعت نماز ادا کی پھر دعا کے لیے ہاتھ اٹھائے پھر فرمایا اے مجسمہ برکت! اٹھ اور قدم اٹھا وہ آدمی اٹھ کر بالکل تندرست شخص کی طرح چلنے لگا۔ حضرت علی رضی اللہ عنہ نے فرمایا اگر تو قسم نہ اٹھاتا کہ تیرا باپ تجھ سے راضی تھا تو میں تیرے لئے ہر زمانہ کرتا۔

حضرت حمزہ رضی اللہ عنہ کی کرامات

حاکم نے حضرت ابن عباس رضی اللہ عنہما سے روایت کیا ہے کہ حضرت حمزہ رضی اللہ عنہ حالتِ نبوت میں شہید ہوئے۔ حضور ﷺ نے فرمایا کہ ملائکہ نے انہیں غسل دے دیا ہے۔

ابن سعد نے حضرت حسن سے روایت کیا ہے کہ حضور ﷺ نے فرمایا میں نے ملائکہ کو دیکھا وہ حضرت حمزہ رضی اللہ عنہ کو غسل دے رہے تھے۔

امام بیہقی نے واقدی سے روایت کیا ہے کہ حضرت فاطمہ خزاہیہ رضی اللہ عنہا فرماتی تھیں۔ میں نے حضرت حمزہ رضی اللہ

عنه کی قبر انور کی زیارت کی۔ میں نے آپ کو یوں سلام عرض کیا: **السَّلَامُ عَلَيْكَ يَا عَمَّ رَسُولِ اللَّهِ** "اے رسول کریم ﷺ کے محترم چچا! آپ کو سلام ہو۔ میں نے سنا وہ فرما رہے تھے: **وَعَلَيْكُمْ السَّلَامُ وَرَحْمَةُ اللَّهِ**

میں نے عارف باللہ شیخ محمود الکردي الشبخانی کی تصنیف لطیف "الباقيات الصالحات" میں پڑھا ہے کہ انہوں نے حضرت حمزہ رضی اللہ عنہ کی تربت انور کی زیارت کی۔ جب انہوں نے سلام عرض کیا تو حضرت حمزہ رضی اللہ عنہ نے انہیں سلام کا جواب ارشاد فرمایا اور انہیں حکم فرمایا کہ وہ اپنے بیٹے کا نام حمزہ رکھیں ان کے ہاں ایک لڑکا پیدا ہوا انہوں نے اس کا نام "حمزہ" رکھا۔ انہوں نے اپنی کتاب میں تحریر کیا ہے کہ انہوں نے روضہ رسول ﷺ کی جالی کے سامنے کھڑے ہو کر سلام عرض کیا۔ انہوں نے بڑے واضح انداز میں نبی اکرم ﷺ کا جواب سنا۔

شیخ عبدالغنی النابلسی "صلوة الغوث الجیلانی" کی شرح میں رقمطراز ہیں کہ انہوں نے 1205 ہجری میں شیخ محمود الکردي کی مدینہ طیبہ میں زیارت کی۔ انہیں اپنے گھر آنے کی دعوت دی اور ان کا حد درجہ احترام کیا۔ کیونکہ انہوں نے سن رکھا تھا کہ انہیں کئی مرتبہ حالت بیداری میں حضور ﷺ کی زیارت کرنے کا شرف حاصل ہوا ہے۔ جب انہوں نے اس بزرگ میں صداقت کی علامات ملاحظہ کیں تو ان کے اس دعویٰ کی انہوں نے تصدیق کر دی۔

حضرت عبداللہ بن جحش رضی اللہ عنہ کی کرامت

ابن سعد، حاکم اور امام بیہقی نے حضرت سعید ابن مسیب سے روایت کیا ہے کہ ایک شخص نے غزوہ احد کے ایک دن قبل حضرت عبداللہ بن جحش کو سنا وہ بارگاہِ صمدیت میں عرض کناں تھے۔ مولا! تجھے اپنی عزت و جلال کی قسم! جب کل میں دشمن سے نبرد آزما ہوں تو وہ مجھے شہید کر دے۔ پھر وہ میرے پیٹ کو چاک کر دے۔ میری ناک اور کان کاٹ دے۔ پھر تو مجھ سے سوال کرے۔ تمہاری یہ حالت کیوں ہوئی۔ میں عرض کروں مولا! یہ سب کچھ تیری رضا کے حصول کے لیے ہوا۔

جب وہ دشمن سے معرکہ آزما ہوئے تو انہیں شہید کر دیا گیا ان کا پیٹ چاک کیا گیا ان کے کان اور ناک کاٹے گئے ان کی دعا سننے والا شخص کہتا ہے کہ مجھے یقین ہے کہ جس طرح اللہ تعالیٰ نے ان کی دعا کے پہلے حصہ کو شرف قبولیت سے نوازا اس دعا کا دوسرا حصہ ضرور قبول ہوگا۔

حضرت عبداللہ رضی اللہ عنہ کی کرامات

حضرت امام بخاری اور حضرت امام مسلم نے حضرت جابر رضی اللہ عنہ سے روایت کیا ہے کہ جب غزوہ احد کے دن میرے والد محترم شہادت سے سرخرو ہوئے تو میری پھوپھی نے ان کی لاش پر گریہ و زاری شروع کی۔ حضور ﷺ نے فرمایا اے خاتون! نہ چلا فرشتے لگا تار اپنے پروں کے ساتھ ان پر سایہ کرتے رہے یہاں تک کہ تم نے انہیں اٹھا دیا۔ امام بیہقی نے حضرت جابر بن عبداللہ رضی اللہ عنہما سے روایت کیا ہے کہ جب حضرت امیر معاویہ رضی اللہ عنہ کے دور حکومت میں میرے والد محترم کو قبر سے نکالا گیا تو میں بھی ان کی زیارت کیلئے وہاں آیا۔ میں نے دیکھا کہ وہ بالکل اسی حالت میں تھے جس میں انہیں دفنایا گیا تھا۔ ان کے جسم میں ذرہ بھر بھی تبدیلی رونمانہ ہوئی تھی۔ پھر انہیں دوبارہ دفنایا گیا۔

ابن سعد امام بیہقی اور ابو نعیم نے حضرت جابر رضی اللہ عنہ سے روایت کیا ہے کہ جب حضرت امیر معاویہ رضی اللہ عنہ نے میدان احد میں نہر جاری کی تو ہم بھی شہداء کی زیارت کیلئے وہاں گئے۔ جب ہم نے شہداء کے اجسام کو باہر نکالا تو ان کے جسم بالکل تروتازہ تھے۔ ان کے اطراف کو مروڑا جاسکتا تھا۔ حضرت حمزہ رضی اللہ عنہ کے قدم مبارک پر کدال لگ گیا جس کی وجہ سے وہاں سے خون بہنے لگا۔ ایک دوسری روایت میں ہے کہ حضرت عبداللہ رضی اللہ عنہ کے ہاتھ مبارک ایک زخم پر تھا۔ حضرت جابر فرماتے ہیں جب میں نے اس ہاتھ کو ہٹایا تو وہاں سے خون بہنے لگا اور جب ہاتھ کو اپنی جگہ رکھ دیا گیا تو خون رک گیا حضرت جابر رضی اللہ عنہ فرماتے ہیں میں نے اپنے والد محترم کو ان کی قبر انور میں دیکھا ایسے محسوس ہوتا تھا کہ وہ سو رہے ہیں۔ ان کی وہ چادر جس میں انہیں کفن دیا گیا تھا۔ وہ بالکل اصلی حالت میں تھی اور وہ گھاس جو ان کی ٹانگوں پر رکھی گئی تھی وہ بھی تروتازہ تھی۔ یہ واقعہ غزوہ احد سے چالیس سال کے بعد کا ہے۔ ان میں سے ایک شخص کے پاؤں پر کدال لگ گیا۔ جس سے خون بہنے لگا۔

حضرت ابو سعید خدری رضی اللہ عنہ فرماتے ہیں کہ اس واقعہ کے بعد کسی شخص و حیات الشہداء سے انکار نہیں کرنا چاہیے۔ جب لوگ قبر کو کھود رہے تھے تو اس کے ایک حصے سے کستوری کی خوشبو آنے لگی۔ جس سے پوری فضا مہک اٹھی۔

حضرت عباس رضی اللہ عنہ کی کرامت

حضرت علامہ تاج السبکی وغیرہ نے روایت کیا ہے کہ حضرت عمر فاروق رضی اللہ عنہ کے زمانہ میں ایک دفعہ زمین پر قحط سالی طاری ہو گئی۔ باران رحمت کی دعا مانگنے کے لیے حضرت عمر رضی اللہ عنہ حضرت عباس رضی اللہ عنہ کو ساتھ لے کر باہر تشریف لائے۔ پھر حضرت عباس رضی اللہ عنہ کے بازو کو تھام کر آسمان کی طرف نگاہ امید سے دیکھا پھر عرض کیا مولانا! ہم حضور ﷺ کے چچا محترم کے وسیلہ سے تیری بارگاہ میں قرب حاصل کرتے ہی۔ بلاشبہ یہ تیرا ہی قول ہے:

وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا

(الکہف: ۸۲)

”باقی رہی دیوار (تو اس کی حقیقت یہ ہے کہ) وہ شہم کے دو یتیم بچوں کی تھی اور اس کے نیچے ان کا خزانہ (ذہن) تھا اور ان کا باپ بڑا نیک شخص تھا۔“

اے پروردگار! تو نے ان لڑکوں کے خزانے کی حفاظت اس لیے کی کہ ان کا باپ صالح تھا۔ اے رب! اپنے نبی محترم ﷺ کے حق کی حفاظت ان کے محترم چچا کی وجہ سے فرما ہم تیری بارگاہ میں ان کا وسیلہ پیش کرتے ہیں اور مغفرت طلب کرتے ہیں۔

پھر حضرت عمر رضی اللہ عنہ نے لوگوں کی طرف توجہ فرمائی اور یہ آیت مبارکہ پڑھی:

إِسْتَعْفِرُكُمْ وَإِنَّهُ كَانَ غَفَّارًا ۝ يُرْسِلِ السَّمَاءَ عَلَيْكُمْ مِدْرَارًا ۝ وَيُمِدُّكُمْ بِمَوَالٍ

(نوح: ۱۰-۱۱-۱۲)

وَبَنِينَ وَيَجْعَلُ لَكُمْ جَنَّتٍ وَيَجْعَلُ لَكُمْ أَنْهَارًا ۝

ادھر حضرت عباس رضی اللہ عنہم واندوہ میں مستغرق تھے ان کی آنکھوں سے آنسو رواں دواں تھے ان کی شہادت کی انگلی ان کے سینے پر تھی۔ وہ بارگاہ ربوبیت میں یوں عرض کر رہے تھے:

”مولا! گم شدہ کو ضائع نہ فرما، شکستہ کو ہلاکت کے حوالے نہ کر۔ چھوٹے پریشان ہیں، بڑے مضطرب ہیں۔ وہ فریاد کناں ہیں تو ظاہر و پوشیدہ سے واقف ہے۔ مولا! ان پر ابر کرم برسا انہوں نے تیری بارگاہ میں میرا ذلیلہ پیش کیا ہے کیونکہ میں نبی اکرم ﷺ کا چچا ہوں۔“

اس دعا کے فوراً بعد آسمان پر بادل کے ٹکڑے نمودار ہونے لگے۔ لوگوں نے ایک دوسرے سے کہا وہ بارش وہ بارش، دیکھو وہ سحاب رحمت، پھر بادل کے ٹکڑے باہم مل گئے پھر ہوا چلنے لگی پھر موسلا دھار بارش کا آغاز ہوا۔ جب مسلمان وہاں سے واپس آ رہے تھے تو انہوں نے اپنے تہہ بند اٹھا رکھے تھے۔ پانی ان کے گھٹنوں تک تھا۔ لوگ حضرت عباس رضی اللہ عنہ کے ساتھ چمٹ گئے وہ تبرک کے حصول کے لیے آپ کی چادر مبارک کو چھو رہے تھے۔ وہ سب پکار رہے تھے۔ اے ساقی الحرمین! آپ کو مبارک ہو۔ اللہ تعالیٰ نے آپ کے وسیلہ سے باران رحمت نازل فرمائی، شہروں کو شاداب کر دیا اور اپنے بندوں پر رحم فرمایا۔

ابن لاثیر اسد الغابہ میں رقمطراز ہیں عام الرمادہ (ہلاکت کے سال) حضرت عمر رضی اللہ عنہ نے حضرت عباس رضی اللہ عنہ کے وسیلہ سے رحمت کی بارش کی دعا کی اس سال قحط بہت سخت تھا۔ اللہ تعالیٰ نے حضرت عباس رضی اللہ عنہ کے صدقے رحمت کی بارش برسائی۔ جس سے زمین سرسبز و شاداب ہو گئی۔ حضرت عمر رضی اللہ عنہ نے فرمایا اللہ کی قسم! یہ سب وسیلے کی برکتیں ہیں۔ حضرت حسان بن ثابت فرماتے ہیں:

سَأَلَ الْإِمَامَ وَقَدْ تَتَابَعَ جَدُّنَا فَسَقَى الْعَمَامُ بِغُرَّةِ الْعَبَّاسِ

”جب ہم پر قحط سالی کا دور دورہ تھا تو خلیفہ برحق حضرت عمر رضی اللہ عنہ نے باران رحمت کے لیے دست سوال دراز کیا۔

اللہ تعالیٰ نے حضرت عباس رضی اللہ عنہ کے نورانی چہرے کے صدقے ہم پر بارش نازل کی۔“

عَمَّ النَّبِيِّ وَ صَنُوْ وَ اَلِدِهِ الَّذِيْ وَرِثَ النَّبِيَّ بِذَاكَ دُوْنَ النَّاسِ

”وہ حضور ﷺ کے محترم چچا اور ان کے والد مکرم کے بھائی ہیں۔ تمام لوگوں کو چھوڑ صرف وہی اس معاملہ میں حضور

ﷺ کے وارث ہوئے ہیں۔“

اَحْيَا الْاِلٰهَ بِهٖ الْبِلَادَ فَاصْبَحَتْ مُخَضَّرَةً الْاَجْنَابِ بَعْدَ الْيَاسِ

”اللہ تعالیٰ نے ان کے وسیلہ سے شہروں کو حیات نو بخشی، وہ شہر سرسبز و شاداب ہو گئے۔ حالانکہ وہاں انتہائی مایوسی کا عالم تھا۔“

جب لوگوں پر رحمت کی بارش ہوئی تو وہ حضرت عباس رضی اللہ عنہ کے مبارک جسم کو چھونے لگے اور کہنے لگے اے ساقی

حرمین! آپ رضی اللہ عنک کو مبارک ہو۔

حضرت سعد بن ابی وقاص رضی اللہ عنہ کی کرامات

امام بخاری اور امام مسلم نے حضرت جابر بن سمرہ رضی اللہ عنہ سے روایت کیا ہے کہ کوفہ کے لوگوں نے حضرت عمر رضی اللہ

عنه کے پاس حضرت سعد بن ابی وقاص رضی اللہ عنہ کی شکایت کی۔ حضرت عمر رضی اللہ عنہ نے اصل صورت حال معلوم کرنے کے لیے ایک شخص کو کوفہ بھیجا۔ اس شخص کو کوفہ کی ہر مسجد میں لے جایا گیا۔ اس نے ہر طرف سے حضرت سعد رضی اللہ عنہ کے متعلق بھلائی کے کلمات سنے۔ جب وہ آخری مسجد میں پہنچے تو اس کو ابوسعہ نامی ایک شخص ملا جب اس سے حضرت سعد رضی اللہ عنہ کے متعلق پوچھا گیا تو اس نے کہا سعد مال کی مساویانہ تقسیم نہیں فرماتے نہ ہی لشکر کے ساتھ میدان جہاد میں جاتے ہیں اور نہ ہی وہ عدل و انصاف کے ساتھ فیصلہ فرماتے ہیں۔ حضرت سعد رضی اللہ عنہ نے اس کے خلاف بدعا کی۔

”اگر وہ جھوٹا ہے تو اس کی عمر میں اضافہ فرما اس کو تنگ دستی میں مبتلا فرما اور اس کو فتنوں میں مبتلا فرما“ ابن عمیر فرماتے ہیں جس شخص کے لیے حضرت سعد نے بدعا کی تھی میں نے اس شخص کو دیکھا وہ بہت بوڑھا ہو چکا تھا اس ابو میں بڑھاپے کی وجہ سے اس کی آنکھوں پر گر چکی تھیں۔ وہ مفلسی میں مبتلا تھا۔ اگرچہ وہ بوڑھا تھا لیکن وہ راستہ میں بیٹھ کر دو شیراؤں سے چھیڑ خانی کرتا تھا۔ جب اس سے پوچھا جاتا کہ تو کیسا ہے وہ کہتا میں بہت بوڑھا ہو چکا ہوں۔ مجھے حضرت سعد رضی اللہ عنہ نے کی بدعا لگ چکی ہے۔

ابن عسا نے حضرت مصعب بن سعد رضی اللہ عنہ سے روایت کیا ہے کہ ایک مرتبہ حضرت سعد رضی اللہ عنہ نے کوفہ میں خطبہ ارشاد فرمایا دوران خطبہ آپ نے فرمایا میں تمہارے لیے کیسا امیر ہوں۔ ایک شخص نے کہا اے سعد! تم عوام الناس میں عدل نہیں کرتے، نہ مال کی مساویانہ تقسیم کرتے ہو اور نہ ہی جہاد کے لیے لشکر کے ساتھ جاتے ہو۔ حضرت سعد نے دعائے مانگی اے پروردگار! اگر یہ جھوٹا ہے تو اس کو نابینا کر دے اور اس کو جلدی جلدی کنجال کر دے۔ اس کی عمر طویل فرما اور اسے فتنوں میں مبتلا فرما پھر وہ شخص نابینا ہو کر مرا اس کی ناداری کی یہ کیفیت تھی کہ وہ لوگوں سے مانگا کرتا تھا وہ مختار کذاب کے فتنے میں مبتلا ہو اور اسی فتنے میں اس کی موت واقع ہوئی۔

الطبرانی، ابو نعیم اور ابن عسا نے حضرت قبیسہ بن جابر رضی اللہ عنہ سے روایت کیا ہے کہ ایک شخص نے حضرت سعد رضی اللہ عنہ کی بجا بیان کی۔ حضرت سعد رضی اللہ عنہ نے عرض کی مولا! اس کی زبان اور اس کے ہاتھ کو مجھ سے روک لے۔ جنگ قادسیہ کے دن اس شخص کو ایک تیر لگا۔ جس کی وجہ سے اس کی زبان اور ہاتھ کٹ گئے۔ اس نے ایک بات بھی نہ کی کہ وہ مر گیا۔

ابن ابی الدنیا اور ابن عسا نے مغیرہ سے اور وہ اپنی ماں سے روایت کرتے ہیں کہ ایک عورت جس کا قد بچوں کی طرح تھا۔ لوگ کہتے تھے یہ حضرت سعد رضی اللہ عنہ کی بیٹی ہے اس نے ان کے وضو کے پانی میں ہاتھ دھوا اور انہوں نے فرمایا اللہ تعالیٰ تجھ سے تیری قوت چھین لے۔ اس بددعا کے بعد اس کے قدم میں اضافہ نہ ہو سکا۔

ابن ابی الدنیا اور ابن عسا نے حضرت عبدالرحمن بن عوف رضی اللہ عنہ سے روایت کیا ہے کہ ایک عورت حضرت سعد کو جھانکا کرتی تھی۔ انہوں نے اسے منع فرمایا لیکن وہ باز نہ آئی ایک دن اس نے آپ کو بری نظر سے دیکھا آپ نے فرمایا تیرا چہرہ تباہ ہو جائے۔ اسی وقت اس کا چہرہ گدی کی طرف ہو گیا۔

حاکم نے حضرت قیس سے روایت کیا ہے کہ ایک شخص نے حضرت علی رضی اللہ عنہ کو برے الفاظ سے یاد کیا۔ جب حضرت

سعد رضی اللہ عنہ نے سنا تو آپ نے فرمایا مولا! یہ شخص تیرے اولیاء میں سے ایک ولی کو برے الفاظ سے یاد کرتا ہے۔ یہ اس جگہ سے اٹھنے نہ پائے کہ یہ تیری قدرت کا نظارہ کر لے۔ اللہ کی قسم اسی جگہ اس کی اونٹنی زمین میں دھنسنے لگی اور اسے منہ کے بل پتھروں پر گرا کر موت کے گھاٹ اتار دیا۔ حاکم نے حضرت مصعب بن سعد سے روایت کیا ہے کہ حضرت سعد رضی اللہ عنہ نے ایک شخص کو بددعا دی۔ اسی وقت اونٹنی نے اسے پاؤں میں روند ڈالا۔ حضرت سعد رضی اللہ عنہ نے ایک غلام آزاد فرمایا اور قسم اٹھائی کہ اس کے بعد وہ کسی کو بددعا نہیں دیں گے۔

حاکم نے حضرت ابن مسیب سے روایت کیا ہے کہ مروان نے کہا، یہ مال ہمارا اپنا ہے ہم جس کو چاہیں گے مال دیں گے۔ اس وقت حضرت سعد رضی اللہ عنہ نے بددعا کے لیے ہاتھ بلند کیے اور فرمایا میں بددعا کرنے لگا ہوں مروان دوڑ کر گیا اور ان کے گلے سے لپٹ گیا اس نے کہا اے ابواسحاق! میں تجھے اللہ کا واسطہ دے کر کہتا ہوں۔ میرے لیے بددعا نہ کرو۔ یہ مال اللہ کا ہے۔

امام بیہقی اور ابن عساکر نے یحییٰ بن عبد الرحمن بن لیبیہ سے روایت کیا ہے وہ فرماتے ہیں کہ حضرت سعد بن ابی وقاص رضی اللہ عنہ نے دعا کی اے میرے پروردگار! میرے بچے چھوٹے چھوٹے ہیں۔ موت کو کچھ موخر کر دے حتیٰ کہ وہ بالغ ہو جائیں۔ آپ اس وقت شدید بیمار تھے۔ پھر اس مرض کے بعد آپ بیس سال زندہ رہے۔

الطبرانی نے حضرت عامر بن سعد رضی اللہ عنہ سے روایت کیا ہے کہ حضرت سعد چلتے چلتے ایک ایسے شخص کے پاس سے گذرے جو حضرت علی، حضرت زبیر اور حضرت طلحہ رضی اللہ عنہم کو برے الفاظ سے یاد کر رہا تھا۔ حضرت سعد رضی اللہ عنہ نے اس کو کہا تو ایسے عظیم لوگوں کو برے الفاظ سے یاد کر رہا ہے جنہیں اللہ تعالیٰ نے بہت سی بشارات سے نوازا ہے۔ اللہ کی قسم! تو ان کو برے الفاظ سے یاد کرنا چھوڑ دے ورنہ میں تمہیں بددعا دوں گا۔ اس شخص نے کہا تم تو مجھے ایسے ڈرارہے ہو گویا کہ تم نبی ہو۔ حضرت سعد رضی اللہ عنہ نے اسی وقت بددعا کے لیے ہاتھ بلند کر دیئے عرض کی مولا! یہ شخص ان لوگوں کو برے الفاظ سے یاد کرتا ہے جنہیں تو نے بہت سی عظمتوں اور بشارتوں سے نوازا ہے۔ تو اسے لوگوں کے لیے عبرت بنا دے۔ اسی وقت ایک اونٹنی دوڑتی ہوئی آئی لوگوں نے اس کا راستہ چھوڑ دیا۔ ان نے اس شخص کو روند کر مار ڈالا جب لوگوں نے یہ حیرت انگیز منظر دیکھا تو وہ حضرت سعد رضی اللہ عنہ کے پیچھے پیچھے آنے لگے۔ وہ آپ رضی اللہ عنہ سے کہہ رہے تھے اے ابواسحاق! اللہ تعالیٰ نے تمہاری دعا کو قبول کر لیا ہے۔

حضرت سعد رضی اللہ عنہ اس لیے مستجاب الدعوات تھے کیونکہ نبی اکرم ﷺ نے ان کے لیے دعا مانگی تھی۔ امام ترمذی اور حاکم نے یہ صحیح حدیث روایت کی ہے کہ حضور ﷺ نے حضرت سعد کے لیے دعا کی مولا! سعد جب بھی تجھ سے دعا مانگے اس کی دعا کو قبول فرما۔ حضرت سعد رضی اللہ عنہ جو بھی دعا مانگتے وہ ضرور شرف قبولیت سے نوازی جاتی۔

حضرت سعید بن زید رضی اللہ عنہ کی کرامت

امام بخاری اور امام مسلم نے حضرت عمرو بن زبیر رضی اللہ عنہما سے روایت کیا ہے کہ اروی بنت اوس نے حضرت سعید بن

زید کے خلاف مروان کے پاس مقدمہ دائر کروایا کہ انہوں نے اس کی کچھ زمین پر قبضہ کر لیا ہے۔ حضرت سعید رضی اللہ عنہ نے فرمایا میں حضور نبی اکرم ﷺ کا فرمان سن لینے کے بعد کسی کی زمین پر کیسے قبضہ کر سکتا ہوں۔ مروان نے پوچھا آپ نے حضور نبی اکرم ﷺ سے کیا سنا ہے۔ انہوں نے فرمایا میں نے حضور ﷺ کو یہ فرماتے ہوئے سنا جس شخص نے کسی کی باشت بھر زمین پر ظماً قبضہ کیا اللہ تعالیٰ اس کے گلے میں سات زمینوں کا طوق پہنائے گا۔ یہ حدیث سن کر مروان نے کہا مجھے اس حدیث کے سن لینے کے بعد کسی دوسری گواہی کی ضرورت نہیں۔ حضرت سعید بن زید رضی اللہ عنہ نے دعا مانگی اے مولا! اگر وہ عورت جھوٹی ہے تو اس کو نابینا کر دے اور اسے اس کی زمین میں ہلاک کر دے۔ حضرت سعید رضی اللہ عنہ کی یہ دعا قبول ہوئی۔ اس کے آخری ایام میں اس کی نظر جاتی رہی۔ ایک دن وہ اپنی زمین میں چل رہی تھی کہ ایک گڑھے میں گر پڑی اور وہیں مر گئی۔

امام مسلم نے محمد بن زید سے روایت کیا ہے وہ فرماتے ہیں میں نے بذات خود اس عورت کا مشاہدہ کیا ہے وہ دیوار کو ٹٹول ٹٹول کر چلتی تھی وہ کہتی تھی سعید کی بددعا نے میرا کام کر دیا ہے۔ وہ اس گھر کے کنویں میں گر کر مر گئی جس کے متعلق اس نے مقدمہ دائر کروایا تھا۔

حضرت عبداللہ بن عمر رضی اللہ عنہما کی کرامت

امام سبکی نے ”طبقات“ میں لکھا ہے کہ ایک شیر راستہ میں بیٹھ کر لوگوں کو تنگ کرتا تھا۔ حضرت عبداللہ بن عمر رضی اللہ عنہما نے اس کو چلے جانے کا حکم دیا وہ شیر دم ہلاتا ہوا وہاں سے چلا گیا۔

حضرت خالد بن ولید رضی اللہ عنہ کی کرامات

ابویعلیٰ، امام بیہقی اور ابو نعیم نے ابوالسفر سے روایت کیا ہے وہ فرماتے ہیں کہ حضرت خالد بن ولید رضی اللہ عنہ حیرہ کے مقام پر خیمہ زن ہوئے۔ لوگوں نے عرض کی آپ عجیبوں سے بچ کر رہیں وہ کہیں آپ کو زہ نہ دے دیں۔ آپ نے فرمایا میرے پاس زہر لے کر آؤ۔ جب لوگوں نے زہر پیش کیا آپ نے اس کو اپنے ہاتھ پر رکھا اور بسم اللہ پڑھ کر کھالیا۔ اس زہر نے آپ کو کوئی تکلیف نہ دی۔

الطبری سے روایت ہے کہ حضرت ابوبکر صدیق رضی اللہ عنہ کے عہد ہمایوں میں جب حضرت خالد رضی اللہ عنہ نے حیرہ پر لشکر کشی فرمائی تو لوگوں نے عبدالمسیح کو زہر دے کر حضرت خالد رضی اللہ عنہ کے پاس بھیجا۔ حضرت خالد رضی اللہ عنہ نے اس سے کہا زہر لاؤ، جب اس نے زہر پیش کیا تو آپ نے اس کو اپنے ہاتھ پر رکھا اور یہ دعا پڑھی:

بِسْمِ اللّٰهِ وَبِاللّٰهِ رَبِّ الْاَرْضِ وَالسَّمَاءِ بِسْمِ اللّٰهِ الَّذِي لَا يَضُرُّمَعِ اسْمُهُ دَاءٌ

پھر زہر کھالیا، عبدالمسیح اپنی قوم کے پاس گیا اور اس سے کہنے لگا اے میری قوم! خالد تو زہر بھی کھا گئے ہیں ان کو کچھ بھی نہیں ہوا۔ فتح ان کے مقدر میں لکھ دی گئی ہے۔ تم ان کے ساتھ صلح کر لو۔

ابن ابی الدنیانے صحیح سند سے حضرت خیمہ رضی اللہ عنہ سے روایت کیا ہے کہ حضرت خالد رضی اللہ عنہ کے پاس ایک شخص آیا۔ اس کے پاس شراب سے لبریز مشکیزہ تھا۔ انہوں نے دعا مانگی اے پروردگار! اس کو شہد بنا دے وہ شراب اسی وقت شہد میں تبدیل ہوگئی۔

ایک شخص حضرت خالد رضی اللہ عنہ کے پاس سے گذرا اس کے پاس ایک مشکیزہ تھا جو شراب سے بھرا ہوا تھا۔ حضرت خالد رضی اللہ عنہ نے پوچھا یہ کیا ہے اس نے کہا یہ سرکہ ہے حضرت خالد رضی اللہ عنہ نے عرض کی اے مولا! اسے سرکہ ہی بنا دے۔ وہ شراب فوراً سرکہ میں تبدیل ہوگئی۔

ابن سعد نے محارب بن دثار سے روایت کیا ہے وہ فرماتے ہیں کہ حضرت خالد بن ولید رضی اللہ عنہ کو بتایا گیا کہ آپ کے لشکر میں بعض لوگ شراب نوشی کرتے ہیں۔ آپ نے لشکر کا معائنہ کیا۔ دوران معائنہ ایک ایسا شخص ملا جس کے پاس شراب سے بھرا ہوا مشکیزہ تھا۔ حضرت خالد رضی اللہ عنہ نے اس سے پوچھا یہ کیا ہے۔ اس نے جواباً کہا اس میں سرکہ ہے۔ حضرت خالد رضی اللہ عنہ نے دعا مانگی اے اللہ! اس کو سرکہ بنا دے۔ جب اس شخص نے اپنا مشکیزہ کھولا تو وہ شراب سرکہ میں تبدیل ہو چکی تھی۔ اس شخص نے کہا یہ حضرت خالد بن ولید رضی اللہ عنہ کی دعا کا نتیجہ ہے۔

حضرت سعد بن معاذ رضی اللہ عنہ کی کرامات

ابو نعیم نے حضرت سعد بن ابی وقاص رضی اللہ عنہ سے روایت کیا ہے کہ جب غزوہ خندق کے بعد حضرت سعد بن معاذ رضی اللہ عنہ کا وصال ہوا تو نبی اکرم ﷺ تیزی سے باہر تشریف لائے حتیٰ کہ آپ ﷺ کے جوتوں کے تسمے ٹوٹ گئے۔ لیکن آپ ﷺ انہیں درست کرنے کے لیے نہ رکے۔ آپ ﷺ کی مبارک چادر شانہ اقدس سے گرنے لگی۔ لیکن آپ ﷺ نے پھر بھی توجہ نہ فرمائی۔ آپ ﷺ نے کسی طرف بھی التفات نہ فرمایا صحابہ کرام علیہم الرضوان نے عرض کی یا رسول اللہ! صلی اللہ علیک وسلم آپ صلی اللہ علیک وسلم اتنی سرعت سے تشریف لے جا رہے ہیں کہ قریب ہے کہ آپ ہم سب کو پیچھے چھوڑ کر آگے تشریف لے جائیں۔ آپ ﷺ نے فرمایا مجھے اندیشہ ہے کہ کہیں ان کو غسل دینے میں فرشتے اس طرح سبقت نہ لے جائیں جس طرح انہوں نے حضرت حذقلہ رضی اللہ عنہ کو ہم سے پہلے غسل دیا تھا۔

امام بخاری و امام مسلم نے حضرت عائشہ صدیقہ رضی اللہ عنہا سے روایت کیا ہے کہ غزوہ خندق کے روز حضرت سعد رضی اللہ عنہ کو ایک کاری زخم آیا۔ حبان بن عرفہ نے ان کی رگ اکھل پر تیر مارا حضور ﷺ نے مسجد میں خیمہ نصب کر لیا تاکہ آسانی ان کی عیادت کی جاسکے۔ جب نبی محترم ﷺ غزوہ خندق سے واپس تشریف لائے۔ ہتھیار اتارے اور غسل فرمانے لگے تو حضرت جبرائیل علیہ السلام آپ ﷺ کی خدمت میں حاضر ہوئے وہ اپنے سر مبارک سے گرد و غبار جھاڑ رہے تھے۔ انہوں نے عرض کی یا رسول اللہ! صلی اللہ علیک وسلم آپ نے ہتھیار اتار بھی دیئے ہیں۔ اللہ کی قسم! میں نے ابھی تک ہتھیار نہیں اتارے آئیں ہم ان کی طرف تشریف لے چلیں۔ حضور ﷺ نے فرمایا کہاں؟ انہوں نے بنو قریظہ کی سمت اشارہ کیا۔ حضور ﷺ بنو قریظہ کے ہاں تشریف لے گئے۔ بنو قریظہ نے حضرت سعد رضی اللہ عنہ کو اپنا ثالث مقرر کیا۔ انہوں نے فرمایا میرا

فیصلہ یہ ہے کہ بنو قریظہ کے تمام مردوں کو قتل کر دیا جائے۔ ان کی عورتوں اور بچوں کو قیدی بنا لیا جائے اور ان کے اموال کو باہم تقسیم کر لیا جائے۔ پھر حضرت سعد رضی اللہ عنہ بارگاہِ صمدیت میں یوں عرض کناں ہوئے۔

مولا! تو جانتا ہے کہ مجھے اس سے پسندیدہ کوئی عمل نہیں کہ میں تیری راہ میں ان لوگوں سے جہاد کروں جنہوں نے تیرے رسول مکرم ﷺ کی تکذیب کی اور انہیں مکہ معظمہ سے نکالا۔ میرا گمان ہے کہ ہمارے اور ان کے مابین جنگ ہو کر رہے گی اگر قریش کے ساتھ کوئی جنگ باقی رہ گئی ہے تو پھر ابھی زندہ رکھتا کہ میں تیری رضا کے لیے ان کے ساتھ برسرِ پیکار ہوں اور اگر جنگ کا سلسلہ رک گیا ہے تو پھر اسے دوبارہ شروع فرما اور مجھے اس میں شہادت سے سرخ رو فرما، اسی رات جنگ ہونے لگی اور اس میں وہ مرتبہ شہادت پر فائز ہوئے۔

امام بیہقی نے حضرت جابر رضی اللہ عنہ سے روایت کیا ہے کہ غزوہ خندق کے دن حضرت سعد رضی اللہ عنہ کو تیرا گناہ جس سے ان کی رگ اکھل پھٹ گئی۔ انہوں نے عرض کی مولا! اس وقت تک میری روح قبض نہ کرنا حتیٰ کہ میں بنو قریظہ کا حشر دیکھ کر اپنی آنکھوں کو ٹھنڈا نہ کر لوں۔ ان کی رگ سے خون اسی وقت رک گیا ایک قطرہ بھی نہ نکلا پھر بنو قریظہ نے انہیں اپنا ثالث مقرر کیا۔ جب صحابہ کرام ان کے قتل سے فارغ ہوئے تو ان کی رگ پھٹ گئی اور وہ شہید ہو گئے۔

امام بیہقی نے حضرت ابن عمر رضی اللہ عنہما سے روایت کیا ہے کہ حضور نبی اکرم ﷺ نے فرمایا حضرت سعد رضی اللہ عنہ کے وصال کی وجہ سے عرش الہی لرزا تھا اور ان کے جنازہ میں ستر ہزار فرشتوں نے شرکت کی۔

حضرت جابر رضی اللہ عنہ سے روایت ہے کہ حضرت جبرائیل علیہ السلام بارگاہِ رسالت میں حاضر ہوئے اور عرض کی آج کس مرد صالح کا وصال ہوا ہے؟ آج اس کے لیے آسمان کے دروازے کھول دیئے گئے ہیں اور ان کے لیے عرش الہی کانپ اٹھا ہے۔ جب حضور نبی اکرم ﷺ کا شانہ اقدس سے باہر تشریف لائے تو حضرت سعد رضی اللہ عنہ کا وصال ہو چکا تھا۔

امام بیہقی نے رافع الزرقی سے روایت کیا ہے وہ فرماتے ہیں۔ مجھے میری قوم کے ایک شخص نے بتایا کہ حضرت جبرائیل علیہ السلام آدھی رات کے وقت حضور ﷺ کے پاس تشریف لائے انہوں نے ریشم کا مہمہ باندھ رکھا تھا۔ انہوں نے پوچھا یہ کس انسان کی میت ہے۔ جس کے لیے آسمان کے دروازے کھول دیئے گئے ہیں اور عرش لرزا تھا ہے۔ حضور ﷺ تیزی سے حضرت سعد رضی اللہ عنہ کی طرف تشریف لے گئے اس وقت ان کی روح عالم بالا کو پرواز کر چلی تھی۔

امام بیہقی نے حضرت حسن بصری سے روایت کیا ہے کہ حضرت سعد رضی اللہ عنہ کی روح کی آمد پر خوشی کا اظہار کرنے کے لیے عرش الہی لرزنے لگا۔

ابن سعد حضرت سلمہ بن اسم رضی اللہ عنہ سے روایت کیا ہے کہ جب حضور ﷺ حضرت سعد رضی اللہ عنہ کے گھر تشریف لے گئے تو گھر میں حضرت سعد کے علاوہ اور کوئی شخص نہ تھا وہ اپنی چادر اوڑھے ہوئے تھے۔ آپ نے رکنے کا اشارہ کیا، میں رک گیا۔ آپ ﷺ وہاں سے کہیں تشریف لے گئے میں کچھ دیر وہاں بیٹھا رہا پھر آپ ﷺ واپس تشریف لے آئے میں نے عرض کی یا رسول اللہ! صلی اللہ علیک وسلم میں نے کسی شخص کو نہیں دیکھا پھر بھی آپ ﷺ اپنے دامن کو بچا بچا کر چل رہے

ہیں۔ اس کی وجہ کیا ہے۔ آپ ﷺ نے فرمایا اس محفل میں کوئی جگہ نہ تھی۔ حتیٰ کہ ایک فرشتے نے اپنے پر کو سمیٹ کر میرے لیے جگہ بنائی۔

حضرت الاشعث سے روایت ہے کہ اس دن حضور ﷺ نے اپنے گھٹنوں کو پکڑ لیا۔ آپ ﷺ نے فرمایا ابھی ایک فرشتہ آیا اس کے لیے بیٹھنے کی کوئی جگہ نہ تھی۔ میں نے اس کے لئے جگہ بنا دی۔ حضرت سعد رضی اللہ عنہ طویل القامت اور بھاری انسان تھے۔ جب ان کے جنازہ کو اٹھایا گیا تو ایک منافق نے کہا، حضرت سعد کے جنازے سے ہلکا جنازہ ہم نے آج تک نہیں اٹھایا، آپ ﷺ نے فرمایا آج آسمان سے ستر ہزار ایسے فرشتے اترے ہیں جو پہلے کبھی نازل نہیں ہوئے۔

ابن سعد محمود بن لبید سے روایت کیا ہے کہ صحابہ کرام رضی اللہ عنہم نے عرض کی یا رسول اللہ! صلی اللہ علیک وسلم حضرت سعد کا جنازہ کتنا ہلکا تھا۔ ہم نے آج تک اتنا ہلکا جنازہ نہیں دیکھا۔ آپ ﷺ نے فرمایا یہ جنازہ ہلکا کیوں نہ ہوتا، آج آسمان سے اتنے کثیر ملائکہ اترے تھے کہ اس سے پہلے اتنے زیادہ فرشتے کبھی نازل نہ ہوئے تھے۔ انہوں نے تمہارے ساتھ جنازہ کو اٹھا رکھا تھا۔

ابن سعد اور ابو نعیم نے محمد بن شریب سے روایت کیا ہے کہ ایک دن ایک شخص نے حضرت سعد رضی اللہ عنہ کی قبر انور سے مٹھی بھرٹی اٹھائی جب اسے گھر لے جا کر دیکھا تو وہ کستوری بن چکی تھی۔ حضور ﷺ نے فرمایا سبحان اللہ، سبحان اللہ! اس کی وجہ سے آپ ﷺ کا چہرہ کھل اٹھا اور فرمایا الحمد للہ! اگر کوئی شخص قبر کے دبانی سے بچ سکتا تو حضرت سعد یقیناً بچ جاتے ان کی قبر نے بھی انہیں دبایا پھر اللہ تعالیٰ نے ان کی قبر کو کشادہ فرمایا۔

ابن سعد نے حضرت ابو سعید الخدری رضی اللہ عنہ سے روایت کی ہے وہ فرماتے ہیں جن لوگوں نے حضرت سعد رضی اللہ عنہ کی قبر انور کو کھودا میں بھی ان میں شامل تھا۔ جب بھی ہم مٹی کھودنے کے لیے ضرب لگاتے نیچے سے کستوری کی نئی مہک اٹھتی۔

حضرت عاصم بن ثابت اور حضرت خبیب رضی اللہ عنہما کی کرامات

امام بخاری اور امام بیہقی نے حضرت ابو ہریرہ رضی اللہ عنہ سے روایت کیا ہے وہ فرماتے ہیں کہ حضور ﷺ نے ایک وفد روانہ فرمایا حضرت عاصم بن ثابت رضی اللہ عنہ کو ان کا امیر مقرر کیا۔ جب وہ عسکان اور مکہ معظمہ کے درمیان پہنچا تو ہذیل کے قبیلے کو ان کی اطلاع ملی ان میں سے کئی افراد نے ان کا تعاقب کیا وہ آثار پر سفر کرتے رہے حتیٰ کہ ان کو جالیا، حضرت عاصم رضی اللہ عنہ اور ان کے ساتھیوں نے ایک ٹیلے پر پناہ لی۔ دشمن نے ان کا محاصرہ کر لیا۔ انہوں نے مسلمانوں سے عہد کیا اگر تم نیچے اتر آؤ گے تو ہم تم میں سے کسی شخص کو بھی قتل نہیں کریں گے۔ حضرت عاصم رضی اللہ عنہ نے فرمایا میں کسی کافر کی پناہ میں نہیں آنا چاہتا۔ انہوں نے دعا مانگی مولا! اپنے نبی اکرم ﷺ کو ہمارے حالات سے آگاہ فرما دے۔ دشمن نے ان پر تیر اندازی شروع کر دی حتیٰ کہ حضرت عاصم اور ان کے ساتھی شہید ہو گئے۔ حضرت خبیب، حضرت زید بن دہنہ اور ایک اور شخص رضی اللہ عنہم زندہ رہ گئے۔ دشمن نے انہیں اپنے عہد و پیمانہ کا یقین دلایا۔ جب یہ تینوں صحابہ کرام ٹیلے سے اتر آئے تو ہذیل کے افراد نے انہیں رسیوں کے ساتھ باندھنا چاہا۔ تیسرے شخص نے انکار کر دیا اس نے کہا یہ تمہارا پہلا فریب ہے۔ میں

تمہارے ساتھ نہیں جاؤں گا۔ دشمن نے اسے اپنے ساتھ لے جانے پر مجبور کیا لیکن وہ نہ مانا بالآخر انہوں نے اس کو بھی شہید کر دیا۔ اور حضرت خبیب اور حضرت زید رضی اللہ عنہما کو لے کر چلے گئے مکہ معظمہ پہنچ کر ان دونوں کو فروخت کر دیا گیا۔

بنو حارث نے حضرت خبیب رضی اللہ عنہ کو خرید لیا کیونکہ انہوں نے غزوہ بدر کے روز حارث کو واصل جہنم کیا تھا وہ ان کے ہاں ایک قیدی کی حیثیت سے ٹھہرے رہے۔ جب وہ ان کے قتل پر متفق ہو گئے تو انہوں نے حارث کی ایک بیٹی سے استرا منگوایا تاکہ زیر ناف بال صاف کریں۔ اس عورت نے انہیں استرا دیا۔ وہ عورت کہتی ہے میں اپنے بچے سے غافل ہو گئی۔ وہ آہستہ آہستہ حضرت خبیب رضی اللہ عنہ کے پاس چلا گیا انہوں نے اسے اپنی ران پر بٹھا لیا جب میں نے اپنے بچے کو ان کی ران پر دیکھا تو گھبرا گئی۔ انہوں نے میری گھبراہٹ دیکھ کر فرمایا کیا تجھے یہ خوف ہے کہ میں اس بچے کو قتل کر دوں گا۔ ان شاء اللہ میں ایسے برے فعل کا ارتکاب نہیں کروں گا۔ وہ عورت کہا کرتی تھی میں نے حضرت خبیب رضی اللہ عنہ سے عمدہ قیدی نہیں دیکھا۔ میں نے انہیں دیکھا وہ انگور کے گچھے سے انگور کھایا کرتے تھے۔ حالانکہ مکہ معظمہ میں اس وقت یہ پھل موجود نہ تھا۔ وہ پابند سلاسل تھے۔ یقیناً یہ وہ رزق تھا جو اللہ تعالیٰ انہیں عطا کرتا تھا۔

جب بنو حارث انہیں حرم سے باہر لے کر گئے تو انہوں نے فرمایا مجھے اجازت دو کہ دو رکعت نماز ادا کر لوں پھر انہوں نے دو رکعت نماز ادا کی اور یہ دعا مانگی اے میرے پروردگار! ان کو گن لے، پھر انہیں علیحدہ علیحدہ ہلاک فرما اور ان میں سے کسی ایک کو بھی زندہ نہ چھوڑ۔

اللہ تعالیٰ نے حضرت عاصم رضی اللہ عنہ کی دعا کو قبول فرمایا اس نے ان کی شہادت کی خبر حضور ﷺ تک پہنچادی۔ قریش نے چند افراد حضرت عاصم رضی اللہ عنہ کی لاش مبارک کی طرف بھیجے تاکہ وہ ان کے جسم کے چند ایسے اعضاء لے کر آئیں جن سے ان کی پہچان ہو سکے۔ کیونکہ انہوں نے غزوہ بدر کے دن ان کے سرداروں کو قتل کیا تھا۔ اللہ تعالیٰ نے شہد کی مکھیوں کو بھیج دیا وہ ان کی لاش پر سائبان کی طرح سایہ فگن ہو گئیں۔ جس کی وجہ سے قریش کے نمائندے ان کے جسد اطہر کا کوئی حصہ بھی نہ کاٹ سکے۔

امام بیہقی اور ابو نعیم نے عروہ اور موسیٰ بن عقبہ کی سند سے بھی یہ روایت نقل کی ہے۔ انہوں نے اس میں اضافہ کیا ہے حضرت خبیب رضی اللہ عنہ نے وقت شہادت دعا مانگی اے میرے رب! اس وقت میرے پاس کوئی ایسا شخص نہیں ہے جس میں رسول مکرم ﷺ کی بارگاہ میں بھیج سکوں۔ تو ہی انہیں میری طرف سے سلام بھیج دے۔ حضرت جبرائیل علیہ السلام بارگاہ رسالت میں حاضر ہوئے اور ان کی شہادت کی آپ ﷺ کو خبر دی اور ان کا سلام بھیج پیش کیا۔ اس وقت حضور ﷺ اپنے صحابہ کرام کے ہمراہ تشریف فرما تھے۔ آپ ﷺ نے فرمایا: وعلیہ السلام خبیب وقریش نے شہید کر دیا ہے۔

امام بیہقی نے ابن اسحاق کی سند سے عاصم بن عمر سے روایت کیا ہے وہ فرماتے ہیں کہ جب حضرت عاصم رضی اللہ عنہ کو شہید کیا گیا تو بنو ہذیل نے ان کا سر اتارنے کی کوشش کی تاکہ اسے سلافہ بنت سعد کے ہاتھوں فروخت کریں۔ جب اس کا بیٹا غزوہ احد میں مارا گیا تو اس نے نذر مانی تھی کہ اگر میں عاصم کے سر کو حاصل کر سکی تو میں اس کی کھوپڑی میں شراب پیوں گئی۔

لیکن شہد کی مکھیوں نے حضرت عاصم کی لاش کو ڈھانپ لیا اور بنو ہذیل اپنے ارادے کو عملی جامہ نہ پہنا سکے۔ انہوں نے شام تک مکھیوں کے چلے جانے کا انتظار کیا۔ جب رات گئے تک مکھیوں نے انہیں موقع نہ دیا تو وہ چلے گئے رات کو اللہ رب العزت نے وادی میں سیلاب بھیج دیا جو حضرت عاصم رضی اللہ عنہ کی لاش مبارک کو بہا کر لے گیا۔ حضرت عاصم رضی اللہ عنہ نے اللہ تعالیٰ سے دعا مانگی تھی کہ نہ تو وہ کسی مشرک کو چھوئیں اور نہ کوئی مشرک ان کو مس کر سکے۔ اللہ تعالیٰ نے نہ صرف ان کی زندگی میں بلکہ وصال کے بعد بھی انہیں مشرکین کے ہاتھوں کی نجاست سے محفوظ رکھا۔

امام بیہقی اور ابو نعیم نے حضرت بریدہ بن سفیان الاسلمی رضی اللہ عنہ سے روایت کیا ہے کہ جب قریش مکہ نے حضرت عاصم کے سر مبارک کو اتارنے کی کوشش کی تو اللہ تعالیٰ نے شہد کی مکھیوں کو بھیج دیا۔ مکھیوں نے ان کی لاش مبارک کو ڈھانپ لیا اور وہ ان کے سر کو نہ لے جا سکے۔ حضرت خبیب رضی اللہ عنہ نے دعا مانگی اے مولا! مجھے ایسا کوئی شخص نہیں مل رہا جو میرا سلام بارگاہ رسالت میں پہنچا دے۔ اپنے رسول مکرم ﷺ کو میری طرف سے سلام پہنچا دے۔ جب حضرت جبرائیل علیہ السلام نے ان کا سلام بارگاہ رسالت میں پیش کیا تو آپ ﷺ نے فرمایا ”وَعَلَيْهِ السَّلَامُ“ صحابہ کرام نے عرض کیا یا رسول اللہ! صلی اللہ علیک وسلم آپ کس کے سلام کا جواب ارشاد فرما رہے ہیں۔ آپ ﷺ نے فرمایا تمہارے بھائی خبیب کو شہید کر دیا گیا ہے۔ حضرت خبیب رضی اللہ عنہ کو جب سولی پر چڑھایا جا رہا تھا تو آپ نے دعا کے لئے ہاتھ بلند کئے ایک شخص کا بیان ہے کہ جب میں نے انہیں دعا میں مشغول دیکھا تو میں زمین کے ساتھ چپک گیا۔ ابھی ان کی شہادت کو ایک سال بھی نہ گزرا تھا کہ ان کو شہید کرنے والے تمام افراد مر گئے صرف وہ شخص زندہ رہ گیا جو وقت دعا زمین کے ساتھ چپک گیا تھا۔

ابن ابی شیبہ اور امام بیہقی نے جعفر بن عمرو بن امیہ کی سند سے روایت کیا ہے وہ بیان کرتے ہیں کہ ان کے والد محترم نے انہیں بتایا کہ رسول مکرم ﷺ نے انہیں جاسوس بنا کر بھیجا۔ میں اس سولی کے پاس آیا جہاں حضرت خبیب رضی اللہ عنہ کو پھانسی دی گئی تھی۔ میں سولی کے اوپر چڑھا اس وقت میں دشمن سے ڈر رہا تھا۔ میں نے حضرت خبیب رضی اللہ عنہ کو سولی کے پھندے سے آزاد کیا وہ زمین پر گر پڑے اور زمین نے انہیں دور پھینک دیا۔ پھر جب میں نے دیکھا تو مجھے ان کی لاش نظر نہ آئی زمین نے انہیں نگل لیا تھا۔ آج تک ہمیں ان کی ہڈی بھی نظر نہیں آئی۔

ابو یوسف نے اپنی کتاب ”اللطائف“ میں ضحاک سے روایت کیا ہے کہ حضور ﷺ نے حضرت مقداد اور حضرت زبیر کو بھیجا تا کہ وہ حضرت خبیب رضی اللہ عنہ کو تختہ دار سے اتار دیں وہ دونوں قبیلہ تنعیم کے پاس پہنچے۔ انہوں نے دیکھا کہ حضرت خبیب رضی اللہ عنہ کے ارد گرد چالیس افراد تھے۔ وہ تمام نشہ میں مدہوش تھے۔ انہوں نے حضرت خبیب کو سولی سے اتارا اور حضرت زبیر رضی اللہ عنہ نے ان کو اپنے گھوڑے پر بٹھالیا وقت ان کا جسم تروتازہ تھا۔ جب مشرکین نے ان کا تعاقب کیا تو حضرت زبیر رضی اللہ عنہ نے ان کی لاش مبارک کو زمین پر پھینک دیا۔ زمین نے فوراً انہیں نگل لیا اسی وجہ سے ان کو ”بلیغ الارض“ کے دنوازلقب سے یاد کیا جاتا ہے۔

حضرت اسید بن حفیر رضی اللہ عنہ کی کرامت

ابن الاثیر نے ”اسد الغابہ“ میں حضرت اسید رضی اللہ عنہ سے روایت کیا ہے کہ وہ قرآن پاک کو خوب صورت آواز میں پڑھا کرتے تھے۔ وہ فرماتے ہیں ایک شب میں سورۃ البقرہ کی تلاوت کر رہا تھا میرے ساتھ ہی میرا گھوڑا بندھا ہوا تھا اور میرا تخت جگر یچی بھی میرے پاس ہی لیٹا ہوا تھا۔ گھوڑے نے چکر لگانے شروع کیے میں نے تلاوت بند کر دی۔ مجھے اپنے بیٹے کی فارتھی۔ پھر میں نے قرأت شروع کی گھوڑے نے پھر چکر لگانے شروع کیے۔ مجھے پھر اپنے بیٹے کی فکر دامن گیر ہوئی میں نے پڑھنا بند کر دیا کچھ دیر بعد سہ بارہ تلاوت قرآن پاک شروع کی گھوڑا پھر گردش کر رہا تھا۔ میں نے سر اٹھا کر اوپر دیکھا مجھے اوپر سائبان سا نظر آیا۔ اس عجیب منظر نے مجھے دہشت زدہ کر دیا۔ صبح کے وقت میں بارگاہ رسالت میں حاضر ہوا اور تمام واقعہ عرض کیا آپ ﷺ نے فرمایا وہ ملائکہ تھے وہ تمہاری خوبصورت آواز سننے کے آئے تھے۔ اگر تم صبح تک تلاوت میں مشغول رہتے تو لوگ اپنی آنکھوں سے فرشتوں کو دیکھ لیتے۔

حضرت عباد بن بشیر اور حضرت اسید بن حفیر رضی اللہ عنہما کی کرامت

ابن سعد، حاکم، امام بیہقی اور ابو نعیم نے حضرت انس رضی اللہ عنہ سے روایت کیا ہے کہ حضرت عباد بن بشیر اور حضرت اسید بن حفیر رضی اللہ عنہما ضروری کام کے لیے بارگاہ رسالت میں حاضر ہوئے وہ رات گئے تک بارگاہ رسالت حاضر رہے۔ وہ رات انتہائی تاریک تھی۔ جب وہ بارگاہ رسالت سے رخصت ہوئے تو ان دونوں کے ہاتھوں میں چھریاں تھیں ان میں سے ایک چھری ضوفشاں ہو گئی۔ جب راستہ میں وہ ایک دوسرے سے جدا ہوئے تو دوسرے صحابی کی چھری بھی روشن ہو گئی وہ اپنی اپنی چھری کے اجالے میں اپنے اپنے گھر پہنچ گئے۔

امام بخاری نے حضرت انس رضی اللہ عنہ سے روایت کیا ہے کہ حضور ﷺ کے دو صحابہ ایک تاریک شب میں بارگاہ رسالت سے رخصت ہوئے۔ ان کے ساتھ دو چراغ تھے۔ جو ان کے آگے آگے نور افشانی کر رہے تھے۔ جب وہ جدا ہوئے تو ان میں سے ہر ایک کے ساتھ اس کا چراغ جلنے لگا۔ حتیٰ کہ وہ دونوں اپنے اپنے گھر پہنچ گئے۔

حضرت سعد بن ربیع رضی اللہ عنہ کی کرامت

حاکم اور امام بیہقی نے حضرت زید بن ثابت رضی اللہ عنہ سے روایت کیا ہے وہ فرماتے ہیں کہ مجھے سرور دو عالم ﷺ نے غزوہ احد کے دن حضرت سعد بن ربیع رضی اللہ عنہ کی تلاش میں بھیجا۔ آپ ﷺ نے مجھ سے فرمایا اگر تم انہیں تلاش کر لو تو میری طرف سے انہیں سلام کہنا اور ان سے کہنا کہ آپ کیسے محسوس کر رہے ہیں۔ میں نے انہیں ڈھونڈ لیا۔ اس وقت وہ نزع کے عالم میں تھے۔ ان کے جسم پر شمشیر، نیزے اور تلوار کے ستر زخم تھے۔ انہوں نے مجھ سے فرمایا بارگاہ رسالت میں عرض کرنا یا رسول اللہ! صلی اللہ علیک وسلم میں جنت کی خوشبو محسوس کر رہا ہوں۔ نیز میری قوم کو یہ پیغام دینا کہ اگر دشمن حضور ﷺ تک پہنچ گیا اور تم میں سے کوئی ایک شخص بھی زندہ رہا تو پھر تمہارے لیے کوئی عذر نہ ہوگا۔ یہ پیغام دے کر ان کی روح عالم بالا کو

پرواز کر گئی۔

حضرت انس بن نضر رضی اللہ عنہ کی کرامت

امام مسلم اور امام بخاری نے حضرت انس رضی اللہ عنہ سے روایت کیا ہے کہ ان کے چچا حضرت انس بن نضر رضی اللہ عنہ نے غزوة احد کے دن فرمایا اللہ کی قسم! میں کوہ احد کے پیچھے سے جنت کی خوشبو سونگھ رہا ہوں۔ پھر وہ دلجمعی سے لڑے اور مرتبہ شہادت پر فائز ہو گئے۔

حضرت حنظلہ رضی اللہ عنہ کی کرامت

ابن اسحاق نے روایت کیا ہے کہ عاصم بن عمر بن قتادہ نے مجھ سے بیان کیا ہے کہ حضور ﷺ نے غزوة احد کے دن فرمایا حضرت حنظلہ رضی اللہ عنہ کو ملائکہ غسل دے رہے ہیں۔ ان کے اہل خانہ سے ان کے متعلق پوچھوان کی زوجہ محترمہ سے سوال کیا گیا تو انہوں نے فرمایا جب جہاد کا اعلان ہوا تو اس وقت حضرت حنظلہ رضی اللہ عنہ حالت جنابت میں تھے۔ وہ اسی حالت میں جہاد پر روانہ ہو گئے۔ آپ ﷺ نے فرمایا اسی وجہ سے ملائکہ انہیں غسل دے رہے ہیں۔ امام بیہقی نے بھی اس روایت کو بیان کیا ہے۔

ابن سعد نے ہشام بن عروہ سے روایت کیا ہے وہ اپنے باپ سے روایت کرتے ہیں وہ فرماتے ہیں۔ میں نے زمین اور آسمان کے درمیان ملائکہ کو دیکھا وہ چاندی کے برتنوں میں بارش کے پانی کے ساتھ حضرت حنظلہ کو غسل دے رہے تھے۔ ابو اسید ساعدی فرماتے ہیں۔ جب ہم نے حضرت حنظلہ کی زیارت کی تو ان کے سر مبارک سے پانی کے قطرات بہ رہے تھے۔

حضرت عبداللہ بن عمرو بن حرام رضی اللہ عنہ کی کرامت

ابن مندہ نے حضرت طلحہ بن عبید اللہ رضی اللہ عنہ سے روایت کیا ہے وہ فرماتے ہیں کہ میں ”الغابہ“ میں اپنے مویشی چرا رہا تھا۔ وہاں رات کی تاریکی چھا گئی میں نے حضرت عبداللہ بن عمرو کی قبر کی جانب پناہ لی میں نے سنا قبر میں سے قرآن پاک پڑھنے کی آواز آرہی تھی اتنی حسین آواز میں نے آج تک نہیں سنی تھی۔ جب میں بارگاہ رسالت میں حاضر ہوا تو میں نے تمام واقعہ عرض کیا۔ آپ ﷺ نے فرمایا وہ حضرت عبداللہ ہیں۔ کیا تجھے معلوم نہیں کہ اللہ تعالیٰ نے ان کی ارواح کو قبض فرمایا پھر انہیں زبرد اور یا قوت کی قندیلوں میں رکھ کر جنت کے وسط میں لٹکا دیا۔ رات کے وقت ان کی ارواح کو ان کے اجسام میں منتقل کر دیا جاتا ہے۔ پھر فجر تک وہ روئیں جسموں میں ہی رہتی ہیں۔ صبح کے وقت دوبارہ وہ جنت میں چلی جاتی ہیں۔

امام ترمذی اور امام بیہقی نے حضرت ابن عباس رضی اللہ عنہما سے روایت کیا ہے وہ فرماتے ہیں کہ ایک صحابی نے ایک قبر پر خیمہ نصب کیا۔ انہیں معلوم نہ تھا کہ یہاں قبر ہے۔ اچانک اندر سے انہیں انسان کی آواز سنائی دی کوئی شخص سورۃ الملک کی تلاوت کر رہا تھا وہ اپنی تلاوت میں مشغول رہا حتیٰ کہ اس نے اس مبارک سورۃ کو ختم کیا۔ وہ شخص بارگاہ رسالت میں حاضر ہوا اور تمام واقعہ عرض کیا حضور ﷺ نے فرمایا یہ سورۃ عذاب کو روکنے والی اور عذاب سے نجات دینے والی ہے۔

حضرت عامر بن فہیرہ رضی اللہ عنہ کی کرامت

امام بخاری نے ہشام بن عروہ کی سند سے روایت کیا ہے وہ فرماتے ہیں کہ مجھ سے میرے والد نے بیان کیا کہ جب کچھ صحابہ کرام بڑے معونہ پر مرتبہ شہادت پر فائز ہوئے اور عمرو بن امیہ الضمری کو گرفتار کر لیا گیا تو عامر بن طفیل نے ایک شہید کی طرف اشارہ کر کے پوچھا یہ کون ہے انہوں نے فرمایا یہ حضرت عامر بن فہیرہ رضی اللہ عنہ ہیں عامر بن طفیل نے کہا میں نے انہیں شہادت کے بعد دیکھا انہیں آسمان کی طرف لے جایا گیا حتیٰ کہ یہ میری نظروں سے اوجھل ہو گئے پھر انہیں زمین پر رکھ دیا گیا۔ جب نبی اکرم ﷺ کو ان کی شہادت کی خبر ملی آپ علیہ الصلوٰۃ والسلام نے اپنے صحابہ کرام رضی اللہ عنہم سے فرمایا تمہارے ساتھی مرتبہ شہادت پر فائز ہو چکے ہیں۔ انہوں نے اپنے رب سے التجا کی تھی انہوں نے عرض کیا اے مولا! ہمارے بھائیوں کو بتادے کہ ہم تجھ سے راضی تھے اور تو بھی ہم سے راضی تھا۔ اللہ تعالیٰ نے ان کی دعا کو قبول فرمایا ہے اور مجھے ان کی شہادت کے متعلق بتایا ہے۔

امام بیہقی نے حضرت ابن مسعود رضی اللہ عنہ سے روایت کیا ہے کہ حضور ﷺ نے تبلیغ کے لیے صحابہ کرام کو روانہ فرمایا پھر کچھ مدت بعد آپ ﷺ نے اللہ کی تعریف فرمائی اور اس کی حمد و ثناء بیان کی۔ پھر صحابہ کرام سے فرمایا تمہارے بھائی مشرکین سے معرکہ آزما ہوئے۔ وہ سب مرتبہ شہادت پر فائز ہو چکے ہیں ان میں سے کوئی ایک بھی باقی نہیں بچا۔ انہوں نے اپنے پروردگار سے عرض کی تھی مولا! ہماری قوم کو ہماری طرف سے پیغام پہنچادے کہ ہم تجھ سے راضی ہیں اور تو ہم سے راضی ہے اور میں (محمد ﷺ) ان کی جانب رسول ﷺ ہوں۔ بلاشبہ اللہ تعالیٰ ان سے راضی اور وہ اپنے رب سے راضی ہیں۔

امام واقدی نے حضرت عروہ سے روایت کیا ہے کہ ایک قوم نے نبی اکرم ﷺ سے ایسے افراد طلب کیے جو انہیں قرآن و سنت کی تعلیم دیں۔ اس قوم میں عامر بن طفیل بھی تھا۔ اس نے حضرت عمرو بن امیہ سے پوچھا کیا آپ اپنے ساتھیوں کو جانتے ہیں۔ انہوں نے فرمایا ہاں۔ وہ انہیں لے کر تمام شہداء کے پاس گیا اور ان کے نسب کے متعلق سوال کیا۔ پھر اس نے پوچھا کیا ان میں سے کوئی غائب بھی ہے۔ حضرت عمرو نے فرمایا ہاں! حضرت ابو بکر صدیق رضی اللہ عنہ کے غلام عامر بن فہیرہ منفقود ہیں۔ اس نے پوچھا تم میں اس کا مرتبہ کیا تھا۔ میں نے کہا وہ ہم سب میں سے افضل تھے۔ عامر نے کہا کیا میں تمہیں ان کے متعلق حیرت انگیز بات نہ بتاؤں۔ ایک شخص نے انہیں نیزہ مارا پھر اپنا نیزہ کھینچ لیا۔ پھر آسمان سے کچھ آدی آنے جو انہیں اٹھا کر لے گئے حتیٰ کہ وہ میری نظروں سے اوجھل ہو گئے۔ جس شخص نے انہیں نیزہ مارا تھا اس کا نام جبار بن سلمی تھا وہ کہتا ہے کہ جب میں نے انہیں نیزہ مارا تو انہوں نے یہ نعرہ دلنواز بلند کیا۔ فُزْتُ بِرَبِّ الْكَعْبَةِ رَبِّ الْعَبْدِ كَيْفَ تَمَّ! میں نے کامیابی پالی ہے۔“ میں ضحاک بن سفیان الکلابی کے پاس آیا اور انہیں اس واقعہ کی خبر دی انہوں نے مجھے اسلام قبول کرنے کی دعوت دی۔ میں نے جب حضرت عامر بن فہیرہ کا یہ واقعہ دیکھا تو دولت اسلام سے مالا مال ہو گیا۔ ضحاک نے نبی اکرم ﷺ کو لکھا کہ ملائکہ نے ان کے جسد اطہر کو چھپا لیا تھا وہ انہیں علیین میں لے کر گئے تھے۔

احتمال یہ ہے کہ حضرت عامر بن فہیرہ رضی اللہ عنہ کے جسم مبارک کو پہلے اٹھالیا گیا ہو پھر رکھا گیا ہو اور دوبارہ غائب کر دیا

ہو۔ حضرت امام بخاری کی سابقہ روایت کے ساتھ حضرت عروہ کی روایت بھی مطابقت رکھتی ہے اس روایت میں ہے پھر وہ جسم اقدس رکھا گیا، ہم نے ”مغازی عقبہ بن موسیٰ“ میں یہ قصہ اسی طرح روایت کیا ہے حضرت عروہ فرماتے ہیں حضرت عامر رضی اللہ عنہ کا جسم وہاں موجود نہ تھا ممکن ہے ملائکہ نے ان کے جسم کو چھپا دیا ہو۔

امام بیہقی نے حضرت عائشہ رضی اللہ عنہا سے روایت کیا ہے۔ ان کی شہادت کے بعد میں نے دیکھا انہیں آسمان کی طرف اٹھایا جا رہا تھا۔ حتیٰ کہ میں نے انہیں دیکھا وہ زمین و آسمان کے درمیان تھے۔ اس روایت میں یہ نہیں ”پھر انہیں زمین پر رکھ دیا گیا“۔ ان کے آسمان میں غائب ہونے کی روایت کئی اسناد کی وجہ سے قوی ہو گئی۔ امام بیہقی نے بھی حضرت عائشہ رضی اللہ عنہا سے روایت کیا ہے۔ وہ روایتی ہیں حضرت عامر بن نبیرہ رضی اللہ عنہ کو آسمان کی طرف اٹھایا گیا۔ اس کے بعد ان کا جسم غائب تھا۔ ان یا جاتا ہے کہ ملائکہ نے ان کے جسم کو چھپا دیا تھا۔

حضرت غالب بن عبد اللہ اللیثی رضی اللہ عنہ کی کرامت

ابن سعد نے جناب بن مکیث الجبلی سے روایت کیا ہے وہ فرماتے ہیں کہ سپہ سالار اعظم ﷺ نے حضرت غالب بن عبد اللہ اللیثی رضی اللہ عنہ کو ایک دستے کی قیادت عطا فرمائی۔ میں بھی اس دستہ میں موجود تھا۔ آپ ﷺ نے حکم فرمایا ”کہ یہ“ میں بنو ملوح پر غارت گری کرو۔ ہم نے ان پر شیخون مارا اور ان کے جانور ہانک کر لے آئے۔ ایک آواز دینے والے نے آواز دی جس کی وجہ سے ان کی قوم کے اتنے کثیر افراد جمع ہو گئے جن کے ساتھ ہم مقابلہ نہ کر سکتے تھے۔ انہوں نے ہمارا تعاقب کیا اور ہمیں پیچھے سے جا لیا حتیٰ کہ ہمارے اور ان کے مابین صرف ایک وادی رہ گئی۔ ہم وادی کے دوسرے کونے پر محو سفر تھے۔ اچانک ہم نے دیکھا کہ وہ وادی سیلاب سے بھر گئی حالانکہ اس دن نہ تو بارش کا نام و نشان تھا اور نہ ہی آسمان پر بادل تھے۔ وہ سیلاب اتنا زیاد تھا کہ اس کو کوئی شخص بھی عبور نہ کر سکتا تھا وہ وادی کے کنارے کھڑے ہو کر ہمیں دیکھتے رہے اور ہمیں گرفتار نہ کر سکے۔

حضرت ابو موسیٰ الاشعری رضی اللہ عنہ کی کرامت

حاکم نے حضرت ابن عباس رضی اللہ عنہما سے روایت کیا ہے کہ نبی اکرم ﷺ نے حضرت ابو موسیٰ الاشعری رضی اللہ عنہ کو ایک سمندری دستے کا امیر مقرر کیا۔ رات کے وقت ان کی کشتی سطح آب پر روانہ ہوئی تھی کہ اچانک انہوں نے اوپر سے آواز سنی کوئی کہہ رہا تھا کیا میں تمہیں اس فیصلے سے آگاہ نہ کروں جو اللہ تعالیٰ نے فرمایا ہے۔ وہ فیصلہ یہ ہے کہ جو شخص شدید گرمی والے دن اللہ کی رضا کے لیے پیاسا رہے گا۔ اللہ تعالیٰ کے ذمہ کرم پر ہے کہ وہ اس شخص کو روز حشر پانی پلائے گا۔

حضرت تمیم داری رضی اللہ عنہ کی کرامت

امام بیہقی اور ابو نعیم نے معاویہ بن حمرل سے روایت کیا ہے وہ فرماتے ہیں مقام ”حرہ“ سے آگ کا ظہور ہوا۔ حضرت عمر رضی اللہ عنہ حضرت تمیم داری رضی اللہ عنہ کے پاس تشریف لائے اور فرمایا آؤ آگ کی طرف چلیں۔ حضرت تمیم رضی اللہ تعالیٰ عنہ

حضرت عمر کے ساتھ چلنے لگے۔ میں بھی ان کے پیچھے پیچھے تھا۔ وہ دونوں اس آگ کی طرف گئے۔ حضرت تمیم نے اپنے دست اقدس سے اس آگ کو پیچھے دھکیلنا شروع کیا۔ وہ آگ ایک گھائی میں داخل ہو گئی۔ حضرت تمیم بھی اس آگ کے پیچھے چلے گئے۔ حضرت عمر فرمانے لگے متباہدہ کرنے والا اس آبی کی طرح نہیں ہے جس نے مشادہ نہ کیا ہو۔ آپ نے یہ تین مرتبہ فرمایا۔

ابونعیم نے حضرت مرزوق سے روایت کیا ہے کہ حضرت عمر رضی اللہ عنہ سے زمانہ اقدس میں آگ کا ظہور ہوا۔ حضرت تمیم داری نے اپنی چادر مبارک کے ساتھ اس آگ کو پیچھے دھکیلا۔ بالآخر وہ آگ ایک غار میں داخل ہو گئی۔ حضرت عمر رضی اللہ عنہ نے فرمایا اے تمیم! ہم ایسے ہی کاموں کے لئے آپ کا انتخاب کرتے ہیں۔

حضرت ابودرداء رضی اللہ عنہ اور حضرت سلمان رضی اللہ تعالیٰ عنہ کی کرامت

امام بیہقی اور ابونعیم نے حضرت قیس رضی اللہ تعالیٰ عنہ سے روایت کیا ہے وہ فرماتے ہیں کہ حضرت ابودرداء اور حضرت سلمان ایک پیالہ میں سے کھانا کھا رہے تھے۔ اچانک وہ پیالہ اور کھانا تسبیح پڑھنے لگے۔

حضرت عمران بن حصین رضی اللہ عنہما کی کرامت

امام سبکی وغیرہ نے فرمایا ہے کہ حضرت عمران رضی اللہ تعالیٰ عنہ کے متعلق مشہور تھا کہ وہ مذاکرہ کی تسبیحات سنتے تھے۔ حتیٰ کہ انہوں نے داغ لگوا لئے۔ پھر یہ سلسلہ کچھ دیر کے لئے موقوف ہو گیا۔ جب انہوں نے داغ لگوانے بند کئے تو انہیں پھر یہ سعادت نصیب ہو گئی۔

ابن اثیر نے اسد الغابہ میں حضرت عمران رضی اللہ عنہ سے روایت کیا ہے کہ رسول اللہ ﷺ نے داغ لگوانے سے منع فرمایا ہم نے داغ لگوائے لیکن ہم کامیابی اور کامرانی نہ پاسکے۔ حضرت عمران رضی اللہ عنہ کی بیماری میں مذاکرہ نہیں سلام کرتے تھے۔ پھر انہوں نے داغ لگوائے تو سلام کا آنا بند ہو گیا۔ کچھ دیر بعد پھر انہیں یہ سعادت میسر آ گئی۔ انہیں استسقا کا مرض لاحق تھا۔ کئی سال وہ اسی مرض میں مبتلا رہے لیکن انہوں نے صبر کیا۔ ایک دفعہ ان کے پیٹ کو چیرا گیا۔ اندر سے چربی نکالی گئی اور ان کے لئے چار پائی میں سوراخ کئے گئے۔ اس حالت میں تیس 30 سال تک زندہ رہے۔ ایک شخص ان کے پاس آیا اور کہنے لگا۔ اے ابونعیم! اللہ کی قسم میں تمہاری عیادت کے لئے اس لئے نہیں آتا کہ مجھ سے تمہاری تکلیف برداشت نہیں ہوتی۔ حضرت عمران نے کہا اے میرے بھتیجے! بے شک تم میرے پاس نہ بیٹھو اللہ کی قسم میں اس چیز کو پسند کرتا ہوں جسے اللہ رب العزت نے میرے لئے پسند کیا ہو۔

حضرت سفینہ رضی اللہ تعالیٰ عنہ کی کرامت

ابن اثیر نے ”اسد الغابہ“ میں لکھا ہے کہ محمد بن المنکدر حضرت سفینہ رضی اللہ عنہ سے روایت کرتے ہیں انہوں نے فرمایا میں ایک کشتی میں سوار ہوا۔ وہ کشتی ٹوٹ گئی۔ میں نے ایک تختہ پکڑا اور اس پر سوار ہو کر ایک ساحل تک پہنچ گیا۔ وہاں مجھے ایک شیر ملا میں نے اس سے کہا اے ابو الحارث! میں غلام مصطفیٰ سفینہ ہوں۔ میری یہ بات سن کر شیر نے سر جھکا لیا۔ اپنے پہلو یا

کندھے کے ساتھ مجھے آگے دھکیلنے لگا۔ یہاں تک کہ مجھے ایک راستے تک لے آیا۔ جب میں اس راستے پر چلنے لگا تو اس نے آواز نکالی۔ میں سمجھ گیا کہ اب وہ مجھے الوداع کہہ رہا ہے۔

حضرت ابن ام مکتوم رضی اللہ عنہ کی کرامت

ابن سعد نے حضرت ابن عمر رضی اللہ عنہما سے روایت کیا ہے کہ ابن ام مکتوم رضی اللہ عنہ طلوع فجر کا اندازہ لگا لیتے تھے۔ ان کو اس اندازہ میں کبھی غلطی نہیں ہوئی تھی حالانکہ وہ نابینا تھے۔ حضرت ابن مکتوم رضی اللہ عنہ کو یہ سعادت حاصل ہے کہ وہ حضور ﷺ کے موزن تھے۔

حضرت ابو امامہ الباہلی رضی اللہ عنہ کی کرامات

ابو یعلیٰ، امام بیہقی اور ابن عساکر نے ابو امامہ باہلی رضی اللہ عنہ سے روایت کیا ہے کہ رسول اللہ ﷺ نے مجھے اپنی قوم میں مبلغ بنا کر بھیجا۔ جب میں ان کے پاس پہنچا تو مجھے شدید بھوک لگی تھی۔ اس وقت وہ خون کھا رہے تھے۔ انہوں نے مجھے بھی دعوت دی۔ میں نے کہا میں تو تمہیں اس برے فعل سے روکنے کے لئے آیا ہوں۔ انہوں نے میرا مذاق اڑایا۔ میری تکذیب کی اور اپنی مجلس سے نکال دیا۔ اس وقت میں بھوکا اور پیاسا تھا۔ مجھے شدید مشکل کا سامنا تھا۔ میں سو گیا ایک آنے والا خواب میں آیا اور مجھے دودھ کا برتن پیش کیا۔ میں نے وہ برتن پکڑا اور دودھ پی لیا۔ میں خوب شکم سیر ہو گیا حتیٰ کہ میرا پیٹ باہر نکل آیا۔ ایک شخص نے میرے قبیلے سے کہا تمہاری قوم کا سردار تمہارے پاس آیا تھا۔ لیکن تم نے اسے اپنی مرضی سے نکال دیا۔ اب اس کے پاس جاؤ اور اسے کھانا پیش کرو۔ وہ اپنا کھانا لے کر میرے پاس آئے۔ میں نے انہیں کہا کہ مجھے تمہارے کھانے کی کوئی ضرورت نہیں ہے۔ میری قوم نے کہا پہلے تو تجھے بھوک کی وجہ سے سخت مشکل کا سامنا تھا۔ میں نے کہا اللہ رب العزت نے مجھے کھلایا بھی ہے اور پلا بھی دیا ہے۔ میں نے انہیں اپنا پیٹ دکھایا۔ جب انہوں نے میری یہ کرامت دیکھی تو وہ سب نور ایمان سے منور ہو گئے۔

ابن عساکر نے حضرت ابو امامہ رضی اللہ عنہ سے روایت کیا ہے کہ میں انہیں اسلام کی طرف بلا تا رہا لیکن وہ انکار کرتے رہے میں نے ان سے کہا تمہارے لئے ہلاکت ہو۔ مجھے پانی پلاؤ میں شدید پیاسا ہوں۔ میری قوم نے کہا نہیں ہم تجھے پانی نہیں پلائیں گے۔ ہم تجھے چھوڑ دیں گے حتیٰ کہ تو پیاسا مر جائے گا۔ ان کے اسی رویہ کی وجہ سے مجھے شدید غصہ آیا میں نے اپنا سر عبا میں ڈالا اور شدید گرمی میں سو گیا ایک آنے والا میرے خواب میں آیا۔ اس کے ہاتھ میں شیشے کا جام تھا۔ وہ اتنا حسین اور جمیل تھا کہ لوگوں نے اس جیسا برتن آج تک نہ دیکھا ہوگا۔ اس میں اتنا لذیذ شربت تھا کہ لوگوں نے اتنا لذیذ شربت آج تک نہ چکھا ہوگا۔ اس نے وہ جام مجھے پیش کیا جس سے میں نے خوب سیر ہو کر پانی پیا۔ پھر میں بیدار ہو گیا۔ اللہ کی قسم اس شربت کو پی لینے کے بعد کبھی نہ تو مجھے پیاس محسوس ہوئی ہے اور نہ ہی بھوک کا احساس ہوا ہے۔

حضرت ذؤیب بن کلاب رضی اللہ عنہ کی کرامات

ابن وہب نے ابن لہیعہ سے روایت کیا ہے کہ اسود غنسی نے جب نبوت کا دعویٰ کیا اور صنعاء پر غالب آ گیا تو اس نے

حضرت ذؤیب رضی اللہ عنہ کو پکڑا اور انہیں آگ میں ڈال دیا۔ انہیں نبی اکرم ﷺ پر ایمان لانے کی سزا دی گئی۔ لیکن آگ نے ان کا کچھ نہ بگاڑا۔ حضور ﷺ نے یہ واقعہ اپنے صحابہ کرام سے بیان فرمایا۔ حضرت عمر رضی اللہ عنہ نے فرمایا تمام تعریفیں اس اللہ کے لئے ہیں جس نے امت محمدیہ میں ایک شخص کو حضرت ابراہیم علیہ السلام کی مثل پیدا کیا۔

حضرت ذؤیب، ربیعہ خولانی کے بیٹے تھے اور اہل یمن میں سے سب سے پہلے دولت اسلام سے مالا مال ہوئے۔ ابن عساکر نے روایت کیا ہے کہ خولان کے ایک شخص نے اسلام قبول کیا جبکہ اس کی قوم کفر پر ڈٹی رہی۔ اسلام لانے کی پاداش میں اس شخص کو آگ میں پھینک دیا گیا۔ لیکن آگ نے ان کا کچھ نہ بگاڑا۔ وہ شخص حضرت ابو بکر صدیق رضی اللہ عنہ کے پاس حاضر ہوا اور عرض کی آپ میرے لئے بخشش کی دعا مانگیں۔ حضرت ابو بکر رضی اللہ عنہ نے فرمایا تو اس بات کا زیادہ مستحق ہے کہ تجھ سے دعا مانگنے کے لئے کہا جائے کیونکہ تجھے تو آگ میں پھینکا گیا۔ لیکن آگ نے تجھے کوئی نقصان نہ پہنچایا۔ حضرت ابو بکر صدیق رضی اللہ عنہ نے اس کے لئے بخشش کی دعا کی۔ پھر وہ شخص شام کی طرف چلا گیا۔ لوگ اسے حضرت ابراہیم علیہ السلام سے تشبیہ دیا کرتے تھے۔

حضرت ابو عیسیٰ بن جبر رضی اللہ عنہ کی کرامت

حاکم، بیہقی اور ابو نعیم نے حضرت ابو عیسیٰ بن جبر رضی اللہ عنہ سے روایت کیا ہے وہ تمام نمازیں حضور ﷺ کے ساتھ پڑھتے تھے۔ پھر وہ بنو حارثہ کی طرف تشریف لے جاتے۔ ایک دفعہ رات تاریک تھی۔ جب حضرت ابو عیسیٰ رضی اللہ عنہ بارگاہ رسالت سے نکلے تو ان کا عصا مبارک روشن ہو گیا حتیٰ کہ وہ بنو حارثہ کے پاس چلے گئے۔

حضرت یعلیٰ بن مرہ رضی اللہ عنہ کی کرامت

امام بیہقی نے حضرت یعلیٰ رضی اللہ عنہ سے روایت کیا ہے وہ فرماتے ہیں ایک دفعہ ہم حضور ﷺ کی معیت میں ایک قبرستان کے پاس سے گذرے۔ میں نے قبر میں شور و غوغا سنا میں نے عرض کی یا رسول اللہ! صلی اللہ علیہ وسلم قبر سے چیختے کی آواز آرہی ہے؟ آپ ﷺ سے فرمایا اے یعلیٰ! کیا تجھے بھی یہ آواز سنائی دے رہی ہے۔ میں نے عرض کی ہاں آپ ﷺ نے فرمایا اس میت کو بالکل معمولی گناہ کی وجہ سے سزا ہو رہی ہے۔ میں نے عرض کیا اس کا گناہ کیا ہے آپ ﷺ نے فرمایا ایک گناہ تو یہ تھا کہ یہ چغل خور تھا اور دوسرا گناہ یہ کہ پیشاب سے بچتا نہ تھا۔

حضرت حمزہ سلمی رضی اللہ تعالیٰ عنہ کی کرامت

امام بخاری نے تاریخ میں امام بیہقی اور ابو نعیم نے حضرت حمزہ سلمی رضی اللہ عنہ سے روایت کیا ہے وہ فرماتے ہیں کہ ایک سفر میں ہم رسول اللہ ﷺ کیساتھ تھے۔ ایک تاریک شب میں ہم ایک دوسرے سے جدا ہو گئے۔ اچانک میری آنکھیاں نور فشاں ہو گئیں۔ صحابہ کرام نے ان کے اجالے میں اپنی سوار یوں کو جمع کیا اور ان میں سے کسی کو بھی بلائیت کا سامنا نہ کرنا پڑا۔ اس تمام عرصہ میں میری آنکھیاں صوفشاں رہیں۔

حضرت ام ایمن رضی اللہ تعالیٰ عنہا کی کرامت

امام بیہقی نے حضرت ثابت، ابو عمران الجونی اور ہشام بن حسام سے روایت کیا ہے کہ حضرت ام ایمن رضی اللہ عنہا نے مکہ معظمہ سے مدینہ منورہ کی طرف ہجرت کی ان کے پاس سامان زیت نہ تھا۔ جب وہ روجاء کے مقام تک پہنچیں تو انہیں شدید پیاس لگی۔ وہ فرماتی ہیں میں نے اپنے سر کے اوپر ایک صداسنی۔ جب میں نے اوپر دیکھا تو مجھے ایک ڈول نظر آیا جو آسمان کی طرف سے سفید رسی کے ساتھ باندھ کر لٹکایا گیا تھا۔ میں نے اس کو مضبوطی سے پکڑ لیا اور جی بھر کر پانی پیا۔ اس کے بعد میں شدید گرم دن میں بھی روزہ رکھتی تھی اور دھوپ میں چلتی تھی۔ لیکن مجھے پیاس کا احساس نہ ہوتا تھا۔ ابو شیخ نے حضرت خثیمہ سے روایت کیا ہے کہ حضرت ابو درداء ہنذیا پکارے تھے کہ اچانک وہ ہنذیا حضرت ام ایمن پر گر پڑی۔ جوں ہی ہنذیا ان کے جسم پر پڑی وہ تسبیح خوانی کرنے لگ گئی۔

حضرت زینرہ رضی اللہ تعالیٰ عنہا کی کرامت

امام بیہقی نے حضرت عروہ سے روایت کیا ہے کہ حضرت ابو بکر صدیق نے سات ایسے غلاموں کو آزاد فرمایا جنہیں اللہ کی راہ میں شدید مصائب کا سامنا کرنا پڑتا تھا۔ ان میں سے ایک حضرت زینرہ رضی اللہ تعالیٰ عنہا بھی تھیں۔ انہیں اللہ کی راہ میں اتنی اذیتوں کا سامنا کرنا پڑا کہ وہ نابینا ہو گئیں لیکن پھر بھی انکار کرتی رہیں مشرکین نے دعویٰ کیا کہ لات وعزیٰ نے ان کی نظر کو چھین لیا ہے۔ انہوں نے فرمایا نہیں اللہ کی قسم ہرگز نہیں لات وعزیٰ نے میرا نور بصارت نہیں چھینا جلد ہی اللہ رب العزت نے انہیں بینا کر دیا۔

حضرت ام شریک دوسیرہ رضی اللہ تعالیٰ عنہا کی کرامت

ابن سعد نے یحییٰ بن سعید سے روایت کیا ہے۔ وہ فرماتے ہیں کہ جب ام شریک دوسیرہ رضی اللہ تعالیٰ عنہا راہ خدا میں ہجرت کے لیے عازم سفر ہوئیں تو ایک یہودی نے ان کے ساتھ سفر کیا۔ حضرت ام شریک رضی اللہ عنہا روزہ سے تھیں۔ افطاری کے وقت یہودی نے اپنی بیوی سے کہا اگر تو نے اسے پانی دیا تو میں تیرے ساتھ برا سلوک کروں گا۔ حضرت ام شریک رضی اللہ تعالیٰ عنہا نے پیاس کی حالت میں رات گزار دی۔ رات کے آخری حصہ میں انہیں محسوس ہوا کہ ان کے سینے پر ایک ڈول ہے۔ انہوں نے اس ڈول سے پانی نوش کیا پھر کارواں کو روانہ ہونے کا حکم دیا۔ یہودی نے اپنی بیوی سے کہا میں نے اس عورت کی آواز سنی ہے وہ پانی پی رہی تھی۔ اس کی بیوی نے جواب دیا۔ اللہ کی قسم میں نے اس کو پانی نہیں پلایا۔ حضرت ام شریک کے پاس ایک چھوٹا سا مشکیزہ تھا۔ جو شخص بھی آپ کے پاس آتا اور وہ مشکیزہ طلب کرتا تو آپ اسے عطا فرمادیتیں۔ ایک دفعہ ایک شخص نے اسے خریدنا چاہا آپ نے فرمایا میں اس مشکیزے کو کیسے فروخت کر سکتی ہوں۔ جب میں اس میں پھونک بھر کر اسے دھوپ میں لٹکاتی ہوں تو یہ فوراً گھی سے بھر جاتا ہے۔ کہا جاتا تھا کہ ام شریک کا مشکیزہ اللہ کی نشانیوں میں سے ہے۔

شہداء احد رضی اللہ عنہم کی کرامت

امام بیہقی اور حاکم نے عبدالعلی سے اور وہ اپنے والد محترم سے روایت کرتے ہیں کہ نبی اکرم ﷺ غزوہ احد کے شہداء کی قبروں کی زیارت کے لئے تشریف لائے۔ آپ نے بارگاہ ربوبیت میں عرض کی مولا تیرا بندہ اور تیرا نبی گواہی دیتا ہے کہ یہ تمام لوگ شہید ہیں۔ جو بھی ان کی زیارت کرے گا اور ان کو سلام کہے گا یہ اس کا جواب لوٹاتے رہیں گے۔ حضرت عطا فرماتے ہیں میری خالہ نے مجھے بیان کیا کہ انہوں نے شہداء کی قبروں کی زیارت کی وہ فرماتی ہیں کہ اس وقت میرے ساتھ صرف دو بچے تھے جو میری سواری کی حفاظت کرتے تھے۔ جب میں نے شہداء کو سلام کیا تو انہوں نے مجھے سلام کا جواب دیا۔ انہوں نے کہا اللہ کی قسم ہم تمہیں اس طرح جانتے ہیں جس طرح ہم ایک دوسرے سے آگاہ ہیں۔ وہ فرماتی ہیں کہ یہ جواب سن کر مجھ پر لرزہ طاری ہو گیا اور میں واپس آگئی۔

ایک صحابی رضی اللہ تعالیٰ عنہ کی کرامت

امام بیہقی نے حضرت ابو ہریرہ رضی اللہ تعالیٰ عنہ سے روایت کیا ہے وہ فرماتے ہیں ایک شخص اپنے اہل خانہ کے پاس آیا۔ اس نے دیکھا کہ گھروالوں کو شدید بھوک کا سامنا تھا۔ وہ شخص جنگل کی طرف نکل گیا۔ اس نے دعا مانگی اسے پروردگار! ہمیں ایسا رزق عطا فرما کہ ہم آنا گوندھیں اور روٹیاں پکائیں اچانک ان کا پیالہ آنے سے بھر گیا۔ چکی چلنے لگی اور تنور میں روٹیاں لگنے لگیں۔ جب وہ گھر آیا تو اس نے اپنی بیوی سے کہا کیا تمہارے پاس کھانے کے لئے کوئی چیز ہے۔ اس عورت نے جواب دیا جی ہاں اللہ تعالیٰ ہمیں رزق عطا فرمایا ہے۔ اس کے بعد چکی اٹھا دیا گیا اور اس کے ارد گرد جھاڑو دے دیا گیا۔ جب یہ واقعہ بارگاہ رسالت میں عرض کیا گیا تو حضور ﷺ نے فرمایا اگر وہ اس چکی کو چھوڑ دیتے تو وہ قیامت تک چلتی رہتی۔

امام بیہقی نے حضرت ابو ہریرہ رضی اللہ عنہ سے روایت کیا ہے کہ قبیلہ انصار کا ایک شخص نادار تھا۔ ایک دن وہ اپنے گھر سے نکلا اس وقت اس کے اہل خانہ کے پاس کوئی چیز نہ تھی اس کی بیوی نے کہا کہ کاش! میں بھی چکی چلا سکوں اور اپنے تنور میں روٹیاں پکاسکوں۔ اچانک ہمسایوں نے چکی چلنے کی آواز سنی دھوئیں کو اٹھتے دیکھا۔ انہوں نے یہ گمان کیا کہ شاید ہمارے پاس خصوصی کھانا ہے۔ وہ عورت اپنے تنور کے پاس گئی۔ اس کی چکی پہلے ہی رواں دواں تھی۔ جب اس کا خاندان آیا اس نے چکی کی آواز سنی تو اس نے اس سے پوچھا تم کیا پکا رہی ہو۔ اس خاتون نے تمام واقعہ بتایا جب وہ اندر داخل ہوا تو اس نے دیکھا کہ ان کی چکی چل رہی تھی۔ آٹا بن رہا تھا اور گھر کے تمام برتن آنے سے لبریز تھے۔ پھر وہ تنور کی طرف گیا وہ بھی روٹیوں سے بھرا ہوا تھا پھر وہ شخص بارگاہ رسالت میں حاضر ہوا اور یہ عجیب واقعہ عرض کیا۔ حضور ﷺ نے فرمایا تم نے چکی کے ساتھ کیا کیا ہے۔ اس نے عرض کی میں نے اسے صاف کر کے اٹھا دیا ہے۔ حضور ﷺ نے فرمایا اگر تم چکی کو اسی طرح رہنے دیتے تو یہ تمہاری ساری زندگی کے لئے کافی ہو جاتی۔

علامہ سیوطی فرماتے ہیں کہ اس حدیث کی سند صحیح ہے۔

ایک انصاری خاتون کی کرامت

ابن عدی، ابن ابی الدنیا، امام بیہقی اور ابو نعیم! حضرت انس رضی اللہ عنہ سے روایت کیا ہے وہ فرماتے ہیں کہ ایک انصاری نوجوان شدید بیمار تھا۔ ہم اس کی عیادت کے لیے گئے اس کے پاس اس کی بوڑھی، اندھی والدہ بیٹھی ہوئی تھی۔ تھوڑی ہی دیر گزری تھی کہ نوجوان کی روح عالم بالا کو پرواز کر گئی۔ ہم نے اس کی آنکھوں کو بند کر دیا اور اس کا چہرہ کپڑے سے ڈھانپ دیا۔ ہم نے اس کی والدہ ماجدہ سے کہا صبر کا دامن مضبوطی سے تھامے رکھنا۔ اس نے پوچھا کیا میرا بیٹا انتقال کر گیا ہے۔ ہم نے کہا ہاں یہ سن کر اس نے اپنے ہاتھ آسمان کی طرف بلند کر دیئے اور عرض کرنے لگی مولا! میں نے تیرے لیے اور تیرے نبی محترم ﷺ کے لیے یہ امید کرتے ہوئے ہجرت کی کہ تو ہر مشکل میں ہماری مدد کرے گا۔ پروردگار! مجھ پر اس مصیبت کا بارگراں نہ ڈال۔ حضرت انس فرماتے ہیں اللہ کی قسم! ابھی اس کی دعا کو چند لمحات ہی گزرے تھے کہ اس نوجوان نے اپنے چہرے سے کپڑا ہٹا دیا۔ ہم نے اس کے ساتھ مل کر کھانا کھایا۔

حضرت ابو مسلم الخولانی رضی اللہ عنہ کی کرامات

حضرت ابو مسلم رضی اللہ عنہ اگرچہ تابعین میں سے ہیں۔ لیکن حضور ﷺ کی ظاہری حیات مطہرہ میں شرف اسلام سے مشرف ہو چکے تھے۔ اس لیے میں نے مناسب سمجھا کہ کرامات صحابہ رضی اللہ عنہم کا سلسلہ ان کی کرامات پر ختم کیا جائے۔ حضرت ذؤیب بن کلاب رضی اللہ عنہ کی داستان اور حضرت ابو مسلم رضی اللہ عنہ کا واقعہ تقریباً ایک جیسے ہیں۔ سید احمد دحلان "سیرت نبویہ" میں فرماتے ہیں حضرت ابو مسلم خولانی کا قصہ مشہور و معروف ہے۔ کئی سیرت نگاروں نے اسے صحابہ کرام علیہم الرضوان کی ایک جماعت سے روایت کیا ہے۔ بعض علماء فرماتے ہیں کہ یہ قصہ مشہور و مستفیض ہے۔

اس واقعہ کا خلاصہ کلام یہ ہے جب اسود عنسی نے "صنعا" میں نبوت کا دعویٰ کیا تو اس نے ابو مسلم خولانی کی طرف اپنا ایک قاصد بھیجا اور انہیں اپنے پاس بلا لیا پھر ان سے پوچھا کیا تم یہ گواہی دیتے ہو کہ میں اللہ کا رسول ہوں۔ انہوں نے فرمایا "میں نے یہ نہیں سنا" اسود عنسی نے پوچھا کیا تم یہ گواہی دیتے ہو کہ محمد (عربی فداہ روجی ﷺ) اللہ کے رسول ہیں۔ انہوں نے فرمایا ہاں میں گواہی دیتا ہوں کہ (جان عالم) محمد (مصطفیٰ ﷺ) اللہ کے رسول ہیں۔ اسود نے کئی مرتبہ یہ سوال دہرایا حضرت ابو مسلم رضی اللہ عنہ نے اسے ہر بار ایک ہی جواب ارشاد فرمایا، اسود نے آگ کا آلاؤ روشن کرنے کا حکم دیا۔ جب آگ کے شعلے بلند ہونے لگے تو اس نے حضرت ابو مسلم رضی اللہ عنہ کو آگ میں پھینک دیا۔ لیکن آگ نے انہیں کوئی نقصان نہ دیا۔ اسود کے مشیروں نے اس کو مشورہ دیا کہ اس خولانی شخص کو جلا وطن کر دے ورنہ یہ فساد پھا کر دے گا۔ حضرت ابو مسلم خولانی کو وہاں سے نکل جانے کا حکم دیا گیا۔ وہ مدینہ طیبہ حاضر ہوئے اس وقت نبی محترم ﷺ وصال فرما چکے تھے۔ خلافت کا بارگراں حضرت صدیق اکبر رضی اللہ عنہ کے شانوں پر آچکا تھا۔ ابو مسلم رضی اللہ عنہ نے مسجد نبوی کے دروازہ پر اپنی سواری کو بٹھایا اور ایک ستون کے ساتھ کھڑے ہو کر نماز میں مشغول ہو گئے۔ اچانک حضرت عمر بن خطاب رضی اللہ عنہ نے انہیں دیکھ لیا۔ آپ نے پوچھا تم کون ہو۔ انہوں نے کہا میرا تعلق یمن سے ہے حضرت عمر رضی اللہ عنہ نے پوچھا ہمارے اس دوست کا کیا

حال ہے۔ جس کو کذاب نے آگ میں پھینکا تھا۔ ابو مسلم رضی اللہ عنہ نے فرمایا میں ہی وہ شخص ہوں۔ حضرت عمر رضی اللہ عنہ نے فرمایا میں تمہیں اللہ کا واسطہ دے کر پوچھتا ہوں کہ تم وہی خوش نصیب ہو انہوں نے کہا ہاں حضرت عمر رضی اللہ عنہ نے فرط مسرت سے انہیں گلے سے لگایا اور رونے لگے۔ پھر وہ ابو مسلم خولانی رضی اللہ عنہ کو حضرت ابو بکر صدیق رضی اللہ عنہ کے پاس لے آئے اور انہیں اپنے سامنے بٹھا کر فرمایا ”اللہ کا شکر ہے جس نے مجھے زندگی عطا فرمائی حتیٰ کہ میں نے امت محمدیہ کا ایسا خوش نصیب شخص دیکھا جس کے ساتھ حضرت ابراہیم خلیل اللہ علیہ السلام جیسا واقعہ پیش آیا۔“

حضرت ابن عباس رضی اللہ عنہما فرماتے ہیں میں نے قبیلہ خولان کے بزرگوں کو دیکھا وہ بنو عنس کے بزرگوں سے کہا کرتے تھے تمہارے کذاب نے ہمارے دوست کو آگ میں پھینکا لیکن آگ نے اس کو کوئی نقصان نہ دیا۔

یہ واقعہ نبی اکرم ﷺ کا عظیم معجزہ ہے اور حضرت ابو مسلم خولانی کی بہت بڑی کرامت ہے امام احمد اور امام بیہقی نے حمید سے روایت کیا ہے کہ حضرت ابو مسلم خولانی رضی اللہ عنہ دریائے دجلہ کی طرف تشریف لے گئے دریا میں اتنی طغیانی تھی کہ وہ لکڑیوں کو کناروں پر پھینک رہا تھا۔ لیکن ابو مسلم خولانی رضی اللہ عنہ پانی کے اوپر چلنے لگے۔

امام احمد کی روایت کے مطابق انہوں نے کنارے پر کچھ توقف کیا اللہ تعالیٰ کی حمد و ثنا بیان کی۔ بنی اسرائیل کے لیے سمندر کے پایاب ہونے کا تذکرہ کیا۔ پھر اپنی سواری کو ڈانٹا وہ پانی کی سطح پر چلنے لگی لوگ آپ کے پیچھے پیچھے تھے حتیٰ کہ سب نے دریا کو عبور کر لیا۔ پھر انہوں نے اپنے ساتھیوں کی طرف توجہ کی اور فرمایا کیا تمہاری کوئی چیز گم تو نہیں ہوئی؟ تاکہ میں اللہ تعالیٰ سے دعا مانگوں اور وہ تمہاری اس چیز کو واپس لوٹا دے۔

خاتمۃ الکتاب

سچ کی تعریف اور جھوٹ کی مذمت

اس عظیم تالیف کو ہم سچ کی تعریف اور جھوٹ کی مذمت پر ختم کرتے ہیں بالخصوص اس جھوٹ کا تذکرہ کریں گے جو اللہ تعالیٰ اور اس کے حبیب لیب ﷺ کی طرف منسوب کیا جاتا ہے۔ کیونکہ یہ کبیرہ گناہوں سے بڑا گناہ ہے۔ تاکہ اس کتاب کے پڑھنے والے کو حضور ﷺ کے معجزات اور آپ ﷺ کی نبوت کا یقین ہو جائے اور غیر مسلموں کے دل میں یہ خدشہ بھی نہ رہے کہ ان معجزات کو صحابہ کرام علیہم الرضوان اور نبی اکرم ﷺ کی امت کے علماء نے روایت کیا ہے ممکن ہے انہوں نے یہ واقعات اپنی طرف سے گھڑ لیے ہوں۔ لیکن ایک عقلمند شخص ایسے فعل کا ارتکاب نہیں کر سکتا اور تمام صحابہ کرام اور علماء عظام عقلمند، دانا اور امین تھے وہ جانتے تھے کہ جھوٹ بولنا کبیرہ گناہ ہے اور یہ حضور ﷺ کی شریعت میں حرام ہے۔ پھر نبی محترم ﷺ کی طرف جھوٹ منسوب کرنا اور بھی شدید گناہ ہے۔ آپ ﷺ نے فرمایا جو شخص جان بوجھ کر میری طرف جھوٹ منسوب کرے۔ اسے چاہیے کہ وہ جہنم میں اپنا ٹھکانا بنا لے۔ صحابہ کرام اور علماء نے نبی اکرم ﷺ کی اتباع صرف اس لیے کی تھی تاکہ وہ آتش جہنم سے نجات پا جائیں۔ وہ نبی محترم ﷺ کی طرف جھوٹ منسوب کر کے آگ اور شرمندگی کے مستحق کیسے ہو سکتے تھے۔ ”حَاشَا لِلّٰهِ حَاشَا لِلّٰهِ“! وہ پاکیزہ لوگ ایسے نہ تھے۔ اللہ تعالیٰ نے ان کے سروں پر اپنی رضا کا تاج سجا دیا تھا وہ ہر حالت میں اپنے رب سے راضی تھے۔

میں نے اس موضوع کو تین بحثوں میں منقسم کیا ہے۔

پہلی بحث

سچ کی مدح اور جھوٹ کی مذمت

اللہ تعالیٰ کا ارشاد ہے:

(ال عمران: ۶۱)

فَنَجْعَلُ لَعْنَتَ اللّٰهِ عَلَى الْكٰذِبِيْنَ ۝۱۱

”پھر بھیجیں ہم اللہ تعالیٰ کی لعنت جھوٹوں پر“۔

ابوداؤد اور امام ترمذی نے حضرت ابن مسعود رضی اللہ عنہ سے روایت کیا ہے حضور ﷺ نے فرمایا ہمیشہ سچ بولا کرو بلاشبہ سچ تقویٰ کی طرف لے جاتا ہے اور تقویٰ جنت کی طرف لے جاتا ہے انسان سچ بولتا رہتا ہے اور سچ بولنے کے لیے کوشاں رہتا ہے حتیٰ کہ بارگاہ ربوبیت میں اس کو ”صدیق“ لکھ دیا جاتا ہے۔ جھوٹ سے بچا کرو بلاشبہ جھوٹ فسق و فجور کی طر

ف لے جاتا ہے۔ فسق و فجور جہنم کی طرف لے جاتے ہیں۔ انسان جھوٹ بولتا رہتا ہے وہ جھوٹ بولنے کی سعی کرتا رہتا ہے حتیٰ کہ بارگاہِ صمدیت میں اس کو ”کذاب“ لکھ دیا جاتا ہے۔

ابن حبان نے اپنی صحیح میں روایت کیا ہے حضور اکرم ﷺ نے فرمایا سچ بولا کرو کیونکہ یہ تقویٰ کے ساتھ ہے۔ یہ دونوں جنت میں ہوں گے۔ جھوٹ سے اجتناب کرو بے شک جھوٹ فسق و فجور کے ساتھ ہے اور یہ دونوں جہنم میں جائیں گے۔

امام احمد ابن لہیعہ سے روایت کرتے ہیں۔ نبی اکرم ﷺ سے پوچھا گیا یا رسول اللہ! صلی اللہ علیک وسلم ہم کون سا عمل سرانجام دیں کہ ہمیں جنت مل جائے۔ آپ ﷺ نے فرمایا سچ بولا کرو۔ جب انسان سچ بولتا ہے تو وہ تقویٰ شعار بن جاتا ہے۔ جب تقویٰ شعار ہو جاتا ہے تو صاحب ایمان ہو جاتا ہے۔ جب صاحب ایمان ہو جاتا ہے تو وہ جنت میں داخل ہو جاتا ہے۔ صحابہ کرام رضی اللہ عنہم نے عرض کی یا رسول اللہ! صلی اللہ علیک وسلم کون سا عمل آتش جہنم کی طرف لے جاتا ہے۔ آپ ﷺ نے فرمایا ”جھوٹ“۔ جب انسان جھوٹ بولتا ہے تو وہ فاسق بن جاتا ہے۔ فسق کا انجام کفر ہے اور جب انسان کفر اختیار کرتا ہے تو وہ آگ میں داخل ہو جاتا ہے۔

امام مسلم اور امام بخاری نے روایت کیا ہے کہ منافق کی تین نشانیاں ہیں۔

(۱) جب گفتگو کرتا ہے تو جھوٹ بولتا ہے۔

(۲) جب وعدہ کرتا ہے تو وعدہ خلافی کرتا ہے۔

(۳) جب کسی سے عہد و میثاق کرتا ہے تو دھوکا دیتا ہے۔

امام مسلم نے یہ اضافہ کیا ہے۔ اگرچہ وہ روزہ رکھتا ہو نماز ادا کرتا ہو اور یہ گمان کرتا ہو کہ وہ مسلمان ہے۔

امام مسلم اور امام بخاری وغیرہ نے روایت کیا ہے۔ جس شخص میں چار خصلتیں ہوں گی وہ خالص منافق ہے اور جس میں

ان میں سے ایک خصلت ہوگی اس میں منافقت کی بھی ایک خصلت ہوگی۔ حتیٰ کہ وہ اس کو ترک کر دے۔

(۱) جب اسے امین بنایا جائے تو وہ خیانت کرے۔

(۲) جب گفتگو کرے تو وہ جھوٹ بولے۔

(۳) جب عہد کرے تو خلاف ورزی کرے۔

(۴) لڑائی کرے تو گالی گلوچ پر اتر آئے۔

ابو یعلیٰ نے روایت کیا ہے جس میں تین خصلتیں پائی جاتی ہیں وہ منافق ہے اگرچہ وہ نماز پڑھے، روزہ رکھے، حج اور عمرہ

ادا کرے اور یہ دعویٰ کرتا ہو کہ میں مسلمان ہوں۔

(۱) جب گفتگو کرے تو جھوٹ بولے۔

(۲) جب وعدہ کرے تو وعدہ خلافی کرے۔

(۳) جب اس کو امین بنایا جائے تو خیانت کا ارتکاب کرے۔

امام احمد، الطبرانی نے روایت کیا ہے کہ انسان اس وقت تک مکمل ایماندار نہیں ہو سکتا جب تک وہ مزاح اور لڑائی جھگڑے میں جھوٹ کو ترک نہ کر دے۔

ابو یعلیٰ روایت کرتے ہیں کہ انسان کا ایمان اس وقت تک مکمل نہیں ہو سکتا جب تک کہ وہ مزاح، جھوٹ اور لڑائی جھگڑے کو نہ چھوڑ دے اگرچہ وہ سچا ہی کیوں نہ ہو۔

امام احمد روایت کرتے ہیں کہ ایک ایماندار کی تمام خصلتیں ہو سکتی ہیں۔ لیکن خیانت اور جھوٹ اس کی خصلت نہیں بن سکتے۔ امام مالک نے روایت کیا ہے بارگاہ رسالت میں عرض کیا گیا یا رسول اللہ! صلی اللہ علیک وسلم کیا مومن بزدل ہو سکتا ہے۔ آپ نے فرمایا ہاں، پھر عرض کیا گیا۔ کیا مومن بخیل ہو سکتا ہے۔ آپ نے فرمایا ہاں۔ پھر عرض کی گئی کیا مومن جھوٹا ہو سکتا ہے۔ آپ نے فرمایا نہیں۔ امام احمد فرماتے ہیں کفر اور ایمان ایک شخص کے دل میں جمع نہیں ہو سکتے نہ ہی سچ اور جھوٹ باہم مل سکتے ہیں اور نہ ہی امانت اور خیانت اکٹھی ہو سکتی ہیں۔

امام احمد اور ابو داؤد نے روایت کیا ہے کہ سب سے بڑی خیانت یہ ہے کہ تو اپنے بھائی سے ایسی بات کرے جس میں وہ تیری تصدیق کر رہا ہو۔ حالانکہ تو جانتا ہے کہ تیری وہ بات سچی نہیں ہے۔

ابو یعلیٰ، الطبرانی، ابن حبان اور امام بیہقی نے روایت کیا ہے ارے سنو، جھوٹ چہرے کو سیاہ کر دیتا ہے اور چغل خوری سے عذاب قبر ہوتا ہے۔ امام اصہبانی فرماتے ہیں۔ والدین سے حسن سلوک میں میں اضافہ جھوٹ سے رزق میں کمی اور دعا سے قضا رد ہو جاتی ہے۔

امام ترمذی فرماتے ہیں کہ جب انسان جھوٹ بولتا ہے تو اس سے اتنی گندی بد بو آتی ہے کہ فرشتہ اسے چھوڑ کر ایک میل دور چلا جاتا ہے۔

حضرت عائشہ رضی اللہ تعالیٰ عنہا سے روایت ہے کہ حضور ﷺ کے نزدیک جھوٹ بولنا سب سے زیادہ قابل نفرت تھا۔ اگر آپ کو کسی کے متعلق یہ معلوم ہو جاتا کہ وہ جھوٹا ہے تو اس کو اپنے قلب انور سے نکال دیتے۔ حتیٰ کہ آپ کو معلوم ہو جاتا کہ اس نے توبہ کر لی ہے۔

امام احمد، ابن ابی الدنیا، امام بیہقی نے حضرت اسماء بنت یزید رضی اللہ تعالیٰ عنہا سے روایت کیا ہے انہوں نے بارگاہ رسالت میں عرض کی یا رسول اللہ! صلی اللہ علیک وسلم اگر کوئی شخص کسی ایسی چیز کے متعلق یہ کہے کہ مجھے اس کی خواہش نہیں حالانکہ وہ اسی کا طلبگار ہو۔ کیا اسے بھی جھوٹ شمار کیا جائے گا۔ آپ نے فرمایا بلاشبہ جھوٹ کو جھوٹ ہی لکھا جاتا ہے اگرچہ وہ بالکل معمولی ہو۔

امام احمد اور ابن ابی الدنیا نے حضرت ابو ہریرہ رضی اللہ عنہ سے روایت کیا ہے کہ رسول مکرم ﷺ نے فرمایا کہ جس شخص نے اپنے بچے سے کہا کہ میرے پاس آؤ میں تمہیں یہ چیز دیتا ہوں اگر اس نے وہ چیز اسے نہ دی تو وہ جھوٹا ہے۔

ابو داؤد اور امام بیہقی نے حضرت عبداللہ بن عامر رضی اللہ تعالیٰ عنہ سے روایت کیا ہے کہ وہ فرماتے ہیں کہ ایک دن میری والدہ

محترمہ نے مجھے اپنے پاس بلایا۔ اس وقت رسول مکرم ﷺ ہمارے غریب خانہ میں تشریف فرما تھے۔ میری والدہ محترمہ نے مجھے فرمایا آؤ میں تمہیں کچھ دیتی ہوں۔ رسول محترم ﷺ نے فرمایا کہ تو اسے کیا دینا چاہتی ہے۔ انہوں نے عرض کیا میں اسے ایک کھجور دینا چاہتی ہوں آپ ﷺ نے فرمایا کہ اگر تو نے اسے کوئی چیز نہ دی تو پھر یہ بھی تیرے لئے جھوٹ لکھا جائے گا۔

ابوداؤد، امام ترمذی، امام نسائی اور امام بیہقی نے روایت کیا ہے۔ حضور ﷺ نے فرمایا ہلاکت ہو اس شخص کے لیے جو اپنی قوم کو ہنسانے کے لیے جھوٹ بولتا ہے۔ اس کے لیے ہلاکت ہو اس کے لیے ہلاکت ہو۔

امام مسلم وغیرہ نے روایت کیا ہے تین ایسے آدمی ہیں جن کی طرف اللہ تعالیٰ بروز حشر نظر کرم سے نہ دیکھے گا نہ ہی ان کا تزکیہ کرے گا اور انہیں دردناک عذاب میں مبتلا کرے گا۔ بوڑھا زانی، دروغ گو حکمران اور ایسا غریب جو متکبر ہو۔

دوسری بحث

اللہ تعالیٰ اور اس کے رسول محترم ﷺ کی طرف جھوٹ منسوب کرنے کی مذمت

ابن الجراح لہیتمی ”الزواج“ میں فرماتے ہیں:

ارشاد ربانی ہے:

وَيَوْمَ الْقِيَامَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ أَلَيْسَ فِي جَهَنَّمَ مَثْوًى

(الزمر: ۶۰)

لِلْمُتَكَبِّرِينَ ۝

”اور روز قیامت آپ دیکھیں گے انہیں جو اللہ پر جھوٹ باندھتے تھے، اس حال میں کہ ان کے چہرے سیاہ ہوں گے کیا نہیں ہے جہنم میں ٹھکانا تکبر کرنے والوں کا؟“

امام مسلم اور امام بخاری نے حضرت ابو ہریرہ رضی اللہ عنہ سے روایت کیا ہے کہ حضور نبی اکرم ﷺ نے فرمایا جس شخص نے جان بوجھ کر جھوٹ میری طرف منسوب کیا اسے چاہیے کہ وہ اپنا ٹھکانہ جہنم میں بنالے۔

ابن حجر فرماتے ہیں ”اس حدیث کی کئی اسناد ہیں جو تو اتر کی حد تک پہنچی ہوئی ہیں۔“

امام مسلم وغیرہ نے روایت کیا ہے کہ حضور نبی محترم ﷺ نے فرمایا جس شخص نے مجھ سے کوئی حدیث روایت کی جبکہ وہ جانتا ہو کہ وہ جھوٹا ہے تو وہ بھی جھوٹوں میں سے ہے۔

امام مسلم نے روایت کیا ہے نبی اکرم ﷺ نے فرمایا میری طرف جھوٹ منسوب کرنا اس طرح نہیں جس طرح تم میں سے کسی شخص کی طرف جھوٹ منسوب کرنا ہے۔ بلکہ (میری شان تو یہ ہے کہ) جس نے جان بوجھ کر میری طرف جھوٹ منسوب کیا اسے چاہیے کہ وہ اپنا ٹھکانہ آتش جہنم بنالے۔

امام الطبرانی نے حضرت واثلہ رضی اللہ عنہ سے روایت کیا ہے کہ نبی دو جہاں ﷺ نے فرمایا کبیرہ گناہوں میں سے سب سے بڑا گناہ یہ ہے کہ آدمی میری طرف وہ بات منسوب کرے جو میں نے نہیں کہی۔

علامہ الجلال البلقینی فرماتے ہیں ایسی بہت سی احادیث ہیں جن میں ذکر ہے کہ حضور ﷺ کی طرف جھوٹی بات منسوب کرنے والے کا ٹھکانہ جہنم ہے۔ علماء فرماتے ہیں کہ یہ حدیث متواتر ہے۔ امام البزار نے اس حدیث کو چالیس صحابہ کرام علیہم الرضوان سے روایت کیا ہے۔ علامہ ابن الصلاح فرماتے ہیں۔ یہ حدیث حد تو اترا تک پہنچی ہوئی ہے۔ صحابہ کرام رضی اللہ عنہم کی ایک جماعت نے اسے روایت کیا ہے بعض علماء نے انہیں ”اسی“ شمار کیا ہے۔ علامہ ابن حجر العسقلانی نے اس حدیث کی تمام اسناد کو ایک رسالہ میں جمع کیا ہے بعض علماء فرماتے ہیں کہ اس حدیث کو روایت کرنے والے صحابہ کرام کی تعداد ستر سے زائد ہے۔ ان روایوں میں حضرت عبدالرحمن بن عوف رضی اللہ عنہ کے علاوہ تمام عشرہ مبشرہ شامل ہیں۔ امام الطبرانی نے ان روایوں کی تعداد ستاسی بیان کی ہے۔

تیسری بحث

جھوٹی حدیث روایت کرنے پر بحث

اما حافظ سیوطی نووی کی شرح ”تدریب راوی“ میں فرماتے ہیں:

موضوع روایت وہ ہوتی ہے جو جھوٹی، خود گھڑی ہوئی اور بناوٹی ہو یہ ضعیف حدیث کی بدترین قسم ہے۔ اگر اس روایت کے موضوع ہونے کا علم ہو تو اس کو آگے روایت کرنا حرام ہے۔ خواہ اس روایت کا تعلق احکام اور حکایات سے ہو یا ترغیب و ترہیب سے ہو۔ البتہ اگر ساتھ یہ بیان کر دیا جائے کہ یہ روایت موضوع اور من گھڑت ہے تو پھر کوئی حرج نہیں۔ کیونکہ امام مسلم نے روایت کیا ہے کہ حضور ﷺ نے فرمایا جس نے مجھ سے کوئی حدیث روایت کی حالانکہ وہ جانتا ہو کہ وہ جھوٹ ہے تو پھر وہ بھی جھوٹوں میں سے ہے۔

شَرُّ الضَّعِيفِ الْخَبْرُ الْمَوْضُوعُ الْكَذِبُ الْمُخْتَلَقُ الْمَصْنُوعُ

”ضعیف روایت کی بدترین قسم وہ ہے جو موضوع، جھوٹی، من گھڑت اور بناوٹی ہو۔“

كَيْفَ كَانَ لَمْ يُجِزُوا ذِكْرَهُ لِمَنْ عَلِمَ مَا لَمْ يَبَيِّنْ أَمْرَهُ

حدیث کی یہ قسم بری کیوں نہ ہو جبکہ علماء نے اس کو روایت کرنا ہی ناجائز قرار دیا ہے سوائے اس شخص کے جس کو اس روایت کے من گھڑت اور موضوع ہونے کا علم ہو اور وہ اسے بیان کر دے۔“

حافظ السخاوی حضور ﷺ کے فرمان ”مَنْ حَدَّثَ عَنِّي بِحَدِيثٍ يَرَى أَنَّهُ كَذِبٌ فَهُوَ أَحَدُ الْكَذَّابِينَ“ کی شرح میں فرماتے ہیں کہ یہ حدیث اس شخص کے لئے شدید وعید رکھتی ہے جو جان بوجھ کر جھوٹی روایت بیان کرتا ہے۔ چہ جائیکہ وہ حدیث اس کے نزدیک جھوٹی ثابت ہو اور وہ اس کو بیان نہ کرے۔ کیونکہ نبی اکرم ﷺ نے ایسے محدث کو جھوٹا قرار دیا ہے۔ کیونکہ وہ بھی اس کے گھڑنے میں شریک ہے۔

امام ثوری فرماتے ہیں کہ حبیب بن ابی ثابت نے فرمایا کہ جس نے جھوٹ روایت کیا وہ کذاب ہے۔ حضرت خطیب

فرماتے ہیں کہ محدث کو چاہیے کہ وہ من گھڑت روایات اور جھوٹی احادیث سے کوئی چیز بھی روایت نہ کرے۔ کیونکہ جو ایسا کرے گا وہ سخت گناہ گار ہوگا اور جھوٹوں کے زمرہ میں شامل کیا جائے گا۔

امام بخاری نے موضوع حدیث پر گفتگو کرتے ہوئے فرمایا جس نے جھوٹی روایت کو بیان کیا اس کی سزا یہ ہے کہ اسے سخت مارا جائے اور عرصہ دراز تک قید میں رکھا جائے۔ لیکن یہ سزا اس شخص کے لئے ہے۔ جو اس روایت کی حقیقت کو بیان نہ کرے۔ مثلاً وہ یہ نہ کہے کہ یہ جھوٹ ہے۔ یہ روایت باطل ہے یا یہ موضوع ہے وغیرہ وغیرہ۔ علامہ خطیب فرماتے ہیں کہ جو موضوع حدیث کو درج ذیل مقاصد کے لئے روایت کرے۔

(۱) گھڑنے والے کے حالات بیان کرنے کے لئے

(۲) اس کی سازش اور فتنہ سے نقاب کشائی کرنے کے لئے

(۳) اس سے تعجب کرنے ہوئے۔

(۴) اس سے نفرت دلاتے ہوئے۔

تو یہ اس کے لئے جائز ہے۔ یہ اسی طرح ہے جس طرح کہ گواہ کے حالات معلوم کرنے کے لئے اس پر جرح و قدح کی جاتی ہے۔

ابن حجر ”زواجر“ میں فرماتے ہیں کہ امام شافعی نے ”الرسالہ“ میں فرمایا ہے ”جھوٹ کی ایک قسم کذب خفی بھی ہے“ وہ یہ ہے کہ انسان ایسے شخص سے روایت بیان کرے جس کے سچے یا جھوٹے ہونے کا اسے علم نہ ہو۔ اس کی شرح میں علامہ سیرفی فرماتے ہیں اس کی وجہ یہ ہے کہ ثقہ کی خبر میں نفس کو تسکین ملتی ہے۔ وہ اس کی حدیث کی تصدیق کرتا ہے۔ اب اس شخص کی روایت جھوٹی ہوئی تو یہ بھی اس کے جھوٹ میں شریک ہو جائے گا۔ یہ ریاء کی طرح ہے جس کو شرک خفی کے نام سے موسوم کیا جاتا ہے۔

محدثین نے کئی ایسی کتب تصنیف کی ہیں جن میں انہوں نے جھوٹے راویوں کے متعلق لکھا ہے۔ انہوں نے موضوع احادیث کو علیحدہ کتب میں جمع کیا ہے تاکہ لوگوں کو ان کا علم ہو جائے اور وہ ان احادیث کو حضور ﷺ کی طرف منسوب نہ کریں ہمیں اس موضوع پر طویل بحث کرنے کی ضرورت نہیں۔ کیونکہ ہماری اس تالیف کا مقصد و مدعا یہ نہیں ہے۔ ہمارا مقصد تو یہ ہے کہ اس شخص کے شک کو دور کیا جائے جو دین اسلام کے احکام سے نا آشنا ہے اور اس کو جھوٹے شخص کی مذمت کے متعلق معلوم ہو جائے۔ وہ بالخصوص اس عبرت ناک وعید کو جان لے جو اللہ تعالیٰ اور حضور ﷺ کی طرف جھوٹی بات منسوب کرنے والے کے لیے سنائی گئی ہے اور اس کو اللہ تعالیٰ دولت یقین عطا فرمائے کہ نبی ﷺ کے وہ معجزات اور دلائل جو صحابہ کرام اور علماء امت سے روایت کیے گئے ہیں یہ وہ امور ہیں جو فی الحقیقت رونما ہونے تھے اور یہ ثابت شدہ حقائق ہیں۔ ان میں صرف وہی شخص شک کر سکتا ہے۔ جس کے دل پر اللہ نے مہر لگا دی ہو۔ جس کے آنکھوں اور کانوں پر ایسے پردے ہوں جو اس کو اس آفتاب ضیاء بار اور انوار ساطع کی زیارت سے محروم کر دیتے ہیں۔ میں گمان نہیں کرتا کہ دنیا میں کوئی ایک بھی ایسا

دانشمند اور عاقل ہو جو حضور ﷺ کے معجزات سے آگاہ ہو پھر بھی اسے یہ شک رہے کہ حضور ﷺ اللہ کے سچے رسول نہیں ہیں۔ ہم ہر روز مشاہدہ کرتے ہیں کہ تمام اہل کتاب اپنے انبیاء علیہم السلام کی تصدیق کرتے ہیں۔ حالانکہ وہ اپنے انبیاء علیہم السلام کے بہت کم معجزات سے آشنا ہوتے ہیں۔ پھر ان کے مابین طویل زمانہ، جہالت، انقلاب کی کثرت اور ان کے علماء میں اختلاف کی وجہ سے ان کے معجزات کی نہ تو سند متصل ہوتی ہے اور نہ ہی ان کو روایت کرنے کا طریقہ درست ہوتا ہے۔ اسی وجہ سے ان کی کتب میں بھی تحریف و تبدل ہو چکا ہے۔ وہ ایک دوسرے کے مخالف ہیں۔ ان کے دین بھی آپس میں مخالف ہیں۔ حالانکہ ان کے انبیاء کرام کے زمانہ اقدس میں ان کے ادیان کے مابین اس قسم کے اختلاف نہ تھے۔ لیکن جب ہم سرور انبیاء ﷺ کے معجزات اور آپ ﷺ کی نبوت کے دلائل دیکھتے ہیں تو عقل ششدر رہ جاتی ہے۔ آپ صلی اللہ علیہ وآلہ وسلم کے معجزات سابقہ انبیاء کے معجزات سے کئی گنا زیادہ ہیں۔ ان کی اسناد نہ صرف بہت زیادہ ہیں بلکہ متصل بھی ہیں۔ انہیں ثقہ علماء نے صرف ثقہ علماء سے ہی روایت کیا ہے۔ حتیٰ کہ ان کی سندان سعادت مند لوگوں تک پہنچ جاتی ہے۔ جنہوں نے سرور کائنات ﷺ کی زیارت کی اور ان معجزات کے ظہور اور وقوع کا اپنی آنکھوں سے مشاہدہ کیا۔ اور آپ ﷺ کے بعض معجزات کو ابھی تک استحکام حاصل ہے اور آئے روز ان کا مشاہدہ کیا جاسکتا ہے۔ ایک منصف مزاج دانشمند کے لیے یہ کیسے ممکن ہے کہ وہ دیگر انبیائے کرام علیہم السلام کے معجزات کی تو تصدیق کرے ان کے ادیان کو بھی سچا سمجھے حالانکہ ان کے معجزات میں بہت سے ایسے اسباب اور وجوہات ہیں جن کی وجہ سے ان کی صحت میں شک کا گمان ہوتا ہے۔ لیکن وہ نبی آخر الزمان ﷺ کے دین متین اور معجزات کی تصدیق نہ کرے۔ حالانکہ ان میں بہت سے ایسے اسباب اور وجوہات ہیں جو یقین کامل کی دولت سے مالا مال کرتے ہیں۔

ایسا رویہ صرف وہی شخص اختیار کر سکتا ہے جو گمراہ ہو اور اسے راہ ہدایت پر گامزن ہونے کی توفیق نہ دی گئی ہو۔ اللہ تعالیٰ تو حق فرماتا ہے۔ صراط مستقیم کی ہدایت فرماتا ہے۔

هُوَ حَسْبُنَا وَنِعْمَ الْوَكِيلُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ

یہ عظیم تصنیف جس کا نام مبارک ”حجۃ اللہ علی العالمین فی معجزات سید المرسلین“ ہے۔ امیر المومنین سلطان غازی عبدالحمید خان کے دور حکومت 1317 ہجری ذی القعدہ الحرام کو اختتام پذیر ہوئی۔ اس کے آغاز و اختتام میں بے حد بے شمار تعریف ہو اللہ رب العزت کے لیے جو سب جہانوں کا رب ہے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

يَا حَيُّ يَا قَيُّوْمُ

